

॥ श्रीः ॥

प्रबन्धरत्नाकरः

डॉ० रमेशचन्द्रशुक्लः



॥ श्रीः ॥

विद्याभवन संस्कृतग्रन्थमाला

१४०)

॥ श्रीः ॥

प्रबन्धरत्नाकरः

रचयिता

डॉ० रमेशचन्द्रशुक्लः

एम० ए०, पी-एच० डी०

साहित्याचार्यः सांख्ययोगाचार्यश्च

(प्राध्यापक : संस्कृत-विभाग, बारहसैनी कालेज, अलीगढ़)



चौखम्बा विद्याभवन, वाराणसी-१

१९६७

प्रकाशक : चौखम्बा विद्याभवन, वाराणसी

मुद्रक : विद्याविलास प्रेस, वाराणसी

संस्करण : प्रथम, वि० संवत् २०२३

मूल्य : १६-५०

© The Chowkhamba Vidyabhawan

Chowk, Varanasi-1

(INDIA)

1967

Phone : 3076

प्रधान कार्यालय :—

चौखम्बा संस्कृत सीरीज आफिस

गोपाल मन्दिर लेन,

पो० आ० चौखम्बा, पोस्ट बाक्स नं० ८५ वाराणसी-१

॥ श्रीः ॥

प्रबन्धरत्नाकरः

(१)

वेदानां महत्त्वम्

आर्य-धर्मस्य आर्य-दर्शनस्य च जीवनं वेदाः सन्ति । भारतीया संस्कृतिः सभ्यता च तानाधारीकृत्यैव विराजते । सत्यानुसन्धातृभिमहर्षिभिरनुभूतस्य परमतत्त्वस्य बोधयितारो भूत्वा भुवि ते विभान्ति । इष्टप्राप्तेरनिष्टपरिहृतेश्च अलौकिका उपायास्तेभ्य एव विदिता जायन्ते । यत्र प्रत्यक्षस्य न च अनुमानस्य प्रवेशस्तत्रापि ते प्रविशन्ति । स्मृतिपुराणादीनां मान्यत्वं तदनुगामित्व एवावतिष्ठते । भारतीयधर्म ईश्वरविरोधन्तु सोढुं शक्नुते परं न स तेषां लवमात्रमपि विरोधं सहते । ईश्वरस्य सत्ताया विरोधीनि दर्शनानि न नास्तिकानि तत्र (भारतीयधर्मे) मतानि भवन्ति परं यानि शास्त्राणि मतानि वा वेद-विरोधीनि वर्तन्ते न तानि स आस्तिकानि मन्यते । तेषामध्ययनमिहापरिहार्यत्वेनानिवार्यत्वेन चाभ्युपगतम् । यो हि द्विजो वेदमनधीत्यान्यत्र श्रमं विदधाति स इह शूद्रो मतः—

योऽनधीत्य द्विजो वेदमन्यत्र कुरुते श्रमम् ।

स जीवन्नेव शूद्रत्वमाशु गच्छति सान्वयः ॥ (मनुः)

भारतीयविचारधाराया द्रढीयानयं विश्वासो यद् वेदतत्त्वज्ञ एव जनो ब्रह्म शानुसर्हति—

वेदशास्त्रार्थतत्त्वज्ञो यत्र कुत्राश्रमे वसन् ।

इहैव लोके तिष्ठन् स ब्रह्मभूयाय कल्पते ॥

दुःखमिदं महद् ये हि वेदा इह भारतेऽनिवार्यत्वेनाध्येया मता येषां वेदानां ज्ञानमन्तरा नान्यं जीवनस्य लक्ष्यमधिगम्यं भवति त एव वेदाः साम्प्रतमुपेक्ष्य-माणाः सन्ति । तद्विशेषि न वयं भारतीया दृष्टिमपि क्षिपामः ।

वेदः भारतीयानां हि आद्या धर्मग्रन्थाः सन्ति । तेषामाज्ञात्र देशे धर्मत्वेन मतास्ति । को हि धर्म इति यदि जिज्ञासास्ति तदा वेदास्तन्निमित्तेन द्रष्टव्याः— “धर्मं जिज्ञासमानानां प्रमाणं परमं श्रुतिः” वर्तमाने भारते यावन्त्यपि मतान्युपमतानि भिन्नभिन्नानि प्रसृतानि सन्ति तेषां मूलस्रोतो वेदेभ्य एव निर्गतमस्ति । ज्ञानस्य विमला धाराः समस्तेऽपि क्षितिमण्डले सर्वास्वपि दिशासु वेदेभ्य एव निःसृता भूत्वा प्रसस्युः । न वेदाः केवलं भारतीयानामपि तु भुवः सर्वासामपि मानवजातीनां प्राचीना ग्रन्थाः सन्ति । अस्मदीयाः पूर्वजाः केन प्रकारेण जीवनं यापयामासुः ? काभिः क्रीडाभिस्ते स्वकीयं मनो मोदयामासुः ? का देवतास्ते पूजयामासुः ? विवाहसम्बन्धस्योद्देशं किन्ते निर्धारयामासुः ? केन च विधिना ते प्रभाते अग्नावाहुतिं समर्पयामासु—रित्यादिविषये चेज्जिज्ञासा हृदि विजृम्भते तदा तद्विषयकं ज्ञानं यथार्थं वेदेभ्य एव लब्धुं शक्यमस्ति । तदर्थं पुनः पुनः अस्माभिर्वेदा अध्ययनीयाः अनुशीलनीयाश्च । भारतीयदर्शनानां रहस्यं तेषां विकासस्य वैविध्यञ्च तत्त्वतो वेदसाहाय्येनैव ज्ञेयं भवितुमर्हति । अमुकं शास्त्रमिदं वदति, अमुकं दर्शनमिदं ब्रवीति, अमुकं मतमिदं शंसति, अमुका स्मृतिरिदं कथयति—इत्येवंविधायां स्थित्यां किं कार्यं किं न कार्यमित्येतत्कथयितॄणां कर्तव्यमिदं यत्ते वेदं शरणं यान्तु । तत्तच्छास्त्रादीनां तत्तत्कथनस्य रहस्यं वेद एवोन्मीलयिष्यति । स एव तद्विधां शङ्कामपनेष्यति ।

न केवलमुपर्युक्तमेव वेदानामुपादेयत्वं महत्त्वञ्चापि तु तदीया महत्तोपादेयता च भाषादृष्ट्यापि वरीवर्ति । इयं वैदिकभाषैव वर्तते या साम्प्रतिकं भाषा-विज्ञानं द्रढीयसीं भूमिसध्यासयति स्म, इयं वैदिकभाषैवास्ति या भाषाविदां मध्ये प्रसृतं प्राचीनभाषाविषयकं मतभेदं निराकृतवती । चेद् भाषाशास्त्रपण्डिताः साम्प्रतिका अभिलपन्ते यत् तेषामभिमतो विषयो नितरां पूर्णतया परिपक्वतां गच्छेत् तदा ते वेदान् अधीयीरन् वेद-ज्ञानमधिगन्तुं च प्रयतेरन् । वेदान् अधीत्यानुशील्य च ते तासु तासु भाषासु समागतानां पाङ्केनाइट-फार्चूनप्रभृति-पदानां मूल रूपं तेषां तत्तद्रूपान्तरताञ्च साधु भोत्स्यन्ते । ज्ञास्यन्तीदं च भौतिकेज्वर्येषु प्रयुज्यमानानि पदानि युगान्तरेण कस्मादाध्यात्मिकेऽर्थे प्रयुक्तानि भवितुमारभन्ते ।

भूयिष्ठप्रयोजनसाधकत्वाद् वस्तुतो वेदाः सन्ति परममहत्त्वभाजो ग्रन्थाः ।

वेदा ईश्वरीयं ज्ञानम्—प्रतीच्या विपश्चितो वेदान् ऋषिप्रणीतान् मन्यन्ते । तेषां हि आधिभौतिकी दृष्टिस्तान् शब्द-राशिमेव सामान्यग्रन्थमेवाव-

गच्छति । परं वेदमर्मज्ञा भारतीया मेधाविनस्तान् न ऋषिकृतान् मन्यन्ते ।
तेषां मतमिदं यद् ऋषयो वैदिकमन्त्राणां द्रष्टारः सन्ति न च कर्तारः । अलौ-
किकसामर्थ्यशालिन ऋषयो दिव्यया प्रतिभया मन्त्राणां दर्शनं लब्धवन्तस्तेषां
प्रकाशस्तद्धिधि अयततार । 'ऋषि' इत्येतस्य पदस्य व्युत्पत्तिलभ्यः (ऋषति =
पश्यति इति ऋषिः) अर्थ एव 'मन्त्र-द्रष्टा' इत्यस्ति । एष 'ऋषि' शब्द इगुपधात्
कित् इत्यनेनौणादिकेन सूत्रेण इति कृते निष्पद्यते । निरुक्ते च विद्यमानास्
'तद्येनास्तपस्यमानान् ब्रह्म स्वयम्भवभ्यानर्पत्.....' इत्यादिकाः पङ्क्तयः ऋषेमन्त्र-
द्रष्टृत्वमुपपादयन्ति ।

वेदानां पौरुषेयत्वमपौरुषेयत्वं च—न्यायवैशेषिकयोर्मतेन वेदाः पौरु-
षेया नित्याश्च सन्ति । परं सांख्य-वेदान्त-मीमांसानाञ्च मतेन ते अपौरुषेयाः
सन्ति । नित्यत्वञ्च तेषां दर्शनानीमानि स्वीकुर्वन्ति । स्मृतिपुराणेषु च वेद-
विपयिनी भावना तादृश्येव प्रायेण, यादृशी मीमांसायां विभावितास्ति । मनुर्वेदान्
नित्यान् अपौरुषेयांश्च मन्यते । तेनोक्तम्—

“पितृदेव मनुष्याणां वेदश्चन्द्रः सनातनम् ।

अशक्यं चाग्रमेयं च वेदशास्त्रमिति स्थितिः ॥”

वेदाविर्भावकालः—वेदाविर्भावकालमधिकृत्य विद्वत्सु गम्भीरो मतभेदो
दृश्यते । भारतीयदृष्ट्या ये विद्वांसः श्रद्धां निदधति तेषां समचे तु वेद-काल-
निर्णयस्य प्रश्न एव नोत्तिष्ठति । तेषां दृष्ट्या तु वेदाः सन्ति अनादयः । सन्ति
ते नित्याः कालापरिच्छिन्नाः । परं पाश्चात्यानां वेदज्ञानां पण्डितानां किञ्चित्तदनुया-
यिनांकेपाञ्चन भारतीयानां सम्मत्यां तदाविर्भावकालसम्बन्धी प्रश्नो विद्यत एव
समाधेयः । डॉ० मैक्समूलरो “वेदेषु प्राचीनतमस्य ऋग्वेदस्य समुत्पन्नस्य एक-
विंशत्यधिकद्विनिशच्छतकसमाः सञ्जाताः” । इति ग्राह मैक्समूलर ऋग्वेदस्यो-
दयविषये कांश्चन विन्दूनाद्यत्यैवोक्तां सम्भावनाञ्चकार । न स स्वाङ्गीकृते वेदा-
विर्भावे वस्तुतो निश्चयं गत आसीत् । यतो हि स एकस्मिन् समये भाष-
माणः स्वयमेवाभिदधौ यत् नात्र भूतले कापि शक्तिरीदृशी यावैदिकमन्त्ररचनायाः
कालं वक्तुं शक्नुयात् निश्चप्रचतया । स इमं विचारं १८८९ शततमे ईशवी-
येऽब्दे भौतिकधर्माख्य जिफोर्डव्याख्यानमालायां प्रकटीचकार । वैदिकसंहितासु
ब्राह्मणेषु च निर्दिष्टाः ज्योतिषसम्बन्धिनीः सूचनाः अवगाह्य लोकमान्यबाल-
गङ्गाधरतिलको डॉ० याकोबीनामा जर्मनीयो विद्वांश्चाविर्भूतस्य वेदस्य चतु-

विंशतिशतवर्षाणि यातानीति मन्येते । सप्ताधिकैकोनविंशतिशततमेशवीयेऽब्दे
 डॉ० हूगोविन्क्लर 'बोधाजकोई' नामके स्थाने टर्कीदेशान्तर्गते खननकार्ये प्राचीन
 मेकं शिलालेखमवाप । तेन सिद्धयति यद् वेदस्य प्रादुर्भूतस्यैकविंशत्यधिकचतु-
 ख्रिंशद्वर्षाणि जातानि न ततोऽधिकानि । अद्यत्वे प्रतीच्याः विचक्षणाः धारणा-
 मिसां परिपुष्णन्ति यद् वेद-रचनाकालस्य जातस्य प्रायेण पञ्चशतकाधिक-
 चतुःसहस्रसमा अतीता न च ततोऽधिकाः । डॉ० अविनाशचन्द्रदासः स्वकीये
 'ऋग्वेदिक इण्डिया' मिधाने ग्रन्थे लिखति यद् भौगोलिकीः किञ्च भूगर्भसम्बन्धिनी
 घटनाः अवलम्ब्य ऋग्वेदीया रचनायाः अथ च तत्कालवर्तिन्याः सभ्यतायाः
 प्रादुर्भूतायाः प्रायेण सप्तविंशतिसहस्रार्द्धा अतिक्रान्ताः । पण्डितदीनानाथशास्त्री
 चुलेटस्तु स्वकीये 'वेदकालनिर्णय'संज्ञके ज्योतिस्तत्त्वमीमांसकग्रन्थे वेदकालमति-
 तरां प्राचीनं साधयितुं श्लाघनीयं प्रयत्नं विदधानः समवाप्यते । तद्विचारेण
 चित्तौ वेदाख्यस्य प्रकाशस्यावतीर्णस्य लक्षत्रयसंवत्सरा व्यतीयुः । इत्थं वेद-
 काल-निर्धारणे हि विदुषां विचारा विद्यन्ते तेषु नितान्तमेव भिन्नत्वं समुपलभ्यते ।

वेदरक्षाः—वेदानां परमोपादेयत्वादतिशयतममहत्त्वशालित्वाच्च महर्षय-
 स्तान् रक्षितुमपि पूर्णमुपायञ्चक्रुः । वेदा एतावद्दीर्घकालानन्तरमपि लोके सम-
 वासाः सन्तीत्यत्र कारणमेव महर्षिकृतः प्रयत्न एवास्ति । महर्षयो हि वेद-रक्षार्थ-
 मष्टविकृतीनां व्यवस्थां विदधुः । ता विकृतयोऽधःस्थितेन श्लोकेन अभिव्यक्ती-
 क्रियन्ते—

जटा माला शिखा रेखा ध्वजो दण्डो रथो घनः ।

अष्टौ विकृतयः प्रोक्ताः क्रमपूर्वा महर्षिभिः ॥

अत्र कतिपया एव विकृतयो हि वर्ण्यन्ते । पदच्छेदपूर्वकपाठः 'पदपाठ' इत्यु-
 च्यते । क्रमपाठः स भवति यत्र पदपाठगतं प्रतिपदं पूर्वोत्तरपदाभ्यां संगमस्य
 द्विरुधार्यते । जटापाठो भवति स यत्र क्रमपाठमामन्व्य प्रतिपदयुगलं त्रिरुच्चार्यते
 द्वितीयावृत्तौ पदयोः प्रातिलोभ्येनोच्चारणं भवति । शिखापाठजटापाठयोर्मध्ये
 एतावान् भेदो यच्छिखायामन्यच्चैकं पदमग्रे संक्षिप्तं याति । उक्तञ्च—
 'पदोत्तरं जटामेव शिखामार्याः प्रचक्षते' । घनपाठो नितरां द्विलक्षणः क्लिष्टश्च ।
 तत्र पदानां मावृत्तिरनुलोमविलोमक्रमेणासकृज्जायते । अग्रेपच्युत्यवसम्भवादिविका-
 रेभ्यः परित्रातुं श्रुतिं पद-क्रम-घनजटादिपाठा आविष्कृताः । एषां सद्भावेन न

श्रुतिष्वद्यपर्यन्तमणुमात्रमपि दोषलेशः प्रविष्टो भवितुमशक्यः । प्रातिपदिकग्रन्था अपि वेदपाठस्य रक्षणार्थं विरचिता अभूवन् ।

वेदेषु स्वराणां महत्त्वम्—अनेकप्रयोजनसम्पादनहेतोः वेदेषु स्वराणां सुप्रयोगो विधीयते । प्रथमं प्रयोजनन्तु तेषां वेद-पाठपरिरक्षणमस्ति द्वितीयं प्रयोजनमिदं यत् तैस्तत्तत्पदगतोऽर्थो निर्धार्यते । यथा चाह गोनर्दीयः—
'याज्ञिकाः पठन्ति—स्थूलपृषतीमाभिवाहणीमनड्वाहीमालभेत' इत्यत्र सन्देहः, स्थूला चासौ पृषती च स्थूलपृषती इत्येष विग्रहोऽत्र ग्राह्यो वा स्थूलानि पृषन्ति यस्याः सा इति । एवंविधायाः शङ्काया निवृत्तिः स्वरेणैव भवितुं शक्यास्ति । अतः वेदार्थस्य निर्णयने स्वराः सहायका भवन्ति । वाक्य-निर्णयनार्थमपि स्वराणां पक्षे भवति । यत्र कचिन्मन्त्रेषु सुव्रणादिदोषवशाद् विरामादिचिह्नानि नाङ्कितानि जायन्ते तत्र कुतो वाक्यमारब्धं कुत्र च तदवसन्नमिति न परिज्ञातुं शक्यते तत्र स्वरैरेव तत्समाधानं भवति । यथा—'पक्षीवन्तं ग्रहं गृह्णान्यग्न' इत्यत्र 'पक्षीव' इह अन्तिमं पदद्वयं किं पूर्ववाक्यसम्बन्धि उत उत्तरवाक्य-सम्बन्धि—इत्येतस्मिन् सन्देहे प्राप्ते, स्वरेणावधार्यते यदि आमन्त्रितत्वादनु-दात्तत्वं ततः पूर्वांश्चयि, आद्युदात्तत्वे तु उत्तरान्वयीति ।

वेदभाष्यकाराः—वेद-भाष्यकृत्सु स्कन्दस्वामि-नारायण-उद्गीथ-माधव-भट्ट-वेङ्कटमाधव-धानुष्कयञ्च-आनन्दतीर्थ-आत्मानन्द-सायणप्रभृतयो भाष्यकाराः सुविदिताः सन्ति भूभुवने । स्कन्दस्वामी ऋग्वेदे नितरां विशदं भाष्यञ्चकार । स निरुक्तेऽपि टीकां कृतवान् । इतिहासकाराणां कथनं यत्सः ६२५ शततमेश-वीयाब्दाभ्यर्णे भारतं विभूषयामास । नारायण उद्गीथश्च स्कन्दस्वामिनः समय एव बभूवतुः । नारायणः ऋग्भाष्ये स्कन्दस्वामिनं प्रति साहाय्यञ्चकार इत्येतद् वेङ्कटमाधवो ब्रवीति । उद्गीथस्योल्लेखः सायणेन आत्मानन्देन च कृतः । तदीया भाष्यशैली स्कन्दस्वामिभाष्यशैलीव । 'माधव' नामधेयाश्चत्वारो भाष्यकारा उल्लिख्यन्ते इतिहासकारैः । तेष्वेकः सामवेदसंहितायां किञ्च इतरे त्रय ऋग्वेदे भाष्यं लिखितुः । केपाञ्चन मतेन माधवो नाम न कोऽपि भाष्यकारः सायणः किं वा वेङ्कट एव 'माधव' इत्येतेन नाम्ना ख्यात आसीत् । अन्ये चाहु-माधवः सायणाद् वेङ्कटाच्च भिन्न आसीदतः 'माधव' इय व्यक्तित्वं स्वतन्त्रमेव । माधव ऋग्वेदे परमविलक्षणं पाण्डित्यं निदधौ । सायणो वेङ्कटश्चोभौ माधवस्य भाष्यमनुसन्ततुः । द्वादशशततमेशवीयाब्दे वेङ्कटमाधवोऽभूदिति पण्डितसाम्ब-

शिवशास्त्री मन्यते । वेङ्कटस्य भाष्यमतिसंक्षिप्तमस्ति । पर्यायकचिपदान्युपस्थाप्य स मन्त्रार्थमाकलयितुं श्लाघ्यं यत्नं कृतवान् । धानुष्कयज्वा त्रिषु वेदेषु भाष्यं प्रणिनायेत्येष उल्लेखो वेदाचार्यस्य सुदृशनीमीमांसायां दृश्यते । परं न तदीयं भाष्यमाप्यते न च तस्यैव परिचयविशेषो लभ्यते । १३०० शततमाद् वैक्रमाद्वात् प्राक् स उद्भववेति कथ्यते । आनन्दतीर्थ एव 'मध्व' इत्येतेन नाम्ना ख्यातिं ययौ । अयं मध्वः स एव यो द्वैतवादं प्रवर्तयामास । एष बहून् ग्रन्थान् अजग्रन्थत् । कतिपयांश्च वैदिकान् मन्त्रान् अपि व्याचख्यौ । वैक्रमे चतुर्दश-शततमे संवत्सरे अयं प्रादुर्बभूव । आत्मानन्द ऋग्वेदस्य 'अस्य वामीयं सूक्तं व्याख्यातवान् । अयमपि चतुर्दशशततमं संवत्सरं जन्मना गौरवान्वितं विदधौ । आचार्यसायणो विजयनगर—संस्थापकमहाराजवुक्कस्य महाराजहरिहरस्य च अमात्यः सेनानीश्चासीत् । सायणो वैदिकसम्प्रदायस्य यथार्थतया वेत्तासीत् तस्मात् तदीयं वेदभाष्यं दस्तुतस्तु वेदार्थोन्मीलनकारिषु भाष्येषु मूर्धन्यं भाष्यमस्ति । तद्वेद-दुर्गे दुर्गमे सरलतयैव प्रवेशयति वेदार्थजिज्ञासुम् । अन्ये च भरतस्वामि-गुणविष्णु-उच्चट-महीधरप्रभृतयो वेद-भाष्यकर्तारो जज्ञिरे । तेषु उच्चटः प्रौढवेदज्ञो बभूव । सोऽनेकग्रन्थेषु टीकां भाष्यं च कृतवान् । सुविदितनृपतिभोजशासन-काले स बभूव । महीधरस्य भाष्यं 'वेददीप' नाम्ना सुप्रख्यातमस्ति । महीधर आसीत् काशीनिवासी । स तन्त्रशास्त्रस्यापि मर्म-विदासीत् । स तन्त्रविषयकं मन्त्रमहोदधिं प्राणैषीत् । आविर्बभूव च सः षोडश-शततमे वैक्रमेऽब्दे । एतेषु सर्वेष्वपि भाष्यकारेषु सायणो भाष्यकारेषूत्तमी भाष्यकारः । सोऽनेकसंहितासु बहुषु च ब्राह्मणग्रन्थेषु भाष्याणि विधाय वैदिकं साहित्यं वर्धयामास । सायणात् प्राग्वर्तिषु वेदज्ञेषु विद्वत्सु ब्राह्मणसर्वस्वनामक-वेदभाष्यकर्तुर्हलायुधस्याप्युल्लेखयोग्यं नाम वर्तते । स वङ्गाधिपलक्ष्मणसेनस्य राजपण्डितोऽप्यासीत् ।

दैवतवादः—वेदेषु देवतानां स्थानं महत्त्वावहम् । मानवः प्रत्यहं प्रकृति-देव्या नानालीलाः पश्यति । वैदिककालस्य महर्षयस्तस्यास्तत्तल्लीलाः अवधार-यितुं विभिन्ना देवताः अकल्पयन् । महर्षीणां विश्वासोऽयं यदासां देवतानुकम्पयैव सर्वाणि कार्याणि सम्पद्यन्ते । जगति घटमानानां सर्वासामपि भूटनानां कारण-भूता देवता एव ।

यास्को वदति यद् देवतासु काश्चन पृथिवीस्थानीयाः काश्चन अन्तरिक्ष-

स्थानीयाः काश्च न द्युस्थानीयाः सन्ति । पृथिवीस्थानीयदेवतासु अग्निदेवता, अन्तरिक्षस्थानीयासु इन्द्रदेवता, द्युस्थानीयासु सूर्यविष्णुप्रभृतिदेवताः सन्ति महीयस्यः । ऋग्वेदे हि देवताः प्राणशक्तिशालित्वात् 'असुर' इति प्रोक्ताः । प्रतीच्यानां प्रधीनां देवताः उद्दिश्य विचारोऽयं यद् भौतिकघटनोपपत्त्यै प्राकृतिकानि दृश्यानि देवतात्वेन कल्पितानि । ऋग्वेदस्यादिमै युगे बहुदेवतानां सत्ता अभ्युपेता बभूव । गच्छता कालेन, सति मानसिके विकासे देवतानां तासामेक एवाधिपतिः कल्पितोऽभूत् । पुरुषसूक्तं सर्वेश्वरवादं स्पष्टतः समुपस्थापयद् दृश्यते । परं पश्चिमीयानामेष देवताविषयको विचारो नावितथः । देवतावादो न भौतिक एतावान् ।

यास्केन निरुक्ते दैवतकाण्डे देवता-स्वरूपविवेचनं हि अतिशयविशदतया-
नुष्ठितम् । जगतो मूले एकैव महत्ताशालिनी महाशक्तिः शोभते । सा निरति-
शयैश्वर्यशालिनीत्वात् 'ईश्वर' इति गीयते । सैव शक्तिर्बहुभिः प्रकारैः स्तुता—

महाभारत्यात् देवताया एक एव आत्मा बहुधा स्तूयते ।

एकस्यात्मनोऽन्ये देवाः प्रत्यज्ञानि भवन्ति ॥ ७.४. ८-९.

ऐतरेयारण्यकञ्च 'एतं हेव बह्वृचा महत्युक्थेः सीमांसन्त एतमन्नावध्वर्यव
एतं महाव्रते छन्दोगाः' इत्येतेन वचनेनोक्तमेव विचारं परिपोषयति ।

देवताः प्रायेण त्रीणि रूपाणि विभ्रति—आधिभौतिकम्, आधिदैविकम्,
आध्यात्मिकञ्च । इन्द्रियागम्यं रूपमाधिभौतिकं भवति, आधिदैविकमाध्या-
त्मिकञ्च स्त इन्द्रियागम्ये । 'विष्णोर्दु कं वीर्याणि...' 'प्रविष्णवे शूपमेतु ।
मन्यगिरिञ्चित उरुगामाय वृष्णे...' इत्यादि मन्त्रैर्वेदो विष्णुदेवताया उक्तानि
त्रीण्यपि रूपाणि प्रदर्शयति ।

मानवा देवतानां तां तां शक्तिं साध्वभिज्ञाय तद्द्वारेणात्मानमुपकुर्युरित्ये-
तदर्थं श्रुतिमातरस्तासां रूपाण्यस्मत्पुरः समुपस्थापयन्ति ।

मन्त्रैर्हि यदा देवतानां न केवलमेकमपि तु एकस्मादधिकानि रूपाणि
उद्भावितानि नीतानि वीक्ष्यन्ते तदा प्रतीच्यानां तस्मिन् वचसि कथं विश्वासो
विहितो भवेत् यत्र देवताः भौतिकदृश्यानामधिष्ठातृत्वेन प्रतीकत्वेन
वा कल्प्यन्ते ।

वेदवर्णितेषु प्रमुखेषु विषयेषु देवतास्तुतिरप्येकतमः प्रमुखो विषयः ।

वैदिकवाङ्मयम्—'वेद' इत्येतस्य पदस्य प्रयोगो मन्त्र-ब्राह्मणयोर्निमित्तेन

विधीयते । आपस्तम्बे प्रोक्तञ्च—‘मन्त्रब्राह्मणयोर्वेदनामधेयम्’ । येन हि यज्ञया-
गानामनुष्ठानं निष्पन्नतामुपैति देवतानाञ्च स्तुति-विधानं यत्रोलिखितमस्ति
स ‘मन्त्र’ इति (मननात् मन्त्रः) प्रोच्यते । ‘ब्राह्मणम्’ इत्येतत्पदं ग्रन्थविशेष-
वाचकम् । यज्ञानां विविधक्रिया-कलापप्रतिपादकग्रन्थाः ‘ब्राह्मणम्’ इत्येतां
संज्ञां भजन्ते । ‘ब्राह्मणम्’ इत्येतस्य पदस्यार्थोऽस्ति—वर्धनं, विस्तारो वा वितानो
वा यज्ञ इति ब्राह्मणमपि भागत्रये विभक्तमस्ति प्रथमो भागः ‘ब्राह्मण’मिति,
द्वितीयो भागः ‘आरण्यकमिति, किञ्च तृतीयो भागः ‘उपनिषदि’ति कथ्यते ।
वेदश्च स्वरूपभेदात् त्रिविधः ऋग्वेदः, यजुर्वेदः, सामवेदः । यत्रार्थवशेन पादव्य-
वस्थास्ति तेषां छन्दोबद्धानां मन्त्राणां नाम ‘ऋक्’ इति वेद्यम् । ऋचां समूह
एव ‘ऋग्वेद’ इति पदेन व्यवहियते । ‘यजुः’ इत्येतत् पदं ‘यज्’ धातोः
उत्तिप्रत्यये कृते निष्पद्यते । यस्मिन् वेदे यज्ञभागादिक्रियाकलापानुरोधेन
मन्त्राणां सन्निवेशोऽस्ति स ‘यजुर्वेद’ इति निगद्यते । यत्र च गीतिरूपा मन्त्रां
विद्यन्ते स उपासनाकाण्डपरो वेदः ‘सामवेद’ इति गीयते । मन्त्राणां त्रिविधत्वाद्
वेदाः ‘त्रयी’ इति नाम्ना प्रसिद्धाः सन्ति । मन्त्राणां समूहः ‘संहिता’ इत्येतेन
व्यपदेशेन व्यपदिश्यते । यज्ञानुष्ठानं दृष्टौ निधाय विभिन्नविजां कृते संहितानां
सङ्कलनं वेद-व्यासश्चकार । मन्त्र-संहितानां सङ्कलनं चतुर्विधतया कृतं तस्मात्
संहिताः सन्ति चतस्रः—ऋक्संहिता, यजुःसंहिता, सामसंहिता, अथर्वसंहिता
च । अत एव वेदाश्चत्वारः स्मृताः ।

ऋग्वेदो धार्मिकस्तोत्राणामेको महान् विशालो निधिः । तत्र बहुभिभिन्न-
भिन्नै ऋषिभिः सुललितैर्भावभव्यैः शब्दैर्विभिन्ना देवताः सादरं स्तुताः सन्ति ।
अद्यपि महाभाष्ये ऋग्वेदस्यैकविंशतिशाखा निर्दिष्टाः परं शाकल-वाल्कलाश्वलायन
शांखायन-माण्डकायननामधेयाः पञ्च शाखाः सन्ति मुख्याः ।

यजुर्वेदे सर्वविधानामपि यज्ञयागादीनां वर्णनं विद्यते । कृष्णयजुः शुक्लयजु-
र्भेदेन स द्विविधः । मन्त्रब्राह्मणयोर्द्वयोरपि यत्र मिश्रीभावः कृतः स ‘कृष्णयजु-
र्वेद’ इति नाम्ना किञ्च यत्र मन्त्राणामेव विशुद्धतया प्रतिष्ठानं कृतं सः शुक्ल-
यजुर्वेद इति नाम्ना विभ्रुतः । शुक्लयजुर्वेदस्य द्वे एव प्रधानशाखे स्तः ते माध्य-
न्दिनकाण्वनाम्ना विदिते स्तः । कृष्णयजुर्वेदस्य सम्प्रति पञ्चाशीतिशाखाः केवलं
चतस्रस्तैत्तिरीय-मैत्रायणी-कठ-कपिष्ठलकठाख्याः शाखा समुपलभ्यन्ते ।

चतसृष्वपि संहितासु सामसंहिता परमगौरवशालिनी संहितास्ति ।
‘सामानि यो वेत्ति स वेद तत्त्वम्’ इत्येतद् बृहद्देवतायाः कथनं तन्महिमान-

मुञ्चैवायति । गीतायां भगवान् कृष्णश्चाह—‘वेदानां सामवेदोऽस्मि’ । वेदस्यास्योद्देश्यमस्ति—गानपूर्वकमुपासनम् । साम्प्रतमस्थ गरीयसो वेदस्य तिस्र एव शाखाः प्राप्यन्ते । ताश्च इमाः—कौथुमीया, राणायनीया, जैमिनीया ।

वेदेषु अथर्ववेदो बहुलविशिष्टताः निदधति । यदा हि ऋग्वेदादयस्त्रयो वेदा आमुष्मिकं फलं प्रददति तदा अयम् अथर्ववेद ऐहिकमपि फलं प्रयच्छति । जीवनं सुखसमन्वितं कर्तुं येयां साधनानामपेक्षा भवति तेषां सिद्ध्यर्थमिह वेदे विविधानामनुष्ठानानां विधानं विहितमस्ति । पतञ्जलिर्यद्यप्यस्य वेदस्य नव शाखाः समुल्लिखति परमिदानीन्तु पैप्पलादशौनकसंज्ञके द्वे एव शाखे लभ्येते ।

ब्राह्मणसाहित्यं नितरामेव विशालं व्यापकं च वर्तते । इदं हि साहित्यं गद्यात्मकं विद्यते । यज्ञस्य विधानं कदा कृतं भवेत् ? केन प्रकारेण च कृतं स्यात् ? कानि च साधनानि तदर्थमपेक्ष्यन्ते ? के च तत्तदयज्ञानामधिकारिणः ? इत्थेतद्विषयाणामुपपादनं तत्र (ब्राह्मणसाहित्ये) कृतमस्ति । समवासानां ब्राह्मणानां वेदानुसरन्ती संख्यानेन प्रकारेणास्ति—

(१) ऐतरेयब्राह्मणम्, (२) शाङ्खायनब्राह्मणम्-ऋग्वेदीयम्, (३) शतपथब्राह्मणम्-शुक्लयजुर्वेदीयम्, (४) तैत्तिरीयब्राह्मणम्-कृष्णयजुर्वेदीयम्, (५) ताण्ड्यम्, (६) षड्विंशम्, (७) सामविधानम्, (८) आप्यम्, (९) दैवतम्, (१०) उपनिषद् ब्राह्मणम्, (११) संहितोपनिषद् ब्राह्मणम्, (१२) वंशब्राह्मणम्, (१३) जैमिनीयं ब्राह्मणम्—सामवेदीयम्, (१४) गोपथब्राह्मणम्—अथर्ववेदीयम् ।

ब्राह्मणग्रन्थेषु शतपथब्राह्मणं गुरुतममहत्त्वं भजते । अस्ति च तद् विशालकायम्, यागानुष्ठानानां प्रतिपादनं सर्वोत्तमरीत्या तत्रैव कृतं दृश्यते । प्रस्तौति तद् यज्ञ-यागविषयकं विवरणं साङ्गोपाङ्गम् ।

वैदिकवाङ्मये हि आरण्यकं नाम साहित्यमपि महतीयः । तत् आध्यात्मिकानां तथ्यानां मीमांसां कुरुते । अस्त्येव तदीयः प्रमुखो विषय आत्मविचारणम् । प्राणविद्याया महिमा विशेषेण तत्र प्रतिपादितोवाप्यते । लस्कृताध्यात्मिकतत्त्वानां विकास उपनिषत्सु दृष्टो भवति । आरण्यकानीमानि—ऐतरेयमारण्यकम्, शांखायनमारण्यकम्, बृहदारण्यकम्, तैत्तिरीयमारण्यकम् ।

उपनिषदामन्तर्भाव आरण्यकेष्वेव । तास्तेषामङ्गविशेषत्वेन मताः । तासु

वेदानां सारभूताः सिद्धान्ताः सन्ति प्रतिपादिताः । अधोलिखितश्लोके निर्दिष्टा
उपनिषदः प्राचीनतमाः ग्रामाणिकाश्च मताः सन्ति—

ईपकेनकठप्रश्नमुण्डमाण्डूक्यतित्तिरिः ।

ऐतरेयं च छान्दोग्यं बृहदारण्यकं दश ॥

शिक्षा-व्याकरण-निरुक्त-कल्-पञ्चन्द-ज्यौतिषाभिधानि सन्ति षड् वेदाङ्गानि ।
अनुक्रमणीत्येतच्चाज्ञा ये ग्रन्था वैदिकाः सन्ति प्रसिद्धास्तेषां ग्रंथानां प्रणयन-
प्रयोजनं मुख्यतो वेदरक्षणमेव ज्ञेयम् ।

वैदिकवाङ्मयाध्ययनेन वैदिकयुगस्य भौगोलिकी स्थितिः, आर्याणां निवास-
स्थलानि, दस्यु-पणिप्रभृतीनां विवरणम्, सामाजिकमार्थिकं राजनीतिकं धार्मिकञ्च
जीवनम्-इत्यादिकाः सर्वेऽपि विषयाः प्रकाशमायान्ति । अस्मदीयाः पूर्वजाः
सम्यग् भानु-शशि-व्योम-भूमिप्रभृतितत्त्वानां ज्ञानं निदधतिस्म । ते समुद्र-नदी-
पर्वत-वनादीनामुपादेयतां सर्वाङ्गीणतया विदन्ति स्म । ते दीर्घदीर्घतरां समुद्र-
यात्रां कुर्वन्ति स्म । तेषां सविधे महान्ति महान्ति जलयानान्यासन्, तैस्ते
सामुद्रिकं व्यापारञ्च चक्रुः ।

“अनारम्भणे तदवीर्येथामनास्थाने अग्रभागे समुद्रे” इत्यादिवैदिकमन्त्रा-
अत्र प्रमाणम् । वैदिके काले का नदी केन नाज्ञा को देशो जनपदो वा केन
नाज्ञा पर्वतो वा केन नामधेयेन व्यवहृतोऽभवदिति वैदिकेभ्यो ग्रन्थेभ्यो यथायथं
ज्ञातुमर्हति । तस्मिन् युगेऽस्मद्देशे कुरु-पाञ्चाल-कीकट-मद्र-महावृष-काशि-कोशल-
विदेह-मगधाङ्गनामका बहवो जनपदा अशोमन्त ब्राह्मणग्रन्थेषु कुरु-पञ्चालानां
प्रकृष्टा प्रशंसा दृष्टा भवति । नदीनां वर्णनं वेदेषु बहुधा कृतमवलोकितं भवति ।
सिन्धुसरितो वर्णनं नितान्तमेव रुचिरायां भाषायां विहितमवाप्यते—“असि त्वा
सिन्धो शिशुमिन्नमातरो, वा श्रा अर्पन्ति पयसेव धेनवः” इत्यादिमन्त्रे
पश्यन्तु प्रेक्षावन्तो यदभिरामोपमामाश्रित्य तस्याः (सिन्धोः) वर्णनं कुर्वन्ति
ऋषयः । ऋग्वेदे सरस्वत्या माहात्म्यं श्रुतं वीक्षितं जायते । “युवं पेदवे पुरुवार-
मश्विनास्पृधां श्वेतं तरुतारं दुवस्यथः”, “सुमित्रिया न आप ओषधयः सन्तु”,
“एंका च मे तिष्ठश्च मे....” इत्यादिकाः सन्ति बहवो मन्त्रा एवंविधा ये
ज्ञापयन्ति यत् तदानन्तना भारतीयाः साधु तासु तासु विद्यासु विज्ञानेषु
कलासु च पूर्णमेवाभिज्ञतां निहितवन्तः ।

वैदिकेऽनेहसि सर्वेऽप्याश्रमाः समृद्धाः सुखिन आसन् । पुत्राः पुत्र्यश्च उच्च-

शिखां तदा प्राप्तवन्तः । ललितकलानाञ्च तदा प्रसार आसीत् । विवाहस्तदा सुव्यवस्थितप्रथां वहन् दृग्गोचरो भवति । नारीणां सम्मानमासीत्, पुरुषाः सदाचारवन्तः पुरुषार्थप्रियाः शक्तिशालिन्ो बभूवुः । कृपिकर्मणि पशुपालने च जनता सदा तदा निरतावाप्यत । ग्रामेषु जनता निवासं चक्रे । पुर-दुर्गादीनां वर्णनं वैदिके साहित्ये पर्यवलोक्य विदितं जायते यत् तदानीन्तना जनाः सभ्यतायां प्रशंसनीयामुन्नतिं गता आसन् । “शतभुजिभिस्तमभिह्रुतेरधात् पूमीं रक्षता...” प्रभृति मन्त्राः सन्त्यस्मिन् विषये प्रमाणम् । “कारुरहं ततो भिपग्” इत्यादि मन्त्रा बोधयन्ति यत् तदानीन्तना जना जीवन-यापनाय अर्थोपार्जनाय च बहूनि उद्यमनानि जगृहुः । वैदिकः कालः शासनपद्धत्यां परमकुशलो बभूव । शासन-पद्धतिश्च तदा अनेकविधा प्रचलितासीत् । राजानः प्रजावत्सला आसन्, प्रजा राष्ट्रे राजनि च भक्तिभावं निदधौ—“प्रवोऽच्युतः प्रभृगीहि शत्रून्”, “त्वां विशो वृणतां राज्याय”, “इयं ते राट्”, “यां च रात्रिमजायेऽहम्” इत्यादिमन्त्रेषु तात्कालिकया राजनीतिकदशाया मनोज्ञं दर्शनं जायते । “युञ्जते मन उत युञ्जते धियो विप्रा विप्रस्यवृहतो विपश्चितः” प्रभृतिमन्त्राः सन्ति साक्षिणो यद् वेदकालीनं भारतं धार्मिकं पावनं पवित्रचरित्रं जीवनमुवाह ।

रसालङ्कार-सौन्दर्यकल्पनादिदृष्ट्या च वैदिकं साहित्यमतितरामुत्कृष्टं दृष्टि-गोचरं भवति । क्वचित् तत्र शृङ्गाररसस्य सुन्दरता क्वचित् अलङ्काराणां लृटा, क्वचिद् भावनामाभा वीच्यते ।

“इषुर्न श्रिय इषुधे रसना गोषा शतसा नरंहिः” इत्यत्र शृङ्गाररसम्, “अभ्रातेव पुंस एति प्रतीची गार्तारुगिव सनये घनानाम्” इत्यत्र उपमालङ्कारं मनोरम्, “कन्येव तन्वा शाशदाना एषि देवि देवमियच्छिमाणम्” इत्यत्र मानवी-याया अनवद्याया भावनाया विभाञ्च प्रेक्षन्तां प्रेक्षान्तः ।

“अवैर्मा दीव्यः”, “अहमनृतात्सत्यमुपैमि”, “कुर्वन्नेवेह कर्माणि जिजी-विषेत्”, “माता भूमिः पुत्रोऽहं पृथिव्याः”, “सर्वा आशा मम मित्रं भवन्तु”, “समानौ प्रपा सह वो अन्नभागा”, “सख्ये मा रिपाम वयं तव”, इत्यादिकैः असंख्यैः उपदेशपदैः मन्त्रैः सन्ति श्रुतयोऽलंक्रियमाणाः ।

उपेक्षते, हन्त, अद्यतनं भारतं तदेव विश्वशुभचिन्तकं सर्वोपकारकं श्रेयः-प्रेयःसम्पादकं वैदिकं वाङ्मयं यत्, पुरातनं भारतं सर्वविधान्यपि दुःखान्यपि

सहमानमपि प्राणानपि हुत्वा ररत्त । वैदिकसाहित्योपेक्षाया एव कुफलमिदं यदद्य
सर्वमपि निखिलमपि जगच्चपरमशोचनीयां हीनां निन्दनीयाञ्च दशां गतमस्ति ।

प्रार्थ्यते हरिः—

“सर्गादौ स्फुरतां समग्रजगतां यः श्रेयसे जज्ञिवा-

नर्थानभ्युदयाय संप्रथितवास्तांस्तांस्तु वैज्ञानिकान् ।

यश्चोच्चावचभाववान् विविधसद् विद्याभि रूद्योतवान्

विश्वस्मिन् भुवने स वेदभगवान् भूयो जरीजूम्भताम् ॥ ६



(२)

वेदाङ्गानि किञ्च प्रतीच्यप्रधीतां वैदिकवाङ्मय-सेवा

आधुनिकानामितिहासकाराणां कथनमिदं यत् पण्णामपि वेदाङ्गानां निर्माणं वैदिकयुगस्य उत्तरार्द्धभागेऽभवत् । शिखा, व्याकरणम्, कल्पः, निरुक्तम्, छन्दः, ज्योतिषञ्च-इत्येतानि वेदाङ्गानां सन्ति नामानि । पाणिनीय-शिखा प्राह—

शिखा कल्पोऽथ व्याकरणं निरुक्तं छन्दसां चयः ।

ज्योतिषामयनं चैव वेदाङ्गानि षडेव तु ॥

पण्णामप्येतेषां वेदाङ्गानामुल्लेखो गोपथब्राह्मण-वौधायनधर्मसूत्र-गौतमधर्म-सूत्र-रामायणसमप्राचीनग्रन्थेषूपलभ्यते । एतेन तेषां पुरातनत्वं सिद्ध्यति । बुद्धावताराध्यायवर्ती काल उत्तरवैदिककालत्वेन निर्धार्यते बुधैः ।

अङ्गमित्येतस्य पदस्य व्युत्पत्तिः अङ्गयते ज्ञायतेऽनेनेति 'अङ्गम्' इत्येषास्ति । अतस्तस्य व्युत्पत्तिलभ्योऽर्थः 'उपकारकम्' इति ज्ञेयः । वेदानां भाषा भावश्च-उभावपि-दुरुद्धौ स्तस्तस्माद् वेदार्थावगमनाय वेदाङ्गानामपेक्षा भवति । वेदार्थबोधाय सहायकत्वात् तेषामुपकारकत्वं स्पष्टमेव ।

शिक्षा—यथा वैदिकविधीनां सम्पादनार्थं ब्राह्मणग्रन्था उपयुज्यन्ते तथैवोच्चारणप्रयोजनेन शिखाया उपयोगो वाञ्छ्यते । वेदानां वैदिकसाहित्यस्य वाच्ययनाध्यापनविषयकविधीनां निर्देशः शिखाशास्त्रे कृतः । शिखा स्वरवर्णाद्युच्चारणानि केन प्रकारेण कर्त्तव्यानीत्येतस्मिन् विषये उपदिशति । सायणस्य ऋग्वेदभाष्यभूमिकायामुक्तम्—“स्वरवर्णाद्युच्चारणप्रकारो यत्र शिख्यते उपदिश्यते सा शिखति” । वेदपाठावसरे शुद्धमुच्चारणं स्वरक्रिया च युक्ता काश्येते अशुद्धोच्चारणयुक्तो अष्टस्वरश्च वेदपाठो महद् दुष्फलं जनयति । स परमहानिकृद् भवति । यज्ञयागोपासनादिकं यत् कार्यमिष्टलाभाय क्रियते तस्मादिष्टलाभो न कदापि अशुद्धेन उच्चारणेन समवाप्तः सञ्जायते तद्विधमशुद्धोच्चारणयुतं कार्यं तु विपदं महतीमुत्पाद्यति । श्रूयते यत्पुरा 'इन्द्र-शत्रुर्वधस्व' इत्येतन्मन्त्रस्याशुद्धोच्चारणं कृतमुभूत् तेन यजमानम्रति तदनिष्टकारकमसिद्ध्यत् । पाणिनीयशिखा-यामुक्तम्—

मन्त्रो हीनः स्वरतो वर्णतो वा, मिथ्याप्रयुक्तो न तमर्थमाह ।

स वाग्वज्रो यजमानं हिनस्ति, यथेन्द्रशत्रुः स्वरतोऽपराधात् ॥

वेदोच्चारणस्य युक्ततायै स्वरज्ञानमपेक्ष्यते समीचीनम् । स्वर उदात्तानुदात्तस्वरितमेवेन त्रिविधः । 'उच्चैरुदात्तः', 'नीचैरनुदात्तः', 'समाहारः स्वरितः' इत्येतानि पाणिनिना तेषां त्रयाणां लक्षणानि प्रोक्तानि । 'अनुदात्तपदमेकवर्जम्' इत्येतस्मिन् पाणिनीये सूत्रेऽभिहितं यद् वेदस्य प्रतिपदमवश्यमेव केनापि उदात्तेन स्वरेण संश्लिष्टं भवति; अवशिष्टाश्च स्वरा भवन्त्यनुदात्ताः । तेष्वेवानुदात्तेषु स्वरेषु अन्यतमः स्वरो हि परिस्थितिविशेषे स्वरितो जायते । स्वरप्रधानतायाः कारणं वेदेष्वस्ति तेषां (स्वराणाम्) अनियन्त्रणत्वम् । केन प्रकारेण स्वराणामर्थनियन्त्रणकारित्वं भवतीत्युपरिष्ठादुदाहरणं निधायामिहितमेव । वेदेषु शुद्धोच्चारणं सर्वप्रथमवान्वितं भवति; तच्च शुद्धोच्चारणं शिक्षा समुपदिशति एतस्मादेव हेतोः पट्सु वेदाङ्गेषु शिक्षाङ्गस्य मूर्धन्यत्वमाज्ञातम् । शिक्षायाः अभिमतो विषयः प्रातिशाख्येषु दृश्यते । प्रातिशाख्यग्रन्थाः शिक्षाशास्त्रस्य प्राचीनतमाः प्रतिनिधय इव सन्ति । संहितापाठसम्बन्धिनः सर्वेऽपि विषयास्तत्र साङ्गोपाङ्गतया प्रतिपादिताः ।

शिक्षाशास्त्रेतिहासः पुरातनतरः । परं न तद्विषयकाः प्राचीनतराः ग्रन्था उपलभ्यन्ते । श्रीवाचस्पतिगौरोला स्वकीये इतिहासे लिखति यत् सत्यकेतुविद्यालङ्कारस्य मतमिदं यद् 'जैगीषन्यस्य शिष्यो वाभ्रन्यः शिक्षाशास्त्रं प्रणिनाय । महाभारते शान्तिपर्वणि आचार्यगालवकृतस्य शिक्षाग्रन्थस्योल्लेखो लभ्यते । भण्डारकरशोध-संस्थानपूनातो भारद्वाजशिक्षायाः प्रकाशनं जातमस्ति । तत्र नागेश्वरभट्टस्य टीका च वर्तते । नागेश्वरमतेन सः ग्रन्थो भारद्वाजेन प्रणीतः । शिक्षासङ्ग्रहनामके ग्रन्थे द्वात्रिंशच्छिन्नापुस्तकानां सङ्ग्रहोऽवाप्यते । शिक्षा इमाश्चतुर्णांमपि वेदानां भिन्न-भिन्नशाखास्वात्मानं सम्वहन्ति । बलदेव उपाध्यायः स्वकीये 'वैदिकसाहित्य और संस्कृति' इत्येतदभिधेये ग्रन्थे याज्ञवल्क्य-शिक्षा-वासिष्ठीशिक्षादिसंज्ञकानां विंशतिग्रन्थानामुल्लेखं विदधानो दृश्यते । साम्प्रतं समवाप्ता पाणिनीयशिक्षा प्राचीनशिक्षासूत्राणां साहाय्येन प्रणीताभूदिति बुधानां विचारः । अद्यतने युगे पाणिनीयशिक्षां स्वामी दयानन्द उद्धार । इदमपि स्मरणीयमत्र यदिदानीं शुक्लयजुर्वेदे याज्ञवल्क्यशिक्षा, सामवेदे नारद-शिक्षा, अथर्ववेदे माण्डूकी शिक्षा किञ्च ऋग्वेदे पाणिनीयशिक्षा प्राप्यन्ते न च अन्या कापि ।

कल्पः—वेदानां द्वितीयमङ्गमस्ति कल्पः । वेदविहितानां कर्मणां व्यवस्थापनं क्रमपूर्वकं कल्पशास्त्रे कल्पितम् । उक्तञ्च—‘कल्पोवेदविहितानां कर्मणामानुपूर्व्येण कल्पनाशास्त्रम्’ । कल्पनासूत्राणि सन्तिचतुर्विधानि—(१) श्रौतसूत्रम्, (२) गृह्यसूत्रम्, (३) धर्मसूत्रम्, (४) शुक्लसूत्रम् । श्रौतसूत्रे ब्राह्मणग्रन्थवर्णितानां श्रौताग्नि-यज्ञानां क्रमवद्धं वर्णनं वर्तते । गृह्यसूत्रे गृह्याग्निस्मवद्धयागानामुपनयनविवाहश्राद्धादिसंस्काराणां विस्तृतं विवरणं प्रस्तुतं विद्यते । धर्मसूत्रे चतुर्णां वर्णानामाश्रमाणाञ्च किञ्च राज्ञामपि कर्त्तव्यानि निर्दिष्टानि सन्ति । इमान्येव त्रीणि वस्तुतः प्रधानानि कल्पसूत्राणि मतानि । चतुर्थं शुक्लसूत्रन्तु वेदि-निर्माणप्रकारं विशेषतः प्रतिपादयति । सूत्रस्यास्य वैज्ञानिकं महत्त्वमस्ति ।

श्रौतसूत्रोपपादितो विषयो वस्तुतो दुरुहः । न तत्र जनसामान्यस्य कृते आकर्षणम् । धार्मिकदृष्ट्या श्रौतसूत्रस्य विषयो महत्त्वशाली । आधुनिके युगे श्रौतयागानां विधानं विरलतामुपेतम् । प्राचीनस्य युगस्य धार्मिकेषु विधानेषु याज्ञिकेषु कर्मसु च येषां रुचिरनुरागश्च तैरवश्यमेव श्रौतसूत्राणि अनुशीलनीयानि । ऋग्वेदस्य आश्वलायनं शाङ्खायनञ्च इत्येते द्वे श्रौतसूत्रे स्तः । गृह्यसूत्रे च तदीये-आश्वलायनं शाङ्खायनं च स्तः । शुक्लयजुर्वेदस्य श्रौतसूत्रमेकमेव कात्यायनश्रौतसूत्रमस्ति । गृह्यसूत्रञ्चास्यैकमेव पारस्करगृह्यसूत्रं विद्यते । कृष्णयजुर्वेदसम्वद्धानि श्रौतसूत्राणि-बौधायन-आपस्तम्ब-हिरण्यकेशि-वैश्वानस-भारद्वाज-मानवनामधेयानि सन्ति । एतस्मिन् वेदे बौधायनं गृह्यसूत्रमपि सुलभमस्ति । सामवेदीयकल्पसूत्रेषु अर्षेयं कल्पसूत्रं प्राचीनतमम् । इदं लाट्यायनात् श्रौतसूत्रादपि प्राचीनतरमिति निगद्यते । वेदस्यास्य मुख्यं गृह्यसूत्रं कौथुमशास्त्रीयं गोभिलगृह्यसूत्रं सुविदितम् । अथर्ववेदस्य श्रौतसूत्रं वैताननामकं किञ्च तदीयं गृह्यसूत्रं कौशिकसंज्ञकं वेद्यम् । गृह्यसूत्रमिदं प्राचीनभारतीययातुविद्याविषयिकामनुपमां च सामग्रीं प्रस्तौति । धर्मसूत्राणि कल्पस्य गौरवमयान्यङ्गानि सन्ति परं सांमन्तं प्रतिशास्त्राया धर्मसूत्राणि लभ्यन्ते । यन्मानवधर्मसूत्रमाधृत्य मनुस्मृतेर्निर्माणं सञ्जातं तदपि नाद्यपर्यन्तमुपलब्धं भवति । सुतरां बौधायनापस्तम्ब-हिरण्यकेशिकल्पसूत्राणामुपलब्धिः पूर्णतया भवति अत एव तदीयानि धर्मसूत्राण्यपि प्राप्यन्ते । धर्मसूत्रेषु चतुर्वर्णकर्त्तव्यानि कर्माणि, व्यवहाराः राजधर्मः, आश्रमधर्मः, विवाहः, दायभागः प्रायश्चित्तम्, नित्यनैमित्तिकं कर्म—

द्व्येते अन्ये चानेके विषयाः सन्ति वर्णिताः । धर्मसूत्रेषु प्राचीनतमं गौतम-
धर्मसूत्रं विद्यते । गौतमधर्मसूत्रं निर्दिशन्तो याज्ञवल्क्य-कुमारिल-शङ्कराचार्य-
मेधातिथयः प्राप्यन्ते । बोधायनोऽपि धर्मसूत्रस्य प्राचीनतम आचार्यो मतः ।
वसिष्ठश्च प्रतिष्ठितेषु धर्मसूत्रकारेषु गण्यते । तदीयं धर्मशास्त्रं यद्यपि लघुकायं
परं गुणविपुलत्वेन महनीयमस्ति । वसिष्ठस्य जीवनदर्शनमत्यन्तमुदात्तमा-
ध्यात्मकमस्ति । सः सदाचारमयं जीवनं चापयितुमुपदिशति । उपदिशति च
दुर्बुद्धिप्रियां तृष्णां परिहर्तुम् । न वसिष्ठस्य श्लोकबद्धा स्मृतिः प्रकाशं गतास्ति ।
बहवो मनुस्मृतिश्लोकास्तत्र गद्यात्मकेषु सूत्रेषु दृष्टिगोचरा भवन्ति । विदुषां
धारणेयं यद् वसिष्ठस्य धर्मशास्त्रमेव वर्तमानमनुस्मृतेः किंवा तदीयात् प्राचीन-
विशुद्धमूलरूपात् तान् श्लोकान् उद्धृतांश्चकार ।

व्याकरणम्—वेदानां रक्षकत्वात्, वेदार्थावबोधने सहायकत्वात् प्रकृति-
प्रत्ययोपदेशपुरस्सरपदस्वरूपप्रतिष्ठापकत्वादर्थनिर्णयनकृत्साधनेष्वन्यतमसाधनत्वेन
प्रयुक्तत्वात् व्याकरणं नाम अङ्गं नितान्तमेव महनीयं श्रेष्ठञ्च अङ्गमंगेषु
स्मृतम् । व्याकरणस्य व्युत्पत्तिः (व्याक्रियन्ते शब्दा अनेनेति व्याकरणम्)
लभ्योऽर्थोऽस्ति पदमीमांसाकरं शास्त्रम् । तद् वेदस्य सुखत्वेन स्मृतम्—‘सुखं
व्याकरणं स्मृतम्’ । ‘चत्वारि शृङ्गा त्रयो अस्य पादा’ इत्यादिशब्दै ऋग्वेदस्त-
त्प्रशंसन्ब्रुयते । आचार्यवररुचिः व्याकरणशास्त्रमहनीयतां गायन् तदध्ययनप्रयो-
जनानि चेत् पञ्च प्रतिपादयति तदा महर्षिः पतञ्जलिस्तदध्ययनप्रयोजनानि
त्रयोदश ब्रूते । व्याकरणशास्त्रं नितरां प्राचीनं शास्त्रमस्ति । गोपथब्राह्मणे व्या-
करणविषयाः सन्ति निर्दिष्टाः स्पष्टतः व्याकरणशास्त्रेतिहासावलोकनेन विदितं
भवति यद् भारते पुरा अनेके व्याकरणकर्तार आचार्या बभूवुः । तत्र आपिशलि-
शाकटायन-गालवेन्द्रादीनां व्याकरणकर्तृणामुल्लेखः कृतोऽवाप्यते । परं साम्प्रतं
तु पाणिनीयं व्याकरणमेव प्राप्यते । तत्कृतो ग्रन्थः—‘अष्टाध्यायी’-सर्वाङ्गसुल-
सितो भूत्वा विभाति । तत्र वैज्ञानिक्या पद्धत्या व्याकरणं प्रतिपादितमस्ति ।
यादृशं हि सुललितं देववाण्याः शास्त्रीयं विवेचनं तत्र दृश्यते नान्यत्र तादृशं
कापि विलोक्यते । तत्र लौकिकं वैदिकमुभयविधमपि व्याकरणमाज्ञातम् ।

निरुक्तम्—निरुच्यते निरूपेणोपदिश्यते तत् तदर्थविवोधनाय पदजातं
यत्र तन्निरुक्तमिति कथ्यते । निरुक्तस्यास्ति विषयः—वैदिक-पदानां व्युत्पादनम् ।
तद् दुरूहपदानामर्थविवोधनाय वैदिकपदव्याख्यानाय विरचितमभूत् । तदध्य-

यनात् प्राग्व्याकरणशास्त्रस्याभिज्ञत्वं काञ्चयते । तन्महत्त्वमधिकृत्य दुर्गाचार्यः प्राह—‘प्रधानं चेदमितरेभ्योऽङ्गेभ्यः सर्वशास्त्रेभ्यश्च ० अर्थपरिज्ञानाभिनिवेशात् । अर्थो हि प्रधानं तद्गुणः शब्दः स च इतरेषु व्याकरणादिषु चिन्त्यते । यथा शब्दलक्षणपरिज्ञानं सर्वशास्त्रेषु व्याकरणात् एवं शब्दार्थनिर्वचन-परिज्ञानं निरुक्तात् ।’ भाषाशास्त्रदृष्ट्या निरुक्तमनुपमं रत्नम् । निरुक्तस्य विद्वान् टीकाकारो दुर्गाचार्यः कथयति—यन्निरुक्तान्यासन् चतुर्दश । यास्कस्य निरुक्ते द्वादश निरुक्तकाराणां मतानि निर्दिष्टानि प्राप्यन्ते । साम्प्रतं तु इदं यास्कविरचितं निरुक्तमेव निरुक्ताख्यस्य वेदाङ्गस्य प्रतिनिधित्वं करोति । यास्कः पाणिनेरपि प्राचीनतरः । महाभारते शान्तिपर्वणि ‘यास्को मामृपिरथ्यग्रो नैकयज्ञेषु गीतवान्’ इत्यादि श्लोके निर्दिष्टः संलक्ष्यते । निरुक्तं वस्तुतः स्वयमेव भाष्यं मूलतः, परं नितान्तदुरुहत्वात् टीकाकाराः तदार्थाविगमनाय कठोरतरं श्रमं कृतवन्तः । तद् वैदिक-शब्दकोशनिघण्टुग्रन्थस्य भाष्यम् । निरुक्तप्रतिपादिता विषयाः अधःस्थितेन श्लोकेनोपस्थाप्यन्ते—

वर्णांगमो वर्णविपर्ययश्च द्वौ चापरौ वर्णविकारनाशौ ।

धातोस्तदर्थोतिशयेन योगस्तदुच्यते पञ्चविधं निरुक्तम् ॥

छन्दः—वेदाः सन्ति छन्दोबद्धाः अतस्तेषामुच्चारणनिमित्ताय छन्दोज्ञानं नितरामपेक्षितम् । छन्दोऽभिधेनैतेनांगेन छन्दसां सर्वेषामुच्चारणविधिस्तद्गति-प्रकारस्तद्गानरीतिश्च विदिता जायन्ते । तस्माद् वैदिकमन्त्रोच्चारणप्रयोजनेन तदध्ययनं पूर्वमुचितम् । विना छन्दोज्ञानं यो वेदाध्ययनयजनयाजनादिकार्याणि करोति तस्य तानि सर्वाणि कार्याणि न भवन्ति फलदानि । उक्तञ्चात्र कात्यायनेन—

‘यो ह वा अविदितार्थेयच्छन्दोदैवतब्राह्मणेन मन्त्रेण याजयति वा अध्यापयति वा स्थाणुं वर्च्छति गतं वा पात्यते प्रमीयते वा पापीयान् भवति ।’

संहिताब्राह्मणेषु छन्दोनाम्नामुपलभ्यत्वात् प्रतीयते यच्छन्दोऽङ्गस्याप्युत्पत्ति-वैदिकयुग एव संवृत्ता । ‘छन्दः’ इत्येतस्य पदस्य व्युत्पत्तिरियम्—छन्दयति (पृणाति) इति छन्दो वा छन्दयति (आह्लादयति) इति छन्दोऽथवा छन्द-तेऽनेनेति छन्दः । ‘छन्दांसिच्छादनादि’त्येतद्यास्ककथनात् वेदार्थवाचकं छन्द इत्येतत्पदं छद् (छादने) धातोर्निष्पन्नम् । वेदावरणकारित्वात् छन्द इति पदं युक्तमेव । दुर्गाचार्य आह—‘यदेभिरात्मानमाच्छादयन् देवा मृत्योर्विभ्यतः, तच्छन्दसां छन्दस्त्वम् ।’ श्रुतिषु छन्दसो महनीयता मृशं गीता । असुरकृतविघ्न-

वाधाभ्यो रक्षकत्वात् तस्य, तच्छक्तिशाली सैनिक इव मतम् । उक्तञ्च—‘दक्षिण-
तोऽसुरान् रक्षांसि स्वप्नान्यहन्ति त्रिष्टुब्जिर्वज्रो वैरविष्टुद् ।’ वैदिकानि छन्दां-
स्थनेकमेदोपभेदवन्ति सन्ति । प्रधानेषु वैदिकेषु छन्दःसु इमानि गण्यन्ते—
गायत्री, उष्णिक्, अनुष्टुप्, वृहती, पङ्क्तिः, त्रिष्टुप्, जगती, अतिजगती,
शक्ती, अतिशक्ती, कृतिः, प्रकृतिः, आकृतिः, विकृतिः, संस्कृतिः, अभिकृतिः,
उत्कृतिश्च । वैदिकच्छन्दसां विशिष्टतेयं यत् तानि अक्षर-गणनायां भवन्ति निय-
तानि । न तत्राक्षराणां गुरु-लघुक्रमस्य कश्चिन्नियमविशेषः । उक्तञ्च कात्यायनेन—
‘यदक्षरपरिमाणं तच्छन्दः’ । छन्दःशास्त्रसम्बन्धी प्राचीनतमो ग्रन्थः पिङ्गलकृतं
पिङ्गलसूत्रमस्ति । पिङ्गलाचार्यः यदा वभूवेति निश्चयपूर्वकं न वक्तुं शक्यते ।
अस्मच्छन्दःसूत्रस्य भट्टहल्लघुधकृता मृतसंजीवनी व्याख्या प्रसिद्धास्ति । लौकिक-
च्छन्दसां विकास एभ्य एव वैदिकच्छन्दोभ्यो जातः ।

ज्यौतिषम्—यज्ञ-भगाः सन्ति बहुविधाः केचन यज्ञा एवंविधा विधाने
नीता ये सम्बत्सरसम्बन्धिनः सन्ति । केचन एतादृशाः सन्ति ये क्रतुसम्बन्धिनो
वर्तन्ते । केचन च तिथि-मास-पक्ष-नक्षत्रपरकाः सन्ति । भावोऽयं वेदेषु यज्ञभगा-
दीनां विधानं भिन्न-भिन्नकालेषु कृतमवाप्यते । तैत्तिरीयब्राह्मणं वदति—ब्राह्मणो
वसन्तेऽग्निमादधीत क्षत्रियो ग्रीष्मे वैश्यः शरदि । अष्टकायां फाल्गुन्यां पूर्ण-
मासे च दीक्षाया विधानं विदधत् ताण्ड्यब्राह्मणं वीक्षितं भवति । एतद्विधाया
वेदाज्ञायाः पालनं ज्यौतिषशास्त्रज्ञाने सत्येव यथायथं भवितुमर्हति । तस्माज्ज्यौ-
तिषं नाम वेदाङ्गमपि नैजं वैशिष्ट्यं निदधाति । यज्ञस्य यथार्थज्ञाता ज्योतिर्विदेव
वेदाङ्गज्यौतिषे कथितञ्च—

वेदा हि यज्ञार्थमभिप्रवृत्ता

कालानि पूर्वा विहिताश्च यज्ञाः ।

तस्मादिदं कालविधानशास्त्रं

यो ज्यौतिषं वेद स वेद यज्ञम् ॥

वेदाङ्गज्यौतिषग्रन्थो लगधप्रणीतः । ग्रन्थस्यास्य श्लोकानां रहस्यं किमि-
त्येतद् वस्तुतो विद्वद्बौरेयाणामपि दुर्गमम् । ग्रन्थस्यास्यावतीर्णस्य ३४००
वर्षाणि व्यतीतानीति शङ्करबालकृष्णदीक्षितस्य विचारः । लोकमान्यतिलक-सुधा-
करद्विवेदि-डॉ० श्रीवी प्रभृतयो विद्वांसो ग्रन्थस्यास्य श्लोकान् व्याख्यातुं प्रायतन्त ।
भारतीयस्य ज्योतिःशास्त्रस्य ग्रन्थ एष आद्यः । मन्ये, न ततः प्रीक् ज्योतिषि
कापि काचित् कृतिर्लिखिताभूत् ।

गच्छता कालेन शास्त्रमिदं संहिता-गणितजातकाख्येषु त्रिषु भागेषु अग्रत्मानं प्रकटीचकार । आर्यभट्ट-बराहमिहिर-ब्रह्मगुप्त-भास्कराचार्यप्रभृतयोऽगाधवैदुष्यवन्तः प्रतिभाशालिनो विश्वविदिता ज्योतिर्विदोऽद्भुतान् सिद्धान्तान् अवतार्य शास्त्रमिदमभिनवेन रूपेण विभूषयाञ्चक्रुः । शास्त्रमिदं त्रिकालवर्तिनीमपि स्थितिं करतलामलकवत् करोति । एतेन परोक्षं भाविकुलस्थितञ्च वस्तु प्रत्यक्षं जायते । उक्तं सत्यमेवास्य महिम्नि—

वेदस्य निर्मलं चक्षुर्ज्योतिःशास्त्रमकल्मषम् ।

विनैतदखिलं श्रौतं स्मार्तं कर्म न सिद्ध्यति ॥

सर्वाण्यपि दर्शनानि सकलानि शास्त्राणि, सर्वाश्चोपनिषदो येषां हि परमरहस्यभूतानां वेदानां सौन्दर्य-सुधां सततमहर्निशं पिवन्त्योऽपि न तृप्यन्ति तेषां वेदान् अनुशीलयितुं यथा शाकल्य-आत्रेय-गार्ग्यस्कन्दस्वामि-माधवभट्ट-नारायण-उद्गीथ-वेङ्कटमाधव-आनन्दतीर्थभवस्वामि-गुहदेव-चुर-भट्टभास्करमिश्र-उवट-महीधर-भरतस्वामि-गुणविष्णु-सायणप्रभृतयः प्रीत्या भक्त्या च नितान्तमेव प्रयासं चक्रिरे तथैव देशान्तरीया अपि विपश्चितो वेदामृतं पातुं तान् व्याख्यातुं वाऽध्येतुं प्रायतन्त ।

एतस्यां दिशि प्रतीच्यानां पण्डितानां चेतोऽष्टादशशतकस्योत्तरार्धभागे आवर्जितं बभूव । १८०५ तमेशवीयेऽन्दे कोलब्रुकमहोदयः 'एशियाटिकरिसर्चेंज़' इत्येतदभिधाने पत्रे वेदविषयकं निबन्धं लिलेख । तत्र स वैदिकवाङ्मयस्य बहूनां ग्रन्थानां विवरणेन सह तदीयां महत्ताञ्च प्रादीदृशत् सविस्तरम् । वेदानुशीलन-निमित्तेन पाश्चात्यानां विपश्चितामयं हि आद्यः प्रयास आसीत् । एष निबन्धः पश्चिमीयविदूद्गराणां मानसे वैदिकसाहित्याध्ययनायोत्सुकतामजीजनत् । रोजेन-नामा जर्मनीयो धिद्वान् सोल्साहम् ऋग्वेदं सम्पादयितुं प्रचक्रमे । परं तदीयो मृत्युर्न तं तत् स्तुत्यं कार्यं समाप्तिं नेतुमादिदेश । तस्मात् केवलं प्रथममष्टकमेव प्रकाशितं भवितुमशकत् । पेरिसस्थसंस्कृतशिक्षकवरनूपमहाभागस्योद्योगेन तदीया धुत्पन्ना अन्तेवासिनो वेदानुशीलनकार्ये प्रशंसास्पदं कार्यं विदधरे ।

षट्चत्वारिंशल्लघुकाष्टादशशततमेशवीये वत्सरे रुडार्त्तफॉथनामा जर्मनीयो धीमान् वैदिकं साहित्यमितिहासश्चाधिकृत्य लघुवपुःकामेकां कृतिमरचत् । कृतेर्महीयस्कतत्वात् पश्चिमीयेषु देशेषु (यूरोपे) वेदानुशीलनं प्रति गम्भीरा प्रवृत्ति-

रुदण्डि । ततश्च रथमहोदय एकमेतादृशं ग्रन्थं महनीयमज्ञग्रन्थत् । तत्र वेदस्य लौकिकसंस्कृतग्रन्थानाञ्च पदानि (शब्दाः) तेषामर्थविकासक्रमेण सञ्चिहितान्य-
क्रियन्त । अद्भुते तस्मिन् कोशे वैदिकशब्दार्थ-सङ्कलनं रथश्चकार लौकिकसंस्कृत-
शब्दार्थनिर्णयनञ्च वोठलिंगः कृतवान् । कोषोऽयं वस्तुतोऽद्वितीयः । संस्कृतशब्दा-
नामैतिहासिकार्थविकासक्रमबोधकत्वान्नूनमतितरामुपादेयोऽसौ ग्रन्थः ।

रथमहाशयस्य मित्राणां शिष्याणाञ्चास्ति विशाला संख्या । सा वेदानुशील-
नकर्मणि उल्लेखनीयं भागं जग्राह । एतेषु केचन वैदिकग्रन्थानां वैज्ञानिकानि
संस्करणानि, इतरे वैदिकग्रन्थानाम् अनुवादम्, अपरे वेदार्थावगाहनपरक-
ग्रन्थान्, अन्ये च वैदिकसंस्कृतिस्वरूपोद्भावनकारीणि व्याख्यात्मकानि पुस्तकानि
प्राणेषु ।

ये विद्वांसो वेदमधिकृत्य ग्रन्थान् अकार्षुस्तेषु मैक्समूलरः प्रतीच्यपण्डित-
कुलललामः । स वेदविषयकान् बहून् ग्रन्थान् विरचय्य वैदिकं सिद्धान्तं धर्मञ्च
लोकप्रियतां निनाय । तदीयमतिमहत्त्वपूर्णं कार्यमस्ति सायणकृतस्य ऋग्वेदभा-
ष्यस्य विवेचनपूर्णं सम्पादनम् । ततश्च सः 'प्राचीनवैदिकसंस्कृतसाहित्ये' वैदिक-
साहित्यस्य वैदुष्यपूर्णां मीमांसां चकार, 'पवित्रप्राच्यग्रन्थमालायां' स्वयं वैदिक-
ग्रन्थान् अनूदितवान् किञ्चान्येषां विदुषामपि अनुवादोस्तत्र प्रकाशयामास ।
डॉ० वेवरोऽपि प्रख्यातः प्रतीच्येषु प्रधीषु । स नैजपाण्डित्येनालोचकान् विस्मा-
पयामास । स यजुर्वेदसंहितां तैत्तिरीयसंहिताञ्च सम्पादितवान् अथ च इन्द्रि-
स्तुदियनाख्यजर्मनीयशोधपत्रिकया वैदिकमनुसन्धानं च प्रवर्धयामास । आउफ्रेक्ट-
नामा विद्वान् ऋग्वेदं रोमनलिप्यां प्रकाशयामास । जर्मनीयो विपश्चित् ओदरो
मैत्रायणीसंहिताया वैज्ञानिकं संस्करणं सम्पाद्य काठकसंहितायाञ्च नैपुण्येन कार्यं
कृतवान् । स्टेवेन्सनो राणायनीशाखायाः सामसंहितामांगलभाषायां वेन्फीमहोदयश्च
कौथुमशाखायाः सामसंहितां जर्मनीभाषायामनुवादञ्चक्रतुः । रथोद्धिदनी च
अथर्ववेदस्य संस्करणं ललिततया रीत्या प्रकाशं निन्यतुः । पिप्पलादशाखाया
अथर्ववेदसंहिता काश्मीरप्रदेशात् केवलमेका संलब्धाऽभवत् । सा च अतिजीर्णां
दशां गतासीत् परं प्रो० व्ह्यूमफील्डो डॉ० गार्वे च तां छायाचित्रे पारिणमय्य
त्रिषु दीर्घकायेषु बन्धेषु प्रकाशयाञ्चक्रतुः । तयोरेष प्रयत्नो महान् प्रतीच्यानां
विद्यानुरागिणां विज्ञानां संस्कृतभाषाया रक्षणे महतीं प्रीतिं दृढञ्चाशुरागमतुलञ्च
स्नेहमभिव्यनक्ति । तत्रत्या अनेके च विद्वांसः समये समये ब्राह्मणानां श्रौतसू-

त्राणां प्रतिशाख्यानाञ्च शुद्धानि वैज्ञानिकानि च संस्करणानि सम्पाद्य संस्कृत-भाषाया वैदिकवाङ्मयस्य चाभिनन्दनीयां सेवां कृतवन्तः ।

प्रो० हॉगमहोदयस्य ऐतरेयब्राह्मणस्य संस्करणमथ च तदीय आंग्लानुवादोऽद्यापि स्वभूमिकाहेतोरुपादेयो वर्तते । पुनमेव प्रो० लिण्डनरः कौपीतिक-ब्राह्मणे, डॉ० वर्नेलः सामवेदीयेषु ब्राह्मणेषु, डॉ० एटलो, डॉ० कैलेण्डश्च जैमिनीयब्राह्मणे, प्रो० गास्टा गोपथब्राह्मणे, स्टेन्सलर आश्वलायनगृह्यसूत्रे पारस्करगृह्यसूत्रे च, हिलेब्राण्टः शांखायनश्रौतसूत्रे, कैलेण्डः बौधायनश्रौतसूत्रे, गार्वे आपस्तम्बश्रौतसूत्रे, कनाडएरो मानवश्रौतसूत्रे, वेवरः कात्यायनश्रौतसूत्रे, ब्लूमफील्डः कौशिकश्रौतसूत्रे उल्लेखनीयानि कार्याणि अन्वतिष्ठन् ।

एतत्तु प्रतीच्यानां बुधानां प्रामुख्येन ग्रन्थप्रणयनविषयकोऽनुरागो दिव्या-त्रेण दर्शितः । चेत् तेषां तत् कार्यं प्रति, क्षणमपि दृष्टिः प्रयाति यद्धि कार्यं तेषामनुवादविषयकं वर्तते तदा तत्कार्यमपि मानसं विस्मितं विदधाति । पञ्चा-शदधिकाष्टादशशततमेऽब्दे ईशवीये एच० एच० विल्सनो बुधेन्द्रः सायणभाष्या-नुसारेण ऋग्वेदं पूर्णमेवांग्लभाषायामनूदितवान् । ऋग्वेदस्यानुवादो जर्मनभाषायां श्रीमद्भ्रासमानलुडविभागभ्याञ्च अक्रियत । डॉ० ओल्डनवर्गस्य ऋग्वेदे कार्यं नितान्तमेव स्पृहणीयं दृश्यते । स द्वाभ्यां बन्धाभ्यां हि उक्तस्य (ऋग्वेदस्य) मार्मिकव्याख्यां विहितवान् ग्रिफिथो यजुर्वेदस्य माध्यन्दिनसंहिताया डॉ० कीथः तैत्तिरीयसंहितायाः प्राञ्जलमनुवादमकुरुताम् । सी० आ० लैनमेनेन पूर्णतां नीतो डब्लू० एच० ह्विट्नीकृतोऽथर्ववेदानुवादो विद्वत्तापूर्णभूमिकावत्त्वाद् अतित-रासुपादेयो वर्तते । इंग्लिस्य साध्यवसायं सश्रमञ्च कृतः शतपथब्राह्मणस्य अनुवादो नितान्तमेव श्लाघनीयः । ऋग्वेदीययोरुभयोरपि ब्राह्मणयोरनुवादं डॉ० कीथः कृतवान् । एष चानुवादो भूमिकावत्त्वान्महत्त्वपूर्णोऽस्ति । सामवेदीयसं-हिताविषयकभूमिकाभूषितत्वाद् ताण्ड्यब्राह्मणस्य च डॉ० कैलेण्डकृतोऽनुवादः परमोपकारको विद्यते । उपनिषत्सु प्रतिशाख्येषु निरुक्तादिवेदाङ्गेषु कृतमनुवाद-कार्यं प्रतीच्यकोविदानां निःसंशयमुपादेयं महनीयञ्च वर्तते ।

प्रतीच्यानां मनीषिणां वैदिकसाहित्ये कृतं स्वतन्त्रमपि कार्यं स्तुत्यमास्ते । डॉ० मैकडानलकीथयोवदिकसंस्कृतिसम्बद्धविषयेषु प्रणीतो 'वैदिकइण्डेक्स' इत्ये-तन्नामधेयो विश्वकोषः कं नोपकुर्वाणो ह्यपथमवतरति ? वैदिकव्याकरणेऽपि

पश्चिमीयाः संख्यावन्तः कार्यं कृतवन्तः—द्विटनी-मैक्डानल-वाकरनागेलमहाश-
यानां वैदिकानि व्याकरणाभि शिक्षा-संसारे परमप्रियतां गतानि सन्ति । वैदिक-
च्छन्दःस्वपि कार्यं कुर्वाणाः प्रतीच्याः, सुधियो दरीदृश्यन्ते—ई० वी० आर्नाल्ड-
ऋग्वेदीयानि छन्दांस्यधीत्य वैदिकमीटरं नाम ग्रन्थं गुम्फतिस्म । स मन्त्राणां
कालनिर्णयनस्य च प्रशंसनीये कार्ये आत्मानं नियोजयामास ।

वस्तुतो वैदिकवाङ्मयस्य सर्वेष्वपि क्षेत्रेषु स्तुत्यानि कार्याणि कुर्वाणा विपश्चि-
तस्तेऽवलोक्यन्ते । वैदिकधर्मस्य धर्मान्तरेण तुलनां विधाय ते तुलनाप्रधानवैदि-
कधर्मविषयकान् ग्रन्थान् बहून् लिखितवन्तः । अस्मिन् क्षेत्रे मैक्समूलर-मैक्डानल-
हिलेब्राण्टमहाभागानां नामानि सन्त्युल्लेखनीयानि । हिलेब्राण्टस्य 'वेदिशेमाथो-
लोजी' मैक्डानलस्य च, वैदिकमाथोलोजी व्यापकत्वात् प्रामाणिकत्वाच्चोपादेये
स्तः । फ्रेड्रिखडुपाञ्च श्रौतसम्बन्धिनोऽनेके ग्रन्था दृष्टा भवन्ति ।

वैदिकसाहित्यस्येतिहासेऽपि सुविदितास्त्रिचतुरा ग्रन्थाः प्राप्यन्ते । डॉ० बेवर
एतस्मिन् विषयेऽपि स्वां लेखनीं प्रयुज्यते । एतद्विषयकं यं ग्रन्थं सः अजग्रन्थ-
दस्ति विद्वज्जगति मान्यः । 'हिस्ट्री ऑफ एनशेण्ट संस्कृत लिट्रेचर' ग्रन्थो मैक्स-
मूलरस्य श्रौतग्रन्थानां गभीरमनुशीलनं प्रकटीकरोति । मैक्डानलस्य विण्टरनि-
सस्य च एतद्विषयका ग्रन्थाः सर्वविदिताः सन्त्येव ।

प्राचीनकाले भारते तु 'अनुक्रमणी' इत्येतत्संज्ञका ग्रन्थाः प्रणीता अजायन्त
एव परमस्मिन् वर्तमानानेहस्यपि प्रतीच्या विचक्षण एतस्मिन् क्षेत्रेऽपि कार्यं कृत-
वन्तः । तत्र डॉ० ब्लूमफील्डस्य 'वैदिककान्काडेन्सः' सुप्रसिद्धो ग्रन्थो विराजते ।
वेदे वैदिके च विषये लिखितानां ग्रन्थानां लेखानाञ्च पूर्णतया परिचयकारी ग्रन्थो
फ्रेड्रिखाभाषायां 'विब्लिओग्राफीवेदीक' नामधेयो हि विदुषा लड्गेरेनोमहाभागोनालेखि ।
ग्रन्थश्चायमुपादेयः । इत्थं पाश्चात्यानां पण्डितानां वेदे वेदाङ्गे अन्येषु च वैदिकेषु
विषयेषु चन्दनीयानि कार्याणि वीच्यन्ते । आशास्यते भारतीया विद्वांसोऽपि इतः
कार्याणि कृत्वा ऋषिऋणादात्मानमुदुर्तुं यतिष्यन्ते ।

(३.)

उपनिषज्ज्योतिः

उपनिषदः पराविद्येतिपदेन व्यपदिश्यन्ते । 'ब्रह्मविद्या' इत्येतया अपरया च संज्ञया सुविदितास्ता विदुषां संसारे । तासु महर्षय आध्यात्मिकया विद्याया गूढतमानां रहस्यानां विशदतया विचारं कुर्वाणाः प्राप्यन्ते । भारतीयदर्शनसाहित्ये सन्ति त्रयः प्रस्थानग्रन्थाः । ते वेदान् अवलम्बमाना मानवजीवनस्य चरमं लक्ष्यं तत्प्राप्तिसाधनञ्चोपदिशन्ति । भारतीयविचारशास्त्रस्य श्रेष्ठोपजीव्यग्रन्थत्वात् उपनिषदः प्रस्थानत्रय्यां प्रथमप्रस्थानत्वेन गृह्यन्ते । श्रीमद्भगवद्गीता द्वितीयं प्रस्थानमिति कथ्यते । गीताया द्वितीयप्रस्थानत्वमधःस्थितेन श्लोकेन स्पष्टमेव प्रकटीक्रियते—

सर्वोपनिषदो गावो दोग्धा गोपालनन्दनः ।

पार्थो वत्सः सुधीर्भोक्ता दुग्धं गीतामृतं महत् ॥

वादरायणन्यासप्रणीतं ब्रह्मसूत्रं तृतीयप्रस्थानमस्ति । तत्र आपाततो विरोधिभूतानामुपनिषद्वाक्यानां समन्वयस्तथा कृतो येन ज्ञातं स्यात् तेषां सर्वेषामपि वाक्यानां ब्रह्मनिष्ठत्वमथ च तत्र तार्किकाणां युक्तयोऽपि प्राबल्येन निराकृताः सन्ति । भारतीया वैदिकधर्मग्रन्था दर्शनानि च इमामेव प्रस्थानत्रयीमवलम्बन्ते । उपनिषदां गीताब्रह्मसूत्रयोराश्रयप्रदायिनीत्वात् ताः सन्ति महीयतमाः ।

उप-निपूर्वकस्य विशरणगत्यवसादनार्थकस्य पदलुधातोः क्विवन्तस्य रूपमिदमुपनिषदिति । उपनिषदामध्ययनेन दृष्टानुश्रविकविषयवितृष्णमुमुक्षूणां संसारस्य बीजभूताविद्या नश्यति ब्रह्म प्राप्तं भवति दुःखानि च क्षीणानि भवन्ति । ब्रह्मणः स्वरूपस्य तदवाप्त्युपायस्य जीवस्य जगतश्च किञ्चात्मादिविषयाणां सविस्तरं वर्णनपरत्वात् 'उपनिषद्' इत्येषा संज्ञा युक्तैव सार्थकैव ।

“सर्वोपनिषदां मध्ये सारमष्टोत्तरं शतम्” इत्येतन्मुक्तिकोपनिषद्वाक्येन ज्ञायते यद् उपनिषदष्टोत्तरशततोऽप्यधिकाः आसन् । प्राप्तासु अष्टोत्तरशतसंख्या-

कासूपनिषत्सु प्रायेण द्वादशोपनिषदः प्राचीनत्वात् विशदतया च विषयस्य प्रतिपादकत्वादतितरां ग्रामाणिका मृता भवन्ति ।

ऋग्वेदीयोपनिषत्सु ऐतरेयकौषीतुकी, सामपरकोपनिषत्सु छान्दोग्यकेनोपनिषदौ, कृष्णयजुर्विषयिकासूपनिषत्सु तैत्तिरीय-महानारायण-कठ-श्वेताश्वतर-मैत्रायण्युपनिषदः, शुक्लयजुरधिकृत्य लिखितेशावास्योपनिषद् बृहदारण्यकं किञ्चाथर्वनिष्ठासु मुण्डक-माण्डूक्य-प्रश्नोपनिषदश्च नितरां प्रथिताः प्राचीनाः प्रमाणप्राप्ताः सन्ति । आचार्यः शङ्कर उपनिषत्सु यासु भाष्यं लिलेख ताः सन्ति इमाः—

ईश-केन-कठ-प्रश्न-मुण्डक-माण्डूक्य-तैत्तिरीयैतरेयच्छान्दोग्य-बृहदारण्यक-नृसिंहपूर्वतापन्युपनिषदः ।

शङ्कराचार्य-भाष्यविभूषितत्वादिर्मा उपर्युक्ता उपनिषदोऽतिमहत्त्वं भजन्ते । लोकप्रियत्वाच्चासां पठनं पाठनञ्चाधिक्येन साम्प्रतं भवति । उपनिषत्सु काश्चनोपनिषदः पद्यात्मिकाः काश्चन गद्यात्मिकाः काश्चन गद्यपद्यात्मिका वर्तन्ते । कोपनिषत् कदा कृतामवदित्यत्रालोचकेषु मतभेदो विद्यते । इमा उपनिषदः नैकस्मिन् काले प्रणीता अजायन्त अपि तु काले काले ता रचिता अभूवन् । प्रधानोपनिषदो बुद्ध्याप्रागेवावतेशरिति संस्कृत-साहित्येतिहासलेखका वदन्ति ।

उपनिषत्सु अद्वैतविशिष्टाद्वैतद्वैतश्रुतीनां सद्भावो भाति । आचार्यैः स्वसिद्धान्तप्रतिष्ठापिकाः श्रुतयः प्रधानत्वेन स्वीकृताः, अन्यासां श्रुतीनां गौणत्वञ्च तैरुपपादितम् । शङ्करः स्वभाष्येण अद्वैतं श्रीरामानुजाचार्यानुगा विशिष्टाद्वैतं मध्वाचार्यो द्वैतं तत्र प्रतिपादयति । वस्तुतः उपनिषत्सु दर्शनानां सर्वेषामपि बीजानि निहितानि सन्ति । न केवलमास्तिकदर्शनानामपि तु नास्तिकदर्शनानामपि मूलसिद्धान्ताः समुपलभ्यन्ते । सत्यं हि इदं यदुपनिषदः ऋषीणामाध्यात्मिक-विचाराणां मनोज्ञो बहुमूल्यशाली च महान् कोषः ।

उपनिषदां प्रधानत्वेन प्रतिपाद्यो विषयोऽस्यात्मा । संहितात आरण्यकं यावत् तद् ब्रह्म आत्मनो भिन्नमित्येतेन रूपेण प्रतिपादितमस्ति तदुपदिषत्सु ततो न भिन्नमित्येतेन प्रकारेण व्याख्यातमस्ति । द्वयोरप्यभिन्नत्वात् दैवाध्यात्मिकतत्त्वयोरेकत्वाच्चात्मैवैकः सर्वत्र न च तं विहाय कोऽप्यन्यः पदार्थ इति ह्युपनिषद्भिर्युक्तिभिः साधु निरणायि । तच्चात्माख्यं तत्त्वं पूर्णमस्ति । तदेव तत्त्वं द्रष्टुं तदेव च दृश्यम् । न द्रष्टृदृश्ये भिन्नतां वस्तुतः श्रयतः । आत्मैव सर्वव्यापी वर्तते विश्वस्य

सर्वेष्वपि पदार्थेषु स एव व्याप्तोऽस्ति । तस्मिन्नेव समग्रस्यापि प्रपञ्चस्य ल्यो भवति । ततो व्यतिरिक्तं न किमपि । अत एव बृहदारण्यकोपनिषदाह—

‘स वा अयमात्मा ब्रह्म विज्ञानमयो मनोमयः प्राणमयश्चक्षुर्मयः श्रोत्रमयः । पृथिवीमय आपोमयो वायुमय आकाशमयस्तेजोमयोऽतेजोमयः काममयोऽकाममयः क्रोधमयोऽक्रोधमयो धर्ममयोऽधर्ममयः सर्वमयः’...

एतेन भवतीति स्फुटं यत् संसारस्य यावन्तोऽपि सन्ति स्थूला वा सूक्ष्माः पदार्थाः सर्वेऽपि नात्मनो भिन्नाः । ते सर्व आत्मत्वेनैव वेदितव्याः नात्मनः परं किमपि प्रियतरम् । ऋषिभिर्बहुधा स आत्मा वर्णितः । कथयन्ति ते यत् आत्मैव प्राणापानव्यानोदानवायुरूपेणास्मच्छरीरमवति । आत्मैव क्षुत्-पिपासाशोकमोह-जरासरणेभ्योऽस्मानुद्धरति । आत्मनो ज्ञानान्तरमेव मानवः सुतसम्पत्सुन्दरी-स्वर्गादिसमवाहीच्छातो विरतो भूत्वा परिव्राजो जीवनं वहति । पूर्णत्वादखण्ड-त्वाच्चात्मा सदसल्लघुगुरुदूरादूरान्तर्बहिरादिसकलविरुद्धधर्माणामेकाधारः । सर्वेऽपि दर्शनकारा अत एवेदं परमतत्त्वमात्माभिधेयं विभिन्नरूपेण स्व-स्वमूलतत्त्वं मत्वा भिन्नभिन्नया दृष्टिसरण्या भिन्नभिन्नानि दर्शनानि व्यरचन् ।

ब्रह्मतत्त्वं यः कोऽपि जिज्ञासति, ज्ञातुं शक्नुते; यः कोऽपि मानवस्तत् लीप्सति लब्धुं प्रभवति । तदर्थं तपस्या काम्यते अभिलष्यते सत्यानुरागो बलिष्ठा निष्ठा विमलञ्च ज्ञानम् । नायमात्मा वेदाध्ययनेन लब्धुं शक्यो न च सद्धारणाशक्यैव । साधको हि यमात्मानं वृणुते तेनैव स तमवासुमीष्टे । तग्नति हि स्वयमेवात्मा स्वकीयं रूपमभिव्यनक्ति । उपनिषद आहुः—

‘नायमात्मा प्रवचनेन लभ्यो न मेधया न बहुधा श्रुतेन ।

यमेवैष वृणुते तेन लभ्यस्तस्यैष आत्मा विवृणुते तन् स्वाम् ॥’

ब्रह्मणो मूर्तामूर्तमेदेन रूपद्वयम् । तदस्ति मर्त्यममर्त्यञ्च स्थिरमस्थिरञ्च । स्वलक्षणं लक्षणातीतञ्च । तत् ‘परमात्मैत्येतदप्युच्यते । अयमेव परमात्मा अविद्याहेतोर्बन्धने निपत्य जीवात्मैत्येतदपि निगद्यते । गतजनुःकर्मवशात् सुखानि दुःखानि च भोक्तुं जगति जन्म गृह्णाति । पुनः पुनः ज्ञायते त्रियते च । संसारागमनानेहसि भोगानुकूलं स्थूलं वपुर्विभर्ति । स लोके परलोके च भ्रमति; स्वप्नावस्थायां लोकद्वयस्यापि ज्ञानमाप्नुते । स्वप्ने च सुखं दुःखञ्च विन्दति । स्वप्ने स्वप्नगतविषयदर्शनाहंशरीरं धारयति । भवति च तच्छरीरं स्थूलाद् भिन्नम् ।

उपनिषदो वदन्ति यज्जीवो भोगनिमित्तेन स्वप्ने स्वयं ज्ञवनवविषयाणां सृष्टिं कुरुते । परं वस्तुतः स्वप्नस्यापि सृष्टिरस्ति ब्रह्मण एव । जीवात्मब्रह्मणोरेकत्वात् ।

यथा जाग्रदवस्थातो जीवः स्वप्नावस्थायां प्रविशति तथैव स नैजं स्थूलं-शरीरं हित्वा अविद्याप्रभावात् शरीरान्तरं धारयति । शरीरस्याग एव मरणमिति कथ्यते । जीवमरणसमयावस्थां वर्णयन्त्य उपनिषदः शंसन्ति यज्जीवस्तदा दुर्बलतां संज्ञाशून्यताञ्च प्रयाति हृदयञ्चाधितिष्ठति । प्रथमं तस्य रूपज्ञानं नश्यति, इन्द्रियैः सार्धमन्तः करणमपि श्लथतामुपैति । तदानीं हृदयबाह्यभागः प्रकाशितो जायते । तत्प्रकाशमेवाश्रित्य जीवः स्वकर्मप्रभावात् शरीरस्य भिन्नभिन्नच्छिद्रमार्गेण निर्गच्छति । तस्मिन्नपि समये जीवे वासना स्फुटतयैव विभासते । अस्या वासनाया एव सामर्थ्यात् जीवस्य भाविनो जीवनस्य स्वरूपं निर्णयते ।

उपनिषदां कथनमेतद्-वर्तमानसमये जीवाः स्वकीये जीवने यादृशं कर्म आचरन्ति ते भाविनि काले तादृशमेव जीवनमपि लप्स्यन्ते । सन्ति कर्माण्येव जीवनघटकानि । जीवनं ह्युत्तमं सर्वविधतया समुन्नतञ्च कर्तुं सततं शुभान्येव कर्माणि कर्त्तव्यानि । ज्ञानादुद्धृते न मुक्तिस्तस्मात् । ज्ञानमर्जनीयम् । ज्ञानाधिगमनं योगाभ्यासेन सम्भवम् । सत्कर्मकर्ता जीव उपरते सति सत्स्वरूपं सद्देशं सच्छरीरमश्नुते । एतेनैव स्फुटं जीवस्यास्मात् लोकात् परलोकगमनं तत् तद् भोगाधिगमनञ्च । तपश्चरणात् पुण्यानां ह्यभ्युदयाच्च ज्ञानबलेन वासना विनश्यति, क्रियमाणानि कर्माणि विलीयन्ते सञ्चितानि च कर्माणि हतशक्तिकानि जायन्ते । एवं विद्यादशां प्रपन्ना एव जना जीवन्मुक्ता उच्यन्ते । जीवन-मुक्ततायां प्रारब्धकर्मानुरूपं जीवस्य स्थूलं शरीरं सन्तिष्ठते नष्टे च सति प्रारब्धकर्मणि शरीरमपि निपतति । ततश्च जीवः स्वकीयस्म रूपस्य प्रत्यक्ष-भावेनानुभूतिं कुरुते ।

सृष्टिवर्णनमप्युपनिषत्सु कृतमस्ति । तत्रोक्तम् आदौ सृष्टेर्नासीत् किमपि । केवलं सृत्थुरवर्तत । ततश्च मनःसलिलानलभुवः समुद्भूताः । प्रज्जपतेरनन्तरं सुरासुराश्चोद्भूतुः । क्वचिदिदमप्यभिहितं प्रथमं पुरुषस्य ततश्च स्त्रिया उत्पत्तिरभवत् । ताभ्याञ्च विश्वस्य सृष्टिरभूत् । एतद्विधताया वर्णनं छान्दोग्योपनिषदि बृहदारण्यके च दृष्टं भवति । उपनिषदामध्ययनेन ज्ञायते यत् सर्वतः प्रथममेकमव्यक्तं रूपमस्तीत् । तस्मादेव व्यक्तमिदं जगत् सृष्टमभूत् । इदमव्यक्तं रूपं हि

‘परब्रह्म’ अस्ति । समस्तमपि जगत् तस्मादेव प्रादुर्बभूव । अन्ततश्च तत् तस्मिन्नेव लीयते—

यतो वा इमानि भूतानि जायन्ते ।

तेन जातानि जीवन्ति । यत्प्रयन्त्यभिसंविशन्ति ।

तद् ब्रह्म एव जगतो निमित्तकारणमुपादानकारणञ्चास्ति ।

उपनिषत्सु कर्मगतिरपि सविस्तरं वर्णितास्ति । तत्र देवयानपितृयानयो-
निरूपणमालोक्यते । पुण्यकर्मभ्यः पुरुषः सुयोनिमध्ये पापेभ्यश्च कर्मभ्यः कुत्सि-
तायां योन्यां जननमुपाददाति ।

आत्मानं द्रष्टुं किं वा ब्रह्म ज्ञातुं जीवस्य कर्त्तव्यमिदं यत् सः कार्यं वाचं
मानसञ्च संयच्छेत् । किञ्च ब्रह्मणः साक्षात्काराय सत्यस्य आचरणं, न कस्यापि
वस्तुनोऽपहरणं, ब्रह्मचर्यस्य रक्षणम्, इन्द्रियाणां निग्रहणं, हिंसायाः परित्यजनं,
मातृ-पितृदेवातिथिगुरुजनानामभ्यर्चनं, निन्दनीयकर्मपरिवर्जनं, सांसारिकेषु विषयेषु
विरजनम्, अन्तःकरणस्य परिचालनमतितरामपेक्ष्यन्ते ।

परिशुद्धेन कायेन वचनेन हृदयेन अहंभावरूपस्थितं प्रत्यक्चेतनमवबोद्धुं
प्रयतेत जीवः । तदर्थं निदिध्यासनमपेक्षितमस्ति । योगशास्त्रोक्तसाधनानि
साधनीयानि । एतस्मिन् अध्यवसाये तदैव सफलता भवति यदा श्रद्धा भवति
गुरुप्रति स्वसमर्पणं कृतं जायते । अहम्भावविनाशनाय सर्वाण्यप्येतानि
कार्याणि कर्त्तव्यानि सन्ति । गुरुस्तत्त्वं प्रहीणदोषायैव प्रददाति । उक्तञ्च—

प्रशान्तचित्ताय जितेन्द्रियाय च

प्रहीणदोषाय यथोक्तकारिणे ।

गुणान्वितायानुगताय सर्वदा

प्रदेयमेतत् सततं मुमुक्षवे ॥

गुरुर्जिज्ञासवे ‘तत् त्वमसि’ इत्येतदुपदिशति । शान्तो दान्तः शुद्धान्तः-
करणः साधकः ‘अहं ब्रह्म अस्मि’ इत्येतं गुरुरूपदेशं निशम्य स्वयमेव आत्मनि
ब्रह्मणोऽनुभूतिं कर्तुमारभते । साधकोऽभ्यासवशात् शनैः शनैः ‘तत्’, ‘त्वम्’,
‘अहम्’, ‘अयम्’—इत्यादिसमग्रभावनास्तथाभावयत्युत्तमनि यत् स ‘तत्-त्वम्’
इत्येतयोर्वा ‘अहम्’, ‘अयम्’ इत्यनयोर्मध्ये ऐक्यमेवानुभवति । स न स्वकीयं
रूपमात्मनो भिन्नत्वेन जानाति । ‘एकेन विज्ञानेन सर्वं विज्ञातं भवति’ इत्येत-

दुपनिषद्ब्रह्मसोऽनुसारेण स साधकः सर्वपदार्थावबोधानन्तरं 'सर्वं खल्विदं ब्रह्म' इत्येतत् साक्षाद् भावेनानुभवति । ततश्चासौ संसार-बन्धनान्मुक्तिमवाप्स्य अनामयं सखिदानन्द-पदं प्रपद्यते । न पुनः संसारेऽस्मिन् स निवर्तते । उक्तञ्च गीतायाम्—

अव्यक्तोऽक्षर इत्युक्तस्तर्भाहुः परमां गतिम् ।

यं प्राप्य न निवर्तन्ते तद् धाम परमं मम ॥

न तद् भासयते सूर्यो न शशाङ्को न पावकः ।

यद् गत्वा न निवर्तन्ते तद् धाम परमं मम ॥

इत्थं ह्युपनिषदुपदेशनिष्कर्षोऽयं यदेकमेव तत्त्वमस्ति । तस्मादेव समग्रोऽपि संसारः समुत्पद्यते पुनश्चान्ततस्तत्रैव लीयते । श्रुतिश्चामनन्ति—

‘वाचारम्भणं विकारो नामधेयं मृत्तिकेत्येव सत्यम्’ । निर्गुण-सगुणभेदेन ब्रह्म द्विविधम् । तत्र निर्गुणं ब्रह्म न वक्तुं शक्यम् । तदस्ति सर्वथैव वागगोचरम् । न तत् केनापि प्रकारेण गातुं शक्यं यत् तत् एतद्विधम् । निर्विकल्पत्वाक्षि-
रुपाधित्वाच्च तदस्त्यनिर्देश्यम् । अत एव तु बाष्कलिना ब्रह्मणि पृष्ठो वाध्वो मौनमालम्ब्यैव तत्कृतप्रश्नमुत्तार । निषेधमुखेनैव तद् वर्ण्यते यत् तदिदं न । अत एव श्रुतयो नेतिनेतीत्युक्त्वा तद् गायन्ति । कठोपनिषदमाह—

अशब्दमस्पर्शमरूपमव्ययं तथाऽरसं नित्यमगन्धवच्च यत् ।

अनाद्यनन्तं महतः परं ध्रुवं निचाय्य तं मृत्युमुखात् प्रमुच्यते ॥

बृहदारण्यकोपनिषदि याज्ञवल्क्यः तदधिकृत्य गार्गीमित्युपदिशति—
गार्गी ! न तदक्षरं ब्रह्म स्थूलं नाणु न ह्रस्वं न दीर्घम् । तद् असङ्गं रस-गन्ध-
रहितम् । न तच्चक्षुःश्रोत्रमनोवाणीगम्यम् । केनोपनिषत् तन्निष्प्रपञ्चं ब्रह्म-
वर्णयत्येवम्—

“यद् वाचाऽनभ्युदितं येन वागभ्युद्यते ।

तदेव ब्रह्म त्वं विद्धि नेदं यदिदमुपासते ॥

देश-काल-निमित्तातीतत्वात् तद् भवति सर्वथैव विचित्रम् । प्रमाणातीत-
त्वात् तदप्रमेयमस्ति किञ्च चैतन्यात्मकत्वात् स्वयमेव विषयि । कठोपनिषत्
तन्महीयस्कतायामाह—

न तत्र सूर्यो भाति न चन्द्रतारकं नेमा विद्युतो भास्ति कुतोऽयमग्निः ।
तमेव भान्तमनुभाति सर्वं तस्य भासा ० सर्वमिदं विभाति ॥
मुण्डकोपनिषदेवमुद्रायति तत्—

“यथोर्णनाभिः सृजते गृह्यते च यथा पृथिन्यामोषधयः सम्भवन्ति ।

यथासतः पुरुषात् केशलोमानि तथाक्ष्णात् सम्भवतीह विश्वम् ॥”

कस्यचन वस्तुनो बोधाय तल्लक्षणमपेक्ष्यते । लक्षणञ्च तदस्थ-स्वरूपभेदेन
द्विविधं भवति । तदस्थलक्षणेन वस्तुनोऽस्थायिपरिवर्तनशीलगुणा वर्ण्यन्ते ।
स्वरूपलक्षणेन च वस्तुनः शुद्धं रूपं तात्त्विकञ्च रूपमुपलभ्यते । सगुणब्रह्मण
उभयविधं लक्षणं ह्युपनिषत्सु प्राप्यते । स्वरूपलक्षणेन ब्रह्म सत्यं ज्ञानमथ चान-
न्तरूपमस्ति । उक्तञ्च तैत्तिरीयोपनिषदा—

“सत्यं ज्ञानमनन्तं ब्रह्म” । तच्च ब्रह्म विज्ञानमानन्दश्चास्ति । बृहदारण्यको-
पनिषदाह—“विज्ञानमानन्दं ब्रह्म” । उपनिषत्सु ब्रह्मणःस्त्रिस्वाभाविकशक्तीना-
मुल्लेखः कृतोऽस्ति । श्वेताश्वतरोपनिषदाह—

“परास्य शक्तिर्विविधैव श्रूयते स्वाभाविकी ज्ञानबलक्रिया च” ।

सगुणब्रह्मणस्तदस्थलक्षणं छान्दोग्योपनिषदेवं प्रस्तौति—

“तज्जलानीति शान्त उपासीत” ।

उक्तं हि सिद्धान्तं तैत्तिरीयोपनिषद्वलितशब्दावलिना व्याख्याति—“यतो वा
इमानि भूतानि जायन्ते, यतो जातानि जीवन्ति, यत् प्रयन्त्यभिविशन्ति तद्-
विजिज्ञासस्व तद् ब्रह्म” । “जन्माद्यस्य यतः” इत्येतस्मिन् ब्रह्मसूत्रेऽपि ब्रह्मण-
स्तदस्थलक्षणं दर्शितम् । माण्डूक्योपनिषदपि तत् तादस्थेन वर्णयति—

“एष सर्वेश्वर एष सर्वज्ञ एषोऽन्तर्याम्येष योनिः सर्वस्य प्रभवोऽप्यसौ हि
भूतानाम् ।”

सगुण ब्रह्म संसारस्यास्य शास्त् निखिलस्यापि जगतो हि जीवानां भाग्यस्य
विधातृ वर्तते । शुभकार्यकर्तृणां जीवानां तत् कल्याणसम्पादयितृ, मुक्ति-भुक्ति-
प्रदातृ, अशुभकर्मकारिप्राणिनिग्रहीतृ च । तदेव सगुणं ब्रह्म ईश्वर-विराट्-हिरण्यगर्भ-
संज्ञया व्यपदिश्यते । अस्य विश्वस्य सर्वेऽपि प्राणिनस्तस्यैव शरीरमिति कथ्यन्ते ।
सगुणत्वात् तत् पादाभ्यां चलति, हस्ताभ्यां कार्यं करोति नेत्राभ्यां पश्यति,
कर्णाभ्याञ्च शृणोति ।

ब्रह्मणः शक्त्यैव देवतासु शक्तिः सञ्चरते । तस्यैव शक्तिभूतत्वेन जगतः पदार्था जायन्ते शक्तिमन्तः । तस्मात् न केनापि पदार्थेन स्वशक्तौ गर्वः कार्यः इत्येतदुपदेष्टुकामा केनोपनिषदुमाहेमवतीनामकसुपाख्यानं प्रस्तवीति ।

उपनिषदां व्यवहारविषयकः पक्षो नितरां मनोऽभिरामः । दार्शनिकानि तत्त्वानि व्यवहारे प्रयुज्योपनिषद् विद्या मानवीयजीवनमतितरां रमयति-इत्येतद्धि तदीयं ललितं वैशिष्ट्यम् । उन्नतं समृद्धञ्चाध्यात्मिकपथमारोढुं बहवः सद्गुणाः सन्त्यपेक्षिताः । अतः उपनिषदो मनोरमाख्यायिकाः निधाय जनसमुदायं तान् सद्गुणान् वरीतुमुपदिशन्ति । आत्मसंयम-तपोदानार्जवाहिंसासत्यादिसद्गुणा जीवनं निःसन्दिग्धतया समुन्नमयन्ति तस्मात् ते उत्तमा गुणा उपनिषद्भिस्तथा आलेखिताः यत् अवलोक्य तान्, जन-मानसं श्रुतिं तान् स्वीकर्तुमुपक्रमते । तैत्तिरीयोपनिषत् 'सत्यं वद, धर्मं चर' इत्यादिना, छान्दोग्योपनिषत् सत्यकाम-जाबालकथादिभिः, प्रश्नोपनिषद् अनुतनिन्दादिना, मुण्डकोपनिषत् सत्यश्वाधादिना संसारं सन्मार्गं दर्शयन्त्यो हि केन न प्राप्यन्ते ?

ज्ञानस्य सिद्धिर्विवेकवैराग्याधीना । ब्रह्मावाप्त्यर्थं तावज्जीवो न प्रवर्तते यावत् तत्र विवेक-वैराग्ययोरुदयो न सञ्जायते । मुण्डकोपनिषदेतद्गुणद्वितयं प्रति जनानां चेत आवर्जयितुं पूर्णबलेन प्रयतमानास्ते । कर्मभिः प्राप्तां लोकाः सन्ति विनश्वराः इत्येतद् विज्ञायैव ब्राह्मणस्य मानसं निर्धिण्णतामुपैति । विवेको बोधयतीदं यत् कृतेन (कर्मणा) अकृतस्य (नित्यब्रह्मणः) समुपलब्धिर्न भवितुं शक्यास्ति ।

कर्मानुष्ठाने प्राणी सर्वथा स्वतन्त्रोऽस्ति । उपनिषदामभिधानमिदं यज्जीवः कर्माचरणेऽस्ति स्वाधीनः । पुरुषः काममयोऽस्ति यादृशी तदीयेच्छा भवति तादृश एव तस्य संकल्पो भवति । बृहदारण्यके प्रोक्तम्—“अथो खल्वाहुः काममय एवायं पुरुष इति । स यथाकामो भवति तत्कर्तुर्भवति यत्कर्तुर्भवति तत्कर्म कुरुते तदभिसम्पद्यते ।” आत्मज्ञानलाभानन्तरमेव मानवः सर्वेष्वपि लोकेषु पर्यटितुं प्रभवति । स यत् कामयते तत् सङ्कल्पमात्रेण लभते उपनिषदः पुरुषार्थोपदेशिकाः सन्ति । मुक्तिकोपनिषद् वक्ति—

शुभाशुभाभ्यां बहन्ती मार्गाभ्यां वासना सरित् ।

पौरुषेण प्रयत्नेन योजनीया शुभे पथि ।

अशुभेषु समाविष्टं शुभेष्वेवावतारयेत् ॥

मानवस्य कर्तव्यमस्ति यदसौ स्वमुखर्तुं शुभवासनाभिः स्वकीयं मनो विभू-
षयेत् न सः अशुभवासनासु निपतेत् । तामिर्मनो भवत्यपवित्रं दूषितञ्च ।
“ओ३म् यज्ञाग्रतो दूरमुपैती” त्यादिभिर्मन्त्रैः श्रुतयो मानवं शिवसङ्कल्पशीलं
स्वान्तं विधातुं प्रेरयन्ति । मनुष्यमात्रस्य धर्मोऽयं यदसाद्युचोद्देश्यवान् भवेत् । स
स्वकीयं बहुमूल्यं जीवनं साधारणवस्तूपलब्धौ न योजयित्वाऽऽत्मसमवाप्त्यां
योजयेत् । श्वेताश्वतरोपनिषदुपदिशति सस्नेहम्—

“तमेव विदित्वाऽतिमृत्युमेति । नान्यः पन्था विद्यतेऽयनाय” ।

उपनिषदन्यलक्ष्यं नास्त्यात्मतत्त्वविषयकं ज्ञानम् । तच्चरमलक्ष्यन्त्वस्त्या-
त्मनोऽपरोक्षानुभूतिः । परोक्षानुभूत्या न सिद्ध्यति स्वार्थः । स्वतात्त्विकरूपावग-
मनं स्वकीयस्य रूपस्य साक्षादनुभवनमेवापेक्ष्यते । अत एव मानवस्य यत्
कर्तव्यं मुख्यमस्ति तदिदमेव यत् स स्वरूपेऽवतिष्ठेत् ।

आत्मनो दर्शनेन, आत्मन्यवस्थानेन आत्माधिगमनेन हि स्वाराज्यं भवत्यु-
पलब्धम् । जन आत्मनि रमते, आत्मनि क्रीडति, आत्मनि, विहरति आत्मनि
नन्दति च । आत्मनो ह्यानन्दमयत्वादसौ जीवो निरतिशयानन्दमास्वदते । न
लौकिकेन दृष्टान्तेन न तदानन्दस्य लवोऽपि प्राप्यो भवति । बृहदारण्यकोपनि-
षद्भौक्तिकोदाहरणद्वारेण तदानन्दस्य तुच्छतराभासमात्रं प्रस्तुतीकरोति । सा प्राह—

‘तद् यथा प्रियया स्त्रिया संपरिष्वक्तो न बाह्यं किञ्चन वेद, नान्तरम्;
एवमेवायं पुरुषः प्राज्ञेनात्मना संपरिष्वक्तो न बाह्यं किञ्चन वेद नान्तरम् । तद्
वा अस्य एतदाप्तकामम् आत्मकामम् अकामं रूपम्’ ।

आत्मवेत्ता जन एव तं लोकोत्तरं निरतिशयमानन्दमनुभवति । परं
तमानन्दमध्यारूढो हि पुरुषो भवत्यवरुद्धवागव्यापारः । वस्तुतः स आनन्दो न
वागम्यः नान्येनपि केनापि साधनेन लभ्यः । स तु स्वानुभूत्यैव गम्यो वेद्यो
ज्ञेयश्च जायते । एतस्या एवापरोक्षानुभूतेः प्रतिपादनमेवोपनिषदामभीष्टमन्यम् ।
अन्येषां सिद्धान्तानां प्रतिपादनन्तु एतस्मात् प्रयोजनान् विहितं यत् तत्सहायतया
सा लब्धा स्यात् ।

उपनिषदो वस्तुतो भारतीयाध्यात्मसाहित्यस्य परमभास्वराणि रत्नानि
सन्ति । तेनां उपनिषद्भक्तानां दिव्यया हि आभया को न भुवि मतिमान् आव-
र्जितो नु जातः । शाहजहाँसुतस्य दाराशिकोहस्योपनिषत्प्रेम जगति विदितमेव ।

वैदेशिकानां विपश्चितां समक्षे यदैवायमलौकिको विश्वाभिषामः प्रकाशः समागत-
स्तदा तत्क्षणमेव ते विद्वांसोऽमुह्यन् । एकेटिल डुपेरनो लैटिनभाषायामनूदित-
वानुपनिषदः । ओथमर फ्रांक महाभाग उपनिषद्ग्रन्थान् अधीत्य तान् संचेषेण
प्रकाशमानिनाय । तत्प्रकाशितग्रन्थान् इमान् पठित्वा उपनिषद् ज्ञानम्रति
प्रतीच्यानां पण्डितानामुत्सुकता वृद्धिं ययौ । औपनिषत्के साहित्ये श्री जे० डी०
लंजुईनासो यत्कार्यं श्रमञ्च चकार तत्स्तुत्यम् । वेवरमहोदयस्योद्योगेन तु उप-
निषद्ज्ञानस्य प्रचारः समग्रेऽपि संसारे पश्चिमीयेऽभवत् । उपनिषदामनुवादस्तेन
जर्मनभाषायां कृतः । 'इण्डिस्केन स्टडियन' इत्येतेन नाम्ना स उपनिषद्-
विषयकं ग्रन्थमजग्रन्थत् । महापण्डितो मैक्समूलर उपनिषदोऽग्रेजीभाषायामनुव-
वाद । अन्ये च पालड्यूसन-आर० ई० हूमप्रभृति विद्वांसोऽतितरामुपनिषत्सु
भक्तिं प्रकटीचक्रुः । धन्या भारतभूयौपनिषत्कज्ञानप्रदीपं प्रज्वालयामास ।



(४)

भारतामृतसर्वस्वं गीता

श्रीमद्भगवद्गीता 'महाभारतम्' इत्येतेन नामधेयेन सुप्रथितस्य विशाल-
कलेवरस्य महाग्रन्थस्य सारतमोऽंशः । सा श्लोकानां सप्तशत्या निःश्रेयसाधिगमन-
स्योपायान् सुबोधायां भाषायामभिव्यनक्ति । तदीया वस्तुप्रकथनप्रणाली
सरलास्ति तस्मात् सामान्यज्ञानसम्पन्नोऽपि जनोऽन्तरेणाधिकमायासं तामवबोद्धु-
मर्हति किञ्च सकलमपि प्रपञ्चपरिच्छदमुपेक्ष्यानेन गीताराजमार्गेण स्वकीयं
प्राप्तव्यमास्पदमासादयितुं शक्नोति । न गीता कस्मिंश्चित् सम्प्रदाये रुचिं निदधति,
न च सा कस्मिंश्चिन्मत एव नैजप्रीतिमनुबध्नाति, न च सा कस्मिंश्चिद् वाद एव
निर्वन्धं दर्शयति । सा सम्प्रदाय-मतादिकर्दमात् सर्वथैव दूरे वर्तते । तदीय-
मनेहसं यावदध्यात्मतत्त्वस्य निरूपणाय यावतां भिन्नभिन्नमतानामुद्भावनाभवत्
तावतां सर्वेषामपि उपादेयतां प्रति दृष्टिं निदधती सा परमाभिरामं साधनाध्वानं
निर्मिमीते । तदीयैषा विशिष्टता तेषां प्राणिनां कृते परमोपकारिणी संवृत्तास्ति
ये सन्त्याध्यात्मिकतोन्मुखाः । गीताया महत्त्वस्य कारणमस्ति तस्याः समन्वया-
त्मिका दृष्टिः । यदा गीता प्रादुर्बभूव तदा 'मानवजीवनस्य किमुद्देश्यमि'त्येतस्मिन्
विषयेऽनेकसिद्धान्ताः प्रचलिता आसन् । आत्मनोऽपरोक्षानुभूतेः प्रतिपादिका
आसन् उपनिषदः; प्रकृति-पुरुषयोः स्वरूपावबोधेन मोक्ष-लामो भवितुं शक्य
इत्येतदुपपादकमासीत्सांख्यदर्शनम्; समाज-धर्म-प्रतिष्ठापित-विधि-विधानानुष्ठानं
हि परमसुखस्वर्गं प्रददातीत्येतदुपदेष्ट्री आसीत् कर्ममीमांसा; जीवः प्रकृतेर्वन्धना-
दष्टाङ्गसाधनेनोन्मुक्तो भूत्वा कैवल्यं लब्धुं प्रभवतीत्येतस्य प्रतिपादनकर्तृ स्थित-
मासीत् योगदर्शनम्; रागात्मिकया भक्त्याखिलानि कर्माणि भगवते समर्पये-
दित्येतस्य सिद्धान्तस्य प्रचारकमासीत् पाञ्चरात्रशास्त्रमपि । एतेषां सर्वेषामपि
दार्शनिकानां तत्त्वानां मनोरमं समन्वयं येन विधिना गीतानुतिष्ठति स विधि-
र्वस्तुतः परमरमणीयः परमोपादेयश्च । अवदातसुबोधभाषायामध्यात्मिकसमन्वय-
स्योपस्थापनकारित्वादेव गीतानन्त्यलब्धं गौरवमधिगच्छति । गीताया महिम्नोऽव-
बोधस्त्वेनेनापि भवति यद् दर्शनकारैस्तस्या अन्तर्भावः प्रस्थानत्रयीमध्ये क्रियते ।
अवान्तरकालवर्तिभिर्धर्मप्रतिष्ठापकैराचार्यैस्तां भाष्यभूषितां विधाय तदीयगूढतम-

तात्पर्यं स्वदृष्ट्या प्रकाशयितुं प्रयत्नः कृतोऽस्ति । भारताद् बहिरपि गीतायाः प्रचारः पर्याप्तो वर्तते । आयेण सर्वास्वपि सभ्य-भापासु तदनुवादो दृश्यते । सन्ति च तत्र बहवः पाण्डित्यपूर्णा विमर्शनकारिणो ग्रन्थाः । सा सर्वजनहिताय भुवि स्वकीयमस्तित्वं वहति । नैवंविधः कोऽपि कालो देशो वा यदर्थं सा नोपादेया सिद्ध्येत् । गीतायाः प्रधानो विषयोऽस्ति ब्रह्मविद्याधारकस्याचारस्य प्रतिपादनम् । आचारस्य सुन्दरतया प्रतिष्ठा तदैव जायते यदा सा आध्यात्मिकतया संश्लिष्टो भवेत् । तस्माद् गीतार्थ-विवेचनार्थमुक्तोभयपक्षयोर्निरूपणमपेक्षितमस्ति ।

अध्यात्मतत्त्वस्य विमर्शनं गीतायामतिशयपरिष्कृतोज्ज्वलभाषायां कृतं प्राप्यते । यद्यपि ब्रह्मतत्त्वस्य विमर्शो बहुत्र विहितः परमष्टमे त्रयोदशे चाध्याये तद्वर्णनं सविस्तरं विद्यते । ब्रह्मणः सगुण-निर्गुणयो रूपयोर्बोधं कारयन्ती गीता तयोरभिन्नत्वं प्रतिपादयति—

सर्वेन्द्रियगुणाभासं सर्वेन्द्रियविवर्जितम् ।

असक्तं सर्वभृच्चैव निर्गुणं गुणभोक्तृ च ॥

ब्रह्म न सत् न चासत् इति वक्तुं शक्यम् । तत् ताभ्यामपि परम् । तद्भूतेभ्यो ह्यपृथक् तत् तदभ्यन्तरेऽप्यस्ति तद् बहिरप्यस्ति । तदस्ति दूरस्थमन्तिकस्थमचरं चरञ्च—

ज्ञेयं यत् तत्प्रवक्ष्यामि यज्ज्ञात्वाऽमृतमश्नुते ।

अनादिमत्परं ब्रह्म न सत्तन्नासदुच्यते ॥

बहिरन्तश्च भूतानामचरं चरमेव च ।

सूक्ष्मत्वात्तद्विज्ञेयं दूरस्थं चान्तिके च तत् ॥

परमतत्त्वस्य देशकालनिमित्ताद्युपाधिविरहितत्वात् समस्तानामपि विरोधानां पर्यवस्थानस्थानं तत् तस्मान्नाभिहितेषु वर्णनेषु विरोधस्य लवोऽपि । भगवतो जगद्बुद्भवति विलीयते च तत्रैव, सर्वेषामपि प्राणिनां वासोऽपि तस्मिन्नेव; सूत्रे मणय इव तस्मिन् सर्वमपि जगदिदं प्रोतमास्ते । तदीयं हस्तपादं सर्वतो, नेत्र-श्रोत्र-मुख-शिरांसि च सन्ति सर्वदिगुन्मुखानि; समग्रमपि विश्वमावृत्य तद् विजृम्भमाणमस्ति—

एतद्दयोनीनि भूतानि सर्वाणीत्युपधारय ।

अहं कृत्स्नस्य जगतः प्रभवः प्रलयस्तथा ॥

सक्त परतरं नान्यत् किञ्चिदस्ति धनक्षय ।
मयि सर्वमिदं प्रोतं सूत्रे मणिगणा इव ॥
सर्वतः पाणिपादं तत्सर्वतोऽक्षिशिरोमुखम् ।
सर्वतः श्रुतिमहोके सर्वमावृत्य तिष्ठति ॥

गीता भगवतो द्विविधयोर्भावयोः सत्तां प्रतिपादयति । तौ च भावाविमौ—
अपरभावः परभावश्च । स भावोऽपरभावोऽभिधीयते येनेश्वरो योगमायावान्
भवन् जगत्प्रभिव्यक्तिं गच्छति; स तेन हि भावेन जगदभिव्याप्य सन्तिष्ठमानो
भवति—

अथवा बहुनैतेन किं ज्ञातेन तवार्जुन ।
विष्टभ्याहमिदं कृत्स्नमेकांशेन स्थितो जगत् ॥

परंमेश्वरो न जगन्मात्रमपि तु स तदप्यतिक्रम्य विराजते । इदमेव तदीयं
परमार्थरूपम् । एतस्यैवाव्ययस्य रूपस्य नामास्ति 'परभाव' इति ।

अत्यक्तं व्यक्तिमापन्नं मन्यन्ते मामबुद्धयः ।

परं भावमजानन्तो ममाख्ययमनुत्तमम् ॥

गीताया वच इदं

“पादोऽस्य विश्वा भूतानि त्रिपादस्यामृतं दिवि” ।

इत्येतद्वेदमनु—संवादि ।

नास्त्येवंविधः कोऽपि पदार्थो यत्र भगवतोऽंशो न विद्येत । सत्यप्येवं
विभूतिमत्सु श्रीमत्सूर्जितेषु पदार्थेषु तस्य शक्तेरुन्मीलनमतिशयतया दृश्यते—

यद् यद् विभूतिमत् सत्त्वं श्रीमदूर्जितमेव वा ।

तत्तदेवावगच्छ त्वं मम तेजोऽशसम्भवम् ॥

इदं चराचरात्मकं जगद् भगवत् एव स्वरूपम् । अत एव गीता भगवतः
प्रकृतेर्द्विविध्यं वर्णयति । एतस्मिन् विषये सांख्य—गीताभिमततत्त्वविवेचने यत्पा-
र्थक्यं द्रष्टव्यमस्ति । “सृष्टेर्भूलेऽचेतनप्रकृतिः पुरुषश्च वर्तते” इत्येतदुक्त्वा
सांख्यदर्शनं समस्तानामपि पदार्थानामुत्पत्तिरेतत् तत्त्वद्वयाद् भवतीति स्वीकुरुते ।
न तत् तत्र कारणं किमप्यन्यत् तृतीयं तत्त्वं मन्यते । परं गीता सांख्यस्येवं
सिद्धान्तं नाङ्गीकुरुते । सा तु तत् तत्त्वद्वयं व्यतिरिच्य ताभ्यां परमपि तत्त्वमन्य-
दभ्युपगच्छति । तद्धि तत्त्वं सा सर्वव्यापकमव्यक्तममृतं मन्यते । तस्मादेव चरा-

चरसृष्टेरभ्युदयो भवतीति सा प्रतिपादयति । वदति च सा 'यत् प्रकृतिः पुरुषश्च हि तस्य व्यापकस्य तत्त्वस्य-ब्रह्मणः—विभूतिमात्रम् । सा वक्ति परमेश्वरस्य प्रकृतिर्द्विविधा अपरा परा च । अपरा 'चरपुरुष' इति परा 'अचरपुरुष' इति प्रोच्यते । किञ्च अपराया नामान्तरं 'क्षेत्रम्' किञ्च पराया नामान्तरं क्षेत्रज्ञमिति च प्रथितम्—

भूमिरापोऽनलो वायुः खं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥

अपरेयमितस्त्वन्यां प्रकृतिं विद्धि मे पराम् ।

जीवभूतां महाबाहो ययेदं धार्यते जगत् ॥

परा उत्कृष्टा प्रकृतिरस्ति । तत्र जीवस्य ग्रहणमस्ति । अपरास्ति निकृष्टप्रकृतिः । जीवेतरसमस्तपदार्थाः 'अपरे'त्येतेन पदेन व्यवहियन्ते—

अपरेयमितस्त्वन्यां प्रकृतिं विद्धि मे पराम् ।

जीवभूतां महाबाहो ययेदं धार्यते जगत् ॥

सर्वेऽपि भौतिकाः पदार्थाः 'चरपुरुष' इत्येतेन व्यपदेशेन व्यपदिष्टा भवन्ति—

द्वाविमौ पुरुषौ लोके चरश्चाचर एव च ।

चरः सर्वाणि भूतानि कूटस्थोऽचर उच्यते ॥

अष्टविधा प्रकृतिः किञ्च चतुर्विंशतिविधं (पञ्च महाभूतानि, अहङ्कारो बुद्धिरव्यक्तप्रकृतिः, पञ्च ज्ञानेन्द्रियाणि, पञ्च कर्मेन्द्रियाणि मनः शब्दस्पर्शादिकाः पञ्च इन्द्रियविषयाः) क्षेत्रं तस्यैव विकासः प्रपञ्चो वा विज्ञेयः—

महाभूतान्यहंकारो बुद्धिरव्यक्तमेव च ।

इन्द्रियाणि दशैकं च पञ्च चेन्द्रियगोचराः ॥

तदेवं सांख्याभिमतानि चतुर्विंशतितत्त्वानि गीताधिया क्षेत्रेऽपराख्यायां प्रकृत्यां किंवा चरे पुरुषेऽन्तर्भूतानि भवन्ति । अत्रेदमपि ध्यातव्यमस्ति यद् इच्छा-द्वेष-सुख-दुःख-संघाताश्चेतना धृतिश्च क्षेत्रस्य विकासः सन्तीति गीता मन्यते—

इच्छा द्वेषः सुखं दुःखं संघातश्चेतना धृतिः ।

एतत्क्षेत्रं समासेन सविकारमुदाहृतम् ॥

वैशेषिकं दर्शनमिच्छाद्वेषादिकमात्मनः (क्षेत्रज्ञस्य) गुणा इति मन्यते । परं गीतादृष्ट्या एषां सम्बन्धः क्षेत्रज्ञेन सह नास्त्यपि तु क्षेत्रेण सह वर्तते ।

चैतन्यात्मकत्वात् जीवः परमेश्वरस्य परा प्रकृतिः (उत्कृष्टविभूतिः) चिद्यते ।
‘चेन्नज्ञ’ इति च स उच्यते । कृतकर्मफलधारित्वाद् वा भोगायतनत्वात् शरीरमेव
चेन्नमिति कथ्यते । आत्मा ‘चेन्नज्ञ’ इत्यभिधीयते ।

न जायते म्रियते वा कदाचिन्-
नायं भूत्वा भविता वा न भूयः ।

अजो नित्यः शाश्वतोऽयं पुराणो
न हन्यते हन्यमाने शरीरे

इत्यादिना गीता आत्मानं गायति ।

जीवोऽयमेक एव । न तस्य बहुत्वम् ।

“यथा प्रकाशयत्येकः कृत्स्नं लोकमिन्द्रविः ।

चेन्नं चेन्नी तथा कृत्स्नं प्रकाशयति भारत” इत्येतेन गीताश्लोकेन विदितं
भवति यद् गीतायामेकत्वस्यैव भावनानुनोदिता । जीवः परमेश्वरस्य सनातनो-
ऽश इत्यत्र आह—“ममैवांशो जीवलोकं जीवभूतः सनातनः” ।

जगदुत्पत्तिस्थिति-लयकारगमीश्वरः । सर्वेषामपि भूतानां भगवान् सनातनं
बीजम्—“बीजं मां सर्वभूतानां विद्धि पार्थ सनातनम्” । यथा बीजाद् वृक्ष
उत्पद्यते लीयते च तत् तत्रान्तर्गुह्यैव जगदपीदं भगवत् उत्पद्य लीयते च
तत्रैव । जगतोऽवान्तर आविर्भावकालः पौराणिकभाषायां ‘ब्रह्मणो दिनम्’
किञ्चावान्तरतिरोभावकालो ‘ब्रह्मणो निशे’ति कथ्यते । उक्तञ्च गीतायाम्—

अव्यक्ताद् व्यक्तयः सर्वाः प्रभवन्त्यहरागमे ।

रात्र्यागमे प्रलीयन्ते तत्रैवान्यक्तसंज्ञके ॥

भूतग्रामः स एवायं भूत्वा भूत्वा प्रलीयते ।

रात्र्यागमेऽवशः पार्थ प्रभवत्यहरागमे ॥

गीता सांख्यमतां प्रकृतिं स्वीकुरुते । तत्र प्रकृतिः कापि ‘अव्यक्तम्’ कापि च
‘महद् ब्रह्म’ इत्येतेन नाम्नाद्भूतास्ति—

मम योनिर्महद् ब्रह्म तस्मिन् गर्भं दधाम्यहम् ।

सम्भवः सर्वभूतानां ततो भवति भारत ॥

सांख्यं प्रकृत्याः एव जगदुत्पत्तिं मन्यते परं गीता तथा न मन्यते । तन्म-
तेन प्रकृतेरध्यक्ष ईश्वरोऽस्ति । तस्याध्यक्षतायामेव प्रकृतिः संसारं प्रसूते । अचे-
तनप्रकृत्यां तथाकरणसामर्थ्याभावात्—

मयाध्यक्षेण प्रकृतिः सूयते सचराचरम् ।

हेतुनानेन कौन्तेय जगद् विपरिवर्तते ॥

गीतादृष्ट्या जगन्नासत्त्वं परं सत्यमस्ति—

“नासतो विद्यते भावो नाभावो विद्यते सतः ।”

पुरुषोत्तमतत्त्वं गीतायां परसरहस्यं किञ्च महनीयमाध्यात्मिकं तत्त्वं मतम् । सांख्यमतनेन जगतः कारणभूताजप्रकृतिरेव सर्वतोऽव्यक्ता । अतः प्रकृतिरेव ‘अव्यक्तमि’ति निगदिता । परं गीता तु ‘अव्यक्तमि’त्येतत्पदं प्रकृतिपुरुषाभ्यामपि परमचरब्रह्म प्रति प्रयुनक्ति । प्रकृतिस्तस्य निष्कृष्टविभूतिर्वर्तते । गीता अचलां प्रकृतिं चरनाम्ना कूटस्थमविकारिपुरुषञ्च अचरनाम्ना व्याहरति । परं परमतत्त्वं, यदस्ति ह्यचरादप्युत्तममथ च प्रकृत्युक्तिगं, ‘पुरुषोत्तम’ इत्येतेन नासधेयेना-
मनति सा—

यस्मात् चरमतीतोऽहमचरादपि चोत्तमः ।

अतोऽस्मि लोके वेदे च प्रथितः पुरुषोत्तमः ॥

अचरब्रह्म-पुरुषोत्तमयोः पार्थव्यस्यावगमनमतितरामपेक्षयते । अचर-ब्रह्म-चेतनतत्त्वमस्ति । तत् अव्यक्त-प्रकृतेरपि परस्ताद् वर्तते । अस्ति तत् जगतो भिन्नं सर्वथा । गीताब्राह्म—

“परस्तस्मात्तु भावोऽन्योऽव्यक्तोऽव्यक्तात्सनातनः ।

यः स सर्वेषु भूतेषु नश्यत्सु न विनश्यति ॥

अव्यक्तोऽचर इत्युक्तस्तमाहुः परमां गतिम् ।

यं प्राप्य न निवर्तन्ते तद्धाम परमं मम ॥

परं ‘पुरुषोत्तम’स्तु सः कथ्यते यो विश्वं व्याप्नुवन् अपि तस्मात् परस्ताद् विद्यते; समस्तेष्वपि सांसारिकेषु पदार्थेषु विद्यमानोऽपि तेभ्यः पृथगापि विराजते; अस्त्यसौ विश्वानुगो विश्वातीतश्च । गीतोपदेशोऽयं यत्सर्वाण्यपि कर्माणि समर्पणीयान्यस्मा एव पुरुषोत्तमाय ।

तदेवं हि गीताभ्या औपनिषत्कब्रह्मवादं सांख्याभिमतं प्रकृति-ब्रह्मवादं भागवतधर्माभिलषितमीश्वरवादञ्च हृद्यतया समन्वितं विधाय प्रदर्शयति ।

गीताया अध्यात्मपक्षो यावान् युक्तियुक्तः समन्वयात्मकश्च कर्तते तावान् एव तस्या व्यवहारपक्षोऽपि मनोऽभिराम आदरणीयश्च विद्यते । गीताया जनुःकाल-वर्तिनीनां परिस्थितीनामध्ययनाद् विदितं भवति यत् तस्याः प्रमुखमुद्देश्यं

व्यावहारिकशिक्षाप्रदानमस्ति । परमस्मिन् विषये विदुषां महान् मतभेदो लक्ष्यते । आचार्यश्रीशङ्करस्य मतमिदं यद् निवृत्ति-मार्ग-प्रतिपादनं गीतायाः मुख्यं लक्ष्यमस्ति । सा च निवृत्तिर्ज्ञानेनैव प्राप्यास्ति । आचार्यश्रीरामानुजस्य कथनमिदं यद् गीता प्रधानतया भक्तिमेव प्रतिपादयति । तयैव भगवत्प्राप्तिर्भवितुं शक्यास्ति । स मन्यते यद् गीता ज्ञानदृष्ट्या विशिष्टाद्वैतमथ च आचारदृष्ट्या भक्तिं प्रतिपादयति । लोकमान्यबालगङ्गाधरतिलकस्त्वन्यदेवाह । स कथयति यद् गीताया लक्ष्यमस्ति कर्मयोग-प्रतिपादनम् । तद्द्वारेण भागवतं धर्ममनुतिष्ठन् मानवः परकल्याणास्पदभूतं भगवन्तमधिगन्तुमर्हति ।

गीताया उपदेशस्य व्यापकतां समग्रताञ्च प्रति चेद् गम्भीरभावेन विचारो विधीयते तदा त्वेतत् प्रतिभाति यत् तदुद्देश्यं तु किमप्यन्यदेव । न सा कर्ममार्ग एव वा न ज्ञानमार्ग एव न वा भक्तिमार्ग एव किंवा न ध्यानमार्ग एव रमते ।

वस्तुतस्तस्या धीः तत्र तत्र रममाणा अपि न केनाप्येकतरेण मार्गेण निबद्धा भवन्ती विलसति । सा तु तस्मिन् मार्गे स्वकीयां मतिं निबध्नाति यस्मिन् कर्म-ज्ञान-भक्तिध्यानाख्यानां सर्वेषामपि मार्गाणां सन्निवेशो विद्यते । सा मानवं तं मार्गमनुसर्तुमुपदिशति यस्य मार्गस्य शरीरं कर्मज्ञान-भक्तिध्यानतत्त्वैः सृष्टमस्ति । न केवलं जीवन-लक्ष्याधिगमनाय कर्म एव अलं भवति अपि तु तदर्थं कर्म यथा अपेक्ष्यते तथैव ज्ञान-भक्त्यादिकमपि काम्यते । सामान्यजनस्य कृते तु सर्वाण्यपि तानि साधनान्यपेक्ष्यन्ते । व्यक्तिविशेषो जनः कामं परमार्थलाभाय स्ववृत्त्यनुरूपं किमपि साधनं-कमपि मार्गम्-अवलम्बेत् । समन्वयता हि गीतायाः स्वकीया विशिष्टता वर्तते ।

मीमांसा कर्मणि रज्यति । तद्विचारेण वेदस्य कर्मकाण्ड एव सार्थको ज्ञानकाण्डो निरर्थकः । सा आह—“आम्नायस्य क्रियार्थत्वात् आनर्थक्यमतदर्शनाम्” । कर्मपदं यज्ञपरकम् । देवतोद्देश्येन द्रव्यार्पणं यज्ञ इति कथ्यते । गीता कर्मकाण्डं नावजानाति परं ‘यज्ञ’ इत्येतत् पदं सा तावत्येवार्थे न प्रयुनक्ति यावति मीमांसा । तन्मतेन तानि सर्वाणि कर्माणि ‘यज्ञ’ इति नाम्ना व्यपदिश्यन्ते यानि निष्कामभावेन क्रियमाणानि परमात्मानं प्रापयन्ति । फलानाकाङ्क्षापूर्वकं कर्माचरणं ‘कर्मयोग’ पदस्यार्थ इति गीता ब्रवीति ।

गीता ज्ञानमार्गं सभाजयति । परं गीताभिमतो ज्ञानमार्गः स न योह्याम्नातः सांख्यशास्त्रिभिर्ज्ञानवादिभिः । सांख्यस्तु प्रकृति-पुरुषयोः स्वरूपावबोधमेव

ज्ञाहं मन्यते । परं गीता न तद् 'ज्ञानम्' इति ब्रूते । सा तु आत्मैकत्वस्य कात्स्न्येनानुभवनं ज्ञानमिति मन्यते । तदभिमतं ज्ञानं तदीयेनाधःस्थितेन श्लोकेन वर्ण्यते—

सर्वभूतस्थमात्मानं सर्वभूतानि चात्मनि ।

ईक्षते योगयुक्तात्मा सर्वत्र समदर्शनः ॥

गीताध्यानयोगमभिनन्दति । सा षष्ठेऽध्याये ध्यानयोगं विशदयता उपश्लोकयति । तन्मतेन ध्यानयोगस्यायमेवोपादेयभावो यदासन-प्राणायाम-प्रत्याहारादिभिः परिष्कृतस्य पावनीभूतस्य चित्तस्य सर्वत्र शोभमानस्य घट-घटव्यापकस्य भगवतः सेवायां समर्पणम् । सुखार्तिशयाधिगमनमेवमेव भवितुमर्हति । गीता ग्राह-

'युञ्जन्नेवं सदात्मानं योगी विगतकल्मषः ।

सुखेन ब्रह्मसंस्पर्शमत्यन्तं सुखमश्नुते ॥'

भगवान् कृष्णो 'योगी तपस्विभ्यो ज्ञानिभ्यः कर्मिभ्यश्च श्रेष्ठ' इति वदति—

'तपस्विभ्योऽधिको योगी ज्ञानिभ्योऽपि मतोऽधिकः ।

कर्मिभ्यश्चाधिको योगी तस्माद् योगी भवार्जुन ॥'

यत्र ध्यानयोगे भगवान् श्रद्धापूर्वकं किञ्चान्तनिर्विष्टेन मानसेन न भज्यते स ध्यानयोगस्तु गीतामतेनायास एव शुष्क एव शरीर-क्लेशद् एव । गीता तदेव ध्यानं ध्यानं मन्यते यदस्ति भक्तिखलितम् । अतः सा उभयोः सामञ्जस्यमाकाङ्क्षति ।

भक्ति-योगो योगोपूतमो योगः । स योगानां राजा । स रहस्यानामपि रहस्यम् । गीतात्राह—

'राजविद्या राजगुह्यं पवित्रमिदमुत्तमम् ।

प्रत्यक्षावगमं धर्म्यं सुसुखं कर्तुमव्ययम् ॥'

वस्तुतो भक्तिर्हि गीताया हृदयम् । भक्तिमन्तरेण सर्वमपि साधनजातं व्यर्थम् । अनन्यथा भक्त्यैव भगवत्प्राप्तिः सम्भवा । अत एव तु गीतायां भगवान् आह—

नाहं वेदैर्न तपसा न दानेन न चेज्यया ।

शक्य एवविधो ब्रह्मं दृष्टवानसि मां यथा ॥

यदि जीव इच्छति यत् स भगवन्तं पश्येत् तत्त्वतस्तज्ज्ञानं लभेत् परमानन्द-सागरे तदीयः प्रवेशो जायेत तदा सर्वमपि विहाय तेन भगवति भक्तिः कार्या । आह च गीता—

पुरुषः स परः पार्थ भक्त्या लभ्यस्त्वनन्धया ।

यस्यान्तःस्थानि भूतानि येन सर्वमिदं ततम् ॥

गीतायां सकाम-निष्कामभेदेनोपासना द्विविधा वर्णिता । उभयोरप्युपासन-
योर्निष्कामोपासना ज्यायसी तत्र मता । सा हि निराकारोपासनामतितरां
क्लेशकारिणी मन्यते—

‘क्लेशोऽधिकतरस्तेषामव्यक्तासक्तचेतसाम् ।

अव्यक्ता हि गतिर्दुःखं देहवद्भिरवाप्यते ॥’

अतः सा सगुणोपासनां कर्तुं जीवमुपदिशति—

ये तु सर्वाणि कर्माणि मयि संन्यस्य मत्पराः ।

अनन्येनैव योगेन मां ध्यायन्त उपासते ॥

तेषामहं समुद्धर्ता मृत्युसंसारसागरात् ।

भवामि न चिरात् पार्थ मय्यावेशितचेतसाम् ॥

मय्येव मन आधत्स्व मयि बुद्धिं निवेशय ।

निवसिष्यसि मय्येव अत ऊर्ध्वं न संशयः ॥

न गीताप्रतिपादितस्य भक्तियोगस्य केनाप्यन्येन सह विरोधः साधनेन ।
इत्थं गीता विभिन्नेषु मार्गेषु समन्वयं प्रदर्शयन्ती कुर्वन्ती च, साधनाध्वानं सुखेन
गन्तुं योग्यं विदधाति । ज्ञानं कर्म ध्यानं किञ्च भक्तिर्न वस्तुतः पृथक् पृथक्
मार्गाः । एकस्यैव पथस्तानि ज्ञानकर्मादीनि आवासा इव सन्ति । तेषां सर्वेषाम-
प्युत्तरणं हि आध्यात्मिकस्य पथिकस्य कृतेऽपेक्ष्यते । अष्टादशस्वप्यध्यायेष्वेषां
मार्गाणां समञ्जसत्वं समासेन प्रदर्शितमस्ति । गीतोक्तसाधनमार्गस्यारम्भो
निष्कामकर्मतोऽथ च तस्य पर्यवसानं शरणागतितो ज्ञेयम् । गीतायाः सर्वगु-
ह्यतमं ज्ञानञ्चेदमेव यद् हृदयस्थमन्तर्यामिनं स्वामिनं शरणं गत्वा सर्वेषामपि-
धर्माणां परित्यागः । अत्रेदमपि वेद्यं यन्न तेषां स्वरूपतः परित्यागः कार्योऽपि तु
ईश्वरसमर्पणधिया ते खलु निष्पादनीयाः । उक्तञ्च गीतायां भगवता—

सर्वधर्मान् परित्यज्य मामेकं शरणं ब्रज ।

अहं त्वा सर्वपापेभ्यो मोक्षयिष्यामि मा शुचः ॥

गीतायाः सात्त्विकः श्लोकोऽयम्—

मन्मना भव मद्भक्तो मद्याजी मां नमस्कुरु ।

मामेवैष्यसि युक्त्यैवमात्मानं मत्परायणः ॥

साधनमार्गः को यद्येतद् जिज्ञासति कश्चित् तदा स शोकमिमं प्रति स्वकीयं स्वान्तभावर्जयेत् । श्लोकस्थं तात्पर्यमिदम्—मनो योजयेद् भगवति; भक्तिः कार्या भगवति; यज्ञः कार्यो भगवन्निमित्तेन; आश्रयणीयश्च भगवान् एव । एतेन श्लोकेन एकतो ज्ञानयोग-भक्तियोग-कर्मयोगाः प्रतिपादिताः शरणागतिश्च प्रतिलक्षिता तत्र समन्वयत्वापेक्षा च विभाविता अपरतश्चेदमप्युपदिष्टं यद् भगवन्निष्ठतयैव विविधमार्गाणां मध्येऽविरोधो भवितुं शक्यः ।

एतेषां साधनानां फलान्यपि गीता सविस्तरं वर्णयति । आत्मज्ञमात्मस्वरूप-स्थितं ज्ञानिनं सा स्थितप्रज्ञभक्तत्रिगुणातीतब्रह्मभूतादिनामभिराह्वयति । साधनानां चरमलक्ष्यमस्ति चरमतत्त्वस्यापरोक्षज्ञानम् । तत् प्राप्यं भवति ज्ञानमार्गादिना । गीता भिन्नभिन्नसंज्ञाभिः सिद्धान् अङ्कारयति । तत्त्वतस्तत्र न भिन्नत्वं मनागपि । सिद्धो भवति अद्वेष्टा दयालुरहङ्कारशून्यः सुख-दुःखसमः शान्तचेताः क्षमावांश्च । न तत्रैकापि भवति कामना । आत्मनात्मन्येव भवति सः सन्तुष्टः । न दुःखेषु स उद्विजते सुखेषु च न स्पृहयति सर्वत्रैवात्मस्वरूपदर्शित्वादसौ भवति रागभय-क्रोधभावविहीनः । गीताया मतमिदं यद् यदा भवति मानव एवंविधस्तदैव ज्ञेयमिदं यदसौ स्वकीयं चरमं पदं लक्ष्यं वा लब्धवान् ।

गीतायाः शिक्षेयं यन्मानवो भगवन्तं स्मरन् समस्तान्यपि धार्मिकाणि सामाजिकानि कर्माणि च कुर्वन् यथावत् संसार-समरे युध्येत ।

शास्त्राणि सर्वाणि यत् किमप्युपदिशन्ति तदेव गीता सरलं सरसं सारभूतञ्च विधाय प्रस्तौति । अत एव तु गीतामुद्दिश्योक्तमिदम्—

गीता सुगीता कर्तव्या किमन्यैः शास्त्रविस्तरैः ।

या स्वयं पञ्चनाभस्य मुखपद्माद् विनिःसृता ॥

गीताम्भसि स्नानेन संसारमलनाशो भवति—

मलनिर्मोचनं पुंसां जलस्नानं दिने दिने ।

सकृद् गीताम्भसि स्नानं संसारमलनाशनम् ॥

ईश्वरः प्रार्थ्यते—

गीता कल्पतरोश्छाया शीतला शुभदा सुखा ।

आश्रित्य तां जनाः सर्वे भूयासुः सफलोद्यमाः ॥

(५)

धर्मसूत्राणां वेदमूलत्वं धर्मस्य च महनीयत्वम्

साम्प्रतिका भारतीया यान् मनुस्मृति-याज्ञवल्क्यस्मृतिप्रभृतीन् ग्रन्थान् स्वकीयसमुदाचारविषये धर्मशास्त्रत्वेन गृह्णन्ति तानि पुरातनतराणि कल्प-सूत्राणि उपजीवन्तीति सर्वेषामेव विपश्चिद्वराणां साधु विदितमेव ।

श्रौतसूत्र-धर्मसूत्र-गृह्यसूत्र-शुद्धसूत्रभेदेन कल्पसूत्राणि सन्ति चतुर्विधानि । तत्र धर्मसूत्राणि संस्कृतवाङ्मये विशिष्टं सम्मानमादरञ्च अधितिष्ठन्ति । महाभारते भगवान् वेदव्यासः शङ्खलिखित-गौतमापस्तम्बादीनां धर्मसूत्रकाराणां नामानि सादरं संस्मरन् समवाप्यते । स कस्यचन धर्मसूत्रकारस्य मतमुद्धरन् ब्रवीति—

“अनृताः स्त्रिय इत्येवं सूत्रकारो व्यवस्यति ।

यदानृताः स्त्रियस्तात सहधर्मः कुतः स्मृतः ॥” (महाभारते)

यद्यपि सम्प्रति धर्मसूत्र-प्रतिपादितेषु धर्मेषु केचन धर्मा न जनैः प्रयुज्यन्ते परं जगती धर्मसूत्रेषु स्वकीयां बलवतीमास्थां निदधाति । सदाचारसम्बन्धिनो धर्मास्तु समये समये परिवृत्तिं यान्त्येव । परं सन्त्येवंविधा बहवो धर्माः पुरातना येषां प्रचारो भारतीयेषु गृहेषु विलोक्यमानो भवति । यथा भारतीयाः पुरातन-तरे समये तेषां पालनं कृतवन्तस्तथैव अद्यत्वेऽपि अद्यतना भारतीयास्तेषु व्यवहरन्ति । धर्मसूत्रप्रतिपादिता एते सर्वे धर्माः सूत्रकारैर्न स्वयं प्रकल्पिताः अपि तु तैः प्राक्तनेभ्यः स्रोतोभ्यः संगृह्य यथासमयं व्याख्याताः । यथा च आह बौधायनः—“उपदिष्टो धर्मः प्रतिवेदम् । तस्यानुव्याख्यास्यामः” । एतदेव मतमनुसरन् आपस्तम्बो ब्रूते—“अथातः सामयाचारिकान् धर्मान् व्याख्यास्यामः” । इत्थं धर्मसूत्राणि प्राक्तनानामेव धर्माणां व्याख्यानरूपाणि सन्ति । सर्वे सूत्रकाराः स्मृतिकाराश्च वेदमेव धर्मस्यादिमं मूलं मन्यन्ते । परं ये धर्माः प्रत्यक्षरूपेण वेदे न प्राप्यन्ते तेषां मूलं वेदविदां स्मृतौ शिले च मार्ग्यन्ते । अस्मिन् विषये सविस्तरं विवेचनमपेक्ष्यते तस्मात् तदर्थमुपस्रियते ।

धर्मसूत्रकारैर्मन्त्रब्राह्मणात्मको वेदः प्रमाणत्वेन स्वीकृतः । तस्मादेव कारणात् बहुधा ते मन्त्रैः सह ब्राह्मणवाक्यान्वयि श्रुतिवचनत्वेन उद्धरन्ति ।

इं हि तथ्यमुदाहरणानि निधाय चेत् स्पष्टीकृतं स्यात् तदा समुचितमेव स्यात् । शतपथब्राह्मणे ब्रह्मचारिणो ये धर्माः प्रोक्ताः सन्ति तान् धर्मान् उद्धरन्तोऽनुसरन्तश्चानेके सूत्रकारा आसाद्यन्ते । आपस्तम्बप्रणीतधर्मसूत्रे उद्धृतेभ्यो ब्राह्मणवाक्येभ्यो विदितं सञ्जायते यद् ब्रह्मचारिधर्माः न केवलं शतपथब्राह्मणे निरूपिताः परं तेषां निरूपणन्तु तद्भिन्नेष्वपि ब्राह्मणेषु समुपलब्धं भवति । वर्तमानानेहसि न तानि ब्राह्मणानि समवाप्तानि सञ्जायन्ते । यथा च आपस्तम्बोद्धृते वक्ष्यमाणे एते ब्राह्मणवचसी न सम्प्रति कस्मिन्नपि ब्राह्मणे समवाप्येते—

“यदि स्मयेतापि गृह्य स्मयेतेति ब्राह्मणम् ।

रजस्वलो रक्तदन्सत्यर्वादी स्यादिति हि ब्राह्मणम् ॥”

शतपथब्राह्मणस्य ब्रह्मचारिधर्मविषयकं वाक्यं वीधायनधर्मसूत्रे उद्धृतं सद् वीक्ष्यते । आपस्तम्बे च उपनयनविधानविषयके ये द्वे वाक्ये समुपलभ्येते ते अपि वस्तुतः कस्यापि ब्राह्मणान्तरस्यैव स्तः सम्प्रति न तद् ब्राह्मणमधिगतं भवति । ते वाक्ये एते—

“सर्वेभ्यो वेदेभ्यः सावित्र्यनूच्यत इति हि ब्राह्मणम् ।

तमसो वा एष तमः प्रविशति यमविद्वानुपनयते यश्चाविद्वानिति हि ब्राह्मणम्” ।

इत्थं ब्रह्मचारिधर्मा बहुभिः सूत्रकारैरुद्धृताः । ते च ब्राह्मणेषु सन्यक्, प्रतिपादिताः ।

ज्ञातकधर्मसम्बन्धीनि च श्रुतिवाक्यानि धर्मसूत्रेषु उद्धृतानि सन्ति । तथा हि शतपथब्राह्मणस्य मतमुपस्थापयन् वसिष्ठः प्राह—

“भार्यया सह नास्तीयादवीर्यवदपत्यं भवतीति वाजसनेयके विज्ञायते” ।

(वा० ध० सू०)

अपरञ्च ज्ञातकधर्ममधिकृत्य वसिष्ठः काठकश्रुतिं संस्मृत्य तं धर्मं विवृणोति । ज्ञातकः सत्रादन्यत्र शिखां न वापयेदिति धर्मं व्याख्यातुमापस्तम्बः श्रुतिमुद्धरति—

“अथापि ब्राह्मणम् । रिक्तो वा एषोऽनपिहितो यन्मुण्डस्तस्यैतदपिधानं यच्छिखेति । सत्रेषु तु वचनाद् वपनं शिखायाः” ।

वर्णाश्चत्वार इत्येतदधिकृत्य ऋग्वेदोऽभिदधाति—

“ब्राह्मणोऽस्य मुखमासीद् बाहू राजन्यः कृतः ।

उरु तदस्य यद् वैश्यः पद्भ्यां शूद्रो अजायत ॥”

अत्र वर्णशब्दो न जातिवाचकत्वेन गृहीतः । वर्णस्योल्लेखो न केवलं श्रुता-
वन्यत्रापि दृश्यते । काठकसंहितायां ‘वर्ण’ इत्येतत् पदं जात्यर्थे च प्रयुक्तम्—
“आर्यवर्णमुजापयति” । ब्राह्मणेषु तु वर्णशब्दो वर्णार्थे एव प्रयुक्तः प्राप्यते ।
शतपथब्राह्मणं हि वर्णान् एवं वर्णयति—

“चत्वारो वै वर्णाः । ब्राह्मणो राजन्यो वैश्यः शूद्रः” ।

ऐतरेयब्राह्मणेऽपि “शूद्रो वर्णः” इति प्रयोगोऽधिगम्यते । तैत्तिरीयब्राह्मणम्
एतस्मिन् विषये निगदति—

“दैव्यो वै वर्णो ब्राह्मणः” । “आर्यं वर्णमुजापयन्ति” इत्येष प्रयोगः पञ्च-
विंशब्राह्मणे विलोक्यते ।

एवंविधानि वेदवाक्यानि आलम्ब्य धर्मसूत्रकारा वर्णधर्मान् व्याचक्षाणाः
आसाद्यन्ते । वसिष्ठः साक्षादेव वर्णविषयकं मन्त्रमुद्धरन् दृश्यते—

“प्रकृतिविशिष्टं चातुर्वर्ण्यं संस्कारविशेषाच्च । ब्राह्मणोऽस्य मुखमासीद् बाहू
राजन्यः कृतः । उरु तदस्य यद् वैश्यः पद्भ्यां शूद्रो अजायत-इत्यपि निगमो
भवति” । (वा० ध० सू० ४, १-२) अन्ये सूत्रकाराः शतपथब्राह्मणमनुसृत्य
वर्णान् परिगणयन्ति । यथा धर्मसूत्रेषु वर्णानां कर्मणां वर्णनं विधीयते तथा
श्रुतावेषां कर्मणां स्पष्टं विधानं न दृष्टं जायते । परं चतुर्णां वर्णानां कर्मणां
पृथक्त्वं वेदेऽनेकविधतया यीक्षितं भवति । केषुचित् कर्मसु वर्णविशेषस्यैव
अधिकारो दृश्यते । यथा च ब्राह्मणवर्णस्य याजनाधिकारं प्रतिपादयच्छतपथ-
ब्राह्मणं ब्रवीति—

“य उ वैकश्च यजते ब्राह्मणीभूयैव यजते ।”

ब्राह्मणानां याजनाधिकारो मैत्रायणीसंहितायामेवं वर्णितम्—

“द्वया वै देवा यजमानस्य गृहमागच्छन्ति सोपमा अन्येऽसोपमा अन्ये,
एते वै देवा अहुतादो यद् ब्राह्मणाः” । ब्राह्मणेष्वपीदृशं वचनं विलोक्यते—

एती वै प्रजा हुतादो यद् ब्राह्मणाः (ऐतरेयब्राह्मणम्)

एते वै देवा अहुतादो यद् ब्राह्मणाः (गो० ब्राह्मणम्) ।

दानप्रतिग्रहे सोमपाने च ब्राह्मणानामधिकारं पिदधानम् ऐतरेयब्राह्मण-
माचष्टे—

“स यदि सोमं ब्राह्मणानां स भक्षो ब्राह्मणांस्तेन भक्षेण जिन्विष्यसि ब्राह्मण-
कल्पस्ते प्रजाया मा जनिष्यत आदाय्यापाय्यावसायी यथा कामप्रयाप्यो यदा,
वै क्षत्रियाय पापं भवति ब्राह्मणकल्पोऽस्य प्रजायामजायत ईश्वरो हास्माद्
द्वितीयो वा तृतीयो वा ब्राह्मणतामभ्युपैतोः स ब्रह्मबन्धवेन जिज्युषितः ।

ऋत्विक्त्वेन ब्राह्मणवर्ण एव श्रुतौ प्रतिपादितः । तं विहाय न वर्णान्तरं
हि ऋत्विक्तां परिग्रहीतुं प्रभवति । ब्राह्मणस्याधिकाराः कर्तव्यानि च शतपथेन
विधीयन्त एवम्—“प्रज्ञा वर्धमाना चतुरो धर्मान् ब्राह्मणमभिनिष्पादयति—
ब्राह्मण्यं प्रतिरूपचर्यां यशोलोकपक्तिम्; लोकः पच्यमानश्चतुर्भिर्धर्मैर्ब्राह्मणं
भुनक्ति—अर्चया च दाज्ञेन चाज्येयतया चावध्यतया च” । शतपथब्राह्मणस्यापरं
वचनमपि बोधयति यत् तस्मिन् काले अध्यापने ब्राह्मणस्यैवाधिकार आसीत्—

“स होवाचाजातशत्रुः प्रतिलोभं वै तद् यद् ब्राह्मणः क्षत्रियमुपेयाद् ब्रह्म
मे वक्ष्यतीति ।

ईदृशानि वेदवचनान्यालम्ब्य धर्मसूत्रकारा ब्राह्मणधर्मान् एवं व्याचक्षते—

“द्विजातीनामध्ययनमिज्या दानम् । ब्राह्मणस्याधिकाः प्रवचन-याजन-
प्रतिग्रहाः” । (गौ० ध० सू०)

“ब्रह्म वै स्वं महिमानं ब्राह्मणेऽवदधादध्ययनाध्यापनयजनयाजनदानप्रति-
ग्रहसंयुक्तं वेदानां गुण्यै” । (वौ० ध० सू०)

“स्वकर्म ब्राह्मणस्याध्ययनमध्यापनं यज्ञो याजनं दानं प्रतिग्रहणं दायाद्यं
शिलोन्मुक्तः” । (आप० ध० सू०)

“पट् कर्माणि ब्राह्मणस्य स्वाध्यायाध्ययनमध्यापनं यज्ञो यजनं दानं प्रति-
ग्रहश्चेति” । (वा० ध० सू०)

श्रुविविधानमनुसृत्यैव धर्मसूत्रकारैर्ब्राह्मणस्य अवध्यत्वमाज्ञातम् ।

बौधायनः प्राह—

“अवध्यो वै ब्राह्मणः सर्वापराधेषु” ।

गौतमः प्राह—

“अवध्यश्चावन्ध्यश्चादण्ड्यश्चावहिष्कार्यश्चापरिहार्यश्चेति” ।

मनुः प्राह—

“न जातु ब्राह्मणं हन्यात् सर्वपापेष्वापि स्थितम्” ।

यद्यपि कतिपयेषु यज्ञेषु वर्णविशेषस्याधिकारः श्रुतिभिर्विधीयते परं प्रायेण सर्वेषां द्विजानां—ब्राह्मणक्षत्रियवैश्यानाम्—अध्ययने यज्ञे च समानोऽधिकारः प्रतिपादितः । द्विजेषु ‘आर्य’ इति शब्दोऽपि श्रुतिषु प्रयुक्तः । सूत्रकारा अपि तच्छ्रुते ‘आर्य’ इति शब्दं प्रयुज्जाना इत्यन्ते । ते इज्यायां दाने अध्ययने च तेषामधिकारं स्वीकुर्वन्ति ।

क्षत्रियस्य मुख्यो धर्मः प्रजानां पालनमेव प्रोच्यते धर्मविद्भिः ।

वसिष्ठः प्रब्रवीति—

“शस्त्रेण च प्रजापालनं स्वधर्मस्तेन जीवेत्” ।

गौतमश्च अभिदधाति—

“राज्ञोऽधिकं रक्षणं सर्वभूतानाम्” ।

क्षत्रियधर्ममधिकृत्य ऐतरेयब्राह्मणं यद् वदति तद् इदम्—

“क्षत्रियोऽजनि विश्वस्य भूतस्याधिपतिरजनि विशामत्ताऽजन्यमित्राणां हन्ताजनि ब्राह्मणानां गोप्ताऽजनीति” ।

शतपथब्राह्मणमपि क्षत्रियस्य प्रमुखो धर्मः क इत्यत्र निगदति—

“एष वै प्रजापतेः प्रत्यक्षतमां यद् राजन्यस्तस्मादेकः ।

सन् बहुनामीष्टे यद्वेव चतुरक्षरः प्रजापतिश्चतुरक्षरो राजन्यः” ॥

शतपथब्राह्मणोक्तमिदं मतं काठकश्रुतिरनुमन्यते—

‘राजन्यो वै प्रजानामधिपतिः ।’

राजसम्मानमुद्दिश्य गौतम आचष्टे—

“तमुपर्यासीनमधस्तादुपासीरक्षन्त्ये ब्राह्मणेभ्यः तेऽप्येनं मन्येरन्” ।

इदं हि सर्वं श्रुतिमाधृत्यैव प्रोक्तम्—

“तस्मादुपर्यासीनं क्षत्रियमधस्तादिमाः प्रजा उपासते” ।

पशवो वैश्यस्य धनत्वेन श्रुतौ मतम् । अस्मिन् विषये पञ्चविंशब्राह्मणे प्रोक्तमिदम्—

(क) “एतद् वै वैश्यस्य समृद्धं यत् पशवः”

(ख) “तस्मादु बहुपशुवैश्वदेवो हि जागतो वर्षा ह्यस्य वैश्यस्य ऋतुस्तस्माद् ब्राह्मणस्य च राजन्यस्य चाद्योऽधरो हि सृष्टः” ।

पशुशब्दः कृषेरपि उपलक्षणमस्ति । अत एव सूत्रकाराः पशुपालनं कृषिञ्च वैश्यस्य प्रधानो धर्म इति कथयन्ति । तस्मादेव सम्बन्धाद् वाणिज्यमपि वैश्यस्य धर्मत्वेन स्वीकृतम् ।

ऋग्वेदे 'शूद्र' इति पदं सकृत् प्रयुक्तम् । न तत्र शूद्रस्य धर्ममुद्दिश्य किमपि प्रोक्तम् । तस्य जन्म पदभ्यां जातमित्येव निगदितम् । ऋग्वेदाद् व्यतिरिच्य अन्येषु वेदेषु ब्राह्मणेषु च शूद्रशब्दस्य प्रयोगोऽसकृत् कृतः । तेषु तस्य कर्म किमित्येतदपि निरूपितम् । पञ्चविंशब्राह्मणे कथितं यत् पादप्रचालनं शूद्रस्य कर्म विद्यते यज्ञे च तस्य अधिकारो नास्ति—

‘स यत्त एव प्रतिष्ठाया एकविंशमसृजत तमनुष्टुप्छन्दोऽन्वसृज्यत न काचन देवता शूद्रो मनुष्यस्तस्माच्छूद्र उत बहु पशुरयज्ञियो विदेवो हि, न हि तं काचन देवताऽन्वसृज्यत तस्मात् पादावनेजयन्नातिवर्द्धते पत्तो हि सृष्टः ।’

यदुपरिष्ठात् पञ्चविंशब्राह्मणे प्रोक्तं तदनुमन्यमानम् ऐतरेयब्राह्मणमपि इदं भवति—

‘अथ यद्यपः शूद्राणां स भक्षः शूद्रांस्तेन भक्षेण जिन्विष्यसि शूद्रकल्पस्ते प्रजायामाजनिष्यतेऽन्यस्य प्रेष्यः कामोत्थाप्यो यथाकामवध्यः’ ।

इमानि वचनान्यवलम्ब्य धर्मसूत्राणि च सेवामेव शूद्रस्य प्रधानं धर्मं मन्यन्ते । तथाहि—‘शूद्रेषु पूर्वेषां परिचर्या’ । (बौधायन ध० सू०)

‘परिचर्या चोत्तरेषाम्’ (गौतम-धर्म सू०)

यथा वर्णधर्ममधिकृत्य बहु श्रुतावुक्तं तथैवाश्रमधर्ममुद्दिश्यापि तत्र शूद्रशम-भिहितम् । ब्रह्मचारिणां के धर्मा इत्यत्र शतपथब्राह्मणे विशदतयाऽऽज्ञातम् । उद्वाहविषये च तत्र प्रचुरं प्रोक्तम् । ऋग्वेदस्य दशममण्डलस्थं पञ्चाशी-तितमं सूक्तं—

‘रैभ्यासीदनुदेयी नाराशंसी न्योचनी ।

सूर्याया भद्रमिद् वासो गाथयैति परिष्कृतम्’ ॥

सूर्याविवाहवर्णनच्छ्लेन स्वयुगस्य विवाहविषयकं वर्णनं समीचीनतया विदधानं विलोक्यते । अथर्ववेदे च विषय एव प्रतिपादितः । गृह्यसूत्राणां विवाह-वर्णन एतेषां मन्त्राणां विनियोगः क्रियते । उद्वाहसम्बन्धिनो वेदमन्त्रा एव आचार्यैर्गृहस्थाश्रमविषये प्रमाणत्वेन गृहीताः सन्ति ।

श्रुतिषु ऋणत्रयविधानं यत्कृतं तद् ब्रह्मचर्यं गार्हस्थ्यञ्च लक्ष्यीकृत्य कृतमिह
सूत्रकाराणां स्मृतिकाराणाञ्च मतमस्ति । ब्रूते चात्र बौधायिनः—

‘जायमानो वै ब्राह्मणस्त्रिभिर्ऋणवान् जायते ब्रह्मचर्येण ऋषिभ्यो यज्ञेनदेवेभ्यः
प्रजया पितृभ्य इति । एवम् ऋणसंयोगादीन्यसंख्येयानि भवन्ति । श्रुतिवचांस्या-
श्रित्यैव धर्मसूत्रकारैर्गार्हस्थ्यं प्रतिपादितं तद्धर्माश्च निरूपिताः । तैत्तिरीयसंहि-
तायां हि ऋतुमतीधर्मा ये विहितास्ते च सूत्रकारैः स्वसूत्रग्रन्थेषु व्याख्याताः ।

वानप्रस्थस्य संन्यासस्य च वर्णनं धर्मसूत्रेषु प्राप्यते । परं सूत्रकाराः केचन
तत्र विप्रतिपत्तिमुपस्थापयन्तोऽपि दृश्यन्ते । केचन आचार्या नैष्ठिकं ब्रह्मचर्यं
वानप्रस्थं संन्यासञ्च नानुमन्यन्ते । बौधायिनोऽत आह—“ऐकाश्रम्यं त्वाचार्या
अप्रजनत्वादितरेषाम्” । प्राह्लादिर्ह वै कपिलो नामाऽसुर आस । स एतान्
भेदांश्चकार देवैस्सह स्पर्धमानस्तान् मनीषी नाऽऽद्विजेत् ।” केचन आचार्या
एतदपि आश्रमद्वयमनुमन्यमानाः प्राप्यन्ते । तैत्तिरीयसंहितायामिह विषये
“ये चत्वारः” इति वचोऽवाप्यते यत् तद् धर्मस्य चतुर्विधत्वं करोतीति तेषां
मतम् । परं मतमिदं प्रतिवदन् बौधायन आचष्टे यद् ‘ये चत्वारः’ इत्येष कर्मवाद
एवास्ति—ऐष्टिक-पाशुक-सौमिक दार्वाहोमाणाम् । ज्ञानमेवमुक्तेः कारणमिति
मत्वा केचन आचार्याः संन्यासं परिपुष्णन्ति किञ्च ज्ञानप्रशंसात्मकानि श्रुतिवच-
नानि प्रमाणत्वेन प्रस्तुवन्ति । शतपथब्राह्मणस्य अधःस्थितं वचनं संन्यासपरिपो-
षकाणां मतं द्रढयति—

“तमेतं वेदानुवचनेन, विविदिषन्ति । ब्रह्मचर्येण तपसा श्रद्धया यज्ञेनानाशके-
न चैतमेव विदित्वा मुनिर्भवत्येतमेव प्रव्राजिनो लोकमीप्सन्तः प्रव्रजन्ति । एतद्
ध स्म वै तत्पूर्वं ब्राह्मणा अनूचाना विद्वांसः प्रजान्न कामयन्ते किमप्रजया
करिष्यामो येपात्रोयमात्मा यँल्लोक इति ते ह स्म पुत्रैषणायाश्च वित्तैषणायाश्च
लोकैषणायाश्च व्युत्थायाथ भित्ताचर्यं चरन्ति या ह्येव पुत्रैषणा सा वित्तैषणा या
वित्तैषणा सा लोकैषणोमे ह्येते एषणे एव भवतः” । आपस्तम्बधर्मसूत्रन्तु
पञ्चद्वयमपि उपन्यस्यति ।

यद्यपि सूत्रकाराः स्मृतिकाराश्च काल-धर्ममवेक्षमाणाः संन्यासं न सर्वथा
प्रत्याक्षते संन्यासधर्माश्चापि प्रतिपादयन्ति तथापि ते वेदविरुद्धतां न कदापि
सहन्ते । तेषां वेदाज्ञा सर्वथा माननीयास्ति । तेभ्यः परं न किमपि तेषां दृष्टौ ।
अत एव आपस्तम्बधर्मसूत्रे प्रोक्तम्—

“त्रैविद्यबृद्धानां तु वेदाः प्रमाणमिति निष्ठा तत्र यानि श्रूयन्ते ब्रीहियवप-
श्चाज्यपयःकपालपत्नीसम्बन्धान्युच्चैर्नीचैः कार्यमिति ते विरुद्ध आचारोऽप्रमाण-
मिति मन्यन्ते ।” एवमेव वसिष्ठः प्रव्रवीति—

“संन्यसेत् सर्वकर्माणि वेदमेकं न संन्यसेत् ।

वेदसंन्यसनाच्छूद्रस्तस्माद् वेदं न संन्यसेत् ॥”

तामेव प्रव्रज्यां, वस्तुतः, धर्मसूत्राण्यनुमन्यन्ते या वैदिकधर्ममर्यादासंरक्षिणी
भवति ।

तैत्तिरीयसंहितोक्तं “मनुपुत्रेभ्यो दायं व्यभजत्” इति वच उद्धरन्तो धर्मसू-
त्रकारा दायस्य वेदसम्मतत्वमुपपादयन्ति । सूत्रव्याख्यातृणां कथनमिदं यत्
पिता पुत्रेभ्य एव दायं विभजेत् तु दुहितृभ्यः । बौधायनधर्मसूत्रदर्शनात्
पुत्रस्यैव दायभागाधिकारिता सिद्ध्यति । बौधायनः स्पष्टमेव आमनति यत्
पितरि जीवति पितरनुज्ञस्यैव दाय-विभजनं भवेत् । केपाञ्चन आचार्याणामिदमपि
मतं यज्येष्टः पुत्रोऽधिकस्य दायभागस्याधिकारी अस्ति । एते आचार्याः स्व-
मतं परिपोषयितुं बौधायनं प्रमाणत्वेनापि उपन्यस्यन्ति । केपाञ्चन आचार्याणा-
मिदमपि मतं यज्येष्टपुत्रः समस्तमपि दायभागं लभेत । परम् आपस्तम्बो
मतमिदं प्रत्याचष्टे । स इह आह यदेतादृशो विभागो न शास्त्रानुकूलः । सर्वेऽपि
पुत्राः समदाय-संलब्धधिकारिणः सन्ति । श्रुतिः समदायविभागपक्ष एव वर्तते ।
समदायविभागस्य वेदमूलत्वं प्रमाणयितुमापस्तम्बस्तदेव श्रुतिकथनमुद्धरति यद्
बौधायनेन प्रयोजनान्तर उदाहृतम् । बौधायनोदाहृतस्य श्रुतिवचनस्य विधित्व-
मस्वीकुर्वाण आपस्तम्बो न्यायविदां मतमुपस्थापयति—“अथापि नित्यानुवाद-
मविधिमाहुर्न्यायविदः” । एतस्य हि व्याख्यानस्योद्देश्यमिदं यदेवंविधानि वेदवा-
क्यानि दृष्टार्थमात्रमनुवदन्ति । एतेन धिवेचनेनेदमपि स्फुटीभवति यद् धर्म-
सूत्रकाराः श्रुतिवाक्यानि व्याख्याय धर्मं प्रतिपादयन्ति । धर्मसूत्राणां सर्वेषां चेत्
सम्यगाध्ययनं विधीयेत तदेवं निश्चीयते यच्छ्रुतिव्याख्याभेदादेव दायविभागपरो
भेदः सञ्जातः । ‘दुहिता वा’ इत्येतदापस्तम्बीयं वचो निशम्य विदितं ज्ञायते यद्
दुहितापि विकल्पेन दायं लभते । गौतममते पत्नी सपिण्डादिभिः सह रिक्तं भजते ।

केपाञ्चन धर्माणां मूलन्तु सूत्रकाराः स्मृतिकाराश्च वेदविदां स्मृतिं शीलञ्च
मन्यन्ते । यदा कोऽपि एतादृशस्य शीलस्य एतादृश्याः स्मृतेर्वा प्रमाणत्वमाक्षिपति
तदा धर्मविदस्तत् समादधाना ब्रुवन्ति यद् याभ्यः शाखाभ्यो वेदविदां स्मृतिः

शीलं वा प्रावर्तत ताः शाखास्तदा प्रावर्तन्त परं ता गच्छता कालेन व्यनश्यन् । गोविन्दस्वामी वक्ति च यद् बौधायनेन प्रोक्तः शिष्टागमः प्रलीनशाखामूलो वर्तते ।

धर्मसूत्रग्रन्थालोचनेन विदितं सञ्जायते यद् धर्मसूत्रकाराणामभिमतमिदं यत् कस्मिन् अपि विषये 'धर्मोऽयम्' इत्येतत्कथनं न तावत् सम्भवं यावत् श्रुतिर्न अनुसन्धीयते । धर्मसूत्रकारास्तत् सर्वमपि प्रतिवदन्ति यदस्ति श्रुति-विरुद्धम् ।

धर्मविदो धर्मं चतुर्षु भागेषु विभजन्ते—१. साधारणधर्मः, २. विशेषधर्मः, ३. असाधारणधर्मः, ४. आपद्धर्मः ।

साधारणधर्मो दानतपोयज्ञभेदेन त्रिविधः स्मृतः । अर्थदान-ब्रह्मदाना-भय-दानभेदेन दानमपि तत्र त्रिविधम् । तपोऽपि शरीरतपो-मानसतपो-वाक्तपो-भेदेन त्रिधास्ति । यज्ञस्य सन्ति अष्टादश भेदाः । तत्र नित्यनैमित्तिककाम्या-ध्यात्माधिदैवाधिभूतभेदैः कर्मयज्ञः षड्विधः प्रोक्तः । उपासनायज्ञश्च नवविध उक्तः—१. निर्गुणोपासना, २. सगुणोपासना, ३. अवतारोपासना, ४. ऋषि-पितृ-देवतोपासना, ५. भूत-प्रेतासुराद्युपासना, ६. मन्त्रयोगः, ७. हठयोगः, ८. लययोगः, ९. राजयोगः ।

श्रवण-मनन-निदिध्यासनभेदेन ज्ञानयज्ञस्त्रिप्रकारकः प्रतिपादितः । इत्थं हि अष्टादशविधा यज्ञा भवन्ति । दान-तपो-यज्ञानां संख्यायाः सङ्कलनेन चतुर्विंश-तिभेदाः सञ्जायन्ते । एषा हि संख्या सात्त्विकादिगुणत्रयत्वात् त्रिगुणीकरणेन द्विसंसतित्वं याति । द्विसंसतिभेदं धर्ममिमं पुरो निधाय यदा तत्र दृक्पातः क्रियते तदा जगति न कोऽप्येतादृक् धर्मः समवाप्तो जायते यो नास्मिन् सनातनधर्मेऽन्तर्भूतः स्यात् । सनातनधर्मस्येदं साधारणं स्वरूपं सर्वलोककल्याण-करं महत्त्वं निदधाति ।

विशेषधर्मो भवति अधिकारिविशेषाणां कृते । तथाहि—पुरुषस्य कृते पुरु-षधर्मो नार्याः कृते नारीधर्मः । गार्हस्थ्यस्य कृते प्रवृत्तिधर्मः संन्यासिनां कृते च निवृत्तिधर्मः । एवमेव ब्राह्मण-क्षत्रिय-वैश्यादीनां कृते पृथक् पृथक् धर्मो य उक्तः स विशेषधर्म इत्युच्यते ।

असाधारणधर्मस्य विलक्षणता अन्यैवास्ति । असाधारणधर्मार्थं विशेषयोग-शक्तिरात्मवलञ्छ अपेक्ष्यते । न साधारणा मनुष्यास्तदधिकारिणो भवितुमर्हन्ति । विश्वामित्रद्वौपदीप्रभृतयो हि विरला जनास्तदधिकारिणः पुरा अजनिषत ।

आपद्धर्मस्यापि चमत्कारोऽन्य एव । स धर्मो भावप्रधानः । विपदि निपत्य जीवः स्वं मुख्यमुद्देश्यं पातुं चेत् पापमापद्धर्मत्वेन मत्वाऽऽचरति तदा न स पापभाक् । श्रूयते यत् पुरा बहुवर्षव्यापिनि सति दुर्भिक्षे विश्वामित्रः सारमेय-पिशितं जग्राह तेन च बलिवैश्वदेवयज्ञं विधाय भोक्तुं तदुपचक्रमे । आत्मरक्षायै एव आपद्धर्मो धर्मविद्धिर्विहितः ।

धर्मस्य लक्षणं मनुरेवञ्चकार—

धृतिः क्षमा दमोऽस्तेयं शौचमिन्द्रियनिग्रहः ।

धीर्विद्या सत्यमक्रोधो दशकं धर्मलक्षणम् ॥

यद्यपि धर्मं जिज्ञासमानानां प्रमाणं परमं श्रुतिस्तथापि महाभारतमेवमप्याह—

वेदः स्मृतिः सदाचारः स्वस्य च प्रियमात्मनः ।

एतच्चतुर्विधं प्राहुः साक्षाद्धर्मस्य लक्षणम् ॥

श्रुतिमूलो हि धर्मो न कस्मिन्नपि द्वेष्टि । अत एव धर्माचार्याः प्राहुः—

श्रूयतां धर्मसर्वस्वं श्रुत्वा चैवावधार्यताम् ।

आत्मनः प्रतिकूलानि परेषां न समाचरेत् ॥

धर्मस्योपादेयत्वं महनीयत्वञ्चेत्यं गीतं धर्मज्ञैः—

धर्मो विश्वस्य जगतः प्रतिष्ठा लोके धर्मिष्ठं प्रजा उपसर्पन्ति ।

धर्मेण पापमपनुदति धर्मे सर्वं प्रतिष्ठितं तस्माद् धर्मं परमं वदन्ति ॥

व्यासो धर्मस्य अहेयत्वे प्राह—

न जातु कामाच्च भयाच्च लोभाद् धर्मं त्यजेज्जीवितस्यापि हेतोः ।

नित्यो धर्मः सुखदुःखे त्वनित्ये जीवो नित्यो हेतुरस्य त्वनित्यः ॥

धर्मस्य निषेवणीयत्वं कियदुपकारकृदित्यत्र व्यास एवम् अभिदधाति—

ऊर्ध्वबाहुर्विरौम्येष न कोऽपि हि शृणोति माम् ।

धर्मादर्थश्च कामश्च तं धर्मं किञ्च सेवसे ॥

धर्मं संरक्ष्य न कोऽपि कदाप्यवसीदति तस्मादेव कारणात् वेदमनूच्य आचार्योऽन्तेवासिनमनुशास्ति—

“धर्मं चर” “धर्मान्न प्रमदितव्यम्” ।

धर्मसूत्रकारा धर्मस्य यद्रूपमिदमनुसन्दधुस्तद् वस्तुतः श्रेयः प्रेयश्च विश्वम्प्रति निदधाति । आत्मकल्याणाकाङ्क्षिणा स स्वजीवने सततं सेवनीयः ।

पुराणानां महत्त्वम्

श्रीव्यासप्रणीतेषु पुराणेषु सहस्रशः कथाः गीताः सन्ति । ताभ्यो भारतीय-संस्कृति-सदाचारादिविषयाणां ज्ञानमधिगम्यते । भारतीयसाहित्यं प्रति पुराणानां यद् दानमस्ति तद् वस्तुतो नितरामेवोपादेयं महत्त्वयुक्तञ्च विद्यते । अत एव भारतीये बाह्ये पुराणानां विशेषसम्मानमस्ति । भारतीयसभ्यताचार-विचाराणां जनतायां येन साहित्येन प्रचारणं कृतं तत् पौराणिकं साहित्यमस्ति । अस्मिन्नपि युगे भारतीयधर्मस्य मूलाधार इदमेव पुराणसाहित्यं वर्तते । साम्प्रतं प्रतीच्यशिञ्चा-प्रभावात् अत्रत्या विद्वांसोऽपि पुराणानि परमोपेक्षामयदृष्ट्या प्रेक्षन्ते । ते तानि कपोलकल्पनाकल्पितानि मन्यन्ते । न तेषां पुराणवर्णितासु कथासु स्वल्पापि श्रद्धा । प्रतीच्या विद्वांसो हि पुराणान्यधिकृत्य नितान्तमेव भ्रान्तधारणाः जनतायां प्रचारयन्ति स्म ते तथा प्रयतन्तेस्म यथा भारतीया जनाः स्वसाहित्ये द्वेषघृणाधियं निवध्नीरन् । हर्षोऽयं परं महान् साम्प्रतं भारतीया जनाः पुराणानां महत्त्वं विज्ञाय तद्दिशि स्वकीयं ध्यानमावर्जयन्तः प्रतिलक्ष्यन्ते । किञ्च 'पुराणानि भारतीयेतिहासस्य महानिधिभूताः सन्ति' इति कथयन्तस्ते श्रूयन्ते ।

पुरातनत्वादित्यन्तपुरातनाख्यानयुक्तत्वाच्च सम्भवतः पुराणमित्येतेन नाम्ना इमानि सन्ति सुप्रथितानि । पुराणानां गणना कापि कापीतिहासेऽपि क्रियते परं वस्तुतः पुराणानि न सन्तीतिहासान्तर्गतानि । इतिहासः अतीतघटनावर्णन-परत्वात् न पुराणम् । पुराणमितिहासाङ्गीकृतं विषयं सीमितपरिधेराकृष्य तं विस्तृ-ततरं व्यापकतरं च कुरुते । तस्मादितिहासपुराणे स्व-स्ववैशिष्ट्यवत्त्वात् पृथक् पृथगेव । पुराण-लक्षणमिदं प्रोक्तम्—

सर्गश्च प्रतिसर्गश्च वंशो मन्वन्तराणि च ।

वंशानुचरितं चैव पुराणं पञ्चलक्षणम् ॥

परमेतस्मिन् लक्षणे येषां विषयाणां निर्देशः कृतस्तेभ्योऽप्यधिका विषया वर्णिताः प्राप्यन्ते । पुष्कलविविधविषयनिधित्वाद् अग्निपुराणन्तु भारतीयज्ञानकोष इति नाम्ना सुविदितमेव । अनेकानि पुराणानि तु एतादृशान्यपि दृश्यन्ते येषु पर्युक्तलक्षणनिर्दिष्टाः पञ्चापि विषया न प्राप्यन्ते । अस्तु ।

पुराणान्येव परमार्थत आदर्शेतिहासा इव सन्ति । कस्यापि मानवसमाजस्ये-
तिहासस्तदैव पूर्णो हीतिहासी मतः स्यात् यदा तस्य (मानवसमाजस्य) कथायां
वर्णनं सृष्टिप्रारम्भकालात् कृतं स्यात् किञ्च तद्वर्णनं वर्तमानं कालमभिध्याप्य
समुपस्थितं भवेत् । सा कथा तु अपूर्णैव मता स्यात् या आसृष्टिकालात् न
गीतास्ति । पुराणेषु एषा विशिष्टता दृश्यतेऽतस्तानि वस्तुत आदर्शेतिहासाः सन्ति ।
आधुनिका विद्वांस इतिहासलेखनविधायामिमां पुराणानुसृतां पद्धतिं नाद्रियन्ते
स्म ते तामुपेक्षन्ते स्म । परं सहर्षमिदं निवेद्यते यदेवा पद्धतिः इङ्गलेण्डस्य
सुविदितेन विचक्षणेन एच० जी० वेल्समहाभागेन स्वेतिहासस्य रूपरेखायामङ्गी-
कृतास्ति ।

पुराणानां वर्णनविधिनैज एव । तस्य रहस्यं न विदन्ति जनाः अतस्तत्रा-
नादरधियं दर्शयन्ति । 'पुराणोक्ता वार्ताः सन्ति न सत्यास्ताः सन्ति अलीका—
इत्युक्त्वा ते पुराणानि अवमन्यन्ते च । परमिदं न विस्मरणीयं यच्छास्त्रेष्वस्मदीयेषु
वस्तु-कथनस्य प्रकारास्त्रयो निगदिताः । प्रथमः प्रकारः 'स्तथ्यकथनमि'ति द्वितीयो
'रूपककथनमि'ति तृतीयश्च 'अतिशयोक्तिकथनमि'ति प्रोच्यते । वस्तुनो याथात-
थ्येन कथनं वस्तुकथनमिति कथ्यते । वैज्ञानिकानां कथनं तथ्यकथनं भवति ।
यत्र रूपकालङ्कारमाश्रित्य किमप्युच्यते तत् 'रूपककथनमि'ति व्याह्रियते । एषा
कथन-पद्धतिर्वैदाभिमतास्ति । अतिशयोक्त्या यत्र कथनं क्रियते तत् 'अतिश-
योक्तिकथन मि'त्युदीर्यते । पुराणानि इमामेव पद्धतिमनुसरन्ति । अतिशयोक्ति-
स्तत्र प्राधान्येनाश्रीयते । कथनमालङ्कारिकभाषायां तु तत्र भवत्येव परं तन्मूलेऽ-
वश्यमेवातिशयोक्तिः सन्तिष्ठते । पुराणेषु भगवान् विष्णुः संसारस्य पालक उक्तः ।
संसार-शिशुपालनार्थं क्षीरमपेक्ष्यते । क्षीरमन्तरेण न शिशूनां पालनं वर्द्धनञ्च सम्भ-
वमतस्तत्र विष्णुः क्षीरसागरशायीति निगदितः । चतुर्वर्गफलप्रदातृत्वेन विष्णोः,
स चतुर्भुज इत्युक्तस्तत्र । इत्थं तत्र यत् किमपि वर्णितं तद् गूढभाषायामस्ति ।
अस्ति च तदलङ्कारपूर्णमतिशयोक्तिमूलञ्च । तस्मात् पौराणिक-कथाः उद्दिश्य
यदा विचारः क्रियेत तदा तत्कथनप्रणाल्युपरि दृष्टिरवश्यमेव निधातव्या ।

पुराणेषु सौर्यवंशस्य वर्णनमाप्यते तत्र आन्ध्रनृपतीनाञ्च इतिहासो विद्यते,
गुप्तकुलोद्भूतानां महीपानाञ्चोल्लेखस्तत्र दृश्यते, कौटिल्यस्य अर्थशास्त्रं पुराणा-
नभिज्ञं न; गौतम आपस्तम्बश्च पुराणान्युल्लिखन् समवाप्यते, छान्दोग्योपनिषदपि
पुराणानि स्मरन् समवाप्यते । अथर्ववेदस्य—

“अथः सामानि छन्दांसि पुराणं यजुषा सह ।

उच्छिष्टाज्जशिरे सर्वे दिवि देवा दिविश्रितः ॥”

इत्येतस्मिन् मन्त्रे ‘पुराणम्’ इत्येतदभिहितमित्येवमादिना सिद्धयति यत् पुराणानामस्तित्वं वैदिकेऽपि काले ह्यासीत् । तेषां निर्माणं तदा पूर्तिं गतमभूत् । यदात्र गुप्तवंश्यानां साम्राज्यं शुशुभे । न तानि कस्मिन्नपि कालविशेषे प्रणीतान्यभूवन् अपि तु समये समये तेषु नवनवाध्यायानां समावेशो व्यधीयत । अतस्तेषां रचना वैदिके काले प्रारब्धाभूत् सा च ईशवीये पञ्चमे शतके समाप्तिमगादित्येतत् तथ्यं पुराणसाहित्यानुशीलनेन प्रतीतं जायते ।

पुराणसंख्यामधिकृत्य नास्ति मतभेदः । तानि सन्त्यष्टादश । तेषां हि अष्टादशानां सङ्केतोऽधः स्थिते श्लोके कृतः—

“मद्वयं भद्वयं चैवं ब्रत्रयं वचतुष्यम् ।

अनापलिङ्गकस्कानि पुराणानि प्रचक्षते ॥”

मत्स्य-मार्कण्डेय-भविष्य-भागवत-ब्रह्माण्ड-ब्रह्मवैवर्त-ब्राह्म-वामन-वराह-विष्णु-वायु(शिवा)भि-नारद-पद्म-लिङ्ग-गरुड-कूर्म-स्कन्दपुराणानीमानि सन्ति तन्नामानि ।

एतेषु पुराणेषु विभिन्नदेवतानामुपासनं महत्त्वञ्च प्रतिपादितमस्ति । पद्मपुराणे पुराणान्येतानि सत्त्वरजस्तमोभिधन्निगुणेषु विभक्तानि । विष्णुपुराणं सात्त्विकं किञ्च ब्रह्मविषयकं पुराणं राजसमथ च शिवविषयकं पुराणं तामसमिति तन्नाम्नातम् ।

एतानि महापुराणानि तु सन्त्येवाष्टादशोपपुराणान्यपि अष्टादश वर्तन्ते । गरुडपुराणे तेषां नामानीत्युक्तानि सनत्कुमार-नारसिंह-स्कान्द-शिवधर्म-आश्चर्य-नारदीय-कपिल-वामन-औशनस-ब्रह्माण्ड-वारुण-कालिका-माहेश्वर-साम्ब-सौर-पाराशर-मारीच-भार्गवाणि ।

क्वचित्तु नामानि अन्येन प्रकारेण मतानि सन्ति । देवीभागवते स्कान्द-वामन-ब्रह्माण्ड-मारीच-भार्गवाख्यपुराणानि न कीर्तितानि तत्र तु तत्स्थाने क्रमशः शिव-मानव-आदित्य-भागवत-वसिष्ठानीत्युक्तानि । कानि सन्ति महापुराणानि कानि चोपपुराणानीत्यत्रापि नैकमत्यम् ।

पुराणेषु प्रदत्तानां कथानां यदि कालक्रमानुसारेण पुनर्व्यवस्था विहिता भवेत् तदा न केवलं भुवोऽपि तु समस्तस्यापि संसारस्योत्पत्तिरपि विदिता भवितुमर्हेत् ।

अथ च विविधानां प्रचुराणां घटनानां सम्बन्धोऽपि ज्ञायेत । सर्वेषामपि पदार्थाना-
मुत्पत्तेरितिहासः शृङ्खलान्द्धो भूत्वा पुर उपतिष्ठेत् । विश्वं ब्रह्मणः कथमुत्पन्नं;
सूर्यः कथं प्रकटीभूतः; सूर्यात् पृथिवी कथमुद्भूता, पृथिवी वायुमयी स्थितिं
विहाय द्रवतां कथमुपेता ततो घनत्वं ततश्च जलताम् । एवमेव जले के
वनस्पतयः के च प्राणिनः उत्पन्नाः । तत्तत्प्राणिनां समुद्भवे सन्ति कानि
कारणानि ? अथ च जलस्याधस्तात् भूः पुनः पुनः कस्माद् गच्छति ? समुद्र-
मन्थनमित्यस्य किं रहस्यम् ? तस्मात् किं वस्तुतश्चतुर्दशरत्नानि समुत्पन्नानि ?
किं वा कविकल्पनैव ? कानि सन्ति चतुर्दश भुवनानि ? कस्माद् ब्रह्मा, विष्णुः,
शङ्करश्च मुख्यदेवत्वेन मताः ? इत्यादीनामनेकेषां प्रश्नानामुत्तराणि पुराणेषु
समाधीयन्ते । परं तदर्थं पुराणानामनुशीलनमपेक्षितम् । पञ्चपुराणे प्रोक्तम्—

“पुरा परम्परां वक्ति पुराणं तेन वै स्मृतम्”

‘परम्परा’ इत्येतस्य पदस्यार्थाः सन्ति—क्रमः, पद्धतिः, कुलम्, जातिश्च ।
क्रमेण अनुक्रमो वेद्यः । ‘पद्धतिः’ इति पदं रीति-रूढि-निष्ठम् । पुरा आचार-
विचाराणां, राज-प्रजानां, मानव-मानवानां, जाति-जातीनां, गुरु-शिष्याणां, पति-
पत्नीनां, पितृ-पुत्राणां किञ्चान्येषां व्यवहाराणां मानवसम्बन्धिनानां मानवेतरप्राणि-
नाञ्च रीतिः ‘पद्धतिः’ इत्येतस्य पदस्यार्थो वेद्यः । कुलं नाम वंशः । न नृपाणां
वंश एव पशु-पक्षि-वृक्षादीनामपि । किं बहुना निखिलसृष्टिवर्णनं कुलशब्दाद्
गृहीतं भवति । जातिरित्येतत् पदं सकलविविधजात्युल्लेखपरम् ।

वस्तुतः पुराणानि सन्ति महत्त्वपूर्णग्रन्थाः । तेषां महत्तामुद्दिश्य भागवतं
भणति—

“इतिहासपुराणं च पञ्चमो वेद उच्यते ।”

वायुपुराणं ब्रूते—

यो विद्याञ्चतुरो वेदान् साङ्गोपनिषदो द्विजः ।

न चेत् पुराणं स विद्यान्वैव स स्याद् विचक्षणः ॥

श्रीमद्भागवते प्रथमस्कन्धे चतुर्थेऽध्याये व्यासमहर्षिणा भारतवर्षं विहितं
तद्वर्णनहेतोरेव पुराणानां निबन्धनार्थं स आत्मानं न्ययोजयत् । तथाहि—

स्त्रीशूद्रद्विजवन्धूनां त्रयी न श्रुतिगोचरा ।

कर्मश्रेयसि मूढानां श्रेय एव भवेदिह ॥

इति भारतमाख्यानं मुनिना कृपया कृतम् ॥

पुराणेषु वर्णित इतिहासोऽतिप्राचीनः । 'अतिप्राचीन' इत्येतेन न प्राचीन-
त्वस्य यथार्थकल्पनोपलभ्यते । अतः सा स्फुटतामभिलषते । शास्त्रविदां केषा-
ञ्चनास्ति कथनम्—पृथिव्या उत्पन्नायाः चतुःशतकोटिसमा अतीताः । ततः प्राक्
सा सूर्यगोलकेऽन्तर्भूतासीत् । सूर्य आकाशगङ्गाया भाग एकतमः । आकाश-
गङ्गायाः प्रादुर्भावात् प्राक् सा असौमविश्वस्यास्याङ्गमासीत् । एतदमर्यादं विश्वं
निराकारस्य ब्रह्मणः साकारं रूपम् । इत्थं घटना कदा अघटत—इति वक्तुं न
शक्यम् । पुराणान्येतासां सर्वासां घटनानामितिहासं प्रस्तुवन्ति ।

एतावदेव न, पुराणानि तु यदा हि मानवस्य सद्भावोऽप्यासीन्न, पदार्थोऽपि
कश्चित् नोत्पन्नो बभूव, भाषापि वर्णनकारिणी न सञ्जाता तस्यापि कालस्य
इतिहासं निगदन्ति । यस्मिन् समये साङ्गराणां जनानां संख्याल्पीय-
स्यासीत्, मुद्रणकलायाः प्रादुर्भावो न जातस्तदापि विद्वांसः स्वयं किञ्च
राजप्रेरिताश्च भूत्वा ते ग्रन्थान्-पुराणानि हस्तेन ललित्वा लिखित्वा ते तद्व्याख्यां सततं
सावधाना एव अदृश्यन्त । तत्तद्ग्रन्थ-लेखनसम्बन्धो श्रमस्तु कृत एव तस्मिन्
प्राचीने युगे परं ततोऽपि कठिनतरं कार्यं विदधाना विद्वद्वरा नृपवराश्चानिश्च-
मलभ्यन्त । ते शास्त्र-पुराणादीनां श्रवणस्य समीचीनव्यवस्थां कृतवन्तः; ते जन-
तायाश्चरित्रमुन्नमयितुं सच्चरित्रतोल्यापिनीं नीतिमवलम्बितवन्तः; ते नानाख्यान
कथनकारिणीं पद्धतिं सञ्चाल्य आदर्शमार्गं दर्शितवन्तः । मतमतान्तरसंघर्षेभ्यो
जनतामाकृष्य ते तां सनातनधर्मं प्रति नीतवन्तः; नानाविधनास्तिकताभ्यो
मानवान् संरक्ष्य ते तान् आर्यधर्ममुपदिष्टवन्तः; कल्याणलाभाय ते अज्ञजनानां
कृते सकलसुन्दरपथं च निर्दिष्टवन्तः । एतत्समग्रमप्यायोजनं पुराणविदः समुत्कृ-
ष्टेन विधिनानुष्ठितवन्तः ।

पुरातनतरकाले पौराणिकानां कार्याणि न केवलमुपरिनिर्दिष्टान्येव दृष्टान्य-
भूवन् अपि तु अन्यान्यपि उल्लेखनीयानि कार्याणि च जगती दृष्टवती । तदानीं
दीर्घदीर्घतरसमयव्यापीनि सत्राणि अन्वष्टीयन्त । सत्रेषु च तेषु दूरदूरतर
स्थानेभ्य आगम्य विपश्चित ऋषयो मुनयश्च विभिन्नेषु शास्त्रीयेषु पौराणिकेषु
च विषयेषु जनश्रेयोविधायकानि प्रवचनानि चक्रुः । तस्मिन् काले सूतानां
परम्परात्र विरेजे । सूताः पुराणवाङ्मयस्य गभीरं प्रगाढञ्च स्वाध्यायं विधाय
पुराणानि कण्ठस्थीकृत्य च धार्मिकेषु शुभेषु पर्वसु महेषु महोत्सवेषु च
पुराणान्यालम्ब्य तत्तदाख्यानगततत्त्वज्ञान-विश्वोत्पत्ति-ब्रह्मस्वरूप-नीतितत्त्व-सदा-

प्रप्रभृति विषयेषु रुचिरया पद्धत्या मनोऽभिरामया भाषयोपदेशान् कृत्वा जन-
समुदायचेतांस्यावर्जयन्तिस्म । इत्थमिह सततं ज्ञान-ज्योतिः स्वकीयेन दिव्येना-
लोकेनाज्ञानध्वान्तं दलत् अवालोकि । पुराणानि अज्ञेषु जनेष्वपि ज्ञानधारां
सञ्चारयन्ति, लोके धर्मस्य स्थितिं परिपोषयन्ति, व्यक्तिषु निर्मलं जीवनं समा-
वेशयन्ति, नीतेः सदाचारस्य च प्रतिष्ठां कुर्वन्ति सततमवाप्यन्त ।

पुराणेषु ब्रह्म सकलस्यापि संसारस्य मूलकारणं प्रतिपादितम् । तत्रापि
तन्निर्गुणं, निराकारम्, अव्यक्तम्, अखिलशक्तिमच्च गीतम् । ब्रह्मा विष्णुर्महेश्वर
तस्या एव अव्यक्तायाः शक्तेः गुणपराः कार्यपराश्च विभिन्ना झञ्झाः सन्तीति
तान्यभिदधति । एतस्मिन् विषये मत्स्यपुराणस्योक्तिरुद्भ्रियते—

“गणेभ्यः क्षोभमाणेभ्यस्त्रयो देवा विजज्ञिरे ।

एका मूर्तिस्त्रयो भागा ब्रह्मविष्णुमहेश्वराः ॥”

इन्द्र-वरुण-वायु-सोम-वह्नि-पृथिवी-सूर्य-शेष-यम-विश्वकर्मादयोऽन्ये च बहवो
देवाः पुराणैर्गीयन्ते । तत्रोक्तं यत् ते इमे देवाः स्वस्वनियतकार्याणि कुर्वन्त
ईश्वराज्ञां पालयन्तः परस्परं सहकारितया सन्तिष्ठन्ते ।

परमेश्वरस्य रूपं तत्र—

“पश्यन्त्यदो रूपमदभ्रचञ्चुपा सहस्रपादोरुभुजाननानुतम् ।

सहस्रमूर्धश्रवणाक्षिनासिकं सहस्रमौल्यम्बरकुण्डलोद्धतम् ॥”

इत्येवंविधिना गीतम् । नानावताराणां निधानमव्ययं बीजं ब्रह्मैवेति
तत्राज्ञातम् । अवताराणां विमर्शेन ज्ञायते यत् परमेश्वरस्योद्दिष्टमस्यन्तिमं
मानवानां निर्माणम् । तेषाञ्च रक्षणार्थं तद्विरोधिनां विशसनम् । पुराण-
प्रदर्शितः परमेश्वरो बाल इव प्रतिभासते । अस्ति स विनोदप्रियः । यथा बालः
स्वमनो विनोदयितुं गोटुरङ्गमादिमृन्मयक्रीडनकचिकीर्षया मृत्तिकासुपयुनक्ति
जलेन तां क्लेदयति; क्लेदिताश्च तां पिण्डीकृत्य तत्र सुखनासाद्यवयवान् घटयति
तथैवेश्वरोऽपि प्राणिनः सृजति । तत्सृष्ट्यां प्रथमे प्राणिनः सन्ति—एकपेशी-
मयाः; ततश्च सन्ति बहुपेशीयुताः, ततश्च सन्ति सुखनासाद्यङ्गशालिनः । ततश्च
सन्ति हस्तपादपुच्छयुताः अन्ततश्च सन्ति बुद्ध्यादीन्द्रियपरिपूर्णाः मानवाः ।
विशालमिदं विश्वं परमेश्वरस्य स्वयंसिद्धा विराटप्रयोगशालास्ति । इश्यन्ते च
तत्रानन्ताः पदार्थाः परमाणु-ग्रह-नक्षत्रविद्युदादिकानि वस्तूनि निखिलानि पर-
मेश्वरस्य संकेतेन स्वस्वव्यापारे सन्ति व्यापृतानि । निरन्तरं हि अनन्तशक्तिमतः

परमेश्वरस्य व्यापारा गतिशीला एव दृश्यन्ते । न क्षणमपि ते विरमन्ति । पुराणानि परमेश्वरस्य कार्याणि प्रतिपाद्य यथाशक्ति, मन्ये, जगदुपदिशन्ति सदैव सत्कर्माण्याचरितुम् ।

• पुराणेषु बहूनि कठिनकठिनान्याध्यात्मिकाधिभौतिकतत्त्वानि रूपकाण्या-
लेभ्य वर्णितानि सन्ति । तत्त्वानामज्ञजनागम्यात् पुराणै रूपकाश्रयणमुचितं
मतम् । रूपक-पद्धतिः शैक्षणिकशास्त्रदृष्ट्या शुद्धा मान्या च पद्धतिर्विद्यते । एषा
पद्धतिः सामान्यमानवमपि ज्ञातादज्ञातं नयति । जीवं जीव-स्थितिं च प्रबोधयितुं
पुराणेषु पुराणनृपकथा गीतास्ति । अहह, कीदृशा ललितेन प्रकारेण मनोज्ञा
रीत्या सरसेनोपाख्यानेन च जीवस्य चर्चा तत्र निबद्धास्ति । वस्तुतो नास्ति
तद्विधविषयज्ञापनाय ततः परमन्यदुत्तमं साधनम् । चन्द्रः प्रतिमासं सप्तविंशति-
नक्षत्रराजिसुपभुनक्ति-इत्येतदवबोधयितुं दक्षप्रजापतिकन्या-कथावतारिता तत्र ।
भावोऽयं कथनस्य गूढतत्त्वानि वर्णयितुं पुराणै सुन्दरसुन्दरतराणि रूपकाणि
गृहीतानि सन्ति । इदानीन्तनाः पुराण-पण्डितास्तत्तत्-कथा-प्रकथनावसरे तत्-
तद्रूपकाणि नोद्भेदयन्तो दृष्ट्वा भवन्त्यतः “पुराणेषु सन्ति निरर्गलप्रलापाः”
इत्याद्यभिधाय जनाः पुराणानि निन्दन्ति ।

आधुनिकानि शास्त्रीयतत्त्वानि पुराणेषु स्थाने स्थाने विकीर्णानि सन्ति । तत्र
भूस्तरशास्त्र (जिओलॉजी) वनस्पतिशास्त्र (बॉटनी) जीवशास्त्र (बायोलॉजी)
गर्भशास्त्र (एम्ब्रियोलॉजी) विकासशास्त्र (ऐवोल्यूशन) प्रजननशास्त्रा
(जेनेटीक) ध्वन्यनकारिणो जिज्ञासव उपादेयां सामग्रीं लब्धुमर्हन्ति । पुराणानु-
शीलनकारिणां प्रतीच्यानां प्रधीनां कथनमस्ति यत् तत्तद्विषयकशास्त्र-बीजानां
समवाप्तत्वात् पुराणानि सन्ति मानव-जातिहिताधायकानि । अधःस्थितपङ्क्तिषु
प्रोक्तविषयान् उद्दिश्य सङ्कतेः संलक्ष्यते—

१. अन्नं चराणामचरा ह्यपदाः पादचारिणाम् ।

अहस्ताश्च सहस्तानां जीवो जीवस्य जीवनम् ॥ (श्रीमद्भाग०)

२. रजसा चोदिता मेघा वर्षन्त्यम्बूनि सर्वशः । ”

३. कर्मणश्च फलमैतन्नानारूपसमुद्भवम् ॥ (मत्स्यपु०)

४. कर्मणैव हि जायन्ते विविधा भूतजातयः । ”

५. आयुषोऽन्ते प्रजायन्ते मिथुनान्येव ते सकृत् ॥ ”

६. तासां विशुद्धसङ्कल्पाज्जायन्ते मिथुनाः प्रजाः । (वायुपु०)

ताः प्रजाः कामचारिण्यः ताः प्रजाः स्थितयौवनाः ॥ ”

साम्प्रतमस्मद्देशे न जनताया अभिरुचिः स्वकीये प्राचीने वाङ्मये वर्तते । अत्र विद्यानामर्जनं नोद्देश्यमस्ति जीवनस्य, अपि तु धनार्जनमेवोद्देश्यं वर्तते । तस्मादन्नत्यानां जनानां प्रवृत्तिः केवलमर्थकरीषु विद्यास्वेव समवाप्यते । विद्या विपयिण्या अनुरक्तेरभावात् तानि तत्त्वानि भारतीयमेधा मार्गयन्ती न दृश्यते यानि पुराणेषु सन्निहितानि सन्ति । अद्य पुराणानां शोधनस्य महती वर्तते अपेक्षा । वैज्ञानिके क्षेत्रे ब्रह्मणो विश्वमुत्पन्नमिति पुराणैरुच्चैरुद्घुष्यते । भारतीयानां पौराणिकपण्डितानां कर्तव्यं यत् ते पुराणानामुक्तं वचनं तथा प्रमाणयैयुर्यथा साम्प्रतिकं वैज्ञानिकं जगत् परिबुध्येत ।

आंग्लानां शिक्षापद्धत्या वयं परप्रत्ययनेयधियः संवृत्ताः । आंग्लाः स्वार्थ-बुद्ध्या अस्मदीयानि वेदोपनिषत्पुस्तकपुराणानि तिरस्कृतवन्तः अस्माभिरपि तानि ह्यवधीरितानि । जेतारः स्वार्थधिया अन्धाः सञ्जाताः परं वयन्तु अज्ञानात् पर-प्रत्ययनेयबुद्धित्वाज्जाता अन्धाः पुरा अस्मद्देशस्य राजानो विपश्चित्तस्त्रिजान् स्वाश्रये निहितवन्तः; संस्कृताध्ययनाध्यापनार्थं युक्तामुचितां च वृत्तिं प्रदत्तवन्तः परं सम्प्रति तद्विधा व्यवस्था न क्वापि जीवन्ती प्राप्यते तस्मात् पुराणादिग्रन्थानामध्ययनमध्यापनं च समाप्तिमगमत् ।

साम्प्रतं विद्यालयेषु शास्त्रीयाणां विषयाणामध्ययनं संस्कृतद्वारेण न जायते । तदध्ययनमांग्लभाषाद्वारेण कृतं भवति । इमे हि आंग्लभाषाद्वारेण संस्कृतग्रन्थानामवलोकयितारः संस्कृतज्ञाः न सन्ति किञ्च ये संस्कृतज्ञा विद्यन्ते ते आंग्लज्ञा न प्रायेण सन्ति अतः पुराणेषु प्रतिपादितानामाधुनिकशास्त्र्यभिमततत्त्वानामवबोधने सन्त्युभय एवाक्षमाः अथ च संस्कृत-पण्डिता यस्यां स्वाध्यायपद्धत्यां रूचिं निदधति सा पद्धतिर्नास्ति अन्वेषणपरा । सा तु केवलं शब्दार्थयो रमते । न तथा सा सिद्धिः सम्भवा यस्या अद्य प्रचण्डतया अपेक्षा वरीवर्ति ।

स्वातन्त्र्ये लब्धेऽपि पाठ्यक्रमः प्रायेण तथाविध एव लक्ष्यते यथाविधः पारतन्त्र्ये आसीत् । एतस्मात् पाठ्यक्रमाज्जायमाना चितिः समवाप्तमपि स्वातन्त्र्यं पारतन्त्र्य एव परिणमयति । अद्यापि भारतीया युवानोऽर्थार्जनप्रयोजनेनाधीयते न तत्तद्विषयकज्ञाने पण्डितीभवितुम् । अद्यापि भारतीयं वाङ्मयं, भारतीयं

साहित्यमुपेक्ष्यमाणमस्ति तदद्यापि उच्चैः क्रन्दत् श्रुतं जायते । न शिक्षाविभागाधिकारिणां सविधे भारतीय-साहित्योपरि दृष्टि-पातनार्थं मनाःपि कालः । भारतीयायाः संस्कृतेः सम्प्रदायाः किञ्च भारतीयानां विद्यानामुद्धारो यदि भवितुं सम्भवस्तदा स आंग्लभाषाया अध्ययनेन विज्ञानस्य पठनेनैव च । तस्मात् कारणात् तदर्थमेव भवति प्रयासः । एतत् कुप्रवृत्तिवशात् अधुनापि न भारते पुराणानामध्ययनं तत्तत्त्वान्वेषणदृष्ट्या प्रवर्तमानमवाप्यते । एतत् कुप्रवृत्तिवशादेव सम्प्रत्यपि वैज्ञानिकतत्त्वोद्भावनकारिवीजवत्यपि संस्कृतभाषा संस्कृतभाषाया ग्रन्थाश्च आधुनिकेभ्यः शिक्षणालयेभ्य आधुनिकेभ्यश्चात्रेभ्यो दूर एवावतिष्ठन्ते । हा वयं स्वकीये स्वतन्त्रे देशेऽपि समुचितव्यवस्थाया अभावात् तानि रत्नानि लब्धुं प्रभवामो यानि संस्कृतवाङ्मयस्य पुराणादिषु निगूढतया स्थितानि सन्ति । न तावत्कालं जनता पुराणादिकस्याध्ययने प्रवृत्ता स्यात् यावत् तस्यै पूर्णतया जीविकावृत्तिश्च न प्रदत्ता स्यादतः शासनस्य कर्त्तव्यं यत् तत् तं प्रयत्नं स्वीकुर्वीत येन भारतीया जनता विद्यां 'विद्यार्जनमस्मत्कर्त्तव्यम्' इत्येतया धिया गृहणीयात् न चार्थावासिप्रयोजनेन ताम् आदातुं सा प्रवर्तेत । पुराणादिसाहित्यस्य रक्षा तदैव सम्भवा तदैव च पुराणादिसाहित्यशोधने जनतायाः परमार्थतो हि प्रगाढाभिरुचिरपि जागृयात् ।



वेदान्तदर्शनम्

अस्ति वेदान्तदर्शनं सर्वदर्शनमूर्धन्यम् । शारीरकमीमांसित्येतयापि समाख्ययेदं शास्त्रं सर्वविदितम् । सन्त्यस्योपजीव्या उपनिषद् एव । वेदस्यान्तिमसिद्धान्तस्य निरूपकत्वादुपनिषदामिवास्यापि 'वेदान्त' इत्येषा संज्ञान्वर्था । औपनिषदानां वचनानां मिथो विरोधेनावभासमानानां सिद्धान्तानां विरोधपरिहाराय भगवान् वादरायणो व्यासो 'ब्रह्मसूत्रा' परसंज्ञकं दर्शनमिदं प्राणैषीत् । एतत् ब्रह्मसूत्रनामकं दर्शनमखिलवेदान्तसिद्धान्तानामाकरग्रन्थः । भिच्छणामादरणीयत्वादुपादेयत्वाच्च दर्शनमिदं 'भिच्छसूत्रम्' इत्येतामपि संज्ञां भजते । "पाराशर्यशिलालिभ्यां भिच्छुनटसूत्रयोः" इत्येतस्मिन् पाणिनीये सूत्रे पाराशर्यपदं पराशरसुतं व्यासमेवाभिदधाति किञ्च तत्प्रणीतं भिच्छसूत्रमित्येतत्पदं ब्रह्मसूत्रपरकमेव । "ब्रह्मसूत्रपदैश्वर्यं हेतुमद्भिर्विनिश्चितैः" इत्येषा हि श्रीमद्भगवद्गीताया गिरापि ब्रह्मसूत्राण्येव निर्दिशतीति श्रीधरस्वामिनो मन्यन्ते ।

वादरायणव्यासप्रणीतत्वाद् दर्शनस्यास्य रचना महाभारतात् प्रागेव बभूवेति निश्चीयते । अस्मिन् दर्शने सर्वास्तिवाद-विज्ञानवादयोरपि विद्यमानत्वात् केचन उपर्युक्त एतदीये रचनाकाले संशेरते परं नेदं विस्मरणीयं यत् तादृशाः सिद्धान्तास्तु बुद्धोदयात् प्रागेव जनुर्जगृहुः ।

ब्रह्मसूत्रस्य भाष्यकर्तृषु सुविदिता भाष्यकाराः सन्तीमे—

सं०	नाम	भाष्यनाम	मतम्	समयः
१	शङ्करः	शारीरकभाष्यम्	अद्वैतम्	(७८८-८२०)
२	भास्करः	भास्करभाष्यम्	भेदाभेदम्	(१०००)
३	रामानुजः	श्रीभाष्यम्	विशिष्टाद्वैतम्	(११४०)
४	मध्वः	पूर्णप्रज्ञभाष्यम्	द्वैतम्	(१२३८)
५	निम्बार्कः	वेदान्तपारिजातभा०	द्वैताद्वैतम्	(१२५०)
६	श्रीकण्ठः	शैवभाष्यम्	शैवविशिष्टाद्वैतम्	(१२७०)
७	श्रीपतिः	श्रीकरभाष्यम्	वीरशैवविशिष्टाद्वैतम्	(१४००)

सं०	नाम	भाष्यनाम	मतम्	समयः
८	वल्लभः	अणुभाष्यम्	शुद्धाद्वैतम्	(१४७९-१५४४)
९	विज्ञानभिदुः	विज्ञानामृतम्	अविभागाद्वैतम्	(१६००)
१०	बलदेवः	गोविन्दभाष्यम्	अचिन्त्यभेदाभेदम्	(१७२५)

भाष्येष्वेतेषु शाङ्करं भाष्यमाद्यं प्राचीनतमञ्च भाष्यम् अस्ति । आचार्यः शङ्करोऽद्वैतवादी अस्ति । ज्ञानमार्गस्य चरमं लक्ष्यम् अद्वैतमिति स मेने । तस्यानुयायिनस्तदीयं सिद्धान्तमद्वैतमनुययुः तच्छिष्येषु सुरेश्वराचार्यपञ्चपादाचार्यप्रभृतयश्चत्वारः शिष्याः सन्ति प्रसिद्धाः । सुरेश्वराचार्यो नैष्कर्म्यसिद्धिपञ्चीकरणवार्तिकादीन् कतिपयान् ग्रन्थान् लिखेत् । पञ्चपादाचार्यश्च पञ्चपादिकाविज्ञानदीपिकादिग्रन्थान् अलिखत् । वृद्धवाचस्पतिमिश्रस्य शाङ्करभाष्ये भामती परमप्रसिद्धास्ति । सा विद्वज्जगति परं सम्मानं लभते । चित्तसुखाचार्यस्य तत्त्वदीपिका (चित्सुखी) अपि जगद्विदिता वर्तते । पौंडरी शतके मधुसूदनसरस्वती परमविश्रुतो वेदान्तिशिरोमणिः संन्यासी समजनि । सः अद्वैतरत्नरत्नादिकान् बहून् ग्रन्थान् अजग्रन्थत् । तत्र तदीया 'अद्वैतसिद्धि'नाम रचना तु अमररचनास्ति ।

वेदान्तसाहित्यं वस्तुतो विपुलतममस्ति । तत्रोत्तमोत्तमा ग्रन्थाः प्राप्यन्ते । अद्वैतवादपरकमेव साहित्यं स्वयं नितरां विशालं वर्तते । रामानुज-मध्व-निम्बार्क-वल्लभप्रभृत्याचार्याणां किञ्च तत्तदाचार्यानुयायिनाञ्च साहित्यं यदा वेदान्तेऽन्तर्भूतं क्रियते तदा तु वेदान्तदर्शनस्य भाण्डागारो दर्शनान्तरस्य किञ्चान्येषामपि विषयाणां भाण्डागारमनायासेनैवाधारीकरोति ।

ब्रह्मसूत्राध्ययनेन विदितं भवति यद् वादरायणादपि प्राक् बहव आचार्या वेदान्ततत्त्वं विचारयामासुः । परं हन्त, न साम्प्रतं तेषामाचार्याणां कृतय उपलभ्यते । महर्षिर्व्यासः स्वकीयेषु सूत्रेषु येषु तान् सादरं स्मरति तानि सूत्राणीमानि—

१. स्वप्नितः फलश्रुतेरित्यात्रेयः, २. अभिव्यक्तेरित्याश्मरथ्यः, ३. सम्पत्तेरिति जैमिनिस्तथा हि दर्शयति, ४. उत्क्रमिष्यत एवं भावादित्यौडुलौमिः, ५. चरणादिति चेन्नोभलक्षणार्थं ति कार्णाजिनिः, ६. अवस्थितेरिति काशकृत्स्नः, ७. अनुस्मृतेर्वादरिः ।

उपरिनिर्दिष्टेष्वाचार्येषु कतिपये तु महर्षिणा असकृत् स्मृताः । .

आचार्यशङ्करप्रणीतेषु ग्रन्थेषु चानेकाचार्याणामुल्लेखो दृश्यते । तेन च बहूनां वेदान्ताचार्याणां सद्भावो विदितो भवति । ते च शङ्करात् प्राक्तना आचार्या इमे—भर्तृप्रपञ्चः, उपवर्षः, द्रविडाचार्यः, सुन्दरकाण्डयः, ब्रह्मदत्तः ।

गौडपादाचार्यस्य तु नाम वेदान्ताचार्याणां नामसु प्रथमं कीर्तनीयं नाम । मायावादस्यास्मभ्योऽस्मादेवाचार्याद् भवति । एतस्य साण्डूक्यकारिका गौरवमयो ग्रन्थोऽस्ति । ग्रन्थस्यास्य कारिका नितान्तमुदात्ता मर्मस्पर्शिण्यश्च सन्ति । तत्त्व-विचारः—

आचार्यशङ्करस्याद्वैतताविषयकस्य सिद्धान्तस्य प्रभावः सर्वत्रैव सान्द्रतया घनीभूततया चात्यन्ताधिकतया विततो वर्तते यद् 'वेदान्त' इत्येतेन पदेन वस्तुतोऽद्वैतवेदान्तस्यैव बोधो भवति । अस्यपि 'अद्वैतवादः' सर्वेष्वपि वादेषु श्रेष्ठो गुरुतमश्च । वेदान्तदर्शनस्य मर्मं तत्रैव चरमसीमायां समुन्मीलितं भवति तस्माद् अद्वैतवेदान्त एवेह वर्णनीयो विषयः ।

अद्वैतवेदान्तदर्शनं ब्रह्मसंज्ञिकमेव सत्तामेकां सत्यां मन्यमानं सकलमपि जगत्प्रपञ्चं हि असत्यं प्रतिपादयति । तत् आत्मप्रत्ययस्य स्वयं सिद्धतामुपपादयद् वक्ति यज्जगदनुभूत्यामवतिष्ठते । जगतः सर्वेऽपि व्यवहारा अनुभूतिमवलम्बमानाः प्रचलन्ति । विषयानुभूत्यभ्यन्तरे चेतनविषयिणः सत्ता स्वयमेव सिद्ध्यति । विषयस्य प्रतीतिस्तु तावदेव भवति यावद् ज्ञातृरूप आत्मोपलभ्यते । आत्मलाभाभावे विषयस्य ज्ञानन्तु न मनागपि भवति । तस्मादिदमेव ज्ञातं जायते यत् जगदसत्यमात्मैव सत्यः । सर्वेऽपि प्राणिनः स्वसत्तायां विश्वसन्ति सुदृढतया । नेहक् कोऽपि जीवो य आत्म (स्व) सत्तायां संशयीत । 'नास्म्यहम्' इति को विश्वसिति ? 'नास्म्यहम्' इत्यत्र वक्ता कम्प्रति 'अहम्' इति प्रयुनक्ति यम्प्रति स 'अहम्' इति वदति स एव पदार्थ 'आत्मा' इति प्रोच्यते । अत एव आचार्यः स्वभाष्ये प्राह—

सर्वो हि आत्मास्ति त्वं प्रत्येति, न नाहमस्मीति । यदि हि न आत्मत्वप्रसिद्धिः स्यात् सर्वो लोको नाहमस्मीति प्रतीयात् ।

आत्मास्ति स्वतः सिद्धः पदार्थः । न तत्सिद्धयर्थं प्रमाणमपेक्ष्यते । स तु सर्वेषामपि प्रमाणानां कारणमस्ति पुनः केन प्रकारेण प्रमाणमवलम्ब्य तस्य सिद्धिः कृता स्यात् ? यः सूर्यः संसारं प्रकाशयति सः सूर्यः कथं प्रकाशितः क्रियेत ।

आत्मा ज्ञानं ज्ञाता चास्ति । न वस्तुतो ज्ञाता ज्ञानात् पृथक् । ज्ञातृज्ञानयोर्मध्ये न विद्यते भिन्नता । ज्ञेयपदार्थे सति आविर्भूते ज्ञानमेव ज्ञातृरूपमादायोत्तिष्ठति । परं ज्ञेयाभावे ज्ञातृताविषयकः प्रश्न एव नोदेति ? ज्ञातृता तु ज्ञेयतामपेक्षते । ज्ञेयताभावेनैव सह ज्ञातृतापि तिरोधत्ते । यदा जगत् ज्ञेयरूपेणोपस्थितं जायते तदैवात्मनोऽपि ज्ञातृत्वेनोदयः सञ्जायते । तदभावे तु आत्मतत्त्वं सततं ज्ञानं भवदेव स्थितं भवति । एकमेव ज्ञानं कर्तृत्वेन कर्मत्वेन च संयुतं भूत्वा भिन्नमिव प्रतिभासते । वस्तुतस्तदभिन्नमेकमेव । 'आत्मा आत्मानं जानाती'त्यत्र य आत्मा कर्ता स एव कर्माप्यस्ति । न कर्ता कर्मणो भिन्नो न च कर्मैव कर्तुर्भिन्नम् । वस्त्वेकमेव वर्तते । अवस्थाविशेषे तत् क्वापि 'कर्ता' क्वापि च 'कर्म' इति व्यपदिश्यते । तेन स्पष्टं भवति यद् आत्मा ज्ञानात् पृथक् न । ज्ञानमेव 'आत्मा' इत्युच्यते । ज्ञानमपि नित्यानित्यभेदेन द्विविधं मतम् । अनित्यं ज्ञानमन्तःकरणावच्छिन्नं वृत्तिमात्रमस्ति । विषय-सान्निध्ये सति तदुत्पद्यते । तदभावे च विलीयते । नित्यं ज्ञानं ततो नितान्तं भिन्नम् । तत् सर्वथैव सर्वदैव स्वसत्तां निदधाति । आत्मन इदं वैशिष्ट्यं बोधयितुमाचार्यशङ्कर आह दृष्टिर्द्विविधा भवति । नेत्रदृष्टिरात्मदृष्टिश्च । नेत्रदृष्टिर्भवति न नित्या । आत्मदृष्टिरस्ति नित्या । अतः श्रुतिरात्मदृष्टिं 'दृष्टृ' इति किंवा आत्मानं 'द्रष्टा' इति गायति । लोकेऽपि आत्मदृष्टेर्नित्यत्वं प्रमाणगम्यम् । अन्धोऽपि 'मया स्वप्ने आता दृष्ट' इति कथयन् श्रुतो भवति । एवमेव बधिरोऽपि 'मया स्वप्ने वेद-मन्त्रः श्रुतः' इति वदन् प्राप्नो भवति । अतः आत्मनो ज्ञानस्वरूपतायां न संशयावकाशः ।

जीवो जगच्चेत्येतौ द्वौ पदार्थौ स्थूलदृष्ट्यैव दृश्येते । सूक्ष्मदृष्ट्या चेद् विमृश्यते तदा 'आत्मा' इत्येष एक एव पदार्थः । तस्यैव सत्तास्ति । न कस्य चनान्यस्य । जगत्सत्ता तु व्यावहारिकी । व्यवहारार्थं जगत्-सत्ता स्वीक्रियते । जगतो व्यावहारिकतां प्रदर्शयन् आचार्यशङ्कर आह—“आत्मास्ति ज्ञप्तिस्वरूपो नित्यश्च । विषयाकारेण परिणामिन्या बुद्धेर्येषाब्दाद्याकारावभासाः त आत्मविज्ञानस्य विषयभूता उत्पद्यमाना एव आत्मविज्ञानेन व्याप्ता उत्पद्यन्ते ।” नामरूपाभ्यां विक्रियमाणाः पदार्थाः स्वाभ्यन्तरभागविनिविष्टकारणशक्त्या सह परिवर्तन्ते । न कदापि विकृतय आत्मस्वरूपं परित्यज्य सन्तिष्ठन्ते । भावोऽयं कार्यसत्तायां कारणसत्ता सर्वथा सर्वदा च सन्निविशते । न घटः स्वकारणभूतमृत्तिकां त्यक्त्वा क्षणमपि स्थितो भवति । न च पटः स्वकारणभूततन्तून् विहाय क्षणमपि कदापि

स्वसत्तां निधातुमर्हति । न जगतः कोऽपि पदार्थः सन्मूलकः सः स्वस्थितिसम-
येऽपि सद् ब्रह्माधितिष्ठति । जगतः सर्वा अपि कलाः सर्ग-स्थिति-प्रत्यवहारदशासु
सततं चैतन्यमवलम्बमानाः राजन्ते । न ततः कदापि पृथग् भवन्ति । चैतन्यं
ब्रह्म एव । पदार्थाः, अतः, स्वजीवनकाले ब्रह्मानुस्यूता एव भूत्वा स्थातुं
शक्नुवन्ति । न त्रिकालेऽपि किमपि वस्तु हि आत्मनः पृथग् भूत्वा सन्तिष्ठते ।
तस्मात् एका अद्वैतसत्तैव सर्वत्र संलक्ष्यते । विषयिविषययोः पार्थक्यं न पार-
मार्थिकं व्यवहार मूलकमेवैकान्ततः । सा हि आत्मसत्ता सर्वमप्यभिव्याप्य वर्तते ।
सैवैका नामरूपदेश-कालाद्युपाधिना भिन्नभिन्नेव भूत्वावभासते । अत एव कठो-
पनिषदाह—

यदेवेह तदमुत्र यदमुत्र तदन्विह ।

मृत्योः स मृत्युमाप्नोति य इह नानेव पश्यति ॥

अग्निर्मथैको भुवनं प्रविष्टो रूपं रूपं प्रतिरूपो बभूव ।

एकस्तथा सर्वभूतान्तरात्मा रूपं रूपं प्रतिरूपो बहिश्च ।

ब्रह्म—एषैव निर्विकल्पा निरुपाधिका निर्विकारा च सत्ता वेदान्तदर्शने 'ब्रह्म'
इत्युच्यते । तच्च ब्रह्म निर्गुणसगुणभेदेन द्विविधम् । निर्गुण-ब्रह्मण एव पारमा-
र्थिकत्वात् किञ्च तद्व्याख्यायामेव श्रुतेः पर्ववसानत्वात्, आचार्यशङ्करमतेनोपनि-
षदां प्रतिपाद्यो विषयो निर्गुणब्रह्म एव । सगुणं ब्रह्म तु जगदिव मायाविशिष्टम् ।
तद् धत्ते मायिकसत्ताम् । ब्रह्मणः परमार्थतां निर्णेतुं द्विविधं लक्षणं स्वीक्रियते—
स्वरूपलक्षणं, तदस्थलक्षणञ्च । स्वरूपलक्षणं पदार्थस्य सत्यं पारमार्थिकं रूपं
बोधयति तदस्थलक्षणं कतिपयकालावस्थायिन आगन्तुकान् गुणान् एव निर्दि-
शति । निर्विकल्प-निरुपाधिक-निर्विकारं ब्रह्म स्वरूपलक्षणेन लक्ष्यते । सविकल्पकं
सोपाधिकं सविकारं च तत् तदस्थलक्षणेन विषयीक्रियते । भावोऽयं ब्रह्मणो
यत् पारमार्थिकं रूपमस्ति तत् तस्य स्वरूपलक्षणमस्ति । यच्च ब्रह्मण उत्पत्तिस्थि-
तिलयविधायकं हि अपारमार्थिकं रूपमस्ति तत् तस्य तदस्थलक्षणमस्ति ।
लौकिकोदाहरणेनैदं स्पष्टीभावितुं शक्यम्—चेत् कश्चिद् देवदत्त-नामधेयो ब्राह्मणो
नाटके रामरूपं परिगृह्य मञ्चे समागत्य अनुकार्य राममनुकरोति तदा स अनुकर्ता
यदि 'रामोऽयम्' इत्यनेन प्रकारेण अवबोध्यते तदा तद्विधावबोधनं तदस्थलक्ष-
णमस्ति यदि तु नाथं रामः अपि तु 'ब्राह्मणो देवदत्त' इत्येतेन प्रकारेणाभिज्ञाप्यते

तदा तद्विधावज्ञापनं स्वरूपलक्षणमिति कथितं भवति । एतेन स्फुटं भवति यद् निर्गुणब्रह्म एव पारमार्थिकं सत् । तदेव सदैवावशिष्यते । तस्मिन्नेव तत् सर्वं भाति यत् तत्तद्रूपेणावभासते ।

सत्यं ज्ञानम् अनन्तमित्येतानि पदानि हि एकविभक्तित्वाद् ब्रह्मणो विशेषणत्वेन प्रतीयन्ते । परं न तानि तथाविधानि; तानि तु ब्रह्मणः स्वरूपं लक्षयन्ति तस्मात् तानि लक्षणभूतानि सन्ति न च विशेषणभूतानि । ब्रह्मण एकत्वाद् अद्वितीयत्वाच्च तस्मिन् तेषां लक्षणत्वमेव घटते न च विशेषणत्वम् । ब्रह्म कदापि स्वकीयान्निश्चिताद् रूपाच्च व्यभिचरितं भवति तस्मात् तत् 'सत्य'-मिति, चिद्रूपत्वात् तद् 'ज्ञान'मिति, न कस्मादपि प्रविभक्तं भवति तदतः 'अनन्तम्', इत्युक्तम् । यदि ब्रह्म ज्ञानस्य कर्तृत्वेन मतं स्यात् तदा ज्ञेय-ज्ञानाभ्यां तस्य विभजनमपेक्ष्येत । परं ज्ञानप्रक्रियायां ज्ञातृ-ज्ञातृ-ज्ञेयतास्ति अन्तर्भूतैव । ज्ञानमेवावस्थाविशेषवशाद् ज्ञातृतां ज्ञेयताञ्च वहति । तस्मादनन्तत्वाद् ब्रह्मज्ञानमेव न च ज्ञानस्य कर्तृ तत् । तथाविधत्वादेव ब्रह्म जगतः कारणत्वात् ज्ञान-स्वरूपत्वात् पदार्थान्तरत्वाच्च नाविभक्तम् । अस्ति तत् हि सत्-चित् आनन्द-रूपञ्च । एतदेव ब्रह्मणः स्वरूपलक्षणं ज्ञेयम् । मायावच्छिन्नत्वादिदमेव ब्रह्म सगुणमिति किं वा ईश्वर इति कथ्यते । इदं हि सगुणत्वं तदीयं तदस्थलक्षणमिति वेद्यम् । शङ्करमतेन ब्रह्म सजातीय-विजातीय-स्वगतभेदशून्यम् । परं रामानुज-मतेन सजातीयविजातीयभेदरहितं तु तदस्ति न च स्वगतभेदशून्यम् । चिद-चिद्विशिष्टब्रह्मणि चिदंशस्याचिदंशात् नितान्तमेव भिन्नत्वात् । एतयोर्विरोधि-नो-रंशयोः सद्भावात् तत्र (रामानुजदर्शने) ब्रह्मणः स्वगतभेदसम्पन्नत्वमङ्गीकृतम् ।

माया—वेदान्तदर्शने मायासंज्ञकमेकं तत्त्वं वर्णितमस्ति । निर्विशेषनिर्लक्षण-ब्रह्मणः सविशेषं सलक्षणं जगत् कथमुदपद्यत कथञ्च तस्मादेकस्माद् ब्रह्मणो नानाविधं जगदिदं सृष्टमभूदित्येतद्विधः प्रश्नो मायातत्त्वावबोधमन्तरा न समा-हितो भविष्यमर्हति । अतस्तदवबोधनमपेक्ष्यते । आचार्यशङ्करो ब्रूते यन् माया भगवतो ब्रह्मणोऽव्यक्तशक्तिरस्ति । सास्ति त्रिगुणा अविद्यारूपिणी च । न तदीय आदिर्ज्ञायते । सैव जगदिदमुत्पादयति—

अव्यक्तनाम्नी परमेशशक्तिरनाद्यविद्या त्रिगुणात्मिका या ।

कर्मानुमेया सुधियैव माया माया जगत् सर्वमिदं प्रसूयते ॥

तस्या अनिर्वचनीयत्वमित्थमाचार्य आह—

सज्ञाप्यसज्ञाप्युर्भयात्मिका नो भिन्नाप्यभिन्नाप्युभयात्मिका नो ।

साज्ञाप्यनज्ञाप्युभयात्मिका नो महाद्भुताऽनिर्वचनीयरूपा ॥

मायाया आवरणविक्षेपसंज्ञिके द्वे शक्ती स्तः । ते किं कुरुतः ? कीदृश्यौ च ते ? इत्यस्मिन् विषये दृग्दृश्यविवेके प्रोक्तमिदम्—

शक्तिद्वयं हि मायाया विक्षेपावृत्तिरूपकम् ।

विक्षेपशक्तिर्लिङ्गादि ब्रह्माण्डान्तं जगत् सृजेत् ॥

अन्तर्दृग्दृश्ययोर्भेदं वहिश्च ब्रह्मसर्गायोः ।

आवृणोत्यपरा शक्तिः सा संसारस्य कारणम् ॥

वेदान्तदर्शनं केवलमेकं 'ब्रह्म' इत्येतन्नामकं तत्त्वं सत्यं नित्यञ्च मन्यते । तत् तस्यैव सत्तां पारमार्थिकीमवगच्छति । तद्दृष्ट्या अन्यत् सर्वमप्यवभासमानं जगत् तदीयं विकृतं रूपमेव । तच्च विकृतं रूपं न सत् । तद् भङ्गुरं विनश्वरञ्च वर्तते । अज्ञानात् किंवा अविद्याहेतोः यद् वा मायावशात् विकृतं तत् सर्वं प्रकृतमिव सत्यमिव परमार्थमिव संलक्ष्यते । ज्ञानवद् दृष्ट्या तु तत् सर्वं किमपि न; केवलमज्ञानस्य विजृम्भणमेव । यो हि वर्तते अज्ञानी स एव असत्यमपि सत्यमनित्यमपि नित्यं मन्यते । यद्धि सत्यं वर्तते न तदविद्यायावशात् स द्रष्टुं शक्नोति । अविद्या (माया) सत्यमावृणोति असत्यञ्च वितनोति । यदैव ज्ञान-ज्योतिः प्रादुर्भवति तदैव तद् अज्ञानं (अविद्या = माया) तिरोहितं जायते । ज्ञानाविर्भावात् यथार्थस्थितिः पुरोऽवतिष्ठते । इदं ज्ञानमेव वेदान्तदर्शनस्य भाषायां 'ब्रह्म' इत्युक्तं किञ्च इदमज्ञानमेव तद्भाषायां 'माया' इति निगदित-मस्ति । वस्तुत उच्चतमां धरामधिष्ठाय यदा विचार्यते तदा भवतीदमेव ज्ञातं यदेकमेव तत्त्वमेतद्विधं भवितुमर्हति यतः परं न किमपि भवितुं शक्नोति । तस्यैव तत्त्वस्याधीनतायां सर्वमपि वर्तते । तदेव सर्वं शास्ति । तदेव सर्वं व्यवस्थायां नियमे च निदधाति । वेदान्तदर्शनं ब्रह्म किञ्च माया इत्येतत् तत्त्वद्वयं सङ्कीर्त्य इदमेवोपरिष्ठाञ्चिदेदितं वक्तुं प्रतिभाति । अथ च 'आवरण-विक्षेपशक्ती मायाया द्वे' इत्युक्त्वा तद् दर्शनमिदमेवोपदिशति यद् अज्ञानं हि महानर्थक-रम्; तत् कल्याणाद् दूरीकृत्य विपदां मध्ये निपातयति तस्मात् तथा प्रयतितव्यं येन न तत् स्वप्रभुतां स्थापयितुं प्रभवेत् ।

आचार्यशङ्करोऽविद्याऽज्ञानमायापदान्येकस्मिन्नेवार्थे प्रयुयोज परं परवर्तिनी वेदान्तिनस्तत्र भेदं दर्शयन्तः प्राप्यन्ते । पञ्चदशीकारो विद्यारण्यस्वामी मायां भावरूपां मन्यमानः सा ब्रह्माश्रिता तदभिन्ना चेत्यभिदधाति । एतैव ब्रह्मणि विविधं जगत्प्रपञ्चमुद्भावयति । परम् अविद्या अभावात्मिका वर्तते । अस्ति सा केवलाज्ञानरूपा । तत्फलञ्चास्ति ब्रह्मणोऽनवगमनम् । माया शुद्धसत्त्वप्रधानास्ति । अविद्यास्ति मलिनसत्त्वप्रधाना । माया ईश्वरस्योपाधिरस्ति जीवस्य चाविद्या । यदा हि ब्रह्म मायायां प्रतिविम्बितं जायते तदा तदेव 'ईश्वर' इति यदा च तदविद्यायां तदा तज्जीव इत्युच्यते । सदानन्दो 'माया' समष्टिगतज्ञानं किञ्च अविद्यां व्यष्टिगतमज्ञानमिति नाम्ना व्यवहरति ।

ईश्वरः—निर्विशेषं ब्रह्म मायावच्छिन्नं यदा सञ्जायते तदा तत् सगुणभावं विभर्ति । सगुणावस्थायां तद् 'ईश्वर' इति प्रोच्यते । सृष्टि-स्थिति-लयकारण-मीश्वरोऽस्ति । सर्वकामः सर्वज्ञः सृष्ट्यापि स लीलायै सृष्टिव्यापारे प्रवर्तते । न तस्य किमपि नैजं प्रयोजनम् । ईश्वरो जगत् उपादानकारणं निमित्तकारणञ्चास्तीति वेदान्तदर्शनस्य सिद्धान्तोऽस्ति परं न्यायदर्शनस्य सिद्धान्तोऽयं यत् स केवलं निमित्तकारणमस्ति । 'यदा पश्यः पश्यते रुक्मवर्णं कर्तारमीशं पुरुषं ब्रह्म-योनिम्' इत्यादिवचोभिर्मुण्डकोपनिषदादीनां तस्य निमित्तकारणत्वमुपादानका-रणत्वञ्चोभयमपि सिद्धयति । ब्रह्मसूत्रं च 'प्रकृतिश्च प्रतिज्ञादष्टान्तानुपरोधात्' इत्येतस्मिन् सूत्रे तस्योभयत्वमपि प्रतिपादयति । सुखदुःखात्मकस्याचेतनजगतो विलक्षणत्वादीश्वरस्य; न तं जगतः कारणत्वं मन्यन्ते ये, ते जानीयुर्यदचेतनगोपि-ण्डाच्चेतनवृश्चिक उत्पद्यतेऽथ च चेतनपुरुषादचेतननख-केशा उत्पद्यन्ते तस्माद् विलक्षणत्वाद् ब्रह्मणो जगत्कारणत्वमपरिहार्यमेव । ईश्वरस्य जगत् उपादान-कारणत्वेन जगतो भोग्यत्वे आत्मनश्च भोक्तृत्वे न कापि ह्यसंगतिरापतति मृद-टयोर्मध्य ऐक्ये सत्यपि तत्र व्यावहारिको भेदोऽस्त्येवैवमेव ब्रह्म जगतोऽभिन्नत्वे सत्यपि तत्र व्यावहारिको भेदोऽवश्यमेवेत्याचार्यः स्वभाष्येऽभिदधाति ।

जीवात्मा—जीवमधिकृत्य आचार्यशङ्कर आह—“अस्ति आत्मा जीवाख्यः शरीरेन्द्रियपञ्जराध्यक्षः कर्मफलसम्बन्धीति” । जीवात्मास्ति नित्यः शुद्धबुद्धमु-क्तस्वभावः । शरीरीन्द्रियुपाधीनामेवोत्पत्तिर्भवति न च जीवात्मनः । स च चैतन्य-रूपोऽस्ति न च चैतन्यं तदीयः कादाचित्को गुणः । परब्रह्मण एवोपाधियोगेन जीवे विद्यमानत्वात् । एतेन दर्शनमिदं वैशेषिकदर्शनस्येदं मतं प्रत्याख्याति

रुचैतन्यन्तु आत्मनः कादाचित्को गुण इति । परब्रह्मणो विभुत्वात् वेदान्त आत्मानमपि विभुत्वेनैव रङ्गीकुरुते । तस्य कथनं यत् अत्यन्तसूक्ष्मत्वादेव सः अणुरिति मतः । जीवस्य सन्ति त्रीणि शरीराणि—१. स्थूलशरीरम्, २. सूक्ष्मशरीरम्, ३. कारणशरीरम् । स्थूलशरीरं पञ्चभूतकृतमस्ति । सूक्ष्मशरीरं प्राणमनोबुद्धोन्द्रियात्मकं वर्तते । कारणशरीरं हि अविद्यानिर्मितावरणमस्ति । जाग्रदवस्थायां जीवो बाह्यविषयान् इन्द्रियैर्जानाति, स्वप्ने मनसा सूक्ष्मवृत्तिभिश्च वेत्ति, सुषुप्त्यामविद्यायाः सूक्ष्मवृत्तिभिरावृतोऽसौ भवति आनन्दैकरसः । शुद्ध आत्मानास्त्येतदुक्तावस्थागतः; स ताभ्यः परः । अतस्तुरीयचैतन्यत्वेनोच्यते सः । सोऽस्ति निरुपाधिनिर्विशेष एकरसः । गुण-क्रियारहितश्च । एष आत्मा एव यदा मलिनसत्त्वोपाधियुक्तो भवति जीवः (प्राज्ञः) इति कथ्यते । परं शरीरमस्य कारणशरीरं भवति, सुषुप्त्यवस्थां भजमानोऽसौ आनन्दमयकोपे स्थितो भवति । अयमेवात्मा तदा 'तैजसः' इत्येतां संज्ञां भजते यदा स्वप्नावस्थानुभविता विज्ञानमनःप्राणमयकोपाच्छन्नो भवन् सूक्ष्मशरीरभाग् भवति । किञ्चायमेवात्मा तदा 'विश्व' इति प्रोच्यते यदा स्थूलशरीरवान् अन्नमयकोपावृतो जाग्रदवस्थागतो भवति । एक एव आत्मा अवस्थाभेदेन तां तां संज्ञां भजते ।

इदं हि सर्वत्र दृश्यते यद् व्यष्ट्यां वस्तु यन्नाम्ना व्यवहियते न तन्नाम्ना समष्ट्यां; यथा व्यष्ट्यां वृक्षो नाम वस्तु वृक्ष इति निगद्यते परं समष्ट्यां स एव वनमिति कथ्यते । एवमेव आत्मापि व्यष्ट्यां यन्नाम भजते न तन्नाम सः समष्ट्याम् । व्यष्ट्यां य आत्मा 'जीव' इति कथ्यते स एव समष्ट्यां हि 'ईश्वर' इति कथ्यते । अवस्था-शरीरकोषाश्चेश्वरस्य त एव भवन्ति ये जीवस्य । अथ च व्यष्ट्यां य आत्मा तैजस इति कथ्यते स एव समष्ट्यां सूत्रात्मा (हिरण्यगर्भ) इति । अत्रापि शरीरादिकं तदेव भवति यत् तैजसस्याभिहितम्; स एव आत्मा व्यष्ट्यां यदि 'विश्व' इत्येतेन नाम्ना ख्यातो जायते तदा समष्ट्यां स वैश्वानरः (विराट्) इति प्रोच्यते अत्रापि वैश्वानर-विश्वयोः शरीरादिकं न भिन्नं भवति । एतावान् एव विशेषोऽत्र भवति यदीश्वरहिरण्यगर्भ-वैश्वानराः अज्ञानसमष्टिमवभासयन्ति जीव-तैजसविश्वस्तु अज्ञान-व्यष्टिम् । परमार्थतो इमे तत्तन्नामभाजो भिन्नाः । ऐक्यमेव तेषु विद्यते । न ब्रह्मण ईश्वरः पृथक् न च जीवादीश्वरः । एकमेव ब्रह्माख्यं तत्त्वमुपर्यभिहितोपाधिवशाद् भिन्नभिन्ननामानि गृह्णाति ।

जीवस्य हि वृत्तय उभयमुख्यो भवन्ति । वहिर्मुख्यस्ता विषयान् प्रकाशयन्ति; अन्तर्मुख्यश्च ता 'अहम्' इत्येतद् भावमभिव्यञ्जन्ति । यथा रज्जस्थले स्थितो दीपः सूत्रधरं, सभ्यान्, नर्तकीञ्च समभावेन प्रकाशयति तदभावे च स्वतः प्रकाशते तथैव आत्मा अहंकारविषयबुद्धिमवभासयति तदभावे च स्वयमेव प्रद्योतते । चाञ्चस्यं बुद्ध्यां भवति । बुद्धियुक्तत्वात् जीवश्चञ्चलः प्रतीयते वस्तुतोऽस्ति स शान्तः ।

सृष्टिः—तमःप्रधानविद्येपशक्तिमदज्ञानोपहितचैतन्यादाकाश आकाशाद् वायु-
र्वायोरग्निरनेरापोऽद्भ्यः पृथिवी चोत्पद्यते । सूक्ष्मभूतेभ्यश्चैतेभ्यः सप्तदशावयवा-
त्मकानि सूक्ष्मभूतानि स्थूलभूतानि चोत्पद्यन्ते । स्थूलभूतानि पञ्चीकृतानि
भवन्ति । प्रतिस्थूलभूतं पञ्चभूतात्मकं भवति । एतदुपर्युक्तं विवरणं वेदान्ते
सृष्टिमधिकृत्योपलभ्यते । जगतो ब्रह्मोपादानकारणं निमित्तकारणञ्च । अतः
जगदुत्पत्तिश्चेतनादेवास्तीति वेदान्तो मन्यते । कार्य-कारणभावे सति विचारिते
जगदनिर्वचनीयमिति मतं भवति । 'जगन्मिथ्या' इत्यत्र मिथ्येतिपदमनिर्वचनी-
यवाचकं वेद्यम् । जगतोऽस्य कर्तुरविनाशित्वात् तद् (जगत्) पि अनिर्वचनीय-
मेव प्रमाणितं भवति ।

वेदान्तदर्शने सत्तायास्त्रिविधत्वं मतं तदिदम्—प्रातिभासिकी सत्ता, व्याव-
हारिकी सत्ता, पारमार्थिकी सत्ता । या प्रतीतिकाले सत्यतया प्रतिभासते पर-
मुत्तरकाले बाधिता भवति सा प्रातिभासिकी सत्ता भवति । रज्जौ सर्पत्वभासः
प्रातिभासिकीसत्तात्वेन मतः । व्यवहारतस्तु सत्या परं परमार्थतो न सा सत्ता
जगतः सकलेषु व्यवहारगोचरेषु पदार्थेष्ववतिष्ठते । त्रिकालाबाधिता ऐकान्तिक-
सत्या सत्ता पारमार्थिकी सत्तेति कथ्यते । ' ब्रह्म ' पारमार्थिकी सत्तास्ति । इदं
जगन्मायायाः परिणामस्त्वस्ति परं ब्रह्मणो विवर्तोऽस्ति । विवर्तमुद्दिश्योक्तम्—
“अतस्त्वतोऽन्यथा प्रथा विवर्त” इत्युदीरितः ।

आत्मा स्वभावतस्तु नित्यमुक्त आनन्दमयोऽस्ति परमज्ञानावृतत्वदशायां स
आत्मानं विस्मरति स आत्मानमात्मनो भिन्नमन्यत् किमपि अवधारयति ।
आत्मन्येव सः अनात्मबुद्धिं भारोपयति; आत्मानमेव स शरीरादिकं मन्यते
तस्मात् कारणात् दुःखानि सहते दुःखेषु चात्मानं निपातयति । एषा हि अन्यथा-
बुद्धिर्वेदान्ते 'अध्यासः' किं वा 'अध्यारोप' इत्युच्यते । उक्तञ्च—

अध्यासो नाम अतस्मिस्तद्बुद्धिरिति ।

मोक्षः—मानवजीवनस्योत्कृष्टतमः पुरुषार्थो मोक्षो मतः । मनुष्यजीवनमवा-
प्यापि मोक्षार्थं यो न यतते स आत्महा—

यः स्वात्ममुक्तौ न यतेत मूढधीः

स ह्यात्महा स्वं विनिहन्त्यसद्ग्रहात् ।

मोक्षो हि ज्ञानेनोपलभ्यते न च कर्मणा । कर्म फलोत्पादकत्वाद्धेयमस्ति ।
अविद्या कामस्य कारणम् । कामश्चासक्तिद्वेषयोः । फलोत्पादकत्वादेपां सर्वेषां
त्याग इष्टः । कर्माणि कामं शुभानि स्युर्वा अशुभानि सर्वाण्यपि फलानि प्रसुवते ।
यदा विद्याग्निना कर्मबीजानि दह्यन्ते तदा मोक्षोऽधिगम्यते । शङ्कराचार्यो ब्रवीति
'ज्ञानं विना न मोक्षः' । ज्ञानमेव परब्रह्म । उक्तञ्च—

ज्ञानं नैवात्मनो धर्मो न गुणो वा कथञ्चन ।

ज्ञानस्वरूप एवात्मा नित्यः सर्वगतः शिवः ॥

वेदान्तस्य सुदृढं मतमिदं यन्मुक्तिर्ब्रह्मतत्त्वस्य ज्ञानादेव भवितुमर्हति पञ्च-
दशी वक्ति—

मुक्तिस्तु ब्रह्मतत्त्वस्य ज्ञानादेव न चान्यथा ।

स्वप्नबोधं विना नैव स्वस्वप्नो हीयते यथा ॥

आत्मब्रह्मणोरैक्यम्—

'तत्त्वमसि' इत्येतन्महावाक्यं यद्यपि आत्मब्रह्मणोरैक्यं प्रतिपादयदवलोक्यते
परं क्लेशकर्मादिवद्धोपाधिविशिष्टजीवस्य, निरुपाधिकशुद्धबुद्धमुक्तस्वभावब्रह्मणा-
सहैक्यं केन विधिना सम्भवमित्येतां शङ्कां समाधातुं वेदान्तविदो वदन्ति यद-
भिधयास्य वाक्यस्य यथार्थबोधासम्भवाल्लक्षणाङ्गीक्रियते । अत्र हि जहदजहल्लक्ष-
णया यथार्थार्थोऽवगम्यते । 'तत्-त्वम्' इत्येतयोर्मध्ये विद्यमान-परोक्षत्वापरोक्षत्व-
विशिष्टांशौ परस्परविरुद्धौ परिहरन्तीयं लक्षणा अखण्डचैतन्यांशश्च परिगृह्णन्ती
तयोरैक्यमुपपादयति ।

सामानाधिकरण्यं च विशेषणविशेष्यता ।

लक्ष्यलक्षणसम्बन्धः पदार्थप्रत्यगात्मनाम् ॥

इति कथयन्ती नैष्कर्म्यसिद्धिराहात्र सम्बन्धत्रयसाहाय्येन महावाक्यमखण्डा-
र्थमवबोधयति । पञ्चदशीकारश्च ब्रूते—नास्य महावाक्यस्य अर्थः संसर्गो न च
विशेषोऽपि अखण्डैकरसचैतन्यमेवास्ति—

संसर्गो वा विशिष्टो वा वाक्यार्थो नात्र सम्मतः ।

अखण्डैकरसत्वेन वाक्यार्थो विदुषां मतः ॥

वेदान्तो हि मानवीयमेधाकृतचिन्तनस्य परा काष्ठा । तदीय एकत्ववादो
वस्तुतः सर्वानपि वादान् अध्यात्मविषयकान् जयति । इदं हि दर्शनं निःसन्देह-
भावेन तस्य कृत एव निर्मितं यो ह्यस्ति—

विधिवदधीतवेदवेदाङ्गत्वेनापाततोऽधिगताखिलवेदार्थोऽस्मिन् जन्मनि जन्मा-
न्तरे वा काम्यनिषिद्धवर्जनपुरस्सरं नित्यनैमित्तिकप्रायश्चित्तोपासनानुष्ठानेन निर्गत-
निखिलकल्मषतया नितान्तनिर्मलस्वान्तः साधनावतुष्टयसम्पन्नः प्रमाता ।

विलियमजेम्स आह.....“यत्र च चिरस्थायिनी शान्तिः सुरक्षात्मको भावो
विभाति । वयं सर्वेऽपि इमामद्वैतवादिनीं मधुरीं गीतिं श्रोतुं शक्नुमः । अस्तीयं
गीतिरजस्रशान्तिवर्षिणी । अत्र समुद्धरणकारिणी शक्तिः शोभते” ।



सांख्यदर्शनम्-नास्ति सांख्यसमं ज्ञानम्

सांख्यम् अतितरां प्राचीनं दर्शनमस्ति । तदीया माननीयाः सिद्धान्ताः प्राचीनोपनिषद्वपि बीजरूपेण सन्निहिता दृश्यन्ते । छान्दोग्योपनिषत् त्रिगुण-विषयकं सिद्धान्तं वर्णयन्ती प्राप्यते । इन्द्रियमनोबुद्ध्यादिकानामुत्तरोत्तरोत्कृष्ट-ताविषयकं क्रमं कठोपनिषदपि तथैव निरूपयन्ती संलक्ष्यते यथा सांख्यदर्शनं निरूपयति । श्वेताश्वरतरोपनिषदोऽवलोकनेन तु तस्याः सांख्यसिद्धान्तानां निधित्वमेव सिद्धयति । श्रीमद्भगवते भगवद्गीतायाञ्च सांख्यसिद्धान्ताः साधु प्रतिपादिताः समवाप्यन्ते । प्रायेण सकलेऽपि प्राचीनतमे वाङ्मये सांख्याभिमत-तत्त्वानां विद्यमानता यस्य सांख्यदर्शनस्य गरीयस्कतां पुराणतमतां ख्यापयति तस्य दर्शनस्य रचयितासीत् कपिलो मुनिरिति तिहासो वदति । एष मुनिरुप-निषदो यान् हि सांख्य-सिद्धान्तान् असंकेतयन् तान् शास्त्रीये रूपे परिणाम । तत्त्वसमासं सांख्यसूत्रञ्च प्रणिनाय सः । एतद् ग्रन्थद्वयमप्यधिकृत्य विद्वत्सु पर्याप्तो मतभेदो दृश्यते । विदुषां बहुलता यद्यपि तत्त्वसमासस्य प्राचीनतमतां कपिलकर्तृताञ्चाभ्युपगच्छति परं न सा सांख्यसूत्रस्य प्राचीनतमतामङ्गीकरोति न च तस्य कपिलकर्तृतामेव । कपिलस्य शिष्य आसुरिर्वभूव । न तत्कृता कृतिः साम्प्रतमुपलभ्यते सिद्धान्तास्तु तदीयाः प्राचीनेषु ग्रन्थेषूपलभ्यन्ते । स्याद्वाद-मङ्गीकारस्तत्कृतं श्लोकमेकमुद्धरन् पर्यवलोक्यते । आचार्यः पञ्चशिख आसुरेः शिष्य आसीत् । नास्याप्याचार्यस्य रचनाधुनासाद्यते । तत्कृतानि कानिचन सूत्राणि व्यासकृते योगभाष्ये किञ्च भामतीप्रभृतिग्रन्थेष्ववश्यं दृष्टानि भवन्ति । विपश्चितां मतमिदं यत् पञ्चशिखः षष्ठितन्त्रं नाम ग्रन्थं रचयामास । साम्प्रतं हि दर्शनेऽस्मिन् यः प्रामाणिको ग्रन्थोऽधिगम्यते प्राचीनतरः सोऽस्ति सांख्य-कारिकाभिधानो ग्रन्थः । सांख्यकारिकायाः कर्तास्तीश्वरकृष्णः । ईश्वरकृष्णस्य कृतिरियं सांख्यकारिका सांख्यदर्शनस्य लोकप्रियो ग्रन्थोऽस्ति । आचार्यः शङ्करोऽपि अस्याः सांख्यकारिकायाः कारिकाः स्वकीये भारीरकभाष्ये निदधौ सांख्यमतोपन्यासप्रयोजनेन । वाचस्पतिमिश्रः सांख्यकारिकां व्याख्यातुं सांख्य-तत्त्वकौमुदीं, माठर आचार्यो माठरवृत्तिं, गौडपादः गौडपादभाष्यं शङ्कराचार्यो

जयमङ्गलां, नारायणतीर्थश्चन्द्रिकाश्च लिलिखुः । एतेन ग्रन्थस्यास्य पुरातनतरता-
मात्रं न सिद्धयत्यपि तु अस्य गरीयस्कत्वमपि प्रमाणितं भवति ।

सांख्यशास्त्रे प्रथिता आचार्याः सन्तीमे—

(१) कपिलः, (२) आसुरिः, (३) पञ्चशिखः, (४) पतञ्जलिः
(५) जैगीषव्यः, (६) वार्पगण्यः, (७) विन्ध्यवासी, (८) जनकः, (९)
पराशरः, (१०) व्यासः, (११) ईश्वरः, (१२) कृष्णः । एतस्मिन् विषये
इतिहासस्य कथनमिदमपि यत् पञ्चशिखादवाक् ईश्वरकृष्णाच्च प्राक् भार्गवोत्क-
हारीतदेवलप्रभृतयः कतिपयेऽन्ये आचार्या अजनिपत ।

सांख्यसिद्धान्तप्रतिपादनपरा 'युक्तिदीपिका' संज्ञिका कृतिरेका अद्यत्वं
एवोपलब्धा । एष ग्रन्थः प्राचीनसांख्याचार्य-सिद्धान्तैः समुल्लसितोऽस्ति । अत्र
वसुवन्धु-दिङ्नागसदृशपुरातनबौद्धाचार्याणामपि मतान्युल्लिखितानि सन्ति
स्थाने स्थाने । ग्रन्थोऽयमद्भुतः परं कः कर्तास्येति न विदितम् ।

षोडशे शतके विज्ञानभिन्नुनाम आचार्यः सांख्यशास्त्रस्य महान् विद्वान्
व्याख्याता प्रादुर्भव । वस्तुतस्तु आचार्य एषः पुनरपि दर्शनमिदमुज्जीविष्यञ्चकार ।
अयं सांख्यसूत्रे सांख्यप्रवचनभाष्यं नाम प्रकाण्डपाण्डित्यपूर्णं ग्रन्थञ्चकार व्यास-
भाष्ये च योगवार्तिकं नाम विपश्चित्तल्लजाश्रयकरवैदग्ध्यविलसितं ग्रन्थं लिलेख ।
सांख्यसारे सांख्यस्य किञ्च योगसारे योगस्य सिद्धान्तांश्च समासेन विद्वन्मू-
र्धन्योऽयं प्रणिवबन्ध ।

सांख्यदर्शने 'प्रकृतिपुरुषान्यताख्यातिः' इत्येष सिद्धान्तो निरूपितस्तस्मात्
'सांख्यम्' इत्येतां ख्यातिं भजते दर्शनमिदम् । प्रकृतिपुरुषान्यताख्यातिरेव
'संख्या' इति प्रोच्यते । संख्यापदस्यार्थोऽस्ति—'सम्यग् ज्ञानम्' । उक्तञ्च
शाङ्करविष्णुसहस्रनामभाष्ये—“शुद्धात्मतत्त्वविज्ञानं सांख्यमित्यभिधीयते” ।
तत्त्वानां संख्याया निर्धारणीकृतत्वादस्य दर्शनस्य नाम 'सांख्यमि'ति प्रथतेस्म
इति च विद्वन्मृतम् । महाभारते प्रोक्तम्—

“संख्यां प्रकुर्वते चैव प्रकृतिञ्च प्रचक्षते ।

तत्त्वानि च चतुर्विंशत् तेन सांख्याः प्रकीर्तिताः ॥”

सांख्यतत्त्वविमर्शः—सांख्यदर्शनं पञ्चविंशतितत्त्वानि मन्यते । तानि
सन्तीमानि—(१) पुरुषः, (२) प्रकृतिः, (३) महत्, (४) अहङ्कारः,

(५-९) पञ्चतन्मात्राः, (१०-१४) पञ्चभूतानि, (१५-१९) पञ्चकर्मेन्द्रियाणि, (२०-२४) पञ्चज्ञानेन्द्रियाणि, (२५) मनः ।

आह च सांख्यकारिका—

मूलप्रकृतिरविकृतिर्महदाद्याः प्रकृतिविकृतयः सप्त ।

षोडशकस्तु विकारो न प्रकृतिर्न विकृतिः पुरुषः ॥

एतेषां तत्त्वानां ज्ञानेन मानवः, कामं सः संन्यासी स्याद् वा ब्रह्मचारी वा गृहस्थः, दुःखेभ्यो मुक्तो भवति । उक्तञ्च सांख्यसंग्रहे—

पञ्चविंशतितत्त्वज्ञो यत्र कुत्राश्रमे रतः ।

मुण्डी जटी शिखी वापि मुच्यते नात्र संशयः ॥

एषां तत्त्वानां मध्ये प्रकृतिः सर्वेषामपि कारणमस्ति न सा कस्यापि कार्यमतः सा 'प्रकृतिः' किंवा 'अव्यक्तम्' यद्वा 'प्रधान'मित्युच्यते । कानिचन च तत्त्वानि तु न कस्यापि कारणभूतानि; तानि कार्याण्येव सन्ति । तानि 'विकृतिः' इत्येतेन व्यपदेशेन व्यपदिश्यन्ते । विकृतिभूततत्त्वानि सन्ति षोडश—श्रोत्रघ्राण-रसनत्वगाख्यानि पञ्च ज्ञानेन्द्रियाणि, वाक्पाणिपादपायूपस्थानि पञ्च कर्मेन्द्रियाणि, आकाशपृथिवीतेजोवायुजलाख्यानि पञ्च महाभूतानि मनश्च । कानिचित्तु सन्न्येवविधानि यानि कानिचंस्तु तत्त्वान्युत्पादयन्त्यतः कारणभूतानि भवन्ति कानिचन च प्रति तानि कार्यभूतानि सन्ति—उत्पद्यन्ते हि केषाञ्चन तत्त्वानां सकाशात् ; ईदृशानि तत्त्वानि प्रकृति-विकृतिभूतानीति प्रोच्यन्ते । तानि सन्ति सप्त—महत्तत्त्वम्, अहङ्कारः पञ्चतन्मात्राणि (शब्दतन्मात्रम्, स्पर्शतन्मात्रम्, रूपतन्मात्रम्, रसतन्मात्रम्, गन्धतन्मात्रम्) पुरुषाख्यं तत्त्वं न कस्मादपि समुत्पद्यते न चोत्पादयति किमपि । तत् तत्त्वं हि न प्रकृतिर्न च विकृतिः । इदमेव सर्वमुपरिस्थिता कारिका प्रतिपादयति सांख्यकारिकायाः ।

सांख्यदर्शनस्य परमव्यापकत्वात् तत्त्वानां विवेचनमनेकधा कृतं भवति दृग्गोचरम् । कचिन्मूलप्रकृतिरेकेत्युक्तम्; ^१कचिद् आत्मानमात्मानं प्रति प्रकृति-रित्यान्नातम्; ^२कचिद् बुद्धिर्महच्च पृथक् पृथगिति निगदितम्; ^३कचिदभिहितं तन्महत्पदं बुद्धेः पर्यायवाचिपदं; कचित् प्रकृतिः स्वतन्त्रसत्ताख्याता पुरुषात् सा भिन्नैव कथिता; ^४कचित् सा पुरुषस्य (ईश्वरस्य) शक्तिरिति कथिता ।

^१ पददर्शनसमुच्चयः ।

^२ कठोपनिषत् ।

^३ सांख्यकारिका ।

^४ श्वेताश्वतरोपनिषत् ।

महाभारते शान्तिपर्वणि क्वचित् चतुर्विंशतिः क्वचित् पञ्चविंशतिः क्वचिच्च षड्विंशतिस्तत्त्वानि वर्णितानि । गीतायां पराऽपराभेदेन प्रकृतेर्द्वैविध्यं दर्शितं; तत्रैव च प्रकृतिर्मायेत्युक्तं यदि क्वचित्; तर्हि अन्यत्र सा प्रकृतेर्भिन्नेत्यप्युक्तम् । एतदवलोकनेन स्पष्टमेव साधुतया ज्ञातं जायत इदं यद् विद्यावन्तः सांख्य-तत्त्व-विवेचनेऽतितरां रुचिमग्रहिषुः ।

कार्य-कारणसिद्धान्तः—

सांख्यस्य कार्य-कारणविषयकः सिद्धान्तोऽद्भुतः । सांख्यं वदति उत्पत्तेः प्रागपि कार्यं कारणेऽव्यक्ततत्त्वेन निषीदति । न त्वस्तुतस्तु कार्यकारणयोर्मध्ये भिन्नता । कार्यस्याव्यक्तावस्थैव कारणमित्युच्यते । किञ्च कारणस्य व्यक्तावस्थैव 'कार्य'मित्येतां संज्ञामश्नुते । न तत्र तात्त्विके भेदो व्यवहारवशादेव 'इदं कार्यम्', 'इदं कारणम्', इत्यनेन प्रकारेणाभिधीयते । सांख्यस्यैष सिद्धान्तः 'सत्कार्यवादो' वा 'परिणामवाद' इति कथ्यते । स्वकीयमेतं सिद्धान्तं पोषयितुं युक्तियुक्तामिमां कारिकां सांख्यकारिका निदधाति—

असदकरणादुपादानग्रहणात् सर्वसम्भवाभावात् ।

शक्तस्य शक्यकरणात् कारणभावाच्च सत्कार्यम् ॥

सांख्यवृद्धाश्च सत्कार्यवादपक्षे प्राहुः—

“सदेव कार्यमुत्पत्तेः पूर्वं कारकरूपकम् ।

आविर्भावतिरोभावौ जन्मनाशाबुदीरितौ ॥”

ते हि दुग्धं सदेव दधिरूपेण परिणमते, तद् दधिकार्यान्तरं दुग्धाद् भिन्नं च न भवतीत्यादिदृष्टान्तोपस्थापनपुरस्सरं नैजं मतमिदं सुदृढतया परिपुष्णन्तः 'स्वोत्पत्तेः पूर्वं कार्यं नासीदेव, पश्चात् कारणसामग्रीवशादुत्पद्यत इति कार्यकारणयोरन्यत्वं' परमार्थतः 'सत्यम्' इत्येतमसत्कार्यवादं नैयायिकानाम् 'असतः कार्यस्य कारणव्यापारसहस्रैरपि कर्तुमशक्यत्वात् । न हि नीलं शिल्पिसहस्रेणापि पीतं कर्तुं पार्यते । कारणेऽस्ततः कार्यस्य कार्यसत्तया सह सम्बन्धासम्भवाच्च । न हि अविद्यमानं शशशृङ्गं कदापि शशे शृङ्गरूपकार्यसत्तां भजते । तथा च कापिलसूत्रम्—“नासदुत्पादो नृशृङ्गवत्” इति कथयित्वा; “सर्वे कार्यरूपा भावाः अभावकारणकाः कार्यत्वात्, बीजनाशोत्तरोत्पन्नाङ्कुरादिवत्” इत्येतं हि सौगतानां शून्यकारणवादं “बीजावयवा एव कुतश्चित् निमित्तात् प्रादुर्भूतक्रियाः पूर्वव्यूहं जहति व्यूहान्तरं चापद्यन्ते तस्माद् व्यूहान्तराच्च

अङ्कुर उत्पद्यते इति बीजावयवस्यैव कारणत्वं नाभावस्येति भणित्वा; “कारणमेव कार्यस्वरूपेण भासते” इति कारणस्यैव सत्यत्वं न तु कार्यस्य सत्यत्वम्” इत्येतं वेदान्तिनां विवर्तवादञ्च “असति वाधे प्रत्यक्षसिद्धपदार्थस्य मिथ्यात्वासम्भवात् कार्यं नासत्यम्” इत्युक्त्वा निरस्यन्ति ।

सांख्यदर्शनं हि द्वैतवादि । तद्दृष्ट्या प्रकृतिः पुरुषश्च नित्यः पदार्थः । उभयमपि तन्मूलतत्त्वेन विद्यते । तयोः पारस्परिकेण सम्बन्धेन जगत् आविर्भावो भवति । तत्र प्रकृतिरचेतना पुरुषश्च चेतनः स च प्रतिशरीरं भिन्न-भिन्न एवेति निगद्य तद्द्वैतवादित्वं स्वस्य, समुपस्थापयति । न तन्न्यायदर्शन-मिव जगदुत्पत्त्यर्थं बहून् स्वतन्त्रान् नित्यांश्च पदार्थान् स्वीकुरुते । “सर्वेऽपि स्थूलाः किञ्च बुद्धिमनइन्द्रियशरीरप्रभृतयः सूक्ष्माः पदार्थाः प्रकृतेरेव उत्पन्नाः सन्ति न च परमाणुभ्यः । परमाणुषु सूक्ष्मपदार्थोत्पादनशक्तेः सत्ता कदापि न भवितुमर्हति कामं तत्र स्थूलपदार्थोत्पादनक्षमता स्यात्” इत्येतदभिधाय तद् बौद्ध-जैन-नैयायिक-वैशेषिक-मीमांसकानां सर्वाणि तानि मतानि प्रत्याख्याति यानि प्रकृतिपुरुषाभ्यां भिन्नान्यन्यानि तत्त्वानि जगदुत्पत्तौ कारणत्वेन स्वीकुर्वन्ति ।

प्रकृतेः सिद्धयर्थं सांख्यकारिका प्राह युक्तिप्रणिधानपूर्वकम्—

भेदानां परिमाणात् समन्वयात् शक्तितः प्रवृत्तेश्च ।

कारणकार्यविभागादविभागाद् वैश्वरूप्यस्य ॥

कारणमस्त्यव्यक्तं प्रवर्तते त्रिगुणतः समुदयाच्च ।

सांख्यसूत्रं च “कार्यदर्शनात् तदुपलब्धेः”, “अव्यक्तं त्रिगुणास्त्रिज्जादि”त्यादि-सूत्राणि समुपस्थाप्य तस्याः प्रतिपादनं कुरुते । “अविद्यादिद्वारेण परम्परया पुरुषस्य जगन्मूलकारणत्वेऽपि अविद्यादौ यत्र कुत्रचिन्नित्ये द्वारे परम्परयाः पर्यवसानं भविष्यति, पुरुषस्य अपरिणामित्वात्, यतो यत्र पर्यवसानं सैव नित्या प्रकृतिः, प्रकृतिरिह मूलकारणस्य संज्ञामात्रमि”त्याद्यभिधाय विज्ञानभिच्चवः सांख्यप्रवचनभाष्ये प्रकृतिं साधयन्ति ।

गुणाः—सत्त्वरजस्तमोभेदाद् गुणाः सन्ति त्रयः । उक्तञ्च—

“सत्त्वं रजस्तमश्चैव गुणत्रयमुदाहृतम्”

सत्त्वं सुखरूपं रजो दुःखरूपं तमश्च मोहरूपमस्ति । यस्मिन् सति न कुत-

श्चिद् भयमुत्पद्यते न कस्यामप्यवस्थायां विषादः समुपजायते तत् सत्त्वम् । रजो दुःखस्य कारणं रागद्वेषात्मकत्वात् । तमो मोहस्य हेतुर्मह्मात्मकत्वात् । सत्त्वस्य प्रकाशकरणं, रजसः प्रवृत्तिकरणं, तमसश्च नियमनं प्रयोजनमस्ति । उक्तञ्च—

“सत्त्वं लघु प्रमाशकमिष्टमुपष्टम्भकं चलं च रजः ।

गुरुवरणकमेव तमः प्रदीपवच्चार्थतो वृत्तिः ॥”

गुणाः वस्तुतो द्रव्याण्येव सन्ति । न च ते गुणास्तेषां संयोगविभागवत्त्वात्, लघुत्वचलत्वगुरुत्वादिधर्मकत्वाच्च । परार्थत्वादेव हि सत्त्वादयो ‘गुणाः’ इति प्रोच्यन्ते । न पुरुषरूपराज्ञो भोगापवर्गरूपमर्थं साधयन्ति । ते सन्तीन्द्रियातीताः । न तद्रूपं कदापीन्द्रियगोचरं जायते । क्षित्यादिकविकृतिरेव दृग्गोचरीभवति । विकृतिस्त्वस्ति नितान्ततुच्छा । उक्तञ्च पण्डितन्त्रे—

“गुणानां परमं रूपं न दृष्टिपथमृच्छति ।

यत्तु दृष्टिपथं प्राप्तं तन्मायेव सुतुच्छकम् ॥”

गुणानां साम्यावस्था ‘प्रकृतिः’ इति नाम्ना गीयते । बौद्धा इव सांख्यशास्त्रिणोऽपि परिणामनित्यतामुररीकुर्वन्ति । प्रकृतिरस्ति नित्यपरिणामशालिनी । जगतः सर्वेऽपि वदार्थाः प्रतिक्षणं परिवर्तन्ते । परं नैष परिणाम ऐकान्तिकः । परिणतायामप्यवस्थायां गुणानां तत्रानुस्यूतत्वात् । प्रकृतिर्यदा गुणानां साम्यादव्यक्तामवस्थां गाहते तदा भवति प्रलयः । यदा च सा गुणानां वैषम्याद् व्यक्तामवस्थां गृह्णाति तदा सृष्टिर्जायते । प्रलयावस्थायामपि प्रकृतिः परिणामवती भवति । भेद इयान् एवं यत् प्रलयावस्थाकालिकपरिणामो न स्वभिन्नवस्तून्नुत्पाद्यात्मानमेवाभिव्यनक्ति । एषः परिणामः स्वरूपपरिणाम इति कथ्यते । जगदधिकृत्य सांख्यस्य मतमिदं यच्चित्तिशक्तिं विहाय समस्तपदार्थाः क्षणे क्षणे परिवर्तन्ते । तत्त्वकौमुदी प्राह—“प्रतिक्षणपरिणामिनो हि सर्व एव भावाः ऋते चित्तिशक्तेः ।”

पुरुषः—निर्विकारचेतनपुरुषस्य सद्भावे किं मानमित्यत्र ईश्वरकृष्ण आह—

“संवातपरार्थत्वात् त्रिगुणादिविपर्ययादधिष्ठानात् ।

पुरुषोऽस्ति भोक्तृभावात् कैवल्यार्थं प्रवृत्तेश्च ॥”

अस्ति स पुरुषः त्रिगुणातीतः, विवेकी, विषयी, विशेषः, चेतनः, अप्रसवधर्मो च । चैतन्यं न तस्य गुणोऽपि तु रूपमेव । अस्ति च सः शरीरेन्द्रियमनोबुद्धि-

भिन्नः । स ज्ञातृरूपेणावतिष्ठते । न भवति स ज्ञानगोचरः । न स आनन्दस्वरूपः । आनन्दचैतन्ययोर्भिन्नत्वञ्च । तस्मात् न तयोरभिन्नत्वं कदापि । स च पुरुषो द्रष्टास्ति । तदीयज्ञानप्रकाशः शश्वत् सन्तिष्ठते । तस्य (ज्ञानस्य) विषया एव परिवृत्तिमुपयन्ति । न तस्मिन् (पुरुषे) कापि क्रिया प्रवर्तमाना भवति । अस्ति स निष्क्रियः । सर्वविषयागोचरो रागद्वेषरहितश्च सः । यावन्त्यपि कर्माणि सन्ति सुख-दुःखानि वा तानि सर्वाणि प्रकृतेस्तदीयविकाराणां (शरीरमनोबुद्ध्यादीनाम्) धर्माः सन्ति । शरीरेन्द्रियमनोबुद्धिषु हि आत्मत्वधीः अज्ञानमात्रम् । अस्मादज्ञानादेव पुरुषः कर्म-प्रवाहे निपतति नानाविधानि च दुःखानि भुनक्ति ।

आत्मनः (पुरुषस्य) एकत्वे, 'कश्चित् पुरुषो वदः कश्चिन्मुक्तः इति बन्धमोक्षव्यवस्था न सम्भवतीति प्रतिशरीरमात्मा भिन्नभिन्न एवास्ति । कणाद आह "व्यवस्थातो नानेति" सांख्यसूत्रमपि ब्रूते—“जन्मादिव्यवस्थातः पुरुषबहुत्वम्” सांख्यकारिकापि आमनति—

“जननमरणकरणानां प्रतिनियमाद् अयुगपत्प्रवृत्तेश्च ।

पुरुषबहुत्वं सिद्धं त्रैगुण्यविपर्ययाच्चैव ॥”

पुरुषोऽयं चेतन उत्पत्तिविनाशरहितो न कस्यापि कारणम् । स सर्वथा पद्मपत्रवज्रिल्लेप एव । अतः सः अकतैव यश्च कर्ता भवति स एव भोक्ता भवतीति नियमात् भोक्तृत्वमपि न पुरुषस्य धर्मः । अतः न स भोक्तापि । यत्तु क्वचित् सांख्ये पुरुषस्य भोक्तृत्वमुक्तं तदपि पुरुषे (आत्मनि) बुद्धिनिष्ठभोक्तृत्वमारोप्यैव, सांख्यनये तस्या एव भोक्त्रीत्वात् पुरुषस्य च परमार्थतोऽभोक्तृत्वात् । पुरुषोऽपरिणामी अत एव स कूटस्थो नित्यः सर्वव्यापकश्चास्ति । स तु निरीहः साक्षी एव । स्वभावतः सः कैवल्यसम्पन्नः । अत एव 'मध्यस्थ' इति कथ्यते । उक्तञ्च “कैवल्यं माध्यस्थ्यं द्रष्टृत्वमकर्तृभावश्च ।” तस्मिन् (पुरुषे) बुद्धिमुक्तव्यवहार औपचारिक एव दुःखसम्वन्धतद्ध्वंसरूपबन्धमोक्षयोर्बुद्धावेव सत्त्वात् । उक्तञ्च—

“बध्यते मुच्यते च नानाश्रया प्रकृतिः” इति । स च पुरुषः स्वभावतोऽसङ्गः परं बुद्धि-प्रतिविम्बितत्वात् स भोक्ता ज्ञाता चेति प्रोच्यते ।

सृष्टिः—प्रकृति-पुरुषसंयोगात् सृष्टिर्भवति; प्रकृतेर्जडत्वात् न तस्या एव सकाशात् संसारो जायते न च पुरुषस्य निष्क्रियत्वात् तस्मादेव । सृष्टिकृते

द्वयोरपि संयोगोऽपेक्ष्यते । चेतनाधिष्ठातृतायामेव जडप्रकृतिः सृष्टि-कार्यं कर्तुं शक्नोति । प्रकृतिपुरुषयोः संयोगे कारणं किमित्यत्राह सांख्यकारिका—

“पुरुषस्य दर्शनार्थं कैवल्यार्थं तथा प्रधानस्य ।

पङ्गवन्धवदुभयोरपि संयोगस्तत्कृतः सर्गः ॥”


पुरुषस्य सांख्यध्यात् जडप्रकृत्यां विकार उत्पद्यते । तदीया प्रथमा विकृतिर्महत्तत्त्वमित्युच्यते । जगदुत्पत्तौ महत्तत्त्वं बीजरूपमस्ति । व्यष्ट्यां तत् ‘बुद्धि’ रित्यभिधीयते । अस्त्यध्यवसायो बुद्धेर्धर्मः । सात्त्विकबुद्धेः सन्ति चत्वारो गुणा इमे—धर्मः, ज्ञानम्, वैराग्यम्, ऐश्वर्यम् । तामसबुद्धेस्तु गुणास्तद्विपरीताः—अधर्मः, अज्ञानम्, अवैराग्यम्, अनैश्वर्यम् । महत्तत्त्वादहङ्कार उद्भवति । गुणविप-मत्त्वादहङ्कारस्त्रिविधः—वैकृतः (सात्त्विकः) तैजसः (राजसः) भूतादिः (तामसः) । तैजसस्य रजोगुणात्मकत्वात् तत्र चलनशीलत्वं विद्यते । अत एव तस्यापेक्षोभय-विधविकासस्य कृतेऽस्ति । सात्त्विकादहङ्कारान्मनः, राजसाद् दशेन्द्रियाणि तामसाच्च पञ्चतन्मात्राणि उत्पद्यन्ते । तन्मात्राणि शब्दस्पर्शरूपरसगन्धानामत्य-न्तसूक्ष्मरूपाणि सन्ति । सूक्ष्मत्वात् केवलं योगिजनगम्यानि तानि । शब्दतन्मा-त्रादाकाशः, शब्दतन्मात्रविशिष्टस्पर्शतन्मात्राद् वायुः, शब्द-स्पर्शविशिष्टरूपतन्मा-त्रादग्निः, शब्द-स्पर्शरूपविशिष्टरसतन्मात्राज्जलं, शब्द-स्पर्श-रूपरसविशिष्टगन्धत-न्मात्रात् पृथिवी समुत्पद्यते—

प्रकृतेर्महांस्ततोऽहङ्कारस्तस्माद् गणश्च षोडशकः ।

तस्मादपि षोडशकात् पञ्चभ्यः पञ्च भूतानि ॥

एषा हि सृष्टे रचना द्विविधास्ति मानस-भौतिकरचनाभेदेन । मानस-रचनायां सृष्टेः सूक्ष्माङ्गानां रचनास्ति भौतिकरचनायां तदीयस्थूलाङ्गानाम् । बुद्धेः कार्याणि, तद्भावनाः वासनाः संस्काराश्च मानसरचनायाः सन्त्यङ्गानि । एषा मानसरचना बुद्धिसर्ग इति कथ्यते । भावसर्ग—लिङ्गसर्गभेदेन सोऽपि बुद्धिसर्गो द्विविधः । भावना-वासना-संस्काराणामन्यासाञ्च स्वाभाविकवृत्तीनां समावेशो भावसर्गे भवति । लिङ्गसर्गे च बुद्धिमनोऽहङ्कारेन्द्रियशक्तीनां सन्नि-वेशोऽस्ति । भौतिकरचना ‘भूतसर्ग’ इति निगद्यते । तत्र पञ्चभूत-तन्मात्राणि च सन्निविशन्ते । भूतसर्गोऽपि द्विविधो देहसर्गो विषयसर्गश्च । प्राणिनां शरीराणि देहसर्गे समाविष्टानि भवन्ति । भोग्याश्च भौतिकपदार्था विषयसर्गेऽन्तर्भवन्ति ।

अतः प्रकृतिः कृततरचनास्वरूपसिस्थम्—



प्रमाणविचारः—सांख्यशास्त्रं त्रीणि प्रमाणानि मन्यते । तानीमानि—प्रत्यक्षम्, अनुमानम्, शब्दः । अन्यानि प्रमाणानि उपमानादीनि तत् तेष्वेव त्रिषु अन्तर्भावयति ।

प्रतिबिम्बवादः—यदा कोऽपि घटपटादिपदार्थो दृष्टिपथमायाति तदा तस्येन्द्रियेण सह संयोगो भवति । तद् विषयात् इन्द्रिये प्रभावः पतति मनस्तस्य विश्लेषणं वा संश्लेषणं विदधाति । इन्द्रियमनसोर्व्यापारेण बुद्धिर्भवति प्रभाववती, सा च विषयस्याकारं गृह्णाति । जडत्वात् तस्याः (बुद्धेः) न सा विषयज्ञानं कर्तुं पारयति । परं तत्र (बुद्धौ) सत्त्वगुणस्याधिक्यं भवति तस्मात् तत्र चैतन्यं पौरुषं प्रतिबिम्बितं जायते । प्रतिबिम्बितत्वान् पुरुषस्य चेतनस्य, बुद्धेरचेतनवृत्तिः (घटपटाद्यात्मिका) उद्भासिता भवति । उद्भासं गच्छन्ती सा ज्ञानरूपे परिणमते । यथा निर्मले दर्पणे दीपकीयप्रकाशस्य प्रतिबिम्बं निपतति तेन चान्यान्यवस्तूनि भवन्त्यालोक्तानि तथैव सात्त्विकबुद्धौ चैतन्यस्य प्रतिबिम्बं सङ्क्रमते तेन च विषयाणां बोधो भवति वा विषयाः प्रकाशमुपयन्ति । एष एव प्रतिबिम्बवादः ।

सांख्यदर्शनमतेन ज्ञानस्य प्रामाण्यमप्रामाण्यञ्च—उभयमपि—स्वतः । उक्तञ्च—“प्रमाणाप्रमाणत्वे स्वतः सांख्याः समाश्रिताः” । सत्कार्यवाददृष्ट्या असत् पदार्थोऽप्यतिरेक न भवति । अतः ज्ञानानन्तरं समुदितयोः प्रामाण्याप्रामाण्ययोस्तु ज्ञानं निसर्गतो वसतिं विदधाति ।

सदसत्ख्यातिः—सांख्यदर्शनं मन्यते यद् बुद्धिवृत्त्या बाह्यं जगदनुभूयते । बाह्यार्थसत्तापि तस्येष्टा । बुद्ध्यावारोपितपदार्थस्य स्वरूपं चेत् बाह्य

जगति विद्यमानस्य पदार्थस्य स्वरूपं संवदति (तदाकार इव तस्याकारोपि यद्यस्ति) तदा सांख्यं तद् ज्ञानं सत्यं मन्यते । तस्माद् स एव अनुभवः सत्यः यो हि भौतिकवाद्धारूपे बुद्ध्यारोपितपदार्थरूपे च उभयत्राभिन्नमेवाकारं परिगृह्णाति । सांख्यस्य भ्रान्तिविषयिणी कल्पना मनोरमा । शुक्तौ यदा रजतज्ञानं भवति (इदं रजतम् इत्येवंविधम्) तदा इदम् इत्येतदात्मकं ज्ञानं सत् 'रजतम्' इत्येतदात्मकञ्च ज्ञानमसद भवति । 'इदम्' इत्येतदात्मकस्य ज्ञानस्याश्रयश्चाक्षुषंप्रत्यक्षमस्ति अतस्तदस्ति सत् । 'रजतम्' इत्येतदात्मकस्य ज्ञानस्याश्रयोऽस्मदिन्द्रियागोचरः, किञ्च तद् ('रजतम्' इत्येतदात्मकं ज्ञानम्) 'नेदं रजतम्' इत्येतदात्मकेन ज्ञानेनोत्तरकाले बाधितमपि भवति । अतस्तद् 'असत्' अस्ति । इत्थं हि भ्रान्ति ज्ञानं सदसदुभयविधपदार्थाश्रितम् । एषवादाः सांख्यदर्शने सदसत्ख्यातिवाद इत्येतेन नाम्ना विश्रुतः । सांख्यसूत्रं सदसत्ख्यातिर्वाधावाधात् इत्यनेन सूत्रेण इमं वादं समुपन्यस्यति ।

सांख्यकर्तव्यमीमांसा—

“दृष्टवदानुश्रविकः स ह्यविशुद्धिचयातिशययुक्तः ।

तद्विपरीतः श्रेयान् व्यक्ताव्यक्तज्ञविज्ञानात् ॥”

इत्येनेन वचनेन सिद्धयतीदं यत् सांख्याचार्याः अहिंसायां रुचिंश्रद्धाञ्च निदधति । तेषां कर्तव्यशास्त्रास्याधारशिला 'अहिंसा' एवास्ति । तेषां मतेन यम-नियमेषु 'अहिंसा' एव मुख्यः सार्वभौमो धर्मः । अहिंसावादित्वात् सांख्यदर्शनं हि भागवतदर्शनमनुगच्छति । तदेव कर्तव्यमस्ति यदाचरणेन न कस्यापि मन उद्विजते व्यथते वा यदाचरणेन न कस्यापि कापि पारमार्थिकी हानिः, यदाचरणेन च सर्वेषामपि सर्वविध उदयो भवति सर्वकल्याणकृत् तदेव कर्तव्यं वस्तुतः कर्तव्यमिति कथ्यते । एतादृशं कर्तव्यं तदेव भवितुमर्हति यद् अहिंसा-मवलम्ब्य सन्तिष्ठमानमस्ति । सांख्यस्य कर्तव्यमहिंसापरकमतस्तदभिमतं कर्तव्यमेवाभिनन्दनीयम् ।

अपवर्गः—अज्ञानाद् दुःखमुत्पद्यते । तद् दुःखमाध्यात्मिकाधिभौतिकाधिदैविकमेवेन त्रिविधम् । अथैतन्निधेभ्योऽपि दुःखेभ्यो मुक्तिर्व्यक्ताव्यक्तज्ञविज्ञानाद् भवति दुःखानामियमात्यन्तिकी निवृत्तिरेव 'अपवर्गः' किंवा 'मुक्ति'-रित्युच्यते । पुरुषो यद्यपि स्वभावतोऽसंगो मुक्तश्च परम् अविवेकात् तस्य संयोगः प्रकृत्या सार्द्धं भवति अनेन संयोगेन प्रकृतिजन्यस्य दुःखस्य पुरुषे यत्

प्रतिबिम्बं निपतति तदेव हि पुरुषस्य पुरः दुःखभोगत्वेनोपतिष्ठते । अतः संसारस्य मूलकारणमविवेकोऽस्ति । विवेकश्च दुःखनिवृत्तेः साधनं विद्यते । सांख्यसूत्रं वदति “द्वयोरैकतरस्य बौदासीन्यमपवर्गः” इति । प्रधानपुरुषयोः परस्परवियोग एव अपवर्ग इति भावः । सांख्यं ब्रवीति यत् पुरुषस्यापवर्गमधिकृत्य योऽपवर्ग उक्तः स प्रतिबिम्बरूपस्य मिथ्या दुःखस्य वियोग एव । पुरुषस्तु वस्तुतो बन्धनमोक्षरहितः । तद्—(बन्धनमोक्षा) नुभवं तु करोति प्रकृतिरेव । विवेकिनि पुरुषे न प्रकृतेः कोऽपि मनागपि प्रभावः पतति । तत्समचेतु सा उपस्थितैव न भवति । सा लज्जावती नारीव ततो निवर्तते—“या दृष्टास्मीति पुनर्न दर्शनमुपैति पुरुषस्य” । तत्त्वाभ्यासात् पुरुषे कैवल्यमुदेति । तस्यामवस्थायां सः स्वकीये रूपे स्थितो भवति । सः स्वकीयमेव रूपं यथार्थं दृष्टुमारभते—

“एवं तत्त्वाभ्यासाच्चास्मि न मे नाहमित्यपरिशेषम् ।

अविपर्ययाद् विशुद्धं कैवल्यमुत्पद्यते ज्ञानम् ॥”

एवं विधां दशां पुरुषो जीवन एव लब्धुं शक्नुते अतः मुक्तिर्द्विविधा मता जीवन्मुक्तिः विदेहमुक्तिश्च । सांख्यकारिकोभयविधं मुक्तिं निर्दिशत्येवम्—

“सम्यग्ज्ञानाधिगमाद् धर्मादीनामकारणप्राप्तौ ।

तिष्ठति संस्कारवशाच्चक्रमिवद् धृतशरीरः ॥

प्राप्ते शरीरभेदे चरितार्थत्वात् प्रधानविनिवृत्तौ ।

ऐकान्तिकमात्यन्तिकमुभयं कैवल्यमाप्नोति ॥”

ईश्वरः—जगतो रचनार्थं किञ्च कर्मफलप्रदानादिकार्यप्रयोजनेन ईश्वरस्य सत्तायाः स्वोत्तरं नापेक्ष्यत इति सांख्यमामनति । न कदापि तस्य सिद्धिस्तर्कैः कर्तुं शक्यते । “ईश्वरासिद्धे”, “मुक्तबद्धयोरन्यतराभावाच्च तत्सिद्धिः” इत्यादिसूत्राण्यत एव सांख्यसूत्रमुपस्थापयति । सांख्यतत्त्वकौमुद्याञ्च “...सर्गः...प्रकृत्यैव कृतो नेश्वरेण...”; “...न ह्यवाप्तसकलेप्सितस्य भगवतो जगत्सृजतः किमप्यभिलषितम्...” इत्यादिवाक्याण्युपन्यस्य वाचस्पतिमिश्रः सर्गरचनादिनिमित्तेनेश्वरमपेक्षते । इत्थं हि सांख्यदर्शनं नेश्वरापेक्षे । ‘ईश्वरो जगत्सृज्जी’; तत्सन्निधिमात्रेण प्रकृतिर्जगद्व्यापारे रमत’ इत्याद्यभिधाय विज्ञानभिक्तुः सांख्यस्य निरीश्वरतां निराकरोति । सत्यमेव—“नास्ति सांख्यसमं ज्ञानम् ।”

—३३३—

१. तत्सन्निधानादधिष्ठातृत्वं मणिवत् ।

नास्ति योगसमं बलम्

प्रायेण सर्वेऽपि भारतीयदर्शनकारा आत्मोन्नतेः साधकतमं करणं योगविद्येति मुक्तकण्ठतयोररीकुर्वन्ति । वेदोपनिषत्स्मृतिपुराणानि चाखिलानि योगोल्लेखं विदधन्ति द्रष्टानि भवन्ति । योगेनैव मानवस्य चित्तं निर्मलं शुद्धं स्थिरञ्च भवितुमर्हति । यन्मनः शान्तं शुद्धञ्चास्ति तदेव गूढानि तत्त्वान्यवबोद्धुं प्रभवति । सत्यमेवाभिहितं—“नास्ति योगसमं बलम्” । योगः सार्वभौमधर्मोऽस्ति । न तस्य कस्मिन् अपि मते सम्प्रदाये वा पक्षपातः । स सर्वथा वाद-विवाद-विरहितः । स आत्मानं दर्शयति मनः शरीरञ्च संस्करोति ।

आत्मसाक्षात्काराकाङ्क्षिणः कृते पातञ्जलं योगदर्शनममूल्यनिधिरस्ति । व्यासस्तत्र भाष्यं यच्चकार तद् योगभाष्यमिति नाम्ना सर्वत्राय सुविदितम् । व्यासकृतभाष्यस्य टीकां वाचस्पतिमिश्रः कृतवान् सा टीका तत्त्ववैशारदीतिसंज्ञया प्रसिद्धास्ति । विज्ञानभिचार्योऽङ्गवार्तिकं किञ्च भोजराजस्य भोजवृत्तिरपि योगदर्शनस्योत्तमौ व्याख्यानग्रन्थौ स्तः । पातञ्जलं योगदर्शनं चतुर्षु पादेषु विभक्तमस्ति । समाधिपादः प्रथमः पादोऽस्ति तत्र योगस्य स्वरूपमुद्देश्यं लक्षणं, चित्तवृत्तिनिरोधस्योपाया विभिन्नयोगानाञ्च विवेचनं कृतमस्ति । द्वितीयः पादः साधनापादः कथ्यते । तत्र क्रियायोग-क्लेश-कर्मफल-दुःख-स्वभाव-हेय-हेयहेतुहानहानोपायादिकाश्च विषया वर्णिताः सन्ति । तृतीयः पादो विभूतिपाद इति नाम्ना विद्युतः । तत्र योगस्थान्तरङ्गावस्था योगाभ्यासजनितसिद्धयश्चोद्धिखिताः सन्ति । कैवल्यपादाभिधे चतुर्थे पादे मुक्तिस्वरूपं गीतमस्ति ।

सांख्य-योगौ न पृथक् पृथक् । सांख्ये ये सिद्धान्ता वर्णिताः सन्ति तेषां प्रयोग एव योगे कृतो वर्तते । योगदर्शनं सांख्यप्रतिपादितान् सिद्धान्तान् क्रियायां परिणमयति । तत् तथा यतते येन सांख्यस्य सिद्धान्ता जीवने व्यवहरीयाः स्युः । ज्ञानमुद्दिश्य सांख्यस्य यो विचारो वर्तते स एव योगस्यापि विद्यते । सांख्यमिममतानि प्रत्यक्षानुमानशब्दप्रमाणानि योगदर्शनमप्यङ्गीकरोति । तत् सांख्यस्य पञ्चविंशतितत्त्वानि च स्वीकरोति । सांख्यं मन्यते यद् विवेकज्ञा-

नमेव मुक्ति-साधनमस्तीत्येतन्मतं योगदर्शनमपि मन्यमानभामनति यद् योगा-
भ्यास एव विवेकज्ञानस्य साधनं विद्यते । सांख्य-योगयोर्मध्ये इयान् एव भेदः
समुल्लसति यद् योगदर्शनमीश्वरवादि च वर्तते ।

सांख्य-योगमतेन जीवोऽस्ति स्वतन्त्रः पुरुषः । सामान्यतः सः स्थूलं शरीरं
विशेषतश्च सूक्ष्मं शरीरमधिगच्छति । अस्ति सः स्वभावेन शुद्धश्चेतनश्च । शारी-
रिकेभ्यो बन्धनेभ्यो मानसिकेभ्यश्च विकारेभ्यो मुक्तः सन् स सन्तिष्ठते । अज्ञानात्
सः आत्मानं चित्तमवगच्छति । चित्तन्तु प्रकृतेः प्रथमो विकारः । तत्र विजित-
रजस्तमस्कस्य सत्त्वगुणस्य प्रायस्य परिस्पन्दते । तन्निर्गताऽस्ति जडम् ।
आत्मनो निकटतमसन्निकर्पात् तत् तेन (आत्मना) प्रकाशमानं भवति ।
शुद्धसत्त्वात् तन्निर्मलमस्ति निर्मलत्वात् तस्य, तत्रात्मनः प्रतिबिम्बं पतति ।
तेन तत् चेतनमिवाभासते । यदा चित्तस्य केनापि विषयेण सह सान्निध्यं भवति
तदा तत् तस्यैव विषयस्याकारं विभर्ति । एभिरेव विषयानुरूपैश्चित्तविकारैरात्मा
विषयाभिज्ञो भवति । यद्यप्यात्मास्ति सर्वथैव विकारी अपरिणामी च परं परिवर्त-
नशीलासु चित्तवृत्तिषु प्रतिबिम्बितत्वात् तत्र परिवर्तनशीलता आभासत इव ।
यथा सरितः कल्लोलेषु प्रतिबिम्बितः शशी चलन् प्रतीयते तथैव परिवर्तिनीषु
चित्तवृत्तिषु ह्यात्मापि परिवृत्तिं गृह्णन् आभासते ।

प्रमाण-विपर्यय-विकल्प-निद्रा-स्मृतय इत्येता सन्ति वृत्तयः पञ्च चित्तस्य ।
सत्यज्ञानं प्रमाणमित्येतेन किञ्च मिथ्याज्ञानं विपर्यय इत्येतेन पदेन व्यपदिष्टं
भवति । विकल्प इत्येतेन पदेन कल्पितं वस्तु समुपस्थाप्यते वस्तुतस्तद् वस्तुनः
स्थितिर्न कालत्रयेऽपि दृश्यते । निद्रायां चित्तवृत्तिः तमोगुणप्रधाना भवति ।
तत्कारणात् जाग्रत्स्वप्नावस्थयोरनुभवो लीयते । निद्रायां (सुषुप्त्याम्) मनः
क्रियारतमेव भवति । विषयज्ञानस्य चाभावो जायते । अत इयं वृत्तिः अभाव-
प्रत्ययालम्बनेति कथ्यते । अतीतानामनुभवानां यथावन्मानसिकी प्रतीतिः
'स्मृति'रिति प्रोच्यते ।

यदा चित्तं कस्याञ्चन वृत्तौ परिणमते तदा तत्रात्मनः प्रकाशः पतति ।
प्रकाश-पातेन तदात्मेव प्रतीयते । अज्ञानाज्जीवस्तामवस्थां स्वकीयामवस्थामव-
गच्छति । ततश्च भासत इत्थं यदात्मैव (पुरुषः) विचारयति, करोति, उत्पद्यते,
म्रियते, वर्धते, हीयते, स्वपिति, जागर्ति, स्मरति, विस्मरति च । परमिदं सर्वं
नात्मनो धर्मः । जननमरणादिका धर्माः शरीरस्यैव सन्ति । शयन-जागरणादि-

क्रिया मनसः सन्ति । ध्यान-कल्पना-स्मृतयो मनसो वृत्तयः । आत्मा सर्वेभ्यः
एभ्यो विकारेभ्यः परः । अमात् जीवः स्वं पञ्चक्लेशानाम्स्पदं मन्यते । अविद्या-
अस्मिता-राग-द्वेषाभिनिवेशाः सन्ति पञ्च क्लेशाः । अनित्यं नित्यत्वेन, अनात्मा-
नमात्मत्वेन, दुःखं सुखत्वेन, अशुद्धं शुद्धत्वेनावगमनमविद्येति कथ्यते । अवि-
द्यावशात् आत्मानं शुद्धित्वेनावधारणम् अस्मितेति निगद्यते । सुखस्य सुख-
साधनानाञ्चावाप्तेरिच्छा राग इति भाष्यते । दुःखे वैरधीर्द्वेष इति प्रोच्यते ।
मृत्योर्भयमभिनिवेश इत्यभिधीयते ।

आवच्छित्ते विकारा जायन्ते तावत् तस्मिन् आत्मनः प्रकाशोऽवतरति; विवे-
कज्ञानाभावात् पुरुषस्तेष्वेव (विकारेषु) स्वसत्ताया अनुभूतिं कर्तुमारभते ।
सांसारिकेषु च विषयेषु सुख-दुःख-राग-द्वेषधियं निबध्नाति । आत्मनः (पुरुषस्य)
एवं विधत्तैव बन्धनमिति कथ्यते । एतस्माद् बन्धनान्मुक्त्यवाप्तिनिमित्तेन
शरीरेन्द्रियमनश्चित्तवृत्तीनां निरोधोऽपेक्ष्यते । यदा हि कार्यभूतचित्तस्य धारा
प्रवाहश्छिद्यते भवति च तत् कारणभूतचित्ते (शान्तावस्थायाम्) अवस्थितिं
तदात्मा स्वकीयस्य यथार्थस्य स्वरूपस्य ज्ञानमश्नुते । अवगच्छति च तत्
आत्मानं शरीरमन आदितो भिन्नम् अवेति च स्वं नित्यं मुक्तं शुद्धं चैतन्यरूपञ्च ।
चित्तवृत्तिनिरोधेनात्मनः स्वरूपेऽवस्थापनमेव योगस्य महोद्देश्यम् ।

क्षिप्त-मूढ-विक्षिप्त-एकाग्र-निरुद्धाख्यानि सन्ति चित्तभूमेः पञ्च रूपाणि वा
अवस्थाः । एतास्वस्थासु क्षिप्त-मूढ-विक्षिप्तावस्था न योगानुकूला भवन्ति ।
रजोगुणप्रधानत्वात् क्षिप्तावस्था तमोगुणप्रधानत्वान्मूढावस्था नेमे द्वेऽप्यवस्थे
योगाय समुचिते । एवमेव विक्षिप्तावस्थायां मनो न एकस्मिन् विषये चिरं
सन्तिष्ठते तत् स्वरथा-विषयान्तरं धावति तस्मात् साप्यवस्था न योगार्थमनु-
गुणा । एकाग्रावस्था निरुद्धावस्था च अवश्यमेव योगानुकूले । तयोः सत्त्वगुण-
प्रधानत्वात् । एकाग्रावस्थायां चित्तं चिरमेकस्मिन् विषये आरूढं भवति ।
तदस्यामवस्थायां कमपि विषयं चिरं ध्यातुं शक्नोति तस्मादेषावस्था योगाय
कल्पते । योगस्यैपावस्था प्रथमसोपानत्वेन मता । अन्तिमावस्था निरुद्धा-
ख्यास्ति । एतस्यामवस्थायां चित्तस्य सर्वा अपि वृत्तयो लुप्ता भवन्ति तस्मात्
तत् (चित्तम्) स्वकीयां स्वाभाविकीं स्थिरां शान्तामवस्थामधिगच्छति ।

एकाग्रावस्थाया नामान्तरं सम्प्रज्ञातसमाधिर्वा सम्प्रज्ञातयोग इति वर्तते ।

निरुद्धावस्थायाश्चापरं नामधेयं हि असम्प्रज्ञातसमाधिर्वा असम्प्रज्ञातयोग इत्येतदस्ति ।

सम्प्रज्ञातसमाधौ चित्तं ध्येये लीनं भूत्वा तन्मयीभवति । असम्प्रज्ञातसमाधौ सर्वासामपि चित्तवृत्तीनां विषयाणाञ्च तिरोभावः सञ्जायते ।

वितर्क—विचारानन्दास्मितावत्वात् सम्प्रज्ञातसमाधेः, स चतुर्विधो भवति—
१. सवितर्कसम्प्रज्ञातसमाधिः, २. सविचारसम्प्रज्ञातसमाधिः, ३. सानन्दसम्प्रज्ञातसमाधिः, ४. सास्मितासम्प्रज्ञातसमाधिः ।

यदा कस्मिंश्चित् स्थूले भौतिकपदार्थे चित्तमविचलभावेन समवस्थाप्यते तदा स समाधिः सवितर्क इत्युच्यते । स्थूलात् (मूर्त्यादेः) चित्तमाकृष्य यदा तत् सूक्ष्मे विषये प्रतिष्ठाप्यते तदा स समाधिः सविचारसमाधिरित्यभिधीयते । यदा सूक्ष्मादपि (तन्मात्रात्) चित्तमावर्ज्य कस्मिंश्चित् सूक्ष्मतरे विषये तद् ध्यानार्थमारोप्यते तदा स समाधिः सानन्दसमाधिरिति भण्यते । यदा च ध्यानमहङ्कारगोचरं क्रियते तदा स समाधिः सास्मितासमाधिरिति कीर्त्यते । एतस्य समाधेरुल्लसति आत्म-साक्षात्कारः ।

यदा चित्तं सर्वेभ्योऽपि बाह्येभ्य आभ्यन्तरेभ्यश्च विषयेभ्यो दूरीभवति तदा सा स्थितिः असम्प्रज्ञातसमाधिनाम्ना गीयते । असम्प्रज्ञातसमाधिरेव परमयोगः । इमं सम्प्रज्ञातसमाधिं प्रपन्नो योगी मुक्तो भवति । न संसारस्तदर्थं बन्धनं भवति । एतस्यामवस्थायां हि आत्मा मुक्तावस्थाजनितं प्रकाशमनुभवति । आनन्दमयो जायते सः । अस्थान्तिमस्य लक्ष्यस्याधिगतिश्चिरत्साधनायाः कठिनस्य च योगाभ्यासस्यानन्तरं भगवदनुग्रहेण भवति ।

योगस्य सन्ति प्रधाना मार्गास्त्रयः—१. ज्ञानयोगमार्गः, २. भक्तियोगमार्गः, ३. कर्मयोगमार्गः । मानवः स्वकीयप्रकृत्यनुरूपं स्वयोग्यतानुकूलं स्वबुद्धयनुगुणं कमप्येकं मार्गमनुगच्छेत् । ज्ञाने यो रमते स ज्ञानमार्गवलम्बेत् । सः सांसारिकान् विषयान् साधु परिशीलयन् आत्मानं शरीरान्मनसश्च पृथगवगच्छेत् । बाधुकप्रकृतिर्जनो भक्तिसार्गमाश्रयेत् । स श्रद्धया भक्त्या च ईश्वरमाराधयेत् । यो जनः कठोरसाधनायां वा मीमांसाविहितेषु कर्मसु योजयितुमात्मानं प्रभवेत् सः कर्मयोगमार्गं गृह्णीयात् । मनसः शुद्धता सर्वत्रापेक्षितास्ति ।

यावन्मानवस्य मानसं विकाराकीर्णं तावत् स तत्त्वज्ञानसमधासिपात्रं भवत्येव न । आत्मज्ञानलाभाय हृदयस्य पवित्रता बुद्धेः सात्त्विकगुणशालिताभि-

लप्यते । सांख्ययोगमतेन मुक्तेः कृते 'प्रज्ञाया' अपेक्षा भवति । 'आत्मा मनःशरीराभ्यां भिन्नः स नित्यः शुद्धो बद्धो मुक्तश्चेतन' इत्येतस्य सत्यस्य दर्शनं यथा दिव्यदृष्ट्या भवति सैव प्रज्ञेति बुधैः प्रोक्ता । एतस्या दिव्यदृष्टेरूप-लब्धयै चित्तेन निर्विकारेण शुद्धेन ज्ञानेन भवितव्यम् । निर्विकारत्वादिहेतोः योगदर्शनमष्टसाधनानि निदधाति । तानीमानि—

“यम—नियमासनप्राणायामप्रत्याहारधारणाध्यानसमाधयः” तत्र अहिंसा-सत्यास्तेयब्रह्मचर्यापरिग्रहमेवेन यमः पञ्चविधः, नियमश्च-शौच-सन्तोष-तपः स्वाध्यायेश्वरप्रणिधानमेवेन पञ्चधा ।

परापीडनमहिंसोति कथ्यते । अहिंसकं प्रति न कोऽपि प्राणी वैरी भवति । सर्वेऽपि प्राणिनस्तस्मिन् वैररहिता भवन्ति । अतः योग-सूत्रे प्रोक्तम्—

“अहिंसाप्रतिष्ठायां तत्सन्निधौ वैरत्यागः ।”

कीदृशस्याप्यसत्यस्याभाषणं सत्यमिति निगद्यते । “सत्य-भाषणेन भवति वाण्यमोघा । सत्य-भाषी यद्वदति तस्य प्रकाशनमात्रेण फलमुपलब्धं जायते । उक्तञ्च—“सत्यप्रतिष्ठायां क्रियाफलाश्रयत्वम् ।” चौर्यकर्मणस्त्यागोऽस्तेयमित्यु-दीर्यते । अस्तेयात् सर्वविधसम्पदां लाभो भवति । नास्तेयसाधको भवति कुत्रापि रागी तदभावदसौ तु लक्ष्म्या स्वयमेव मृग्यते । योगसूत्रमाह—“अस्तेयप्रति-ष्ठायां सर्वरतोपस्थानम्” । ब्रह्मचर्येण शारीरिकं मानसिकमात्मिकञ्च बलमे-ष्यते । तत्साहाय्येन योगेऽन्तरायमन्तरोन्नतिर्भवति । अतः कथितम्—“ब्रह्म-चर्यप्रतिष्ठायां वीर्यलाभः” । विषय—वासनानां दिशमप्रति न गमनं “ब्रह्मचर्य” मिति गीयते । अपरिग्रहात् भूत-भाविजन्मज्ञानमुत्पद्यते । गतजन्म मम कीदृशमासीत् कुत्र चाहमासम् किञ्चागामिनि जन्मनि कोऽहं भविष्यामि कुत्र च तद् भवेदित्येतत् सर्वमपरिग्रही वेत्ति । अतः उक्तम्—“अपरिग्रहस्थैर्यं जन्मकथन्तासम्बोधः” । लोभवशात् परवस्तुनोऽपरिग्रहणमपरिग्रह” इत्यभि-धीयते ।

बाह्यशुद्धिराभ्यन्तरशुद्धिः ‘शौच’ मिति, समुचितोद्योगेन समवाप्ते वस्तुनि तुष्टिः ‘सन्तोष’ इति, द्वन्द्वसहिष्णुता ‘तप’ इति, नियमपूर्वकं धर्मग्रन्थाध्ययनं ‘स्वाध्याय’ इति, ईश्वर-ध्यानं तस्मै स्वार्पणम् ‘ईश्वरप्रणिधानमिति प्रोच्यते । नियमानां परिपालनेन यानि फलानि लभ्यन्ते तेषां कीर्तनं योगासूत्रमेवं कुरुते—१. शौचात् स्वाङ्गशुगुप्सा परैरसंसर्गः. २. सन्तोषादनुत्तमसुखलाभः,

३. कायेन्द्रियसिद्धिरशुद्धिश्चात्तपसः, ४. स्वाध्यायादिष्टदेवतासम्प्रयोगः, ५. समाधिसिद्धिरीश्वरप्रणिधानात् ।

साधनायै यत् सुखदमनुकूलं तदासनमिति गीतम् । आसनं स्वस्तिकासन-
सिद्धासनपद्मासनदिभेदैर्बहुविधम् । आस-प्रश्वासगतिनिरोधः प्राणायाम इति
प्रोच्यते । प्राणायामात् को लाभ इत्यत्र पञ्चशिखाचार्य आह—

“तपो न परं प्राणायामात् ततो विशुद्धिर्मलानां दीप्तिश्च ज्ञानस्य” ।

मनुश्चाह—

दहन्ते ध्मायमानानां धातूनां हि यथा मलाः ।

तथेन्द्रियाणां दहन्ते दोषाः प्राणस्य निग्रहात् ॥

पतञ्जलिः प्राह प्राणायामात् अज्ञानावरणं क्षीयते मनश्च स्थिरं भवति । येने-
न्द्रियाणि विषयेभ्यो विमुक्तानि भूत्वान्तर्मुखीनि भवन्ति स‘प्रत्याहार’ इति गच्छते ।
यम—नियमासनप्राणायामप्रत्याहारा वहिरङ्गानि साधनानि मतानि । धारणा—
ध्यान—समाधयश्चान्तरङ्गानि ।

चित्तस्याभीष्टविषये सन्निवेशनं धारणेति कथ्यते । परं वृत्तिमात्रसहित-
चित्तस्य नाभि—नासिकाग्रभागचन्द्रादिध्येये निबन्धनमपेक्ष्यतेऽत्र ।

ध्येयस्थानारतं चिन्तनं ध्यानमिति आम्नातम् ।

योगसाधनस्यान्तिसोपानः समाधिरस्ति । अस्यामवस्थायां मनो ध्येय
एवंविधतया लीयते यत् तद् ध्येयञ्चोभयमपि भवत्येकमेव । उभयोस्तादात्म्यं
भवति । समाधेरुल्लङ्घनमेवमाह योगसूत्रम्—“तदेवार्थमात्रनिर्भासं स्वरूपशून्य-
मिव समाधिः” । धारणा-ध्यान-समाधय-इत्येषां त्रिकं ‘संयम’ इत्येतया संज्ञया
प्रसिद्धम् ।

योगाभ्यासं विदधानो योगी सत्यवस्थाविशेषे सिद्धिष्वधिकारमवाप्नुते ।
सिद्धयः सन्त्यष्ट—१. अणिमा, २. लघिमा, ३. महिमा, ४. प्राप्तिः, ५.
प्राकाश्यम्, ६. वशित्वम्, ७. ईशित्वम्, ८. यत्र कामावसायित्वम् । अणिमा
योगी अणुरिव, लघिमा, तूलवल्गुः, महिमा पर्वत इव, प्राप्तिः अभिमतवस्तु-
लाभवान्, प्राकाशेन निर्वाधेच्छवान्, वशित्वेन सर्वजीववृक्षीकरणशक्तिशाली,
ईशित्वेन भौतिकपदार्थाधिकारी, यत्र कामावसायित्वेन च सिद्धसकलसङ्कल्पो
भवति । योगी न कदाप्यैश्वर्यलोभेन योग-साधनायां प्रवर्तते । तदीयं लक्ष्यन्तु.

मुक्तिर्लाभोऽस्ति तस्मात् तत्रैवात्मानं प्रवर्तयेत् स इति योगसूत्रस्य कठोर आदेशो विद्यते ।

समाधिर्योगस्यान्तिमः सोपानः; स चेश्वरप्रणिधानात् सिद्ध्यति । तस्मा-
• दीश्वरो हि महनीयं स्थानमधितिष्ठति । ईश्वरप्रणिधानान्वितयोगाङ्गानामनुष्ठानेन
निष्प्रत्यूहमाश्वेव समाधेः सिद्धत्वादीश्वरस्य महत्तां नितरामेव स्फुटभावेन योग-
स्समुद्घोषयति—“ततः प्रत्यक्चेतनाऽधिगमोऽप्यन्तरायाभावश्चेति” । महर्षिः
पतञ्जलिर्मानव-जीवनस्याग्रे ईश्वरस्योपस्थानं मानवीयजीवनम्प्रति सौभाग्यं
महन्मन्यमानस्तस्य प्रविधानं चित्तवृत्तेर्निरोधनकारिणां साधनानां मध्ये पर-
मोल्लेखनीयं साधनं शंसन् ईश्वरस्य स्वरूपश्च “क्लेशकर्मविपाकाशयैरपरामृष्टः
पुरुषविशेष ईश्वरः” इत्येतेन सूत्रेण वर्णयन् “तत्र निरतिशयं सर्वज्ञबीजम्”
“पूर्वेषामपि गुरुः कालेनानवच्छेदात्” इत्येतत्सूत्रद्वितयेन तमुपश्लोकयन् साधक-
श्रेयसे तदीयं शुभं नाम तस्य चाञ्चकः प्रणवः इत्येतेन सूत्रेण कीर्तयन् स
मानवं प्रेरयति यदसौ तदीयस्वभाव-गुण-धर्म-वैशिष्ट्यानि विभावयन्
तन्नाम जपेदिति ।

योगसूत्रमतेन ईश्वरः परमपुरुषोऽस्ति । सः सर्वेभ्योऽपि दोषेभ्यो रहितोऽस्ति
जीवानाञ्च शास्ता स एव । अस्ति स नित्यः सर्वव्यापी सर्वज्ञः सर्वशक्तिमान्
पूर्णश्च । जगतः सर्वेऽपि जीवा अविद्याहङ्कारवासनारागद्वेषाभिनिवेशादिहेतोः
दुःखानि भुञ्जन्ति । ते विविधकर्माचरणात् सुखानि दुःखानि च विन्दन्ति ।
प्राकृतनजनुपः संस्काराणां प्रभावस् तान् स्ववशे करोति । परमीश्वरस्तु सर्वथैव
जीवेभ्यो विलक्षणः । अस्ति स नित्यमुक्तः क्लेश-कर्मविपाकाशयैश्च अपरामृष्टः ।
अस्ति स एकरसो निर्विकारश्च । न तत्समः कोऽपि । पूर्णज्ञानः सः । इच्छामात्रेण
सकलमपि जगत्प्रपञ्चं वितनोति परिचालयति नियच्छति च । तदीया इमा
अनन्ता विशिष्टतास्तं जीवात् पृथक् कुर्वन्ति ।

ईश्वरस्य सिद्धावधोलिखिता युक्तयो दीयन्ते—

(अ) वेदोपनिषदादीनामीश्वरगुणगायित्वात् सिद्ध्यति यद् ईश्वरोऽस्ति ।

(आ) पदार्थेषु दृश्यमाना लघुता महत्ता च सूचयति यत् कोऽपि पदार्थो-
ऽवश्यमेवैतादृक् योऽणोरप्यणीयान् महतोऽपि महीयान् अस्ति य ईदृशः स
एव ईश्वरः ।

(इ) पुरुष-प्रकृत्योः संश्लेषेण संसारस्य सृष्टिर्भवति । द्वयोश्च तयोर्विश्लेषेण प्रलयः । तद्द्वितयं नैकमपि तु परस्परं भिन्नम् । न तयोः संयोगो वियोगश्च स्वाभाव्येन सम्भवः । अवश्यमेवास्ति किमपि एवंविधं निमित्तकारणं यत् तद् द्वितयं शास्ति योजयति वियोजयति च । अदृष्टानुसारेण किमपि तत्त्वं नूनं यत् जीवं (पुरुषम्) संसारयति मोचयति च प्रकृत्याः, प्रकृत्या सह निबध्नाति च । इदं तत्त्वमेवं ईश्वर' इति नास्तीति शास्त्राण्यामनन्ति । विना तत्प्रेरणया प्रकृतिर्जगत् न तेन प्रकारेण व्यवस्थापयितुमर्हति यो भवति आत्मोत्थानार्थं मुक्त्यर्थञ्च जीवं (पुरुषम्) प्रति हितावहः ।

विद्वद्चरणान्त्वीश्वरमधिकृत्य मतमिदमप्यस्ति यदीश्वरो न केवलं ध्यानार्थ-
मपेक्ष्यते अपि तु महाप्रभुत्वात् सर्वशक्तिमत्त्वात् करुणालुत्वात् शरणागत-
वत्सलत्वाच्च तस्य, जीवस्य (पुरुषस्य) कर्तव्यमाद्यं यत् स तं शरणं प्रपद्येत
तमनिशं भजेत् । तदनुकम्पया पुरुषस्य प्रापानि नश्यन्ति तस्य योगमार्गो
भवति सुगमः । स उद्धृतो भवति । सर्वेषामपि जीवानामेकगतित्वात् प्रकृतेः
सञ्चालकत्वात् सर्वेषामपि ईश्वरत्वात् तं परमेश्वरमष्टादशपुराणमहाभारत-श्रीमद्-
भागवतकर्ता वेदव्यास एवं गृणाति—

जन्माद्यस्य यतोऽन्वयादितरत्त्वाथैवभिज्ञः स्वराट्
तेने ब्रह्म हृदा य आदिकवये मुह्यन्ति यत् सूरयः ।
तेजोवारिमृदां यथा विनिमयो यत्र त्रिसर्गो मृषा
धात्रा स्वेन सदा निरस्तकुहकं सत्यं परं धीमहि ॥

यः स्वात्मनीदं निजमाययार्पितं

कचिद् विभातं क्व च तत् तिरोहितम् ।

अविद्धदृक् साक्ष्युभयं तदीक्षते

स आत्ममूलोऽवतु मां परात्परः ॥

कामम् आलोचका योगं दार्शनिकसिद्धान्तत्वेन पूर्णतया न मत्वा तं रहस्य-
वादत्वेन किं वेन्द्रजालत्वेन मन्यन्ताम् परं वस्तुतो योगस्यात्मसम्बन्धी सिद्धान्तो
लोकमतात् साधारणान् मनोविज्ञानाक्षितरामेव दवीयान् । योगो यां साधनां
निदधाति सा निःसन्दिग्धतया विषममसिधाराद्यतमस्ति तस्माद्यत्नान्पण्डितम्म-
न्यास्तत्प्रतिपादितां साधनां करुणामात्रमवगच्छन्ति । ये जनाः सांसारिकाणां

विषयाणां दासाः सन्ति केन प्रकारेण ते योगनिर्दिष्टां साधनां साधयितुं क्षमाः ।
ते यदि तां साधनां कल्पनां मन्यन्ते तदाश्चर्यं न किमपि ।

योगविद्या परमपदप्रदायिनी । सा मातेव सर्वजीवान् सुखिनोऽवलोकयितु-
मभिलषते । तदीयाः सिद्धयोऽपि सन्त्यलौकिकाः । भौतिकं विज्ञानं वा मनो-
विज्ञानं यानपि नियमान् प्रतिपादयति न तैः समं तासां भवति संगतिः ।
अतस्ताः शास्त्ररी कलेव प्रतिमान्ति ।

सत्यन्विदं यद् यौगिक आत्म-साक्षात्कारः सांख्यदर्शनं नाम ससारं
सुदृढमाधारमवलम्बते । तद्वादोऽयं यद् आत्मास्ति नित्यः शुद्धः चेतनश्च ।
चेदेतादृग् विषयागोचर आत्मास्ति तदेवमपि स्वीकरणीयमस्येव यद् विषयानु-
भूतिधरात उपरिष्ठादपि वर्तते काप्युत्तुङ्गतरः धरा किञ्च एतादृश्यः शक्तयोऽपि
शोभन्ते या भौतिकेन्द्रियगम्याः शक्तीरपि अतिशेरेते । एतस्यात्मिकस्य तत्त्वस्य
ज्योतिः संसारे ऋषि-महर्षयस्तु विलोकितवन्त एव परं तज्ज्योतिः—सद्भावं
प्लेटो—अरस्तु—स्पिनोंजा—लाइलनीज—कॉट—हेगेलप्रभृतयो गुरुगुरुतरा दार्शनिका
अपि स्वीकुर्वन्ति । अद्यत्वे अध्यात्मतत्त्वानुसन्धानसमितिः किञ्च आधुनिकं
मनस्तत्त्वविश्लेषणमस्यां दिशायां जनान् प्रति पर्याप्तज्ञान-प्रदाने स्वीयमुत्साहं
दर्शयतः । यद् ज्ञेयं मानस-गह्वरध्वान्ते निहितमासीत् तत्र साम्प्रतं प्रकाशं
पातयन्तो विज्ञाग्रण्यो वीक्षिता भवन्ति । योगदर्शनमस्यामेवाशायामुपसरत्
मानवमप्रीति स्वकीयं यथार्थस्वरूपं दर्शयितुमात्मसंयमविषयकान् व्यावहारिकान्
उपायान् प्रस्तवीति । सिद्धान्ततो व्यवहारतश्च योगदर्शनं सांख्यदर्शनाज्ज्यायो
गरीयश्च । तस्मिन् ज्ञेयं ज्यायस्कता गरीयस्कता च प्राप्यते तत्र कारणमस्ति
तस्येश्वरनिष्ठत्वं यथार्थानुभूतिशीलत्वञ्च । आभ्यां गुणाभ्यां तत् साधकस्य मानसं
नितरामेवावर्जयति किञ्च तन्मनसि स्वविषये श्रद्धाञ्च सञ्चारयति । योगतत्त्वाव-
गमनाय श्रद्धया भवत्या च तदध्ययनं तदभ्यासश्च पुनः पुनः अपेक्ष्यते ।

कुमारी कॉस्टर आह—

अहं विश्वसिमि यद् जना जीवनस्यास्य, यत् पदमन्यं लक्ष्यं
मन्यन्ते ततः परस्तादपि किमपि पदं परिस्फुरति, दृढसङ्कल्पमादाय ये तद्दिशि
उपसरिष्यन्ति ते तदासाद्य तत्स्वरूपमपि वेत्तुं शक्यन्ति ।

यत्परमपुरुषार्थमधिगन्तुं श्रुतयः—

‘आत्मा वा रे द्रष्टव्यः श्रोतव्यो मन्तव्यो निदिध्यासितव्यश्च’ इत्यभिधायोच्चै-

मानवमाह्वयन्ति तदेवावाप्तुमिदं योगदर्शनमपि सद्यहृदयं भवद् विश्वं
समग्रमाकारयति ।

मानवजीवनस्य चरमं लक्ष्यमस्ति हि आत्म-साक्षात्कारः । आत्मनो दर्शनं
न तावत् सम्भवं यावन्मानवो योगी न जायते । अत एव तु भगवान् कृष्णोऽ-
र्जुनमुपदिशति—

तपस्विभ्योऽधिको योगी ज्ञानिभ्योऽपि मतोऽधिकः ।

कर्मिभ्यश्चाधिको योगी तस्माद् योगी भवार्जुन ॥

योगी एव परां गतिं लभत इत्यत्र च भगवान् प्राह—

प्रयत्नाद् यतमानस्तु योगी संशुद्धकिल्बिषः ।

अनेकजन्मसंसिद्धस्तत्त्वे याति परां गतिम् ॥

अनन्यचेता भवन् सततं यो नित्ययुक्तो भूत्वा स्मरति परमेश्वरं तस्यैव
योगिनो भगवान् भवति सुलभः—

अनन्यचेताः सततं यो मां स्मरति नित्यशः ।

तस्याहं सुलभः पार्थ नित्ययुक्तस्य योगिनः ॥

प्रतिपदं भगवान् कृष्णो योगयुक्तं जीवनं श्लाघमानो हृगोचरो भवति ।
स आह—

वेदेषु यज्ञेषु तपःसु चैव दानेषु यत् पुण्यफलं प्रदिष्टम् ।

अत्येति तत्सर्वमिदं विदित्वा योगी परं स्थानमुपैति चाद्यम् ॥

नात्र संशयो यदि साम्प्रतिकोऽयं संसारो योगदर्शनप्रदर्शितं पन्थानमनुया-
यात् तदा स भौतिकानि सुखान्यपि मुञ्चानः परामेव शान्तिं प्रीतिञ्च समवाप्तुं
शक्नोति । हन्त येनोभयमपि भोक्तव्यं भवति येन च स्वास्थ्यं लभ्यते आत्मनो-
लब्धिर्धर्मनश्च शुद्ध्यति तं योगं कस्मान्न भजते मानवः ।

यो मुनिप्रवरः पतञ्जलिः संसारोपकाराय योगदर्शनं नाम प्रकाशं व्यातनोद्
तमधोलिखितेन श्लोकेनास्मन्मनोऽपि नमति पुनः पुनः—

योगेन चित्तस्य पदेन वाचां मलं शरीरस्य च वैद्यकेन ।

योऽपाकरोत् तं प्रवरं मुनीनां 'पतञ्जलिं' प्राञ्जलिरानतोऽस्मि ॥

न्यायदर्शनम्

महनीयता—अस्ति भारतीयदर्शनसाहित्यस्य हि न्यायदर्शनं प्रवेशद्वारमिव । तस्य ज्ञानमन्तरेण संस्कृतसाहित्यस्योच्चतराणां ग्रन्थानां यथार्थतयावबोधो न भवितुमर्हति । यद्यपि व्याकरणयुर्वेदालङ्कार-कान्यधर्मशास्त्रादिविषयाः सन्त्ये-
वंविधा यैः सह न वर्तते दर्शनस्य साक्षात् सम्बन्धः परमेतद्-बोधं विना तु तत्रापि निर्बाधगत्या न सञ्चरितुं शक्नोति जिज्ञासमानो मानवः । दुर्जयपाण्डि-
स्याधिगमनाय न्यायशास्त्रीया निष्णाततातितराम्येक्ष्यते । न्यायशास्त्रे पारावारीणत्वं
यावदेव स्यात् वैदग्ध्यमपि तावदेव परिष्कृतमुत्कृष्टं मनोज्ञञ्च भवेत् । यथा हि
निकपोपल-घर्षणेन तिग्मतरतामुपेतं शस्त्रं द्रुततया किमपि च्छेत्तुं शक्नुते तथैव
न्यायशास्त्रेण तीक्ष्णतरतां नीयमाना विषयापि सर्वाण्यपि शास्त्राणि प्रवेष्टुमनाया-
सेनैवेष्टे । शास्त्रमिदं बोधयति यत् केन विधिना प्रतिवादी जटथो जायते, केन
प्रकारेण स निग्राह्यो भवति, केन च मार्गेण प्रतिपक्षिण उक्तयो भवन्ति खण्ड-
नीयाः । नात्र संशयो मनागपि यन्न्यायदर्शनं विचारशीलस्य मानव-समाजस्य
कृते नितान्तमुपादेयमस्ति न तद् विना सिद्धान्तान् विद्वांसो दृढीकर्तुं पारयन्ति
न च विरोद्धुः सकाशादेव ते आत्मानं त्रातुमपि क्षमन्ते । अस्य शास्त्रस्याद्भु-
तमेव वैलक्षण्यमुपादेयत्वञ्च वीच्यैकस्वरेण, विपश्चितां जगतीदमेवमभिनन्दति—
प्रदीपः सर्वविद्यानामुपायः सर्वकर्मणाम् ।

आश्रयः सर्वधर्माणां शश्वदान्वीचिकी मता ॥

नाम—न्यायदर्शनं न्यायं प्रतिपादयति । न्यायस्यास्त्यर्थो विभिन्नप्रमाणानां
साहाय्येन वस्तुतत्त्वस्य परीक्षणम् । उक्तञ्च वात्स्यायनेन—

‘प्रमाणैरर्थपरीक्षणं न्यायः’ । इदं हि शास्त्रम् ‘आन्वीचिकी’ इत्येतदाख्ययापि
प्रथ्यते । या विद्या अन्वीक्ष्या प्रवर्तते सान्वीचिकीति कथ्यते । ‘अन्वीक्षा’
पदस्यार्थोऽस्ति प्रत्यक्षागमाश्रितमनुमानमाहोस्वित् प्रत्यक्षस्य सहायतयावगतीभू-
तस्य विषयस्य पर्यालोचना । उक्तञ्च-न्यायभाष्ये—

“प्रत्यक्षागमाश्रितम् अनुमानं सा अन्वीक्षा अथवा प्रत्यक्षागमाभ्यामीचि-
तस्य अन्वीक्षणम्” ।

अनुमानप्रक्रियायां हेतोर्महत्त्वं परमाधिकम् । अतः शास्त्रमिदं 'हेतुविद्या' इत्येतन्नाम्नापि ख्यातम् । गूढविषयको विचारो 'वाद' इति गीयते । शास्त्रार्थ-समये वादस्यात्युपादेयत्वादेतच्छास्त्रं 'वादविद्या' वा 'तर्कविद्या'पि समुदीर्यते । अत्र हि प्रमाणानां भवति मीमांसा तेन शास्त्रमेतत्प्रमाणशास्त्रमित्येतन्नामापि विमर्ति ।

उद्देश्यम्—प्रमाणान्याश्रित्य प्रमेयाणां विचारणं प्रमाणानाञ्च सविस्तर-मुपपादनं न्यायदर्शनस्य प्रधानमुद्देश्यमस्ति । अन्यञ्च तदीयं ध्येयं तदेव, यदस्ति दर्शनान्तराणाम् । तानीवेदमपि दुःखनिवर्तनोपायप्रदर्शनपुरस्सरं मोक्ष-मार्गं निर्दिशति । अत्र तु न संशीतिर्यदस्मिन् दर्शने तर्क-प्रमाणविज्ञानं तथा निविडतया सान्द्रतया च सर्वत्र विततं वर्तते यत् दुःख-निराकरण-मोक्षादिविषया गौजतां गमिताः सन्ति तेन ।

न्यायोत्पत्तिः—तर्कमवलम्ब्य सत्यस्यान्वेषणं प्राचीनतमेऽपि काले दृष्टं जायते । श्रुतय आत्मदर्शनस्य यानुपायान् दर्शयन्ति तेषूपपत्तिपूर्वकं तर्कानुकूलं मननमप्यन्यतमोपायत्वेन प्रतिपादितमस्ति । उपनिषत्साहित्यानुशीलनेनापि ज्ञायते यदुपनिषदां युगे एव वादस्य साफल्याय तर्कप्रधानाः प्रचुरा नियमाः सुधीभिः साधु स्वज्ञानपथमानीताः । राज्ञो जनकस्य सभायां याज्ञवल्क्य-मैत्रेय्यादीनां तत्त्वसम्बन्धिन्याश्चर्चायास्तर्कोल्लसितत्वं स्फुटतयैव परिलक्ष्यते । श्रौतानुष्ठानगतविरोधं समाधातुं मीमांसा तर्कमवलम्बमाना विलोक्यत एव । इत्थं विदितं भवति यन्न्यायस्योत्पत्तिस्तस्मिन्नेवानेहसि सञ्जाता यो हि कालः 'श्रौतकाल' इत्येतेन नाम्ना सुविदितः । आचार्यो बलदेव उपाध्यायः स्वकीये दर्शनेतिहासे लिखति यत् संहिता-समये द्वे दृष्टी प्राप्येते—प्रातिभदृष्टिः, तर्कप्र-धाना च दृष्टिः ।

न्यायदर्शनस्याद्यो ग्रन्थः—न्यायदर्शनस्याद्यो ग्रन्थो गोतमस्य न्यायसू-त्रमस्ति । अस्मिन् ग्रन्थे षोडशपदार्थानां प्रमाणप्रमेयसंशयप्रयोजनदृष्टान्तसिद्धा-वयवतर्कनिर्णयवादजल्पवितण्डाहेत्वाभासच्छलजातिनिग्रहस्थानानां निरूपणं कृतमास्ते । डॉ० याकोबी ग्रन्थस्यास्य रचनाकालं तृतीयं शतकं मन्यते । गोपी-नाथकविराजस्य न्यायभाष्यं नाम ग्रन्थमवलोक्य ज्ञातमिदं जायते यदेव ग्रन्थो विक्रमानन्दप्रवर्तनात् प्राक् षष्ठे शतके प्रणीतोऽभूत् । पण्डितहरप्रसादशास्त्रिणस्तु

तन्निर्माणकालं द्वितीयं शतकं मन्यन्ते । नूनं ग्रन्थ एव नितान्तप्राचीनः । एतदीये चतुर्थेऽध्याये उल्लिखितो वादस्तु बुद्धोदयादपि प्राचीनतरः । तस्माद् गोतमस्याविर्भावश्चेद् विक्रमात् प्राग्वर्तिचतुर्थे शतके मतो भवेत् तदानीमुचितः स्यात् ।

प्राचीनन्यायो नव्यन्यायश्च—न्यायसूत्रस्यानन्तरं तत्र बहवो भाष्यग्रन्था विद्वद्भिरलेखित । वात्स्यायनो न्यायभाष्यम्, उद्योतकरो न्यायवार्तिकं, वाचस्पतिमिश्रो न्यायवार्तिकतात्पर्यटीकाम्, उदयनो न्यायवार्तिकतात्पर्यपरिशुद्धिं किञ्च जयन्तो न्यायमञ्जरीं प्राणैषीत् । एते ग्रन्था न्यायसूत्रगतान् विचारान् सविशदं व्याचक्षते किञ्च न्यायसूत्रे विहितान् आक्षेपान् निरस्यन्ति । गोतमस्य न्यायसूत्रं, वात्स्यायनादीनां भाष्यग्रन्था प्राचीनन्याये गण्यन्ते ।

नव्यन्यायस्य प्रारम्भः गङ्गेशाद् भवति । गङ्गेशस्तत्त्वचिन्तामणिमजग्रन्थत् । नव्यन्याये हि न्यायदर्शनस्य तर्कविज्ञानविषयका विचारा एव सविशदं गृहीताः सन्ति । अत्र कथनमिदमुचितं स्याद् यत् प्राचीनन्यायो यदा साध्यप्रधानं युगं प्रवर्तयामास तदा नव्यो न्यायः साधनप्रधानं युगमवतारयामास । नव्यन्यायो नवीनामेव तर्कशैलीं नूतनामेवावच्छेदकत्वावच्छिन्नत्वविशिष्टां भाषां न्यायदर्शने सञ्चारयामास । एषा हि नव्यन्यायधारा प्राचीनन्यायधारा मन्दीचकार । वैशेषिकदर्शनमुत्थितेऽस्मिन् नव्यन्याये सौहृदं दर्शयाम्बभूव यदा, दर्शनमिदन्तदा न्यायवैशेषिकदर्शनमित्येतन्नाम्ना ख्यातिं भेजे ।

आचार्यगङ्गेशानन्तरं शास्त्रेऽस्मिन् सञ्जातानामाचार्याणां मध्ये विश्वविदितपाण्डित्या इमे विपश्चित्सत्तमा अभूवन्—

१. वर्धमान उपाध्यायः, २. पञ्चधरमिश्रः (जयदेवः), ३. वासुदेवसार्वभौमः, ४. रघुनाथशिरोमणिः, ५. मथुरानाथः, ६. जगदीशभट्टाचार्यः, ७. गदाधरभट्टाचार्यः ।

न्यायस्य तर्कप्रधानवस्तुवादिता—अस्ति न्यायदर्शनं तर्कप्रधानो वस्तुवादः । वस्तुबुद्धो बाह्यवस्तूनां सत्तां ज्ञानाश्रितां न मन्यते । तन्मतमिदं यद् वस्तूनां सत्ता न मनोऽधीना न च ज्ञातृवशंगता । सास्ति स्वतन्त्रा । मानसिका भावा मन आश्रित्य सन्तिष्ठन्ते । यावन्मनसा न तेऽनुभूयन्ते न तावत् तेषां सद्भावोऽपि परिलक्ष्यते । घट-पट-विटप-पशुप्रभृतयो बाह्याः पदार्थास्तु न मनोऽधिष्ठिताः । चेत् कश्चिज्जन एषां घट-पटादीनां ज्ञानं न निदध्नाति तर्हि

तस्यार्थोऽयं न यत् ते पदार्थाः सन्त्येव न । वस्तुवादो मन्यते यत् प्रतिपदार्थस्य सत्ता आत्मनो ज्ञानस्यापेक्षां न कुरुते । विज्ञानवादस्य तु मतमिदम्— वस्तुनः सत्ता ज्ञानाश्रितास्ति । न तन्मतेन ज्ञानात् पृथक् कापि तेषां सत्त्वमस्ति । यथा भावनानां वा विचाराणां सत्ता मनोऽपेक्षते तथैव सांसारिकाणि वस्तूनि अस्मन्मनो वा ईश्वरमपेक्षन्ते । न्यायदर्शनं सर्वाणि वस्तूनि ज्ञानाधीनानि वा मनोनिष्ठानीति न मन्यते । तत्त्वस्ति वस्तुवादि । न्यायस्य वस्तुवादोऽनुभवं किञ्च तर्कमवलम्बते । तत्कथनमस्ति यत् मोक्षाधिगतिस्तत्त्वज्ञानमवाप्यैव भवितुं शक्यास्तीति सत्यं परं तत्त्वज्ञानावाप्तेः प्राक् ज्ञानं किमित्येतस्यावगमनमपेक्ष्यते । ज्ञानस्य, ज्ञानाधिगमोपायानां यथार्थायथार्थज्ञानगतभिन्नतायाश्च यावदवबोधो न जायते तावन्न तत्त्वज्ञानलाभो भवितुमर्हति । तदीयैषा मान्यता ज्ञापयति यत् तस्य वस्तुवादो हि पूर्णतया ज्ञानविषयकेषु विचारेषु आत्मानं प्रतिष्ठापयति । दर्शनस्य प्रमाणविचाराश्रितत्वात् न्यायदर्शनमुद्दिश्य 'न्यायदर्शनं हि तर्कप्रधानवस्तुवाद' इत्येतत्कथनं नितरां युक्तमेव ।

प्रमाण-विचारः—न्यायस्य तत्त्वविचारो हि प्रमाणविचारमधितिष्ठति । येषां साहाय्येन यथार्थज्ञानं लब्धं भवति ते सन्त्युपायाश्चत्वारः । न्यायदर्शनं तानुपायान् 'प्रमाणानि' इति कथयति । प्रमाणानि सन्तीमानि चत्वारि—प्रत्यक्षम्, अनुमानम्, उपमानम्, शब्दः । यज्ज्ञानं लभ्यते एतानि प्रमाणान्यवलम्ब्य तज्ज्ञानं प्रथमं ज्ञेयं वर्तते किञ्च तदीया भेदाश्च ज्ञातव्याः सन्ति; यथार्थज्ञानं किं किञ्च अयथार्थं ज्ञानमित्येतदपि वेदितव्यं विद्यते ।

वस्त्वभिव्यक्तिर्हि ज्ञानं किंवा बुद्धिरित्युच्यते । यथा दीपकस्य प्रकाशः स्वसन्निधौ स्थितं पदार्थं प्रकाशयति तथैव ज्ञानं (बुद्धिः) सर्वान् अपि अर्थान् अभिव्यनक्ति । ज्ञानाधिष्ठानम् आत्मा भवति अत एव सः प्रकाशः (ज्ञानम्) आत्माश्रय इत्युक्तः । उक्तञ्च—“अज्ञानान्धकारतिरस्कारकरकसकलपदार्थस्यार्थ-प्रकाशकः प्रदीप इव देदीप्यमानः आत्माश्रयो यः प्रकाशः सा बुद्धिः” । ज्ञानं भवति बहुविधम् । प्रथमं हि प्रमाऽप्रमाभेदेन तद् द्विविधम् । यथार्थज्ञानं 'प्रमा' इत्युच्यते । प्रमापि भवति चतुर्विधा प्रत्यक्षानुमानोपमानशब्दभेदेन । अयथार्थज्ञानम् 'अप्रमा' इत्युच्यते । अप्रमापि चतुर्धा—स्मृति-संशय-विपर्यय-तर्कविधया । तत्र हि—

‘ज्ञानविषयं ज्ञानं स्मृतिः’

‘अनिश्चयात्मकत्वं संशयः’

‘विपर्ययो मिथ्याज्ञानमतद्रूपप्रतिष्ठम्’

‘अविज्ञाततत्त्वेऽर्थे कारणोपपत्तितस्तत्त्वज्ञानार्थमूहस्तर्क’ इति कथ्यते ।

यथार्थज्ञानप्राप्तेर्यानि साधनानि सन्ति चत्वारि प्रत्यक्षानुमानोपमानशब्द-
संज्ञकानि तेषु प्रत्यक्षं साधनं (प्रमाणम्) इन्द्रिय-सन्निकर्षेण वस्त्वभिन्वयनक्ति ।
एतल्लक्षणमधिकृत्य तर्कभाषा प्राह—‘साक्षात्कारिप्रमाकरणं प्रत्यक्षम्’ अन्यत्र
आपि ‘इन्द्रियार्थसन्निकर्षजन्यं ज्ञानं प्रत्यक्षम्’ इत्युक्तम् ।

केपाञ्चन विदुषां कथनमिदम्—इन्द्रिय-साहाय्यमन्तरेणापि प्रत्यक्षं भवितुं
शक्नोति । ईश्वर इन्द्रियरहितोऽपि सर्वेषां विषयाणां ज्ञानं प्रत्यक्षतया करोति ।
सुखदुःखादिभावानां प्रत्यक्षमिन्द्रिय-स्पर्शं विनैव सम्भवति तस्मात् प्रत्यक्ष-
ज्ञानार्थं सर्वत्रेन्द्रिय-स्पर्शो न भवत्यपेक्षितः । तेन ‘साक्षीत् प्रतीतिः’ इत्येतदेव
प्रत्यक्षस्य सामान्यं लक्षणं वक्तुं शक्यम् । कस्यापि वस्तुनः प्रत्यक्षं ज्ञानं तदा
सम्भवति यदा तस्य साक्षात्कारो भवति । अतः इदमपि कथयितुं शक्यं, यद् ,
यदा, तद् वस्तुनो ज्ञानं पुरातनानुभवमनुमानं वा विना भवति तदा प्रत्यक्षं
ज्ञानं भवति ।

प्रत्यक्षं साधारण्येन द्विविधं निर्विकल्पकं सविकल्पकञ्च । येन कस्यापि
वस्तुनो ज्ञानमात्रं जायते न च तन्नाम जात्यादेर्ज्ञानं भवति तदस्ति निर्विकल्पकं
ज्ञानम् । येन च वस्तुनो नाम जात्यादेरपि ज्ञानं भवति तदस्ति सविकल्पकं
ज्ञानम् । विशेषणविशेष्यभावरहितज्ञानस्यास्वीकरणीयत्वाद् वैयाकरणा निर्विकल्पकं
ज्ञानं न स्वीकुर्वन्ति । जातेरस्वीकरणीयत्वाच्च बौद्धा निर्विकल्पकमेवाङ्गीकुर्वन्ति ।
मीमांसकः कुमारिलस्तु उभयमपि उररीकरोति ।

न्यायदर्शने प्रत्यक्षं बहुधा विचारितम् । तत्रेदमप्युक्तम्—प्रत्यक्षं लौकिका-
लौकिकभेदेन द्विविधम् । लौकिकञ्च बाह्यमानसभेदेन द्विविधम् । बाह्यं पञ्च
ज्ञानेन्द्रियैः किञ्च मानसं मनसा जायते अतः लौकिकं षड्विधं भवति ।
अलौकिकञ्च त्रिविधम्—१. सामान्यलक्षणम्, २. ज्ञानलक्षणम्, ३. योगजम् ।
वेदान्तिनो विद्वांसः सामान्यलक्षणं ज्ञानलक्षणञ्च निराकुर्वन्तो योगजमेव मण्ड-
यन्ति । सामान्यलक्षणमलौकिकं प्रत्यक्षमिन्द्रियस्पर्शं विना केवलं सामान्यज्ञानेन
जायते । यत्र किमपीन्द्रियमिन्द्रियान्तरग्राह्यं विषयं ग्राहयति तदा ज्ञानलक्षणम-

लौकिकं प्रत्यक्षं भवति । योगजन्तु योगिन एव कुर्वन्ति अतस्तद्योगजमिति कथ्यते । विचारवन्तः प्रक्षाभिज्ञामपि ज्ञानस्य भेदविशेषं मन्यन्ते । तत्तेदन्तावगाहिनी प्रतीतिः 'प्रत्यभिज्ञे'ति कथ्यते ।

प्रत्यक्षज्ञानप्रयोजनेनापेक्षित इन्द्रियार्थयोः सन्निकर्षः षड्विध उक्तः—

१. संयोगः, २. संयुक्तसमवायः ३. संयुक्तसमवेतसमवायः, ४. समवायः, ५. समवेतसमवायः, ६. विशेषणविशेष्यभावः ।

कस्यचन वस्तुनोऽभवनं तद्वस्तुनोऽभाव इति कथ्यते । येनेन्द्रियेण यद्वस्तुनः प्रत्यक्षं भवति तेनैवेन्द्रियेण तद्वस्तुनोऽभावस्यापि प्रत्यक्षं भवति । घटस्य प्रत्यक्षञ्चेच्छ्रुता भवति तदा घटाभावस्यापि प्रत्यक्षं चक्षुषैव सम्पद्यते । पुस्तक-पुस्तकाभावयोः पुस्तकं भूतद्रव्यमस्ति पुस्तकाभावश्चाभावरूपपदार्थोऽस्ति । अत्रोभयत्र षड्विधाः सन्निकर्षा न भवितुं शक्नुवन्ति; अतएव तर्कशास्त्रे 'अभावस्य' प्रत्यक्षज्ञात्ताय विशेषणविशेष्यभावो नाम षष्ठः सन्निकर्ष-सम्बन्धः स्वीकृतः ।

अत्र मीमांसकानां कथनमेतत्—"सम्बन्धो भवत्येक, उभयाश्रितः, सम्बन्धिभ्यो भिन्नश्च । नैतद् वैशिष्ट्यं विशेषणविशेष्यभावे संलच्यते अतो न विशेषण-विशेष्यभावः सम्बन्धः । तस्मादभावस्य हेतो 'रनुपलब्धि' वा 'अभाव' इत्येतत् षष्ठमं प्रमाणं स्वीकर्तव्यम्" ।

तर्कशास्त्रे व्यावहारिकतायाः प्राधान्यमङ्गीकृत्य प्रत्यक्षप्रमाणेनैवाभावस्यापि प्रत्यक्षं ज्ञानं स्वीकृतम् । न च अभावाख्यस्य षष्ठमस्य प्रमाणस्याङ्गीकरणत्वमपेक्षितम् ।

अनुमानम्—प्रत्यक्षप्रमाणेन ज्ञातीकृतेन केन चन लिङ्गेन अर्थस्यावगमनानन्तरं बोद्धा यद् ज्ञानमश्नुते तदेव 'अनुमानम्' इति कथ्यते । उक्तञ्च वात्स्यायनेन 'मितेन लिङ्गेन अर्थस्य अनु पश्चान्मानमनुमानम्' । अनुमानशब्दस्योपयुक्त्या व्युत्पत्त्या वस्तुतोऽनुमानप्रमाणस्य फलम्-अनुमितिः ज्ञायते । अनुमानप्रमाणस्य तु लक्षणमेतत्—"लिङ्गपरामर्शोऽनुमानम्" । लिङ्गं तद् भवति यद् व्याप्तिवलेनार्थं गमयति । उक्तञ्च 'व्याप्तिवलेन अर्थगमकं लिङ्गम्' । 'यत्र यत्र धूमस्तत्र तत्राग्नि, रित्येवंविधः साहचर्यनियमो 'व्याप्ति' रित्युच्यते । उक्तञ्च 'साहचर्यनियमो व्याप्तिः' । अस्त्यत्र पर्वते वह्निना व्याप्तो धूम इत्येतद्दात्मकं तृतीयं लिङ्गस्य ज्ञानं 'परामर्श' इत्युच्यते । किंवा व्याप्तिविशिष्टपक्ष-

धर्मताज्ञानं 'परामर्श' इत्यभिधीयते । एतेन विवेचनेन निष्पन्नमिदं—“परोक्षं वस्तु येन हि ज्ञातेन लिङ्गेन ज्ञानपथेऽवतार्यते तद् 'अनुमानम्' नाम प्रमाणमिति वेद्यम् ।”

अनुमानं त्रिविधं—१. पूर्ववत्, २. शेषवत्, ३. सामान्यतोदृष्टम् ।
पूर्ववत्—कारणात् कार्यस्य अनुमानम् । यथा—वृष्टिर्भवेन्मेघस्य सजलत्वात् ।
शेषवत्—कार्यं दृष्ट्वा कारणस्यानुमानम् । यथा—वृष्टिर्जाता नद्या वर्धितजलवतीत्वात् । सामान्यतो दृष्टम्—येन परोक्षवस्तुनो हि सामान्यतया ज्ञानं भवति । यथा—आम्रवृक्षा मञ्जरीवन्तोऽस्याम्रवृक्षस्योद्गतमञ्जरीवत्त्वात् ।

प्रयोजनाधारेणानुमानस्य स्वार्थानुमानपरार्थानुमानभेदेन द्विविधत्वमालोक्यते । स्वसंशय-निरासाय क्रियमाणमनुमानं स्वार्थानुमानं किञ्च परशङ्कासमाधानाय विधीयमानमनुमानं परार्थानुमानमिति कथ्यते । किंवा स्वान्तःप्रतिपत्तये स्वार्थानुमानं परप्रतिपत्तये च परार्थानुमानं प्रयुज्यत इत्यपि वक्तुं शक्यम् । स्वार्थानुमानस्थले हेतुं लिङ्गञ्च दृष्ट्वा साध्यं निश्चीयते । परार्थानुमाने तु प्रतिज्ञाहेतूदाहरणोपनयनिगमनाख्यपञ्चावयवानां प्रयोगो निधीयते ।

नवीना नैयायिका अनुमानस्य प्रभेदान् एवं मन्यन्ते—

१. केवलान्वयि, २. केवलव्यतिरेकि, ३. अन्वयव्यतिरेकि ।

अन्वयस्यार्थो भवति—‘साहचर्य’मिति । व्यतिरेकस्य च ‘अविनाभाव’ इति ‘यत्र धूमस्तत्राग्नि’रित्यन्वयस्य स्वरूपं किञ्च ‘यत्राग्निरनं तत्र धूमोऽपि न’ (इदं न तर्हि इदमपि न) इत्येतद् व्यतिरेकस्य स्वरूपं भवति ।

अनुमानं हेतुभूमिकं भवति । यदि हेतुः शुद्धो भवति तदानुमानमपि भवति शुद्धम् । अन्यथा तद् भवति दूषितम् । अशुद्धो हेतुर्‘हेत्वाभास’ इत्युच्यते । हेतोः शुद्धत्वं तस्य पक्षवृत्तित्वे सपक्षवृत्तित्वे विपक्षव्यावृत्तित्वेऽबाधितविषयत्वेऽथ च असत्प्रतिपक्षत्वेऽवतिष्ठते । यो हेतुर्नास्ति पक्षवृत्तित्वादिवैशिष्टयवान् स एव ‘हेत्वाभास’ इत्येतेन नाम्ना व्यपदिश्यते ।

असिद्ध-विरुद्धानैकान्तिकबाधितविषयसत्प्रतिपक्षभेदेन हेत्वाभासस्य पञ्चविधत्वं न्यायदर्शनमामनति ।

‘उपमानम्’—न्यायदर्शने उपमानं तृतीयप्रमाणत्वेन मतम् । हरिभद्रसूरिः उपमानमेकं परिभाषते—

“प्रसिद्धवस्तुसाधर्म्यादप्रसिद्धस्य साधनम् ।

उपमानं समाख्यातं यथा गौर्गवयस्तथा ॥”

गवादिप्रसिद्धवस्तुनः साधर्म्यात् गवयाद्यप्रसिद्धवस्तुविषयकं यद् ज्ञानं भवति लब्धं तदुपमिति रिति कथ्यते । उपमितेः साधनं यत् तदेव उपमानम् । उपमानमधिकृत्य दार्शनिकेषु घोरो विवादः । दिङ्नागाचार्य उपमानं प्रत्यक्षाच्च भिन्नं मन्यते । वैशेषिकास्तदन्तर्भावमनुमाने विदधति । सांख्यं वक्ति यदुपमानमागमान्तर्भावान्न प्रमाणान्तरम् । सिद्धान्तमुक्तावलीकारो विश्वनाथः प्राह—उपमाने प्रत्यक्षानुमानशब्दानामंशो भवति । प्रथमं शब्देन गोगवययोर्मध्ये विद्यमानं सादृश्यं ज्ञायते ततः प्रत्यक्षेण गोसदृशपिण्डस्य साक्षात्कारो जायते ततश्चानुमानेन तस्य गवयत्वं सूच्यते । नैयायिकास्तु उपमानं पृथगेव प्रमाणं स्वीकुर्वन्ति । ते वदन्ति—प्रत्यक्षेण गोसदृशपिण्डस्य प्रतीतिर्भवति गवयस्य न; नात्रानुमानमपि अनुमानं प्रत्यक्षसूचकं भवति । गवयस्तु न पुरा कदापि प्रत्यक्षतां गतः । गो-गवययोर्मध्ये व्याप्तिसम्बन्धस्य चादृष्टत्वाच्च नानुमानं सङ्गच्छते । शब्दस्याप्युपमितेः कारणत्वं न सिद्ध्यति तस्य सादृश्यमात्रज्ञानं (गो-गवयादिस्थले)-कारित्वान्न च पिण्डविशेषवाचकत्वात् । अत उपमानं स्वतन्त्रं प्रमाणम् । उपमानस्य महत्त्वमुपपादयन् भाष्यकारो वात्स्यायनः प्राह—“यथा-मुद्गस्तथा मुद्गपर्णी यथा मापस्तथा मापपर्णी-इत्युपमाने प्रयुक्त उपमानात् संज्ञासंज्ञिसम्बन्धं प्रतिपाद्यमानस्तामोषधीं भैषज्याय हरति” ।

शब्दः—न्यायदर्शनाभिमतेषु प्रमाणेषु शब्दो ह्यन्यं प्रमाणम् । न्यायसूत्रेऽभिहितम्—‘आप्तोपदेशः शब्दः’ । वस्तुनो यथार्थरूपवेत्ता ‘आप्त’ इति कथ्यते । लौकिकवैदिकत्वेन शब्दो द्विविधः । लौकिकानामाप्तपुरुषाणां वाक्यं ‘लौकिकशब्दः’ किञ्च श्रौतं वाक्यं ‘वैदिकशब्द’ इति कथ्यते । वाक्यं पदसमूहो भवति । पदं स्वबोधाय शक्यपेक्षि । न्यायविदः शक्तिं द्विविधां मन्यन्ते । ते च स्तः अभिधा लक्षणा च । सङ्केतग्रहमधिकृत्य दार्शनिकेषु मतभेदो दृश्यते । प्राञ्चो नैयायिका ईश्वरेच्छाम्—इदं पदमिममर्थं बोधयेत्-सङ्केतत्वेनाभ्युपगच्छन्ति । नव्याः पुरुषस्यापीच्छां सङ्केतत्वेनाङ्गीकुर्वन्ति । वस्तुतस्तु न्यायो जातिव्यवस्थाकृतीस्तिस्त्रोऽप्येताः सङ्केतत्वेन स्वीकुर्वाणो वाक्यार्थबोधाय आकाङ्क्ष-योऽभ्युपगच्छन्ति ।

वेदमुद्दिश्य नैयायिका मीमांसकाश्च सविस्तरं विचारान् प्रकटीकुर्वाणाः प्राप्यन्ते । परं द्वयोरपि दार्शनिकयोर्विचारा न सन्त्यभिज्ञाः । नैयायिका वेदस्य

पौरुषेयत्वं मन्यन्ते । ते सन्तीश्वरवादिनः । मीमांसका वेदस्यापौरुषेयत्वं प्रतिपादयन्ति । ते नेश्वरसत्तायां श्रद्धयते । जयन्तभट्टो वेदस्य^० पौरुषेयत्वसाधनायाति-तरां सकला युक्तीरूपन्यस्यन् दृश्यते । मीमांसा यदा वेदं नित्यं मन्यते तदा न्यायस्तमनिरुध्यं वेद । स आह वेदस्य कार्यत्वात् तस्य नित्यत्वं नोपपद्यते परं तस्थानित्यत्वं जगत्पदार्थानामनित्यत्वमिव न । बौद्धा जैनाश्च दार्शनिका वेदेष्वनेकदोषानुद्भावयन्त आप्यन्ते । न्यायो मीमांसा च तन्मतं कुशलतया निराकुरुतः । यद्यपि बौद्धा जैनाश्च वेद-प्रामाण्यं न मन्यन्ते परं ते शब्दमवश्यं प्रमाणत्वेनाभ्युपगच्छन्ति ।

कार्य-कारणसिद्धान्तः—‘अनन्यथासिद्धनियतपूर्वभावित्वं कारणत्वं’ किञ्च ‘अनन्यथासिद्धनियतपश्चाद्भावित्वं कार्यत्वमि’त्येतच्च कारणकार्ययोर्लक्षणमाज्ञातं न्यायशास्त्रे । कार्य-कारणसम्बन्धविमर्शनं दर्शनशास्त्रस्य महनीयं कार्यं मतम् । सिद्धान्तराणां संगतिर्हि एतेन कार्यकारणसम्बन्धेन निष्पद्यते तस्मात् कार्य-कारणसम्बन्धो हि महनीयो मतः । कार्यकारणसम्बन्धो भवति चतुर्विधः—‘असतः सत उत्पत्तिः’ इति बौद्धाः, ‘सतः सदुत्पत्तिः’ इति सांख्यशास्त्रिणः सत्कार्यवादिनः, ‘सतः असत्कार्यस्योत्पत्ति’ इति विवर्तवादिनो वेदान्तिनोऽथ च ‘सत उत्पत्तेः प्राक् असत्कार्यस्योत्पत्ति’र्भवतीति न्यायशास्त्रिण आरम्भवादिन आचक्षते । न्यायदर्शनदृष्ट्या कारणे कार्यस्य सत्तोत्पत्तितः प्राग् न विद्यते । अत्र तत्कथनमिदम्—‘कारणसामग्र्या उपयोगात् मृत्तिकायां घटनामकामूतपूर्वस्य नवस्य पदार्थस्योत्पत्तिर्भवति’ । नैयायिकमतेन कार्यमुपादानकारणादेकान्ततो मिन्नम् । यस्मात् सूत्रसमुदायात् पटो जायते तत्सूत्रमेव न पटोऽस्ति । पटः सूत्राद्भिन्नः पदार्थः । कार्यं कारणन्यापारात् प्राक् कारणे न सन्तिष्ठते । एष सिद्धान्त ‘आरम्भवादो’ वा ‘असत्कार्यवाद’ इति कथ्यते ।

कारणं समवायि-असमवायि-निमित्तभेदात् त्रिविधम् । यत् समवेतं कार्यमुत्पद्यते तत्समवायिकारणम् । यथा पटं प्रति तन्तुः । यत्समवायिकारणप्रत्यासन्नमवधत्सा-मर्थं तद् असमवायिकारणम् । यथा पटं प्रति तन्तुसंयोगः । यन्न समवायिकारणं न च असमवायिकारणं परमस्ति कारणं तन्निमित्तकारणं भवति । यथा पटं प्रति वेमादिकम् । असमवायिकारणं नैयायिकानां स्वकीयोद्भावनास्ति । अत्रेदं ज्ञेयं यद् द्रव्यं समवायिकारणं किञ्च गुणः क्रिया च ‘असमवायिकारणं’ भवति । निमित्त-कारणं कार्यमुत्पाद्य पृथग् भवति ।

न्यायतत्त्वविचारः—न्यायसूत्रे प्रमेयस्य द्वादशविधत्वं वर्णितम् । तदित्यम्—१. आत्मा, २. शरीरम्, ३. इन्द्रियाणि, ४. अर्थः, ५. बुद्धिः, ६. मनः, ७. प्रवृत्तिः, ८. दोषः, ९. पुनर्जन्म, १०. फलम्, ११. दुःखम्, १२. अपवर्गः ।

मुक्त्यर्थमेतेषां ज्ञानमपेक्षितमत एते 'प्रमेया' इति कथ्यन्ते । संशय-प्रयोजन-दृष्टान्त-सिद्धान्ता-व्यवतर्कनिर्णयवादजल्पवितण्डाहेत्वाभासच्छलजातिनिग्रहा इत्येतानि सन्त्यन्यानि तत्त्वानि । द्रव्य-गुण-कर्म-सामान्य-विशेष-समवायाभावाश्च सप्त प्रमेयेष्वन्तर्भवन्ति । इमेऽपि प्रमेया मता इति भावः । सर्वे प्रमेया न जड-जगति वसन्ति । भौतिकानि द्रव्याणि तत्सम्बन्धिनो विषयाश्च तत्र वसन्ति । आत्मा, ज्ञानं, मन इत्येतानि न सन्ति भौतिकानि । न च कालो दिक् च । आकाशमस्त्येकापरिणामि भूतम् । जडजगदिदं भूत- (पृथिव्यप्तेजोवायु)-निर्मितम् । इमानि चत्वार्यपि तत्त्वानि परमाणुकृतानि । परमाणवः सन्ति नित्याः अपरिणामिनश्च । आकाश-दिक्कालान्तं नित्यत्वमनन्तत्वं च मतम् । परं तत्र न परमाणुजन्यता । विभुत्वं तेष्ववश्यम् । परमाणुसंयोगेन निर्मितसर्ववस्तुजातम्, तद्गतगुणाः, तदीय-पारस्परिकसम्बन्धः, जीवः, शरीरम्, इन्द्रियाणि, तद्-द्वारेण ज्ञेयवस्तूनाञ्च गुणाः—इत्येतानि सर्वाण्यपि जडजगदन्तर्गतानि सन्ति । आकाश-कालदिशश्च तथा तदीयविभिन्नरूपान्तराण्यपि जडजगद्गतानि मतानि ।

जीवात्मा मोक्षश्च—न्यायवैशेषिकमतेन आत्मा ईदृशः पदार्थोऽस्ति यत्र बुद्धिः, ज्ञानं, सुखं, दुःखं, रागः, द्वेषः, इच्छा, कृतिः, प्रयत्नश्च वर्तन्ते । न सन्तीमे गुणाः जडजगति । प्रतिशरीरम् अस्ति भिन्नभिन्न आत्मा । तद्गतानुभवानां सर्वथैव पार्थक्यात् । आत्मा विभुरविनाशी नित्यश्चास्ति । अस्ति च जीवात्मारूपज्ञः । अत्र दर्शनान्तराणां वैमर्त्यं दृश्यते । चार्वाकदर्शनं चैतन्यविशिष्टं शरीर-मात्मेति मन्यते; बौद्धदर्शनं मानसिकानुभवानां विभिन्नप्रवृत्तीनाञ्च संघाताद् भिन्नो न कश्चिदात्मेति ब्रवीति । अद्वैतवेदान्तस्याभिधानमेतद् यदात्मास्त्येक एव । स नित्यः स्वप्रकाशचैतन्यम् । न स ज्ञाता न च ज्ञेयः । न च अहमेव । विशिष्टाद्वैतमतेनात्मा न केवलं चैतन्यमस्ति च स ज्ञाता । अतः स 'अहम्' इति वक्तुं शक्यः ।

न न्याय-वैशेषिकमतेन शरीरम्, इन्द्रियाणि वा, रानोविज्ञानप्रवाहो वा आत्मा । तन्मतेन तु शुद्धं चैतन्यं नाम न किमपि वस्त्वेतादृशं यन्न स्यात् केनापि ज्ञात्रा केनापि च ज्ञेयेन सार्धं सम्बद्धम् । चैतन्यं हि आश्रयद्रव्यापेक्षि ।

तस्मान्नास्त्यात्मा शुद्धं चैतन्यम् । आत्मास्येकं द्रव्यम् । तस्य च द्रव्यस्यस्ति गुणश्चैतन्यम् । नास्त्यात्मा ज्ञानम् अपि तु सोऽस्ति ज्ञाता । अस्ति सः अहङ्काराश्रयः किञ्च भोक्ता । यद्यपि ज्ञानं वा चैतन्यमात्मनो गुणत्वेन वर्तते परं न तौ गुणावात्मनः स्वरूपलक्षणत्वेन मतौ स्तः । आत्मनि चैतन्यस्य सञ्चारस्तदैव सञ्जायते यदा तस्य मनसा सह, मनस इन्द्रियैः सह, इन्द्रियाणां बाह्यवस्तुभिश्च सह भवति संयोगः । एवंविधसंयोगाभावे नात्मनि चैतन्यस्योदयः सम्भवः ।

मोक्षः—नैयायिका दुःखस्यात्यन्तिकीं निवृत्तिं मोक्षं मन्यन्ते । 'दुःखानि हि एकविंशतिसंख्याकानि' इति वदन्ति ते तथाहि—शरीरम्, पङ्क्तिन्द्रियाणि, पञ्चविकाराः, पञ्चबुद्धयः, सुखं दुःखञ्च गौणमुख्यभेदात् । एतेभ्यः पूर्णतया मुक्त्यां प्राप्तायां सत्यां मोक्षः (अपवर्गः) लभ्यते । तदा आत्मनो दुःखानामेव न सुखानामपि समाप्तिर्भवति । न ततः कीदृश्यप्यनुभूतिरवशिष्यते । मुक्त आत्मा सुख-दुःखेभ्यः परस्ताद् भवन् एकान्ततोऽचेतनः सञ्जायते । एष च मोक्षः श्रवण-मनन-निदिध्यासनोपायावलम्बनेन प्राप्यो जायते । नैयायिकानामपवर्गो यदि सुखरहितस्तदा वेदान्तिनां स सुखपूर्णः ।

ईश्वरः—न्यायदर्शनमीश्वरवादि अस्ति । न्यायसूत्रकर्ता गौतमो ब्रूते यद् ईश्वरो जीयकर्मानुरूपं जगत् सृजति । जीवो यादृशं कर्माचरति स तत्कर्मानुसृजलमेव फलमपि प्रददाति । सृष्टिः प्रलयश्च तदिच्छाधीनः । सः शून्येन संसारं न करोत्यपि तु नित्यपरमाणु-दिक्-कालाकाशमनआत्मभिस्तं रचयति । स च संसारस्य निमित्तकारणं न चोपादानकारणमपि । तस्य सन्ति षड्गुणाः—आधिपत्यं, वीर्यं, यशः, श्रीः, ज्ञानम्, वैराग्यम् । सः सर्वज्ञोऽस्ति । सर्वज्ञ एव परमाणुसदृशसूक्ष्मतमसत्त्वानामपरोक्षज्ञानं लब्धुमर्हति ।

प्रतीच्याः शंसन्ति केचन ईश्वरो जगत् उपादानानां केवलं संयोजक एव न, उपादानानां स्रष्टापि वर्तते । नैयायिका भारतीया वदन्ति न स उपादानस्रष्टा केवलं संयोजकोऽस्ति ।

उपसंस्कृतिः—न्यायदर्शनस्य शास्त्रीया विवेचनात्मकपद्धतिर्नितरां प्रशंसनीयास्ति । भारतीयदर्शनसाहित्यमेतदर्थं न्यायदर्शनस्यास्ति ऋणि । प्रमाणविपर्ययी व्याख्यां मीमांसाश्च विधाय तद्यानि तत्त्वानि उद्भावयामास तेषां प्रयोगं तु दर्शनान्तराण्यपि कुर्वाणानि लक्ष्यन्ते । हेत्वाभासानां सूक्ष्मं विवरणं समुपस्थाप्य तद् अनुमानं सर्वथैव दोषनिमुक्तं कुर्वत् प्राप्यते । गौतमश्छलवित्तृण्डादिकं वर्ण-

यित्वा परमर्मभेदने स्वसमयमयापयदिति यद् आचार्यहेमचन्द्र आह तत्र न्याय-
मञ्जरी उत्तरति—

दुःशिक्षितकुतर्काश्लेशवाचालिताननाः ।

शक्याः किमन्यथा जेतुं वितण्डाटोपपण्डिताः ।

गतानुगतिको लोकः कुमार्गं तत्प्रतारितः ।

मागादितिच्छलादीनि प्राह कारुणिको मुनिः ॥

न्यायदर्शनस्य बहुतत्त्ववादित्वाद् विद्वांसस्तदीयं तत्त्वज्ञानं नाधिकं सन्तोष-
जनकं मन्यन्ते । त इदमपि वदन्ति यन्न्यायदर्शनमीश्वरं जगतो निमित्तकारणं
स्वीकृत्य वस्तुतस्तस्मिन् मानवीयभावगतदौर्बल्यानि सन्निवेशयति । य ईश्वर
उपादानापेक्षी सः केन प्रकारेण सर्वशक्तिमान् परमस्वतन्त्र इति वक्तुं शक्योऽस्ति ।
आत्मा न स्वभावतश्चेतन इत्येतदपि कथनं तदीयं न युक्तिसहम् । एवमेव
मुक्त्यामात्मनश्चेतनाहीनत्वं किञ्च मुक्तिः सुखशून्यास्तीति यस्तदीयः सिद्धान्तः
सोऽपि नादरास्पदम् । अस्तु तावत् ।

मानव-जीवनमिति न्यायदर्शनस्य तद्विध ईश्वरवादो वस्तुतः शिक्षाप्रदः
शान्त्याधायकश्च । तस्य सर्वथैव व्यावहारिकत्वात् मानवजीवनं यथा तदुपकरोति
न तथा दर्शनान्तराण्युपकर्तुं प्रभवन्ति ।



मीमांसा

‘मीमांसा’ इत्येतन्नामकं दर्शनं वैदिकविधि-निषेधात्मकवाक्यानामर्थावबोधन-प्रयोजनेन विरोधिवाक्ययोर्मध्ये संगतिप्रदर्शननिमित्तेन च व्याख्याप्रणालीं निर-धारयत् कर्मकाण्डविषयकसिद्धान्तान् विविधाभिर्युक्तिभिः प्रतिपादयत् कर्मकाण्डं परिपुष्णाति ।

‘मीमांसा’ इत्येतत्पदं जिज्ञासार्थकमानधातोः ‘मानेर्जिज्ञासायाम्’ इत्येतेन वार्तिकेन निष्पद्यते । पदमिदं सामान्यतस्तु तदेव दर्शनं बोधयति यत्र यज्ञादि-कर्मसम्बन्धिनो विचारा विराजन्ते परं संस्कृतवाङ्मये कर्मकाण्डपरकं दर्शनं ‘पूर्व-मीमांसा’ किञ्च ज्ञानकाण्डपरकं दर्शनम्, ‘उत्तरमीमांसा’-इति प्रोच्यते । दर्श-नस्यास्य प्राचीनतरं नाम ‘न्याय’ इत्येतदस्ति । न्यायकणिका-न्यायमाला-विस्तरादिग्रन्थानामेतद्दर्शनविषयकाणां नामान्येतत् तथ्यमेव प्रकटीकुर्वन्ति यत् पुरातनः कालो दर्शनमिदं न्याय इत्येतेन नामधेयेन व्यपदिशति स्म ।

महर्षिर्जैमिनिदर्शनमिदं प्रणिनाय । परम् इतिहासकाराणां मतमिदं यज्जै-मिनिर्नास्य दर्शनस्य प्रवर्तकः । ततः प्रागपि आत्रेय—आश्वमथ—काण्वा-जिनिप्रभृतयः कतिपय आचार्या अजनिपत । किन्त्वेषामाचार्याणां सूत्राणि न प्राप्यन्ते । आचार्यजैमिनिकृते मीमांसादर्शने आचार्य उपवर्षः वृत्तीर्लिखेत् । अयमेव मीमांसायाः प्राचीनो वृत्तिकार इत्येतद् विदुषां कथनमस्ति । शबर-स्वामिनो मीमांसादर्शने हि परमविस्तृतं प्रामाणिकञ्च भाष्यं वर्तते । तद्भाष्यं-विपुलपाण्डित्यपेशलं भाष्यं विद्यते । दर्शनस्यास्य प्रकाण्डपण्डित आचार्यकुमा-रिलभट्टः शांकरभाष्ये श्लोकवार्तिक-तन्त्रवार्तिक-टुप्टीकेत्येतन्नामकान् त्रीन् वृत्ति-ग्रन्थान् अजग्रन्थत् । यद्यप्यस्मिन् दर्शने बहवष्ट्रीकाकारा अभूवन् परं तेषु कुमारिलभट्टः प्रभाकरगुरुश्च मुख्यौ स्तः । इमौ तावाचार्यौ बभूवतुः यावद्वल-म्ब्य मीमांसकानां जगति भाट्टसम्प्रदायः प्राभाकरसम्प्रदायश्च प्रावर्तताम् । मीमांसाक्षेत्रे मुरारिमिश्रस्यापि नाम तृतीयसम्प्रदायप्रवर्तकत्वेन प्रथितमस्ति । मुरारिमिश्रस्य ग्रन्थो न साम्प्रतमवाप्यते । गङ्गेश उपाध्यायो वर्धमानोपाध्या-यश्च स्वग्रन्थेषु तन्मतमुल्लिखन्तौ प्राप्येते ।

वैदिककर्मकाण्डस्य सामान्यतो मुख्याः सिद्धान्ता इमे—

१. आत्मा अस्ति; स न नश्यति; सः स्वर्गे कर्मफलानि भुनक्ति ।
२. अस्त्येका एतादृशी शक्तिर्या कर्मणां फलानि रक्षति ।
३. वेदाः, यान् कर्मकाण्डः श्रयति, सन्त्यभ्रान्ताः ।
४. जगत् सत्यमस्ति, न च जीवनं कर्म च स्वप्नमात्रम् ।

मीमांसा स्वकर्मकाण्डसम्बन्धिनः सिद्धान्तान् पोषयन्ती 'संसारोऽस्त्य आत्मा च नास्ति' इत्येतद् बौद्ध-मतं किञ्च "याश्चोपनिषदः स्वर्ग एव मनुष्यस्य लक्ष्यं यज्ञ एव च सर्वोत्तमकर्म" इत्यत्र न श्रद्धधते ताश्च प्रत्याख्याति । सा वेदानां प्रामाण्यस्य साधनाय सत्यमिथ्याप्रमाणादिकं सविशदं विविनक्ति ज्ञानञ्च नितान्तमेव सूक्ष्मतया गम्भीरतया च विचिन्तयति । तदीयः प्रमाणविचारस्तु मतान्तरेण, किं बहुना वेदान्तेनापि सत्क्रियते ।

प्रमाणविचारः—अज्ञाततत्त्वार्थज्ञानं प्रमेति कथ्यते । प्रमाकरणं प्रमाण-मित्यभिधीयते । शास्त्रदीपिकान्नाह—'कारणदोषबाधकज्ञानरहितमगृहीतग्राहि ज्ञानं प्रमाण' मिति । भाट्टमते सन्ति प्रमाणानि षट्, प्रत्यक्षानुमानोपमानशब्दार्था-पत्यनुपलब्धयः । अद्वैतवेदान्तेनापि इमानि षट् प्रमाणानि स्वीक्रियन्ते । प्रमा-करणगुणा, परमनुपलब्धिप्रमाणं नाङ्गीक्रियते ।

सत्पदार्थमेव प्रत्यक्षं विषयीकरोति । इन्द्रिय-सन्निकृष्टे सति सत्पदार्थे आत्मा तस्य सत्पदार्थस्य प्रत्यक्षं ज्ञानं करोति । इन्द्रिय-विषययोः संयोगावसरे प्रथमं विषयस्य प्रतीतिमात्रमेव सञ्जायते । प्रतीतिमात्रस्य विषयस्येदं निर्विशेषं ज्ञानं (अज्ञातनामरूपादिकविषयस्य ज्ञानम्) निर्विकल्पकं ज्ञानमित्युच्यते । तच्च ज्ञानं सविकल्पकं ज्ञानमिति कथ्यते यत्र विषयस्य बोधस्तन्नामरूपादिना सह भवति । मीमांसा जगदिदं सत्यं मन्यते । तत्केवलमाभासते, न सत्यमित्येतत् सा न स्वीकुर्वते तस्मात् सा प्रत्यक्षस्य निर्विकल्पकं सविकल्पकञ्च भेदमुभय-मपि अङ्गीकरोति । निर्विकल्पकं ज्ञानं तत्र 'आलोचनं ज्ञानमि'ति कथितं भवति । सविकल्पकज्ञानेन विषयस्य यन्नामरूपादिकञ्च ज्ञातं भवति न तैत् सत्यमित्ये-तदङ्गीकरणत्वाद्, बौद्धदर्शनं किञ्च कतिपये वेदान्तिनो न सविकल्पकं ज्ञानं स्वीकुर्वन्ति ।

मीमांसायां अनुमानप्रमाणमधिकृत्य त एव विचाराः सन्ति ये न्यायस्य सन्ति ।

यद्यपि न्यायदर्शनमिव मीमांसापि उपमानं प्रमाणमङ्गीकरोति परं सा तद्-
ग्रहणमन्यस्मिन् एव अर्थे करोति । तन्मतेन उपमानजन्यं ज्ञानं तदोत्पद्यते
यदा दृष्टपूर्ववस्तुसदृशं किमपि वस्त्वन्तरं विलोक्यावधार्यत इदं यत् स्मृतं वस्तु
प्रत्यक्षवस्तुसममेव । यथा गोसदृशं गवयं दृष्ट्वा दृष्टपूर्वगौः स्मृतिमुपैति निश्ची-
यते च यदेव दृग्गोचरो गवयो गौरिवैव । नेदमुपमानजन्यं ज्ञानं प्रत्यक्षज्ञानेऽ-
न्तर्भवितुमर्हति सदृशवस्तुनो गवादिकस्य तदानीं प्रत्यक्षज्ञानाभावात् । नेदं
स्मृतिजन्यं ज्ञानमपि । यद्यपि तद्विषयस्य (गवादिकस्य) ज्ञानं प्राग् जातं परं
वर्तमानविषयेण (गवयादिना) सादृश्यं तदानवगतमेवासीत् । नेदं ज्ञान-
मनुमानजन्यमपि । एष गवयो गौरिव तस्माद् गौश्चैव गवय इव इत्येवं-
विधमनुमानं कर्तुं सर्वेऽपि पदार्थाः स्वसदृशपदार्थ इव भवन्तीत्येतादृशव्याप्ति-
सूचकं वाक्यमपेक्ष्यते परं तद्विधव्याप्तिसम्बन्धस्य व्यवहार एव न अतो नेदं
ज्ञानं (गौर्गवय इव भवतीति) अनुमानजन्यमपि ? नेदं ज्ञानं शब्दप्रमाणादपि
समुपलभ्यमतः प्रमाणमिदं पृथगेव ।

उपरि यदप्युपमानप्रमाणसुद्दिश्य प्रोक्तं तन्नवीनमीमांसकानामेव मतम् ।
शबरस्वामिपादानां विचारस्त्वस्मिन् विषये भिन्नः । उपमानस्वरूपं तदीयं
प्रायेण तदेव यत्पाश्चात्यतर्कशास्त्रिणामभिमतम् । ते भणन्ति-यथा “अहमनुभ-
वामि माम्” तथैव “अन्येऽपि स्वसद्भावमनुभवन्ति” इत्येवंविधं ज्ञानं यदाभूत्य
भवति तदेव ‘उपमान’ मिति कथ्यते ।

मीमांसायां वस्तुतः ‘सादृश्यं’ स्वतन्त्रपदार्थत्वेन मतम् । न तद् गुणगतं
तत्र । तत्रोक्तमिदं यद् द्वयोर्गुणयोर्मध्ये सादृश्यं तु स्थातुं शक्नोति परं गुणो न
गुणान्तरे तिष्ठति । सादृश्यं न सामान्यवत् । अतो न तद् सामान्येऽप्यन्तर्भ-
वति । सादृश्यस्य ऐक्यार्थावाचकत्वात् ।

मीमांसायाः कार्यमस्ति वेदस्य प्रामाण्य-स्थापनम् । तस्मात् तत्र शब्दप्र-
माणमतितरां महत्त्वमश्नुते । अनाप्तजनाकथितं सार्थकं वाक्यं ज्ञानकारकं
भवति । इदमेव शब्दप्रमाणमित्युच्यते । तद् भवति पौरुषेयापौरुषेयभेदेन
द्विविधम् । आप्तजनोक्तं वाक्यं पौरुषेयं वेदोक्तञ्च वाक्यमपौरुषेयमिति
कथ्यते । अपौरुषेयं वेदवाक्यमपि द्विविधम्—सिद्धार्थं विधायकञ्च । सिद्धार्थ-
वाक्येन कस्यापि विषयस्य सत्ता ज्ञायते । विधायकवाक्येन कस्याश्चन क्रियायाः
कृते विधिराज्ञा वा सूच्यते । यज्ञादिकर्मसम्पादनार्थं कर्तव्यस्य निर्देशकं विधा-

यत् वैदिकं वाक्यं मीमांसाया विचारेण अपौरुषेयं स्वतः प्रामाण्यञ्च वर्तते । तस्या अत्राभिधानमिदं यद् वेदानां विधिवाक्यवत्त्वादेव, तेषां नितरां विशिष्टं महत्त्वम् । अत्र तु सा एतावदेवाभिधाय न तुष्यति सा कथयतीदमपि यत् क्रियाहेतोरेव वेदवाक्यस्योपादेयतास्ति । चेत् सिद्धार्थकं वाक्यं कस्यचन विधायकस्य वाक्यस्य न साहाय्यकृत् तदा न तस्य किमपि महत्त्वम् । आत्मात्मरत्वादिविषयकाणि यान्यपि सिद्धार्थकानि वाक्यानि सन्ति तानि सर्वाण्यपि अवश्यमेव यागादिकर्मविधायकानि वाक्यानि परिष्वजन्ते । तानि परोक्षभावेन विहितेषु कर्मसु जनानां प्रवर्तने किञ्च निषिद्धेषु कर्मसु तेषां निवर्तने सहायकानि सिद्ध्यन्ति । मीमांसाया ह्येषा प्रवृत्तिः आधुनिकं व्यवहारवादं स्मारयति । व्यवहारवादस्य मान्यतेयं यत् सर्वविधस्यापि लौकिकस्य वैज्ञानिकस्य दार्शनिकस्य वा ज्ञानस्य मूल्यं कार्यसम्पादनसहायकत्वमेव नान्यत् किमपि । मीमांसाया मतेन च वैदिकस्य ज्ञानस्य मूल्यं क्रियाविधिरेव । तस्माद् यदि मीमांसाशास्त्रीयो व्यवहारवाद इति नाम्नोच्चारिता स्यात् तदोचितमेव ।

मीमांसा नेश्वरे विश्वसिति तद्दृष्ट्या नेश्वरो जगतः कर्ता न च तस्य संहर्ता । जगत् नित्यम् । वेदाश्च न सन्ति ईश्वरकर्तृकाः । वेदानामपौरुषेयत्वमधिकृत्य तदभिधानमिदम्—वर्णो नित्यः । श्रूयमाणो ध्वनिः केवलं तदभिव्यक्तिः । श्रुतो वा उच्चरितो ध्वनिर्यदि याथार्थ्येन शब्दः स्यात् तदैकस्यैव शब्दस्य दशकृत्वमुच्चारितत्वात् स एक एव शब्दो दशशब्दानुभूतिजनक इत्येतदङ्गीकरणीयं भवेत् । परमनुभूतिस्तु नैवविधा । अनुभूतिस्तु एकस्यैव शब्दस्य भवति तेन शब्देन । कामं स्यात् तदुच्चारणमनेकवारम् । तेन सिद्धं यदुच्चारणं न शब्दं जनयति । तत्तु तद्रूपमेवाविर्भावयति । उच्चारणानवलम्बितत्वाद्दतः शब्दो नित्यः । अर्थेन सममेव शब्दस्य स्वाभाविकः सम्बन्धः । शब्दार्थयोर्मध्ये समवायसम्बन्धः किंवा तत्रान्वयव्यतिरेकित्वं विद्यते । यत्र शब्दस्तत्रार्थो यत्रार्थस्तत्र शब्दः । मीमांसासूत्रे प्रोक्तम्—“औत्पत्तिकस्तु शब्दस्यार्थेन सम्बन्धः” ।

वेदस्य नित्यशब्दसमूहात्मकत्वात् तस्य नित्यत्वं सिद्ध्यति । नित्यत्वाच्च तस्य, तस्यापौरुषेयत्वमपि सिद्धं भवति । न च ऋषयोऽपि वेद-कर्तारस्ते तु वैदिकमन्त्राणां द्रष्टारो व्याख्यातारो भिन्न-भिन्नवैदिकसम्प्रदायप्रवर्तयितारश्च सन्ति । अतः वेदस्यापौरुषेयत्वमेव प्रमाणीभवति ।

शब्द-प्रमाणजन्यं ज्ञानमनुमानान्तर्गतमित्येतत्कथनं न मीमांसा सहते । सा तु मन्यते यद् ज्ञानमात्रं स्वतः प्रामाण्यम् । यस्याः कारणज्ञामयाः ज्ञानमुत्पद्यते तस्यामेव ज्ञानस्य यथार्थ्यमपि सन्निहितमतो हि प्रमाणान्तराणीव शब्दप्रमाण-मपि न केवलं ज्ञानस्य साधनमपि तु तद्ज्ञानस्य यथार्थताया अपि प्रमाणम् ।

मीमांसा अर्थापत्तिप्रमाणमपि स्वीकरोति । मीमांसका अर्थापत्तेः प्रमाणत्व-पक्षे बलीयसीर्युक्तीरवतारयन्तो लभ्यन्ते । ते दृष्टार्थापत्तिः श्रुतार्थापत्तिरित्येतद्भे-दद्वयमर्थापत्तेः प्रतिपादयन्ति । यया दृष्टार्थं उपपन्नतां प्रपद्यते सा दृष्टार्थापत्तिर्यया च श्रुतार्थं उपपन्नतां प्रयाति सा श्रुतार्थापत्तिर्भवति । भावोऽयं यद् दृष्टार्थापत्त्यां वस्तुन उपपत्त्यै अर्थान्तरं कल्प्यते (यथा पीनो देवदत्तो दिवा न भुङ्क्ते इत्यत्र रात्रौ भुङ्क्ते इत्यस्यार्थान्तरस्य कल्पना क्रियते) श्रुतार्थापत्त्यां वस्तुन उपपत्त्यै शब्दान्तरं कल्प्यते (यथा 'पिधेहि' इत्येतत्पदं निशम्य 'द्वारमि'ति पदं कल्प्यते) अनुपपन्नमानार्थदर्शनात् तदुपपादकीभूतार्थान्तरकल्पनम् अर्थापत्तिरित्येतदार्थाप-त्तेर्लक्षणं प्रदर्शयन्तो मीमांसकविद्वांसस्तस्याः प्रमाणान्तरेषु अनन्तर्भावत्वं साध-यन्ति बलवद् युक्तिसमुपस्थानपुरस्सरम् ।

मीमांसकेषु भाट्टा अनुपलब्धिं प्रमाणं स्वीकुर्वन्ति परं प्राभाकरा अभावमधि-करणरूपत्वेन मत्वा न तत्सत्तां स्वतन्त्रां मन्यन्ते । भाट्टमीमांसकानां किञ्च अद्वैतवेदान्तिनां मतमिदम्—कस्यचन विषयस्य अभावो येन ज्ञानविषयीक्रियते तदनुपलब्धिप्रमाणमिति कथ्यते । अत्र घटस्याभावोऽस्तीत्येतज्ज्ञानं केन प्रकारेण भवितुं शक्यम् ? न तादृशं ज्ञानं प्रत्यक्षज्ञानमिति वक्तुं सुशक्यम् । अभावस्तु नैव-विधः पदार्थो य इन्द्रियैः प्राप्तव्यः स्यात् । घटस्तु चक्षुरिन्द्रियसन्निकृष्टो भवितु-मर्हति परं घटाभावो न । घटाभावस्य ज्ञानमनुपलब्धिहेतोर्भवति । तस्मादनुप-लब्धिः स्वतन्त्रं प्रमाणमस्ति । तस्याः स्वतन्त्रप्रमाणत्वोपपादनार्थं तेषां कथन-मस्ति यत् यथानुपलब्धिप्रमाणस्य प्रत्यक्षप्रमाणानन्तर्गतत्वमसम्भवं तथैवानुमान-प्रमाणेऽपि न तस्यान्तर्भावो भवितुं शक्नोति 'घटस्याभावो घटादर्शनादनुमीयत' इति चेत् कथनं तर्हि तन्नोचितम् । अनुमानन्तु तदैव सम्भवमभविष्यत् यदा अनुपलब्ध्यभावविषयकव्याप्तिसम्बन्धो ज्ञातोऽभविष्यत् । वस्तुस्थितिनैतादृशी । चेद् यस्य वस्तुभो दर्शनं न भवति तस्याभावोऽस्ति इत्येतद्विधं ज्ञानं विदितं भवतीति स्वीक्रियेत तदा तु आत्माश्रयदोष एवापतेत् ।

ज्ञानमिदं शब्दोपमानयोरपि नान्तर्भूतं भवितुं शक्यम् । तस्य अनासत्वा-
क्यत्वात् असादृश्यात्मकज्ञानत्वाच्च ।

मीमांसका यथा प्रमाणानि गम्भीरतया विचारितवन्तस्तान्यधिकृत्य स्वकीयं
मतं प्रकाशितवन्तस्तथैव ते महत्त्वपूर्णं प्रामाण्यवादमपि अतिसूक्ष्मतया विमृशन्ति
स्म । ते प्रामाण्यं स्वतः अप्रामाण्यञ्च परत इति मन्यन्ते । स्वतः प्रामाण्यवादिनां
मीमांसकानां मतेन स्वतः प्रमाणस्य लक्षणमिदम्—‘ज्ञानग्राहकातिरिक्तानपेक्षत्वं
स्वतस्त्वम्’ इति । भावोऽयम्—ज्ञानग्राहकसामग्र्यतिरिक्ता सामग्री प्रामाण्यग्रहाय
यत्र नापेक्षिता भवति तत् स्वतः प्रमाणमिति कथ्यते । अत्र (स्वतः प्रमाणे)
ज्ञानस्य तद्गतप्रामाण्यस्य च ग्रहणमेकयैव सामग्र्या भवति । परतस्त्वन्तु नैकया
सामग्र्या समुत्पद्यते । तत्र तु ज्ञानग्राहिका सामग्री अन्या भवति; प्रामाण्यग्राहिका
चान्या । तल्लक्षणमिदम्—‘ज्ञानग्राहकातिरिक्तापेक्षत्वं परतस्त्वम्’ ।

मीमांसकानां मते ज्ञानं प्रामाण्यञ्च इत्येतदुभयमपि एकैव सामग्री गृह्णाति ।
सा चैका सामग्र्यस्ति—‘ज्ञाततान्यथानुपपत्तिप्रसूता अर्थापत्तिः’ ।

नैयायिकानां मते ज्ञानग्राहिका सामग्री ‘अनुव्यवसाय’ इति कथ्यते ।
प्रामाण्यग्राहिका च सामग्री ‘प्रवृत्तिसाफल्यमूलकानुमानम्’स्ति ।

मीमांसकानां कथनमिदम्—

“चक्षुरिन्द्रियसन्निवृष्टीभूतं दूरस्थं जलमालोक्य ‘तत्र जलमवश्य’ मित्येत-
ज्ज्ञानं यथार्थमेव मत्वा जना जलार्थं तत्र गच्छन्ति । न तस्मिन् ज्ञाने सन्देहस्य
वा अयथार्थतायाः सद्भावो वर्तते । ज्ञानं तु यथार्थमेव भवति । न तस्य सत्य-
तायां सन्देहस्य प्रवृत्तिरिति” । अस्मिन् सम्बन्धे प्रभाकरस्य तु स्पष्टमेवाभिधानं
यज्ज्ञानमस्ति न तन्मिथ्या भवितुमर्हति । उभयमपि तद् द्वितयं परस्परविरुद्धम् ।
ज्ञानत्वात् तद्यथार्थमेव । न तन्मिथ्या भवितुं शक्यम् । कुमारिलभट्टोऽप्येवमेवाह ।

नैयायिकानामिह कथनमेतत्—

इन्द्रियसंयोगात् जलस्य ज्ञाने जाते तदर्थं गमनकारिणां न जनानां मनसि
जल-प्राप्तिविषयकः सन्देहोऽपि स्थातुमर्हति । ‘सम्भवतस्तत्र जलं प्राप्तं न स्यादि-
त्येतद्विधः सन्देहोऽपि तन्मनो ग्रहीतुं शक्नोतीति । दूरस्थं जलमासाद्यैव ते जल-
विषयकयथार्थज्ञानं कर्तुं शक्नुवन्ति । यावज्जलं न प्राप्यते न तावज्जलज्ञानस्य
सत्यता सुनिश्चिततया जायते । तस्मात् प्रथमं ‘जलमिदं’मित्येतादृक्कमयथार्थं ज्ञानं
भवति ततश्च ‘इदं जलमेव’ इत्येतद्विधं यथार्थज्ञानं जायते । प्रथममयथार्थं ज्ञानं

‘व्यवसाय’ इति द्वितीयञ्च यथार्थज्ञानम् ‘अनुव्यवसाय’ इति कथ्यते । इदं हि कथयन्तस्ते वदन्ति यत् ज्ञानग्राहिका सामग्री अन्या भवति प्रामाण्यग्राहिका च सामग्री अन्या । एतत्सिद्धान्तस्वीकर्तृत्वात् नैयायिकाः परतःप्रामाण्यवादिन इति निगद्यन्ते ।

मीमांसकानां स्वतः प्रामाण्यवादित्वे कारणमिदम्—

मीमांसका वेदं नित्यम् अपौरुषेयं स्वतः प्रमाणञ्च मन्यन्ते । तेषां मते वेद एव एकमात्रं प्रमाणम् । अत एव ते सन्ति स्वतः प्रामाण्यवादिनः । स्वतः प्रामाण्यवादेनैव वेदस्य नित्यत्वापौरुषेयत्वादिकं सिद्धं भवितुमर्हति । स्वतः प्रामाण्यवादस्यास्वीकरणेन न कदापि वेदस्य नित्यत्वादिकं स्थातुं शक्नोति । इदमेव कारणं यन्मीमांसका यदा प्रत्यक्षादिप्रमाणविषयिण्यां चर्चायां प्रवर्तन्ते तदापि ते तत्प्रामाण्यसम्बन्धेऽपि वेदप्रामाण्यमेव पुरस्कृत्य स्वतः प्रामाण्यमुररी-
कुर्वन्ति । वस्तुतः शब्दप्रमाणमेव मीमांसकानामभिमततमं प्रमाणं न च प्रत्यक्षा-
दिप्रमाणानि ।

अमज्ञानं मीमांसकैर्वहुधा विचारितम् । प्रभाकरमतेन समस्तान्यपि ज्ञानानि भवन्ति यथार्थानि । शुक्ति-रजतवादी रजत-सर्पादिकविषयको यो भवति अमस्तत्र प्रभाकरगुरवो वदन्ति—‘इदं रजतम्’ इत्येवविधे अमे केवलमिदमंशो प्रत्यक्षज्ञानगोचरो जायते । चक्षुः इदम् इत्येतेन बोध्यमानस्य पदार्थस्यैवास्तित्वं संसूच्य विरमति । नास्ति रजतांशः प्रत्यक्षस्य विषयः । तत्र तस्य पदार्थस्यावि-
द्यमानत्वात् । तत्र तु अन्यत्र दृष्टस्य रजतस्य स्मरणमात्रं सञ्जायते उभयमपि सत्यरूपं स्वस्वक्षेत्रे । स्मृतिप्रमोपादुपलभ्यमानस्य ‘इदं-पदार्थ’ इत्येतस्य स्मर्य-
माणस्य च ‘रजतपदार्थस्यान्तराले पारस्परिकभेदग्रहणाभावात् तादृशो अमः समु-
त्पद्यते । तत्र कारणं वस्तुतो ज्ञानयोर्विषययोश्च विवेकाग्रहः । शुक्ति-रजतयोर्ज्ञान-
मुभयमपि स्वस्वविषये यथार्थमेव । ‘विवेकाग्रह’ इत्येतत् पदं यदर्थं प्रभाकर-
पादाः प्रयुज्जन्ति तदर्थमेव ‘अख्यातिः’ इति पदं प्रयुज्यते ।

कुमारिलस्य, सुरारिमिश्रस्य च अमज्ञानमधिकृत्य तदेव मतं यन्नैयायिकाना-
मस्ति । शुक्तिविषयकं ज्ञानं शुक्तिव्यप्रकारकं भवति रजतविषयकं ज्ञानञ्च रजतत्व-
प्रकारकम् । शुक्तित्वं किञ्च रजतत्वं धर्मविशेषत्वेन मतम् । स धर्मविशेषः शुक्तौ
रजते च समवायसम्बन्धेनोपविशति । न स ताभ्यां कथमपि त्यक्तुं शक्यः । या
च शुक्तौ रजतज्ञानप्रतीतिर्जायते सा अन्यथाख्यातिरस्ति अन्यस्मिन् विषयेऽन्य-

विधज्ञानत्वात् । भट्ट मीमांसका अन्यथाख्यातिं विपरीतख्यातिरित्येतेन नाज्ञा व्यवहरन्ति । अकार्यस्य कार्यतया मानं यज्जायते तत्कारणात् विपरीतख्यातिरित्येतन्नामापि सार्थकम् ।

प्रत्यक्षज्ञानं यथार्थमित्येतन्मत्वा मीमांसाजगत् तद्गतान् समस्तानपि विषयान् सत्यान् मन्यते । न सा वौद्धानां शून्यवादं वा क्षणिकवादं किञ्चाद्वैतवेदान्तिनां मायावादमेवाद्विद्यते । सा स्वर्गं नरकम्, आत्मानं वैदिकयज्ञ-देवताश्च प्रमाणान्तराधारेण स्वीकुरुते । तेषां सर्वेषामप्यस्तित्वं तदभिमतम् । सा मन्यते यद् आत्मा परमाणवश्च सन्ति नित्या अविनाशिनश्च पदार्थाः । सृष्टिरचना कर्मनियमापेक्षिणी । संसार एभिस्तत्त्वैर्विनिर्मितोऽस्ति—१. शरीरम् यत्र स्थित्वा जीवात्मा स्वानि कृतानि कर्माणि उपभुनक्ति । २. ज्ञानेन्द्रियाणि कर्मेन्द्रियाणि च—सुख-दुःखभोग-साधनानि । ३. सांसारिकाणि वस्तूनि-भोग्यविषयाः । न मीमांसास्तीश्वरापेक्षिणी । यद्यपि केचन मीमांसका वैशेषिका इव सन्ति परमाणुवादिनः परं मीमांसकानां मतेन परमाणवो नेश्वरेण सञ्चालिता भवन्ति । कर्मणां नैसर्गिकनियमा एव तांस्तथा प्रवर्तयन्ति । तस्मादेव संसारोऽयं तादृशः सञ्जायते यादृशो हि कर्मफल-भोगाय जीवात्मनामपेक्षितोऽस्ति ।

तत्त्व-विचारो हि मीमांसायाः मीमांसां वस्तुवादिनामनेकवस्तुवादिनाञ्च मध्ये आसयति ।

कारण-कार्यसम्बन्धनिमित्तेन मीमांसा शक्तिवादमङ्गीकुरुते । सा मन्यते यद्बीजे भवति अदृष्ट-शक्तिः । तस्मादाद्येनैव बीजमङ्कुरमुत्पादयितुं क्षमते । बाधितायां च सत्यां तस्यां, सा शक्तिः अङ्कुररूपं कार्यं जनयितुं न प्रवर्तयति बीजम् । सा हि शक्तिः प्रकाश-शब्दानलादौ भास्वरतार्थबोधकतादहनादिरूपाणि गृहीत्वा सन्निविशते ।

न्यायशास्त्रिणो नेमामदृष्टशक्तिं मन्यन्ते । तन्मतं यददृष्टशक्तेरभ्युपगमनमपेक्ष्यत एव न; बाधाया अभावे कारणं कार्यमुत्पादयति, सत्याञ्च तस्यां न । इह मीमांसका वदन्ति यदि कार्यं बाधायां सत्यां नोत्पादयितुं क्षमते कारणं तदा तु सिद्धयतीदं यत् कारणं बाधाया अभावार्थं कामप्यन्यां शक्तिमपेक्षते तदा बीजे हि वसति कापि शक्तिरदृष्टेतत् कथं नाङ्गीक्रियते ? अभावपदार्थे, क्रियोत्पादकशक्तेः सद्भावाङ्गीकरणान्तु भाव एव शक्तेरङ्गीकरणं समीचीनतरम् ।

इमामदृष्टशक्तिमवलम्ब्य मीमांसा महतीमेव समस्यां समाधत्ते । कर्मणोऽस्तित्वाभावेऽद्यतनं कृतं यज्ञादिकं कर्म समाप्ते सति वर्तमाने जीवने लोकान्तरे केन प्रकारेण फलं दातुं क्षमम् इत्यत्र मीमांसा ब्रूते—“एतस्मिन् लोके कृतं कर्म अदृष्टशक्तिं प्रादुर्भावयति—सा हि ‘अपूर्वम्’ इत्येतेन नाम्ना विश्रुतास्ति । यथा-समयं सा अदृष्टशक्तिः (अपूर्वम्) फलति । अखिलान्यपि लौकिकानि वैदिकानि वा कर्माणि फलवन्ति भवन्तीत्येषोऽस्ति व्यापको नियमः । अपूर्वविषयकः सिद्धान्तस्तस्यैव व्यापकस्य नियमस्यास्त्यंशोऽन्यतमः ।

मीमांसाया आत्मविषये विचारोऽयम्—

आत्मा कर्तास्ति भोक्ता च । स व्यापको भूत्वा प्रतिशरीरं भिन्नः । ज्ञान-सुखदुःखेच्छादिगुणास्तत्र समवायसम्बन्धेन सन्तिष्ठन्ते । नास्ति स ज्ञानंसुखादि-स्वरूपः । स नित्योऽविनाशी च । निधनानन्तरं स प्राक्तनजन्मनि कृतानि कर्माणि भोक्तुं परायणः सञ्जायते । नास्ति हि चैतन्यमात्मनोऽनौपाधिकगुणोऽपि तु औपाधिकगुण एव । अवस्थाविशेषे समुत्पद्यतेऽवश्यं स चैतन्याख्यौपाधिक-गुणः । सुषुप्तौ मोक्षे चात्मा नानेन गुणेनानुस्रियते । इन्द्रिय-विषय-संयोगरूपोत्पादककारणाभावात् । यावन्तो जीवास्तावन्त एवात्मानः । जीवात्मानो बद्धा भवन्ति मुक्ताश्च । आत्मविषयका विचारा मीमांसायाः प्रायेण त एव ये सन्ति न्ययवैशेषिकादिदर्शनानाम् ।

आत्मज्ञानमधिकृत्य मीमांसकपण्डितानां विचारेषु प्रायेण न साम्यम् । कुमारिलभट्टप्रभृतीनां मतमिदं यदात्मसम्बन्धि ज्ञानं न सर्वदैव भवति । यदात्मनि विचार्यते तदात्मज्ञानं सञ्जायते यद‘हमस्मि’एवंविधं ज्ञानम् ‘आत्मवित्ति’-रिति कथ्यते । आत्मवित्तेर्विषयीभूतः पदार्थ आत्मेति प्रोच्यते ।

प्रमाकरप्रभृतिपण्डिता न भाट्टानां मतमनुगच्छन्ति । ते तु भाषन्ते ‘अहं वित्ति’सम्बन्धिनी धारणैवायुक्ता । एकस्यैवात्मनस्तज्ज्ञानस्य ज्ञातृत्वं ज्ञेयत्वञ्च युगपञ्च सम्भवम् । कर्तृकर्मणोर्व्यापारः पृथक् पृथग् भवति । तत्र परस्परं विरोधो भवति । एकस्यामेव क्रियायां युगपदेकमेव वस्तु कर्तुं भवत् कर्म च भवत् न स्थातुं शक्नोति । प्रतिविषयस्य भानावसरे तेनैव ज्ञानेनात्मा कर्तृत्वेनोद्भास्यते तस्मात् ज्ञाने सति कस्मिंश्चिदपि वयं वदामो ‘घटोऽस्माभिर्दृश्यते’ किं वा ‘घटविषयकं ज्ञानमस्माभिरनुभूयत’ इति अत्र ज्ञानग्रहीतुर्ज्ञातृत्वेन प्रतीयमानत्वादेव ज्ञानग्रहीतृतदितरव्यक्त्योश्च ज्ञानं भिन्नभिन्नत्वेन निर्धार्यते ।

न भाट्टसम्प्रदायः प्राभाकर सम्प्रदायस्योपर्यभिहितं मतं स्वीकुरुते । तन्मतेन तु आत्मनो ज्ञानस्य विषयो भवितुं शक्यः । तत्कथनमिदम्—चेत् प्रतिविषय-ज्ञानेन सह आत्मनो ज्ञानमुदभासिष्यत तदा 'घटभिममहं जानामीत्येव भावोऽपि सदैव समस्थास्यत । परं न प्रतिविषयज्ञानेन सार्धमेवंविधो भाव उपतिष्ठते । तेन ज्ञायते यद् आत्मज्ञानं विषय-ज्ञानस्य नास्ति नित्यः सहचरः । तत्कदाप्यु-
देति कदापि च न । अतस्तद्-विषयज्ञानाद् विपरीतम् । एवं स्थिते कर्तु-कर्मणो-
विरोधः समापतेदित्येतत् कथनन्तु तुच्छमेव ! न तत्र वस्तुतो विरोधः । आत्मानं विद्धि इत्येतच्च वैदिकं वाक्यं किंवा 'अहमात्मानं वेद्मि' इत्येतच्च लौकिकं वाक्यं न सर्वमेव व्यर्थम् । अथ च चेदात्मा न कदापि ज्ञानगोचरो भवति तदातीते काले स्वात्मनोऽस्तित्वस्य स्मरणं कथं सम्भवं भवितुमर्हेत् ? अतीत-
कालवर्तीत्वात्मा नास्य ज्ञानस्य ज्ञातास्ति । तत् तु साम्प्रतिकस्यात्मनः स्मृति-
ज्ञानस्य विषयो भवितुमर्हति ।

ज्ञानस्य ज्ञानं केन प्रकारेण भवतीत्यत्र प्राभाकरास्तु कथयन्ति यद् ज्ञानं ज्ञातृ-ज्ञेययोः प्रकाशकं सत् स्वयमपि प्रकाशते परं भाट्टास्तु वदन्ति यद् ज्ञानं न स्वाभाव्येन स्वविषयो भवितुं शक्नोति । तत्तु ज्ञाततामाधारीकृत्यानुमाने परोक्ष-
रूपतया समवाप्तं भवति । अतः ज्ञानस्य ज्ञानं स्वयं प्रत्यक्षं सञ्जायत इति युक्तं वचो न ।

मीमांसायां कर्मकाण्डस्यैव प्राधान्यं दृश्यते । यासां देवतानां कृते स कर्म-
काण्डः स्वीकृतोऽस्ति ता देवता अपि तत्र तस्य कर्मकाण्डस्य पुरतो नतभाला
इव वीक्ष्यन्ते । ये हि वेदा ईश्वरं गायन्तो न तृप्यन्ति तम् ईश्वरमपि सा वेद-
महिमगान-तरङ्गनिभग्नतया विसस्मार ।

मीमांसकानां मतमिदं यत्कर्तव्यस्य पालनं मानवस्य धर्मोऽस्ति । कर्तव्य-
पालनं स्वार्थ-भावं विहाय करणीयम् । कौटनामा जर्मनीयो दार्शनिकोऽपि एवमेव
मन्यते मीमांसका वदन्ति यत् सकामभावेन धर्मस्याचरणं नोचिततरम् । सृष्टिस्तु
स्वयमेवैवंविधा यत् सा धर्माचारिणं प्रति सुखानि सृजति । न तं सा सुख-
वञ्चितं विदधाति । प्रतीच्यः पण्डितः कौटो यदि कर्म-फलप्रदाता परमेश्वर इति
विश्वसिति तदा मीमांसका विश्वसन्ति यच्चैसर्गिकनियमा एव वस्तुतः सन्ति कर्म-
फल-प्रदाने कारणम् । प्राचीना मीमांसका जीवनस्य चरमं लक्ष्यं स्वर्गं मन्यन्ते
परं नवीनास्तु बहुधा मोक्षमेव जीवनस्य अन्तिमं लक्ष्यं स्वीकुर्वन्ति ।

“प्रपञ्चसम्बन्धविलयो मोक्ष इति मोक्षमधिकृत्य मीमांसा प्राह । अग्रे च सा ब्रूते—“त्रेधा हि प्रपञ्चः पुरुषं बध्नाति—भोगायतनं शरीरं, भोगसाधनानीन्द्रियाणि, भोग्याः शब्दादयो विषयाः । भोग इति च सुखदुःखविषयोऽपरोक्षानुभव इत्युच्यते । तदस्य त्रिविधस्यापि बन्धस्य आत्यन्तिको विलयो मोक्ष इति । मुक्त आत्मा शरीरेन्द्रियमनोविरहितत्वात् चैतन्यरूपं धर्मं न निदधाति तस्मात् सा नानुभवति सुखं-दुःखञ्च । इदमेव कारणं यन्मोक्षावस्था नास्ति आनन्दावस्था । मोक्षावस्था सर्वविधदुःखरहितावस्थास्ति अत एव सा काम्यते मोक्षार्थिभिः । मोक्षविषये वेदान्त-मीमांसयोर्मध्ये एतावदेव दैमत्यं यद् वेदान्तदर्शनं प्रपञ्च-विलयं मोक्षं मन्यते परं मीमांसा प्रपञ्चसम्बन्धविलयं मोक्षम् । मीमांसाया मोक्ष आनन्दशून्यो यद्यस्ति तदा वेदान्तस्य मोक्ष आनन्दमयः ।

वेदान्तस्य मतमिदं यत् स्वप्नप्रपञ्च इव संसारप्रपञ्चोऽविद्याकृतोऽस्ति । अतः ब्रह्मज्ञाने सति अविद्या विलीयते । अविद्यायां विलीनायां सत्यां जगदपि नावशिष्यते तदपि विलीयते परं मीमांसाया दृष्टिस्तु अन्यैव । सा तु मन्यते यत् संसारस्य सत्ता न नश्यति । सा वक्ति यन्मुक्तावस्थायां संसारस्तथैव तिष्ठति यथा अविद्यादशायाम् । केवलं बन्धस्य विलयो भवति । भट्टमते प्रपञ्चसम्बन्धस्य विलयो यदि मोक्ष इत्युच्यते तदा गुरुप्रभाकरमते धर्माधर्मयोर्निःशेषभावेन नाशे सति उत्पन्नस्य देहस्यात्यन्तिक उच्छेद एव मोक्ष इत्यभिधीयते ।

वस्तुतो मीमांसा यज्ञादिवैदिकानुष्ठानानां तात्त्विकविवेचनोपपत्त्यर्थं यान् सिद्धान्तानां विश्वकार ते परममहत्त्वशालिनः सन्ति । शब्दविषयकश्च तदीयः सिद्धान्तो भाषाशास्त्रदृष्ट्या कामपि अद्वितीयमेव महत्तां निदधाति । कुमारिल-स्याभिहितान्वयवादः प्रथाकरस्य चान्विताभिधानवादः शाब्दबोध-निरूपणाय परमोपकारी । वालमनोविज्ञानस्य तु दर्शनमिदं महान् निधिरेव । किञ्चामवाक्यमित्येतत्तु दर्शनमिदमेव बोधयति । वैदिकधर्म-ज्ञानाय मीमांसाध्येतव्यास्ति ।



वैशेषिकदर्शनम्

अस्ति वैशेषिकदर्शस्य कर्ता महर्षिः कणादः । मूलनाम तु तदीयम् उल्लूक इत्यासीदत एव तस्य दर्शनं कणादं वा औलूक्यमित्येतेन च नाम्ना विश्रुतम् । एतस्मिन् दर्शने 'विशेषः' इत्येतदाख्यः पदार्थः स्वीकृतोऽस्ति तस्माच्छास्त्रमिदं वैशेषिकमित्येतया च संज्ञया विश्वविदितम् । वैशेषिकदर्शनस्य सुप्रसिद्धं भाष्यमस्ति प्रशस्तपादकृतः पदार्थधर्मसंग्रहः । स्ववैशिष्ट्याद् वस्तुतो भाष्यमिदं वैशेषिकदर्शन-सम्बन्धी स्वतन्त्रो ग्रन्थ इव शोभते । शारीरकभाष्ये कृताभ्यां द्वाभ्यां टीका-ग्रन्थाभ्यां भवति ज्ञातं यत् सिंहलाधिपती रावणो वैशेषिकसूत्रं टीकयोऽल्लसितञ्च-कार । परं न सा टीका साम्प्रतमवाप्यते । प्रशस्तपादभाष्ये पदार्थधर्मसंग्रहेऽपि द्वावुत्तमौ टीकाग्रन्थौ राजेते—१. उदयनाचार्यस्य किरणावली, २. श्रीधराचार्यस्य च न्यायकन्दली । अर्वाकृतं हि वैशेषिकं साहित्यं न्यायमिश्रमधिगम्यते । न्यायसमन्वितवैशेषिकसाहित्ये शिवादित्यस्य सप्तपदार्थी लौगाक्षिभास्करस्य तर्क-कौमुदी, वल्लभाचार्यस्य न्यायलीलावती, विश्वनाथपञ्चाननस्य भाषापरिच्छेदः सिद्धान्तमुक्तावलीटीकोपेतो नितरां महत्त्वपूर्णा ग्रन्था विभान्ति ।

न्यायवैशेषिकाभिधे दर्शने स्तो हि समानतन्त्रभूतदर्शने । द्वयोरप्युद्देश्यमेक-मेव । यथा वेदान्तसांख्यप्रभृतीनि दर्शनानि जीवः केन प्रकारेण दुःखेभ्यो मुक्तः स्यात् कथञ्च स मोक्षमश्नुयादित्येतं विषयं प्राधान्येन प्रतिपादयन्ति तथैवेमेऽपि । एतस्माभ्यं यद्यपि द्वेऽपीमे विभृताः परं द्वयोरपि मध्ये मतभेदोऽपि दृश्यते । न्याय-दर्शनं प्रत्यक्षानुमानोपमानशब्दसंज्ञकानि चत्वारि प्रमाणानि मनुयते परं वैशेषि-कदर्शनं प्रत्यक्षानुमानाख्ये द्व एव प्रमाणे स्वीकरोति । प्रथमन्तु वैषम्यमिदमस्त्यु-भयोर्मध्ये । द्वितीयञ्चेदं यत् न्यायदर्शने षोडश पदार्थाः स्वीकृताः सन्ति । परमत्र वैशेषिके सप्त एवैतेऽङ्गीकृताः—१. द्रव्यं, २. गुणः, ३. कर्म, ४. सामा-न्यम्, ५. विशेषः, ६. समवायः, ७. अभावः एतेषु षड् भावपदार्थाः सन्त्या-दिमाः । अन्यश्चाभावपदार्थोऽस्ति ।

‘पदार्थः’—इत्येतत्स्यार्थोऽस्ति तद् वस्तु यस्य बोधः केनापि पदेन जायते । अतः यावन्त्यपि वस्तूनि सन्ति वा यानि केनापि नास्मा व्यपदिश्यन्ते तानि सर्वाणि ‘पदार्थ’ इत्युच्यन्ते । पदार्थो द्विविधो भावात्मकोऽभावात्मकश्च । सत्ता-वान् पदार्थो भावपदार्थः किञ्च असत्तावान् अभावपदार्थ इति कथ्यते । घट-पटमन-आत्मप्रभृतिपदार्थाः सन्ति भावात्मकाः । वैशेषिकसूत्रं केवलं “द्रव्य-गुण-कर्म-सामान्य-विशेषसमवाया” इत्येतान् षड् भावपदार्थान् मन्यते । अर्वाक्तने वैशेषिकदर्शने ‘अभावो’ नाम सप्तमश्च पदार्थो वर्द्धितः । अभावश्चतुर्विधः-प्रागभावः, प्रध्वंसाभावः, अत्यन्ताभावः, अन्योन्याभावः ।

द्रव्यम्—क्रियागुणवत् समवायिकारणं द्रव्यमिति कथ्यते । द्रव्यं भवति पृथिवीजलतेजोवाय्वाकाशकालदिगात्ममनोभेदेन नवविधम् । नीलरूपस्य चलन-क्रियायाश्चौपाधिकत्वात् तस्यो द्रव्यं नेत्येतदुक्त्वा वैशेषिका मीमांसकमतं दशमं द्रव्यं तस्यो निरस्यन्ति । पृथिवीजलतेजोवाय्वाकाशः पञ्च महाभूतानीति कथ्यन्ते । पृथिव्या गन्धः, जलस्य रसः, तेजस्य रूपम्, वायोः स्पर्शः, आकाशस्य च गुणःशब्दोऽस्ति । इमे गुणा बाह्येन्द्रियैः पञ्चमिः प्रत्यक्षोभवन्ति । इमानि पृथिवी-जलतेजोवाय्वाकाशनामानि द्रव्याणि कारणरूपेण सन्ति नित्यानि परं कार्यरूपेण भवन्त्यनित्यानि । भावोऽप्येतेषां पञ्चानामपि द्रव्याणां परमाणवः सन्ति नित्याः । परमाणूनां निरवयवत्वात् अनादित्वादनन्तत्वाच्च । सर्वाभ्यपि कार्यभूत-द्रव्याणि परमाणुसंयोगेन निष्पद्यन्ते । संयोगजत्वाद् सावयवत्वाच्चेमानि कार्यभूत-द्रव्याणि सन्त्यनित्यानि । परमाणूनामस्तिस्वमनुमानेन ज्ञायते ।

आकाशस्य गुणः शब्द इत्युपरि प्रोक्तम् । आकाशो न प्रत्यक्षो भवति । शब्द एव भवति । अपरिमितत्वाद् रूपरहितत्वाच्चाकाशस्य प्रत्यक्षत्वं न जायते । शब्दज्ञानेनैव स अनुमीयते । दिक्कालात्ममनसां गुणः शब्दो न, तदभावेऽपि तेषां विद्यमानत्वात् । अत आकाश एव शब्दगुणकः निरवयवत्वान्निरपेक्षत्वात् स नित्योऽप्यस्ति ।

आकाश इव दिक्कालावपि न गोचरौ भवतः । तावपि नित्यौ सर्वव्यापिनौ च । दिशोऽपि ज्ञानमनुमानेन जायते । अत्र तत्राद्येवंविधप्रत्ययानां कारणं सा । कालोऽपि भूतभाविप्राचीनादिप्रत्ययानां कारणम् । यद्यप्याकाशदिक्कालाः सन्त्येकात्मका अविभाज्याश्च परमुपाधिभेदान्नाना प्रतीयन्ते ।

आत्मा—आत्मास्ति नित्य-द्रव्यम् । तत्र बुद्धिसुखदुःखेच्छाद्वेषप्रयत्नधर्मा-
धर्मसंस्कारादिगुणा वसन्ति । तच्च शरीरेन्द्रियमनोभ्यो हि पृथक् स्वतन्त्रसत्ता-
वत् । 'सर्ववृष्टस्येतरेण प्रत्यभिज्ञानात्', 'एकविनाशे द्वितीयाविनाशाच्चैकत्वम्'
इत्यादिसूत्रैरात्मन इन्द्रियत्वं, 'तस्मान्मुखविकासस्य हर्षो हर्षस्य च स्मृतिः',
स्मृतेरनुभवो हेतुः स च जन्मान्तरे शिशोः' इत्यादिना च तस्य (आत्मनः)
शरीरत्वं खण्ड्यद् दर्शनमिदं दृष्टं भवति । आत्मा नित्यः सर्वव्यापी विशुद्धास्ति ।
स च परमात्मजीवात्मभेदेन द्विविधः । अस्यात्मनो मनस्त्वमपि न सङ्गच्छते ।
अणुरूपत्वान्मनो न भवति प्रत्यक्षम् । प्रत्यक्षार्थं महत्त्वमपेक्ष्यते । मनश्चेदात्मा
स्यात् तदा सुखदुःखेच्छादिकानामपि अप्रत्यक्षत्वं भवेत् । इत्थं ह्यात्माख्यं द्रव्यं
चैतन्याधिष्ठितं शरीरेन्द्रियमनोभ्यो भिन्नम् । वेदान्तदर्शनमात्मैक एव इति
मन्यते परं न्यायवैशेषिकदर्शनमात्मनोऽनेकत्वं स्वीकुरुते । इच्छासुख-प्रवृत्तिज्ञाना-
दिविभिन्नतया तस्य अनेकत्वं सिद्धयतीति तस्य कथनमस्ति । प्राचां नैयायिकानां
मतेन आत्मानुमेयोऽस्ति । इच्छाद्वेषप्रयत्नादिकलिङ्गेन स अनुमीयते । नव्यनैया-
यिका आत्मानं प्रत्यक्षस्य विषयं मन्यन्ते । एतदर्थन्ते मनोनामैकमन्तरिन्द्रिय-
मभ्युपगच्छन्ति । कणादस्य तु मतमिदं यत् नात्मागमिको न चानुमेयोऽपि तु
स प्रत्यक्षगम्यः—'अहमिति शब्दस्य व्यतिरेकाच्चागमिकम् ।

मनः—आत्मज्ञानेच्छासुखदुःखादिकं चेनाभ्यन्तरेण साधनेन प्रत्यक्षं भवति
तन्मन इति कथ्यते । उक्तञ्च—'सुखदुःखाद्युपलब्धिसाधनमिन्द्रियं मनः' । प्रति-
शरीरं भिन्नत्वात् अनेकं, क्रियाकारित्वान्मूर्तमणु च मतं तत् । तस्याणुत्वमधि-
कृत्य भाषापरिच्छेदे प्रोक्तम्—

“साक्षात्कारे सुखादीनां करणं मन उच्यते ।

अयौगपद्यात् ज्ञानानां तस्याणुत्वमिहेष्यते ॥”

मनो विशु न । एकस्मिन् काल एकस्यैव विषयस्य ग्राह्यत्वात् ।

गुणः—गुणाः सन्ति द्रव्याश्रयाः । परमिमे स्वयं न गुणाश्रयाः । भावोऽयं-
द्रव्यं गुणमाश्रित्य तिष्ठति परं गुणो गुणमाश्रित्य न । कणादः-रूप-रसगन्ध-स्पर्श-
संख्या-परिमाण-पृथक्त्व-संयोग-विभागपरत्वापरत्वबुद्धि-सुखदुःखेच्छाद्वेषप्रयत्नान्
सप्तदशगुणान् उल्लिखति । प्रशस्तपादो गुरुत्वद्रवत्वस्नेहसंस्कारधर्माधर्मशब्दा-
ख्यान् सप्तगुणानन्यांश्चोल्लिखतीत्यं चतुर्दशतिगुणाः सन्ति ।

नैयायिकवैशेषिकयोर्मध्ये गुणविषयकाः केचन मतभेदाः प्राप्यन्ते पाकजो-

स्पष्टि-द्वित्वसंख्या-विभागजविभागविषये द्वयोरपि विवादो वर्तते । नैयायिकानां मतमिदं यद् अग्नौ हिंसे सति घटे घटः पक्षतां याति न च परमाणवः परं वैशेषिका वदन्ति अग्निना परमाणवः पक्षतां गत्वा द्वयणुकादिक्रमेण घटमुत्पादयन्ति मुनः एष हि परमाणुपाको वैशेषिकदर्शने पीलुपाक इति कथ्यते । द्वित्वविषये तयोर्विचारा इमे—द्वित्वसंख्या अपेक्षाबुद्धिज्ञान्यास्तीति वैशेषिकाणां विचारः । द्वित्वसंख्या अपेक्षाबुद्धिज्ञाप्यास्तीति नैयायिकानां विचारः । अनेकैकत्वबुद्धिरपेक्षाबुद्धिरिति कथ्यते । वैशेषिकमतेन द्वित्वं स्वतन्त्रं वस्तु । नैयायिकमतेन द्वित्वमेकत्वकल्पनाभ्यन्तर एवास्ति न च स्वतन्त्रम् । अपेक्षाबुद्धितस्तदभिव्यक्तिर्भवति । एवमेव विभागजविभागमधिकृत्यापि तदीयो मतभेदः । वैशेषिका विभागं विभागजन्यं मन्यन्ते । नात्र नैयायिकाः श्रद्दधते । एतान् एव मतभेदान् विलोक्य केनाप्युक्तम्—

द्वित्वे च पाकजोत्पत्तौ विभागे च विभागे ।

यस्य न स्खलिता बुद्धिस्तं वै वैशेषिकं विदुः ॥

कर्म :—शारीरिकक्रिया कर्म इत्युच्यते । गुण इव कर्मापि द्रव्यमाश्रयति । परमिदं द्रव्य-गुणाभ्यां भिन्नम् । द्रव्यं गुणं कर्म च श्रयति । गुणो द्रव्यस्य निष्क्रियं रूपमस्ति कर्म तु सक्रियं रूपम् । गुणः स्वस्याधारभूतपदार्थस्य निष्क्रियो धर्मोऽस्ति स तत्रैव स्थितो भवति । कर्म तु गतिशीलो व्यापारः । तत् पदार्थस्थानान्तरं प्रापयति अतस्तत् पदार्थं संयुनक्ति वियुनक्ति च । न तस्य स्वकीयो हि कोऽपि गुणः । उत्क्षेपणावक्षेपणाकुञ्चनप्रसारणगमनभेदात् तत् पञ्चविधम् । पृथिव्यप्तेजोवायुमनःसु कर्मणो गतिः प्राप्यते न चाकाशदिक्कालात्मसु । आकाशादीनां सर्वव्यापित्वात् ।

सामान्यम्—नित्यमेकमनेका (समवायसम्बन्धेन) नुगतं सामान्यम् । मनुष्यो जायेत म्रियेत वा आगच्छेत् गच्छेद् वा परं तदीयं मनुष्यस्वरूपसामान्यं सदैव विद्यमानमेव दृश्यते अतस्तदीया नित्यता प्रमाणप्रतिपन्नास्ति । सामान्यमेव जातिरित्युच्यते तर्कभाषायामुक्तम्—“अनुवृत्तिप्रत्ययहेतुः सामान्यम्” । यद्यपि यज्ञदत्तचन्द्रदत्तदैवदत्ताः सन्ति भिन्नभिन्नजनाः । परमेषु त्रिष्वपि मनुष्यत्वं नाम सामान्यमनुगतमस्ति तस्मान् ते सन्तोऽपि भिन्नभिन्ना मनुष्या एव सन्ति । मनुष्यत्वसम्बन्धेन ते न भिन्नाः । एतेन सिद्धं यत् सामान्यनामा

पदार्थः सोऽस्ति यद्धेतोर्मिन्नभिन्नव्यक्तय एकस्यामेव जातौ समाविष्टा भूत्वा एके-
नैव नामधेयेनोच्चरिता भवन्ति ।

भारतीयदर्शने सामान्यमधिकृत्य त्रीणि सन्ति प्रमुखानि मतानि—१. बौद्धानां
मतम्, २. जैन-वेदान्तिनां मतम्, ३. नैयायिकवैशेषिकाणां मतम् । बौद्धा
व्यक्तिमेव सामान्यत्वेन मन्यन्ते । ते सन्ति क्षणभङ्गवादिनः । अतः जातिमपि ते
अनित्यामवगच्छन्ति । एकाकारप्रतीतिनिमित्तेन ते अपोहं स्वीकुर्वन्ति । जैना
वेदान्तिनश्च सत्तां न व्यक्तेः पृथक् मन्यन्ते । तन्मतेन सामान्यव्यक्त्योर्मध्ये
तादात्म्यसम्बन्धोऽस्ति । नैयायिकवैशेषिकमतेनावश्यं सामान्यं नित्यः पदार्थः ।
तद्(सामान्यम्) व्यक्त्या भिन्नं सदपि तत्र समवेतमस्ति । तेषां मतेन तस्य
सत्ता स्वतन्त्रास्ति । व्यापकत्वदृष्ट्या सामान्यं त्रिविधम्—परं सामान्यम्, अपरं
सामान्यम्, परापरसामान्यम् । अधिकतमसीमायां यद् व्यापकं तत् पर
सामान्यं भवति । न्यूनतमसीमायां व्यापकं यत् तद् अपरं सामान्यं किञ्च
यक्षाधिकायां न च न्यूनायां सीमायां व्यापकं तद् भवति परापरमिति । परं
सामान्यं जातिरस्ति; अपरं सामान्यं घटत्वं वर्तते किञ्च द्रव्यत्वं परापरसामा-
न्यमस्ति ।

विशेषः—एष 'विशेष' पदार्थो वैशेषिकदर्शनस्य मुख्यपदार्थः । कदाचित्
विशेषपदार्थत्वादित्वादेव दर्शनमिदं वैशेषिकमिति ग्रथितम् । तर्कभाषायां विशेषो
'नित्यो नित्यद्रव्यवृत्तिः' इत्येतत्प्रकारेण वर्णितः । भावोऽयं यत् विशेषो नाम
पदार्थः परमाण्वादेषु वसति स अन्तिमव्यावर्तकधर्मोऽस्ति । अन्तिमभेदकधर्म-
त्वात् स 'विशेष' इत्यभिधीयते । परमाणुभेदोपपादनाय विशेषस्योपपत्तिः
कृतास्ति । तद्धेतोः एकः पार्थिवः परमाणुः परस्मात् परमाणोर्भिन्नोऽस्ति । पृथि-
व्यसेजोवायुपरमाणुषु किञ्च आकाशे स वर्तते । दिक्कालयोरेकत्वादभिन्नत्वाच्च न
विशेषस्तत्र अपेक्ष्यते । आत्मनो मनसश्च भेदकधर्मस्तदीया एव गुणाः सन्ति
तस्मात् तत्रापि न विशेषः कल्प्यते । नित्यद्रव्य-पार्थक्याय एव 'विशेषो' नाम
पदार्थोऽङ्गीकृतो जातः ।

समवायः—न्यायवैशेषिकदर्शने सम्बन्धो द्विविधः—१. संयोगः, २. सम-
वायश्च । तत्र अयुतसिद्ध्योः समवाय इति कथ्यते । अनर्थयोस्तु सम्बन्धः संयोग
एव । पटे तन्तुः समवायसम्बन्धेन निवसति परं पटे पुस्तकं स्थितमत्र तु पुस्त-
कस्य स्थितिः पटे संयोगसम्बन्धेनास्ति । ययोर्मध्ये एकमविनश्यदपराश्रितमेवाव-

तिष्ठते तावद्युतसिद्धाविति कथितौ । संयोगः सम्बन्धस्त्वनित्यो भवति यतस्तं विनापि वस्तु स्वसत्तां धारयितुं क्षमते । परं समवायसम्बन्धोऽस्ति नित्यः । स वस्तुद्वये नित्यत्वेनावतिष्ठते । सः अङ्गाङ्गिनोः गुणगुणवतोः, क्रियाक्रियावतोः जातिव्यक्त्योः, विशेषनित्यद्रव्ययोश्च स्थितो भवति । समवायसम्बन्धस्य विशिष्टतास्ति तदीया नित्यता । समवायसम्बन्धाधार एव न्यायवैशेषिकदर्शने कार्य-कारणविषयिणी तत्तत्कल्पना कृतास्ति ।

अभावः—अभावः सप्तमः पदार्थः । नास्यान्तर्भावो द्रव्यादिपटुषु भवितुं शक्नोति तस्मादेव तेभ्यः पृथक् स्वीकृतो जातः । यथा देवदत्तोऽत्रास्तीत्येतेन वाक्येन देवदत्तस्यास्तित्वं ज्ञातं भवति तथैव देवदत्तोऽत्र नास्तीत्येतेनापि निषेधात्मकेन वाक्येन देवदत्तस्यास्तित्वं सिद्ध्यति तस्यान्यत्र विद्यमानत्वात् । अत एव अभावोऽपि पदार्थेषु स्वीकृतः । वैशेषिकसूत्रे बहुत्र अभावः प्रमेयत्वेनोद्धिखितः प्रशस्तपादभाष्येऽपि अभावस्य व्याख्या प्राप्यते तेन स्पष्टत एव सिद्ध्यतीदं यत् कणादोऽप्यभावमन्वमन्यत । वस्तुतोऽभावपदार्थस्य कल्पना वैशेषिकसिद्धान्तस्य पूर्वार्थं नितान्तमेवापेक्षितम् । वस्तुवादोऽभावं तावन्तमेव महत्त्वपूर्णमवगच्छति यावन्तं स भावं महत्त्वपूर्णं जानाति । वैशेषिकदर्शनदृष्ट्या तु दुःखात्यन्ताभावरूपमुक्तिस्वरूपविवेचनमभावपदार्थाङ्गीकृतिमन्तरेण भवितुमेव नार्हति ।

परमाणुवादः—यथा दर्शनान्तराणां मतेन जगद्बीजास्थलमस्ति । तच्च जीवानामुत्थानार्थं भुक्त्यर्थञ्च निर्मितमस्ति । वैशेषिकदर्शनदृष्ट्यापि तथैव मतोऽयं संसारः । वैशेषिकदर्शनं 'संसारस्य सर्वाणि कार्यद्रव्याणि पृथिवीजलतेजोवायुपरमाणुभिर्निर्मयन्त' इति मन्यते । तस्माद् दर्शनमिदं परमाणुवादीति गीयते । अत्र तस्येदमपि मृतं यत् परमाणूनां संयोगो वियोगश्च कर्मफलान्यनुसरन् भवति । प्रतीच्यः परमाणुवादो भौतिकतासिद्धान्तं परिगृह्य प्रवर्तते परं भारतीयः परमाणुवाद आध्यात्मिकं सिद्धान्तमाश्रित्योपसरति । प्रतीच्या आहुः परमाणवः स्वतः परस्परं संभवन्ति विभजन्ते च न कापि नियन्त्रणकारिणी चेतनशक्तिया हि तान् नियच्छति । परं भारतीया वैशेषिकशास्त्रिण आचक्षते परमाणून् ईश्वरः शास्ति; स तान् व्यवस्थायां निदधाति । स जीवादृष्टानुरूपं कर्मफलानि उपभोजयितुं परमाणून् क्रियासु प्रवर्तयति । तदिच्छयैव सृष्टिः प्रलयश्च जायेते ।

वैशेषिकस्य परमाणुवादो जगत्तमेव भागं व्याख्याति यो ह्युत्पद्यते विलीयते च । न जगतो नित्याः पदार्थाः—आकाश-दिक्काल-मन-आत्मभौतिकपरमाणवः—

जायन्ते न च लीयन्ते सन्ति इमे नित्याः पदार्था न परमाणुवाद-विषयाः । कार्यद्रव्याणि सन्त्यनित्यानि । परमाणुद्वयसंयोगेन निर्मितं कार्यद्रव्यं 'द्वयणुक'-नाम्नाभिधीयते । अणूनां संयोगेन कार्यद्रव्याणि जन्म गृह्णन्ति तेषां विच्छेदेन च तानि विनाशं प्रयान्ति । एषामेवानित्यानां द्रव्याणां सृष्टेर्यस्य क्रमप्रतिपादनं परमाणुवादस्य वर्तते लक्ष्यम् ।

समस्तमपि जगद् भौतिकं, तस्य च कार्यद्रव्याणि चतुर्विधपृथिवी-जल-तेजो-वायुपरमाणूनां संयोगात् सञ्जातानां द्वयणुकत्रयणुकादीनां सन्ति विकारभूतानि किंवा कार्याणि ।

जगद्विषयिण्या व्यवस्थाया उपपत्तिमुद्दिश्य वैशेषिकदर्शनस्येदं कथनमस्ति-जगति परमाणुसंयोगजन्यानि भौतिकानि कार्यद्रव्याणि विद्यन्ते शरीरेन्द्रियमनो-बुद्धयहङ्कारयुक्ता जीवात्मानश्च । सर्वेषामप्येतेषां वृन्दं दिक्कालाकाशावस्थित-कार्यकारणान्दुकनिबद्धमस्ति । जीवात्मानो नैजधी-ज्ञान-कर्मवशात् सुखानि दुःखानि च उपभुञ्जन्ति । पुण्यानां फलं सुखं दुरितानाञ्च फलं भवति दुःखम् । नातः सन्ति जीवात्मनां सुख-दुःखानि प्राकृतिकनियमनिष्णान्येवापि तु कर्मफलनियमाधीनानि च वर्तन्ते । भावोऽयं यो यद् वपति तदेव लुनाति । प्राकृतिकनियमस्यार्थोऽयम्-कारणं विना कार्यं नोत्पद्यते ।

सृष्टिप्रलयौ—वैशेषिकदर्शनं सृष्टि-संहारविधायकं परमेश्वरं मन्यते । स एवाखिलविश्वशास्ता । तदिच्छयैव सृष्टिः प्रलयश्च भवतः । यदा स इच्छति तदैव वितनोति विश्वं येन जीवाः स्वकर्मजन्यानि सुखानि दुःखानि चोपभोक्तुं शक्नुयुर्यदा चासौ कामयते तदैव स विश्वमाकुञ्चयति । जगतः सृष्टेर्यस्य च प्रवाहो न कदाप्युच्छिन्नतामुपैति । सृष्टिर्यमनुयाति लयश्च सृष्टिम् । पुरातनक्रमं संहृत्य नवक्रमावतरणमेव सृष्टिरिति निगद्यते । ईश्वरो हि जीवानां पुराकृतकर्माणि विचार्यैव नवां सृष्टिं सृजति । यदैव स सृष्टिप्रणयनं कल्पयति तदैव जीवात्मनां ह्यदृष्टानुसारं भोग-साधनानि निर्माणोन्मुखीभवितुमुपक्रमन्ते अदृष्टञ्च जीवात्मनां, तत्कर्मफलानुरूपां दिशाग्रतिं च तान् (जीवान्) प्रचोदयति । वायुपरमाणु-संयोगाद् वायुमहाभूतं, जलपरमाणुसंयोगाज्जलमहाभूतं, पृथिवी-परमाणुसंयोगात् पृथिवीमहाभूतं, तेजसश्च परमाणुसंयोगात् तेजोमहाभूतमुत्पत्तिं ब्रजति । वायुराकाशे, वायौ जलं, जले च पृथिवी-तेजसी सन्तिष्ठन्ते । ईश्वराभिधानमात्रेण विश्वस्य गर्भस्वरूपब्रह्माण्डमुत्पद्यते । अस्ति तत् पार्थिवतैजसपरमा-

णूनां वीजभूतम् ब्रह्माण्डमनन्तज्ञानवैराग्यैश्वर्यशाली ब्रह्मा तथा सञ्चालयति यथा प्राक्तनकर्मानुसारीणि सुख-दुःखानि जीवा भोक्तुं प्रभवयुः ।

जनन-मरण-परिक्लान्ता जीवाः प्रलये विश्रामं लभन्ते । तेषां विश्रामनिमित्तेनैव प्रलयः सम्पद्यते । संसारोऽनित्यस्तस्मात् सोऽपि लयं गच्छति । संसारे जायमानानां नदी-पर्वतादीनां सर्वेषामपि क्षयः सूचयति यत् कदापि कोऽपि काल एवविधोऽपि घटते यदा संसारोऽप्येव अखिलोऽवश्यं विलीयते ।

संसार-प्रलयस्य क्रमोऽयम्—समयवशात् यदा जीवात्मान इव विश्वात्मा ब्रह्मापि स्वशरीरं हातुमुद्युङ्क्ते तदा महेश्वरः संहर्तुमना भवति । तदभिलाषो जीवान् स्वकीयादृष्टकार्येभ्यो विरमयति । तदीयशरीरेन्द्रियाणां परमाणवो विकीर्णा भूत्वा पृथक्तां यान्ति । परमाणव एव केवलमवशिष्यन्ते । एवमेव पृथिव्यादि-महाभूतानां परमाणव एवावतिष्ठन्ते । महाभूतानि सर्वाणि विलीनानि जायन्ते । सकलमपि संसारस्य कार्यद्रव्यजातं तिरोहिततां गच्छति । अन्ततः पृथिवी-जल-तेजोवायूनां परमाणवो दिक् काल आकाश आत्मा मनः किञ्च जीवात्मनां धर्मा-धर्मजन्यभावनाः एव स्थितिं गृह्णन्ति नान्यत् किमपि ।

ज्ञान-मीमांसा—दर्शनेऽस्मिन् विद्याऽविद्याभेदेन ज्ञानं द्विविधं मतम् । तत्र च प्रत्येकं चतुर्विधम् । अविद्यायांश्चत्वारो भेदा इमे—१. संशयः, २. विपर्ययः, ३. अनध्यवसायः, ४. स्वप्नः । विद्यापि प्रत्यक्षानुमानस्मृत्यार्षभेदेन चतुर्विधा । प्रत्यक्षानुमानविषयकविचारास्तु वैशेषिकशास्त्रिणां त एव ये सन्ति न्यायशास्त्रिणां परं वैशेषिकपण्डिताः उपमानं शब्दञ्च न प्रमाणत्वेन स्वीकुर्वन्ति ते ह्येतयोरन्तर्भावमनुमान एव कुर्वन्ति । स्मृतिः प्रसिद्धैव । ऋषीणामिन्द्रियतीतविषयकप्रति-भाजन्ययथार्थनिरूपणात्मकं ज्ञानम् आप्रमिति कथ्यते ।

कर्त्तव्य-मीमांसा—निष्कामभावेन क्रियमाणानि कर्माणि चित्तं पुनन्ति । तस्माद् धर्मं हि चित्तशुद्धिविधायकनिष्कामकर्माणि प्रसुवते । न वस्तुतो निष्कामकर्मभ्यो व्यतिरिक्तो धर्मः । अत एव महर्षिः कणादः प्राह—यत्कर्मणो निःश्रेयस-लाभोऽभ्युदयश्च भवति तदेव 'धर्म' इति ज्ञेयम्—“यतोऽभ्युदयनिःश्रेयसिद्धिः स धर्मः” । निष्कासकर्माचरणं तत्त्वज्ञानं जनयति तत्त्वज्ञानाद् मोक्ष उपलभ्यते । एतेन सिद्धमिदं यत् परम्परया निष्काम-कर्म मोक्षं प्रति कारणं भवति । निष्का-मकर्मरूपधर्ममन्तरेण न तत्त्वज्ञानं सम्भवं तत्त्वज्ञानञ्च विना न मोक्ष-सम्भव इत्येव विमृश्य विश्वशुभाभिलाषी महर्षिः कणादः स्वकीयवैशेषिकसूत्रे प्रथमं सूत्रं

धर्मपरकं प्रणिनाथ । धर्मसाधकं कर्म सामान्यविशेषभेदेन द्विविधम् । सामान्य-धर्मे—धर्मे श्रद्धा, अहिंसा, प्राणिहितसाधनम्, सत्यवचनम्, अन्नौर्यम्, ब्रह्मचर्यम्, भावशुद्धिः (अनुपधा), अक्रोधः, स्नानम्, पवित्रद्रव्यनिषेवणम्, विशिष्टदेवता-भक्तिः, उपवासः, अप्रमादश्च गण्यन्ते । वर्णाश्रमकर्त्तव्यानि 'विशेषधर्म' इत्युच्यन्ते ।

वैशेषिकदर्शनं ज्ञान-कर्मसमुच्चयवादे न श्रद्धते तदीया श्रद्धा ज्ञानवादे वर्तते । निष्कामकर्म तत्त्वज्ञानोत्पादने सहायकमेव । मोक्षस्य साधनं तु तत्त्व-ज्ञानमस्ति । परं तेन तत्त्वज्ञानेन निवृत्तिरूपधर्मप्रसूतेन द्रव्यादिषट्पदार्थविषय-काभ्यां साधर्म्य-वैधर्म्याभ्यामुत्पन्नेन भाव्यम् । क्लेशबहुलात् संसाराद् यः प्राणी निवृत्तिं कामयते तस्य कर्त्तव्यं प्रमुखं यदसौ निवृत्तिरूपं धर्मं वा निष्कामकर्मानु-तिष्ठेत् । योगाभ्यासः प्राणायामरचितदर्थमपेक्षितोऽस्ति नितान्तम् । वैशेषिक-दर्शनस्य मतमिदं यन्मुक्तौ दुःखानामात्यन्तिकनाशः सञ्जायते आत्मा च स्वकीय-गुणविशेषविहीनो भवति । भावोऽयं मुक्तिर्दुःखात्यन्तनिवृत्तिरूपा आत्मविशेष-गुणोच्छेदरूपा च वर्तते । प्रशस्तपादभाष्ये प्रोक्तम्—“दग्धेन्धनानलबहुपशमो मोक्षः” ।

ईश्वरः—वैशेषिकसूत्रे यद्यपि ईश्वरस्य सत्ता नितान्तस्फुटतया न प्रतिपा-दितास्ति परं तत्रत्यं सूत्रद्वयमवश्यमेव तं निर्दिशति सङ्केतत्वेन । प्रशस्तपादः किञ्च तदुत्तरकालवर्तिनो वैशेषिकशास्त्रिण एकमतेन ईश्वरं स्वीकुर्वन्ति । प्रशस्त-पादः ग्रन्थस्यादावन्ते च महेश्वरं प्रमाणभूतं मन्यते । सृष्टिकाले ईश्वरस्य सिसृक्ष-यैव जडपरमाणुषु स्पन्दनं समुत्पद्यत इति सर्वत्र वैशेषिकाः स्वीकुर्वन्तः प्राप्यन्ते । मोक्षार्थमनुग्रह ईश्वरीयोऽपेक्ष्यत इत्यपि ते वदन्तः श्रूयन्ते । तस्मादवश्यमेव वैशेषिकपण्डिताः सन्तीश्वरवादिनः । अस्ति चातो वैशेषिकदर्शनमीश्वरवादि । परं तस्येश्वरः सर्वनियन्तास्ति न च सर्वज्ञः ।

उपसंहृतिः—वैशेषिकदर्शनाद् यज्जगन्महत्त्वपूर्णं वस्तु लभते तदस्ति—पदार्थानां वर्गीकरणमथ च परमाणुवादः । एतद्दर्शनकृतं पदार्थानां वर्गीकरणं व्यावहारिकमधिकतरमस्ति । नास्ति तदधिकतरसीमायामाध्यात्मिकम् । जैन-दर्शनस्य वर्गीकरणमतितरामाध्यात्मिकमस्ति । सांख्यदर्शनस्य च पदार्थ-वर्गीकरणं हि आध्यात्मिकदृष्ट्या नितरां समीचीनम् । वैशेषिकेण तु जडपरमाणु-जीवात्म-परमात्मादीनां सर्वेषां सन्निवेशो द्रव्ये विधीयते । दर्शनस्यास्येदमप्युल्लेखनीयं वैशिष्ट्यं यद्विदं परमाणुवादेश्वरवादयोर्मध्ये समन्वयतां प्रतिष्ठापयति ।



बौद्ध-दर्शनम्

बौद्ध-धर्मस्य प्रवर्तक आसीद् गौतमबुद्धः । वाक्येऽयं 'सिद्धार्थ' इत्येतेन नामधेयेन प्रथितो बभूव । कपिलवस्तुनाम नगरं सः स्वजनपदा अलङ्कार जातस्य तस्य पञ्चविंशतिशताब्दोऽद्यातिक्रान्ताः । युवावस्थायामेव सः प्राब्रा-जीत् । प्राप्ते सति पूर्णज्ञाने सः स्वबुद्ध्यां प्रकाशितस्य प्रकाशस्य प्रसारं संसारे सर्वत्र चकार । तस्य शिष्यास्तदीयान् उपदेशान् सिद्धान्तांश्च संगृह्य अजग्रन्थन् । ते हि ग्रन्थास्त्रिपिटकाख्यया सन्ति प्रख्याताः । ते सन्ति त्रयः—१. विनयपिटकः; २. सुत्तपिटकः, ३. अभिधम्मपिटकः । विनयपिटके सदाचारविषयका नियमाः, सुत्तपिटके सदृष्टान्तोपदेशाः, अभिधम्मपिटके च दार्शनिका विषयाः सन्ति सङ्कलिताः । इमे पालीभाषायां सन्ति निबद्धाः ।

गच्छता कालेन बुद्धमहात्मनः शिष्याणां संख्या परां वृद्धिमियाय । तेऽनेक-सम्प्रदायेषु विभक्ता अभूवन् । धार्मिकमतभेदाद् बौद्धधर्मो द्वयोः प्रधानयोः शाखयोः समाविष्टः कृतः । तत्रैका शाखा हीनयानमित्येतन्नाम अपरा च महा-यानमित्येतदभिधानमभजत् । हीनयानशाखायाः प्रचारो दक्षिणभारते आधिक्ये-नाभूत् । हीनयानशाखायामनेके ग्रन्थाः सम्प्राप्यन्ते । ते सन्ति च पालीभाषा-याम् । अद्यत्वे शाखेयं लङ्का-श्याम-ब्रह्मद्वीपेषु प्रचलितास्ति । अस्ति चेयं बुद्धो-पदेशानुकूल्यप्रत्यासन्ना । महायानस्य प्रचारो विशेषेण उत्तरदेशेष्वजायत । एतद-नुयायिनस्त्रिविष्टप-चीन-जापानेषु लभ्यन्ते । महायानशाखा स्वकीयं दार्शनिकं विवेचनं संस्कृतभाषायां कृतवती । एतच्छाखासम्बन्धिसंस्कृतग्रन्थानामनुवाद-स्त्रिविष्टपीय-दरदीय(चीनीय)-भाषासु च सञ्जातः । यो हि साम्प्रतं बौद्ध-साहित्ये जिज्ञासां निदधाति तस्मिन् साहित्ये हि प्रावीण्यमवाप्तुमभिलषते तस्य कर्त्तव्यमिदं यत् सः अनेकभाषाविद् भवेत् तीक्ष्णदार्शनिकधीयुक्तश्च स्यात् ।

‘आत्मा शरीराद् भिन्नो न वा, सः अमरोऽस्ति न वा संसारो नित्योऽनित्यो वा’—इत्येतद्विधेषु विचारेषु महात्मा बुद्धो नात्मानमपातयत्; दुःखानि केन प्रकारेण विनष्टानि स्युरित्यत्रैव स विचचार विचारयामास च । तत्-कथनमा-

सीद् यद् येषां विषयाणां समाधानाय न पर्याप्तानि प्रमाणानि स्युस्तेषां समाधानाय न प्रयत्नः कार्यः । सन्दिग्धेन्द्रियज्ञानाकाङ्क्षाऽऽशङ्काधारत्वात् स बहूनि दार्शनिकानि मतानि निराचकार । स तानि युक्तिहीनानि मेने । तत्त्वविवेचनेन मानवः कमपि लाभं लभते इत्येतद् विमृश्य स तानि तत्याज । तद्विचारेण तदेव विमर्शनीयं येनार्हता वा मुक्तिः संलब्धा भवेत् ।

बौद्धधर्मेऽधोलिखिता दश प्रश्नाः 'अव्याकृतानि' इत्युच्यन्ते—

१. अपि किं लोकोऽयं शाश्वतः ? २. किं वा अशाश्वतः ? ३. अपि किं सान्तोऽयम् ? ४. उत अनन्तः ? ५. आत्मशरीरयोर्मध्य ऐक्यं किम् ? ६. अथवा आत्मा शरीराद् भिन्नः ? ७. अपि किं तथागता मरणानन्तरं जीवनं धारयन्ति ? ८. न वा धारयन्ति ? ९. अपि किं धारयन्ति धारयन्त्यपि न ? १०. आहोस्वित् ते न भवन्ति अमरा न च मरणधर्माणः ?

महात्मा बुद्धो मन्यते यदेषां प्रश्नानां समाधानं न सम्भवमस्ति; व्यावहारिकदृष्ट्या तेषां समाधानेन न कोऽपि लाभश्च । स हेय-हेयहेतु-हान-हानोपायानां विचारणमुचितं मन्यमानस्तत्रैव प्रकाशं पातयितुमनिशं प्रायतत । दुःखानां नाशो यथा स्यात् तथा प्रयत्नो विधेयः । अयमेव धर्मः; अयमेव धर्मविषयकमूलसिद्धान्तः । एतेनैवानासक्तेरुद्भवस्तृष्णायाः संहारो दुःखानामवसानं भवितुमर्हति; एतेनैव मानसिकी शान्तिः प्राप्ता भवितुं शक्नोति; ज्ञान-प्रज्ञयोरवाप्तिः सम्भवाथ च निर्वाणमपि ।

ज्ञानस्य सारांशं चतुर्षु आर्यसत्येषु सन्निहितं मत्वा महात्मा बुद्धस्तान्येव जनसाधारणमुपदिदेश । तानि चत्वारि आर्यसत्यानीमानि सन्ति :—

१. सांसारिकं जीवनं दुःखाकीर्णमस्ति । २. दुःखानि सन्ति कारणजन्यानि । ३. दुःखानां विनाशः सम्भवः । ४. अस्ति दुःखानां विनाशनस्योपायः । एतानि हि सत्यानि दुःख-दुःखसमुदाय-दुःखनिरोध-दुःखनिरोधमार्गाभिधया चाभिधीयन्ते ।

जन्मजरारोगमृत्युशोकक्लेशाकाङ्क्षानैराश्याणि सन्त्यासक्तिजानि । अतः इमानि सर्वाण्यपि दुःखान्येव । मानवस्य जीवनमेतैर्निपीड्यमानं वर्तते इत्येतदन्ततो गत्वा महात्मा बुद्धो निश्चिकाय । तस्मात् तदुन्मूलयितुमेव स उपादिशत् । बुद्धस्येदं प्रथममार्यसत्यं सर्वाण्यपि भारतीयानि दर्शनानि स्वीकुर्वन्ति । चार्वा-

कस्तु न मन्यतेऽवश्यम् । सः सांसारिकं जीवनं न केवलं दुःखमयमपि तु सुखमयमपि अवगच्छति । परं महात्मा बुद्धोऽन्ये च भारतीया दार्शनिकाः पण्डिताः 'सांसारिकाणि सुखानि न यथार्थसुखानि' इति शंसन्ति । ऋणिकत्वात्तेषां ते तान्यपि दुःखकोट्यामेवान्तर्भावयन्ति ।

दुःखस्य सद्भावं सर्वेऽपि दार्शनिका अङ्गीकुर्वन्ति परं तत्कारणविषये न तेऽप्येकमस्य दृश्यते । दुःखकारणावगमनस्य प्रयत्नं महात्मा बुद्धः प्रतीत्यसमुत्पादं सहकृत्य चकार । न किमपि वस्तु कारणविहीनमित्येषामस्ति मान्यताप्रतीत्यसमुत्पादस्य । न कारणमन्तरेण दुःखस्योत्पत्तिः सम्भवा । जीवनमस्ति दुःखबहुलम् । जरामरणादिकानि हि जीवनस्य दुःखानि कथ्यन्ते । जरामरणादिकस्यानुभूतिः शरीरावाप्तिवशाद् भवति । तेनायातमिदं यजातिः (जन्मग्रहणम्) एव दुःखस्य कारणम् । जन्मनः कारणमस्ति भवः । जन्मग्रहणस्य प्रवृत्तिर्भव इत्युच्यते । एतस्याः प्रवृत्तेर्हेतुरस्ति-सांसारिकविषयेषु रागः । अत्रापि कारणमस्ति शब्द-स्पर्शादिविषयोपभोगस्य वासना । वासनां किंवा तृष्णां जनयति विषयभोगः । इन्द्रियैर्या सुखानुभूतिर्भवति तथैव तृष्णा जीवति परमनुभूतिरिन्द्रियाणां विषयैः सह संभोगमिच्छति अतस्तदर्थं (अनुभूतिकृते) स्पर्शोऽपेक्ष्यते । स्पर्शो न ज्ञानेन्द्रियाणि विना भवितुमर्हति । अतः स्पर्शः पडायतनानि अपेक्षते । पञ्चज्ञानेन्द्रियाणि मनश्च-पडायतनमिति कथ्यते । गर्भस्थं शरीरं मनश्चान्तरेण पडायतनस्य स्थितिर्नास्ति । गर्भस्थं भ्रूणशरीरं मनश्च नामरूपत्वेन मतम् । चेद् गर्भावस्थायां चैतन्यं वा विज्ञानं न भवेद् तदा नामरूपयोर्बुद्धिर्न भवितुं शक्नोति । परं गर्भावस्थायां विज्ञानं तदैव संभाव्यं यदा प्राक्तनजन्मनः संस्काराः स्युः नाकस्माद् विज्ञानं सम्भवति । गतजन्मनोऽन्तिमावस्था मानवीयपूर्ववर्तिसकलकर्मणां प्रभावमारोपयति । कर्मभिः संस्कारा उत्पद्यन्ते; संस्कारेभ्यो विज्ञानं सम्भवति । संस्काराणां च कारणमस्ति—अविद्या । चेज्जीवनस्य नश्वरताया दुःखमयतायाश्च सम्यगवगमनं कृतं स्यात् तदा तादृशेषु कर्मसु प्रवृत्तिरेव न सम्भवा वा यादृशानि कर्माणि जन्म ग्राहयन्ति । तस्मात् सिद्धमिदं यज्जन्मनो मूलकारणम् 'अविद्या'स्ति ।

उपर्युक्तेन विवरणेन स्फुटीभवति यत्—

- | | |
|----------------------------|-------------------------------------|
| १. दुःखस्य कारणं जातिः । | ४. उपादानस्य कारणं तृष्णा । |
| २. जातेः कारणं भवः । | ५. तृष्णायाः कारणं वेदना (अनुभूतिः) |
| ३. भवस्य कारणम् उपादानम् । | ६. वेदनायाः कारणं स्पर्शः । |

७. स्पर्शस्य कारणं पडायतनम् । १०. विज्ञानस्य कारणं संस्कारः ।
 ८. पडायतनस्य कारणं नाम-रूपे । ११. संस्कारस्य कारणम् अविद्या ।
 ९. नाम-रूप-कारणं विज्ञानम् । १२. जन्मनो मूलकारणम् अविद्या ।

बौद्धसाहित्यस्य श्रद्धालेयं भावचक्रमित्यभिधीयते वा द्वादश निदानमिति ।

द्वादशनिदानस्य व्याप्तिवर्तमान-भूत-भाविजीवनेषु वर्तते । वर्तमानजीवनस्य कारणमतीतं जीवनमस्ति । वर्तमानजीवनञ्च भाविजीवनस्य कारणम् । अतस्त्रयाणामपि जीवनानां श्रद्धालास्ति । द्वादशनिदानमस्यां श्रद्धालायां हि आचरणचूडं निविशते । समग्रमपि द्वादशनिदानं भूत-भाविभवजीवनेषु हि एवं विभक्तीकर्तुं शक्यम्—

१. अविद्या	}	भूतजीवनम्
२. संस्कारः		
३. विज्ञानम्		
४. नामरूपे		
५. पडायतनम्	}	भवजीवनम्
६. स्पर्शः		
७. वेदना		
८. तृष्णा		
९. उपादानम्		
१०. भवः		
११. जातिः	}	भाविजीवनम्
१२. जरामरणम्		

द्वितीयेनार्यसत्येन विदितं भवति यद् दुःखस्य कारणमस्ति । यदि दुःखस्य कारणं ज्ञातं स्यात् तदा दुःखस्य समाप्तिरवश्यमेव भवितुं शक्नोति । अतः दुःख-नाशककारणमवश्यमेव वेदितव्यं वर्तते । तदस्ति—निर्वाणम् । दर्शनान्तरेषु 'निर्वाणम्' मोक्ष इत्युच्यते । रागद्वेषौ जित्वा आर्यसत्यानि च सततं ध्यात्वा समाधिना समवासा भवति या प्रज्ञा सा सांसारिकेषु विषयेषु चिरं जनयति । इदं हि सांसारिकविषयेषु वैराग्यमेव निर्वाणमिति स्मियते । निर्वाणं जीवनकालेऽपि लब्धुं शक्यमस्ति । प्राप्तनिर्वाणो महात्मा यावज्जीवति तावद्सावनिशं कर्म कुर्वन् एव जीवति । परं सर्वाण्यपि तत्कर्माणि अनासक्तिपूर्वकं क्रियमाणानि भवन्ति । यानि कर्माणि रागद्वेषादि विहाय क्रियन्ते न तानि बन्धने कारणानि भवन्ति ।

महात्मनो बुद्धस्योपदेशोऽयं यत् कर्म द्विधा । प्रथमं तत् यद् रागद्वेषमोह-
वशात् क्रियते । द्वितीयं तत् यद् रागद्वेषमोहत्यागपूर्वकमनुष्ठीयते । प्रथमविधं
कर्म जन्मनः कारणं भवति, द्वितीयविधञ्च कर्म जन्म चिह्ननन्ति । मानवेन तथा-
विधं कर्म कार्यं येन निर्वाणं प्राप्येत । निर्वाणं पुनर्जन्म नाशयति दुःखानि दल-
यति शान्तिञ्च विश्रानयति ।

दुःख-निरोधस्य मार्गश्चतुर्थमार्यसत्यमस्ति । अनेन मार्गेण निर्वाणावस्था
प्राप्ता भवति । येभ्यो हि कारणेभ्यो दुःखान्युत्पद्यन्ते तेषां नाशनस्योपाय एव
निर्वाणस्य मार्गोऽस्ति । महात्मा बुद्धो निर्वाणावाप्तये मार्गं जनानां पुरस्ताद्
निदधौ तस्य सन्त्यङ्गान्यष्ट । अतोऽयमष्टाङ्गमार्ग इति गद्यते । बौद्धधर्मस्य
सारोऽयम् । एष मार्गः संन्यासिनां गृहस्थानां सर्वेषामपि गम्योऽस्ति । मार्गस्य
चास्याष्टाङ्गानि इन्नानि सन्तिः—१. सम्यग्दृष्टिः, २. सम्यक्सङ्कल्पः, ३. सम्यक्
वाक्, ४. सम्यक्कर्मन्तः, ५. सम्यगाजीवः, ६. सम्यग्व्यायामः, ७. सम्यक्समृतिः,
८. सम्यक्समाधिः ।

नैतिकं बलं यथा समुन्नमति निर्मलीभवति संस्कृतञ्च जायते सा सम्यग्दृष्टि-
रित्युच्यते । अतः सम्यग्दृष्टिः समुपार्जनीयास्ति । चत्वारि आर्यसत्यान्येव
'सम्यग्दृष्टिः' इत्येतेन नाम्ना गीयन्ते । अविद्या दुःखस्य कारणमस्ति । तदधीनो
भवन् मानव आत्म-संसारयोर्मिथ्याधियं निबध्नाति । एषा हि सम्यग् दृष्टिस्तां
धियं सृजति या वस्तुनो यथावद्रूपमवगमयति ।

आर्यसत्यानां ज्ञानमात्रेण न कोऽपि लाभो भवति तावत्, यावत् तदनुरूप-
जीवन-यापनस्य द्रव्यान् सङ्कल्पो न कृतो भवति । निर्वाणमीप्सुभिः सांसारि-
केषु विषयेषु आसक्तिस्त्यक्तव्या न कस्मिन्नपि तैर्द्रव्यैः कर्तव्यो न च हिंसैवानुसरणी
या—एतद्विधस्याचरणस्याङ्गीकरणमेव बौद्धदर्शनेन सम्यक्सङ्कल्प इति
परिभाष्यते ।

येन मिथ्यावादिताया निन्दायाः अप्रियस्य वचनस्य वाचालतायाश्च
परित्यागो भवति सम्यक्सङ्कल्पश्च गिरायां परिणम्यते सा सम्यग्वागिति
प्रोच्यते ।

सम्यक्सङ्कल्पस्य कर्मणि परिणमनमहिंसास्तेयेन्द्रियसंयमानामनुष्ठानं च
'सम्यक्कर्मन्तः' इत्युच्यते ।

असद्वचनासत्कर्मपरित्यागपुरस्सरं यथोचितोपायेन जीविकोपार्जनं किंवा योग-चेमार्थं समुचितमार्गानुसरणं सम्यग्जीव इति व्याह्रियते ।

पुरातनासद्भावानां पूर्णतया विनाशनं, असद्भावेष्व्यो मनसो रक्षणं, सततं सद्भिचारानां मनसि सन्निवेशनं, निरन्तरञ्च तथा प्रयतनं येन मनस्तान् सद्भिचारान् वोढुं प्रभवेत्—इत्येते प्रयत्नाश्चत्वार एव सम्यग्बुद्ध्यायाम इति नाज्ञा व्यवह्रियन्ते ।

संसारं यावन्तोऽपि सन्ति पदार्थास्तावन्तः सर्वेऽपि क्षणिकाः सन्ति दुःख-दाश्च सन्ति—इत्येतदवधार्य ज्ञानवतां तेषु सर्वेषु या अनासक्तिर्भवति या वैरा-ग्यधीर्भति या च निर्विण्णता भवति सैव हि सम्यक्समृतिरित्युदीर्यते । अने-नापि प्रकारेण वक्तुं शक्यते यच्छरीरं शरीरत्वेन, चित्तं चित्तत्वेन, मनो मनस्त्वेन, वेदनां वेदनात्वेन विभावनं सम्यक्समृतिरिति बौद्धदर्शनमाह । चित्तस्य एकाग्रता सम्यक्समाधिरिति निर्गद्यते बुधैः । सम्यग्दृष्ट्यादि सप्तसाधनैरसञ्चित्तबुद्धीनां निराकरणं यो मानवः कुरुते स सम्यक्समाधौ प्रविष्टो भवितुमर्हति । सम्यक्स-माधेः सन्ति चतस्रः स्थितयः । ता उत्तीर्य मानवो निर्वाणं लभते । शुद्धचित्त-त्वात् पुमान् यमानन्दं याञ्च शान्तिं विन्दते स आनन्दः सा च शान्तिरस्ति सम्यक्समाधेः प्रथमा स्थितिः ।

द्वितीया स्थितिः सा अस्ति यत्र सर्वविधा अपि संशया उच्छिद्यन्ते; आर्यस-त्वेपु श्रद्धा वर्धते । अस्यां स्थित्यां प्रगाढचिन्तनात् शान्तिश्चित्तस्थिरत्वञ्चोदेति । साधकः शान्तिमानन्दञ्चानुभवति ।

तृतीयस्थित्यां साधक आनन्दे शान्त्याञ्चोपेक्षाधियं निधातुमीहते । एतया ईहया चित्ते समतायाः सञ्चारो भवति विश्रान्तिश्चानुसूतिं याति । चतुर्थ्यां स्थित्यान्तु न साम्यावस्थाया न दैहिकविश्रामस्य न ध्यानगतानन्दस्य न च कस्यापि ज्ञानमेव सन्तिष्ठते । एषा स्थितिः पूर्णशान्तेः पूर्णविरागस्य पूर्णस्य च संयमस्य स्थितिर्भवति । न तस्यां सुखमवशिष्यते न च दुःखम् । अतः परन्तु निर्वाणस्यैव संलब्धिर्जायते । साधको भवति पूर्णप्रज्ञः ।

अष्टाङ्गमार्गस्य त्रीणि प्रधानान्यङ्गानि सन्ति—प्रज्ञा, शीलम्, समाधिश्च । प्रज्ञाशीलयोर्मध्ये समवायसम्बन्धोऽस्ति । न प्रज्ञा शीलात् न च प्रज्ञायाः शीलं दूरीकर्तुं शक्यमस्ति । यथा तन्तुषु पटः पटे च तन्तवः स्थिता भवन्ति तथैव

प्रज्ञायां शीलं शीले च प्रज्ञावतिष्ठते । चित्तस्य एकाग्रता (समाधिः) तु सर्वत्रैवापेक्ष्यते ।

भगवान् बुद्ध आत्मानं किञ्च जगदधिकृत्यापि उपदेशं कुर्वाणो दृश्यते । अत्र ते दार्शनिका विचाराः समुपस्थाप्यन्ते यास्तदीया धर्मोपदेशा अवलम्बन्ते । एवं विधा विचाराः सन्ति चत्वारः—१. प्रतीत्यसमुत्पादः, २. कर्म, ६. ऋणिकवादः, ४. आत्मनोऽनस्तित्वम् ।

प्रतीत्यसमुत्पादः—

दुःखस्य मूलकारणम् अविद्यास्ति । तदीयाया विचित्रशक्तेः कारणानां परम्परा समुत्पद्यते । इमामेव कारणपरम्परां 'प्रतीत्यसमुत्पाद' इति कथ्यते कस्माच्चित् कारणान् यत्कार्यमुत्पद्यते तत्कार्यमेव कस्याप्यन्यस्य कार्यस्य कारणं भवति । एवमेवोत्तरोत्तरमेकैकं कार्यं कार्यान्तरमस्ति कारणत्वं गच्छति । नाकस्मात् किमपि प्रादुर्भवति ।

प्रतीत्यसमुत्पादं बुद्धो 'धर्म' इत्येतेन सम्मानास्पदपदेन आजुहाव ।

कर्मवादः वर्तमानजीवनं भूतजीवनस्य परिणाम इति यद् बोधयति स कर्मवाद इत्युच्यते । प्रतीत्यसमुत्पादस्यैव रूपविशेषोऽयम् ।

ऋणिकवादः—सर्वाण्यपि वस्तूनि सन्त्यनित्यानि । यदपि नित्यं स्थास्तु च प्रतिभासते तदपि नश्वरमस्ति । सर्वेऽपि संयोगाः सन्ति विप्रयोगान्ताः । यस्य यत्थोदयो दृश्यते तस्य सर्वस्य पतनमपि स्यात् । सर्वमपि परिवर्तनशीलम् । न किमपि एतादृशं यन्न परिवर्तेत इत्येवं यो वदति सोऽस्ति ऋणिकवादः ।

आत्मानस्तित्ववादः—प्रतीत्यसमुत्पादहेतोर्वा परिवर्तनवादवशाच्च महात्मा बुद्ध आत्मनो नित्यत्वं स्वीकरोति । स आह जीवनं विभिन्नक्रमशीलाव्यवहितावस्थानां प्रवाहोऽस्ति । अस्य प्रवाहस्याभ्यन्तरे कस्या अपि अवस्थाया उत्पत्तिस्तत्प्रागवर्तिन्या अवस्थायाः सञ्जायते । प्राक्तनावस्थाद्यतनावस्थामद्यतनावस्था च भाविनीमवस्थां प्रसूते । ते जीवनस्य तास्ताः सर्वा अवस्थाः पूर्वापरकारणकार्यसम्बद्धा एव सन्ति । यथा कस्यचन दीपकस्य ज्योतिषा परदीपकोऽपि ज्योतिष्मान् भवति तथैव वर्तमानजीवनस्यान्यावस्थातो भाविजीवनस्याप्युत्पत्तिसम्भवेत्येतन्मतमुपस्थापयन् 'शैशवे यौवने वार्धक्ये चैकस्या एव व्यक्तेः स्थितिः किञ्च प्राणिनः पुनर्जन्मापि जायते इत्येतत्स्वकीयं वादं परिपुष्णन् बुद्धो महात्मात्मनोऽनस्तित्वमङ्गीकरोति । नहि बौद्धदर्शनात् आत्माख्यं द्रव्यं

स्थायि वा नित्यं तत्त्वं सिद्धयति । विलियमजेम्सस्यापि मतमेतादृशम् । तन्मतेनापि आत्मा विज्ञानप्रवाहाद् भिन्नं नान्यत् किमपि । प्राग्वर्तिन्या अवस्थाया विद्यमाना-
वस्थाजनकत्वात् आत्मनोऽङ्गीकरणत्वमपेक्षितमेव न जायते किञ्च स्मृतेरपि
सम्यगुपपादनमपि कर्तुं शक्यं भवतीति ससुदीरयन् बुद्ध आत्मसम्बन्धिविचारान्
हातुमुपदिशति ।

काय-चित्त-विज्ञानानां संघातो हि मनुष्य इति प्रोच्यते । यावत् तेषां
समष्टिः सद्भावं निदधाति तावन्मनुष्योऽपि सत्तावान् । तन्नाशे तस्यापि
सञ्जायतेऽन्तः । अतः संघातं व्यतिरिच्य नान्यदात्मनामधेयं किमपि वस्तु ।
मनोविज्ञानदृष्ट्या मनुष्यः पञ्चस्कन्धानां संयोगोऽस्ति । पञ्चद्विधपरिवर्तनशील-
तत्त्वसंघात एव पञ्चस्कन्धानाम्ना प्रथते । रूपं, वेदना, संज्ञा, संस्कारो विज्ञानं
(चेतनता) इत्येतानि पञ्चस्कन्धा इत्युच्यन्ते । मानवीयशरीरस्याकारवर्णादीना-
मन्तर्भावो रूपे भवति; सुख-दुःख-विषादबोधो यतो जायते सास्ति वेदना ।
संज्ञा वस्तु प्रत्यक्षं भवति; गतकर्मवशात् सम्भूता प्रवृत्तयः 'संस्कार' इति
कथ्यन्ते । पञ्चमो विज्ञानाख्यः स्कन्धश्चेतनतास्ति ।

भगवद् बुद्धोपदेशेषु क्वचिदैहिकतावादो दृश्यतेऽतः केचन तं ऐहिकतावादी;
क्वचित् तत्र प्रतीतिवादः प्राप्यतेऽतस्तं केचन प्रतीतिवादी; क्वचित् तत्रानुभववाद
उपलभ्यतेऽतस्तं केचन अनुभववादी क्वचित् तत्र संशयवादो लक्ष्यतेऽतः केचन तं
संशयवादी; क्वचित् तत्र रहस्यवादोऽवाप्यतेऽतस्तं केचन रहस्यवादी; क्वचित्
तत्रातीन्द्रियवादः प्रेक्ष्यतेऽतः केचन तमतीन्द्रियवादीति वदन्ति ।

एषां हि बहूनां वादानां दर्शनस्य फलमिदं संवृत्तं यद् बौद्धधर्मो बहुलशाखा-
शाली सञ्जातः कालान्तरेण । तत्र प्रमुखाः सन्ति मताश्चतस्रः शाखाः । ता इमाः—

१. माध्यमिकानां (शून्यवादिनां) बौद्धानां शाखा
२. योगाचार (विज्ञानवादि) बौद्धानां „
३. वैभाषिक (बाह्यप्रत्यक्षवादि) बौद्धानां „
४. सौत्रान्तिक (बाह्यानुमेयवादि) बौद्धानां „

शून्यवादः—विज्ञानवादयोरन्तर्भावो महायानसम्प्रदाये किञ्च बाह्यप्रत्यक्षवाद-
बाह्यानुमेयवादयोः समावेशो हीनयानसम्प्रदाये वर्तते ।

शून्यवादस्य (माध्यमिकमतस्य) प्रवर्त्तक आसीन् नागार्जुनः । नागार्जुनः
माध्यमिककारिकाभिधे स्वकीये ग्रन्थे प्रसिद्धे शून्यवादं विततान् । तत्र सः

पाण्डित्यपूर्णं विवेचनं वादस्यास्य कुर्वाणः प्राप्यते । शून्यवादे संस्कृतभाषायां बहवो ग्रन्था लिखिता अभूवन् । परं दुःखमिदं न ते प्राप्यन्ते ।

माध्यमिकाः (शून्यवादिनः) मन्यन्ते यन्न मानसिकस्य न च बाह्यस्य वस्तुनोऽस्तिस्वमस्ति । सर्वमपि शून्यम् । इदं शून्यमनिर्वचनीयम् । एतत्सद-
सद्भ्यां विलक्षणम् । सत् असच्च उभयमपि शून्यस्य गर्भे प्राप्तनिर्वाणं
सदवतिष्ठते । नेदमभावात्मकं परमलक्षणमस्ति । अविद्ययास्मादेव शून्यात्
समस्तमपि जगदभिव्यक्तं भवति ।

बौद्धदर्शनं वस्तुतो निःस्वभावमनिर्वचनीयमलक्षणमिदं शून्यमेव परमतत्त्वं
मन्यते । इदमेव महानिर्वाणपदमस्ति । इदमेव पदमासाद्य साधकः प्राप्तपरमपदो
भवति । नातः परं किमपि गन्तव्यम् ।

योगाचार (विज्ञानवाद) स्य प्रवर्तका आसन् असंग-वसुवन्धुदिङ्नागाः ।
लङ्कावतारसूत्रमस्य वादस्य प्रमुखो ग्रन्थः । शान्तरक्षितस्य 'तत्त्वसंग्रहः पाण्डित्य-
पूर्णोऽस्ति ग्रन्थराजः । कमलशीलोऽस्मिन् ग्रन्थे वैदुष्यपूर्णामेकां टीकामपि लिखेत् ।
विदुषां कथनमिदमपि यदस्य विज्ञानवादस्यादिप्रवर्तको मैत्रेयनाथो बभूव ।
श्रूयते यदसौ महायानसूत्रालङ्कार-धर्मधर्मताविभंग-मध्यान्तविभंग-योगाचार-
भूमिशास्त्राभिसमयालङ्कारकारिका-महायानउत्तरतन्त्रं प्राणैषीत् । परं नोप-
लब्धा भवन्तीमे ।

विज्ञानवादिनां मतमिदं यन्मानसिकं वस्तु वा विज्ञानमेव सत्यम् । न बाह्य-
पदार्थः सत्तावान् । 'चित्तमे'व परमतत्त्वमस्ति । 'चित्तस्यै'व प्रवृत्तिर्मुक्तिश्च
भवति । 'चित्त'मेवोत्पद्यते तदेव निरुध्यते । सर्वाण्यन्यानि वस्तूनि चित्तस्यैव
विकल्पत्वेन वर्तन्ते । चित्तमेव ज्ञातृ-ज्ञान-ज्ञेयरूपेणोपतिष्ठति । अविद्यया
मिथमिव तदाभासते ।

विज्ञानं प्रवृत्तिविज्ञानालयविज्ञानभेदाभ्यां प्राधान्येन द्विविधम् । वस्तुतश्चि-
त्तमेवालयविज्ञानमिति नाम्ना व्यपदिश्यते । कार्याकवाचिकमानसिकविज्ञानानां
वासनारूपस्य बीजस्य तत्र सन्निहितत्वादालयविज्ञानमिति स्मृतम् । चक्षुः-श्रोत्र-
धारणा-रसना-काय-मनः-क्षिप्तमनोविज्ञानानां सप्तानां व्यवहार्यत्वात् तानि
सप्तापि प्रवृत्तिविज्ञानमित्येतेन नाम्नाभिधीयन्ते । विज्ञानवादिनो योगजप्रत्यक्षं
पृथक्प्रमाणत्वेन स्वीकुर्वन्ति नापि स्वीकुर्वन्ति । सन्तीमे व्यवहारदशायां परतः

प्रामाण्यवादिनः । मन इन्द्रियमस्ति-इत्येतन्नैषां मतम् । व्यवहारहेतुनेमे ज्ञानं द्विविधं मन्यन्ते ग्रहणरूपम् अध्यवसायरूपञ्च ।

वैभाषिकमतस्य निरूपणे यो ह्युत्तमो ग्रन्थोऽस्ति सोऽस्ति वसुबन्धुप्रणीतः 'अभिधर्मकोशः' । वसुबन्धुः प्रथमं वैभाषिकमतावलम्बी आसीत् परं पश्चादसौ सौत्रान्तिकमतस्याचार्यः सञ्ज्ञानः । अस्मिन् एव वैभाषिकसम्प्रदाये संघभद्रस्य 'न्यायानुसारः' 'समयप्रदीपिका' च किञ्च धर्मकीर्त्तन्यायविन्दुः सुविदितग्रन्थाः सन्ति । इदमपि श्रूयते यत् मतस्यास्य सिद्धान्तान् प्रथमं कात्यायनीपुत्रो ग्रन्थान्तिस्म । सः संस्कृतभाषायां 'ज्ञानप्रस्थानशास्त्रं' नाम ग्रन्थञ्चकार ।

वैभाषिका बाह्यप्रत्यक्षवादे रज्यन्ति । इमे चित्तस्य बाह्यवस्तुनश्च सद्भाव-
मुररीकुर्वन्ति । आधुनिकनव्यवस्तुवादिन इव इमे वदन्ति वस्तूनां ज्ञानं प्रत्यक्षेणैव प्रमाणेन भवितुं शक्यं नान्येनोपायेन । अस्मिन् मते तत्त्व-विचारो द्वाभ्यां दृष्टिभ्यां क्रियते । ते दृष्टी इमे :—१. विषयगता २. विषयिगता । विषयि-
गतदृष्टया समस्तमपि जगत् स्कन्धायतन-धातुषु विभज्यते । स्कन्धाः पञ्च पूर्वमुक्ताः । आयतनानि च मन इन्द्रियाणि तद्विषयाश्च सन्ति । बौद्धदर्शने 'धातुः' इत्येतत् पदं 'स्वतन्त्रसत्ता' इत्येतस्मिन् अर्थे प्रयुज्यते । वसुबन्धुस्तु यतो ज्ञानसन्ततेः समुद्भवः स धातुरित्येतन्नाम्ना प्रोच्यत इत्याह ।

विषयगतदृष्टया जगतो धर्माः प्रतिपाद्यन्ते । इमे च धर्मा द्वयोर्वर्गयोः विभज्यन्ते तद्वर्गगताश्च बहुषु विभक्तीकृताः सन्ति ।

संक्षेपतोऽस्मिन् मते बाह्यं जगदाभ्यन्तरञ्च जगद्बुभयमपि स्वकीयमस्ति त्वं निदधाति । उमेऽपि सत्ते परस्परं निरपेक्षे । इदं मतं मन्यते यत् साधकः सत्ताद्वयस्यापि स्वरूपं कास्त्वेनैव प्रथमं विचिन्तयति ततश्च तदीयान्यधर्माणां ज्ञानमश्नुते ततश्च परमतत्वमार्गणे प्रवर्तते । अन्ततो गत्वा च स शून्य-
तत्त्वमासादयति ।

सौत्रान्तिकमतस्य (बाह्यानुमेयवादस्य) आदिप्रवर्तकः कुमारलात आचार्य आसीत् । नास्य मतस्य कश्चिदपि स्वतन्त्रो ग्रन्थ आसाद्यते । 'सर्वसिद्धान्त-
संग्रहादिग्रन्थेषु वादस्यास्योल्लेखः प्राप्यते ।

सौत्रान्तिका अपि वैभाषिका इव चित्तं बाह्यमपि जगत् मन्यन्ते । ते वस्तु किञ्च तद् वस्तुविषयकं ज्ञानं पृथक्-पृथक् इति कथयन्ति । युक्त्युपस्थापनपूर्वकं ते बाह्यवस्तुनोऽस्तित्वं प्रतिपादयन्तो वदन्ति यद् बाह्यवस्तूनामनेकाकारवत्वात्

ज्ञानस्य भिन्नभिन्नाकारत्वं सिद्धयति । विभिन्नाकारज्ञानैस्तत्कारणरूपविभिन्न-
बाह्यानि वस्तूनि चानुमातुं शक्यन्ते ।

सौत्रान्तिका ज्ञानं चतुर्विधप्रत्ययमिति शंसन्ति । आलम्बनम् , समनन्तरम्,
अधिपति, सहकारि-इत्येतानि सन्ति ज्ञानस्य चत्वारि कारणानि (प्रत्ययाः) ।

एपाञ्चतुर्विधकारणानां संयोगात् कस्यापि वस्तुनो ज्ञानं सम्भवं भवति ।
ज्ञानस्य आकारो ज्ञातवस्तु सदृश एव भवति । प्रत्यक्षवस्तूनां ये ह्याकारा
अवलोक्यन्ते ते ज्ञानस्यैवाकाराः सन्ति । ते च मनस्येव वर्तन्ते । बाह्यवस्तुनो
ज्ञानं वस्तुजनितमानसिकाकारादनुमानेनावगम्यते—इत्येतदभ्युपगमनात् सौत्रा-
न्तिका बाह्यानुमेयवादिन इति कथ्यन्ते ।

धार्मिकमतभेदाद् बौद्धधर्मो हि हीनयानमहायानाभिधयोः सम्प्रदाययो-
र्विभक्तोऽभवदिति पुरा प्रोक्तम् । तत्र हीनयाने हि बौद्धधर्मस्य प्राचीनं स्वरूपं
परिलक्ष्यते । सम्प्रदायोऽयं धर्मेण सर्वमपि जगत् परिचास्यत इति मन्वानो
धर्मस्य नियामकतायां श्रद्धांते । विश्वसिति चायं सम्प्रदायो यन्मानवः
स्वप्रयत्नेन निर्वाणं लब्धुं शक्नोति । एष सम्प्रदायः स्वालम्बनेऽभिनिविशते ।
स्वावलम्बनं नेश्वरमपेक्षते न च तदनुकम्पाम् । तत्र तु केवलं धर्मोऽपेक्ष्यते—
इत्येतन्मतस्य सम्प्रदायस्य । सर्वथा समुदायोऽयं बुद्धोपदेशमनुगच्छति ।

महायानसम्प्रदाये वदान्यमनोवृत्तेरस्तित्वमवाप्यते । एष सम्प्रदायस्तं
मार्गं प्रदर्शयति येन सर्वेऽपि जनाः सुगमतया बुद्धधर्मं पालयितुं शक्नुयुः लोक-
सेवास्त्यस्य सम्प्रदायस्य प्रधानोद्देश्यम् । हीनयानिनो हि यदि स्वमुक्त्यर्थमेव
यतन्ते तदा महायानिनो न केवलं स्वमुक्त्यर्थमपि तु ते परमुक्त्यर्थमपि
चेष्टन्ते ।

महायानं हि त्रीन् महत्त्वमयान् विचारान् निदधाति । तेषु प्रथमोऽस्ति
बोधिसत्त्वविषयकविचारो द्वितीयो बुद्धस्योपास्यरूपसम्बन्धीविचारस्तृतीय-
श्चात्मसद्भावनिष्ठो विचारः ।

बोधिसत्त्वविषयकविचारेण प्रेर्यमाणो भूत्वा मानवः प्राणिनाभार्तिनाशने यत्नं
कुर्वाणो निर्वाण-लाभार्थं प्रयतते ।

बुद्धस्योपास्यरूपसम्बन्धना विचारेण ते जना उपक्रियन्ते ये न बोधिसत्त्वा-
दर्शमध्यारोढुं प्रभवन्ति न च स्वालम्बिव एव भवितुमर्हन्ति । अयं हि विचार

एतादृशानां जनानां मानसे भव्यं भावमिमं जनयति यद्दयालुभंगवान् बुद्ध-
स्तेषु दयिष्यते उद्धरिष्यति च तान् । वस्तुतः शरणप्रपत्तिः श्रेय एवाचरति ।

आत्मसद्भावनिष्ठो विचारो मानवस्थाशान्तिमाशङ्काञ्च निरस्यति अतः स
विचारोऽपि जगद्धितमेवानुतिष्ठति । प्राचीनं बौद्धदर्शनं नास्ति यद्यप्यात्मवादिः
परं महायानं जनतायाः पुर आत्मानं संस्थाप्य कामपि हानिं न करोति ।
तदुपकरोत्वेव जनसाधारणं भृशम् । आत्मवादो मानसे आश्वासनं धैर्यञ्च सृजति ।
मानव आत्मनोऽस्तित्वमस्तीति विचार्य तन्मुक्त्यर्थमपि उपक्रमते । यद्यात्मा न
तर्हि कस्य मोक्षाय स ईहेत । अतो विचारोऽयमपि कल्याणकृत् । मन्ये महायान-
सम्प्रदायो जगद्धितव्रतं निधाय मनसि अनुर्जग्राह भुवि ।

नात्र संशयो मनागपि यद् बौद्धदर्शनं दर्शनेषु स्वीयामद्भुतामेवाभां
वितनोति । तद्विचारवतां पुरः किमपि नितरां प्रस्फुरज्ज्योतिः प्रज्वालयति ।



जैनदर्शनम्

अस्ति जैनदर्शनं प्राधान्येन आचार-विचाराणां प्रतिपादकं परिपोषकञ्च दर्शनम् । तत्र देहान्तःकरणशुद्धिप्रभृतिविषयेष्वेव प्राग् वैशिष्ट्येन ध्यानं प्रदत्त-मभूत् ततश्च तद् आध्यात्मिकविमर्शेण च मण्डितं विधाय सर्वाङ्गलसिततां नीत-मभवत् । इदं दर्शनमपि नेश्वरापेक्षि । आत्मनः सत्तां स्वीकरोतीदमपि । जीवान् इदम् 'अस्तिकाय' इत्येतयाभिधयाभिहितान् कुरुते । यद्यपीदमात्मानं न भूतेष्व-न्तर्गतं करोति परं तं भौतिकतानुन्मुक्तं न मन्यते । दर्शनस्यास्य गणना नास्ति-केषु दर्शनेषु क्रियते । किन्त्वास्तिकदर्शनानां विचारधारा-येनाध्वना बहमाना दृश्यते तेनैवेदमपि स्वकीयां विचारधारां प्रवाहयत् प्रेक्षितं भवति । दुःखानामा-त्यन्तिकनिवृत्तिः परमसुखावासिश्चास्यापि चरमलक्ष्यमस्ति । कठोरतपोभिः साध-नाभिश्च शुद्धाभिः कार्यं वाचं मानसञ्च सम्यक् संयम्यान्तःकरणस्य शोधनं परमा-त्मनश्च प्रत्यक्षीकरणमिदमपि स्वकीयं प्रमुखमुद्देश्यं मन्यते । काममास्तिका जना दर्शनमिदं नास्तिकं दर्शनं मन्यन्तां परं दार्शनिकानां विचाराणामुद्भावनाय ज्ञानस्य च समुन्मीलनायैतदपि तामेव सरणिमवलम्बमानं दृग्गोचरीभवति यामास्तिकदर्शनान्यवलम्बमानानि दृष्टानि जायन्ते ।

जैनदर्शनं पुरातनतरं दर्शनमस्ति । एतदीयानां सिद्धान्तानां प्रवर्तक ऋषभ-देव आसीत् । अजितनाथारिष्टनेमी च दर्शनस्यास्य सिद्धान्तानां प्रवर्तकावभूता-मित्येतदपि जैनदर्शनस्वाध्यायपरायणानां मतम् । ऋग्वेदे हि तन्नामचर्चादर्श-नाज्जैनौ जैनं मतं नितान्तमेव प्राचीनं मन्यन्ते ।

जैनाः स्वकीयान् चतुर्विंशतिमहापुरुषान् 'तीर्थङ्कर'इत्येतेन सम्मानेन सम्मा-नयन्ति । ऋषभदेवः, अजितनाथः, सम्भवनाथः, अभिनन्दनः, सुमतिनाथः, पद्मप्रभुः, सुपार्श्वनाथः, चन्द्रप्रभः, सुविधिनाथः, शीतलनाथः, श्रेयांसनाथः, वासुपूज्यः, विमलनाथः, अनन्तनाथः, धर्मनाथः, शान्तिनाथः, कुन्धुनाथः, अर-नाथः, मल्लिनाथः (मल्लीदेवी), नेमिनाथः, पार्श्वनाथः, वर्धमान-महावीर इत्येते चतुर्विंशतिस्तीर्थङ्कराः सन्ति ।

आचार्यमहावीर उपरि निर्दिष्टायामाचार्यपरम्परायामन्तिमः । अयं स्वशिष्यान् अन्तःकरणं निर्मलीकर्तुमिन्द्रियाणि निग्रहीतुं कठोरतया ब्रह्मचर्यं पातुं जगति च निर्लिप्ता भवन्तो वस्तुमुपदिदेश । मनस्तावदसद्विचाररहितं न भवितुमर्हति यावद् वस्त्राणामपि परित्यागो न कृतः स्यात्—इत्येतेनैतदीयेनोपदेशेन जैनसाधूनां समुदायो भागद्वये विभक्तोऽभवत् । ये वसनानां त्यागमुचितं मेनिरे ते 'दिगम्बराः' किञ्च ये न ते 'श्वेताम्बरा' इति संज्ञया प्रथिता जाताः ।

जैनदर्शनस्य साहित्यं परमसमृद्धमस्ति तत्र ग्रन्थानां बाहुल्यं प्राप्यते । अधिकतरास्ते ग्रन्थाः प्राकृतभाषायां सन्ति । ग्रामाणिकेषु ग्रन्थेषु जैनमतस्य मौलिकानां सिद्धान्तानां संग्रहो वर्तते । ते हि सिद्धान्ताः सर्वेषामपि साम्प्रदायिकानां मान्याः सन्ति । आचारविषयका-ग्रन्थाः प्रमाणविषयकेभ्यो ग्रन्थेभ्यः संख्यायामधिकतराः सन्ति । जैनधर्मस्य मूलगमग्रन्थानां रचनामधिकृत्य दिगम्बर-श्वेताम्बरसम्प्रदाययोर्मध्ये मतभेदो दृश्यते । दिगम्बराणां कथनमस्ति यत् 'पूर्वं' संज्ञका मूलगमग्रन्था विलुप्ताः । एषामादिमरचनाकालोऽविदितः । अन्तिमं च तच्छोधनं पष्ठे शतकेऽभूद् बलभ्याम् । श्वेताम्बराणाञ्च मतमिदं यत् स्थूलभद्रस्याध्यक्षतायां पाटलिपुत्रे जैनसाधुसमितिर्जैनगमग्रन्थान् संचस्कार । जैनसिद्धान्ताः सन्ति गीताः पञ्चचत्वारिंशद् ग्रन्थेषु । तत्र एकादश सन्ति अंग-ग्रन्थाः, द्वादश उपांगग्रन्थाः, दश प्रकीर्णग्रन्थाः, षट् छेदसूत्रग्रन्थाः, चत्वारो मूलग्रन्थाः, द्वौ स्वतन्त्रग्रन्थौ-सन्ति । अंगग्रन्थानामतिशयमहत्त्वशालित्वात् तेषां नामानीह लिख्यन्ते १. आमायारांगसुत्तम् (आचाराङ्गसुत्तम्), २. सूर्यगङ्गम् (सूत्रकृताङ्गः), ३. काणंगम् (स्थानाङ्गः), ४. समवायाङ्गः, ५. भगवतीसूत्रम् ६. नायाधम्मकहाओ (साताधर्मकथा) ७. उवासगदसाओ (उपासकदशाः), ८. अंतगडदसाओ (अन्तकृद्दशाः), ९. अणुत्तरोववादय-दसाओ (अउत्तरौदपादिकदशाः), १०. पण्ढावागरणिआहं (प्रश्नव्याकरणानि), ११. विवागसुमं (विपाकश्रुतम्), १२. दिट्ठिवायः (दृष्टिवादः) दृष्टिवादो न साम्प्रतमुपलभ्यते । आगमग्रन्थानां रचना अर्धमागधीभाषायां कृतास्ति । आगमग्रन्थेषु अनेकान्तवाद-जीव-पुद्गलादिदार्शनिकसिद्धान्तानामपि विवेचनं प्राप्यते ।

श्वेताम्बरसम्प्रदायस्य इमे आचार्याः सन्ति कतिपये—१. निर्युक्तिकर्ता भद्रबाहुः, २. तत्त्वार्थाधिगमसूत्रस्य प्रणेता उमास्वातिः, ३. पञ्चास्तिकाय-प्रवचन-

सारादिकर्ता कुन्दकुन्दाचार्यः, ४. सम्मतिततर्कसूत्रन्यायवतारादिग्रन्थानां लेखकः सिद्धसेनदिवाकरः, ५. तत्त्वार्थाधिगमसूत्र-टीकाकारः सिद्धसेनगणिः, ६. षड्दर्शन-समुच्चय-न्यायप्रवेशसूत्रादिवहुलग्रन्थरचयिता हरिभद्रसूरिः, ७. नयचक्रप्रणेता मल्लवादी, ८. चादमहार्णवकर्ता अभयदेवः, ९. लघुटीकाकर्ता रत्नप्रभसूरिः, १०. प्रमाणनयतत्त्वालोकालङ्कारनिर्माता देवसूरिः, ११. प्रमाणमीमांसादिकर्ता हेमचन्द्रः १२. स्याद्वादमञ्जरीटीकाकर्ता मल्लिषेणसूरिः, १३. षड्दर्शनसमुच्चयकर्ता मल्लधारिराजशेखरसूरिः ।

दिगम्बरसम्प्रदायेऽपि ज्ञानचन्द्र-गुणरत्नसूरि-यशोविजयगणि-कुन्दकुन्दा-चार्य-समन्तमदादिकाः जैनदर्शन-ग्रन्थकर्तारो बहव आचार्याः सञ्जाताः । कथ्यते यत् अकलङ्कदेवो नाम आचार्योऽष्टशती-राजवार्तिक-न्यायविनिश्चयनामकान् ग्रन्थान् व्यररचत्; परीक्षामुखसूत्रं माणिक्यनन्दी, प्रमेयकमलमार्तण्डं प्रभाचन्द्रः, गोम्मतसारलब्धिसारादिग्रन्थान् नेमिचन्द्रसिद्धान्तचक्रवर्ती लिलेख । अन्ये चानेक-ग्रन्थलेखका विद्यानन्द-प्रभाचन्द्र-श्रुतसागरगणि-धर्मभूषणप्रभृतयो हि प्रसिद्धाः जैनदर्शननिष्णातविद्वांसोऽजायन्त । सप्तदशशतके यशोविजयसूरिरपि प्रख्यातो ग्रन्थानेकलेखको विद्वान् जैनसंसारमलङ्कृतवान् । जैनविद्वांसो न्यायशास्त्रस्य प्राधान्येनाध्ययनं चक्रुस्तत्र स्वविचारांश्च प्रकटीचक्रुः ।

जैनमतेन जीवश्चैतन्यमयः । ज्ञानं तदीयं साक्षात्लक्षणम् । निसर्गतः सोऽनन्तज्ञानविशिष्टः परं कर्मावरणहेतोस्तदीयं शुद्धं चैतन्यरूपमस्मद्दृष्ट्या सततं तिरोहितमेवावतिष्ठते । सम्यक्चारित्र्य-सेवनेन सः शुद्धरूपं पुनः प्राप्तुं शक्नोति कैवल्येन सर्वज्ञत्वेन च मण्डितो भवितुमर्हति ।

प्रत्यक्ष-परोक्षभेदेन ज्ञानं द्विविधं मतम् । अनयोर्द्विविधयोरपि ज्ञानयो-र्व्याख्या जैनदर्शनस्य स्वकीयैव । नैतादृशी व्याख्या ज्ञानमधिकृत्य दर्शनान्तरेषु प्राप्यते । जैनविपश्चितस्तज्ज्ञानं प्रत्यक्षं वदन्ति यदात्मापेक्षि । तच्च ज्ञानं परोक्षं भणन्ति ते यदिन्द्रियाणि मनश्चापेक्षते ।

परोक्षज्ञानम् उमा स्वात्मितेन यथे द्विविधम्-मतिज्ञानम्, श्रुतज्ञानञ्च । द्विविधमपि ज्ञानमिदमिन्द्रियमनःसाहाय्येनोत्पन्नं भवति ।

प्रत्यक्षज्ञानमपि त्रिविधम्-अवधि-मनःपर्याय-केवलभेदेन । एतत् त्रिभेदगं प्रत्यक्षं केवलमात्मयोग्यताबलादुत्पद्यते ।

परोक्षज्ञानस्य मतिज्ञाननामको भेदः प्रथमः इन्द्रिय-मनःसंयोगसमुद्भूत-विषयको भवति ।

मतिज्ञानं सामान्यतो द्विविधमुक्तम्—१. इन्द्रियजन्यम्, २. अनिन्द्रियजन्यम् (मानसम्) ।

स्मृति-संज्ञा-चिन्ताभिनिवेशा इत्येते मतिज्ञानस्य पर्याया इति जैनानां विचारः ।

श्रुतज्ञानं नाम परोक्षं शब्दादुत्पद्यते । श्रुतज्ञानं मतिपूर्वकं भवति । मतिज्ञानं विद्यमाने वस्तुनि प्रवर्तते । श्रुतज्ञानं वर्तमानेऽस्तीति भाविनि च विषये प्रवर्तते । अत्रेदमपि वैशिष्ट्यं यन्मतिज्ञाने न शब्दोल्लेखो भवति श्रुतज्ञाने तु भवति । जैनागमस्य द्वादशाङ्गविषयकज्ञानम् अङ्गप्रविष्टम् इति, शुद्धबुद्धिमदाचार्यविरचितशास्त्रज्ञानञ्च अङ्गबाह्यं श्रुतज्ञानमिति प्रोच्यते ।

अवधि-मनःपर्याय-केवलभेदेन प्रत्यक्षं ज्ञानं यत् त्रिविधमुपरि प्रोक्तं तत्र दूरस्थितव्यवधानयुक्तपदार्थानां ज्ञानम् 'अवधिज्ञान' मिति निगद्यते । यदा जीवो विशिष्टसात्त्विकसाधनसाहाय्येनावरणकारिकर्माणि अपचेतुं प्रवर्तते तदा स दूरस्थान् अपि पदार्थान् आत्मयोग्यताबलात् ज्ञातुं प्रभवति-एतदेव ज्ञानं हि अवधिज्ञानं भवति ।

एतदवधिज्ञानं तदा भवप्रत्यय इति नाज्ञा व्यवहियते यदा तज्जन्मानन्तरमेव प्रकटीभवति । परं यदा तत् व्रत-नियमाद्यनुष्ठानमपेक्षते तदा 'गुण प्रत्यय' इति व्यपदिश्यते ।

तत् मनःपर्यायनामकं प्रत्यक्षं ज्ञानं भवति तेनेर्ष्याद्रोहादिमनःप्रवृत्तयो निवार्यन्तेऽथ च परकीयमनोविचारा बोध्यन्ते ।

केवलं ज्ञानं तु तत् यत्प्राप्य ज्ञानावरणकारीणि कर्माणि क्षीयन्ते आत्मा च शुद्धं सर्वज्ञं च रूपमश्नुते । सिद्धपुरुष एव एतज्ज्ञानमधिकरोति ।

आचार्यहेमचन्द्रो गुणरत्नश्च प्रत्यक्ष-परोक्षयोर्विभागमन्यथैव कुरुतः । इमे हि अर्वाक्कालीना जैनाचार्या वदन्ति प्रत्यक्षं सांव्यवहारिक-पारमार्थिकभेदेन द्विविधम् । यत्रेन्द्रियाणां मनसश्च साहाय्यं नितान्तमपेक्ष्यते तत् सांव्यवहारिकं प्रत्यक्षं भवति । येन चावरणे सति विलीने चेतनजीवस्य स्वरूपाविर्भावो भवति तदस्ति पारमार्थिकं ज्ञानम् ।

परोक्षज्ञानस्य च पञ्चविधता मता स्मृति-प्रत्यभिज्ञानतर्कानुमानागमभेदेन ।

वासनोद्बोधाज्जायमानस्यातीतस्य यथार्थस्मरणं स्मृतिरिति ।

इदं वस्तु तदेवेत्येतदात्मकं ज्ञानं प्रत्यभिज्ञानमिति ।

उपलम्भानुपलम्भनिमित्ताया व्याप्तेर्ज्ञानं तर्क इति ।

हेतोः साध्यस्यानुमानमनुमानमिति ।

• आसुरूपरागमादयेभ्यः समुत्पन्नं प्रामाणिकं ज्ञानमागम इति कथ्यते ।

जैनदर्शनं प्रत्यक्षानुमानागमाख्यानि त्रीणि प्रमाणान्यङ्गीकुरुते । परं तत् प्रचुरदोषसद्भावात् श्रौत-स्मार्तप्रामाण्यं न स्वीकरोति ।

प्रतिवस्तु अनन्तधर्मात्मकमिति जैनदर्शनस्य प्रधानः सिद्धान्तः कैवल्य-ज्ञानवान् एव समस्तान् वसुधर्मान् यथार्थतया वेत्तुं प्रभवति न च अन्यः कोऽपि जनः । वस्तुनोऽनन्तधर्मेण केवलमेकस्यैव धर्मस्य यद् ज्ञानं 'तन्नय' इति नाम्नाभिहितो भवति जैनदर्शने वस्तुस्थितिं बोधयति यत् एकं ज्ञानं तु एतादृशं भवति यत्परापेक्षि भवति अन्यच्च ज्ञानमेवं विधं भवति यन्न परापेक्षि कदापि । परापेक्षि ज्ञानं साधारणं ज्ञानमिति वक्तुं शक्यम् । एतत् त्रिविधं ज्ञेयम्—दुर्णय-नय-प्रमाणभेदेन । वस्तुमानस्य वस्तुनो वर्तमानत्वप्रतिपादनं तस्य चान्यविधतायाः प्रतिपेक्षनं हि दुर्णयज्ञानमिति कथ्यते । अन्यविधतायाः प्रत्याख्यानमन्तरा वस्तुनः सत्तायाः प्रकथनं 'नय' इति गद्यते तस्यांशिकज्ञान-सम्बलितत्वात् । प्रमाणं नाम ज्ञानमुभाभ्यामप्येताभ्यां भिन्नम् । विद्यमानं वस्तुवधिकृत्य 'सम्भवति इदं सत्' इत्येतदात्मकं यज्ज्ञानं तदेव प्रमाणमिति कथ्यते । इदमेव ज्ञानं ज्ञाताज्ञातसमस्तधर्माणां ग्राहित्वात् प्रमाणकोटिमायाति ।

जैनदर्शने नयसिद्धान्तः स्वीयप्रमुखतां निदधाति । नीयते परिच्छिद्यते एकदेशविशिष्टोऽर्थोऽनेनेति नय इत्येषास्य पदस्य व्युत्पत्तिः स्याद्वादमञ्जर्या कृता । न्यायावतारे प्रोक्तम्—'एकदेशविशिष्टोऽर्थो नयस्य विषयो मत' इति । नयवादोऽयं स यत्र कोऽपि विषयः साक्षेपं निरूप्यते । वस्तुनोऽनन्तधर्मात्मकत्वात् तद्वत्प्रतिविषयस्य निरूपणीयत्वाच्च नया अपि सन्ति अनन्ताः । परं त्रिवेक-दृष्ट्या सः सामान्यतो द्विविधो दर्शितः—द्रव्यार्थको नयः, पर्यायार्थको नयः । कस्यचन वस्तुनो धर्मद्वयं सम्भवम् ।

यद्वेतोर्वस्तुनो विविधाः परिणामा एकीभूय स्थातुमर्हन्ति सं एव द्रव्यार्थको नय इति कथ्यते । अपरविधास्तु धर्मास्ते सन्ति देश-कालहेतोर्धे कस्मिंश्चिद् वस्तुनि समुत्पद्यन्ते एते 'पर्यायार्थकनय' इत्येतेन नाम्नोच्यन्ते । प्रथमस्तत्र

द्विविधो द्वितीयश्च चतुर्विधोऽस्ति अतः सङ्कलनेन ते सन्ति सप्त—नैगमनयः, संप्रहनयः, व्यवहारनयः, ऋजुनयः, शब्दनयः, समधिरूढनयः, एवम्भूतनयः ।

एतस्मादांशिकज्ञानादेव जगति पारस्परिकः कलहो दृश्यते । सर्वाणि दर्शनानि विचित्रस्यास्य विश्वस्य विवेचने सन्ति रतानि । अंशविशेषस्यैव विचारणे या तेषां निष्ठा सा एव कलहस्य बीजम् । तेषु दर्शनेषु प्रतिदर्शनं स्वकीयं विवेचनमेव यथार्थं मन्यतेऽन्यस्य च दार्शनिकं विवेचनं तदयथार्थमवगच्छति । दार्शनिकानां स पारस्परिको विरोधो हस्तिस्वरूपनिर्णयनपरान्धानां कलह इवैव । जैनदर्शनस्य तु कथनमेतद् यद् नानारूपसत्ताया अंशमात्रस्य विवेचनकारित्वादेव दर्शनानि स्वस्वमहत्त्वं भजन्ते । न तानि सन्ति परस्पर विरुद्धानि । अस्मादेवोदारहृदययत्वाज्जनितत्वज्ञानस्य न केनापि दर्शनेन सह विरोधः ।

प्रतिपरामर्शस्य परिवेपणार्थं जैनदर्शनं 'स्यात्' इत्येतस्य पदस्य व्यवहारं नितरामुचितं मन्यते । 'कथञ्चित्' इत्येतस्मिन् अर्थे सत् प्रयुज्यते । अस्धातोर्विधिलिङ्गि रूपं तत् । परमन्ययत्वेन तत् प्रयोगोऽत्रापेक्षितः । कस्मिन्नपि विषये चेत् परामर्शोभिप्रेतस्तदा स 'स्यादस्ति' इत्येतत्पद-प्रयोगपूर्वकमेव कर्तव्य इति जैनदर्शनमाकाङ्क्षति । अतः 'घटोऽस्तीति नोक्त्वा 'स्यादस्ति घट' इत्येतेन प्रकारेण तत्परामर्शः कार्यः । काल-देशविचारेण घटस्य सत्तास्माभिरनुभूयते परं सा सत्ता नास्ति त्रैकालिकी । न तत्सत्ता सर्वत्र, सर्वविधेष्वपि कालेषु सर्वास्वप्यवस्थासु अनुभूतिविषयतां याति । अतः घटादिपदार्थानां विषयेऽस्मदीय-परामर्शः 'स्यादस्तीतिपूर्वकमेवोचितः । एवं विधो हि वस्तु-परामर्शव्याहारः स्याद्वाद' इतिनाम्ना विश्रुतः । वादोऽयं महनीयप्राभृतत्वेन मतो यं हि जैनदर्शनं प्रामाण्यमीमांसेतिहासाय समर्पयति । स्याद्वादस्य नामान्तरम् 'अनेकान्तवाद' इत्येतदपि वर्तते ।

घटादिकस्य कस्यचनपि पदार्थस्य सत्तामधिकृत्य—

१. स्यादस्ति, २. स्यान्नास्ति, ३. स्यादस्ति नास्ति च, ४. स्याद् अवक्तव्यम्, ५. स्यादस्ति च अवक्तव्यञ्च, ६. स्यान्नास्ति च अवक्तव्यञ्च, ७. स्यादस्ति च नास्ति च अवक्तव्यञ्च इत्येते सप्त विकल्पा एव भवितुमर्हन्ति जैनदर्शनमतेन । सप्तप्रकारकं ज्ञानमिदं तत्र 'सप्तभङ्गी नय' इत्येतया संज्ञया प्रथितम् ।

तत्त्वं भवत्यनन्तधर्मात्मकम् । कस्यचन मानवस्य स्वरूपज्ञानाय देश-काल-जाति-जन्म-धर्म-वर्ण-समाजादिकानामवबोधनमेव न पर्याप्तं परं तदीयनिषेधात्मकानां धर्माणामपि ज्ञानमपेक्षितं भवति । निषेधात्मका धर्माः सन्त्यनन्ताः । सः मानवो न भारतीयो न चीनदेशीयो न च श्वेतवर्णो न च पीतवर्ण इत्यादिका भारतीयतादिधर्मा निषेधात्मका धर्मा इति कथ्यन्ते । सत्तात्मका धर्माः सन्ति तत्तद्-देशकालजात्यादिविषयिका विशिष्टताः । जैनदर्शने सत्तात्मका धर्माः 'स्वपर्याय' इति किञ्च निषेधात्मकधर्माः 'परपर्याय' इत्यभिधीयन्ते । तन्मतेन प्रतिवस्तु स्वपर्याय-परपर्याययोः समुच्चयमात्रमस्ति ।

‘सत्’तत्त्व-समीक्षां जैनदर्शनमित्थं कुरुते—

प्रतिपदार्थोऽशङ्क्यभाग् भवति । तत्रैकः शाश्वतोऽशोऽपरश्चाशाश्वतोऽशो भवति । शाश्वतांशत्वात् प्रतिपदार्थोऽस्ति नित्यः । अशाश्वतांशत्वाच्च सोऽनित्योऽस्ति । चेत्केवलं शाश्वतांशे दृष्टिः क्षिप्यते तदा तु वस्तु स्थिरं प्रतीयते यदि चाशाश्वतांशे दृक्पातः क्रियते तदा तदस्थिरम् । एकांशे दृक्पातेन एकाङ्गिसत्यं हस्तङ्गतं भवति । सर्वाङ्गीणं तु सत्यं तदैवोपलभ्यते यदोभयांशनिरीक्षणं क्रियते एतद् दृष्टियुगलमवलम्ब्य जैनदर्शनं पदार्थमुत्पादय्ययम्रौव्ययुक्तमवगच्छति । तन्मतेन पदार्थो नित्योऽनित्यश्च उभयविधः । पदार्थो यदि नित्यस्तदा अनित्यः कथमित्यत्र तद् आह अपरिवर्तनशीलं समानभाववद् वस्तु नित्यमिति न अपि तु यत् जात्या न ध्योतते तद् वस्तु नित्यं भवति । तस्माज्जातेरच्युतत्वमेव नित्यत्वस्य लक्षणम् । परिणामगतेऽपि वस्तुनि जातित्वं न हीयते तस्मात् तस्य नित्यत्वाङ्गीकारे न कापि विप्रतिपत्तिः समुत्तिष्ठति । मृत्तिका-घट-शराव-क्रीडनकादिरूपं गतापि न स्वजातेऽच्युता भवति । सा घटादिरूप परिणाममाश्रयन्त्यपि मृत्तिकैव भूत्वा तत्रावतिष्ठते । न तस्या जातिस्तथात्वे नश्यतीति ।

जैनदर्शनस्यैव परिणामिनित्यताविषयके सिद्धान्ते वेदान्तिनां 'कूटस्थनित्यत्वस्य' सौगतानाञ्च 'परिणामवादस्य' मधुरः समन्वयो याति । प्रपञ्चस्य नानात्वे विद्यमानमेकत्वं, जैनदर्शनमङ्गीकुर्वाणं संसारस्य नानात्वमपि किञ्चैकस्यमपि उभयमपि सत्यमिति शंसति ।

वस्तुसत्तानिमित्तेनैवापदेयाः सततविद्यमानाश्च धर्मा 'गुण' इति कथ्यन्ते किञ्च देश-कालजन्यः परिणामशाली धर्मः पर्याय इत्युच्यते । गुणपर्यायविशिष्टं वस्तु जैन-दर्शनं 'द्रव्य'मिति वदति । द्रव्यं द्विविधं भवति एकदेशन्यापि बहुदेशन्यापि

च । कालाख्यं द्रव्यमस्त्येकदेशव्यापि अन्ये च सर्वे पदार्थाः सन्ति बहुदेशव्यापिनः । बहुदेशव्यापिनः पदार्था 'अस्तिकाय' इत्येतेन नाम्ना कीर्त्यन्ते । अस्तिका-
याख्याः पदार्थाः पञ्च मताः—१. जीवास्तिकायः, २. पुद्गलास्तिकायः, ३. आका-
शास्तिकायः, ४. धर्मास्तिकायः, ५. अधर्मास्तिकायः ।

जीवाजीवभेदेनास्तिकायद्रव्याणां प्राधान्येन द्वौ भेदौ । जीव आत्मवाचको-
ऽस्ति । सः सामान्यतो द्विविधो बद्धो मुक्तश्च । जीवाश्च बद्धा भवन्ति बहुविधाः ।
जंगमास्तत्र त्रसा, अजंगमाः स्थावरा इति कथ्यन्ते । नारक-मनुष्य-तिर्यञ्चदेव-
भेदेन पुनश्च ते जीवाश्चतुर्विधाः प्रोक्ताः ।

अजीवा अपि पुद्गलाकाशधर्माधर्मभेदेन चतुर्विधाः कथिताः । चेतनं द्रव्यं
'जीव' इति निगदितम् । जीवो हि निसर्गतोऽनन्तज्ञानदर्शन-सामर्थ्यवान्
परं तत्रावरणकारिकर्मवशात् ते नैसर्गिका गुणा न प्रादुर्भवन्ति । शुभकार्या-
नुष्ठानेन आवरणं तिरोधत्ते गुणाश्च तत्र प्रकटीभवन्ति । ज्ञानादिगुणानां विपुल-
तारतम्यत्वात् ते सन्न्यनन्ताः । ते शुभाशुभकर्मकर्तारः कर्मफलभोक्तारश्च सन्ति ।

। जैनदर्शनं जीवं मध्यमपरिणामविशिष्टं मन्यते । न तद् अद्वैतवेदान्त इवात्मानं
विभुं न च वैष्णवदर्शनमिव तमणुं मन्यते । तत्तु मध्यममार्गमेवावलम्बते ।

पुद्गलाकाशधर्माधर्मभेदेनाजीवस्य यच्चतुर्विधत्वमुक्तं तत्र पुद्गलाख्यं द्रव्यं
तदेव यद् दर्शनान्तराणि प्रधान-प्रकृति-परमाण्वादिशब्दैर्व्यवहरन्ति । इदं
द्रव्यं तदस्ति यत् प्रचयरूपेण शरीरं निष्पादयितुं शक्नोति । प्रचयविनाशे च
छिन्न-भिन्नतां याति । पुद्गलं रूपद्वयं विभर्ति अणु संघातञ्च । अविभाज्यं सूक्ष्मतमं
रूपमणु भवति । सूक्ष्मांशानां पारस्परिकं मिलनं संघातमिति कथ्यते । संघातेन
शरीराङ्गमनःप्राणादीनां सृष्टिर्भवति । पौद्गलिकेषु पदार्थेषु चत्वारो गुणाः प्राप्यन्ते-
स्पर्श-रस-गन्ध-वर्णाः । इमे गुणाः अणौ संघाते चोभयत्र लभ्यन्ते । दार्शनिकानां-
मन्येषां मतेन शब्दोऽपि भूतानां गुणः । परं जैनानां मतेन न । तेसूक्ष्मत्व-स्थूल-
त्वादिवत् तमपि अवान्तरपरिणामं मन्यन्ते ।

आकाशः स पदार्थो यतो जीवाद्यस्तिकायद्रव्याणि लभन्तेऽवकाशम् । आका-
शस्य सत्तानुमानेन स्वीक्रियते । आकाशोऽपि द्विविधः—१. लोकाकाशः, २.
अलोकाकाशः । यत्र जीव-पुद्गलादिद्रव्याणां स्थितिर्भवति स लोकाकाश इति
कथ्यते । उपर्युपरि लोकं राजते यः सः अलोकाकाश इत्यभिधीयते ।

कालोऽप्यनुमानगम्यः । जगतः समस्तानामपि पदार्थानां यत्परिणामशीलत्वं दृश्यते तस्य कारणं काल एव । वर्तन-परिणाम-क्रिया-परत्वापरत्वानि पञ्चाप्येतानि कालस्य 'उपकार' इति कथ्यन्ते । सर्वेषामपि पदार्थानां स्थितिः काल एव ।
• द्रव्यसंग्रहे कालो द्विविधः कथितः—१. व्यावहारिककालः, २. पारमार्थिककालः ।
दण्ड-घटी-पल-विपलाद्यवयवसम्पन्नः कालो व्यावहारिकः कालोऽस्ति किञ्च निरव-
यवो नित्यः कालः पारमार्थिक इति ।

जीवेन किञ्च पुद्गलेन च यतः साहाय्यं लभ्यते स द्रव्यविशेषो 'धर्म' इत्यु-
च्यते । जलवासिनीं मत्सीं प्रति यथा जलं सहकारि कारणमस्ति तथैव जीव-
पुद्गलद्रव्यकृते धर्मोऽपि सहकारिकारणम् । एष धर्मः स्वयं जीवं प्रति गतिप्रेरणां
न प्रददाति परं तद्गतौ सहायकृद् भवति । जलं मत्सीं चलनार्थं न प्रेरयति परं
गतौ साहाय्यप्रदं भवति ।

स्थितिशील जीवस्य पुद्गलस्य च स्थितिं प्रति सहकारिकारणभूतद्रव्यविशेषो
योऽस्ति सः 'अधर्म' इति कथ्यते । वृक्षाच्छायेव अधर्मास्तिकायोऽपि जीव-स्थित्यै
कल्प्यते । यद्यपि पथिकम्प्रति स्थित्यर्थं प्रेरणां दातुं न छाया समर्था परं सामा-
न्यतः सा स्थितिं प्रति कारणं भवति एवमेव हि अधर्मोऽपि जीवं किञ्च पुद्गल-
म्प्रति स्थितिप्रयोजनेन प्रेरणाकार्यं सहायताकृद् भवति ।

जैनदर्शनं त्रीणि मोक्षसाधनानि प्रतिपादयति—१. सम्यग्दर्शनम्, २. सम्य-
ग्ज्ञानम्, ३. सम्यक्चारित्र्यम् । दर्शनमित्येतत् पदं श्रद्धावाचकम् । तीर्थङ्करप्रति-
पादितेषु शास्त्रेषु अगाधानवृच्छिन्ना श्रद्धापेक्ष्यते । श्रद्धा साध्यग्राप्तौ साधकं मृशमु-
पकरोति । अतः सापेक्ष्यते । साध्य-लाभाय शास्त्रवर्णितसिद्धान्त-तत्त्वानाञ्च गम्भी-
रानुभूतेरपेक्षास्ति अतः सम्यग् ज्ञानमपि सम्यग्दर्शनभिव्योपादेयम् । सम्यग्दर्श-
नस्य सम्यग्ज्ञानस्य च चरितार्थता सम्यक् चारित्र्येणैव सम्पन्ना भवति तस्मात्
तदपि ग्राह्यम् । एतानि त्रीणि साधनानि जैनदर्शने 'रत्नत्रय'मित्येतेन नाम्ना
प्रथितानि सन्ति ।

जीवो यद्यपि निसर्गतो मुक्तः परं वासनाजन्यकर्माणि तदीयशुद्धं रूपमावृत्त्य
तिष्ठन्ति । जैनदर्शनस्य कर्मसिद्धान्तो नैजः । न स दर्शनान्तरप्रतिपादित
सिद्धान्त इव । कर्माणि भवन्ति पौद्गलिकानि । पृथिवीजलादिकमिव कर्माणि
भौतिकम् । तत् जीवं दुःखमये प्रपञ्चे निपातयति । जैनशास्त्रम् अष्टविधं कर्म
वर्णयति । तेषामष्टानां कर्मणां प्रभावो भिन्नभिन्नस्तत्र निगदितः । अष्टकर्माणी-

मानि-मोहनीय-वेदनीय-नामायुष्य-गोत्रान्तरायज्ञानावरणीयदर्शनावरणीयानि । फलानुसारीणि कर्मनामानि सन्ति । 'मोहं जनयति यत् तन्मोहनीयं कर्म, यत् सुखं दुःखञ्चानुभावयति तद्वेदनोयं कर्म, विश्वासनाशकं कर्म दर्शनावरणीयं, ज्ञान-नाशकं कर्म ज्ञानावरणीयम्, आयुर्निर्णायकं कर्म आयुःकर्म, जन्म कस्मिन् जन्मनि भवेदित्येतद् यत् प्रत्याययति तद् गोत्रकर्म, नामविधायकं नाम, आयुर्विधायक-ञ्चायुष्यं कर्मेति कथ्यते ।

जीवने कर्मणां संयोगो वियोगश्च भवितुमर्हतीत्येतद्दर्शनाय जैनदर्शनं सप्तप-
दार्थान् वर्णयति । ते सन्तीमे-आस्रव-बन्ध-संवर-निर्जरा-मोक्षजीवाजीवाः ।

तत्त्वार्थसूत्रे शरीर-वचन-भनसां क्रिया योग इत्युक्ता । अयं योग एव आश्रव इत्युक्तः । भावास्रव-द्रव्यास्रवभेदेन सोऽपि द्विविधः । कर्मोत्पादकरागादिभावो भावास्रवः किञ्च पुद्गल-कर्मोदयो द्रव्यास्रव इत्यभिधीयते ।

जीवो येन व्याप्यते तत् बन्धकर्मेत्युक्तम् । मिथ्यात्व-अविरति-प्रमाद-कषाय-योगवशाजीवो बद्धो भवति । संवरं कर्म जीवं मोक्षोन्मुखं करोति । तत् कर्माणि निरुणद्धि । संवरकर्माणि द्विविधम्-भावसंवरं द्रव्यसंवरञ्च । येन कर्म-मार्गो विरुध्यते तदस्ति भावसंवरकर्म । नवीनपुद्गलकर्मसम्बन्धोच्छेदि च द्रव्य-संवरकर्मेति कथ्यते । येन स्रग्पादितानि कर्माणि निर्वीर्याणि क्रियन्ते तन्निर्जराख्यं कर्म भवति । कर्मणां क्षयो हि मोक्ष इति निगद्यते । मोक्षेण जीवो नैसर्गिकं शुद्धं स्वकीयं रूपमवाप्नोति । जीवाजीवपदार्थौ तु वर्णितावेव ।

सिद्धावस्थां लब्धुं मुमुक्षुणा स्वकीय आध्यात्मिको विकासः कर्तव्यः । एष विकासः शनैः शनैः सम्पद्यते । एतद्वेतोजैनदर्शनेन चतुर्दशगुणस्थानानि निरूपि-
तानि । यथा सोपानेनोपरि गम्यते जीवेन तथैव गुणस्थानान्यवलम्ब्य जीव उन्नततमं मोक्षपदमश्नुते । गुणस्थानानि सन्तीमानि—१. मिथ्यात्वम् (विवेक-हीनताया दशा), २. ग्रन्थिभेदः (सदसद्विवेकोदयः), ३. मिश्रः (निश्चया-निश्चययोर्युक्तता), ४. अविततसम्यग्दृष्टिः (संशये सति नष्टे सम्यग्दृष्ट्यावस्था), ५. देशविरतिः (पापानामांशिकत्यागः), ६. प्रमत्तः, ७. अप्रमत्तः, ८. अपूर्व-करणम्, ९. अनिवृत्तिकरणम्, १०. सूक्ष्मसाम्परायः, ११. उपशान्तमोहः, १२. क्षीणमोहः, १३. सयोगकेवलदशा, १४. अयोगकेवलदशा । 'सयोगकेवलद-
शायां साधकोऽनन्तसुखभाग् भवति । अयोगकेवलदशा तु अन्तिमदशास्ति ।

लोकाकाशालोकाकाशयोर्मध्ये राजमानं पुनीतं स्थानं सिद्धानां निवासभूमि-
रस्ति । स्थानमिदमेव 'सिद्धशिला' इति गीयते । साधकोऽनन्तचतुष्टयं प्राप्य चर-
मशान्तिमेति । इममेव तदीया चरममुक्तावस्थास्ति ।

सम्यक्चारित्र-साधनायै जैनदर्शनं पञ्च महाव्रतान्युपदिशति—अहिंसा-सत्या-
स्तेयब्रह्मचर्यापरिग्रहा इति ।

जैनदर्शनस्य वैशिष्ट्यमिदं यत् तत् कर्मफलदातेश्वर इति न मन्यते । तदी-
श्वरविषयिका युक्तोस्तर्कैः प्रत्याख्याति । कर्माणि स्वयमेव फलप्रदाने क्षमाणीति
तदीयो विश्वासः । अस्मिन् स्थले जैनदर्शनं मीमांसेवास्ति । परं मीमांसाधर्म-
कर्मान्तिमनिर्णयाय श्रुतिं श्रयति जैनदर्शनं तु तामपि न । जैनमते सिद्धा एव
ईश्वराः । तदहर्देवत्वमार्तहृदयमाश्वासयितुमेव सृजति । कामं जैनधर्मो भवत्वनीश्व-
रवादी वा श्रौतमार्गाग्रहीता । परं स संसारस्य प्राणिमात्रं प्रति उपनिषत्प्रतिपादि-
ताध्यात्मिकताज्योतिर्दर्शयतीति तु सोऽपि स्वीकुर्यात् यो ह्यन्यस्मिन् कस्मिन्नपि
दर्शने श्रद्धाधियं निवृत्ताति ।

जैनधर्मे पञ्च परमेष्ठिनो मताः सन्ति-अर्हत्-सिद्ध-आचार्योपाध्यायसाधवः ।
धर्मपरा जैना नित्यं पूजयन्ति इमान् । ईश्वरे विश्वासमनिदधाना अपि जैना धर्मो-
त्साहवन्तः सन्ति । तीर्थङ्कर-सद्गुणान् सततं ध्यायं ध्यायं स्मारं स्मारञ्च ते
आत्मानं पुनानाः मोक्षावाप्त्यर्थं नितान्तमेव योग्याधिकारिणो जायन्ते । ते
कर्मवादे विश्वसन्ति । प्राक्तनकर्मणां नाशः सद्भिचारैः सद्ब्रह्मचर्यैः सत्कर्मभिरेव
सम्भव इति ते सुदृढतया मन्यन्ते । तेषां मतमिदं यत् कल्याणप्राप्तिः स्वकर्मभि-
रेव भवति । तीर्थङ्करास्तु मार्गं प्रदर्शयन्ति । मार्गे गमनमस्मदीयं कर्तव्यमस्ति ।
वस्तुतो जैन-धर्मो वीराणां दृढमनस्कानां कृतेऽस्ति । तदीयो मूलमन्त्रोऽस्ति—
स्वावलम्बनमिति । तत्र मुक्तात्मा 'जिनः' किंवा 'वीर' इति कथ्यते । 'जिन'
इत्येतत्पदं विजेतृवाचकमस्ति । तद्व्युत्पत्तिरेव जयतीति जिन इत्यस्ति । पद-
मिदं जिनधातोः 'इष्णिजिदीडुब्यविभ्यो नक्' इति सूत्रेण नकि कृते निष्पद्यते ।

साम्प्रतिकस्य जनसमुदायस्य कृते दर्शनमिदं परमोपकारि । यतो हि इदं वर्तते
यथार्थवादि । तत्स्वजनुःकालादेव जगत्सत्तां स्वीकुरुते । तन्मूले वर्ततेऽनेकेषां
तत्त्वानां सत्तेतिव्याहृतं तत् समुपस्थितं भवत्यस्मत्पुरतः ।



(१५)

चार्वाक-दर्शनम्

अवेदमूलकेषु दर्शनेषु चार्वाकदर्शनं प्राचीनतमम् । “अयं संसार एव आत्मनः क्रीडास्थलम् । नास्ति परलोकः । इदं शरीरमेव आत्मा । मरणमेव मुक्तिः । यावदस्मिन् देहे सन्ति प्राणास्तावत् सुख-लाभाय प्रयत्नः कार्यः । न धर्मः पुरुषार्थः । मानव-जीवने काम एव पुरुषार्थः” — इत्यादिकानां चार्वाक-सिद्धान्तानां प्रचारोऽस्मिन् देशे चिरन्तनात् कालाद् दृष्टो भवति ।

यदात्रोपनिषत्कालो विरेजे तदापि भौतिकवाद इहेतस्ततः प्रसृतोऽवाप्यत । “येयं प्रेते विचिकित्सा मनुष्येऽस्तीत्येके नायमस्तीति चैके ।” इत्येतत् कठस्य “एतेभ्यो भूतेभ्यः समुत्थाय तान्येवानुविनश्यति न प्रेत्य संज्ञास्तीति” इत्येतद् बृहदारण्यकस्य, अथ च—

“असत्यमप्रतिष्ठं ते जगदाहुरनीश्वरम् ।

अपरस्परसम्भूतं किमन्यत् कामहेतुकम् ॥”

इत्येतद् गीतायाश्च वाक्यं हि ज्ञापयति यदत्र देशे जडवादस्तस्मिन् तस्मिन् कालेऽपि विद्यते स्म । एष हि भौतिकवादो बौद्धग्रन्थेषु च बहुत्र वीक्ष्यते । उच्छेदवादप्रतिपादकस्याजितकेशकम्बलस्य सिद्धान्तो लोकायत-मतानुकूलोऽस्येव । जैनग्रन्थेषु चास्य चार्वाकमतस्य निर्देशः प्राप्यत एव । इत्थं नास्तिकमतस्यास्य प्राचीनतायाः अनुमानमुक्तप्रमाणाधारे सम्यक् कर्तुं शक्यम् । श्रुतीनाम-नेहसि यज्ञानुष्ठानानां तपश्चरणानाञ्च प्राबल्यमासीत् । जवानां मनोवृत्तेरावर्जन-न्तदानीन्तने समये ऐहिकतातः पारलौकिकताग्रति प्रयत्नपूर्वकं कृतमभवत् । एतेषु यज्ञादिकर्मसु परलोकवादे च ये जनाः श्रद्धां न निदधुर्जुगुप्साञ्च तत्रादर्श-यंस्ते परलोकवादं यज्ञादिकं कर्म आत्मनोऽस्तिष्वञ्च निन्दयितुं प्रवर्तन्त । ते इन्द्रियानुभूयमानं जगदेव सत्यमित्येतं सिद्धान्तमुच्चैः स्वीचक्रिरे वैदिकञ्च सिद्धान्तं विरोधुं सुदृढतयोपचक्रमिरे । ‘स वा एष पुरुषोऽन्नदसमय’ इत्यादिश्रुति-मन्त्रस्य स्थूलशरीरात्मत्वप्रतिपादकतां व्याहृत्य ते स्वीयं भौतिकवादं पोषयितु-मुद्युजिरे ।

इत्थं ज्ञातं भवति यद् एतस्य चार्वाकमतस्योदयः श्रौतकालवर्तिनो धर्मानुष्ठानस्योन्मूलनाय सञ्जातः ।

चार्वाकदर्शनं पुरातनतमयुगे 'लोकायत' नाम्ना ख्यातमासीत् । लोकायतिकाः शुद्धबुद्धिवादेऽभिनिवेशं दर्शयाञ्चक्रुः । तेषां लक्ष्यं शुष्कतर्कैर्वैदिकसिद्धान्तानां प्रत्याख्यानमात्रमासीत् । ते न केवलं वेदान् अनिन्दन् बौद्धं जैनञ्चागमं कुत्सयाम्वभूवुः । लोके ह्येषां जडवादिनामाचरणानि विचारहीनानामाचरणानीवाहस्यन्त । तस्मादिमे 'लोकायतिका' इत्यबोधिपत । गच्छता कालेन 'चार्वाक' इत्येतया संज्ञया प्रसिद्धा अभूवन् । 'चार्वाकनामा कश्चिद् बृहस्पतेः शिष्य आसीत् ; स मतमिदं प्रचारयामास इत्येतस्मात् कारणात् ते चार्वाक इत्यकथ्यन्त इत्येतदपि केषाञ्चन कथनमस्ति । 'चार्वा'नामकस्य कस्यचन आचार्यस्याप्युल्लेखः काशिकावृत्त्यामस्ति । तेनानुमीयते यदुक्ताचार्य-सम्बन्धान्मतमपीदं चार्वाकमतमित्येतामाख्यां भेजे । पुण्यपापादिपरोक्षवस्तुजातस्य चर्वणकारित्वात् ते चार्वाका इत्यभ्यधायिपत इत्येतद् गुणरत्नस्य कथनमस्ति । 'भुङ्क्व, पिब, मोदस्व च' इत्येतां हि तेषां जडवादिनां चारुवाचमाकर्ण्य लोकस्तान् 'चार्वाक' इत्येतेन नाम्नाऽऽजुहावेत्येवमपि लोकश्रुतिरस्ति । भवतु नाम किमपि कारणम् । अद्यत्वे नास्तिकतासिद्धान्तमानिनश्चार्वाक इति नाम्नाऽऽहूयन्ते ।

चार्वाकदर्शनं 'वार्हस्पत्यदर्शनम'पि कथ्यते । श्रूयते यद् बृहस्पतिर्नाम कश्चिदाचार्यश्चार्वाकमतं प्रवर्तयामास । अत एवमेतत् मतं वार्हस्पत्यमतमिति प्रसिद्धम् ।

नास्तिकमत-संस्थापकस्य बृहस्पतेराचार्यस्यैतिहासिकतानेकप्रमाणैः सिद्धयति । तद्वचितसूत्राणामुल्लेखः प्राचीनेषु दर्शनग्रन्थेषु कृतोऽस्ति । "एक आत्मनः शरीरे भावात्" इत्येतद् ब्रह्मसूत्रं न्यायचक्षण आचार्यभास्करः स्वकीये भास्करभाष्ये, शङ्कराचार्यः स्वीये शङ्करे भाष्ये गीतायाष्टीकायां नीलकण्ठः श्रीधरो मधुसूदनश्च किञ्चाद्वैतब्रह्मसिद्धिकृद्बोधोलिखितानि सूत्राणि समुद्धरन्ति—

१. पृथिग्वृत्तेजोवायुरिति तत्त्वानि । २. तत्समुदाये शरीरेन्द्रियविषयसंज्ञा । ३. तेग्यश्चैतन्यम् । ४. किण्वादिभ्यो मदशक्तिवद् विज्ञानम् । ५. मदशक्तिवद् विज्ञानम् । ६. चैतन्त्रविशिष्टः कायः पुरुषः । ७. काम एवैकः पुरुषार्थः । ८. मरणमेवापवर्गः ।^१

राजनीतिशास्त्रेतिहासे च बृहस्पतेर्मतमुल्लिखत् प्राप्यते । कौटिल्योऽर्थ-

शास्त्रे भासः स्वकीये प्रतिमानाटके च बृहस्पति-मतमुल्लिखन्तौ दृश्येते । एतानि प्रमाणानि स्पष्टमेवोद्घोषयन्ति यदवश्यमेव बृहस्पतिर्नाम कोऽप्याचार्यः सम्ब-
भूव । नास्ति 'बृहस्पति'रित्येतन्नाम कल्पनाजन्यम् ।

यद्यपि साम्प्रतं चार्वाकदर्शनविषयको न कोऽपि ग्रन्थ उपलभ्यते परं प्राप्य-
माणान्येतानि कतिपयानि सूत्राणि ज्ञापयन्ति यदवश्यमेव प्राचीने काले एतद्
दर्शनसम्बन्धिनो हि मूलग्रन्था आसन् । नूनं नास्तिकसिद्धान्तेषु कृता तिरस्का-
रबुद्धिस्तान् ध्वंसयामास ।

चार्वाकदर्शनं प्रत्यक्षमेव प्रमाणं स्वीकुरुते । तद्वादोऽयं यदिन्द्रियैरेव विश्वा-
साहं ज्ञानमवाप्तुं शक्यम् । इन्द्रियजनितज्ञानमेव यथार्थज्ञानमस्ति । प्रत्यक्षं
विहाय नेदं दर्शनं दर्शनान्तरमतान्यनुमानशब्दादीनि प्रमाणानि प्रमाणत्वेन
मन्यते ।

अनुमानं लिङ्गलिङ्गिपूर्वकं भवति । तच्च व्याप्तिज्ञानावलम्बि वर्तते । अनुपा-
धिकसाहचर्यनियमो हि व्याप्तिरित्युच्यते । अनुमानमिदमधिकृत्य चार्वाकदर्शन-
साह-व्याप्तिस्मूचकवाक्यस्य सत्यता न प्रमाणसिद्धा अतो नानुमानमपि स्वीकर-
णार्हम् । 'यत्र यत्र धूमस्तत्र तन्नाग्निः, पर्वतोऽयं धूमवान् तस्मादत्र पर्वतेऽग्निरवश्य-
मेव 'इत्येतां व्याप्तिमवलम्ब्य पर्वतस्याग्निमत्त्वं, यत् प्रमाणीक्रियतेऽनुमानेन येन ।
तदनुमानं तदा स्वीकर्तुं शक्यं यदा व्याप्तिस्मूचकवाक्यस्य सत्यता प्रमाणसिद्धा
स्यात् । यानि यानि स्थानानि धूमाग्निमन्ति सन्ति किं तेषां सर्वेषामपि स्थानानां
निरीक्षणं सम्भवं कदापि ? प्रत्यक्षस्य सीमितत्वात् वर्तमानकालवर्तिनाम् एव
धूमाग्निविशिष्टानां स्थानानां प्रेक्षणमपि सिद्धीभवितुं न शक्यं कुतः पुनर्भूतभावि-
स्थलानामीक्षणञ्च । एवंस्थिते व्याप्तिवाक्यस्य सत्यता कथं मता भवेत् ? प्रत्यक्षेण
केवलं सीमितं ज्ञानं भवति । तदेवं सीमितं ज्ञानमाश्रित्य व्याप्तिबलेन त्रिकाल-
गामिनः सर्वस्थानवर्तिनश्च वस्तुविशेषस्य सत्तायाः प्रतिपादनं न कदापि युक्तम् ।
महानसे जायमानस्य धूमविशिष्टस्य सम्बन्धं केनापि बह्विविशिष्टेन सार्धं वीक्ष्य
समग्रस्यापि धूमस्य सम्बन्धः समग्रेणापि अग्निमात्रेण सह विद्यत-इत्येतद्विधनि-
यमस्य निर्माणं किमुचितं भवितुमर्हति ? तस्माद् व्याप्तेः सत्यत्वं न सिद्धम् ।
तस्या असिद्धत्वात् अनुमानमप्यसिद्धम् । सामान्येन ज्ञानेन विशेषस्य नानुमानं
भवितुं योग्यम् । चेदिदं मतं भवेत् यद् व्याप्तिविशेषे न भवति अपि तु सामान्ये
भवति तदापि दोषा न दूरीभवन्ति । 'सर्वे मनुष्या मरणशीला' इत्यत्र चेद्

व्याप्तिर्ननुप्यता-भरणशीलतयोः साहचर्यमवलम्ब्यत इति मतं स्यात् तदा न वानुमानं भवेदनवकाशवत् । मनुष्यता-भरणशीलतावतां सर्वेषामपि पदार्थानां ज्ञानस्य व्याप्तिस्सूचकवाक्येन प्रथमत एव निष्पन्नत्वात् । एतादृश्यां स्थित्यान्तु • मनुष्यत्वाद् देवदत्तस्य भरणशीलत्वोपपादनायानुमानाश्रयणेन किम् ? व्याप्ति-वाक्येनैव तस्य गतार्थत्वात् । अस्त्येष सिद्ध-साधनदोषः । यत् सिद्धं तस्य साधनं व्यर्थम् अतो न विशेषगामिनी भवति व्याप्तिः । इदं हि वदन्तश्चार्वाकदर्शनपण्डिता अनुमानं निरस्यन्ति ।

अनुमानं लोक-व्यवहारसाधकमित्येतदपि न चार्वाकाः सहन्ते । तेषां कथन-मेतद् यल्लोकव्यवहारप्रयोजनेनापि न तदपेक्ष्यते । सम्भावनयैव तद्वतार्थत्वात् । सम्भावनया संसारस्य सर्वेऽपि व्यवहाराश्चलितुं शक्नुवन्ति । सम्भावनावशादेव मानवस्तत् तत् कर्मणि प्रवर्तते । सम्भावनैव तं जीविकादिनिमित्तेनोद्योगे प्रवर्तयति । सम्भावनैव संसारमिमं वर्तमानं तस्मिन्स्तिम्भन् वैज्ञानिकानुसन्धाने नियोजयन्ती दृग्गोचरीभवति । अतः सम्भावनया कार्यं लोकस्य चलितुमर्हति; नानुमानमपेक्ष्यते ।

धूमानलयोः कार्य-कारणभावात् तत्साहचर्यस्यापि न्यायसंगतत्वात् इत्येतत्कथनमपि चार्वाकैर्न स्वीक्रियते अनुमानवादिनाम् । तद्दृष्ट्यां जगति कार्य-कारण-भावस्यासत्त्वात् । “संसारगतविचित्रता कार्यकारणभावजनिता नास्ति । अपि तु स्वभावादेव । मनुष्यस्य सुखवस्त्रे हेतुधर्मः किञ्च तस्य दुःखवस्त्रे कारणमधर्म इति न कथनं साधु । न सुखस्य कारणं धर्मो न च दुःखस्य कारणमेवाधर्मः । मनुष्यः स्वभावादेव सुखं दुःखञ्च भजते । अग्नौ यो दहनभावो जले यद् शीतलत्वं तत्र कारणं तस्य तस्य पदार्थस्य स्वभाव एव । कोकिलागिरो मधुरिम्णि मयूरस्य चित्र-विचित्रवर्णत्वे च कारणं तदीयः स्वभाव एव—

“शिखिनिश्चित्रयेत् को वा कोकिलान् कः प्रकूजयेत् ।

स्वभावव्यतिरेकेण विद्यते नात्र कारणम् ॥”

इत्येतदभिधाय चार्वाकाः कारण-कार्यभावं निरस्यन्तः स्वभाववादं प्रतिष्ठापयन्ति । ते जगत उत्पत्तौ विनाशे च मूलं कारणं स्वभावमेव मन्यन्ते कथयन्ति च यद् वस्तुनः स्वभावीऽस्ति जगतो वैचित्र्यस्य कारणम् । नान्यत् किमपि ।

कार्यकारणयोर्याथातथ्यज्ञानमपि न सिद्धं भवितुमर्हति । कार्योत्पत्तिकालेऽनेकसाधकोपाधि-सत्ताया विद्यमानत्वात् । तत्रापि बहूनां व्यक्तत्वं बहूनां चाव्यक्तत्वं

दृष्टं भवति । तेषां सर्वेषामप्युपाधीनां यावत् पूर्णतया ज्ञानं न भवति तावत् कार्य-कारणभावस्य स्वरूपावधारणं न सम्भवम् । अत एक चार्वाकाः कार्य-कारणभावमङ्गीकर्तुं न भवन्ति समुद्यताः । ते हेतुमन्तरेणैव वस्तुनः सद्भावम्—अकस्मात् भूतिम्—स्वीकुर्वन्ति ।

शब्दप्रमाणमपि दर्शनान्तरसम्मतं दर्शनमिदं न स्वीकरोति । अत्र तस्य कथनमिदम्—आप्तोक्तवाक्याकर्णनाद् योऽर्थबोधो भवति स तु प्रत्यक्षप्रमाणेनैव सिद्धो जायते तस्मात् तस्य (शब्दस्य) स्वीकरणं निरर्थकम् ।

कस्यापि पुरुषस्याप्तत्वात् प्रामाणिकत्वात् सत्यवचनस्यात् हितेच्छुत्वाच्च तस्य वचसि आस्थायाः संस्थापनमनुमानमेव । अनुमानञ्चानुपदमेव प्रत्याख्यातमत आप्तपुरुषोक्तवाक्ये सत्यधियः प्रतिष्ठापनमेकान्ततो निस्सारम् । जगद्विषयकप्रत्यक्षपदार्थानां वर्णनन्तु तत्कृतं विश्वासाहं परमदृष्टस्य लोकस्याश्रुतपूर्वपदार्थानां तद्विहितं वर्णनं मनोरञ्जनादधिकं न किमपि—इत्येतद्विचारं प्रकाशयन्तश्चार्वाका वेदानामपि प्रामाण्यं निराकुर्वन्ति । ते वदन्ति यद् वेदानां विरोधिवचःप्रकाशन-कारिस्वात् निरर्थकशब्द-प्रयोगकारित्वात् अप्रत्यक्षपदार्थविषयककल्पनाकारिस्वाच्च, न ते प्रमाणानि भवितुं शक्नुवन्ति । वेदा यज्ञेषु घृणितानि कर्माणि अनुष्ठानमुप-दिशन्ति; ते जर्भरी-तुर्फरी-पर्फरी-पर्फरीका-जेमनामदेरुप्रभृतिपदानि निरर्थकानि प्रयुज्यते, मांस-भक्षणञ्च यागेषु विधित्वेन प्रतिपादयन्ति तस्मात् वेदा न मान्याः । तेषां कर्तारश्च सन्ति धूर्ता भण्डा निशाचराश्च—

त्रयो वेदस्य कर्तारो भण्डधूर्तनिशाचराः ।

जर्भरीतुर्फरीत्यादिपण्डितानां वचः स्मृतम् ॥

इत्थं हि ते (चार्वाकाः) शब्दप्रमाणं खण्डयन्तो वेदान् अपि ते नितरां कठोर-तया अवजानन्ति ।

चार्वाकाः सन्ति स्थूलतमविचारकारिणः । ज्ञान-विकासस्य प्रथममेव सोपा-नमारुह्य ते आत्मानं मार्गयितुमुद्यताः सन्ति । स्थूलदृष्ट्यानापि पदार्थान् तेषां पुरो निदधाति तानेव ते प्रमेयत्वेन मन्यन्ते । वस्तुतः सत्यमपीदम् । यः पदा-र्थोऽस्ति दृग्गोचरस्तस्यैव तु सद्भावः स्वीक्रियेत । चार्वाकाणां दृक्पथे पृथिवी-जलतेजोवायव एवावतरन्ति तस्मात् ते तांश्चतुर एव प्रमेयत्वेन मन्यन्ते किञ्च तेभ्यः संसारस्य प्रतिपदार्थ उत्पद्यत इति तेऽभ्युपगच्छन्ति ।

वौद्धा इह तेऽपि कथयन्ति आवरणाभावादाकाशः शून्य एव । न कोऽप्यस्ति

सत्तात्मकः पदार्थः । इदमेव पृथिन्यादिभूतचतुष्टयं स्वाणुदशायां जगतो मूलकारणम् । बाह्यं जगत् इन्द्रियाणि, भौतिकं शरीरमेतेभ्य एव चतुर्भ्यो मूलभूतेभ्य उत्पद्यन्ते । न कापि चेतनसत्ता जगतो मूले । जगत् तु अकस्मादेव सम्मिलन-शीलस्य भूतचतुष्टयस्य निचयमात्रम् । जगदुद्दिश्यैव वर्तते तेषां विचारः ।

जीवं लक्ष्यीकृत्य यत् ते वदन्ति तदिदम् शरीरं विहाय नास्ति कश्चिदात्मा-भिधानः कोऽपि पदार्थः । चेतनता शरीरसम्बद्धास्ति तस्माच्छरीरस्यैवात्मत्वं ज्ञेयम् । शरीरस्य चैतन्यसम्बद्धता त्रिभिः प्रकारैः सिद्ध्यति—

१. नैय्यायिकसम्मतान्वय-व्यतिरेकिपद्धत्या शरीरे सत्येव चैतन्यस्याविर्भावो भवति तन्नाशे सति तस्यापि (चैतन्यस्यापि) तिरोभावो दृश्यते । अन्न-पानादिना शरीरे प्रकृष्टचेतनताया अभ्युदयो भवति अन्नपानाद्यभावे चेतनताया ह्रासः समवलोक्यते । चैतन्यं हि शरीरापेक्षि, अतश्चैतन्यं शरीरसम्बद्धमिति सिद्ध्यति ।

२. सर्वस्थानावासानुभूत्या स्थूलोऽहम्, कृशोऽहम्, खिन्नोऽहम्, प्रसन्नोऽहम्, इत्येतद्विधानामनुभवानां ज्ञानं जगति प्रतिपदमवाप्यते । तत्तद्विषयकानुभूति-श्चैतन्यविशिष्टे शरीरे एव निष्पद्यते । चैतन्यं हि शरीरसम्बद्धमित्येतद् याथार्थ्य-मनुभवेनैव गम्यम् ।

३. वैद्यकशास्त्रेण भौतिकेन पदार्थेन सह चैतन्यस्य सम्बन्धोऽस्तीति सत्यं प्रतीयते । ब्राह्मीघृतोपयोगेन शरीरे प्रज्ञा पटीयस्कतां लभते किञ्च प्रावृषि दधनि कीटाः रिङ्गन्तः प्रेक्ष्यन्ते । एतैः प्रमाणैः शरीरे चैतन्यस्य स्थितेरङ्गीकरणं न तर्कासंगतं भवति । तस्मात्, “चैतन्यविशिष्टः कायः पुरुषः” इत्येतत् बृहस्पतेः सूत्रं युक्ति-युक्तम् ।

एष सिद्धान्त एव चार्वाकाणां ‘भूतचैतन्यवाद’ इत्येतेन नाम्नापि ख्यातः । यथा मदिरासाधकेषु द्रव्येषु न मादकशक्तिर्विद्यते परं मदिरात्वं गतेषु तेषु मादकशक्तिः समुत्पद्यते; यथा च ताम्बूल-खदिरसुधाख्यपदार्था न व्यष्टिदशायां रक्तवगुणवन्तः परं तेषां समष्टिस्तद्गुणवती जायते । तथैव भूतचतुष्टयं स्वकीयपार्थक्यावस्थायां तु न चैतन्यगुणविशिष्टं दृश्यते परं तेषां चतुर्णामपि समष्टिर्वा परिमाणविशेषेण च समुपपद्यते तदा तत्र चैतन्यगुणोदयः सञ्जायते—इत्येतद्विधैस्तैश्चार्वाकाः शरीरस्यैवात्मत्वमुपपादयन्ति ।

चार्वाकेषु केचन इन्द्रियाणामात्मत्वं तदितरे प्राणानामात्मत्वं तदपरे मनस आत्मत्वञ्च ‘ते ह प्राणाः प्रजापतिम्’; ‘अन्योऽन्तर आत्मा प्राणमयः’ ‘अन्योऽन्तर

आत्मा मनोमय' इत्यादिश्रुतीरेकदेशवर्तिन्या दृष्ट्या विभाव्य, उपपादयितुं प्रयत्न-
माना दृश्यन्ते ।

चार्वाका न सन्ति शब्दप्रमाणवादिनस्तस्मात्ते ईश्वरप्रतिपादिकाः श्रुतीरपि
नाद्रियन्ते । शब्दाधारे हि ईश्वरस्यास्तित्व-स्वीकरणं न तेषामभिमतम् । तेऽनुमा-
नप्रमाणमपि नाङ्गीकुर्वन्ति । अतोऽनुमानेन नैयायिका यस्येश्वरस्य सत्तामुद्घोष-
यन्ति स ईश्वरोऽपि तैः प्रतिषिध्यते । ते स्वभावत एव जगतः समुत्पत्तिं किञ्च
स्वभावत एव तल्लयमपि मानयन्ति तस्मात् तदुत्पत्तौ तल्लीनतायाञ्च ईश्वरस्य
सत्तां नापेक्षन्ते ।

दर्शनान्तराणि पुरुषार्थचतुष्टये श्रद्धां निदधति । तानि वदन्ति यन्मानवस्य
कर्त्तव्यं धर्मस्योपार्जनमर्थस्यार्जनं कामस्य निषेवणं मोक्षस्य चाधिगमनमस्ति ।
परं चार्वाकदर्शनं न धर्मे न च मोक्षे स्वामास्थां निदधाति । तत् केवलं हि
अर्थ-कामाख्यौ पुरुषार्थौ स्वीकुरुते ।

मीमांसका यज्ञ-यागाद्यनुष्ठानैः यस्य स्वर्गस्य लाभाय जनान् उपदिशन्ति
इमे चार्वाकास्तस्य स्वर्गस्य सत्तामेव नाभ्युपगच्छन्ति । स्वर्गलोकस्यासत्त्वात्
तदर्थं क्लेश-सहनं, तपश्चरणं, यजनं, यज्ञे दानदक्षिणादिप्रदानं व्यर्थमेवेत्येतत्कथय-
न्तस्ते वैदिकं धर्मं नेनिन्दन्ते । वदन्ति च—“कपोल-कल्पितं पारलौकिकं सुखम-
वाप्तुं जीवं कृत्वा यागाचरणं राजमौख्यम् । चेद् यज्ञे निहतः पशुर्यजमानं स्वर्गं
गमयति तदा कस्माच्च यजमानस्तदर्थं पितरं स्वं यागे व्यापादयति न च आद्येन
मृतः प्राणी च तृप्तिं प्रयाति । चेदेवं तर्हि निर्वापं गतो दीपकस्तैलं प्राप्य कथं न
प्रज्वलितशिखावान् भवतीति ।

चार्वाकाणां मुक्तिविषयेऽपि विचारा अद्भुताः । तेऽप्यात्यन्तिकदुःख-निवृत्तिं
मोक्षं यद्यपि मन्यन्ते परं कथयन्ति यद् देहस्यास्य पातेनैव सह दुःखानामात्य-
न्तिकी निवृत्तिः सञ्जायते । तेषां मतेन मरणमेवापवर्गः ।

चार्वाकाणां मुक्तिसम्बन्धिनीयं चर्चा व्यर्थैव । देहमेव ते आत्मानं वदन्ति ।
स च देहात्मा निधने सति नश्यति । एवं स्थिते मोक्षे कः स्वकीये रूपेऽवतिष्ठते
कश्च तत्र दुःख-रहितो भवति । वस्तुतस्तपामियं मुक्तिराकीशसुमनसिवालीका ।

चार्वाकाणां मतेन तु लौकिकं सुखमेव जीवनस्य चरमलक्ष्यमस्ति । तदेव
तेषां सर्वस्वम् । तेषामुद्देश्यं जीवनस्येदमेव यत् तदेवाचरेत् येनैहिकं जीवनं

सुखानि आसादयेत् । ऐहिकसुखार्थं कृतं किमपि कर्म नानुचितं कर्म । न ते पापे विश्वसन्ति तस्मात् ते उच्चैर्मुक्तकण्ठतयोद्धोषयन्ति—

यावज्जीवेत् सुखं जीवेद् ऋणं कृत्वा धृतं पिबेत् ।

भस्मीभूतस्य देहस्य पुनरागमनं कुतः ॥

भारतीयदर्शनशास्त्रेतिहासे यथा बृहस्पतिश्चार्वाकश्च भौतिकवादस्य संस्थापको वा प्रवर्तकः किञ्च प्रचारकोऽस्ति तथैव प्राचीनयवनदर्शनेतिहासे डिमाक्रिटस—एप्युरिअस-ल्लक्नेशियसा अपि भौतिकवादस्य प्रवर्तयितारः प्रचारकर्तारश्च सन्ति । एपिक्युरसस्य सुखवादः सर्वथैव चार्वाकस्य सिद्धान्तं संवदति । एकोनविंशतितमशतके समुद्भूतेषु पाजिटिविजमादिमतेषु स्फुटतथैव चार्वाकसिद्धान्तानां प्रभावो दृग्गोचरीभवति ।

यवनदेशस्य दार्शनिक एपिक्यूरसः किञ्च तदीया अनुयायिनो यथा वृणा-भावेन दृश्यन्ते तथैव भारतेऽपि चार्वाकमतानुगामिनोपि जुगुप्सापूर्वकं विलोक्यन्ते । वस्तुतो जनाश्चार्वाकमतं सम्यक् प्रयत्नपूर्वकमवगन्तुं न प्रायतन्त । नेदं विस्मरणीयमस्ति यद् भारतीयदर्शनानि सन्ति चार्वाकमतस्य ऋणीनि । संशयवादोऽज्ञेयवादश्च-उभावपि-स्वतन्त्रविचारान् आद्रियेते । न तौ समीक्षां विना किमपि मतं स्वीकुरुतः । दर्शनशास्त्रं स्वतन्त्रविचारा जनयन्ति । दर्शनशास्त्रस्य कर्त्तव्यं भवति यत् तदात्मानं दृढयितुं संशयवादिनामाक्षेपान् निराकुर्यात् । आक्षेपाणां निराकरणेन समस्यानां समाधानेन च दर्शनशास्त्रं समृद्धं परिपुष्टञ्च जायते । कौटनामा प्रतीच्य आह यदसौ संशयवादस्य ऋणी वर्तते । चार्वाकमतमपि दर्शनशास्त्रमुपकुर्वाणं विलोक्यते । तद् (चार्वाकमतम्) तत् (भारतीय-दर्शन-शास्त्रम्) दृढविश्वासात् त्रायते । चार्वाकमतं दर्शनशास्त्रं प्रति तां सहायतां प्रददौ यामवाप्य तदात्मानं युक्तिपूर्वकविवेचनकार्ये व्यापृतं कर्तुं प्रवभूव ।

चार्वाकाणां सुखवादिवात् निन्दन्ति जनास्तान् । परं नास्ति सुखवादो वृणाया विषयः अन्येऽपि सुख-कामाः सन्ति । सुखं तु तदैव गृहणीयं भवति यदा तद् भवेदश्लीलं स्नानार्थमयञ्च ।

सुशिक्षितो हि विचारवान् उत्कृष्टेषु सुखेषु रमते । भवति च स ललितकलासु अनुरागी । इदमेव कारणं यत् चार्वाकेषु सुशिक्षिता न स्वार्थान्धा अदृश्यन्त । ते जानन्ति स्म सीधु यत् स्वार्थभावान्धसुखवादस्य फलं भवति नितान्तमेव दुःखकरम् । तेन सामाजिकी व्यवस्था च भवति निपीड्यमाना । अत एव तु ते

दण्डनीतिं वार्ता च आद्रियन्तेस्म । लोकायतिकदर्शने तत्तद्विषय-सद्भावः स्पष्ट-
तश्चार्वाकाणां समाज-व्यवस्थापक्षपातित्वं प्रमाणीकरोति । चार्वाकाः सुखमयजीव-
नस्यसाधनभूतानां कलानां सृष्टिं कृतवन्तः । जनानाञ्च मानसं तद्विशयाभावर्जय-
न्तिस्म । आचार्ये बृहस्पतिः स्वकीयेन अर्थशास्त्रेण जीवनं नियम-पालनपूर्वकं
यापयितुमुच्छृङ्खलताञ्च हातुमभिवेशं प्रदर्शयन् केन न दृश्यते । न मानवस्यो-
न्नतिः समाजोन्नतिमन्तरेण भवितुमर्हति । अत एव चार्वाकं मतं समाजहिताय
राजानमिच्छति । तदिच्छति यद्राजा निग्रहानुग्रहद्वारेण समाजं शिष्यात् । तन्म-
तेन राजैवास्तीश्वरः । तदवश्यमेवास्ति न विशृङ्खलताप्रणयि । तदिदं न चेच्छति
यन्मानवः पारलौकिकसुखमृगतृष्णायां निपत्य स्वकीयं महर्घं शरीरं मुधैव
विनाशयेत् ।

कामं पुमांसश्चार्वाकान् निन्दन्तु परं तेषां ज्ञानमीमांसा निदधाति स्वकीयां
विशिष्टताम् । आप्तवचनानामन्धश्रद्धया स्वीकरणं न तदभिमतम् । इदं हि तदीयं
वैशिष्ट्यं वस्तुतोऽवज्ञेयम् न ।

श्रद्धा सत्सिद्धान्तस्यैव जननीति वक्तुं न सुशकम् । सिद्धान्तस्तु तर्कैः स्वं
रूपमधिगच्छति । दार्शनिकानि तत्त्वानि समीक्षितुं यावन्मूल्यमृताविश्वासं निद-
धाति न तावदन्धविश्वासः । दर्शनस्योदयस्तावन्न भवितुमर्हति यावज्जिज्ञासुरास-
वाक्य-व्यामोहादात्मानं नोद्धरति किञ्च न स्वकीयां धियं तर्कावलम्बनीं
विदधाति ।

शुद्धतर्कस्योपादेयतां प्रदर्श्य निःसंशयं चार्वाका विचारवतो जनान् प्रति
मनोऽभिरामं मार्गं सृजन्ति स्म ।

अनुमानस्याप्रामाण्यं प्रदर्शयच्चार्वाकदर्शनं व्याप्तिमध्ये यान् दोषानुद्भावयति
तान् इदानीन्तनाः प्रतीच्यास्तार्किका अपि आगमनं (इण्डक्शनं) परीक्षमाणाधि-
कांशतया स्वीकुर्वन्ति । जॉनस्टुअर्टमिलोऽतिमनोज्ञयुक्तिभिरागमनं (इण्डक्शनं)
सम्भावनामात्राय कल्पते । आगमनं निश्चेतुं व्याप्तिवाक्यस्य सत्यत्वं नितरामपे-
क्ष्यते; 'सर्वे मनुष्या मरणशीला'—इत्येतस्य वाक्यस्य सत्यता न कदापि प्रमा-
णिता भवितुं शक्यास्ति । सर्वेषामपि मानवानां 'मरणशीलताविषयिण्याः
सत्ताया व्यापकत्वेनाङ्गीकरणं प्रेक्षातः परं न किमपि । तस्मात् सन्दिग्धं वाक्यमव-
लम्ब्य आगीमनस्य सद्भावः प्रतिष्ठापनं वा न समीचीनम्, न तर्कानुकूलञ्च ।

मिलस्य एषा तर्कपद्धतिश्चार्वाकाणां तर्कपद्धतिं केन प्रकारेण संवदतीति दर्शनीय-
मस्ति मतिमताम् ।

निश्चप्रचभावेन चार्वाकसिद्धान्तमधिकृत्येदन्तु कथनं सर्वथैवोचिततरं प्रति-
भाति यच्चार्वाकदर्शनस्याचारमीमांसा नास्ति सभाजनार्हा । यस्मिन् दर्शने
धर्मस्य सम्मानं नास्ति, पाप-पुण्ययोः सञ्जावो न वर्तते, स्थूलभौतिकसुखवाद
एव प्राणिमात्रस्य पुरुषार्थो मतोऽस्ति न तद्दर्शनं मानव-जीवनस्य ग्रन्थीश्छेत्तुं
शक्नोति । न तदादर्शं प्रतिष्ठापयितुमेव समाजे प्रभवति । परं सत्स्वपि एवंविधेषु
दोषेषु तदीयेषु तत् कतिपयानि वैशिष्ट्यानि च निदधाति कतिपयांश्च गुणानपि
प्रसूते तस्मात् तस्यापि अन्तर्भावो दर्शनेषु विद्यते । तत्रापि कस्य चन मौलि-
कस्य सिद्धान्तस्य दर्शनाद् भारतीया मेधा तदपि सहर्षं दर्शनत्वेन स्वीकुरुते ।



(१६)

प्रतीच्यं दर्शनम्

प्रतीच्याः पण्डिता दर्शनं 'फिलॉसफी' इत्येतेन नाम्ना व्यवहरन्ति । परं 'फिलॉसफी' इत्येतस्य पदस्य सङ्केतितोऽर्थो 'विद्यानुराग' इत्यस्ति । साम्प्रतं ह्येतत् पदं न तावत्प्रेवार्यं प्रयुज्यते । तदर्थं आत्मनि व्यापकमर्थं सन्निवेश्य संशोभते । इदं पदमादौ यवन (ग्रीस) देशे प्रचलितोऽभवत् । हिरोडोटस—थ्युसिडा—इड्स—शुकरात्—प्लेटोऽरस्तुभिः प्रयुक्तत्वादस्य शब्दस्य, नितान्तमेव प्राचीनता-स्फुटतयैव सिद्ध्यति ।

पाश्चात्यदर्शनस्य-फिलॉसफ्याः-श्रेणी-विभागमित्थं विदधाना विपश्चिन्तादा वीच्यन्ते—

दर्शनम्

१	२	३	४	५	६
तत्त्वमीमांसा,	प्रमाणमीमांसा,	तर्कशास्त्रम्,	आचारमीमांसा,	सौन्दर्यमीमांसा,	मनोविज्ञानम्
(मेटाफिजिक्स),	(एपिस्टोमोलॉजी),	(लॉजिक),	(एथिक्स),	(एथेस्थेटिक्स),	(साइकोलॉजी)

(अ) तत्र तत्त्वमीमांसा सत्पदार्थं विविनक्ति । प्राणिनां पुरः प्रकृत्योपस्थाप्यमानयोः प्रातिभासिक-सत्पदार्थयोर्मध्ये सा (तत्त्वमीमांसा) प्रातिभासिकावपदार्थाव सत्पदार्थं पृथग् विदधाति । द्वौ भावौ सत्यत्वेन सम्भाव्येते—१. भौतिको भावः, २. मानसिको भावश्च । भौतिके भावे नग-तरु-सरिदादीनां किञ्च सुख-दुःखदयादीनां मानसिके भावे भवत्यन्तर्भावः ।

भौतिकाः पदार्था एव सन्ति वस्तुतः सत्याः; तेषामेव सत्तास्ति स्वतन्त्रा; मानसिकास्तु भौतिकानां सत्यताया आभासा एवेत्येतद् ये मन्यन्ते ते भौतिकवादिनः (मैटीअरलिस्टाः) इति कथ्यन्ते परं ये मानसिकानां सत्तां स्वतन्त्रां सत्यामथ च भौतिकान् पदार्थान् मानससत्तायाः प्रतीतित्वेन विभावयन्ति ते प्रत्ययवादिनः (आइडीअलिस्टाः) इति प्रोच्यन्ते । ये क्तेभयोरपि सत्यत्वं शाश्वतमित्यङ्गीकुर्वन्ति ते द्वैतवादिनः (ड्युअलिस्टाः) इति निगद्यन्ते ।

(आ) प्रमाणमीमांसायाः (एपिस्टोमोलोज्याः) कार्यमस्ति-ज्ञानस्य विवेचनम् । इयं ज्ञानस्य स्वरूपं, ज्ञानस्य प्रामाण्यं, ज्ञानस्यावधिं, सत्यम् अन्यांश्चैवंविधान् विषयान् समीक्षते ।

(इ) तर्कं सत्पापयितुं प्रमाणयितुं च प्रयुज्यमानान् विशिष्टान् नियमान् विशदयति यथार्थतया च वर्णयति तर्कशास्त्रम् (लॉजिक) तस्मात् ज्ञानस्य व्यावहारिक्याः प्रक्रियाया उपपादनमेतदीयं कार्यं वेद्यम् ।

(ई) आचारमीमांसा (एथिक्स) आचारं मीमांसते । किं नाम कर्त्तव्यम् ? तत् कतिविधम् ? कर्त्तव्याकर्त्तव्ययोर्निर्णयञ्च कस्मिन्नाधारे कर्तुं शक्यम्—इत्येतेषां प्रश्नानां युक्तं विवेचनमत्र कृतमस्ति । प्रतिमानञ्च मानव-जीवनस्य ध्येयं जिज्ञासते ईप्सति च स कल्याणं नैजमत एतद्विधेषु च विषयेषु प्रकाशपातनमाचारमीमांसायाः प्रमुखं कार्यमस्ति ।

(उ) 'सौन्दर्यमीमांसा' (एथेटिक्स) इत्येतेन शब्देनैव स्पष्टं विदितं सञ्जायते यदेतद्दर्शनं सौन्दर्यं व्याचष्टे । किं नाम सौन्दर्यम् ? सौन्दर्यस्य निर्णयनं कथं स्यात् ? कस्य चन पदार्थस्यावलोकनात् सुखं वा दुःखं कस्मात्कारणादुत्पद्यते ? सुन्दरत्वस्य तात्त्विकी व्याख्या च का इत्येते विषयाः सौन्दर्यमीमांसायां न केवलं प्रतिपादिताः सन्ति तत्र सौन्दर्यस्य कलायां परिणमनं कलाया विवेचनं च निरूपितमस्ति ।

(ऊ) मनोविज्ञाने (साइकोलॉज्याम्) मनसो विविधानां प्रवृत्तीनां शास्त्रीय-पद्धत्या निरूपणं कृतं वर्तते । डॉक्टर फ्रायडेन नैजमौलिकान्देषणवले मनोविज्ञानस्य यो नूतनोऽवयवः प्रवर्तितस्तेन दार्शनिके संसार एव न ततोऽन्यत्रापि महत्कौतूहलमुत्पादितमस्ति ।

प्रतीच्यदर्शनस्योद्देश्यं भारतीयदर्शनस्योद्देश्याद्विभ्रमेव । यदा भारतीयदर्शनस्योद्देश्यं दुःख-निवृत्तिः, मृशु-विजयः, मोक्षाधिगमनञ्चास्ति तदा प्रतीच्यदर्शनस्य प्रादुर्भावः कुतूहलधियो ज्ञानपिपासाया उपशमनाय राजनीतिकप्रयोजननिष्पादनाय च जातोऽस्ति । अर्थ-काम-धर्माजनं भारतीयं दर्शनं स्वकीयमवान्तरमेवोद्देश्यं मन्यते ।

प्रायेण पाश्चात्यदर्शनस्य गतिर्मनःपर्यन्तमेव दृश्यते । नात्मवादिनोऽपि मनस आत्मनश्चान्तराले कमपि भेदं मन्यन्ते । वर्तमानसृष्टेः प्राग् जातानां सृष्टीनामपि विचारस्तत्र न कृतोऽवाप्यते । प्राचीनतरेष्वपि यूनानीयेषु दर्शनेषु, तत्रापि

न जडाजडयोर्मध्ये कोऽपि भेदोऽङ्गीकृतः । कस्मात्प्रथमद्रव्याजगदिदमुत्पन्नमभू-
दित्येव विषयस्तस्य विचारणीयो विषयः ।

यूनानाभिधानेदेशे ईशवीयाब्दात् प्राक् पष्ठे शतके थैलीज-एनैक्सीमेण्डर-
एनैक्सिमैनीज नामधेयास्त्रयो दार्शनिका बभूवुः । एतेषु थैलीजो जलात्, एनैक्सी-
मेण्डरः कस्माच्चिदनियतद्रव्यात्, एनैक्सिमैनीजश्च वायोः सृष्टेरुद्भवं मन्यते ।
आत्मानं वा ईश्वरमधिकृत्य नैते दार्शनिकाः कामपि चर्चां कृतवन्तः । सन्तीमे
वस्तुतो द्रव्यवादिनः । चेतनाचेतनताविशिष्टं द्रव्यमेव मूलकारणमित्येपा तेषा-
मास्था । एनैक्सिमैनीजस्य कथनमेतद् यद् विश्वस्योत्पत्तिः अपरिच्छिन्नपरिमाणाद्
द्रव्याद् भवति तत्रैव च लीयते पुनः । स द्रव्यस्य अपरिमितत्वमनश्चरत्वं मन्य-
मानस्तदीयां गतिं शाश्वतीक्रीं मनुते । वक्ति च स यद् द्रव्यमेवैतत् शैत्यौष्ण्य-
भूसलिलसमीरादीनां मूलम् । एनैक्सिमैनीजो वायुं प्रथमं द्रव्यं स्वीकुर्वाणो वायोरेव
शीतलतोष्णताभ्यां यथाक्रमं घनत्वं शिथिलत्वञ्चोत्पद्येते; वायोः शैत्याज्जलमथ-
चौष्ण्यादग्निरजायत वस्तुतो जगदिदं वायौ स्थितमिति वक्ति । हिप्पो-डायोजि-
नीजश्चोपरिनिर्दिष्टानामेव थैलीजप्रभृतीनामनुयायिनावास्ताम् । तत्र हिप्पो आर्द्र-
तातोऽग्निरग्नजल-संघर्षाच्च संसार उद्बभूवेति विश्वसिति । परं डायोजिनीजः
वायुमेव मूलकारणत्वेनोपपादयति । एनैक्सिगोरस-पीथागोरसौ दार्शनिकावोश्वर-
वादिनावास्ताम् । एनैक्सिगोरसो बहूनां तत्त्वानामस्तित्वं स्वीकुरुते । पर-
मीश्वरस्य प्रेरणामवाप्यैव तेषु तत्त्वेषु सृष्टिप्रति कारणत्वमुपपद्यते नान्यथेति स
आह । पाइथोगोरसश्च यूनानीयेषु प्राचीनतरेषु दार्शनिकेषु महान् तत्त्ववेत्ताऽभूत् ।
अस्य दार्शनिकस्य सृष्टौ मतमतिसूक्ष्मम् । पदार्थानां मूलतत्त्वं प्रकृतिर्न । अपि तु
तदीय आकार एवेत्यस्य विचारः सङ्गीताध्ययनेन समानुपातविषयकं तथ्यमावि-
ष्कृत्य अयं विद्वान् सामानुपातिकं तथ्यं जगतः सकलेष्वपि पदार्थेषु तरलीभव-
दनुभवति । शरीरं स्वस्थं तावदेव विलोक्यते यावत् तदीया मौलिका गुणास्तत्र
(शरीरे) समानुपातेन स्थिता भवन्ति तेषां असमानुपातता शरीरे रोगं जन-
यति; अतो वस्तुतथ्यमाकारमध्यास्ते । एतदीया मान्यतेयं युत् सर्वे पदार्था
अङ्काः सन्ति । ईश्वरोऽपि अङ्केषु एकाऽभिधोऽङ्कः । अन्ये सर्व एवाङ्कास्तस्मादेव
समुद्भूताः । अस्यैव सिद्धान्तः “एकोऽहं बहु स्याम्” इत्येतं श्रौतं सिद्धान्तं
संवदति ।

न विश्वस्योत्पत्तिः कदाप्यभवन्न च तस्य नाश एव स्यादित्येतत् परामेनी-

डीजस्य मतं मीमांसकानां 'न कदाचिदनीदृशं जगत्' इत्येतन्मतमनुरणद् दृश्यते । याः का अपि तत्र गतयः प्रतिलक्ष्यन्ते वस्तुतो न गतयः केवलं भ्रमः ।

हिरेक्लिटसः (ई० पू० ५४०-४७५) अग्निमेव संसारस्य मूलं तत्त्वम-
मंस्त । अवागमच्च तं परिणामस्य प्रतीकमिव । मूलवस्तुनो, नित्यत्वे विश्वसत्त्वपि
'जगतः पदार्थाः सन्ति बहवः सततं परिवर्तिनश्च' इत्येतदपि मेने । अत एवासौ
परिवर्तनवादिषु गण्यते । भगवान् बुद्धोऽस्मद्भारते यं परिणामवादं व्याचक्ष्यौ
तमेव यूरोपे सः प्रत्यपादयत् । तस्य 'जगतो मूलतत्त्वमग्नि' रित्येष विचारः कठो-
पनिषदि गीतम् 'अग्निर्यथैको भुवनं प्रविष्टो रूपं रूपं प्रतिरूपो बभूव'—इत्येतं
विचारमनुवर्तमान इव संलक्ष्यते । "प्राकृत-घटनाचक्रस्य व्यवस्थापूर्वकस-
ञ्चलनं ज्ञापयतीदं यत् तन्मूले कापि सर्वज्ञ-बुद्धिर्नियतमेव विराजते" इत्येष तस्य
सिद्धान्तः ।

डिमाक्रिटसो 'भौतिकशास्त्रस्य जनक' इति कथ्यते । दार्शनिके संसारे तु
तस्य सम्मानमस्त्येव वैज्ञानिकमपि जगत् तं परमादरदृष्ट्या प्रेक्षते । तदुद्भावित-
तेन परमाणुवादेन भौतिकं शास्त्रं ह्यात्मानमुत्थापयितुं विशेषसाहाय्यं लभते स्म ।
विश्वस्य रचनायां परमाणुरेव मूलसाधनमित्युपपादयन् स ब्रूते यत् पदार्थानाम-
वान्तर गुण-रूप-शब्द-गन्ध-रसा व्यवहारतो नानृताः । परमार्थतश्चेत् किमपि
वस्तु सत्त्वं भवितुमर्हति तर्हि तत् परमाणुरेव ।

भौतिक-विज्ञानाभ्युदयावतारकत्वात् डिमाक्रिटसप्रति वैज्ञानिकाः सन्ति
प्रणतभालाः ।

इत्यन्तर्गतैलियापुर्यां सञ्जातेषु दार्शनिकेषु जेनोफेनीजो (५७०-४८०
ई० पू०) मूर्धन्यो बभूव । अस्तुस्तं प्रतीच्यस्य संसारस्याद्यमद्वैतवादिनं सर्वेश्वर-
वादिनञ्च मनुते । तस्य सिद्धान्तोऽयं 'विश्वमेकम् एकं च तद् ब्रह्म' इति ।
परमीनीडीज—जेनोप्रभृतयो दर्शनशास्त्रिणस्तदीयमद्वैतवादं श्रुतां पर्यपुण्णम् ।
परमीनीडीजस्याभिधानमस्ति यत् सद्रूपं जगत् कदापि न असतः ससुद्धवितुं
प्रभवति । जगदैस्ति सदेकमजातञ्च वस्तु । तत्र दृश्यमानानि परिवर्तनानि न
सन्ति सत्यानि । सिद्धान्तमेतं जेनो युक्तिभिस्तर्कैश्च सम्यक् पर्यपोषयत् । विवेकः
सत्यज्ञानस्यास्ति साधनमिन्द्रियजन्यं ज्ञानमसत्यमित्येषास्ति एषां दार्शनिकानां
मान्यता ।

प्रतीच्यानां परमाणुवादिनां परमाणुवादो भारतीयानां परमाणुवादिनां

परमाणुवादाद् भिन्नोऽपि समवाप्यते । प्रतीच्यः परमाणुवादः परमाणोर्गतिशीलत्वं जगत्पदार्थनिर्माणकारित्वञ्च स्वीकुरुते । परं भारतीयः परमाणुवादः परमाणुं जडं मन्यते; परमेश्वरेच्छया तत्र गतिरुपपद्यते—इत्येतच्च तन्मतम् । प्रतीच्येषु देशेषु सोफिस्ट इत्येतां संज्ञां भजमाना दार्शनिका मानवजीवनस्य समस्याः समीच्य-माणाः पर्यवलोक्यन्ते । पृषामुपदेशेषु सत्यं तत्त्वज्ञानं व्यराजत । प्रोटैगोरस एतेषु श्रेष्ठो विद्वान् सञ्जातः । 'मनुष्य एव पदार्थानां मानदण्ड' इत्येषा हि तस्योक्ति-रासीत् । सोफिस्टानां समयो यूनानीयदर्शनस्य सुवर्णसमय इव मतो भवति । यतो हि तस्मिन् युगे सुकरातः (सोक्रीटीजः) अफलातूनः (प्लेटो) अरस्तु (एरिस्टाटलः) च समजनिपत । एते दार्शनिकाः पाश्चात्त्यं दर्शनं नैजैमौलिकै-र्विचारैः सर्वथैव समुच्चमयाम्बभूवुः ।

सुकरातो ज्ञानात्परं न किमप्यवगच्छति स्म । न स धर्मं ज्ञानाद् भिन्न-ममन्यत । तन्मतेन धर्म-ज्ञानयोर्मध्येऽभिन्नतैव वर्तते । स स्वोपदेशस्य स्व-श्रद्धायाश्च विषयं ज्ञानमाचारञ्च कृतवान् । तयोरुपर्येव तस्य निष्ठासीत् । दार्श-निके जगति तस्य महनीयं कार्यमासीत्—ज्ञानाधिगमनार्थं निगमनपद्धतेः प्रयोगोऽथ च तद्द्वारेण ज्ञानोपलब्ध्यर्थमीहा ।

तत्त्वज्ञानं लक्ष्यीकृत्य प्लेटो दार्शनिकेन प्रतिपादिताः सिद्धान्ताः सन्ति वस्तु-तस्तु महत्त्वशालिनः । अस्ति स ईश्वरवादी । तन्मतेन ईश्वर एव स्रष्टा सृष्टेः । सः संसारं महाप्रकृष्टं जीवनोऽज्ज्वलं वस्तु मन्यते । स वक्ति यज्जगतः शरीरं दृश्य-मस्ति परमात्मास्त्यदृश्यः । मनुष्यस्यात्मा परिणामिना जगता सह स्वकीयं सम्बन्धमिन्द्रियजन्यज्ञानेन प्रतिष्ठापयति किञ्च पारमार्थिकेन जगता सार्धं सः प्रज्ञया स्वं सम्बन्धं सम्बध्नाति । तदेवं प्लेटो प्रज्ञेच्छा विषय-वासनानां समुच्चय-मेवात्मेति वदति । स मन्यते—यदात्मास्त्यमरः । स तन्नायाति ततो निर्याति च । श्रेयःप्राप्तिरेव मानवस्योद्देश्यमन्त्यम् । श्रेयस्यासञ्जनं न मानव-जीवनस्य लक्ष्यमन्तिमम् । ज्ञानं, शौर्यम्, आत्मसंयमः, न्यायपरता—सन्त्येते चत्वारः सद्गुणा इत्येष तदीयो विचारः । चातुर्वर्ण्ये च सः प्रीतिं निदधौ । वस्तुतः प्रतीच्यं दर्शनशास्त्रमप्रति प्लेटो महाभागस्य दानं महनीयं दानं मतं भवति ।

अरस्तुः (३८४-३२२ ई० पू०) अनुभववादितार्थी यथार्थवादितार्थां च स्वगुरोः प्लेटो दार्शनिकादुदग्रतर आसीत् । इन्द्रियगम्ये संसारे श्रद्धधानोऽप्य-सावन्यविधाभपि सत्तां न प्रत्याचक्ष्यौ । ज्ञानप्रयोजनेन सः प्रत्ययस्य महनी-

यतायां धियं निववन्ध । यथार्थवादित्वात् स भौतिकाज्जगतो भिन्नं स्वतन्त्रं कमपि विचारलोकमङ्गीकर्तुमात्मानं नोद्यतञ्चकार । सोऽनारतमेतद् दर्शयितुं प्रायस्यद् यत्समवेततया जगज्ज्ञानसत्ताभिव्यञ्जिकयोर्जाति-व्यक्त्योरन्तराले परस्परं सामञ्जस्यमविरोधश्च सन्तिष्ठेते । स द्रव्यमाकारञ्च प्रकल्प्य सकलस्यापि संसारस्य व्याख्यानाय श्लाघास्पदपद्धत्या प्रायतिष्ठ । स आकारमेवेश्वरं मेने । स 'ईश्वरः क्षप्तेति' न विश्वसितिस्म । परमीश्वरस्य समग्रेच्छावत्त्वं कामनानां केन्द्रत्वमवश्यं स्वीकुरुते । तद्-विचारानुसारेण जगतः सर्वेऽपि पदार्था आकार-द्रव्याभ्यां घटिताः सन्ति । आकारद्रव्ययोश्चाकार एव प्रमुखतरः । द्रव्यमस्ति सहकारकम् । केवलं द्रव्यं न वस्तुनः पूर्णतया निर्माणं कर्तुमर्हति । तत् तदर्थ-माकारमपेक्षते । प्रतिमायां प्रस्तरस्तु द्रव्यमस्ति मूर्तिकलाकारावतारितं रूपञ्च तदीयोऽस्त्याकारः । जगतो मूले यस्य स्थितिर्दृश्यते स आकार एव । तमेव केचन 'ईश्वर' इत्येतेन व्यपदेशेन व्यपदिशन्ति । स्वकीयमेतं सिद्धान्तमन्वेतु-ममुना हेतुचतुष्टयं कल्पितम् । ते च सन्ति इमे—१ उपादानकारणम्, २ अस-मबाधिकारणम्, ३ निमित्तकारणम्, ४ लक्ष्यञ्च ।

घटं प्रति सृत्तिकोपादानकारणमाकारोऽसमबाधिकारणं, कुम्भकारो निमित्त-कारणं जलादिनिधानप्रयोजनं च लक्ष्यमस्ति ।

अरस्तुर्न दार्शनिक एव स वैज्ञानिकोऽप्यासीत् । विज्ञानं स आत्मनो रूपत्वेनावगमत् ।

वस्तुतो हि प्रतीच्ये संसारे दर्शन-विज्ञानयोर्या धाराः प्रेक्ष्यन्ते प्रवाहिता-स्तासामुद्भवभूमिः सुकरात-प्लेटोऽरस्तूनां ग्रन्थाः एव सन्ति ।

अरस्तोदवाक् कालगामि दर्शनं प्राधान्येन नैतिकं किं वा धार्मिकमवाप्यते । स्टोइक-एपिक्यूरियन-संश्रयवादीनि च मतानि सर्वाणि जीवनसम्बन्धिनीनां समस्यानामुन्मीलने व्यस्तानि अभूवन् । आसीत् तेषां प्रमुखो विषयः—आचारः । व्यावहारिकजीवनस्य सुखे परिणमनं तेषामुद्देश्यमभवत् । मनः शमं संश्रयेत्, बाह्येभ्यो बन्धनेभ्य आत्मा मुक्तो भवेदित्येतदर्थं तत्कालवर्तिनां सम्प्रदायानाम-भिनिवेश आसीत् । स्टोइक-मतेन गुणा एव सुखम् । एपिकुरस-मतेन सुखार्थं गुणा अपेक्ष्यन्ते । स्टोइक-मतेन गुणानां प्रयोगो गुणानां कृत एव । गुणवृत्त्या यद्यपि दुःखं सम्भवं परं गुणवृत्तिरेवास्ति सुखम् । एपिकुरसस्य मतेन गुणः सुखस्य साधनमात्रम् । सुखमेव जीवनस्य लक्ष्यमस्ति । विश्व-नियमानामव-

बोधेन भवति तत्सुलभम् । तेषामनभिज्ञतयैव मानवो निपीड्यते । मानवो नानाकल्पनासु आत्मानं निपात्य भीतो भवति । सुखानुरागिणा जनेन महत्त्व-
बुद्धि-न्यायशीलतादिका गुणाः संग्राह्याः । स्टोइकादिकाः सुखवादिन आसन्
परम् अस्तुप्रभृतिविद्वांसो ज्ञानवादिनो बभूवुः । तेषां दर्शनस्य कथनमिदं यद्
ज्ञानं सुखाधिगतेरध्वास्ति ।

दशमेशवीयशतकात् पञ्चदशेशवीयं शतकं यावत् प्रतीच्येषु देशेषु सज्जातानां
तत्त्वज्ञानरतानां समाजे अलकिन्दी-अल्फरावी-अवीसीना-अवेरोजनामधेया
यवनाः किञ्च स्काटसएरिजेना-एन्सेल्म-टामसपेक्काइनस-डंसस्कॉट्सनामका
ईसामतावलम्बिनः सन्ति विश्रुताः । अस्त्येषां सिद्धान्तानां, परं, व्यावहारिकं
महत्त्वं न्यूनतमम् ।

पोडशे शतके समुद्भूतानां दार्शनिकानां विचाराः प्रतीच्ये जगति वर्तमानं
दार्शनिकं युगमारभन्त । उक्ते शतके सञ्जातेषु दार्शनिकेषु इटलीवास्तव्यो ब्रूनो,
इंग्लेण्डनिवासी वेकनः, फ्रान्सीयो डेकार्टः प्रख्याताः सन्ति ।

डेकार्टस्य दर्शनं सेश्वरमस्ति । ‘अहं विचारयामि, अतोऽहमस्मि’ इत्येव
तदीयः सिद्धान्त आसीत् । सिद्धान्तस्यास्य दर्शनं शङ्करोक्तेऽस्मिन्—

“अहमित्यस्मिन्नर्थे न कस्यास्ति संशयः पुंसः ।

अत्रापि संशयश्चेत् संशयिता यः स एव भवसि त्वम् ॥”

—श्लोकेऽपि भवति । डेकार्ट आत्मानमेतं निश्चयं गमयामास यत् यदस्ति प्रतीत-
मभिव्यक्तं निश्चितञ्च तदस्त्यवश्यम् अवितथम् । ईश्वरस्य प्रतीतिर्नितान्त-विशुद्धा
सुनिश्चिता च । स जगदपि सत्यं जानाति स्म । जगतोऽनुभूतिगम्यत्वात्
तस्य सत्तायां न कोऽपि सन्देह इति ब्रुवाणः स जगत् सत्यत्वमङ्गीकरोति ।
तस्य कर्तास्ति परमेश्वर इत्यपि स वदति । महात्मा अगस्टाइन इव सोऽपि
शरीरात्मानौ मिथो भिन्नौ इति स्वीकुरुते ।

सप्तदशे शतके उल्लेखनीया दार्शनिका डेकार्ट व्यतिरिच्य अन्येऽपि हाब्स-
स्पिनोजा-लाइबनिस्-लॉकाः सन्ति ।

हाब्स आसीत् प्रकृतिवादी । द्रव्यं गतिश्चेत्येतौ द्वौ पदार्थावचितथाविति
तस्य विचारः । तयोर्मेलनेन संसारस्य प्रतिपदार्थो भवति निर्मित इति स
मन्यते । जगतो मूलकारणमीश्वर इत्येतं सिद्धान्तं यद्यपि न सः प्रत्याख्यातवान्

परं तस्यासीद् विश्वासोऽयं यत् तमधिकृत्य किमपि कथनं कठिनं, न वयं किमपि वक्तुं शक्नुमः ।

स्पिनोजाल्यस्य दार्शनिकस्य सिद्धान्ता भारतीयवेदान्त-सिद्धान्तसदृशः सन्ति । यथा आचार्यशङ्करः ब्रह्मरूपां सत्तामेकां मन्यते तथैव स्पिनोजापि । स आह—विश्वम् ईश्वरः, ईश्वरश्च विश्वम् । तस्येश्वरोऽस्ति—निर्गुणः । परं सर्वथैव न तस्य निर्गुण ईश्वरोऽद्वैतवादिनामभिमतं निर्गुणमीश्वरं संवदति । आयासस्येश्वर-धर्मत्वेन स्वीकरणात् सोऽद्वैतवादिग्रह्यतो भिन्न एव । स्पिनोजा-मतेन जीवो यदा ईश्वर-विश्वयोर्मध्ये ऐक्यमवगन्तुमर्हति तदा तन्मानसे बौद्धिक्या भक्तेः प्रेम्णाश्रोत्रेको जायते । मानव-जीवनस्य लक्ष्यं स इदमेवामंस्त ।

लाइवनिस्ः शक्त्यणुवादं प्रातिष्ठित् । तस्य द्रवीयसीयं धारणा यदन्त्या सत्तैकैव । अस्ति जीवो नित्यः ।

अनुभववादी लॉकः प्रज्ञापरीक्षादिश्य ग्रन्थमररचत् । तदीयं दर्शन-मस्तीश्वरवादि । तस्य दर्शने ईश्वरेच्छाया अनुवर्तनं धर्म इत्येतन्मतं स्पष्टमेव दृष्टं जायते ।

सप्तदशशताब्द्यां समुत्पन्नेषु दर्शनेषु देहवादस्य सर्वत्र व्यापकता प्राप्यते परमप्रादुर्भावशतकगामिषु दर्शनेषु न तत्तादलोक्यते । अष्टादशे शतके वर्कले-हूम-काण्टग्रन्थतयो ह्युदग्रविचारवन्तो विद्वांसोऽजायन्त । तेषां विचारास्तत्त्व-ज्ञानिनः प्रति प्रेरणाप्रदा असिद्धयन् ।

दार्शनिको विद्वान् वर्कले अध्यात्मवादी बभूव । स देहवादं निराचकार । स बाह्यवस्तुनः सत्तामपि प्रत्यवदत् । तस्य मतं बौद्धविज्ञानवादेन सार्धं पर्याप्तं सादृश्यं विभर्ति ।

संसारस्यानिश्चितत्वमुपपादयन् हूम आत्मनो बुद्धयगम्यत्वं तस्याज्ञातत्वञ्च प्रतिपादयति ।

काण्टेन ज्ञानस्य मीमांसा पद्मविवेकपूर्वकं कृतास्ति । तेन मानसिकशक्तीः समीचितुं त्रयोः विवेचनात्मका ग्रन्था अलेखित—बुद्धौ शुद्धबुद्धिपरीक्षा (क्रिटिक ऑफ् प्यॉर रीजन), सङ्कल्पे कृत्यबुद्धिपरीक्षा (क्रिटिक ऑफ् प्रेक्टिकल रीजन), भावनायां निर्णयपरीक्षा (क्रिटिक ऑफ् जजमेण्ट) । तस्य कर्मसम्बन्धिनः सिद्धान्ता भगवद्गीतायाः कर्मसिद्धान्तानुगच्छन्ति । तन्मत-मिदम्—यथा बाह्यजगतः सत्तायाः प्रमाणं भौतिकविज्ञानेनावाप्यते तथैवेश्वर-

स्यामरत्वस्य च प्रमाणं नैतिकतायाः स्वतन्त्रसत्तासामर्थ्याप्राप्तं जायते । सः सर्वेष्वपि वस्तुषु द्विविधत्वं पश्यति—पारमार्थिकत्वं प्रातिभासिकत्वं च । अतो न साधारणो जनो वस्तुनो यथावद् ज्ञानं कर्तुं पारयति ।

काण्टस्य दृष्ट्या मानवेषु ज्ञानस्य शक्तिद्वयं निवसति—१ इन्द्रियाणि (सेन्सीवीलिटी), २ बुद्धिश्च । असम्बद्धसंवेदनानां (सेन्सेशन) समुपस्थापनमिन्द्रियाणां कार्यमस्ति । बुद्धेः (इण्टलेक्ट) कार्यं वर्तते—प्रस्तुतीकृतेषु संवेदनेषु विभिन्नानां सम्बन्धानां सन्निवेशनम् । चेद् बुद्धिरेवंविधान् सम्बन्धान् न प्रतिष्ठापयेत् तदा कीदृशोऽपि नानुभवः समुपलभ्येत । अस्मदखिलमपि ज्ञानं द्वादशश्रेणीश्रिताभिर्बुद्धिभिर्व्यवहियते । यावत्थो हि तर्कशास्त्रीयाः प्रतिज्ञा भवितुं शक्यास्तावत् एव श्रेण्योऽपि (कटेगरीज़) सन्ति । सन्ति च निर्णयानां चत्वारो हि प्रमुखा वर्गाः—१ परिमाणः, २ गुणः, ३ सम्बन्धः, ४ प्रकारः । एतेष्वप्येकैकस्त्रिविधः । तदेवं कौण्टविचारेण सन्ति श्रेण्यो द्वादश । सोऽनुभवमपि द्विविधं मन्यते । एकन्तु तत्त्वमनुभवस्य बाह्यजगदस्ति; अपरं च सम्बन्ध-स्रोतो भूतास्मद्धीरस्ति । एतेन तस्यानुभववादित्वं बुद्धिवादित्वञ्च युगपदेव सिद्ध्यति ।

काण्टो वस्तुसत्तामपि द्विविधां वदति । तत्रैकास्ति अनुभवनिरपेक्षिणी, अपरा चास्ति अनुभवापेक्षिणी ।

(१) अनुभवनिरपेक्षिणी—एतदुत्पादनाथानुभवो नापेक्ष्यते । तदभावेऽनुभवस्य स्वतोऽसम्भवित्वात् । (२) अनुभवापेक्षिणी—अनुभव एवेन्द्रिय-प्रस्तुत-पदार्थ-सत्तां ज्ञापयति । न स (अनुभवः) तद् विशुद्धं रूपं प्रकटीकरोति । अपितु -देश-काल-द्रव्य-गुण-कार्य-कारणादिसम्बन्धैस्तस्य विकृतमेव रूपमभिव्यनक्ति । प्रज्ञायां न शुद्धवस्तु साक्षात् वस्तुं शक्नोति । सा जगति प्रतीयमान-स्यैवाविर्भावने क्षमते ।

काण्टस्य मतमेतच्च यत् कर्तव्यानि कर्माणि न लाभ-प्रयोजनेन सम्पाद्यानि अपितु तानि कर्तव्यबुद्ध्याचरणीयानि ।

एकोनविंशेशवींशतके सञ्जातेषु तत्त्ववेत्तृषु फिक्ते-शेल्लिङ्ग-हेगलाख्य एते सन्ति विख्याताः ।

काण्ट इव फिक्तेऽपि नैतिकमादर्शं स्वीकरोति । स्पिनोजेव सोऽपि द्वयोरपि जगतोः सत्ताञ्च मन्यते । तस्य सिद्धान्तः प्राधान्येन नैतिकमाध्यात्मिकञ्च तत्त्व-

मवलम्बते । श्रेयः, शुद्धसङ्कल्पः, नैतिकमात्मतत्त्वम्—इत्येतानि सः सत्तत्वेनो-
ररीकुरुते । दृश्यमानं संसारं मूलतत्त्वस्य प्रतिच्छायां मन्यते । वस्तुतत्त्वं मनः-
सृष्टिश्चायं सः कल्पते । न सन्ति वस्तुतो जीवा अनेके । सन्ति ते एकस्या एव
नैतिकया व्यवस्थाया अभिव्यञ्जकाः ।

शैलिंगस्य मूलं तत्त्वं फिक्ते—कृत—कल्पना—विलक्षणम् । न मूलतत्त्वं तदीय-
मात्मा न चानात्मा । परमस्ति तत् द्वयोरपि कारणम् । अस्ति तद् निर्गुणं
निरपेक्षम् । तत्र विरोधिनीनां भावनानां समन्वयोऽस्ति । वस्तुतस्तु शैलिंगस्य
निरपेक्षतत्त्वं कॉण्ट-फिक्ते-स्पिनोजादार्शनिकानां समन्वय-स्थलं प्रतिभाति । तस्य
मतेन प्रकृतिश्चेतनत्वं जीवितत्वञ्च जुपते । नाध्यात्मवादिन इव सः प्रकृति-
माभासमेवावगच्छति ।

हेगलस्य विचारधारा अद्वैतवेदान्तस्य सिद्धान्तमस्मन्निकटे समुपस्थापय-
न्तीव प्रतिलक्ष्यते । शैलिंगस्य ब्रह्म चेत्पदार्थेभ्यः पृथगवतिष्ठते नापेक्षते तान्, तदा
हेगलस्य ब्रह्म प्रक्रियास्वरूपमस्ति । न तत् क्रियां किञ्च जीवनमुत्पादयत्यपि तु
स्वयं क्रियारूपं जीवनरूपञ्च वर्तते । न तद् वस्तुनि अतिक्रमते अपितु तत्र
व्याप्तं भवत् सन्तिष्ठते । तस्य ब्रह्म विश्वातीतं न भूत्वा विश्वानुगमेव । वैज्ञा-
निकास्तु भौतिके जगत्स्येव बुद्धेः राज्यं स्वीकुर्वन्ति परं हेगलस्तु ततोऽपि पर-
स्तादवयाति । न प्रपञ्चं स सत्यं मन्यते । विश्वप्रक्रियायां नियामको हेतुः पूर्ण-
प्रत्ययः (परब्रह्म) एव । तदेवान्तिमं लक्ष्यं; जगत् तद्दिश्येवोपसरति अहरहः ।
अस्ति विश्वस्य सत्ता व्यावहारिकया दृष्ट्या सत्या परं पारमार्थिकदृष्ट्या न ।

हेगलोऽस्ति स महादार्शनिको यो हि कलां धर्मं दर्शनञ्च गाम्भीर्येण जगादे ।
शोपेनहावरः, हरवार्टः, नीत्शे, बुण्टश्चैते चत्वारो दार्शनिकास्ते सन्ति ये
सत्तां सङ्कल्परूपां मन्यन्ते । 'बुद्धितत्त्वमेव सत्ता' इत्यत्र न ते श्रद्दधते । वेदान्त-
प्रभावो हि शोपेनहावरदिकानां सिद्धान्तेषु स्पष्टं दृश्यते । वेदान्तिन इव एते
दार्शनिका अपि जगत्पदार्थान् मायामेव वदन्ति । हेगलश्चैतन्यस्य सारो बुद्धिरिति
कथयति यदि, तदा शोपेनहावरो बुद्धिं चैतन्यस्याङ्गमेव । स चैतन्यस्य सारं
सङ्कल्पं मन्यते । सङ्कल्पशक्तिः सः सर्वासामपि स्थितीनां मूलमवगच्छति । तथा
मानवः स्वसत्तामधिगच्छति । सैव बुद्धिं सहकृत्य मानवेषु नानाविधान् प्रत्ययान्
रचयति । जीवन्तस्य लक्ष्यं निर्वाणमिति शोपेनहावरस्य मतम् ।

एकोनविंशे ईशवीये शतके इङ्ग्लेण्डे भौतिकवादस्य विरोधाय अध्यात्म-

वादी प्रादुर्भूतोऽभवत् सोऽस्ति ग्रीनो नाम दार्शनिकः । तद् दृष्ट्या ह्युमस्यानु-
भववादः स्पेन्सरस्य च विकासवाद उभावपि मानवस्य चरित्रं प्रकृतिं च
व्याख्यातुं न प्रभवतो; द्वयोरपि सदोपत्वात् । आत्मोपलब्धिं ग्रीनो मानवस्य
लक्ष्यममंस्त । तद्विचारोऽयं मानवः स्वकल्याणं समाजमधिवसन्नेव कर्तुं
क्षमते; समाजव्यक्त्योर्मध्ये सम्बन्धोऽस्ति नितान्तसान्द्रः । मानवः समाजस्य
प्रधानमङ्गमतः समाजादेव तस्य मङ्गलं भवितुमर्हति ।

एतेन विवेचनेन स्पष्टमेवेदं विदितं जायते यत् प्रतीच्ये संसारेऽपि तत्त्व-
ज्ञाननिष्ठाः सत्यस्यान्वेषणं महता प्रेम्णा महताध्यवसायेन च कृतवन्तः । इदं
त्ववश्यमेव सत्यं यत्प्रतीच्यानां दर्शनानां चरमावसानं ज्ञानतृप्तावेव । सर्वाण्यपि
दर्शनानि तत्रत्यानि ज्ञानसम्बन्धिनीं तृप्तिं समवाप्तुं सततं रतानि विलोक्यन्ते ।
तेषां मतेन ज्ञानान्वेषणस्य लक्ष्यं ज्ञानमेव । परं भारतीयानि दर्शनानि ज्ञानं
साधनमेव मन्यन्ते न च साध्यम् । प्रतीच्यदर्शनं न स्थूल-लिङ्गादिशरीर-भेदं,
न च जन्मान्तरसिद्धान्तं स्वीकुरुते । मन आत्मानञ्च न तत् सम्यक् सम्प्रत्यपि
ज्ञातुं शक्नोति । तत्त्वज्ञानार्थं कृतस्तस्य प्रयासोऽवश्यमेवाभिनन्दनीयः ।



श्रीकृष्णलीलामृतं श्रीमद्भागवतम्

श्रीमद्भागवतं संसारभयनाशनप्रवीणमज्ञानध्वान्तविध्वंसननिपुणं काल-
व्यालाननग्रासत्रासनिवारणनदीष्णं भक्तिशास्त्रजीवनसर्वस्वं संस्कृत-साहित्यस्या-
भरणं भगवत्तत्त्वप्रकाशनपरं परमानन्दसुधारसमर्थं विमलविवेकसमुन्मीलनकुशलं
किमपि परमज्योतिः ।

एतद् ग्रन्थरत्नं प्रस्थानत्रयीव वैष्णवानां विचक्षणवराणां जगद्गुपजीव्यत्वेन
सन्ध्यते । भगवान् वेदव्यासोऽत्र समाध्यवस्थानुभूतानि भगवत्तत्त्वानि वर्णया-
मास । एतदीयः प्रभविष्णुः प्रभावः सकलानामपि विद्याविदां जगत्यां समग्राणा-
मपि रसमर्मज्ञानां संसृत्यां सर्वतो वित्तुतः समवाप्यते । ब्रह्मभसम्प्रदायश्चैतन्य-
महाप्रभुभक्तसमुदायश्च नितरामेवास्यालौकिक्या विभयाऽऽवर्जितः संलक्ष्यते ।
आध्यात्मिकं तत्त्वमिहानन्यगामिन्या परमोदात्तया विद्वत्तया गीतं तस्मात् तत्
तत्त्वमवगन्तुं तत् तत्त्वामृतं पातुं सर्वेऽपि विद्वद्द्वारेया अहमहमिकया प्राधाविपुः ।
विपुला ग्रन्था ग्रन्थरत्नस्यास्य व्याख्यायै विपश्चिद्भरैरेखिपत । तत्र भागवत-
तत्त्वनिर्णय आनन्दतीर्थप्रणीतः, पट्सन्दर्भश्च जीवगोस्वामिविरचित उल्लेख-
नीयौ ग्रन्थौ स्तः । पट्सन्दर्भस्तु व्यापकत्वाद् विशदत्वाच्च परामेव प्रकर्षश्रियं
समश्नुते । भागवतं तत्त्वं किंवा भागवतस्य गूढार्थं प्रकटीकर्तुं याः सम्प्रदाय-
भाजां प्रेक्षावतां बहुलाष्टीकाः साम्प्रतं सन्ति शोभमानास्तासु रामानुजमतपरका
सुदर्शनसूरेः शुक्पक्षीया, श्री वीरराघवाचार्यस्य भागवतचन्द्रचन्द्रिका, माध्व-
मतरता विजयध्वजस्य पदरत्नावली, निम्बार्कमतभाक् शुक्देवाचार्यस्य सिद्धान्त-
प्रदीपो, ब्रह्मभमतानुरागिणी ब्रह्माचार्यस्यैव सुबोधिनी, गिरिधराचार्यस्याध्या-
त्मिकी, चैतन्यमतस्नेहिनी श्रीसनातनस्य बृहद्वैष्णवतोपिणी, जीवगोस्वामिनः
क्रमसन्दर्भो, विश्वनाथचक्रवर्तिनः सारार्थदर्शिनी, श्रीश्रीधरस्वामिनश्च श्रीधरी
सुविदिता समेषामपि मतिमताम् । सर्वेष्वपि सम्प्रदायेषु या अपि आध्यात्मिक्यो
मौलिक्यः कलकल्पनाः प्रसूतास्तासां स्रोत इदमेव भगवद्-विग्रहरूपं भागवतम् ।

श्रीमद्भागवतब्रह्मैतत्त्वं विशदतया स्फुटतया च प्रतिपादयदपि भक्तिशास्त्राणा-
मग्रियं भक्तिशास्त्रम् । भगवद्भक्तिमन्तरेण न ज्ञानोदय-सम्भवः; यावद् ज्ञान-

भानोः प्रादुर्भावो न भवति तावत् कर्मतमोऽपि नापैति कर्मणां प्रवाहस्यानव-
च्छिन्नतायां कुतोऽपवर्गः ? तस्मादेव कारणात् तत्र परोक्षतया अपरोक्षतया च
भगवद्भक्तिरेव सर्वत्र [गीता । मानवजीवनस्य चरमं साध्यं यदस्ति तद् भगव-
च्चरणप्रेमैव । तद्भक्त्यैव कृत्स्नतया सिध्यति । यावन्न सावाप्न्यते न ताव-
न्मानवस्य परमार्थतः कल्याणमिस्थेतद् विमृश्य तदादावेवामनति—

स वै पुंसां परो धर्मो यतो भक्तिरधोक्षजे ।

अहैतुक्यप्रतिहता ययाऽऽत्मा सम्प्रसीदति ॥

वासुदेवे भगवति भक्तियोगः प्रयोजितः ।

जनयत्याशु वैराग्यं ज्ञानं च यदहैतुकम् ॥ १ ॥

धर्मः स्वनुष्ठितः पुंसां विष्वक्सेनकथासु यः ।

नोत्पादयेद् यदि रतिं श्रम एव हि केवलम् ॥

धर्मस्य ह्यापवर्ग्यस्य नार्थोऽर्थार्थोपकल्पते ।

नार्थस्य धर्मेकान्तस्य कामो लाभाय हि स्मृतः ॥ २ ॥

कामस्य नेन्द्रियप्रीतिर्लाभो जीवेत यावता ।

जीवस्य तत्त्वजिज्ञासा नार्थो यश्चेह कर्मभिः ॥ ३ ॥

ज्ञानं तदेव धन्यं यद् भगवति भक्तिमुत्पादयति; तपस्तदेव श्रेष्ठं यन्मनो
भगवदुन्मुखं विदधाति; धर्मः स एवाभिनन्द्यो यो भगवच्चरणेषु प्रीतिं पुष्पाति
ज्ञानतपोधर्मादीनां प्रयोजनं भगवत्कृपाधिगमनमेव—

वासुदेवपरं ज्ञानं वासुदेवपरं तपः ।

वासुदेवपरो धर्मो वासुदेवपरा गतिः ॥

सत्त्वगुणोपाधिविहीनोऽव्यक्तो निराकारो भगवान् 'निर्गुण' इति कथ्यते स
एवोपाध्यवच्छिन्नत्वेन 'सगुण' इति निगद्यते । शुद्धसत्त्वावच्छिन्नत्वात् स 'विष्णु'-
रिति, रजोमिश्रसत्त्वावच्छिन्नत्वाद् 'ब्रह्मा' इति, तमःसत्त्वावच्छिन्नत्वाद् 'रुद्र'
इति, मुख्यबलरजस्तमोऽन्वितसत्त्वावच्छिन्नत्वाच्च 'पुरुष' इत्यभिधीयते । जगतः
स्थितौ निमित्तकारणं विष्णुः, तस्य रचनायां निमित्तकारणं 'ब्रह्मा' किञ्च तस्य
प्रत्यवहारे निमित्तं कारणं 'रुद्रो' मतः । पुरुषस्तु तस्योपादानकारणम् । एते
विष्णुप्रभृतयश्चत्वारोऽपि गुणातीतस्य ब्रह्माख्यस्य तत्त्वस्य सगुणरूपत्वेनाज्ञाताः ।
इत्थं भागवतस्य मते 'ब्रह्म' एवाभिन्ननिमित्तोपादानकारणमस्ति । ब्रह्म एव

संसारस्य सर्ग-स्थिति-संहारहेतोर्भिन्नभिन्नावतारमुपाददाति । अत्र श्रीमद्भाग-
वतमेवमाह—

आद्योऽवतारः पुरुषः परस्य

कालः स्वभावः सदसन्मनश्च ।

द्रव्यं विकारो गुण इन्द्रियाणि

विराट् स्वराट् स्थासु चरिष्णु भूजः ॥ १ ॥

स एष आद्यः पुरुषः कल्पे कल्पे सृजत्यजः ।

आत्माऽऽत्मन्यात्मनाऽऽत्मानं संयच्छति च पाति च ॥ २ ॥

“मानवो भद्रं पश्येत् सः श्रेयःपथं प्रपद्येत” इत्येतदर्थं श्रीमद्भागवतं मातेव,
पितेव, गुरुरिव, कान्तेव, सखेव तमनिशमुपदिशति । नामजातिरूपाणि विभ्राणा
यावन्तोऽपि सन्ति पदार्थास्तावन्तः सर्वेऽपि सन्ति सारशून्याः । अतस्तत्र
तावानेव व्यवहारो विधेयो यावान् स्यात् प्रयोजनीयः । न कदापि केनापि तत्र
प्रमादिना भाव्यं क्षणमपि । अनेकानेककामनानां दासो भूत्वा मनुजो जगत्यां
प्रतिपदमपमानं सहते बहुविधासु विपत्सु लीयते दुःखानि च प्रचुराणि विन्दते ।
तस्मात् तस्य कर्तव्यमेतद् यदसौ कामायत्तो न स्यात् । काममेव स स्ववशी-
कर्तुमीहेत । कामस्तं न शिष्यादपि तु सः कामम् । बहुलबहुलतरसंग्रहो न
विपद्रहितो न च स दीनजनानुकूलोऽपि श्रीमद्भागवतमिदमेव विचिन्त्याचष्टे—

अतः कविर्वागमु यावदर्थः स्यादप्रमत्तो व्यवसायबुद्धिः ।

सिद्धेऽन्यथार्थे न यतेत तत्र परिश्रमं तत्र समीक्षमाणः ॥ १ ॥

मानवं दीनं पराननापेक्षिणं विस्त्रियमाणनैजगौरवं न श्रीमद्भागवतं द्रष्टु-
मभिलषते । विद्वांसं हि पुरुषं धनवतां पुरः स्वतत्तन्मनोरथपूर्त्यर्थं दीनतापूर्वकं
याचमानं विलोक्य तन्नितरामेव विषीदद् ब्रवीति—

सत्यां क्षितौ किं कशिपोः प्रयासैर्वाहौ । स्वसिद्धे ह्युपबर्हणैः किम् ।

सत्यञ्जलौ किं पुरुषाक्षपात्र्या दिग्बद्धकलादौ सति किं दुकूलैः ॥ १ ॥

चीराणि किं पथि न सन्ति दिशन्ति भिन्नां

नैवाग्निपाः परभृतः सरितोऽप्यशुष्यन् ।

रूढा गुहाः किमजितोऽवति नोपसन्नान्

कस्माद् भजन्ति कवयो धनदुर्मदान्धान् ॥ २ ॥

नरो यो न भगवल्लीलानुरागी सः सारमेयादपि वालेयादपि बराहादपि
 छुद्रतरः । प्रत्यहमायुःक्षयमेवोपैति तस्मात् तत् प्रयतितत्त्वं तेन, यत्
 तमुपकुर्वति—

आयुर्हरति वै पुंसासुद्यन्नस्तं च यन्नसौ ।

तस्यर्ते यत्क्षणे नीत उत्तमश्लोकवार्तया ॥ १ ॥

तरवः किन्न जीवन्ति भस्त्राः किं न श्वसन्त्युत ।

न खादन्ति न मेहन्ति किं ग्रामपशवोऽपरे ॥ २ ॥

श्वविड्वराहोऽप्लवः संस्तुतः पुरुषः पशुः ।

न यत्कर्णपथोपेतो जातु नाम गदाग्रजः ॥

श्रीमद्भागवतसागरे सर्वा अपि शास्त्र-सरितो निपतन्ति । दर्शनानि प्रकृति-
 पुरुषात्मसुक्तिस्त्वयादिविषयान् यान् प्रतिपादयन्ति, उपनिषदो यद्धि आत्मतत्त्वं
 गृणन्ति, स्मृतयो यं हि धर्मं परिशीलयन्ति श्रीमद्भागवते शास्त्रे तेषां सर्वेषामपि
 विषयाणां सम्यग् निरूपणं दृग्गोचरं संजायते । चेद् वेन-पृथु-ध्रुव-प्रह्लाद-
 बलि-प्राचीनवर्हिदक्षप्रजापति-वृत्रासुरर्षभदेव-देवासुरसमर-समुद्रमन्थन-गङ्गा-
 चतरणादिकथानां सरसानां श्रवणाय परमौत्सुक्यं मनसि बलीयस्कतया जागर्ति,
 तदा शास्त्रमिदं तदप्यौत्सुक्यं पूर्णतया संवरोतुमलम् । इच्छाङ्कु-निमि-चन्द्र-
 पुरु-क्षत्रवृद्धरजिप्रभृतिमहीरमणानां वंशेषु ये हि पुण्यकर्माणो राजानो वभूवु-
 स्तेपाञ्चेदनवद्यानि पेशलानि चरितानि श्रोतुं मानसे उत्कटोऽभिलाषः समुत्तिष्ठति
 तदा सोऽप्यभिलाषस्तादृगत्र तृप्तिमश्नुते । महर्षेऽर्च्यवनस्य पावनं चरित्रं
 समुपस्थाप्य भक्तप्रवरस्य अम्बरीषस्यानुकरणीयं स्पृहणीयञ्च वृत्तं सन्निधाय
 विदुरोद्धवादीनां पुनीतानि सदाचरणानि च प्रणिगद्य शास्त्रमेतत्सर्वथैव मनः
 प्रीणाति । भगवतः श्रीकृष्णचन्द्रस्य पापापहा लीलाः उद्गीय एषा श्रीमद्भागवत-
 माता संसारस्य मनोम्लानतामपनेतुं, तस्य मङ्गलमाचरितुं, तम्प्रवृत्तितो निवृत्ति-
 म्प्रति नेतुं, तं भगवदुन्मुखं विधातुमनारतं दिवानिशं विनायासमनुभवन्ती, विना
 खेदं गच्छन्ती, सोऽसाहं सरनेहञ्च व्यापृता केन न चक्षुष्मता वीक्ष्यते ? पश्यन्तु
 प्रेक्षावन्तः, अत्र कान्तारे सगोपो व्रजबल्लभो हि धेनूश्चारयति; इह तं कालिय-
 नागस्य विपाद् गोपवृन्दं गोपायन्तं विलोकयन्तु, इह तं गोवर्द्धनस्योत्थापनं
 विधाय शक्रस्य मानमपहरन्तं गोपांश्च रक्षन्तं वीक्षन्ताम्; इह तं गोपाङ्गनाभिः
 सह रासोत्सवं वितन्वन्तं प्रेक्षन्ताम्, इह तं कंसं निगृह्णन्तमिह शिशुपालस्य शिरः

सुदर्शनचक्रेण भेदयन्तमिह च महाभारते धनञ्जयं गीतामुपदिशन्तञ्च वीक्षन्तां विपश्चित्सत्तमाः ।

श्रीमद्भागवतं वस्तुतस्तास्ता विविधा भगवतो लीलाः संश्रान्यानेकोपा-
ख्यानोपन्यासपुरस्सरं मानवमात्रं 'कोऽहं'मित्येतच्चिन्तयितुं, 'किमर्थमहं शरीरं
'संलब्धवान्' इत्येतद्विचारयितुम् 'मदीयं किं कर्म कश्च मम धर्म' इत्येतद् विभाव-
यितुम्, 'कस्माद् मामाधिव्याधिजरामृत्यवः प्रपीडयन्ती'ति ध्यातुम्, 'किमर्थमहं
पुनःपुनः जननमवाप्नोमी'ति च बोद्धुम्, 'कस्मात्कारणादहं दरिद्रः स च
धनवान्' इति अवगन्तुं प्रेरयति नक्तन्दिवम् ।

श्रीमद्भागवतमुपरिस्थितान् सर्वान् अपि प्रश्नान् समादधदस्माकं पुर
उपतिष्ठति । तत्पुरञ्जनोपाख्यानमाख्याय मानवमुपदिशति यत् पुरञ्जनो राजा
नान्यः कश्चित् स एव स्वयमस्ति । पुरं नान्यत् किमपि । इदं शरीरमेव पुरम् ।
प्राकृतानां विषयागामुपभोगाय स तद्वधितिष्ठति । देहाभिमानो जीवोऽज्ञान-
परिच्छिन्नो भूया विविधान्याधिभौतिकाधिदैविकाध्यात्मिकानि च दुःखान्युप-
सृजानः संहननं विभर्ति । अस्ति तु परमार्थतोऽसौ निर्गुणः परं प्राणेन्द्रियमनो-
धर्मानात्मन्यारोप्य 'ममेदमिदमहं करोमि' इत्येवमाद्यभिमानधिया निबद्धो भवन्
बुद्धान् विषयांश्चिन्तयन् बहुविधानि कर्माण्यनुतिष्ठति । अस्ति वस्तुतः सः स्वयं
प्रकाशः परं यावत् सः सर्वेषामपि परमगुरुमात्मस्वरूपं भगवन्तं नावगच्छति
तावत् सः प्रकृतेर्गुणेष्वेव निमज्जति । गुणजनितान् धर्मान् स्वकीयान् विभाव्य
संसारसागरे गंभीरे पतति । कदाप्यसौ तत्र सद्भावैर्निषेव्यमाणो भवति;
कदाप्यसौ चाञ्जल्येन धूयमानो जायते; कदापि चासौ मोहेन मुह्यमानः सञ्जायते;
कदापि सः सात्त्विकैः कर्मभिः प्रकाशबहुलं नाकमश्नुते; कदापि राजसकर्मवशाद्
दुःखप्रदान् लोकान् लभते; कदापि च स तमोमयकर्मभिः शोकसंकुलितासु
तमःपरिवेष्टितासु योनिषु चजनुर्गृह्णाति । यथा ब्रुत्तामकण्ठः श्वा स्थले स्थले विचरन्
स्वप्रारब्धानुरूपं क्वचिद् दण्डप्रहारं सहते; क्वचिदोदनं मुञ्क्ते तथैव जीवोऽपि—
मानवोऽपि—नानावासनाः आदाय उच्चावचेन च मार्गेण उपर्यधो मध्ये च
पर्यटन् स्वकर्मानुरूपाणि फलानि विन्दति । यस्या अविद्याया वशात् परमार्थ-
स्वरूपमात्मानमेवा जन्ममरणरूपानर्थपरम्परा कदर्थयति तस्या निवृत्त्यर्थं श्रीहरि-
सम्बन्धिनी द्रढीयसी भक्तिरपेक्ष्यते ।

एकतानतया भगवति वासुदेवे निहिता भक्तिर्ज्ञानं वैराग्यञ्च जनयति ।

भक्तेरुद्भवास्पदमस्ति भागवती कथा । अतः श्रद्धया भगवत्कथाध्येतव्या
श्रोतव्या च । यत्र भगवद्गुणकीर्तनविमलमानसा भक्ता निवसन्ति तत्र भगवत्च-
रित्राभृततरङ्गिण्यो वहन्ति । दुःखमिदमतितरां यत्स्वभावजैः प्रत्यूहैरुपद्रुतो
जीवः श्रीहरिलीलासुधासिन्धोर्विमुखीभवन् परमदारुणसांसारिकविषयविषमयावह-
सागरे आसज्जति । तस्य मनो हा भगवति न सज्जति; न स्निह्यति न लगति
च । अत एव तु स संसारदुर्गमकाननेन कण्टकाकुलविषमधरणीतलेन हिंस्रसत्त्व-
सङ्कुलेन नितान्तमेव निपीड्यमानः सन्ताप-सन्तप्तो भयात् संव्रस्तः सन्
उच्चैः क्रन्दति । देह-गेहासक्तस्य कीदृशी शोचनीयावस्था जायते तामधिकृत्य
श्रीमद्भागवतमाह—

आत्मा जायामुतागारपशुद्रविणवन्धुषु ।
निरुद्धमूलहृदय आत्मानं बहु मन्यते ॥ १ ॥
सन्दह्यमानसर्वाङ्ग एषामुद्रहनाधिना ।
करोत्यविरतं मूढो दुरितानि दुराशयः ॥ २ ॥
अर्थैरापादितैर्गुण्यैर्हिंसयेतस्ततश्च तान् ।
पुज्जाति येषां पोषेण शेषभुग् यात्यधः स्वयम् ॥ ३ ॥
वार्तायां लुप्यमानायामारब्धायां पुनः पुनः ।
लोभाभिभूतो निःसत्त्वः परार्थे कुरुते स्पृहाम् ॥ ४ ॥
कुटुम्बभरणाकल्पो मन्दभाग्यो वृथोद्यमः ।
श्रिया विहीनः कृपणो ध्यायन्कृसिति मूढधीः ॥ ५ ॥
एवं कुटुम्बभरणे व्यापृतात्मा जितैन्द्रियः ।
म्रियते रुदतां स्वानामुरुवेदनयास्तधीः ॥ ६ ॥

अज्ञानान्मनुजो यद् दुःखं तदेव सुखमवगच्छति । सुखाधिगमनाशया स
स्वकीयं मनो ललनासु योजयति परं ताभ्यः कुतः सुखं सम्भवं सत्यम् ।
अन्ततो गत्वा नितरां विषीदति । अनुशयेन दूयमानो ब्रवीति—हन्त यन्मया-
वगतं सुखं तत्तु भीषणं दुःखमेवासीत् । संसारस्य दुःखप्रदत्वमुद्दिश्य श्रीमद्-
भागवतं प्राचीनबर्हिषं चितीशं यदुपदिशति तत् तच्छब्देष्वेव श्रूयताम्—

“सुमनःसमधर्मणां स्त्रीणां शरण आश्रमे पुष्पमधुगन्धवत्सुद्रुतमं काम्यकर्म
विपाकजं कामसुखलवं जैह्वयौपस्थ्यादिविचिन्वन्तं मिथुनीभूय तदभिनिवेशित-
मनसं पङ्कजगणसामगीतवदतिमनोहरवनितादिजनालापेष्वतितरामतिप्रतिलो-

मितकर्णमग्रे वृकयूथवदात्मन आयुर्हरतोऽहोरात्रान्तान् काललवविशेषानविगच्छत्य
गृहेषु विहरन्तं पृष्ठत एव परोक्षमनुप्रवृत्तो लुब्धकः कृतान्तोऽन्तःशरेण यमिह
पराविध्यति तमिमात्मानमहो राजन् भिन्नद्वयं द्रष्टुमर्हसीति ।

सत्त्वं विचक्ष्य मृगचेष्टितमात्मनोऽन्त-

श्चित्तं नियच्छ हृदि कर्णधुतां च चित्ते ।

जह्यङ्गनाश्रममसत्तमयूथगाथं

प्रीणीहि हंसशरणं विरम क्रमेण ॥”

श्रीमद्भागवतं जनतायाः पुरो भवाटव्या भीषणत्वमुपन्यस्यति तत् तस्या
असह्यदारुणव्यथाप्रदत्वं ज्ञापयन्मानवनिकरं प्रव्रवीति यत् तेऽपसृतास्ततो भूत्वा
तिष्ठेयुः । भवाटवीं प्रविश्य न कोऽपि शर्मणो विन्दुमपि लब्धुं प्रभवति । अत्र
मनो ज्ञानेन्द्रियाणि च सन्ति दस्यवः । तैर्मानवो भवति विलुप्यमानः । पुत्र-
कलत्रवन्धुप्रभृतयस्तथैवात्र मानवं दुन्वन्ति यथा वृक-जम्बुकादयः । सम्पदो
दंश-मशका इवात्र जनानुपखन्ति । कर्मणां सङ्कुलता इह गुल्म-तृणवीरुधवत्
सन्ति । ताभ्यो जनानां निर्मुक्तिर्भवत्येव न । तदुद्ग्रथितास्ते न कदापि सुखेन
श्वासमप्येकं ग्रहीतुं शक्नुवन्ति । प्रमदात्र वात्येव विद्यते । सा तेषां नयनयो रजः
क्षिपति तदन्धा भवन्तस्ते सत्पुरुषाणां मर्यादामपि न विचारयन्ति । रजोमलिन-
नयना भूत्वा ते कर्मसाक्षिभूता देवताः अपि अवज्ञातुं प्रक्रमन्ते । शत्रूणां
परुषाणि वचांसीह कौशिकरव इव वर्तन्ते तान्याकर्ण्य तेषां मनो भृशं त्रस्यति ।
राजकुलस्य भर्त्सनापूर्णानि वचनानि चात्र श्लाघनानां कठोरशब्द इव सन्ति
तानि तु तेषां हृदयमेव भिन्दन्ति । गृहस्थाश्रमपरको महान् विस्तृतः कर्मकलाप
इह महीधर इव विद्यते । स तु तेषां जीवनं कठोरेषु सङ्कटेभ्येव निपातयति ।
इह तृष्णास्तु सन्ति स्रोतस्विन्य इव तासां तरणं तु सम्भवमेव न भवति ।
जना दुस्तरत्वात् तासां तासु ब्रुडन्ति । कदापि ते एतस्यां भवाटव्यां दुर्जन-
दन्दशकैर्विध्यमाना भग्नदन्ता उद्विग्नताञ्च नीयमाना दृश्यन्ते; विवेकशक्तेः
क्षीणत्वादन्धा इवान्धान्धावापतन्ति । कदापि तेऽत्र भवारण्ये विषय-सुख-
मधुकणान् विचिन्वन्तो यदा परकीयाणि द्रव्याण्यपि धत्तुं प्रवर्तन्ते तदा तत्तद्-
द्रव्याधिपतिभिर्निगूह्यमाणा अपारे निरये निपतन्ति ।

एवं सविस्तरं भवाटव्या घोराणि दुःखानि वर्णयित्वा महर्षिर्व्यासो रङ्गणा-

धिपोपदेशापदेशेनाखिलानपि विश्वजनानाचष्टे यत् ते विषयेभ्यो व्यावृत्ता भूत्वा
ज्ञानचन्द्रहासेन भवादर्वी भिन्दुः—

रहूगण त्वमपि ह्यध्वनोऽस्य

संन्यस्तदण्डः कृतभूतमैत्रः ।

असंज्ञितात्मा हरिसेवया शितं

ज्ञानासिमादाय तरातिपारम् ॥

श्रीमद्भागवते भारतमहिमवर्णनमधीत्य विदितं भवति यत् पुरातने भारते
भगवत्कथासरित् सर्वत्र सवेगं कलकलशब्दं कुर्वाणा गभीरप्रवाहपूर्वकं प्रवहमाना
वभूव । साधुजनैरत्रत्या वसुन्धरालंक्रियमाणा भूत्वा विललास । नृत्यगीतमङ्गल-
तूर्यनिस्वनैः समं जना भगवन्तं यज्ञपूरुषमर्चन्त इह तदादर्शित । भारतीया
विभिन्नदेवताः उद्दिश्य पृथक् पृथग् भागं निदधानास्ताभ्यश्च विधिमन्त्रद्रव्यादि-
योगेन सश्रद्धं हविः प्रददाना अवालोकिषत । अत एव तु भगवान् वेदव्यासः
स्वयं भारतमेवमुपश्लोकयति—

यैः श्रद्धया बहिर्हिपि भागशो हविर्निस्समिष्टं विधिमन्त्रवस्तुतः ।

एकः पृथङ् नामभिराहुतो मुदा गृह्णाति पूर्णः स्वयमाशिषां प्रभुः ॥ १ ॥

सत्यं दिशत्यर्थितमर्थितो नृणां नैवार्थदो यत्पुनरर्थिता यतः ।

स्वयं विधत्ते भजतामनिच्छतामिच्छापिधानं निजपादपल्लवम् ॥ २ ॥

यद् यत्र नः स्वर्गसुखावशेषितं स्विष्टस्य सूक्तस्य कृतस्य शोभनम् ।

तेनाजनाभे स्मृतिमज्जन्मनः स्याद् वर्ये हरिर्यद् भजतां शं तनोति ॥ ३ ॥

अहो अमीषां किमकारि शोभनं प्रसन्न एषां स्विदुत स्वयं हरिः ।

यैर्जन्म लब्धं नृषु भारताजिरे मुकुन्दसेवौपयिकं स्पृहा हि नः ॥ ४ ॥

हा हन्त यद् भारतं पुरा एतादृशं सच्चरित्रमासीद् यत् तद् वीक्ष्य देवा अपि
तत्र प्रहीतुं जनुरचीकमन्त यन्महर्षयोऽपि भूयो भूयोऽभिनन्दन्तोऽपि नातृप्नुवन्
तदेव भारतं साम्प्रतं नानादुराचरणभ्रष्टाचरणादिभिर्निन्दितकुत्सितवृणितकर्मभि-
र्ग्रस्यमानं दृश्यते । न साम्प्रतं भारतीया जघन्यानि कर्माणि कुर्वाणा मनागपि
त्रपन्ते; धनवन्तो दीन-दरिद्रान् मध्यमवर्गान् शोषयन्तोऽनिपीडयन्तश्च दिवानिशं
प्राप्यन्ते, शास्तारः स्वयमेवाद्य कुमार्गं गच्छन्त आसाद्यन्ते । ते स्वकीयं वैभवं
वर्धयन्तो नानाविधैरन्यायैः साधनैः सर्वत्र विलोक्यन्ते; शासनमध्ये पदमवाप्तुं

ते निर्वाचनावसरेषु यान् अनाचारान् अवलम्बन्ते तेषामनालपनमेव वरम्, हा, कास्मद्-देशस्य रामादिराजानः क्व चेमे साम्प्रतिकाः शास्तारो येषां मनसि जनताया हितस्य स्तोकमपि चिन्ता न दृश्यते । हा, कीदृशं शोचनीयमस्म-
त्पतनं संबृत्तम् ।

श्रीमद्भागवतं जनान् सत्पथं नेतुं बहुधा यतते । तन्नरकान् प्रदर्श्य भाय-
यति वाञ्छति च यत् ते भीता भूत्वा दुष्कर्मभ्यो विरमेयुः पापेभ्यः पराङ्-
मुखाश्च स्युः । तदाह—

“ये त्विह वै दृश्यवोऽग्निदा गरदा ग्रामान् सार्थान् वा विलुम्पन्ति राजानो
राजभटा वा तांश्चापि हि परेत्य यमदूता वज्रदंष्ट्राः श्वानः सप्तशतानि विंशतिश्च
सरभसं खादन्ति.....” ।

अतः परं किं खेदास्पदं स्याद् यद् यस्य भारतस्य जीवनं धर्म एव बभूव
तस्यैव भारतस्य शासनकारिणो धर्ममवजानन्ति । ‘को नाधर्म’ इति तु तैर्विचार्यते
न । ‘धर्मोऽस्त्युपद्रवाणामवनि’रिति निगद्य, हन्त, अधर्मं धर्मं मन्यमानास्ते
धर्मं दलन्ति । धर्मदलनस्यैव त्विदं कुफलं यदिदानीं कापि न नैतिकता; कापि
न सत्यपरता, कापि न लोभे जुगुप्सा, कापि न कुकर्मसु घृणा च विलोक्यते ।
श्रीमद्भागवतं ‘धर्मः क’ इत्यत्र शास्ति—

धर्ममूलं हि भगवान् सर्ववेदमयो हरिः ।

स्मृतं च तद् विदां राजन् येन चात्मा प्रसीदति ॥ १ ॥

सत्यं दया तपः शौचं तितिक्षेचा शमो दमः ।

अहिंसा ब्रह्मचर्यं च त्यागः स्वाध्याय आर्जवम् ॥ २ ॥

सन्तोषः समदृक् सेवा ग्राम्येहोपरमः शनैः ।

नृणां त्रिपर्ययेहेचा मौनमात्मविमर्शनम् ॥ ३ ॥

अन्नाद्यादेः संविभागो भूतेभ्यश्च यथार्हतः ।

तेष्वात्मदेवताबुद्धिः सुतरां नृषु पाण्डव ॥ ४ ॥

श्रवणं कीर्तनं चास्य स्मरणं महतां गतेः ।

सेवेज्यावनतिर्दास्यं सख्यमात्मसमर्पणम् ॥ ५ ॥

नृगामयं परो धर्मः सर्वेषां समुदाहृतः ।

त्रिंशज्ज्ञानवान् राजन् स्यात्मा येन तुल्यति ॥ ६ ॥

महाकविकालिदास—भवभूति—बाणादयो आभ्यां द्वाभ्यां कविभ्यां काव्य-
कवन—शिखां गृहीतवन्तो यद्-रचितान् ग्रन्थानधीत्य ते काव्यं केन प्रकारेण
रचनीयमित्येतद् विविदुस्तयोरेकतरः श्रीमद्भागवतप्रणेता व्यासो वर्तते । महर्षि-
व्यासस्येदं भागवतं महनीयं काव्यरत्नमपि विद्यते । वस्तुवर्णनशैली तदीया
काव्यमयी विभाति । तत्रत्यर्तुप्रभृतिप्रकृतिच्छटां विलोक्य कवयोऽपि स्वस्वकाव्ये
तद्विधं वर्णनमकुर्वन् । भागवतस्य वर्षर्तुसुपमा दृश्यताम्—

तद्वित्वन्तो महामेघाश्चण्डश्चसनवेपिताः ।

प्रीणनं जीवनं ह्यस्य मुमुचुः करुणा इव ॥ १ ॥

श्रुत्वा पर्जन्यनिनदं मण्डूका व्यसृजन् गिरः ।

तूष्णीं शयानाः प्राग् यद्वद् ब्राह्मणा नियमात्यये ॥ २ ॥

हरिता हरिभिः शष्पैरिन्द्रगोपैश्च लोहिताः ।

उच्छिलीन्प्रकृतच्छाया नृणां श्रीरिव भूरभूत् ॥ ३ ॥

अत्र शरच्छोभा निभात्यताम्—

शरदा नीरजोत्पत्त्या नीराणि प्रकृतिं ययुः ।

अष्टानामिव चेतांसि पुनर्योगनिषेवया ॥ १ ॥

सर्वस्वं जलदा हिप्त्वा विरेजुः शुभ्रवर्चसः ।

यथा त्यक्तैपणाः शान्ता मुनयो मुक्तकिल्बिषाः ॥ २ ॥

गिरयो मुमुचुस्तोयं क्वचिन्न मुमुचुः शिवम् ।

यथा ज्ञानामृतं काले ज्ञानिनो ददते न वा ॥ ३ ॥

कवित्वकलितभावान् विभावयन्तु मानवीयं मानसं च प्रेक्षन्तां प्रेक्षावन्तः—

मृगयुरिव कपीन्द्रं विव्यधे लुब्धधर्मा स्त्रियमकृत विरूपां स्त्रीजितः कामयानाम् ।

बलिमपि बलिमत्त्वावेष्टयद् ध्वाङ्गवद् यस्तदलमसितसंख्यैर्दुस्त्यजस्तत्कथार्थः ॥ १ ॥

यदनुचरितलीलाकर्णपीयूषविभ्रुत्सकृददनविधूतद्वन्द्वधर्मा विनष्टाः ।

सपदि गृहकुटुम्बं दीनमुत्सृज्य दीना बहव इह विहङ्गा भिक्षुचर्यां चरन्ति ॥ २ ॥

अपि वत मधुपुर्यामार्यपुत्रोऽधुनाऽऽस्ते, स्मरति स पितृगेहान् सौम्यं बन्धूंश्च गोपान् ।

क्वचिदपि स कथा नः किङ्करीणां गृणीते, भुजमगुरुधुगन्धं सूध्म्यधास्यत् कदा नु ॥

वैदुष्यस्य समुपार्जितानेकशास्त्रज्ञानस्य वा सौन्दर्यमस्ति पारमार्थिकताया-
मनुरागो द्रढीयान् भगवच्चरणेषु निर्व्याजप्रीतिर्वा । सुदान्नो विप्रस्य ज्ञानिनाम्-
प्रेसरस्योपाख्यानं निधाय श्रीमद्भागवतं ज्ञानिनां जगदिदमेव बोधयति नूनम् ।

“स एवं भार्यया विप्रो बहुशः प्रार्थितो मृदु ।

अयं हि परमो लाभ उत्तमश्लोकदर्शनम् ॥”

इत्येषा हि सुदाम्नो वाणी यत् सत्यमाकलयति तदिशि विपश्चितः स्वचेत आवर्जयेयुः । सुदामा महादारिद्र्येण दूयमान आसीत्, न तत्सविधे भोक्तु-
मन्नमासीन्न चावरीतुं वपुर्वास एव युक्तमासीत् परं सत्यपि तद्विधे आर्थिके
सङ्कटे, न स जीवनम्प्रति तमभावप्रबलं तुच्छतमामपि हानिमवजगाम ।
जीवनस्य दारिद्र्यं वा दुर्भाग्यं स भगवच्चरणविमुखतामेव विवेद । परमार्थवित्वा-
देव तस्य श्रीकृष्णस्तदर्थं तत्प्रेम तत्सम्मानं हार्दिकं समर्पयत् यत्प्रेम यच्च सम्मानं
विलोक्य सकलमपि राजभवनं परं विस्मयं प्रपेदे—

तं विलोक्याच्युतो दूरात् प्रियापर्यङ्कमास्थितः ।

सहस्रोत्थाय चांभ्येत्य दोभ्यां पर्यग्रहीन्सुदा ॥ १ ॥

सख्युः प्रियस्य विप्रर्षेरङ्गसङ्गातिनिवृत्तः ।

प्रीतो व्यमुञ्चदब्धिवन्दून् नैत्राभ्यां पुष्करेक्ष्णः ॥ २ ॥

अथोपवेश्य पर्यङ्के स्वयं सख्युः समर्हणम् ।

उपहृत्यावनिज्यास्य पादौ पादावनेजनीः ॥ ३ ॥

अग्रहीच्छिरसा राजन् भगवांश्लोकपावनः ।

व्यलिम्पद् दिव्यगन्धेन चन्दनागुरुकुङ्कुमैः ॥ ४ ॥

मन्ये ज्ञानं श्रीमद्भागवतरूपं निधाय भुवि विभाति । तद्धियोऽज्ञानमप-
मृज्य तत्र ब्रह्मप्रकाशं विकिरति । तत् तथेहते येन बुद्धिब्रह्माकाराकारितैव जायते ।
तन्निशम्याधीत्य च हृदयमग्निर्मिथते संशया अपि छिद्यन्ते । वेदस्तुतिद्वारेण
तद्देवदमन्त्राणां रहस्यं स्फुटतयैवोन्मूलयति । वस्तुतः संसारस्य पुरस्तात्
सत्यं निधातुमेव महर्षिव्यासः श्रीमद्भागवत-ज्योतिः प्रज्वालयामास । तज्ज्यो-
तिषा द्रष्टव्यं द्रष्टुं शक्नोति पुमान्—

सत इदमुत्थितं सदिति चेन्ननु तर्कहतं

व्यभिचरति क्व च क्व च मृषा न तथोभययुक् ।

व्यवहृतये विकल्पदूषितोऽन्धपरम्परया

अमृयति भारती त उरुवृत्तिभिस्त्वजडान् ॥

सांख्ययोगयो रहस्यं गुह्यं च श्रीमद्भागवतं तेनोपदेशेनाभिव्यनक्ति यमु-
पदेशं हंसो भूत्वा भगवान् सनकादिभ्यः प्रददौ—

ईचेत विभ्रममिदं मनसो विलासं दृष्टं दिनष्टमतिलोलमलातचक्रम् ।

विज्ञानमेकमुखेव विभाति माया स्वप्नस्त्रिधा गुणविसर्गकृतो विकल्पः ॥

श्रीमद्भागवतस्य पारायणेन भवति विदितं यन्मानवोद्धारो न तावत्
सम्भवो यावत् तस्मिन् भागवती भक्तिर्नोत्पद्यते । न ज्ञानाच्छास्त्राणां न च
यज्ञादिकर्मणामनुष्ठानादेव स प्राप्तव्यं प्राप्तुमर्हति । प्राप्तव्यप्रदाने चेत् क्षमता
क्याप्यस्ति तर्हि सा भगवद्भक्तावेव । वस्तुतो भगवद्भक्तिरेव ज्ञानमस्ति कर्म
च सैव । रासपञ्चाध्याय्यां प्रेमभक्तिप्रतिनिधिव्रजाङ्गनानां विमलं प्रेम सङ्कीर्त्यं
महर्षिव्यास इदमेवामनति यत्प्रेम्णा भगवत्प्रेम्णा सम्भवः । धन्या हि संस्कृत-
भाषा धन्यं हि संस्कृतसाहित्यं यत्र श्रीमद्भागवतकल्पतरुल्लसति ।

सत्यमेवोक्तम्—

श्रीमद्भागवतं पुराणममलं यद् वैष्णवानां प्रियं

यस्मिन् पारमहंस्यमेकममलं ज्ञानं परं गीयते ।

तत्र ज्ञानविरागभक्तिसहितं नैष्कर्म्यमाविष्कृतं

तच्छृण्वन् विपठन् विचारणपरो भक्त्या विमुच्येन्नरः ॥



महाभारतम्

अस्ति महाभारतं रामायणमिवास्मद्व्याप्त्य इतिहासः । भारतीयायाः संस्कृते-
र्भग्यं रूपमस्मिन् अतिद्वये ग्रन्थे चतुरस्रतया प्रफुल्लतां गतमवलोक्यते । नास्त्यस्य
ग्रन्थस्योद्देश्यमेकमात्रं कौरवपाण्डवयोः सत्परायस्य वर्णनमपि तु भारतीय-
धर्मस्य कात्स्न्येन सविस्तरं चित्रणमपि तदीयं प्रमुखं लक्ष्यं विद्यते । नैजजनु-
कालादेव ग्रन्थोऽयं महान्, जीवनस्य समस्यानां समाधाने मनोयोगपूर्वकं
संलग्नमनाः सन् नयनपथमधिरोहति तस्मादस्माकं भारतीयानां कृते ग्रन्थराज
एव धर्मशास्त्रस्यापि कार्यं साधु साधयति । कानिचन स्थलानि तु सन्त्यत्रैव-
विधानि यानि निश्चयाधीत्य वा लोकः काव्यस्यानन्दमश्नुते । एवंविधानेकवैशिष्ट्य-
विभूषितत्वाद्, वस्तुतोऽयं ग्रन्थो बहुधोपकरोति संसारम् । इतिहासत्वात् सः
अस्मत्पुरतोऽस्मदीयानां पूर्वजानामितिवृत्तं प्रस्तवीति; ऐहिकामुष्मिकनिःश्रेयस-
मार्गप्रदर्शनकारित्वात् सः अस्मत्समचे धर्मशास्त्रं भवत् समुपतिष्ठते; मनःप्रीति-
कारिण्या पद्धत्या ललितया संस्कृतेः सभ्यतायाश्च धर्मार्थकाममोक्षप्रदर्शनपुरस्सरं
मनोज्ञं रूपं च निदधात्यतः स काव्यायते च । तदेवं ग्रन्थोऽयं सुन्दर इतिहासो
रुचिरं धर्मशास्त्रं रमणीयञ्च काव्यं वर्तते । ग्रन्थस्यास्य महत्ता कियतीत्येतस्मिन्
विषयेऽभिदधाति श्लोकोऽयम्—

धर्मे ह्यर्थे च कामे च मोक्षे च भरतर्षभ ।

यदिहास्ति तदन्यत्र यच्चेहास्ति न तत् क्वचित् ॥

रामायणरचनाकारः श्रीवाल्मीकिरिव महाभारतप्रणेता श्रीवेदव्यासोऽपि
संस्कृतकव्युपजीव्यत्वेन मतः । कवय एतदीयान्युपाख्यानान्यादाय काव्य-नाटक-
चम्पू-कथाऽऽख्यायिकादिमयं विपुलं साहित्यं सृजन्तः कैर्न प्रेक्ष्यन्ते ? न केवल-
मस्मद्देशस्य कवयः स्वकीयाः कृतीः कर्तुमिमं महाग्रन्थमवलम्बन्ते स्म यव-
सुमात्रादिसंज्ञकद्वीपानामपि कलाकाराः स्वस्वरचनानां प्रणयनाय ग्रन्थादेत-
स्मान्महतीं सहायतामविन्दन् । न यावदस्य ग्रन्थराजस्याध्ययनं विधीयते
तावन्न प्राक्तनराजनीतिविषयकं ज्ञानं जायते न च अर्थशास्त्रस्यापि मर्म

विदितं भवति तस्माद् ग्रन्थस्यास्य गरिमाणं संस्कृतवाङ्मयस्य न ग्रन्थान्तर-
मासादयितुं शक्नोति इति निश्चप्रचभावेन वक्तुं शक्यते ।

अविरामे परिश्रमे आत्मानं विनियोज्य महर्षिणा व्यासेन ग्रन्थोऽयं त्रिभि-
र्वर्षैः समाप्तिं नीत इत्येतत् तथ्यमादिपर्वस्थितः श्लोक एष प्रकाशयति—

“त्रिभिर्वर्षैः सप्तोत्थायी कृष्णद्वैपायनो मुनिः ।

महाभारतमाख्यानं कृतवानिदमुत्तमम् ॥”

अद्य महाभारतं यद् रूपं विभक्तिं तत्र शतसहस्रसंख्याकाः श्लोकाः शोभन्ते ।
अत इदानीमिदं ‘शतसाहस्री संहिता’ इत्येतेन नाम्ना प्रथितम् । गुप्तकालवर्तिनि
एकस्मिन् शिलालेखे ग्रन्थोऽयमुपरिनिर्दिष्टया संज्ञयैव स्मृतस्तस्माद् भवतीदमव-
गतं यदेव ग्रन्थो वर्तमानेऽनेहसि यं कायं श्रयति कायं तं गमितस्यास्य प्रायेण
षोडशशतसमाः संवृत्ताः । विपश्चितानन्वेदं मतं यदेतद्रूपं तदनेकशतकानन्तरं
समुपलब्धुमशकत् । तदर्थमिदं क्रमोऽस्त्रीन् परिजग्राह । प्रथमे क्रमे ग्रन्थोऽयं
‘जय’ नाम्ना, द्वितीयस्मिन् क्रमे ‘भारत’ नाम्ना ततश्च तृतीये क्रमे ‘महाभारतम्’
इत्येतन्नाम्ना प्रसिद्धिमवाप ।

महाभारतस्य पाठ-सम्प्रदायः प्राधान्येन द्विविधो विलोक्यते । तयोरेकतर
उत्तरभारते तद्वितरश्च दक्षिणभारते प्रचलति । उभयस्यापि श्लोकसंख्यायाम्,
अध्यायानां क्रमे, आख्यानानां सन्निवेशे च भूयान् भेदः समवाप्यते ।

महाभारतस्यादिमं रूपं कीदृशमासीत् तत्र कियन्तः श्लोका आसन् ; कानि
कानि चाख्यानान्यवर्तन्त—इत्येतदर्थं चिरादन्वेषणकारिणां प्रयासो वरीवर्ति ।
पूनास्थिताद् ‘भण्डारकर-ओरिण्टियलरिसर्चइन्स्टीट्यूटात्’ यत्संस्करणमधुनाधिग-
म्यते तत्र ग्रन्थस्यास्य मौलिकं रूपमधिकतरायां मात्रायां दृग्गतं भवति ।

महाभारतस्य व्याख्यातृणामपि संख्यास्ति विशाला । तेषु नीलकण्ठानन्त-
भट्टार्जुनमिश्ररामानुजविमलबोधशङ्कराचार्यश्रीनिवासरामप्रभृतयो द्वाविंशतिः सुवि-
दिताः । इमे हि व्याख्याकर्तारः प्रकाण्डपाण्डित्यशालिनां मनीषिणां धुरि कीर्त-
नीयाः सन्ति, सन्ति च तेऽध्यात्मविद्यापारावारीणाः । व्याख्या-टीकादिकर्तृणा-
मियती महती संख्या ग्रन्थस्यास्य विद्वत्प्रियतां लोकप्रियताञ्च ख्यापयति ।

महाभारतेऽस्ति प्रधानो रसः शान्तः । अङ्गभूतश्च तृतीयोऽस्ति रसो वीरः ।
एतेन प्राधान्येनायोधनवर्णनं न लेखकस्याभिमतमित्येतच्च विदितं जायते ।

भौतिकजीवनस्य निस्सारतां प्रदर्श्य मोक्षप्रति प्राणश्रुतां मानसे उत्सुकतायाः सञ्चारणं वस्तुतस्तस्येष्टं विद्यते ।

धर्म एव भारतीयसंस्कृतेर्जीवनमित्येतदवगमयितुं महर्षिव्यासः सुन्दर-सुन्दर-तराणि आख्यायानानि ग्रन्थेऽस्मिन् निदधौ । अधर्मेण राष्ट्रस्य विनाशो धर्मेण च तस्योत्थानं भवतीति व्याहरन् विश्वशुभचिन्तको लेखकः 'को धर्म' इत्यत्रोदीरयति—

सर्वेषां यः सुहृन्नित्यं सर्वेषां च हिते रतः ।

कर्मणा मनसा वाचा स धर्मं वेद जाजले ॥ १ ॥

अहिंसा सत्यमक्रोधस्तपो दानं दमो मतिः ।

अनसूयाप्यमात्सर्यमनीष्या शीलमेव च ॥ २ ॥

एष धर्मः कुरुश्रेष्ठ कथितः परमेष्ठिना ।

अस्मिन् धर्मे स्थितो राजन् नरो भद्राणि पश्यति ॥ ३ ॥

धारणाद् धर्ममित्याहुर्धर्मेण विधृताः प्रजाः ।

यः स्याद् धारणसंयुक्तः स धर्म इति निश्चयः ॥ ४ ॥

इत्थं धर्मस्य स्वरूपं प्रतिपादयन् स तमेव जनं वस्तुतो धर्मात्मानं मन्यते यो हि वेदबोधिताचारं सम्यक् संरक्षति । 'आचारः परमो धर्मः' इति यदुक्तं तत्राह सः—

'आचाराज्जाजले प्राज्ञः क्षिप्रं धर्ममवाप्नुयात् ।

एवं यः साधुभिर्दान्तश्चरेद्द्रोहचेतसा ॥

महाभारतं धर्ममनुष्ठातुं मानवलोकमुपदिशत्येवम्—

न जातु कामाज्ञ भयान्न लोभाद्

धर्मं त्यजेज्जीवितस्यापि हेतोः ।

धर्मो नित्यः सुखदुःखे त्वनित्ये

जीवो नित्यो हेतुरस्य त्वनित्यः ॥

अर्थकामाभ्यां धर्म एव ज्यायान् । तेनोभयोरपि सिद्धत्वात् । अत उक्तम्—

ऊर्ध्वबाहुर्विरौम्येप न च कश्चिच्छृणोति मे ।

धर्मादर्थश्च कामश्च स किमर्थं न सेव्यते ॥

सर्वेषामपि वर्णानां, समेषामप्याश्रमाणां, समग्राणामपि वर्गाणां, नृपाणां, स्त्रीणां पतिव्रतानां, पितृमातृप्रभृतीनां, सामान्यस्य समयस्य, विशेषसमय-स्थाना-

दीनाञ्च धर्मस्य निरूपकत्वात् प्रदर्शकत्वादुपदेशकत्वाच्च महाभारतं निःसंशयं भारतीयानां जनानां धर्मशास्त्रं वा पञ्चमो वेदो विद्यते ।

जगत्पर्यन्तस्य किं महत्त्वं किञ्च तदीयमुपादेयत्वमित्येतत् सर्वेषां विदितम् । अर्थं विना संसारे मानवस्य जीवनं क्षणमपि न स्थातुं शक्नोति । अर्थमन्तरेण न किमप्यैहलौकिकं, नहि नहि पारलौकिकमपि, न सम्पन्नतां याति । अर्थ-विहीनो जनो जगति क्वापि प्रतिष्ठामवाप्तुं न प्रभवति; न चोन्नतिमपि कस्मिन्नपि क्षेत्रे कर्तुं पारयति । अर्थरहितस्य तु दशैव संसारे शोचनीयतां गच्छति । केनापि कविनोक्तं—

तानीन्द्रियाण्यविकलानि मनस्तदेव

स बुद्धिरप्रतिहता वचनं तदेव ।

अर्थोष्मणा विरहितः पुरुषः स एव

ह्यन्यः क्षणेन भवतीति विचित्रमेतत् ॥

कृषिर्वाणिज्यं, शिल्पं, सैन्यं, शिखा, स्वास्थ्यं, जनरक्षा, गोपालनमित्येवमादीनि सर्वविधान्यपि सुखानि च अर्थमपेक्षन्ते । वस्तुतोऽर्थस्य यादृशी महत्त्व-पेक्षा जगति, समाजे, कुटुम्बे, बन्धुतायाञ्च वर्तते न तादृश्यन्यस्य कस्यापि भवति । अर्थोऽर्थं केन प्रकारेण संग्राह्य उपार्जनीयो रक्षणीयो वर्धनीयश्चेत्येतेषु निखिलेष्वपि विषयेषु महाभारतं प्रकाशमुत्सृजति । तदुपदिशत्यर्थमधिकृत्यैवम्—

कर्मभूमिरियं राजन्, इह वार्ता प्रशस्यते ।

कृषिवाणिज्यगोरक्षं शिल्पानि विविधानि च ॥ १ ॥

अर्थ इत्येव सर्वेषां कर्मणामन्यतिक्रमः ।

न हृत्येऽर्थेन वर्तते धर्मकामाविति श्रुतिः ॥ २ ॥

अर्थस्यावयवावेतौ धर्मकामाविति श्रुतिः ।

अर्थसिद्धया विनिवृत्ताबुभावेतौ भविष्यतः ॥ ३ ॥

आसीनश्च शयानश्च विचरन्नपि वा स्थितः ।

अर्थयोगं दृढं कुर्याद् योगैरुच्चावचैरपि ॥ ४ ॥

न केवलं महाभारतमर्थशास्त्रीयति तत्कामशास्त्रीयति च । तत् कामस्यापि महत्तां तदीयाञ्च ग्राह्यतां साधु युक्तिपूर्वकं प्रतिष्ठापयति सर्वेषामपि पुरः । काममन्तरेण न कोऽपि प्राणी किमपि कर्तुं प्रवर्तते । कस्मिंश्चिदपि कार्ये धार्मिके सामाजिके आर्थिके आध्यात्मिकेऽपि वा न रुचिं न चोत्साहं निदधाति पुनः-

स्तावत्, यावन्नासौ कामेन प्रेर्यमाणो भवति । सम्पूर्णोऽयं लोकः कामाधीनः । कामस्य शासनं सर्वत्र सोत्कर्षं प्रस्फुरति । सर्वेऽपि प्राणिनस्तद्वशवर्तिनः सन्ति । सुरा असुरा नराः सर्वेऽपि कामस्य पुरो बद्धाञ्जलयो भूत्वा दासा इव सन्तिष्ठन्ते । कामादेव ते सर्वे जीवन्ति । जीवनमेव स सर्वेषाम् । कामस्य विचित्रमेव प्रभावं तेज ऐश्वर्यञ्च विलोक्य महाभारतं तमेवमुपवीणयति—

नाकामः कामयत्यर्थं नाकामो धर्ममिच्छति ।

नाकामः कामयानोऽस्ति तस्मात् कामो विशिष्यते ॥ १ ॥

कामेन युक्ता ऋषयस्तपस्येव समाहिताः ।

पलाशफलमूलादा वायुभक्ताः सुसंयताः ॥ १ ॥

वेदोपवेदेष्वपरे युक्ताः स्वाध्यायपारगाः ।

श्राद्धयज्ञक्रियायां च तथा दानप्रतिग्रहे ॥ ३ ॥

वणिजः कर्पका गोपाः कारवः शिल्पिनस्तथा ।

देवकर्मकृतश्चैव युक्ताः कामेन कर्मसु ॥ ४ ॥

समुद्रं वा विशन्त्यन्ये नराः कामेन संयुताः ।

कामो हि विविधाकारः सर्वं कामेन सन्ततम् ॥ ५ ॥

नास्ति नासीञ्चाभविष्यद् भूतं कामास्त्वकात् परम् ।

एतत् सारं महाराज धर्मार्थावन्न संस्थितौ ॥ ६ ॥

पुष्पतो मध्विव रसः काम आभ्यां तथा स्मृतः ।

कामो धर्मार्थयोर्योनिः कामश्चाथ तदात्मकः ॥ ७ ॥

मानवजीवनस्यान्त्यं लक्ष्यमस्ति मोक्षः । यावदसौ मोक्षं नाश्नुते न तावत् स कदापि दुःखेभ्यो जराजन्म-मरणकष्टेभ्यश्च मुक्तो भवितुं शक्नोति । पुत्रकलत्रादीनि यान्यपि सांसारिकसुखत्वेन गण्यन्ते तानि सकलान्यपि दुःखकारण्येव सन्ति । सांसारिकाणां सुखानामनित्यत्वात् तेषां वियोगोऽवश्यमेव सञ्जायते । न केवलं तेष्वनित्यत्वमेव, तेषु दोषा अपि सन्त्यनेके । अतः कदापि तानि स्वकीयैस्तैर्दोषैः कदापि च नैजानित्यताधर्मेण निपीडयन्ति नः । भौतिक्यः सम्पदोऽपि सन्त्येवमेव दुःखप्रदाः । सम्पदामर्जने रक्षणे च प्राणी परमकष्टापमानादिकञ्च बिन्दति । तत्र वर्तते चौरादिभयमतः सदैव जीवनं चिन्तायामेव ततो व्यत्येति । विज्ञा विदन्त्येव यद् यत्र चिन्ता तत्र सुखं कुतः ? प्रायेण पुत्रकलत्रा-

दिस्वजना भवन्तिच्छन्दचारिणस्ते आदेशपरा अपि न भवन्ति । स्वार्थभावाक्रान्ता भूत्वा ते तत् तदाचरन्ति यत् प्राणिनं नितान्तमेव व्यथयति । तस्मात् सांसारिकाणि सर्वाण्यपि सुखानि वस्तुतो दुःखान्येव । अत एव तु योगदर्शनमाह—
 “परिणामतापसंस्कारदुःखैर्गुणवृत्तिविरोधाच्च दुःखमेव सर्वं विवेकिनः” ।

स्वर्गलोकोऽपि वस्तुतो न सुखदः । सत्कर्मणामवसाने सोऽपि हस्ताद् भ्रंशते । इदमेव सर्वं विचार्य सुधियोऽभिलपन्ति मोक्षम् । इमं मोक्षमुद्दिश्य महाभारतं मानवान् पुनः पुनर्मथुरं शास्ति—

मर्त्यलोकाद् विमुच्यन्ते विद्यासंसक्तचेतसः ।

ब्रह्मभूता विरजसस्ततो यान्ति परां गतिम् ॥ १ ॥

भगवन्तमजं दिव्यं विष्णुमव्यक्तसंज्ञितम् ।

भावेन यान्ति शुद्धा ये ज्ञानवृत्ता निराशिषः ॥ २ ॥

ज्ञात्वाऽऽत्मस्थं हरिं चैव न निवर्तन्ति तेऽव्ययाः ।

प्राप्य तत् परमं स्थानं मोदन्तेऽक्षरमव्ययम् ॥ ३ ॥

श्रुतिप्रमाणागममङ्गलैश्च शोते जरामृत्युभयादभीतः ।

क्षीणे च पुण्ये विगते च पापे ततो निमित्ते च फले विनष्टे ॥ ४ ॥

अलेपमाकाशमलिङ्गमेवमास्थाय पश्यन्ति महत्सयसक्ताः ।

यथोर्णनाभिः परिवर्तमानस्तन्तुक्षये तिष्ठति पात्यमानः ॥ ५ ॥

तथा विमुक्तः प्रजहाति दुःखं विध्वंसते लोष्ट इवाद्रिमृच्छन् ।

द्रुमं यथा वाप्युदके पतन्तमुत्सृज्य पक्षी निपतत्यसक्तः ॥

तथा ह्यसौ सुखदुःखे विहाय मुक्तः परार्थ्या गतिमेत्यलिङ्गः ॥ ६ ॥

महाभारतं कर्मण्यनुरज्यति । कर्म एव मनुष्यस्य पारमार्थिकं लक्षणमिति तदीयो द्रढीयान् विश्वासः । अत एव तन्मतमिदं यत् कर्मपराङ्मुखो मानवो मानवतातः संसते । कर्मानाचरणात् दुःखानि प्राप्तानि भवन्ति; कर्मणि रतपुरुषः सुखेन जीवनं नेतुं पारयति । संसारेऽस्मिन् सततं कठोरतापूर्वकं कर्म कुर्वाणा एव जनाः हितं गच्छन्तः प्रायेण वीक्ष्यन्ते । चेत् कर्मकुशलः पुरुषः कर्म कुर्वन्नपि तत् फलं न लभते तदा न कोऽपि तं निन्दति । एतदेव मानवजगत् प्रति महाभारतमेवमुपदिशति—

प्रायशो हि कृतं कर्म नाफलं दृश्यते भुवि ।

अकृत्वा च पुनर्दुःखं कर्म पश्येन्महाफलम् ॥ १ ॥

शक्नोति जीवितं दत्तो नालसः सुखमेधते ।

दृश्यन्ते जीवलोकेऽस्मिन् दत्ताः प्रायो हितैषिणः ॥ २ ॥

यदि दत्तः समारम्भात् कर्मणो नाश्नुते फलम् ।

नास्य वाच्यं भवेत् किञ्चिन्नृप्यं वाधिगच्छति ।

हीनं पुरुषकारेण कर्म त्विह न सिद्ध्यति ॥ ३ ॥

अस्तीयं भव्या भरतभूः कर्मभूः । इह मानवैः सन्ततं सत्कर्मपरैर्भाव्यम् ।
येन कर्मणोन्नतिर्मानसिकी दैहिक्याध्यात्मिकी च जायते येन सर्वेऽपि सात-
मासादयन्ति, येन सदाचारो विकसति तदेव कर्म सत्कर्म इति कथ्यते । कर्मणि
शक्तिर्महती सन्निहितास्ति । तत्स्वर्गमपवर्गञ्च प्रदातुं क्षमते परं स्वर्गाधिगमनाय
सत्कर्म कांचयते; अपवर्गार्थञ्च निष्कामकर्म । कर्म बन्धुरिव साहाय्यकृदस्ति
पाणिरिव तत्सर्वदोषकरोति प्राणिनम् । स एव पुरुषो भुवि दीनो हीनो योऽस्ति
कर्मरहितो वा पाणिरहितः । न्यासो ब्रवीति यत् पाणिलाभ एव महाँलाभः—

अहो सिद्ध्यर्थता तेषां येषां सन्तीह पाणयः ।

अतीव स्पृहये तेषां येषां सन्तीह पाणयः ॥

न पाणिलाभादधिको लाभः कश्चन विद्यते ।

वस्तुतो न्यासः कर्मवादी आचार्योऽस्ति । तज्जीवनमेव तस्य कर्मवादितं
धोपयति । श्रीमद्भागवत-पुराण-महाभारतप्रभृतयस्तदीया ग्रन्थास्तस्य कर्मण्य-
धौरेयस्य कर्मवादितायाः समुज्ज्वलानि देदीप्यमानानि च प्रमाणानि सन्ति ।

यदि राजधर्मे जिज्ञासास्ति तर्हि महाभारतं पठ्यताम् । तत्रैव राजधर्म-
विषयोऽपि सविस्तरं वर्णितः । प्राचीनो राजधर्मः कीदृश आसीदिति चेत्कश्चित्
ज्ञातुमाकाङ्क्षति तदा तेन महाभारतं पठनीयम् । महाभारतमन्तरेण न कोऽपि
मानवः कदापि पूर्णतया राजनीतिविचक्षणो भवितुमर्हतीति चेदुक्तं स्यात् तदा
नानुचितं भवेत् । एतद् ग्रन्थावलोकनेन ज्ञातं सज्जायते यदस्मदीयाः पूर्वजाः नूनं
राजनीत्यामपि परां कूटविज्ञातं गता आसन् । केचिदिह श्लोका उद्ध्रियन्ते तेभ्यो
ज्ञायते यत् समहान् दुरूहो विषयः केन प्रकारेण साधिकारं वर्णितः—

मृदुर्हि राजा सततं लङ्घ्यो भवति सर्वशः ।

तीक्ष्णाच्चोद्विजते लोकस्तस्मादुभयमाश्रय ॥ १ ॥

अवभिन्यन्ति भर्तारं संघर्षादुपजीविनः ।

स्वस्थाने च न तिष्ठन्ति लङ्घयन्ति च तद्वचः ॥ २ ॥

व्यसनानि च सर्वाणि त्यजेथा भूरि दक्षिण ।
 न चैव न प्रयुजीत सङ्गं तु परिवर्जयेत् ॥ ३ ॥
 नित्योद्युक्तेन वै राज्ञा भवितव्यं युधिष्ठिर ।
 प्रशस्यते न राजा हि नारीवोद्यमवर्जितः ॥ ४ ॥
 गुरोरप्यवलितस्थ कार्याकार्यमजानतः ।
 उत्पथप्रतिपन्नस्य दण्डो भवति शाश्वतः ॥ ५ ॥
 चारश्च प्रणिधिश्चैव काले दानममत्सरात् ।
 युक्स्यादानं न चादानमयोगेन युधिष्ठिर ॥ ६ ॥
 सतां संप्रहणं शौर्यं दाच्यं सत्यं प्रजाहितम् ।
 अनाजर्वैराजर्वैश्च शत्रुपक्षस्य मेदनम् ॥ ७ ॥
 आत्मा जेयः सदा राज्ञा ततो जेयाश्च शत्रवः ।
 अजितात्मा नरपतिर्विजयेत कथं रिपून् ॥ ८ ॥
 न्यसेत गुल्मान् दुर्गेषु सन्धौ च कुरुनन्दन ।
 नगरोपवने चैव पुरोद्यानेषु चैव ह ॥ ९ ॥

राजनीतेर्नेतारं प्रति महाभारतं महनीयमादर्शमुपस्थापयति । धर्मस्य व्यवस्थायाः उत्तरदायित्वं राजानमेव प्रयाति । यदि राजा प्रजाः न पालयेत् तदा प्रजानामेव क्षयो न, वेदत्रयस्या अपि अवस्थानं नितान्तं कठिनं स्यात् । राजधर्मे सति नष्टे समाजस्य राष्ट्रस्य च सर्वनाशो भवति । अस्ति राजा राष्ट्रपुरुषस्य मेरुदण्ड इत्यादिशब्दैर्महाभारतमुच्चैः राजधर्मस्योत्कृष्टतरतां किञ्च राजनीतेरुपादेयतां प्रतिपादयति । अस्मद्भारतं कृषिप्रधानराष्ट्रमस्ति । अतः कथनं महाभारतस्येदं यद् यो नेता स्वयं कृषिकर्मा न, स राष्ट्रसमितिप्रवेशाधिकारी अपि न—

“न नः स समितिं गच्छेद् यश्च नो निर्वपेन्महीम्”

महाभारतं परमरमणीयं मनोऽभिराममुपवनमिव संस्कृतसाहित्यसंसारस्य । तत्रानन्तानि नानाविधानि च सुमनांसि विलोक्यन्ते । तानि स्वस्वालौकिकेन सौरभेण समेषामपि मनांसि सम्यक् परितर्पयन्ति । तानि न केवलं चेतः परिप्रीणयन्त्यपि मनसो मलिनतामपनयन्ति धियमेधयन्ति आत्मानञ्चोन्नमयन्ति ।

परिप्रीणयन्तु मनीषिण आत्मानं शील-सौरभेण—

शीलं ध्यानं पुरुषे तद् यस्येह प्रणश्यति ।

न तस्य जीवितेनार्थो न धनेन न बन्धुभिः ॥

जिघ्रन्तु तावत् सत्य-सुमनसः पुण्यं परिमलम्—

सत्यमेकाक्षरं ब्रह्म सत्यमेकाक्षरं तपः ।

सत्यमेकाक्षरो यज्ञः सत्यमेकाक्षरं श्रुतम् ॥

अयं दम-कुसुम-गन्धमादाय प्रवहति गन्धवहोऽनेन नन्दयन्तु सुधिय
आत्मानम्—

दमस्तेजो वर्धयति पवित्रं दम उच्यते ।

विपाप्मा निर्भयो दान्तः पुरुषो विन्दते महत् ॥

स्वकीयं सर्वजयिनं गन्धं विकिरदिदं ज्ञान-कुसुमं शोभतेतमां तेन सफली-
कुर्वन्तु स्वं विचक्षणवराः—

न स्त्री न पुमांश्चैव तथैव न नपुंसकः ।

केवलं ज्ञानमात्रं तत् तस्मिन् सर्वं प्रतिष्ठितम् ॥

एषा हि सच्चरित्रता बह्वरी कियत् सौन्दर्येण शोभमाना सर्वमपि संसारं
मोदयते—

वृत्तं यत्नेन संरक्षेद् वित्तमायाति याति च ।

अक्षीणो वित्ततः क्षीणो वृत्ततस्तु हतो हतः ॥

चेद् गुण-फलमितो न सृहीतं तदा जीवनमेव मुधा; गृह्यतां तावत् सत्वरम्—

गुणेषु यत्नः क्रियतां किमाटोपैः प्रयोजनम् ।

विक्रीयन्ते न घण्टाभिर्गावः क्षीरविवर्जिताः ॥

महाभारतस्य रमणीयताया वर्णनं केन प्रकारेण कर्तुं शक्यमस्ति । तत्तु
वस्तुतो हि कमनीयताया उद्गममही एव भूत्वा विभाति । क्वचित् तत्र अहिंसायाः
शोभा, क्वचिद् दयाया आभा, क्वचित् तपसः प्रभा, क्वचित् दानस्य बन्धुरता,
क्वचिद् विद्यायाः भञ्जुलता, क्वचिच्च त्यागस्य पेशलता, क्वचिच्च व्रतोपवासादीनां
छटा समृद्धेन पूर्णेन च तारुण्येन परिस्फुरन्ती विलोक्यते । इदमेव तत्पावनं जगत्
यत्र गीता-गङ्गापि प्रवहमाना प्राणिमात्रस्य त्रिविधमपि तापं हरति ।

महाभारतं हि उज्ज्वलानां चरित्राणां महाकान्तारमिव भाति । तत्रोशीनर-
विश्वामित्र-व्यवनप्रभृतिप्रभूतनृपर्विब्रह्मर्षीणामन्येषाञ्च उत्तङ्कोत्तथ्यालर्कादीनामुपा-

ख्यानानि भूयिष्ठानि तत्र राजन्ते । तन्मनोभिरामा महाचित्रशालेव शोभते
सामाजिक-धार्मिक-भक्तिविषयकचरित्र-चित्र-सहस्रैर्विभूष्यमाणत्वात् ।

महाभारतस्य पात्राणि सन्ति स्वाभिमानशालीनि । प्रेमपरायणः पुरुषस्तत्र
प्रेम्णि धर्मनिष्ठो धर्मं, ज्ञानवान् ज्ञाने पुरुषार्थी पुरुषार्थं, भाग्यवादी भाग्यवादि-
तायां, कारुणिकश्च करुणायां तत्र सिंह इव गर्जन् श्रुतो भवति ।

महाभारतं दर्पण इव शोभते । संसारवृत्तयः सर्वा अपि तत्र प्रतिबिम्बिता
भवन्त्यः प्राप्यन्ते । महर्षिणा व्यासेन लोकनयनोन्मोलनाय 'को मार्गः श्रेयणीयः
कश्च न' इत्येतद्वबोधनाय संसार-स्वरूपस्यावगमनाय च एष महान् श्रेयस्करो
ग्रन्थः सृष्टः ।

अधःस्थितेन श्लोकेन केनापि कोविदेन ग्रन्थमेतमधिकृत्य या श्लाघना
या च शुभकामना कृता तामेव श्लाघनां तामेव शुभकामनां विदधाना वयं महर्षि-
व्यासचरणश्रीनमस्करणसहितं संवृणुम उपक्रममिमम्—

पाराशर्यवचः सरोजममलं गीतार्थगन्धोत्कटं

नानाख्यानककेसरैर्हरिकथासम्बोधनाबोधितम् ।

लोके सज्जनषट्पदैरहरहः खेपीयमानं मुदा

भूयाद् भारतपङ्कजं कलिमलप्रध्वंसि नः श्रेयसे ॥



श्रीमद्रामायणी गङ्गा पुनाति भुवनत्रयम्

श्रुतयो यत् परमतत्त्वं 'ब्रह्म' इत्येतेन नाम्ना गृणन्ति तदेव ब्रह्मतत्त्वं श्रीमद्रामायणमपि 'राम' इत्येतयाभिधया गायति । वेदगेयः परमपुरुषोत्तमः श्रीरामो भूत्वा भुवि यदावततार वेद एव तदा श्रीमहर्षिवाल्मीकिवदनात् श्रीरामायणरूपमादाय प्रादुर्बभूवेत्येषा हि मान्यता रामायणमधिकृत्य चिरादास्तिकानां संसारे प्रवर्त्तमानास्ति । तस्माद् रामायणं नाम काव्यं तदेव गौरवं गाहते यद् वेदः । यो ह्यस्य वेदसमपूज्यस्य काव्यस्य कवयिता सोऽपि महर्षिः प्राचेतसः 'आदिकविः' इत्येतयाभिधया लोकविश्रुतः । आदिकवित्वादसौ विश्वस्य सर्वेषामपि कवीनां गुरुः । तस्याननेन्दुस्रवत्कवितासुधां निपीयैव कवयः काव्यरसेन रसिकानां चेतांसि सततं चिरन्तनादनेहसः परिप्रीणयितुं क्षमा अभूवन् इत्येतद्वलोक्यैव कश्चन मनीषी तमादिकविमेवं स्तवीति.....“पीत्वा यद्वदनेन्दुमण्डलगलत्काव्यामृताब्धेः किमप्याकल्पं कविनूतनाम्बुदमयी कादम्बिनी वर्धति ।”

महर्षेर्वाल्मीकेः काव्यमिदं या या विशिष्टताः संश्रयति तास्ताः सर्वा विशिष्टता लक्षणकारैर्बुधवरैः काव्यस्य लक्षणत्वेनाभ्युपागामिषत । अतः सैव कृतिः काव्यं भवितुं शक्नोति यस्यां रामायणसमुल्लसिता विशिष्टता विभान्ति । रामायणं हि मानवीयजीवनस्य व्याख्यानमस्ति । तच्छ्रेयोमार्गप्रदर्शकं ज्योतिर्विधत्ते । तद् सांसारिकव्यवहारोपदेशकाचार्यो वर्तते । तत्सदाचारमर्मप्रदर्शनपरं किमप्यदश्रुतमेव सरसं धर्मशास्त्रमास्ते । तन्मानवमानसगतभावानां प्रदर्शनकारिणी काव्यनिर्वचनैव प्रदर्शनी विलसति । तद् भारतीयायाः संस्कृतेः समुज्ज्वलानां स्वाभाविकानाञ्च चारुतराणां चित्राणां विचित्रमेव किमपि विशालं चित्रमिव विभाति । तत्र नीतिशास्त्रस्यार्थशास्त्रस्याध्यात्मशास्त्रस्य च चतुर्विधानामपि पुरुषार्थानाम् हृदयहारीणि सजीवानि अभिनयनानि विलोकितानि जायन्तेऽतस्तत् कौतुकवर्द्धनं पेशलमेव प्रेक्षागृहमस्ति । तद्धि येन ललितेन प्रकारेण मानवस्याभ्यन्तरीं प्रकृतिं विशिनष्टि तेनैव बन्धुरेणोपक्रमेण बाह्यप्रकृतेर्दृश्यान्वयि प्रसाधयति तस्मात् तन्मधुरमेवानुपमं विधातुः सृष्टेर्विलक्षणह्लादैकमयी सृष्टिश्रकास्ति । बृहद् धर्मपुराणस्य—

“पठ रामायणं न्यास काव्यबीजं सनातनम् ।
यत्र रामचरितं स्यात् तदहं तत्र शक्तिमान् ॥
रामायणं पाठितं मे प्रसन्नोऽस्मि कृतस्त्वया ।
करिष्यामि पुराणानि महाभारतमेव च ॥”

इत्येतौ श्लोकौ रामायणस्योच्चतमशिखरासीनं गरिमाणमुच्चैरुन्मीलयन्तौ श्रूयेते ।
श्रीस्कन्दपुराणञ्च तन्महिम्नि—

“रामायणं महाकाव्यं सर्ववैदेषु सम्मतम् ।
सर्वपापप्रशमनं दुष्टग्रहनिवारणम् ॥
धर्मार्थकाममोक्षाणां हेतुभूतं महाफलम् ।
अपूर्वं पुण्यफलदं शृणुध्वं सुसमाहिताः ॥
रामायणं नाम परं तु काव्यं
सुपुण्यदं वै शृणुत द्विजेन्द्राः ।
यस्मिन्नुते जन्मजरादिनाशो
भवत्यदोषः स नरोऽच्युतः स्यात् ॥”

इति यदाह तत्सर्वथैव सत्यम् । यतस्तत्स्वाध्यायेन मानवस्य मनः कुपथाद्
दूरीभूय सत्पथे प्रवर्तते । मानवस्तदधीत्य संश्रुत्य वा पापे जुगुप्सते पुण्ये च
धियं निवध्नाति ।

रामायणं वस्तुतो भारतस्य राष्ट्रियनिधिरस्ति । यस्मिन्नहनि भारते ‘राम’
इति न श्रुतः स्यात् तस्मिन् दिने भारतमपि श्रुतं भवेत् । इमां शोचनीयामवस्थां
गतमपि भारतं रामं स्मरद् रामं गायद् रामं भजद् यद् दृश्यते वा लभ्यते तत्र
कारणं रामायणमेव । रामायणस्य प्रचारः प्रसारो वा देशे सर्वत्र वर्तते तस्य
प्रभावो देशस्यास्य ग्रामे ग्रामे गृहे गृहे व्याप्तोऽस्ति विततोऽस्ति च । अशिवां
गमिता अपि भारतीया नार्यः पर्वसूत्सवेषु व्रतेषु अन्येषु च धार्मिकेष्ववसरेषु
रामकथां गायन्त्यो रामचरित्रपरकां गीतिमुच्चैर्गुणन्त्यः सहर्षं समवेता भवन्ती-
त्यत्र यत्कारणं तदपि रामायणमेव । अतः साम्प्रतमपि येन ‘भारतमिदं जीवति
येन भारतीया सभ्यता श्वसिति येन च भारतीयाः संस्काराः प्राणवन्तः सन्ति
तद् रामायणमेवादिकवेः । इदं वाल्मीकिरामायणमेवास्मद्-देशे कालिदासं भवभूतिं
मुरारिं जयदेवं तुलसीदासं मैथिलीशरणं राधेश्यामञ्चाजीजनत् ।

रामायणस्य समुपलभ्यमानाः शतशष्टीकाश्च तस्य लोकप्रियतां विद्वत्प्रिय-

ताञ्चोद्घोषयन्ति । सुविदितासु तदीयासु टीकासु रामवर्मणस्तिलकाख्या, माहे-
श्वरीतीर्थस्य तत्त्वदीपिकाभिधा, गोविन्दराजस्य शृङ्गारसंज्ञिका, रामानन्दतीर्थस्य
रामायणकूटनामधेया, अहोबलस्य वाल्मीकिहृदयनाम्नी, अप्पयदीचित्तस्य रामा-
यणतात्पर्यसंग्रहाह्वा चरदराजमैथिलभट्टस्य विवेकतिलकामिधेया, विश्वनाथस्य
वाल्मीकितात्पर्यतरणिनामिका च टीका किञ्च नागेशस्य रामीया व्याख्या इत्येता
विद्वदानन्दवर्धिन्य उत्तमाष्टीका मता भवन्ति ।

महर्षिर्वाल्मीकी रामायणं चेन रूपेण येन विग्रहेण वा जुगुप्सु तदीयं तन्मूलं
रूपं कालेन किमपि रूपान्तरं नीतं न सम्प्रति तद्रूपं हि आद्यमुपलभ्यते । विदुषां
मतमेतद् यदिदानीं रूपं यदवाप्यते तद् ईशवीयद्वितीयशतकाभ्यर्णे जनुहपलेमे ।
परं नेदं मतं सर्वसम्मतं बहूनां तु कथनमिदं यत् तद्रचना बुद्ध्या प्रागेव संज्ञाता ।
तत्र बौद्धधर्मदिशि सङ्केतोऽपि न संलक्ष्यते; तत्र बहव आपाः प्रयोगाः प्राप्यन्ते
तत्पाणिनिभासकौटिल्यपतञ्जलिप्रभृतयोऽपि स्मरन्ति विद्वन्ति च तस्मात् तस्य
रचनाकालो न कदापि ईशवीयद्वितीयशतकाभ्यर्णवर्ती । तद्रचना तु अवश्यमेव
ततश्चिरात् प्राक् जातेति प्रतीयतेऽतः साम्प्रतिकेऽपि समये रामायणं यद्रूपं विभर्ति
तस्यापि रूपस्योत्पन्नस्य प्रायेण पञ्चविंशतिशतकानि व्यतीतानि । दशरथजातक-
प्रभृतिकथाः अश्वघोषस्य कृतयः, विमलसूरेः पञ्चमचरियकाव्यमन्ये चानेके बौद्धध-
र्मसम्बन्धिनो ग्रन्था रामायणीयं प्रभावं धारयन्ति तेनेदमेव सिद्ध्यति यद्
रामायणस्याधुना यद्रूपं विलोक्यमानं भवति तदपि बुद्धोदयात् प्रागेव व्यवस्थि-
ततां स्थिरताञ्च नीतमभूत् ।

अद्यत्वे रामायणस्य चत्वारि प्रामाणिकानि संस्करणान्युपलब्धानि भवन्ति ।
तानि चेमानि—शौदीच्यं, गौडीयं, पश्चिमोत्तरीयं, दाक्षिणात्यञ्च । एषु संस्करणेषु
पर्याप्तः पाठभेदः प्राप्यते । कृतमच्च संस्करणं नितरां प्रामाणिकमित्येतत् निश्चय-
पूर्वकं वक्तुं न सुशकम् । ऐतिहासिकं समीक्षणं विधाय विद्वांस इमं निश्चयं गान्ति
यद् रामायणे समयेऽनेकप्रक्षिप्तांशाः स्थानं लब्धवन्तः । याकोलीमहोदयस्य
कथनमिदमपि वर्तते यद् रामायणं मूलतः काण्डपञ्चकमेवासीत् । न तत्रादौ
बालकाण्डोत्तरकाण्डयोः सत्तासीत् । तत्काण्डद्वयन्तु गच्छता कालेन तत्र समावे-
शमुपलेमे । भवतु नाम किमपि, इदं हि चतुर्विंशतिसहस्रश्लोकनिबद्धं रामायणं
संस्कृतसाहित्यस्य श्रेष्ठेषु ग्रन्थेष्वस्ति । ग्रन्थस्यास्य नैजानुपमवैशिष्ट्यवत्त्वात् न
ग्रन्थान्तरमेतदीयां समतामधिगन्तुं प्रभवति ।

रामायणं नाम काव्यं विविधविषयविभूषितं काव्यमस्ति । तत्र क्वचिद् दर्शनानामाभा, क्वचिद् विज्ञानस्य भा, क्वचिद् आयुर्वेदस्य द्युतिः, क्वचिन्मनोविज्ञानस्य च्छविः, क्वचिद् ज्योतिषः प्रभा, क्वचित् तन्त्रशास्त्रस्य खिद्, क्वचिच्चान्यान्यविषयाणां विभा समुद्दीप्यते ।

“त्वं गतिः परमा देव सर्वेषां नः परन्तप । चाल० १५, २५
वधाय देवशत्रूणां नृणां लोके मनः कुरु ॥
स हि देवैरुदीर्णस्य रावणस्य वधार्थिभिः । अयो० १, ७
अर्थितो मानुषे लोके जज्ञे विष्णुः सनातनः ॥
सर्वाङ्गो कान् सुसंहस्य सम्भृतान् सचराचरान् । सु०, ५१, ३९
पुनरेव तथा स्रष्टुं शक्तो रामो महायज्ञाः ॥
एतत् तदुक्तमव्यक्तमचरं ब्रह्मसम्मितम् । लङ्का, ११९।३२
देवानां हृदयं सौम्यं शुद्धं रामः परन्तपः ॥
भवान् नारायणो देवश्चतुर्बाहुः सनातनः । उत्तर, ८, २६
राक्षसान् हन्तुमुत्पन्नो ह्यजस्रः प्रभुरव्ययः ॥”

इत्यादिश्लोकैर्दर्शनिकतायाः,

“एवमुक्तः स रामेण महात्मा हरियूथपः । यु० ९१, २४
लक्ष्मणाय ददौ नस्तः सुपेणः परमौपधम् ॥
स तस्य गन्धमाघ्राय विशल्यः समपद्यत । यु० ९१, २५
तदा निर्वेदनश्चैव संरुद्धग्रण एव च ॥”

इत्यादिभिरायुर्वेदस्य,

“त्रिशङ्कुलोहिताङ्गश्च बृहस्पतिदुधावपि । अयो०, ४१, ११
दारुणाः सोममभ्येत्य ग्रहाः सर्वे व्यवस्थिताः ॥
अवष्टब्धञ्च मे राम नक्षत्रं दारुणग्रहैः । अयो०, ४, १९
आवेदयन्ति देवज्ञाः सूर्याङ्गारकराहुभिः ॥”

इत्यादिभिर्ज्योतिःशास्त्रस्य,

“लोहितानि च वासांसि स्रुवं काष्णायसं तथा ।
स तत्राग्निं समास्तीर्य शरपत्रैः सतोमरैः ॥
झागस्य कृष्णवर्णस्य गलं जग्राह जीवतः । (युद्ध०, ७३, २३-२६)

सकृदेव समिद्धस्य विधूमस्य महार्चिपः ॥

बभूवुस्तानि लिङ्गानि विजयं यान्यदर्शयन् ॥”

इत्यादिभिस्तन्त्रशास्त्रस्य,

“ध्वचिदारमसमाः शूराः श्रुतवन्तो जितेन्द्रियाः । अयो०, १००, १५

कुलीनारचेङ्गितज्ञाश्च कृतास्ते तात मन्त्रिणः ॥

मन्त्रो विजयमूलं हि राज्ञां भवति राघव । अयो०, १००, १६

सुसंवृतो मन्त्रिधुरैरमात्यैः शास्त्रकोविदैः ॥”

इत्यादिभिः राजनीतिशास्त्रस्य,

“सोऽहं त्वामागतो द्रष्टुं प्रस्थितो विजनं वनम् । अयो० २६, २४

भरतस्य समीपे ते नाहं कथ्यः कदाचन ॥

ऋद्धियुक्ता हि पुरुषा न सहन्ते परस्तवम् । „ „ २५

तस्मान्न ते गुणाः कथ्या भरतस्याग्रतो मम ॥”

इत्यादिभिश्च मनोविज्ञानस्य शोभाः शोभमाना लोचनपथेऽवतरन्ति ।

अस्मिन् काव्ये पुनं विधानि बहूनि स्थलानि विभ्राजन्ते यान्यस्माकं पुरतोऽ-
र्थशास्त्रस्य सुन्दरतां प्रस्तुवन्ति । पुरातनं भारतं जनानामामुष्मिकमभ्युत्थानमेव
प्रति न हर्षं निदधावपि तु तत् तेषामैहिकं प्रेयः—शुभम्—च प्रति नितान्तं प्रीतिं
जग्राह तदुद्दिष्टानारतं स्वकीयं चेत आचकर्ष । संसारस्य सुखमर्थमूलमास्ते ।
नार्थं विना कुतोऽपि जगति सुखम् । जीवनं हि अर्थमन्तरेण जगति पदमेकमपि
न चलितुं क्षमते । पुत्र-कलत्रमित्रादयः सर्वेऽपि धनवति रज्यन्ति । अर्थादेव
धर्म-कार्याणि सम्पद्यन्ते । मानवीयजीवनस्य विकासार्थं यानि साधनान्यपेक्ष्यन्ते
तेष्वर्थसाधनं नैजं महत्त्वमुपादेयत्वञ्च निदधाति । रामायणस्य “अयोध्यायां
तदा न कोऽप्येतादृगासीत् योऽल्पसंनिचयः स्यात् । तत्र सर्वेऽपि कुण्डलिनः,
स्त्रिविणः, प्रचुरभोगवन्तः, सुगन्धवन्तः, यज्वानः, देवतातिथिपूजकाः, सुवाससः,
सुवेषाः, व्यवहारकुशलाः, पुत्रपौत्रवन्तः, भूभवनप्रसूतिविविधप्रचुरपरिच्छेदशालिन
आसन्” इत्यादिकं वर्णनं स्पष्टमेव देशस्थास्मदीयस्यार्थिकीं समृद्धिसुवृत्तिञ्चोद्भाव-
यति । अर्थावान् देशस्तदा भवति यदा तत्र वाणिज्यमुच्चकोटिस्थितं स्यात्, बहु-
विधानां पण्यानां निर्माणं स्यात्, तत्र नानाशिल्प-कलाकुशलता प्रवृत्ता स्यात्,
कृषिः गुस्तरा स्यात्, गावो भूयिष्ठाः स्युः । प्राचीने भारते इमानि सर्वाण्यपि
अर्थकराणि साधनानि अवोभदुः । रामायणस्य—

- (क) “स तं कैलाशश्चक्राभं प्रासादं रघुनन्दनः”
 (ख) “सा हिरण्यं च गाश्चैव रत्नानि विविधानि च”
 (ग) “सिक्तसमृष्टरथ्या हि तथा च वनमालिनी”
 (घ) “नानापण्यसमृद्धेषु वाणिज्यापणेषु च”
 (ङ) “अलङ्कारविधिं सम्यक् कारयामास वेश्मनः”
 (च) “दीपवृक्षांस्तथा चक्रुरनुरथ्यासु सर्वशः”
 (छ) “वैहारिकाणां शिल्पानां विज्ञातार्थविभागवित्”
 (ज) “स्थापत्ये निष्ठितांश्चैव वृद्धान् परमधार्मिकान्”

इत्यादिकाः पङ्क्तयः प्राचीनस्य भारतस्यार्थनिष्ठामर्थशास्त्रनिष्णाततामर्थसमु-
 क्षतताञ्चोद्घोषयन्त्यः केन न श्रोत्रवता श्रूयन्ते ?

काव्यमेतदादितोऽन्तर्पर्यन्तं धर्ममाचरितुं धर्मं रक्षितुमुपदिशति । इह सम-
 स्तमपि जगत् पित्राज्ञापालनरूपधर्मस्य रक्षणार्थं रामं गहने विपिने घोरघोरतरा-
 ण्यसह्यानि कष्टानि सहमानं, पत्यनुगमनरूपं धर्मं पातुं शिरीषादपि मृद्वीं
 मिथिलेशस्य तनयां महाराजस्य दशरथस्य स्नुषां सीतां दारुणदुःखप्रदे कानने
 कण्टकाकीर्णपथे चलन्तीं, ज्येष्ठभ्रातृसेवारूपं धर्मं गोपायितुं वनमधिवसन्तं रामं
 सेवमानं सुमित्रानन्दनं योगिनामप्यगम्यं सेवाधर्मं स्वीकुर्वाणं त्रिविधबलभाजं
 हनुमन्तं, रामस्य वनवासित्वात् सकलान्यपि राजसुखानि अवज्ञाय नन्दिग्रामे
 नितान्तकठोरं तपश्चरन्तं राज्यञ्च रामीयं सम्यगवन्तं भरतं, लोकस्याराधनरूप-
 धर्मं त्रातुं प्राणैभ्योऽपि प्रियतरामुत्पत्तिपरिपूतां जानकीमपि मुञ्चन्तं राजानं दशर-
 थनन्दनं रामं सम्प्रेक्षते ।

इदं हि रामायणं भृगु-नृग-निमि-पुरूरवो-ययाति-कल्माषपाद-मान्धातृ-
 लवणासुरागस्त्यवृत्रासुरैल-बुधप्रभृतीनां बहूनामुपाख्यानानि संश्राव्य पुराणेति-
 हासयोरपि गुरुतरं कार्यं सम्पादयद् दृग्गोचरं भवति । इदं हि पाठकानां पुरोऽसं-
 ख्यातानि दृश्यानि मनःपावनकारीणि ग्रस्तवीति । क्वाप्यत्र समुद्र-मन्थनस्य
 कौतूहलावहं दृश्यं, क्वापि गङ्गानयनार्थं तपश्चरतो भगीरथस्य भव्यं दर्शनं, क्वापि
 कार्तिकेयस्यावतारः, क्वापि कश्यपः क्वापि च रेणुकामाता क्वापि च त्रिशङ्कु-
 विश्वामित्रादिकाः स्वां स्वां दिव्यामाभां विकिरन्तः सचेतसां चैतांसि भृशं रमयन्ति ।

समुदाचारशिखायाः समवाप्स्यर्थं चेत्चेतः समुत्कण्ठते तदा रामायणस्य
 सविधे आयान्तु । सा तच्छिष्टां प्रदाय करिष्यति जीवनं शिष्टाचारसम्पन्नं विनय-

विभूषितञ्च । जीवनस्य सफलतायाः कृते लोकाचार-व्यवहारविज्ञतापि अपेक्ष्यते । विना लोकाचारज्ञानं शास्त्रेष्वपि कुशलो जनो नाभीष्टमवाप्नुमर्हति न च लौकिकमभ्युत्थानमत एव तु पञ्चतन्त्रादिनीतिग्रन्थाः “अपि शास्त्रेषु कुशला लोकाचारविवर्जिता” “इत्यादिश्लोकमुपस्थाप्य भूर्खण्डितानाञ्च कथां संध्रान्य जनान् सर्वान् आचार-व्यवहाराभिज्ञतालाभाय प्रेरयन्ति । “ततः प्रणम्य शिरसा तं विप्रं देववर्णिनम्” ; “भगवन् स्वागतं तेऽस्तु किं करोसि तवानघ” ; “पितुः समीपं गच्छन्तं प्राञ्जलिः पृष्टतोऽन्वगात्” ; “कञ्चिन्मया नापराद्धमज्ञानाद् येन मे पिता” ; “अथ सीता समुत्पत्य वेपमाना च तं पतिम्” इत्यादिकाभिः सदाचार-शिष्टाग्रदायिकाभिः पङ्क्तिभिरलङ्कृत्यमाणो दृश्यते ग्रन्थोऽयं सर्वथा ।

रामायणाध्ययनेन तदनुशीलनेन च देशस्यास्मदीयस्य पुरातनस्थानानां ज्ञानं जायते; तदीयानि प्राचीनानि नामानि ज्ञातानि भवन्ति; अस्मद्-देशस्य विस्तारः सीमा च विदिता भवति । भूगोलविद्यायां ये हि विपश्चितो रुचिं निदधति तैर्ग्रन्थमिममनुसन्धानात्मिकया दृष्टयाधीत्य बहूनि पुरातनानि स्थानानि तत्तत्स्थानानां नामानि नद-पर्वतादिकाश्च बहवः पदार्थाः प्रकाशं नीताः सन्ति । ग्रन्थस्यास्याध्ययनादेव कनिङ्कमस्य ‘ऐन्ड्रेण्टडिक्शनरी’; डे-महोदयस्य ‘जागरफिकलडिक्शनरी’; ‘एशियाटिकसोसाइटीजर्नलस्य’ च एको महत्त्वपूर्णो लेखो जन्म ग्रहीतुमशक्नु ।

धर्मार्थकामाः खलु जीवलोके समीक्षिता धर्मफलोदयेषु ।

ये तत्र सर्वे स्थिरसंशयं मे भार्यैव वश्यामिमता सपुत्रा ॥

यस्मिंस्तु सर्वे स्थिरसंनिविष्टा धर्मो यतः स्यात् तदुपक्रमेत ।

द्वेभ्यो भवत्यर्थपरो हि लोके कामात्मता खल्वपि न प्रशस्ता ॥

गुरुश्च राजा च प्रिता च वृद्धः क्रोधात् ग्रहपादथवापि कामात् ।

यद् व्यादिशेत् कार्यमवेक्ष्य धर्मं कस्तं न कुर्यादनुशंसद्वृत्तिः ॥

न तेन शक्नोमि पितुः प्रतिज्ञा-

० मिमां न कर्तुं सखलां यथावत् । (अयो० २१, ५७-६०)

स ह्यावयोस्तात गुरुर्नियोगे

देव्यश्च भर्ता स गतिश्च धर्मः ॥”

इत्यादिभिः श्लोकैः रामायणं धर्मार्थकामानां स्वरूपं पितुर्भर्तुर्भृतश्च महनीयत्वं कियत्स्या कौविद्याकलितया रीत्या प्रदर्शयतीति पश्यन्तु प्रेक्षावन्तः । दैव-पुरुष-

कारविषयिणी या चर्चा राम-लक्ष्मणयोः संवादेऽत्र प्रवृत्तास्ति सापि ध्यानपूर्वकं पठनीयास्ति ।

“कः कस्य पुरुषो बन्धुः किमाप्यं कस्य केनचित् ।

एको हि जायते जन्तुरेक एव विनश्यति ॥

तस्मान्माता पिता चेति राम सज्जेत यो नरः ।

उन्मत्त इव स ज्ञेयो नास्ति कश्चिद्धि कस्यचित् ॥

न ते कश्चिद् दशरथस्त्वं च तस्य न कश्चन ।” अयो० १०८ अ०

इत्यादिभिः श्लोकैर्जावालिर्नास्तिकं यन्मतमुज्जावयामास तस्य प्रत्याख्यानं रामः समीचीनतया कृतवान् । स आह—

“निर्मर्यादस्तु पुरुषः पापाचारसमन्वितः ।

मानं न लभते सत्सु भिन्नचारित्रदर्शनः ॥

कुलीनमकुलीनं वा वीरं पुरुषमानिनम् ।

चारित्रमेव न्याख्याति शुचिं वा यदि वाऽशुचिम् ॥

सत्यमेवेश्वरो लोके सत्ये धर्मः सदाश्रितः ।

सत्यमूलानि सर्वाणि सत्यान्नास्ति परं पदम् ॥

× × × सोऽहं पितुर्निदेशं तु किमर्थं नानुपालये ।

सत्यप्रतिश्रवः सत्यं सत्येन समयीकृतम् ॥”

रामायणमनिर्वेदे हि स्पृहयति । तदाह—

“अनिर्वेदः श्रियोमूलमनिर्वेदः परं सुखम् ।

अनिर्वेदो हि सततं सर्वार्थेषु प्रवर्तकः

(सु०, १२ स०)

करोति सफलं जन्तोः कर्म यच्च करोति सः ॥”

जीवनं सर्वथैव रक्षणीयमित्यत्र तदाह—

“विनाशो बहवो दोषा जीवन् प्राप्नोति भद्रकम्” (सु० १३ स०)

दण्डमुद्दिश्य तदाह—

“अपराधिषु यो दण्डः पात्यते मानवेषु वै ।

स दण्डो विधिवन्मुक्तः स्वर्गं नयति पार्थिवम् ॥” (उत्तर० ७९ स०)

चत्रियबलाद् ब्रह्मबलं ज्याय इत्यत्र तदाह—

“ब्रह्मदण्डेन तच्छान्तमग्नेर्वै ग इवाग्भसा”

“धिग् बलं क्षत्रियबलं ब्रह्मतेजोबलं बलम् । (बाल० ५७ स०)
एकेन ब्रह्मदण्डेन सर्वास्त्राणि हतानि मे ॥”

यथा रामायणग्रन्थो महान् धर्मग्रन्थो महान् राजनीतिग्रन्थो महान् इतिहा-
सग्रन्थो महर्षिश्च तत्तद्विषयप्रतिपादको ग्रन्थस्तथैव स महान् काव्यग्रन्थोऽपि
विद्यते । तत्र शब्दार्थयोर्ललितः सज्जिवेशः, गुणानां माधुर्यप्रसादादीनां मधुरसु-
दुग्मफनं, किञ्च अलङ्काराणां समीचीनतया समुपस्थापनं कृतमीक्ष्यते । रसमन्त-
रेण तु काव्यत्वस्याधानमेव न जायते तत्तु तदीय आत्मैव । सोऽपि कविसाध्यो
रसस्तत्र सर्वत्रास्वाद्यमानो भवति । स्थाने स्थाने भद्राणां भावानां बन्धुरता
स्वकीयं प्रभुत्वं वितन्वन्ती समवाप्यते । अत्र हि केचन श्लोकाः काव्यस्यास्य
काव्यत्वं प्रदर्शयितुमुद्भिद्यन्ते—

“सा विह्वलाशोकलताप्रताना वनस्थली शोकलताप्रताना ।

जाता दशास्यप्रमदावनस्य कपेर्बलाद्धि प्रमदावनस्य ॥” (सु० ४१, २०)

“ततः स मध्यगतमंशुमन्तं ज्योत्स्नावितानं मुहुरुद्धमन्तम् ।

ददर्श धीमान् भुवि भानुमन्तं गोष्ठे वृषं मत्तमिव भ्रमन्तम् ॥” (सु० ५, १)

“लोकस्य पापानि विनाशयन्तं महोदधिं चापि समेधयन्तम् ।

भूतानि सर्वाणि विराजयन्तं ददर्श शीतांशुमथाभियान्तम् ॥” (सु० ५, २)

मानवो हि कामं भवतु कियान् अपि धीरो गभीरः कष्टसहिष्णुश्च परं विप-
दामनुच्छिन्ना परम्परा तमपि धैर्यात् संसयति—

“न मद्विधो दुष्कृतकर्मकारी मन्ये द्वितीयोऽस्ति वसुन्धरायाम् ।

शोकानुशोको हि प्ररम्पराया मामेति भिन्दन् हृदयं मनश्च ॥

पूर्वं मया नूनमभीप्सितानि पापानि कर्माण्यसकृत् कृतानि ।

तत्रायमद्यापतितो विपाको दुःखेन दुःखं यदहं विशामि ॥

राज्यप्रणाशः स्वजनैर्वियोगः पितुर्विनाशो जननीवियोगः ।

सर्वाणि मे लक्ष्मणशोकवेगमापूरयन्ति प्रविचिन्तितानि ॥

सर्वं तु दुःखं मम लक्ष्मणेदं शान्तं शरीरे वनमेत्य क्लेशम् ।

सीतावियोगात् पुनरप्युदीर्णं काष्ठैरिवाग्निः सहसोपदीप्तः ॥”

(अर० ६३ स०)

इतः सीतामपि पश्यन्तु—

“अनन्यदेवत्वमियं क्षमा च भूमौ च शय्या नियमश्च धर्मे ।
पतिव्रतात्वं विफलं ममेदं कृतं कृतघ्नेष्विव मानुषाणाम् ॥”

(सु० २८ स०)

“मोघो हि धर्मश्चरितो ममायं तथैकपत्नीत्वमिदं निरर्थकम् ।
या त्वां न पश्यामि कृशाविवर्णां हीना त्वया सङ्गमने निराशा ॥”

सम्प्रति प्रकृति-श्रियमपि तन्नत्यामीक्षन्ताम्—

“चक्रवाकयुता निरयं चित्रप्रस्थवनान्तरा ।

मातङ्ग-शृगयूथैश्च शोभते सलिलार्थिभिः ॥

वातविचित्रविटपान् यथासन्नान् द्रुमानिमान् ।

लताः समनुवर्तन्ते मत्ता इव वरस्त्रियः ॥” (किष्कि० १ स०)

“सर्जूरपुष्पाकृतिभिः शिरोभिः पूर्णतण्डुलैः ।

शोभन्ते किञ्चिदालम्बाः शालयः कनकप्रभाः ॥” (अ० १६ स०)

“व्यामिश्रितं सर्जकदम्बपुष्पैर्नवं जलं पर्वतधातुताम्रम् ।

मयूरकेकाभिरनुप्रयातं शैलापगाः शीघ्रतरं वहन्ति ॥” (कि० २८ स०)

“विद्युत्पताकाः सखलाकमालाः शैलेन्द्रकूटाकृतिसंनिकाशाः ।

गर्जन्ति मेघाः समुदीर्णनादा मत्ता गजेन्द्रा इव संयुगस्थाः ॥”

“चञ्चच्चन्द्रकरस्पर्शहर्षोन्मीलिततारका ।

अहो रागवती सन्ध्या जहाति स्वयमम्बरम् ॥” (कि० ३० स०)

संवादाः सूक्तयश्च काव्येऽस्मिन् पृथगेव स्वकीययाच्छ्रुत्या विचित्रया सर्वेषां
मनांसि चोरयन्ति नितराम् । आदिकविना तत्सन्निवेशोऽपि रमणीयतया
विहितः । वस्तुतोऽस्य ग्रन्थरत्नस्य महिम्नो वर्णनं न कदापि सम्भवम् । यस्य
काव्यस्य प्रणेता वाल्मीकिः, रामस्य च लोकपावनलीला यत्र गीतास्तस्य महत्त्वं
केन गातुं पूर्णतया शक्येत । सत्यमेवोक्तमिदम्—

“वाल्मीकिगिरिसम्भूता रामाभ्योनिधिसंगता ।

श्रीमद्रामायणी गङ्गा पुनाति भुवनत्रयम् ॥”

ज्योतिःशास्त्रस्य लोकोपकारित्वं महत्त्वञ्च

वेदस्य निर्मलं चक्षुर्ज्योतिःशास्त्रमकल्मषम् ।

विनैतदखिलं श्रौतं स्मार्तं कर्म न सिद्ध्यति ॥

अस्ति वेदस्य षट्स्वङ्गेषु ज्योतिःशास्त्रं नाम अङ्गं नितान्तमहत्त्वमञ्जुलमङ्गम् । यज्ञानां प्रतिपादनायैव वेदाः प्रवृत्ता अजायन्त । तेषां हि यज्ञानां विधानं चेत् समुचिते काले विधीयते तदा तत्फलं लभ्यते । ज्योतिःशास्त्रं यज्ञविधानस्य युक्ततरं कालं निर्दिशति तस्माच्छास्त्रं तत् काल-विधायकशास्त्रमित्येतेन च नाम्ना भुवि सर्वत्र प्रख्यातं वर्तते । शास्त्रस्यास्य कालविधायकत्वमधिकृत्याभिहितमपि—

“वेदा हि यज्ञार्थमभिप्रवृत्ताः कालानुपूर्वा विहिताश्च यज्ञाः ।

तस्मादिदं कालविधानशास्त्रं यो ज्यौतिषं वेद स वेद यज्ञान् ॥”

मानवः स्वभावेनैव स्वकल्याणाभिनिवेशी प्राणी वर्तते । सोऽमङ्गलेषु द्वेष्टि मङ्गलेषु च स्निह्यति । स सदा सुखानि आकाङ्क्षति । कामयते चात्मानं समुन्नत-मैश्वर्यभाजमुच्चपदासीनञ्च द्रष्टुम् । सोऽभिलषति यत् तदीयं कार्यं शुभे समये मङ्गलवर्षिण्यां वेलायां प्रारब्धं स्यात् येन स मनोभिलषितं संलब्धुं शक्नुयात् । आपदस्तं न निपीडयेद्युर्दुःखप्रदा घटना, भयावहाः स्थितयो, मनोरथविध्वंसिनः प्रत्यूहाः, अनिष्टकारिण्यो दारुणा घटिकाश्च न तं निपातयेयुरित्येतदर्थं स तद्विषये कृत्स्नतया ज्ञानमधिगन्तुं चाञ्छति येन तदागमनात् प्रागेव सावधानो भवन् तन्निवारणाय क्षमः सञ्जायेत । सकलस्यापि भाविनोऽनेहसो ज्ञानमसौ करतलाम-लकवत् कर्तुमुत्कण्ठते । ज्योतिःशास्त्रं मानवस्येमासुपरिनिर्दिष्टमाकाङ्क्षां सर्वथैव पूरयति । तच्छास्त्रं मानवं प्रति तदीयं भाविकालं सम्यग् ज्ञापयति । कस्मिन् काले का घटना घटेत्, कस्मिन् काले कासां कासामापदमागमनस्य सम्भाव-नास्ते, कस्मिन् काले तदीयो भाग्योदयो भवेत्, कस्मिन् काले शत्रु-रोगादिकं तं व्यथयेत्, जगति कस्मिन् कस्मिन् काले का का ईतिर्भातिश्च समागच्छेत्, कदा वर्षा, कदा शैत्यं, कदा भीषणं परिवर्तनं, कदा युद्धं, कदा युगान्तरकारिणी स्थितिः, कदा भयानकोऽनर्थः, कदा किं किं जायेत-इत्यादिकं निखिलमपि शास्त्र-मिदं समीचीनतया सर्वाङ्गीणतया बोधयति तस्मात् कारणाच्छास्त्रमेतद् यावद्वि

करोति न तावदन्यत् किमपि शास्त्रम् । लोकपरमोपकारित्वादिदं शास्त्रं सर्वेषां मानवानां नितान्तप्रियशास्त्रमस्ति । जगत् यादृशीं प्रीतिमत्र निदधाति न तादृशीमन्यत्र अतः सर्वत्र सर्वदैव सर्वेषामपि प्राणिनां शास्त्रमिदं पूज्यं शास्त्रमस्ति । लोकः शास्त्रमिदं स्वकीयशुभविधायकं मित्रमवगच्छति । दुःखानां निवारकत्वात् सुखानां विधायकत्वाच्च तस्य, सर्वेऽपि जगतीतलस्य मानवास्तस्मिन् आदरधियं प्रदर्शयन्ति । वस्तुतोऽनन्तहितकारित्वाच्छास्त्रमेतत् परमोपादेयं शास्त्रमस्ति । तन्महिम्नो वर्णनं तन्महत्त्वस्य प्रतिपादनं कठिनमेव ।

ज्योतिशास्त्रं पुरातनतमं शास्त्रमस्ति । शास्त्रस्यास्य बीजानि वेदेषु दृष्टानि भवन्ति । तत्र “एका च मे तिस्रश्च मे पञ्च च मे सप्त च मे”—इत्यादिमन्त्रेषु गणितसिद्धान्तः किञ्च “इयं वेदिः परो अन्तः पृथिव्या अयं यज्ञो भुवनस्य नाभिः” रित्यादिषु मन्त्रेषु रेखागणितस्य बीजं विलोक्यते तदेवं शास्त्रस्यास्योद्भवभूः श्रुतय एव सन्ति । विदुषां सर्वेषां सुविदितमेवैतद् यद् वेदचतुष्टयस्यापि प्रतिवेदं मित्रं ज्योतिः शास्त्रमवाप्यते । ऋग्यौतिषम्, यजुज्यौतिषम्, अथर्वज्यौतिषं सामज्यौतिषञ्च । तत्र ऋग्यौतिषं षट्त्रिंशच्छ्लोकैरुपनिबद्धं याजुषज्यौतिषमेकोनचत्वारिंशत्पद्यैरलङ्कृतम्, आथर्वणज्यौतिषञ्च द्विषष्ट्युत्तरशतमितपद्यसम्मितम् । सामग्रतं त्रय एव ज्यौतिषग्रन्थाः समुपलभ्यन्ते । सामज्यौतिषं तु लुप्तप्रायम् । कश्चिद्विद्वद्वाचार्थो नाम मुनिरेतान् ग्रन्थान् ज्योतिःशास्त्रसम्बन्धिनोऽजग्रन्थत्—इति श्रूयते । तत्र याजुषज्यौतिषस्य टीकां सोमाकरो नाम विद्वांश्चकार सुधाकरद्विवेदी च प्रामाणिकं भाष्यं लिलेख ।

वेदाङ्गज्यौतिषस्य प्रवर्तका अष्टादश महर्षयो बभूवुः । अस्मिन् विषये श्लोक एव प्रसिद्धः—

“सूर्यः पितामहो न्यासो वशिष्ठोऽग्निः पराशरः ।

कश्यपो नारदो गर्गो मरीचिर्मनुरङ्गिराः ॥

लोमशः पोलिशश्चैव ज्यवनो यवनो भृगुः ।

ज्ञानकोऽष्टादश ह्येते ज्योतिःशास्त्रप्रवर्तकाः ॥”

ज्यौतिषशास्त्रस्य साहित्यं बृहद् विशदम् । तत्र सूर्यपितामहादिकानां सिद्धान्तग्रन्थाः, गौरीकालजातकादयो दैवग्रन्थाः, पराशरजैमिनिवृत्तार्पग्रन्थाः, वराहमिहिरकृतबृहज्जातकादयः पौरुषग्रन्था वैदिकज्यौतिषसंहितादिकाश्च प्रचुरा ग्रन्था

विराजमानाः सन्ति । तस्मादेतच्छास्त्रस्य साहित्यं महीयो विपुलञ्च । अस्येतच्छास्त्रं स्कन्धत्रयात्मकम्—

“सिद्धान्तसंहिताहोरारूपं स्कन्धत्रयात्मकम् ।” इति ।

• ज्यौतिषशास्त्रस्यानेके प्रकाण्डपाण्डित्यवन्त आचार्या बभूवुः । तत्र वराह-
मिहिरः, आर्यभट्टः, ब्रह्मगुप्तः, लङ्काचार्यः, उत्पलाचार्यः, श्रीपतिः, भोजदेवः,
भास्कराचार्यः, केशवः, गणेशदैवज्ञः, ज्ञानराजः, कमलाकरश्च सन्ति भुवनविदिता
आचार्याः । सर्वेऽप्येते आचार्या ज्योतिःशास्त्रविषयकान् उत्तमोत्तमान् ग्रन्थान्
प्रणिन्युः । ज्योतिर्विदामाधुनिकः संसारो यन्निधिमेतेभ्यो विद्वत्तल्लजेभ्यः संलब्ध-
वान् तेन स स्पृहणीयं परमगौरवं भजते । वराहमिहिरस्य बृहज्जातक-लघुजातक-
बृहत्संहितादिग्रन्थाः, भास्कराचार्यस्य सिद्धान्तशिरोमणिप्रभृतिग्रन्थाः, गणेशदैव-
ज्ञस्य ग्रहलाघवादिग्रन्थाः, कमलाकरस्य सिद्धान्ततत्त्वविवेकादिका ग्रन्थास्तु
स्वप्नप्रभया दिव्यया दैवज्ञानां जगतीं प्रकाशयन्त्येव तदतिरिक्ता लघु-बृहत्पारा-
शरीरजैमिनिसूत्रभृगुसंहिता-मीनराजजातकनाडीग्रन्थप्रभृतय आर्यग्रन्थाश्च ज्योतिः-
शास्त्रिणो हि प्रीणयन्ति नितराम् । दुण्डिराजस्य जातकाभरणम्, अनन्तस्य
जातकपद्धतिः, नृहरेः जातकसारः, दिवाकरस्य पञ्चजातकम्, बलभद्रस्य होदारलं,
गोविन्दस्य होराकौस्तुभञ्च प्रत्यहं ज्योतिर्विद्विरनुशील्यन्ते । केरलमतप्रतिपा-
दका ग्रन्थाः, रमलचिन्तामणि-रमलामृतप्रभृतयो रमलग्रन्थाः, ताजिकभूषणप-
द्धति-ताजिकतन्त्रसार-ताजिकपद्धति-ताजिकनीलकण्ठीप्रभृतिग्रन्थाः किञ्च प्रश्न-
ज्ञानसदृशब्रह्मग्रन्था हि बहवो ज्योतिःशास्त्रस्य साहित्ये प्रथिताः सन्ति । शकुन-
शास्त्रमपि संहितास्कन्धभूतमेव । तत्र आन्नदेवात्मजस्य जैनभूपस्य नृपतिजयचर्या
नाम कृतिः सुप्रसिद्धैव । सूर्यदासपुत्रेण स्वरसारनामकः स्वरशास्त्रस्य च ग्रन्थो
विरचितः । ज्यौतिषे फलादेशे सामुद्रिकशास्त्रस्य महनीयता केन न ज्ञायते ।
एतस्मिन् विषये राजकृतं हस्तसंजीवनमतिविश्रुतम् ।

गणितशास्त्रं ज्योतिर्ग्रहशास्त्राद् व्यतिरिक्तं न । तस्याप्यन्तर्भावस्तत्रास्ति ।
अङ्कगणितं बीजगणितञ्चेत्येतद् द्वयमपि ग्रहविज्ञानस्याङ्गत्वेन मतम् । आर्यभट्टः,
ब्रह्मगुप्तः, भास्कराचार्यश्चैते त्रयो विपश्चिद्वरा ग्रहतन्त्रस्य रचयितारः सन्ति ।
गणितस्य दशमलवपद्धतिर्ग्रहतन्त्रस्याङ्गभूतैव विद्यते । तां दशमलवपद्धतिमस्मद्दे-
शस्य विद्वांस एव प्रथममाविश्रुः । गणितशास्त्रे गणिताध्याय आर्यभट्टीयश्च-
द्वयेतौ द्वावपि ग्रन्थौ महत्त्ववन्तौ स्तुः । ब्रह्मगुप्तकृते वाद्यस्फुटसिद्धान्ते कुक्कुटा-

ध्यायश्च गौरवमतिशयमावहति । अङ्कगणितसम्बन्धी लीलावतीसंज्ञको ग्रन्थश्च परमोपयोगिषु ग्रन्थेषु गण्यते । भास्कराचार्यस्य सिद्धान्तशिरोमण्याख्यसन्दर्भे बीजगणितमतीव प्रकृष्टतां गाहते एवमेव अङ्कगणिततन्त्रं भास्कराचार्यब्रह्मगुप्तयोः स्वोक्तकृष्टतायां सर्वत्र सुविदितम् । गणिततन्त्रस्य धन-ऋण-गुण-भागाकाराख्याः श्रत्वारोऽपि विधयः वर्ग-धन-वर्गमूलधनमूलाभिधाश्च विधिविशेषा भास्कराचार्यब्रह्मगुप्तकृतेषु ग्रन्थेषु सविस्तरं प्रतिपादिताः सन्ति । शून्यविषये त्रैराशिकविषये विधयस्तत्राकलिताः सन्ति । बीजगणितमपि परां कोटिमाटीकते । उभावप्येतावाचार्यौ सरलसमीकरणसिद्धान्तं सविशदं विवृण्वानौ दृश्येते । यज्ज्यामितिशास्त्रमत्र देशे यज्ञप्रक्रियासु बहुतरं साहाय्यं प्रददौ तदपि तत्र वैशद्येन निरूपितम् । अस्मद्विद्वत्प्रणीतेष्वेषु ज्योतिःशास्त्रविषयकेषु सोऽपि सिद्धान्तं निष्पन्नतां नीतो यः पाइथोगोरससिद्धान्त इत्येतेन नाज्ञाधुना प्रसिद्धः । त्रिकोणमितितन्त्रे च भारतीया विद्वांसोऽधिकारं निहितवन्तः । इत्थं हि ज्योतिःशास्त्रं संसारे स्वकीयाभिस्ताभिस्ताभिर्विशिष्टताभिरन्वितत्वात् परमोपादेयं परमहितकारकञ्च वर्तते ।

अङ्कविद्याया इह देशे महत्युन्नतिः पुरासीत् । यूरोपीयः कश्चित् शिक्षकप्रवरो लिखति स्वपुस्तके यद् भारतीयानां त्रिकोणमितिशास्त्रमतिप्राचीनमस्ति । तदीये सूर्यसिद्धान्तग्रन्थे त्रिकोणमितिषयिकाः याः क्रियाः प्रदत्ताः सन्ति ता यूनानीयक्रियाभ्यो गरीयस्यः । स एव तत्र लिखति यद् यूरोपीया विद्वांसो हि नास्यां विधायां षोडशाच्छतकात् प्राक् अभिज्ञतामवापुः । स एव विद्वान् अभ्यापको ब्रवीति यद् भारतीया एव रेखागणितशास्त्रस्याद्या विद्वांसः सन्ति । डीओफेण्टसाख्यस्य यूनानीयस्य पण्डितस्य जातस्य २२६० वर्षाणि गतानि । तद्वर्षितानि पुस्तकानि सन्ति साक्षीणि यत् स पण्डितो भारतीयाचार्यप्रणीतग्रन्थानधीत्यैव गणितविषयिकां विद्यां स्वदेशे समुत्थापयामास । 'इतिहासेषु सन्त्येवंविधा उल्लेखा बहवो येभ्यो यूनानारवदेशनिवासिनां विद्वद्ब्रह्मराणां गणितज्यौतिषविद्याध्ययननिमित्तेन भारतम्प्रस्थागमनं विदितं जायते । श्रूयते यत् अरवदेशीयः खालिफआलमानसरहारूनअलरसीदनामा सम्राट्, जातस्य यस्य १२०० वर्षाण्यतीतानि, महम्मदविनमूसाभिधेन विदुषा बीजगणितं गणितञ्च अस्वीभाषायामनूदितं कारयामास ।

“हिस्ट्रीऑफसंस्कृतलिट्रेचर” इत्येतन्नामके ग्रन्थे प्रो० मैक्समूलरः कथयति यत् अङ्कशास्त्रज्ञानार्जनं यूरोपीया भारतीयेभ्यः कृतवन्तस्तस्मात् ते तेषां सन्त्य-

धमणाः । अन्यैश्च बहुभिर्मनियरविलियमप्रभृतिभिर्विद्वद्भिर्भारतीयानां पण्डितानां गणितशास्त्रपारंगततां प्रशंसन्निरिदं स्पष्टमेवाभिहितं यत् प्रतीच्या देशा भारतीयेभ्यो गणितविद्यामगृह्णन् । याश्च सामुद्रिक-स्वरोदय-जीवस्वरविज्ञानविषयिकाश्च विद्याः भारतमतिप्राचीन एव काले साधु विवेद यूरोपीया विद्वांसोऽद्य तद्विद्यासम्बन्धिनां भारतीयविद्वत्प्राणीतान् ग्रन्थान् विलोक्य विस्मयं गच्छन्ति । किञ्च तेऽपि एतादृशीषु विद्यासु सम्प्रति रुचिं दर्शयन्तो दृश्यन्ते । अस्मद्देशस्य हि उक्तविषयकान् ग्रन्थानधीत्य प्रतीच्याः प्रथ्यः स्वस्वदेशभाषासु च तद्विषये पुस्तकानि प्रकाशयन्तोऽधुना प्राप्यन्ते । तानि पुस्तकानि प्रेक्ष्य तेषां विदुषां तच्छास्त्रज्ञानार्जनसम्बन्धिन्याः प्रगाढाया अभिरुचेः परिचयः प्राप्तो भवति ।

एषा भरतभूर्ययोगणितज्यौतिषफलितज्यौतिषयोराविष्कारस्य महनीयं गुरुतमं कार्यञ्चकार तथोरुथानार्थमपि तं स्तुत्यं प्रयत्नमपि विदधौ येन न केवलं ते द्वे विद्ये अपि तु तदीयानि सर्वाण्यपि अङ्गोपाङ्गानि च उन्नतेः परां कोटिमासेदुः । आधुनिका वैज्ञानिकास्तु तेषां सर्वेषां विषयाणामवगमनेऽपि न सामर्थ्यं निदधाना वीक्ष्यन्ते । यद्यपि तैर्यन्त्राणां साहाय्यमधिगम्य गणितज्यौतिषे मनाशुन्नतिः कृतास्ति परं फलितसम्बन्धिन्यां सूक्ष्मतायां तेषां गतिस्त्वद्यत्वेऽपि न जातास्ति । प्राक्तने काले ज्योतिःशास्त्रं न पूर्णमुन्नतिं गतमासीदिति केचन एकदेशदर्शिनो मनीषिणो वदन्ति । भारतीयशास्त्रानवगाहनहेतोरेव ते तद् भ्रूयन्ति । यदा हि ग्रह-नक्षत्र-राशिचक्र-नक्षत्रचक्र-अंश-विषुवरेखा-गोलकादर्द्धोदीचीनादिराशिभेद-क्रान्ति-केन्द्रव्यासनिरूपण-सुमेरु-कुमेरुच्छायापथोपग्रह-कक्ष-धूमकेतुस्कापिण्ड-निर्घात-मध्याकर्षणशक्ति-सूर्य-महासूर्यादिभेदपृथिव्याद्याकृतिग्रहणनिर्णयप्रभृतिस-कलगम्भीरविषयास्तेषां सिद्धान्ताश्च प्राचां ग्रन्थेषु विलोकिता भवन्ति तदा केन प्रकारेणैदं वक्तुं सुशकं यत् प्राचीने काले भारतीया अस्मिन् ज्यौतिष-शास्त्रे न पूर्णमुन्नतिं कृतवन्तः ।

बेवरमहाभागो ज्योतिःशास्त्रस्य प्राचीनतामधिकृत्य ब्रूते—“शास्त्रमिदं भारतवर्षे, यदी ईसामसीहस्याजातस्य २७८० वर्षाणि न्यतीतान्यभूवंस्तदानीमपि, प्रचलितमवाप्यत” ।

काउण्टजोर्णसूजानौमहोदयः स्वकीये ‘थिओगोनीऑफ दी हिन्दूज़’ इत्येतन्नाम-धेये ग्रन्थे लिखति यद् कलियुगस्यारम्भादेव भारतवर्षे ज्योतिःशास्त्रस्यासीत् प्रसारः ।

सरहण्टरमहोदय 'इण्डियनगजेटियर' मध्ये "अनेकविषयेषु भारतीयानां ज्योतिःशास्त्रं यवन-प्रणीताज् ज्योतिःशास्त्रादुन्नततरमदृश्यत" इत्येतदुल्लिखति ।

श्रीकोलब्रुको नाम विद्वान् 'एलिफिन्स्टोन्स हिस्ट्री ऑफ इण्डिया'याम् "अयनगतिसुद्दिश्य पृथिव्याः स्वपरिधौ दैनिकावर्तनञ्चाधिकृत्य यद् गणितं भारतीयैः पाण्डित्याद्वितीयैस्तदरवदेशीयकृतगणनाशास्त्राच्छुद्धतर"मिति वदति । एवमेव प्राध्यापको विलसनो धीमान् आमनति—"भारतीयैर्विद्वद्भिर्ज्योतिर्विद्यायामलौकिकी उन्ततिः कृता । द्वादशराशि-निर्धारणम्, ग्रहाणां गतिः, पृथिव्याः शून्ये आवर्तनम्, कोष्ठे भ्रमणमाह्निकम्, चन्द्रगतिः, पृथिवीचन्द्रयोर्दूरत्वनिर्णयः, चन्द्र-सूर्ययोः कालनिर्णयः अन्ये चैवंविधा विषया आर्यजातेभ्योतिर्विद्यायां पारदर्शितां प्रमाणयन्ति" ।

विष्णुपुराणे प्रोक्तम्—

“स्थालीस्थमग्निसंयोगादुद्रेकि' सलिलं यथा ।

यथेन्दुवृद्धौ सलिलमम्भोधौ मुनिसत्तमाः ॥

न न्यूना नातिरिक्ताश्च वर्द्धन्त्यापो हसन्ति च ।

उदयास्तमनेष्विन्दोः पक्षयोः शुक्लकृष्णयोः ॥

दशोत्तराणि पञ्चैव अङ्गुलानां शतानि वै ।

अपां वृद्धिचयौ दृष्टौ सामुद्रीणां महामुने ॥”

आर्यग्रन्थेष्वेवंविधानामुल्लेखानामवाप्तेः सिद्ध्यति स्पष्टमेव यन्भारतीया विपश्चितो ग्रहाकर्षणशक्तेः समुद्रजलवृद्धेश्च हेतुं सम्यग् विदन्ति स्म । महर्षय एव पुरा वार-तिथ्यादिकमाविष्कृत्य समयं शृङ्खलया निबध्नन्ति स्म । संवत्सराभ्यन्तरे हि तस्मिन् दिवसे दिनं नक्तञ्च समानं स्यादित्येतं नियमं प्राचीना भारतीया आचार्या यूरोपीयपण्डितटोलेमिविद्वद्वरस्य, यं हि यूरोपीया जातिः उपरिनिर्दिष्ट-नियमाविष्कर्तारं मन्यन्ते, अनुषश्चिरं प्रागेव निरूपयामासुः ।

“सूर्यसिद्धान्ते लेखोऽयं दृश्यते—

सर्वतः पर्वतारामग्रामचैत्यचयैरिचतः ।

कदम्बकेसरग्रन्थिकेसरः प्रसवैरिव ॥

नक्षत्रकल्पेऽभिहितम्—

“कपित्थफलवद् विश्वं दक्षिणोत्तरयोः समम् ।”

पृथिवी नागरङ्गवद् गोलकारेति वचो निश्चय्य प्रतीच्यानां ग्रहीनां कस्य न धीमतो मानसे 'पृथिव्या गोलकारवन्तु भारतीया विद्वांसश्चिरं प्रागेव प्रतिपादितवन्त' इति विचारः समुत्पद्येत । वर्तमाने हि छात्राणां पुरो भुवः स्वरूपावधारणप्रयोजनेन गोलकः प्रतिष्ठाप्यते परं यदा दारुमयं खगोलं भूगोलञ्च सहकृत्य शिष्यान् अध्यापयन्तः प्राचीना विद्वांसो विलोक्यन्ते तदा को न विचारवान् विचक्षणः प्राचां पण्डितानामेतन्नवशिक्षण-विध्यभिज्ञत्वं संस्मरेत् ।

वर्तमानेऽनेहसि प्रचलितायां शिक्षणपद्धत्यां प्रधानोऽयं दोषो यत् सा शिक्षार्थिनं शिक्षायां पारदर्शिनं न कुरुते । स यत्रापि श्रमं विदधाति तत्र न पर्याप्तं पूर्णञ्च श्रमं सम्प्रदर्शयति । न तत्र देदीप्यमानां सफलतां परिगृह्णाति । अपरं च स स्वभ्रमनिवारणाय न प्राच्यानां दर्शनानां न च प्रतीच्यानां दर्शनानामेवान्त्यतलावगाह्यध्ययनमनुतिष्ठति नोभवेपामपि गुणेषु विद्यमानं तारतम्यमेव ज्ञातुं प्रयतते, क्व सत्यमित्यत्र न श्राम्यति । एतस्माच्च कारणात् तदीयं ज्ञानं न शुद्धं न पूर्णं जायते । सत्यानुसन्धानविहीनज्ञानार्जनेन न कोऽपि लाभो भवति । नात्र संशयः ।

आर्यभट्टो लिखति—'चला पृथ्वी स्थिरा भाति' अन्येषु च ग्रन्थेष्वेवमेवो-
ल्लेखो लभ्यते—

भपञ्जरः स्थिरो भूरेवावृत्त्यावृत्त्य प्रातिदिववसिकौ ।

उदयास्तमयौ सम्पादयति नक्षत्रग्रहाणाम् ॥

एताः पङ्क्तीः प्रेक्ष्य को न विश्वविश्वसीत यत् प्राञ्चो विपरिचतः पृथिव्या गतिमधिकृत्य पूर्णं ज्ञानं निदधतिस्म । यदा च 'भूगोलो न्योनि तिष्ठति' इत्येतद् अथ च—

नान्याधारं स्वशक्त्या वियति च नियतं तिष्ठतीहास्य पृष्ठे

निष्ठं विश्वं च शश्वत् सदनुजमनुजादित्यदैश्वर्यं समन्तात् ।

इत्येता भास्कराचार्यस्योक्तिः पठ्यते तदा कस्मान्न आर्याणां पृथिव्याः स्थितेः समीचीनमभिज्ञत्वं विदितं स्यात् को न तद्विधे तेषां निष्णातस्वे श्रद्धीत ? यदा च ब्रह्मपुराणे—

पर्वकाले तु सम्प्राप्ते चन्द्रार्कौ छादयिष्यसि ।

भूमिच्छायागतश्चन्द्रं चन्द्रगोऽर्कं कदाचन ॥

इत्येतत् पद्यं वीक्ष्यते; किञ्च यदा ज्योतिर्विदां ग्रन्थेषु—

छादको भास्करस्येन्दुरधःस्थो घनवद् भवेत् ।

भूच्छायां प्रमुखश्चन्द्रो विशत्यर्थो भवेदसौ ॥

इत्येतद्विधानि वाक्यानि दृश्यन्ते तदा को न मतिमान् जनः प्राक्तनानां भारतीयानां ग्रहण-विज्ञानात्मिकां विज्ञतां जानीयात् ? को न तेषां तत्तद्विषयक-ज्ञानस्य पारगामितायां विश्वासं निदधीत ?

तदेवं ज्योतिःशास्त्रस्योन्नतिः पुरा कीदृशी कियती चासीदित्येतद् यावदेवा-
न्विष्यते तावदेव धी दाढ्यमुपैति । सा तस्मिन् सम्बन्धे निश्चयमिमं प्रयाति यद्
भारतं प्राचीनं गम्भीरे हि विज्ञानशास्त्रे परामेवोन्नतिमदीदृशत् ।

यूरोपाख्यमहाद्वीपस्य निवासिनो विद्वद्वेली-प्लेफेयर-केशेनीप्रभृतयो मुक्तक-
ण्ठयोररीकुर्वन्तीदं यत् पञ्चसहस्रवर्षव्यापिनः कालात् प्राग्वर्तिनि कालेऽपि
भारतीया ज्योतिःशास्त्रे विस्मयावहं कौशलमदर्शयन् । तेषां तत्कालप्रणीताः
ग्रन्थाः इदानीमपि प्राप्यन्ते ते तेषां ज्योतिर्विस्वं हि उच्चैः प्रकटीकुर्वन्ति ।
तस्मात् भारतमेव ज्योतिःशास्त्रमादावाविश्वकारेति निश्चप्रचतयाभिधातुं शक्यते ।

वर्तमानसमयस्य सुविदितो ज्योतिःशास्त्राध्यापकः कोलब्रुकः सप्रमाणं
लिखति यत् अतितरां प्राचीने काले ज्योतिषगणनायाः प्रधानसहायिकां पृथिव्या
अयनांशगतिं किंवा क्रान्तिपातस्य वक्रगतिं भारतवर्षीयाः पण्डितसत्तमा एव
प्रादुर्भावयाम्यमूढः ।

प्राचीना आर्यजातिरेव शास्त्रस्यास्य आद्यगुरुरिति एकदेशदर्शिनो यवना
अपि स्वीकुर्वन्ति । अरवीय“त्वारिकलहुकम”, “खुलाशतुलहिसाव” इत्यादि-
ग्रन्थेषु तेषामुक्तविचारसम्बन्धीनि प्रमाणानि च लभ्यन्ते । ते अरवीया विद्वांसः
स्वग्रन्थेषु आर्यभट्टम् ‘आज्यभर’ इत्येतेन किञ्च भास्कराचार्यं ‘बाखर’ इत्येतेन
नाझोल्लिखन्तोऽधिगम्यन्ते । एतैर्विचारैः सिद्धयतीदं यत् एतादृशानां गम्भीराणां
वैज्ञानिकानां तत्त्वानां वैज्ञानिकानां शास्त्राणां चादिगुरुभारतमेवासीत् । भारत-
स्येमां श्रेष्ठतां सर्वेऽपि ईसाममीहमतावलम्बिनः किञ्च ‘मुसलमान’ इत्येतेन
नाझा ख्याताः सर्वेऽपि यवनाः स्वीकुर्वन्ति । एतस्मात् कारणात् भारतस्यादि-
गुरुत्वं ज्योतिःशास्त्रेऽपि सर्वविश्वसम्मतमस्ति ।

गणितज्यौतिषमन्तरेण फलितज्यौतिषस्यान्वर्थत्वं न सम्भवम् । अतः भार-
तस्य गणितशास्त्रोन्नतेः कारणं फलितशास्त्रमेव प्रतीयते । अद्यतनानां यूरोपीय-

संवादानां ह्यध्ययनेन बुद्धिमन्तोऽनायासेन ज्ञातुं शक्नुवन्ति यत्साम्प्रतं यूरोप-
निवासिनोऽन्तरिक्षविद्यातः—मिडिऑरॉलॉजीतः—स्वकीयां दृष्टिमाकृष्य फलित-
ज्यौतिषप्रति क्रियतानुरागेण प्रणताः सन्ति । अद्यतनस्य यूरोपस्यैषा फलितज्यौ-
तिषशास्त्रगृह्यतैवास्मदीयमिमं फलित-गणितज्यौतिषविषयकं सिद्धान्तं पूर्णरूपेण
दृढीकरोति । वस्तुतः पुरातनं भारतं ज्योतिर्विद्यायां यामुन्नतिमधिजगाम तामु-
न्नतिं प्रतीच्या देशाः सम्प्रत्यपि न गताः सन्ति तदर्थं तु शतं वर्षाणि अपेक्ष्यन्ते ।
अस्यां दिशायामद्यपर्यन्तं याप्युन्नतिस्तैर्दर्शितास्ति तां ते भारतीयज्योतिर्विज्ञाना-
वलम्बनेनैव दर्शयितुं क्षमा अभूवन् ।

मह्यार्कपर्णशक्तेराविष्कारं न्यूटनोऽकरोदिति यत् ते ब्रुवन्ति तदपि न
सत्यम् । भारतमेव प्रथमं तामाविश्चकार । श्रीभास्कराचार्यः प्राह तद्विषये—

“आकृष्टशक्तिश्च मही तथा यत् स्वस्थो गुरुः स्वाभिमुखं स्वशक्त्या ।

आकृष्यते तत् पततीति भाति सर्वे समन्तात् क्व पतस्विद्यं खे ॥”

आर्यभट्टश्च ब्रूते—

“आकृष्टशक्तिश्च मही यत् तथा प्रक्षिप्यते तत् तथा धार्यते” एवंस्थिते
कथमेतत्स्वीकर्तुं शक्यं स्याद् यद् न्यूटनस्तदाविष्कर्तास्ति । अस्तु । किमधिकेन
पल्लवितेन । ज्यौतिषशास्त्रस्योद्भवभूभारतमेवास्ति । भारतमेवाद्यो गुरुर्गो हि
सकलमपि विश्वं प्रति ज्योतिर्विद्यामपीपठत् । ज्योतिर्विद्या लोकस्य परमोपकारिणी
विद्यास्ति सा परमोपादेया महच्चशालिनी चेत्यत्र न स्वल्पोऽपि सन्देहः ।



शब्दानुशासनम्

आदिमकालादद्यतनसमयं यावद् भारते ये केऽपि विद्वांसः सञ्जाताः सन्ति वा तेषां सर्वेषामपि मतमिदं यत् संसारे यावदपि ज्ञानं प्रावर्तत तावतः सर्वस्यापि आदिस्तोतोऽस्ति श्रुतिः । अत एव स्वायंभुवो मनुः 'सर्वज्ञानमयो हि सः' इत्यचकथत् । एतेन व्याकरणशास्त्रस्याप्यादिमूलं वेद इति निष्पन्नम् । वैदिक-मन्त्रेषूपलभ्यमानास्तत्तत्पदविषयिण्यो व्युत्पत्तयोऽप्युपर्यभिहितमभिधानं परिगु-
ण्यन्ति—

१. यज्ञेन यज्ञमयजन्त देवाः । ऋग् १।१६४।५०, यजयाच' इति नङ् ।
२. ये सहांसि सहसा सहन्ते ,, ६।६६।९ सहधातोः असुन् उणादौ ।
३. धान्यमसि धिनुहि । यजुः १।२०। धिनोतेर्धान्यम्, महाभा० ।
४. केतपूः केतं नः पुनातु । यजुः १।१७। विवप् च ।
५. तीर्थैस्तरन्ति । अथर्व १८।४।७। पातृनुदिव' इति स्थक्० उ० ।

व्याकरणशास्त्रस्य प्रमाणभूत आचार्यः पतञ्जलिव्याकरणाध्ययनप्रयोजनानि वर्णयन् 'चत्वारि शृङ्गाः', 'चत्वारि वाक्', 'उत रवः', 'सक्तुमिव', 'सुदेवोऽसि'— इत्येतन्मन्त्रपञ्चकमुद्धरति स्म । व्याख्याञ्च तदीयां व्याकरणशास्त्रपरकाञ्चकार । पतञ्जलेरपि प्राचीनतरो यास्कोऽपि 'चत्वारि वाक्' इत्येतस्य मन्त्रस्य व्याख्यां व्याकरणशास्त्रपरकामेव कुर्वाणोऽवाप्यते । व्याकरणमित्येतत्पदं यस्माद्धातोर्नि-
ष्पद्यते तस्यापि मूलार्थो यजुषि 'दृष्ट्वा रूपे व्याकरोत् सत्वानृते प्रजापतिः' इत्ये-
तस्मिन् वाक्ये प्रयुक्तः प्राप्यते ।

तदेवं हि व्याकरणस्य वेदप्रादुर्भूतता सिद्धयति सम्यक् । व्याकरणशास्त्रस्यो-
त्पत्तिमधिकृत्य तु न निश्चप्रचतया किमपि कथनं सम्भवम् । इदन्तु वक्तुं
शक्यं यदुपलब्धवैदिकपदपाठेभ्यः प्राक् व्याकरणं शास्त्रं पूर्णतां गतं बभूव ।
प्रकृतिप्रत्ययधातूपसर्गसमासवत्पदविभागश्च कृत्स्नतया निर्धारितो जातो यदा
तस्यानेहसो गतस्यानेकसहस्राब्दो व्यतीताः । वाल्मीकिरामायणस्य रचनाकाले
व्याकरणशास्त्रस्याध्ययनमध्यापनञ्च सुव्यवस्थिततया प्रचलितमासीदित्येतद्धि—

नूनं व्याकरणं कृत्स्नमनेन बहुधा श्रुतम् ।

बहु व्याहरतानेन न किञ्चिदपभाषितम् ॥

इत्यादिश्लोकेभ्यो विदितं जायते । भारतयुद्धकालवर्तिनि यास्क-निरुक्ते बहूनां व्याकरणाचार्याणामुल्लेखो दृश्यते । आचार्यः शाकटायनस्तु नैजं व्याकरणं यास्कादपि प्राक् लिखेत् । पतञ्जलिमुनिलिखति—

“पुरा कल्प एतदासीत् संस्कारोत्तरकालं ब्राह्मणा व्याकरणं स्माधीयते” ।

एतेनापि व्याकरणं प्रति लोकस्य प्रवृत्तिः चिरादासीदिति ज्ञायते ।

यदा हि कापि भाषा व्यवहारातीततां प्रयाति तदा तस्या भाषाया ज्ञानं व्याकरणमन्तरेण न प्रतिपत्तुं शक्या भवति । व्याकरणमेव भाषायाः स्वरूपसंघटनं सर्वात्मना कुरुते । तस्माद् व्याकरणमेव भाषा-ज्ञान-लाभाय सर्वेषामपि अष्टानां शक्तिप्राहकाणां मध्ये मूर्धन्यं स्थानमध्यास्ते । व्याकरणस्य नितान्तमेवोपादेयतां श्रेष्ठताञ्च तत्र तत्रावलोक्यैव तन्महिम्नि बुधैरभिहितमिदम्—

यद्यपि बहु नाधीषे तथापि पठ पुत्र व्याकरणम् ।

स्वजनः स्वजनो मामूस्सकलं शकलं सकृच्छकृत् ॥

शब्दशास्त्रमनधीत्य यः पुमान् वक्तुमिच्छति वचः सभान्तरे ।

बन्धुमिच्छति वने मदोत्कटं हस्तिनं कमलनालतन्तुना ॥

व्याकरणानि बहुभिर्वैयाकरणैर्महर्षिभिः प्रणीतानि । तेषु व्याकरणकर्तृषु विद्वत्सत्तमेषु—इन्द्रः, चन्द्रः, काशकृत्स्नः, आपिशलिः शाकटायनः, पाणिनिः, अमरः, जैनेन्द्रः इत्येतेऽष्टौ सन्ति सुप्रथिताः । न केवलमेतेषामष्टानामेव व्याकरणकर्तृणां व्याकरणान्यपि तु अन्येषामपि आचार्याणां व्याकरणानि श्रूयन्ते यथा—कौमारं, सारस्वतं शाकलञ्च व्याकरणम् । व्याकरणकारान् अथ च व्याकरणान्यधिकृत्यैतच्छ्लोकद्वयं प्रथितमस्ति—

इन्द्रश्चन्द्रः काशकृत्स्नापिशली शाकटायनः ।

पाणिन्यमरजैनेन्द्रा जयन्त्यष्टादिशाब्दिकाः ॥

ऐन्द्रं चान्द्रं काशकृत्स्नं कौमारं शाकटायनम् ।

सारस्वतं चापिशलं शाकलं पाणिनीयकम् ॥

साम्प्रतं सर्वत्र प्राधान्येन पाणिनीयं व्याकरणमेव प्रचलितं वर्तते । इदं हि पाणिनीयं व्याकरणं नितरामेव सुसम्पन्नं सुललितं सर्वाङ्गीणं व्यापकञ्च विद्यते । श्रीसत्यव्रतसामश्रमिप्रभृतीनां विचारविचक्षणानां तु मतमिदम्—

पाणिनितः प्राचीनमेवंविधं सर्वतोमुखं व्याकरणं नासीदेव । इन्द्रचन्द्रादयस्तु आदिशाब्दिका एव बभूवुर्न च व्याकरणकर्तारः । शाब्दिकत्वं तु शब्दशास्त्रपारङ्गत-
त्वम्, शब्दशास्त्रप्रचारकत्वमित्यादिभिरनेकैः प्रकारैर्व्यवहर्तुं शक्यमस्ति । शब्द-
शास्त्रपदेन च न केवलं व्याकरणमपि तु कोश-मीमांसादिकमपि गृह्यते । शब्दप-
देन च पदं वाक्यञ्चोभयमपि संग्रहीतुं शक्यमतो वाक्यार्थनिर्णायिका मीमांसापि
शब्दशास्त्रम् । ये चैतेऽष्टशाब्दिकाः कीर्तितास्तेषु विभिन्नप्रकारकमेव शाब्दिकत्वं
प्रमाणान्तरैः सिद्ध्यति । ते हि शब्दकोशरूपव्याकरणनिर्मातार एव सिद्ध्यन्ति ।
इदं हि स्वीयं मतं प्रकाशयन्तः श्रीमन्तः सत्यव्रतसामश्रमिमहाशया मन्यन्ते यत्
पाणिनेः पूर्वं कस्यापि व्याकरणस्य सत्ता नानुमातुं शक्या भवति । दृढतरप्रमाण-
दर्शनाभावात् । अतः पाणिनिरेव प्रथमो व्याकरणकर्त्ता स्वीकार्यः ।

पाणिनिरेव प्रथमो व्याकरणकर्त्तैत्यत्र न सर्वेऽपि विद्वद्भिराश्रद्धते । तेषां
कथनमिदं यद्यपीदानीं पाणिनीयव्याकरणात् प्राक्तनं किमपि व्याकरणं सर्वाङ्गपूर्णं
न प्राप्यत इति सत्यं किन्तु पाणिनेः पूर्वं किमपि व्याकरणं नासीदेवेति नाभ्युप-
गन्तुं शक्यम् । सन्ति तत्र कानिचन साक्षीणि तत्त्वानि; तैः सिद्धं भवति यत्
पाणिनिमहर्षेः प्रागपि व्याकरणस्य सत्तासीदेव । तथाहि पाणिनिरेव 'आङि चापः'
इति तृतीयाविभक्त्येकवचनमाङ्शब्देनाह, न च तृतीयैकवचनं तेन 'आङ्' इति
पठितं, किन्तु 'टा' इति । तत्र 'आङिति टासंज्ञा' प्राचाम् इत्येव व्याख्यातारो
ब्रुवते । तेनेदमेव सिद्ध्यति यत् प्राचीनेषु व्याकरणेषु तृतीयैकवचनं 'आङ्' इत्येव
श्रुतमासीत्, तत् स्वपरिभाषायां ङित्वप्रयुक्तानि कर्माणि परिहर्तुं पाणिनिना 'टा'
रूपतां प्रापितम्, परं प्राक्तनव्याकरणसंस्कारवशात् तस्यापि स्मरणरक्षणार्थञ्च
सूत्रम् 'आङ्' अपि निरदेशि तेन । तथैव 'औङि आपः' इत्यपि । न हि प्रथमा-
द्वितीययोर्द्विवचने 'औङ्' प्रत्ययः पाणिनिना स्वव्याकरणेऽभ्युपगतः, अपि तु
'औ', 'औट्' इति । प्राक्तनव्याकरणसंस्कारवशात् सूत्रे 'औङः' इत्यप्युच्चारितम् ।
अन्यच्च- 'कर्मणि द्वितीया' 'कर्तृकरणयोस्तृतीया' इत्यादिषु द्वितीयानुतीयादिनाञ्च
विभक्तयः पाणिनिना विहिताः, न तु द्वितीयानुतीयादिसंज्ञाः स्वशास्त्रे कृताः,
तत्रापि प्राक्तनव्याकरणदृष्टसंज्ञाभिरेवान्न व्यवहार इति व्याचक्षते व्याख्यातारः ।
अन्यच्च 'तितुत्रतथसिसुसरकसेषुच' इति दशसु कृत्प्रत्ययेषु इग्निषेधः पाणिनिना
पठितः । न चैतेषु बहवः प्रत्ययाः पाणिनिशास्त्रे कृत्प्रत्ययेषु पठ्यन्ते-तस्माद्
व्याकरणान्तरस्था अप्यत्रानूदिता इत्येव वक्तव्यं स्यात् । किञ्च स्तम्भु-स्तम्भुप्रभृ-

तिधातवो न पाणिनीये धातुपाठे दृश्यन्ते, सूत्रेषु तु दृश्यन्ते । ते धातवश्च पूर्वव्याकरणसंस्कारेणैव पाणिनिना स्वसूत्रेषु निबद्धा इत्येव स्वीकर्तुमापतति । एवं 'चर्करीतं च' इत्यदादिगणे पाणिनिना, यङ्लुगन्तं तेन गृह्यते इति व्याख्यातार आहुः । न हि पाणिनीये व्याकरणे यङ्लुगन्तं चर्करीतमिति परिभाष्यते, प्राक्-नैष्वेव व्याकरणेषु कारितमिति गिजन्तं, चिकीर्षितमिति सन्नन्तं, चेकीतमिति यङन्तं, चर्करीतमिति यङ्लुगन्तं व्यवहृतमासीत् । तस्मात् प्राचीनव्याकरणसंस्कारेणैव पाणिनिना 'चर्करीतं च' इत्यदादौ सन्निवेशितम् । इदं दिव्यान्नाप्रदर्शितमपि स्पष्टमेव द्रढीयस्कतया ज्ञापयति यत् पाणिनेः प्रागपि व्याकरणस्य सत्ताऽऽसीत् ।

पाणिनिरष्टाध्याय्यां स्वकीयायां दश प्राचीनान् व्याकरणाचार्यान् स्मरति सादरम् अधोलिखितेषु सूत्रेषु—

- | | |
|----------------------|---|
| १. वा सुप्यापिशलेः, | २. वृषिमृषिकृषेः काश्यपस्य, |
| ३. ओतो गार्ग्यस्य, | ४. वृतीयादिषु भाषितपुंस्कं पुंवद्भालवस्य, |
| ५. ई चाक्रवर्मणस्य, | ६. ऋतो भारद्वाजस्य, |
| ७. लङ् शाकटायनस्य | ८. लोपः शाकल्यस्य, |
| ९. अवङ् स्फोटायनस्य, | १०. गिरेश्च सेनकस्य, |

मीमांसकयुधिष्ठिरः 'संस्कृतव्याकरणशास्त्रका इतिहास' इत्येतन्नामके स्वकीये ग्रन्थे पाणिनेः प्राग्वर्तिनस्त्रयोदश आचार्यान् नन्यान् अपि निर्दिशति, तेनोल्लेखेन सिद्धयतीदं यत् ततः प्राक् त्रयोविंशतिराचार्या उद्भवभूवुः । बहूनि प्रमाणानि समुद्धृत्य आचार्यमीमांसको मन्यते यत् सञ्ज्ञातस्य पाणिनेः साम्प्रतिकात् कालात् ४८२१ वर्षाण्यतीतानि । परमाणुनिकानां प्रतीच्यानां विपश्चितां तु मान्यतेयं यत्पाणिनेर्जातस्य प्रायेण २७०० वर्षाणि व्यतीतानि ।

पाणिनीयस्य व्याकरणस्य परममहत्त्वपूर्णं मङ्गलं कात्यायनस्य वार्तिकपाठोऽस्ति । इममन्तरेण वस्तुतः पाणिनीयं व्याकरणमपूर्णमेव प्रतिभाति । पतञ्जलिः कात्यायनीयं वार्तिकपाठमवलम्ब्यैव नैजं महाभाष्यमरचत् । पतञ्जलिभगवत एषा हि महाभाष्याख्या रचना पाणिनीयं व्याकरणं सरलया सरसया च रीत्या व्याचष्टे । सकलेऽपि संस्कृतवाङ्मये महाभाष्यं वस्तुतोऽद्वितीयो ग्रन्थः । सर्वेऽपि विद्वांसो मुक्तकण्ठतया प्रशंसन्ति ग्रन्थमिमम् ।

शब्दानुशासनस्य (व्याकरणस्य) यानि प्रयोजनानि पतञ्जलिर्महाभाष्ये निजगाद तत्र चेद् मनागपि हृत्पातः क्रियेत तदा व्याकरणस्य महनीयता तदी-
योपादेयता तन्महत्ता च सम्यगवबोधुं शक्या भवति । ऋषिर्ब्रूते यद् वेदानां
रक्षायै व्याकरणाध्ययनमपेक्ष्यते । यो जनो लोपागमवर्ण-विकारज्ञो भवति स एव
वेदान् साधु रक्षितुमर्हति । तथाहि—वेदे 'जहार' इत्येतस्य क्रियापदस्य स्थाने
'जभार' इत्येतत् क्रियापदं प्रयुज्यते । व्याकरणानभिज्ञस्य दृष्ट्या 'जभार' इत्येत-
त्पदं न शुद्धम् स 'जहार' इत्येतदेव शुद्धं मत्वा 'जभार' इत्येतत्पदमनुच्चार्य
'जहार' इति प्रयोक्तुमुपक्रान्तो भविष्यति । कुफलञ्चैतदीयमिदं स्याद् वेदोऽनेक-
परिवर्तितपदवान् । अयं हि महाननर्थो व्याकरणज्ञानशून्यतया निपातितो भवेत् ।
तस्माद् व्याकरणाध्ययनमतितरामपेक्ष्यते ।

व्याकरणस्याध्ययनेन विभक्ति-विपरिणामस्य च बोधो जायते तस्माद्
व्याकरणमवश्यमध्ययनीयमस्ति । न सर्वैर्लिङ्गैर्न च सर्वाभिर्विभक्तिभिर्वेदे मन्त्राः
सन्ति निगदिताः । ते चावश्यं यज्ञगतेन यथायथं विपरिणमयितव्या भवन्ति ।
नावैयाकरणस्तान् यथायथं विपरिणमयितुं शक्नोति । तथाहि 'अग्नये त्वा
जुष्टं निर्वपामि' इत्येतदस्ति वेदवाक्यम् । इदं हि वाक्यमग्निदेवताकं वर्तते ।
निर्वापकालेऽग्निदेवतामुद्दिश्य मन्त्रोऽयं पठितो भवति परं यदा सूर्यदेवतां
लक्ष्यीकृत्य निर्वापः कृतो भवति तदा 'सूर्याय त्वा जुष्टं निर्वपामि' इत्येतेन विप-
रिणामेन पठनीयो भवति मन्त्र एषः । इमं हि विपरिणामं वैयाकरण एव सम्यग्
यथायथं कर्तुं पारयति ।

ब्राह्मणेन निष्कारणो धर्मः पडङ्गो वेदोऽध्येयो ज्ञेयश्च—इत्येतस्मादपि हेतो-
र्व्याकरणस्याध्ययनं परमापेक्षितं भवति । वेदस्य पडङ्गत्वात् षट्स्वङ्गेषु च व्याकर-
णस्य प्रधानत्वात् ।

सुलभतया यथार्थज्ञानं व्याकरणं विना न भवितुमर्हति अतोऽपि व्याक-
रणस्य पठनमपेक्ष्यते । इदन्तु विदितमेव वर्तते यद् जिज्ञासुनावश्यमेव शब्दस्य
कार्यं ज्ञानम् । शब्दस्य ज्ञानं व्याकरणं विहाय न केनाप्यन्येन सुलभेनोपायेन
शक्यम् ।

संशयराहित्यनिमित्तेनापि व्याकरणमध्येयमस्ति । ७ याज्ञिकाः पठन्ति—
“स्थूलपृषतीमाग्निवारुणीमनड्वाहीमालभेतेति तस्यां सन्देहोऽथम्—स्थूला चासौ
पृषती च स्थूलपृषतीति कथनमभिप्रेतं किंवा स्थूलानि पृषन्ति यस्याः सा स्थूल-

पृषतीतिकथनमिष्टम् । अवैयाकरणस्तां न स्वरतोऽध्यवस्यति । यदि पूर्वपदप्रकृति-
स्वरत्वं ततो बहुव्रीहिः । अथान्तोदात्तत्वं ततस्तत्पुरुष इति ।

एतेन विवेचनेन व्याकरणस्योपादेयत्वं तन्महत्त्वञ्च समुपस्थापयन् आचार्य-
प्रतक्षलिस्तस्यान्यानि च कतिपयानि महत्त्वानि प्रस्तौति । स आह यद् व्याकरणं
हि यो नरो न जानाति स शुद्धमपि वक्तुं न प्रभवति । शुद्धोच्चारणलाभाय
व्याकरणस्य पठनं कर्तव्यम् । अशुद्धोच्चारणकर्ता भवति शिक्षितसमाजे निन्दितः ।
तस्माद् विज्ञेन सततं हि उच्चारणस्य शुद्धता समुपासनीया ।

अध्ययनं तदेव लाभप्रदं भवति यदर्थावधारणपूर्वकं विधीयते । अर्थावधार-
णायाः कृते व्याकरणस्य ज्ञानमपेक्षितं जायते । यदध्ययनं विनार्थावबोधं कृतं
जायते तदध्ययनं सदैवाध्येतारं दुनोति । तदध्ययनं तु तदर्थं भाररूपमेव जायते ।
मया यत् किमपि पठितं तन्न जाने किं पठितमिति विचार्य स खिन्नमना जायते ।
अतस्तस्मात्स जुगुप्सते । कथनस्य प्रयोजनमिदमेव यद् यत् किमपि पठनीयं जनेन
तद्बोधपूर्वकं पठनीयम् । बोधपूर्वकं पठनं तदैव सम्भवं भवितुमर्हति यदा
व्याकरणस्य ज्ञानं स्यात् । इत्थं हि विद्वान् पतञ्जलिव्याकरणस्य महत्त्वं विदधा-
नोऽग्रे पुनराह—मानवेन शब्दप्रयोगे प्रवीणेन भवितव्यम् । कः शब्दः केन
प्रकारेण प्रयोक्तव्य इत्येतद् यो जानाति सः स्वकीयेनैकेनापि शब्देन नैजं प्रभावं
जनताया मानसे समुपस्थापयितुं शक्नोति । जनतां स तां दिशां नेतुमर्हति यां
दिशम्प्रति तस्या आवर्जनं तस्येष्टं भवति ।

व्याकरणज्ञ एव समुदाचारस्य विधिं साधु प्रयुक्ते । कथनस्यास्य भावोऽयं
यत्समुदाचारे व्यवहारे वा पदस्योच्चारणं कीदृशं कार्यमिदमपि वैयाकरण एव
वेत्ति यतः स ह्रस्व-दीर्घप्लुतोच्चारणेषु कस्मिन् अवसरे दीर्घं ह्रस्वं वा प्लुतमुच्चा-
रणं कर्तव्यमित्येतद् वैयाकरणत्वाद् जानाति तस्मात् व्याकरणस्याभिज्ञता तु
संसारे प्रतिपदमपेक्ष्यते ।

अथ च व्याकरणविद् एव प्रयाजान् मन्त्रान् सविभक्तिकान् विधाय पठितु-
मर्हतीत्येतस्मादपि कारणात् व्याकरणज्ञतापेक्षितास्ति ।

यो हि विद्वान् उच्चारणं तथा करोति यथा न किमपि पदं न कोऽपि स्वरो
न च किमप्यक्षरमस्फुटं स्यात् स एव यज्ञकर्मण्यधिकारी भवितुमर्हति । एतादृश-
स्याधिकारस्य लाभायापि व्याकरणस्य ज्ञानमर्जनीयमस्ति ।

शब्देन सह तादात्म्ये सति शब्दस्य परब्रह्मभूतेनार्थेन सहापि तादात्म्यं भवितुं शक्नोति इत्येतस्मादपि हेतोर्व्याकरणस्य ज्ञानं ग्राह्यमस्ति ।

वाक्यगतस्य अर्थस्य यथायथबोधनिमित्तेन च व्याकरणं पठनीयम् । यावदर्थस्य समीचीनतया ज्ञानं न जायते तावत् न श्रुतेन वा लिखितेन वाक्येन किमपि कार्यं सिद्धयति । वस्तुतस्तदनवगतार्थं वाक्यन्तु तिरश्चां वच इव निरर्थकमेव । अतः सिद्धमिदं यदर्थावबोधनाय व्याकरणज्ञता काङ्क्ष्यते ।

वचसः शुद्धत्वं व्याकरणाधीनमस्ति । व्याकरणं वस्तुतस्तिततरिव वर्तते । यथा तितउना वस्तु निर्मलीक्रियते, तद्द्वारेण तृण-कणादिका दूरीक्रियन्ते तथैव व्याकरण-साधनेन वैयाकरणो विचक्षणः अपशब्दान् अपसार्य स्वकीयं वाक्यं शुद्धं सुशब्दललितं विधत्ते गृह्णाति च तस्य साहाय्येन यथार्थमर्थम् । सुशब्दप्रयोगेण यथार्थार्थावगमनेन च शब्दार्थयोर्मध्ये ऐक्यभावनाया निर्माणं जायते । तस्या ऐक्यभावनायाश्च फलमिदं मधुरं समुत्पद्यते यत् स वैयाकरणः सुधीरनुभवतीदं यत् तस्य वस्तुभिः सर्वैः सार्धमेक्यमेव । न सः किञ्च वस्तु भिन्नभिन्नपदार्थस्तद्-द्वयमपि वस्तुत एकमेवाभिन्नमेव । यत् स तदेव वस्तु, यद् वस्तु तदेव स-इत्येतेन ऐक्यानुभवेन भवति स ब्रह्मज्ञानवान् । एतस्य परमपदस्य लाभस्य साधनभूतं यद् व्याकरणशास्त्रमस्ति तस्याध्ययनमतोऽवश्यमेव कर्तव्यम् ।

किञ्च प्रायश्चित्तीया मा भूम इत्येतदर्थं, कृत्तद्धितप्रत्ययानां ज्ञानार्थमथ च विभक्तिज्ञानमधिगम्य सुदेवीभवितुमपि व्याकरणमध्येयमवश्यम् ।

आचार्यपतञ्जलिवर्णितव्याकरणाध्ययनप्रयोजनानि हि उपर्यभिहितान्येतानि व्याकरणस्य महत्तां तदीयामनन्यगामिनीञ्चोपादेयतामुच्चैरुद्घोषयन्ति ।

शब्दं किञ्च शब्दशक्तिमधिकृत्य यादृशं गभीरं व्यापकं विस्तृतं सूक्ष्मतमञ्च विमर्शनं संस्कृतव्याकरणं विदधद्वाप्यते न तादृशं विचारं भुवि कस्या अपि भाषाया व्याकरणं कुर्वत् समवाप्यते । जगति एतादृशं कतमद् व्याकरणं विद्यते यस्य साहित्यं संस्कृतव्याकरणस्य साहित्येन सदृशं स्यात् । न किमपि व्याकरणं तत्तुलामधिरोढुं प्रभवति । प्रथमन्तु यावन्ति व्याकरणानि संस्कृतभाषा निदधाति न तावन्ति व्याकरणानि काप्यन्या भाषा निदधाति । अस्याः संस्कृतभाषाया एषा हि व्याकरणबहुलता संस्कृतभाषायाः प्राचीनतमतां न्व साधयति । किञ्च संस्कृत-व्याकरणं मुद्दिश्य यावन्तो व्याख्याग्रन्था भाष्यग्रन्थाः आलोचनाप्रधानग्रन्था अन्यविधाश्च ग्रन्थाः प्रणीता अभूवन् न तावन्तस्तादृशा ग्रन्थाः कस्या

अपि अन्यस्या भाषाया विरचिता अजायन्त इत्येतत् सत्यं सर्वविदितम् । कस्या हि भाषायाः व्याकरणे अष्टाध्यायी-महाभाष्य-वार्तिकपाठ-वाक्यपदीय-परिभाषेन्दुशेखर-काशिका-मनोरमा-सिद्धान्तकौमुदी-वृहद्भैयाकरणभूषण-शक्तिवाद-शब्दकौस्तुभ-वैयाकरणभूषण-व्युत्पत्तिवाद-स्फोटवाद-स्फोटसिद्धिप्रभृतयो हि सहस्रशो ग्रन्थाः शोभन्ते ? कस्या हि भाषाया व्याकरणे पाणिनि-पतञ्जलि-कात्यायन-कैयट-भर्तृहरि-नीलकण्ठ-नागेश-वररुचि-जयादित्य-पुरुषोत्तमदेवभट्टोजिदीक्षित-पण्डितराजजगन्नाथ-अप्पयदीक्षितप्रभृतयः संख्यातीताः संख्यावन्तः सञ्ज्ञाताः ? कस्या हि भाषायाः व्याकरणोपरि लिखितस्यैकस्यैव ग्रन्थस्य एतावन्तष्टीकाप्रटीकाग्रन्थाः प्राप्यन्ते यावन्तष्टीकाप्रटीकाग्रन्थाः अस्याः संस्कृतभाषाया अष्टाध्यायीनामकस्य ग्रन्थस्य ?

संस्कृतव्याकरणमत एव तु संसारस्य सर्वेऽपि विद्वांसो मुक्तकण्ठतया प्रशंसन्ति । प्रो० मोनियरविलियम्सो वदति—

संस्कृतव्याकरणं तस्य मानवमस्तिष्कस्य प्रतिभाया आश्चर्यावहं निदर्शनमस्ति यत् न कोऽपि देशो नेमं समथं यावदपि पुरो निधातुमशक्त् ।

प्रो० मैक्समूलरो गदति—भारतीयानां व्याकरणं संसारवर्तिनीनां सर्वासामपि जातीनां व्याकरणेभ्यो गरीयो महीयश्च ।

कोलब्रुकः शंसति—व्याकरणस्य ते नियमा नितरां सतर्कतापूर्वकं कृता अभूवन् । शैली च तदीयातितरां प्रतिभापूर्णा । सर डब्लू० डब्लू० हण्टरोऽभिधाति—संसारस्य व्याकरणेषु पाणिनीयं व्याकरणं श्रेष्ठं तिलकस्थानशोभि । तदीया वर्णशुद्धता भाषाया धात्वन्वयसिद्धान्तः प्रयोगविधयश्च अद्वितीयाः अपूर्वाश्च सन्ति...वस्तुतः संस्कृतव्याकरणं मानवमस्तिष्कस्य परममहत्त्वपूर्ण आविष्कारः ।

प्रो० टी० शेरवात्सुकी कथयति—संस्कृतव्याकरणं मानवीयप्रतिभायाः सर्वोत्तमासु रचनास्वन्यतमा रचना राजते ।

संस्कृतव्याकरणं स्वां भाषां स्वकौशलेन परामेव विचित्रतां परामेव रमणीयतां परामेव विविधतां नयति । तत्कारणात् संस्कृतभाषा कौतुकागार इव तैस्तैरनन्तैर्विपुलैः परमाश्चर्यकरैर्विचित्रविचित्रैः सुन्दरसुन्दरैः पदार्थैरलंक्रियमाणा प्रदर्शनीव, परमभयावहैर्यादोभिर्भूयोभिः, संख्यातीतै रत्नैर्बहुलैस्तैस्तैः शङ्ख-विद्रुमादिभ्रगाधैश्चाणोभिः सुसमृद्धः सुशोभितो रत्नाकर इव, सञ्ज्ञातास्ति । तथाहि संस्कृतव्याकरणं सन्धिभिः संस्कृतभाषां नितरामेव मनोज्ञां विदधाति,

तत्समासैस्तां विचित्रेणैव प्रकारेण गुरुतां नयदपि लघुतां प्रापयति । तत्कारकैः स्वभाषाया वाक्यानि नितरामेव नवनवतया पेशलानि-विदधत् समुपलब्धं भवति; तत् तेषां सहायतया वाक्यस्थान् भावान् अद्भुतैर्नैव विधिनाभिव्यनक्ति; तत् तान्यवलम्ब्यैकमेवार्थं विविधया रीत्या प्रकाशयितुमुपक्रमते । अत्रास्मिन् विषये त्रिचतुरुदाहरणानां समुपन्यासो न स्यादनुचितः—वक्ता लेखको वा 'कृष्णो देवताभ्यो गरीयान्' इत्येतद् वाक्यम् 'अतिदेवान् कृष्णः' इत्येतेन प्रकारेणापि वक्तुं लेखितुं वा स्वतन्त्रः । 'त्वदीयं प्रतिवस्तु मां संबदती' इत्येतं भावं कीदृशेन भव्येन रूपेण प्रकटीकारयत्यहो संस्कृतव्याकरणं स्वकीय-कारकव्यवस्थासहायतया 'सर्वं मामनुते' इति । कपिला विद्युत् वातजनितप्रस्यूहानामागमनं सूचयतीत्येत-द्विधमर्थं कियत्परिमितपदैश्चास्तरविधिपूर्वकं संस्कृतव्याकरणं कारकविषयिण्या स्वीयया व्यवस्थया प्रकाशयितुमुद्युक्ते 'वाताय कपिला विद्युत्' इति । यन्नातिदौ-र्लभ्यादत्यल्पमाज्यं भुज्जानेभ्यो दीयते तदुपहासार्थं संस्कृतव्याकरणं भाषायां वाक्यं कीदृशेन सौष्ठवेन सन्निवेशयति तदपि दृश्यताम्—

“सर्पिपोऽपि स्यात्” इति । वस्तुतः संस्कृतव्याकरणस्य तु प्रतिप्रकरणं नानाविधैर्वैचित्र्यैः संख्यातीताभी रमणीयताभीरभ्यमस्ति तत्सौन्दर्यावलोकनान्तु कदापि न चित्तं तृप्यति । सन्धिषु 'सञ्छम्भुः', 'सञ्छम्भुः', 'सञ्छम्भुः', 'सञ्छम्भुरित्यादीनि विचित्रतावहानि रूपाणि, सुवन्ते 'असुमुयङ्', 'अदमुयङ्', 'अदद्रयङ्' इत्यादीनि किञ्च 'गवाक्', 'गवाग्'; 'गोअक्'—'गोअग्'; 'गोऽक्'—'गोऽग्'; 'गवाङ्'—'गोअङ्'—'गोऽङ्' इत्यादीनि परमकौतुककारीणि रूपाणि भजमानानि पदानि पर्यवेक्ष्य को न प्रधीः प्रसीदतितराम् । तिङ्प्रकरणं तु किमपि विस्मयकारि ललितमेव नन्दनकाननं तत्र भाति । तत्र विचित्रविचित्राः धातुतरवः शोभन्ते । तेषां तरूणां कुसुमानि स्वकीयेन दिव्येन सौरभेण स्वकीयेन नानावि-धेन रूपसौन्दर्येण स्वकीयया अनुपमयैवाभया सर्वेषामपि मनांसि नितरामेव परिप्रीणयन्ति । तत्र प्रायेण वीक्षितमिदं जायते यदेकमेव सुममनेकानेकानि आश्चर्यसागरनिमग्नकारीणि संहननानि विभर्ति । दृश्यतां क्षणम् एक-एव गुपूधातु-लित्येकवचने प्रथमपुरुषे कियन्ति रूपाणि प्रदर्शयति—'गोपायाञ्चकार'; 'गोपाया-म्बभूव'; 'गोपायामास'; 'जुगोप' । सम्प्रति 'ऊर्णुज्' धातोर्लुङि प्रथमपुरुष एक-वचन एव केवलं वीक्ष्यताम्—'और्णुवीत्'; 'और्णावीत्'; 'और्णहीत्'; 'और्णविष्ट'; 'और्णुविष्ट' इति । 'धूज्' धातोः केवलं लटि प्रथमपुरुष एकवचनेऽधुना रूपश्रियं

विलोकयन्तु सुधियः—‘धूनोति’, ‘धुनोति’, ‘धुनाति’, ‘धुवति’, ‘धूनयति’, ‘धवति’, ‘धावयति’, ‘धवते’ इति । सर्वथैवान्नासम्भवं गणगतानां धातूनां रूप-श्रियाः प्रदर्शनम् । संस्कृतव्याकरणतिङन्ताध्यायन्तु वीच्य ज्ञातं जायते यत् संस्कृतभाषाया व्याकरणं किमस्ति । इदं व्याकरणमेव यदिमां भाषां पुरातन-तमां लक्षाधिकवर्षदेशीयामपि सम्प्रत्यपि जीवयति । तिङन्ते हि एवंविधा भूयिष्ठा धातवः सन्ति ये विचित्रतमानि रूपाणि गृहीत्वा समुपस्थिता भवन्ति । तेषां सेट्त्वं वेट्त्वमनिट्त्वञ्च अन्यानि च बहूनि वैचित्र्याणि समग्रमपि विश्वमतितरां ध्रिन्वन्ति । अधुना भूधातोरेव प्रक्रियासु केवलं लुङि तत्रापि केवलं प्रथमपुरुषे तत्रापि एकमात्र एकवचने रूपमाधुरीमीक्षन्तां प्रेक्षावन्तः—अबीभवत्, अडुभूपीत्, अवोभूयिष्ट, अवोभूवीः-अवोभोः, अभावि, व्यत्यमविष्टेति । इदानीं भूधातोः कृत्प्रत्ययानां योगात् किर्यन्ति कीदृशानि च रूपाणि जायन्ते तानि विलोक्य मोदन्तां मनीषिणः—भवितव्यम्, भवनीयम्, भव्यम्, भाव्यम्, भूतः, भूतवान्, भवन्, भवन्ती, भविष्यन्, भविष्यती-भविष्यन्ती, भवितुम्, भूत्वा, सम्भूय, भविता, भवित्री, भृष्णः, भविष्णुः, भावुकः, विभूः, विभुः, भूः, भूतिः, भावः, भवः, भवनम्, भुवनम्, भूमिः, भूरिः, अद्भुतः एवं हि सर्वेभ्योऽपि धातुभ्यो यथासम्भवं कृत्सु रूपाणि समुद्भवन्ति । इदं हि संस्कृतभाषाया व्याकरणमेव यत्र तिष्ठद्बु-दोहनकालस्य, सप्तगङ्गप्रदेशस्य पञ्चगवधनस्य अङ्कतोभयस्य पञ्चकपालस्य पुरोडाशस्य रूपवद्भार्यस्य केशाकेशि जन्यस्य, रम्यपथस्य देशस्य वृद्धोत्तस्य अपथस्य च जनपदस्य कर्णेजपस्य कौमुदगन्धीपुत्रस्य बृहस्पतेः किञ्चान्प्रेषां सहस्राणां पदार्थानां विचित्रविचित्राणां स्थितयश्चकासति समासप्रकरणे । व्याकर-णस्य शास्त्रस्य यथान्यानि सर्वाणि प्रकरणानि महान्ति सन्ति तथैव तदीयं तद्धितप्रकरणमपि महद्दस्ति । तस्य सुवमापि अद्वितीयैव । तस्यच्छविरनुपमैव तस्य च्छदा वागगोचरैव । को भुवि एतादृक् पुमान् यो हि तदीयां श्रियमालोक्य न नन्दति न मुह्यति न विस्मयमुपैति । वीच्यतां मनाक् शर्कराभिर्निवृत्तमित्येत-स्मिन् अर्थे प्रयुक्तं शर्करेति पदं चातुरर्थिकप्रत्यय-लुपि-‘शर्करा’, अणि-‘शार्करम्’, ठकि-‘शार्करिकम्’, छे-‘शर्करीयम्’, ठचि-‘शर्करिकम्’, ककि-‘शार्करकम्’-इत्येतानि रूपाणि विभर्ति । अपत्येऽर्थे कुलशब्दात् यति-कुल्यः, ढकजि-कौलेयकः, खे कुलीन इत्येतानि रूपाणि सम्भवन्ति । शुक्लस्य भाव इत्येतस्मिन् अर्थे शुक्लपदात् प्यजि कृते शौक्ल्यम् अथ च इमनिचि कृते शुक्लिमेति रूपं निष्पद्यते; अवारपार-

इत्येतस्माद् गामीत्यर्थे स्वप्रत्यये कृते कियन्ति रूपाणि भवन्तीति वीक्षन्तां
 विपश्चितः-अवारपारीणः-अवारीणः, पारीणः-पारावारीण इति । अयमनयोरतिश-
 येन पटुरित्येतस्मिन् अर्थे तरपि पटुतर इति ईयसुनि पटीयान् इति च भवति ।
 सर्वेष्वतिशयेन प्रिय इत्येतस्मिन् अर्थे प्रियशब्दादिष्टनि प्रेष्ट इत्येवंविधानि अने-
 कानेकचमत्कारपूर्णानि रूपाणि दृग्गोचराणि जायन्ते । स्त्रीप्रत्ययप्रकरणमपि
 स्वामतिद्वयीं लक्ष्मीं प्रदर्श्य विज्ञानामपि समेषां चेतांसि सर्वाधिकभावेन स्वां
 दिशमावर्जयति । अहह तत्र पाणिगृहीतीं पाणिगृहीतां चन्द्रमुखीं सुकेशीं सुजघनां
 चत्रियां कठीं करभोरुं युवतिं गोपीं कामुकीं कामुकामन्याश्च गार्ग्यायणीन्द्राणी-
 मनायीमनावीप्रभृतिपुनीतावदातविभाविभाविताः पुरो निधाय व्याकरणमुपक-
 रोति जगद् भृशम् । वस्तुतस्तद्व्याकरणमहिम्नो गानं केन विधिना कार्यं येन
 पुंसां गिरो धूयन्ते । नमो नमो व्याकरणवाङ्मयाय ।



साहित्यशास्त्रम्

महत्त्वम्—साहित्यशास्त्रं शास्त्रान्तराणीव परमोपादेयं शास्त्रम् । वैदिकानां लौकिकानाञ्च शास्त्राणां सर्वाङ्गीणतया ज्ञानं तावन्न भवितुमर्हति यावत् साहित्य-शास्त्रस्य ज्ञानं न वर्तते । 'वेद-वेदाङ्गादिषु 'उत त्वः पश्यन् न ददर्श वाचं'..... जायेव पत्ये उपती सुवासा'; 'द्वा सुपर्णा सयुजा सखाया' इत्यादिकानि सन्ति-सहस्राणि वाक्यानि एतादृशानि येषां भावान् न साहित्य-शास्त्रानभिज्ञो ज्ञातुं प्रभवति अथ च यो जनः साहित्यशास्त्रे न निष्णातोऽस्ति स व्यञ्जनाप्रतिपाद्य-मानान् अर्थान् अपि नावबोद्धुं शक्नोति । एवं स्थिते तस्य गतिस्तेषु स्थलेषु केन प्रकारेण स्याद् यानि व्यङ्ग्यार्थविलसितानि व्यञ्जकपदावलिपेशलानि च स्थलानि विद्यन्ते तस्मात् साहित्यशास्त्रस्यानिवार्यत्वेनाध्येतव्यतापेक्ष्यते । शास्त्रस्यास्यानेकस्वकीयविशिष्टताः विलोक्यैव राजशेखरः शास्त्रमिदं वेदाङ्गमिव मन्यते । स ब्रूते "उपकारकत्वादलङ्कारः ससममङ्गमिति; ऋते च तत्स्वरूपपरि-ज्ञानादेवार्थानवगतिः" । सः साहित्यशिक्षां स्वतन्त्रविद्यामेव न मन्यते अपि तु तर्कत्रयीवार्तादण्डनीतिनामधेयानां चतसृणामपि विद्यानां निष्पन्दमवगच्छति । स्वकीयायां काव्यमीमांसायां लिखति सः—"पञ्चमी साहित्यविद्या" इति याया-चरीयाः; "सा हि चतसृणामपि विद्यानां निष्पन्दः" ।

शब्दार्थकाव्यस्वरूपरसगुणरीतिदोषध्वनिभावालङ्कारादीनां विषयाणां निरू-पणं प्रतिपादनं वा शास्त्रस्यास्य प्रयोजनम् । 'रसास्वादनं किंवा सद्यः परनि-वृत्तिः'—इत्येतद्धि तर्जावनस्य प्रमुखं लक्ष्यमतः यः कोऽपि वेदादिशास्त्रीयं मर्म सर्वविधतयाधिजिगमिषति; किंवा आत्मकल्याणकामनया यद्वा यशोऽर्थसमवाप्ती-च्छया अथवा लोक-व्यवहाराभिज्ञतावगमनवाञ्छया आहोस्वित् मनःपरितोषणा-काङ्क्षया वा अमङ्गलविनाशनलालसया काव्यं चिकीर्षति तत्र च शब्दार्थयोर्मध्ये सौन्दर्यमाधित्सति तस्य कर्तव्यमाद्यमिदं यदसौ साहित्यशास्त्रं शरणं गच्छेत् ।

शास्त्रमिदं स्वजन्मसमयादेव नितरां लोकप्रियतां गतं तस्मादेतत् काव्या-लङ्कार-काव्यशास्त्र-क्रियाकल्प-साहित्यविद्यालङ्कारशास्त्रसाहित्यशास्त्रादिकतिपय-नमाभिः ससम्मानं सानुरागञ्च समाहृतमभूत् ।

उद्गमः—साहित्यशास्त्रस्योत्पत्तिमधिकृत्य काव्यमीमांसाकारो राजशेखरो यामाख्यायिकां समुपस्थापयति सा कथयति यत् श्रीकण्ठः परमेष्ठिवैकुण्ठादिभ्यश्च-
तुल्यपद्ये शिष्येभ्य उपदिदेश । एतेन कथनेन शास्त्रस्यास्याविर्भावो भगवतः
शङ्करात् विदितो जायते । परमेतादृशीषु आख्यायिकासु न साम्प्रतिको वैज्ञानिक-
कालः श्रद्धते । काव्यसौन्दर्यस्याधायकानि यानि गुणरीतिध्वन्यलङ्कारादितत्त्वानि
साहित्यशास्त्रं विविनक्ति तानि सर्वाण्यपि तत्त्वानि मूलतो वेदेषु प्राप्तानि भवन्ति
तस्मात् साहित्यशास्त्रमपि स्वोत्पत्त्यर्थमुपादानानि सामग्रीं वा वेदेभ्य एव लेभे—
इत्येतदेव सत्यमस्ति । वेदः स्वयमेव 'अमरकाव्यम्' इत्येतेन नाम्ना भुवन-
विदितः—"देवस्य पश्य काव्यं न ममार न जीर्यति" । एवं स्थिते साहित्य-
शास्त्रस्य जन्मदात्री श्रुतिमातैव सिद्ध्यति । इदन्त्वचस्य वेद-वेदाङ्गादिषु केवलं
साहित्यशास्त्रस्य तत्त्वानि समुपलभ्यन्ते न च तानि शास्त्राणि प्रत्यक्षतयाऽप्रत्य-
क्षतया वा तस्य शास्त्रीयं निरूपणं कुर्वाणानि दृष्टानि जायन्ते । तदीयं शास्त्रीयं
निरूपणन्तु भरतमुनि-समयात् प्रारब्धं भवति । भरतमुनेः समयमधिकृत्य विदुषां
सन्ति भिन्नभिन्नानि मतानि । तस्य (भरतस्य) कालो विक्रमात् प्राग्वर्तितशतक-
द्वयमारभ्य तद्वर्गवर्ति शतकद्वयं यावद् यो विद्यते तस्यान्तराले सुधीभिः
प्रायेण विचिन्त्यते । अतः साहित्यशास्त्रस्य निर्माणं प्रारब्धन्त्वभूत् भरतसमयात्
परं तन्निर्माणस्यावसानं हि ईशवीयाष्टादशशतकेऽभवत् । तस्येतिहासः वर्णाणां
सहस्रद्वयम् अभिव्याप्य विततः संलक्ष्यते । तस्मात् तद्विरचनानेहा तावान् महान्
स्वीक्रियते सुधीभिः । विद्वांसस्तं चतुर्षु भागेषु विभजन्ते—

१. आदिमः कालः (अज्ञातकालाद् भामहं यावत्)

२. रचनात्मकः (भामहात् आनन्दवर्धनं यावत्—६०० तमवैक्रमाब्दात्
८०० तमवैक्रमाब्दपर्यन्तम्)

३. निर्णयात्मकः (आनन्दवर्धनात् मम्मटपर्यन्तम्—८०० तमाब्दात्
१००० तमाब्दपर्यन्तम्)

४. व्याख्यात्मकः (मम्मटात् विश्वेश्वरपण्डितं यावत्—१००० तमशतकात्
वैक्रमाब्दात् १७५० तमाब्दपर्यन्तम्)

प्रारम्भकाले भरत-भामहावेव मुख्यावाचार्यौ प्राप्येते । भरतः स्वकीये
नाट्यशास्त्रे रसं नाट्यस्य तत्त्वानि सुन्दरतया वर्णयन् दृग्गोचरो भवति । स तत्र
शेऽध्या । चतुरोऽलङ्कारान् दश गुणान् दश दोषांश्चोल्लिखन् प्राप्यते ।

तदीयं नाट्यशास्त्रं वस्तुतो वीजभूतमेव । गच्छता कालेन विद्वांस आचार्यास्त-
द्रतान् विषयान् वितेनुः । भरतानन्तरं मेधाविरुद्रप्रभृतयः कतिपये विद्वांसोऽज्ञा-
यन्त परं न तेषां ग्रन्था उपलभ्यन्ते । भामह एव साहित्यशास्त्रस्यातः प्रथम
आचार्यो मतः । काव्यालङ्काराभिधस्तदीयो ग्रन्थः साहित्यशास्त्रस्य मुख्यः
प्रथमो वा ग्रन्थः स्मृतः । रचनात्मकः कालः साहित्यशास्त्रस्य महत्त्वमयः कालो
गण्यते । अस्मिन् काले सञ्जाता रचनाः वस्तुतः साहित्यशास्त्रस्य गौरवशालिन्यो
रचनाः सन्ति । एतस्मिन् काले साहित्यसंसारे अलङ्कार-रीति-रस-ध्वनिनामकाश्च-
त्वारः सम्प्रदाया वीक्षिता अभूवन् । अलङ्कार-सम्प्रदाये भामहोद्भूत-रुद्रभट्टः, रीति-
सम्प्रदाये दण्डिवामनौ, रससम्प्रदाये लोहट-शङ्कुक-भट्टनायकप्रभृतयः, ध्वनि-
सम्प्रदाये च आनन्दवर्धनः समजायन्त । निर्णयात्मकः कालोपि महीयान् कालः
साहित्यजगति मतो भवति । एतस्मिन् काले बहवः साहित्यशास्त्रपारावारीणा
उदपद्यन्त । ध्वन्यालोक-लोचनटीकाकारः अभिनवभारती-निर्माता आचार्यो
ऽभिनवगुप्तः, वक्रोक्तिजीवितकारः कुन्तकः, व्यक्तिविवेककारो महिमभट्टः काल-
स्यास्य प्रधाना आचार्याः सन्ति । रुद्रभट्ट-भोज-राज-धनिक-धनञ्जया अपि काल-
मिममधितस्थुः । आचार्यकुन्तको वक्रोक्तिं प्रतिपाद्य प्रामुख्येण, वक्रोक्तिसम्प्र-
दायं प्रतिष्ठापयामास, महिमभट्टः स्वरचनया ध्वनि-सिद्धान्तं निराचकार ।
व्याख्यात्मकः कालोऽपि नैजं महिमानं निदधाति । कालोऽयं दीर्घतमः । प्रायेण
७५० वर्षाण्यभिव्याप्य सन्तिष्ठते । अस्मिन् काले हेमचन्द्र-विश्वनाथ-जयदेवा-
दिकाः साहित्यस्य सर्वाण्यङ्गानि समीचीनतया वर्णयामासुः प्रतिपादयामासुश्च ।
रुच्यकः अप्पयदीक्षितः अन्ये च कतिपये अलङ्कारेष्वेव रुचिं दर्शयामासुः ।
शारदातनय-शिङ्गभूपाल-भानुदत्तप्रभृतयः साहित्यकसिद्धान्तविवेचने प्रशंसनीय-
मुद्योगं चक्रुः । रूपगोस्वामी दिशायामस्यां यं प्रयत्नं कृतवान् सोऽपि श्लाघ-
नीयः । राजशेखर-चेमेन्द्राभिरचन्द्रादिका विद्वद्वरेण्याः कविशिचाविषये ग्रन्थान्
अजग्रन्थन् ।

आचार्य-सम्मतस्य तु साहित्यसंसारे अवतारो वागदेवताया अवतारत्वेन
कल्प्यते । १००० तमे शतके प्रादुर्भूता प्रतिभेयमलौकिकी साहित्यशास्त्र-
सम्बन्धिनः सिद्धान्तान् विषयांश्च समन्वयात्मिकायां शैल्यां निरूपितवती ।
आचार्य आनन्दवर्द्धनो यदि ध्वनिविरोधिनः सिद्धान्तान् प्रत्याख्याय ध्वनि-
सिद्धान्तस्थापनद्वारेण साहित्यशास्त्रस्य सत्तां शास्त्रजगति द्रढयामास, तदा

आचार्यमम्मटः काव्यप्रकाशं प्रणीय साहित्यिकानां समक्षे स्वस्मात् प्राग्वर्तिन्यां सहस्राब्द्यां सञ्जातानामाचार्याणां कृतीः सम्यगवगाह्य तासां सारभागं निहितवान्, साहित्यिकान् विपयांश्च सर्वान् दोषविरहितायां सर्वाङ्गसुन्दरायां भाषायां प्रस्तुतीकृतवान् किञ्च रसध्वनिगुणालङ्कारादीनां सर्वेषां महत्त्वमुपादेयत्वं वैशिष्ट्यञ्च यद् यदस्ति तत् तत् सकलं साधुतया दर्शितवान् ।

इत्थं तत्तत्सम्प्रदायगता आचार्याः सर्वेऽपि साहित्यशास्त्रं प्रतिष्ठापयितुं तस्य शास्त्रत्वं साधयितुं तस्य सर्वाणि चाङ्गानि निष्पादयितुं निरूपयितुञ्च पूर्ण-मनोयोगपूर्वकं प्रयासं विदधुः । तेषां प्रयासादविरामात् यस्य साहित्यस्य बीजानि तत्त्वानि वा वेदादिषु विकीर्णान्यासंस्तानि शास्त्रीयं रूपमधिजग्मुः ।

काव्यस्यात्मा—साहित्यशास्त्रिणामग्रे 'काव्यस्यात्मा कः' ? इत्येष प्रश्न उपस्थित आसीत् । एतादृशं किं तत्त्वं वस्तुतः प्रधानमस्ति येन काव्यत्वस्याधानं जायते—इत्येतस्याः समस्यायाः समाधानार्थमनेके मनीषिणः प्रचक्रमिरे । केचन अलङ्कारमेव काव्यस्य जीवनं मन्यन्तेस्म तदितरे गुणान्, तदन्ये रीतिं, तदपरे च ध्वनिं काव्यस्य प्राणभूतत्वेन विचारयन्तिस्म । काव्यस्यात्मानमधिकृत्य सञ्जातायाः समीक्षाया विभिन्नता नवनवसम्प्रदायान् उत्पादयामास । एषां सम्प्रदायानां मध्ये ध्वनिसम्प्रदाय एव 'काव्यस्य आत्मा कः' ? इत्येतस्य प्रश्नस्य युक्तिसङ्गतं बुद्धिप्राप्तं समुचितं युक्तं चोत्तरं दातुमन्मत । एष सम्प्रदायः 'काव्यस्यात्मा ध्वनिः' इत्येतत् स्वकीयं मतं बलीयसीभिर्युक्तिभिर्गरीयोभिस्तर्कैः पुष्टतरैश्च प्रमाणैः प्रतिपाद्य तस्य युक्ततां साधयामास । सः ध्वनिविरोधे समुपस्थापिता वैयाकरण-वेदान्ति-मीमांसक-नैयायिकानां युक्तीर्निराकृतवान्, किञ्च ये केऽपि साहित्यशास्त्रि-णोऽलङ्कारं वा गुणं वा रीतिं वा वक्रोक्तिं काव्यस्यात्मत्वेन किंवा प्राणत्वेनोपपा-दयाम्बभूवुस्तेषामपि सर्वास्तर्कान् सर्वाश्च युक्तीश्चिच्छेद । ध्वनिमतं वस्तुतस्तु रसमतस्यैव विकसितं स्वरूपमस्ति । आचार्यभरतः प्राधान्येन रूपक-(दृश्य-काव्यम्)-मेव दृष्ट्यां निधाय तदीयां मीमांसाञ्चक्रे । आचार्यानन्दवर्धनादिका ध्वनिसम्प्रदायस्य आचार्याः किञ्च ध्वनिपरिपोषकाः पण्डितयूज्यास्तद्-विचारं हि व्यापकदृष्ट्या कृतवन्तः । रसो न वाच्यो भवितुमर्हति, स व्यंग्य एव भूत्वा स्थातुं शक्यः—इमां विचारधारामुपसारयितुम् आनन्दवर्धनो ध्वन्यालोकमव-तारयामास । काव्ये व्यंग्यमेव प्रधानं तत्त्वमित्येतत् तदीयं मतमाचार्यमम्मटोऽ-भिनवगुप्तश्चान्वसन्धेताम् । मम्मटस्तु व्यंग्यस्य विशिष्टतां साधयितुं यं प्रयत्नञ्च-

कार स तु न केवलं ध्वनिमतं सुदृढतया प्रतिष्ठापयामास अपि तु साहित्यशास्त्र-
मपि शास्त्राणां श्रेण्यामासयामास । तत्रासीनञ्च साहित्यं रसगङ्गाधरकारः पण्डित-
राजो जगन्नाथस्ततोऽभिपिपेच ।

रसः—रससम्प्रदायस्य प्रथम आचार्यो भरतः स्वकीये नाट्यशास्त्रे पष्ठे
सप्तमे चाध्याये रसस्य भावस्य च यन्निरूपणं प्रस्तुतञ्चकार तत्साहित्यसंसारेऽ-
पूर्वमेव वस्तु । भरतस्य 'विभावानुभावव्यभिचारिसंयोगाद्रसनिष्पत्तिः'—इत्येतद्-
रस-सूत्रे भिन्नभिन्नतया व्याख्यां कुर्वन्त आचार्याः प्राप्यन्ते । व्याख्याकारेष्वआचार्येषु
चत्वारः सन्ति मुख्याः ते सन्ति इमे—(१) भट्टलोल्लटः, (२) शङ्कुकः, (३) भट्ट-
नायकः (४) अभिनवगुप्तः ।

भट्टलोल्लट उत्पत्तिवादी अस्ति । स रसं विभावादेः कार्यं मन्यते । तन्मतेन
रसः अनुकार्य- (सीता-रामादौ) मधितिष्ठति । अनुकारित्वात् स नटे प्रतीयते ।
विभावस्तमुद्भावयति, अनुभाव उद्भावितं तं प्रत्याययति सञ्चारिभावश्च प्रतीति-
पथं नीतं तमुपचिततां प्रापयति—इत्येतत् स रसं लक्ष्यीकृत्य स्वमतं प्रकटी-
करोति । मीमांसाशास्त्रानुयायी आचार्योऽयम् ।

अस्ति शङ्कुकः अनुमितिवादी । स रसं नानुकार्यनिष्ठं मन्यते । तद्विचारेण
स नटगतो भवति । अभिनयनकौशलेन तांस्तान् भावानुभावान् प्रदर्शयन्तं नटं
रामं मत्वा सामाजिको रसस्य स्थितिं नटेऽनुमिमीते । वासनावशीभूतत्वाच्च सः
(सामाजिकः) अनुमीयमानं रसमास्वदते—इत्येतद् रसविषयकं मतं शङ्कुक-
स्यास्ति । अयमाचार्यो न्यायशास्त्रानुगामी ।

भट्टनायकोऽस्ति भुक्तिवादी । तस्य रसविषये विचारोऽयम्—रसस्य निष्प-
त्तिर्न अनुकार्ये न च अनुकर्तरि भवति स तु सामाजिकेनानुभूयते । रसस्य
अनुकार्यगतताया वा अनुकर्तृगततायाः अङ्गीकारेण तु सम्बन्धः सामाजिकेन सह
स्थापित एव न भवितुमर्हति । एवं स्थिते सामाजिकस्तस्मात् कं लाभं लभेत ?
तदुत्पत्तिः सामाजिकगतेत्येतदपि स्वीकरणं नोचितम् । तदुत्पत्तेः सीतादिविभाव-
जन्यत्वात् । सीतादिकाः रामप्रति विभावादिका भवितुं शक्नुवन्ति न च सामा-
जिकान् प्रति । साधारणीकरणव्यापारेण सीता-रामादिसम्बद्धव्यक्तित्वं दूरीभवति
तत्र (सीतारामादौ) सामान्यकान्तात्वादिरूपमेवावशिष्यते तस्मात् तेऽनुकार्याः-
सीतारामप्रभृतयोऽपि—विभावादिकाः भवितुं सामाजिकानां कृतेऽपि सामर्थ्य-
भरनुवन्ति । इदं हि साधारणीकरणं भावकव्यापारेण निष्पद्यते । साधारणी-

करण्याद् यदा सामाजिकान् प्रति परकीयाः परकीयत्वविहीना भवन्तः स्वकीयत्वे परिणमन्ते तदा भोजकत्वव्यापारात् ते सामाजिकास्तं विभावादिकं भोक्तुमारभन्ते । इत्थं हि रसः सामाजिकानुभूतिगतो जायते । रसमुद्दिश्य भट्टनायकस्येदमस्ति मतम् । सांख्यशास्त्रानुगामी आचार्य एषः ।

अभिनवगुप्तस्य वादोऽभिव्यक्तिवादनाम्ना विख्यातः । तस्य मतमिदम्—सामाजिक-हृदयस्थितः स्थायिभाव एव रसानुभूतेर्निमित्तं भवति । सामाजिकस्य मनसि वासनारूपेण रत्यादिस्थायिभावा ये स्थिता भवन्ति ते साधारणीकरणेन समुपस्थाप्यमानाभ्यो विभावादिसामग्रीभ्य उद्बुद्धा जायन्ते ततश्च ते तन्मयी-भावतया ब्रह्मास्वाद इव आनन्दाधायका भवन्ति । सामाजिकस्तदुपभोगावसरे नितान्तमेव वेद्यान्तरसम्पर्कशून्यः सञ्जायते ।

आचार्योऽभिनवगुप्तो न भावकत्वं न च भोजकत्वं नाम व्यापारमाद्वियते । स केवलं व्यञ्जनाख्यव्यापारं रसाभिव्यञ्जकताप्रयोजनेन स्वीकुरुते । व्यञ्जनाव्यापाराङ्गोकरणात् सः साहित्यशास्त्रानुगामी वर्तते ।

ध्वनिः—अनुपदमेवाभिहितं यद् रसो न वाच्यो भवति । काव्ये विभावानुभावसञ्चारिणामेव कथनं क्रियते । तेषां संयोगात् स प्रतीतिमायाति किंवा तस्य ध्वननमेव भवत्यत एव ध्वनिकारस्तं 'रस' इति नोक्त्वा 'रसध्वनि' रिति वदति । ध्वनिः क इत्यत्र स ब्रूते—

“यत्रार्थः शब्दो वा तमर्थमुपसर्जनीकृतस्वार्थो ।

व्यङ्ग्यः काव्यविशेषः स ध्वनिरिति सूत्रिभिः कथितः ॥

‘तमर्थम्’ इत्येतदंशं सः अधःस्थिताभ्यां श्लोकाभ्यां व्याचष्टे—

“प्रतीयमानं पुनरन्यदेव वस्त्वस्ति वाणीषु महाकवीनाम् ।

यत् तत्प्रसिद्धावयवातिरिक्तं विभाति लावण्यमिवाङ्गनासु ॥

सरस्वती स्वावु तदर्थवस्तु निष्पन्दमाना महतां कवीनाम् ।

अलोकसामान्यमभिव्यनक्ति परिस्फुरन्तं प्रतिभावविशेषम् ॥”

यद्यपि ध्वनिशब्दस्य अर्थो वाच्यातिशायि व्यङ्ग्यमित्येव सामान्यतः, परं व्युत्पत्तिभेदेन ध्वनिरित्येतत्पदं व्यञ्जके शब्दे, व्यञ्जकेऽर्थे, रसालङ्कारवस्त्वरूप-व्यञ्जनायां काव्ये च प्रयुज्यते ।

स च अयं ध्वनिः साहित्यशास्त्रे लक्षणाभ्यामूलाभिधामूलभेदेन द्विविधः कृतः । लक्षणाभ्यामूलो ध्वनिरपि अर्थान्तरसंक्रमितत्वात्त्यात्यन्ततिरस्कृतवाच्यभेदेन पुनर्द्वि-

विधः । अयं लक्षणाभूतध्वनिर्लक्षणाभाश्रित्य प्रवर्तते । अभिधामूलध्वनिरपि असंलक्ष्य-संलक्ष्यक्रमभेदेन प्रथमं द्विविधः पुनश्च संलक्ष्यक्रमभेदो ध्वनिः शब्द-शक्त्यर्थशक्त्युद्भवशक्त्युद्भवभेदेन त्रिविधः । वस्त्वलङ्कारगतत्वेन शब्दशक्त्युद्भवो ध्वनिर्द्विविधः, अर्थशक्त्युद्भवो ध्वनिश्च द्वादशविधः । उक्तञ्च द्वादशविधतामुद्दिश्य दर्पण एवम्—

वस्तु वाऽलङ्कृतिर्वापि द्विधार्थः सम्भवी स्वतः ।

कवेः प्रौढोक्तिसिद्धो वा तन्निबद्धस्य चेति पट् ॥

पङ्क्तिस्तैर्व्यङ्ग्यमानस्तु वस्त्वलङ्काररूपकः ।

अर्थशक्त्युद्भवो व्यङ्ग्यो याति द्वादशभेदताम् ॥

उभयशक्त्युद्भवो ध्वनिरेक एव । सङ्कलक्ष्य सर्वान् इमान् भेदान् ध्वनिरष्टा-दशधा । ध्वनेर्मुक्त्या भेदास्तु एत एव । अवान्तरभेदेन तु सहस्रशो भवन्ति । ते हि सहस्रशो भेदा ध्वनेर्व्यापकतां ज्ञापयन्ति ।

काव्यम्—ध्वनिवादिनः काव्यं भेदत्रये विभजन्ते—यस्मिन् काव्ये व्यङ्ग्य-स्य प्राधान्यं भवति तत् ते 'उत्तमम्', यस्मिन् काव्ये व्यङ्ग्यार्थो वाच्यार्थान्नाधिको रमणीयो भवति तत् 'मध्यमम्', किञ्च यत्र व्यङ्ग्यरहितगुणालङ्कारसहितशब्दार्थानां संनिवेशो भवति तत् काव्यं ते 'अवरम्' इति आमनन्ति । उक्तञ्च मम्मटेन काव्यप्रकाशे—

“इदमुत्तममतिशयिनि व्यङ्ग्ये वाच्याद् ध्वनिर्बुधैः कथितः ।”

“अतादृशि गुणीभूतव्यङ्ग्ये व्यङ्ग्यं तु मध्यमम् ।”

“शब्दचित्रं वाच्यचित्रमव्यङ्ग्यं त्ववरं स्मृतम् ।”

अवरं नाम काव्यमव्यङ्ग्यत्वात् अभिनवगुप्त-विश्वनाथप्रभृतयः काव्यकोटौ न निदधति । ध्वनिषु रसध्वनेः सर्वोत्तमत्वाद् यत्र तस्य सौन्दर्यं परिस्पन्दते पण्डितराजो जगन्नाथस्तदकाव्यम् उत्तमोत्तमकाव्यमिति मन्यते ।

काव्यस्य लक्षणं साहित्याचार्यैरनेकविधं कृतम् । अत्र केषाञ्चन प्रख्यातनाम-धेयानामाचार्याणामभिमतानि काव्यलक्षणान्युद्ध्रियन्ते—

(१) शब्दार्थौ सहितौ काव्यम्—भामहः

(२) काव्यशब्दोऽयं गुणालङ्कारसंस्कृतयोः शब्दार्थयोर्वर्तते—वामनः

(३) शब्दार्थौ व्रव्यम्—रुद्रटः

(४) अदोषौ सगुणौ सालङ्कारौ च शब्दार्थौ काव्यम्—हेमचन्द्रः

(५) शब्दार्थौ निर्दोषौ सगुणौ प्रायः सालङ्कारौ च काव्यम्—वाग्भटः

(६) गुणालङ्कारसहितौ शब्दार्थौ दोषवर्जितौ—विद्यानाथः प्रतापरुद्रे

(७) शब्दार्थौ वपुरस्य तत्र विबुधैरात्माभ्यधायि ध्वनिः—विद्याधरः एकावल्याम् एतेषां काव्यलक्षणानां दर्शनेन ज्ञायते इदं यत् एते काव्यलक्षणकारा भामह-
वामनप्रभृतय आचार्याः काव्यत्वस्य स्थितिं शब्दार्थयोरुभयोरपि स्वीकुर्वन्ति ।
नागेशः “काव्यत्वस्य प्रयोजकं रसास्वादव्यञ्जकत्वं शब्दार्थयोरुभयोरपि दृष्टं
भवतीत्येतदभिधाय पण्डितराजजगन्नाथस्य काव्यत्वधर्मः शब्दनिष्ठ एवेत्येतन्मतेऽ-
रुचिं दर्शयन् काव्यत्वं शब्दार्थोभयनिष्ठमित्येतस्वीकुर्वाणानां काव्यप्रकाशकारादीनां
मते श्रद्धां प्रदर्शयति । पण्डितराजः ‘रमणीयार्थप्रतिपादकः शब्दः काव्यम्’ इत्येत-
त्काव्यलक्षणं करोति । भामहवामनरुद्रादीनां दृष्टिः शब्दार्थयोरेव स्थितावाप्यते ।
ते वस्तुतः काव्यत्वस्य मार्गणे न सफलप्रयासा अभूवन् । काव्य-कला हि कलासु
शिरोमणिः । सा कलानां सीमा । न चमत्कारपूर्णां सुललितौ शब्दार्थौ एव
काव्यत्वोद्भावने सामर्थ्यं निधत्तः । तौ तु तदुद्भावने सहायकमात्रौ प्रमुखौ ।
अत एव आनन्दवर्द्धनः काव्यस्य स्वरूपं किमित्येतदधिकृत्य प्राह—“काव्यस्या-
त्मा ध्वनिरिति” राजशेखरश्च “शब्दार्थौ शरीरं.....रस आत्मा” इति निजगाद,
कुन्तकञ्च वक्रोक्तिजीवितकारं शब्दार्थौ काव्यमिति न प्रीणयितुं शक्ताक । स
काव्यस्य महत्तां तदीयां सर्वातिशायिगौरवशालितां सम्यग् जानाति स्म । अत
एव स आह—

“शब्दार्थौ सहितौ वक्रकविव्यापारशालिनि ।

बन्धे व्यवस्थितौ काव्यं तद्विदाह्लादकारिणि ॥

शब्दार्थौ सहितावेव प्रतीतौ स्फुरतः सदा ।

सहिताविति तावेव किमपूर्वं विधीयते ॥

साहित्यमनयोः शोभाशालितां प्रति काप्यसौ ।

अन्यूनानतिरिक्तत्व-मनोहारिण्यवस्थितिः ॥”

इत्थं कुन्तकः काव्यस्य लक्षणं सविस्तरं प्रतिपाद्य तत्स्वरूपमवगमयितुं प्रयतते स्म ।

विश्वनाथाय अपि न भामहादीनां काव्यस्य स्वरूपमरोचत । स तु तदेव
काव्यं मेने यद्गसात्मकमतः स आह—“रसात्मकं वाक्यं काव्यम्” इति । आचार्यः
चैमेन्द्रोऽपि काव्यत्वमभिज्ञातुं पूर्णं प्रयत्नश्चकार । स न काव्यत्वं शब्दार्थयोर्न
अलङ्कारेषु न गुणेष्वेव प्राप्तुमशकत् । तद्विचारेण काव्यत्वं ततोऽतिदूरे वसति ।
अतः स तत्र नैजं विचारमेवमभिव्यानञ्च—

“काव्यस्यालमलङ्कारैः किं मिथ्या गणितैर्गुणैः ।

यस्य जीवितमौचित्यं विचिन्त्यापि न दृश्यते ॥

अलङ्कारास्त्वलङ्कारा गुणा एव गुणाः सदा ।

औचित्यं रससिद्धस्य स्थिरं काव्यस्य जीवितम् ॥”

मम्मटं विहाय प्रायेण सर्वेपि काव्यलक्षणकाराः काव्यस्य यद् यत् स्वरूपं प्रोचुस्तत्र सर्वत्र सहृदय-हृदयः कञ्चित् कञ्चिदभावमनुभवति । किमपि लक्षण-न्वेवंविधं यत्र काव्यस्य स्वरूपं स्पष्टं भवत्येव न; किमप्येतादृशं यत्र सामान्य-काव्यस्य कृते स्थानमेव न वर्तते; किमपि लक्षणमेवंविधं यत्र काव्यत्वस्यांशोऽपि न संलक्ष्यते ।

“तददोषौ शब्दार्थौ सगुणावनलङ्कृती पुनः कापि ।”

इत्येतन्मम्मटस्य काव्यलक्षणमेव एतादृशं लक्षणं यत् काव्यस्य यथार्थं स्वरूपं प्रस्तौति । मम्मटो ध्वनि-गुणीभूतव्यङ्ग्यचित्रकाव्यभेदांस्त्रीन् काव्यस्य विधाय सर्वविधानि साधारणासाधारणानि काव्यानि यथोचितविधिना आद्रियते स्म । तदीये काव्यलक्षणे तेषां सर्वेषामपि काव्यानामन्तर्भावो जायते यानि विशिष्टानि सन्ति वा अविशिष्टानि सन्ति ।

व्यञ्जना—साहित्यशास्त्रस्य विपुलासु विशिष्टतासु एका हि महीयसी मुख्या च विशिष्टतास्ति तस्य व्यञ्जनावादित्वम् । तदेकतस्तु व्यञ्जनाया अभिधा-लक्षणा-तात्पर्याभ्यो विलक्षणतां भिन्नताञ्चोपपादयत्यपरतस्तस्याः सौन्दर्यस्रोतस्त्वं साधयति । साहित्यं पदस्य पदार्थस्योभयस्यापि उपादेयत्वं सम्यग् वेत्ति परं कामं ताभ्यामन्येषां प्रयोजनं सिद्धं स्यात्, कामं शास्त्रान्तरं ताभ्यां वा तयोर्मध्ये एकतरेण कृतार्थत्वं गच्छेत् परं साहित्यशास्त्रस्य तौ द्वावपि (शब्दार्थौ) न प्रयोजनं न तदिष्टं साधयतः । साहित्यं तु न किमपि कथनमभिधया वक्तु-मिच्छति । तस्य तु वाचकानि पदानि प्रियाण्येव न । लक्षकपदान्यपि तदीयम-मिलयितुं साधयितुं न पारयन्ति । लक्षकशब्दास्तु तत्रैव प्रयुज्यन्ते यत्र वाचक-पदप्रतिपादितेनार्थेन यथार्थावगतिर्न भवितुर्महति । ते कामपि रूढिं वा प्रयोजन-माश्रित्यैव प्रवर्तन्ते । साहित्यन्त्वेवंविधां वचनावलिं प्रयुनक्ति एवंविधान् अर्थाश्च अभिव्यक्त्यैव वा वचनावलिर्न वाचकशब्दैः सृष्टा भवति न च तेषां एव तेऽर्थेऽन्तर्भूता भवन्ति यान् अर्थान् लक्षकशब्दा वाचकशब्दा वा प्रकटी-

कुर्वन्ति । तस्मात् न अभिधा न च लक्षणैव साहित्यस्य कृते पर्याप्ते । अत एव तदुपास्यास्ति व्यञ्जना । आचार्यविश्वनाथस्तस्यापेक्षां समक्षे प्रस्तौति—

“विरतास्वभिधाद्यासु यथार्थो बोध्यतेऽपरः ।

सा वृत्तिर्व्यञ्जना नाम शब्दस्यार्थादिकस्य च ॥”

गुणाः—म धुर्यम् , ओजः प्रसादश्च एते त्रयो गुणाः सौन्दर्यविद्भिः यथा-
वसरं प्रयुज्यन्ते । यत्र यस्य गुणस्य प्रकटनमपेक्ष्यते तत्र तैः स एव गुण उप-
युज्यते । तदुपयोगेन वाणी लेखो वा उत्कृष्टतां याति; तदुपयोगेन श्रोतरि पाठके
वा समुचितोऽमोघः प्रभावो निपतति तस्मात् साहित्यिका गुणान् आराधयन्ति ।
गुणान् अधिकृत्य आचार्यमम्मटो ब्रवीति—

“ये रसस्याङ्गिनो धर्माः शौर्यादय इवात्मनः ।

उत्कर्षहेतवस्ते स्फुरच्चलस्थितयो गुणाः ॥”

अलङ्काराः—अलङ्कारैः सौन्दर्यस्य वृद्धिर्भवति तस्मात् सौन्दर्यानुसाराणिः
सौन्दर्यं वर्धयितुं तत्प्रति तानपि आवर्जयितुमीहन्ते येषां दृष्टिर्वाह्य एव सौन्दर्यं
रज्यति, ये हि आन्तरं सौन्दर्यं यथार्थं सौन्दर्यं सत्यं हि सौन्दर्यं नाभिज्ञातुं
न सम्भावयितुं च शक्नुवन्ति । साहित्यिकाः स्वसम्भावनीयं साध्यमुपकर्तुमेव तान्
प्रयुज्यन्ति । आचार्यमम्मटोऽब्राह्—

“उपकुर्वन्ति तं सन्तं येऽङ्गद्वारेण जातुचित् ।

हारादिवदलङ्कारास्तेऽनुप्रासोपमादयः ॥

उपसंहृतिः—वेदान्त-सांख्यादिदर्शनानि वस्तुतो मानवविशेषमेवोपकुर्वन्ति
तानि न सन्ति मानवमात्रोपकारिणि । साहित्यशास्त्रमेव मानवमात्रस्य श्रेयः
प्रेयश्च सम्पादयति । तदेव मानवस्य चमतां तदीयां मनोवृत्तिं सम्यग् वेत्ति ।
तत् तथा यतते येन सर्वेऽपि मानवाः सत्पथगामिनो भूत्वा स्वीयं परमार्थं लब्धुं
शक्नुयुः । मानवो मनोऽधिवसति न च धियम् । साहित्यं तदेव मनो विमली-
करोति । तन्मानवो येषु रतिशोकक्रोधादिस्थायिभावेषु स्वपिति जागर्ति क्रीडति
च किञ्च यान् निर्वेदावेगादैन्यध्रममदादीन् भावान् अहोरात्रं जीवने व्यवहरति तान्
सर्वान् अपि निरूपयति ।

साहित्यस्य विषय-प्रयोजनोद्देश्याधिकारिप्रभृतीनां स्वतन्त्रत्वात् तस्य शास्त्रत्वं
निर्वाधमेव । शास्त्रेषु तत् स्वीयमुत्कर्षमुपादेयत्वञ्चादाय विरलसतितराम् ।

संस्कृतनाटकमञ्जुता

संस्कृतरूपकं स्वप्रकृत्या प्रवृत्त्या च भाषान्तररूपकेभ्यो भिन्नम् । तत् स्वजन्मतः एव आदर्शवादि । प्रख्यातवंशानां राजर्षीणां वा धीरोदात्तप्रतापवतां मानवानां चारुचरितानि चरित्राणि चाभिनीय विविधव्यापाराणां घटनाञ्च सजीवं चित्रणं विधाय तत्तत्पदार्थानां जीवनवीक्षाविधायस्तत्तद्वस्तूनां धर्मस्य च समुन्मेषणं न केवलं तस्योद्देश्यं; श्रव्यकाव्यमिव सामाजिकानां मनसि स्थितानां स्थायिभावानां रसात्मके तत्त्वे परिणमनं तदीयं प्रधानतमं लक्ष्यम् । अन्वितित्रिकानपेक्षत्वात् तद् वैदेशिकेभ्यो रूपकेभ्यः स्वकीयामनितरगामिनीं विशिष्टतां जुषते ।

संस्कृतरूपकस्येष्टो रसोऽतस्तत्साधनायै तन्नान्येषां तत्त्वानां समावेशो विधीयते । ‘अवस्थानुकृतिर्नाट्यम्’ इति मन्वानेनापि संस्कृतनाटककारेण कथावस्तु चरित्रचित्रणादिषु तत्त्वेषु न गौरवधीराधीयते । रससाधनासरण्यां यः कोऽपि प्रत्यवायस्तेनेक्ष्यते तन्निरासाय तेनानारतमिष्यते । पात्रचित्रण-संविधानकादियोजनायां यदैव तेन कश्चिदेवंविधो भावोऽवलोक्यते यो रसानुभूतावन्तरायं क्षिपति तदैव सद्यस्तस्य तथापनयनमनुतिष्ठति यथा भावुका रसास्वादनं निष्पत्युहं विदधीरन् । रसोद्रेकविज्ञायां संस्कृतालोचकेषु नितरामभिनिवेशोऽवाप्यते । “काव्यानन्दोऽप्यभिनीयमानाद् रसादेव समुत्पद्यते” इत्येतदभिनिवगुप्तस्य गुरोर्मद्वतैतस्य वच इह समुज्ज्वलं प्रमाणं जागर्ति भरतमुनिस्तु स्पष्टमेवाचष्टे—

“नहि रसाद् ऋते कश्चिदप्यनर्थः प्रवर्तते ।”

कथावस्तुनः किं वा पात्रचरित्रादिकस्य पर्युदासत्वेन सन्निवेशनं नाधुनिकान् धिनोति । तेषां मतेन संस्कृतरूपककाराणामेव दोषः । परं तथ्यं नेदम् । भारतीय-संस्कृतरूपकस्य मूलभावनाया अनवगमनादेव ते तथा मन्यन्ते । संस्कृतरूपककाराणान्तु विचारोऽयं यन्नातिरसाद् वस्तु विच्छिन्नतां प्रापयेन्न च वस्त्वलङ्कार-लक्षणे रसं तिरोधासयेत् । रूपककारेण तु सर्वदा मध्यममार्गावम्बिनैव भवितव्यम् । उदीरितञ्च—

“न चाति रसतो वस्तु दूरं विच्छिन्नतां नयेत् ।

रसं वा न तिरोदध्याद् वस्त्वलङ्कारलक्षणैः ॥” (दशरूपके)

उपर्युक्तेन वचनेनेदं कदापि अवगन्तव्यं यत् संस्कृतरूपकेषु कथावस्तूपेक्ष्यते । तत्स्वरूपं महत्त्वञ्च संस्कृतनाट्यशास्त्रेऽतिशयसूक्ष्मतापूर्वकमाम्नातम् । भारतीयै-
र्नाट्यरचना कस्या अपि क्षणिकभावनाया वशात् न विधीयते । तदीयं प्रयोजनं प्राचां भारतीयविपश्चितां मतेन नितान्तं गम्भीरं व्यापकं सार्वभौमञ्च वर्तते । ‘लोकवृत्तानुकरणम्’ नाटकस्य स्वरूपं स्मृतम् । लोकवृत्तस्य नानाभावसमन्वित-
त्वात् नानावस्थान्तरात्मकत्वाच्च भारतीया नाटकीयमिति वृत्तं कस्यचन सीमितस्य कुड्यस्य पृष्ठतो वन्दीकृत्य न निधातुमीहन्ते । भारतीया हि प्राचीना रूपककारा-
नासन् अर्थगृध्नवो; न ते स्वानि रूपकाणि द्रव्यार्जनाय लिखिषुः । न ते स्वानि दृश्यकाव्यान्यपि स्वोदरभरणार्थमुपजीव्यत्वेन अकल्पयन् । व्यवसायसाधनत्वेन न तानि तैः प्रायुज्यन्त । अतस्तत्र तैर्महनीयानि चरित्राण्येव न्यधीयन्त । मानस-
गतस्य कालुष्यस्यापनयनं हि सतां कीर्तनेनैव वस्तुतः सञ्जायते । कामक्रोध-
लोभमोहादिभावानां सन्ति ये क्रीडनका; ये हि तेषां ‘तिष्ठत’ इत्येतद् वचो निशम्य तिष्ठन्ति, ‘उपविशत’ इति श्रुत्वा उपविशन्ति ‘गच्छत’ इत्याकर्ण्य गच्छन्ति तेषां जनानामिन्द्रियदासत्वप्रकथननेन न कोऽपि लाभो न तेन चरित्र-
निर्माणं जायते, न च मनसः संशुद्धिरेव भवति । समाजस्य मध्ये आशयाः संचारणाय, मानवजीवनस्य च अन्तराले उदात्तानां भावानामुद्बोधनाय राग-
द्वेषेभ्यादिमतां पुरुषाणां कथाश्चरित्राणि च नैव कदापि सहायकानि भवितुमर्हन्ती-
त्येतत्सुदृढविश्वासात् तानि न ते आद्रियन्ते स्म । भरतकृत-नाट्यशास्त्रस्यानु-
शीलनमिदमेव सत्यमस्मत्पुरतः प्रस्तवीति—

“एतद् रसेषु भावेषु सर्वकर्मक्रियासु च ।

सर्वोपदेशजननं नाट्यमेतद् भविष्यति ॥” (भरतनाट्यशास्त्रम्)

नाटकं लोकहृदयमनुवर्तते । हृदयन्तु लोकस्य न सदैव एकरसमालोक्यते । तत् कदापि कुत्रापि रुचिं निदधाति कदापि च कुत्रापि । कदापि तद् औदार्यं कदापि तत्कार्पण्यं कदापि तत् सौजन्यं, कदापि तद् दौर्जन्यं रममाणमाप्यते । संस्कृतरूपकं निसर्गतो विशुद्धस्य हृदयस्योपरितनां कर्मसंस्कारजन्यां मलिनता-
मपहर्तुं तादृशीमेव सामग्रीमुपयुनक्ति यादृश्या लोकस्य समीहितं सिद्ध्येत पश्येच्च सततं मङ्गलं सः ।

संस्कृतनाटकानि नाट्यशास्त्रीयाणि विधिविधानानि सादरं रचन्ति जीवनस्यै-
कदेशगं चित्रं न प्रस्तूय जीवनस्य चतुरस्रं चित्रं प्रस्तुवन्ति । तानिन्मानवस्य न
केवलं गुणानपि तु तद्गतान् दोषानपि आलिखन्ति ।

अभिज्ञानशाकुन्तले शकुन्तलामालोक्य दुष्यन्तस्य मानसे या भावनोद्भूता;
अविभारके राजकुमारस्य हृदये ये विकाराः समुत्पन्नाः; मृच्छकटिके मदनिकां
वीक्ष्य शर्विलको यां दिशां नीतोऽभवत्, मुद्राराक्षसे मलयकेतुर्याभिर्देशनाभि-
रगृह्यत; रत्नावल्यामादौ वासवदत्ता सागरिकायां यामीष्यां वधन्ध; वेणीसंहारे
भीमः क्रोधघृणादिभावैर्यैरपीड्यत तानि सर्वाण्यपि तु मानवीयानि दौर्बल्याभ्येव
तु विद्यन्ते । नाटककारो हि भारतीयः स्वनाटकेषु मानवस्य सर्वान् अपि सद-
सद्भावान् चित्रयति परं न सः गुणजेतृत्वेन दोषम्, सौजन्यजेतृत्वेन दौर्जन्यं,
अनुक्रोशजेतृत्वेन निरनुक्रोशत्वम्; अन्यायजेतृत्वेन अन्यायम्, सदाचारजेतृत्वेन
दुराचारञ्च दर्शयति । प्रतीच्यानां शोक्लपियरप्रभृतिनाटककाराणां नाटकेष्ववश्यं
हि अन्याय-निर्दयतानुशंसतादुराचारप्रभृतयोऽसद्भावा अन्ततो गत्वा विजयिनो
भवन्तः संलक्षिता भवन्ति । अन्याय-दौर्जन्यादिकाः सर्वेऽपि दोषा न सत्ये बले
स्थिता भवन्ति ते अनृतमेव बलमवलम्ब्य उत्थिता भवन्ति तेषामुत्थानस्य मूले
न शाश्वतिकी शक्तिरधिष्ठिता भवति तस्मादेव कारणात् अनश्वरबलमवलम्बमानस्य
सत्यं भजमानस्य—भावस्य पराजयो न कदापि सम्भवः । संस्कृतनाटककारस्य
नाटकेष्वत एव सततं प्रकाशस्य न्यायस्य सत्यस्य करुणाया एव विजयो ह्मगो-
चरीभवति । संस्कृतनाटककारोऽसत्यस्य अन्यायस्य वा अभ्युदयं दर्शयित्वापि
नान्ततस्तस्यैव सत्तां समुपस्थापयति स तु अन्ते सत्यस्यैव न्यायस्यैव लब्ध-
विजयमभ्युदयं प्रदर्शयति । मृच्छकटिके असत्यस्य विजयं शूद्रको रूपकस्था-
न्त्यमङ्गं यावत् दर्शयन्नपि न स्वकीयं प्रकरणं तत्रैव पर्यवसाययति । भवभूतेः
उत्तररामचरिते प्रारम्भात् समाप्तिं यावत् कामं शोक-सन्तापाः दृष्टाः स्युः परं तत्रा-
पि अन्ते न तेषां विजयग्राही प्रकर्षः प्रदर्शितः ।

“अवस्था या तु लोकस्य सुखदुःखसमुद्भवा ।

नानाधुरूपसञ्चारा नाटके सम्भवेदिह ॥

सर्वभावैः • सर्वरसैः सर्वकामप्रवृत्तिभिः ।

नानावस्थान्तरोपेतं नाटकं संविधीयते ॥”

(भरतनाट्यशास्त्रम्)

इत्येतद् यन्नाट्यशास्त्रे प्रतिपादितं तस्यानुष्णतया रक्षां कर्तुं संस्कृतनाटकेषु पूर्णहाचरिता जायते ।

दर्शकानां मानसेषु रसस्योन्मेषणं भारतीयस्य रूपककारस्य चरममुद्देश्यम् । अतः सः कदापि न प्रतीच्यरूपककार इव कथावस्त्वादिव्यापारं रूपकस्य सर्वस्व-
त्वेनाभ्युपगच्छति ।

भारतीया विद्वांसो देशस्य मर्यादां पोषयितुं गरिमाणं च वर्धयितुमनारतं प्रायस्यन् । तेषां सर्वाण्यपि कार्याणि तदर्थमेव जन्म अगृह्णन्, तदर्थमेव तान्य-
जीवनं तदर्थमेव तानि स्वजीवनमपि अत्यजन् । तेषां रूपकेष्वपि तस्यैव आदर्श-
स्य अवदातशोभा प्रस्फुरति ।

वयोऽनुरूपः प्रथमस्तु वेपो वेपानुरूपश्च गतिप्रचारः ।

गतिप्रचारानुगतं हि पाठ्यं पाठ्यानुरूपोऽभिनयश्च कार्यः ॥

(नाट्यशास्त्रम्)

पौराणिके वा ऐतिहासिके उपाख्याने यदि रूपककारः क्वापि अनौचित्यमीक्षते तदासौ तद्वर्जनपूर्वकं कथां निबध्नाति । अभिज्ञानशाकुन्तले कालिदासेन दुर्वाससः शापप्रसङ्गः पौराणिककथागतस्य अनौचित्यस्यैव निरासाय समुपन्यस्तः ।

भारतीयनाटककाराणां सः प्रयत्नः सदा भवति येन नायकस्य चरित्रं पवित्रं सन्तिष्ठेत् न कालुष्यस्य लेशोऽपि तन्मनागपि संस्पृशेत् । नायकचरित्रस्य रक्षार्थ-
मिह सदैव प्रयत्नः कृतोऽभूत् । एवंविधस्य प्रयत्नस्य दिशि संकलितः साधुतया धनञ्ज-
यस्य निम्नलिखितासु पङ्क्तिषु भवति—

“यत् तत्रानुचितं किञ्चिन्नायकस्य रसस्य वा ।

विरुद्धं तत् परित्याज्यमन्यथा वा प्रकल्पयेत् ॥” (दशरूपकम्)

कथावस्तुनः सरसत्वेऽभिमतेऽपि नौचित्यस्यातिक्रमणं तदर्थमाकाङ्क्षितमिह भारतीयेन संस्कृतनाटककारेण ।

रूपकेषु न केवलं राजवंशोत्पन्नानां वा महामानवानां चरित्राणि समुल्लिख्यन्ते अपि तु तत्र सामान्यानामपि जनानां वृत्तमालिख्यते ।

“प्रख्यातवंशो राजर्षिर्धीरोदात्तः प्रतापवान् ।” (सा० दर्पणः)

इत्येतद् यदुदीरितं तत्तु नाटकाभिधं रूपकं लक्ष्यीकृत्योक्तम् । न च तस्य प्रकरणवृत्तप्रभृतिष्वपि अपेक्षा भवति । एवमेव न ‘केवलं’ अभिजाता एव तत्र पात्रत्वेन गृह्यन्ते साधारणा अपि अकुलीना अपि रूपकेषु पात्रत्वेन स्वीकृता

भवन्ति । प्रकरणाख्ये रूपके सर्वविधानामपि पात्राणां सन्निवेशः स्पष्टमेव सर्वै-
रवलोक्यते । भाणादिषु रूपकेष्वपि साधारणा एव जना दृश्यन्ते । तेषु तेषु रूपकेषु
उपरूपकेषु च नानाविधानामुच्चावचानां पात्राणां सन्निधानादिदं निश्चप्रचभावेन
निष्पद्यते यत् संस्कृतदृश्यकाख्येषु सर्वविधानामपि पुंसां कलत्राणाञ्च समावेशः
क्रियतेऽथ च बहुविधानि च चरित्राणि तत्रालिख्यन्ते ।

संस्कृतनाट्यशास्त्रे गीत-नृत्य-वादित्रादीनां कलानां कीर्तनेनेदं सिद्ध्यति यत्
पुरातनतरं भारतीयं जीवनं कलानुरागरतं बभूव । भारतीयेष्वेवा कलानुरागिणी
रुचिस्तदाप्रभृत्येव अजागः यदात्र वैदिकः कालो विजज्मने ।

“यस्यां गायन्ति नृत्यन्ति भूम्यां मर्त्या व्यैत्वाः ।” (अथर्वणि)
इत्येवंविधाः पङ्क्तयः कथनमुपर्युक्तं परिपुष्णन्ति ।

ईशवीर्यपञ्चमशतकारम्भात् प्रागेव अत्रस्या अभिनयादिकलाः कृत्स्नतया
विकासमगुः । शिलालिन-कृशाश्वसंज्ञकौ लेखकौ कलामिमां प्रचारयामासतुरिति
को न जानाति ? अजन्ता-साञ्जीवप्रभृतिस्थानेषु तत्तद्भावविभाविताः कलाः
पर्यवलोक्यन्ते, तासां कलानां निर्देशो भरतस्य नाट्यशास्त्रे सर्वैः पर्यवेक्ष्यते ।
भासकालिदासशूद्रकादीनां रूपकाराणां रूपकाणिता एव कलाः स्फुटतयास्माकं
पुर आकलयन्ति ।

संस्कृतरूपकेषु पद्यानां बाहुल्यं विलोक्य, हन्त, प्रतीच्याः कतिपये कोविदा-
लोचका जुगुप्सन्ते तत्र । परं तेषामेव बन्धवः तादृशीं बहुलतां प्रशंसन्त्यपि ।
तत्र ते प्रसीदन्ति । आंगलः कविष्ठामसहार्डी विपुलकायस्य स्वीयस्य ‘डाइनास्ट’
संज्ञकनाटकस्याकारमुद्दिश्य सविस्तरं यल्लिखतिस्म तस्य सारोऽयम्—रङ्गमञ्चो-
परि अभिनेयं नाटकमपकृष्टमूल्यं भवति । उत्कृष्टमूल्यं तु तस्यैव नाटकस्य कृते
जनैः प्रदीयते यद् रङ्गमञ्चोद्देश्येन न प्रणीयते । वस्तुतस्तेनैव नाटकेन श्रेष्ठेन भूयते
यदावृतकपाटस्य निकेतनस्थाभ्यन्तरे भागेऽध्ययनार्थं विरच्यते ।

संस्कृतनाटककारः संसारस्यासीमवैचित्र्यानुभूतिमालम्ब्य स्वीयानि
पात्राणि घटयति; स न तानि व्यक्तिस्त्वैशिष्ट्याद् यथार्थजीवनाच्च संस्रयति ।
तदीयं परम्परागतमपि पात्रं न कदापि वैरस्यं जनयति न च तदीयं पात्रं कल्प-
नालोकस्यापि पात्रं भवति । तद् भूतलस्यैव प्राणवान् मानवः । दुष्यन्तो भरत-
भुवः सन्नाडवश्यमास्ते परं सन्नपि तादृक् स पुरुष एव न तदितरः ।

“गच्छति पुरः शरीरं धावति पश्चादसंस्तुतं चेतः ।

चीनांशुकमिव केतोः प्रतिवातं नीयमानस्य ॥”

“अलमस्मि ततो हृदयं तथापि नेदं निवर्तयितुम् ।”

“कामं प्रत्यादिष्टां स्मरामि न परिग्रहं मुनेस्तनयाम् ।

वलवत्तु दूयमानं प्रत्याययतीव मे हृदयम् ॥”

इत्येतदादिवचोभिर्नाटककृत् तस्मिन् सम्राजि मानवसुलभदुर्बलतायाः सद्भावं स्पष्टमेव समुन्मीलयति । एतेन सिद्धयति यत् संस्कृतरूपकेषु पात्राणि यद्यपि सन्ति विशिष्टानि परं तानि संसारस्यैव सन्ति पात्राणि न च द्युलोकस्य । अपि किं शर्विलक-शकार-माथुरक-शकुनि-कर्ण-द्रोण-भीष्म-दुष्यन्त-सागरिका-पद्मावती-शकुन्तलादिका भूभुवनस्य प्राणभृतो न भूत्वा लोकान्तरस्य सन्ति ? अपि न एषु निर्दिष्टेषु पात्रेषु त एव दोषाः प्रदर्शिता ये मानवेषु निसर्गतः प्राप्यन्ते । एवंविधायां स्थित्यां कथमेतद् वक्तुं सुशकं यत् संस्कृतरूपकेषु अनै-सर्गिकता सन्तिष्ठते । वस्तुतस्तत्र मानव एवाङ्कितो न च त्रिदशः । को राक्षसं चाणक्यं चन्द्रगुप्तं वा देव इति ब्रुवीत ? रामो यद्यपि अस्ति उपमानविहीन नृत्वं परं संस्कृतरूपकेषु सोऽपि मानवत्वेन चित्रितो न च देवत्वेन ।

“क्षुमिताः कामपि दशां कुर्वन्ति मम सम्प्रति ।

विस्मयानन्द-सन्दर्भजर्जराः करुणोर्मयः ॥”

“एषा वसिष्ठ-शिष्याणां रघूणां वंशनन्दिनी ।

कष्टं सीतापि सुतयोः संस्कर्तारं न विन्दति ॥”

इत्यादिषु रामः किं मानवाद् भिन्नः ? किं न तत्र मानवसुलभदुर्बलताः ?

संस्कृतरूपकेषु गृहीतं कथावस्तु रामकृष्णविषयकमेव प्रायेण । तत्रत्यैषा रूढिप्रियता वैरस्यं जनयतीति ब्रुवाणान् प्रति प्रसन्नराघवकारः साधु प्राह—

“स्वसूक्तीनां पात्रं रघुतिलकमेकं कलयतां

कवीनां को दोषः स तु गुणगणानामवगुणः ।

यदेतैर्निःशेषैरवरगुणलब्धैरिव जग-

त्यसावेकश्चक्रे सततसुखसंवासवसुतिः ॥”

रामायणे महाभारते च श्रीवाल्मीकिव्यासाभ्यां संकलानामपि वेदशास्त्रादीनां निष्कर्षः सुबोधसरलभावेन सञ्निहितः । तत्र ताभ्यां भारतीयविचारविचारमर्यादा-

रीतिनीतिकर्तव्यधर्मादिकाः साधु सविस्तरं प्रतिपादिताः । अतस्तात्तुभावपि ग्रन्थौ महनीयतरौ । गच्छतानेहसा तौ द्वावपि श्रुतिदर्शनोपनिषदादिभ्यः प्रेयांसौ संचुत्तौ सर्वस्या अपि जनतायाः कृते; यतस्तयोः सकाशात् सा स्वधर्मकर्तव्या-
चारादिकं सौगम्येन बोद्धुं शक्ताक । जनानां प्रवृत्तिं तत्रावलोक्य कवयो नाटक-
काराश्च स्वा रचनास्तदुपजीवित्वेन चक्रुः । काव्यनाटकादीनां रामकृष्णजीवन-
गानकारिष्वे कारणमेतदेव ।

संस्कृतरूपकं पौराणिकधर्मनिष्ठं सौन्दर्यपरं च वरीवर्ति । न तत्र अश्लीलत्व-
घृणाजुगुप्साद्यभिव्यञ्जकानि दृश्यानि दृश्यन्ते । वध-समरादिविषयिण्यो नृशंसघ-
टनाश्च तत्र नादरं लभन्ते । न च भवन्ति तत्रत्याः कल्पना अनृतमूलाः । तेषां
सृष्टिः संस्कृति-स्नैग्ध्यश्यामले श्वसनावरणे कृता भवति । मनःप्रमोदाधायिनां
तत्त्वानां कणमप्येकं न तानि स्वशयात् संसयन्ति । न तेषु निन्दनीयघृणाजनका-
शिष्टतत्त्वानां विकटानां च घटनानां समावेशश्च विधीयते । यद्यपि भूयस्यां
संख्यायां संस्कृतरूपकप्रणेतारो नाट्यशास्त्रोत्तरणमरणाद्यप्रदर्शनविषयकान्
नियमान् त्रायमाणः एव वीचयन्ते परं कतिपये तान् नियमान् उल्लङ्घयन्तोऽपि
प्राप्यन्ते । एवं स्थिते संस्कृतरूपकाणां सर्वथा परम्परागामित्वं मृदुलपक्षनिष्ठत्वं
च न सिद्ध्यति । भासकृतमूरुभङ्गं नाम नाटकं शोकपर्यवसायि दृश्यते । बाल-
चरिते कंसस्य, प्रतिमायां च दशरथस्य निधनं रङ्गमञ्चे घटमानं दृग्गोचरीभवति ।
मृच्छकटिक-वेणीसंहार-नागानन्ददिरूपकाणां मध्ये कुरुणोद्भावीनि दृश्यानि स्थाने
स्थाने निपीदन्ति । इदम्ववश्यं यन्न संस्कृतनाटकं प्रतीच्यं नाटकमिव कर्कशेन
निराशावादेन, हिंसानां शृङ्खलया असुहारिणीभिर्दुःश्रेष्ठाभिश्चिन्तनीयया अमानुषि-
कतया, रागद्वेषयोस्ताण्डवेन क्रव्यादानां च भीषणेन कुव्यापारेणाच्छन्नं वर्तते । न
संस्कृतनाटकानां दृष्टिर्देशान्तरनाटकानां दृष्टिरिव ऐहिकतादर्शिनी न च सा
'मानवस्य क्रूरकृत्यप्रदर्शनेन मानवीयं जगत् समुन्नेतुं शक्यते-इत्यत्र स्तोकमपि
विश्वसिति । सा मानवे मानवतायाः स्वरूपमेवावलोकयितुमभिलषति । न चोप-
क्रोशमलीमसं व्यापादन-पेषणोज्जासनादिदारुणदुष्कर्मकच्चरं पापीयो जीवनं तस्यै
रोचते । सा कर्मवादसिद्धान्ते श्रद्धां विभ्राणापि नियतौ विस्मभवती ।

भारतीयं दर्शनं सुखदुःखयोरन्तराले न भेदसीच्छते । तस्य प्रभावः कृत्स्नस्यापि
साहित्यस्य भारतीयसो नृसामान्यस्य च हृदये एतावान् अतितरां निपतित

आस्ते यदिह तादृशानां हिंसामयानां दृश्यानां समावेशनं न नाटककृद् आकाङ्क्षति न च जनतैव तानि दिदृक्षते ।

संस्कृतरूपकेषु यथाविधः समुत्कर्षशाली मनोऽभिरामोऽभिनयो विभाति तथाविधः सम्भवतः कुत्रापि न विलोक्यते । ईशवीयाब्ददारम्भात् प्राक् अर्वाक् च अभिनयननृत्य-संगीतादिकलाशिष्टाप्रदायिनीनां संस्थानामिह प्राचुर्यमासीत् । भरतस्य नाट्यशास्त्रमत्र प्रमाणम् । प्राचीनसमयेऽभिनयकला परोक्षति श्रितासीत् । इहत्योऽभिनयो मनोविज्ञानाधारे च धृतोऽस्ति । अग्निपुराणे नन्दिकेश्वरी-येऽभिनवदर्पणे मन्दारमरन्दे चाभिनयकलाया विशदं विवेचनं विराजते—

उत्पादयन् सहृदये रसज्ञानं निरन्तरम् ।

अनुकर्तृस्थितो योऽर्थोऽभिनयः सोऽभिधीयते ॥

विभावयति यस्माच्च नानार्थान् हि प्रयोगतः ।

शास्त्राङ्गोपाङ्गसंयुक्तस्तस्मादभिनयः स्मृतः ॥

इत्यभिनयलक्षणमाकरग्रन्था उपस्थापयन्त आङ्गिकवाचिकाहाय्यादिचतुर्णांमप्यभिनयानां वर्णनं विदधतोऽवाप्यन्ते ।

“आस्येनालम्बयेद् गीतं हस्तेनार्थं प्रदर्शयेत् ।”

इत्यादिश्लोको हि आङ्गिकाभिनयमधिकृत्य कियन्मधुरमुपदिशति एवमेव—

यतो हस्तस्ततो दृष्टिर्यतो दृष्टिस्ततो मनः ।

यतो मनस्ततो भावो यतो भावस्ततो रसः ॥

इत्येतत् पद्यं च अभिनयस्य रसोन्मेषकतां कियत्या मनोज्ञया रीत्योपपादयति ।

भारतीयस्य अभिनयस्य एषा चर्चा पुरातनस्य भारतस्य कलानुरागितां प्रकाशयन्ती संस्कृतनाटकस्य तामुत्कृष्टतां निदधाति यामद्यतनानि नाटकानि अद्यपर्यन्तं नाधिगन्तुमशकन् । चिरकालः सञ्जातस्तदैव संस्कृतनाटकानि सर्वाङ्गपूर्णानि दृष्टान्यभवन् । नासीत् तदीयं किमप्यङ्गं न्यूनं वा कद्वरूपम् । तेषां सविधे कान्ताः प्रेक्षागृहाः पेशलो रङ्गमञ्चः, ललितो वेशविन्यासः, भास्वराणि भूषणानि अन्यश्च समग्रो नाट्यपरिच्छदः प्राचुर्येण प्राबल्येन च व्यराजन्त । भरतकृते नाट्यशास्त्रे द्वितीयेऽध्याये हि एतद्विषयकं उल्लेखः समवाप्यते ।

संस्कृतनाटकानि सार्वजनीनसंस्कृतेः प्रचारकाणि सन्ति । तानि तस्याः सन्देशं सर्वतः प्रसारयन्ति । तानि विश्वं भारतीयां संस्कृतिं प्रति सततमावर्जय-

न्येव संलक्ष्यन्ते । वस्तुतस्तत्र धर्मकामयोः, धर्मार्थयोः, प्रणय-कर्त्तव्ययोः, स्वार्थ-परमार्थयोः समस्याः साधु समाहिताः सन्ति ।

“धर्मार्थकामाः सममेव सेव्या यो ह्येकसक्तः स जनो जघन्यः”
इत्येतदस्ति तेषां मतं महीयः ।

अनासक्तिविभाजिता पुरुषार्थलसिता वरिवस्या, समन्वयकारिणी च मनीषा भारतीयसंस्कृतेर्मरुदण्डः । संस्कृतकवयः स्वेषु रूपकेषु तत्प्रतिपादनं नितरां प्रीतिपूर्वकं विधाय विविधपरिस्थितिवीचीवक्षसि तरन्तीं मानवस्य मानसगतिं चित्रयन्ति । कामवासनायाः का शक्तिः ? अर्थस्य कापेक्षा ? का च तन्महत्ता ? इत्यादिकं सर्वमपि ते समीचीनतया समादधति । मानवजीवनमुन्नेतुं निर्वोदुञ्च तत् तेषामध्यवसायः सततं दृष्टो भवति ।

मानवस्य मानसं कदापि धर्मः, कदापि च अर्थ आवर्जयति । धर्मेणाकृष्टो भूत्वा मनुष्यः किं किं न दुःखमावहति । एवमेव अर्थेन वा कामेन आकृष्टो भूत्वा कानि कानि च गर्हणीयानि कृत्यानि अनुष्ठातुमात्मानं नियोजयति— इत्येतत् सर्वं रूपकेषु सम्यग् वेदीप्यते ।

ज्ञान-कर्म-भक्तीनां सामरस्ये सत्येव संसारः शुभमीक्षते—इत्यत्र संस्कृत-रूपकाणामास्था अविचला । संस्कृतरूपकाणि विश्वसन्ति यत् स्वच्छन्दमुच्छृङ्खलञ्च प्रेम न परिणामे हितावहम् । कर्त्तव्यरक्षा अधिकारं जीवयति । धर्मोऽविरुद्धश्च कामः श्रेयस्करः ।

दाम्पत्यप्रणयस्य विशुद्धमुदात्तं च रूपं संस्कृतरूपकेषु दृश्यते—

“व्यतिपजति पदार्थानान्तरः कोऽपि हेतु-

र्न खलु बहिरुपाधीन् प्रीतयः संश्रयन्ते ।

विकसति हि पतङ्गस्योदये पुण्डरीकं

द्रवति च हिमरश्मातुदगते चन्द्रकान्तः ॥”

इत्यादिषु पद्येषु पवित्रप्रणयस्य निरवद्या आभा झुस्फुटमेव परिलक्ष्यते । अभिज्ञानशाकुन्तले नाटके प्रेयसः श्रेयसश्च संघर्षः कविना मधुरं प्रदर्शितः । शाकुन्तला समुपस्थितं श्रेयोऽवज्ञाय दवीयसि प्रेयसि प्रीयते । तदुदकं च सत्वर-मेव अश्नुते । जनकीकीर्णायां समायां सा अवधूयते । वस्तुतः संस्कृतरूपकस्य दृष्टिः सदैव शुद्धाचारमभिनन्दति । अनेनैव वैशिष्ट्येन नोपलक्षितं तदपि तु

अन्यैरपि वैशिष्ट्यैस्तदलङ्कृतमस्ति । तत् शब्दानां सौष्टवे, अर्थानां गाम्भीर्ये,
भाषाया लालित्ये, वर्णनस्य वैशद्ये, वस्तूनां चारुतया सन्निवेशने, भावानां च
अभिव्यञ्जने विश्वस्य नाटकेषु श्रेष्ठम् । सर्वविधसुन्दरतायस्वादेव 'कान्येषु नाटकं
रम्यं तत्रापि च शकुन्तला'—इत्येतत् प्रशस्तिश्रीलाभस्य सौभाग्यमुपभुनक्ति ।
इत्थं हि संस्कृतनाटकानि स्वसिद्धान्तरक्षकत्वादनवद्यान्येव सिद्ध्यन्ति ।

सुललिताभिनयैः समलङ्कृता

रुचिरभारतसंस्कृतिभूषिता ।

स्मृतिपुराणविचारविभाविता

जयति संस्कृतनाटकमञ्जुता ॥



(२४)

भासो हासः

भरतविहितस्य नाट्यशास्त्रस्याध्ययनेनैतद् विदितं भवति यदस्मदीये भारतवर्षे दृश्यकाव्यानां प्रगयनस्य व्यसनं कविषु नितान्तं पुरातनमास्ते । परं नाट्यशास्त्रात् दृश्यकाव्यस्य यावती प्राचीनता सिद्ध्यति तदनुसारेण तावन्ति पुरातनानि रूपकाणि साम्प्रतं नोपलब्धानि जायन्ते । नाट्यशास्त्रे ययोः सुरविजय-लक्ष्मीस्वयंवरनामधेययोर्नाटकयोस्तुल्यो दृश्यते तन्नाटकद्वयं; पाणिनि-कृतायामष्टाध्याय्यां 'पराशर्यशिलालिभ्यां भिन्नानुसूत्रयोः', 'कर्मन्दकृशा-श्वादिनिः' इत्येताभ्यां पठिताभ्यां सूत्राभ्यां यासां नाट्यसम्बन्धिनीनां कृतीनां संज्ञेतः संलभ्यते ताः कृतयः; कंसवध-बलिवन्धाख्ययोर्ययोर्द्वयो रूपकयोः पतञ्जलिः स्वकीये महाभाष्ये स्मरणं विदधानः प्राप्यते ते रूपके; वात्स्यायनः स्वकीये कामसूत्रे येषां कुशीलवाभिनीतानां नाटकानां निर्देशं विदधाति, तानि नाटकानि; कालिदासकृतस्मरणानां सौमिल्लक-कविपुत्रादीनां च प्रबन्धाः कुतः सम्प्रति सम्प्राप्यन्ते । अद्य त्वनुसन्धानात्मकात् प्रयत्नात् यानि रूपकाणि अनु-संहितानि सन्ति तेषु प्राचीनतराणि भासस्यैव रूपकाणि गण्यन्ते । तस्मादिदानी-न्तनोऽनेहा भासमेव आद्यसंस्कृतनाटककर्तृत्वेनावगच्छति । मालविकाग्निमित्रे कालिदासेन संस्मर्यमाणत्वाद् भासस्य कालिदासात् प्राचीनतरत्वं सिद्ध्यत्येव । कालिदासात् प्राग् योऽयं भासो भारतभुवं भूपयाभास तस्य कालिदासस्मृतत्वा-जीवन-कालमधिकृत्य तु नेदानीं कोऽपि विवादः प्रवर्तते परं यानि त्रयोदश रूपकाणि रूपककारस्यास्य प्रथितानि सन्ति तानि लक्ष्यीकृत्य तु विक्रटो विवादः प्रवर्तमानोऽस्ति । महामहोपाध्याया गणपतिशास्त्रिणोऽसन्दिग्धतयैव तानि त्रयोदशापि रूपकाणि भासस्यैव कृतित्वेनाभ्युपगच्छन्ति परं सन्दिहालूना-मभिधानमेतद् यन्नाटकेषु तेषु केवलं स्वप्नवासवदत्तं नाम नाटकं भासप्रणीतं वर्तते । ते स्वकथनपक्षे राजशेखरस्य—

“भास-नाटकचक्रेऽपि चक्रेः क्षिप्ते परीक्षितुम् ।

स्वप्नवासवदत्तस्य दाहकोऽभूज पावकः” ॥

इत्येतं श्लोकं निधाय स्वमतं परिपुष्णन्ति । त इदमप्याहुयत् अभिनव-
गुप्ताचार्येणापि अभिनवभारत्यां ह्येतस्यैव रूपकस्योल्लेखः कृतो नान्यस्येति ।

“तानि त्रयोदशापि रूपकाणि न भासकृतानि सन्ति । तेषां रूपकाणां
कतिपय एव अंशास्तद्वचिताः प्रतीयन्ते । ज्ञायते यत् कोऽपि केरलवासी कवि-
भासप्रणीतान् अंशान् पिपतिस्म डॉक्टर वार्नेटोऽपि भासं त्रयोदशानामपि
रूपकाणां कर्तृत्वेन न स्वीकुरुते । सिस्त्रन लेवी नाम प्रतीयः प्रधीः स्वप्न-
वासवदत्तं नाम रूपकमपि भासकृतं न मन्यते । तत्र कारणमिदं यत् सम्प्रति
यत्स्वप्नवासवदत्तं नाम रूपकमाप्यते तत्र सः श्लोको नोपलभ्यते यं श्लोक
माधारीकृत्य द्वादशशताब्दीसम्भूतो नाट्यदर्पणकारो रामचन्द्रस्तस्य भासकर्तृता-
मङ्गीकुरुते । एषां संशयारूढानां मध्ये केचन तु विश्वसन्ति यत् ‘मत्तविलास’
ग्रहसनरचयिता युवराजो महेन्द्रविक्रमः किंवा आश्चर्यचूडामणः प्रणेता
शीलभद्र इमानि रूपकाणि रचयाम्यभूव । इत्थं रूपकाण्येतान्युद्दिश्य महद्
वैमत्यमेव श्रूयते । परमेवंविधानां वादानां प्रत्याख्यानं ये विदधति तेषामपि
संख्या किञ्च युक्तयो हि सन्ति वलीयस्यः । इदानीन्तनानां पर्यालोचकानां मध्ये
भूयिष्ठाः पर्यालोचकाः त्रयोदशानामपि रूपकाणां कर्ता भास एवेति भावन्ते । ते
तेषां भासकर्तृत्वपक्षे अधोनिर्दिष्टान् विचारान् उपन्यस्यन्ति—

१. नाट्यशास्त्रानुसारनिर्मितनाटकानां प्रारम्भिकभूमिका ‘प्रस्तावना’ इति
कथ्यते परमेषु नाटकेषु ‘प्रस्तावना’ इत्येतस्य शब्दस्य प्रयोगो न कृतः अपि तु
‘आमुखम्’ इत्येतत् पदं प्रयुक्तं दृश्यते । न तत्र नाटकस्य न च कवेरेव नाम्नो
निर्देशः प्राप्यते—एषा विलक्षणता शास्त्रीयपरम्परायाः प्रचलनात् प्राग्वर्तिन्येव
वस्तुतोऽस्ति ।

२. नाटकेषु प्रारम्भो यादृशेनोपक्रमेण कृतस्तादृशेनैवोपक्रमेण तत्र संवरण-
मपि कृतं दृश्यते । बहुषु च नाटकेषु आदौ सुद्रालङ्कारेण पात्राणामभिधानं
विहितमस्ति । सर्वेषु च नाटकेषु ‘इमामपि महीं कृत्स्नां राजसिंहः प्रशास्तु नः’
इत्येतदेव किंवा इत्येतत्सदृशं भरतवाक्यं दृष्टं भवति ।

३. राजशेखरो भासकृतेषु नाटकेषु स्वप्नवासवदत्तं नाम नाटकं श्रेष्ठमिति
यद्वोचत तस्य तदभिधानमुपलब्धं नाटकं स्थेन संविधानेन स्पष्टतः
परिपुष्पाति ।

४. प्राचीना ग्रन्थकाराः क्वचिदेतेषां नाटकानां नामानि सङ्केतयन्तः क्वचित् तदीयान् श्लोकान् कांश्चन उद्धरन्तोऽवलोक्यन्ते । आलंकारिको भामहः प्रतिज्ञायौगन्धरायणनाटकस्य मूलकथामेव न सविस्तरमालोचयाञ्चकार अपितु तत्रत्यमेकं प्राकृतपद्यमपि संस्कृतभाषायामुद्धृतञ्चकार । दण्डी 'लिम्पतीव तमोऽङ्गानि' इत्येतस्मिन् श्लोके विद्यमानस्यालंकारस्य मीमांसां सपाण्डित्यं कुर्वाणो दृश्यते । उक्तश्च श्लोको बालचरिते चारुदत्ते च समुपलभ्यते ।

५. आचार्योऽभिनवगुप्तः स्वप्नवासवदत्तं नामग्राहं कीर्तयन् किञ्च तस्यैकं पद्यमपि उद्धरन् समवाप्यते अभिनवभारत्यां 'क्वचित् क्रीडा यथा स्वप्नवासव-दत्तायाम्' इत्यभिधाय निर्देशो य आचरितः स मुद्रितग्रन्थस्याङ्के द्वितीयस्मिन् नाट्यनिर्देशे प्राप्नो भवति । लोचने हि स्वप्नवासवदत्तस्य श्लोक एव उद्धृतो विद्यते—

सञ्चितपक्षकवाटं नयनद्वारं स्वरूपतोऽनेन ।

उद्वाक्य सा प्रविष्टा हृदयगृहं मे नृपतनूजा ॥

एष श्लोको मुद्रिते ग्रन्थे नावाप्यते परं सम्भवमिदं यदेतत्पद्यमभिनवगुप्तसमये मूलग्रन्थे स्थितं स्यात् ।

६. एषु नाटकेषु बहवोऽपाणिनीयाश्च प्रयोगाः प्राप्यन्ते । एतेन एतेषां नाटकानां प्राचीनता सिद्धा जायते । प्राकृतभाषा च या तत्र प्रयुक्तास्ति सापि कालिदास-कालप्राग्वर्तिनी प्रतीयते ।

७. भरतकृतनाट्यशास्त्रस्य सिद्धान्तानां कृत्स्नतया अननुगमनं निषिद्धाना-मपि दृश्यानां रङ्गमञ्चेऽभिनयनं च तं युगं सङ्केतयतो यदा भरतस्य नाट्यशास्त्रं पूर्णतया प्रतिष्ठां न लब्धुं शक्नाक ।

एवद्धि सर्वं विवेचनं नाटकानामेतेषां भासकर्तृत्वं प्राचीनतरत्वञ्च प्रथयति ।

भासस्य सन्तीमानि रूपकाणि—

१. स्वप्नवासवदत्तम्, २ प्रतिमा, ३ प्रतिज्ञायौगन्धरायणम्, ४ पञ्च-रात्रम्, ५ मध्यमव्यायोगम्, ६ दूतवाक्यम्, ७ दूतघटोत्कचम्, ८ कर्णभारम्, ९ ऊरुभङ्गम्, १० अविमारकम्, ११ अभिवेकम्, १२ बालचरितम्, १३ चारुदत्तम् ।

भासः स्वनाटकाणां कृते कथावस्तु विविधेभ्यः क्षेत्रेभ्यः संजग्राह । तदीयेयं प्रवृत्तिस्तस्य प्रतिभाया मौलिकतामभिव्यनक्ति । तत्र नाट्यकौशलमपि प्रशंसनीयं परं तदीयं तन्नाट्यकौशलं सकलेष्वपि रूपकेषु न समभावेन स्थितमवाप्यते ।

येषां नाटकानां कथावस्तु रामायणाद् गृहीतं वर्तते तेषां कथा-संविधानं हि अति-
शुभं दृश्यते । येषु च रूपकेषु महाभारतीयं कथावस्तु स्वीकृतं विद्यते तत्रत्या
तदीया नाट्यविदग्धता कथाविधानप्रवीणता च वस्तुतः प्रशस्ततरा श्लाघ्यतरा च
शोभते । तत्र तदीयायाः प्रतिभायाः समुज्ज्वलता सम्यग् दृष्टा भवति । इदं
चेदत्राभिहितं भवेत् तदोचितमेव नितान्तं स्यात् यत् स तेषु रूपकेषु श्लाघनीय-
तरामेव सफलतामधिजगाम येषु राज्ञ उदयनस्य कथा गीतास्ति । स्वप्रवासव-
दत्तप्रतिज्ञायौगन्धरायणयोः श्रेष्ठत्वे कारणमुदयनगाथैव । तत्कारणात् भासो
विद्वज्जगति परामेव प्रियतामविन्दत । कवी रामायणकथां परिगृह्य ययोः प्रतिमा-
भिषेकयोः प्रणयनं चकार तत्र कृतानि परिवर्तनानि न सन्ति महत्त्वपूर्णानि;
वालिसुग्रीवयोः सकृदेव युद्धे प्रवर्तनं कारणमन्तरैव रामस्य वालि-निग्रहणं तारा-
विलापस्यानुल्लेखनञ्च वस्तुतस्तु न किमपि कौतूहलं जनयन्ति वर्धयन्ति वा ।
प्रतिमायां कृता मौलिक्य उद्भावनाः सन्ति हृदयाकर्षिण्यः । इक्ष्वाकुवंश्यानां
महीपानां येषां दिवङ्गततया देवायतनेषु प्रतिमाः प्रतिष्ठापितास्तेषु भूपस्य दश-
रथस्य प्रतिमायाः प्रतिष्ठापनं, रामस्य कुशलताया अवगमनाय सुमन्त्रस्य वनस्पति
प्रस्थानम्, आश्रमागतस्य दशवदनस्य रामकृतमातिथ्यम्, रावणस्य पौरोहित्ये
रामस्य पितृश्राद्धाचरणम्, राम-साहाय्याय भरतस्य लङ्कागमनविनिश्चयः, लङ्कातो
निवृत्तस्य सीतालक्ष्मणसहितस्य रामस्य दर्शनाय मातृ-पौरादिभिः सह भरतस्य
कान्तारगमनमित्येतानि परिवर्तनानि नूनं कविकल्पनाप्रसूतान्येव सन्ति ।
अवश्यमेवैताः कल्पनाः मनोभिरामाः । महाभारतीयकथात्मकेषु रूपकेषु कवी
रुचिविशेषं निदधानोऽवाप्यते । अत एव महाभारतकथाविषयकाणि रूपकाणि
रामायणकथात्मकाभ्यां रूपकाभ्यां रम्यतराणि ।

मध्यमव्यायोगे दूतघटोत्कचे च इतिवृत्ते कविः कतिपयनवकल्पनाः समुच्चा-
वयन् वीक्ष्यते । मध्यमव्यायोगे भीमघटोत्कचयोर्द्वन्द्वयुद्धमथ च अनभिज्ञातत्वाद्
घटोत्कचेन भीमस्य हिडिम्बायाः सविधे गृह्यमाणत्वं नूनं कौतूहलावहम् । दूत-
घटोत्कचे दुर्योधनघटोत्कचयोः संवादो वीररसमयोऽतश्चेतोहरो भितराम् । दूत-
वाक्ये दुर्योधन-मानमर्दनपरस्य कृष्णस्य वीरवाणी नाटकीयसंवाददृष्ट्या
महनीया । ऊरुभङ्गे दुर्योधनस्य चरित्रचित्रणे कविः कर्तव्यनीयामेव सफलतामवा-
प्नुवन् लोचनगोचरीभवति । पञ्चरात्रे कविर्विराटपर्वसम्बन्धिनीं कथां स्वकीयया
कलकल्पनया नूतन एव रूपे परिवर्तयति । तत्र कथाया निर्वहणेऽसौ रुचिविशेषमेव

दर्शयामास । द्रोणेच्छया दुर्योधनस्य पाण्डवान् प्रति अर्धराज्यं प्रदातुं प्रत्या-
श्रवणम्, कौरवैः साकमभिमन्योः समरार्थमागमनं, भीमस्यायोधनभुवि अभि-
मन्योर्वन्दीकरणं कवेः कल्पनानां मनोरमाणि निदर्शनानि विभान्ति । बालचरिते
यद्यपि कविना नवनवोहाः समुत्पादिताः परं ताभिर्न नाटके तस्मिन् कश्चित्
प्रभावो निपतितः ।

अविमारकस्य कथावस्तु न रामायणीयं न च महाभारतीयम् । तत्तु
कल्पनाप्रसूतं प्रेमाख्यानकम् । भावावेशस्तत्र क्वचित् क्वचित् बलीयान् एव भूत्वा
सन्तिष्ठते । चारुदत्तस्यापि कथावस्तु सरसम् । चारुदत्तवसन्तसेनयोः प्रणयबन्धनं
यत् कविरवातारयत् तदतितरामेव दर्शकमानसानि प्रीणाति ।

प्रतिज्ञायौगन्धरायणे यौगन्धरायणस्य स्वाभिभक्तं चरित्रं नितान्तमेव मनो
मोदयते । यौगन्धरायणो महासेनस्य वन्दिगृहादुदयनस्योन्मोचनाय उदयनेन
सह वासवदत्तायाः परिणयनाय च यां नीतिमवललम्बे सा शृशं स्तुत्या । कवरेतत्
सकलं विधानं तु मनोरममस्येव परं महासेनस्य राजनिकेतनदृश्यमपि न केनापि
प्रकारेण न्यूनम् । तदपि स्वीयेन सौन्दर्येण सर्वेषां चेतांसि चोरयति एवमेव
तृतीयस्मिन् अङ्के विदूषकोन्मत्तकयोश्च संलापोऽपि श्रवणीय एव संवृत्तः । स्वप्न-
वासवदत्ते पूर्णतयैव प्रभावात्मकता परिस्पन्दमानास्ति । तत्र उदयनवासवदत्ता-
पद्मावतीनां यच्चरित्रं चित्रितं तत्तु सर्वथैव सुन्दरम् । वस्तुतः कविरेतस्य रूपकस्य
प्रणयने यादृशी सफलतां प्रपेदे न तादृशीमन्यत्र । स्वप्नवासवदत्तं न केवलं
भासकृतेषु नाटकेष्वेवोत्तममपि तु तत् नाटकजगत्यपि श्रेष्ठेषु नाटकेषु अन्यतमं
श्रेष्ठं नाटकम् ।

कर्णभारनाटकं यद्यपि साधारणमेव परं तत्र कर्णस्य दानशीलता कविना
ललितेनैव समारम्भेण सुसुपस्थापिता ।

नाटककारस्य भासस्य वैशिष्ट्यमिदं यत् तदीयं कवित्वं नाटकीयतां शृश-
मुपकुर्वते । तदीयानि पद्यानि नाटकीयं घटनाचक्रं गतिशीलं विधत्ते । नाटकेषु
यादृशः संवादोऽपेक्ष्यते तादृश एव संवादस्तत्र कविना कुशलतया प्रणिबद्धः ।
तत्रत्या भाषा तदनुगुणा सर्वभावेन । श्लोकानां सन्दर्भानुरूपा भावात्मकता
नाटकेषु प्रभावस्य सुञ्चारणे सफलतापूर्वकं ह्यमैव संवृत्तास्ति । वस्तुतो हि
कवेर्नाट्यप्रणयनचातुरी किमपि लोकोत्तरं सौष्टवमवगाहते । तस्य भावभव्यता
हृदयग्राहिणी विषयाभिव्यञ्जनप्रकारो निरतिशयचमत्कारचारुः ।

“कामेनोज्जयिनीं गते मयि तदा कामप्यवस्थां गते

दृष्ट्वा स्वैरभवन्ति राजतनयां पञ्चेष्वयः पातिताः ।

तैरद्यापि सशक्त्यमेव हृदयं भूयश्च विद्धा वयं

पञ्चेषुर्मदनो यदा कथमयं पष्ठः शरः पातितः ॥”

इत्येवंविधाः सरलसरलाः प्रसादप्रसन्नाः नाट्यलौन्दर्यसंवर्धनपराः सर्व एव
श्लोकाः भासस्य कृतिषु समोदं क्रीडन्तः प्रेक्ष्यन्ते । श्रवणमात्रेण कवेः श्लोकाः
समस्ताः विदितार्था भवन्ति । तदर्थविधारणे न मनागपि प्रत्यूहः समुपस्थितो
भवति । दर्शकः श्रोता वा श्रव्यकाव्ये तु अर्थस्यावगमनमार्गे समुपस्थितं प्रत्यवायं
सोढुं शक्नुते परं दृश्यकाव्ये न कदापि । दृश्यकाव्यस्य काव्यत्वं तु तदेवोत्तमत्वेन
मतं जायते यद्विलम्बमेव तमर्थमवगमयितुं प्रभविष्णु बोधयति यो हि अभिनेतु-
रभिलषितः । कवेर्भासस्य श्लोकाः सर्वत्रैव तद्विधाः प्राप्ता भवन्ति यद्विधा
नाटकेषु आकाङ्क्ष्यन्ते । संस्कृतनाटककारेषु कालिदास एव भासमतिशेते । तस्य
नाटकेषु कविता नाट्यश्रियं येनावदातेन विधिना परिपुङ्गाति स विधिर्नितान्त-
मेवाभिनन्दनीयस्तस्मात् कारणात् कालिदास इव न कोऽपि कदाचित् श्रेष्ठो
नाटककारः । परं नाटकेषु कीदृशी भाषा कीदृशाः श्लोकाः कीदृशाः संवादाः
सन्निवेशनीया इत्येतद्विवर्षिणीं कलां कालिदासः स्वप्राग्वर्तिभ्यो भासप्रभृति-
कविभ्य एव परिजग्राहेति प्रतिभाति नः । भवभूतिर्महान् नाटककार इत्यत्र न
संशयः परं तदीयं कवित्वं श्रव्यकाव्यानुरूपं यावदस्ति न तावद् दृश्यकाव्या-
नुकूलमतो भासः स्वकीयैः नाटकस्थितैः श्लोकैः प्रावरणेन सहृदयानां हृदयानि
रमयतीति मन्ये ।

भासस्य तु रूपकाणि विलोक्य स्वान्तं तत्क्षणमेव प्रत्ययमिमं प्रपद्यते यद्
रूपकाणीमानि रूपकाणामेव समुत्पादनाय सृष्टान्यभवन् न चान्येन केनापि
प्रयोजनेन । रूपकस्रष्टृत्वात् तस्य, तदीया गद्यमयी पद्यमयी च रचना सर्वत्र
मानवमानसमनायासेन नन्दयति ।

विस्तृतं हरिणाश्चरन्त्यचकिता देशागतप्रययाद्,

वृक्षाः पुष्पफलैः समृद्धविटपाः सर्वे दयारचिताः ।

भूयिष्ठं कपिलानि गोकुलधनान्याक्षेत्रवत्यो दिशो,

निःसन्दिग्धमिदं तपोवनमयं धूमो हि वह्नयाश्रयः ॥

कवेर्यं श्लोकः प्रशान्तस्य तपोवनस्य श्रियमस्मत्पुरः प्रादुर्भावयन् समुपतिष्ठति । निशम्यैव श्लोकमिमं न केवलं तपोवनस्य वर्णनमिदमिति द्रुवाणो हि पाठको दर्शको वा दृष्टो भवति अपि तु तपोवनस्य सुन्दरतां पावनतां दिव्यताञ्च अनुभवन् शान्तिञ्च ततो विन्दमानः समवासः सञ्जायते ।

भासस्य गिरा सूक्तिरिव मनः प्रमोदयति । तत्र सत्त्वं गम्भीरानुभूतिश्च लोकस्य वीक्ष्येते । सा दुरुहमपि भावं सरलतयैव प्रभावशालिन्या रीत्या प्रकटीकर्तुं क्षमते । न तत्र भाषायाः प्रवाहः क्वापि प्रतिहतो भवन् संलक्ष्यते । दृश्यताम्—

सुखमर्थो भवेद् दातुं सुखं प्राणाः सुखं तपः ।

सुखमन्यद् भवेत् सर्वं दुःखं न्यासस्य रक्षणम् ॥

गुणानाञ्च विशालानां सत्काराणां च निरयशः ।

कर्तारः सुलभा लोके विज्ञातारश्च दुर्लभाः ॥

भासस्य गद्ये विचित्रमेव वैलक्षण्यं विलसति । सन्ति यद्यपि वाक्यानि लघुलघूनि परं तानि सन्ति मनोज्ञभावाद्ग्राणि । न तत्र कृत्रिमताया लवोऽपि । सर्वत्र स्वाभाविकता शोभते—

(क) अहमपि नाम उत्सारितव्या भवामि । (ख) परिश्रमः तथा खेदं नोत्पादयति यथाऽयम् । (ग) आर्यपुत्रोऽपि परकीयः संवृत्तः । (घ) आर्यपुत्रस्य विश्रामस्थानभूता इयमपि नाम पद्मावती अस्वस्था जाता । (ङ) आर्यपुत्र-पक्षपातेन अतिक्रान्तः सलुदाचारः । (च) धर्मप्रिया नृपसुता नहि धर्मधीढामिच्छेत् । (छ) तपस्विषु कुलव्रतमेतदस्याः । (ज) हला, मा मैवं, सदाक्षिण्य एव आर्यपुत्र य इदानीमपि आर्याया गुणान् स्मरति ।

अस्थाने न भवति कस्यापि पदार्थस्य शोभा । दीर्घदीर्घतरसमासानां प्रयोगस्य क्षेत्रं नास्ति नाटकम् । नाटके तु भाषा सुबोधैव भाति । क्लिष्टसमासबहुलभाषा अर्थावधारणे विघ्नमुत्पादयति, वैरस्यञ्च जनयति । तस्मात्कारणाद् भासस्तामेव भाषां प्रयुज्जति स्वनाटकेषु यथा नाटकश्रीः उत्कर्षमासादयति । तदीया समासवती पदावली अपि नाट्यगौरवे स्वदृष्टिं निदधानैव प्राप्यते । दृश्यताम्—

चल-विलुलित-मौलिः क्रोधताम्रायताक्षो

अमरमुखविदुष्टां किञ्चिदाकृष्य मालाम् ।

असिरातनुविलम्बितवस्त्रानुकर्षी

क्षितितलमवतीर्णः पारिवेपीव चन्द्रः ॥

अत्र यद्यपि सन्ति समासाः परं न ते अर्थबोधनमार्गे नाटकद्रष्टुः पुरः
प्रत्यूहकणमपि उपस्थापयन्ति ।

अधो यः श्लोकः समुद्ध्रियते तत्र प्रयुक्तोपमा कवेर्मनोविज्ञानविषयिणी
ऊहा प्रतिलिख्यते किञ्च तदीया मधुरता विह्वलस्य चौरपञ्चाशिकां स्मरयति—

अद्यापि हस्तिकर-शीकर-शीतलाङ्गीं
वालां भयाकुलविलोल-विषादनेत्राम् ।
स्वप्नेषु नित्यमुपलभ्य पुनर्विबोधे
जातिस्मरः प्रथमजातिमिव स्मरामि ॥

(अविमारकम्)

इह चौरपञ्चाशिकातोऽपि श्लोक उद्ध्रियते येनोभयोरपि पद्ययोर्मध्ये
समानभावेन निमज्जन्ती मधुरता आस्वादविषया भवेत्—

अद्यापि तामविगणय कृतापराधं
या पादमूलपतितं सहसा गलन्तीं
वस्त्राञ्चलं मम करान्निजमाक्षिपन्तीं
मामेतिरोषपरुषं ब्रुवतीं स्मरामि ॥

भासस्य संवादा भवन्ति श्रवणीयाः । नैसर्गिकतालिङ्गितत्वात् प्रवाहपूर्ण-
भाषास्थितत्वाच्च तेषां, ते श्रोतॄणां मनांसि भृशं प्रीणन्ति—

दुर्योधनः—कथं कथं दायामिति,

वने पितृव्यो मृगया-प्रसङ्गतः कृतापराधो मुनिशापमाप्तवान् ।

तदा प्रभृत्येव स दारनिःस्पृहः परात्मजानां पितृतां कथं व्रजेत् ॥

वासुदेवः—पुराविदं भवन्तं पृच्छामि—

विचित्रवीर्यो विषयी विपत्तिं क्षयेण यातः पुनरम्बिकायाम् ।

व्यासेन जातो धृतराष्ट्र एष लभेत राज्यं जनकः कथं ते ॥

भासो मानव-हृदय-विकारावबोधने परमप्रवीणतामधिगृच्छति । बाह्य-
प्रकृतिवर्णनपटुतापि तत्र ललिता वीक्षिता भवति । अलङ्कारेषु स उपमायां
स्वभावोक्त्याञ्च नितरां स्नेहं निदधानश्च प्रतिलिख्यते । चरित्रचित्रणे तस्य
कुशलता नितरामेव श्लाघनीया वर्तते । कवे इमे सर्वे गुणास्तद्व्य कृतिषु स्पष्टमेव
विलोकिता भवन्ति । पत्राणि तदीयानि न शार्करक्रीडनका इव । तानि तु सन्ति

असुमन्ति । तेषां व्यक्तिवमस्ति अविस्मरणीयं तानि एकैकानि स्वप्रभावं जने जने स्थापयितुमर्हन्ति । को हि जनस्तदीयं—

वनगमननिवृत्तिः पार्थिवस्यैव तावद्
मम पितृपरवत्ता बालभावः स एव ।
नवनृपतिविमर्शो नास्ति शङ्का प्रजाना-
मथ च न परिभोगैर्वञ्चिता भ्रातरो मे ॥
ताते धनुर्न मयि सस्थमवेष्टमाणे
मुञ्चानि मातरि शरं स्वधनं हरन्त्याम् ।
दोषेषु बाह्यमनुजं भरतं हनानि
किं रोषणाय रुचिरं त्रिषु पातकेषु ॥

इत्येतादृशोच्चचारिण्यचारं रामं विस्मर्तुं प्रभवति ? उदयनश्च स्वगम्भीरतया स्वधीरोदात्ततया च सर्वेषां मनोनिकेते अनायासेनैव प्रविशति । यौगन्धरा-
यणस्य बुद्धिमत्ता लोकचातुरी च न कस्य मानवस्य मानसमावर्जयति । तदीयां
स्तांस्तान् गुणान् प्रेक्ष्य को न जनस्तत्र प्रीतिं निवध्नाति ? कवेः स्त्रीपान्नायपि
अद्वितीयान्येव सन्ति । येन सकृदपि कवेरस्य वासवादत्ता दृष्टा वा पश्चावती
प्रेक्षिता न स कदापि द्वे अपि ते विस्मर्तुं शक्नोति । वासवदत्तायां कविना यदौ-
दार्यं यच्च पातिग्रस्यं चित्रितं यश्च तत्र समुदाचारः प्रदर्शितः तत्सकलमपि वैशिष्ट्यं
स्मारं स्मारं मनः परामेव मुदं गच्छति । पश्चावत्याः शालीनता तस्याः शीलं
मार्दवं च हृदये स्वीयस्थायिप्रभावं निपातयन्ति । पति-कल्याणाय वासवदत्ता
यस्य हि त्यागस्य परिचयं प्रददाति सः अनुकरणीयः स्पृहणीयश्च वर्तते । तदीयं
तद्विधं चरित्रं नारीजगत्या भालमुन्नमयति । सा हि वासवदत्ता पश्चावत्यां
भगिनीवाचरति न तत्र सापत्न्यजनिता सङ्कीर्णता स्वल्पापि । तदीयस्य हृदयस्य
होपा परमोदारतैव अस्माकं समचे तदा साकारा भूत्वोपतिष्ठते यदा वयं पश्चावती-
मुदयनस्य प्रेयसीत्वेन पश्यामः । अविमारके कुरङ्गयाश्चरित्रमपि नितान्तमेव
मधुरमालिखितमवाप्यते । तत्र या भावुकता-सुधा कविना सर्वतः उद्विज्ञता तां
निपीय को नात्मानं धन्यं मन्यते । वस्तुतश्चरित्र-चित्रणे कविर्नाट्यकलामञ्जुततयैव
चित्रयति स्म । स तत् प्रेम वर्णयति यत्र शुद्धता विशदता च राजेते । स्वप्न-
वासवदत्ते नाटकीजानां घटनानां यां मनोभिरामां सङ्गतिं सः अवतारयति स्म
सा तु सर्वथैव अद्वितीया अपूर्वा च ।

भासस्य नाटकेषु मानवजीवनस्य विविधानि बहूनि च चेन्नाणि दृग्गतानि भवन्ति । तस्मात् तदीयानि नाटकानि मानवलोकरस्य कृते नितान्तमेव हितं सम्पादयन्ति । न तत्र वर्णनं प्रचुरमस्ति न च कथावस्त्वेवातिविस्तृतमस्ति अतस्तानि रङ्गमञ्चे सम्यग् अभिनेतुं योग्यानि सन्ति । सर्वत्र च तत्र नानारसानामुन्मीलनं दृश्यते । नाट्यकलादृष्ट्या न तेषु कोऽपि दोषो दृग्गतो भवति । तत्र वस्तु, नेता, रस इत्येतानि त्रीण्यपि तत्त्वानि मञ्जुलानि समुचितान्येव शोभन्ते ।

भासं कविः कालिदासः शूद्रकश्च विशेषतोऽनुचक्रतुः । कालिदासस्य भासस्य च रूपकेषु भावसाम्यं संविधानसादृश्यं च पर्याप्तमवाप्येते । शूद्रको मृच्छकटिकं प्रणेतुं भासस्य चारुदत्तमशिश्रियत् । तदीयं मृच्छकटिकं चारुदत्तस्यैव बृहत्तरं रूपमस्ति ।

यदा वयं शाकुन्तले चतुर्थेऽङ्के वृत्तलतादिकं प्रति शाकुन्तलायाः कोमलान् भावान् ईक्षामहे तदा स सन्दर्भो भासस्य अभिषेकनाटकीयं तं सन्दर्भं संस्मारयति यो हि मन्दोदरी-भावभङ्गिभिर्विभूष्यमाणोऽस्ति । स्वप्नवासवदत्तस्य 'विस्रब्धं हरिणाश्चरन्त्यचकिता देशागतप्रत्ययाः ।' इत्येतद्विधाः पङ्क्तयः शाकुन्तलस्य 'विश्वासोपगमादभिन्नगतयः शब्दं सहन्ते मृगाः' इत्येतादृशीः पङ्क्तीः सानन्दं स्मृतिपथे समारोपयन्ति । इत्थं भास-कालिदासयो रूपकाणि परस्परं भावे संविधाने च सान्द्रं साम्यं निदधानानि प्रायेण दृग्गोचरीभवन्ति ।

वस्तुतो भासो रूपककारेषु हि अतिद्वितीयमेव श्रियं विभ्राणो शोभतेतराम् । तमुद्दिश्य सत्यमेवोक्तम्—

“सुविभक्तमुखाद्यङ्गैर्न्यक्तलक्षणवृत्तिभिः ।

परतोऽपि स्थितो भासः शरीरैरिव नाटकैः ॥”



(२५)

कालिदासः

पितुः परमात्मनोऽसीमयानुकम्पया संस्कृतवाङ्मये साम्प्रतमपि काव्यानां या संख्यावशिष्यते सापि नास्त्यविशाला । तस्यां विशालायां संख्यायां विद्योतमानानि सर्वाण्यपि काव्यानि रमणीयरमणीयतराणि पर्यवलोक्यन्ते । न तेषु एकतममपि काव्यमेतादृशं यस्य साहित्यिकं महत्त्वं साहित्यसंसारे न स्यात् कस्मिंश्चित् काव्ये चेत् शब्दानां रमणीयता प्राधान्येन परिस्फुरति त्वन्यस्मिन् शब्दार्थयोरुभयोरपि लोकभावनं पावनं* स्वरूपं परिलसति; कापि भावानां भव्यता विभाति तु कापि चारुचञ्चत्कल्पनाः क्रीडन्ति यदि क्वचित् दुर्वोधानां श्लिष्टक्लिष्टानां पदानां पुष्कलता प्रफुल्लति तु क्वचित् अलङ्काराणां प्रौढप्रभावाच्छ्रुता वितनुते; कस्मिंश्चिद् यदि गम्भीरा वाग्मिता प्रोल्लसति स्फारस्मेरा तु कस्मिंश्चिदन्यैव कापि दिव्या लक्ष्मीर्विलसति । तदेवं हि सर्वाण्यपि काव्यानि सन्त्यनुपमान्यतुलनीयानि च प्रायेण । तेषां सर्वेषामपि काव्यानां मध्ये कालिदासकृतानि काव्यानि स्वकीयानन्यलब्धवैशिष्ट्येन स्वीयसर्वविजयिना गुणनिष्ठुरम्ब-महिम्ना नैजनिखिललोकरञ्जनकुशलेन प्रकाशेन च श्रेष्ठानि सन्ति । इदमेवं कारणं यत् समग्रमपि जगत् कविकुलशेखरं कालिदासः—

“पुरा कवीनां गणनाप्रसङ्गे कनिष्ठिकाधिष्ठितकालिदासः ।

अद्यापि तत्तुल्यकवेरभावादनामिका सार्धवती बभूव ॥”

“पुष्पेषु जाती नगरीषु काञ्ची

नारीषु रम्भा पुरुषेषु विष्णुः

नदीषु गङ्गा क्षितिपेषु रामः

काव्येषु माघः कविकालिदासः ॥”

इत्यादिशतशतप्रशंसामयैर्वचनैरहर्निशं प्रशंसन्तश्चिरादाकर्ण्यन्ते । कस्मात् कारणात् कालिदासः प्रभूततमां लोकप्रियतां भजते कस्माच्च कारणात् स एव कव्यन्तरानधिगतकीर्त्तिमश्नुत इत्येतद्विस्त विचारणीयमेव । अपि, किं यादृक्

कालिदासो विद्वान् आसीत् न तादृक् कविषु कश्चिदपि विद्वान् आसीत्; किं स एव नानाशास्त्रपारावारीणो बभूव, न कवीनां मध्ये कश्चिदन्यः कविर्नानाशास्त्र-निष्णातः सञ्ज्ञातः? वस्तुस्थितिरेषा न, कालिदासादपि विदुषो विद्वत्तराः किञ्च नानाशास्त्रेषु गम्भीरतरां निष्णाततां निदधानाः कवयोऽन्ये बहवो विलोक्यन्ते। ते सर्व एव स्वकीयं वैदुष्यप्रतापमेव लोके आरोपयितुं प्रयतमानाः प्राप्यन्ते, प्रायेण तेषु भूयिष्ठा जन-समाजे स्वीयं प्रभावमेव विशेषेण संस्थापयितुमुत्सुकालभ्यन्ते न ते जनतायाः सविधे प्रयाय तथा सह स्थातुं भोक्तुं पातुं गातुं वक्तुं हसितुं विलपितुं शयितुं जागरीतुं च स्वमानसे उत्कटां कामनां निदधानाः अधिगम्यन्ते। ते सरलायां सुबोधायां गिरायां स्वं भावं जनवृन्दस्य पुरतः स्थापयितुं न चेष्टमाना वीक्ष्यन्ते, तेषां कथनस्याभिव्यक्तिर्न साधारणजनसमुदायं प्रति सम्मानभावनां निदधाति, ते एतादृशीं रचनां समुपन्यस्यन्ति या मानवानां मस्तिष्के तु स्वकीयमाश्चर्यकरं प्रभावं समारोपयति परं न तेषां हृदये स्वीयास्मीयता-विन्दुमपि चरति; ते लोकस्य तु बुद्धितत्त्वमावर्जयितुमभिलषन्ति परं हृदयतत्त्वं मनागेव अथवा अल्पमेव स्पृशन्ति—इत्यादीनि सन्ति कारणानि बहूनि यद्वशात् न ते तद् यशस्तां श्लाघां तां प्रतिष्ठाञ्च गाहमाना दृष्टा भवन्ति यद् यशो यां श्लाघां याञ्च प्रतिष्ठां कालिदासो विन्दमानो वीक्ष्यते। कालिदासः संसारं सेवितुं अनुर्जग्राह। सः स्वकीयानि काव्यानि सर्वेषामेव कृते—बुधवराणां मधुधानाञ्च कृते—ससर्ज। सः स्वकीयवैदुष्यस्य प्रतिष्ठापनाय काव्यानि न चकार स तु लोकाराधनाय—लोक-कल्याणाचरणाय—नैजरचनां रचयामास। स तां भाषां प्रयुयोज या जनताया विद्वन्मालायाः—उभयोः—अपि मानसमावर्जयति। स जनतायाः सकाशे स्वीयं विद्वत्तेजोऽसह्यं वितनितुं न गतः अपि तु सः “अहं तवैव” इत्येतामास्मीयतां निधातुमुपस्थितोऽभवत्। तस्य भावाभिव्यक्त्यां मधुरता सरलता निरभिमानभावो हृदयाकर्षणनैपुणी च विराजन्ते—इत्यादीन्यनेकानि सन्ति कारणान्येवंविधानि यद्धेतोः सः—

“अस्पृष्टदोषा नलिनीव दृष्टा हारावलीव ग्रथिता गुणौघैः।

प्रियाङ्गपालीव विमर्दहृद्या न कालिदासादपरस्य वाणी ॥”

इत्यादिप्राज्यप्रशंसानां स्पृहणीयानां समवाप्तेः सौभाग्यमुपभुनक्ति।

वस्तुतो न शब्दानामाढ्यवरो, न चित्रता, नालङ्कारप्रचुरता, न वर्णना-नामतिशयविस्तारो न दुर्वोधा वाक्यावली, न समासानां भूयस्कृता न कठोरा

ऊहा, न च वाचकवाच्यविपरिणी पीनतैव काव्यत्वमादधाति परं तदाधानस्य कारणमन्यदेव किमपि भवति । अत एव तु ध्वन्यालोककारः प्राह—

“प्रतीयमानं पुनरन्यदेव वस्त्वस्ति वाणीषु महाकवीनाम् ।

यत् तत्प्रसिद्धावयवातिरिक्तं विभाति लावण्यमिवाङ्गनासु ।”

इत्युक्तिः कालिदाससदृशद्वित्रिकवीन् लक्ष्यीकृत्यैव निर्गदिता आनन्दवर्धनेन । कालिदासस्य काव्येषु नैतिकताया उज्ज्वलतमं रूपं, श्रेयःप्रेयसोः समीचीनः समन्वयः, आत्मतत्त्वस्य हृदयङ्गमं स्वरूपं, जीवननिर्माणकारिणामाचाराणां दिव्यैव चारुता सर्वत्र उत्तरला भूत्वा प्रवहति । एवंविधवैशिष्ट्यविद्योत्यमानत्वात् तेषां, जगती यावन्मात्रायां तत्र रमते न तावन्मात्रायां सा भारविभवभूति-माधवश्रीहर्षादीनां कवितायाम् ।

अस्मदीयस्यैतस्योदीरणस्यायं भावो न कदापि यद् भारविभवभूतिप्रभृतीनां कवीनां काव्येषु सत्यशिवसौन्दर्याणां श्रीर्न शोभते तत्रापि सा सम्यगेव विभ्राजते परं तस्या उद्भावनाय यादृशी नैसर्गिकी भाषा कालिदासेन स्वीकृता अभिव्यक्ति-विधा यादृशी तेन शरत्पूर्णेन्दुचन्द्रिकेवाह्लादिनी समुज्ज्वलाऽविर्भाविता, प्रकृते-यादृशं समन्वयतासम्भावितमुपपन्नं निरूपणं तेन विशदीकृतं भारतीयसंस्कृतेस्त-दीयप्राक्तनपरम्परायाश्च चित्ताकर्षकं यादृशं मधुरमुन्मीलनं तेनाभिनीतं, गुणरीतिवृत्त्यलङ्कारादीनां सम्भारो यादृश्योचिततया सीमया तेनोपात्तं ससारेण परिमितेन च वाचानिचयेन यादृशं मनोमेधारञ्जनं शुचितरं वर्णनं तेन कृतं नान्यः कोऽपि कविस्तथाविधं न तत्सर्वं प्रदर्शयन् संलक्ष्यते ।

कालिदासस्य काव्येषु सञ्चरमाणा सुन्दरता याभिर्विशिष्टताभिः अन्येषां कवीनां काव्यगतानि सौन्दर्याणि अतिशेते ताः प्रदर्शयितुमिह प्रयासो विधीयते ।

महाकविः कालिदासो महाकान्यद्वयं लिलेख कुमारसम्भवम्, रघुवंशञ्च । कुमारसम्भवं कालिदासस्य कलायाः सुन्दरसृष्टिरस्ति । मञ्जुलभावाभिव्यञ्जन-कारित्वाद्दुदात्तसुकोमलकल्पनाकलितत्वात् प्राञ्जलपदविन्यासविलसितत्वाच्च काव्यं कुमारसम्भवमाधुनिकरुचिं नितान्तं परिप्रीणाति । कवेर्वर्णनशक्ते रूपं तत्र चारुतरं भवत् प्रेक्षणपथेऽवतरति । कामदहन-पार्वतीतपस्या-शिव-पार्वतीपरिणयादिकथा-वस्तुमूले वासनाज्ज्वलितक्षणभङ्गुरप्रेम्णाः फलं दुःख-क्लेशपरम्परां त्रिहाय नान्यत् किमपि । कामवासनानां दाहमन्तरेण पारमार्थिकप्रेमाधिगमनं न कदापि सम्भवम् ।

तपश्चर्ययैव मनसः शुद्धिर्भवति प्रेम्णि च परिनिष्ठितस्वमुत्पद्यत इत्येषः अमर-
सन्देशः कवेः ससग्रमपि विश्वम्प्रति प्रतिष्ठितस्तत्रास्ति ।

महाकाव्ये रघुवंशे दिलीपरघुप्रभृतीनां सूर्यवंशोद्भवानां नृपवराणां चरि-
त्राणि चित्रीकृत्य कविर्देवेषु विप्रेषु गुरुजनेषु भक्तिभावं निधातुं गां सेवितु-
मतिर्थि संमानयितुं त्यागार्थं धनं संग्रहीतुं लोकानुरञ्जनाय राज्य-भारं वोढुं
विषयेषु स्वामित्वं स्थापयितुं जीवनमुत्तमयितुं योग-साधनयात्मानं द्रष्टुं च मान-
वसमाजमादिशति सस्नेहम् ।

कविः कालिदासो यमपि भावं चित्रयितुमिच्छति तं न सः अभिधावृत्तिमाश्रित्य
वक्तुमुत्सहते स तदर्थं सततं व्यञ्जनामेव परिपूजयन् दृग्गोचरीभवति गिरिसुताया
लज्जाशीलतामाभ्यन्तरिकं प्रेम तस्या आनन्दातिरेकगोपनप्रवृत्तिश्च स न शब्दैः
प्रकटीकरोति तदिषि सः सूक्ष्मं सङ्केतं विधातुं व्यञ्जनामाश्रयति । ‘लीलाकमल-
पत्राणि गणयामास पार्वती’ इत्येषा परिमितशब्दावल्लिरेव तदीया व्यञ्जनया
पार्वतीगतांस्तान्, सर्वानुपरिनिर्दिष्टान् गुणान् विशदयति ससुपस्थापयति ।

“क्षतात् किल त्रायत इत्युदग्रः...” इत्यादिश्लोकस्थितैः कतिपयैरेव शब्दैः
स “एकातपत्रं जगतः प्रभुत्वम्...” ; “भूतानुकम्पा तव चेदियं गौः...” इत्यादि-
श्लोकद्वये यत्किमपि प्रोक्तं तत्सर्वमेव व्यञ्जनया प्रतिवदन् समवाप्तो भवति ।

“वाच्यस्त्वया मद्बचनान् स राजा” इत्यादौ स ‘राजा’ ‘श्रुतस्य’, किञ्च
‘कुलस्य’ इत्यादीनि त्रिचतुराणि परमलघुलघुपदानि एव प्रयुङ्क्ते परं तैरेव पदैः
सः “राज्ञः कर्तव्यं यत् स न्यायमाचरेत् ; न स क्वापि पक्षपातं दर्शयेत्, अहमपि
तव प्रजानां मध्येऽस्मि, मयि यो दोष आरोपितः स वस्तुतो युक्तोऽयुक्तो वेति
त्वया निश्चेतव्यस्ततस्त्वया दण्डनीय आरोपितदोषो जनः । त्वं तु जगति ज्ञानिनां
बिदुषां मध्ये गीयसे, त्वदीयन्तु तु तत्कुलं यस्मिन् सगरभगीरथदिलीपदशरथ-
सदृशा विश्वविदितन्याया नृपालाः समभवन्, एवं स्थिते कस्मात् त्वयाऽहं
त्यज्ये किं त्वदीयैषा जनविशेषरञ्जनप्रवृत्तिर्विजयवर्गादितास्ति-इत्यादिक-प्रचुरप्रचुरतर-
भावान् व्यञ्जनयाभिव्यक्तीकुर्वन् उपलभ्यते । वस्तुत इह द्वित्रोदाहरणानामुपस्था-
पनं व्यर्थमेव । कवेस्तु काव्यानि सकलान्येव प्रारम्भादन्तपर्यन्तं व्यञ्जनाप्रधानायां
भाषायामेव गीतानि सन्ति ।

कालिदासः शृङ्गारी कविः कविष्वस्ति । स प्रेमपर्युपासकौ महान् भावुक-
हृदयवान् सौन्दर्यसेविषु शिरोमणिः कविरिति सर्वमपि जगज्जानाति । तस्य

दृष्टिः सौन्दर्यस्य कोमला भावनां सम्यगभिजानात्येव न, तत्प्रकटीकरणेऽपि सा परमप्रवीणा। सौन्दर्यवर्णनेषु तदीयेषु तस्य सरसं मनः सञ्चरमाणं केन न प्रेक्ष्यते ? संसारे यत् सौन्दर्यं बाह्यप्रकृत्यां रमते तदेवाभ्यन्तरिक्यामपि प्रकृत्यां क्रीडति । न बाह्यं सौन्दर्यमाभ्यन्तरसौन्दर्याद् भिन्नम् । स्थान-भिन्नतावश्यं परं न परमार्थ-तस्तत्र द्वैतता—इत्येतज्ज्ञापनार्थं कविना कालिदासेन स्वकीया लेखनी काव्य-रचनायां प्रवर्तिता—

“पुष्पं प्रवालोपहितं यदि स्याद् मुक्ताफलं वा स्फुटविद्रुमस्थम् ।

ततोऽनुकुर्याद् विशदस्य तस्यास्ताम्रौष्ठपर्यस्तस्रुचः स्मितस्य ॥”

“आवर्जिता किञ्चिदिव स्तनाभ्यां वासो वसाना तरुणाकर्करागम् ।

पर्याप्तपुष्पस्तवकावनम्रा सञ्चारिणी पल्लविनी लतेव ॥”

इत्यादिश्लोकैः कवेः सौन्दर्यभावनायाः परिचयः सरलतयैव जायते ।

‘मितं च सारं च वचो हि बाग्मिता’ इत्येष गुणः कालिदासे विशेषतया विराजते । माघ-भवभूतिप्रभृतिकवयः एतं गुणं निदधाना अपि उपेक्षन्ते तम् । ते तु वचन-विस्तार एव प्रसीदन्ति । पुरसुन्दरीणां वर्णनं कविकालिदासेन कृतं माघेनापि कृतं परं द्वयोरपि वर्णने महान् भेदोऽवगम्यते । कालिदासस्य वर्णने व्यञ्जनायाः श्रीः समवलोक्यते परं माघस्य वर्णने न । माघस्य वर्णनं विलासमयं सदपि कालिदासस्य विलासविरहितमपि वर्णनं न जेतुं पारयति—

“जालान्तरप्रेषितदृष्टिरन्या प्रस्थानभिन्नां न वचन्ध नीवीम् ।

नाभिप्रविष्टाभरणप्रमेण हस्तेन तस्याववलम्ब्य वासः ॥” (रघौ)

“वलयसितमहोपलप्रभावहुलीकृतप्रतनुरोमराजिना ।

हरिवीक्षणक्षणिकचक्षुषान्यया करपल्लवेन गलदम्बरं दधे ॥” (माघे)

कालिदासस्य गद्यं संरलं समासाधिक्यरहितं स्वाभाविकमाभाणकश्रियं परि-दधद् दृश्यते परं भवभूतेर्गद्ये एषा विशिष्टता न विद्यते, तत् कठिनं समासबहुल-मस्वाभाविकञ्च भवति । दृश्यतां कालिदासगद्यम्—

“अथि आत्मगुणावमानिनि, क इदानीं शरीरनिर्वापयित्रीं शारदीं ज्योत्स्नां पदान्तेन वारयति ।” (शाकु०)

सम्प्रति भवभूतेर्गद्यमीक्ष्यताम्—

“अहो दलन्नवनीलोत्पलश्यामलज्जिग्धमसृगमांसलेन देहसौभाग्येन विस्मय-

स्तिमिततातदृश्यमानसौम्यसुन्दरश्रीरनादरखण्डितशङ्करशरासनः शिखण्डसुरध-
मुखमण्डल आर्यपुत्र आलिखितः ।” (उत्तरे)

कालिदासस्य संवादिषु यत् सौष्ठवं यत् पाठवं यद् आर्जवं शोभते न तदन्यत्र
प्राप्यते । अत्र कविद्वयस्य संवादाः निधीयन्ते तान् अधीत्य क्व अतितरं मनोऽ-
भिरामं सौन्दर्यमिति सुधीभिर्निर्णयनीयम्—

सिंहः—अथैकधेनोरपराधचण्डाद् गुरोः कृशानुप्रतिमाद् विभेषि ।

शक्योऽस्य मन्थुर्भयता विनेतुं गाः कोटिभः स्पर्शयता घटोद्विनीः ॥

राजा—कथं नु शक्योऽनुनयो महर्षेर्विश्राणनाख्यान्यपचस्विनीनाम् ।

इमामनूनां सुरभेरवेहि रुद्रौजसा तु प्रहृतं त्वयाऽस्याम् ॥ (रघौ)

चैद्यदूतः—त्रिकचोत्पलचारुलोचनस्तव चैद्येन घटादुपेयुषः ।

यदुपुङ्गववन्धुसौहृदात् त्वयि पाता ससुरो न वासवः ॥

सात्यकिः—परितप्यत एव नोत्तमः परितप्तोऽप्यपरः सुसंवृतिः ।

परवृद्धिभिराहितव्यथः स्फुटनिर्भिन्नदुराशयोऽधमः ॥ (मावे)

कालिदासस्य संवादिषु रङ्गमञ्चोपयुक्ततातिरेकेण दृष्टा भवति । तत्र केवलमेव
विशिष्टता न परं तत्र कथावस्त्वपि गतिशीलं विलोक्यते । भासकवेरपि नाटकीय-
संवादादादिकं चेत् तुलनात्मिकया दृष्ट्या दृश्यते तदा सोऽपि न कालिदासीय-
संवादात् सुन्दरतरः सिद्ध्यति । यतो हि भासस्य शब्दयोजनायां न तादृशी
सुघटितता, सुमधुरता नादमयता च प्राप्यते यादृशी कालिदासस्य संवादादिषु ।

कालिदासस्य कविता सर्वत्र प्रसादगुणगुम्फिता वैदर्भीरीतिललिता च प्राप्यते,
वीक्ष्यताम्—

“किमात्मनिर्वादकथामुपेक्षे जायामदोषामुत संत्यजामि ।

इत्येकपक्षाश्रयविकलवत्त्वादासीत् स दोलाचलचित्तवृत्तिः ॥ (रघौ)

निश्चित्य चानन्यनिवृत्तित्रास्यं त्यागेन पत्न्याः परिमार्ष्टुमैच्छत् ।

अपि स्वदेहात् किमुतेन्द्रियार्थाद् यशोधनानां हि यशो गरीयः ॥ (रघौ)

अलं विवादेन यथाश्रुतस्त्वया तथाविधस्तावदशेषमस्तु सः ।

समात्र भावैकरसं मनः स्थितं न कामवृत्तिर्वचनीयमीक्षते ॥ (कुमारः)

दृश्यकाव्येष्वपि तदीयायां कवितायामेव एव गुण एवैव रीतिः संलक्ष्यते—

उदेति पूर्वं कुसुमं ततः फलं

घनोदयः प्राक् तदनन्तरं पयः ।

निमित्तनैमित्तिकयोरथ क्रम-

स्तव प्रसादस्य पुरस्तु सम्पदः ॥ (शाकुन्तले)

उन्मत्तानां श्रवणमुभगैः कूजितं कोकिलानां

सानुक्रोशं मनसिजस्रवः सद्यतां पृच्छतेव ।

अङ्गे चूतप्रसवदुरभिर्दक्षिणो मारुतो मे

सान्द्रः स्पर्शः करतल इव व्यापृतो मारुतो मे ॥ (मालविकाग्निमित्रे)

कालिदासो रससिद्धः कविः । यमपि रसं प्रति सः स्वदृष्टिं क्षिपति तं विलक्षणेनैव प्रकारेण अभिव्यनक्ति । शृङ्गारः करुणस्तु तस्य कवितायां कामपि अद्भुतामेव विच्छिन्ति विभ्राणः पर्यवलोक्यते ।

रामाज्ञया लक्ष्मणः सीतां गहने कानने त्यक्तुमागतोऽस्ति । सः सीतां यदा महीपते रामस्य शासनमुज्जगार तदा सीतायाः सञ्जाता या शोकाकुला दशा तां कविशब्देषु पश्यन्तु—

“ततोऽभिपङ्गानिलविप्रविद्धा प्रमथ्यमानाभरणप्रसूना ।

स्वमूर्तिलाभप्रकृतिं धरित्रीं लतेव सीता सहसा जगाम ॥

इच्चक्रुधंशप्रभवः कथं त्वां त्यजेदकस्मात् पतिरार्यवृत्तः ।

इति क्षितिः संशयितेव तस्यै ददौ प्रवेशं जननी न तावत् ॥”

शृङ्गारस्य संयोगपक्षो विप्रलम्भपक्षश्चोभौ कविना चारु चित्रितौ । संयोग-शृङ्गारस्य मधुरतापाने चेन्मनसि कौतूहलं वर्धते तदा कुमारसम्भवस्याष्टमः सर्गो विलोकनीयः । संयोगशृङ्गारस्यालम्बनपक्ष उद्दीपनपक्षश्च द्वावपि यद्येकत्रैव द्रष्टव्यौ-स्तस्तदोक्तस्यैव काव्यस्य वसन्तवर्णनविषयकस्तृतीयः सर्गोऽनुशीलनीयः । विप्रलम्भशृङ्गारस्य चेत्सौन्दर्ये मनः स्पृहयति तदा मेघदूतकाव्यमेव तदर्थमलं स्यात् ।

एषा इह संयोगशृङ्गारश्रीः क्षणमीक्ष्यताम्—

सस्वजे प्रियसुरोनिपीडनं प्रार्थितं सुखमनेन नाहरत् ।

मेखलाप्रणयलोलतां गतं हस्तमस्य शिथिलं करोध सा ॥

अत्र च विप्रलम्भशृङ्गारोऽपि विलसन् विलोक्यताम्—

अङ्गेनाङ्गं प्रतनुतनुना गाढतप्तेन तप्तं

सास्त्रेष्वाशु द्रुतमविरतोत्कण्ठमुत्कण्ठितेन ।

उष्णोच्छ्वासं समधिकतरोच्छ्वासिना दूरवर्ती

सङ्कल्पैस्तैर्विशति विधिना वैरिणा रुद्धमार्गः ॥

संसार-विषय-विमुखस्यापि कण्वस्य मनः शकुन्तलां स्वभर्तृगृहं गच्छन्तीं
वीक्ष्य कियद् दूयते इति दृश्यताम्—

यास्यत्यद्य शकुन्तलेति हृदयं संस्पृष्टमुत्कण्ठया

कण्ठः स्तम्भितवाष्पवृत्तिकलुपश्चिन्ताजडं दर्शनम् ।

वैक्लव्यं मम तावदीदृशमहो स्नेहादरण्यौकसः

पीड्यन्ते गृहिणः कथं न तनयाविश्लेषदुःखैर्नवैः ॥

कालिदासस्योपमानां रसात्मकत्वाद्भ्रसरमणीयत्वमतितरामेव च मर्मस्पृशित्व-
मवलोक्यते । औचित्ये सन्दर्भे च शोभायाः समुत्पादनस्य कला तासु नितान्त-
मभिनन्दनीयास्ति । द्वित्राण्युपमालङ्कृतान्युदाहरणानि वीक्ष्यन्ताम्—

“तां जानीथाः परिमितकथां जीवितं मे द्वितीयं

दूरीभूते मयि सहचरे चक्रवाकीमिवैकाम् ।

गाढोत्कण्ठां गुरुषु दिवसेष्वेपु गच्छस्सु वालां

जातां मन्ये शिशिरमयितां पद्मिनीं वान्यरूपाम् ॥”

विधिविधानरूपशापाच्चक्रवाकी निशायां चक्रवाकाद् विमुक्ता भवति यद्योऽपि
स्वभर्तुर्वर्षभोग्याच्छापाक्षैजकान्तातः पृथक् अस्ति—अतस्तदीया कान्ता कान्त-
वियोगविधुरास्ति द्वयोरपि सन्तापस्य समानत्वात् कवेः ‘चक्रवाकीमिव’ इत्येपो-
पमा कियती समुचितसन्दर्भशोभासंवर्द्धिका च वर्तते । पद्मिन्युपमितत्वात् यत्त-
प्रेयस्याः, तस्याः सुकोमलत्वं कृशाङ्गत्वं सितत्वस्पर्शसुखत्वादिकञ्च कियन्मनोज्ञ-
भावेन प्रेक्षकस्य पुरतः समुपस्थितं भूत्वा तन्मनो नन्दयन्तीहेत्यपि विलोकनीयं
वर्तते ।

“अप्यग्रणीर्मन्त्रकृतामृषीणां कुशाग्रबुद्धे कुशली गुरुस्ते ।

यतस्त्वया ज्ञानमशेषमाप्तं लोकेन चैतन्यमिचोष्णरश्मेः ॥”

इह मन्त्रकृतामग्रणीर्वरतन्तुः उष्णरश्मिसदृश उक्तस्तेन तस्यामिततेजस्वं
तत्प्राप्तज्ञानस्याज्ञानध्वान्तविनाशनामोघसफलत्वञ्च प्रकटीभवति । उपमायां
विद्यमानोपयुक्तता समुचितता च नितरामेव मनः प्रीणाति ।

तं वीक्ष्य वेपथु मती सरसाङ्गपट्टि-

निक्षेपणाय पदमुद्धृतमुद्वहन्ती ।

मार्गाचलन्यतिकराकुलितेव सिन्धुः

शैलाधिराजतनया न ययौ न तस्थौ ॥

अत्रत्योपमा तत्सर्वमपि अतितरामेव समीचीनतया प्रकाशयन्ती लक्ष्यते यन्निखिलं विशालैका पद-पङ्क्तिरपि नैतावस्या ललिततयाविर्भावयितुं क्षमास्ति । मार्गाचलाकुलितसिन्धुना सह पार्वत्याः साभ्यं कृत्वा कविः पाठकानामग्रे पार्वत्या मनसो मुग्धत्वमाश्चर्यवत्त्वं किंकर्तव्यताविचारणान्धमत्वं शालीनत्वं लज्जाशीलत्वं स्थितेरलङ्घ्यत्वञ्च इत्यादिवद्भून् भावान् समुपस्थापयतीति सुधीभिर्विचार्यम् । 'उपमा कालिदासस्येति यदाभाणकं कालिदासं लक्ष्यीकृत्य श्रूयते तत् सर्वथैव सत्यम् ।

अलङ्काराणां प्रयोगे कविः स्वीयां सूक्ष्ममर्मज्ञतां प्रकाशयति । स तानुप-युज्य प्रचुरतरपदविभाव्यं वक्तव्यं परिमिततरपदेष्वेव प्रकटीकर्तुं सदवसरं सरल-तयैव हस्तं गतं करोति । तस्य कवितायां व्यर्थमेवालङ्काराणामुपयोगो न दृश्यते । अतः सा स्फुटचन्द्रतारका विभावरीव विभाति । तत्रानुप्रासच्छ्रुता अप्रासेनैव समागतास्ति । उत्प्रेक्षा-दृष्टान्तार्थान्तरन्यासादिका अलङ्काराः कवेः बहुश्रुतत्वं व्यापकदृष्टित्वञ्च ज्ञापयन्ति ।

“कस्यचन पदार्थस्य सम्यग् विलोकनं कृत्वा तस्य स्वाभाविकतया यद् यथायथवर्णनं तदेव कलाया उत्कृष्टत्वं स्पृष्टम्”मिति यद् रस्किन आह तत्कालि-दासस्य प्रकृतिवर्णने कृत्स्नतयान्वर्थीभवति । तदीये प्रकृतिवर्णने तस्य निरीक्षण-नूतनता, सहृदयताया उदात्तता, कल्पनायाः अभिनव उन्मेषो विद्योतन्ते । तत्-प्रकृतिश्रियस्तस्य प्रकृतिजनन्युत्सङ्गे शैशवादेव क्रीडनं वर्धनञ्च वेदयन्ति । तद्-चानायामतः प्रकृतिलक्ष्मीस्तथा विराजते यथा मणिमालायां स्वर्णसूत्रम् । ऋतु-संहारश्चेद् ऋतूनां सर्वेषां सुन्दरतां दर्शयति तदा मालविकाग्निमित्रं कमनीय-कलेवरां मालविकां प्रकृतदेव्याः प्रतिमूर्तित्वेन कल्पयित्वा सन्निवेशयति । कुमार-सम्भवे यदि कविः प्रकृतिपुण्या जन्मस्थलीभूतं हिमालयमेवोपायनीकरोति तदा मेघदूतं स प्रकृत्यामेव जनयति । विक्रमोर्वश्यां प्रकृतिर्हेमकूट-राजोद्यानादिषु अप्सरसाञ्च रूपेषु यदि आत्मानं परिणमयन्ती वीक्ष्यते तदा रघुवंशे सा कचिद्-वशिष्ठाश्रमस्य-रूपं परिधाय, कचिद् वरतन्तोर्विद्याविद्योत्यमानमाश्रमपदं भूत्वा कचिच्च त्रिवेणो भूत्वा समुपस्थिता भवति । अभिज्ञानशाकुन्तले तु दर्शकाः प्रकृत्यां शकुन्तलां प्रेक्षन्ते शकुन्तलायाञ्च प्रकृतिम् । आयान्तु तावदत्रानुभूयतां शालनि-र्यासगन्धी पुष्परेणूस्किर आधूतवननिकरः सुखस्पर्शः समीरः, श्रूयन्तां तावत् शिखण्डिनां पङ्कजसंवादिन्यः केकाः, विलोदयन्तां तावन्मनोहरेक्षणानि मृग-

द्वन्द्वानि; वीक्ष्यन्तां तावद् उन्नमिताननानां कलनिर्हादानां सारसानां पङ्क्तयः;
प्राणविषयीक्रियतां सानन्दं सरसीवीचिविचोभशीतलोऽरविन्दामोदः । वस्तुतः
कालिदासः प्रकृतेरन्तःस्थलस्य सूक्ष्मद्रष्टास्ति ।

कवेः कालिदासस्य प्रतिभाचातुरी चरित्र-चित्रणेऽपि सर्वथैव कुशला । अतः
कविर्यस्यापि चरित्रं चित्रयति सः सजीवो भूत्वा हृदयावर्जको भूत्वा समक्षे
समुपस्थितो जायते । तस्य पात्रे पात्रे जीवन-शक्तिराचरणचूडं चकास्ति । व्यक्तित्वं
प्रतिपात्रस्य सशरीरं भूत्वा नेत्रयोः पुरतोऽवतरति । उमा-सीता-शकुन्तलोर्वशी-
मालविकादिकानि स्त्रीपात्राणि तदीयानि को विस्मर्तुं शक्नोति ? दिलीप-रघु-राम-
दुष्यन्त-पुरुषःप्रभृतिपुरुषपात्राणि प्रेक्ष्य को न मानदः प्रेरणाविशेष मरुते ? किं
सिंहाय स्वदेहमुपानयन् महाराजो दिलीपः कदापि कस्यचनापि जनस्य हृदयात्
क्षस्तो भवितुमर्हति ? किं कदापि—

“वभूव रामः सहसा सबाष्पस्तुषारवर्षीय सहस्यचन्द्रः ।

कौलीनभीतेन गृहान्निरस्ता न तेन वैदेहसुता मनस्तः ॥”

इत्येतस्मिन् श्लोके दृश्यमानो रामः सकलामपि मानवजातिं स्वदिशि आवर्जयन् न
रोदयति ? अपि किं दुष्यन्तस्य—

“येन येन वियुज्यन्ते प्रजाः स्निग्धेन वन्धुना :

स स पापादृते तासां दुष्यन्त इति ध्रुप्यताम् ॥”

इत्येषा गिरा मानसाश्वासनदायिनी जगतीतलस्थप्रजाजनस्य युगयुगान्तरं यावत्
श्रोत्रेन्द्रियं न प्रीणयिष्यति ?

कालिदासस्य काव्यानां सौन्दर्यमिदमपि विद्यते ‘यत् तन्त्रानेकशास्त्राणां ज्ञान-
गरिमापि स्वकीयया दिव्यया तेजःप्रभया मानवानां मनांसि नितरां रञ्जयन्
उज्जृम्भते । कालिदासस्य तत्तद्दर्शनशास्त्रादिसिद्धान्ताः काव्याकारा एव भूत्वा
समुपस्थिता भवन्ति । न च तेषां सत्ता तदीयेषु काव्येषु स्वकीयां वैभवश्रियं
पृथगेव विधाय स्थातुं प्रभवति—इत्येतदस्ति च कवेः कालिदासस्यान्यदपि
विलक्षणं वैदग्ध्यम् । दृश्यताम्—

“पाणवन्धमुखान् गुणानजः षड्रुपायुक्क समीक्ष्य तत्फलम् ।

रघुरप्यजयद् गुणत्रयं प्रकृतिस्थं समलोष्टकाञ्चनः ॥”

“न नवः प्रभुराफलोदयात् स्थिरकर्मा विरराम कर्मणः ।

न च योगविधेर्न वेतरः स्थिरधीरा परमात्मदर्शनात् ॥”

इत्यादिना योगदर्शनस्य सौन्दर्यं कियत्स्या मनोज्ञया रीत्या,

“अजस्य गृह्यतो जन्म निरीहस्य हतद्विषः ।

स्वपतो जागरूकस्य याथाार्थं वेद कस्तव ॥”

इत्यादिनोपनिषत्प्रतिपाद्यं ब्रह्म कीदृशेन वचनपाटवेन,

“बहुधाऽप्यागमैर्मिथ्याः पन्थानः सिद्धिहेतवः ।

त्वय्येव निपतन्त्योघा जाह्नवीया इवार्णवे ॥”

इत्यादिना अद्वैतवादस्य निखिलतेजस्तिरस्कारिणीं तेजश्छटां कीदृशेन ललितेन सङ्केतेन,

“स्वामामनन्ति प्रकृतिं पुरुषार्थप्रवर्तिनीम् ।

तद्दर्शिनमुदासीनं स्वामेघ पुरुषं विदुः ॥”

इत्यादौ “अजामेकां लोहितशुक्लकृष्णाम्” इत्येतां श्रुतिं कियत्सौष्टवेन कविः प्रतिपादयन् दृग्गोचरीभवति ।

कालिदासः परमोदारमनाः परमप्रशंसनीयप्रतिभाप्रकाशपेशलो महाकविरासीत् । साम्प्रदायिकताभ्यः सः सर्वथैव दूरे समतिष्ठत । सः सर्वमपि विश्वं स्वदेशं मेने । स स्वधर्मं तदेवामंस्त यः श्रुतिस्मृतिमतो वर्तते । तस्य महामानवतां प्रकटयतः श्लोकाविमौ—

“एकैव मूर्तिर्विभिदे त्रिधा सा सामान्यमेपां प्रथमावरत्नम् ।

विष्णोर्हरस्तस्य हरिः कदाचिद् वेधास्तयोस्तावपि धातुरायौ ।” (कुमार)

“रसान्तराप्येकरसं यथा दिव्यं पयोऽश्नुते ।

देशे देशे गुणेष्वेवमवस्थास्त्वमविक्रियः ॥” (रघौ)

धन्या सा गिरा यस्यामेष कविः स्वकान्यानि ससर्ज, धन्वेयञ्च धरा यत्र स जज्ञे ।



शकुन्तला

“उडेस्ट दाउ दी यङ्ग डीअर्स ठलॉसम्स एण्ड दी फ्रूट्स ऑफ इट्स डिव्लाइन, एण्ड ऑलवाइ ह्विच दी सोल इस चार्म्ड, इन् रेन्चर्ड फीस्टेड, फेड, उडेस्ट दाउ दी अर्थ एण्ड हेविन इटसेल्फ इनवन सोलनेम कम्वाइन ? आइ नेम दी, ओ शकुन्तला, एण्ड ऑल एटवंस इज सैड ।”

इत्येतस्यां हि चतुष्पद्यां यूरोपीयेन कविवरेण्य ‘गोथे’ महानुभावेन शकुन्तला-मुद्दिश्य स्वीया दृष्टिः स्फुटतया प्रकटीकृतास्ति नो तदीयेयं चतुष्पदी केवल-चतुष्पदी । वस्तुतः सा प्रकाशस्तम्भ इव प्रतीयते । समग्रमपि नाटकं तदीयेन ज्योतिषा सर्वथा प्रकाशमानं भवति किञ्च नाटकीयाभ्यन्तरिकी प्रकृतिः प्रयत्यु-न्मीलनं कृत्स्नतया । गोथे विश्वसिति यत् शकुन्तला तारुण्यकुसुमाकरस्य सुमनःसौरभं प्रौढताया शुचितायाश्च परिपक्वं मधुरं फलमेव प्रत्यक्षं भुवि विभाति । सा स्वर्लोकं भूलोकं च एकीभूतमेव विदधती समुल्लसति नूनम् ।

गोथे कवेरिमासुद्भावनां भावुकतामेव तदीयां मत्वा वयमुपेक्षितुं प्रभवा-मोऽथ चेदमपि वयं विचारयितुमर्हामो यत् सः अभिज्ञानशाकुन्तलमुत्तम-कवितात्वेनाद्रियते परमेतन्न तथ्यम् । तस्य श्लोक एष आनन्दावेगवशात् प्रादु-र्भूतात्युक्तिरेव न । अपि तु अस्ति सः सदसद्-व्यक्तिकर्तुर्मनीषिण आलोचकस्य गम्भीरविमर्षणानन्तरप्रकटीकृतो निर्णयोऽभिनवः । विद्वान् आलोचकः स्वकीयैः शब्दैर्निर्देशविशेषमप्रति कुरुतेऽन्नेजितम् । गोथे स्पष्टरूपेणाभिदधाति यद् अभिज्ञानशाकुन्तलं तत् तत्र वर्तते यत्र विकासस्येतिवृत्तं सन्निहितमस्ति, तत्फले परिणमद् विकस्वरं सुमनमस्ति, तद् दिवि विपरिवर्तमाना वसुधास्ति, अस्ति च तत् तत् पार्थिवत्वं यत्रात्मज्योतिः परिस्पन्दते ।

असंख्यं हि शाकुन्तले संयोगानां समवायः शोभते । नरटकस्य प्रमुखं लक्ष्यं भौतिकताया आध्यात्मिकतायां सन्निवेशनं वर्तते । प्रथमस्याङ्कस्य मध्ये चेद् आदिमा योगा अस्थायिनो रागात्मका मनोभावविशाविता भौतिकाः सन्ति तदान्त्यस्याङ्कस्यान्तरालेऽन्तिमा योगा आध्यात्मिकाः सन्ति, ते आनन्दामृत-वर्षिणो विरक्तानामुदजान् संधित्य समुपतिष्ठन्तेऽस्मद्दृष्टिसम्मुखे । नेदं रूपकं

कस्यचन विशेषस्य भीवविशेषं कमपि, आहोस्विद् नोन्नमन्तं कमपि चरित्र-
विशेषमेवाभिव्याप्य प्रणीतमपि तु पार्थिवसौन्दर्यधरातः प्रेमोत्थाप्य नैतिक-
सौन्दर्यस्याविनाशिनीं धरामप्यासयितुं तत् (प्रेम), सृष्टम् ।

• कालिदासः परमसुखपूर्वकं भुवं स्वर्गाद्येणैश्वर्येण मण्डयति । तस्य मेदिनी
इयस्या नैसर्गिकतया नाकेऽन्तर्भवति यन्न वयं “तयोः सन्धिस्थलमेतदि”त्येतद्-
बोधनाय सीमारेखामपि विधातुमीक्षिमहे । प्रथमेऽङ्के कविः शकुन्तलाया यौवन-
सुलभदुर्बलतायाः पतनं नैव निगूहति, सः स्पष्टमेव तावत् पतनं नायकस्य
नायिकायाश्च चरित्रे समानभावेन दर्शयितुमुपसरति यावद्धि तादृशे तावति च
वयसि सम्भवम् । सः तारुण्यस्योद्दामवेगवत्या गत्याश्चञ्चलतामुन्मत्ततां चादु-
भाषणशीलताञ्च सम्यगेव सर्वाङ्गीणतयाऽऽलिखन् संलक्ष्यते । गम्भीरत्रपायाः
सुदृढात्मप्रकथनस्य च मध्ये स जायमानं संघर्षञ्च समीचीनतयोन्मीलयितुं
क्षमोऽवाप्यते । शकुन्तलायाः सारस्वत्यस्थ दीप्यमानं प्रमाणमिदं यत् सा दुप्यन्ते
समागते न पूर्वं स्वकीयान् भावावेगान् संयमोपेक्षणोन्मुखान् कर्तुं कदापि उत्सहते;
सा नैव जानाति यत् कथं सात्मानं वशीकुर्वीत कथञ्च सा स्वान् भावान् निगूहेत् ।
सा कामे सर्वथानभिज्ञासीत् न सा स्वान्तं गोपायितुं क्वचमेव धारयति स्म
न चापि सा प्रेम्णो बलीयस्यां रागात्मकतायां संशेते स्म नाथवा चरित्र एव
स्वस्नेहिनो दुप्यन्तस्य शङ्कते स्म । तपस्विनो दुहिता स्वशरीररक्षकाद् दूरे आसीत्
तथैव, यथा मृगो हि वन्यो भयाद् दूरेऽवतिष्ठते ।

दुप्यन्तः शकुन्तलां नितान्तमेव स्वाभाविकभावेन जेतुमवसरमविन्दत् ।
यथा कविस्तस्याश्चरित्रस्य गम्भीरतरां पावनताम् आलिखितुं न मनागपि काठिन्यं
लभते स्म तथैव स न अन्यूनीभावं गमितां स्वाभाविकीं परिपूततामधिकुर्वन्त्या-
स्तस्याः पतनमपि प्रदर्शयितुमीषदपि विलुप्ततामनुबभूव । इदमस्ति तदीयाया
ऋजुताया द्वितीयं प्रमाणम् ।

वन्यं पुष्पं स्वस्योपरि निपतितं रजः परिमार्ष्टुं न मृत्यमपेक्षते । अस्ति
शकुन्तला अनावृता; रजस्तदुपरि क्षिप्तं भवति; परं तथात्वेऽपि स्त्रीयां मनोज्ञां
शुचितां सा अनायासेनैव शसितुमीष्टे । रजो यद्यपि शकुन्तलोपरि क्षिप्तं बभूव
परं न सा तत्र अन्वेतन् । वन्यः सरलस्वभावः कुरङ्ग इव गिरिनिर्झर-स्रोत इव
सा तद्विधा सत्यपि निर्मलैव अदृश्यत ।

कालिदासः स्वां तपस्वि-पालितां नववयस्कां नायिकां शकुन्तलां प्रकृते-
रशङ्कनीयपथोपरि विचरितुं सर्वथैव स्वच्छन्दतपोन्मोचयन् समवाप्यते । न सः
कुत्रापि कदापि च निरुणद्धि तां विचरणात् । तादृशेन प्रकारेण प्रदर्शयन् अपि
कविस्तां संयमबन्धुरं शोकसहनशीलमाधारिमककठोरानुशासननिष्ठजीवनं
वहन्त्यामादर्शपरन्त्यां पर्यवस्यन् प्रेक्ष्यमाणः सञ्जायते । प्रारम्भे आत्मनात्मनि
एव विस्मृता प्रकृतिप्रकर्षादेशचरं विटपव्रततिजगदिव प्रतिभाति सा परमन्ते
नितान्तगम्भीरमात्मानं विदधती नारीव शोकनिलीना, प्रगाढसहिष्णुत्वसंयमो-
पवासादितपःपरायणा धर्मात्मनामीश्वरानुरागपराणामाचरणमाचरन्ती स्वशरीरं
व्रतादिभिः कठोरैस्तनुतां नयन्ती लोचनगोचरीभवति । महासागरस्य सरितश्च;
प्रकृतेः निसर्गभावस्य च शम-व्यापारयोः सम्मेलनास्पदतां नीत्वा कालिदासः
स्वकीयां नायिकामनुपमया कलाकुशलतया कल्पितवानित्यत्र न स्तोत्रोपि
संशयः । तस्याः पितासीत् महर्षिर्माता च तस्या आसीदप्सरा । तस्या
जनुर्विद्वाहृततपसः समजायत परं तस्या भरणं पोषणं च तस्मिन् हि आश्रमोदजे
वभूव यत्र प्रकृतिदेव्या आत्मसंयमस्य च, सुन्दरतायाः स्वनिरोधस्य च वसतिः
सुहृद्भावपूर्वकं दृग्गतीभवति । असत्यपि तत्र कस्मिंश्चिदपि सामाजिके रूढिगते
बन्धने नियतं सा भूमिधर्मसम्बन्धिभिः पद्वैर्नियमोपनियमैः परिगृह्यमाणवलो-
क्यते । शकुन्तलाया गान्धर्वोद्वाहोऽपि वीक्ष्यते तदनुगुणामेव मुद्रां विभ्राणः ।
अत एव तत्र प्रकृते रूक्षता प्राप्यते परं सोपयमस्य समाजाभिमतं अस्थि-
जुपते । नूनं नाटकमुपमानविहीनं भवत् समग्रेऽपि साहित्ये संशोभते, तत्र स्वतन्त्र-
तया सहात्मनियन्त्रणस्य विद्यमानत्वात् । उभयोरप्येतयोः सद्बलयोस्तत्त्वयोः
सम्परायात् तदीयाः प्रसन्नताः अप्रसन्नताः सर्वाः, संयोगा वियोगाश्च सकलाः
उपप्लुता भवन्ति ।

शकुन्तलायाः सरलतायां नैसर्गिकता विभाति । न वस्तुतस्तु सा स्वाभाविकी
सरलता मिरन्दायामुल्लसति । तयोर्द्वयोरपि विभिन्नायां परिस्थित्यां परिपोषणत्वं
तद् भिन्नतायाः कारणं प्रतीयते । शकुन्तलायाः सरलतायां बाह्यातत्त्वस्य अणी-
यानपि भागो न वर्ततेऽतएव मिरन्दायाः सरलता न तस्याः सरलतां संवदति ।
अस्माभिरनुपदं दृश्यते यत् शकुन्तलायाः सख्यौ तस्यास्त्वग्निह्नः प्रथमकलिकालं
प्रतिपादयन्त्यावुपस्थिते भवतः । सा लौकिकतायाः कस्मिंश्चिदप्यंशे परिचिता
नासीदित्येतन्न वक्तुं शक्यं यतो हि यत्र तपोवने सा वसतिं चक्रे न तदेकान्ततः

समाजादात्मानं पृथग् विधाय सन्तिष्ठते स्म । तत्रापि गार्हस्थ्यधर्मः परिपाल्यते स्म । सा स्वभावविनीता शकुन्तला बाह्यजगत्यभिज्ञतां दधानापि नासीत् तदनुभवशालिनी । विश्वस्ततया तन्मानसोपरि स्वकीयोऽधिकारः क्लृप्तस्तथा कृत-
आसीत् । वस्तुतस्तस्याः पतने कारणमियं विश्वस्ततैवास्ति । किन्तिवदमपि सत्यं यद् इमे दे गुणास्तां पातयाम्वभूवुस्त एव तस्याः परमसफलतापूर्वकमुद्धारमपि कर्तुं समर्था अजायन्त । यद्यपि शकुन्तलाया आस्था परवृत्तमेव प्रहारेण भग्नतां नीताऽभवत् परनेपा तदीया विश्वस्ततैवास्ति या तस्यामविचलां धीरतां द्रवीयसीं सहिष्णुतां प्रणयपेशलां सरसतां सञ्चारयतिस्म । मिरन्दायाः सरलता न जातु एतस्या भीषणाया अग्निपरीक्षायाः शरन्यतामियाय । न सा लोककटुताया अनु-
भूतिमपि समवाप्तुमवसरं कदापि आसादयतिस्म ।

आस्मदीया विद्रोहिणो भावाः प्रचण्डप्रभञ्जनोत्थापनकारिणो भवन्ति । कालि-
दासेनारिमन् नाटकेऽनुशयतापतसाश्रुधाराभिर्विद्रोहिभावभीषणानलज्वालाः निर्वा-
पयितुं कृतोऽस्ति प्रयासः । परं न स चिरं तद्ब्याधेः सत्तां द्रष्टुमभिलषते । तस्य वैद्युदाभाधारिणो लीलां क्षणं सन्दर्श्य स तिरोधानुं तं, सत्वरं पटचेपमपि विद-
धाति । चेद् दुर्वाससः शापाद् बहुपत्नीवद्दुष्यन्तकृतपरित्यागः कापि दैवीघट-
नेव नाघटिष्यत तदा स परित्यागः परमनृशंसोऽसहनीयसोकजनक एव सिद्धोऽ-
भविष्यत् । तथाविधे सति तु परित्यागे, न नाटके शान्तिर्जीवितुं प्रभवेत् न च तत्र समानाधिकरणाच्छटैव स्थातुमर्हेत् । अवतारितायां जवनिकायां कविना या दारणा कृतास्ति वस्तुतस्तद्धेतो राजकृतमागो नास्मद्धीपटले उद्वेगं जनयितुं शक्नोति न चाशान्तिमेव क्षुप्तुं प्रभवति । पञ्चमोऽङ्कः सर्वमप्येतत् प्रस्तवीति । शकुन्तला आगच्छति; राजा शापाज्ज तामभिज्ञानुं क्षमते । स तां कटुशब्दैर्यजानाति । शकुन्तलाया हृदयं दूयते ताम्यति च । सा नृपकृतं तं तं प्रणयभावं स्मारयति च । कविरेतद्विषयकं यद् दृश्यमवतारयामास तत्र तस्य कवित्वकलायाः परमपाठं दृष्टं जायते । एतद्विधदृश्यावतारणात् प्राक् कविना हंसपदिकागीता गीतिर्या-
श्रविता वस्तुतस्तामाहतद्वयथाश्रुसम्पृक्तां गीतिमाकर्ण्य श्रोतुमानसं नितान्तमा-
घातं संलभते :*

अहिणवमहुलोलुबो भवं

• तह परिचुम्बिअ चूअमंजरिं

• कमलवसइ मेत्तणिचुदो

महुअर ! विम्हरि ओ सिणं कहं ?

गते चतुर्थेऽङ्के यदा शकुन्तला पितुः कण्वस्य शुभाशिषस्तपोवनस्य च सकलस्य शुभाः कामनाः आदाय समुद्रं स्वमर्तुः सदनं प्रतिष्ठते तदास्मदीयं यन्मानसं तास्ताः प्रियप्रियतराः आशाः निबध्नाति तस्यैवोपरिभवत्यशनिपातः ।

यदा विदूषक आह 'किं दाव गोदीए अवगओ अवखरत्यो ?' तदा राजा सस्मितं प्रावोचत्—“सकृत्कृतप्रणयोऽयं जनः । तस्या देवी वसुमतीमन्तरेण मदुपालम्भमवगतोऽस्मि ।” नृपतेः प्रणयगतायाः एतस्याश्चञ्चलताया स्वरूपमेतन्न वस्तुतोऽस्त्यर्थरहितं पञ्चमस्याङ्कस्य प्रारम्भे कविः आचार्यत्वं प्रपन्नेन पाटवेन प्रदर्शयति यद् दुर्वाससः शापः मानवीयप्रकृतौ किं कीदृशं च बीजं वपति हन्त ।

चतुर्थमङ्कं पश्यन्तो यदा वयं पञ्चममङ्कं प्रपद्यामहे तदा वयमकस्मान्नवीन एव वातावरणे प्रविशामः । साधु-महात्मनामादर्शसंसारार्द्र वयं राज्ञः प्रासादमुप-सरामो यत्र दयाविहीनानि हृदयानि कुटिलकुटिलतराश्च प्रेमपथाः सर्वत्र सम्प्रे-क्ष्यन्ते । सुवर्णस्वप्नो हि य आश्रयपदे विलोकितोऽभूत् स इह भग्नो भवितु-मारभते । शकुन्तलया सार्धमागतौ द्वावपि शिष्यौ तत्क्षणमनुभवतो यत्तौ हि अपरमेव किमपि जगत् समवाप्तौ स्तः । सा हि जगती सर्वतः अग्निना ग्रस्य-मानास्तीति तावदुद्यभूवतुः । पञ्चमस्याङ्कस्यादावेतद्विधैः स्पर्शैः संस्पृश्य कवि-र्जुन्यन्तकृतशकुन्तलापरित्याग-सहनार्थं नः सज्जयति ।

भर्तृकृतस्यागः शकुन्तलामाक्रमते । ततश्च शकुन्तला वज्रप्रहतेव सञ्जायते । सा विश्वस्तहस्तप्रताडिता मृगीव तदा प्रतिलक्ष्यते । सा वनकुमारी आशाशून्या-श्रयपरिविद्धेव साध्वसप्रस्तेव हन्मर्मविदारणकारिण्या व्यथया व्यथितेव तदा प्रतिभाति । एकेनैव क्रूरादृष्टावातेन सा तस्मादाश्रमात् समूलं विच्छिद्यते यत्र सा चिरमुवास । ज्ञायते तदीयः सम्बन्धस्तस्याः स्वकीयेनाश्रमेण सार्धं न मनागपि शाब्दिकः आसीत् न चैव लाक्षणिकः । युगपदेव तस्याः प्रियाणि मित्राणि पक्षिणो मृगाः, मृग्यः, वृक्षाः, लताः—तत आकृष्यन्ते । तस्याः पूर्ववर्तिनो जीवनस्य सुन्दरता शान्तिः शुचिता चैकदैव तां विमुच्य दूरे पलायन्ते । सा जायतेऽशरणा एकाकिनी च । एकेनैव क्षणेन प्रथमचतुरङ्गगामि गीतं भवति उपसंहृतम् ।

गम्भीरतरा निस्तब्धता एकाकिता च हन्त, तामाग्नेष्टय विजृम्भमाणावलो-किता भवति । सा, यस्या मृदुला हृत्तन्त्री आश्रयस्य निखिलमपि संसारं नैजे बन्धुस्वे पर्यवर्तयत्, सम्प्रति सर्वथैव एकाकिनी सन्तिष्ठते । सा

स्वकीयैः सान्द्रशोकैरिमं विशालां रिक्ततां पिपतिं । कण्वस्याश्रममप्रति शकुन्तलाया निवर्तनं न कालिदासस्तदानीमुचितं मन्यते । दुष्यन्तेन कृते परित्यागे, न तस्यास्तदाश्रमे शान्त्या स्वस्थतया च सहवासः कदापि सम्भवः । अधुना तु तदीया प्राक्तनी स्थितिः परिवृत्तिमुपेतास्ति; तस्याः सम्बन्धस्तस्मात् संसारात् सम्प्रति किञ्चिद्दूरे नीतो वर्तते । यदि भूयस्तस्याः स्थितिस्तस्मिन्नेव पुराणे वातावरणे कृताभविष्यत् तदा समुपस्थितामवस्थां प्रति कटुविरोधस्यैव प्रदर्शनमघटिष्यत । इदानीं तस्या व्यथितायास्तस्य गरीयसः शोकस्य कृते युक्ततरं योग्यतरञ्च नीरवस्त्वमपेक्षितमासीत् । न कविर्नवे स्थाने तानि पुरातनानि मित्राणि तदीयानि दर्शयति न च तान्याश्रवासनान्येव सन्निदधाति यानि तद्विधविश्लेषजनिततापापनयनाय अपेक्षितानि भवन्ति । कवेर्मौनं हि तद्-दिविपयकं केवलमस्मदीयायास्तां शरणरहिततां निस्तब्धतासम्बन्धिनीं चेतनाञ्च गुर्वी विदधाति या खलु शकुन्तलां परिवेष्टय संस्थितास्ति । नात्र संशीतिश्चेत् पतित्यक्ता पत्नी कण्वस्याश्रममप्रति प्रापिताभविष्यत् तदा नूनं महर्षेराश्रमपदं दिग्व्यापिना क्रन्दनध्वनिना परिपूर्यमाणमवस्थ्यत । शकुन्तलायां तत्र प्राप्तायां नियतं पादपानां वल्लरीणां च तदीययोरुभयोः सख्योरपि अविरतविलापस्य प्रस्फुटनं सम्भवमासीत् तस्मादेव कारणात् कविर्न तां तत्र निनायेत्यस्माभिरुह्यते । परं मारीचाश्रमस्य पर्णशालायामपरिचितायां तु सर्वथैवानुद्बेगोऽनिर्वेदश्च अस्माभिः प्राप्यते । केवलमस्मन्नयनयोः पुरतः परित्यक्तायाः शकुन्तलायाः सा मूर्तिः समुपस्थिता जायते या निःसीमं शोकं वहन्ती ध्यानस्थस्तपस्वीव तपस्यायां निरतास्ति ।

सम्प्रति दुष्यन्तः प्रगाढानुशयेनातिक्षीणतां गतोऽस्ति । एषः अनुतापस्तप एव । यावच्छकुन्तला नैतेनानुशय-तपःसाधनेन विजिता भवति तावत् तज्जनं न कामपि महत्तां दधाति । यौवनोद्धतरङ्गस्याकस्मादुत्थितस्य वेगः शकुन्तलां नृपाय प्रददौ परं न वस्तुतस्तत् तस्य शकुन्तलोपरि जय इति वक्तुं शक्यते । तस्या अधिगमनं तु यथार्थं समर्पणेन, तपसा वा भवितुं शक्यम् । यत् प्रयासमन्तरेण लभ्यते तत् हस्तात् स्रस्तमपि भवति लघुतयैव । तस्मादेव कारणात् कविर्द्वावपि प्रणयिनौ तु पश्चर्याग्निना चिरं तापयति येनोभावपि तौ तथान्योन्यं प्रतिगृहीयातां यूथा भवेताममरसम्बन्धसम्बद्धौ । यदि शकुन्तलायाः परिग्रहस्तदैव भूपतिना कृतो भवेत् यदा सा प्रथममेव तद्विराजभवनमप्रति नीताभवत्

तर्हि नियतं तस्यां स्थित्यां तथा हंसपदिकानामेव स्थित्या संवर्धेत । सापि शोककुलमुपेक्षितमर्थविरहितं जीवनं नयन्ती नूनं दृष्टा स्यात् ।

शकुन्तलार्थं तु तद्विधोऽपि प्रपञ्चः शुभाशंसैव असिद्धयत यद् दुष्यन्त-
स्तां कठोरदाढ्येन प्रत्याचक्ष्यौ । यदा तस्याः कठोरतायाः क्रूरायाः कुफलं तमेव
प्राहरत् तदा न स तस्यामात्मानं विरागं कर्तुमशक्वत् । अदमनीयस्तस्य बलवत्तरः
शोकस्तन्मानसमदीद्रवत् शकुन्तलां च स तथा संचस्कार यत् सापि तत्रैव
ममौ । अतः प्राक् न कदापि स भूपस्तादृशमनुभवमवाप्तुमवसरमासादयति स्म ।
नानः पूर्वं सः कदापि याथातथ्येन प्रेम्णस्तादृशं रूपं धर्मञ्च द्रष्टुमनेहसमेव
लब्धवान् । वस्तुतस्तु एवंविधानुभूयुपभोगार्थं सम्राजः सौभाग्यमेव न
निवृधति । तेषामाकाङ्क्षाः आयासमसन्तरेणैव तोषं तृप्तिं चाश्नुवन्ति तस्मात् ते
तत्र कदापि समवाप्तुं शक्नुवन्ति यत् केवलं तपसा त्यागेन च सुलब्धं भवति ।
नियतिर्दुष्यन्तं तदानीं गभीरतरे परितापे प्राक्षिपत् । तेन स पारमार्थिकप्रेम्णाः
पात्रमभवत् । शकुन्तलाप्रत्यादेशस्तमामूलममार्जयत् ।

इत्थं कालिदासः कलुषितस्य मानसस्य दोषं हि सर्वं साकल्येनाभ्यन्तरानलेन
प्रदहन् संलक्षितो जायते । स तथा न चक्रे येन बाह्यदृष्टिर्न तत्सर्वं द्रष्टुमर्हेत् ।
यदान्तिमेऽङ्के अवस्तारः पतति वयं सर्वाण्यपि दुरितानि विध्वस्ततां गमितानि
पश्यामः; अस्मत्पुरतः परिपूर्णपरितोषामितानन्दजनिता हि शान्तिः सर्वत्र
सस्मितं विलसन्ती परिस्फुरति । शकुन्तलादुष्यन्तयोर्यदा परस्परं मेलनं घटते
तदा तयोस्तस्यां सन्निधौ नैतिकता सर्वाङ्गीणभावेनावदाततां शुभ्रतां पुनीत-
ताञ्च गमिता दृष्टिपथेऽवतरति । वस्तुतो गोथे सत्यमाह—‘शकुन्तला कम्बाइन्स
दी ब्लॉसम्ल दी ब्लॉसम्ल ऑफर्सिप्रग विद दी फ्रूट्स ऑफ ऑटम; इट कम्बाइन्स
हेविन एण्ड अर्थ इति । निश्चप्रचतया शकुन्तलायामेकः सुखलोको विलोपितः
परमपरो हस्तसाकृतः । कविना प्रदर्शितं यत् प्रथमेऽङ्के दुष्यन्तः शकुन्तला च
प्रणयकारित्वेन कियत्तुच्छतां परिपोषयन्तौ दृश्येते परं सप्तमेऽङ्के तयोर्योगो
भरतस्य मातृपितृत्वेन कियत् सत्यतां विभ्राणः प्राप्तो भवति । प्रथमोऽङ्कः स्फूर्ज-
नेनोत्क्षेपणेन च दीप्यमानोऽस्ति । तत्र तरलतारुण्ये प्लवमानां महर्षेस्तनूजां,
तस्याः सख्यौ चञ्चलतया ससुदं धावन्त्यौ, नवाः सुमनोभिर्हसन्तीः वनवल्हरीः,
सौरभोन्मत्तां भ्रमरावलिं, पादपान्तर्हितस्य मनोहररूपस्य दुष्यन्तस्य सेचनघटैः
पादपेभ्यः पयः प्रददतीनां तिसृणामपि वयस्कानामनसूयाप्रियंवदाशकुन्तलानां

सविस्त्रब्धं पर्यवलोकनञ्च प्रेक्षामहे वयम् । यदेव मङ्गलमयं नन्दनविपिनं दुष्य-
न्तमानसोन्मादयित्री शकुन्तलाभ्यासाञ्चक्रे तत् एव निर्वासितां च भवन्तीं तां
वयमीक्षामहे । अस्माद्धि यापितशकुन्तलाद्यादरण्यात् तदरण्यं नितान्तमेव
भिन्नमेवाभवत् यद् मङ्गलावतारां भरतस्य जननीं शकुन्तलां प्रति शरणं प्रत्य-
पद्यत । न तत्र पादपान् सिञ्चन्तीनां कन्यकानां दर्शनं भवति, न तत्र ता व्रततयः
एव, या दर्शकानां मनांसि क्लेशयन्ति न च तत्र श्यामाकमुष्टिपरिवर्द्धितको
हरिणीशावक एव वीक्षितो भवति । तत्र एक एव बालः समस्तमपि कान्तार-
संसारस्य सौहृदं प्रोणयन् प्रेक्षितो जायते । स एक एव सर्वेषामपि अनोकहानां
प्रियतासुपचयोन्मुखीनां लतानां कमनीयतां, पुष्पाणां वृन्तानाञ्च बन्धुरताञ्चा-
स्मन्यभिव्याप्य परिस्फुल्लितं तत्र पर्णशालामधिवसन्त्यः प्रियताप्रोतचिन्तां
बहन्त्यः काश्चन स्थविराः सावहिततया चपलं बालमेवैकं लालयन्त्यो दृष्ट्वा
अवन्ति । तत्र वयं शकुन्तलामागच्छन्तीं पश्यामः । सा परिधूसरे वसने वसाना
नियमचाममुखी धृतैकवेणिः अतिनिष्कण्ठमर्तुर्विरहव्रतं ध्याना शुद्धशीला दृक्-
पथेऽवतरति सर्वेषामप्यस्माकम् । तस्याः दीर्घकालाभिव्यापिभिस्तपोभिस्तदीयं तदधं
प्रदग्धं यत् तया रहो दुष्यन्ते कृतात्संगतादर्जितमासीत् । साग्रतः सा नूतनेनैव
गौरवेण सण्डितास्ति; सास्त्यधुनोत्तममृदुलमातृभावस्य ललितैव प्रतिभा । इदानीं
कस्तां हातुं प्रभवेत् ।

इह नाटककारस्तदेव दर्शयन् लक्षयते यदसौ कुमारसम्भवे दर्शयामास । स
ब्रवीति यत् तदेव प्रेम शश्वद् विजयते तस्यैव प्रेम्णः सततममिनन्दनं क्रियते तदेव
पुनीतं पेशलं च प्रेम कथ्यते • यन्नैतिकादर्शाधिष्ठितं भवति । नैतिकतामद्वाय
यत् स्वच्छन्दतया निरङ्कुशतया चाचरणे नीयते तदचिरेणैव म्लायति उपरमते
च । एष प्राक्तनकालस्य कविस्तत् प्रेम प्रेम न मन्यते यद् बाह्यप्रदर्शनवर्ती
विच्छित्तिमाश्रित्य विजृम्भते । प्रेम्णोऽन्तिमं चरमं वा लक्ष्यं भवति श्रेय इति
तदीयः सुदृढो विचारः । स वदति यत् तत्प्रेम न सुन्दरं न च पावनं न चानन्तं
पुरुषस्य नार्याश्च, यदस्ति सङ्कीर्णं व्यष्टिगतं च; यन्नात्मानं समाजे वितनोति न
च यत् कुटुम्बे अतिथिषु प्रतिवेशिषु च स्वं विदधाति विस्तीर्णम् ।

भारतस्य कृते प्रकृतिरपि प्रिया निवृत्तिश्च प्रिया । तदुभयत्र सिन्धति ।
भारतं सांसारिकजीवनप्रयोजनेन तु आत्मानं बहुषु प्रतिष्ठापयति तत् तत्र जात्यु-
पजात्यादिकं किमपि नोपेक्षते । तद् भौतिकतार्थं विस्तार एव रन्मुनीहृते परं

तदाध्यात्मिकजीवननिमित्तेन रह एव निवासं कामयते । तपोवेदिकायान्तु तदे-
ककथेव भूत्वा निषीदति । प्रवृत्तिनिवृत्तिविषयकयोरनयोर्विचित्रयोः सिद्धान्तयो-
र्मध्ये वर्तते एकतेति कालिदासो मन्यते । कुमारसम्भवं अभिज्ञानशाकुन्तलं च स
इमामेकतामेव दर्शयितुमलेखीत् । सिद्धान्ताविमौ एकतस्तु आत्मानं गार्हस्थ्य-
जीवने विनिवेशयतोऽपरतश्च विरजस्के जीवने हि सन्निवेशयतः । कविरुजानां
यं संसारमसृजत् तत्र मानवीयः पुत्रः सिंहशावकैः सार्धं क्रीडन् दृश्यते
उदजवासिनः साधोश्च आत्मा गृहजीवनं तपोमयजीवनञ्चोभयमपि विश्रुत्
परिदृश्यते ।

वैराग्योन्मुखानां संन्यासिनां पर्णशालामाधारशिलां कृत्वा कालिदासः गृह-
स्थस्य गृहं प्रतिष्ठापयन् प्राप्यते । कामस्य सम्बन्धमैन्द्रियवासनातो दूरे विधाय
स तं विरक्तायाः पूते शुभे च सिंहासने आसयन् परिलक्ष्यते । भारतीयधर्मग्र-
न्थेषु कामो धर्मोपेतः प्रदर्शितोऽस्ति । तस्योपरि पूर्णतया तैर्यम-नियमानां शासनं
स्थापितमस्ति । कालिदासः सौन्दर्यतत्त्वैरुद्ग्रथितं विधाय तं कामसम्बन्धमा-
कलयति । तदुत्थापितायां सुन्दरतायां निर्मलता मर्यादा श्रेयश्च प्रकाशन्ते । सा
स्वैः सर्वैरप्यङ्गैः सकलमपि संसारं परिष्वजते । सा त्यागमयी वर्तते; सा प्रकृत्या
न रजसाविला, तस्या अन्तराले न मानवस्य मानव्याश्च धर्मादपेता असंयता
मलिना च प्रीतिः अणुमात्रमपि स्थानं लब्धुमर्हति । सा शाश्वतिकशान्तिमात्मनि
सन्निदधाति । सर्वा अपि चञ्चलता उच्छृङ्खलताश्च तत्र तथैव निगृहीता भूत्वा
संलक्षिता भवन्ति यथा शुभविधानस्य समुद्रे सकलान्यपि विध्वंसकारीणि
क्षोतांसि दासीभूतानि भूत्वा सन्तिष्ठन्ते । तस्मात् ईदृशं प्रेम पाशविकात्
अनियन्त्रिताच्च प्रेम्णो ह्युत्कृष्टतरम् । कालिदासः शाकुन्तलं समुपस्थाप्य जनता-
मिदमेव आदर्शं धर्म्यं पावनं प्रेम परिग्रहीतुं प्रेरयति ।



(२७)

कालिदासस्य जीवनदर्शनम्

महामहिमशाली कविकुलालङ्कारः कालिदासो भरतवसुन्धरायां महतीमेवालौकिकशोभामुपैश्रियं परिगृह्य प्रादुर्बभूव । अतिक्रान्ता यद्यपि सहस्रद्वयसमास्तिरोहिततां गतस्य तस्य ज्योतिष्मतो नक्षत्रस्य, परं यमालोकमिलायामसौ वितनुते स्म वसुमतीयं तेनात्मानं चिराद् गौरववतीं मन्यमाना सगर्वं नैजमौलिमुद्यमयन्ती समुदं नन्दति साम्प्रतमपि ।

महाकवेः कालिदासस्य इह प्रालेयनगादपि तुङ्गा पाथोधेरपि गभीरतरा बभूव । तत्र यथा शास्त्राणामखिलानां प्रभातितरां दीप्तिमती भूत्वा विवभौ तथैव तत्र ललितानां सर्वासामपि कलानां कमनीया कान्तिश्चाचीचकासत । तदीये कवित्वे तस्या^१ रथिविपयिणी श्रीश्च संस्फुरति; एतावदेव न तत्र तस्य व्यवहारपटीयस्कृताया आभापि मोमुदीति । स व्यावहारिके हि आदर्शे प्रत्येति स्म न च वाचिके । तदीयं विपश्चित्वं न केवलं विचक्षणवृन्दारकाणां हिताय शोभते-अपितु तज्जगतीतलवर्तिनां समेषामपि पुंसां कृते विराजते । तदीयं ज्ञानं न नीरसं तत्र प्राणि-मनः-परिप्रीणनक्षमा सान्द्रा स्निग्धता समुच्छलति । तस्य कविता यथा भुवमेव नाकं विधातुं प्रयस्यन्त्यवलोक्यते न तथा सा तां दिवं गमयितुं प्रयतमानावाप्यते । तस्य रचनानां विपुलेयमाकांक्षा यन्मानवः स्वकर्तव्यानि स्वं धर्मञ्च त्रायमाणः क्षितेः सर्वविधामपि विभूतिं सर्वाणि च सातानि सविवेकमुप-भुञ्जानो भूभुवनमुदग्रतरमनुष्ठातुं चेष्टेत । सः कविः सांसारिकेषु सौन्दर्येषु^२ पारमार्थिकं सौन्दर्यमवलोकयान्नुक्ताकार । यद्यप्यसौ प्रकृतेरुत्सङ्ग एव सत्ततं जीवनं नयन् प्रतिभाति परमेतदपि प्रतिलक्ष्यते यदसौ नैजवसतिं प्रभूतसम्पद-श्रयोमितवैभवविलासविभ्राजमानेषु नगरेषु चक्रे । दैवतभावे श्रद्धधानापि तस्य धीः स्वीयामभिरुचिं मानवभावे निबबन्ध । मानवः कः ? सः कः वसति, कः क्रीडति, कः हसति, कः लपति, कः पविशति, कः तिष्ठति, कः तुष्यति, कः कानुरज्यति, कः विरज्यति, कः स्वपिति, कः च जागर्तीत्येतत्सर्वं सम्यगज्ञासीत् । स मानवं तेभ्यः

^१ रघौ ४, ८ ।

^२ रघौ १०, २० ।

^३ शाकुन्तले, डॉ० कपिलदेव प्रणीते, पृ० २७०, २९१ ।

पदार्थेभ्यो नारादाकृपति येष्विन्द्रियवृन्दं रमते परं तमजस्रं त्यागे तपसि यज्ञे च प्रवर्तयन्नेव संलक्ष्यते । मानवस्यात्मनोऽसीमत्वादाकाङ्क्षति स यदसौ (मानवः) स्वीयां महनीयतां स्वकीयं रूपं स्वकीयामसीमाञ्च शक्तिमभিজानीयात् । स न यस्मिन् कस्मिन्नप्येकस्मिन् क्षेत्रे स्वं सीमितं विधाय सन्तिष्ठेत् । सः सर्वत्रापि विहरेत्, सर्वत्रापि रुचिं दर्शयेत्, सर्वानपि भोगान् उपभुञ्जीत परं तथा कुर्वाणो न स्वविवेक-प्रयोगं विस्मरेत् । महाकवेः कालिदासस्यैषोपश्लोकनीया इष्टिर्जिवनम्प्रति तदीयेयमुदारा धीः स्फुटतयैव तस्य तत्तद्रचनानां साहाय्येन सचेतसां पुरः समुपस्थिता सञ्जायते । अतस्तदुत्कीर्णनामिह परिभावनमुद्धरणानाञ्च समुपस्थापनं कृतं स्यात् ।

कालिदासो जीवनस्य सौन्दर्यं सार्थक्यं समुत्कर्षञ्च यत्र यत्र प्रेक्षाञ्चक्रे स्वीयेषु कान्येषु तत् तत् परमपेशलेन वक्रोक्तिबन्धुरेण मार्गेणाभिव्यानक् । स जीवनस्य सुपमापन्नार्ति-प्रशमने विवेद तस्मादसावभिदधौ—

“आपन्नार्तिप्रशमनफलाः सम्पदो ह्युत्तमानाम् ।” (मे० पू० ५३)

अर्थस्य संग्रहं तमेव सः प्राप्तसत् यस्यागाथानुष्ठीयते । वक्ति च सः—

“आदानं हि विसर्गाय सतां वारिसुचामिव” (रघौ ४, ८६)

स तदेव जीवनं धन्यममंस्त यदस्ति तपःपूतम् । तदीयोऽयं द्रढीयान् विश्वासो यत् तपोऽन्तरेण न सिद्धिः क्वापि सम्भवा; तस्मात् सः सर्वत्रापि तपो-महिमानं गायन् आसाद्यते । शाकुन्तले सः—

“वल्लभीकार्धनिमग्नमूर्तिरुरसा सन्दष्टसर्पत्वचा” (७, ११) इत्यादिना,

“कृताभिपेकां हुतजातवेदसं त्वगुत्तरासङ्गवतीमधीतिनीं ।

दिदृक्ष्वस्तामृपथोऽभ्युपागमन् न धर्मवृद्धेषु वयः समीचयते ॥” (कु० ५, १६)

कुमारसम्भवे इत्यादिना च स्वपाठकवर्गम्प्रति नैजं भावानुबन्धनं कस्मिन् जीवनेऽस्तीति सोत्कण्ठं प्रकटीकरोति । सः सुदृढभावेन विश्वासमिमं निदधाति यन्मानवस्य भद्रं पूज्यानां वरिवस्यायामस्ति सन्निहितमतोऽभिदधाति—

“प्रतिवध्नाति हि श्रेयः पूज्यपूजाव्यतिक्रमः” (रघौ १, ७९),

कविर्यशःशून्यं जीवनं न वरं मेने । तद्विधाज्जीवन्नात्तु स मरणमेव महीय-स्कत्वेनावगमदतः स प्राह रघुवंशे—

“किमप्यर्हिस्यस्तव चेन्मतोऽहं यशःशरीरे भव मे दयालुः ।

एकान्तविध्वंसिषु मद्विधानां पिण्डेष्वनास्था खलु भौतिकेषु” ॥ २, ५७ ॥

जीवनस्य शिरोदरस्ये कविरयं नितान्तमेव जुगुप्सां निदधाति स तु तज्जीवनमेव जीवनं मन्यते यत्र नाना सद्गुणाः विभ्राजन्ते तद्-दृष्ट्यां जीवनस्यार्थोऽस्ति—“गुणवत्ता” अतः स शंसति—“पदं हि सर्वत्र गुणैर्निधीयते” । (१० ३, ६२) सत्यमेवेदं जगति प्रतिपदमनुक्षणञ्चेदमेव प्रत्यक्षं दृश्यते । जीवनस्य सार्थक्यं वर्तत उपकारकर्मणि । यज्जीवनं परार्थं प्रयुज्यते तदेवास्ति जीवनं श्लाघ्यमित्येवास्ति कवेर्विचारणा । स तामेवेत्यमाकलयति—

“पर्यायपीतस्य सुरैर्हिमांशोः कलाक्षयः श्लाघ्यतरो हि वृद्धेः” (१० ५, १६)

न केनापि मानवेन श्रेयसि तृप्यते—इत्येतद् बोधयति यन्मानवः प्रकृत्या श्रेयःशीलोऽस्ति चेत्स आत्मानं श्रेयसि न नियोज्य नियोजयत्यन्यत्र तदा स तथा केनापि दोषेण प्रेर्यमाण एव कुरुते तस्य स्वतः श्रेयस्यवृत्तिशीलत्वात् । तदीयमूलप्रकृतेः श्रेयःप्रियत्वात् सिद्धमिदञ्च यन्मानवस्यान्यथाचरणत्वं यत् प्राप्यते तदुपाधिदोषादेव । इदमेव सर्वं विचिन्त्य कविर्भणति अप्रस्तुतविधानात्मिकया रीत्या—

“उष्णत्वमग्न्यातपसप्रयोगाच्छैत्यं हि यत् सा प्रकृतिर्जलस्य ॥”

(१० ५, ५४)

तज्जीवनमपि न कविः साधु मन्यते येनोपकृतो न प्रत्युपकृतः । अतः स उदीरयति—

“प्रतिप्रियञ्चेद् भवतो न कुर्यां—

वृथा हि मे स्यात् स्वपदोपलब्धिः ॥” (१० ५, ५६)

कविः स्वकृतौ स्वकीयमभिमतं वस्तुभावं वा अर्थान्तरन्यासमुखेन प्रकटीकुर्वाणः प्रायेण प्राप्यते किं वा स स्वकीयान् विचारान् अप्रस्तुतविधानात्मकेन द्वारेणाभिव्यक्ततां प्रापयन् विलोक्यते । यः पुरुषः स्वेन जीवनेन सर्वेषामप्यन्वेषां जीवनमभिभूय सन्तिष्ठते तस्य पुरुषस्य जीवने प्रीतिं निदधानः कविः प्रव्रवीति कीदृश्या वचोभङ्ग्येति दृश्यताम्—

“नक्षत्रताराग्रहसङ्कुलापि ज्योतिष्मती चन्द्रमसैव रात्रिः” (१० ६, २२)

विपदि निपत्य मानवस्य अधीरताया आश्रयणं नास्ति किमप्याश्चर्यं वा वचनीयत्वम् । मानव-मानसस्य तु धर्मं पृथायं यत् सुखमवाप्य तत्प्रसीदति दुःख-ञ्चाधिगम्य विषीदति । तस्मान्न विचारवान् जनस्तदवस्थां गतं तं जनं विलोक्य

कुत्सयेत् । कवेः कालिदासस्य हृदयन्तु एतादृशं विषद्वगतं जनम्प्रति नितरामेव समवेदनां निदधाति अत एव तु सः ।

“अभितप्तमयोऽपि मार्दवं भजते कैव कथा शरीरिषु” (१० ८, ४३)

इत्येतद् ब्रुवाणः श्रूयते । जीवनम्प्रति कवेर्दृष्टिः परामेवोत्कृष्टतां वहति । तदीया दृष्टिस्तज्जीवनमभिनन्दनीयं मन्यते यदस्ति गुरुभक्तिनिष्ठं गुरुजनादेश-पालकम् । कवेर्दृष्ट्या गुरोर्गरीयान् न कोऽपि तद्विरोधतः सा (कविदृष्टिः) तदाज्ञां सर्वथैवाविचारणीयामवगच्छति । गुरुषु यास्ति तदीयास्था सा दृश्य-ताम् एकस्मिन् कथासन्दर्भे—

“स शुश्रुवान्मातरि भार्गवेण पितुर्नियोगात् प्रहृतं द्विषद्वत् ।

प्रत्यग्रहीद्व्रजशासनं तदाज्ञां गुरुणां हृथविचारणीया ॥” (१० १४, ४६)

कविर्मानवस्य यथार्थमेव जीवनं चित्रितं विदधानः सर्वत्र प्राप्यते । परं स इदमिच्छति सदैव, यत् मानवस्तथा प्रयस्येत येन तदीयं जीवनं मन्यमुदग्रं स्याद् भवेच्च कल्याणदर्शि । जीवनस्य सुन्दरता कल्याणेऽभिनिवेशोऽस्ति न च कष्टार्जनम् । तस्मात् स मानवं महनीयं जीवनम्प्रति नेतुं कामयमानो मानवजीव-नस्य प्रवृत्तिः क्वास्तीति ज्ञापयितुं निगदति अग्निवर्णचरित्रवर्णनच्छ्लेन—

“दृष्टदोषमपि तन्न सोऽस्थजत् सङ्गवस्तु भिषजामनाश्रवः ।

स्वादुभिस्तु विषयैर्हृतस्ततो दुःखमिन्द्रियगणो निवार्यते” ॥ (१० १९ ४९)

यतो मानवः स्वमभिलषितं लभते तत एव प्रयाति तत्रैव स रज्यति, तस्मिन्नेव याचते, तस्मिन्नेव च स्वं भावं निवध्नाति । अस्थ्येतादृशता मानवीय-जीवनस्य विशिष्टता । कवि-दृष्टेरेषापि विशिष्टता नात्मानं तिरोधानुमर्हति—

“अम्बुगर्भो हि जीमूतश्चातकैरभिनन्द्यते” । (१० १७, ६०)

कविस्तदेव भाषते यदसौ मानव-जीवनस्यान्तराले प्रेक्षते । मानव-जीव-नस्य प्रवृत्तेर्जुगुप्सनं किं वा विकथनं न कवेरुद्देश्यं, तस्य तु लक्ष्यमस्ति मानव-जीवन-धर्म-विश्लेषणम् । सः केवलं मानवजीवनमुपस्थापयति । न च तस्स्तोतु-मिच्छति न च निन्दितुम् । इदन्त्ववश्यं यत् स सदैव जीवनं मानवीयं स्वकृति-कर्मणा संस्कर्तुमुन्नेतुञ्च कामयते शृशम् । अथ च स यथास्थलमिदमपि दर्शयितुं यतते यत् कीदृशं जीवनं तस्मै रोचते । परमेतद् विषयकमभिधानं तस्य न भवति साक्षात्तयाभिहितं तद् भवति सदैव परोक्षतया निगदितम् ।

“अपथे पदमर्पयन्ति हि श्रुतवन्तोऽपि रजोनिमीलिताः” (१० ९, ७४)

इत्यादिपङ्क्तयो हि उपर्युक्तं स्पष्टमेव परिपुष्णन्ति ।

जीवनं तत्रैव रमते यत्र तदस्मीप्सितं पदार्थमश्नुते—इत्येतदाचक्ष्णाः कवि-

स्तत्र नैजं पक्षपातञ्च प्रकाशयन् प्रतिभाति—

तं प्राप्य सर्वावयवानवद्यं व्यावर्तताऽन्योपगमात् कुमारी ।

न हि प्रकुलं सहकारमेव वृत्तान्तरं काङ्क्षति पट्पदालिः ॥ (१० ६, ६९)

कविस्तस्मिन् जीवने न प्रीतिं बध्नाति यत् स्वस्वामिनो हितं प्रियं वा कर्तुं तु न शक्नोति परं तम्प्रति क्षतिकारकं सिद्धयति भवतु नाम सा क्षतिकारकता ज्ञात्वा अज्ञात्वा वा, विवशतया अविवशतया वा । इममेव स्वं भावं सः प्रकारान्तरेण वदति—

“स्थातुं नियोक्तुर्न हि शक्यमग्रे ।

विनाश्य रक्ष्यं स्वयमक्षतेन ॥” (१० २, ५६)

मानवो जगति समाजे भागं गृह्णीयात्, स गुणवस्तु समयं नयेत्; स्वकीयान् विचारान्श्च प्रकटीकृत्य स्वकीयान् गुणान्श्चाविर्भाव्य समाजे स्वीयं नैजं स्थानं सृजेत् । एतद्विधाचरणाङ्गीकरणेन जीवनं निर्मितं भवितुमर्हति । जीवनं तदेव भवति चन्दनीयं यस्य गणना समाजे कृता जायते । कविरित्येतत् सर्वं हृदि निधायैवेदं कथयन् प्रतीयते :—

“सम्बन्धमाभापणपूर्वमाहुर्वृत्तः स नौ सङ्गतयोर्वनान्ते ।

तद्भूतनाथानुग ! नार्हसि त्वं सम्बन्धिनो मे प्रणयं विहन्तुम् ॥” (१० २, ५८)

जीवनं प्रेम्णि स्थितम् । प्रेम तस्मिन् प्राणप्रदां शक्तिं सञ्चारयति । तेन तज्जीवति, श्रसिति वर्धते च । जीवनस्य मूलभूतं लक्ष्मैव वर्तते प्रेम । नारीनरा-
बुभावपि तदपेक्षिणौ स्तः । कविर्जीवनस्येदं प्रधानं तत्त्वं सर्वेष्वपि मानवेषु उच्चैः
संवृद्धिमासादयद् विलोकयितुमाकाङ्क्षति । स इच्छति यजीवनं प्रेम्णा पावनं
भवेत् । तत् तदनुग्रहेणानुगृहीतं स्यात् । न स तत् प्रेम ‘प्रेम’ इति पुनीतेना-
भिधानेन व्याहर्तुमीष्टे यदनाचारदोषेण दूषितं स्वार्थ-विषेण सम्पृक्तं वा विद्यते ।
तस्मात् स पूतप्रेमपेशले जीवने महतीमेव श्रद्धां निदधाति । कविः प्रेमव्रतरक्षके
जीवने, मन्ये ।

“सागरमुज्झित्वा कुत्र वा महानद्यवतरति” (शा० पृ० १६५)

“किमत्र चित्रं यदि विशाखे शशाङ्कलेखामनुवर्तेते” (शा०, पृ० १६५)

इत्यादिभिः स्वीयां प्रणतिमर्पयन् इव प्रतिभासते ।

मानवीयं जीवनमपत्याननमालोकयितुमुत्सुकमानप्रमवाप्यते । अपत्यं मुदितमवाप्य तत् प्रसीदति दुःखितं च तदवलोक्य विपीदति तत् । अपत्यस्य सुखदुःखे जीवनस्य सुखदुःखे स्त इत्येतत्प्रेक्ष्यानुभूय च कदाचित् कविर्जीवनस्य प्रियतरं तत् प्रति च नितरामेव नैसर्गिकानुद्गारानुद्गिरन्नवलोकितो भवति—

“आलक्ष्य दन्तमुकुलाननिमित्तहासै-

रव्यक्तवर्णरमणीयवचःप्रवृत्तीन् ।

अङ्गाश्रयप्रणयिनस्तनयान् वहन्तो

धन्यास्तदङ्गरजसा मलिनीभवन्ति ॥ (शा० ७, १७)

अनपत्यता भवति दुःखेति विचिन्त्य स वक्ति—

“कष्टं खलु अनपत्यता” (पृ० ४००, शा०)

अपत्यतां लक्ष्यीकृत्य कविर्यान् विचारान् निदधाति स्म ते विचारास्तस्याधः स्थितासु पङ्क्तिषु दृष्टा भवन्ति—

“सन्ततिः शुद्धवंश्या हि परत्रेह च शर्मणे” (२० १, ६९)

कविर्मन्यते यत् सन्ततेर्मानवः पैतृकाद् ऋणान्मुक्तो भवति—

“असह्यपीडं भगवन् ऋणमन्यमवेहि मे” (२०, १, ७१)

जीवनस्य धर्मशास्त्रानुगामित्वं कवेरभिलषितमस्ति तस्मात् स मन्यते यत् सन्ततिहीनस्य पुरुषस्य पितरोऽतृप्ता एव सन्तः स्वर्गे विषण्णा एवोपविशन्ति—

“अस्मात् परं यत् यथाश्रुति संभृतानि

को नः कुले निवपनानि नियच्छतीति ।

नूनं प्रसूनिविकलेन मया प्रसिक्तं

धौताश्रुशेषमुदकं पितरः पिबन्ति ॥ (शा० ६, २५)

इदं सर्वं मन्वानमपि कविं सन्तानस्य श्रुतगामित्वं, शक्तिशालित्वं पुष्ट्यान्नत्वं विनयशालित्वमेव च परिप्रीणाति । अस्येपा हि दृष्टिर्वस्तुतः कवेः सन्ततिमति जीवने अत एव तु सः “श्रुतस्य यायादयमन्तमर्मकः” (२० ३, २१), “...कपाटवचाः परिणद्धकन्धरः...” (२० ३, ३४) “नीचैर्विनयादृश्यत” (२० ३, ३४) इत्यादीन् भावान् अभिव्यनक्ति ।

कविमहानुभावोऽयं भवितव्यतायां विश्वसिति परं ए सा भवितव्यतावादिता तं प्रीणाति या हि अलसैः पुरुषार्थपराङ्मुखैरभिनन्द्यते । स तु गतजन्मसु कृतानां कर्मणां विपाकमेव ‘भवितव्यता’ इत्येतेन नाम्ना व्यपदिशति । भवित-

व्यताविषयिकास्तदीया, उक्तयस्तदैव श्रुता भवन्ति यदा कृतेऽपि प्रयत्ने घटना न विनिवार्या भवति श्रूयताम्—

“न विस्मरामि । किन्तु सर्वं कथयित्वा...मयापि मृतपिण्डबुद्धिना तथैव गृहीतम् । अथवा भवितव्यता खलु बलवती” (शा० पृ० ३६७) प्रयत्नेऽकृतेऽपि कस्यचन वस्तुनोऽवाप्तौ कारणं भवितव्यतेत्येतच्च मन्यते कविरत आह—

“शान्तमिदम्...भवितव्यानां द्वाराणि भवन्ति सर्वत्र” (शा० १, १६)

अपरीक्ष्यकारिता जीवनस्य, भवति सङ्कटावहा प्रायेण । अतस्तदेव जीवनं कविर्वरं विचारयति यत्र समग्राण्यपि कार्याणि विमृश्यकारितया विधीयन्ते । रहःसंगतादौ तु विशेषतः परीक्षितकृतत्वमादरणीयमित्येष कवेरुपदेशः । तदीयमिदं वचः—

“अतः परीक्ष्य कर्त्तव्यं विशेषात् संगतं रहः ।

अज्ञातहृदयेष्वेवं वैरीभवति सौहृदम् ॥ (शा० ५, २४)

ज्ञापयति यज्जीवने परीक्ष्य कर्त्तव्यत्वमपि कवेरिष्टम् । जीवनमधिकृत्य कवेरयमपि विचारो वर्तते यज्जीवनेन कर्मणि कुशलेन भाव्यम् । तज्जीवनं निन्दनीयमस्ति यत्कृतेन कर्मणा विदुषां मानसं न तुष्यति । जीवनस्यास्स्येव शोभा विद्वन्मनःपरितोषणकारिकर्मकारिता । कविवरस्य जीवनमुद्दिश्यैषा इष्टिरधोलिखिते वाक्ये स्पष्टं प्रतिलिख्यते—

“आपरितोषाद् विदुषां न साधु मन्ये प्रयोगविज्ञानम्” (शा० १, २,)
कवेर्दृष्ट्या प्राप्ता लोकप्रतिष्ठास्सैव साधु-स्तुत्या भवति या भवति स्वसुखे निरमिलाया लोक-सेवनपरायणाश्रितजनपरितापविनिवारिका । जीवनस्य सेवाभावरतत्वं कविवरः काङ्क्षति । तद्विचारेण जीवनस्यार्थ एवास्ति स्वार्थविहीना लोक-सेवा । स व्याहरति दुष्यन्तकृतलोकसेवाव्याजेन—

“स्वसुखनिरमिलाषः खिद्यसे लोकहेतोः

प्रतिदिनमथवा ते वृत्तिरेवंविधैव ।

अनुभवति हि मूर्ध्ना पादपस्तीव्रमुष्णं

शमयति पन्तितापं छायाया संश्रितानाम् ॥” (शा० ५, ७)

कविः कालिदासोऽस्ति परमोच्चविचारबन्धुरः । न तस्मै जीवनस्य कलारहितत्वं रोचते । स जीवनं कलासु कुशलं द्रष्टुमनाः । जीवनं तदेव तद्विचारेण

यत्र कलाः विलसन्ति । तदीयेषु काव्येषु राजमानाः कलाः स्फुटतयैव बोध-
यन्तीदं यत् स कलाकलितमेव जीवनमाद्वियते ।

कार्या सैकतलीनहंसमिथुना स्रोतोवहा मालिनी

पादास्तामभितो निषण्णहरिणा गौरीगुरोः पावनाः ।

शाखालम्बितवल्कलस्य च तरोर्निर्मातुमिच्छाम्यधः—

शृङ्गे कृष्णमृगस्य वामनयनं कण्ठ्यमानां मृगीम् ॥” (शा० ६, १७)

पादन्यासवक्त्रणितरशनास्तत्र लीलावधूतै—

रत्नच्छायास्वचितवलिभिश्चामरैः छान्तहस्ताः ।

वेश्यास्वत्तो नखपदसुखान् प्राप्य वर्षाग्रविन्दू-

नामोच्यन्ते स्वथि मधुकरश्रेणिदीर्घान् कटाक्षान् ॥ (मे० पू० ३५)

“अहो रागपरिवाहिणी गीतिः” (शा० पू० २६४)

“तवास्मिगीतरागेण हरिणा प्रसभं हृतः” (शा० १, ५)

इत्यादिषु कवेः संगीत-नृत्यचित्रकलादिप्रियत्वं स्पष्टं दृश्यते । एतेन सिद्ध्यति
यदसौ जीवनं कलाकलितं दिदृच्छति । कवि-कालिदासं भारतीयदर्शनधारा
अभिव्याप्य शोभमाना पर्यवलोक्यते । तस्मात् स न कस्यामपि दशायां नैसर्गिकीं
प्रसादश्रियं मोक्तुमभिवाञ्छति । आरमन् आनन्दमयत्वात् स न क्रन्दनपरं
जीवनं जीवनं मन्यते । स तु तत्र सततं विनोदं स्मिततां विविधकलक्रीडानां
विलासमवलोकयितुमिच्छति । तद्दृष्ट्वा जीवनस्यार्थो नास्ति खिन्नतोदासीनता
वा । परमिदमपि न बोधनीयमेतेन यत् कविर्जीवनस्य तथ्येभ्यो दूरे वस्तुम-
भिलपते । स देहभृताम्—जीवनस्य—असारतां (२० ८, ५१) सम्यग् वेत्ति । स
जानाति यत्—“मरणं प्रकृतिः शरीरिणां विकृतिर्जीवितम्...” (२० ८, ८७)
स इदमपि अवगच्छति भृशं यज्जीवने कदापि सुखमवतरति कदापि च दुःखम्—
“कस्यात्यन्तं सुखमुपनतं दुःखमेकान्ततो वा ।

नीचैर्गच्छत्युपरि च दशा चक्रनेमिक्रमेण ॥” (मे० उ० ४६)

परं किं नाम दुःखमिदमित्येतत् साधु वेत्ति ज्ञानवान् कविरयम् । दुःखस्य
नास्ति स्वकीया स्थितिः । न तद्विवेक-वायोः पुरः स्थातुमर्हति । ज्ञानानलो
निमेषमात्रेण दहति तत् । इदमेव सर्वं विमान्य कविः कालिदासस्तज्जीवन एव
निष्ठां निदधाति तदेव जीवनं सोऽश्नति तस्मै जीवनाख्यैव स्वश्रद्धां समर्पयति
यदस्ति सदैव ज्ञानविभाविभासितमानन्दसागरतरङ्गतरङ्गितं, नाना-गुणोद्भासो-
ल्लसितं विविधावदातविद्याविद्योतितं पुष्कलकलालोलम् ।

जीवनेऽर्थकामयोरुपादेयता सदैव विद्यत इति स जानाति अतएव तत्कृतिषु प्रतिपादितमिदं यजीवनस्य सत्ता अर्थ-कामयोरुपरि स्थितास्ति । परं तयोर्धर्मानुगतत्वं तदभिमतमतस्तस्य जीवनदर्शनं तस्मिन्नेव जीवने स्पृहयति यद् धर्मानुगतमर्थं कामञ्च निपेवते—“अप्यर्थकामौ तस्यास्तां धर्म एव मनीषिणः (१० १, २५) । न जीवनस्य कामुकत्वं तदिष्टम् । चेत् तस्य तथाविधस्वमेवाभिलषितं स्यात् तदा स कदापि न शङ्कुन्तले शङ्कुन्तलां दुर्वाससा, मेवे यत्नं तदधिपतिना कुबेरेणाभिशापयन्, कामदेवं च कुमारसम्भवे श्यम्बकेण अस्मिन् परिवर्तयन् दृष्टो भवितुमर्हत् ! स जीवने धर्मविरुद्धं कामत्वं तु न देवेषु सहते न यक्षादिदेवयोनि-विशेषे न च मानवेष्वपि । कविः कालिदासो यस्मिन् दर्शने प्रीतिं निबध्नाति यच्च स गरिमाणसापादयति तदस्ति सौन्दर्य-दर्शनम् । तदीये हि दर्शने सौन्दर्यमेव मुख्यदैवतमस्ति । अतः सः सौन्दर्यसुन्दरमेव जीवनमाद्रियते । तदेव तं तोषयति । सौन्दर्यप्रियता नास्थनाचरणस्य लक्षणम् । चेत् कश्चिज्जनः सुखं च परिपुष्णाति तदा किमसौ ‘दुराचारवान्’ इति वक्तुं शक्यः ? एतत् सर्वथा मान्द्यम् ।

“दीर्घापाङ्गविसारि नेत्रयुगलं लीलाञ्छितभ्रूलतं

दन्तान्तःपरिकीर्णहासकिरणज्योत्स्नाविलिम्बाधरम् ।

कर्कन्धुद्युतिपाटलोष्ठरुचिरं तस्यास्तदेतन्मुखं

चित्रेऽप्यालपतीव विभ्रमलसत् प्रोद्भिन्नकान्तिद्रवम् ॥” (शा० ६, १४)

“तरङ्गभ्रूमङ्गा क्षुभितविहगश्रेणिरशना

विक्रपन्ती फेनं वसवमिव संरम्भशिथिलम् ।

पदाविद्धं यान्ती स्खलितमभिसन्धाय बहुशो

नदीभावेनेयं ध्रुवमसहना सा परिणता ॥” (विक्र० ४, ५२)

इत्यादौ या हि सौन्दर्यानुरागिता सरयं प्रवहन्ती विलोकिता भवति तां को मतिमन्दोऽनाचारं मन्येत । तत्र तु स्पष्टमेव सुरुचेः प्रशस्तं स्वरूपं, सार्वविकताया अनवद्या हि वन्धुरता, कलायाः कमनीया विलासच्छटा परिस्फुरन्ती सचेतसाञ्चयमतिशयतया परिप्रीणाति ।

जीवनप्रति कवेः का इष्टिः ? कीदृशं जीवनं तस्मै रोचते ? जीवनं लक्ष्यीकृत्य का तदीया भावना ? इत्येतत् सकलं सः रघुवंशकाव्यस्यारम्भ एव समासेन परं सारपूर्णेः परिमितैरेव वचोभिः—“सोऽहमाजन्मशुद्धानाम्...”; “यथाविधि

हुताग्नीनाम्..."; "त्यागाय सम्भृतार्थानाम्..."; "शैशवेऽभ्यस्तविद्यानाम्";
 "जुगोपात्मानमन्नस्तो भेजे धर्ममनातुरः..."; "ज्ञाने मौनं क्षमा शक्तौ...";
 इत्यादिषु श्लोकेषु नितान्तमेव स्फुटभावेन प्रथयन् समवाप्यते ।

यस्मिन् जीवने स्वपनाभ्यवहरणादिकमेव दृग्गोचरी-भवति तज्जीवनं मानवस्य
 जीवनं न, तदस्ति पशोः जीवनम् । मानव-जीवनस्य कृतार्थता न तावतैव ।
 अतः कविः काङ्क्षति यन्मानवो मानवीयं जीवनमङ्गीकुर्यात् । मानवीयजीवनं
 मानसस्य पवित्रतां, पुरुषार्थस्य फलोदयगामितां, विश्वस्य सेवां, विद्यानामर्जनं,
 धियः शास्त्रानुगत्वं, कर्त्तव्येषु अभिनिवेशं विषयेष्वनासक्तिं गुणेषु प्रणयमपेक्षते
 तस्मात् कवेः कालिदासस्य दृष्टिस्तद्विधमेव जीवनं जीवनत्वेन स्वीकरोति । केषा-
 ञ्चन जनानां कथनमिदं यत् कविः कालिदासः स्वकीयेषु काव्येषु यस्मिन् जीवने
 प्रीतिं दर्शयति तज्जीवनन्तु आदर्शजीवनमस्ति । न तदस्ति सामान्यं जीवनम् ।
 परमिदं कथनं न समीचीनं प्रतिभाति । समाजस्य कल्याणाय राष्ट्रस्थाभ्युत्थानाय
 विश्वस्य संस्काराय नास्ति सामान्यजीवनस्य कदापि अपेक्षा मनागपि । सामान्य-
 जीवनं दीनतां दरिद्रतां पराधीनतां नानाविपदामवलिञ्चामन्त्रयति । तस्योपरि
 शासनं भवत्यन्यस्य । तत्सर्वैरपि सदा दासीक्रियते । तज्जीवनं सामान्यं तु
 पशूनामेव कृते हितकरं न मानवानां कृते । मानव-शरीरमवाप्य चेद् आहार-
 निद्राभयमैथुनेष्वेव तद् गमितं तदा तेन को लाभो जातः । अतः जीवनं तु तदेव
 यद् एष कविः कालिदासो जीवनत्वेन स्वीकुरुते ।

धन्योऽयं कविर्यो विश्वस्य पुरतो जीवनस्य स्वरूपं तदीयं मर्मं च समुप-
 स्थापयामास । वस्तुतो जीवनधारिणां समक्षे जीवनप्रतिष्ठापका भूत्वा ये कवयो
 ऽवतरन्ति तैः कविभिर्धरा गौरवशालिनी भवति । प्राणिनश्च आश्वासनमयस्य
 आसस्य च परिग्रहणाय सदवसरं लभन्ते । जयति कविकालिदासो जयति ।



कालिदासकवितायां राष्ट्रियता

भारतस्य राष्ट्रस्य राष्ट्रियत्वं किमित्येतदवगन्तुमस्माकं पुरो यद्यपि श्रुतयो ब्राह्मणानि आरण्यकानि उपनिषदो वेदाङ्गानि श्रौतगृह्यकल्पधर्मसूत्राणि दर्शनानि पुराणानि रामायणं महाभारतं शिलालेखस्तूपचैत्य-भूखननसंलब्धप्राचीनप्राचीन-तरमुद्रादिविविधसामग्र्यः शोभन्ते परमुक्तं हि तत्त्वमवबोधुं केवलं महाकवेः कालिदासस्य काव्यान्येव गवेषयिष्यामहे । राष्ट्रियतातत्त्वप्रदर्शनार्थं न तत्रापि तदीयानां सर्वेषामपि काव्यानां साकल्येनोन्मीलनमिह सम्भवम् । तथाचरणेन तु निबन्धस्यास्य काव्यो ह्यतितरं दीर्घतामासादयेत् । तस्मादत्र तु तत्रस्थानि कानि-चनैव स्थलान्युपात्तानि स्युः । एतदध्वनोभ्युपगमेनास्मदीयं तदुद्देश्यं पावनं सफलतामवाप्नुमहेत् यस्याकलनमत्र सममीप्सितमास्ते ।

सर्वेषामपि सुधीन्द्राणां विदितचरमेवेदं यत्कालिदासस्य तु समस्तान्यपि काव्यानि प्रारम्भादन्तं यावद् राष्ट्रियताभावभाषितानि भूत्वा काव्य-संसारं संशोभन्ते । अस्यैव वस्तुतस्तु कविः कालिदासो राष्ट्रियः कविः । सः भारतीय-ताया दर्शनाय भारतीयतायाः प्रतिष्ठापनाय भारतीयायाश्च समुन्नमनाय स्वकी-यानि सकलान्यपि काव्यानि ससर्ज । अतो नैतादृशमेकमपि स्थलं यन्न स्याद् राष्ट्रियताभावविभूषितम् । कस्यचन राष्ट्रस्याभ्युदयाय तस्य रक्षणाय तस्य संवर्द्धनाय च जनानां हृदयेषु राष्ट्रियतायाः सञ्चारणं नितान्तमेवापेक्षितं जायते कालिदासस्य काव्यान्यस्यां दिशि यादृशं सुन्दरतरं प्रकृष्टतरञ्च कार्यं सम्पादयन्ति न तादृशं कव्यन्तरस्य काव्यं विदधदवलोक्यते । कालिदासस्य कवित्वं हि अधिकतममात्रायां समीचीनया रीत्या स्वधर्मं परिपालयत् सग्रेष्ठैव विद्वांसः कालिदासमेवं श्लाघमाना दृश्यन्ते—

“वयमपि कवयः कवयः कवयोऽपि च कालिदासाद्याः ।

दृषदो भवन्ति दृषदश्चिन्तामणयोऽपि हा दृषदः ॥”

यजुषि—

“आब्रह्मन् ब्राह्मणो ब्रह्मवर्चसी जायताम् आराष्ट्रे राजन्यः शूर इपव्योऽस्ति-
व्याधीमहारथो जायताम् । दोग्ध्री धेनुर्वोहाऽनड्वानाशुः सप्तिः पुरन्धर्योषा जिष्णू

रथेष्टाः । ससेयो युवास्य यजमानस्य वीरो जायताम् । निकामे निकामे पर्जन्यो
वर्षतु । फलवत्यो न ओषधयः पच्यन्ताम् । योगक्षेमो नः कल्पताम् ।”

इत्येषा हि या राष्ट्रियताभावोन्मेपिणी राष्ट्रप्रार्थनाचरितास्ति सा हि सर्वत्र
सर्वत एव कविकालिदासस्य पुनीतासु रचनासु विभासते ।

यत्र यत्र हि पारमेश्वरी आस्था समवेक्ष्यते तत्र तत्र नूनं भारतीय आत्मा
विजृम्भत इत्येतद्धि सत्यं न कदापि विस्मरणीयम् । भारतराष्ट्रस्य राष्ट्रियता यैव-
हुभिरुपादानैर्विनिर्मितमस्ति तेषामेकतमं तिलकभूतमुपादानमीश्वरवादित्वमस्ति ।
इदमानन्दमयं सत्यं कवेः कालिदासस्य सर्वास्वपि कृतिषु सर्वत्र नरीनृत्यत्
हृगोचरीभवति । दृश्यताम्—

(क) “वागर्थाविव सम्पृक्तौ वागर्थप्रतिपत्तये ।

जगतः पितरौ वन्दे पार्वतीपरमेश्वरौ ॥” (रघौ)

(ख) “वेदान्तेषु यमाहुरेकपुरुषं व्याप्य स्थितं रोदसी

यस्मिन्नीश्वर इत्यनन्यविषयः शब्दो यथार्थाक्षरः ।

अन्तर्यश्च सुसुबुभिर्नियमितप्राणादिभिर्मुच्यते

स स्थाणुः स्थिरभक्तियोगसुलभो निःश्रेयसायास्तु वः ॥”

(विक्रमोर्वश्याम्)

मानवो विद्यया शोभते विद्या च विनयेन शोभते—इत्येतद् वीक्ष्य राष्ट्र-
स्नेहिन आसा देशं स्वं विनेतुं समुचिताननुकूलांश्च संस्कारान् प्रयुज्जते स्म ।
कविः कालिदासो विनयं नाम गुणं देशस्य प्रगुणीकर्तुं प्रायतत—

“मन्दः कवियज्ञःप्रार्थी गमिष्याशुपहास्यताम् ।

प्रांशुलभ्ये फले लोभादुद्धाहुरिव वामनः ॥” (रघौ)

“युवा युगव्यायतयाहुरंसलः कपाटवक्षाः परिणद्धकन्धरः ।

वपुःप्रकर्पादजयद् गुरुं रघुस्तथापि नीचैर्विनयाददृश्यत ॥” (रघौ)

यत्कार्यं प्रारब्धं तत्समाप्तिर्यावत् न स्यात् न त्याज्यमित्येषा प्रवृत्ति-
भारतस्य चिरायुष्का भवेत्, तस्यातिथिपूजनभावना दिनानुदिनं पुष्टिमुच्छेत्,
यजनसम्बन्धि तत्कर्म महीयोजगति वृद्धिसुपेयात्, दुष्टानां निग्रहणेन, कर्त्तव्यानां
पालनेन च सुखं शान्तिश्च समुत्पद्येते तस्मादिमे वैशिष्ट्ये वाञ्छनीये स्तः इत्ये-
तद्धेतोर्लोकैतयोः सद्भावः सततं साधु प्रेरितः स्याद्—इत्येतद् विसृश्य कविर्देशस्य
स्वस्य तान् सर्वान् धर्मान् स्वकाव्येषु विविधकथाप्रकथनव्याजेन कीर्तयति—

- (क) “सोऽहमा जन्मशुद्धानामा फलोदयकर्मणाम् ।
आ समुद्रचितीशानामा नाकरथवर्त्मनाम् ॥
(ख) यथाविधिहुताग्नीनां यथाकामार्चितार्थिनाम् ।
यथापराधदण्डानां यथाकालप्रबोधिनाम् ॥ (रघौ)

भारतीयराष्ट्रभावना यैः प्रकाशरश्मिभिः समुच्चसति तेषु गुरुभक्तिर्नाम-
प्रकाशरश्मिर्नितरामेव ललितामाभां विभर्ति कविभारतस्थैतां विशिष्टतां संरक्षितु-
मुपदिशति भारतीयाज्ञवत्तृणान्—

- (क) “तयोर्जगृहतुः पादान् राजा राज्ञी च मागधी ।
तौ गुरुर्गुरुपत्नी च ग्रीत्या प्रतिननन्दतुः ॥”
(ख) “समाप्तविद्येन मया महर्षिर्विज्ञापितोऽभूद् गुरुदक्षिणायै ।
स मे चिरायास्खलितोपचारां तां भक्तिमेवागणयत् पुरस्तात् ॥”
(रघौ)

भारते सृष्टिप्रारम्भसमयादेव गौर्मातेव भक्ता । तस्या रक्षणं संवर्धनं च
देशोऽयं स्वकीयेषु प्रधानेषु कर्त्तव्येषु अवगच्छति । तामन्तरेण नास्य देशस्य
देवपूजा न पितृतर्पणं न च अतिथिपरिचर्यैव भवितुमर्हति तस्माद् तद्भरणं हि
भारतं राष्ट्रियगुणेषु अन्तर्भावयति । कविः कथान्यपदेशेन गोसेवाप्रति देशस्य
जनं जनमाह्वयति—

- (क) “आस्वादवद्भिः कवलैस्तृणानां कण्डूयनैर्दशनिवारणैश्च ।
अव्याहतैः स्वैरगृतैश्च तस्याः सन्नाद् समाराधनतत्परोऽभूत् ॥”
(ख) प्रदक्षिणीकृत्य हुतं हुताश-

मनन्तरं भर्तुररुन्धर्ती च ।

धेलुं सवत्सां च नृपः प्रतस्थे

सन्मङ्गलोद्ग्रतरप्रभावः ॥ (रघौ)

भारतीयराष्ट्रभावना यशःप्रियास्ति । सा मरणं वरं मन्यते परं यशोनाशं न
कदापि द्रष्टुमिच्छति । सा प्राणान् अपि समर्प्य तदुपार्जयितुं चिरादुत्सुकतरा दृष्टा
भवति । सा स्वजीवनमेव धन्यं तेनावगच्छति । भारतराष्ट्रस्य परिस्फुरन्तीमिमां
विच्छित्तिं प्रति भारतीयानां हृदयमावर्जयति दिलीपोपाख्यानमुपस्थाप्य—

- (क) “क्षतात् किल त्रायत इत्युदग्रः क्षत्रस्य शब्दो भुवनेषु रूढः ।
राज्येन किं तद्विपरीतवृत्तेः प्राणैरुपक्रोशमलीमसैर्वा ॥”

(ख) किमप्यर्हिस्वस्तव चेन्मतोऽहं यशःशरीरे भव ॥ दयालुः ।

एकान्तविध्वंसिषु मद्भिधानां पिण्डेष्वनास्था खलु भौतिकेषु ॥ (रघौ)

स्यागो हि भारतराष्ट्रियतायाः सर्वस्वम् । कविस्तमेव रघुचरित्रकीर्तनकैतवेन निदधाति सहर्षम्—

(ल) “स विश्वजितमाजहे यज्ञं सर्वस्वदक्षिणम् ।

आदानं हि विसर्गाय सतां वारिसुचामिव ॥”

(ख) “तं भूपतिर्भासुरहेमराशिं लब्धं कुबेरादभियास्यमानात् ।

दिदेश कौत्साय समस्तमेव पादं सुमेरोरिव वज्रभिन्नम् ॥” (रघौ)

(ग) जनस्य साकेतनिवासिनस्तौ द्वावप्यभूतामभिनन्द्यसत्त्वौ ।

गुरुपदेयाधिकनिस्पृहोऽर्थी नृपोऽर्थिकामादधिकप्रदश्च ॥”

भारतीयैर्यदुक्तं तस्य सदैव पालनमपि कृतम् । ते वचनरक्षायां महान्ति महान्ति कष्टानि सहमाना जगता चिराददृश्यन्त । ते सर्वस्वमपि सकलानि सुखान्यपि त्यक्तवन्तः परं वचनमुक्तं न कदापि । वस्तुत एषा विशिष्टता वचनपालनविपर्यया तान् बहुषु दुःखेष्वपातयत् । इयं तेषां जीवने नितान्तमेव महामूल्यवती सिद्धाभवत् । ते हि, यतः, सर्वस्वेन स्वेन इमां क्रेतुं प्रवभूवुः । परमेतद्गुणवशात् ते समग्रेऽपि भुवने प्रसिद्धिमगुः । समग्रमपि जगत् तेषु गुणमिमं विलोक्य सर्वथैव तेषु अविचारपूर्वकं विश्वसितिस्म । कविभारतस्य स्वस्य विशेषतां स्मारयितुं वचनपालनवीरस्य दशरथस्य कथामुपन्यस्यति ।

“सा किलाश्वासिता चण्डी भर्त्रा तत्संश्रुतौ वरौ ।

उद्धवामेन्द्रसिक्ता भूविलमग्नाविवोरगौ ॥” (रघौ)

पितुराज्ञापालने हि भारतीयता रज्यति । कविस्तदेव दर्शयति—

“पित्रा दत्तां रुदन् रामः प्राङ् महीं प्रत्यपद्यत ।

परचाद् वनाय गच्छेति तदाज्ञां मुदितोऽग्रहीत् ॥” (रघौ)

राज्यतृष्णापराङ्मुखता भारतीयराष्ट्रियताया विलक्षणैव विशिष्टतैका । नात्रत्या राजानः सुखान्युपभोक्तुं राज्यमभ्युपागमन् । अपितु क्षत्रियाणां प्रजापालनं कर्तव्यमस्ति प्रमुखमिति विचार्यैव ते राज्यभारदुर्वहमवाह्युः । कवि-रिमामेव राष्ट्रियतां प्रदर्शयितुं वस्तुत इमाः पङ्क्तीर्निवदन्—

(क) दृढभक्तिरिति ज्येष्ठे राज्यतृष्णापराङ्मुखः ।

मातुः पापस्य भरतः प्रायश्चित्तमिवाकरोत् ॥ (रघौ)

(ख) अध्याक्रान्ता ऽसतिरमुनाप्याश्रमे सर्वभोग्ये
रचायोगाद्ययमपि तपः प्रत्यहं सञ्चिनोति ।
अस्यापि घां स्पृशति वशिनश्चारणद्वन्द्वगीतः
पुण्यः शब्दो मुनिरिति मुहुः केवलं राजपूर्वः ॥ (शाकुन्तले)

(ग) स्वसुखनिरमिलाषः स्विद्यसे लोकहेतोः
प्रतिदिनमथवा ते वृत्तिरेवं विधैव ।
अनुभवति हि मूर्ध्ना पादपस्तीव्रमुष्णं
शमयति परितापं छायाया संश्रितानाम् ॥ (शाकुन्तले)

तपोवनानां तपस्विनाञ्च रक्षणं राष्ट्रियत्वमिदं हि निगदितुं कालिदासः
प्राह—

(क) “किं तावद् व्रतिनामुपोढतपसां विघ्नैस्तपो दूषितं
धर्मारण्यचरेषु केनचिदुत प्राणिष्वसच्चेष्टितम् ।
आहोस्वित् प्रसवो ममापचरितैर्विष्टम्भितो वीरुधा-
मित्यारूढबहुप्रतर्कमपरिच्छेदाकुलं मे मनः ॥ (शाकुन्तले)

(ख) अप्यग्रणीर्मन्त्रकृतामृपीणां कुशाग्रदुद्धे कुशली गुरुस्ते ।
यतस्त्वया ज्ञानमशेषमाप्तं लोकेन चैतन्यमिवोष्णरश्मेः (रघौ)

(ग) आधारबन्धप्रमुखैः प्रयत्नैः संवर्धितानां सुतनिर्विशेषम् ।
कच्चिन्न वाय्वादिरूपप्लवो वः श्रमच्छिदामाश्रमपादपानाम् ॥ (रघौ)

प्रजायै गृहमेधित्वं भारतीयतायै रोचते न च विषयोपभोगाय इत्येतद्दिशि
प्रकाशं क्षिपन् कविराह—

“भूत्वा चिराय चतुरन्तमही सपत्नी दौष्यन्तिमप्रतिरथं तनयं निवेश्य ।
भर्त्रा तदर्पितकुटुम्बभरेण सार्धं शान्ते करिष्यसि पदं पुनराश्रमेऽस्मिन् ॥”
(शाकु०)

भारतीयराष्ट्रियतायामियमपि स्पृहणीया विशिष्टता विभाति यत् सा नारी-
ष्वदादरधियं निबध्नाति सा नारीं संसारसागरतारिणीं मन्यते सा विश्वसिति यत्
तां विना न यज्ञ-पूजादिकार्यं पूर्तिमवाप्नुते न च तत्तदनुष्ठानानि फलप्रदाय-
कान्येव भवन्ति । कविरेतामेव राष्ट्रियतां कियस्या सुन्दरतया अधः स्थितेषु
श्लोकेषूपन्यस्यति ।

(क) धृतिरस्तमिता रतिश्च्युता विरतं गेयमृतुर्गिरुस्रवः ।

गतमाभरणप्रयोजनं परिशून्यं क्षयनीयमद्य मे ॥

(ख) गृहिणी सचिवः सखी मिथः प्रियशिष्या ललिते कलाविधौ ।

कृष्णाविमुखेन मृत्युना हरता त्वां वद किं न मे हृतम् ॥ (रघौ)

भारतीयराष्ट्रियत्वस्य वैशिष्ट्यं नार्याः पत्ये स्वसत्ताया निलयनञ्च वर्तते ।
कविकालिदासस्याधः स्थितेषु श्लोकेषु अत्रत्यस्यैतस्य राष्ट्रियत्वस्य स्पष्टमेव दीप्ति-
मत्तापूर्वकं संस्फुरणं विलोचनपथमुपैति । वीक्ष्यताम्—

“कल्याणलुद्धेरथवा तवायं न कामचारो मयि शङ्कनीयः ।

ममैव जन्मान्तरपातकानां विपाकविस्फूर्जथुरग्रसह्यः ॥”

किं वा तवात्यन्तवियोगमोघे कुर्यामुपेक्षां हतजीवितेऽस्मिन् ।

स्याद् रक्षणीयं यदि मे न तेजस्वदीयमन्तर्गतमन्तरायः ॥

साऽहं तपः सूर्यनिविष्टदृष्टिरूर्ध्वं प्रसूतेश्चरितुं यतिष्ये ।

भूयस्तथा मे जननान्तरेऽपि त्वमेव भर्ता न च विप्रयोगः ॥” (रघौ)

विना तपसा न भवति मनःशोधनं न चारमैव भवति वलीयान् । तपो हि क्लिष्टपं हन्ति । तपो हि मनोभिलपितानि सर्वाण्यपि सफलीकरोति । सर्वाण्यपि शास्त्राणि पुराणानि च एकस्वरेण तपसो गुणानजस्रं गीत्वापि न तृप्यन्ति । मनुराह—

यद् दुष्करं यद् दुरापं यद् दुर्गं यच्च दुस्तरम् ।

तत् सर्वं तपसा प्राप्यं तपो हि दुरतिक्रमम् ॥

भारतं राष्ट्रं सनातनात् कालात् तपसि अतितरां श्रद्धामास्थां च निदधान-
मवलोक्यते । तपो हि वस्तुतो भारतीयस्य राष्ट्रियत्वस्य परमं भास्वरं रूपं
वर्तते । कविः कालिदासोऽतः स्वकीयेषु सर्वेष्वपि काव्येषु तपोनिहितश्रद्धोऽ-
वेक्ष्यते । सः स्वकीयानि पात्राणि मनोमालिन्यनिरसनोद्देश्येन तपसि प्रवर्तयन्
सर्वत्र समवाप्यते ।

सद्रूपसम्पदा चेदात्मानं कोऽपि वलीयांसं मन्यते तदा वस्तुतोऽसौ भ्रम
एवात्मानं पातयति । न रूपं न च सम्पद एव काश्चिद् भौतिक्यः पारमार्थिकं
हितं सम्पादयितुं शक्नुवन्ति । तदर्थं तु तपोऽपेक्ष्यते । तेनैव मानसिकमुत्थानं
सम्भवं तेनैव मनसः शुद्धिः सम्भवा । मनसि जाते शुद्धे सर्वमपि लब्धव्यं मानवो
लब्धुं पारयति तस्मात् तप एव श्रेयसां मूलम् । तपः समवाप्तं सौन्दर्यं न

साधनान्तरमवासं सौन्दर्यं जेतुमर्हति—इत्येतस्माद्धेतोः कविः कालिदासः कुमार-
सम्भवे उमापावनचरितगानव्याजेन ब्रवीति यत् पार्वत्यामयं अम एव समवर्तत
यस्तां स्ववपुःसुन्दरतया भगवन्तं शङ्करं समवाप्तुं प्रेरयामास । तद्वशात् सा
प्रथमं स्वोद्देश्ये न सफलतामियाय । असफलतानन्तरं सा तपोऽन्तरेण न तादृशे
मनोरथे सिद्धिः सम्भवेति निश्चेतुं शक्ते—

“तथा समक्षं दहता मनोभवं पिनाकिना भग्नमनोरथा सती ।

निनिन्द रूपं हृदयेन पार्वती प्रियेषु सौभाग्यफला हि चारुता ॥

इयेप सा कर्तुमवन्ध्यरूपतां समाधिमास्थाय तपोभिरात्मनः ।

अवाप्यते वा कथमन्यथा द्वयं तथाविधं प्रेम पतिश्च तादृशः ॥”

“मृणालिकापेलवमेवमादिभिर्ब्रतैः स्वभङ्गं ग्लपयन्त्यहर्निशम् ।

तपः शरीरैः कठिनैरुपार्जितं तपस्विनां दूरमधश्चकार सा ॥” (कुमारसम्भवे)

स्वच्छन्दता न कदाप्युपकारिणी । सा पतनाकूपारे निमज्जयति । शकुन्तला
छन्देनान्ववर्तत । अतः सा दुष्यन्त-परित्यागजनितं कष्टमप्युवाह । कविः
कालिदासस्तस्मादेव कारणात् शकुन्तलां तपसा शोधयितुं कामयमानस्ताम-
शीशापत् कश्यपाश्रमे च तपश्चरितुं प्रवर्तयत्—

(क) “सुव्रते, एहि इमं वृत्तान्तं नियमव्यापृतयै शकुन्तलायै निवेदयावः”

(शाकु०)

(ख) “वसने परिधूसरे वसाना नियमव्याममुखीधृतैकवेणिः ।

अतिनिष्करुणस्य शुद्धशीला मम दीर्घं विरहव्रतं विभर्ति ॥” (शाकु०)

यच्चो यदा स्वाधिकारात् प्रमाद्यतिस्म तदा तमपि कविरयं गृहाद् दूरीकरोति;
तमपि स रामगिर्याश्रमेषु निवासयति येन सः प्रमादाज्जुगुप्सेत; कृते च स्वकीये
प्रमादे सिद्धेत; कदापि न पुनः प्रमादमनुष्ठातुं प्रतिजानीयात्; अनुशयेन च
मानसं स्वं नेनिज्यात्; प्रेयसीप्रणये न तथा रज्येत् येन पुनः स्वामिशापो
वेधयेत् । इदमेव कृत्स्नं विमृश्य यच्चमपि वस्तुतोऽसौ तपस्येव नियोजयति
तत्कथागानकरं मेघदूतं च प्रणयति जनसामान्यमुपदेष्टुम्—

“कश्चित् कान्ताविरहगुरुणा स्वाधिकारात् प्रमत्तः

शापेनास्तंगमितमहिमा वर्षभोग्येण भर्तुः ।

यक्षश्चक्रे जनकतनयास्नानपुण्योदकेषु

स्निग्धच्छायातरुषु वसतिं रामगिर्याश्रमेषु ॥” (मेघ०)

महाकविः कालिदासस्तपोमहिमानं सकलेष्वपि सर्वेषु कान्येषु गात्वा
‘भारतस्य राष्ट्रियतायाः प्रमुखमङ्गं तपः’ इत्येतद् बोधयति भारतीयां जनताम् ।

भारतीयराष्ट्रियता संस्कारेषु श्रद्धते । यथा शाणोपले घर्षणान्मणिर्भवति
भासुरस्तथैव संस्कारैर्मानवोऽपि चालितकालुष्यो जायते । सः संस्कृतो भूत्वो-
द्भासते । तस्माद् भारतीयता तेन तेन संस्कारेण तस्य मानसं पवित्रीकर्तुं सततं
जीवनपर्यन्तं प्रयतमानैव दृश्यते । राष्ट्रियः कविः कालिदासो हि संस्कारसम्बन्धिनीं
राष्ट्रियतां स्मारयितुं तामङ्गीकर्तुं च प्रेरयति विविधेन प्रकारेण—

“स जातकर्मण्यखिले तपस्विना

तपोवनादेश्य पुरोधसा कृते

दिलीपसूनुर्मणिराकरोद्भवः

प्रयुक्तसंस्कार इवाधिकं वभौ ॥” (रघौ)

यानि साधनानि देशं बाह्यत आभ्यन्तरतश्च सुन्दरं सुसमृद्धं समुन्नतञ्च
सर्वविधभावेन कुर्वन्ति तानि साधनान्येव ‘राष्ट्रियता’ इत्येतेन नाम्नाऽभिधीयन्ते ।
तेषु हि साधनेषु विद्यास्ति साधनप्रमुखम् । भारतं विद्यां स्वकीयराष्ट्रियताया
जीवनं मन्यते । तत् तामेव तस्या आधायकत्वेनावगच्छति । विद्याया राष्ट्रं शुभं
पश्यति चिरायुर्भवति स्थिराविचलश्रीकं भवति, भवति चाजेयमिति भारतस्य
विश्वासः । तस्यात्मन उद्धोपोऽयमुच्चैः—

“सर्वं ज्ञानप्लवेनैव वृजिनं संतरिष्यसि ।”

कविः कालिदासो हि स्वकीयं राष्ट्रं विद्यायां रतं विलोकयितुमुत्सुकः । स
तादृशं सन्दर्भं समुपन्यस्यति येन देशः प्रेरणामवाप्नुयात्—

(क) “अथोपनीतं विधिवद् विपश्चितो विनिन्युरेनं गुरवो गुरुप्रियम् ।

अवन्ध्ययत्नाश्च बभूवुरत्र ते क्रिया हि वस्तूपहिता प्रसीदति ॥ (रघौ)

(ख) निर्वन्धसञ्ज्ञातरूपार्थ-कार्श्यमचिन्तयित्वा गुरुणाहमुक्तः ।

वित्तस्य विद्यापरिसंख्यया मे कोटीश्चतस्रो दश चाहरेति ॥” (रघौ)

राष्ट्रियताघटकेषु तत्त्वेषु धर्मो नाम तत्त्वमपि प्रमुखम् । अभ्युदयनिःश्रेय-
सात्मकत्वात् सः सर्वेषामपि मानवानां सुहृत् । धृतिचमत्तादिका एव धर्मस्य
अङ्गत्वेन प्रसिद्धाः । धर्मस्य महत्तामुद्दिश्य प्रोक्तम्—

एक एव सुहृन्निस्थं निधनेऽप्यनुयाति यः ।

शरीरेण समं नाशं सर्वमन्यत्तु गच्छति ॥

राष्ट्रस्य धर्मोपेतत्वं सर्वथैव वाञ्छनीयम् । कालिदासकृतिषु धर्माख्याया
राष्ट्रियतायाः प्रतिपदं दर्शनं भवति—

(क) “रेखामात्रमपि क्षुण्णादा मनोर्वर्मनः परम् ।

न व्यतीयुः प्रजास्तस्य नियन्तुर्नैमिवृत्तयः ॥” (रघौ)

(ख) स्थित्यै दण्डयतो दण्डयान् परिणेतुः प्रसूतये ।

अप्यर्थकामौ तस्यास्तां धर्म एव मनीषिणः ॥ (रघौ)

(ग) “कुतो धर्मक्रियाविघ्नः सतां रक्षितरि स्वयि ।” (शाकु०)

(घ) “किं कृतकार्यद्वेषो धर्मं प्रति विमुखतोचिता राज्ञः ।” (शाकु०)

(ङ) महाभागः कामं नरपतिरभिन्नस्थितिरसौ

न कश्चिद् वर्णानामपथमपक्वोऽपि भजते ।

तथापीदं शश्वत् परिचितविविक्तेन मनसा

जनाकीर्णं मन्ये हुतवहपरीतं गृहमिव ॥ (शाकु०)

यज्ञोऽपि भारतीयराष्ट्रियताया महनीयाङ्गत्वेन स्मृतः । न विना यज्ञेन
राष्ट्रियत्वस्य निर्वृत्तिः । यज्ञस्य महिमा श्रुतिमारभ्याधुनिकं साहित्यं यावत्
वितत आस्ते ।

(क) “यत् पुरुषेण हविषा देवा यज्ञमतन्वत”

(ख) “देवा यद् यज्ञं तन्वाना अवधन् पुरुषं पशुम्”

(ग) “यज्ञार्थात् कर्मणोऽन्यन्न लोकोऽयं कर्मबन्धनः”

(घ) “इष्टान् भोगान् हि वो देवा दास्यन्ते यज्ञभाविताः”

(ङ) “यज्ञशिष्टाशिनः संन्तो मुच्यन्ते सर्वकिल्बिषैः”

इत्येवमादीनि प्राज्यानि वाक्यानि यज्ञमहिम्नि शास्त्रेषु प्राप्तानि भवन्ति ।
कविः कालिदासश्च तमेव यज्ञसुदृश्य तत्तत्कथानिबन्धेषु समुदं गायन् श्रुतो
भवति । स तथेहते यथा भारतं नैजमिदं राष्ट्रियत्वमभिजानीयात् । तत्काव्येषु
सर्वेषु यज्ञोल्लेखोऽवलोक्यते—

(क) “मखांशभाजां प्रथमो मनीषिभिस्त्वमेव देवेन्द्र सदा निगद्यसे ।

अजक्षदीक्षाप्रयत्तस्य मदगुरोः क्रियाविघाताय कथं प्रवर्तसे ॥” (रघौ)

(ख) “महर्षेस्ताञ्जिण्याद् रक्षांसि न इष्टिविघ्नमुत्पादयन्ति ।”

(ग) “सायन्तने सबनकर्मणि संप्रवृत्ते वेदीं हुताशनवर्त्तीं परितः प्रयस्ताः ।”

(शाकु०)

(घ) यज्ञाङ्गयोनित्वमवेक्ष्य यस्य

सारं धरित्रीधरणक्षमं च ।

प्रजापतिः कल्पितयज्ञभागं

शैलाधिपत्यं स्वयमन्वतिष्ठत् ॥ (कुमार०)

भारतीयराष्ट्रियत्वस्यान्यतमं वैशिष्ट्यमिदमपि यत् तदाधिभौतिकता-
मुपश्लोक्यदपि आध्यात्मिकतामुपवीणयति । कविः कालिदास आध्यात्मिकतां
भारतराष्ट्रस्य गौरवाभरणं मन्यते ।

तदीयमिदं सुदृढं विस्त्रम्भणं यदाध्यात्मिकता राष्ट्रस्य जीवनप्रति सुधायते ।
सा तज्जीवनं भरति वर्धयति प्रमोदयति च । एतावदेव न सा हितमाचरति अपि
तु सा तस्यामृतत्वाय कल्पते । भारतीयराष्ट्रियता सत्यप्येतावती पुरातनी
अथ जीवति इत्यत्र कारणमस्ति “आध्यात्मिकता ।” अतः कविः कालिदासोऽधः-
स्थितेषु श्लोकेषु आध्यात्मिकताश्रियं वितन्वानो राष्ट्रमुपदिशति स्वकीयाध्या-
त्मिकत्वाख्यं राष्ट्रियत्वं स्वीये चरिते परिणमयितुम्—

“अथ वीक्ष्य रघुः प्रतिष्ठितं प्रकृतिप्यात्मजमात्मवत्तया ।

विषयेषु विनाशधर्मसु त्रिविधस्थेष्वपि निःस्पृहोऽभवत् ॥”

“अकरोदचिरेश्वरः चित्तौ द्विपदारम्भफलानि भस्मसात् ।

हतरो दहने स्वकर्मणां ववृते ज्ञानमयेन वह्निना ॥”

“न नवः प्रभुराफलोदयात् स्थिरकर्मां विरराम कर्मणः ।

न च योगविधेर्नवेतरः स्थिरधीरा परमात्मदर्शनात् ॥” (रघौ)

कलाप्रियता भारतीयाया राष्ट्रियतायाः कमनीयमङ्गमद्भुतम् । एषा कलाप्रि-
यता मनोहरत्वात् न केवलं पुरा जन-नयनानि जनमानसान्तरञ्जयदपि तु सा
भारतं समृद्धयागाधया अपरिमितया च श्रिया नितरामेव समृद्धमर्थलसितञ्च कुर्वती
सर्वस्मिन् अपि भूभुवने च प्रथितञ्चकार । पुरातनं भारतं कलासु प्रीतिं विपुलां
निदधौ । चात्स्यायनशास्त्रादिना तस्य कलाप्रियत्वं सम्यग् विदितं जायते ।
पारतन्त्र्यात् देशस्यास्य विश्वविदिता कलाप्रियताभिधा राष्ट्रियता ज्ञायं जगाम ।
भारतं जनाः संसारे यदि चारित्र्यादिना ज्ञातुमशकंस्तदा तत् ते कलयापि

तदीयया ज्ञातुं प्रवभूवुः । अत एवास्माभिरिह कला 'राष्ट्रियत्वेन' समुदं स्मृता ।
कविः कालिदासः—

“विद्युत्स्वन्तं ललितवनिताः सेन्द्रचापं सचित्राः

संगीताय ग्रहतमुरजाः स्निग्धगम्भीरघोषम् ।

अन्तस्तोयं मणिमयभुवस्तुङ्गमभ्रंलिहाग्राः

प्रासादास्त्वां तुलयितुमलं यत्र तैस्तैर्विशेषैः ॥ (मेघ०)

इत्येवमादिभिरनेकैः श्लोकैः स्वदेशवासिनां हृदयेषु कलानुरागितामुत्पादयन्
समवलोक्यते । इत्थं हि सर्वत्र कालिदासस्य काव्येषु राष्ट्रियकवित्वं वैजयन्तीव
दोधूयमानमुच्चैश्चञ्चलकास्ति । भूयासुभारतीयाः कालिदास-भारतीभक्ताः । येन
पुनस्तेषां हृदयभवनं राष्ट्रियत्वालोकेनालोकितं स्यात् ।



मेघदूते कालिदासः

मेघदूतं नाम काव्यं संस्कृतसाहित्यस्य प्रस्फुरत्प्रभरत्नमस्ति मानवप्रकृते-
र्बाह्यप्रकृतेश्च तत्र निरीक्षणं सूक्ष्मतया कृतं वर्तते । तत्र बाह्यप्रकृतिर्यादृशीं
प्रधानतां गमितास्ति न तादृशी कस्मिन्नप्यन्यस्मिन् काव्ये नीता परिलक्ष्यते ।
तद् वस्तुतो विरहप्रपीडितस्योत्कण्ठितहृदयस्य मार्मिकव्यथास्ति । तत्र प्रणयस्य
विह्वलता विवशता विकलता च आत्मानं साकारे रूपे परिणमयन्ती संलक्ष्यते ।
आन्तरिकाणां भावानां यादृशं चित्रणं मञ्जुलतया मृदुलतया च तत्र कृतं दृश्यते
न तादृशं क्वाप्यन्यत्र । मानवस्य मानसिकान् भावान् प्रबोधयितुं यत् सौन्दर्यं
भवति प्रभविष्णु तदेव सौन्दर्यं तत् काव्यं मधुरं विकिरत् सचेतसां पुरः
समुपतिष्ठते ।

सर्वेषामपि सुधियामिदं सत्यं सुविदितमेव यत् सौन्दर्यमेव काव्येषु 'रस'
इत्येतेन नामधेयेन विश्रुतम् । कविस्तमेव साधयितुं काव्यं कवयति । मङ्गलानां
विधानं स रसः शृङ्गारकरुणादिभेदेन नवविधतां भजते । नवस्वपि रसेषु शृङ्गारो
नाम रसो रसरज इति सर्वेऽपि साहित्यशास्त्रिणः साधु विदन्ति । यथा त्वरया
स मानसं मथ्नाति मदयति चपलयति च तत् तथा नान्यस्तस्मात् स रसेषु
श्रेष्ठो रसो मतः । संयोग-विप्रलम्भभेदेन स द्विविधः । उभयोरपि भेदयोर्विप्रलम्भः
शृङ्गारो मधुरतरः । तत्र चेतसो द्रुतीकरणक्षमतातिर्तरां तरस्विनी भूत्वा विभाति
तस्मात् ततः परं मधुरिमाणं न कोऽपि अन्यो रसो विन्दति । एष विप्रलम्भः
शृङ्गार एव मेघदूतस्य काव्यस्याङ्गी रसः । यद्यपि विप्रलम्भे शृङ्गारे काव्यान्तरा-
ण्यपि सन्ति बहूनि; परमत्रत्यं शब्दार्थमिधुनमन्यामेव विलक्षणतां वहति,
अन्यामेव वस्तुतत्त्वोपपादनप्रवीणतां परिपुष्णाति, अन्यामेव भावाभिव्यञ्जनकरीं
ललिततां विभर्ति, अन्यामेव कुशलां कलां कलयति अद्भुत एव संरम्भः सर्वत्रात्र
विभ्राजते तस्मात् काव्यमिदमनन्यगतमेव कमनीयां श्रियं लालयति । नास्त्ये-
तदीयमेकमप्यङ्गमेवंविधं यन्न स्यात् सुन्दरतरम् । यथात्रार्थो हि प्रसादयति
मानसं तथैव शब्दोऽपि आह्लादयति तत् । यथा भावानां वल्लुगतात्र भावुकान्
नितरां प्रीणाति तथैव छन्दोऽलङ्कारगुणादिसामग्र्यपि शृङ्गं नन्दयति तान् ।

एतासां विशिष्टतानां सद्भावादेव काव्यमिदं सवर्णानि सर्वाणि काव्यानि सहेलं परिहसद् दृग्गोचरतां प्रपद्यते ।

मेघदूतं यद् वर्णयति तन्नितरां प्रियम् । यावन्न तदवस्यति तावन्न पाठको न च श्रोता ततो विररंसति । तत् समनसां मनःसु उत्तरोत्तरं बलीयसी-सुसुकतां महीयसीं कुतूहलीनीं धारामेधयत् स्वान्तस्य मर्मभागं धूतयति; तत् सुसान् सुकुमारान् भावान् उद्बोध्योत्थाप्य च तान् सञ्चरणक्षमान् विदधति । मानवस्तत् काव्यं गीतदम्पतीविशेषचरितं काव्यं न मत्वा वर्णितमानवसामान्य-चरितं काव्यं मन्यते । वर्णनविधेरुदारत्वात् तत् तादृशमेव भवत् सचेतसां पुरः परिस्फुरति । तत्रत्यां सन्देशगाथां मानवो नैजसन्देशगाथामेवावगच्छति; अध्ययनस्य श्रवणस्य वा वेलायां तत् कामप्येतादृशीं स्थितिं प्रसूते यद्वशात् पाठकः कोऽहं क्वाहमित्येतत् सर्वं विस्मरन् यच्चादभिक्षमेवात्मानमभिधायति । साधारणीकरणस्य प्रावक्ष्यमेतावत्तया सर्वत्र सर्वतश्च सञ्जायते विततं यत्पाठक-स्तज्जनितामन्दसान्द्रानन्दे निमज्जत्युन्मज्जति च । तदानीं द्वैतता तिरो-दधति अद्वैततोन्मिषति क्षिप्रम् । अस्मदीयमास्पदं रामगिर्याश्रमे अस्मत्का-न्ताकान्तञ्च सदनमलकायां परिणमते । अस्माद्दृष्टेः पुरस्ताद् चप्रक्रीडापरिणत-गजप्रेक्षणीयानां जलधराणां घटोत्तिष्ठन्ती समुद्वेहति, सर्वतः सर्वत्र चापाढमा-सस्य सुपमा समुदिता भवन्ती दृग्दृष्टं रञ्जयितुमुपक्रमते; किमाधिक्येन सर्वमपि वातावरणं तस्मिन्नेव वातावरणे परिवर्तते यदस्मिन् काव्ये कविना व्यतानि । सम्यग् युक्तमेवोक्तं केनापि—

“अपारे काव्यसंसारे कविरेव प्रजापतिः ।

यथास्मै रोचते विश्वं तथेदं परिवर्तते ॥”

रमणीयार्थप्रतिपादकाः शब्दाः काव्ये सर्वत्रापेक्ष्यन्ते । शब्देषु रमणीयार्थता तदैवोन्मिषति यदा ते व्यञ्जकतां वहन्ति एवमेवार्था अपि त एव विद्वदादृता भवन्ति ये व्यङ्ग्यतां निर्विशन्ति । अधिमेघदूतं व्यञ्जकानां शब्दानां व्यङ्ग्य-नाञ्चार्थानां पदे पदे दर्शनमुपलभ्यते । व्यङ्ग्यव्यञ्जकता काव्यस्यानुत्तमसौन्दर्य-मस्ति । अतएव आचार्य आनन्दवर्धनः प्राह—

“सोऽर्थस्तद्व्यक्तिसामर्थ्ययोगी शब्दश्च कश्चन ।

यत्नतः प्रत्यभिज्ञेयौ तौ शब्दार्थौ महाकवेः ॥”

इह मेघदूतस्य मनोऽभिरामशब्दार्थलसिततामवलोकयितुं कानि चनोदाहर-
णान्युद्ध्रियन्ते येन तस्य सा विशिष्टता दृष्टिसरणिमवतरैत् ।

“कः सन्नद्धे विरहविधुरां स्वयुपेक्षेत जायां

न स्यादन्योऽप्यहमिव जनो यः पराधीनवृत्तिः ॥”

इत्यत्र प्रयुक्तं ‘कः’ इत्येतत् पदं विप्रलम्भशृङ्गारस्य सर्वान् अपि भेदान् प्रति
मधुरमिङ्गितं विदधत् स्वसत्तामुपस्थापयति । मेघे सति सन्निहिते मानेभ्यां करुण-
प्रवासादिजनिता विप्रलब्धता सम्भोग एव यथासम्भवं सन्निविशते न कोऽपि
ना तदा असहनीयं विप्रयोगं सोढुं पारयति । यः कोऽप्युपाय उपलभ्यते
तमालम्ब्य विप्रयुक्तः प्राणी स्वकीयां प्रियतमामाश्लिष्यात्मानं रमयति । तथा-
विधेऽपि क्षणे यो न विप्रयुक्तत्वमपनेतुं क्षमते नूनमसौ नितान्तदयनीयो दीनश्च ।
अतः ‘कः’ इति पदं दयनीयतादीनताद्यर्थमभिव्यनक्ति ।

“काले काले भवति भवतो, यस्य संयोगमेत्य

स्नेहव्यक्तिश्चिरविरहजं मुञ्चतो वाष्पमुष्णम् ॥”

इत्येतस्मिन् श्लोके समागतं ‘काले’ इत्येतत् पदं यदा सुहृदभ्युपेति तदा
इत्येतदर्थप्रकाशनपूर्वकं वर्पतोः कामोद्दीपकतां प्रकटीकरोति ।

“मार्गं तावच्छृणु कथयतस्त्वध्याणानुरूपं

सन्देशं मे तदनु जलद श्रोष्यसि श्रोत्रपेयम् ॥”

इत्येतस्मिन् श्लोके पठितः ‘पेयम्’ इत्येष शब्दः सन्देशस्य विजितसुधात्वं
विनिगमयन् पिष्टुनयति यत् प्रियतमायै प्रेक्ष्यः सन्देशः केनापि सुभगेनाभिन्न-
हृदयमित्रेणैवाकर्ण्यते । सन्देशस्य नितान्तगुह्यत्वात् रहस्यमयत्वाच्च यद्यपि
सर्वैरेव परमोत्सुकतया तच्छ्रवणे स्वाभिलापः प्रदर्श्यते परं न स सर्वश्रवणविषयी-
क्रियते । तद्विधिविशिष्टतायुक्तत्वात् तस्य पेयतायाः सर्वधैवान्यसर्वविधपेयत्ववि-
जयिता सिद्धैव । अमृतं तु अविरला अपि प्राप्तुं शक्नुवन्ति परं दयितायै
प्रेष्यमाणं सन्देशामृततन्तु कोऽपि विरल एव पातुं प्रभवति । तस्मादमृतं प्रियासन्दे-
शामृतस्य पोढशीमपि कलामध्यारोढुं न शक्नोति ।

“सद्यः सीरोत्कपणसुरभिचेत्रमाख्य मालम्”

इत्येतस्यां पङ्क्त्यां समुपन्यस्तः ‘चेत्रम्’ इत्येष शब्दः ‘कलत्रम्’ इत्येतमर्थ-
मभिव्यज्यन् परकीयाया उपभोग्यतायां किमप्यन्यदेव सुखं मधुरमित्येतं भावमु-
द्भावयति ।

“अन्तःसारं घनं तुल्यितुं नानिलः शक्यति त्वाम् ।”

इत्यत्र प्रयुक्तेन ‘घनं’ इत्येतेन पदेन विवक्षितमिदमस्ति यन्मेघो हि (सजलत्वात्) गुरुतां वहति स्वभावस्य च सान्द्रतां पुष्पाति तस्मात् स सन्देशप्रापणविषयकं गुरुतमं कार्यं बोधुं शक्नोति; अपूर्णो भवतु नाम व्युत्पन्नः परमपूर्णताजनितदौर्बल्यं कार्याध्वनि समुत्पादयत्यन्तरायम्; त्वं तु पूर्णोऽसि अतः सर्वा अपि बाधाः पराभूय कार्यं सफलीकर्तुमर्हसि । एवमेव ‘अन्तःसारम्, इत्येतेन शब्देनैषा प्रतिपिपादयिषा यन् ‘मेघ, त्वं सारवान् असि, बलवान् कं न वशीकर्तुं क्षमते; जगद्बलशालिन एव त्रस्यति; स एव विषमवातस्यापि पुरतः स्थातुं शक्नोति; अतुल्यवैभवविभूषितायामलकायां धातुराद्यसृष्टिभूताया मम प्रेयस्याश्च सकाशे त्वादृशोऽन्तःसारः—ब्रह्मवर्चस्वान्—एव स्वस्थो भूत्वा स्थातुं समर्थः किञ्च सन्देशं श्रावयितुं क्षमः ।

“तां जानीथाः परिमितकथां जीवितं मे द्वितीयं

दूरीभूते मयि सहचरे चक्रवाकीमिवैकाम् ।

गाढोत्कण्ठां गुरुषु दिवसेष्वेव गच्छत्सु बालां

जातां मन्ये शिशिरमथितां पक्षिनीं वान्यरूपाम् ॥”

इत्यत्र प्रयुक्ते ‘जीवितम्’ ‘द्वितीयम्’ इत्येते द्वे अपि पदे यत्तयत्ताङ्गनयोरेक-त्वमुपपादयतः । तौ द्वावपि दम्पती वर्ष्ममात्रेण भिन्नौ जीवनेन तु न भिन्नौ तौ । चेद् यत्ताङ्गनाया जीवितक्षतिः स्यात् तदा तदसुभिः सममेव यत्तस्यापि शरीरं नासुमद् भवत् स्थातुं प्रभवेत्—इत्येतद् ध्वननं कवेरिष्टं ताभ्यां पदाभ्याम् । एवमेव ‘चक्रवाकीमिवैकाम्’ इत्येषा पदावलिः शापस्य परुषत्वमपरिहार्यत्वञ्च-प्रकाशीकृत्य ‘चक्रवाकी तु विच्छेदसहनेऽभ्यस्तास्ते परं मद्दयितोपरि त्वेषा विरहा-शनिनातः प्राक् कदाप्यपतीत् तस्मात् तस्या दशा त्वत्यन्तमेव चिन्तनीयतां नीतास्तीत्यादिकथानभिब्यनक्ति । किञ्च ‘पक्षिनी’ इत्येष शब्दो यत्तप्रेयस्याः सौकुमार्यं ‘शिशिरमथिताम्’ इत्येतच्च तस्या विरहजनितमलिनत्वहतकान्तिस्वा-दिकमभिब्यक्तीकरोति ।

“तन्वी श्यामा शिखरिदशना पक्वविम्बाधरोष्ठी ।”

इत्यादिश्लोके सम्प्रयुक्तानि ‘शिखरिदशनां’, ‘निम्ननाभिः’, ‘सृष्टिराद्येव-धातुः’ इत्येवमादीनि पदानि यत्तकान्तायाः भाग्यशालित्वं, पत्यायुष्करत्वं, मदनातिरेकत्वं किञ्च तस्या निखिलभुवनललनाचूडामणित्वं ध्वनयन्ति ।

“वाचालं भां न खलु सुभगमन्यभावः करोति”

इत्यत्र सन्निवेशितः ‘सुभगमन्यभावः’ इत्येतत् पदं मुम्प्रत्ययेन सौन्दर्यं सुन्दरस्य हि यत्तस्य निरवलेपतामाविर्भाव्य तस्मिन् परिस्पन्दमानां कामपि हृदयहारिणीं भावुकतामभिन्यनक्ति ।

“वेणीभूतप्रतनुसलिला सा त्वतीतस्य सिन्धुः

पाण्डुच्छाया तटस्थतरुभ्रंशिभिर्जीर्णपर्णैः ।

सौभाग्यं ते सुभग विरहावस्थया व्यञ्जयन्ती

कार्श्यं येन त्यजति विधिना स त्वयैवोपपाद्यः ॥”

इत्येतस्मिन् श्लोके समावेशितानि वेणीभूतप्रतनुसलिलादिपदानि केशपाशे वियोगवशाज्जनितं केशपाशीयं रूक्षत्वं कृशत्वञ्च ध्वनयन्ति । ‘विधिना’ इत्येष च शब्दः ‘संभोगेन’ इत्येतस्मिन् अर्थे पर्यवस्यति किञ्च ‘उपपाद्यः’ इत्येतस्य शब्दस्य ‘यत्’ प्रत्ययान्तता मञ्जुलामेव व्यञ्जनां समवतारयत्येताम्—

विरहावस्थया कृशतां गतायाः सुन्दर्याः कृशता प्रियतमसंयोगमन्तरेण न दूरीभवति अतस्तस्या गाढालिङ्गनमतितरामेवौचित्यावहम् ।

“अत्यादित्यं हुतवहमुखे सम्भृतं तद्धि तेजः”

इत्यत्र प्रयुक्तं ‘तेज’ इत्येतत्पदं तेजसः साक्षाद् भगवतो मूर्त्यन्तरत्वात् पूज्यत्वं किञ्च ‘मुखे’ इत्येतत् पदं ‘पवित्रता’ इत्येतमर्थं प्रकटीकरोति ।

कुशलकवीनां कृतयो भवन्ति विश्वजनीनाः । कवयः कामं स्वरचनासु कस्यापि पुरुषविशेषस्य किंवा कल्पितस्य कस्यचन चरित्रं गायेयुः परं तेषां तथाविधान्यपि काव्यानि वस्तुतस्तु मागद्यमेव वर्णयन्ति । तत्र मानवस्यैव सामान्यस्य धर्माः भावाश्चरित्रञ्च गीयन्ते अतस्तेषां रचनाः—काव्यानि—जगद्धिता-यैव कल्पन्ते । कथाविशेषस्तु तत्र व्यपदेशत्वेनैवोपतिष्ठते । कविः कालिदासोऽपि अस्मिन् मेघदूते यत्तस्य सन्देशाङ्गनच्छलेनैतदेव गातुं प्रावर्तत यन्मानव इह भूभुवने सः प्राणी विद्यते यं कदापि आधिभौतिकं कदापि आध्यात्मिकं कदापि चाधिदैविकं दुःखं शरणीकरोति । कदापि स्वेवंविधापि दुःस्थितिस्तमास्कन्दति यत् तानि त्रिविधान्यपि दुःखानि युगपदेव तं दुन्द्वन्ति । तस्य कुशलन्तु जगति कदापि दृग्गतं भवत्येव न । स दुःखावसरे स्वकीयं स्नेहिनं संस्मरति, आकाङ्क्षति, च तदीयं दर्शनं, तत्सविधे स्वकुशल-संवाद प्रेषणं, स्वप्रेमास्पदस्य च कुशल-

वृत्तान्तावगमनम् । एतदर्थं स तस्यामवस्थायां यं कमपि प्रयत्नं कर्तुं पारयति तमेवावलम्ब्यते निर्विलम्बम् ।

कविः सम्यग् जानाति यन्मानवः प्रकृत्या निर्बलः प्राणभृदस्ति यदपि तत्पक्षे प्रोक्तं भवति किंवा कृतं सञ्जायते तत् तमाश्वासयति प्रीणयति च परमेतावता तु न तस्य कोऽपि जायते लाभः । उचितं युक्तञ्चेदं यत् तादृगुपायोऽवलम्ब्येत यथाविधेन सः प्रीतोऽपि स्यादुपकृतश्च स्यात् । कविर्यत् कर्म आरचयति तदेतादृशमेव भवति । मानवस्तदीयेन कार्येण प्रसन्नतामतिशयामधिगच्छन् उत्तरोत्तरं भौतिकीमाध्यात्मिकीञ्च समुन्नतिं विन्दति ।

कविः कालिदास एतस्मिन् मेघदूतकाव्ये मानवस्य दुर्वलतायाः कोमल-हृदयतायाः अधीरतायाश्च पक्षे द्रुवाणस्तस्याभ्युत्थानञ्च कामयमानस्तं कान्तेवो-पदिशति यथोचितेऽवसरे । क्वचित् स तं—

“याच्ना मोघा वरमधिगुणे नाधमे लब्धकामा”

क्वचित्—

“न हृद्रोऽपि प्रथमसुकृतापेक्षया संश्रयाय

प्राप्ते मित्रे भवति विसुखः किं पुनर्यस्तथोज्ञैः”

क्वचित्—

“रिक्तः सर्वो भवति हि लघुः पूर्णता गौरवाय”

क्वचित्—

“मन्दायन्ते न खलु सुहृदामभ्युपेतार्थकृत्याः”

क्वचित्—

“आपन्नार्तिप्रशमनफलाः सम्पदो ह्युत्तमानाम्”

इत्युपदिशन् श्रुतो भवति ।

लोकस्य सर्वाङ्गीणं शुभं भूयादित्येव कवेरभिमतमतः स “तादृशप्रणय-सन्देशात्मककथावस्त्वाकर्णनावसरे पाठकानां श्रोतॄणां चेतोऽतितरां ध्यानावस्थितं भवति चेत् तदानीं तदुपकारिणी वार्ताक्ता भवेत्, चेत् तेषां मङ्गलमयोपदेश-सुधापायिता स्यात्, चेत् तेषां हिताय सम्मतिः समुपस्थापिता क्रियेत तदा नियतं तांस्ते मनोऽधिष्ठितां विधत्स्यन्ति सहर्षं यतः समुचिते सदवसरे समुदीरिता वाक् प्रायेण सफलैव भवतीति निश्चित्य स्थाने स्थाने नानाविधान् उपदेशान् उपन्यस्यन् कथायाः प्रवाहमग्रे समुपसारयति । ‘व्यर्थकर्मसु प्रयतमाना नराः

परिभवं प्रयान्त्यतस्तादृशेभ्यो फलहानिकर्मभ्यः दूर एव संस्थातव्यं' मित्येतद्
वच एव सः अवतारयति—

“ये संरम्भोत्पत्तनरभसाः स्वाङ्गमङ्गाय तस्मिन्
मुक्ताध्वानं सपदि शरभा लङ्घयेयुर्भवन्तम् ।
तान् कुर्वीथास्तुमुलकरकावृष्टिपातावकीर्णान्
के वा न स्युः परिभवपदं निष्फलारम्भयत्नाः ॥”

“सुखदुःखानि जीवनेन सार्धमेव संयुतानि सन्ति कदाप्येतन्न सम्भवं
यत्कोऽपि जनः सततमत्यन्तसुखान्येव निर्विशेत् वा सदैव दुःखान्येव । जीवनस-
रित् सुखात्मिकायां दुःखात्मिकायाञ्च धराया-सुभयविधायामपि भूम्यां-प्रवहति ।
तस्मात् द्वन्द्वानि सधैर्यं तितिचेत देही”त्येतन्नावमेवमुक्तावयति—

“कस्यात्यन्तं सुखमुपनतं दुःखमेकान्ततो वा
नीचैर्गच्छत्युपरि च दशा चकनेमिक्रमेण ॥”

कवेलोकांनुभवो महान् तस्य दृष्टिर्दूरदर्शिनी तदीयं ज्ञानं व्यापकमगाधश्चात-
स्तस्योक्तिषु सत्यस्य कमनीयतालोचनगोचरीभवति । स यत् किमपि वक्ति
तद्वचः सत्यत्वात् स्वकीयेन दिव्येनालोकेनाज्ञान-तमो झटित्युच्छिनत्ति । तदुक्ति-
स्थितसत्यताश्रीः प्रेक्ष्यताम्—

“मेघालोके भवति सुखिनोऽप्यन्यथावृत्ति चेतः
कण्ठाश्लेषप्रणयिनि जने किं पुनर्दूरसंस्थे”

अन्यदपि श्रूयताम्—

“कामार्ता हि प्रकृतिकृपणाश्चेतनाचेतनेषु”

अन्यदपि विलोक्यतां पीयतां च रसः—

“स्त्रीणामाद्यप्रणयवचनं विश्रमो हि प्रियेषु”

अस्मिन् संसारे मानवमभितो विपदः सञ्चरन्तेऽतस्तेषां कुशलमेव प्रष्टव्यं
स कुशलाकाङ्क्षिणः सकाशात्तुं सुखमनुभवति इत्येतत् तथ्यं सर्वदास्माभिरनु-
भूयते । कोऽपि यदास्मत्कुशलं परिपृच्छति तदास्माकं मन आश्वसिति । कविरिद-
मेव सत्यं दर्शयति—

“पूर्वाभाष्यं सुलभविपदां प्राणिनामेतदेवं”

करुणावृत्तेराद्रान्तरात्मस्वरूपसत्यं दर्शयति कविरेभिः शब्दैः—

“सा संन्यस्ताभरणमवला पेशलं धारयन्ती

शय्योत्सङ्गे निहितमसकृद् दुःखदुःखेन गात्रम् ।

त्वामप्यस्त्रं नवजलमयं मोचयिष्यत्यवश्यम्

प्रायः सर्वो भवति करुणावृत्तिराद्रान्तरात्मा ॥”

काव्यस्यास्यापरं सौन्दर्यमस्ति प्रकृतिसुपमायाश्चारुतया चित्रणम् । आदितोऽन्तं यावत् काव्यमिदं प्रियाया प्रकृतेरनवद्यानि अवदातानि च विविधानि बहुलानि दृश्यानि प्रस्तवीति कविः । वस्तुतः सत्यन्तिवद् यत् काव्यमेतत् प्रकृतेरेव काव्यमस्ति । तन्नाभ्यन्तरीया बाह्या च प्रकृतिरन्योन्यं गाढमालिङ्गन्ती वीक्ष्यते । चेतनाचेतनयोर्मधुरं संयोगं कारयित्वा तयोरैक्यश्रियञ्च जगतः पुरो वितत्य कविर्यमुपकारं मनोज्ञं जगतश्चकार तदर्थं तत् सर्वथैव कविप्रति कृतज्ञतां वहति । यस्मिन् काव्ये प्रकृति-पुरुषो मेघः स्वयं सन्देशहरः स्यात् ; मार्गश्च यस्य मेघस्य रहस्यावहज्योतिःपुञ्जपावनं गगनं स्यात् ; अलकां गन्तुं यस्य मेघस्य तरणीया नाना सानुमत्सरित्-कान्तारादिपदार्थाः स्युस्तस्मिन् काव्ये क्वाप्येतादृशं स्थानं कथं द्रष्टुं शक्यं भवेत् यत्र स्यात् प्रकृति-पेशलम् ।

मेघदूते क्वचित् खिग्धच्छायातरुलसितः पुण्योदकपूतो रामगिर्याश्रमः, क्वचित् कुटजकुसुमानां सौरभम्, क्वचिद् बलाकानां पङ्क्तिः, क्वचिच्चातकानां निवहः, क्वचिदुच्छिखलीन्ध्राया वसुधायाः सुन्दरता, क्वचित् स्रोतसां हृदयहारिणी तरलता, क्वचिच्छृङ्गशरासनस्यच्छटा, क्वचित् सद्यः सीरोत्कपणसुरभिचेन्नाणां हसन्ती श्रीः, क्वचिच्च मधुकरगुञ्जितकुञ्जानाञ्च लक्ष्मीः दिव्यानेव विभ्रमान् प्रवर्षन्ती लक्ष्यते । वस्तुतः काव्यमिदं प्रकृतेरनुपमा रङ्गशालेव भाति । यथा प्रेक्षागृहे उपविष्टो दर्शको रङ्गमञ्चे विविधानि विचित्र-विचित्राणि दृश्यानि पश्यति तथैवास्य काव्यस्य पाठकोऽपि स्वसम्मुखे मनोहराणि प्रकृतेर्बहूनि रूपाणि नवनवानि प्रेक्षते । विन्ध्यादिकानां महीधराणां कमनीयता कदाप्युपस्थिता भूत्वास्मान् नन्दयति, कदापि स्फुटकमलामोदमैत्रीकपायः क्षिप्रावातोऽस्मान् संस्पृश्य प्रसादयति; कदापि पण्यस्त्रीरतिपरिमलोद्गारीणि शिलावेशमान्यस्मदीयां कामवासनां जागरयन्ति; कदापि कनकनिकषस्निग्धा सौदामनी अस्मान् रञ्जयति; कदापि सगरतनयस्वर्गसौपानपङ्क्तिर्मन्दाकिनी नः पुनाति । अहह, ज्ञायते-अस्मिन् काव्ये हि वेधसः सकला अपि प्रकृतिः कृविना शब्दब्रह्म-रूपे परिवर्त्य सप्रतिष्ठा-

पितास्ति । काव्यमिदं न यद्यपि काननं न विविधपशु-पक्षिप्रदर्शनभवनं नान्यदेव किमपि कौतुकनिकेतनं, परं सचेतसां वृन्दं, वृन्तिनां निकरः, चमरीणां निवहः, शरभाणां समुदायः, चकितानां हरिणीनां वृन्दम्, चक्रवाकयोर्मिश्रितं, मीनानां श्रेणी, खद्योतानामाली, पारावतानां निकुरम्बम्, शैलराजस्य हिमालयस्य शोभा, देवदारुणां वनम्, कीचकानां ध्वनिः, सर्वसौन्दर्यसञ्चनः कैलासस्य साधुता, नानाकुसुमसुरभिसुरभीष्युद्यानानि, रत्नानामर्चिः, जललवस्यन्दिनश्चन्द्रक्रान्तमणयः, मरकतशिलानां राशिः, सारिकायाः शब्दः, चलकुचलयानां कान्तिः, गौरिकादि धातूनां छविः, कदलीनामुद्यानम् । मुक्तानां समूहः, सूचीमेघा तमस्विनी, चन्द्रिको-
ल्लासलसिता रजनी, अन्यानि चानेकानि वल्गूनि वल्गूनि वस्तूनि शृङ्गमाप्यायद् विदधानानि लक्ष्यन्ते । मेघदूतं काव्यं नास्माकं समक्षे प्रकृतिदेव्या नयनाभिरामां छविमेव, न केवलं विलासिनां नानाविभ्रममयानि हर्म्याण्येव, न च राजराजस्य सर्वसमृद्धिसमृद्धामलकामेव, न च भोगप्रधानजीवनस्य सौन्दर्यमेवोपन्यस्य-
त्यपितु तत् सूक्ष्ममाध्यात्मिकं सौन्दर्यमपि सन्निदधाति । तदेकतस्तु शृङ्गारपरं काव्यमास्तेऽपरतस्तच्छिवचैतन्यप्रतिपादनपरञ्च काव्यं विद्यते । आध्यात्मिक-
तत्त्वस्य रहस्यभूतत्वात् काव्यमेतदाध्यात्मिकं सौन्दर्यमभिधया न प्रकटीकृत्य रहस्यात्मिकयैव रीत्या तदाविर्भावयति । इदं हि काव्यस्यास्यापरमेव वैशिष्ट्यं नैजम् । कविकालिदासस्य शिवतत्त्वं तदेवाद्वैततत्त्वं यद् वेदान्तप्रतिपाद्यमद्वैतं ब्रह्म वर्तते । एतद्धि तथ्यं तस्यान्येभ्योऽपि काव्येभ्यः स्फुटमभिव्यक्तीभवति । अत्र हि काव्यादस्मात् तस्य ध्वननं दर्शयितुं दिङ्मात्रयत्न आधीयते ।

(क) “भर्तुः कण्ठच्छविरिति गणैः सादरं वीक्ष्यमाणः”

(ख) “पुण्यं यायास्त्रिभुवनगुरोर्धाम चण्डीश्वरस्य”

इत्यादिना तस्य तत्त्वस्य त्रिभुवनगुरुत्वं;

“कुर्वन् संध्यावलिपटहतां शूलिनः श्लाघनीया....”

इत्येवमादिना तस्य तत्त्वस्याविकलफलप्रदानशीलत्वं;

“नृत्यारम्भे हर पशुपतेरार्द्रनागाजिनेच्छाम्”

इत्यादिना तस्य पङ्क्तिविधाशब्दपशुपतश्चरणचक्रत्वम्;

“तत्र स्कन्दं नियतवसतिं पुष्पमेवीकृतात्मा”

इत्यादिना तस्याखण्डतत्त्वस्य सूर्यातिशायितेजोवत्त्वं सकलसम्पत्प्रसव-

भूमिस्त्वं च ज्ञापयन् कविर्वक्ष्यमाणाभिराभिः पङ्क्तिभिस्तस्य स्मरणं पुनः पुनर्वि-
दधन्न तृप्यति—

- (क) “धौतापाङ्गं हरशशिरुचा पावकेस्तं मयूरम्”
(ख) “शोभां शुभ्रत्रिनयनवृषोस्खात-पङ्क्तोपमेयास्”
(ग) “संसक्ताभिस्त्रिपुरविजयो गीयते किन्नरीभिः”
(घ) “हिप्त्वा तस्मिन् भुजगवलयं शम्भुना दत्तहस्ता”
(ङ) “क्रीडाशैले यदि च विचरेत् पादचारेण गौरी”
(च) “मत्वा देवं धनपतिसखं यत्र साक्षाद् वसन्तम्”

तस्य शिवतत्त्वस्यावाप्तिं विना न दुरितानि नश्यन्ति न चाविनाशि पदमेव
लभ्यते शाश्वतमतः कविलोककल्याणाय तदाराधयितुं केनापि कोविदप्रियेण
प्रकारेण वदति—

“तत्र व्यक्तं हृषदि चरणन्यासमर्धेन्दुमौलेः

शश्वत् सिद्धैरुपचितवलिं भक्तिनम्रः परीयाः ।

यस्मिन् दृष्टे करणविगमादूर्ध्वमुद्धूतपापाः

सङ्कल्पन्ते स्थिरगण-पदप्राप्तये श्रद्धधानाः ॥

कविः स्वेन काव्येनानेनेदमपि समुपन्यस्यति जीवः स्वदुष्कर्मरूपशापवशात्
स्वीयप्रियतमाभूतपरमात्मनो दूरीभूय परं सन्तापं भुनक्ति । ‘कुर्वन् संश्या-
वलिपटहतामि’त्यादि मञ्जुवक्रोक्त्याभिष्यञ्जनामेतां विदधाति यत् कामशान्तिः
शङ्करोपासनयैव सम्भवा । स गम्भीरया गिरया रहस्यमिदमाकलयितुमुत्सुको
यत् कामो महारातिर्मानवस्य; न तावत् तं जेतुमसौ प्रभवति यावत् तस्य
सहायो न भवति तेजोमयः सेनानीः । शङ्करादेव लभ्यः सः । सः शिव एव
अस्यादित्यं तेज आत्मनि निदधाति । तस्सामर्थ्यादेव जीवः स्वसुषुप्तानाड्यां तत्
तेज आधातुमीष्टे । मूलाधारादिचक्रपट्कमपि मेत्तुं यदा स पारयति तदैव स
तत्तेजसः स्वसमीहित-साधनार्थां साहाय्यमवाप्तुं क्षमो जायते । तस्य परमेशस्य
त्रिपुरविजयित्वं पिनाकपाणित्वं भुजगवलयित्वं गौरीपतित्वञ्च यत् कविना निर्दिष्टं
तच्छुश्रूषणपदोऽनुगच्छति सर्वथा । तत्रापि तथैव प्रतिपादितम् । इच्छा-ज्ञान-
क्रियारूपपुराणां विजेतृत्वात् स शिवः ‘त्रिपुरविजयी’ति, मेरुदण्डरूपपिनाकस्य
कुण्डलिनीरूपज्यायां नमनकारित्वात् स ‘पिनाकी’ति प्रोच्यते । आसुरेण भावेन
दैवेषु भावेषु सत्स्वभिभूतेषु स्वाधिष्ठानचक्रस्थितः कामो विषं जनयति । विषमिदं

रेत एवा । तदिन्द्रियाणां बलं हिनस्ति । चेत् प्राणी तत् आत्मानं गोपायितु-
 कामस्तदा शिवं शरणं ब्रजेत् । स तद्विपनिग्रहणे प्रभुः । मानवो योगमाश्रित्य
 तथाविधशक्तिस्वरूपस्य योगेश्वरशिवस्याश्रयं लब्धुमर्हति । अवाप्ततदाश्रयः
 स लीलयैव जयति कामम् । आसुरवृत्तिपरिभवकारित्वात् शिवः स्कन्दजन्मेति
 गीयते । जितमूलाधारचक्रपोठाधिष्ठितशक्तिसर्पित्वात् स 'भुजगभूषण' इति प्रकृतेः
 पुरुषानुगामित्वात् स 'गौरीपतिरिति कीर्त्यते । एतद्धि सर्वं रहस्यं कविना गूढयैव
 भाषया मेघदूते निगदितम् । औपनिषदं तत्त्वं-ब्रह्म-मेघदूतं यादृशेनाभिनवेना-
 नुपमेन च प्रकारेणाभिव्यक्तिं नयति न तादृशेन प्रकारेण काव्यान्तरमाविर्भावयति
 तस्मादेव कारणात् काव्यमिदं स्ववर्गीयकाव्यान्यतिशेते । वस्तुतो मेघदूतमनन्य-
 लब्धानन्तसौन्दर्यश्रियालङ्कृतं विधाय कविः कालिदासः प्रणिनाय । मन्ये आन-
 न्दवर्द्धनाचार्यः कविकालिदासभारतीमेव प्राधान्येन लक्ष्यीकृत्येदमाह—

सरस्वती स्वाहु तदर्थवस्तु निरस्यन्दमाना महतां कवीनाम् ।

अलोकसामान्यमभिव्यनक्ति' परिस्फुरन्तं प्रतिभाविशेषम् ॥



(३०)

अश्वघोषः—

यानि सुसुदुलानि साधनानि मानवस्य हृदि सुप्तान् भावान्, उद्बोधयन्ति तेषु काव्यं नाम साधनं सर्वोत्तमं स्मृतम् । तत्र 'कतिपये' एवंविधा गुणाः शोभन्ते यैर्मानवस्य मङ्गलं द्रागेव सरलतया सुखपूर्वकञ्च सम्प्रतिपद्यते । एषा हि तदीया महत्ता सत्स्वपि बहुषु मानवहिताचरणपरेषु साधनेषु तदुदग्रतरं गौरवासनमध्यासयति । लोकहृदयाकर्षणे तस्य प्रशंसनीयं पटीयस्कत्वं वीक्ष्य, स्थायिप्रभावसंस्थापने तस्य अमोघं सामर्थ्यमवलोक्य धर्मप्रचारणस्य श्रेष्ठं साधनं तद्वेष्य, यशोधिगमनस्य तस्मिन्तन्त्रमेव ललितमुपायं विमृश्य सर्वेषामपि शास्त्राणां ज्ञानस्य प्रकाशनार्थं प्रतिभायाः सदुपयोगार्थं वैदुष्यस्य वर्धनार्थं लोकप्रियतायाश्च लाभार्थं तदेव सुखदं समीचीनं विश्वजनीनं करणं निश्चित्य चेतसि, महान् दर्शनपण्डितो बुद्धधर्मानुगः कविकुलकुमुदकलाधरः अश्वघोषः काव्यानि प्रणेतुं प्रचक्रमे—इत्येषःऽस्मदीयो यो द्रढीयान् विचारस्तम्—

“इत्येषा व्युपशान्तये न रतये मोक्षार्थगर्भा कृताः

श्रोतॄणां ग्रहणार्थमन्यमनसां काव्योपचारात् कृता ।

यन्मोक्षात् कृतमन्यत्र हि मया तत् काव्यधर्मात् कृतम्

पातुं तित्कमिवौषधं 'मधुयुतं हृद्यं कथं स्यादिति ॥”

इत्येतास्तदीयाः सौन्दरनन्दस्थाः पङ्क्तयः खलु परिपोषयन्ति ।

अश्वघोष इतिहासगीतस्य महाराजकनिष्कस्य गुरुरासीदिति अनुसन्धातॄणां मतम् । केषाञ्चन जनानामिदमपि कथनं यत् स एव महायानसम्प्रदायस्य माध्यमिकशून्यवादस्य च आद्यः प्रवर्तक आसीत् परमितरेषामभिधानमेतद् यन्माध्यमिकशून्यवादस्य प्रवर्तको नागानन्दो नाम विद्वान् बभूव । माध्यमिक-शून्यवादस्य महायानसम्प्रदायाङ्गत्वात् जनश्रुतिरेषाऽप्रथमतः यदसौ माध्यमिकशून्यवादमपि प्रवर्तयामास ? परं केचन तु तं महायानसम्प्रदायस्यानुयायित्वेनापि नाभ्युपगच्छन्ति । ते प्राहुर्न महायानसम्प्रदायस्य तु प्रादुर्भाव एव तदा नाभवत् । स तु अश्वघोषकालात् प्रायेण वर्षशतकानन्तरमुदियाय । अस्तु

नैतद् विषयविवेचनमिहाभिमतम् । अत्र तु केवलमेतावदभिधानमिष्टं यत् सः स्वसमयस्य महान् दार्शनिको बौद्धविद्वदग्रेसरो विपश्चिदासीत् । “आर्य सुवर्णाक्षी-पुत्रस्य साकेतस्थ-भिन्नोराचार्यभदन्ताश्वघोषस्य महाकवेर्वादिनः कृतिरित्यम्” इत्येता सौन्दरनन्दपुष्पिकास्थिता पङ्क्तिस्तस्य सुवर्णाक्ष्याः पुत्रत्वं साकेतस्य चास्तव्यत्वं प्राप्तभदन्तविरुद्धवच्च प्रकटीकरोति ।

अश्वघोषो बहून् बौद्धदर्शनसम्बन्धिनः साहित्यिकांश्च ग्रन्थान् असृजत् परं दर्शनविषयकेषु ग्रन्थेषु विदुषां मध्ये महान् विवाद एव श्रूयते । ‘महायान-श्रद्धोत्पादसंग्रहः’, ‘वज्रसूची’, ‘गण्डीस्तोत्रगाथा’ ‘सूत्रालङ्कारः’ इत्येते तेन अलेखितं दर्शनग्रन्थाः इत्येता सुप्रसिद्धिर्वर्तते परं तेषां तत्कृतत्वं नाद्यापि बहुभिरेकमतेनाङ्गीक्रियते । साहित्यसम्बन्धिनीषु तद्वचनासु न परस्परविरोधिन्य उक्तयः श्रूयन्ते । ‘बुद्धचरितम्’, ‘सौन्दरनन्दम्’, ‘शारिपुत्रप्रकरणम्—इत्येता-स्तिस्रोऽपि कृतयः सन्त्यश्वघोषस्येति सर्व एव स्वीकुर्वन्ति । एतास्वाद्ये द्वे काव्ये स्तः अन्त्या च प्रकरणमस्ति । शारिपुत्र-प्रकरणस्यान्वेपणं प्रो० ल्यूडर्सश्चकार । कथ्यते यदुक्तेन प्रकरणेन (रूपकेण) सममेव सः अन्यच्च खण्डितं नाटकद्वय-मनुसन्दधौ । खण्डितत्वात् तयोस्तन्नामादिकमविदितमेव विद्यते । परं ते अश्वघोषस्यैवेति प्रतीयते तयोरश्वघोषीयाया आपाया भावाभिव्यञ्जन-सरण्याश्च दर्शनात् ।

बुद्धचरितमष्टाविंशतिसर्गनिबद्धं महाकाव्यं कविश्चकार इति विद्वांसो वदन्ति । परमिदानीन्तु तत्र चतुर्दश सर्गा एव प्राप्यन्ते । पञ्चमे ईशवीये शतके धर्मरक्षो नाम कश्चिद् भारतीयः पण्डितः काव्यमिदं दरद (चीनी) भाषायाम् अनूदितवान् । अष्टमस्य शतकस्याभ्यर्णे त्रिविष्टपीयभाषायामपि तस्यानुवादोऽभवत् । एता-बुभावनुवादौ साम्प्रतमुपलभ्येते । अनूदितं काव्यमिदं जान्स्टनो नाम आंग्ल-विद्वान् आंग्लभाषायामनुवाद । काव्यस्यास्य हिन्दीभाषायां योऽनुवादोऽद्यत्वे लभ्यते स आंग्लभाषाया एव कृतो वर्तते । इत्सिंगो नाम यात्री काव्यस्यास्य बृहदाकारवच्चं प्रतिपादयति तस्मात् ज्ञायत इदं यत् कविरिदं काव्यमवश्य-मेवाष्टाविंशतिसर्गेषु निबबन्ध । काव्यस्याधिकतमोऽंशो धार्मिकेण दार्शनिकेन च विषयेणोद्ग्रथित आस्ते । तस्मान्नात्र तथाविधं लालित्यं काव्यत्वञ्च राजेते तथाविधे लालित्य-कवित्वे सौन्दरनन्दे भासेते । परं ‘बुद्धचरिते प्रदर्शितं काव्यकौशलं ‘कवावश्वघोषे हि सरसं प्रसन्नं प्रकृष्टं कवित्वं विललास’ इति

बुद्धचरितकाव्यात् विदितं जायते । बौद्धसंसारे बुद्धचरितमतिशयतया लोकप्रियतामगमत् । यात्री इत्सिंगो लिखति यत् भारतस्य पञ्चसु प्रदेशेषु दक्षिणसागरतटवर्तिषु द्वीपेषु (देशेषु) सर्वत्र बुद्धचरितं गीयत इति ।

• सौन्दरनन्दं नाम काव्यं गौतमबुद्धस्य विभावृ-नन्दनं नन्दं तस्य पत्नीं सुन्दरीञ्च लक्ष्मीकृत्य गीतमस्ति कविना ।

शारिपुत्रप्रकरणे मौद्गल्यायन-शारिपुत्रयोर्बुद्धाद् दीक्षाग्रहणस्य वृत्तान्तः काव्यमय्यां भाषायां प्रदत्तो वर्तते । नैया रचना यद्यपि पूर्णा प्राप्ता परं तदवलोकनेन तस्या अङ्कनचरणिवद्धत्वं सम्भाव्यते । कथैतदीया शृङ्गारात् प्रस्थिता भूत्वा शान्तमासाद्य शान्ता भवति ।

अपरे च ये खण्डितकलेबरे रूपके स्तस्तयोरेकतरस्मिन्सु सैव छट्टा चकास्ति या प्रबोधचन्द्रोदये आच्छुरितास्ति अपरञ्च रूपकं गणिका-विदूषक-दास-दासीप्रभृतिपात्रैः परिपूर्यमाणं वर्तते ।

अश्वघोषस्य काव्यानि संस्कृतसाहित्यस्य सुन्दरतमेषु काव्येषु गण्यन्ते । भावविभावितस्य काव्यस्य प्रायेण सर्वा अपि विशिष्टतास्तत्र विभान्ति । तत्र आभ्यन्तरं नैसर्गिकं सौन्दर्यं विपुलतया शोभमानमवाप्यते । बाह्यं हि अलङ्कारादिजनितं सौन्दर्यं तत्र न्यूनमेव विद्यते । तत्र तद्विधा सुन्दरता आभ्यन्तरिक्याः सुन्दरताया वर्द्धनाय-समुद्दीपनाय—एव प्रयुक्तास्ति । न च तत्र कविना सा नैज-कला-कुशलताप्रदर्शनाय मनागपि परिगृहीता । कविः स्वकीयानि काव्यानि मनोरञ्जनमात्राय न प्रणिनाथ । अपि तु तस्य तद्वचनाप्रयोजनमासीत् लोकहितसाधनम् । अतएव तत्र नैतिकविवर्धनपराः मनोज्ञ-मनोज्ञतरा उपदेशाः श्रुता भवन्ति । कविस्तान् सर्वान् अपि उपदेशान् स्वरचनासु काव्य-मधुरिणा मधुरान् संगीत-सुधया चाक्षरणचूडमभिपिक्तान् विधाय निहितवान् । अतएव ताः रचनाः साहित्यसंसारस्य श्रेष्ठनिधिमिव सम्प्रति मन्यन्ते ।

बुद्धचरितं सौन्दरनन्दञ्च उभयमपि अश्वघोषस्य व्यक्तित्वस्य साधु परिचयं समुपस्थापयतः । ते द्वे अपि काव्ये कवेः कलाविपरिणीं रुचिं सौन्दर्यशास्त्रीयां मान्यतां शास्त्रानुरागितां ब्राह्मणधर्मे श्रद्धाञ्च प्रकटीकुर्वाणे मानवजीवनमधिकृत्य कवेः का मान्यता-इत्येतच्च बोधयती विद्योतेते ।

अश्वघोषस्य भगवति बुद्धे ब्रह्मीयसी भक्तिर्विराजत । अतस्तस्य भक्तिप्रवणं मनः लोककल्मषहरं बुद्धस्य पवित्रं चरित्रं गातुं काव्यमसृजत् । तत्रैषा ब्रह्मीयसी

द्रावीयसी च भावना प्रजज्वाल यत् सर्वत्रैव संसारे बुद्धिस्थ सिद्धान्ताः उपदेशाश्च प्रसृताः स्युर्येन लोकोऽयं भद्रं पश्येत् भद्रं शृणुयात्, भद्रञ्च आचरेत् । प्रकाण्ड-पण्डितत्वात् दर्शनशास्त्रनिष्णातत्वाच्च स भगवतो बुद्धस्योपदेशानामन्तराले जन-हितमीक्षितुं क्षिप्रतयैव क्षमो बभूव “गुणैर्हि सर्वत्र पदं निधीयते”—इत्येतस्मात् कारणात् बुद्धस्तन्मानसे प्रवेशमलभत कविरपि ‘एक एव सुबुद्धर्मः’ इत्येतद् विमृश्य भगवदुपदिष्टधर्मस्य प्रचाराय लेखनीं प्राणूनुदत् । तदीयलेखनीतो ये हि द्वे बुद्धचरित्रसौन्दरनन्दाभिधाने काव्ये समुत्पन्ने तयोः आलोकेन निःसंशयं संसारोऽयं चिरं प्रकाशितो भवेत् । बुद्धचरितस्य दर्शनेन कवेः समदर्शितायां शुचि-कर्मणि च विश्वासो जायते । कवेर्मन्यतासीदियं यत् कस्यापि श्रेष्ठस्य कर्मण आचरणाय न वयोऽपेक्ष्यते न कुलमेव । स बुद्धचरिते स्पष्टमेवाचकथत् इदमेव-तस्मात् प्रमाणं न वयो न वंशः ।

कश्चित् क्वचिच्छ्रैष्ठ्यमुपैति लोके ॥

“सत्यं ब्रूयात् प्रियं ब्रूयाच्च ब्रूयात् सत्यमप्रियम्” इत्येतं सिद्धान्तं सः बुद्ध-चरिते बौद्धधर्मदृष्ट्या कियत्सुन्दरतयोपन्यस्यति—

“सान्त्वं वभाषे न च नार्थवद् यद्

जज्जल्प तत्रं न च विप्रियं यत् ।

सान्त्वं ह्यतत्त्वं परुषं च तत्त्वं

हियाशकञ्चात्मन एव वक्तुम् ॥”

तदीयस्य बुद्धचरितस्य द्वादशः सर्गो बौद्धदर्शनस्य सिद्धान्तान् प्रस्तवीति । सौन्दरनन्दस्य च षोडशः सर्गो दुःखवादमधिकृत्य कविना सरलसरसशब्देषु लौकिकदृष्टान्तोपन्यासपूर्वकं सृष्टः ।

बौद्धधर्मस्य चत्वारि आर्यसत्यानि बोधयितुं कविः कथयति—

“वाधात्मकं दुःखमिदं प्रसक्तं दुःखस्य हेतुः प्रभवात्मकोऽयम् ।

दुःखक्षयी निःशरणात्मकोऽयं त्राणात्मकोऽयं प्रशमस्य मार्गः ॥”

जीवनस्यानित्यतां स कियन्मधुरतया प्रस्तौति—

“ऋतुर्व्यतीतः परिवर्तते पुनः

क्षयं प्रयातः पुनरेति चन्द्रमाः ।

गतं गतं नैव तु सञ्चिवर्तते

जलं नदीनाञ्च नृणां च यौवनम् ॥”

अनुसृतिनिवृत्तिमार्गं जनं पुनः प्रवृत्तिपथमवलम्बमानं प्रेक्ष्य सः परमशुद्ध-
भावेन सस्नेहमुपदिशत्येवम्—

“कृपणं वत यूथलालसो महतो व्याघ्रमयाद् विनिःसृतः ।

प्रविविचति वागुरां मृगश्चपलो गीतरवेण वञ्चितः ॥”

श्रद्धास्ति मोक्षमार्गस्य सुदृढं सोपानम्, सस्यां च पुष्टिमुपेतायां श्रद्धायां
शीलमिन्द्रियसंयमः स्थिरतामश्नुवाते, वृत्तस्य रक्षया अमृतत्वप्राप्तिः सम्भवा; न
चपुषा न च वचसा कोऽपि प्राणी कदापि पीडनीयः; वाणी न छलेन दूषणीया;
शरीरवचनयोः पावनतैव आत्मसंयमस्य द्वारमित्येवंविधानि भूयिष्ठानि चरित्र-
निर्माणकारीणि वाक्यानि तस्य कवितायां प्रतिपदं शोभन्ते ।

इन्द्रियारक्षणेन दुःखानि पुनर्जन्म च इत्यत्र कविर्वक्ति—

“कार्यं परमयत्नेन तस्मादिन्द्रियसंवरः ।

इन्द्रियाणि ह्यगुप्तानि दुःखाय च भवाय च ॥

तस्मादेवामकुशलकराणामरीणां चक्षुर्ग्राणश्रवणरसनस्पर्शनानाम् ।

सर्वावस्थं भवविनियमद्वयप्रसक्तोमास्मिन्नर्थे क्षणमपि कृथास्त्वं प्रमादम् ॥
बौद्धधर्मे समुपदिष्टं निर्वाणं कविः सदृष्टान्तमेवमुपन्यस्यति—

“दीपो यथा निवृत्तिमभ्युपेतो नैवावनिं गच्छति नान्तरिक्षम् ।

दिशं न काञ्चिद् विदिशं न काञ्चित् स्नेहक्षयात् केवलमेति शान्तिम् ॥

तथा कृती निवृत्तिमभ्युपेतो नैवावनिं गच्छति नान्तरिक्षम् ।

दिशं न काञ्चिद् विदिशं न काञ्चित् क्लेशक्षयात् केवलमेति शान्तिम् ॥”

अश्वघोषस्य प्रतिभा चतुर्मुखी आसीत् । सः प्रथमं दार्शनिकस्ततश्च कवि-
रासीत् अतएव तस्य काव्यनाटकेष्वपि दार्शनिकबुद्धेः प्रबलः प्रभावोऽवलोक्यते
न तदीया कविता दार्शनिकतातः कदापि पृथग् भवितुमर्हति ।

‘वज्रसूची’ नाम ग्रन्थस्तदीयो विज्ञानवादं सूक्ष्मतया गम्भीरतया च
तार्किकपद्धत्या विविनक्ति । विज्ञानवादः संसारं विज्ञानस्य विकारत्वेन मन्यते ।
मूलभूतं विज्ञानमिदम् अश्वघोषो ‘भूततथता’ इत्येतेन शब्देन व्यवहरति । अश्व-
घोषस्येयं ‘भूततथता’ उपनिषदामनात्मवादेनाभिभूतेव लक्ष्यते । तत्रास्तिक-
नास्तिकयोर्द्विविधयोरपि दर्शनयोः समन्वयो दृश्यते । उपनिषदां तत्त्वानि परि-
गृह्याश्वघोषः स्वमेधां परिपोष्य तैः, विज्ञानवादिनामाचार्यपरम्पराभ्यति

नचमेव पन्थानमघटयत् । परम् 'अश्वघोषो-दार्शनिक एव आसीत्'—इत्येतद्-
भिधानं न न्याय्यम् । तस्य काव्यग्रन्थेषु तदीया कविहृदयता सम्यगेव वीक्ष्यते
तस्मात् सः दार्शनिकेषु महान् दार्शनिकः कविषु च महान् कविरपि बभूव । चेत्
तदीयासु काव्यरचनासु दार्शनिकतायाश्छटा निविडा, वैदिकपौराणिकैतिहासिक-
विचाराणां घटाश्च मञ्जुला उद्बेल्लन्त्यो विलोक्यन्ते तदा तत्सत्त्वता तु काव्य-
कृतेर्भूषणमेव न च दूषणम् ।

अश्वघोषः कालिदासादिकविरचितं न रसवादी न च भावादिकवय इव
कलावादी एव । स तु प्रचारवादिषु कविष्वग्रिमः । स रसं साधनत्वेन मेने न च
साध्यत्वेन । तस्य कलोपदेशवादिनी भवन्त्यपि न नीतिग्रन्थायते । उदात्ततादर्श-
दर्शकत्वात् तस्य काव्यानि साहित्यस्य महनीयसम्पद इव सन्ति । मैथ्यु. ऑर्नल्ड
उदात्तत्वमुद्दिश्य 'सैवोदात्ततेति प्रोच्यते या नैतिकमर्यादामवलम्बते' इति यदवो-
चत तदश्वघोषस्य काव्यरचनासु नितरुं चरितार्थीभवति ।

अश्वघोषस्य वृत्तेः शान्तरसरमणकारित्वात् तदीया कविता शान्तरसविच्छि-
त्युच्छलिता सर्वतः समवेक्ष्यते । एतत्स्ववश्यं यत् तत्रत्यः शान्तो न विरसता-
कारी । वीरकरुणशृङ्गाररसानां सञ्चिविष्टत्वात् कविताद्भुतमेव सौन्दर्यमादाय
सचेतसां पुरः समुपतिष्ठते । शृङ्गारस्य यत् सौन्दर्यं बुद्धचरितस्य तृतीयचतुर्थ-
पञ्चमसर्गेषु सौन्दर्यनन्दस्य च चतुर्थदशमसर्गयोर्ललितस्य शोभते तदस्य
कवेः कवित्वप्रतिष्ठापनाय अलम् । शृङ्गारे चेतसः कवेस्तदस्थत्वादपि न शृङ्गार-
स्तद्रचनासु क्वापि ग्लानतां वा क्लान्ततामासादितो दृश्यते । सन्ति कवेः
अस्य कवितासु शृङ्गारस्य पेशलपेशलतराणि भावमयानि प्रभावप्रतिष्ठापनपराणि
चित्राणि यद्यपि बहूनि परं न सन्ति तानि ऐन्द्रियविलासमयानि । न तानि
कचिदपि कुत्सितशृङ्गारवन्ति दृश्यन्ते । रसिकमानसानन्दसुधासञ्चारी कवे-
रेतस्य शृङ्गाररसः क्षणं निपीयतां तावत्—

मुहुर्मुहुर्मदव्याजस्तन्नीलांशुका परा ।

आलक्ष्य रशना रेजे स्फुरद्विद्युदिव क्षपा । (बु० च० ४, ३३)

पणवं युवतिर्मुजांसदेशादवविस्सितचारुपाशमन्त्रा ।

सविलासरतान्ततान्तमूर्धोर्विवरे कान्तमिवाभिनीय शिश्ये ॥

(बु० च० ५-५६)

सा तं स्तनोद्बर्तितहारयष्टिरुत्थापयामास निपीड्य दोभ्यां ।
कथं कृतोऽसीति जहास चोच्चैर्मुखेन साचीकृतकुण्डलेन ॥

(सौ०, ४, १९)

रमणीनां सौन्दर्यं कविरलङ्कारमवलम्ब्य यत्र वर्णितवान् तत्र तस्य अग्रस्तुत-
योजनायाः स्वाभाविकता नितान्तमेव दर्शनीया संवृत्तास्ति—

“कासाञ्चिदासां वदनानि रेजुर्वनान्तरेभ्यश्चलकुण्डलानि ।

न्याविद्धपर्णेभ्य इवाकरेभ्यः पञ्चानि कादम्बविघट्टितानि ॥”

(सौ० १०, ३८)

कवितायामेतदीयायां करुणरसस्यापि प्रवाहः सान्द्रः । इह श्लोकद्वयं तत्र सा-
प्लुतं निधीयते । तत्र कविप्रयुक्तवस्तुप्रेक्षासहोक्तिरूपकालंकाराः करुणमुपकुर्वन्त
एव विलोक्यन्ते—

इमारच विचिसिबिटङ्गबाहवः

प्रसक्तपारावतदीर्घनिस्वनाः ।

विना कृतास्तेन सहावरोधनै-

भृशं रुदन्तीव विमानपङ्क्तयः ॥

(बु० च० ८, ३७)

साचक्रवाकीव भृशं चुकूज

श्येनाग्रपक्षतचक्रवाका ।

विस्पर्द्धमानेव विमानसंस्थैः

पारावतैः कूजनलोलकण्डैः ॥

(सौ० ६, ३०)

नास्य कवेः करुणरसो भवभूतेः करुण इव बहुविलापपरः । बुद्धचरितस्य
त्रयोदशे सौन्दरनन्दे च सप्तदशे सर्गे वीररसस्य हृदयग्राहिणी आभा विभाति—

ततः स बोध्यङ्गशितान्तशस्त्रः

सम्यक् प्रधानोत्तमवाहनस्थः ।

मार्गाङ्गमातङ्गवता बलेन

शनैः शनैः क्लेशचमूं जगाहे ॥

(सौ० १७, २४)

अधः स्थिते श्लोके संसारस्य दुःखमयता नाट्याः, सौन्दर्यस्य च बीभत्सता प्रेक्षणीया—

मलपङ्कधरा दिगम्बरा प्रकृतिस्थैर्नखदन्तरोमभिः । (सौ० ८, ५१)

यदि सा तव सुन्दरी भवेत् नियतं तेऽद्य न सुन्दरी भवेत् ॥

स्रवतीमशुचिं स्पृशेच्च कः सघृणो जर्जरभाण्डवत् स्त्रियम् ।

यदि केवलया त्वचावृता न भवेन्मक्षिकपत्रमात्रया ॥

अश्वघोषः प्रकृत्यां रुचिविशेषं दर्शयन् न प्राप्यते । प्रकृतिशोभाप्रदर्शन-
योग्यस्थलोपेक्षणमिदमेव ज्ञापयति । सौन्दर्यनन्दे सप्तमे सर्गे प्रियाया विश्लेष
मनुभवन्तं नन्दमुद्दीपयन्तीव प्रकृतिः प्रेक्ष्यते—

स्थितः स दीनः सहकारवीथ्या

मालीनसम्मूर्च्छितषट्पदायाम् ।

भृशं जजृम्भे युगदीर्घबाहु-

ध्यात्वा प्रियां चापमिवाचकर्ष ॥ (सौ० ७, ३)

सौन्दर्यनन्दकाव्ये हिमालयवर्णनप्रसङ्गे कविना चारुतरा प्रकृतिसुषमा-
चित्रितास्ति परं तत्रत्यं प्रकृतिवर्णनं कालिदासस्य प्रकृतिवर्णनमिव न सरसं
प्रसङ्गम् ।

अश्वघोषस्य कवितामधीत्य स्पष्टमिदं जायते यत् तन्मनो यावत् प्रतिपाद्य-
विषयप्रतिपादने रमते न तावदलंकारादि नियोजने । परं स्वाभाव्याद् यत्रापि
तेषां सन्निवेशः सक्तातः सोऽतितरामेव रमणीयतां वहति ।

कविः स्वकवितां सकलस्यापि लोकस्य हिताय लिखेत् न च वर्गविशेषस्य
कृते । तस्मान्न तत्र वर्गविशेषमनस्तोपिणी सुन्दरता दृग्गता भवति । परं
तथात्वे सत्यपि कवेः कवित्वं नाणुमात्रन्यूनं क्षामं विकृताङ्गं वा पर्यवलोक्यते ।

कवेः कवितायाम् उपमा-रूपकोत्प्रेक्षा-व्यतिरेकाप्रस्तुतप्रशंसानुप्रास-यम-
कादीनामलङ्काराणां सुललितस्य प्रयोगस्य नाभावः क्वापि संलक्ष्यते । उपमा
प्रेक्ष्यताम्—

तं गौरवं बुद्धगतं चकर्ष

भार्यानुरागः पुनराचकर्ष ।

सोऽनिश्चयान्नापि ययौ न तस्थौ :

तरंस्तरङ्गेष्विव राजहंसः । (सौ० ४, ४२)

रूपकमपि पश्यन्तु—

सा हासहंसा नयनद्विरेफा

पीनस्तनाभ्युन्नत-पद्मकोषा ।

भूयो वभासे स्वकुलोदितेन

स्त्रीपद्मिनी नन्ददिवाकरेण ॥ (सौ० ४, ४)

कविरश्वघोषो भाषां सरलां मृदुलाञ्च प्रयुनक्ति । न तत्र दीर्घदीर्घतराः समासा भवन्ति । तत्र केषाञ्चन पूर्वविधानां शब्दानामपि प्रयोगः प्राप्यते ये तदुत्तरकालवर्तिन्यां कवितायां न दृष्टा भवन्ति । सर्वत्रैव भाषा प्रसादपेशला वैदर्भी-विलसिता भवन्ती समुल्लसति । सा च सुवदनोद्गता-शिशिरिणी-शादूल-विक्रीडित-मालिनी-वसन्ततिलका-वंशस्थोपजाति-प्रहर्षिणी-रुचिरानुष्टुभादिविविध-च्छन्दोमुकुरचारुषु संक्रममाणा चकास्ति ।

कविः अश्वघोषो भाषायां भावामिग्नजनायां वस्तुनिरूपणविधायां च कालिदासमनुकरोति शृशम् ।

अथः स्थिताः श्लोकाः कस्मिन्न कालिदासकृतश्लोकभ्रमं जनयन्ति कं न कालिदासवर्णितपुराङ्गनाविचेष्टितानि स्मारयन्ति—

ततः कुमारः खलु गच्छतीति

श्रुत्वा जनः प्रेभ्य जनात् प्रवृत्तिम् ।

दिदृक्षया हर्म्यतलानि जग्मुः

जनेन मान्येन कृताभ्यनुज्ञाः ॥ (बु० च०, ३, १३)

ताः स्रस्तकाञ्चीगुणविघ्निताश्च

सुसप्रबुद्धाकुललोचनाश्च ।

वृत्तान्त-विन्यस्तविभूषणाश्च

कौतूहलेनापि श्रुताः परेयुः ॥

प्रासादसोपानतलप्रणादैः

काञ्चीरवैर्नूपुरनिस्वनैश्च ।

वित्रासयन्त्यो गृहपक्षिसंधा

नन्योन्यवेगाच्च समाक्षिपन्त्यः ॥

वातायनेभ्यस्तु - विनिःसृतानि परस्परोपाश्रितकुण्डलानि ।

स्त्रीणां विरेज्जुर्मुखमण्डलानि स्रक्तानि हर्म्यैश्विव पङ्कजानि ॥

दृष्ट्वा च तं राजसुतं स्त्रियस्ता
जाज्वल्यमानं वपुषा श्रिया च ।

धन्यास्य भार्येति शनैरवोचन्
शुद्धैर्मनोभिः खलु नान्यभावात् ॥

अयं किल व्यायतपीनबाहु
रूपेण साक्षादिव पुष्पकेतुः ।

त्यक्त्वा श्रियं धर्ममुपैष्यतीति
तस्मिन् स्त्रियो गौरवमेव चक्रुः ॥

नूनम् अश्वघोषस्य रचनाः कविस्वकलाचमस्कृतिलोलाः सन्ति । तासा-
मुद्देश्यं दुःखान्तेभ्यो भोगविलासेभ्यो मानवमाकृष्य तस्य त्यागतपःपरोप-
कारादिसद्गुणान् प्रति उन्मुखीकरणं वर्तते । वयं तत्र कवेः सत्यसुन्दरानु-
भूतीनां दर्शनमवाप्नुमः; बौद्धधर्मस्योदाहृष्टिं निभालयामः; जीवनशक्तिं विलोक-
यामः; हृदयाकर्षणस्य चाश्चर्यकारिणीं चमतां विन्दामः ।

सत्यमिदं यत् कालिदासः संस्कृतवाङ्मयेऽद्वितीयामेव कोटिमाटीकते परं
सत्यपि तद्विधे सत्ये कालिदासस्य वैदिकपौराणिकैतिहासिकज्ञानात् अश्वघोषस्य
तद्विषयकं ज्ञानं प्राज्यतया सूच्यते । अश्वघोषो वैदिकपौराणिकविषयाणां
महान् भाण्डागार आसीत् यदि कालिदासस्य रचनासु चातुर्वर्ण्यस्य व्यापिका
पृष्ठभूमिर्दृश्यते तदाश्वघोषस्य रचनासु बौद्धधर्मस्य विश्वजनीनगम्भीरनैतिकता
विलोक्यते । अश्वघोषोऽपि कालिदास इव लोकोत्तरप्रेमभावनानां मानवजीवनस्य
मनोऽभिरामाणि चित्राणि प्रकृतेः सुपमां सरलां कविकर्मप्रौढताञ्च चित्रयति परं
न तेषां हि चित्राणां चारुता तामुच्चतरतां गाहते या हि कविकालिदासस्य
कवितासु सपरिस्पन्दं प्रस्फुरति । नादसौन्दर्यं गेयात्मकता च इत्येतदुभयमपि
अश्वघोषस्य कवितायां नितरामुज्ज्वलतामयी मुदात्ततां विभृताः । कालिदास इव
अश्वघोषोऽपि प्राचीनस्य भारतस्य औपसीं संस्कृतिसुदात्तांश्चादर्शान् विनिवे-
शयन् स्वकवितायां सम्यगवेच्यते । वस्तुतः क्वचित्तु एष कविः कालिदासमप्यति-
शयानो दृश्यते । द्वयोरपि कव्योः काव्य-निर्माणप्रयोजनमेकमेव । नात्र संशयः
ईषदपि अश्वघोषस्य कवित्वे तदेव वैशिष्ट्यं विराजते । येन कविस्वस्यान्वर्थता
भवति समीचीनतया । धन्येयमश्वघोष-कविता ।

मुद्राराक्षसम्

कवे विशाखदत्तस्य प्रतिभाया राजनीत्यन्तमतलावगाहिनीत्वं तद्रचितस्य मुद्राराक्षसस्यावलोकनेनाभिव्यक्तीभवति सम्यक् । सर्वेष्वपि संस्कृतरूपकेषु तदीयं रूपकं स्वकीयं महत्त्वविशिष्टमाददानं राजते । यं विषयमादाय तद् रूपकाणां जगत्स्यवततार स विषयः कदाचिदेव कस्मिंश्चिद्रूपके स्यात् । विषय-विशेष-परिग्रहमात्रं न तद्वैशिष्ट्यमपि तु तस्य विशिष्टतेयमपि यत् तत्प्रतिपाद्यविषयस्य निर्वहणं नितरामेव विद्वद्भिराभिनन्दनीयसफलतापूर्वकं विदधानं वीक्षितं सञ्जायते । संस्कृतरूपककारा यां प्रणयधारामवलम्ब्य स्वस्वरूपकाणि चिरात् सृजन्तोऽदृश्यन्त तां सर्वथाऽवज्ञाय रूपकस्यास्य कर्ता स्वं रूपकं स्फुटमुपचक्रमे । सः स्वकीयान् रूपकात्रायािकां विदूषकञ्च बहिश्चकार; वातावरणं च प्रणयस्य विध्वंसयामास । स आदितः समाप्तिं यावत् स्वं रूपकमोजस्विता-पौरुषोर्जस्वलताभिः पूर्णतया पूरयाम्बभूव । रूपकस्य कणे कणे तेजस्वितायाः सञ्चारं सर्वविधिना विधायैव स शान्तिमवाप्तुमशकत् । यद्यपि रूपकमिदं वीररसप्रधानं परं नान्यानि वीररसाश्रयीणि रूपकाणि तुलामस्याधिरोहन्ति । भासस्य प्रतिज्ञायौगन्धरायणं कूटनीतिविषयकं सदपि नास्य साम्यं कर्तुमर्हति यतस्तत्रौजस्विता सा न दृश्यते या ह्येतदीयामोजस्वितां तुलयितुं प्रभवेत् । तुमुलाहवस्य भीषणतां प्रदर्शयदपि प्रचण्डानां भटानां प्राणापहारिणीं घस्मरतामाहरदपि, करवालादिनिशितप्रहरणानां झणत्कारमुत्थापयदपि हयानाञ्च द्वेषां श्रावयदपि वेणीसंहारं नाम रूपकं नेदं रूपकं, यत्र न दुन्दुभीनां गर्जनं न चन्द्रहासानां चण्डाभिघातो न चोद्धटभटानां भीमो युद्धमेव रणाजिरेऽस्ति, जेतुं क्षमते । अत्र तु चाणक्यराक्षसयोः कूटनीतिकुटिलयो-निश्चितेभ्यः शस्त्रास्त्रेभ्योऽपि निशिततरे धिपण एव समरं चालयन्त्यौ वीक्ष्येते । अत एव तु तत्र चन्द्रगुप्तमौर्यः “विनैव युद्धौदार्येण जितं दुर्जयं परबल”मिति व्याहरन् श्रुतो भवति । नत्र रूपके स्त्रीपात्रमेकमपि वीक्ष्यते; सप्तमेऽङ्के केवलं चन्दनदासस्य जाय्य रङ्गमन्त्रे प्रविशन्ती दृष्टा भवति परं न सा नाटकस्य प्रमुखेषु कार्येषु लेशमात्रं सम्बन्धं निदधाति । सा तु चन्दनदासस्थ चरित्रस्यो-

स्कृष्टतां प्रदर्शयितुं मञ्चेऽस्त्याहृता । सत्यपि स्त्रीपात्राभावे, असत्यपि च हास्यरस-
कोविदे विदूषके नाटकं नाकर्षणेन हीनं न च रोचिष्णुत्वेन शून्यं, नाटककारस्य
कथावस्त्वेवैतावद्ग्रन्थिलं गभीरमुत्सुकता-कौतूहल-संवर्धनरतं, भाषैव तस्यैता-
वती ओजोवती तीव्रवेगवती, वस्तुप्रतिष्ठापनवर्णनीयविषयवर्णनकुशलतैव
तस्यैतावती विचित्रा यत्स्ववापि न दर्शकः पाठको वा प्रयास्युद्देगं गृह्णाति
विरसतां गच्छति च गतकुतूहलताम् ।

रूपकस्य प्रारम्भादवसानपर्यन्तं चाणक्यो राक्षसश्च अन्योऽन्यं कूटनीत्या
पराजेतुमियती नवनवा घटनाः अवतारयन्तौ वीक्ष्येते यदापाततस्ता विशृङ्खला
विच्छिन्नाश्च प्रतिभासन्ते परमन्ततो गत्वा यदानाय उपसंह्रियते तदा सर्वासामपि
घटनानां संघटितं फलं युगपदेवोद्बुध्य दर्शकाणामग्रे स्वं वैभवं वितनुते । नाटकस्य
न्यापारः पूर्णतयैव गत्वरः । रूपककारस्य प्रतिभापाटवेन कथावस्तुनिबन्धनकौशलेन
हि न क्वापि श्लथताया वा अरुचिरतायाः कणोऽपि स्थातुं शक्नोति तत्र । वस्तुतः
सुघटितस्य कथावस्तुनो नियोजने स्वस्वन्यक्तिविविधाविभावितानां पात्राणाञ्च
समावेशने ओजोमयस्य वातावरणस्यावतारणे वीररसस्य चोन्मीलने मुद्राराक्षसं
रूपक-साहित्ये स्तुत्यसाफल्यश्रियाश्लिष्यमाणमस्तीत्यत्र न स्तोकोपि संशयः ।

चरित्राणां चित्रणं रूपकेऽस्मिन् ललितं नितान्तम् । तद् विलोक्य रूपककारस्य
लेखन्याः अस्यामपि दिशायां विस्मयकारिणी नैपुणी विदिता जायते । कुशलो
नाटककारस्तथात्वेन पात्राणां सृष्टिश्चकार यथात्वेन तानि अन्योऽन्यस्य पात्रस्य
चारित्रिकचातुर्याया विकासने सहायकानि स्युः । चाणक्य राक्षसयोर्युगलं चन्द्र-
गुप्तमल्लयकेत्वोरश्च द्वन्द्वमेवंविधमेव घटते । चन्द्रगुप्तं मल्लयकेतोः समन्ते, चाण-
क्यञ्च राक्षसस्य पुरस्ताद्विधाय यदा तत्र दृष्टिः क्षिप्यते तदा स्पष्टमेव तद्विधा
विशिष्टता प्रतिलिख्यते आनुपदमेवोपर्यभिहिता । चाणक्यस्य राजनीतिकचातुरी
न नैजमुपमानं निदधाति । अहो, तस्य गूढचरनियोजनपटीयस्कताद्भुतैव,
तस्य विपक्षकृत्यविघटनं विलक्षणम्, तस्य च साम-दानमेददण्डानां चतुर्णामेव
नीतिपथानामवलम्बनं विचित्रमेव । कूटनीत्यां सरयं तस्य प्रज्ञा प्रविशन्ती
वीक्ष्यते । तस्य कार्याणां गुप्तबीजानि तदा वेद्यन्ते यदा तानि फलशालीनि भूत्वा
सर्वेषामग्रे वैशद्येन प्रसृतानि भवन्ति । तस्य पदे पदे, कार्ये कार्ये, चेष्टायां चेष्टायां
किमपि न किमपि रहस्यं नियतत्वेन प्रच्छन्नं भूत्वा सन्तिष्ठते ।

“तन्मयाप्यस्मिन् वस्तुनि न शयानेन स्थीयते । यथाशक्ति क्रियते तद्ग्रहणं प्रति यत्नः ।”

“स मया क्षणकल्लिङ्गधारी नन्द वंशवधप्रतिज्ञानन्तरमेव कुसुमपुरमुपनीय सर्वनन्दाभात्यैः सह सख्यं ग्राहितो विशेषतश्च तस्मिन् राक्षसः समुत्पन्नविक्षम्भः ।”

(आत्मगतम्) “कथमयं प्रकृतिचित्तपरिज्ञाने नियुतो निपुणकः ।”

इत्येतानि अन्यानि च तानि तानि नाटककारलिखितानि वाक्यानि चाणक्यस्य तेपामनेकेषां गुणानां दिशि मधुरमिङ्गितं कुर्वन्ति येषां स्थौल्येनोपरि स्मरणं कृतम् ।

सः स्वयमेव चन्द्रगुप्तं स्वच्छन्देन चरितुं तदादेशञ्चोद्धयितुमाज्ञापयति येनारातिपक्षः क्षणिकमुल्लासं प्रापितः स्यात् ; भवेच्च स स्वोद्योगे श्लथः । संबृत्तमपि तदेव फलं यत् तदभिमतं बभूव । *

वस्तुतो नाटकमिदं यस्माद् गतिं मतिं स्फूर्तिं च लभते स चाणक्य एव नान्यः कोऽपि । चाणक्यो हि अत्र तद्व्यक्तित्वमभिव्याप्य चकास्ति यत्र हृदयाद् बुद्धिर्विपुलतरा । तत्र भावतत्त्वं न तथाविधतया बलीयो यथाविधतया बुद्धितत्त्वम् । तस्मादेव कारणात् तस्य समक्षे विपश्चितां मौलिः सादरं नतो भवति । न तत्र वदान्यताया न्यूनता किन्तु स्वकूटनीतिं साधयितुं सः कठोरतामपि आर्यां वा कौलिशीं सततं प्रयोक्तुमुद्युङ्क्ते—

“अद्यापि बध्यमानां वध्यः को नेच्छति शिलां मे”

“वत्स, कार्यभिन्नियोग एवास्मान् व्याकुलयति न पुनरुपाध्यायसहस्रः शिष्यजने दुःशीलता ।”

इत्येतानि वचनानीह साक्षिभूतानि ।

न चाणक्यस्याग्रे राक्षसस्य नीतिर्भवति सफला । परं तथात्वेऽपि राक्षसस्य मानवता, मृदुलमनस्कता सुहृद्वत्सलतातितरामेव स्पृहणीया । राजनीतिरङ्गमन्त्रे भवत्यवश्यमसौ पराजितः परं मानवतायाः क्षेत्रे विजयश्रीस्तमेव वृणुते । अस्ति राक्षसे यद्यपि धीतत्त्वस्य न्यूनता परं हृदयतत्त्वस्य* तु तत्र बलीयस्कता विपुलता च वर्तते । तस्मादेव हेतोः प्रसभमसौ दर्शकान् स्वदिशायाभावजयति । तस्मिन् सोदेत्यादरधीर्या प्रेमानुवर्तते । सः स्वर्गतस्य स्वस्वामिनो निमित्तेन असूनपि स्वान् जुहूयति । .

“दैवे गते दिवमतद्विधसृष्ट्युद्योग्ये

शैलेश्वरे तमधिकृत्य कृतः प्रयत्नः ।

तस्मिन् हते तनयमस्य तथाप्यसिद्धिः

दैवं हि नन्दकुलशत्रुरसौ न विप्रः ॥”

इत्यादीनि वचांसि तस्य पुरुषार्थपरत्वं ख्यापयन्त्योऽपि पुरुषार्थो हि तदीय-
श्चाणक्यस्य पुरतो निष्फलतामुपैतीत्यपि प्रथयन्ति किञ्च निष्फलपुरुषार्थत्वात्
तस्य, तत्रागतां निराशामप्यभिव्यञ्जन्ति ।

राक्षसस्य प्रभुभक्तिरसाधारणी बुद्धिप्रकृष्टतापि नान्यजनसुलभा, तथापि
स चाणक्यमतिक्रम्य आत्मप्रतिष्ठामारोपयितुं नाशकत् जगति, तत्र प्राज्यमेव
कारणम् । एकतस्तावत् चाणक्यस्य सद्दृष्टपरम्परया प्रतिहता भवन्ती
राक्षसस्य चेष्टा न किमपि फलमुत्पादयितुं शक्ता, अपरतश्च अभिचार-
क्रियादिभिरवाप्तलौकिकवलश्चाणक्यः केवलया अलौकिकशक्तिसम्पदा सम्परायम-
कुर्वाणोऽपि प्रतिनिवर्त्तयतिस्म प्रतिपन्नानक्षमानिव विधाय नैजतेजःप्रकटना-
ध्यवसायेषु । यत्र यत्रैव राक्षसस्य गम्भीरनीतिप्रयोगश्चाणक्याङ्गीकृतं नीतिमार्गं
हन्तुं प्रयुक्तो बभूव, तत्र तत्रैवाभिचारक्रियाजन्मप्रतिपन्नप्रतिघातशक्तिर्जाप्रती
चाणक्यमेव सफलवासनं चकार प्रतिहतमनोरथञ्च राक्षसम् । असौ यावद्बुद्धि-
बलं स्वस्वामिन ऋणादात्मानं मोक्तुमजलं प्रयासं विदधानोऽपि चेत् पराभूत
एव भवति तदा तत्र दुर्नियतिरेव कारणं प्रतिभाति । न कर्त्तव्यपथात् सः कदापि
विमुखतां ययौ ।

“कथमत्रापि दैवेनोपहतावयम् । अथ शयितस्य चन्द्रगुप्तस्य शरीरे प्रहर्तु-
मस्मत्प्रयुक्तानां राजगृहस्यान्तर्भित्तिं सुरङ्गमेत्य प्रथममेव निवसतां वीभत्स-
कादीनां को वृत्तान्तः ?”

इत्यादीनि वाक्यानि तस्य कर्त्तव्यपरायणताया ज्वलत्प्रमाणानि सन्ति ।
स्वकर्त्तव्यपरं जनं सः सदा प्राशंसत्—

“.....अथवा स्वाग्र्यर्थमुपरतो न शोच्यस्त्वम् ।”

‘शत्रोरपि गुणा वाच्या’ इत्येव गुणस्तस्मिन् सर्वैः पर्यवालोक्य । स दैवे
विश्वसितिस्म “दैवात् पर्वतकस्तथा स निहतो यस्तस्य राज्यार्थहृत्”; “न हत-
श्चन्द्रगुप्तो हतौ वैरोचकचर्वरकौ दैवेन” इत्यादिषु अनेकेषु वाक्येषु तस्य दैव-
वादिता श्रुता भवति । राजनीत्यां सोऽपि स्वसमयस्य विश्रुतेषु राजनीतिज्ञ-

प्रवरेषु अगण्यत अत एव तु चाणक्योऽपि मनसैव सदैव तस्य राजनीतिज्ञता-
मनुमन्यमानस्तं चन्द्रगुप्तस्य मन्त्रिणं कर्तुं सर्वमेव महोद्योगञ्चकार ।

“कार्योपक्षेपमादौ तनुमपि रचयंस्तस्य विस्तारमिच्छन्

बीजानां गर्भितानां फलमतिगहनं गूढमुद्भेदयञ्च ।

कुर्वन् बुद्ध्या विमर्शं प्रसूतमपि पुनः संहरन् कार्यजातं

कर्ता वा नाटकानामिममनुभवति क्लेशमस्मद्विधो वा ।” इत्यादीनि

सदुक्तानि वाक्यानि तस्य नीतिनिष्णाततां दर्शयितुमेव नाटककारो ह्युपनिबन्धनं
वीक्ष्यते । तस्मिन् सुहृद्भावश्चातिसुहृदः पवित्रोऽवितथश्च । चन्दनदासस्यासून्
पातुमसौ स्वमाश्रुतमपि उपेक्षितुमुपक्रमते—

येन स्वामिकुलं रिपोरिव कुलं दृष्टं विनश्यत् पुरा

मित्राणां व्यसने महोत्सव इव स्वस्थेन येन स्थितम् ।

आत्मा यस्य वधाय वः परिभवक्षेत्रीकृतोऽपि प्रिय-

स्तस्येयं मम मृत्युलोकपदवीवध्यस्त्रगावध्यताम् ॥

चाणक्योऽपि तस्यालोकसामान्यप्रभुभक्तिं तस्योत्कृष्टं सौहृदञ्च पूर्णतया-
भिजानाति स्म । वस्तुतस्तस्य ते ते गुणा एव तं चन्द्रगुप्तस्यामात्यपदेऽधिष्ठापयितुं
प्रेरयामासुः ।

“देश्वर्यादनपेतमीश्वरमयं लोकोऽर्थतः सेवते

तं गच्छन्त्यनु ये विपत्तिषु पुनस्ते तत्प्रतिष्ठाशया ।

भर्तुर्थं प्रलयेऽपि पूर्वसुकृतासङ्गो न निःसङ्गया

भक्त्या कार्यधुरां वहन्ति वहवस्ते दुर्लभास्त्वादृशाः ॥”

“त्यजत्यप्रियवत्प्राणान् यथा तस्यायमापदि ।

तथैवास्यापदि प्राणा नूनं तस्यापि न प्रियाः ॥”

इत्यादिकाश्चाणक्योक्तयः स्फुटमेवोपरिकथितं प्रमाणयन्ति ।

इह अपि इमे पात्रे प्रत्यसूयायां स्वीयं तं तं विशेषमुन्मीलयती दृश्येते ।
या विशिष्टता हृदयसम्यन्धिनी राक्षसे विद्यते सा चाणक्ये न, या च चाणक्ये
बुद्धिविपयिणी विलक्षणता वर्तते सा राक्षसे न । परमुभावपि बुद्धिविशेषविलसितौ
स्तः सुसचिवेऽपेक्षिता गुणाः उभयत्र निविडतया प्रगुणीभवन्तो दृष्टा जायन्ते ।
द्वावपि राजनीतिक्षेत्रस्याद्भुतौ कुशलक्रीडाकुशलौ स्तः । न कोऽपि कस्मादप्यूनः
अनयोर्द्वयोरपि प्रखरराजनीतिचगता आहितुण्डिकस्याधः स्थिताभिः पङ्क्तिभिर-
भिन्यज्यते—

“कौटिल्यधीरज्जुनिबद्धमूर्तिं

मन्ये स्थिरां मौर्यनृपस्य लक्ष्मीम् ।

उपायहस्तेरपि राक्षसेन

निकृष्यमाणामिव लक्ष्यामि ।

तदेवमनयोः शेमुषीशालिनोः सुसचित्रयोर्विरोधे संशयितेव नन्दकुल-
लक्ष्मीः—

“विरुद्धयोर्भृशमिह मन्त्रिमुख्ययो-

र्महावने वनगजयोरिवान्तरे ।

अनिश्चयाद् गजवशयेव भीतया

गतागतैर्ध्रुवमिह खिद्यते श्रिया ॥

चन्दनदास इव ससुहृज्जगतिदुर्लभस्तत्र—

“शुचित्वं त्यागिता शौर्यं सामान्यं सुखदुःखयोः ।

दाक्षिण्यं चानुरक्तिश्च सत्यता च सुहृद्गुणाः ॥”

इत्येतेषां सुहृद्गुणानां वास आसीत् । स विपमायामपि परिस्थित्यां निपत्यापि न सौहृदपथादन्नंसत् । न कापि प्ररोचना तं तन्मार्गाद् अंशयितुं प्राभवत् । स्वकुटुम्बोपरि दारुणकष्टानां पातोऽपि वरं प्राणानां त्यागोऽपि वरं परं मित्रे विश्वासघातो न वरं कदापीत्येतदादर्शं रक्षन् एवासौ लोकेनादर्शि । तस्य चरित्र-
स्यैषात्यन्तदुर्लभा महनीयता चाणक्येनापि प्राशंसि—

“सुलभेष्वर्थलामेषु परसंवेदने जने ।

क इदं दुष्करं कुर्यादिदानीं शिविना विना ॥”

चन्द्रगुप्तो मलयकेतुश्च काममेतावुभावपि नाटकेऽधिकशक्तिमच्चरितशालिनौ न स्याताम्, परं न तौ चाणक्य-राक्षसयोर्दारुणयोषित्वेन मतौ भवितुमर्हतः । चन्द्रगुप्तोऽस्त्यादर्शराजा । स चाणक्यं शिष्य इवानुवर्तते । प्रभुशक्त्या सह मन्त्र-
शक्तेरपि महत्त्वं साधु वेत्ति । सोऽनिशं चाणक्यनिर्दिष्टेन मार्गेण गन्तुं सन्नद्धो दृश्यते । स तदादेशेन कृत्रिमं कलहमपि तेन सह कर्तुं प्रस्तुतो भवति परं न मनसा तादृशमपि कलहं कामयते । स ब्रूते—

“कृतककलहं कृत्वा स्वतन्त्रेण किञ्चित् कालान्तरं व्यवहर्त्तव्यमित्यार्यादेशः ।

स च कथमपि मया पातकमिवाभ्युपगतः” । स परमकुशलशासको राजधर्म-
परायणमानसोऽधिपतिरासीद् इत्येतदपि तस्य वैशिष्ट्यं प्रकाशयन्तीमाः पङ्क्तयः—

“राज्यं हि नाम राजधर्मानुवृत्तिपरस्य नृपतेर्महदप्रीतिस्थानम् ।”

“दुराराध्या हि राजलक्ष्मीरात्मवद्भिरपि राजभिः ।”

मलयकेतुरेकान्ततस्तद्विपरीतः । तच्चरित्रं तस्मात् (चन्द्रगुप्तात्) विरुद्धमेव । चन्द्रगुप्तः शान्तो गम्भीरश्च । मलयकेतुरशान्त उद्धतः दुःशीलश्च । स (मलयकेतुः) पाटलिपुत्रस्य गाङ्गप्रासादे राजमानं सिंहासनमभ्यासितुमुत्सुकः । स इच्छति—

“मौर्यमपदस्थं विहाय स्वयं नृपतिः स्याम् इति ।” परं न तत्र विवेकः । भावाविष्टो भूत्वा यत् किमपि कर्तुं सज्जति । चागम्यस्य गुप्तचरानाये निपत्य स राक्षसस्यन्तानुचिततयावजानाति । स बुद्धिरहितत्वाद्वाचसे न विश्वसिति—

“राक्षस, राक्षस, नाहं विश्वम्भघाती राक्षसः; मलयकेतुः खल्वहम्, तद् गच्छ, समाश्रीयतां सर्वात्मना चन्द्रगुप्तः” ।

इत्येताः पङ्क्तयोऽत्र प्रमाणम् ।

वस्तुतो विशाखदत्तस्य साधारणसाधारणतराण्यपि पात्राणि सन्ति सबलानि । विरुद्धक-सिद्धार्थक-निपुणकाऽहितुषिडक-शकटदासप्रभृतिसर्वाण्यपि पात्राणि नाटक-कारस्य प्रतिभावर्तिकया हृदयहारिवर्णवन्ति भूवोपस्थितानि भवन्ति शूद्रक इव एषोऽपि नाटककारः प्राणवन्ति चरित्राणि सृजति । इदमपि कथनमुचितं स्यात् यदेतच्चित्रितचरित्राणि ततो हि स्फुटतराणि यथार्थतराणि च । एवंविधानि पात्राणि सृष्ट्वा रूपककारो विशाखदत्तः स्वं रूपकं दुरूहराजनीतिविषयावबोधन-क्षममेव चकार । नात्र सन्देहो यद् यथा स वस्तुसंयोजने योग्यस्तथैव चरित्राणां चित्रणेऽपि चतुरः ।

रूपकमिदं यस्यां शैल्यां कविना विनिबद्धं सा शैली सिंहोरुसखवती । प्रत्यक्षरं सा स्फूर्जति । वीररसो मूर्तिमान् भूत्वा स्वीयेनानभिभवनीयेन प्रतापेन भुवं वेपयन् सर्वतः शोभते । श्लोकेषु अलङ्काराणां प्रयोगस्तावान् एव विहितो यावता भावानामुद्भावना वैशद्येन प्रस्फुटेत् । पात्रानुरूपा एव भावाः सन्निवेशिताः प्राप्यन्ते तस्माद् रूपकाभ्युपगतो विषयः क्वापि नाणुमात्रं ग्लानो भवन् दृश्यते । तृतीयाङ्के कृतं शरद्वर्णनं कथानकस्य प्रगुणीकरणे सहायकृन्मित्रमिव सञ्जातम् । यैरुपायैर्नाटकस्य सर्वाण्यङ्गानि समुपचितानि भवितुमर्हन्ति ते सर्वेऽप्युपाया नाटक-निर्माणचतुरेण सम्यक् प्रयुक्ताः सन्ति ।

चाणक्यः पुरुषसिंहः । तदाननादृतः, कविस्तस्मदशीरुक्तीरपि निर्गमयति ।

वस्तुत इह नाटके यादृशं पात्रं तादृश्येव तदीया उक्तिर्यादृशी उक्तिस्तादृशमेव तदभिव्यञ्जनमपि वर्ध्नीतीति । श्रूयतां चाणक्य-सिंहगर्जनम् अभिनन्दनीयायामभिव्यञ्जनायाम्—

(क) “विक्रान्तैर्नयशालिभिः सुसचिवैः श्रीवक्रनासादिभि-
नन्दे जीवति या तदा न गमिता स्थैर्यं चलन्ती मुहुः ।
तामेकस्वमुपागतां द्युतिमिव प्रह्लादयन्तीं जगत्
कश्चन्द्रादिव चन्द्रगुप्तनृपतेः कर्तुं व्यवस्येत् पृथक् ॥”

(ख) दैवमविद्वांसः प्रमाणयन्ति ।

राक्षसो महान् मेधावी सदसद्विवेचनवरीयान् तस्मात् तस्याप्युक्ती-
स्तदनुगुणेनैव प्रकारेण प्रकटीकरोति—

साध्ये निश्चितमन्वयेन घटितं विभ्रत् सपक्षे स्थितिं
व्यावृत्तं च विपक्षे भवति यत् तत् साधनं सिद्धये ।
यत् साध्यं स्वयमेव तुल्यमुभयोः पक्षे विरुद्धं तत् यत्
तस्याङ्गीकरणेन वादिन इव स्यात् स्वामिनो निग्रहः ॥”

इत्थं सर्वत्र नाटके गद्यस्य पद्यस्य च मध्ये स्थितानां भावानामभिव्यक्तिः
कविना समुचितेन प्रशंसनीयेन प्रकारेण कारितास्ति ।

अप्रस्तुतविधानमपि कविः प्रीणाति । तदपि कविना मनोज्ञतया दर्शितम्—

“आस्वादितद्विरदशोणितशोणशोभां

सन्ध्यारुणामिव कलां शशलाब्धनस्य

जृम्भाविदारितमुखस्य मुखात् स्फुरन्तीं

को हर्तुमिच्छति हरेः परिभूय दंष्ट्राम् ॥”

कवेर्लैखन्याः प्रभूतवलशालिनीत्वात् तस्या एकैकं पदं बहुकार्यसम्पादनकारि
सिद्धयति । अतएवैतस्माच्छूलोकान्न केवलमप्रस्तुतविधानसौन्दर्यं हृत्पथेऽवतर-
त्यपितु ओजसश्छटा गौड्या रीतेः प्रकर्षः पूर्णोपमाप्रस्तुतप्रशंसातद्गुणाख्याना-
मलङ्काराणां कान्तिश्च सम्यग् दर्शकाणां चेतांसि चोरयन्ति युगपदेव ।

अहो कवेरस्य सर्वे प्रयासा वीररसमेव समस्तेऽपि नाटके परिपोषयन्तो दृष्टा
भवन्ति । सः अलङ्काराणां प्रयोगमपि तथैव करोति यथा तस्मिंशो रस उद्दीप्येत ।
आश्चर्यं ननु नितरामिदं यत् सः शृङ्गारमपि तथात्वेन विनिवेशयति यत् सोऽपि

नैजमात्मानमुपमर्द्ध्वोपस्थितो भवितुं पारयति । दृश्यताम् इह तदामां किञ्च समासोक्तेष्व अभिभवकारिणीं तेजस्वितां—

“वामां बाहुलतां निवेश्य शिथिलं कण्ठे निवृत्तानना
स्कन्धे दक्षिणया चलान्निहितयाप्यङ्गे पतन्त्या मुहुः ।
गाढालिङ्गनसङ्गपीडितमुखं यस्योद्यमाशङ्किनी
मौर्यस्योरसि नाधुनापि कुरुते वामेतरं श्रीः स्तनम् ॥”

कालिदास-माघ-भवभूतिप्रभृतिकवीनां स्वभावोक्तीनां सौन्दर्यन्तु निपीतमेव सम्प्रतीह अस्यापि कवेः स्वभावोक्तिश्चिथा तर्पयन्तु सहृदया आत्मानम्—

धूर्तैरन्वीयमानाः स्फुटचतुरकथाकोविदैर्वैशनायौ
नालं कुर्वन्ति रथ्याः पृथुजघनभराक्रान्तिमन्दैः प्रयातैः ।
अन्योऽन्यं स्पर्धमाना न च गृहविभवैः स्वामिनो मुक्तशङ्काः
साकं स्त्रीभिर्भजन्ते विधिमभिलषितं पार्वणं पौरमुख्याः ॥

राजनीति-वीररसयोरुभयोरपि भास्वद्भां परिदधानाऽन्नेयं स्वभावोक्तिः कियता-
टोपेनोदङ्किता कविना ।

अनुपममेव दृश्यकाव्यानामिदं दृश्यकाव्यम् । श्लेषस्य समीचीनोपयोगोऽयमेव
यद् आपितं न भवेत् साधारणधीस्पृष्टम् । कविरेष एतत्प्रयोजननेनैव श्लेषमुप-
युनक्ति—

क्रूरग्रहः स केतुश्चन्द्रमसं पूर्णमण्डलमिदानीम् ।
अभिभवितुमिच्छति बलाद् रक्षत्येनं तु बुधयोगः ॥

कविः प्रकृतिसुन्दरतामपि दर्शयतीह । परं तदीया सा श्रीरपि नाटकीयां
भावनां तीव्रतरामेव विदधाना पर्यवेच्यते—

विपर्यस्तं सौधं कुलमिव महारम्भरचनं
सरः शुष्कं साधोर्हृदयमिव नाशेन सुहृदाम् ।

फलैर्हीना वृक्षा विगुणविधियोगादित्र नया

• स्तृणैश्छन्ना भूमिर्मतिरिव कुनीतैरविदुषः ।

नाटकमिदं विलोक्य सरलतयैव नाटककारस्य न्यायज्यौतिषायुर्वेदराजनीति-
शास्त्रनाट्यशास्त्रादिविविधेषु शास्त्रेषु वैदुष्यमगाधं प्रत्ययपथाधिरूढं भवति ।
यद्यपि कविरयं स्वरचनायां बहूनि च्छन्दांस्युपयुज्यते परं स्वधरायां शार्दूल-
विक्रीडिते च तदीया रुचिर्विशेषतो रममाणा प्रतीयते ।

नाटकेऽस्मिन् विशिष्टतेयमपि महीयसी यद्विचं ललिताभिः सूक्तिभिरुत्तमोत्त-
मान् उपदेशान् अपि प्रददाति । अत्र ततः काश्चन सूक्तय उद्ब्रियन्ते—

(क) “पुरन्ध्रीणां प्रज्ञा पुरुषगुणविज्ञानविमुखी ।”

(ख) “किं शेषस्य भ्रव्यथा न वपुषि क्षमां न क्षिपत्येष यत्

किं वा नास्ति परिश्रमो दिनपतेरास्ते न यन्निश्चलः ।

किन्त्वङ्गीकृतमुत्सृजन् कृपणवच्छ्लाघ्यो जनो लज्जते

निर्व्यूढं प्रतिपन्नवस्तुषु सतामेतद्धि गोत्रव्रतम् ॥”

(ग) “मनस्वी दम्यत्वात् स्खलति च न दुःखं वहति च ॥”

(घ) “परायत्तः प्रीतेः कथमिव रसं वेत्तु पुरुषः ॥”

(ङ) “सेवां लाघवकारिणीं कृतधियः स्थाने श्रवृत्तिं विदुः ॥”

(च) “ये सत्यमेव हि गुरुनतिपातयन्ति

तेषां कथं नु हृदयं न भिनत्ति लज्जा ॥”

अस्मिन् रूपके तत्र तत्र प्रयुक्तानां तासां तासां संस्कृतेतरभाषाणां पठनेन
कवेः एतस्य शौरसेनी-महाराष्ट्री-मागधी-प्राकृतभाषासु विद्वत्त्वं ज्ञातं जायते ।
निःसंशयं रूपकमिदं रूपककारस्यास्य महनीया सफला कृतिः । भाषाभाव-
कवित्ववस्तुपात्रचरित्रचित्रणादिकानि सर्वाण्यपि तत्रानि कामपि अद्भुतां सफ-
लतां गाहमानानीह दृश्यन्ते । कथं हि प्रशंस्येत कविरयं यस्तामपि राजनीतिं
नर्तयतिस्म स्वकृतौ यां लक्ष्मीकृत्य स्वयमेवैवमाह—

“मुहुर्लक्ष्योन्नेदा मुहुरधिगमाभावगहना

मुहुः सम्पूर्णाङ्गी मुहुरतिकृशाऽकार्यवशतः ।

मुहुर्नश्यद्-बीजा मुहुरपि बहुप्रापितफले-

त्यहो चित्राकारा नियतिरिव नीतिर्नयविदः ॥”



(३२)

भवभूतिः

इह खलु जगति यावन्ति सन्ति रूपकाणि तत्र कविकुलशेखरमणेस्तत्रभवतो भवभूतेरमृतधारावर्षिलेखनीसम्भूतमुत्तररामचरितमेव रमणीयतया सरसहृदयैर्विद्वद्बृन्दैर्भूषमेवादृतम् ।

उत्तररामचरितं हि भवभूतेरुत्कृष्टतमं रूपकम् तत्र तस्य नाट्यप्रतिभा स्वीयं चरमप्रकाशं विकिरन्ती दृग्गोचरीभवति । यद्यपि प्रकृतेर्गभीरत्वाद् तस्य मालतीमाधव-महावीरचरितोत्तररामचरिताभिधेयेषु त्रिष्वपि रूपकेषु भाव-प्रवणता वीच्यते परमुत्तररामचरिते तु तत्प्रभावोऽतितरामेव परिस्फुरति । विपण्णतावेदने द्वे अपि तत्र नितरां सान्द्रतामासादिते विलोक्येते । तत्र दर्शको भावानां स्निग्धं चित्रणं चेदेकत ईच्छते तदा सः अपरतस्तस्मिन् प्रकृतेराहवस्य चोत्कटं भयावहं दृश्यञ्च प्रेक्षते । इदन्त्ववश्यं यन्मालतीमाधवे घटनानां संयोजने कविरयं नाभिमतं साफल्यमवाप परं महावीरचरितोत्तररामचरितयोर्न घटनासु मनागपि शिथिलतावाप्यते । उत्तररामचरिते कविर्घटनानां संघटनं मनोविज्ञानानुमोदितपद्धत्या विदधाति । तत्रादौ चित्रदर्शनस्य या योजना विहिता सा प्रभूतफलप्रदायिनी सिद्ध्यति । एकतः सा पूर्णगर्भायाः सीताया निर्वासनस्यानौचित्यमोणति अपरतः सीताम्प्रति गङ्गापृथिव्योः शिवानुष्ठानपरायणत्वाय तयोः प्रार्थनं च सा निष्पादयत्येतावदेव न सा जृम्भकास्त्रप्रदर्शनव्यापारेण लव-कुशयोः रामस्य पुत्रत्वेनाभिज्ञापनञ्च कारयतीत्यं बहुकार्यसम्पादनकृतत्वात् तस्याः, सा योजयितुः कवेर्नाट्यकलानिष्णाततां कथावस्तु-निबन्धनविदग्धतां समुज्ज्वलतयाविर्भावयति । चित्रवीथ्यां दृष्टपूर्वाणां विपिनभागानां दृश्याचलं दृष्ट्वा सीता पुनरपि तानि विलोकयितुं स्वीयं दोहदमभिव्यनक्ति रामोऽपि आयासमन्तरेण लोकमाराधयितुं सीता-परित्यागस्यावसरमश्नुते । 'रामो मां निर्वासयतीत्येतस्य तत्त्वस्थाभासमपि स्तोकं न प्राप्तुं सीता पारयति—इत्यादि-दुर्घटकार्यघटकत्वात्, सा चित्रमालायोजनाद्भुतामेव सफलताभियं द्योतयन्ती-नाटके सन्तिष्ठते ।

तृतीयाङ्केऽवतारिता छायासीताविषयिणी कल्पनापि कवेर्मनोविज्ञानचित्तं लक्षयति । सीताया अपमानजनितवेदनायाः स्वाभाविक्यैव रीत्या अपनयन-कारित्वात् कवेस्तदपि कल्पनाकलितं कार्यं तस्य श्लाघनीयमेव संवृत्तम् । हृदय-ग्रन्थ्युद्भेदनाय हृदयमर्मभागे स्थितस्य गूढविपादस्य विनोदनाय रामकृत-प्रशंसायाः स्वकीयाया आकर्षणेन समुत्पन्नस्य सुखस्यानुभवनाय च न कश्चिदन्य उपाय आसीदतः कविकृतः स उपायो नितरामेव स्तुत्यः ।

वस्तुतस्तृतीयोऽङ्कः कवेर्नाट्यचातुर्या विलक्षणं निदर्शनम् । तमङ्कं संयोज्य कविर्नितान्तदुरुहाण्यपि कार्याणि विनैवायासं साधयितुं क्षमः सञ्जातः । स तथा कृत्वा राममनिवारणीयनिन्दातः पाति सीतामपि स तस्मादनलाद् रक्षति यः पतिकृतनिकारादुत्पद्य परीं दहति । तृतीयाङ्कस्य प्रणयनचातुरी कवेरिदमपि मनोज्ञं फलं जनयति यत् सप्तमेऽङ्के नैसर्गिकरीत्यैव सीतायाः पुनः संयोगरूपं कार्यं सम्पन्नतां याति ।

कवेर्घटनासंयोजनसम्बन्धिन्ध्या निपुणताया अन्यच्च ललितं निदर्शनमस्ति सप्तमाङ्कस्थगर्भाङ्कः । तद्विषयिणी कल्पना वस्तुतस्तत्रैव सम्भवा भवति यत्रावसानं सुखमयं घटते । कवेरियमूहा नितान्तनवीना । सा अद्भुतं रसं सहकृत्य दर्शकानां चेतांसि कौतूहलेन पूर्यमाणानि करोति तदेवं घटनानां संविधानं सर्वत्र आदितोऽन्तं यावत् सुशृङ्खलं संयतं सुश्लिष्टञ्च वर्तते । एवंविधां समीची-नतां नाटके वस्तुतो नाट्यकलानदीष्णो नाटककार एव सञ्चारयितुं क्षमते । कवेरेषा कुशलता महावीरचरितेऽपि दृश्यते । प्राचेतासाश्रमपदे कौसल्याजनका-दीनां सम्मेलनमपि कविकल्पनायाः पेशलप्रसाधनत्वेन नाटके शोभमानं भवति ।

रूपके कतिपयेषु चरित्रेषु रामस्य सीतायाश्च चरित्रमतितरां सुललितम् । लक्ष्मण-जनक-चन्द्रकेतु-लव-कुश-वाल्मीकि-कौसल्या-ऽरुन्धती-गङ्गा-पृथिवीप्रभृती-नां चरित्राणि तत्राहपमेव महत्त्वं भजन्ते । भवभूती रामं गृहाधिपतित्वेन चित्रयति तत्र स तदीयं दैहिकं नैतिकञ्च तेजः सम्यगङ्कते । शम्भूकस्तस्यासुर-संहारकत्वात्, तं प्रशंसति । सीतालालितं कलभं गोपायितुं सः सैश्वर्यमुपसरन् वीक्ष्यते । कुशस्तं हि “आशंसनीयपुण्यदर्शनः स महाराम” इत्यभिधाय श्लाघते । स ब्रह्मकोशस्यासीद् गोप्ता । जगद्रक्षणं तज्जीवनस्य लक्ष्यमासीत्—“इदं विश्वं पालयं विधिवदभियुक्तेन मनसा” । सत्यन्तु इदं यत् कर्त्तव्य-पालनं स मूर्धन्यत्वेन मेने । सः कर्त्तव्यरक्षोदेशेनैव कर्त्तव्यमवति स्म न च केनाप्यन्येन

प्रयोजनेन । प्रजारब्जने हि स्वकीयनृपत्वस्य सः कृतार्थताममंस्त । एतदर्थं
सीतामपि परिस्थज्य मानवीयजीवनस्य चरमं कष्टमप्युवाह—

स्नेहं दयाञ्च सौख्यञ्च यदि वा जानकीमपि ।

आराधनाय लोकस्य मुञ्चतो नास्ति मे व्यथा ॥

स्वराज्ये स न मनागपि पापं सेदुमन्मत । ब्राह्मणसुतमकालमृत्युना
मृतं जीवयितुमसौ तपश्चारिणं शम्बूकं जघान । तस्य जीवनं धर्म-त्राणार्थं
भुवमध्यतिष्ठत । धर्मस्य किं नाम सामर्थ्यमित्येतत् सम्यग् विवेद—“लौकि-
कानां हि साधूनामर्थं वागनुवर्तते । ऋषीणां पुनराद्यानां वाचमर्थोऽनुधावति” ।
न तावत् स सामाजिक्याः सेवायाः विरराम यावदसौ पूर्णतया न सन्तुतोप ।
स यावान् सन्नीतिपरः श्रेष्ठः शासक आसीत् तावानेव स महान् प्रशंसास्पदं
भर्ताप्यासीत् । सीतां स प्रजारब्जनाय मुसोच परं तदीयं हृदयं तदीयं मस्तिष्कं
कदापि न तां विसस्मार । स सततं द्वित्रानिशं तद्वियोगेन दन्दद्व्यमान एव
दृष्टो बभूव । सीताविषयकेण अगाधेन सख्येन च प्रणयेन तस्य मानसं क्रन्द-
दुःखैः तज्जीवनस्य प्रतिक्षणं शुभाव—

दलति हृदयं शोकोद्वेगाद् द्विधा तु न भिद्यते

वहति विकलः कायो मोहं न मुञ्चति चेतनाम् ।

ज्वलयति तनूमन्तर्दाहः करोति न भस्मसात्

प्रहरति विधिर्मर्मच्छेदी न कृन्तति जीवितम् ॥

सीतां स्मारं स्मारं स कदा न विलपन् श्रुतो बभूव—

“हा हा देवि ! स्फुटति हृदयं, ध्वंसते देहबन्धः

शून्यं मन्ये जगद्विरलज्वालमन्तर्ज्वलामि ।

सीदन्नन्धे तमसि विधुरो मज्जतीवान्तरात्मा

विष्वङ् मोहः स्थगयति कथं मन्दभाग्यः करोमि ॥

सीतायाः कर-स्पर्श एव तस्मिन् चेतनां प्रस्थापादयितुं शशाक । तस्पर्शस्त-
स्मिन् अमृतमयप्रलेपोऽसिद्धयत्—

“आलिङ्ग्यमृतमग्नैरिव प्रलेपैरन्तर्वा बहिरपि वा शरीरधातून् ।

संस्पर्शः पुनरपि जीवयन्नकस्मादानन्दादपरमिवाधत्ति मोहम् ॥”

सीताया गुणान् शुद्धतां च प्रति तद्दृष्ट्यै महती श्रद्धा जजागार । नृपत्व-
बन्धुत्व-पतिव-पितृत्वादिसकलदृष्ट्या नूनं स महान् आदर्शपुरुषो भूत्वास्मिन्

संसारे विरेजे वस्तुतः स भुवो भूषणमासीत् । तेन जगदिदं परमेव गरिमाणं जगाम ।

यथाविधो रामो मानवतायाः परमरमणीयः पावनोऽवतार आसीत् तथाविधामेव भवभूतिः सीतामयि तत्प्रेयसीं स्वकीये रूपके परमनिपुणहृदयेन चित्रयामास । नाटके सा पत्नीत्वेन चित्रितास्ति न सा तत्र मातृत्वेन पुत्रीत्वेन चित्रिता चीच्यते । सा रामार्थं सर्वं सेहे । सा तद्धितायैव अजीवत् । सा छायेव तमनुजगाम । निर्वासिते सति रामे सा सर्वाण्यपि सुखानि प्रताड्य चरणेन, राममनुवद्वाज । वस्तुतः सा एका सतीशिरोमणिर्नारी आसीत् । यदा हि निरपराद्धा सा स्वयं रामेण निर्वासनं प्रापिता तदापि न सा रामे एकमपि अपशब्दं प्रयुयोज । सा आत्मानमेव पुरोभागिनीं मेने । आत्मानमेव सा पुनः पुनः आक्रोशत । “एवमपि मन्दभागिन्यहं या पुनरायासकारिणी आर्यपुत्रस्य” “सखि वासन्ति ! स्वमेव दाखुणा कठोरा च । यैवं प्रलपन्तं प्रलापयसि” इत्यादीनि तद्वचसांति रामगतं तत्प्रेम कियत्पवित्रं कियत् निःस्वार्थमासीदिति स्पष्टमेवावगमयन्ति । भर्तुराकाङ्क्षाप्रति एतादृशमात्मसमर्पणं तत्कृतपरित्यागेऽपि स्वकीयस्य भाग्यस्यैव दोषित्वेन स्वीकरणं सीतायास्तामुदात्ततां तां महत्तां चोत्थति यां न कोऽपि मानदण्डो मातुं प्रभवति । नाटकस्य तृतीयोऽङ्कः सीतायाः गम्भीरं पतिविषयकं प्रेम चित्रितकुर्वाणः प्रेक्ष्यते । पतिदुःखं न सह्यमासीत् तस्याः । लवकुशयोरुत्पत्त्यनन्तरमपि सा पतिमेव नितरां सस्मार । न किमप्यनिष्टं तस्य स्यादित्येषा तदीयान्तिमकामनासीत् । तस्याश्चरित्रस्य शुद्धतां तु रामश्चिरादेव अवेत्—

“उत्पत्तिपरिपूतायाः किमस्याः पावनान्तरैः ।

तीर्थोदकं च वह्निश्च नान्यतः शुद्धिमर्हतः ॥”

सीतायां रामस्य प्रेम कियन्महदासीदित्येतत्तु तदा पराकाष्ठां श्रियं गतमीच्यते यदा सीताया हिरण्मयीं प्रतिकृतिमश्वमेधयज्ञानुष्ठानाय प्रतिष्ठापयन्तं रामं पश्यामः । सा घटना सीताया अपरिमेयस्य निर्दोषस्य चरित्रस्य सर्वविजयी विजयः । हन्त, वयमस्मिन् नाटके सकृदेव स्वमातरं सीतां लक्ष्मणप्रति “इयमपि अपरा का” इत्येतेन वचनेन उपहासं कुर्वाणां पश्यामः । वस्तुतो जगति सा उपमानशून्यैका आदर्शपतिव्रता महिलमासीत् । सदाचारमुपदेष्टुं संसारं भारतस्य च भालमुन्नततमं कर्तुमेतं सावततार । लक्ष्मणो नाटके महान् रामाज्ञापालकः स्वार्थविहीनोऽनुज इव गीतः । रामस्याज्ञापालने स आत्मानं

गौरवशालिनममस्त । सः स्ववन्धुवरस्य रामस्य तेषु सर्वेष्वपि कार्येषु महान् सहायको बन्धुर्वभूव या नि रामस्य चरित्रं सम्यगुज्जमयितुमर्हति तज्जीवनेऽ-
घटन्त ।

कविर्नाटकेऽन्यानि च सर्वाणि पात्राणि समुचिततया कुशलतया च आनन्दे । न कस्यापि पात्रस्य स्वरूपं महत्त्वञ्च विपरीततया निकृष्टतया वा तच्चरित्राप-
कर्षकारिण्या रीत्या व्यक्तं भवेदित्येतदर्थं स शृशमयतिष्ठ । उद्योगे चास्मिन् सः
सफलतागतः प्राप्यते ।

कवेः कृतिमिमां विलोक्य तस्य विचारविधा साधु विदिता संजायते । वस्तुतः
को जनः कीदृशः इत्येतत् तस्याचारान् विचारान् रचनाञ्च विलोक्यैव ज्ञातं भवति ।
उत्तररामचरिताध्ययनेन भवभूतेः प्रणयशीलमर्तृत्वं वात्सल्यव्यपितृत्वं च सिद्ध्यति
तस्य प्रिया-प्रेम—

“इयं गेहे लक्ष्मीरियममृतवर्त्तिर्नयनयो-

रसावस्याः स्पर्शो वपुषि बहुलश्चन्दनरसः ।

अयं बाहुः कण्ठे शिशिरमसृणो मौक्तिकसरः

किमस्या न प्रेयो यदि परमसह्यस्तु विरहः ॥

“अद्वैतं सुखदुःखयोरनुगुणं सर्वास्ववस्थासु यद्

विश्रामो हृदयस्य यत्र जरसा यस्मिन्नहार्यो रसः ।

कालेनावरणात्ययात् परिणते यत् स्नेहसारे स्थितं

भद्रं तस्य सुमानुषस्य कथमप्येकं हि तत् प्राप्यते ॥

इत्येताभ्यां श्लोकाभ्यां स्फुटमीवाभिव्यक्तिमुपैति । अथ च

“अङ्गादङ्गात् स्तुत इव निजः स्नेहजो देहसारः

प्रादुर्भूय स्थित इव बहिश्चेतनाधातुरेकः ।

सान्द्रानन्दक्षुभितहृदयप्रसवेणावसिक्तो

गाढाश्लेषः स हि मम हिमच्योतमाशंसतोव ॥”

“अमृताध्मात-जीमूत-स्निग्ध-संहननस्य ते ।

परिष्वङ्गाय वात्सल्यादयमुत्कण्ठते जनः ॥”

तदीयं वत्सलं पितृत्वञ्चाभ्यां श्लोकाभ्यां नेत्रयोः पुरतः परिस्फुरदुपस्थितं
भवति । प्रकृतिदृश्य-वर्णने स तस्यः भीषणं धूसरञ्च रूपं निदधाति । तस्या-
स्तदेव स्वरूपं तस्मै रोचत इव । तयोः स सन्तापस्य स्थितिमीक्षते न हर्षो-

न्मादस्य । कवेस्तादृशवर्णनमालोक्य तस्य प्रकृतेर्निराशास्पदता विपण्णता च प्रतिलिख्यते । तदीये रूपके विदूषकस्याभावोऽपि तत्प्रकृतेस्तादृशत्वं परिपोषयतीव । निदाघस्य भीषणकठोरतां तत्प्रखरप्रतिभा साकारां कृत्वोपस्थापयति । दृश्यताम्—

“निष्कूजस्तिमिताः क्वचित्क्वचिदपि प्रोच्चण्डसत्त्वस्वनाः

स्वेच्छासुसगभीर-भोगभुजगश्वास-प्रदीप्ताग्नयः ।

सीमानः प्रदरोदरेषु विरलस्वलपाम्भसो यास्वयं

तृप्यन्निः प्रतिसूर्यकैरजगरस्वेदद्रवः पीयते ॥”

कौशिकानां पङ्क्तिः, मौकुलीनां कुलम्, कुम्भीनसानाञ्च उद्वेहन्नमिह कियद्भीतिमुत्पादयन्तीत्यपि धैर्येण विलोक्यताम्—

“गुञ्जकुञ्जकुटीरकौशिकघटाधुस्कारवत्कीचक-

स्तम्बाडम्यरमूकमौकुलिकुलः क्रौञ्चाभिधोऽयं गिरिः ।

एतस्मिन् प्रचलाकिनां प्रचलतामुद्वेजिताः कूजितै-

रुद्वेहन्ति पुराणरोहिणतरुस्कन्धेषु कुम्भीनसाः ॥”

एतादृशानि वर्णनानि कवेः गभीरप्रकृतिस्वन्स्ववश्यमभिव्यज्जन्ति । इदन्तु न वक्तुं सुशकं यत् तत्र विनोदप्रियताया ललितपक्षप्रियताया अभाव एवासीत् । तथात्वे उत्तररामचरितसदृशस्य करुणरसप्रधानस्य रूपकस्य वा मालतीमाधव-समस्योन्मुक्तप्रणयस्य प्रणयनमेव कदा सम्भवं स्यात् । कवावस्मिन् विशिष्टता भूयस्येव ; स वर्णनीयस्य पदार्थस्य स्वरूपं तद्गताञ्च धर्मान् प्रत्यक्षीकृत्य समुपस्थापयति । यदा नदीकलकलं श्रावयितुमिच्छति तदा तासां कलकलध्वनिः श्रुतिपथमायाति यदासौ किङ्किणीनां रणस्कारं श्रावयितुमभिलषते तदा स रणत्कारोऽपि स्पष्टं श्रुतो भवति । प्रकृतिपर्यवेक्षणे वस्तुतो हि तस्य दृष्टिः सूक्ष्मा वर्तते । भारवि-माघ-श्रीहर्षमुरारीणां प्रकृतिवर्णनमप्रस्तुतविधानात्मकमेव दृश्यते । एतस्य तु ततो मुक्तमेव प्रतिलिख्यते ।

भवभूतेर्भारती शृङ्गारे करुणे च यदि कोमलकान्तपदावलिपेशला तदा सा वीरे रौद्रे चोदकठोरदीर्घतरसमासलसिता विलसति । ७

“भूयो भूयः सविधनगरीरथ्यया पर्यटन्तं

दृष्ट्वा दृष्ट्वा भवनवलभीतुङ्गवातायनस्था ।

साक्षात्कामं नवमिव रतिमालिनीमाधवं यद्
गाढोत्कण्ठा^३लुलितललितैरङ्गकैस्ताम्यतीति” ॥

इत्यत्र तदीया या लेखनी सुकोमलतां चित्रयन्ती समुज्जसति सैव

“उत्कृत्योत्कृत्य कृत्तिं प्रथममथ पृथूस्तेधभूयांसि मांसा—

न्यंसस्फिकृष्टपिण्डाद्यवयवसुलभान्युग्रपूतीनि जरन्वा ।

आर्तः पर्यस्तनेत्रः प्रकटितदशनः प्रेतरङ्ग करंका-

दङ्गस्थादस्थिसंस्थं स्थपुटगतमपि क्रन्व्यमव्यग्रमस्ति” ॥

इत्यत्र वीभत्सं भयानकञ्च दृश्यं कियत्पाटवेन प्रकटयन्ती समुपतिष्ठते ।

भवभूतेः कलायां वैदुष्यस्य प्रतिभाप्रफुल्लितायाः कल्पनायाश्च चेतोहरः सम-
न्वयश्चकास्ति । स शृङ्गारे करुणे, रौद्रे, वीरे, भयानके च अतएव, सलीलं सानन्दं
विचरन् वीक्षितो जायते । श्लेषयमकप्रपञ्चकर्ममे क्वापि निलीनो नावाप्यते यत्र
कलाया मोहं संवरीतुं न शक्नाक तत्र तदीया भाव-सुपमा ग्लानतामेव गतां
दृश्यते । मालतीमाधवे महावीरचरिते च सः समासान्तपदावल्यां किञ्चानुप्रा-
सिकचमत्कारे अतितरां रुचिं निदधानः अवाप्यते । एवंविधस्याभिनिवेशस्य
दर्शनमुत्तररामचरितेऽपि यत्र तत्र भवति ।

भवभूतिः प्रेमभावस्य बाह्यकारणाश्रिततायां न श्रद्धते । तद्विचारेण प्रेमा-
भ्यन्तरं वस्वेव । अत्र तदीया एषा मान्यतास्ति—

“न्यतिपजति पदार्थानान्तरः कोऽपि हेतु-

र्न खलु बहिरुपाधीन् प्रीतयः संश्रयन्ते ।

विकसति हि पतङ्गस्योदये पुण्डरीकं

द्रवति च हिमरश्माबुद्गते चन्द्रकान्तः” ॥

कविः करुणरसमेव प्रधानं रसं मन्यते इत्येतत् तथ्यं तस्य गिरेयं प्रथयति—

एको रसः करुण एव निमित्तभेदाद्

भिन्नः पृथक् पृथगिवाश्रयते विवर्तान् ।

आवर्तद्बुद्बुदतरङ्गमयान् विकारा-

नम्नो यथा सलिलमेव तु तत्समग्रम् ॥

भावशवलतायाः ज्ञेयत्वं तदुपपादनञ्च-उभयमपि-कविर्भवभूतिर्जानाति ।
अव्यक्तस्यापि हृदयस्य व्यक्ततायां परिणमनं ये कलाकोविदा विदन्ति तेष्वन्यत-
मोऽयं कविः । पञ्चवर्त्यां तमसया साक्षां प्रयान्ती सीता रामस्य सुमधुरां वाणी-

माकर्ण्य यामनेकभावविभूषितां दशामाससाद् तद्दर्शने चेत्कौतूहलं तदा कवेरस्य श्रूयतां श्लोकोऽयम्—

“तदस्थं नैराश्यादपि च कलुषं विप्रियवशाद्

वियोगे दीर्घेऽस्मिन् क्षटिति घटनोत्तम्भितमिव ।

प्रसन्नं सौजन्यादपि च करुणैर्गाढकरुणं

द्रवीभूतं प्रेम्णा तव हृदयमस्मिन् क्षण इव ॥”

भवभूतिभावानामुदरदर्यां प्रविशति; स मर्मभागोन्मीलननिपुणेन वैदग्ध्येन तानभिग्नयनक्ति; स तादृशान् एव शब्दान् प्रयुनक्ति यादृशाः शब्दाः कमपि भावं मनोवेगं वा दर्शयितुं प्रभवन्ति । तदीयं लक्ष्यमेवेदं यद् गूढातिगूढानि तत्त्वानि प्रकाशमृच्छ्रेयुः । न स भावसौन्दर्यकलनाय उपमोत्प्रेक्षयोरवलम्बने नितरां मनो निबध्नाति । ते ऋजुतयैव सन्निधातुमीहते सः । चित्रदर्शनावसरे समुद्-
गतान् राम-हृद्गतान् हृद्यान् भावान् प्रस्तौति स इत्थम्—

“अयं ते चाप्पेच्छुटित इव मुक्तामणिसरो

विसर्पन् धाराभिर्लुठति धरणीं जर्जरकणः ।

निरुद्धोऽप्यावेगः स्फुरदधरनासापुटतया

परेषामुन्नेयो भवति च भराध्मातहृदयः ॥”

संस्कृतभाषायां कवेः पूर्णोऽधिकारो वर्तते । सः अत एव, यस्य पदार्थस्य निरूपणाय यादृशी भाषापेक्ष्यते तस्य पदार्थस्य निरूपणं तादृश्यामेव भाषायां कुरुते । उत्कटवैदुष्यवत्तया तीक्ष्णतरप्रतिभाशालितया कल्पनाकलितचित्ततया च तदीयानि सर्वाण्यपि वर्णनानि प्रवाहपूर्णानि प्राञ्जलानि च भूत्वोपस्थितानि भवन्ति । युद्धवर्णनकरमिममधः स्थितं श्लोकमुद्धृत्योपरि निवेदितं वचः प्रमाणितं कर्तुमिच्छामः—

“आगर्जद्-गिरिकुञ्जकुञ्जर-घटानिस्तीर्णकर्णज्वर-

ज्यानिर्घोषममन्ददुन्दुभिरवैराध्मातमुज्जृम्भयन् ।

वेञ्जद्भैरवरुण्डखण्डनिकरैर्वीरो विधत्ते भुवं

तृप्यत्कालकरालवक्त्रविधसव्याकीर्णमाणामिव ॥”

भवभूतिः कविर्यथा अलौकिक्यां काव्यशक्त्यां नितान्तमनुपमस्तथैव शास्त्रीये पाण्डित्ये चात्युद्भट एवासीदित्येतत् सत्यं तदीयादधःसिताच्छ्लोकादवगम्यते—

“यद् वेदाध्ययनं तथोपनिषदां शास्त्रस्य योगस्य च

ज्ञानं तत्कथनेन किं ? न हि दूतः कश्चिद् गुणो नाटके ।

यत्प्रौढत्वमुदारता च वचसां यन्मार्थतो गौरवं

तच्चचेदस्ति, ततस्तदेव गमकं पाण्डित्यवैदग्ध्ययोः ॥

तस्य शास्त्रीय-पाण्डित्य-व्यञ्जकानि कानिचन उदाहरणानीह प्रदर्श्यन्ते—
महावीरचरिते कविरयं पुरोधःप्रशंसायां 'राष्ट्रगोपः पुरोहितः' इत्याकारकम्
ऐतरेयब्राह्मणस्य मन्त्रमुद्धरन् वीच्यते । उत्तररामचरितस्य चतुर्थेऽङ्के जनक-
मुखादेव 'असुर्या नाम ते लोकाः' इत्यादिवाक्यानि निर्गम्य स ईशावास्योप-
निषद्विज्ञतां विज्ञापयन् प्राप्यते । तत्रैव च—

“विद्याकल्पेन मरुता मेवानां भूयसामपि ।

ब्रह्मणीव विवर्तानां क्वापि प्रविलयः कृतः ॥”

इत्यनेन श्लोकेन सः अद्वैतवेदान्तवैदुष्यमुद्गासयन् समासाद्यते । सौधातकि-
दण्डायनसंवादश्रवणेन तस्योक्तया मीमांसाभिज्ञता धर्मशास्त्रपारावारीणता च
स्पष्टं सुविदिता भवति । इत्थमापाततो विलोकनेन तस्य नानाशास्त्रनिष्णातता-
नायासेनैव ज्ञाता जायते ।

भवभूतिरुत्तररामचरितस्य कृते कथावस्तु वाल्मीकिरामायणाद् जग्राह ।
स तस्य पल्लवनाथ च विशेषेण वर्तते ऋणी कविकालिदासस्य । भासश्च
प्रति सोऽस्त्यंशतोऽधमर्णः । विदुषां कथनमिदं यत् तदीयालेख्यदर्शनं
कविकालिदासस्य—

‘तयोर्यथाप्रार्थितमिन्द्रियार्थानासेदुषः सन्नसु चित्रवस्तु ।

प्राप्तानि दुःखान्यपि दण्डकेषु सञ्चिन्त्यमानानि सुखान्यभूवन् ॥’

इत्येतस्या उद्गावनाया इव विस्तरो विभाति ।

सीता शकुन्तला च द्वे अपि त्यक्ते अभवतां यदा ते अन्तर्वत्न्यावास्ताम् ।
कालिदासस्य रामः सीता-परित्यागावसरे शोचति—

‘राजपिबंशस्य रविप्रसूतेरुपस्थितः पश्यत कीदृशोऽयम् ।

मत्तः सदाचारशुचेः कलङ्कः पयोदवातादिव दर्पणस्य ॥’

भवभूते रामोऽपि एवमेव दूयते—

‘यत् सावित्रैर्दीपितं भूमिपालैर्लोकश्रेष्ठैः साधु शुद्धं चरित्रम् ।

मत्सम्बन्धात् कश्मला किंवदन्ती स्याच्चेदस्मिन् हन्त धिक् मामधन्यम् ॥’

सीता शकुन्तला च—द्वे अपि महिष्यौ—सर्वथैव स्वस्वपत्या पर्युज्झिते
भवतः । सीतायाः पती रामः शकुन्तलायाश्च पतिर्दुष्यन्तो बहुदिनानन्तरं हि

आश्रमे स्वात्मजान् ऋषिपालितान् प्राप्नुतः । द्वावपि राजानौ स्वस्वसुतस्याकृतिं स्वकीयाकृतिसंवादिनीं वीच्य विचारमग्नौ भवतः । 'कालिदासः अभिज्ञान-शाकुन्तले सप्तमेऽङ्के 'अस्य बालकस्य रूपसंवादिनी ते' आकृतिः' इति किञ्च भवभूतिरपि उत्तररामचरिते षष्ठेऽङ्के 'अये न केवलमस्मत्संवादिनी आकृतिः' इत्येतद् उपन्यस्यति । कालिदासस्य शाकुन्तला भवभूतेश्च सीता द्वे अपि स्वस्व-भर्तृविरहदुःखात् नितान्तमेव दूयेते । चिरकालव्यापिचिच्छेदसहनानन्तरं यदा शाकुन्तला दुष्यन्तं पश्यति तदोद्गिरत्येवं 'न खलु आर्यपुत्र इव' इति; भवभूतेः सीतापि एवमेव तमालोक्य बहुकालानन्तरमाह—'हा कथं प्रभात-चन्द्रमण्डलपाण्डुराकृतिः' इति । दुष्यन्तः शाकुन्तलामधिकृत्य यदि वक्ष्येवं—

‘वसने परिधूसरे वसाना नियमचाममुखी धृतैकवेणिः ।

अतिनिष्करुणस्य शुद्धशीला मम दीर्घं विरहव्रतं विभर्ति ॥

तदा उत्तररामचरितेऽपि सीतामुद्दिश्य तमसामनति तदेवैवम्—

‘परिपाण्डु दुर्बलकपोलसुन्दरं’ दधती विलोककवरीकमाननम् ।

करुणस्य मूर्तिरिव वा शरीरिणी विरहव्यथेव वनमेति जानकी ॥’

भासस्य स्वप्नवासवदत्तीयात् पञ्चमादङ्काद् भवभूतिः स्वकीयोत्तरराम-चरितस्य तृतीयाङ्कं प्रणेतुं साहाय्यं लभत इति च विचक्षणानां विचारः । अस्तु तावत् किमपि । कवेर्भवभूते रचनेयमुत्तररामचरिताभिधा श्रेष्ठरचनास्ति । गोवर्द्धनाचार्यस्तस्येमां कृतिमुद्दिश्य सर्वथैव सत्यमाह—

‘भवभूतेः सम्बन्धाद् भूधरभूरेव भारती भाति ।

एतत्कृतकारुण्ये किमन्यथा रोदिति प्रावा ॥’

वाक्पतिराजश्च ‘गडहबहो’ काव्ये प्रशंसतिस्म एवं कविवरमिमम्—

भवभूतिजलधिनिर्गतकाव्यामृतरसकणा इव स्फुरन्ति ।

यस्य विशेषा अद्यापि विकटेषु कथानिवेशेषु ॥ (संस्कृतच्छाया)

धन्यो धन्यो लोकातिशायियशोराशिसमुन्नासितो विश्वविदितमहानुभूति-भवंभूतिः ।



भारविः

दुर्दैववशाद् भारतवर्षोदार्पज्ञानभास्करे चिरायास्तमुपेतोऽपि तमःसमावृत-
हृदया भारतीया आर्याः' कथमधुनापि विगतानन्दनिकुरम्बं सुखस्मृतिमात्र-
सर्वस्वं स्वजीवनं सफलमिव मन्यन्ते इति चेद् विचार्यते केनचिद् विचारवता,
तर्हि तन्मानस एतदेव प्रतिभासते यदेतस्यां विजयवैजयन्तीविभूषितायां वसुधा-
यामिदानीमपि नन्दन्ति केपाञ्चनाखिलभुवनमनआवर्जनकुशलानां तत्त्वानां
गौरवविभा याभिः प्रमोदितस्वान्ताः सन्तोऽस्मिन्नप्यनेहसि सर्वे एतस्मिन्नेव
पुरुषोत्तमाङ्घ्रिपङ्कजपरागपावनीकृते भारते अनुग्रहणेन स्वं कृतार्थीकृतुं
कामयन्ते । देशस्यास्य विशालस्य नैसर्गिकसुपममहतीयसा सनातनधर्ममहसा
सुरसरस्वतीश्रिया च साम्प्रतमपि भारतौकसामासनं सर्वोपरि वेविदीति ।

समज्ञासुधाशुक्लीकृतदिकप्रान्तानां सरस्वतीचरणसरसिजचञ्चरीकाणां व्यास-
वाल्मीकि-कालिदास-भवभूति-वाणा-म्बिकादत्तव्यासप्रभृतीनां महादेशस्यास्य
कविप्रवराणां कविस्ववीणाक्षणनं यद्यपि अस्मद्दुर्नियतिविधानाच्चिरेण तिरोहि-
ततामधिजगाम तथाप्यमृतस्यन्दिनी तदनुरणनधारानिलशययोः स्वां
समर्पयन्तीव स्मारयन्तीवातीतगौरवगाथाः, उत्पादयन्तीव कौतूहलं वैदेशिक-
विपश्चिन्सन्दोहानां, मज्जयति सुखपारावारेऽपारे रसिकनिकरम् ।

एतस्मिन् विपुलविपुले वसुधातले न विश्नः कियन्तोऽसुमन्त उत्पद्यन्ते ।
लीयन्ते च दिवानिशम्; परं 'कीर्तिर्यस्य स जीवति' इत्येतामुक्तिमन्वर्थीकर्तु-
मेवेदानीमपि कविभारवेरर्थगौरवगुरुगिरोपन्यासविदग्धस्य विमलवर्णाभरणाया
गम्भीराया सुरवाचायाः शान्ता प्रतिमा सुमनसां मानसेष्वजस्रं शान्तिसुरसरितं
सञ्चारयति ।

यद्यपि महामहिमशाली महाकविभारविः कविकुलललामकालिदासभवभूति-
वद् यशोऽधिगन्तुं मानभवाप्तुं वा शशाक तथापि कठोरतपःसाधनसन्तो-
षितायाः सकललोकाराध्याया वाग्देवतायाः शुभाशिषा सुधीस्तोमे कविस्वशक्ते-
श्चरमोत्कर्षं प्रदर्श्य महनीयमनन्यसुलभासनमलङ्कृत इत्यत्र नास्ति कस्यापि

विप्रतिपत्तिः । यथर्तुषु कुसुमाकरस्तथैव कविषु कालिदासोऽपि वरीवर्ति इत्येतद् यद्यपि सत्यं; परं तथात्वेऽपि भारविकविता रसपिपासूनां स्तब्धदयानां पेयैव ।

प्रतिकवेः काव्ये भवति कापि विलक्षणता । वसन्ते विद्योतते कापि कमनीया कान्तिर्नूनं, परं तत्र न सा रमणीयता या नीलाम्बुद्वेगता सु शोभते एवमेव तासु घटास्वपि न राजते सा सुन्दरता या पार्वणशारदेन्दोश्चन्द्रिकायां विलसति । भवति बहुविधा सुन्दरता । कस्मै कापि शोभा रोचते कस्मै च कापि । क्षीरस्य मधुरिमा स्वकीय एव, द्राक्षाया मधुरता स्वीयैव, शर्करायाश्च माधुर्यं नैजमेव । एवमेव प्रतिकवेः कविता स्वां स्वां सरसतां समुपन्यस्यति । रसपिपासवः सर्वेभ्योऽपि सरसेभ्यस्तत्त्वेभ्योऽनारतं रसं पायं पायमात्मानं परिप्रीणयन्ति तस्माद् भारवेः कविताया अपि गभीरार्थसौन्दर्यसुन्दरत्वादानन्दाधायकत्वाल्ललितपद-पावनत्वाद् सतां धीमतां नितरां सा प्रीतिकरी ।

भारविः, कलापक्षेऽभिनिवेशं निदधानोऽपि माघ इव न शब्दार्थे चोभयोरग-भीरतामभिलषते न च सः श्रीहर्ष इव प्रौढोक्तीनां दीर्घदीर्घतरोऽप्यवने परीरम्भ-क्रीडायाश्च प्रीतिविशेषं पुष्पाति । तदीया चित्तवृत्तिर्विशेषतोऽर्थगरीयस्कृतायां रमते । वर्णनात्मके तर्कप्रधाने ओजसि भूयसीं मुदं विन्दते । शब्दक्रीडायामपि सा वृत्तिमरुते भृशम् । तस्यास्तद्विधाया रुच्या दर्शनं विशेषतः पञ्चमे पञ्चदशे च सर्गे भवति । सा श्लेषेऽनुरज्यतीति सत्यं परं तदीया सानुरक्तिर्न तावती सीमामालिङ्गति यावती माघस्य श्रीहर्षस्य वा । काव्ये प्रयुक्तेषु पदेषु स्फुटत्वमर्थं गुरुत्वं वचस्यपौनरुक्त्यमथ चार्थसामर्थ्येऽप्रतिहतगतित्वं स्यादेवेत्येष एव तदीयः कलानुपक्तः सिद्धान्तः प्रतिभासते ।

‘स्फुटता न पदैरपाकृता न च न स्वीकृतमर्थगौरवम् ।

रचिता पृथगर्थता गिरां न च सामर्थ्यमपोहितं क्वचित् ॥

इत्येतेन नैजेन श्लोकेन कविः स्वाभिमतमेवमुद्गावयन् प्रतिलिख्यते ।

भारवेः कवितायां नैतिकानि तत्त्वानि स्वकीयामाभामादाय प्रायेण सर्वत्रैव दीप्यन्ते । तस्य व्यावहारिकः शास्त्रीयश्चानुभवः परिपक्वः प्रगल्भश्च । पण्डिता अपि तदीयांस्तान् नैतिकान् सिद्धान्तान् अनुभवभावितानि वचांसि च रसनाप्र-वर्तीनि विधायात्मानं धन्यं मन्यन्ते ।

अनुभवेन स यद् यदर्जितवान् तत् तद् तस्य काव्ये यत्र तत्र विकीर्णं वर्तते । हितकारके हि वचने मनोहारिता दुर्लभा इत्येतमनुभवं स इत्थं प्रकटीकरोति—

‘क्रियासु युक्तैर्नृप चारचक्षुषो

व वञ्चनीयाः प्रभवोऽनुजीविभिः ।

अतोऽसि क्षन्तुमत्साधु साधु वा

हितं मनोहारि च त्वं वचः ॥

महात्मनि कृतो विरोधोऽपि नाशुभं जगयति । तेनापि विरोधी लाभवान् एव
जायते । अतः स आह—

तथापि जिह्वाः स भवजिगीषया

तनोति शुभं गुणलम्पदा वशः ।

समुन्नयन् भूतिमनार्यसङ्गमाद्

वरं विरोधोऽपि समं महात्मभिः ॥

यस्य कं पोऽवन्ध्यो ह्यापदां विनाशने प्रभविष्णुश्च तस्य वशवर्तितायां
सकलमपि जगदायाति इत्येतद् वीक्ष्य वदति सः—

अवन्ध्यकोपस्य विहङ्गुरापदां

भवन्ति वश्याः स्वयमेव देहिनः ॥

अविश्वशकारिता विपदामास्पदमित्येतदनुभूय निगदति सः—

सहसा विदधीत न क्रियामधिवेकः परमापदां पदम् ।

वृणते हि विश्वशकारिणं गुणलुब्धाः स्वयमेव सम्पदः ॥

जगति सर्वत्रेदं विलोक्यते यद् यो जनः शठेषु शाठ्यं नाचरति स दूयते
तस्मात् स ब्रवीति—

व्रजन्ति ते मूढधियः पराभवं भवन्ति मायाविषु ये न मायिनः ।

प्रविश्य हि श्रन्ति शठास्तथाविधानसंवृताङ्गाश्चिशिता इवेपवः ॥

गुणैर्मनुष्य आदरं लभते न च वपुर्विस्तारेण इत्यतः कथयति—

प्रविवेशं गामिव कृशस्थ नियमसचनय गच्छतः ।

तस्य पदविनमितो हिमवान् गुरुतां नयन्ति हि गुणा न संहतिः ॥

अधिकारी स्वामिनः सकाशान्मानमवाप्य वर्धिततेजा जायते अत आह—

लेभे परां युतिममर्थवधूसमूहः

सम्भावना ह्यधिकृतस्य तनोति तेजः ।

वस्तुतो भारवेः काव्ये पदे पदं नैतिकः सिद्धान्ताश्चरित्रनिर्माणकारिण्यः
सूक्तयः समवाप्यन्ते । ‘नयवर्त्मगाः प्रभवतां हि धियः’; ‘न निहन्ति धैर्यमनु-

भावगुणः'; 'मुखरतावसरे हि विराजते'; 'गुणाः प्रियत्वेऽधिकृता न संस्तवः';
 'न रम्यमाहार्यमपेक्षते गुणम्'; 'वस्तुमिच्छति निरापद्मि सर्तः' इत्यादिविधाभिः
 प्रचुराभिः सूक्तिभिः समग्रमपि काव्यं प्रपूर्यते ।

भारविकविर्यथा स्वकीयेऽमरकाव्ये लोकानुभवान् प्रचुरान् प्रयुज्जानो
 वीक्ष्यते तथैव स हृदयाकर्षणकारिणीं, सामग्रीमपि सुसुदुलां भूयसीमुपयुज्जानो
 दृश्यते । सः सुदुलसुदुलतराणां भावानामपि सन्निवेशेन चमतां निदधाति—

मध्यमोपलनिभे लसदंशौ

एकतश्च्युतिमुपेयुपि भानौ ।

चौरुवाह परिवृत्तिविलोलां

हारयष्टिमिव वासरलक्ष्मीम् ॥

मानवो निसर्गतो विविधाभरणवसनादिवैभवेषु रुचिं प्रदर्शयति । तस्य मानसे
 एवंविधा भावाः सदा उद्बुद्धा भूत्वा निवसन्ति ये सुखेषु स्पृहयालवो विनोदेषु
 चञ्चलाः क्रीडासु उत्कण्ठिताः कलासु कुतूहलिनो भवन्ति । उपरिस्थितेन श्लोकेन
 कविर्मानवस्यालङ्कारप्रियां भावुकतामभिव्यनक्ति ।

अंशुपाणिभिरतीव पिपासुः

पद्मजं मधु भृशं रसयित्वा ।

जीवतामिव गतः क्षितिमेतयं-

ल्लोहितं वपुरुवाह पतङ्गः ॥

इत्येतेन श्लोकेन कविर्मानवहृदयस्थान्तराले सोऽपि भाव उत्तरलितो भूत्वा-
 वतिष्ठते येन प्रेर्यमाणः सः (मानवः) मधु-पाणादिनास्मानं रमयितुमुत्कटामिच्छां
 करोति' इत्येतं भावं प्रकाशयन् समवाप्यते सः ।

मानवस्यायमपि स्वभावो दृश्यते यदसौ नवे नवे प्रीतिं योजयितुमुत्सहते ।
 न स एकस्मिन् एव तृप्नोति । स उपभुज्यैकं वस्तु वस्त्वन्तरमुपभोक्तुमीहते ।
 कविः कदाचिन्मानवस्यैतादृशीमेव भावुकतामधः स्थितेन श्लोकेनाभिव्यनक्ति—

प्राञ्जलावपि जने नतसूक्ष्मं

प्रेम तत् प्रवणचेतसि हित्वा ।

सन्ध्ययानुविदधे विरमन्त्या

चापलेन जनेतरमैत्री ॥

मनोरञ्जनं विना न मानवो जीवितुर्हति । विनोदस्तस्य जीवनशक्तिमेधयति;

तेन सः प्रसीदति । तस्मै विविधता विचित्रता च रञ्चिते; न स अपरिवर्तनीयता-
मिच्छति; एकरसता तस्मिन् जुगुप्सां जनयति, स मनो नन्दयितुमनेकव्यापारेषु
प्रवर्तत-इत्येतं तदीयं भावं दर्शयितुं नूनं स आमनति—

रञ्जिता नु विविधास्तरुशैला-

गमितं नु गगनं स्थगितं नु ।

पूरिता नु विपणेषु धरित्री

संहता नु ककुभस्तिमिरेण ॥

मानवो न सदैव मनो निगृह्य स्थातुं शक्नोति । अतएव सः कदापि यदि
भगवन्तं भजमानः प्राप्तो भवति तु कदापि सः अर्थार्थं विगृह्यन्नपि संलब्धो
भवति । मनश्चाञ्जल्यात् सः कदापि अन्यविधेनापि साधनेन मनो विनोदयितु-
माकाङ्क्षति । कविः—

“व्यानशे शशधरेण विमुक्तः

केतकीकुसुमकेसरपाण्डुः ।

चूर्णमुष्टिरिव लम्बितकान्ति-

वांसवस्य दिशमंशुसमूहः ॥”

इत्येतेन श्लोकेन मानवस्य मनोविनोदिनीं प्रकृतिं प्रत्येव निर्दिशति । एवं
विधानि बहूनि स्थलानि काव्येऽस्य कवेः शोभन्ते । यानि मानवस्य लुप्तदुर्ला-
भावेनां नितरामेव मोदयन्ते ।

कवेः काव्यस्य कथावस्तु महान्तरतस्थामेकां प्रख्यातघटनामाश्रित्य जुगठि-
ततां नीतमस्ति । अस्ति सा घटना शत्रून् जेतुं पशुपतेः सकाशादस्त्रलाभाय
अर्जुनस्य तपश्चरणमित्येषा न यद्यपि मनःप्रीणनकारिणी परं कविस्तामपि
नीरसां घटनां नितान्तमेव सरसां विधाय काव्ये कवयति—इत्येतदस्ति प्रशंस-
नीयं कलाकौशलमस्मिन् कवौ ।

कवेः काव्यमिदं वीररसस्य काव्यमस्ति । तस्य नायकोऽर्जुनोऽस्ति यो
महान् धानुष्कः शूरशिरोमणिरग्रणीश्च महारथिनामस्ति; तस्य नायिका द्रौपद्यपि
वीराङ्गनास्ति । सा वीरवंशस्य दुहिता त्वयि च वीरवंशस्य वीरस्तुपा । कविः
स्वयमपि वीरतानुरागी । ओजसि तेजो यशसि शौर्यं-साहसोत्साहवस्तु कार्येषु
तदीया रुची रमते—इत्येतादृश्यामपि स्थित्यां तस्यां न तत्र गन्धर्वाणामप्सरसाञ्च

कुसुमचयनादिविविधक्रीडानां पानगोष्ठीसुरतादिकानाञ्च वर्णनं कदापि युक्तमित्ये-
तदभिधानं न समीचीनम् । कविरतादृशीः मनश्चञ्चलकारिणीः कर्त्तव्यमार्गभ्रंशिनीः
साध्यसंहरणपटीयसीः स्थितीः सविस्तरं साटोपशुद्धैस्तरां वर्णयित्वा स्वनायकस्य
धीरधुरीणतां दर्शयितुमिच्छति । “विकारहेतौ सति चिद्रिगन्ते येषां न चेतांसि त
एव धीराः” इत्येतदवगमयितुं स तत् तत्सर्वं जगौ तादृशेषु प्रसूहेषु तस्वपि
तदीयो नायको न स्वकर्त्तव्यपथाद् मनागप्यहंसतः अप्सरसः सुराङ्गनाः स्वक्री-
याभिर्योगिजनहृदयहारिणीभिरपि सुन्दरताभिविकारोत्पादननिपुणो मनोरमो
मधुरो मधुसमयोऽपि स्वक्रीयया सुषमयापि नार्जुनं वशीकर्तुमीक्षते स्म इत्येतत्
तत्त्वं सर्वेऽपि तत्काव्यपाठकाः सम्यग् जानीयुरित्येतेन प्रयोजनेन कविः स्वीये
वीररसप्रधानेऽपि काव्ये तत्सर्वं नियबन्ध । तद्वर्णनस्येदमेवोद्देशं नान्यत् कि-
मपि । “कविस्तत्सर्वं निरूप्य स्वीयां काव्यकलानैपुणीं ज्ञापयितुमना” इति चेत्
तदापि न कथमप्यनुचितम् । काव्ये तस्य सर्वस्यापि वर्णनन्तु नितरामपेक्षितं
भवत्येव । न तद्विधं वर्णनमन्तरेण कापि कृतिः काव्यं भवितुमर्हति । काव्यलक्षणे
तस्याप्यन्तर्भावः साहित्यशास्त्रिभिः क्रियते । कविकर्म नितान्तं दुरुहम् । तदति-
गहनम् । प्रसिद्धौचित्यस्योपनिबन्धनं न यदि कृतं स्यात् तदपि न वरम् । तदनु-
चितम् । तेन रसो भवति भङ्गोऽतएव तूक्तम्—

“अनौचित्यादृते नान्यद् रसभङ्गस्य कारणम् ।

प्रसिद्धौचित्यवन्धस्तु रसस्योपनिषत् परा ॥”

कविः स्वनायकस्य धीरधुरन्धरतायाः प्रदर्शन-निमित्तेन कलाया उपयोगं
विधाय वस्तुतस्तस्याः (कलायाः) उत्कर्षमिष्टार्थयामास । अन्ये कवयो बहवो
यदा केवलं कलायाः प्रदर्शनाय कलामाकलयाञ्चक्रुस्तदैव कविर्वर्ण्यमानस्यापि
पदार्थस्य मध्ये जीवनं सञ्चारयितुं तां प्रयुज्जानोऽवाप्तो भवति । तस्मात् तद्विधे-
भ्यः कविभ्यस्त्वयं महीयान् ।

भारविः कविरभिलपते यत् तस्य काव्यमधीत्यालोच्य च समाजः समुन्नतः
संयमी दृढप्रतिज्ञः कर्त्तव्यनिष्ठश्च स्यात् भवेच्च स निर्भय उरसाहवांश्च । स्वपाठ-
कानां मानसेऽदृशोत्कटोत्साहोत्पादनार्थं तन्मनसि एतावती सुदृढा त्वरा जागर्ति
यदसौ प्रथम एव सर्वे द्रौपदीमेवावतारति प्रथमम् । स तद्द्वारेणौजस्विनी
रुक्साहवर्धिनीः शक्तिसञ्चारिणीर्गिरिः समुत्थाप्य तत्कर्तुमुपक्रमते यत् तदीयमिष्टं
वर्धुतीति । श्रूयन्तामिह तदीयानि कर्त्तव्यानि वचांसि वर्चस्वन्ति—

गुणानुरक्तमनुरक्तसाधनः कुलाभिमानो कुल्लंजां नराधिपः ।
 परैस्त्वदन्यः कं इवापहारयेन्मनोरमामात्मवधूमिव श्रियम् ॥
 भवन्तमेतर्हि मनस्विगर्हिते विवर्तमानं नरदेववर्त्मनि ।
 कथं न मन्युः श्लेषस्तुदीरितः शमीतरुं शुष्कमिवाग्निश्चिह्नः ॥
 परिभ्रमँहोहितच नोचितः पदातिरन्तर्गिरि रेणुरूपितः ।
 महारथः सत्यधनस्य मानसं दुनोति नो रुचिदयं वृकोदरः ॥

अहो कुरुन् विजित्य यः प्राज्यं वसु प्रायच्छत् तं वीराग्रणीं धनज्ञं
 वल्कवासांसि वसानं विलोक्य कथं तव हृदयं न व्यथते ? अपि किमेतौ
 द्वावप्यनुजौ कठोरे प्रस्तरे शयानौ प्रेक्ष्यापि तव मानसं न भिनत्ति ? अहह,
 कीदृशी शोचनीयावस्था तव सज्जातास्ति । कदापि स समय आसीद् यदा त्वं
 चारणकृतस्तुतिगीतिमङ्गलैर्बोधितोऽभवः सम्प्रति हन्त, त्वां क्रोष्टारो जागरयन्ति ।
 अयि नृपेन्द्र ! चेत् क्षमामेव सुखसाधनमवगच्छसि तदा—

“विहाय लक्ष्मीपति- लक्ष्म कार्मुकं जटाधरः सम्मुहुधीह पावकम्” ।

भारविः समुत्तेजनापूर्णमेव काव्यं करणीयत्वेन साधु मेने । स ओजोमयं
 भावमेव स्वकीये काव्ये सज्जिवेशयति स्म येन दुर्बलः सवलतां गच्छेत्,
 उत्साहविहीन उत्साहं लभेत, मृतस्यापि अभिभूतस्यापि चेतः चेतनां प्रपद्येत ।
 एतन्महोद्देश्यस्य पूर्यर्थमसौ स्वकीये काव्ये प्रचण्डशक्तिशालिनमुद्धतधीरं भीमं
 समुद्धतभावप्रवक्तृतया द्रौपदीञ्च मानधनां वीरललनामुचितौजस्विवाक्प्रयोग-
 प्रवीणतया समुपन्यस्यतिस्म ।

कविभारविर्न केवलं वीरतापूर्णानां भावानां प्रकाशने पटीयसीं प्रौढां
 भारतीं विवेद स राजनीत्यामपि महान् पारावारीण आसीत् । भीमं यत्प्रशस्त-
 राजनीतिपरमुक्तिजातं स वादयामास तत्र तस्य (कवेः) तद्विपयिका सा
 विदग्धता स्फुटं प्रकटीभवति या राजनीतिप्रकाण्डपण्डितानामपि चेतांसि
 विस्माययति शृशम्—

“द्विपतामुदयः सुमेधसा गुह्यस्वन्तरः सुमर्षणः ।

न महानपि भूतिमिच्छता फलसम्पत्प्रवणः परिचयः ॥

अचिरेण घरस्य भूयसीं विपरितां विगणय्य चात्मनः ।

क्षययुक्तिमुपेक्षते कृती कुरुते तत्प्रतिकारमन्यथा ॥

प्रभवः खलु कोपवण्डयोः कृतपञ्चाङ्गविनिर्णयो नयः ।
स विधेयपदेषु दक्षतां नियतिं लोक इवानुरुभ्यते ॥”

इत्याद्यनेकश्लोकानुपस्थाप्य राजनीत्युपदेशप्रदान्, स्म स्वपाठकेषु राजनीत्य-
भिज्ञतामपि सञ्चारयितुमना अस्ति येन ते छलकपटकुटिलताकुलेऽस्मिन् संसारे
स्वकीयं जीवनं नेतुं पारयेयुः शत्रुभ्यो रक्षाञ्च स्वीयां वर्तुमर्हन्तुः ।

कस्मिन् अवसरे कीदृशानि वचनानि प्रयोज्यानीत्यत्र पूर्णतया विचार्य
वाक्यावलिं कविर्निर्दिधाति । स उत्तेजनाकारिणां वचनानां प्रयोगे यथा नदीपण-
स्तथैव सः सान्त्वनाकारिणामपि वचसां निबन्धने निपुणः ।

अपवर्जितविप्लवे शुचौ हृदयग्राहिणि मङ्गलास्पदे ।

विमला तव विस्तरे गिरां मतिरादर्श इवाभिदृश्यते ॥

इत्यादिश्लोकावलौ तस्यैव गुणविशेषोऽपि प्रगुणीभवन् समक्षे स्थितः
सञ्जायते ।

भारविकवेर्वाण्यां भूयांसो गुणाः विराजन्ते । तत्र श्रुतिसुखदता शोभते
तत्र तद्वैशिष्ट्यं विलसति येन द्विपामपि मानसानि प्रसीदन्ति, तत्रत्येषु वर्णेषु
मनोज्ञाच्छ्रयाच्छुरिता भवन्ती सर्वतश्चकास्ति । तत्रत्यानि पदानि गम्भीराणि
परं न तानि प्रसन्नतां विजहति वस्तुत एवंधिधां वन्दनीयां गिरां कृतपुण्य-
कर्माण एव विन्दन्ति ।

अयं कविर्यदपि वर्णयति तत्सजीवं विधाय साकारं कृत्वा पुरः पाठकाना-
मुपस्थापयितुमर्हतामेव कोविदतामधिकरोति ।

शरच्छ्रय ईक्ष्यन्ताम्—

कृतोर्मिरेखं शिथिलस्वमायता

शनैः शनैः शान्तरयेण वारिणा ।

निरीक्ष्य रेमे स समुद्रयोपितां

तरङ्गितं चैमविपाण्डु सैकतम् ॥

ततः स कूजत्कलहंसमेगलां

सपाकसस्याहित-पाण्डुतागुणाम् ।

उपाससादोपजनं जनप्रियः

प्रियामिवासादितयावनां भुवम् ॥

अस्य कवेः काव्येऽलङ्काराणामपि सन्निवेशो दर्शनीयः । तेषां सन्निवेशनं काव्ये यत्र यत्र कृतं तत्र तत्र ते द्विगुणमाभां परिगृह्य उत्तिष्ठन्तो दृश्यन्ते ।

“जनैरुपग्राममनिद्यकर्मभिः.....सपुष्पहासाः सनिवेशवीरुधः” इत्यत्रोपमा । “विपाण्डुभिर्म्लारतया पयोधरैः.....

न विरवधून् कृशता न राजते ॥” इत्यत्र रूपकम्;

“नवविनिद्रजपाकुसुमैर्वपां द्युतिमतां निकरेण महात्मनाम् ।

विहितसाध्यमयूखमिव क्वचित् निचितकाननभित्तिषु सानुषु” ॥

इत्यत्रोत्प्रेक्षा; “सनाकवनितं नितम्बरुचिरं

चिरं सुनिनदैर्नदैर्वृतममुम् ।

मता फणवतोऽवतो रसपरा

परास्तवसुधा सुधाधिवसति ॥”

इत्यत्र समासोक्तिर्यमकञ्च; स्वशोभांप्रदर्शनपूर्वकमलङ्कार्यस्य च स्वरूपमति-तरां स्फुटमुन्मीलयितुं समुद्यतन्ते ।

कवेः काव्यं स्वयुगस्य भावनानामादर्शो भवति । एतस्मादेव कारणात् काव्येऽस्मिन् चित्रकाव्यस्यापिच्छदा प्रस्फुरति । कविः स्वयुगस्य काव्यरसिकानां चित्रकाव्यचारुतासुधापिपासावतीं चेतोवृत्तिं तर्पयितुं याननेकान् श्लोकान् अरचयत् तेषु एक एवात्रोद्भ्रियते—

“न नोननुञ्चो नुञ्चोनो नाना नानानना ननु ।

नुञ्चोऽनुञ्चो ननुञ्चोनो नानेना नुन्ननुन्ननुत् ॥”

इत्यत्रैकेनैवाक्षरेण नकारेण “अयन्तु नैतादृगतो न पलायितव्यम्” इत्येतं भावं प्रकटीकृतवान् कविः । अहो, एतादृश्या रचनया भावोद्भावनं कियत् कठिनम् । शब्दक्रीडेयमित्यभिधाय न कदाप्येवंविधां रचनां उपेक्षां वा निन्दां नेतुं शक्नुमः । येषां सविधे वैदुषी प्रतिभा चित्रकाव्यप्रणयनचातुरी च भवति त एव स्वरचनायामेतादृशीं कलां दर्शयितुं क्षमन्ते । एषापि कला स्वकीयं सौन्दर्यं निदधाति ।

भारवेः प्रकृतिवर्णनसुदीपनात्मकमालम्बनात्मकञ्चेक्ष्यते । ‘सूर्यास्तवर्णने, रात्रि-प्रभातादिशोभानिरूपणे उद्दीपनात्मकता, किञ्च चतुर्थे तथा पञ्चमे च सर्गे आलम्बनात्मकता तदीया दृग्गोचरीभवति । प्रकृतिवर्णनेऽलङ्काराणां प्रयोगस्त्वस्येव परम् अप्रस्तुतविधानस्य महत्तापि विभाति—

“उत्फुल्लस्थलनलिनीवनादमुष्मा-

दुद्धूतः सरसिजसम्भवः परागः ।

वात्याभिविद्यति विवर्त्तितः समन्ता-

दाधत्ते कनकमयातपत्रलक्ष्मीम् ॥

इत्थत्र भारवेरग्रस्तुतविधानमेकान्ततो मौलिकता गतमास्ते । इयं कल्पना कवेः स्त्रीया । अतएव तु कविरयम् ‘आतपत्रभारविः’ इत्येतया प्रशस्त्या प्रथितो विपश्चितां समाजे । अत्रत्या निदर्शनापि अपूर्वैव ।

कविभारविश्छन्दःशास्त्रेऽपि सुधीः । तदीये काव्येऽत एव क्षमा-प्रभा-प्रसिता-क्षरा-रथोद्धता-कान्तोत्पीडा-जलोद्धतगति-शालिनी-वंशपत्रपतितप्रभृतिविविधानि छन्दांसि दृष्टानि भवन्ति ।

काव्येऽस्मिन् न कापि समुदाचारस्य विनयस्य चातिक्रमणम् । भीमो महान् उद्गटो भटः क्रोधी च । परं तदीया अपि उक्तयो न क्वचिदपि मर्यादोलङ्घनकारिण्यः प्राप्यन्ते ओजस्विनी भवन्त्यपि वाणी तदीया न परुषा । कवेः पात्राणि स्वविरोधिनां वाचः शान्तस्वान्ततया शृण्वन्ति । तानि स्वपक्षस्य मण्डनं युक्तियुक्तेन तर्केण विदधानानि लक्ष्यन्ते । न तेपद्वेगः कदापि विलोक्यते । न दैन्यं कापि तत्र मनागपि वर्तते । द्रौपदी भारताधीश्वरी अस्ति; अतो यादृशा हृदयभावा यादृशाश्च व्यवहारा उपयुज्यन्ते तादृशा एव कविना तस्यां दर्शिताः । सा सम्पत्काले कुसुमपरिपेलवा परं विपद्वेलायां कठोराणि कष्टान्यपि सहमानावाप्यते । तस्यां समुत्तेजनापूर्णभावानां भव्यता आसते; तत्र सा वागी तरलितास्ति या विपक्षविध्वंसाय मन्थुमपि समुत्पादयितुं क्षमा । न सा परं परोक्षत्यामसूयावती किन्तु तस्यामात्मीयजनाभ्युदयाभिलाषानलः प्रचण्डतया विजृम्भते । सा युधिष्ठिरं यदुवाच तत्र सा शालीनता समुन्मीलति यास्ति भारतीयाङ्गनानां भूषणम् । इयं द्रौपद्या एव वाणी यारातिनिकारजनितं पाण्डवानामनुतापाशुशुचिणि दुधुचे राजानं तद्वन्धूश्च सपत्नानुच्छेत्तुं प्रारूचत् कृष्णद्वैपायनस्य च सहकारित्वमदीदृपत् किञ्च धनञ्जयं दिव्यास्त्राधिगमनायानुदत् ।

कालिदासादिकवितया सह कवितामेतस्यां तुल्यतुक्तं यदिदं युक्तमेव तत्-कालिदासस्य कविता शारदी चन्द्रिके कुसुमसम्भारसम्भृता नवीना यल्लरीव निष्कलङ्कालङ्कारान् आदधाना रूपसम्पदा सम्पादिताभिमाना तरुणीव स्वसौन्दर्येणैव स्वयमुन्मनस्का विहङ्गा समापतितैव मनोहारिणी च । भवभूतिकविता तु

वर्पीयसीव महिषी, अभयप्रदायिनी कात्यायनीव स्नेहसुधाप्रस्रवणभूता कल्याणायी
जननीव शान्तिसम्पदमधुरा स्निग्धा च । भारविकविता तु सुगम्भीरसागरप्रतिमा,
निराभरणा धूसरकान्तिः । अक्षसूत्रमात्रसम्भृतकरा संन्यासिनीव, तमस्विनी-
निशीथिनीव गाम्भीर्यवती ।

कविकुलशिरोमणेः रवेः अस्य कवितायाः प्रशंसायां केनापि सत्यमुक्तम्—

प्रकाशं सर्वतो दिव्यं विदधाना सतां मुदे ।

प्रयोधनपरा हृद्या भा रवेरिव भारवेः ॥



(३४)

महाकविर्माघः

महाकवेः कालिदासस्य भावतरलता भारवेः कलाकुशलता, भट्टिकवे-
 वैयाकरणता इत्येतास्तिस्त्रोऽपि विशिष्टताः श्रेष्ठाः कविकुलतिलकस्य माघस्य
 कवितायां समवेताः भवन्त्यो भासन्त इति सर्वेषां रसिकशिरोमणीनां विदितमेव
 सम्यक् । तत्रत्यः कलापक्षो भारवेः कवितायां विद्योत्तमानं कलापक्षं यथा-
 तिशयानः परिलक्ष्यते तथैव तत्रत्यं वैयाकरणत्वं भट्टिकाव्ये विश्राजमानं व्याकरण-
 विषयकं वैदुष्यं न्यक्कुर्वाणमिव समवलोक्यते । कलाकलनकुशलतायां यद्यपि
 माघोऽद्भुतमनन्यश्रितं बुधत्वं विभर्ति परं सत्यपि तथात्वे, न तत्र सा भावतरलता
 विलोक्यते या कालिदासे परिस्फुरति । निश्चप्रचभावेन सत्यमिदं यन्माघस्य
 भावपक्षो भारवेर्मध्ये भावपक्षाद् गरीयान् परं तदीयोऽसौ भावपक्षः कालिदासस्य
 भावपक्षेण परिभूयते । उत्तरकालवर्तिषु कविषु ये प्राधान्येन कलामेव अवरिपत
 ते सन्ति भारविर्माघः श्रीहर्षश्च तस्मादेतानेव कवीन् दृष्ट्याः समन्वे सन्निधाय
 माघस्य स्थानमिह निर्णेतुं यत्नः कृतः स्यात् । कालिदासो न कलापक्षपातिनां
 कवीनां समुदाये परिगण्यते; भट्टिरपि स्वतन्त्रमेव मार्गमवलम्बते । तस्मान्माघं
 तुल्यितुं नेमाबुभावप्यपेक्षितौ ।

भारविः स्वकीये किरातार्जुनीये ~~काव्ये~~ ~~स्वकीये~~ यदुज्ज्वलं रूपं दर्शयामास
 माघः स्वकीये शिशुपालवधे काव्ये तस्या रूपं ततोऽप्युज्ज्वलतरं प्रकाशयामास ।
 यद्यपि श्रीहर्षे कलाकलननैपुणी चरमोत्कर्षनिवासिनी दृश्यते तत्र भाव-विभावन-
 चातुरी च विपश्चिन्मनस्तोषिणी परिलक्ष्यते परं माघ एतयोर्द्वयोरपि क्षेत्रयोः
 क्वचित् क्वचित् श्रीहर्षमपि अतिक्रममाणः पर्यवलोक्यते । एतत्स्ववश्यं यत् सः
 स्वकीयं माघं नाम काव्यं तादृशीभिः क्लृष्टभिर्ग्रन्थिभिराकीर्यमाणं न कर्तुमियेष
 यादृशीभिर्जटिलताभिर्विकटभिरुद्विध्यमानं स्वीयं काव्यं श्रीहर्षश्चकार । क्लृष्ट-
 तमकाव्यत्वधात्र्यकगुणशालित्वात् काव्यमिदं श्रीहर्षकृतं तत्तज्जाटिल्यजटिलमपि
 सत् नैपथीयचरितं न जेतुमर्हत्यत एव महाकविर्माघः 'काव्येषु माघः' इत्येतद्
 यशःश्रियोऽधिगमनसौभाग्यमुपभुञ्जानः कवीनां जगति विराजते ।

महाकविर्माघः स्वपूर्ववर्तिनां कवीनां प्रभावेण परिगृह्यमाणो दृश्यते तद्रच-

नाथाः कापि कालिदासाङ्गीकृतसरणिश्रितत्वात्, कापि भट्टिकविस्वीकृतव्याकरण-
पाटवघटोञ्जितपद्धतिनिष्ठत्वात् किञ्च सर्वत्रैव प्रायेण भारविगृहीतवर्णनविधि-
विलसितत्वात् ।

माघं कालिदासस्य मनःप्रमोदनपटीयसी पद्धतिः प्रीणाति स्म तु मृशं परं
सः स्वपाण्डित्य-प्रकाशनमामोहं न संवरीतुं शक्नाक अतएव तदीयकाव्यस्य
एकादशे त्रयोदशे च सर्वे तदनुसृतकालिदासवर्णनविधा अलङ्कारभरनिर्मुक्ता
अतिविस्तररहिता च न दृष्टा भवति । कालिदासस्य वर्णनं मितं भवदपि सामिकं
भवति माघस्य वर्णनं विस्तृतं परं न सामिकम् । तद्विस्तीर्णतायामपि तत्सौन्दर्यं
न स्रष्टुं शक्नोति येन मानसं स्वशिरो धुन्वत् स्मेराननं सञ्जायते ।

द्वाभ्यामप्येताभ्यां वर्णितायां प्रभातशोभायां विद्योतमानं वैशिष्ट्यमीक्ष्यताम्—

निद्रावशेन भवताप्यनवेक्ष्यमाणा

पर्युत्सुकत्वमवला निशि खण्डितेव ।

लक्ष्मीर्विनोदयति येन दिगन्तलम्बी

सोऽपि त्वदाननरुचिं विजहाति चन्द्रः ॥ (कालिदासः)

उदयमुदितदीप्तिर्याति यः सङ्गतौ मे

पतति न वरमिन्दुः सोऽपरामेप गत्वा ।

स्मितरुचिरिव सद्यः साभ्यसूयं प्रमेति

स्फुरति विशदमेपा पूर्वकाष्टाङ्गनायाः ॥ (माघः)

पुरसुन्दरीवर्णनमुभाभ्यामेव विहितं परं तत्रापि भेदोऽवाप्यते । कालिदासकृतं
तद् वर्णनं चेत् व्यञ्जनाप्रधानमस्ति, तदा माघस्य तद् विलासितालसितमति-
तरामालोक्यते—

जलान्तरप्रेषितदृष्टिरन्या

प्रस्थानभिन्ना न ववन्ध नीवीम् ।

नाभिप्रविष्टाभरणप्रभेण

हस्तेन तस्यावबलन्य वासः ॥ (कालिदासः)

बलयार्पितासितमहःपलप्रभा-

बहुलीकृतप्रतपुरोमराजिना ।

हरिबीज्जणाक्षणिकचञ्चुः

करपल्लवेन गलदम्बरं दधे ॥ (माघः)

श्रीहर्षकविप्रयुक्तेषु पदेषु यादृशं लालित्यमुत्तरलं भवति, तादृशमेव माघेऽपि बहुत्र सृजदवलोक्यते—

राजीवराजीवशलोलभृङ्गं सुगुणन्तमुष्णं ततिभिस्तरुणाम् ।

कान्तालकान्ताललनाः सुराणां रक्षोभिरक्षोभितमुद्वहन्तम् ॥ (माघः)

सितांशुवर्णैर्वथति स्म तद्गुणैर्महासिवेद्यः सहकृत्स्वरीबहुम् ।

दिगङ्गनाङ्गावरणं रणाङ्गणे यशःपटं तद्भटचारुं तुरी ॥—श्रीहर्षः

माघः कविः कविरेव न बभूव सः प्रकाण्डपौण्डित्यपेशलोऽखिलशास्त्रपार-
दृश्वामेधावान् विद्वान् अपि आसीत् । यथा श्रीहर्षेऽगाधं वैदुष्यं विललास तथैवा-
स्मिन् कवावपि विपुलविद्योदन्वान् उत्तरङ्गितः सन् जगज्ज । नूनमेतदीया विद्वत्ता
भारवेः श्रीहर्षस्य च विद्वत्तातोऽप्यधिकतरासीत् । तत्र शास्त्रागामनेकेषां ज्ञान-
मतितरां सुदृढं ससारं गुरुतरञ्च व्यराजत इत्येतत् तत्काव्यानुशीलनेन स्पष्टमेव
सुविदितं लज्जायते । पदे पदे ह्येतदीयं काव्यमेतस्य महाकवेः गम्भीरतरं वैच-
क्षण्यं प्रकटीकुर्वत् प्रेक्षितं भवति । टीकाकारेषु श्रीपण्डितमञ्जिनाथोऽग्रेसरः । स
नानाशास्त्रमर्भन्वित् विद्वन्मूर्धन्यः सुप्रथितः । तस्य कविमिममुद्दिश्य—

ये शब्दार्थपरीक्षणप्रणयिनो ये वा गुणालङ्क्रिया-

शिचाकौतुकिनो विहर्तुमनसो ये च ध्वनेरध्वगाः ।

बुभ्यद्भावतरङ्गिते रससुधापूरे मिमङ्कन्ति ये

तेषामेव कृते करोति विवृतिं माघस्य सर्वङ्कषाम् ॥

... ..

धन्यो माघकविर्वयन्तु कृतिस्तत्कृतिसंसेवनात् ॥

इत्येतदुदीरणं विद्वत्तल्लजस्यास्य कवेर्महनीयं परमप्रकृष्टं कवित्वं साहित्य-
शास्त्रपारावारीणत्वं च विशिष्टमुद्धोषयति ।

महाकविर्माघो यद्यपि उत्कृष्टप्रतिभाशाली कविरासीत् । तदीये काव्ये च
अद्भुतः प्रौढिमा श्लाघनीयो दृढबन्धः प्रकृष्टञ्च प्रागल्भ्यं प्रतिपदं समुच्छलति
परं प्रबन्धकाव्यं यादृशमैतिवृत्तं निर्वहणमपेक्षते तादृशं नत् तत्र न वीक्ष्यते ।
कविः कदाचित् तस्योपेक्षामेव चकार । स तु तस्यां दिशायां तावदपि ध्यानं
दर्शयन् न दृश्यते यावद् भारविस्तदर्थं/स्वध्यानं प्रक्षिपन् प्राप्यते । न तस्य
काव्ये सन्तुलितं कथाकलेवरं न च प्रासङ्गिकानि वर्णनान्येव समुचितसौष्टववन्ति
दृष्टानि भवन्ति । प्रबन्धकाव्ये तेषां सन्तुलिततातितरामपेक्ष्यते । काव्ये गेयं
कथावस्तु न तस्य वर्णनस्य तं विस्तारमाकाङ्क्षति यो विस्तारस्तद्वर्णनविषयक-

स्तत्र चतुर्थात् सर्गात् त्रयोदशसर्गपर्यन्तं कविना वर्णितानि । काव्याभिमतं मूल-
कथा प्रथमे द्वितीये किञ्च चतुर्दशात् सर्गात् विंशं सर्गं यावत् समश्रूयते । कवि-
स्तेऽपि गीतकथेषु सर्गेषु प्रसङ्गबद्धेषु गौणेषु वर्णनेषु ध्यानविशेषं निदधानः
संलक्ष्यते । प्रबन्धकाव्यं तत्रापि वीररसप्रधाने इतिवृत्ते एवंविधसंकाण्डशुद्ध्यपन-
मथ च शृङ्गारलीलानां तोषान् विस्तृतालापो नात्युचितः प्रतिभाति । काव्यस्यास्य
शृङ्गारः प्रबन्धकाव्यानुरूपो न, अपि तु स लुक्तकाव्यकृतेऽतिशयतश्चोचितः
प्रतीयते । भारवेरिति वृत्ते तु अप्सरसां वनविहरणं युक्तं तासां श्राङ्गारिका
भावाश्च सङ्गताः प्रतिलक्ष्यन्ते परं राजसूयं यज्ञं सम्भावयितुं प्रस्थितानां यदूनां
रैवतकगिरौ केवलैकद्विदिनाभिव्यापिनो निवेशस्यावसरे तासां विलाससमीनां
चेष्टानां तद्विधेन विस्तारेण लक्षिवेशनं नाधिकं समीचीनमिव लक्ष्यते । शृङ्गार-
रसस्य प्राचुर्यात् वीररसप्रधानमपि काव्यमिदं शृङ्गाररसप्रधानमिव प्रतीयते ।
शृङ्गाररसेन वीररस इह अभिभूयमान उपमर्द्यमानश्च प्रेक्ष्यते । कवौ यद्यपि सा
प्रतिभा परिस्फुरति या सफलतापूर्वकं वीररसमयीं शृङ्गाररसमयीञ्च कवितां
स्रष्टुमीष्टे परं हन्त, न कविः स्वां स्पृहणीयां प्रतिभां तदर्थं प्रायुञ्क्त । कवेः प्रभूत-
वेगवती मनोभावनातरङ्गिणी कामप्यन्यामेवाशां तां निनाय । यद्यपि कविर्न
चरितकाव्यं स्रष्टुमारमानं नियुञ्जे स्म परं स कदाचित् तद्रचनानेहसि विस-
स्मारैवेदं तथ्यम् । तस्याष्टादशः सर्गः प्रायेण तादृशमेवायोधनीयं वातावरणं
स्तृणुते यादृशं चरितकाव्यपरम्परायामवाप्यते । तत्रत्यौ श्लोकौ द्वौ ईक्ष्येताम्—

“आयन्तीनामविरतरयं राजकानीकिचीना-

मिस्थं सैन्यैः सममलघुभिः श्रीपतेर्मिमङ्गिः ।

आसीदोघैर्लुहुरिव महद्वारिधेरापगानां

दोलायुद्धं कृतगुस्तरध्वानमौद्धव्यभाजाम्” ॥

“ओजोभाजां यद्रणे संस्थितानामादत् तीव्रं सार्धमङ्गेन नूनम् ।

ज्वालाव्याजादुद्धमन्ती तदन्तस्तेजस्तारं दीप्तजिह्वा ववाशे” ॥

कवेः काव्यस्यास्मिन् सर्गे वर्णितं रणाजिरे भूमौ पर्यस्तानि पूर्वेन्दुप्रभाप्यात-
पत्राणि क्वचित्, जनं मृदूनं सत्तो द्विपेन्द्रः क्वचित्, तूर्यारावाः क्वचित्, खड्गा-
घातैर्दारितं दन्तिकुम्भस्थलं क्वचित्, वेण्वद्रीची सैन्यवीचीर्विचिपन् आजावन्तः
कोऽपि दूरं भ्रमन् वीरः क्वचित्, शत्रोर्ध्वोत्तधारेण चन्द्रहासेन विदारितो भट-

कवचः क्वचित्, क्वचिद् वाजिनां हेपा, दुन्दुभीनाञ्च प्रणादो दृश्यन्ते श्रूयन्ते च निरन्तरम् ।

प्रथमे सर्गे च केचन श्लोका वीररसात्मकाः शोभन्ते । सन्ति ते वीररसस्य मनोहराणि चित्राणीव । पदविन्यासस्य धीरा गभीरा च गतिर्नवामेव हृदयाकर्षिणीं प्रभाश्रेणीं वितन्वन्ती वीररसात्मकस्य तस्य वर्णनस्य सौन्दर्यमेधयन्ती वीचयते । वीचयताम्—

“बृहच्छिलानिन्दुरकण्ठघट्टनाद्विकीर्णलोलाभ्रिकणं सुरद्विपः ।

जगत्प्रभोरप्रसहिष्णु वैष्णवं न चक्रमस्याक्रमताधिकन्धरम्” ॥

वीरधुरन्धराणां धैर्यस्य विध्वंसि, उद्भटानामपि भटानां निर्भयेषु मानसेषु च कम्पनोत्पादनकारि लङ्केशस्य शौर्यं क्रियता ओजस्विना प्रकारेण वर्णयत्येव कविः पुनः प्रेक्षयतां क्षणम्—

“विभिन्नशङ्खः कलुपीभवन्मुहुर्मदेन दन्तीव मनुष्यधर्मणः ।

निरस्तगाभीर्यमपास्तपुष्पकं प्रकम्पयामास न मानसं न सः” ॥

“रणेषु तस्य प्रहिताः प्रचेतसा सरोपहुंकारपराङ्मुखीकृताः ।

ग्रहतुरेवोरगराजरज्जवो जवेन कण्ठं सभयाः प्रपेदिरे” ॥

काव्यमिदं वस्तुतः कविम्प्रति वीररसारिमिकाया रचनाया रचनार्थं प्रभूतं सद्ब्रसरं प्रायच्छत् परं कविः स्वमानसस्य शृङ्गारप्रियत्वात् प्राप्तमपि तमवसर-मनुकूलं स्वकीयाच्छ्रयादस्त्रंसयत् । सोऽपि भारविरिच श्रीहर्ष इव च कामवास-नोद्दीपनपरं विलासिताप्रियवृत्तिसंवर्धनरतं शृङ्गारं परमोद्धतेन प्रवाहेण सर्वकपेण वेगेन समुद्धासयन् नितरां पर्यवेक्षत । भारवेः शृङ्गार इव अस्यापि शृङ्गारो नर्मसाचिष्यकारी वर्तते । न हर्षभारव्योः शृङ्गार इव एतदीयोऽपि शृङ्गारोऽन्तः-करणस्यान्तराले प्रविश्य सहृदयं रञ्जयति भृशम् । यथा कालिदासस्य शृङ्गारो मनः परिप्रीणयन् जीवनसहचरो जायते न तथा अस्य शृङ्गारोऽस्मदीयो जीवन-सुहृद् भवति । अस्य शृङ्गारोऽपि हर्ष-भारव्योः विशृङ्गार इव क्षणं मानसं समुदीच्य विरमति । न तस्य प्रभावः कालिदासस्य शृङ्गार इव स्वान्ते शाश्वतिको भूत्वा भवति क्षिप्तः । परं कलाया महत्त्वं पुरो विधाय चेद् विचारो विधीयते तदा तु अयं कविर्भारविमपि श्रीहर्षमपि क्वचिद् क्वचित् अतितरां ग्लपयन् दृष्टिगो-चरीभवति । वस्तुत इमे त्रयोऽपि कवयः कलायाः प्रकर्षं दर्शयितुं तद्विषयिण्याः सुन्दरतायाश्चरमां सीमां समुपस्थापयितुमेव स्वस्वकाव्यमसृजन् । तस्मात्

कालिदासेन सह एषां तुलायामारोपणमुचितं न भवति । कलाया अपि नैजं सौन्दर्यमस्ति, द्वस्या अपि स्वकीयं महत्त्वं विद्यते तस्या, अपि स्वीयं मूल्यं वर्तते । तस्यास्तत् सौन्दर्यं तस्यास्तन्महत्त्वं तस्यास्तन्महर्घं वैलक्षण्यं येषां कवीनां काव्येषु नितरां समुल्लसद् वीक्षितं जायते ते सन्ति माध-श्रीहर्ष-भारवयः । एतेषां त्रयाणामपि माध एव श्रेष्ठः । यतो हि तत्कृतौ कलायाः कोविदतायाश्च द्वयोरपि सार्वभौमं सौन्दर्यं परिबीज्यते सार्वदेशिकञ्च कमनीयत्वमवलोक्यते । अयं कवेः कवित्वस्य चतुरस्तया परिपूर्णत्वादेव विद्वांस एतदीयं काव्यं शिशुपालवधं कान्यनायकत्वेनोररीकुर्वन्ति ।

माधकवेः काव्ये ऋतुवर्णनस्य वनविहारस्य जलक्रीडायाः सन्ध्यायाः प्रभात-वेलायाः विलासिनीनां शृङ्गारचेष्टायाश्च यानि चारुतराणि चित्राणि चकासति तानि निश्चप्रचभावेन साहित्यसंसारस्य श्रेष्ठनिधित्वेन सहृदयसुधियो मन्यन्ते । कविर्यद् वर्णयितुमुपक्रमते तत्र न केवलं वर्णनीयः पदार्थ एव स्वशोभयानुपमया रसिकानां चेतांसि चोरयत्यपि तु अन्यानि बहूनि सौन्दर्याणि स्वकीयान् अवदा-तान् विलासान् उपायनीकृत्य भावुकान् नितरां रमयन्ति । पश्यन्तु प्रथमं प्रेक्षावन्त ऋतुषु कुसुमाकरस्य लक्ष्मीं ललामासु—

‘मधुरया मधुबोधितमाधवी-मधुसमृद्धिसमेधितमेधया ।

मधुकराङ्गनया मुहुरुन्मदध्वनिमृता निमृताच्चरमुज्जगे ॥

विलुलितालकसंहतिरामृशान्मृगदृशां श्रमवारि ललाटजम् ।

तनुतरङ्गतर्ति सरसां दलत् कुवलयं वलयन्मरुदावधौ ॥’

इत्येताभिः पेशलपदपङ्क्तिभिर्वसन्तस्य चित्रं चित्रयितुं प्रययास तत्र न केवलं वसन्तस्यैव दर्शनं भवति, लुलितालकानां ललनाललामानामपि परमानन्दकरं दर्शनमपि समवाप्नुते; एतावदेव न मधुरमधुरतरपदविन्यासस्य विभाया अनुप्रासयमकयोः कमनीयायाश्छटाया वैदग्ध्यश्च विलासश्रियोऽत्यन्तमेव मनोमोदविधायकं दर्शनं समुपलभ्यते ।

वनविहारं वीक्ष्य सम्प्रति मोदन्माम्—

अनुवनमसितभ्रुवः सखीभिः सह पदवीमपरः पुरोगतायाः ।

उरसि सरसराग-पदिलेखा-प्रतिमतयानुययावसंशयानः ॥’

एतद् वनविहारस्य चित्रमसितभ्रुवःपुगच्छन्तं कामिनन्तु दर्शयत्येव परं तत्र संलक्ष्यक्रमध्वनिगतौ वस्तुध्वनिरपि स्वैर्यं प्रतापं सर्वतः प्रसारयन् प्राप्यते ।

तद्धेनोर्यत् सौन्दर्यं रसिकानां पुर उपतिष्ठते तदपि प्राज्यतया प्रमोदयति प्रधीसमाजम् ।

हमां प्रेक्षन्तां सलिले क्रीडन्तीं युवतीम् । इयं स्वसौन्दर्येण देवानामपि चेतांसि विस्माययति । एतदीयौ सुकोमलौ करौ कमलविभूषितौ स्तः । इयं सलिलात् उत्तरन्ती समुद्रान्मध्यमानात् प्रादुर्भवन्ती लक्ष्मीः इव अहो, प्रतीयते इत्येवंविधं बन्धुरं दृश्यं येषु मनोजेषु पद्मेषु कविः अलङ्कारध्वनिसुपमासुपन्यास-पूर्वकं दर्शयति तान्यपि प्रेक्षन्ताम्—

‘दिव्यानामपि कृतविस्मयां पुरस्ता-

दम्भस्तः स्फुरदरविन्दचारुहस्ताम् ।

उद्धीक्ष्य श्रियमिव काञ्चिदुत्तरन्ती-

मस्मार्पोज्ज्वलनिधिमन्यनस्य शौरिः ॥’

अहह, अत्यासक्ताः अपि कामिनो धनानुरागिणीभिर्वारयुवतीभिरवधूयन्ते । अवधूनाश्च ते हन्त, कथञ्चन सुञ्चन्ति ताः इत्येतद् बोधयितुं कविना क्रीडशी सुमृद्धी शब्दसरणिरनुसृता सा ध्यानपूर्वकं विलोकनीया—

“आर्द्रत्वादतिशयिनीमुपेयिवद्भिः संसक्तिं शृणुमपि भूरिशोऽवधूतैः ।

अङ्गेभ्यः कथमपि वामलोचनानां विश्लेषो वत नवरक्तकैः प्रपेदे” ॥

कवयः स्वं भावनाविर्भावयितुं न शब्दं न च अर्थमेव अपि तु द्वावेव अवलम्बन्ते । द्वयोरपि समाश्रयणमात्रेण न ते तोषं गच्छन्तः प्राप्यन्ते ते तु तावदवलम्बमानाः सहृदयहृदयसहितमात्मानं नन्दयितुं ध्वननव्यापारमपि संश्रयन्ति । अस्मादेव कारणात् इहोपर्युक्तं शरमञ्जिताङ्कुं माघः कविः शब्दशक्तिमूलध्वनि-सुझावयन् पर्यवलोक्यते ।

सूर्यास्तवेलामनोहरताधुना निभालनीया—

“प्रतिकूलतामुपगते हि विधौ विफलत्वमेति बहुसाधनता ।

अवलम्बनाय दिनभर्तुरभूज पतिष्यतः करसहस्रमपि” ॥

जीवने न केवलं सुखसम्पद एव तत्र दुःखविपदोऽपि वर्तन्ते । आयान्ति तत्र विविधानि विचित्रतराणि परिवर्तनानि ह हाकारमयानि उत्कटोच्चासमयानि च । संसारोऽयं सुखे भवति सुदृढं न च दुःखे-इत्येतदुपदिशन् कृपालुः कविः अस्ताचलं गतस्य सूर्यस्य स्मरणीयं दृश्यमर्थान्तरन्यासालङ्कारालङ्कृतं विधाय प्रस्तौति ।

वर्णनं तु सर्व एव कुर्वन्ति । सूत्रा अपि कुर्वन्ति पण्डिता अपि, वैज्ञानिका अपि इतिहासकारा अपि राजनीतिज्ञा अपि अर्थशास्त्रिणोऽपि नीतिशास्त्रिणश्च अन्येऽपि सर्वे । परं कवीनां वर्णनपद्धतिः सर्वेभ्योऽपि विलक्षणा भवति । कवि-भणितिः न श्रवणयोरेव अपि तु मनस आत्मनश्च उपरि स्वकीयं प्रभावं समुप-स्थापयति । अन्येषां कथनं न चिरस्थायि भवति कवेः कथनं तु मानव आजीवनं न विस्मरति । तत् शाश्वतिकं भूत्वा मानवस्य अन्तःकरणं स्वकीयं किङ्करं कृत्वा तत्र स्वकीयं जननात्तुरव्याप्यैश्वर्यं प्रतिष्ठापयति । इदमस्ति कवि-कविताया अनन्यगं वैशिष्ट्यम् । सः कदापि स्वं वक्तव्यं समासोक्त्या, कदापि अप्रस्तुतप्रशंसया, कदापि पर्यायोक्तेन, कदापि परिसंख्यया, कदापि श्लेषेण, कदापि विरोधाभासेन, कदापि उत्प्रेक्षया, कदापि च अलङ्कारान्तरेण प्रकटीकरोति, कदापि स सहस्राणामपि ध्वनिभेदानां मध्येऽन्यतमेन ध्वनिभेदेन व्यक्तीकरोति, स्वां विवक्षां कदापि च शब्दार्थमाधुर्येणैव । माघोऽपि कविः स्वकीयेऽस्मिन् महा-काव्ये सर्वान् अपि ललिततमान् मार्गान् स्वीकुर्वाणः सर्वत्र वीचयते । तदीयं प्रतिवचनं सौन्दर्येणानुप्राणितं भवति ।

अस्य कवेर्लेखन्या अद्भुतः प्रभावोऽयं यत् निराकारमपि भावं साकारं कृत्वा श्रोतुः पाठकस्य च पुरः सा सफलतापूर्वकं निधातुं क्षमते । सा निर्जीवमपि सजीवं चिदधाति, दुःखिनमपि सुखिनं, नीरागमपि सरागं कुरुते । को हि जन-एतादृक् यः—

“पानधौतनवयावकरागं सुञ्जवो निभृतचुम्बनदक्षाः ।

प्रेयसामधररागरसेन निभधरभुपालि ररञ्जुः” ॥

“अंशुकं हतवता तनुबाहुस्वस्तिकापिहितमुग्धकुचाग्रा ।

भिन्नशङ्खवलयं परिणेत्रा पर्यरम्भि रभसादचिरोढा” ॥

इत्येतद्विधानि सरससरसानि पद्यानि निश्चयं तां दशां न गच्छेत् यां हि दशां कविस्तमेतादृशैः श्लोकैः प्रापयितुमभिलषते ।

अस्य कवेः प्रकृतिवर्णनं कल्पनभिराकीर्णं यमकैः परिपूरितं च सत् यथा मनो रमयति सर्वेषामतितरां तथैव तदीयम् अप्रस्तुतविधानेन अवृत्तं सदपि नितरां मनः प्रीणयति प्रभातीदिवर्णनम् । क्वचित् तु कवेः प्रकृतिर्यमकैरलङ्कृता, क्वचित् शृङ्गारिणा अप्रस्तुतेन विधानेन क्वचिच्च सा अन्यविधेन अप्रस्तुतविधानेन विभूषिता दृश्यते । कविः सर्वत्र मानववैचिताः शृङ्गारसमुल्लसितचेष्टाः प्रकृत्या-

मारोपयन् प्राप्यते । अग्रस्तुतविधानेषु च स्वकीयं शृङ्गारप्रियं पाण्डित्यं च विनिगमयन् स संलभ्यते । सर्वत्रैव तदीयमग्रस्तुतविधानं हि तस्य विलासितानुरागिणीं प्रकृतिं सूचयति । एतदर्थं पद्य-सप्तमनवमैकादशसर्गास्तु देदीप्यमानानि प्रमाणानि सन्ति ।

माघः स्वभावोक्तेश्च कुशलश्चित्रकारो वर्तते । स्वभावोक्तिमाचार्या अलङ्कारेषु गणयन्ति परं राजानककुन्तकस्तु तस्या अलङ्कार्यमेव मन्यते । स्वभावोक्तेरुत्कृष्टतमा सफलता तदा मता भवति यदा वर्ण्यस्य विषयस्य चित्रं पाठकस्य मानसपटले यथायथतया अवतरितुमर्हति । अस्य कवेः स्वभावोक्तिषु राजते ह्यमेव विशिष्टता, नैतादृशी विशिष्टता अन्येषु कलावादिषु कविषु दृश्यते । स्वभावोक्त्यां द्वावेव कवी विश्रुतौ । प्रथमः कालिदासस्ततश्च द्वितीयोऽयं माघः । पञ्चमे, एकादशे, द्वादशे, अष्टादशे च सर्गे स्वभावोक्तेः कतिपयानि चित्राणि तु अतिसुन्दराणि दृश्यन्ते । दृश्यतामिह तस्याः श्रीः—

‘गण्डूपमुज्झितवता पयसः सरोपं नागेन लब्धपरदारणमारुतेन ।

अम्भोधिरोधसि पृथुप्रतिमानभारुद्धोरुदन्तमुसलप्रसरं निपेते ॥’

‘प्रहरकमपनीय स्वं विनिद्रासतोच्चैः प्रतिपदमुपहूतः केनचिज्जागृहीति ।

मुहुरविशदवर्णा निद्रया शून्यशून्यां दददपि गिरमन्तर्बुध्यते नो मनुष्यः ॥

संवादाश्च माघस्य अतिसरला ओजःपूर्णाश्च भवन्ति—

उदाहरणत्वेन तस्यैकः श्लोक इह निधीयते—

‘अनृतां गिरं न गदंतीं जगति पटहैर्विघुष्यते ।

निन्द्यमथ च हरिमर्चयतस्तव कर्मणैव विकसत्यसत्यता ॥

छन्दसां प्रयोगे सुकविर्माघो भारविं कालिदासमपि अतिक्रमते । अयं विविधानि भूयिष्ठानि च छन्दांसि प्रयुञ्जानः प्राप्यते । सर्वेषामपि छन्दसामद्भुतं सफलञ्च प्रयोगं विदधाति । पञ्चमे सर्गे प्रयुक्ता वसन्ततिलका किञ्च एकादशे मालिनी नितरामेव सुन्दरतां बहतः ।

पदविन्यासे यद्यप्येतदीये विकटवृत्तानिबद्धा गौडी विजृम्भते परं तत्र परमप्रियम् आकर्षणं दृश्यते । वस्तुतो यादृशी सुन्दरपदशय्या अस्य कवेः पर्यवलोच्यते न तादृशी अन्यस्य कवेः कान्ये सा प्राप्यते । रत्नाकर-हरिश्चन्द्र-प्रभृतयो बहुतराः कवयः एतदीयपदविन्याससौन्दर्यस्य पुरतः स्वकीयं भालं

सादरं नमयन्ति । नवनवशब्दप्रयोगे नितरामभिरुचिं विलोक्य च तत्र विद्वांसः कविमिममेवं प्रशंसन्ति च 'नवसर्गागते माघे नवशब्दो न विद्यते' इति ।

इदानीमेतस्य महाकवेः काव्यात् त्रिचतुराणि तानि उद्धरणानि निधीयन्ते यैः अस्य नानाशास्त्रनिष्णाततावगम्येत—

‘प्रतिशरणमशीर्णज्योतिरग्न्याहितानां विधिविहितविरिब्धैः सामिधेनीरधीत्य ।

कृतगुरुदुरितौघध्वंसमध्वं दुर्यैर्दुतमयमुपलीढे साधु सांनार्यमग्निः ॥’

एतेन वेदवैदुष्यं किञ्च—

‘संशयाय दधतोः सरूपतां दूरभिन्नफलयोः क्रियास्पति ।

शब्दशासनविदः समासयोर्विग्रहं व्यवससुः स्वरेण ते ॥’

एतेन तस्य वैदिकस्वराभिज्ञत्वमथ च चतुर्दशे सर्गे कृतं क्रतुवर्णनं तदीयं तस्य श्रोत्रियत्वं ज्ञापयति ।

अयं सांख्ययोगशास्त्रे स्वीयमधिकारं निदधौ—

तस्य सांख्यपुरुषेण तुल्यतां विभ्रतः स्वयमकुर्वतः क्रियाः ।

कर्तृता तदुपलम्भतोऽभवद् वृत्तिभाजि करणे यथर्विजि ॥’

‘मैत्रादिवित्तपरिकर्मविदो विधाय क्लेशप्रहागमिह लब्धसर्वाजयोगाः ।

ख्यातिं च सत्त्वगुरुपान्यतयाधिगम्य वाञ्छन्ति तामपि समाधिभृतो निरोद्धुम् ॥

सीमांसायाञ्च स गम्भीरं पाण्डित्यमवधत्—

‘शब्दितामनपशब्दमुच्चकैर्वाक्यलक्षणविदोऽनुवाक्यया ।

याज्यया यजनकर्मिणोऽस्यजन्द्रव्यजातमपदिश्य देवताम् ॥’

आस्तिकेषु दर्शनेषु यथा स प्रावीण्यमधिजगाम तथैवासौ नास्तिकदर्शनेष्वपि उच्चज्ञानमविन्दत्—

‘सर्वकार्यशरीरेषु मुक्त्वा त्स्कन्धपञ्चकम् ।

सौगतानामिवाभिन्न्यो नासेत मन्त्रो महीभृताम् ॥’

इत्यादिश्लोका अस्यां दिशि सङ्केतं कुर्वाणाः प्राप्यन्ते ।

काव्यस्यास्य द्वितीयः सर्गो राजनीतिविशारदतां च कवेः प्रख्यापयति स्थले

स्थले व्याकरणशास्त्रस्य सूक्ष्मसूक्ष्मतरान् अपि प्रयोगान् प्रयुज्जानोऽयं कविः
प्रेक्ष्यते किञ्च भाषेमं भुजिष्येवानुगच्छन्ती सर्वत्र समवाप्नोते ।

यादृशं प्रकृष्टतमं शास्त्रेष्वयं कविः पाण्डित्यं निदधौ भगवदनुकम्पया तादृशी-
मेव कविशक्तिमपि निदधाति स्म तस्मात् काव्यमस्य महाकवेः काव्यस्व-
दृष्ट्या पाण्डित्यदृष्ट्या च उभयविधया दृष्ट्या श्रेष्ठं काव्यं मतम् । एतादृशविलक्षण-
काव्यस्य स्रष्टारं प्रति विद्वद्धीराणामिमाः उक्तयः सर्वथैव युक्ताः—

कृत्स्नप्रबोधकृद् वाणी भा रवेरिव भास्वेः ।

भावेन चाथ भावेन कम्पः कस्य न जायते ॥

भावेन विज्ञितोत्साहा नोत्सहन्ते पदक्रमे ।

भा रवेरिव स्मरन्तः कवयः कपयो यथा ॥



(३५)

कविर्दण्डी

कस्यचनापि देशस्य साहित्यं तदीय-राष्ट्रियगरिणो भवति दोष्यमानं देदीप्यमानं च ध्वजम् । तद्भवति समाजस्य दर्पणः । समाजस्य सर्वासामपि भावनानां किञ्च परिवर्तनशीलानां विचारधाराणां तत्र प्रतिबिम्बितत्वात् । तस्माच्चेत् कश्चित् भारतीय-समाज-भावना-धारणा-विचारधारा-संस्कृति-सम्यक्ता-रीति-नीतिकलापं ज्ञातुं कामयते तदा सः संस्कृत-साहित्यमनुशीलयेत् । तत्रैकतोऽस्मद्दृष्टिपथे पुरातनतमस्य वैदिककालस्य हृदयामिरामा सरलावदाता महनीया सार्विकी नैसर्गिकी श्रीः अवतरति, एकतश्च रामायण-महाभारत-जातक-मेघदूत-नैपथीयचरित-गीतगोविन्द-भामिनीविलास-सत्याग्रहगीतादिकालस्वरूप-प्रदर्शकानि नवनवानि ललितानि चित्राणि च दृग्गोचराणि जायन्ते ।

संस्कृतसाहित्ये यत्रोत्कृष्टोत्कृष्टतराणि महाकाव्यानि, रूपकाणि, गीतिका-न्यानि च शोभन्ते, तत्रानवद्या रमणीया गद्यरचनाश्च भूयस्यः परिस्फुरन्ति । साम्प्रतिकेऽनेहस्युपलभ्यमानस्य गद्य-प्रणिबद्धस्य कथा-साहित्यस्य ग्रन्थानामवलोकनेन स्फुटतथैव प्रतीयत इदं यत् संस्कृतगद्यसाहित्यस्यैव कथात्मको विकासो भिन्नं रूपद्वयमादाय अचकात् । कथा-साहित्यं वस्तुजातं तु परिगृह्णाति लोककथाभ्यः, परं तत्र प्रभावो महाकाव्यानां पद्धतेः पर्यवलयते । इमानि कथावस्तूनि कानिचन तु ऐतिहासिकीः घटनाः आश्रयन्तिकानि चन च कवि-कल्पनाः । एवंविधानामपि कथानकानां सद्भावोऽवाप्यते यत्रैतिहासिकयो घटनाः कविकल्पनाश्च द्वे अपि-समुल्लसतः । अत्र सर्वत्रापि वर्णनविधिः स एव विलसति यो महाकाव्येषु । पाठको वर्णनानि सर्वतः समाप्रधानानि अलङ्कारबहुलानि श्लेष-गुणितानि च समवाप्नोति । तत्रापि सः सरसां श्रियामृतूनां छटां गिरिसरिदादीनां लक्ष्मीं वन-विहारजलकेल्यादिसम्बन्धिनीमाभां पर्यवलयति सदावसरमश्नुते । एतद्विधं सकलं सर्वाङ्गशुभ्रञ्च सौन्दर्यं वासवदत्ता-हर्षचरित-कादम्बर्यादिषु परिस्पन्दमानं केन न वीक्ष्यते ? अस्मद्दर्प्यमानस्य दण्डिकविकुलललामस्य रचना

कोटिमिमामाटीकमानापि न^० तमलङ्कृत-परिवेपं परिष्वजते यं सुबन्धु-वाणप्रभृ-
तीनां रचनाः । सुबन्धोः वाणस्य च रचनासु दृश्यमानं गद्यं कान्यगद्यमस्ति न
च गद्यं केवलम् । परं दण्डिनो रचना केवलगद्यमयी भवन्ती अस्माकं पुरतः
समुपस्थिता जायते । स्वकालवर्तिन्या गद्यलेखनपद्धत्या आवर्जितो भवन्नपि दण्डी
नास्मानं शाब्द्यां क्रीडायामरीरम् ।

संस्कृतगद्यसाहित्यस्य द्वितीयं रूपं पञ्चतन्त्र-हितोपदेशादिनामिकासु नीति-
कथासु दृश्यते । इमा गद्यकाव्य-परिधेदूरे स्थिता भवन्त्यः स्वाभाविकेनैव
प्रकारेण विचकाशिरे । आसां नीतिकथानां गद्यमेव नैसर्गिकत्वात् सर्वसामान्यवो-
धगम्यमस्ति । दण्डिनो गद्यं गद्यस्योपर्यभिहितयोर्द्वयोरपि रूपयोर्मध्ये एकतर-
मपि नावलम्बते । तदस्ति मध्यममार्गस्य निदर्शनम् । गद्य-काव्येषु कथा-
वस्तु भवति अल्पीयः परं तद्-वर्णनं भवति भूयः शाब्दिकश्चमत्कारश्च गरीयान् ।
परं नैसर्गिक्यां रीत्यां प्रणीतेषु गद्य-ग्रन्थेषु न वर्णनस्यानवधिको विस्तारो न च
शाब्दिकस्यैव चमत्कारस्य गुस्तरबहुलतैव भवति । कथावस्तुनः प्रवाहस्तत्र
स्वाभाविकीं गतिं निदधानः प्रवहति । दण्डिमहाकवेर्दशकुमारचरिते कथावस्तु
कुत्रापि वर्णनवैपुल्योद्ग्रथितं नास्ति । न तत्र कापि श्रुयतास्ति न च तद् दुर्बोध-
मेव वर्तते । भाषास्ति तत्र प्रवाहमयी स्वाभाविकी च । यदपि स्थलं समासाति-
शयवद्विद्यते तत्रापि नास्वाभाविकतास्ति ।

संस्कृतगद्यलेखकेषु दण्डी एव ईदृग् गद्य-लेखकोऽस्ति येन न कृत्रिमतापूर्णं
गद्यं भृशमारुतं न च पञ्चतन्त्रादिप्रयुक्ता सरला सुबोधा च गद्यशैली अत्यन्तमुपे-
क्षिता । तस्याभिरुचिर्द्विविधयोरपि गद्य-सौन्दर्ययोरासीदतः स तं मार्गं परिजग्राह
यतः पाठक उभयोरपि गद्य-सौन्दर्ययोः सुखमास्वादयितुं शक्नुयात् । सः अस्मिन्
प्रयासे नितरां साफल्यमपि अधिजगाम । सुबन्धुवाणश्च स्वस्वरचनायां यद्
गद्यं श्लेष-विरोधाभास-परिसंख्यादिनानालङ्कारालङ्कृतं दीर्घदीर्घतरसमाससमाकुलं
शब्दचमत्कारचास्तरम् निहितवन्तौ तदपि तद्विधानां कल्पनालोकवतीनां कथानां
कृते युक्तं समीचीनं च वर्तते । यदा च तद्विम्बं महनीये उद्देश्ये दृष्टिः क्षिप्यते
यदुद्देश्येन सुबन्धुवाणादयस्तादृशं गद्यं निबन्धुस्तदा तु तासु तासु कृतिषु
प्रयुक्तस्य तद्विधस्य गद्यस्योपयुक्ततोपादेयता ततोऽप्यधिकतरे प्रकाशे समायाता
जायते । दण्डिनः पुरः कथावस्तु उद्देश्यञ्च अन्यविधमेवासीत् । आदर्शसंसार-
सम्बन्धिनी कथा न तस्य समन्वे स्थितासीत् तस्य स्वप्ने यथार्थस्य लोकस्य कथा

सन्तिष्ठमानाभवत् । जीवनस्य कटूनां सत्यानां समुपस्थापनं स इयेप । तत्समय-
वर्तिनः सामाजिकस्य जीवनस्य रहस्यानि तथ्यानि च स्युरुद्धटितानीत्येतदुद्देश्यं
हृदि निधाय सः स्वां कृतिससृजत् । अतस्तद्विधानां स्थितीनां सत्यानां च प्रकाश-
नाय किञ्च तादृशस्योद्देश्यस्य पूर्यर्थं सैव भाषा तदेव गद्यञ्च सर्वथैवोचिततरं
सङ्गततरञ्चासीद् यां भाषां यच्च गद्यं सत्य-मर्मज्ञो विद्वान् दण्डी प्रायुङ्क्त ।

संस्कृतकथासाहित्ये दण्डी एव एको यथार्थवादी कविः प्रतीयते । तस्य
दशकुमारचरितं तत्कालगामिनः समाजस्य जीवितमुद्बुद्धं प्रज्वलच्चित्रं प्रस्तवीति ।
हन्त, दण्डिनोऽनन्तरं नान्यो गद्यलेखकस्तद्विधस्य यथार्थवादिनश्चित्रस्य चित्रणे
सफलतामुपलब्धुमशकञ्च च कोऽपि तदङ्गीकृताया गद्यविधायाः स्वाभाविकता-
मेवानुसर्तुं शक्नाक । अत्र कारणमिदं प्रतिभाति—वाणस्य रचनाः संस्कृतसमाजे
निरवधिकमूर्जस्वलञ्च स्वं प्रभावमकिरन् । संस्कृतसंसारो न तदीयं मोहं
परित्यक्तुमशक्नोत् । तस्मात् उत्तरकालयुगिनो लेखका वाणमेवानुगन्तुं प्रायतन्त
न ते दण्डिगृहीतमध्वानं जग्मुः । एतस्या मोहनिमग्नतायाः प्रदर्शनाय नान्यत्र
कुत्रापि गमनस्यापेक्षास्ति दशकुमारचरितस्यैव पूर्वपीठिकोत्तरपीठिका च तामस्म-
त्पुरतः सन्निधातुमलम् । उभयत्र महान् भेदो दृश्यते । द्वयोरपि लेखको नैकः ।
पूर्वपीठिकायाः कविः कलायामतितरामभिरुचिं निदधानः प्रतिलिख्यते । तस्योपरि
वाणस्य प्रभावः स्पष्टं पर्यवलोक्यते । न तस्य गद्ये सः प्रवाहो वीच्यते य उत्तर-
पीठिकायां प्राप्यते । वस्तुतस्तु द्वे अपि पीठिके मूलग्रन्थच्छविं नानुहरन्त्यौ
प्रतीयेते । रूपकेषु यथा मृच्छकटिके सामाजिकी दशा याथार्थ्येन चित्रितास्ति तथैव
दशकुमारचरितमेव कथाक्षेत्रे सा रचनास्ति यथा यथार्थवादिनीषु रचनासु अन्तर्भ-
वितुमर्हति ।

सस्वप्न्यन्त्येषु कविषु बहुसंख्यकेषु आदर्शवादिषु दण्डिनो यथार्थवादित्वं
तस्य स्वतन्त्रप्रकृतित्वमभिन्ननक्ति । यथा दशकुमारचरिते तस्य प्रकृतेः स्वातन्त्र्य-
प्रियत्वं विलोक्यते तथैव तत्कृतास्वप्न्यासु कृतिषु तस्य सा विशिष्टता दृग्गोचरी-
भवति । नासौ संस्कृतजगति प्रचलितानां सर्वासामपि मान्यतानां परम्पराणाञ्चा-
विवेकपुरस्सरमनुसरणं विदधौ ।

दण्डी दाक्षिणात्य आसीत् । स विदर्भान् निवासेन स्वेन गुरुतां निनाय ।
कान्चयाः पल्लवनरेशस्य राजसभां सः स्वकीयया महिममय्या स्थित्या विभूषया-

म्बभूव । तस्य तत्र स्थितिं प्रति काव्यादर्श—प्राचीनटीकाकार—तरुणवाचस्पतिसु-
धियोऽधःस्थितं पद्यमिदं कुरुते—

नासिक्यमध्या परितश्चतुर्वर्णविभूषिता ।

अस्ति काचित् पुरी यस्यामष्टवर्णाह्वया नृपाः ॥

इतिहासकाराणां प्रथममभिधानमिदमासीद् यद् दण्डिनः प्रपितामहो भार-
विरासीत् परं सम्प्रति—

स मेधावी कविर्विद्वान् भारविं प्रभवं गिराम् ।

अनुरुध्याकरोन्मैत्रीं नरेन्द्रे विष्णुवर्धने ॥

इत्येतं द्वितीयविभक्तियुक्तभारविपदवन्तं श्लोकमाधृत्य तेषामिदं मतं यत् तस्य
प्रपितामहो दामोदर आसीत् । एष विषयो वस्तुतोऽधुनापि सन्दिग्ध एव ।

काव्यादर्शोऽलिखितो राजवर्मा (रातवर्मा) एव नरसिंहवर्मा द्वितीय इति
मन्वानौ प्रो० र० नरसिंहाचार्य—डॉ० वेलवल्करौ द्वावपि “दण्डिनः समयः
सप्तमशतकोत्तरार्धभाग” इत्याचक्षाते । प्रो० वलदेव उपाध्यायश्च स्वकीये
‘संस्कृतसाहित्येतिहासे’ तस्य विद्यमानतां सप्तमशतकस्यान्तिमे किंवा अष्टमश-
तान्धाः प्रारम्भे मन्यते ।

दण्डिनस्त्रयो ग्रन्थाः परम्परया सन्ति प्रख्याताः । तत्र काव्यादर्श-दशकुमार-
चरिताभिधानौ ग्रन्थौ तु निःसन्दिग्धतया तदीयौ मतौ स्तः । केचन छन्दोवि-
चितिमपि तस्य रचनां मन्यन्ते । परं छन्दोविचितिरुल्लेखः सुबन्धोर्वासवदत्ताया-
मपि प्राप्यते । द्वयोरपि विभिन्नकालगामित्वात् छन्दोविचितेर्न दण्डिकर्तृत्वं
सिद्ध्यति । डॉ० कीथस्यापि मतेन छन्दोविचितेः पृथग् ग्रन्थत्वं नोपपद्यते ।
“लिम्पतीव तमोऽङ्गानी” इत्येतं श्लोकं काव्यादर्शेऽपि प्राप्य विद्वान् पिशेलो
मृच्छकटिकं दण्डिरचितं मन्यते । परमन्वेपणपरा नात्र श्रद्दयते । श्रीचन्द्रबली-
पाण्डेयप्रभृतिभिस्तस्य (मृच्छकटिकस्य) पुष्टैः प्रमाणैः श्रद्दककर्तृत्वमुपपादित-
मस्ति । अवन्तिसुन्दरीसंज्ञिकाया रचनायाः प्राप्ताया नाधिकः कालो जातः । सापि
रचना दण्डिकृतैव विद्वद्भिर्मतास्ति । एषा कथा गद्ये पद्ये च समवाप्यते । गद्या-
त्मिकावन्तिसुन्दरी दशकुमारचरितस्य पूर्वपीठिकायाः प्रारम्भिकं रूपं प्रतीयते ।
यद्यपि डॉ० अगासे ‘काव्यादर्श-दशकुमारचरित’योः प्रणेता दण्डी एव न, अपि तु

द्वयोरपि ग्रन्थयोर्विरचयिता भिन्न-भिन्नोऽस्ति' इति भ्रमति परं विदुषामधिकतरा संख्या न तत्पक्षेऽस्ति । अतः कान्यादर्श-दशकुमारचरितावन्तिसुन्दरीत्येतन्नामधेयाः कृतयो दण्डिन एव सन्ति ।

केचन विद्वांसो दण्डिन उपरि गुणाढ्यस्य प्रभावं पश्यन्ति । तेषां मतेन दण्डी गुणाढ्यरचितवृहत्कथावर्णितघटनाधार एव दशकुमारचरितं प्रणिनाय । अस्तु नाम किमपि । 'दण्डिनो दशकुमारचरितं तस्योत्कृष्टप्रतिभावत्वमुच्चैः प्रमाणीकरोति । कविः स्वकीयेन प्रातिभाकौशलेन कल्पनाचातुर्येण च तद्वचनां तथा कृतवान् यथा तत् लोकप्रियतामासादयेत् । कविर्नैजेऽस्मिन् प्रयासे पूर्णं सफलतां प्राप्नोति ।

दशकुमारचरिताध्ययनेन विदितं सञ्जायते यद् दण्डी समवासपर्यासलोकाचार-विचारानुभवा गुणाढ्यो मेधावी विद्वान् आसीत् । तस्य दशकुमारचरिते विराजमानाभिर्नानाविधाभिरुल्लासपरिपूर्णाभी रोमाञ्चकारिणीभिर्घटनाभिस्तस्यानुभवशालित्वप्रतिभावत्वादिगुणाः स्फुटतयैव प्रकटीक्रियन्ते । रोमाञ्च-साहसविस्मयगर्भाभिर्घटनाभिः समुल्लासितत्वाद् दशकुमारचरितस्य जगन्नाथुनिकाज्जगतो भिन्नम् । छल-कपट-हिंसा-प्रताडनाडम्बरालीकानलीकतादिभिस्तद् वस्तुतस्तु मानवलोकोपस्थापन परम् । घटनानां यथार्थत्वे प्रणेतुः प्रतिभायाश्चरितार्थत्वं प्रति पृष्ठं संलक्ष्यते । मुख्या कथानेकावान्तरकथाभिरुद्ग्रथिता वर्तते । तत्रापहारवर्मणश्चरितमतितरां हृदयाह्लादकं विद्यते । तेन सार्धं तपस्विनो मारीचस्य हृदयविहीनाया गणिकाकाम-मञ्जर्या जैनभिन्नोश्चाऽवान्तरकथा कविना समुपस्थापितास्ति । न केवलं तच्चरितेन साकमन्यान्यकुमाराणां कथाभिश्च सहापि कतिपयावान्तरकथाः विदुषा लेखकेन प्रस्तुतीकृताः सन्ति । सर्वत्रापि तासु तासु कथासु तथ्यवादि-वातावरणं वीक्ष्यते । न दण्डिनो लक्ष्यं नीति-शिक्षणं न च सचेतो जनहृदयरञ्जनमेव । तस्य वृहत्स्यमस्ति स्वसमयसम्बन्धिन्याः शतान्धा भारतीयसमाजस्य यथार्थचित्रसमुपस्थापनम् । तस्य लेखनी समाजगतान् दोषान् उन्मीलयति ताननावृत्त्यास्मत्पुरतः सन्निधायति । रुचन्धोर्वाणस्य च दृष्टिरस्यादर्शमात्रप्रेक्षिणीः परं दण्डिनो दृष्टिर्न तादृशी । सास्ति याथार्थ्यावलोकनशीला । तस्मात् सा समाजस्य सर्वविधानां दोषाणां समुपस्थापनाय विविधानि पात्राणि सङ्कलयन्ती समुपलभ्यते । सा कलानुरागिणी चास्ति परं कलापरकः सोऽनुरागस्तस्या उपरि

नैजं स्वच्छन्दं शासनं न कुर्वेऽपि तु सैव तं स्वेच्छया शास्ति । अत एव तद्भा-
षायां तद्विधस्थिति-चित्रणापेक्षी प्रवाहः सर्वतः समुदीप्यते ।

दण्डिकवेर्विशिष्टतेयमस्ति यदसौ सुबन्धुः किञ्च बाण इव न दिव्यशक्ती-
रूपयुनक्ति । न तस्य कथावस्तुनि गन्धर्व-किञ्चराप्सरसामवतारणा कृतास्ति । न
तत्र सामान्यजनबुद्धयगम्याश्चमत्कारचारुताः प्रदर्शिताः सन्ति । तस्यास्था न दै-
वेऽपि तु पौरुषेऽस्ति । पूर्वपीठिकायां दैवस्य महत्त्वे दैवे च बले विश्वासोऽस्ति
दर्शितः; मालवेश्वरः शिवप्रसादाह्वयया वीरारातिज्ञाननिपुणया गदया मगधे-
श्वरं पराभवति, मगधेश्वरश्च ऋषि-वचने विश्वस्य भौविनो निजसूनुर्वल-पौरुषयो-
रौत्सुक्यं दधानः कान्तार एव दिनानि व्यत्येति, परं नैषा हि पूर्वपीठिका दण्डि-
प्रणीतेति प्रोक्तमेवानुपदम् । दण्डिनः प्रणीते कथाभागे तु ईदृश्यो नियत्यधीना
घटनाः न सृष्टाः प्राप्यन्ते । सर्व एव कुमाराः किञ्च सर्वाण्यप्यवान्तरकथागतानि
पात्राणि स्वपुरुषार्थमवलम्ब्यैव शत्रून् जयन्ति । नैजाभिप्रेतसाधने ते नूनमुचित-
मनुचितमुपायञ्चावलम्बन्ते । परं तत् सर्व-प्रदर्शनं कवेरभिमतमेव । न केवलं
पुरुष-पात्राणां चित्रणं तत्र, प्राणवत् कृत्वा विहितं नारी-पात्राणि चासुमन्ति
विधाय चित्रितानि सन्ति । गणिका-कुलटादिवनितानां, कलहपराणां धूर्तानां,
दम्भरतानाञ्च मनुष्याणां चरित्राणि समुपन्यस्य दण्डी स्वकृत्वा तां योग्यतामु-
त्पादयितुं प्रयतते स्म यथा पाठकस्तत्समयवर्तिनः समाजस्य सर्वा अपि दशाः
सम्यग् विलोकयितुं प्रभवत् ।

दण्डी नोच्चतरवर्गस्य वृत्तमालिखितुमभिलषते स तु मध्यमवर्गस्य जीवनं
गातुं वलीयसीमुत्सुकतां निदधाति । अत एव तस्य रचनायां नृपणकाः, ऐन्द्रजा-
लिकाः, अष्टास्तपस्विनो, राज्यच्युता राजानो, राजतनयाः, वाराङ्गनाः, कुट्टिन्यो,
नर्मन्यापारसहायका धूर्ताः, दूती-कर्म-प्रवीणा भिन्नाचर्यः, सिद्धहस्ताश्चौरा, द्यूत-
क्रीडानिरताश्चरित्रभ्रष्टा भिन्नवः—सर्वविधा एव जनाः—द्रष्टुं शक्याः सन्ति ।
नृपाणामादर्शमयानि चरित्राणि प्रति किञ्च त्रिकालदर्शिनो महर्षीणां दैव्याः शक्तेश्च-
मत्कार-प्रदर्शनम्प्रति दण्डिनोऽभिरुचिर्मनागि न प्रतीयते । स न भूलोकं
व्यक्त्वा विहायस्युत्पतितुमाकाङ्क्षति । तद्वया तु दृष्टिः सर्वथैव सैद्धान्तिकी
व्यावहारिकी च विद्यते । चेन्मानवो युगपदेव धर्मार्थकामान् न निषेवितुं पारयेत्
तदा तेन एको द्वौ वा, कियन्ति दिनानि, हातव्यौ; तथाचरणेन न काऽपि स्याद्
हानिः । अरिश्चेद् बलेन पुरुषार्थेन वा न जितो भवेत् तदा भेददण्डादिपरा कापि

नीतिरनुसरणीया । प्रयोक्तव्या च सा । अपहारवर्धविश्रुतादिकानां चरित्राणि
इदमेव तथ्यं सङ्केतयन्ति । एतावदेव न, दण्डिना तु अलौकिकशक्तीनामप्युपयोग
एतादृशानामेव दुष्कर्मणां कृते कृतः । दण्डी गणिकया मारीचं वशङ्कतं कारयित्वा
तपस्विनां क्षपणकानां साधूनां भिक्षाचराणाञ्च दुर्वलताः समीचीनतया समुप-
न्यस्यति । न स सामाजिक-दोष-निगूहनपक्षे आसीत् । वस्तुतोऽन्यत्रैतद्विधा
याथार्थ्यप्रियता दुर्लभैव वर्तते ।

दण्डी नारी-हृदयाभिज्ञाने प्रारमेव पटुतां गाहते । तद्रचनायां क्वापि पति-
वञ्चिकाया नृशंसमानसाया नार्यां जघन्यं चित्रं दृश्यते, क्वापि च पतिप्राणायाः
मृदुलस्वान्तायाः पतिव्रताया मनोरमा चेतःपावनकरी दिव्या आभा विभाति ।
'धूमिनी' नारी-हृदयस्य निर्दयताया अस्ति गर्हितः प्रतीको यदि, तदा 'गोमिनी'
पतिप्राणायाः पतिव्रतायाः सुगृहिण्या अवदाता प्रतिमा भाति ।

आसां कथानां कौतुकोत्पादकाश्चर्यकारकघटनान्वितत्वात् तत्राद्भुतसस्य-
प्रभूतता सञ्चरमाणवलोक्यते । नाना-विधानेकशास्त्रविशारदत्वाद् दण्डिन-
स्तस्य रचनायां राजनीतेर्निशिताच्छ्रुता, कामशास्त्रस्य निगूढानां तथ्यानां प्रभा,
चौरशास्त्रस्य विचित्रविचित्राणामुदन्तानां बहुलता दृष्टा भवन्ति । तस्मिन्निर्दण्डिनो
विचित्रपाण्डित्यवत्वं प्रकटीकरोति । पल्लवपृथ्वीपतीनां छत्रच्छायासुखान्युपभुञ्जा-
नोऽपि दण्डी वस्तुतो जनतायाः कविरस्ति । यदि सुधियः सप्तमशतकवर्तिन्या
भरतमुवो जनताया हर्षविषादौ, सुख-दुःखे, आमोद-प्रमोदौ, कूर्दन-गूर्दने, आचार-
विचारौ च ज्ञातुं कामयन्ते तदा ते दण्डिनो दशकुमारचरितं परिशीलयितुं
स्तूयन्ते ।

श्रेष्ठस्य कवेः कान्ये तत्समयवर्तिनः संसारस्य सर्वाङ्गीर्णं दर्शनं भवतीत्येत-
त्कथनं दण्डिनः कृत्यां सर्वथैव चरितार्थीभवति । तस्मिन् काले समाजस्याभिरुचि-
स्ताम्रचूड-युद्धदर्शनेऽदृश्यत्—“मार्गे च महति निगमे नैगमानां ताम्रचूडयुद्ध-
कोलाहलो महानासीत् ।” तदा जनेषु व्याघ्रचर्मणो हतेश्च व्यवहारो भृशमासीदतो
हट्टे तद्विक्रयो वीक्षितोऽभूत्—“असौ वाचष्ट तत्र व्याघ्रत्वचो हतीश्च विक्रीयाद्यै-
वागतः, किं न जानामि ।” कूपाज्जलोदञ्जनार्थं तदानीं वंशनाट्याः प्रयोगः कृतोऽ-
भवत्—“...तं च बालं वंशनालीमुखोद्धृताभिरग्निः...तं जरन्तमब्रवम् ।”
तस्मिन् युगेऽपि जना उत्सवप्रिया अवलोक्यन्त । उत्सवेषु कामोत्सवः प्रमुखो

मत आसीत्—“मदनमहोत्सवाय रसिकमनांसि समुद्धासयन्”; “अभूच्च घोषणा-
श्रवः कामोत्सवः ।” द्यूतप्रथा प्रचलितासीद् भृशम्—“अनुप्रविश्य च द्यूतसमा-
मच्चधूर्तैः समगांसि ।” वासताम्बूलवीटिकानां नितरां निषेवणमदृश्यत्—“हेमकर-
ण्डकाच्च, वासताम्बूलवीटिकां कर्पूरस्फुटिकां...निरष्टीवम् ।” क्रीडासु विविधासु च
तदा जनतानुरागोऽवाप्यत—“तस्मिन् कन्दुकोत्सवे पुनः...समाश्वासितास्मि ।”
नृत्य-गीतचित्रादिकलासु प्रेम प्रतिगृहं व्यालोक्यत—“द्विद्विश्च निसर्गपट्वी
कलासु नृत्यगीतादिषु चित्रेषु च काव्यविस्तरेषु ।”

दण्डिनो दशकुमारचरितं, साहित्यिकदृष्ट्या, वस्तुत एका परमप्रशंसनीया
रचनास्ति । सा हि रचना-ख्यानककाव्यस्योज्ज्वलं निदर्शनमस्ति । तस्याख्या-
नस्य सप्राणानां पात्राणां चित्रणं शिष्टहास्यसुविलसितमधुरव्यङ्ग्यभुव उपरि
कुशलेन लेखकेन प्रस्तुतीकृतमस्ति । आख्यानस्योक्तं सौन्दर्यं खलु अर्थस्य
विशदतया, रसस्य मनोज्ञाभिव्यक्त्या, प्रतिपदरमयिण्या ललिततया, व्यवहार-
क्षमया प्रवाहपेशलया च भाषया नितरां कमनीयतरतां नीतमस्ति । अतः सुवर्ण-
मिह ससौरभं भवत् सकलमपि लोकं परिप्रीणयत् समवाप्यते ।

नानागुण-सुन्दराया रसपारिप्लावायास्तस्या रचनाया इह काश्चन पङ्क्तयो
भिन्न-भिन्नस्थलगताः समुद्भ्रियन्ते सचेतसां चेतांसि नन्दयितुम्—

(क) ‘अग्न्य किं ब्रवीमि दौर्भाग्यं नाम जीवन्मरणमेवाङ्गनानाम्, विशेष-
तश्च कुलवधूनाम् । तस्याहमस्युदाहरणभूता । मातृप्रमुखोऽपि ज्ञातिवर्गो
मामवज्ञयैव पश्यति । तेन सुदृष्टां मां कुरु । न चेत् त्यजेयमद्यैव निष्प्रयोजनान्
प्राणान् । अविरामाच्च मे रहस्यं नाश्राव्यम्’ इति पादयोः पपात ।

(पृ० २२६ नि० प्रे०)

(ख) विभावरी च व्यभासीत् । अभूच्च मे मनसि ‘किमयं स्वप्नः, किं
विप्रलम्भो वा किमियमासुरी दैवी वा कापि माया । यद् भावि तद् भवतु ।
नाहमिदं तत्त्वतो नावबुध्य मोक्षयामि भूमिशङ्क्याम् । यावदायुरत्रत्यायै देवतायै
प्रतिश्रयितो भवामि’ इति निश्चितमतिरतिष्ठति । (पृ० १९४, नि० प्रे०)

यत्र वस्तुनो, दृश्यस्य, स्थितेर्वा प्रकपो विना दीर्घदीर्घतराणि वाक्यानि किं
वा अन्तरेण समासावलीं न प्रकटीभवितुं शक्यस्तत्र कविना तद्विध-सौन्दर्यावि-
र्भावनप्रयोजनानुरोधेनैव तदाश्रयश्च कृतः । दृश्यताम्—

(ग) एवमनेककरणमधुरं विहरन्ती... आसन्निलवेगान्दोलितैर्दन्तच्छद-
रश्मिजालैर्लोलापल्लवैरिव सुखकमलपरिमलग्रहणलोलानलिनस्ताडयन्ती... गोमूत्रि-
काप्रचारेषु घनदर्शितरागविभ्रमा विद्युत्लतामिव विदम्बयन्ती, ... अवपतनोत्पतन-
निर्व्यवस्थमुक्ताहारम्, अङ्कुरितघर्मसलिलदूषितकपोलपत्रभङ्गशोषणाधिकृतश्रवण-
पल्लवानिलम्, आगलितस्तनतटांशुकनियमनव्यापृतैकपाणिपल्लवं च निपद्यो-
त्थाय निमील्योन्मील्य स्थित्वा गत्वा चैवातिचित्रं पर्यक्रीडत राजकन्या ।

(पृ० २०९-२११, नि० प्रे०)

दशकुमारचरिते कविना व्यावहारिकशैल्यनुगुणान्येव पदानि चावचितानि
सन्ति । कानिचन तु पदान्येतादृशान्यपि शोभन्ते यानि प्रयुज्जानः कविस्तेषु व्यव-
हरणीयतानुरूपं बलमपि सञ्चारयति । उपहस्तिका-मलमल्लोद्गमनीयोदञ्चन-
किंशारु-कालशेय-मद्गु-पञ्चवीरगोष्ठादिकानि पदानि बहूनि यानि पदानि कविना
प्रयुक्तानि तेषां प्रयोगस्येदमेव प्रयोजनं यत् तानि व्यवहारे समागतानि स्युः ।
तत्र—“गृहिणः प्रियहिताय दारगुणाः” ; “दुष्करसाधनं प्रज्ञा” ; “इह जगति हि
न निरीहं देहि न श्रियः संश्रयन्ते”—इत्यादिकाः सूक्तयोऽथ च—

“.....आगमदीपदृष्टेन खल्वध्वना सुखेन वर्तते लोकयात्रा । दिव्यं हि
चक्षुर्मृतभवद्भविष्यत्सु व्यवहितविप्रकृष्टादिषु च विषयेषु शास्त्रं नामाप्रतिहतवृत्ति ।
तेन हीनः सतोरप्यायतविशालयोर्लोचनयोरन्ध एव जन्तुरर्थदर्शनेष्वसाम-
र्थ्यात्.....” इत्यादिकाः (पृ० २५४, नि० प्रे०) राजनीतिविषयका उपदे-
शाश्च पाठकान् मधुरमुपदिशन्तः समुल्लसन्ति ।

दण्डिनो रचना-शैली वस्तुतोऽनुपमा प्रभावशालिनी ओजस्विनी च वर्तते
नितराम् । यापि रचना तेन सृष्टा सा तैस्तैर्नैर्जैर्गुणैः परामेवोत्कृष्टतामुपेतास्ति ।
काव्यादर्शस्तदीयोऽलङ्कारशास्त्रस्य महान् ग्रन्थः, दशकुमारचरितं गद्यकाव्येषु
अद्भुतं ग्रन्थरत्नम्, किञ्च तस्यावन्तिसुन्दरी, या अपूर्णैव प्राप्यते, च अतितरामेव
सहृदयहृदयाभिरामा रचनास्तीति को न सचेता वेत्ति । प्राचीनानामालोचकाना-
मस्य कविकुलशिरोमणेर्दण्डिनो विषयः तु सम्मतिरियम्—

“जाते जगति द्वाहमीकौ कविरित्यभिधाऽभवत् ।

कवी इति ततो व्यासे कवयस्त्वयि दण्डिनि ॥”



(३६)

वेणीसंहारम्

अमरवाणीपर्युपासकैर्नाट्यशास्त्र-पारावारीणैः स्वसिद्धान्तानां प्रतिपादनार्थं येभ्यो रूपकेभ्यो हि उदाहरणान्यचीयन्त तेषु वेणीसंहारं नाम नाटकमुल्लेखनार्हं-मस्ति प्रामुख्येण । वेणीसंहारं भट्टनारायणो रचयाम्बभूव । आसीत् सः कान्य-कुब्ज-(कन्नौज)-वास्तव्यः । न सः स्वरचनायां नैजजीवन-परिचयं स्तोकमपि प्रददावतस्तस्य जीवनविषयक उदन्तस्तमोगर्भ एव लीयते । वङ्गनरेश आदिशू-रस्तं दुर्भिक्षजनितामापदं विनिवारयितुं यज्ञार्थमाजुहावेति केपाञ्चनेतिहासविदां मतम् । वदन्ति च ते यदसौ महीपतिः सप्तमेशवीयाब्दे समजनि । यद्येतत्कथनं युक्तं तदा भट्टनारायणस्य स्थितिकाल ईशवीयं सप्तमं शतकं सिद्ध्यति किञ्च तस्यैव वङ्गाधिराजस्य च्छायायां स वसतिञ्चक्रे—इत्येतदप्यनुमितं भवति । मन्ये स एव विद्वत्प्रियो राजा 'भृगुराजलक्ष्मे'त्येतेनोपाधिना तं कविकुलमूर्द्धन्यं विभूष-याञ्चकार । केचित् कथयन्ति स गुप्तराज्यानेहसि चतुर्थे ख्रिष्टीयशतके प्रादुर्बभूव । अन्ये वदन्ति यद् वहिरङ्गेभ्यः प्रमाणेभ्यस्तस्य काव्यालङ्कारसूत्रवृत्तिकारात् वामनात् प्राक्तरत्वं निष्पद्यतेऽतस्तस्य समयो निश्चप्रचतया सप्तमशतकवर्ती प्रतीयते । वामनः स्वकीये ग्रन्थे भट्टनारायणकृताद् वेणीसंहारादुद्धरणमेकमुद्धरन् प्राप्यते तस्मात् सः अष्टमशतके सज्जाताद् वामनाच्चूनं प्राचीनतर इति नः प्रतिभाति ।

वरीवर्ति वेणीसंहारस्य कथावस्तुन आधारो महाभारतम् । द्रौपदी-वेणी-बन्ध-नसम्बन्धिनी घटना या महाभारते वर्णितास्ति तामेवादाय नाटककारो नाटकं स्वकीयं प्रणिनाय । परं नाटकीयां सुन्दरतां सञ्चारयितुं स तत्र यथेष्टं परिवर्तन-नमपि चकार ।

सन्ध्यवस्थार्थप्रकृतीनां प्रतिष्ठापनं नाटके यथास्थानं विधातव्यमिति यज्ञाव्य-शास्त्राभिमतं तस्य पालनं वेणीसंहारे पूर्णतयास्ति विहितम् । सन्ध्यङ्ग्योजनाया-

मवश्यं नाट्यशास्त्रप्रदत्तः क्रमो नानुसृतः समुपलभ्यते । तथा हि, नाट्यविषयकेषु ग्रन्थेषु मुखसन्धिक्षेपेषु प्रथमं विलोभनस्याङ्गस्योत्प्लेखः कृतस्ततश्च प्राप्तेः परं वेणीसंहारे प्रथमं प्राप्तेः ततश्च विलोभनस्योत्प्लेखोऽधिगम्यते । एवमेवान्यत्रापि सन्ध्याङ्गयोजनप्रयागं समासाद्यते व्यतिक्रमः । वेणीसंहारनाटकगतकथावस्तुनोऽस्ति प्रमुखं साध्यं द्रुपदतनयाया वेण्या उत्तंसनम् । कार्यस्यास्य बीजमस्ति युधिष्ठिरस्यामर्षो न च सीमस्य । तत्संरम्भोदयमन्तरेण संयुगोद्धोषणा न सम्भवितुं शोक्नति । सम्परायं वेणाचिकीर्षितस्य कार्यस्य सम्पादनमपि सर्वथैव दुर्घटम् । नाटकस्य प्रथमेऽङ्के विद्यमानार्त्तः—

“निर्वाणवैरदहनाः प्रशमादरीणां नन्दन्तु पाण्डुतनयाः सह माधवेन ।

रक्तप्रसाधितभुवः क्षतविग्रहाश्च स्वस्था भवन्तु कुरुराजसुताः समृत्त्याः ॥”

इत्येतस्माच्छ्लोकात्—

“यत् सत्यव्रतभङ्गभीरुमनसा यत्नेन मन्दीकृतं

यद्विस्मर्तुमपीहितं शमवता शान्तिं कुलस्येच्छता ॥

तदद्युतारणिसम्भृतं नृपसुताकेशाम्बराकर्षणैः

क्रोधज्योतिरिदं महत्कुरुवने यौधिष्ठिरं जृम्भते ॥”

इत्येतच्छ्लोकं यावत् युधिष्ठिरस्य क्रोध-बीजमेवोत्तम् । अतः प्रथमेऽङ्के मुखसन्धिः शोभते । द्वितीयस्मिन्नङ्के प्रतिमुखसन्धिरूपनिबद्धोऽस्ति । तत्र युधिष्ठिरस्य मन्द्यरूपं बीजं विन्दुत्वं प्रयाय प्रसरति । कविर्भानुमती-दृष्टं स्वप्नं वर्णयित्वा ‘सह श्रुत्यगणं सवान्धवं समित्र’ मित्यादि दुर्योधन-व्याहृतं वाक्यं निधाय कौरवाणां विनाशस्य प्रत्यासन्नतां सूचयति । तृतीयस्मादङ्कात् गर्भसन्धिर्भवति प्रारब्धः । सोऽङ्कं पञ्चमं यावदवतिष्ठते । पष्ठेऽङ्के—

“भीमेन प्रियसाहसेन रभसात् स्वरूपावशेषे जये

सर्वे जीवितसंशयं धैर्यममी वाचा समारोपिताः ॥”

इत्यतोऽवमर्शसन्धेर्जायते प्रारम्भः । स च भीमाभिज्ञानकारिणीं घटनां यावदवस्थितोऽस्ति । निर्वहणसन्धिस्ततः प्रारभ्यते यतो भीमं कञ्चुकी अभिज्ञातुमर्हति । सः सन्धिः पर्यवस्यति नाटकपर्यवसान एव ।

शास्त्रीयदृष्ट्या वेणीसंहारस्य कथावस्तुनो विकासः सन्नपि युक्तरूपो नाटकीय-

कला-विधानदृष्ट्या न निर्दोषः सिद्ध्यति । नाटकस्य वेणीसंयमनरूपा प्रधान-
घटनात्मानं भीम-प्रतिज्ञया सार्धं निबध्नाति । परं नाटककारो न महाभारतस्य
समस्तस्यापि कथावस्तुनः समावेशनविषयकं लोभं संवरीतुं पारयति तस्मात्
सोऽसम्बद्धा अपि घटनाः संयोजयितुमीहते । एष तदीयोऽभिनिवेकः कथा-गतिं
प्रति बाधकः सञ्जातः । वीररसप्रधाने रूपके दुर्योधन-भानुमत्योः प्रणयचित्रणं नितान्त-
मनुपयुक्तं वर्तते । काव्यप्रकाशकारः साहित्यदर्पणकारश्चोक्तः । शृङ्गारमुपक्रोशन्तौ
विलोक्येते प्रवृत्तिं ताम् प्रतीच्यः प्रधीः डॉ० कीथोऽपि न सङ्गतां मन्यते ।
ये खलु नाटकस्यास्य नायकं दुर्योधनं मन्यन्ते- ते प्रणयचित्रणस्यास्यौचित्यं
प्रतिपादयन्ति । परं सत्यपि नायकत्वेन दुर्योधनेऽङ्गीकृते नेदं प्रणयदृश्यमुचितं
प्रतिभाति । न तेन हि कथावस्तुनो गतिः प्रकर्षं वा प्रौढतामुपैति न च दुर्योध-
नस्यैव चरित्रमुच्छ्रितत्वमासादयति । एवमेव तृतीयाङ्कस्थितं कर्णाश्वत्थाम्नोर्वाङ्मु-
द्धमतितरां प्रभावपूर्णं सदपि न किमपि नाटकीयं प्रयोजनमुद्दीपयति अतस्तदपि
नापेक्ष्यै कल्पते । अश्वत्थाम्नः शस्त्रत्यागानेहसि भीमकर्तृक-दुःशासन-वधचित्रणेन
तत्र च दुःशासन-रक्षणविषयिकायाश्चेष्टाया अश्वत्थाम्नो विरतत्वस्यालेखनेन न
भीमस्य महत्तोषचयमृच्छति । अश्वत्थाम्नि दुःशासनं गोपायितुं प्रक्रान्ते सति
यदि भीमस्तदुरःशोणितपाने साफल्यमभ्यगमिष्यत् तदा भीमस्य गौरवमव-
र्त्यत् । पृष्ठे अङ्के चार्वाकराक्षसमवतार्य कथामावर्तयितुं विधीयमानः प्रयासोऽपि
नापेक्ष्यते । तद्वटनायोजनया तु धीरोदात्तनायको युधिष्ठिर उपहासं गमित इव
प्रतीयते । तामवस्थां नीतस्य तस्य तत्कारुणिकं चित्रणं न कमपि प्रभावं जन-
यति । तत्त्वस्वाभाविकमेव प्रतिलक्ष्यते ।

नाटकेऽस्मिन्नाटककारेण महाभारतीयानां बहुलानां घटनानां समुपस्थाप-
नार्थमीहा तु कृतास्ति परं न सः तत्सकलघटनामुक्ताः एकस्मिन् सूत्रे प्रोक्तुमर्ह-
मत । न यावन्नाटकीया कथा विकास मनु धावेत् न च यावत् सा धारेव
गतिशीला स्यात् तावन्नाटक-कला न गरिमाणं गन्तुमर्हेत् । नाटकेऽत्रैतद्विधमपि
वैशिष्ट्यं नोपलभ्यते । नाटककारो वर्णनेन तु कथां विनन्दानः संलक्ष्यते परं स
तत्र (कथायाम्) व्यापारेण गतिं प्रददानः समवाप्यते । चतुर्थेऽङ्के सुन्दरकृतं
रणावनिवर्णनमस्ति तु कवित्वकलितं परं तत् कथावस्तुनो गतिं श्लथयति ।
अस्ति च तत् विगलितप्रभावम् । एवमेव भानुमतीकृतं स्वप्नवर्णनमपि न
तावन्तं विस्तारमपेक्षते यावान् स तत्र वीक्षितो भवति । इत्थं वेणीसंहारस्य

विभिन्ना घटना व्यष्टयां तु सन्ति प्रभावपेशलाः रसीप्लुताः मर्मरूपशिन्ध्यश्च परं समष्टयां ता नाटकगतिं बाधमाना नाटकीयां प्रभविष्णुतां मन्दीकुर्वन्ति ।

नाटककारेण कथावस्तुनि क्वचित् क्वचिद् भाविनीनां घटनानां सूचनापि प्रदत्तास्ति किञ्च योऽपि भवभूतिरिव पताकास्थानकं गण्डद्वयं प्रयुञ्जानः प्राप्यते । आंगलीयेषु रूपकोः तद् 'ड्रामेटिकआइरनी'ति व्याह्रियते । द्वितीयस्मिन्नङ्के दुर्योधनो यदैव स्व महिषीं भानुमतीं स्वकीयोरुत्थलमध्यासयितुं निवेदयति तदैव कञ्चुकी आगम्य भग्नसिनि भणति । अनेन व्यतिकरेण दर्शको दुर्योधनोरुभङ्ग-विपद्यिण्या भाविन्या घटनायाः सङ्केतमधियाति । दर्शकोऽपि तन्नाञ्जसा भग्न-मित्येतत्पदमुरुगुप्तेन सहान्वेति । ज्ञान्तरे भयावहेन मरुता रथकेतनं भग्नमित्य-वगतं जायते । अत्र तत्स्थलस्य पङ्क्तय उद्ध्रियन्ते—

“राजा—तत्किमित्यनास्तीर्णं कठिनशिलातलमध्यास्ते देवी ।

यतः—लोलांशुकस्य पवनाकुलितांशुकान्तं
स्वदृष्टिहारि मम लोचनवान्धवस्य ।
अध्यासितुं तव चिरं जघनस्थलस्य
पर्याप्तमेव करभोरु ममोरुगुग्मम् ॥

(प्रविश्य पटाक्षेपेण सम्भ्रान्तः)

कञ्चुकी—देव ! भग्नम् ।

राजा—केन ?

कञ्चुकी—देव, भीमेन ।

राजा—कस्य ?

कञ्चुकी—भवतः ।

राजा—आः ! किं प्रलपसि ?

भानुमती—अञ्ज ; किं अणर्थं मन्तेसि ।

राजा—धिक् प्रलापिन् ! वृद्धासिद ! कोऽयमद्य ते व्यामोहः ?

कञ्चुकी—देव न कश्चिद् व्यामोहः । सत्यमेव ब्रवीमि :—

भग्नं भीमेन भवतो मरुता रथकेतनम् ।

पतितं किङ्किणीववाणवद्वाक्रन्दमिव चित्तौ ॥”

एतद्विधा कौतुहल-सृष्टिः सृष्टा नाटककृता । गण्डाख्येयमस्ति योजना ।

विश्वनाथमतेनैतादृशी योजनं 'पताकास्थानकं तृतीय'मस्ति । अन्यत्रापि अहि-
शतनकुलादिपदप्रयोगस्थले नाटककारः कौतूहलोत्पादनस्य कृते प्रयतमानोऽना-
प्यते । वस्तुतो नाटकस्य कथावस्त्ववश्यमेव रुचिरं परं नाटकीया कला न तत्र
समुचितां सज्जां श्रयन्ती दृगोचरीभवति ।

नाटकस्यास्य नायको दुर्योधन इति केचन, तदपरे भीमो नायक इति,
तदितरे नायको नाटकस्यास्य युधिष्ठिर इति मन्यन्ते । ये दुर्योधनं नायकं
मन्यन्ते; तेषां कथनमेतत्—

(क) दुर्योधनस्य चरित्र-चित्रणे परिवर्तनं विशिष्टतया विधाय नाटक-
कारस्तं (दुर्योधनम्) चरित्रेणोच्चैरुत्थापयितुं यतमानो दृश्यते । इदं ज्ञा-
यति यत् कवेर्दुर्योधनस्य नायकत्वमभिलषितम् ।

(ख) प्रथममङ्कं विहायावशिष्टेषु सर्वेष्वप्यङ्केषु दुर्योधनो रङ्गमञ्चे वीच्यते ।
प्रथमेऽङ्केऽपि सः स्वकार्यकलापमप्रति प्रेक्षकाणां दृष्टिमावर्जयन् विलोक्यते ।

(ग) दुर्योधनगता शूरतात्मसम्मानभावना च तमस्मदादरभाजनतां
प्रापयति । अस्ति स उद्गटो भटो विश्वसनीयः सुहृत् स्नेहार्द्रश्च भ्राता । न स
भीम इव विकृत्यनाप्रियः । तदीयानि दीर्घत्यानि अस्मदीयां समवेदनां तदर्थं
जागरयन्ति । मानवतायां स भीमान्महीयान् । सः पराजितोऽपि विजेतुर्भीमाद्
गरीयान् ।

(व) नाटकीयं कथावस्तु दुर्योधनहेतोरेवातितरां मनोग्राहिणी हृदयाकर्ष-
णकारिणी च ।

नाटकस्य नायको भीम इत्येतन्मानिनां मतमेतत्—

आदिमादङ्कादन्तिमाङ्कं यावद्—

“चञ्चद्भुजभ्रमितचण्डगदाभिघात-

सञ्चूर्णितोरुयुगलस्य सुयोधनस्य ।

स्यानापविद्धघनशोणितशोणपाणि-

रुत्तंसयिष्यति कचांस्तव देवि भीमः ॥”

इत्येतां प्रतिज्ञां विभ्राणो भीमः सर्वत्र गर्जन् श्रूयते । द्वितीय-तृतीय-
चतुर्थाङ्केषु स रङ्गमञ्चे नोपस्थितः प्राप्यते परं तदीयस्य कार्यभारस्य सूचनां
प्रेक्षकाः संलभमाना उपलभ्यन्ते । द्वितीयस्मिन्नङ्के कञ्चुकी भीम-मस्ता रथकेतन-
भङ्गस्य सूचनां प्रददाति । तृतीयस्मिन्नङ्के भीमस्यैषा गर्जना नेपथ्ये श्रुता भवति—

“कृष्टा येन शिरोरुहे नृपशुना पाञ्चालराजात्मजा

येनास्याः परिधानमप्यपहृतं राज्ञां गुरुणां पुरः ।

यस्योरःस्थलशोणितासवमहं पातुं प्रतिज्ञातवान्

सोऽयं मदभुजपञ्जरे निपतितः संरचयतां कौरवाः ॥”

चतुर्थेऽङ्के सुन्दरवो भीम-पराक्रममुपस्थापयन् प्राप्यते । इत्थं भीमो वेणीसंहारीय-
कथावस्तुनो मूलधार एव सिद्धयति । वेणीसंयमनाख्या घटनैव प्राधान्येन
भीममवलम्बते । वेणीसंहारहेतोर्भीमस्य—

“मथ्नामि कौरवशतं समरं न कोपाद् दुःशासनस्य रुधिरं न पिवाभ्युरस्तः ।

सञ्चूर्णयामि गदया न सुयोधनोरु सन्धिं करोतु भवतां नृपतिः पणेन ॥”

इत्येषा प्रतिज्ञैव बीजं प्रतीयते । भीमः प्रतिज्ञामेतां पूरयितुमादितोऽन्तर्पर्यन्तं
यत्नशीलः समासाद्यते । तत्कोपेन तु ज्ञातं भवतीदं यत् स आज्ञामवज्ञायापि
स्वप्रतिज्ञा-पूरणाय समुद्यत आसीत् । चेन्नाटकाद् भीमस्य व्यक्तित्वं पृथक् कृतं
स्यात् तदा तत्रावशिष्येत एव किम् ? नाटकस्य नामापि वस्तुतो भीमस्य
प्राधान्यं साधयति । अतो भीम एव नाटकस्यास्य नायको मन्तव्यः ।

एतस्य नाटकस्य नायकत्वं हि युधिष्ठिरे समुल्लसतीत्येतद् अभिदधतां
विचारा इमे—युधिष्ठिरो नायक-गुणान् निदधाति । स महासत्त्वो गम्भीरोऽविक-
स्थनः स्थिरो निगूढाहङ्कारो दृढव्रतोऽस्ति । सः सत्यं पातुं कुल-क्षयाशङ्कया शान्ति-
प्रतिष्ठापनप्रयोजनेन युद्धाद् दूरीभवितुं सन्धिञ्च कर्तुं नितान्तमेव प्रयत्नं कृतवान् ।
शान्तिप्रियता तस्मिंस्तां सीमां गतासीद् यत् सा न तस्य आवृभ्योऽरोचत । सः
न कदापि मनागप्यविमृश्यकारितायां मतिं वचन् । नितरामयतत यद् दुर्योधनो
नैजं दुरभिनिवेशं परित्यजेत्; कृतेऽपि महति प्रयासे यदा सः (दुर्योधनः)
कीदृशमपि सन्धिं कर्तुं नोद्यतः सञ्जातस्तदा बाधित एव भूत्वा युधिष्ठिरो
युद्धमजघ्र्यत् । आसीदसौ परमलौभ्यः परमोदात्तस्वभाव औदार्यावदातमानसः ।
रूपककारस्तस्य यं क्रोधमस्मत्पुरतो निदधाति तत्र सौम्यता तेजस्विता च इत्येते
द्वे अपि विशिष्टे दोषेते—

“यत् सत्यव्रतभङ्गभीरुमनसा यत्नेन मन्दीकृतं

यद्विस्मर्तुमपीहितं क्षमवता शान्तिं कुलस्येच्छता ।

तद्घृतारणिसम्भृतं नृपसुताकेशाश्वराकर्षणैः

क्रोधज्योतिरिदं महत् कुरुवने यौधिष्ठिरं जृम्भते ॥”

अरयोऽपि युधिष्ठिरस्य 'समाशीलतां' श्लाघन्ते । तेऽपि विश्वसन्ति यद्युधिष्ठिरस्तेष्वपि न द्वेषधियं निदधाति । शालीनत्वात् सर्वशुभचिन्तनकारित्वात् तस्य, तेऽपि तस्मिन् श्रद्धते । धृतराष्ट्रस्तमधिकृत्य वक्ति दुर्योधनमाश्वासयन्— “वत्स एवं गतेऽपि मत्प्रार्थनया किञ्च करोति युधिष्ठिरः ? अन्यच्च सर्वमेवापकृतं नानुमन्यते ।” युधिष्ठिरस्य भ्रातृप्रेमास्यनुकरणीयम् । भीमस्य मृत-निधनवार्ता-माकर्ण्य सः स्वयमपि प्राणान् हातुं चितायां, सञ्जायते सन्नद्धः । तस्य युद्धजितजय-पराजयरूपफलभोक्तृत्वादथ च नाटकान्ते “प्रीत्यर्थं भगवांस्तदिदमस्ति”ति भरत-वाक्याभिधानकारित्वात्, स एव नाटकस्यास्य नायक इति ।

नाटके यादृशमुज्ज्वलतरं चरित्रं नाटककारेण युधिष्ठिरे दर्शितं न तादृशं तत् स न भीमे न च दुर्योधने दर्शयन् समवाप्तो भवति तस्मात् कवेरपि युधिष्ठिरस्य नायकत्वमिष्टमिति प्रतीयते ।

उदात्तचरित्रेषु पात्रेषु श्रीकृष्ण एव प्राग्रहः । नाटककारेण स भगवदवतारत्वेन चित्रितो न सामान्यपुरुषत्वेन । “प्रवेशकालः किल तत्र भगवतः पाराशर्यनारदतुम्बरुजामदरन्यप्रभृतिभिर्मुनिवृन्दारक्षैरनुगम्यमानस्य भरतकुलहितकाम्यया स्वयं प्रतिपन्नदौत्यस्य देवक्रीसूनोः.....” इत्यादिकैः प्रथमांके समुत्थापितैर्वाक्यैस्तस्य सर्वश्रेष्ठव्यक्तित्वं नाटककार आलिखति । स दुर्योधनसभायां गत्वा दौत्यकर्म येन पाटवेनानुष्ठितवान् यां हि स राजनीतिकीमाश्चर्यकरां कुशलतां दर्शितवान् तत् पाटवं सा च कुशलता रूपककृता विलक्षणेनैव प्रकारेण प्रकटीकृतास्ति । दर्शको रङ्गमञ्चे तत् तत् कार्यं कर्तुं नोपस्थितं पश्यति तं परं तदीया सा सर्वापि पटीयस्कता तत्समचे समुपतिष्ठते । सः पष्ठेऽङ्के एव समुपस्थितो जायते नाटक-कथायाः । सूत्रधारः स एव इत्येतत् सत्यं कस्य न सचेतसः पुरः समुपस्थितं भवति ? स एव युधिष्ठिरमभिपेक्षन् द्रौपद्याः केशसंयमनोत्सवञ्चारचयितुमादिदेश । नाटकस्य समाप्तौ नाटककारस्तेनैव “तत् कथय महाराज, किमस्मात् परं समोहितं सम्पादयामि” इति व्याहारयति । एतत्सर्वमेव श्रीकृष्णस्यानन्धगामिनीं महत्तां ज्ञापयति । वस्तुतः एष श्रीकृष्ण एव यत्साहाय्येन यद्राजनीतिचातुर्येण यत्कोत्तरप्रतापेन पाण्डवाः स्वसाध्यस्य साधने तस्मिन् महासमरे विजयश्रियमधिगन्तुं प्राभूवन् यत्र द्रोणाचार्य-भीष्मपितामह-कर्णप्रभृतयोऽजयनिखिलविश्वसुविदितशौर्यास्तद्विपक्षे समतिष्ठन्त ।

पुरुषपात्रेषु कर्णोऽश्वत्थामा च प्रमुखपात्रे स्तः ।^१ अश्वत्थामश्चरित्रे विद्येते द्वे
विशिष्टे वीरपुरुषत्वं पितृभक्तत्वं च । पितृ-निधनोदन्तमाकर्ण्य सोऽतितरां दूयते ।
तच्छोक्रेनाहतो भूत्वा रात्रिषु स्वरोरस्य यामभिगच्छति विदधाति सः, सा नित-
रामेवाभिनन्दयतीत्या । तदीयः प्रभावः सर्वत्राभिव्याप्तो भूत्वा विजृम्भते । सेना-
नीत्यदुभूपायां सुपुपस्थितं प्रसूहं विलोक्य स यां प्रतिज्ञां परिगृह्णाति सापि
नास्वाभाविकी । पितृप्रतिज्ञावद्धः स यद्वा शत्रोर्दुःशासनं रक्षितुं न शक्नोति तदा
सा कृता प्रतिज्ञा तन्मन्त्रेऽनुशयमुत्पादयति किञ्च कर्तव्यापूर्तिर्गर्लानिम् । रूपक-
कारस्तस्य वच्यमाणामेतामर्थस्थामालिख्य तच्चरित्रमुदग्रतां प्रापयन् प्राप्तो
भवति :—

“सत्यादप्यनृतं श्रेयो धिक्स्वर्गं नरकोऽस्तु मे ।

भीमाद् दुःशासनं त्रातुं त्यक्तमत्यक्तमायुधम् ॥”

नाटके कर्णो महोद्भटवीराग्रणीत्वेन चित्रितः परं तदभिहितानि खलु “एवं
किलास्याभिप्रायो यथाश्वत्थामा मया पृथिवीराज्येऽभिप्रेक्ष्य इति । तस्याभावाद्
वृद्धस्य मे ब्राह्मणस्य वृथा शस्त्रग्रहणमिति तथा कृतवान् । एतदर्थञ्च कौरव-
पाण्डव-पक्षपात-प्रवृत्त-महासंग्रामस्य राजकस्य परस्परक्षयमपेक्षमाणेन तेन
प्रधान-पुरुषवध उपेक्षा कृता ।” इत्येतदादीनि वचांसि तच्चरित्रमपकर्षं नयन्ति ।

नारी-पात्रेषु द्रौपदी-भानुमत्यौ स्तो मुख्ये । नाटकाद् द्रौपद्या वीरचरित्रयाङ्गना-
त्वस्य परिचयः समवाप्यते । तस्याः क्रोधे वीरवंशोद्भूतायास्तनयाया, वीर-
वंशस्य वीरस्नुपायास्तेजस्विता विद्युदिव परिस्फुरन्ती समवलोक्यते । “णाह,
उदासीणेषु तुम्हेसु मह मण्णु, ण उण कुविदेसु ।” इत्यादीनि तस्या वचनानि
कौरवकृतावमानना-जनित-क्रोधानलज्जालया सन्तप्यमानं तस्या मानसमस्मत्-
पुरतः सन्निदधति । परमन्ततो गत्वा द्रौपद्याः कोपो नाटकीयकथावस्तुनो न
वीजमिव प्रतिभाति । अवान्तरवीजत्वेनैव तस्याः क्रोधः प्रतीयते ।

भानुमती नाटके पतिव्रतपरा नारी इव चित्रितास्ति । दृष्टादशुभात् स्वप्नात्
तस्याः हृदयमस्यनिष्ठाशङ्कि । सा सततं स्वभर्तृकल्याणकाङ्क्षयैवात्मानं कष्टे निपा-
त्यापि व्रतं साधयति । “अज्जउत्त, जहवि एव्वं तहवि गुरुकिदपडिण्णाभारोद्वाणं
क्खु सङ्काए”-इत्येतानि तदुक्तानि पदानि तस्या विवेकवतीत्वं प्रथयन्ति । “स्त्री-
भावेऽपि वर्तमाना वरं भवती पुनर्महाराजः इत्येतत् कञ्चुकिनोदीरितं वचो
युगपदेव तद्गताननेकान् गुणान् अभिव्यनक्ति ।

नात्र सन्देहो भट्टनारार्यणेन पात्राणां चरित्र-चित्रणे प्रशंसनीयं साफल्यं संलब्धमस्ति तच्चित्रितेषु चरित्रेषु न कापि कृत्रिमत्वं दृश्यते । सर्वत्रैव तत्र स्वाभाविकत्वमुपलभ्यते । अत एव तु नाटकमेतच्चरित्रप्रधानेषु नाटकेषु गण्यते ।

यद्यपि रूपके रसस्तृतीयतत्त्वेन मतस्तथापि तत्राभिनेयत्वस्य प्रधानं प्रमुखम् । अतस्तत्सर्वमप्यतिशय्य सन्तिष्ठते । वेणीसंहारनाटकमभिनयदृष्ट्या न सफलं नाटकम् । न केवलं तत्राभिनेयनैपुण्याः कृशत्वमपि तु तत्र काव्यस्वपि गतिशीलं न वीक्ष्यते । व्यापाराणां च संयोजनमपि न प्रशस्तम् । न तस्य दृश्यकाव्यत्वं निकपे शुद्धं सिध्यति । रस-परिपक्वदृष्ट्या तु नाटकमिदमेकं सफलं सुन्दरं प्रभावोत्पादकं नाटकं वर्तते । नाटकेऽत्र प्रधानो रसोऽस्ति वीरः । तस्य रसस्य प्रवाहः प्रथमाङ्कादेवानवच्छिन्नया गत्या प्रवहन्नभूयते । स रसान्तराणाञ्च स्रोतांस्यात्मनि सञ्चिदधानो नाटकभूभागमाप्लावयन्नन्ते आनन्दे परिणमते ।

वीरभावभावितस्य भीमस्य तु—

(क) “मथ्नामि कौरवशतं समरे न कोपाद्
दुःशासनस्य रुधिरं न पिवाग्युरस्तः ।”

(ख) “मन्थायस्तार्णवाग्भःप्लुतकुहरचलन्मन्दरध्वानधीरः,
कोणाघातेषु गर्जत्प्रलयघनघटान्योन्यसंघट्टचण्डः ॥”

(ग) “अन्योन्यास्फालभिन्न-द्विपरुधिर-वसा-मांस-मस्तिष्क-पङ्के ।
मरनानां स्यन्दनानामुपरिकृत-पदन्यास-विक्रान्तपत्तौ ॥”

इत्यादिकाः पुष्कला वीरोक्तयस्तु ह्यादित एव श्रुतिगता भवन्त्येव अन्येषामपि दुर्योधनाश्वत्थामप्रभृतीनां वीरपुङ्गवानामुक्तयो नितरां वीरभावमुत्साहञ्च हृदये सञ्चारयन्ति सर्वेषामपि मानवानाम् ।

द्वितीयस्मिन्नङ्के पार्थस्य जयद्रथ-वधप्रतिज्ञाया भीतां जयद्रथमातरं दुःशलं सान्त्वयता दुर्योधनेन कृतं स्वचमूवर्णनं वीररसस्यातिमनोज्ञं निदर्शनमस्ति—

“कोदण्डज्याकिणाङ्कैरगणितरिपुभिः कङ्कटोन्मुक्तदेहैः,

श्लिष्टान्योन्यातपत्रैः सितकमलवनभ्रान्तिमुत्पादयद्भिः ।

रेणुप्रस्तार्कभासां प्रचलदसिलतादन्तुराणां चलाना-

माक्रान्ता भ्रातृभिर्मे दिशि दिशि समरे कोटयः सम्पतन्ति ॥

स्वपितृनिधनवृत्तं निशम्याश्वत्थामो हृदयं शोक-सन्तप्तं शत्रुञ्च प्रति रुष्टं किञ्च

तद्विध्वंसनप्रेरणया प्रेरितं च जायते । तदानीं भवति तन्मानसं वीरोत्साहवत् ।
तदुत्साहाभिव्यञ्जना विलोक्यतामस्मिन् श्लोके :—

“पितुर्मूर्ध्नि स्पृष्टे उवलदनलभास्वरपरशुना
कृतं यद्रामेण श्रुतिमुपगतं तन्नभवताम् ।
किमद्यश्नत्थामा तदरिरुधिरासार-विघ्नसं
न कर्म क्रोधान्धः प्रभवति विधातुं रणमुखे ॥”

अर्जुन-वृपसेनयोर्मध्य युद्धं यद् वर्णितं तदपि वर्तते महोत्साहसञ्चारकम् ।
अर्जुनस्य युद्ध-कौशलं विलोक्य को न भवत्युत्साहवान् ? यथा नाटके वीररसस्य
परिपाकोऽवलोक्यते तथैव रौद्ररसस्यापि । भीमदुर्योधनयोः क्रोधोद्गारास्तु नाटके
श्रूयन्त एव परं रौद्ररसपरिपूर्णमाणा गर्जनाश्च यतस्तत आकर्षयन्ते । अश्वत्थाम्न
एतस्मिन् वचने रौद्रस्य स्वादो गृह्यताम् :—

“यो यः शस्त्रं विभर्ति स्वभुजगुहमदः पाण्डवीनां चमूनां
यो यः पाञ्चालगोत्रे शिशुरधिकवया गर्भशय्यां गतो वा ।
यो यस्तत्कर्मसाक्षी चरति मयि रणे यश्च यश्च प्रतीपः
क्रोधान्धस्तस्य तस्य स्वयमपि जगतामन्तकस्यान्तकोऽहम् ॥”

यद्यपि नाट्यशास्त्रीयनियमाच्च रङ्गमञ्चे युद्धदृश्यमुपस्थापयितुमस्ति शक्यं परमत्र
नाटके यत्र यत्र समरक्षेत्रं वर्णितं तत्र वीभत्सरसस्य सञ्चारः सर्वथैव दृग्गोचरी-
भवति । दृश्यताम्—

“हृदमाणुशमंशशोणिदेहिं कुम्भशहरशं वंशाहिं शस्त्रिदम् ।
अणिशं अ पिचामि शोणिभं वलिशशदं शमले हुवीअदु ॥”

यद्यपि नाटकस्य प्रधानवीररसत्वान्नाटके वीर-रौद्र-वीभत्सरसानां प्राचुर्यमस्ति
परं तत्र द्वितीयाङ्के शृङ्गाररसोऽपि आस्वाद्यते । भीम-निधनस्य वृत्तान्तं श्रुत्वा
द्रौपदी-युधिष्ठिरयोः कृते कुरुणविलापे कुरुणरस आस्वाद्यतां याति ।

“आत्मारामा विहितरतयो निर्विकल्पे समाधौ
ज्ञानोद्भेदाद् विघटिततमोग्रन्थयः सत्त्वनिष्ठाः ।
यं वीक्षन्ते कमपि तमसां ज्योतिषां वा परस्तात्
तं मोहान्धः कथमयममुं वेत्तु देवं पुराणम् ॥”

इत्यत्र दार्शनिकी भावना किञ्च—

“दायादा न ययोर्वलेन गणितास्तौ द्रोणभीष्मौ हतौ

कर्णस्यात्मजमग्रतः शमवतो भीतं जगत् फाल्गुनात् ।

वत्सानां निधनेन मे त्वयि रिपुः शेषप्रतिज्ञोऽधुना

मानं वैरिषु मुञ्च तात पितरावन्धाविमौ गालय ॥”

इत्यत्र निराशाया वेदनाया आर्त्ततायाश्च कीदृशी कियती च प्रियाभिव्यक्तिः सञ्जातास्ति ।

नाटकार्थं गृहीतं कथावस्तु यद्यपि प्रकृतिवर्णनाय नावसरं प्रददाति परं कविना तदर्थमवसरमधिगन्तुमीहा कृतैवास्ति । नाटकेऽतः प्रकृतेर्मृदुलं क्रूरञ्चोभय-विधं दृश्यं चित्रयन् कविः प्राप्यते । प्रभातस्य मनोभिरामं दृश्यमीक्ष्यताम्—

“प्रालेयमिश्रमकरन्द-करालकोशैः

पुष्पैः समं निपतिता रजनी प्रबुद्धैः ।

अर्कांशुभिन्नमुकुलोदर-सान्द्रगन्ध-

संसूचितानि कमलान्यलयः पतन्ति ॥

प्रकृतेर्भीषणञ्च दृश्यं विलोक्यताम् :—

“दिक्षु व्यूढाङ्घ्रिपाङ्गस्तृण-जटिल-चलत्-पांसुदण्डोऽन्तरिक्षे


झाङ्कारीशर्करालः पथिषु विटपिनां स्कन्धकोपैः सधूमः ।

प्रासादानां निकुञ्जेऽवभिनव-जलदोद्गार-गम्भीर-धीर

श्रृण्डारम्भः समीरो वहति परिदिशं भीरु ! किं सम्भ्रमेण ॥”

नाटके प्रधानरसानुरूपैव शैल्यपि शोभते । यादृशो रसस्तादृश्येव तत्र भाषा विभाति । यं रसं कविः प्रवाहयितुकामोऽस्ति तद्रसाविर्भादने तस्य भाषा सर्वथोपयुक्ता । भाषायां कवेरेकाधिकारः । वीररसवत्यां रचनायां गौडी रीतिः समुचिता भवति । नाटकेऽस्मिन् वीररसप्रधाने सैव रीतिः परिस्पन्दते । गम्भीर-ध्वनिमूलकपदानि परिगृह्य समासान्तानि च पदानि प्रयुज्य कविना सर्वत्र ओजोगुणस्य सृष्टिः कृतास्ति । गौडीरीतिसमुल्लसितायाः समासवत्पदसंगुम्फिताया गम्भीराया ओजोगुणविभाविताया भाषायाः सद्भावात् वीरो रौद्रश्च द्वावपि रसौ नितरां विशदौ भूत्वात्मानं समुपस्थापयितुं अभविष्णू सञ्जातौ स्तः । दृश्यकान्ये एषा शैली यद्यपि न प्रिया मता परं रसपरिपाकस्तु तद्विधेनैव मार्गेण भवितु-मर्हति । अतः काव्यत्वदृष्ट्या तु औचित्यायैव कल्पते सः प्रकारः ।

नाटकेऽस्मिन् अनुप्रास-यमकादिशब्दालङ्काराणां प्रयोगस्त्वस्येव परम् “आश-
स्त्रग्रहणात्-(२, २)” इत्यादौ विशेषोक्ति-विभावनयोः; “विकिरधवलदीर्घात्
(२, १६)” इत्यादौ कारकदीपकस्य, “किं नो व्यासदिशाम्”-(२, १७)”
इत्यादावुपमा-रूपकयोः; “कुर्वन्वासा हतानाम्”-(५, ३६)” इत्यादौ सहोक्तेः
सौन्दर्यमेवमेव न्यूनान्येपाञ्चालङ्काराणां नाट्यालङ्काराणां च सुपमा कविना साधु
दर्शितास्ति । अलङ्कारा इव नाटके अनेकेषां छन्दसां प्रयोगो दृश्यते । तत्र
शौरसेनी-मागधीप्रभृतिपाकृतभाषाः अपि सम्यक् प्रयुक्ताः प्राप्यन्ते कथनस्य
सारोऽयं नाटकमेतन्नाट्यकलोद्वेष्टया यद्यपि नोत्तमं परं काव्यकलादृष्ट्योत्तममत-
एव विदुषां संसारे सम्मानं लभते ।



(३७)

रत्नावली

शास्त्रीयपद्धतिमाश्रित्य विरचितेषु दृश्यकान्येषु सम्राजो हर्षवर्धनस्य 'रत्नावली' नाम दृश्यकान्यमेकं श्रेष्ठं दृश्यकान्यमस्ति । तच्छ्रेष्ठतायाः कारणमिदमस्ति यत् तत्र तेषामुदाहरणानां संख्याधिकृतमा वर्तते यानि नमःप्रशास्त्रं कस्यचन रूपकस्य विशिष्टतायाः प्रदर्शनाय अपेक्षते ।

रत्नावली नाट्यकलादृष्ट्यैव नोत्तमा अपि तु सा दृश्यकान्यदृष्ट्यापि एकाभिनन्दीनीया कृतिर्वर्तते । नाटिकाकारेण तत्प्रणयने तदद्भुतं कौशलमभ्युपागमि येन तत्र शास्त्रीयपद्धतिविषयकं सौन्दर्यं कलात्मकञ्च मृदुलं लालित्यसुभयमपि नितरां मनोऽभिरामं भूत्वात्मानमुपस्थापयितुं चमे सज्जाते स्तः । कुशलकलाकारस्य तूलिका मनःप्रीतिकरैरङ्गैः वर्णैरालेख्यस्य रूपे नैसर्गिकीमाभां किरन्ती प्राणान् प्रवाहयति । न कलाकारः शास्त्रीयान् सिद्धान्तानुपेक्षते । स तेषु रमते । ते च तस्मिन् रमन्ते । कलाकारस्यैतद्धि निखिलं वैशिष्ट्यं दृग्गोचरीभवति हर्षैः अत एव शास्त्रप्रतिपादितं सन्ध्यङ्गक्रम-विधानं स रत्नावल्यां यथाविधि संरचन् समवाप्यते । मुखसन्धेर्द्वादशस्वङ्गेषु करणमेकादशमङ्गं वर्तते विलोभनञ्च चतुर्थं परं रत्नावल्यां प्रथमं करणमङ्कितम् :—“नमस्ते भगवन् कुसुमायुध अमोघदर्शनो मे इदानीं त्वं भविष्यसि” इति । ततश्च तत्र विलोभनम् :—

“अस्तापास्तसमस्तभासि नभसः पारं प्रयाते रवा

वास्थानीं समये समं नृपजनः सायन्तने सम्पतन् ।

सम्प्रत्येप सरोरुहद्युतिमुपः पादांस्तवासेवितुं

प्रीत्युत्कर्षकृतो दशामुदयनस्येन्दोरिवोद्वीचते ॥” इति ।

अत्र विलोभनेन सहोद्भेदाभिधमपि सन्ध्यङ्गं विभाति । भवति कलाकारः स्वतन्त्रः । तत्र राजमाना स्वातन्त्र्यप्रियता वस्तुतः कलां धवलयति प्रसाधयति च ताम् । असंशयं हर्षे कलाकारस्त्वमन्वर्थतां याति ।

अर्थप्रकृतयः, कार्यावस्थाः, सन्ध्यश्च सन्ति वस्तुविकासनस्य साधनानि । हर्षो रत्नावल्यां तत्-तत्-साधनानि सम्यक् प्रयुक्तानः प्राप्यते । रत्नावल्याः

कथावस्तुनः प्रधानं ध्येयमस्ति रत्नावल्युदयनयोरुद्वाहः । कविना चिक्कम्भके यौगन्धरायणस्य—

“द्वीपादन्यस्मादपि मध्यादपि जलनिधेर्दिशोऽप्यन्तात् ।

अतीत्य झटिति घटयति विधिरभिमतमभिसुखीभूतः ॥”

इत्येतयोक्त्या साध्येयं वीजं स्पष्टमेव निर्दिष्टम् । एतस्मादुपरितनाच्छ्लोकात्—

“प्रारम्भेऽस्मिन् स्वामिनो वृद्धिहेतौ दैवेनेत्थं दत्तहस्तावलम्बे ।

सिद्धेर्भ्रान्तिर्नारि सत्यं तथापि स्वेच्छाचारी भीत एवास्मि भर्तुः ॥”

इत्येतच्छ्लोकं यावद् वीजमेवोपस्थापयति कविः । यौगन्धरायणस्यैवोक्तिरेवारम्भावस्थां समुपन्यस्यति । वीजाभिधाया अर्थप्रकृतेः आरम्भावस्थायाश्चान्वयो विधीयते मुखसन्धिर्नैव । अथ च मुखसन्धावेव वीजस्योद्भव उद्देश्यानां संस्तवः फलप्रोत्साहनादिकञ्च निरूप्यन्ते । एतेषां सद्भावो रत्नावल्याः प्रथमेऽङ्के विद्यते तस्मात् तत्र मुखसन्धिरेव परिस्फुरति ।

“सम्प्रत्येव सरोरुहद्युतिमुपः पादांस्तवासेवितुम् ।”

इत्यादिकां वैतालिकायां गिरामाकर्ण्य सागरिका “कहं अहं सो रात्रा उदअणो जस्स अहं तातेण दिण्णा”... इत्यादिकं यदभिदधाति तत् तन्मानसे प्रादुर्भूतं प्रेमाभिव्यनक्ति कथाविकासने च तज्जायते साहाय्यकृत् । कविरिस्थमिह अर्थप्रकृतिं चिन्दुमुपक्षिपति । सागरिकोदयनमालिखितुं यद् यतते तदेव प्रयत्नाख्या कार्यावस्थास्ति चिन्दुप्रयत्नयोः संगतिः प्रतिमुखसन्धिमध्ये भवति । रत्नावल्यां द्वितीयाङ्के प्रतिमुखसन्धिरेवातो विद्यते । रत्नावल्या नाटिकात्वात् तत्र पताकाप्रकरणैः सन्निवेशो नापेक्ष्यत इत्येतद् विमृश्य न कविना ते प्रदर्शिते । ते विना शास्त्रीयतापि नापकर्षमभ्युपैति तस्मात् तदनुपस्थापनं न कामपि हानिं जनयति । तृतीयाङ्के रत्नावली (सागरिका) वेषं परिवर्त्य राजानं संगन्तुमभिसरणोपायमवलम्बते परं न वर्तते स उपक्रमो निरापदः । वासवदत्ता तमुपायं व्याहन्तुं शक्नोति । भवति च स उपायो व्याहृतः । राजा यद्यपि तन्नाकस्मादेव सागरिकामवाप्नुते परं तदवासिसमये “भो एव ण्णेदं जदि अआला वादायली भविअ ण आआदि देवीवासवदत्ता” इत्येतदभिधाय विदूषको हि वासवदत्ताया आगमनाशङ्कामप्युत्पादयति इत्येतद्विधायाः स्थितेर्विद्यमानत्वात्, तृतीयाङ्कः प्राप्त्याशाभिधावस्थां भजते । तथाविधत्वात्, तत्र गर्भसन्धिः समुपतिष्ठते । “देवीप्रसादनं मुक्त्वा नान्यमत्रोपायं पश्यामि”... इत्यादिकानि वचनानि फलप्राप्तिं सङ्केत-

यन्ति । कविना नियताप्यपस्थामेव दर्शयितुं हि तद्विषयकः प्रक्रमः समुपन्यस्तः । चतुर्थेऽङ्के हि अग्निवाधां यावद् रत्नावल्याः प्राप्तिः संप्रयूहा प्रदर्शितास्ति परमन्ते तद्वाप्यवसरो विघ्नविहीनश्च समुपस्थापितः । एतत् सर्वं चतुर्थस्याङ्कस्यावमर्श-सन्धिमत्त्वं प्रथयति । तस्मिन्नेव चतुर्थेऽङ्के सिंहलेश्वरस्य सचिवो ननुभूतिः सागरिकां निर्वर्ण्य वाञ्छन् “सहशीयं राजपुत्र्या वाञ्छन्” इति वाक्यं व्याहरति तस्य तद्व्याहरणाच्चिर्वहणसन्धिः समाख्यो भवति । यौगन्धरायणकृते सर्वरहस्योन्मीलने रत्नावलीं परिग्रहीतुमुद्यममप्रति वासवदत्ताविहितेऽभ्यर्थने च फलाप्राप्तिः स्फुटतयैव दर्शकानां समक्षेऽवतरति । अतश्चतुर्थेऽङ्के उपसंहृतिसन्धिः / जुपते । कथावस्तुनि चमत्कारमवतारयितुं नाटिकाकारेण पताकास्थानकानामपि प्रयोगोऽस्ति कृतः । धनक्षयेन अन्योक्तिरूपं पताकास्थानकमथ च समासोक्तिरूपं पताकास्थानकमित्येतद् द्वयमेव प्रतिपादितम् । कविनानयोर्द्वयोरपि सन्निवेशो विहितः स्वरचनायाम् । “यातोऽस्मि पद्मनयने” इत्यादौ अन्योक्तिरूपं पताकास्थानकं किञ्च “उद्दामोत्कलिकां विपाण्डुररुचम्” इत्यादौ समासोक्तिरूपं पताकास्थानकं शोभमानं पश्यन्त्येव भावुकाः । इदं सर्वं नाटिकाया अस्याः शास्त्रीयपद्धत्यनुगामित्वं बोधयति ।

नाटिकाकारः प्रस्तावनानन्तरं विष्कम्भकद्वारेण नाटिकास्थायाः कथायाः पूर्ववर्तिनोऽंशस्याभासमात्रं प्रददाति । स च अंशोऽयम्—‘सिंहलेश्वरस्य सुतां रत्नावलीं यः परिणेष्यति सः चक्रवर्तित्वमवाप्स्यति’ इत्येतज्ज्योतिर्विद्भ्यो कौशाम्बीश्वरस्योद्यनस्य मन्त्री यौगन्धरायणो रत्नावलीमुद्यनार्थं सिंहलेश्वरं याचते परं सिंहलेश्वर उद्यनस्य वासवदत्ताराज्ञीवस्वात् तस्य तां प्रार्थनां प्रत्यादिशति । ततो यौगन्धरायणो “लावाणके ग्रामेऽरिना वासवदत्ताऽदृष्टा” इत्येतमनृतमुदन्तं वितत्योद्यनस्य कृते सिंहलेश्वराद् रत्नावल्या अधिगमनेऽधिगच्छति साफल्यम् । परं दैवाद् रत्नावलीवाही पोतोऽर्णवे निमज्जति । फलकेनैकेन सांयात्रिका उद्धरन्ति रत्नावलीम् । आनीता च सा यौगन्धरायणस्य सचिवे भवति । यौगन्धरायणस्तां ‘सागरिके’त्येतन्नाम्ना प्रख्याप्योद्यनस्यावरोधि देव्याः वासवदत्तायाः सेवायां नियुनक्ति येनोद्यनः स्यादावर्जितस्तां प्रति । रत्नावलीकथेतदंशानन्तरमारब्धा भवति ।

नाटिकायाः प्रथमेऽङ्के मदनमहोत्सवस्य दर्शनीयं दृश्यं समुपस्थितं भवति । सागरिका तस्मिन्नेव कमनीये सदवसरे उद्यन-दर्शनस्य समवाप्तेः पुण्यप्रार्थनां

वेलामश्नुते प्रच्छन्नायां दशायाम् । तदध्वये प्रणय-वीजमुत्त्वा प्रथमोऽङ्को भवत्यवसितः ।

द्वितीयस्मिन्नङ्के उदयन-विरहताप-तप्ता सागरिका स्वमनोविनोदनाय राजान-मालिखन्ती वीचयते तत्सखी सुसंगतोदयनवियोगवह्निदह्यमानां तामुपचरन्ती समुपलभ्यते । रात्रौ उदयनस्यापि दृक्-पथे सागरिकाऽऽलिखिततच्चित्रं, यत्र सुसङ्ग-तया सागरिकापि आलिखितासीत्, अवतरति । चित्रं वीचय नृपः सागरिकाया मनुरज्यति । सुसङ्गतायाः प्रयत्नेन सागरिकोदयनयोः साक्षिभ्यमपि सञ्जायते । संयोगवद्वात् तच्चित्रं वासवदत्तादृष्टिगतं भवति । नृपः चित्रं विलोक्य वासवदत्ता कुप्येदिति विचार्य चिन्तां प्रतिपद्यते—इत्येतदाद्यखिलं प्रदर्श्य द्वितीयाङ्कोऽपि संवृततामुपैति ।

सागरिकोदयनयोर्मेलनार्थं सुसङ्गता-विदूषकायोजितयोजनाया वासवदत्तावगत-त्वात् सर्वमपि समीहितं वैयर्थ्यं याति । राजा वासवदत्तायाः पुरस्ताद् भृशं जिह्वेति । राजानुनयति तां परं न तस्या रोपो दूरीभवति । यदैषा सर्वापि स्थितिः सागरिकाश्रुतिमापद्यते तदा सात्यन्तं दूयते भवति च सा आत्मानं व्यापादयितुमुद्यता परं भगवदनुक्रमया न सा दुर्घटनां भवितुं पारयति । वासवदत्ताकोप उभावपि सागरिका-विदूषकवसन्तकौ स्वशरव्यतां नयति । राज्ञो वेदनां चिन्ताञ्च वर्धयन्नङ्कस्तृतीयः समाप्तिमेति ।

राज्ञी वासवदत्ता सागरिकां वन्दिनीं विधाय निगूहयति च क्वापि ताम्, अथ च प्रचारयति यत् सा उज्जयिनीं प्रस्थापिता । तदीया रत्नमाला कस्मैचन भूदेवाय देया स्यादित्येतां तच्छ्रुतामाकाङ्क्षां ज्ञात्वापि सुसंगता तां (रत्नमालाम्) विदूषकायैव प्रयच्छति । विदूषकस्तथा रत्नमालया राजानं रञ्जयितुमीहते । इतो राजानं विजयवर्मा 'रुमण्वता मन्त्रिणा कोशलेषु विजयो लब्ध' इत्येतेन शुभेन वृत्तान्तेन प्रीणयति । एतस्मिन्नेवान्तराले काञ्चनमालाऽऽहृतः कश्चन ऐन्द्र-जालिकः स्वकीयेन्द्रजालविद्यायाः कौतुकं वितनोति । वासवदत्तासहितो भूपति-र्यदा तत्कौतुकजनितमानन्दं गाहमानो राजभवनमध्यास्ते स्म तदैव बाष्पव्यो नाम कञ्चुकी यो रत्नावलीमानेतुं सिंहलद्वीपं गत आसीत् किञ्च सिंहलेश्वरस्य मन्त्री वसुभूतिर्यो रत्नावल्या साकमागच्छन् पोतस्य निमग्नत्वाज्जलधावपवा-हितोऽभूत्, आगतौ । तौ विदूषकस्य ग्रीवां सागरिकाया रत्नमालयालङ्कृतां प्रेष्य 'इयन्तु रत्नमाला रत्नावल्याः प्रतीयते' इति शङ्केते । वसुभूतिर्वासवदत्ता-

दहनसम्बन्धिघटनोदन्तमाहभ्य जलयान-निमग्नता-रत्नावलीप्रावनादिविषयकं-सकल-
मपि व्यतिकरं श्रावयति राजानम् । राजापि यदा तत् सर्वं शृण्वन्नासीत् तदैवान्तः-
पुरेऽग्निज्वालाः प्रसरन्त्यो दृष्टा भवन्ति । विलोक्यग्निना दह्यमानसन्तःपुरं
वासवदत्ता भीता भवन्ती तत्र वन्दिनीत्वेन स्थितां सागरिकामग्नेः प्रभुं सोद्वेगं नृपं
प्रार्थयते । राजाऽपि तत्क्षणं सागरिकाजीवनरक्षार्थमग्नावेव प्रवृत्ति । वासवदत्ता-
विदूषक-वाभ्रव्य-वसुभूतयश्च महीपमनुधावन्ति । परं सागरिकोद्दारेणैव सह
अग्निरपि शाम्यत्यकस्मात् । वस्तुतः सः अग्निरैन्द्रजालिककौतुकमेवासीत् ।
नासीत् परमार्थतोऽग्निः । वसुभूति-वाभ्रव्यौ 'सा सागरिका तु तत्त्वतो रत्नावल्ये-
वे'ति विज्ञाय नितरां प्रीयेते । तस्मिन्नेवानेहसि यौगन्धरायणः सर्वमपि
रहस्यमुन्मीलयति । राजा सर्वमपि तन्निशम्य विस्मयं हर्षञ्च विन्दति ।
वासवदत्तायाः कृतेन सविनयेनानुरोधेन च नृपो रत्नावलीं पत्नीत्वेन परिगृहीते-
इत्येतत् सर्वमपि वस्तुजातं निधाय भरतवाक्येन सह नाटिका भवत्युपसंहता ।

निःसंशयं नाटिकायां कथावस्तु नितान्तं सुघटितं सत् युक्तियुक्तया रीत्या
विकासमभ्युपैति । नाटिकाकारेण हर्षेण स्वकीयया निश्चितया प्रतिभया
मनोभिरामया च कल्पनया तासां ललितललिततराणां घटनानां योजनास्ति
विहिता याः नैसर्गिकतां चमत्कारितां च परिप्वजमानाः कथायां कामपि
रुचिरां तूर्णं गतिं सञ्चारयन्ति । सारिकया सागरिका-सुसंगतयोरालापस्य
पुनरावर्तनं यत् कविना कारितं तेन च उदयनस्य स्वान्ते सागरिकापरकप्रेमा-
विर्भावनस्य या प्रभावपेशला कान्तभावनोद्भाविता तत् पुनरावर्तनं सा च
भावना भव्या नाटिकामत्तिवरां गतिमतीं विदधाते । एवमेव नाटिकायां
सागरिकामिसारसम्बन्धिनी किञ्च तदभिसरणोद्भेदविषयिका च या घटना समुल्ल-
सति ते द्वे अपि घटने हर्षस्य हृद्यायाः कल्पनायाः परममञ्जुलनिदर्शनत्वेन
विभासेते । ऐन्द्रजालिकयुद्धावना तु आनन्दपूर्णमद्भुतं वातावरणं सृजन्ती
अनिर्वचनीयायामुल्लासवत्यां भासुरायां भूमिकायां नाटिकां संवृणुते ।

अस्मिन् नाटिकायां नायक उदयनो धीरललितनायकः । तस्य चरित्रे विला-
सिता, प्रेमपरता, कलाप्रियता, प्रणयपरायणता च दृश्यन्ते । प्रकृत्यास्ति स शिष्टः
सुकोमलश्च । परिजनेषु च तस्य सहृदयभावो विद्यते । यद्यपि नाटिकानियमपा-
रतन्त्र्यान्नाटिकाकारेणोदयनस्य विलाससुलसितं प्रणयप्रवणमेव रूपं प्राधान्येन
प्रदर्शितं परं सापि घटना नाटिकायां कविना सहकेतित्वास्ति यया तस्य राजनी-

तिनिष्णातत्वं विलक्षणं च शौर्यमवगतं जायते । इदमपि सम्यग् विदितं भवति यत् सः प्रणयलीलानां मधुरमधुरतरासु वेलासु विरहवेदनावत्सु क्षणेषु च न राजकार्येभ्यो भवत्युदासीनः । विजयवर्मणः कोशलविजयवृत्तान्तमाकर्ण्य सः रुग्णवन्तस्प्रति रैश्वक्रीयहार्दिकधन्यवादान् सहर्षं व्याहरन् कोशलनरेशस्य च शूरतां श्लाघते—“साधु कोशलपते साधु, मृत्युरपि ते श्लाघनीयो यस्य शत्रवोऽप्येवं पुरुषकारं वर्णयन्ति” इति । तदाज्ञामन्तरेण सागरिकाऽऽनयनाभ्यवसायाद् यौगन्धरायणस्य शक्तिरहदयता किञ्च ‘कथमसौ मामनिवेष्ट किञ्चित् करिष्यतीत्ये- तत् तद्गच्छस्तदीयं राजनीतिम्प्रति सततं जागरूकत्वमभिव्यनक्ति ।

वसन्तकविदूषकस्य च चरित्रचित्रणे कविना श्लाघा सफलताधिगम्यते । तेन तेन पाठवेन तस्य चरित्रमालिखितं येन विदूषकापेक्षिताः सर्वेऽपि गुणाः लोचनगोचरतां गच्छेयुः । नर्मसाचिव्यपदुस्वरहस्य-रक्षणकुशलत्व-मनोविनोदन-विचक्षणत्व-सुख-दुःखसहचरत्व-हास्यप्रवीणत्वादिसद्गुणाः कुशलेन कलाकारेण यथोचितेषु स्थलेषु अस्मत्समक्षे निधीयन्ते । राज्ञि विदूषकस्य प्रगाढभक्तिरा- स्मीयता च वर्तते । स नृपमानसप्रसादनाय वासवदत्ताप्रदत्तं निग्रहं ससुखं सहते; अनल-प्रविष्टे सति भूपतौ सोऽपि तमनुव्रवति । “भोदि सच्चं सच्चम् । स्वामि बह्मुत्तेज जइ ईदिशो कदावि अम्हेहि दिट्ठपुब्बा”; किञ्च “सहत्थदि- ण्णेहिं मोदणहिं चिरस्स दाव कालस्स उदरं मे सुप्परिदं किदम्”; अथच “भो वअस्स ण एदे महुअरा णेउरसदं अणुहरन्ति । णेउरसदोउजेव एसो देवीर परिअणस्स...” इत्यादिकतदुदीरितवाक्येभ्यस्तस्योपरिभणितानामनेकेषां गुणानां संस्तवः स्फुटतया समन्वाप्यते । ‘द्विपदीखण्डं’ स ‘चैर्चरी’ इति निगद्य तु स्वविदू- पकत्वं नितरामेव विवस्त्रं विधाय समुपन्यस्यति ।

रत्नावल्यां मुग्धात्वं विभाति । उदयनप्रथमसाक्षात्कारकाले सञ्जाता तद्दशा तस्या मुग्धतां व्यनक्ति—“एदं पेक्खिअ अतिसद्धसेण ण सक्कणोमि पदादो पदं विगन्तुम्” । तस्यामनिन्द्यं पुनीतमेव सौन्दर्यं समुत्तरलदवलोक्यते । नृपोदय- नस्य दृक्पथे न सावतरेद्विद्येतदर्थमध्यवसितः प्रयत्नोऽपि तस्या अनुपमसुन्दरतां प्रकटीकरोति । राज्ञः—

“दृशः पृथुतरीकृता जितनिजाब्जपत्रत्वप-

श्रुतुर्भिरपि साधु साध्विति सुखैः ससं व्याहृतम् ॥

शिरांसि चलितानि विस्मयवशाद् ध्रुवं चेतसा

विधाय ललनां जगत्त्रयललामभूतौभिमाम् ॥”

इत्येषा तामधिकृत्योक्तिरपि तस्या अलौकिकसौन्दर्यवशं वेदयति । अस्ति सा कलापारंगता सुन्दरी । चित्रकलायां सा नैपुण्यविशेषं निदधाति । तच्चित्रकलां प्रशंसति पुनः पुनस्तत्सखी सुसंगता । राजा तदालिखितचित्रं विलोक्य तस्या-मनुरक्तः सञ्जायते । परिस्थितिवशात् सा भवन्त्यपि राजतनया दासीवोदयनान्तःपुरेऽहानि गमयति एतद्धेतोस्तस्या मनो न जातु ग्लानिर्भुञ्जति । तां दशां नीतापि सा स्वपितृकुलमर्यादारक्षायामस्ति सावधाना । वंशं पृष्ट्वा सा सुसंगतया वाष्पाद्र्नयना भवति । तूष्णीं भूत्वैव सा स्वग्यथां वंशस्योदप्रतां च युगपदेव प्रकटीकुरुते । तादृशं तज्जीवनं न तस्यै रोचते क्षणमपि, परमुदयनगतं प्रेम जी-वनं धारयितुं तां सनिर्वन्धमनुरुणद्धि । शंसति च सा—“ता परम्प्रेसणदूसिंदपि मे जीविदं एदस्स दंसणेण दाणिं बहुमतं संबुत्तम्” । नैजान्वयाभिमानशालिन्यां तस्यामात्म-सम्मानभावना वलीयसी भूत्वा संस्फुरति । सा अपमानं सहमाना न स्वजीवनं वोढुकामा । तदभिसरगरहस्ये सति ज्ञाते वासवदत्तया सा अपमानाद् वरं मृत्युरिति विमृश्य लतापाशेनात्मानं जिघांसते । न तस्याः प्रेम औचित्यमतिक्रमते । सुसंगता तत्प्रेमैवमभिनन्दति—“न कमलाकरं वर्ज-यित्वा राजहंस्यन्यत्राभिरमते” ।

अस्ति वासवदत्ता राज्ञ उदयनस्य प्रधानमहिषी । तत्स्पृहणीयप्रेमहेतोः राजोदयनः सर्वथा तदधीन एव । न कोऽपि क्षण एतादृक् यस्मिन् सा राज्ञः प्रेम-पारावारे न निलीना प्राप्येत । तज्जीवनमेव तज्जीवनं तदानुकूल्यमेव तच्छ्र्वासस्तस्माद् राजा न कदापि तस्यां प्रमाद्यति । अत्र—

“प्रिया सुखस्यद्य स्फुटमसहना जीवितमसौ ।

प्रकृष्टस्य प्रेम्णः स्खलितमविपद्यं हि भवति ॥”

इत्येतदादिकं नृप-वचः प्रमाणम् । वासवदत्तायाः परमोदारहृदयता तस्याः सद्यमनस्कता च तदातितरामेव स्फुटतया प्रकाशमुपैति यदा राजप्रासादमभि-गृहीतं प्राप्य सा तत्क्षणं वन्दिनीत्वं नीतां सागरिकामग्नेः पातुमवनीन्द्रं प्रार्थयते—“एसा क्खु मए णिग्घणाए इध निअडेण संजमिदा साअरिआ विवज्जदि । ता तं परित्ताअहु अज्जउत्तो” । परिजनेषु तस्या दाक्षिण्यं सदैवावलोकितं भवति । विदूषकं निगृह्णन्त्यपि सा सम्मानपुरस्सरं मोचयति ।

नारीपात्रेषु सुसंगताया अपि चरित्रमनुकरणीयम् । सास्ति सागरिकायाः सखी । सख्युः सखित्वं सखि-सुख-दुःखसहचरत्वमधिवसति । सख्यां सुसंगतायां स गुणः संशोभते । विरहतापसन्तप्तायां सत्यां सागरिकायां, सा तां परमस्नेहेन परिचरन्ती प्राप्यते । सापि चित्रकलायां दक्षत्वं निदधाति । सागरिकाऽऽलिखितो-दयनचित्रफलके सा निर्विलम्बं सागरिकामपि तन्नाऽऽलिख्य चित्रं कामपि प्रशंस-नीयां शोभां प्रापयति । तस्याः वाक्पटुत्वं तदा सम्यग् विदितं भवति यदा सा उदयनेन सह संलपति । सा स्वसख्याः सागरिकाया हिताय तत्सर्वमप्यनुष्ठान-मुद्यतते। यद् विदूषकः प्रस्तवीति । वस्तुतः सास्ति आदर्शसखी ।

नाट्यशास्त्रस्य विधानमिदं यन्नाटिकायां नायको धीरललितआलिख्येत । तत्र प्रणय-लीलाः प्रदर्श्येरन् । एतद्विधानान्नाटिकायां प्राधान्यं शृङ्गारस्य भवति । रत्नावल्यामतएव हर्षेण तत्सर्वमनुसृतं यन्नाट्यशास्त्रमादिशति । प्रथमाङ्के कवि-र्वसन्तोत्सवस्य कन्दर्पस्यार्चायाश्च प्रियं दृश्यं शृङ्गारसानुगुणवातावरणप्रतिष्ठापन-पूर्वकमारचयति । वासवदत्तोदयनयोः स्पृहणीयं प्रेम तु तस्मिन् रमणीयोपक्रमे जीवनमेव सञ्चारयति । कविनाटिकां सागरिकायाः उदयनस्य च प्रणयावने-रुपरि प्रतिष्ठापयति । तत्र शृङ्गारस्य संयोग-विप्रलम्भाभिधौ द्वावपि पक्षौ साफश्यपूर्वकं चित्रितौ दृश्येते । प्रेमोदयो गुण-श्रवण-चित्रदर्शनादिना जायते-दृश्येतत्कारणात् तत्सर्वमपि नाटिकायां कुशलः कलाकारः समीचीनतया निर-ध्नाति । शृङ्गारे हावस्यास्ति नैजं महत्त्वम् । नायकं परकीयाया वा अभिसारि-काया हावा शृशं ग्रीणन्ति । परमेतस्यां नाटिकायामभिसरणस्य प्रत्यक्षतयोपस्था-पितत्वात् हावा नात्मानमभिनेयतायां परिणमयितुं क्षमन्ते । तथात्वेऽपि उदयन-स्यानयोस्तथावश्यं ते आस्वादविषयं नीताः सन्ति—

“प्रणयविशदां दृष्टिं वक्त्रे ददाति न शङ्किता

घटयति घनं कण्ठाश्लेषे रसान्न पयोधरौ ।

वदति बहुशो गच्छामीति प्रयत्नधृताप्यहो

रमयतितरां सङ्केतस्था तथापि हि कामिनी ॥”

सन्तीमाश्रेष्ठाः परकीयायाः ह्वावान्तर्गता एव । प्रियतम-सान्निध्येन सङ्कटक्षणा अपि भवन्त्यानन्दप्रदाः । परकीयायाः प्रेमणि तु सङ्कटकालः प्रेमपरस्य कृते चरदानमिव सम्पद्यते । रत्नावल्यामेवंविधस्याप्यनेहसो योजना कृतास्ति । अन्तःपुरे सत्यमिगृहीते यदोदयनः सागरिकामग्नेरुद्धुं याति तदा तत्स्पर्श-

सुखमनुभवन् वक्ति—(कण्ठं गृहीत्वा निमीलिताक्षः स्पर्शसुखं नाटयन्) “अहो
क्षणं मेऽपगतोऽयं सन्तापः । प्रिये, समाश्वसिहि, समाश्वसिहि”;

“व्यक्तं लग्नोऽपि भवतीं न दहस्येव पावकः ।

यतः सन्तापमेवायं स्पर्शस्ते हरति प्रिये ॥”

तदेवं संयोगशृङ्गारस्य परिपाकः साधुसफलतया चोपपादितः । सागरिकोदयनयोः
प्रेम विप्रलम्भशृङ्गारे पूर्वानुरागत्वेन समुपतिष्ठते । वियोगाग्निप्रज्वालितायाः
सागरिकाया वचांसि वक्ष्यमाणानि तन्मानसवेदनामुन्मीलयन्ति—“कहं अ
अदिनिसंस जम्मदो पहुदि सह संवड्ढिदं इमं जणं परिच्चइअ खणमेत्तःदंसण-
परिच्चिदं जणं अणुगच्छन्तो ण लज्जसि.....” सागरिकाया वचस्येतस्मिन् उद्देग-
प्रलापोन्मादव्याधिप्रभृतिविरहदशा व्यज्यन्ते । उदयनस्यापि विरहदशाभाश्चित्रणं
कविना कुशलतया कृतम्—

“वाणाः पञ्च मनोभवस्य दियतास्तेषामसंख्यो जनः

प्रायोऽस्मद्विध एव लक्ष्य इति यल्लोके प्रसिद्धिं गतम् ।

दृष्टं तत् स्वयि विप्रतीपमधुना यस्मादसंख्यैरयं

विद्धः कामिजनः शरैरशरणो नीतस्त्वया पञ्चताम् ॥”

विरहे प्रियजनस्य वस्तु नितरां प्रेमोपासनपरस्य मानसं धिनोति—इत्येतत् तथ्यं
च नाटिकेयमुपायनीकरोति :—

“कण्ठाश्लेषं समासाद्य तस्याः प्रभ्रष्टयाऽनया ।

तुल्यावस्था सखीवेयं तनुराश्वस्यते मम ॥”

तदेवं पक्षद्वयमपि परिपाकं गमितमिह ।

एतस्यां नाटिकायां शृङ्गारस्त्वास्वाद्योऽस्त्येव सर्वत्र परमन्येऽपि रसाअनेके
तत्र तत्रास्वाद्यन्ते रसिकजनैः । सहृदयजगत्—

“अस्त्रव्यस्तशिरस्त्रशस्त्रकूपणैः कृतोत्तमाङ्गे क्षणं

व्यूढासृक्सरिति स्वनत्प्रहरणे वर्मोद्धमद्वन्दिनि ।

आहूयाजिमुखे स कोसलपतिर्भगने प्रधाने बले

ह्येकेनैव समण्यता शरशतैर्मत्तस्त्रिपस्थो हतः ॥”

इत्येतस्मिन् श्लोके वीररसमास्वादयति । तत्र चास्यां नाटिकायां भयानकरस-
आस्वाद्यतां याति यत्र कपिरुन्मुक्तो भूत्वा सर्वत्र सम्भ्रमं वितनुते किञ्च यदाग्निः
प्रासादे प्रसरति । तत्र कण्ठरसो रसिकान् परिप्रीणयन्नुदेति यत्र वसुभूतितो

रत्नावल्याः सागरे निमग्नत्वं निशम्य मृदुलमानसा वासवदत्ता रोदितुमारभते ।
ऐन्द्रजालिकदर्शिते चमत्कारपूर्णे कौतुके कविनाद्भुतरसो विनिबद्धः । इत्थमस्यां
नाटिकायां सत्यपि प्रधाने शृङ्गारे रसान्तराणामपि सफलाभिव्यञ्जना कविना
कृतास्ति ।

हर्षः प्रकृतिप्रेमी प्रतीयते । अतएव तु तेनान्तःपुर-प्रेमलीलां वर्णयतापि
प्रकृतिवर्णनार्थमवसरोऽन्ततोगत्वा मार्गित एव । तेन प्रकृतिद्विविधत्वेन वर्णयते
उद्दीपकत्वेनालङ्कारमार्गेण च । अधस्तने श्लोके प्रकृतेरुद्दीपकं रूपमन्तर्भा-
वितम्—

“उद्यद्विद्रुमकान्तिभिः किसलयैस्ताम्रां त्विषं विभ्रतो
भृङ्गालीविरुतैः कलैरविशदं न्याहारलीलाभृतः ।
धूर्णन्तो मलयानिलाहतिचलैः शाखासमूहैर्मुहु-
र्भ्रान्तिं प्राप्य मधुप्रसंगमधुना मत्ता इवामी द्रुमाः ॥”

सम्प्रत्यलङ्कारमुखेन प्रकृतेः श्रीर्निभालनीया—

“देवि त्वन्मुखपङ्कजेन शशिनः शोभातिरस्कारिणा
पश्याब्जानि विनिर्जितानि सहसा गच्छन्ति विच्छायायताम् ।
श्रुत्वा स्वत्परिवारवारवनितागीतानि भृङ्गाङ्गना
लीयन्ते कुसुमान्तरेषु शनकैः सञ्जातलज्जा इव ॥”

कविः सूचमतयापि प्रकृतेर्निरीक्षणे पटीयान् । तदीयमिमं गुणं प्रस्तौति
श्लोकोऽयम् :—

“पुरः पूर्वमेव स्थगयति ततोऽन्यामपि दिशं
क्रमात् क्रामन्नद्रिद्रुमपुरविभागांस्तिरयति ।
उपेतः पीनत्वं तदनु भुवनस्येक्षणफलं
तमःसंघातोऽयं हरति हरकण्ठद्युतिहरः ॥”

नाटिकाया भाषा सरला अप्रतिहतप्रभावा सुललिता च वर्तते । न तत्र दुरुहाणि
पदानि सन्ति; न च समासयुक्ता । सर्वथैव सा रसानुरूपास्ति । वाक्यानि न
सन्ति तत्र दीर्घदीर्घतराणि । “कष्टोऽयं खलु भृत्यभावः”; “मनश्चलं प्रकृत्यैव”
त्यादिसूक्तिभिः समुल्लसति सा सूक्तिसत्त्वात् तन्त्रार्थे गम्भीरतापि समागतास्ति ।
तन्त्रस्यः प्रसादो माधुर्यं च कालिदासं स्मारयति । नास्ति कवेः शैली भवभूति-

“
 भट्टनारायणयोः शैलीव कृत्रिमा । तस्य शैल्या विशिष्टतृथं यत् तत्र चित्रात्मकानां
 ध्वन्यात्मकानाञ्च पदानां प्रयोगोऽभ्युपगतः । मधुरभावनाभिव्यक्त्यर्थं वैदर्भी
 ह्यपेक्ष्यते । कविना सापि स्वकृतावङ्गीकृतास्ति । कवेर्भाषाया वैशिष्ट्यमेतदपि
 वर्तते यत् तत्रालङ्काराः स्वाभाविकतयैव समागताः सन्ति । तत्रोपमोत्प्रेक्षाप्रती-
 पातिशयोक्तिविभावना-समासोक्त्यादीनामलङ्काराणां श्रीभृशं सचेतसां चेतो
 हरति । शब्दालङ्कारेषु श्लेषोऽपि कवये रोचते । नाटिकायां नाट्यकलायाः काव्य-
 कलायाश्चोभयोर्मञ्जुलतया समन्वयः सञ्जातोऽस्ति तस्माद्गङ्गावली सर्वथैवैकान्य-
 तमा सफला कृतिरिति शम् ।



शूद्रकस्तस्य मृच्छकटिकञ्च

संस्कृतसाहित्ये शूद्रकस्य यथाः सर्वत्र प्रसृतं प्राप्यते । सोमदेवस्य कथासरि-
त्सागरे^१, दण्डिनो दशकुमारचरिते, बाणस्य हर्षचरिते, कादम्बर्या^२ च, शिवदा-
सस्य वेतालपञ्चविंशतिकायां, कन्हणस्य राजतरङ्गिण्यां, स्कन्दपुराणे^३ च
व्यासस्य, मेधाविनोऽस्य वेदविदांवरस्य सिंहोरुसत्त्वस्य नृपस्य नाम सादरं
कीर्त्यते । अन्ये^४ चानेके स्वस्वरचनासु अनवद्यं चरितं चरित्रं च चास्तयास्य
चित्रयन्तः प्रेक्षन्ते । मृच्छकटिकस्य आमुखे चास्य प्रशस्तिमीक्षामहे वयम् ।
भूयसां विदुषां गीतामेतदीयां प्रशस्ततामधीत्य चेतः सप्रसन्नमिमं प्रत्ययं प्रयाति
यन्नूनमसौ मेदिन्यां प्रथितकीर्तिरद्भुतशक्ति-मति-सम्पन्नो विचक्षणमूर्धन्यो
विशंपतिश्चग्रणीर्वभूव । सत्यामपि तदीयायां सत्तायां विवादास्पदीभूतायामना-
सादितस्फुटेतिहासप्रमाणायां, तस्य बुधबहुलपरिणतत्वात् नर्तितलोकरसनापुण्य-
श्लोकत्वाच्च सोऽवश्यमेव कस्मिन्नपि सौभाग्यवत्यनेहसि भुवनमिदं स्वगरिणा-
मुन्नमयाम्बभूवेति निश्चीयते ।

एतावत्कालपर्यन्तमपि निश्चयपूर्वकमेतन्नाभिधातुं पार्यते यच्छूद्रकः क
आसीत् कस्मिंश्च काले इमां भारतवसुन्धरां गौरवगिरेरुदग्रतरे शृङ्गे समारोपया-
मास । विद्वद्दौरेयः श्रीचन्द्रवली^५ पाण्डेय आह यद् वासिष्ठीपुत्रः पुलुमाविरेव

^१ तस्माच्च शूद्रकाल्योऽभूद् भूपतिः प्राज्यविक्रवः ।

(कथासरित्सागरे ११शे तरङ्गे, पृ० ४१४)

^२ 'राजा शूद्रको नाम' (कादम्बर्याम्, पृ० ९, नि० प्रे०)

^३ स्कन्दपुराणे, कुमारिकाखण्डे ।

(शूद्रकः कलिवर्षेषु ३२९० वर्षेष्वतीतेषु सम्बभूव)

^४ (अ) राजशेखर-सङ्केतित-रामिल-सौमिलकृता शूद्रककथा ।

(आ) भोजकीर्तितनामधेया पञ्चशिखप्रणीता प्राकृतकाव्यरूपा शूद्रककथा ।

^५ (इ) भोजेनाभिनवगुप्तेन चानुस्मृतं विक्रान्तशूद्रकं नाम नाटकम् ।

(ई) काव्यादर्शटीकायां वादिवधेनोल्लिखितं शूद्रक-चरितम् ।

^५ श्रीचन्द्रवली पाण्डेयः शूद्रक, पृ० ३८ ।

शूद्रक आसीत् । डॉ० स्मिथ^१ आन्ध्रवंशसम्भवं सिमुकमेव शूद्रकं निर्धारयति । प्रो० स्टेनकोनो कवते यत् २४८तमे ख्रैस्ताब्दे सम्भूतः शिवदत्ताख्यः क्षितीश एव शूद्रक आसीत् । दशकुमारचरितरचयिता दण्डी एव शूद्रक इति^२ श्रीपिशोलोऽनुमिमीते । काश्चन हस्तलिपयस्तु वदन्ति यच्छालिवाहननृपतेर्मन्त्री^३ एव शूद्रक इत्येतां संज्ञां जुगुप्से । स एव, गच्छतानेहसा, प्रतिष्ठानस्य नृपतिर्जज्ञे । इत्थं शूद्रकीयव्यक्तित्वमधिकृत्य महान् विवादः श्रूयते यथा, तथैव तस्य समयमुद्दिश्यापि सन्ति नैका ऊहाः ।

कविः कल्हणः शूद्रकं विक्रमादित्यात् प्राग्भवमवगच्छति, परं कल्हणाभिमतः कतमोऽयं विक्रमादित्य इति न स्पष्टम् । चेदयं स विक्रमादित्यो यो डॉ० राजवलीपाण्डेयकृतानुसन्धानानुसारं कालिदासकवेराश्रयदाता मालवगणप्रमुखो विक्रमसंवत्सरप्रवर्तकस्तदा शूद्रक ईशवीयाब्दप्रवर्तनकालात् प्राग्वर्ती सिद्ध्यति । यदि डॉ० स्मिथ-विचारोपरि ध्यानं प्रदीयते तदैतदभ्युपगमनमुचितं प्रतिभाति यदसात्रीशवीयाब्दात् प्राग् गामिन्यां तृतीयस्यां शताब्द्यां समभवत् । मार्समेनाख्यप्रतीच्यपण्डितप्रणीतभारतेतिहासानुसारं मगधशासकः शिवरूक्नामा राजमन्त्री १९१तमेशवीयेऽब्दे शूद्रकेण व्यापादित इत्येतेन शूद्रक ईशवीयद्वितीयशतकवर्ती बभूवेति ज्ञायते । डॉ० प्लीटो विमृश्यति यच्छूद्रकसूनुरीश्वरसेन आन्धान् पराभूय २४८-४९तमेशवीयाब्दे चेदिसंवत्सरं प्रावीवृत्त-इत्येतेन तदीया विद्यमानता तृतीयशतकयायिनी निपद्यते । स्कन्दपुराणोक्तौ यदि श्रद्धा निधीयते तदा सः सहस्रैकतमेशवीयाब्दादूर्ध्ववर्त्येव तर्कितो जायते यतो हि पुराणानां^४ रचनोपरिनिर्दिष्टेशवीयं शतकं यावदेव समपद्यते । अवन्तिसुन्दरी-कथायां वर्णितस्य शिवस्वातिमहीपस्य समयेऽयमजनीति केपाञ्चन कोविदानां मतमित्थमेव एकाशीतितमे ख्रैस्ताब्दाभ्यर्णेऽजनिष्टेति प्रमाणीभवति । (परं पुराणोक्ततिथिमाधृत्य तु शिवस्वातेः कालः ख्रैस्ताब्दप्रागवर्तिनि चतुर्थे पञ्चमे वा शतके निर्णयते) श्रीजैकोवीमहाभागस्तु ग्राह यत् सः ख्रैस्तचतुर्थशतकान्न प्राक्तनः ।

^१ स्टेनकोनो : इण्डियन ड्रामा पृ० ५७ ।

^२ ए० ए० मेकडानलः, ए हिस्ट्री ऑफ सं० लि० पृ० ३६१ ।

^३ हिन्दी विश्वभारती, पृ० २८९९ ।

^४ दी हिस्ट्री एण्ड कल्चर ऑफ दी इण्डियन पीपुल; सं० ३, परि० १५, पृ० २९८ ।

मृच्छकटिकस्य सामाजिक्याः स्थितेरुपरि दृष्टिं निदयानो डॉ० भोलाशङ्करग्यास आचष्टे^१ यत् तथाविधावस्था भारते गुप्तशासनानन्तरं संवृत्ता । तस्मान्मृच्छकटिककारः शूद्रक ईशवीयस्य पञ्चमस्य शतकस्योत्तरार्द्धे वा पष्ठस्य शतकस्य प्रारम्भेऽभूदिति^२ । श्रीमताम् एम० ए० महन्डाले-महाभागानां लेखेऽयं विचारः प्रकटीकृतो यत् सामान्यतस्तदीया स्थितिः कालिदासात् पूर्ववर्तिनीतिः ।^३

शूद्रको मृच्छकटिके नवमेऽङ्के^४ बृहस्पतेर्मङ्गलविरोधित्वमदीदृशत् परं वराहमिहिरेणानयोर्ग्रहयोर्मित्रत्वं प्रतिपादितम् । बृहज्जातकादवगम्यते यत् तादृशी भावन्तु वराहमिहिरात् पूर्वमवर्तत । एषा विवृतिः शूद्रकस्य वराहमिहिरात् पूर्ववर्तित्वमभिव्यनक्ति । वराहमिहिरो गुप्तकाले^५ सञ्जातः । तेनेदमेवायातं यच्छूद्रको गुप्तशासनोदयात् प्रागेवेशवीये द्वितीये किं वा तृतीयस्मिच्छकटिके प्रादुर्भव । आचार्यबलदेवोपाध्यायस्य^६ विचारोऽयं यत् तस्य स्थितिरीशवीयात् पञ्चमाच्छतकात् कदापि पश्चाद्वर्तिनीतिः ।

मृच्छकटिके वर्णितां सामाजिकावस्थामधीत्य, तत्र प्रयुक्ता विविधाः प्राकृत-भाषाः शौरसेनी-मागधी-शाकरी-चाण्डाली-प्राच्यावन्तिकादिकाः-अवलोक्य, तत्र च समागतानि 'णानक-प्रावारक-कार्पापण-सुवर्णादीनि' पदानि समवाप्य, वसन्त-सेनाया भवनविशिष्टताम्, अधिकरणस्थितिं, चारुदत्तस्य सार्धवाहकतादिकं च सम्प्रेक्ष्य शूद्रकस्य वा मृच्छकटिकस्य पुरातनतरता निःसन्दिग्धतया सिद्ध्यति । गुप्तकालात् प्राक् किञ्च सौर्यसाम्राज्यपतनानन्तरं भारतस्य राजनीतिकी स्थितिर्न^७ तोपावहाघटतेत्यत्र भारतीयेतिहासः साक्षी । प्रायेण २५० वर्षाणि यावदत्र राजशक्तिः श्लथेव न्यालोक्यत । शासनानां बाहुल्येन, केन्द्रीयशक्तेरभावाद् वा क्षीणत्वात् सर्वत्र स्वाच्छन्धमेव प्रासरत् । मृच्छकटिके एवंविधायाः स्थितेः

^१ संस्कृतकविदर्शन; पृ० २८४ ।

^२ दी हिस्ट्री एण्ड कल्चर ऑफ दी इण्डियन पीपुल, खं० २, परि० १६, पृ० २६४ ।

^३ 'अङ्गारकविरुद्धस्य प्रक्षीणस्य बृहस्पतेः' । (मृच्छ०, ९, ३३)

^४ दी हिस्ट्री एण्ड कल्चर ऑफ दी इण्डियन पीपुल, खं० ३, परि० १५, पृ० ३२१ ।

^५ संस्कृतसुकविसमीक्षा, पृ० १५९ ।

^६ छुनिया : भारतीयसभ्यता तथा संस्कृति का विकास, पृ० २०५ ।

स्पष्टमेव दर्शनमाप्स्यते । अतो विश्वासोऽयं भवति यत् शूद्रकः सातवाहनयुगे—
ईशवीर्यद्वितीयशतकस्याहोस्वित् तृतीयस्यान्तराले सम्बभूव ।

मृच्छकटिकस्य कर्तृकत्वमधिकृत्यापि तर्काः श्रूयन्तेऽनेके । हिंदुपां मध्ये
बहवो मृच्छकटिकं शूद्रककर्तृकमभ्युपपत्तुं नोद्युक्ता दृश्यन्ते । श्री डॉ० पिशेलो^१
नाम प्रधीः मृच्छकटिकस्य कर्ता दण्डीति मन्यते । श्री डॉ० सिलवां लेवी^२ च
मृच्छकटिकं न शूद्रकस्य कृतिं मनुते । तन्मतेन कश्चिदन्य एव कविः शूद्रकनाम्ना
तत्प्रकरणं प्रथयामास । श्री डॉ० कीथोऽपि^३ मृच्छकटिकं शूद्रक-प्रणीतं नावग-
च्छति । तद्विचारानुसारं कश्चित् कविर्भासकृते चारुदत्तनाटके आर्यकविद्वैहकथां
समावेश्य चित्रार्थं च तन्मृच्छकटिकनाम्ना ख्यापयामास । तदेवं मृच्छकटिकस्य
कर्तारि नानाविधादाः श्रूयन्ते ।

यत्तु पूर्वमुक्तं सिमुकः शूद्रको, वा शिवदत्तः शूद्रको, वा पुलुमावी शूद्रक
इत्यादि-तद् यदि सत्यत्वेन सम्भाव्यमस्ति तदा लोकवादः-परम्परातः समागता
जनश्रुतिः अपि—अवितथो भवितुं शक्यः । पौराणिकमाख्यानमपि कमप्याधारमे-
वादाय समुत्थितं प्रचलितं च जायते । परकीयसाहित्यासहिष्णवः साहित्यं
संहर्तुं शक्नुवन्ति यद् वा कश्चिज्जनः कस्याञ्चन साहित्यसामग्र्यामन्यत् किमपि
अयथार्थं तत्त्वं प्रभवत्यन्तर्भावयितुं परं कोऽपि कस्यचन देशस्य जनताया मध्ये
प्रचलितां दन्तकथां ध्वंसयितुं समूलं न कदापि शक्नोति-इत्येतस्मात् कारणादथ च
धरेयं विशाला कालञ्चानन्तस्तस्मात् कस्मिन्नपि काले क्वापि विपुलविद्या-गुण-
यल-भाजः समरव्यसनिनो वेदविद्वरेण्यस्य तपोधनस्य शूद्रकस्य भूपतेः समुत्पत्ति-
रपि सम्भवा । तेषु तेषु ग्रन्थेषु तस्य चर्चा या कृतावाप्यते न सा सर्वथैवालीकैव
सम्भवा । परमेतेनेदं न वेद्यं यद् ये सज्जनास्तत्र तत्र जने शूद्रकत्वं तर्कयन्ति तेषां
तर्कणं प्रत्याख्यायते । भारतीयं पुरातनतरं यत् साहित्यमिदानीमुपलभ्यते तत्र
मूलं कालप्रभावात् प्रचलात् स्वकीये शुद्धे रूपेऽवस्थितं सदात्मानं स्थापयितुं न
शक्नाक; अतो निश्चप्रचतया किमपि द्रढीयः प्रमाणमन्तरेण न वक्तुं शक्यते ।
तस्मान्मृच्छकटिकस्य कर्ता शूद्रक एव प्रतीयते । यदा हि वामनाचार्यो नैजकाव्या-

^१ मेकडानल : ए हिस्ट्री ऑफ संस्कृत लि० पृ० ३६१ ।

^२ लीथियेटर इण्डियन, १८९०, पेरिस ।

^३ डॉ० कीथ : संस्कृतद्रामा, पृ० १२८-१२९ ।

लङ्कारवृत्तौ मृच्छकटिकस्य श्लोकद्वयमुद्धृत्य शूद्रकमेवोक्तस्य रूपकस्य प्रणेत्-
स्वेनाङ्गीकरोति; यदा हि—

“शूद्रकेणासकृज्जित्वा स्वेच्छया खड्गधारया ।

जगद् भूयोऽप्यवष्टब्धं वाचा स्वचरितार्थया ॥”

इत्येतेन श्लोकेन दण्डी शूद्रकमुपवीणयन् प्राप्यते तदा सम्भावनैषा दृढत्वमुपैति
यच्छूद्रक इत्येतन्नामधारयिता व्यक्तिविशेषोऽवश्यमभूत् । स मृच्छकटिकं नाम
रूपकं चारुदत्तं नाम भासकृतं रूपकमाश्रित्य आर्यक-पालकादिवृत्तेन संबध्यं
प्राणैपीत् । चारुदत्तस्य चरित्रं सम्भवतः शूद्रकमतितरामप्रीणादतः स तस्य
कलेवरं संबर्धयामास किञ्च चारुदत्तस्योदारं पावनं महनीयं च चरित्रमुद्धीयात्मानं
च समतूतुपत् ।

काव्य-प्रतिभाया दृष्ट्या कामं शूद्रक उच्चतरेषु कविषु नान्तर्भूतो भवेत् परं
तत्र काव्य-प्रतिभावश्चमेव विललास । अन्यथा तत्तत्स्थले सः सः रसः कथं हि
आस्वाद्यमानो भवितुमर्हेत् । मृच्छकटिकस्य लोकप्रियतायाः प्रमुखं कारणं तस्य
नानारसपेशलत्वमपि । प्रस्तावनायामेव द्रष्टा हास्यरसस्य पुटमनुभवति ।
शृङ्गाररसस्तु तस्य प्रधानो रसोऽस्त्येव । प्रथमाङ्कस्थचतुर्थाद् दृश्यादेव तदुदयच्छ-
टाभिरामा दृग्गोचरीभवति । पञ्चमाङ्कस्य चतुर्थे दृश्ये सम्भोगशृङ्गारः कृत्स्नतया-
स्वाद्यते सचेतोभिः—

एतैः पिष्टतमालवर्णकनिभैरालिसमम्भोधरैः

संसर्करूपवीजितं सुरभिभिः शीतैः प्रदोषानिलैः ।

एषाम्भोदसमागमप्रणयिनी स्वच्छन्दमभ्यागता

रक्ता कान्तमिवाम्बरं प्रियतमा विद्युत् समालिङ्गति ॥ ५।४६

चतुर्थेऽङ्के दृश्ये चतुर्थे विदूषको रत्नावलीं वसन्तसेनायाः समर्पयति यदा, तदानी-
मद्भुत-हास्ययोः सद्भावो युगपदेव कियत् सुखं न सञ्चारयति सहृदय-हृदये ।
नवमेऽङ्के—

“मैत्रेय भोः ! किमिदमद्य ममोपघातो

हा ब्राह्मणि ! द्विजकुले विमले प्रसूता ।

हा रोहसेन ! नहि पश्यसि मे विपत्तिं

मिथ्यैव नन्दसि परव्यसनेन नित्यम् ॥” ९।२९

इत्यादावथ च दशमेऽङ्के—

उत्तिष्ठ भोः ! पतित-साधुजनानुकम्पिन्

निष्कारणोपगतवान्धव ! धर्मशील ! ।

यत्नः कृतोऽपि सुमहान् मम मोक्षणाय

दैवं न संवदति किं न कृतं त्वयाद्य ॥ १०।३१

रोह०—अले चाण्डाल । मं मारेध, मुञ्चध आबुक् । ... किं मए गदेण कादव्वं ? इत्यादिषु च करुणरससागर उच्चैरुत्तरलीभवन् केन न दृश्यते ? कस्य न हृदयं शोकेनाप्लावितं सञ्जायते; को न क्रन्दन् श्रुतो भवति । अष्टमेऽङ्के—
‘चिट्ठ ले दुट्ठसमणका ! चिट्ठ’ इत्यादीनि वाक्यानि भयमुत्पादयन्ति; “अज्ज वि दे हिअअगदं तुमं च शमं उजेव मोडेमि” इत्यादिवाक्यानि च बीभत्सं जनयन्ति केन नानुभूयन्ते ? किञ्च चतुर्थेऽङ्के—“एसा उण का ? फुल्लपावारअ-पाउदा उवाणह-जुअलणिकिखत्त-तेल्ल-चिक्कणेहिं पादेहिं उच्चासणे उवविट्ठा चिट्ठदि” “अहो ! से अपविच्चडाइणीए पोट्टविस्थारो । ता किं एदं पवेसिअ महादेवं विअ दुआरसोहाइध धरे णिमिदा ?” इत्यादीनि विदूषकवचांसि शृशं हृदये हास्यानन्दं सञ्चारयन्ति सज्जनान् नितरां रञ्जयन्ति । शर्विलकार्यकयोरुक्तिभ्यः क्वचित् क्वचिद् वीररसस्याभा सम्यग् वर्णन्ती प्रतिलक्षिता भवति । चिन्ता-निर्वेदग्लानिप्रभृतिसञ्चारिभावा यथावसरं रसिकेभ्यः स्वां सेवां समर्पयन्तः समवाप्यन्ते । एतेन विवेचनेन शूद्रकस्य कविप्रतिभावत्वं साधु विदितं जायते । तदीयादेतस्माद् गुणात् तस्य रचनायां कमनीयमेव रसव्यञ्जकत्वं प्रस्फुरति ।

कविर्यदपि वर्णयति तस्मै दृश्यं समञ्चे साकारं भवत् समुपतिष्ठते । यदासौ—

“दारिद्र्यात् पुरुषस्य बान्धवजनो वाक्ये न सन्तिष्ठते

सुस्निग्धा विमुखीभवन्ति सुहृदः स्फारीभवन्त्यापदः ।

सत्त्वं हासमुपैति शीलशशिनः कान्तिः परिम्लायते

पापं कर्म च यत् परैरपि कृतं तत्तस्य सम्भाव्यते ॥” १।३६

इत्यादिना दारिद्र्यं,

“चिन्तासक्त-निमग्न-मन्त्रि-सलिलं दूतोर्मिशङ्काकुलं

पर्यन्त-स्थित-चार-नक्र-मकरं नागाश्वर्हिस्त्राश्रयम् ।

नानावाशक-कङ्क-पक्षिरुचिरं कायस्थ-सर्पास्पदं

नीतिबुण्णतटञ्च राज-करणं हिंस्रैः समुद्रायते ॥” ९, १४

इत्यादिना राजाधिकरणं,—

“महावाताध्मीतैर्महिषकुलनीलैर्जलधरै-

श्रलैर्विद्युत्पक्षैर्जलधिमिरिवान्तःप्रचलितैः ।

इयं गन्धोद्दामा नवहरितशष्पाङ्कुरवती

धरा धारापातैर्मणिमयशरैर्मिथ्यत इव ॥” ५, २२

इत्यादिना च वर्षा वर्णयितुमुपक्रमते तदा तत्तद्वस्तुनो दृश्यं पाठकस्तदनुभूति-
प्रीतिमास्वादयन् पश्यति ।

यन्मृच्छकटिकमुत्तमां कोटिं नयति तदस्ति तस्य कथावस्तु । तदीया कथा-
तितरामेव प्रस्फुरता घटनाचक्रेण पूर्यमाणास्ति । अत एव प्रकरणमिदं नितरां
लोकप्रियतामुपेतमस्ति । रूपकस्यास्य प्रशंसनीया विशिष्टतेयमपि विभातितमां
यत् तत् स्वसमयवर्तिनो देशस्यावस्थोपरि सम्यक् प्रकाशं क्षिपति । तदवलोक्य
ज्ञायत इदं यत् तदानीन्तनेऽपि युगे समाजे ब्राह्मणानां महत् सम्मानमासीत् ।
‘विद्याविशेषालङ्कृतः किं कोऽपि ब्राह्मणः काम्यते;’ ‘पूजनीयो मे ब्राह्मणजनः’
इत्यादिपंक्तिभिर्ब्राह्मणानां विद्यावत्त्वमथ च तेषां समाजे प्राप्तप्रतिष्ठत्वं ज्ञातं
जायते । परं ते नानादुर्व्यसनेष्वपि निलीना अदृश्यन्त-इत्यत्र प्रमाणं शर्विल-
कोऽस्ति । तेऽध्ययनाध्यापनादि स्वकर्म विहाय व्यापारादिकमप्याचरन्ति स्मेत्यत्र
तु चारुदत्त एव निदर्शनम् । स सार्थवाह आसीदिति रूपककृता लिख्यत एव ।
जातिवादस्तदा प्रचण्डतर आसीदिति ‘अरे ! तुमं पि को’ ? ‘अरे का मह
जादी ?’ इत्यादिकानि वाक्यानि स्पष्टमेव तथ्यमिदं निदधति । नगरे तत्तद्-
वृत्तिवाहिनां पृथक् पृथक् वसतय आसन् । द्वितीयाङ्के चारुदत्तस्य संस्तव्यं
प्रदानः संवाहकः कथयति—‘स खलु श्रेष्ठिचत्वरे प्रतिवसति । नगराणि राजमार्गैः
सुशोभितान्यवालोच्यन्त । रक्षिणामपि व्यवस्थासीत् । परं रात्रौ दीपस्तम्भानां
सम्यक् प्रवन्धो नावाप्यत अतो राजमार्गा अपि अन्धकाराक्रान्ता अदृश्यन्त ।
तमसि-घिट-चेटादिका भ्रमन्तः समलभ्यन्त । रात्रौ मार्गोऽनमापजनकमासीत्’ ।
घण्टापथे निर्भयं जनाः कलहायन्तो मिथः प्रताड्यन्तः प्रायेणावाप्यन्त । यानार्थं
वृषशकटिकाशवादिकाः^१ प्रायुजन्ति । धनवन्तो वाहनत्वेन गजानपि^२ प्रायुजन्त ।

^१ प्रथमोऽङ्कः ।

^२ ‘पवहणं चिट्ठति’ अं० ६ ।

^३ अज्ज आए गन्धगर्ज—अं०—२ ।

पत्नीत्वेन सवर्णा स्त्री पर्वगृह्यत परमसवर्णाया ग्रहणमपि प्रतिषिद्धं नासीत् । ब्राह्मणाः कस्यापि वर्णस्य नारीं परिगृह्णन्तश्च अदृश्यन्त । सतीप्रथाया^१ अपि प्रचार आसीत् । समाजे द्यूतस्य प्रचलनं, दास-प्रथा वेश्यापरता च अदृश्यन्त । 'द्यूत' हि नाम पुरुषस्य अस्त्रिहासनं राज्यम्^२; 'सुवृत्त, अदासो भवतु'; 'दरिद्र-पुरुषसंक्रान्तमनाः खलु गणिका लोके अवचनीया भवती'त्यादीनि वचनस्यत्र प्रमाणम् । तस्मिन् काले कलानामवस्थात्युन्नतासीत् । जनानां संगीते महती रुचिरवाप्यत—

तं तस्य स्वरसंक्रमं मृदुगिरः श्लिष्टञ्च तन्त्री-स्वनं, ६
वर्णानामपि मूर्च्छनान्तरगतं तारं विरामे मृदुम् ।
हेलासंयमितं पुनश्च ललितं रागद्विरुच्चारितं
यत्सत्यं विरतेऽपि गीतसमये गच्छामि शृण्वन्नच ॥ ३, ५ ॥

चित्रकलायाश्च सर्वत्र प्रचार आसीत्—“चित्रफलक-विसर्पणदिट्टी मदणिभाण” (अ०-४) प्रतिमा-निर्माणकलायामपि जना दक्षा आसन् (अ० २), देशस्यार्थिकावस्था नितरामेव वरमासीत् । शिशवस्तदा सुवर्णघटितक्रीडनकैरक्रीडन्—इत्यस्मिन् विषयेऽपि सङ्केतो लभ्यते । वैदिकधर्मस्य बौद्धधर्मस्य चोभयस्य प्रचार आसीत्—‘यासां बलिः सपदि मद्गृहदेहलीनाम्’—अ० १ ; ‘शक्क शमणके शंबुत्तेति अ, २ । रूपकस्याध्ययनेन स्फुटतयैव तस्मिन् काले राजनीतिकी दशा शोचनीयतां गतासीदिति ज्ञायते । देशो लघु-लघुराज्येषु विभक्त आसीत् । शासन-प्रबन्धोऽतिश्लथोऽवाप्यत । अपराधिनोऽतिकठोरतया दण्डयन्त च ।

संस्कृतरूपकेषु वस्तुतो, मृच्छकटिकमस्य द्रुमुतमनुपमञ्च रूपकम् । तत्र रूपककारेणातिवैदग्ध्येन प्रेमकथा राजनीतिकघटनाभिः सह निबध्य गीतास्ति । संस्कृतसाहित्ये चरित्र-चित्रणप्रधानेषु रूपकेष्वन्यतमं रूपकमिदम् । तत्र सर्वविधानामपि पात्राणां सन्निवेशः कृतो रूपककारेण तस्मात् तत्र समाजस्य यथार्थं सजीवं च चित्रं दृग्गतं सञ्जायते । तत्र जीवन-घटनानां च विविधानां समुपस्थितत्वात् तद्दृक्कमञ्च-कृते नितान्तमेवोपयुक्तं वर्तते । प्रकरणस्यास्यैकैकोऽङ्कः स्वस्व-विशिष्टतां निदधाति । नास्त्येकोऽप्यङ्कः एतादृक् यो न स्यात् वैलक्षण्यभाक् ।

कचिद् द्यूतकरस्य संवाहकस्य वर्णनं दर्शक-मनो^१रञ्जयति ; कचिद् ब्राह्मण-
चौरः शर्विलकः स्वप्रणयिन्याः कारणेन सन्धिमनुतिष्ठति ; कचिद् प्रवहणानां
विपर्ययो भवति कचिदुद्याने वसन्तसेनाया व्यापादनाय कुयसनं शकार आचरति ;
कचिदधिकरणस्य दृश्यमस्ति तु कचिद् वधस्थलस्य । यद्येकतः पति-भक्तिः ;
करुणा, गुणेषु आसक्तिः, उदारता च स्वां दिव्यामाभां किरन्त्यो वीचयन्ते तर्ह्येकतः
कपट-दम्भ-क्रौर्य-मौख्योदिविषयिण्यास्तमिस्त्राया घोरां तमः प्रसृतं दृश्यते ।

मृच्छकटिके नवनवा भावाः, रमणीया उपमाः, सरसाश्च कल्पनाः प्रतिपद-
मवाप्यन्ते । भाषा तत्र सरला प्रवाहमयी च विद्यते । अस्ति सा पूर्णतया कथा-
वस्त्वनुगुणा । तस्यां कालिदासस्य चारुता भवभूतेश्चोदात्तता न, न च जीवनस्य
महतां सत्यानामपि चित्रणं परं भावानां मार्मिकं चित्रणं यादृशं तत्र चकास्ति
तादृशमन्यत्र न ।

चरित्रचित्रणेऽपि शूद्रकस्य प्रतिभाऽप्रतिमा । तस्य रचनायाः सर्वाण्यपि
पात्राणि दर्शकस्य मानसपटले नैजं प्रभावं स्थापयन्ति । न सचेतास्तेष्वेकतम-
मपि विस्मर्तुं शक्नोति । येनापि गुणानुरागिणी उदारस्वभावा शरणागतवत्सला
दयामयमानसा उपकाररता नानाकलासु कुशला अनाविलचरिता लोकोत्तर-
लावण्यवती वसन्तसेना सकृदपि दृष्टा स कदेदं सम्भवं यत् तां स्वमनोमन्दिरे
प्रतिष्ठाप्य नास्मानं धन्यं मन्येत ।

स चारुदत्तः कस्य न प्रियः स्यात् यः सदाचारस्य परमोज्ज्वलं निदर्शनमा-
सीत् यो याचकानां प्रणयैर्दिरिद्रीकृतः ; येन विभवैर्न कोऽपि विमानितः ; येन
स्वचरित्रेण धरेयं गरिमाणं नीता ; यः स्वयशोविनाशमेव श्रुत्युं मेने ; यं हि
जगदेवमुपश्लोकयाञ्चकार—

दीनानां कल्पवृक्षः स्वगुणफलनतः सज्जनानां कुटुम्बी
आदर्शः शिक्षितानां सुचरितनिकपः शीलवेलासमुद्रः ।
सत्कर्ता नावमन्ता पुरुषगुणनिधिर्दक्षिणोदारसत्त्वो
ह्येकः श्लाघ्यः स जीवत्यधिकगुणतया चोच्छ्वसन्तीव चान्ये ॥१४८॥

अहह, सुहृदेकप्राणस्य मैत्रेयस्य—

(क) “किं अण्णं, तर्हि गदुअ गेण्हिस्सदि । णिअन्तीअदु गणिआत्तप-
सङ्गादोत्ति” । पृ० २५३, (चौखम्बा प्र०)

(ख) “भण भण ममांग्रतः, य इदानीं मम प्रियवयस्यः कुसुमितां माधवी-
लतामप्याकृष्य कुसुमावचयं न करोति” स कथमीदं शमकार्यमुभयलोकविरुद्धं
करोति” मस्तकं ते शतखण्डं करोमि । पृ० ५०४ ;

(ग) “जुत्तं ण्णेदं” ता वग्गणीए दारअं” पिअवअस्सं अणुगमिस्सं” ।
पृ० ५५५

इत्यादीनि वचनानि स्मारं स्मारं को न मानवो भवति चिरं विस्मृतसकल-
व्यापारः । वस्तुतः शकार-शर्विलक-संवाहक-स्थावरक-चन्दनकार्यक-धूतादिकानां
सकलानामपि पात्राणां चरित्रस्य चित्रणे कविना स्वप्रतिभाया आश्चर्यकरं कौशल-
माकलितम् । मानवस्याल्पज्ञत्वात् तत्कार्ये दोषस्तु सम्भव एव । अत एव कापि
चरित्र-चित्रणे सज्जाता कापि न्यूनता नो मनो मनागपि स्पृशति । केषाञ्चन मति-
मतां मनांसि रूपकस्यास्याधोलिखितास्त्रुटयो व्यथयन्ति—

१. प्रकृतिवर्णनस्य न्यूनता, प्राप्तस्यापि प्रकृतिवर्णनावसरस्योपेक्षणम् ।

२. पष्ठाङ्कस्थदृश्यस्य पञ्चमाङ्कपर्यन्तगामिन्याः कथायाः अग्रवर्तिन्या कथाया
सह संयोजनेऽक्षमता ।

३. वसन्तसेनां सुप्तां विहाय चारुदत्तस्य पुष्पकरण्डकजीर्णोद्यानगमनम्—
इत्येतस्याः घटनाया अस्वाभाविकता ।

४. “सुट्ठु ण णिज्झाइदो रात्तीए, ता अज्ज पच्चक्खं पेक्खिस्सं” । इत्ये-
तस्मिन् वाक्ये कथाया उपसारणेऽसमर्थता ।

५. ‘सम्पदं अधिअलणं गच्छिअ ववहालं लिहावेमि’ इत्युक्त्वापि शकारस्या-
धिकरणप्रति परस्मिन्नहनि गमनम्—इत्यादिकाभिर्वाताभिः कथाया अप-
कर्षणम् ।

६. सस्यामपि वसन्तसेनायामादर्शगणिकायां, तस्या असार्वकालिकासार्व-
देशिकपात्रत्वम् ।

७. पञ्चमाङ्कस्थान्तिमदृश्यं हित्वा न कस्मिन्नपि दृश्ये कस्यापि रसस्य पूर्ण-
तया परिपक्वत्वम् ।

अस्मिन् रूपके शूद्रकेण मानवस्य प्रेम चित्रयता सन्दिष्टमिदम्—संयस्य
प्रेम्णस्यागस्य च फलं भवति वरम् । एतेषां गुणानां सज्जावे संसारेऽपि सुख-
मवाप्तुं शक्यम् ।

रूपकमिदमधिकृत्य विद्वान् देऽभिदधाति—

“दी ड्रामा इज आल्सौ सिंगुलर इन कन्सीविंग ए लार्ज नम्बर ऑफ इण्ट-
रेस्टिंग करेक्टर्स, ड्रॉन फ्रॉम ऑल ग्रेड्स ऑफ सोसाइटी, फ्रॉम दी हाइ सोलड
ब्राह्मण टू दी स्नीकिंग थीफ ; दे आर प्रजेण्टेड नॉट एज टाइम्स, बट एज इंडि-
विजुअल्स ऑफ डिवर्सीफाइड इंटरेस्ट ; एंड इट इन्क्लूड्स इन इट्स ब्रॉड
स्कोप, फार्स एन्ड ट्रेजेडी, सॉटायर एन्ड पेथोज, पोइट्री एण्ड विज्डम काइंडली-
नेस एन्ड ह्यूमेनीटी ।”



नलचम्पूः

संस्कृतवाङ्मये 'चम्पू' रित्येतामभिधां भजमानस्य काव्यस्य अवतारणं गद्यकाव्यानन्तरं संवृत्ता । चम्पूकाव्यं, वस्तुतः, गद्यकाव्यस्यैव उपवृंहणं प्रतीयते । तस्मात् तस्य जन्मगद्यकाव्यस्यानन्तरं स्वाभाविकतया च सिद्ध्यति । दशमात् शतकात् प्राक् चम्पूकाव्यस्य न भवति दर्शनम् । यद्यपि वैदिकसंहितासु—कृष्णयजुर्वेदीयसंहितासु—गद्यपद्ययोर्मिश्रणं दृश्यते परं न स गद्य-पद्ययोर्योग-स्तादृशो, यादृशो हि चम्पूकाव्येऽभिमतः । चम्पूकाव्यं गद्य-पद्ययोर्मिश्रणाय अन्यामेव विधामभिलपते । न सा विधा वैदिके साहित्येऽवाप्यते न च पालीभा-पारचितेषु गद्यपद्यमिश्रेषु जातकेषु । आर्यशूरस्य जातकमालायामपि गद्य-पद्ययोर्निधानं येन विधिनानुष्ठितं स विधिरपि न चम्पूकाव्यलक्षणकृतमिष्टः । इदन्ववश्यं जातकमालायामङ्गीकृता गद्य-पद्यमेलनपद्धतिः किञ्च हरिपेणकृतायां प्रयागप्रज्ञास्यां स्वीकृता गद्य-पद्यमिश्रणात्मिका रीतिश्चम्पूकाव्यस्य स्वरूपाधान-कर्मणि साहाय्यं प्रादत्ताम् । चम्पूकाव्यस्यान्तर्भाव आख्यायिकायामपि न भवति । आख्यायिकायां नायकः स्वयं वक्ता भवति किञ्च तत्र वक्त्रापरवक्त्रच्छ-न्दसोः प्रयोगोऽभीष्टो भवति अत्र तु न । चम्पूकाव्यस्य लक्षणं 'गद्यपद्यमयं काव्यं चम्पूरित्यभिधीयते' इत्येतद् विहितं यत्, तत्र लक्षणकारैरभिलप्यते यच्चम्पूकाव्ये भावात्मकानां विषयाणां वर्णनं पद्येषु स्यात् किञ्च वर्णनात्मकानां विषयाणां विवरणं गद्येषु । सम्भवत एतद्विधस्यैव सौन्दर्यस्य चम्पूपु वाञ्छित-त्वाद् भोजराजः—

“गद्यानुबन्धरसमिश्रितपद्यसूक्ति-

हृद्यापि वाद्यकल्या कलितेव गीतिः ।”

इत्याचक्षौ ।

साम्प्रतं यानि चम्पूकाव्यान्धुपलभ्यन्ते तानि सन्ति दशमशतकार्वाकाल-गामीनि । परं पद्ये शतके सम्भूतो हि काव्यादर्शकारो दण्डिकविश्चम्पूकाव्यस्य लक्षणं लिखन् दृश्यते । एतेन तु चम्पूकाव्यानां रचना तस्मिन् काले वा तत्कालात् प्रागपि सञ्जातेति सिद्ध्यति ।

पुरातनतमं यच्चम्पूकाव्यमद्योपलभ्यते तदस्यस्मक्षीयं प्रस्तुतमिदं 'नलचम्पू-
काव्यम्' । नलचम्पूकाव्यस्य प्रणेता त्रिविक्रमभट्टः पञ्चदशाधिकनवमशततमेशवीये
संवत्सरे शाण्डिल्यान्वयं संवर्धयामास । नौसारीस्थशिलालेखात् तस्य नेमादित्य-
सूनुत्वं सिद्धयति । स हैदराबादान्तर्गतस्य राष्ट्रकूटकुलचूडामणोरिन्द्रराजस्य
तृतीयस्य राजसभायाः प्रमुखपण्डित आसीत् । नलचम्पू रचनायाः कालोऽन्त-
रङ्गं बहिरङ्गं च प्रमाणमवलम्ब्य निश्चितो भवितुमर्हति । नलचम्पूः प्रथमे
उच्छ्वासे त्रिविक्रमो बाणभट्टस्य नाम निर्दिशति—

शश्वद् बाणद्वितीयेन नमदाकारधारिणा ।

धनुषेव गुणाढ्येन निःशेषो रक्षितो जनः ॥

एतेन तस्य बाणाद्वर्गवर्तित्वमथ च—

पर्वतभेदि पवित्रं जैत्रं नरकस्य बहुमतं गहनम् ।

हरिमिव हरिमिव हरिमिव बह्वति पयः पश्यत पयोष्णी ॥

नलचम्पूः श्लोकस्यास्योपरिस्थितस्य भोजराजकृतसरस्वतीकण्ठाभरणे दृष्टत्वात्
तस्य स्थितिर्भोजराजात् प्राग्वर्तिनी सिद्धयति । इदन्त्वस्यन्तरङ्गं प्रमाणम्
मान्यखेट(हैदराबादमण्डलान्तर्गत) महीपेन्द्रराजतृतीयस्याभिषेकावसरे (पञ्च-
दशाधिकनवमशततमेशवीयाब्दे) कुरण्डकताम्रलेखोऽनेनैव कविना त्रिविक्रमेण
लिखितः । स ताम्रलेखश्च बहिरङ्गप्रमाणमस्ति । एताभ्यां बहिरङ्गान्तरङ्गाभ्याञ्च
प्रमाणाभ्यां नलचम्पूप्रणेतुस्त्रिविक्रमस्य दशमशतकवर्तित्वं स्पष्टमेव विदितं जायते ।

त्रिविक्रमस्य द्वे कृती स्तः—मदालसाचम्पूः, नलचम्पूश्च ।

संस्कृतसाहित्ये त्रिविक्रमस्य ख्यातौ कारणमुस्ति तदीया श्लेषनिबन्धन-
नैपुणी । श्लेषस्य प्रयोगस्तु वासवदत्तायां तेन सुबन्धुनापि कृतो यः स्वयमात्मानं
'प्रत्यक्षश्लेषमयप्रबन्धविन्यासवैदग्ध्यनिधि'रिति घोषयति । वस्तुतो घोषणाया-
मस्यां तदीयायामणुमात्रमपि नास्त्यनृतम् । आसीदपि सः प्रत्यक्षश्लेषमयप्रब-
न्धविन्यासवैदग्ध्यनिधिः । अतएव तु तद्रचनां वासवदत्तामुद्दिश्य बाणः शंसति—

कवीनामगलहर्षो नूनं वासवदत्तया ।

शक्येव पाण्डुपुत्राणां गतया कर्णगोचरम् ॥

परं सुबन्धोः श्लेषयोजनायां विद्वांस आपत्तिद्वयं निदधाना दृश्यन्ते । 'सुबन्धोः
श्लेषा दुरारोहा भवन्ती'त्येषा प्रथमा किञ्च 'श्लेषयोजनायां प्रायः अभङ्गश्लेषस्यैव
चमत्कारो भवती'त्येषास्ति द्वितीयापत्तिः । परं त्रिविक्रमस्य श्लेषयोजना सरला-

सभङ्गा च भवति । सभङ्गश्लेषस्य योजनायां यादृशं सारस्यं त्रिविक्रमो दर्शयति न तादृशमन्यः कोऽपि कविः प्रयुञ्जानः प्राप्यते । सभङ्गश्लेषस्य प्रयोगो यद्यपि कतिपयैः कविभिः कृतः परमर्थप्रतीत्यर्थं तत्र पदानामेतावदामर्दनं करणीयं भवति यच्छ्लेषयोजनं तत् सचेतसामपि चेतसि अरुचिं जनयति किञ्चार्थप्रतीतिनिमित्तेन सहृदयानां दुःसाध्यश्रमाचरणमपेक्षणीयं सञ्जायते । त्रिविक्रमस्य सभङ्गश्लेषा न सन्त्येवंविधाः । पाठकोऽल्पेनैव श्रमेणोभयपक्षस्यार्थबोधने क्षमो भवति । त्रिविक्रमस्य श्लेषे मनोऽतितरां रमते, तन्मतेन पुण्यशालिनः कवय एव वाणीं विविध-श्लेषविलासैर्विभूषयितुं भवन्ति समर्थाः—

“प्रसन्नाः कान्तिहारिण्यो नानाश्लेषविचक्षणः ।

भवन्ति कस्यचित्पुण्यैर्मुखे वाचो गृहे स्त्रियः ॥”

लघुलघुपु अनुष्टुप्चुत्तेषु सरलसभङ्गश्लेषयोजने निःसंशयं त्रिविक्रमस्य वाणी महतीं विदग्धतां विभर्ति—

“अप्रगल्भाः पदन्यासे जननीरागहेतवः ।

सन्त्येके बहुलालापाः कवयो बालका इव ॥”

अत्र श्लोके समागतानि ‘पदन्यासे’, ‘जननीरागहेतवः’, ‘बहुलालापाः’ इत्येतानि पदानि श्लेषवशादेव चमत्कारचारुतां वहन्ति ।

शाब्द्यां क्रीडायां निहितमनस्कत्वात् त्रिविक्रमस्य, तस्य कथायाः प्रवाहे न युक्ततरं निर्वहणं समवाप्तं भवति । वस्तुतः कथा-निर्वहणस्य चिन्तैव न तन्मानसे विद्यते । श्लेष-विनिबन्धनाय शब्दानां चयनमेव सः सर्वस्वं मन्यमानस्तत्रैवात्मानं रमयति । प्रथमोच्छ्वासे मृगयायाः किञ्च पष्ठोच्छ्वासे विन्ध्याटन्याः वर्णनस्य विपुलता कथा-प्रवाहं नितरां निरुध्य विजृम्भते । कविः स्वस्य कवित्वस्य प्रयोगं श्लेषयोजनायां वर्णनायाञ्च विधायैव परां तृप्तिं गतोऽस्ति । न कवित्वमेतावदेव । येन स आत्मानं कृतकृत्यं मेने तत् तु तदीयं बाह्यमेव रूपमित्यत्र स स्तोत्रमपि चिन्तनमुचितं न अमंस्त । सप्तमोच्छ्वास एव कथाया यदसौ संवरणं चकार तदपि इदमेव व्याहरत् प्रतीयते । यथा कविः शाब्द्यां क्रीडायां कुशलोऽस्ति तथैव स आर्थापि दक्षः । अहो यदा तदीयाः कल्पनाः उड्डीयन्ते तदा तु गङ्गायमुने द्वे अपि व्योम्नि प्रवहन्त्यौ हवपथेऽवतीर्णे जायेते । तद्विचित्रं दृश्यं कवेस्तामप्यभिरुचिं प्रगाढां प्रकटीकरोति या आर्था क्रीडया प्रीयते । वस्तुतः

कवीनां सृष्टिर्विलक्षणैव भवति । ब्रह्मणो गङ्गा यमुना च यदि भूलोके प्रवहतस्तर्हि कवेर्गङ्गायमुने गगने प्रवाहं स्वकीयं वितस्य जनवृन्दं परिप्रीणयतः—

उदयगिरिगतायां प्राक् प्रभापाण्डुताया-

मनुसरति निशीथे शृङ्गमस्ताचलस्य ।

जयति किमपि तेजः साग्रतं व्योममध्ये

सलिलमिव विभिन्नं जाह्नवं यामुनं च ॥

एतस्या एव नग्यायाः ऊहाया हेतोः कविरयं त्रिविक्रमः 'यमुनात्रिविक्रमः' इत्येतया प्रशस्त्या विश्रुतोऽस्ति ब्रुधमण्डले । चण्डपालः कवेरस्यानया यमुनाविषयिकया कल्पनया परां प्रीतिं चिन्दन् कविमिममेवं स्तवीति स्म—

प्राच्याद् विष्णुपदीहेतोरपूर्वोऽयं त्रिविक्रमः ।

निर्ममे विमले व्योम्नि तत्पदं यमुनामपि ॥

भावारमकेष्वपि स्थलेषु त्रिविक्रमः श्लेषं प्रयुज्जानः प्रेक्ष्यते । नलम्प्रति दमयन्त्या हृदयेऽनुरागः समुत्पद्यते, तस्या अङ्गेषु रतिभावोद्बोधकानां सात्त्विक-भावानामाभा वीक्ष्यते । त्रिविक्रमो भैरव्या एतस्याः स्थितेर्वर्णनाय प्रौढोक्तिः श्लेषो-क्तिश्चाश्रित्य यां विचित्रां चमस्कृतिमातनुते पश्यन्तु प्रेक्षावन्तस्ताम्—“अथ विश्रान्तवाचि वाचस्पताविबोच्चारितानष्टविस्पष्टवर्णे वर्णितनिषधराजे राजहंसे 'अहं सेवार्थी' इत्यभिधायोपरुध्यमाना कृतोत्तरासङ्गेन द्विजन्मना श्रुतानुरागेण । वस्ते, चिरान्मिलितासि' इत्युक्त्वेवाश्लिष्टा हृदये प्रवृद्धया चिन्तया । 'पुत्रि कथं कथमपि दृष्टासि' इति संभाष्येवालिङ्गिता सर्वाङ्गेषूक्तम्पजनन्या रोमाञ्चावस्थाया । 'तरुणि, त्यज्यतामिदानीं शैशवव्यवहारः' इत्यभिधायैव मुग्धे स्पृष्टा प्रमुखेण मुखे वैवर्ण्येन । 'मुग्धे मुच्यतां स्वच्छन्दभावः' इत्यनुशास्येव ग्राहिता निजाज्ञां गुरुणा मकरध्वजेन दमयन्ती ।”

एतस्मिन् अवतरणे तत्तत्सभङ्गश्लेषैः कविना दमयन्त्याः अनुरागजनिता-मन्त्रस्थां वर्णयता तद्गतकम्प-रोमाञ्च-वैवर्ण्यादिसात्त्विकभावानां, चाञ्चल्यादिवयः सन्धिगतानुभावानां चिन्तादिसञ्चारिभावानाञ्च दिशि मधुरः सङ्केतः कृतोऽस्ति; परं कविसमुत्थापितोऽज्ञोपोऽपि चमस्कार आत्मानं शाब्द्याः सुन्दरतायाः परिवेष एव विरमयति; तस्मात्कारणात् सचेता दमयन्त्याः औत्सुक्यजनिताया आद्याया रागोद्बोधावस्थाया अनुभूतिमेव विधातुं न पारयति । उक्तेः सकलमपि सौन्दर्यं सभङ्गश्लेषेण हेतूप्रेक्षया च स्वनियन्त्रणे कृतमस्ति ।

दमयन्त्याः शरीरसौन्दर्यवर्णनेऽपि कवेः प्रधानं लक्ष्यं तस्याः सौन्दर्यविश्वो-
द्भावनं न भूत्वा साधर्म्यमूलकार्थालङ्कारमालोपस्थापनमेव दृष्टं भवति । दमय-
न्तीगुण-रूप-साधुर्यचित्रणे कवेः समग्रापि क्षमता नाधिकसफलतामधिगच्छति ।
किञ्च कवेर्भणितेश्चमत्कारचारुतापि उत्प्रेक्षापर्यन्तमेव परिस्पन्दते—

‘इतस्ततो निपतन्मण्डलमणिमयूखमञ्जरीजालच्छलेनामान्तमिव कान्तिरस-
विसरसुस्सृजन्तीम्, अशेषाङ्गावयवेषु प्रतिविम्बितैरासन्नचित्रभित्तिरूपकैर्मायाविभिः
सुरासुरैरिव विधीयमानाश्लेषाम्, अग्रस्थिते पद्मरागमणिदर्पणे कन्दर्पातुरे रागिणि
शशिनीव करुणयार्पितच्छायाम्, अशेषजगद्विजयास्त्रमालामिव मन्मथस्य, ‘सङ्केत-
वसतिमिव समस्तसौन्दर्यगुणानाम्, अधिदेवतामिव सौभाग्यस्य, विपणिमिव
लावण्यस्य, शिल्पसर्वस्वपरिणामरेखामिव विधातुः, अनन्तसंसाररोहणैकरत्नक-
न्दलीं दमयन्तीमद्राक्षम् ।’

त्रिविक्रमस्य प्रकृतिवर्णनमपि एवमेव श्लेषेण ग्रौढोक्त्या चाक्रम्यमाणमस्ति ।
तदीयं प्रकृतिवर्णनं प्रायेणोद्दीपनरूपं विश्राणमेव समुपलभ्यते । सकलमपि संसारं
अमे निपातयन्त्याः परिहसितदुग्धफेनधावत्यायाश्चन्द्रिकाया वर्णनं यद् भ्रान्तिम-
दलङ्कारेण कृतमस्ति तदस्ति मनोज्ञम् । परं तदीयं सौन्दर्यं कवि-प्रतिभोत्तमि-
तस्य भ्रान्तिमदलङ्कारालोक-परिधेरभ्यन्तर्गतमेव वर्तते न ततोऽग्रे—

मुक्तादाममनोरथेन वनिता गृह्णन्ति वातायने

गोष्ठे गोपवधूर्दधीति मथितुं कुम्भीगतान् वाञ्छति ।

उच्चिन्वन्ति च मारुतीषु कुसुमश्रद्धालवो मालिकाः

शुभ्रान् विश्रमकारिणः शशिकरान् पश्यन् को मुह्यति ॥

त्रिविक्रमस्य कलायां पाण्डित्यस्य प्रतिभायाश्च हृदयहारी समन्वयो विश्राजते ।
तत्र समासान्तपदसंघटनाया आभा अनुप्रासिकश्चमत्कारः प्रकृष्टकोटिमाटीकमाना-
गौडीरीतिश्च विलक्षणमेव लक्ष्मीं स्रजन्ती पूर्यवलोकिता भवति । इह विन्ध्य-
स्थलीवर्णनात् द्वित्रिस्थलानि उद्ध्रियन्ते । तान्यदलोक्यास्य कवेरुपरि निर्दिष्टा
विशिष्टा तु भवेदेव ज्ञाता प्रकृतेरपि सौन्दर्यरूपस्थापने भवभुतिरिवायमपि
कविः परमनिष्णात इत्येतदपि विदितं स्यात्—

“माद्यदन्तिकपोलपालिविगलद्धानाम्बुसिक्तद्रुमाः

क्रीडत्क्रोडकुलार्धचर्वित्पतन्मुस्तारसामोदिताः ।

अन्तःसुस्थितपान्थमन्थरमरुल्लोलल्लतामपहृषाः

कस्यैतु न हरन्ति हन्त हृदयं विन्ध्यस्थलीभूमयः ॥”

उपरिस्थितः श्लोको भवतां पुरो विन्ध्यभूमीनां शोभां न्यदधात् सम्प्रति नर्मदा-
याश्च श्रियं विलोकयन्तु सुधियः—

“पृषा सा विन्ध्यमध्यस्थलविपुलशिलोत्सङ्गरङ्गतरङ्गा

सम्भोगश्रान्ततीराश्रयशवरवधूशर्मदा नर्मदा च ।

यस्याः सान्द्रद्रुमालोललिततलमिलसुन्दरीसंनिरुद्धैः

सिद्धैः सेव्यन्त एते मृगमृदितदलस्कन्दलाः कूलकच्छाः ॥”

काननस्य कमनीयतापि कविना नितरां ललिता लिखितास्ति तत्र मधुलिहां
गुञ्जनं, तुङ्गतुङ्गतरतरुगां पङ्कयः, गोलाङ्गूलानामितस्तत उत्प्लुतिर्विविधवर्णव-
न्धुराणां विहगानामवलयः, कोकिलानां मधुरो रवः, तमालाशोक-मुचुकुन्दादि-
पादपाः, सुमनसां मकरन्दसीकरासाराः, चकोर-सारस-कुरर-कपोत-कुक्कुट-
कुक्कुहमयूरादीनां कुलञ्च दृष्ट्वा क एतादृग् यस्य न मनो मोदेत । षण्णं कवि-
चित्रितं वन-चित्रं पश्यन्तु भवन्तः—

“तदेवविधेयून्मिपन्मुकुलविगलितवहलमकरन्दसीकरासारसुरभितभूतलेषु मु-
ग्धमृगपरिहृतदावानलज्वालायमानोन्मदशवरसीमन्तिनीचरणप्रहारविकसिताशोक-
काननेषु नवजलधरनिकुरम्बकान्तितमालतरुशिरःस्थितशब्दानुमेयमाद्यन्मयूर-
मण्डलेषु मदनालसपुलिन्दराजसुन्दरीशिष्यमाणवनकपोतकुक्कुटकुक्कुहकुलकुहरितेषु
कूजकुरुरपरिवारितसरःपरिसरेषु चलच्चकोरसारसरवरमणीयेषु विहरतु देवः सह
सैन्येन नर्मदोर्मिमन्दानिलान्दोलितलतापल्लवेषु वनेषु ।”

कविचित्रिते हि एतस्मिन् मनोभिरामे चित्रे वर्पायाः श्रीः दृक्पथेऽवतरति
किं वा अभिसारिकाणां सुपमा निश्चीयतां तावत्—“अथ कदाचिदुन्नमत्पयो-
धरान्तरपतद्भारावलीविराजिताः, कमलदलकान्तनयनाः, सुरचापचक्रवक्रभ्रुवः,
विद्युन्मणिमेखलालंकारधारिण्यः, शिञ्जानामुक्तककलहंसकाः, प्रौढकरेणुसञ्चार-
हारिण्यः, कन्नकन्धराः, तिरस्कृतप्राशाङ्ककान्तिकलापोच्चमुखमण्डलाः, सकल-
जगज्जेगीयमानगुणमिममनुपमरूपलावण्याशिराजितं राजानमवलोकयितुमिवा-
वतरन्ति स्म वर्पाः ।”

त्रिविक्रमस्य वर्णनानि सन्ति यद्यपि श्लिष्टानि परं सर्वत्रापि तत्र प्राञ्जलः
प्रवाहः, प्रकाशमयं जीवनम् लोकोत्तरा स्फूर्तिः, हृदयानन्दावहं चाञ्चल्यं, रुचि-

परिपोषिणी स्वरलहरी च समुच्छलन्ति । यदपि कविर्वर्णयति तत् साकारं भवन् नेत्रयोः पुरस्ताच्चरीनृत्यति । यदा तत्कृतं मृगयावर्णनं स्मृतमेव भवति तदास्माकमग्रे कार्दमिककर्पटावनद्धमूर्धजा दण्डखण्डपाणयः क्रूरकर्मोचिताकारा वागुरावाहिनोऽनन्ताः पाशहस्ताः पापद्धिकाः समुपस्थिताः सञ्जायन्ते; भयादुन्नमितकन्धराः ऊर्ध्वकर्णसम्पुटा अकाण्डोड्डीनप्राणा वनप्राणिनः सर्वत्र सन्तिष्ठमाना लोचनगोचरीभवन्ति; हयानां हेपारवं श्रोत्रेन्द्रियं श्रोतुमारभते; शकुनिकुलस्य कोलाहलेनास्मन्निकेतनमपि पूर्यमाणं जायते; भयङ्कराः सारमेयाः हृदये भीतिमुत्पादयितुमारभन्ते, गज-केशरिभल्लूकसमाकुलानि निविडानि वनानि शरीरस्य सकलामिव रोमावलिं वेपयितुञ्चोपक्रमन्ते ।

चेन्मनसि कृतसर्वर्तुनिवासस्य विपिनस्य दर्शनाकाङ्क्षा जागर्ति, चेत् पडरसे-
ष्वाहारेषूत्सुकता वर्धते, चेन्नाट्यपरिपाटीपटूनां नटानां नृत्येषु दृष्टिः प्रीतिं निव-
ध्नाति, चेदमृतस्रुतां कविवाचामाकर्णने चित्तवृत्तिस्स्वरते, चेद्वीणाप्रवीणकिन्नर-
मिथुनगीतानि श्रोतुं कामनातितरामेधते, चेन्नोचनोत्सवकराणां विलासिनीलास्य-
विलासानां विलोकनार्थं नयनानि सन्त्युकण्ठितानि, चेन्मृदुवाद्य-विशेषशब्दश्रवणे-
ऽभिलाषो बलीयांस्तदापि त्रिविक्रमस्य कृतिं नलचम्पू निपेवन्तां सचेतसः ।

अहो, त्रिविक्रमकृतं नलचम्पूकाव्यं केन प्रकारेण उपश्लोकयेत् । काव्यकला स्वयमेव नलचम्पूः भूत्वा भूम्यामवतीर्णैव प्रतिभाति । अत्र यदा पाठका विलास-
विहगानां मङ्गलवलभीं स्मरराजस्य राजधानीं शृङ्गारस्य रङ्गशालां दमयन्तीं
निभालयन्ति तदा तु ते ब्रह्मानन्दसहोदरमथवा ब्रह्मानन्दादपि गरीयांसमानन्द-
मनुभवन्ति पुनः पुनः ।

अमृतद्रववर्णकैरिव चित्रितावयवां मोहनमणिशिलायामिवोत्कीर्णाम् ,
आनन्दकन्दलैरिव घटिताम् शृङ्गारदारुणि ह्रवोत्कुट्टिताम् वशीकरणपरमाणुभिरिव
विनिर्मिताम् , मदनमृत्पिण्डेनेव निष्पादिताम् , वज्रलेपपुत्रिकामिव दृशोः,
आकर्षणमणिशलाकामिव हृदयस्य, जीवनौषधिमिवानुरागस्य, जयपताकामिव
मदनस्य, सङ्केतवसतिमिव समस्तसौन्दर्यगुणार्ताम् , अधिदेवतामिव सौभाग्यस्य
विपणिमिव लावण्यस्य, शिल्पसर्वस्वपरिणामरेखामिव विधातुः, अनन्तसंसार-
रोहणैकरत्नकन्दलीं दमयन्तीमालोक्य सतां मनो विस्मृतसकलव्यापारं भवति
न चन्द्रे, न कमले, न प्रवाले, न रम्भायाम् , न इन्द्रधनुषि, न सरिद्धीचिपु,
न कोकिलालापे, न शिखिनां नृत्ये, न हंसगत्यां, न सरसि, नोद्याने, न भजने, न

चान्यत्रापि कुत्रापि तत् तादृशीं रुचिमनुवध्नाति यादृशी त्रिविक्रमस्य सृष्टौ नल-
चम्प्वाम् संसृष्टायां दमयन्त्याम् ।

चतुर्थे उच्छ्वासे सालङ्कायनो नलं यद् यद् उपदिदेश तत् सर्वं तेषां कृते
परमहितकारकं तेषां कल्याणेऽभिनिवेशः । तदधीत्य निशम्य च चेतसो मलिन-
तापहता भवति, आदर्शमार्गः समवाप्तो जायते; अज्ञानं विध्वस्ततां गच्छति;
ज्ञानज्योतिः प्रादुर्भवति; विपदो विनश्यन्ति; सम्पदश्च सर्वविधाः समुन्मीलन्ति ।
स्वपाठकान् प्रति त्रिविक्रमस्य मनसि कियती महती हितचिकीर्षा राजते—इत्येष
विचाररुतकाल एव हृदये समुत्थितो भवति यदा तत्रत्यं स्थलं सालङ्कायनकृतो-
पदेशविपर्ययकं दृगतं जायते । पाठकाः—

‘तत् तात, सुविषमेधवर्तिनि विद्युद्विलास इवास्थिरे स्थितस्तारुण्ये मास्म-
विस्मर स्मयेन विनयम् ।

आवर्जय गुणान् । निर्गुणे धनुषीव सुवश्येऽपि कस्याग्रहो भवति । अभ्यस्य
कलाः । निष्कलो वीणाध्वनिरिव प्रशस्यते न पुरुषः । मा गाः स्त्रियाः श्रियो वा
विश्वासम् । अधिकमलवसतिरनार्यसंगता स्त्री श्रीश्च कं न प्रतारयति ।

किं तेन जातु जातेन मातुर्यौवनहारिणा ।

आरोहति न यः स्वस्य वंशस्याग्रे ध्वजो यथा ॥

इत्यादिना शिष्टाप्रदानि सन्मार्गप्रदर्शकानि चारित्र्यसमुत्थापकानि कवेस्त्रि-
विक्रमस्य वचांसि संसारयात्रायां स्वजीवनस्य पाथेयत्वेनावगच्छन्ति । अथ च
नलचम्पवाः—

“जयस्यमलधावनवनतलोककल्पद्रुमः

पुरन्दरपुरस्सरत्रिदशवृन्दचूडामणिः ।

अरातिकुलकन्दलीवनविनाशदावानलः

समस्तमुनिमानसप्रवरराजहंसो हरिः ॥”

इत्येवंविधहरिस्तुतिपरकानेकश्लोकसमन्वितस्यात् सुधियो मोक्षप्रदत्वं तस्य
विभावयन्ति ।

नलचम्पूकाव्यं श्लेष-सुन्दरन्वस्येव तत्रान्ये च परिसंख्या-विरोधोत्प्रेक्षा-
दीनामलङ्काराणामपि नितरामेव हृद्यः सन्निवेशः समवाप्यते । अधस्तनेऽवतरणे
परिसंख्यां पश्यन्तु प्रधीप्रवराः—

“यस्मिंश्च राजनि जनितजनानन्दे नन्दयति मेदिनीम्, गीतेषु जातिसंकराः,

तालेषु नानालयभङ्गाः, नृत्येषु विषमकरणप्रयोगाः, वाद्येषु दण्डकरप्रहाराः पुण्यकर्मा-
रम्भेषु प्रवन्धाः, सारिद्यूतेषु पाशप्रयोगाः, पुष्पितकेतकीषु हस्तच्छेदाः, न्यग्रोधेषु
पादकल्पनाः, कञ्चुकमण्डनेषु नेत्रविकर्तनानि आसन् न प्रजासु ।”

विरोधविभापि विलोकनीया विपश्चिन्निः—

“पुण्यजनाश्च न च ये लङ्कापुरपाः, ससूत्राश्च न च ये लम्पटाः, प्रसिद्धाश्च
न च ये लम्पाकाः, कामवर्षाश्च न च ये लङ्घनाः सन्मार्गस्य, नववयसोऽपि न च
ये लम्बालकाः, महाभारतिकाश्च न च ये रङ्गोपजीविनः, सेविताप्सरसोऽपि न च
रम्भयान्विताः ।”

चणमुत्प्रेक्षायामपि मनो रमयन्तु मनीषिणो दमयन्ती-सौन्दर्यसुधां पिवन्तः—

“आकस्मिककठोरकाष्ठप्रहारव्यथामिवानुभवन्ती, विन्दतु वीणाकणो माधु-
र्यमितीव प्रतिपन्नमौनव्रता, लभेतां कर्णोत्पले परभागमितीव मुकुलितनयना
प्राप्नोतु शोभां मुक्तावली दीप्तिजालमितीव मुक्तस्मिता, गच्छतु च्छायां कण्ठावल-
म्बिनी चम्पकमालेयमितीवाङ्गीकृतवैवर्ण्या, लभेतां लीलाकमलमिदं सौभाग्य-
मितीवोच्छ्वसितवदना, सा चणमभूत् ।”

त्रिविक्रमस्य एषा कृतिर्नलचम्पूरुत्तरकालवर्तिनां कवीनां मानसानि
भृशमावर्जयामास । कवयः स्वकीये गद्ये तामेव श्रियं तामेव शब्दच्छटां स्रष्टुम-
निशं प्रयासमाचरितुमारेभिरे । विद्वज्जगति चम्पूरुग्रन्थप्रणयनस्य महती प्रगाढोत्सु-
कता समुदपद्यत । अयमस्य कवेस्त्रिविक्रमस्यैव प्रभावोऽवगमनीयो यद् धनपाला-
दयस्त्रिलोकमञ्जरीप्रभृतिगद्यकाव्यानां, सोमदेवसूरि-हरिश्चन्द्रादयश्च यशस्त्रि-
लोकचम्पू-जीवधरचम्पूप्रभृतीनां चम्पूकाव्यानां प्रणयनस्य प्रेरणां लब्धवन्तः ।

त्रिविक्रमं प्रशंसन् सरयमेवेदमाह चण्डपालः—

शक्तिस्त्रिविक्रमस्येव जीयाल्लोकातिलङ्घिनी ।

दमयन्तीप्रवन्धेन सदा बलिमतोदिता ॥



विक्रमाङ्कदेवचरितम्

पुरातने भारते वेद-शास्त्र-दर्शन-स्मृति-कथा-पुराण-काव्यायुर्वेदज्योतिर्विद्या-ख्यायिकाधनुर्विद्यादिकाः शतशो विषया यथा शिक्षणालयेषु प्रचलिता आसन् तथैव इतिहासनामको विषयोऽप्यत्र पठन-पाठनगत आसीत् । तस्यापि प्रचार इह आसीत् । सोऽपि अत्रत्यानां विपश्चिद्वराणां लेखनीभिरनुगृहीत आसीत् । न स पुराणेष्वन्तर्भूत आसीत्, न स महाभारत-रामायणयोरेव अगण्यत । तस्य गणना तु एतेभ्यः सर्वेभ्य एव पृथगप्यवर्तत । तस्य पार्थक्ये प्रमाणं प्रथमं कोष एव वर्तते । कोषे यत्रान्येषां शास्त्राणामुल्लेखो लभ्यते तत्र तस्यापि चर्चा-पृथगेव विहितास्ति । अमरकोष आह—“इतिहासः पुरावृत्तम्” इति । एतेनेदं स्पष्टं सिद्ध्यति यद् इतिहासाभिधो विषयः सर्वथैव भारताभिज्ञातो विषय आसीत् । भारते तस्य लेखनादिकञ्च तथैव प्राचर्तत यथान्येषां विषयाणां लेखनादिकं प्रचलितमासीत् । भारतीये समाजे इतिहासः प्रियतरेषु रुचिकरेषु विषयेषु मतो बभूव । जना इहत्याः उत्सुकतापूर्वकं तत्र स्वकीयां प्रगाढामभिरुचिं निदधुः । अत एव तु कविकालिदासवाणादिकास्तं सादरं स्मरन्तोऽवाप्यन्ते । महाकविः कालिदासः अभिज्ञानशाकुन्तले लिखति—“किन्तु यादृशी-तिहासनिबन्धेषु कामयमानानामवस्था श्रूयते तादृशीं तव पश्यामि ।” महाकविर्वाणो लिखति यत्—“चन्द्रापीडः.....कथासु, नाटकेषु, आख्यायिकासु, काव्येषु, महाभारतपुराणेतिहासरामायणेषु.....कौशलमवाप ।” महाभारतेऽस-कृदितिहास इति पदं प्रयुक्तमवाप्यते । वक्ष्यमाणसु पङ्क्तिषु प्रयुक्तम् ‘इतिहास’ इति पदं पश्यन्तु—

“भारतस्येतिहासस्य पुण्यां ग्रन्थार्थसंयुताम्” आदिप, १, १९

“इतिहासा सवैयाख्या विविधाश्च्युतयोऽपि च” आदिप, १, ५०

“इतिहासपुराणानामुन्मेषं निर्मितं च यत्” आदिप, १, ६३

एतैन दिङ्मात्रप्रदर्शितेनापि विवरणेन भारतस्येतिहासप्रियत्वं सिद्ध्यति । ज्ञातं स्पष्टतो जायते यदत्रेतिहासस्य लेखनपाठनादिसम्बन्धिनी पद्धतिर्भूतमना-रतञ्च प्रसूतासीत् । एतस्मिन् सत्ये स्थितेऽपि अद्य प्रतीच्येषु प्रधीषु केचन

कथयन्ति यद् भारते इतिहासलेखकानाम् ऐतिहासिकबुद्धेश्च अभाव एव अदृश्यत । इतिहासस्तस्मिन्नेव देशे अनुग्रहीतुं शक्नोति यत्र वक्तृत्वकला समृद्धि-मश्नुते; राजनीतिकस्वतन्त्रता न कदापि भारते दृष्टाऽभवत् तस्मात् तत्र वक्तृत्व-कलापि नैजजन्मग्रहणस्याप्यवसरं न लब्धुं शशाक । भारते इतिहासानुत्पत्तेः कारणमिदमपि वर्तते यद् भारते न कदापि राष्ट्रियभावना स्वस्य भरणस्य पोषणस्य चानुकूलान्येव साधनानि अधिगन्तुं समर्थाऽभवत् । इतिहासानुगमे हेतुरयमपि विज्ञेयो यद् राजनीतिविषयिण्यो घटनाः भारतीयानां जनानां प्रति-क्रियास्तस्मिन्नर्थे नोद्बोधयितुं प्रबभूवुर्यस्मिन्नर्थे यवन (ग्रीस) देशोपरि कृतानां पर्शियनीयानामाक्रमणानां प्रतिघातेन हेरोडोटसस्य इतिहासः समुद्भावितः ।

इतिहासमाधृत्य एतादृश आक्षेपान् विदधाना भारतोपरि, कीथादिका विद्वांसः श्रूयन्ते । नैतेष्वाक्षेपेषु वर्तते सत्यता वस्तुतः । भारते न कदापीतिहा-सानां न चैतिहासिकबुद्धेरेवाभावोऽभवदित्युपरिष्टान्निहितैः प्रमाणैः साधितमेव । स्वस्य स्वस्य देशस्य समयस्य च दृष्टयो भिन्ना अपि भवन्ति । एतद्दृष्टिवैभेदा-देव अस्मद्भूमे भारते तस्मिन्स्तस्मिन्ननेहसि लिखितानामितिहासानां पद्धतिरपि न देशान्तरीयेतिहासपद्धत्यनुगुणा संवीचिता जायते । देशान्तरीया विद्वांसो हि अद्यतना अनद्यतनाश्च इतिहासलेखनस्य तदुद्देश्यं प्रयोजनं वा अनुमन्यमाना न समवाप्यन्ते यदुद्देश्यं प्रयोजनं वा भारतीया मेधाविनोऽनुमेनिरे । भारतीयाः पण्डितास्तित्थीनां घटनावलीनाञ्च वर्णनं न इतिहासस्य उद्देश्यमवागच्छन् अपि तु जीवनस्य शाश्वतानां सिद्धान्तानां समुपस्थापनं किञ्च राष्ट्रियसंस्कृतेः समुन्न-यनमेव ते इतिहासस्य आदर्शमवजग्मुः । इममादर्शमेव पुरोनिधाय ते इतिहासान् प्राणैषुः । दुर्दैवाद् रामायण-महाभारतादयो ये केऽपि इतिहासा आत्मानं पातु-मशकंस्तेषु निर्दिष्टोद्देश्यं स्फुटतया परिवीक्षितं भवति । भारतीयानां प्राचामिति-हासकाराणां दृष्टिराधुनिकेतिहासकाराणां लेखनसरणिं कस्मान्नाङ्गीकृतवतीत्यत्र सन्त्यनेकानि कारणानि—(१) भारतीया दार्शनिकविचारधारा न ऐहिकमु-त्थानं यथार्थमुत्थानं मन्यते । तद्दृष्टौ संसृर्जिर्निस्सारास्ति; नास्ति तत्र वस्तुता । सांसारिकाणां विषयाणां विचारणं मायाकृते भ्रमानाये एव निपातनमस्ति । (२) पारलौकिकेषु विषयेषु भारतीयाः स्वां श्रद्धामतिचिरादेव गरीयसीमेव निदधानाः प्रेक्षन्ते । (३) भारतीयानां कर्म-सिद्धान्तो, यन्मतेन मानव-जीवने काऽपि अचिन्तनीया घटना घटितुं शक्नोति, ऐतिहासिकघटनानां

सञ्चयने संप्रथने च न मनागपि रुचिमदीदृशत् । (५) भारतीया जातीयेतिहा-
सस्य प्रतिनिधित्वेन राम-कृष्ण-नल-युधिष्ठिरादीन् एव अमंसत ।

आश्चर्यमिदं, भारतीयवाङ्मयस्य गम्भीरतया ग्रीस्या च अनुशीलने कृतेऽपि
सति प्रतीच्याः प्रथ्यो भारतीयानां प्रकृतिं प्रवृत्तिं च ज्ञातुं नाशक्नुवन् । “भार-
तीयेषु इतिहासकाराणामभावस्तत्रैतिह्याभिमतधियोऽभावश्च दृश्येते” इत्येतत्
तेषामभिधानं तु तद्विषये इममेव सन्देहं जनयति । अस्तु । भारतमप्यवश्यमेव
स्वदृष्टयनुरुपाणामितिहासानां सृष्टिं चकार । साम्प्रतं प्रामाणिकानामितिहासानां
रचना न यदि प्राप्यते तदा तत्र कारणमस्ति-विश्वसकानामाक्रमणानां बहुलता ।

“राजनीतिकस्वतन्त्रता न भारते कदापि दृष्टाऽभवदिति यदुच्यते तदपि न
सत्यम् । पुरातनतमे काले तु भारते पूर्णतया राजनीतिकं स्वातन्त्र्यमवर्तत ।
अस्मिन् विषये—

भ्रुवोऽच्युतः प्रमृणीहि शत्रून्

छत्रयतोऽधरान् पादयस्व ।

सर्वा दिशः संमनसः सध्रीची

भ्रुवायते समितिः करुपतामिह ॥ (ऋक्, १०।१७३)

त्वां विशो वृणतां राज्याय त्वामिमाः प्रदिशः पञ्चदेवीः ।

वर्धन् राष्ट्रस्य ककुद्दि श्रयस्व ततो न उग्रो विभजावसूनि ॥ (अथर्व०, ३।४।३)
इत्यादिका मन्त्राः सन्ति प्रमाणभूताः । वैदिके युगे गणतन्त्र-राज्यतन्त्रयोरुभयो-
रपि दर्शनाच्चेदं सिद्धयति यद् भारते राजनीतिकं स्वातन्त्र्यन्तु प्रारम्भादेव वी-
क्षितमभूत् । आकरेषु भौज्य-स्वाराज्य-वैराज्य-साम्राज्यादिशासनपद्धतीनां य एष
उल्लेखो लभ्यते; कञ्चित् तस्योल्लेखनस्यायमेवाथो भवति यद् भारते राजनीतिकी
स्वतन्त्रता नासीत् । भारतस्य यदा दुर्भाग्यमुदितमभवत् तदावश्यमेव बहवो-
दोषाः समुदभवन् । परं तत्पतनकालमवलोक्यैव राजनीतिकस्वातन्त्र्याभावविष-
यकं दोषारोपणं तु नोचितं प्रतिभाति ।

यस्मिन् देशे भुज-याज्ञवल्क्य-गार्गी-जनक-वसिष्ठ-बृहस्पतिसदृशा वाग्मि-
नोऽजनिषत् पुरातनतमे काले; किञ्च कृष्ण-सदृशा गीतोपदेशका महाभारतकाले
समुदपद्यन्त; अथ च साम्प्रतिकेऽपि भारते शङ्कराचार्यलोकमान्यतिलकसुरेन्द्रनाथ-
मदनमोहनमालवीय-सन्निकाशा महावक्त्रारः समजायन्त तद्-भारतदेशमधिकृत्य

‘वक्तृत्वकलाया अत्र अभावा आसीत्’ इत्येतत्कथनं कियदनुचितम् । एवमेव राष्ट्रियभावनाया राहित्यमपि यदुक्तं तदपि नानृताद् रहितम् ।

यस्य देशस्य श्रुतयः—

“भद्रमिच्छन्त ऋषयस्वर्विदस्तपोदीक्षासुपनिषेदुरग्रे ।

ततो राष्ट्रं बलमोजश्च जातं तदस्मै देवा उपसंनमन्तु ॥”

(अथर्व० १९।४१।१)

“आ ब्रह्मन् ब्राह्मण ब्रह्मवर्चसी जायताम् आराध्ने राजन्य शूर इषव्योऽति-
व्याधी महारथो जायताम्...कल्पताम् ।” (यजुषि)

इत्यादिभिर्मन्त्रैः समग्रमपि विश्वं राष्ट्रियभावनामुपदिदिशुस्तदेव भारतं
लक्ष्यीकृत्य “न भारते राष्ट्रियभावनानुकूलानि साधनानि समवाप” इत्येतद्
भणनं किं युक्तम् ?

अस्तु नाम किमपि वैदेशिका वदन्तु । अस्मद्देशे इतिहासानां प्रणयनमिति-
हासकाराः स्वसंस्कृतिनिर्दिष्टमार्गेणैव अकार्षुः । संस्कृतसाहित्ये न केवलमिति-
हासा अलिख्यन्त इतिहासप्रधानानि काव्यानि च लिखितान्यभूवन् । बाणभट्टस्य
“हर्षचरितम्”, वाक्पतिराजस्य “गौडवहो”, पद्मगुप्तस्य “नवसाहसार्कचरितम्”,
कल्हणस्य “राजतरङ्गिणी” किञ्च विरहणस्य “विक्रमाङ्कदेवचरितम्” इतिहास-
प्रधानकाव्यत्वेन सन्ति सर्वत्र प्रथितानि । एतेषु ऐतिहासिकेषु काव्येषु अत्र
केवलं विरहणस्य “विक्रमाङ्कदेवचरितम्” गृह्यते यतो ह्यत्र तस्यैवैकस्य विमर्शन-
मिष्टम् ।

कश्मीरप्रदेशवास्तव्य-ज्येष्ठकलशात्मजैकादशशतकप्रादुर्भूत—महाकविविरह-
ण-प्रणीतमहाकाव्य-विक्रमाङ्कदेव-चरितमस्मदग्रे चालुक्यवंशावतंसस्य वसुधा-
धिपस्य विक्रमादित्यपट्टस्य चरित्रं प्रस्तवीति । तत्र तच्चरितं व्यतिरिच्य
विक्रमादित्यपट्टस्य पितुः आहवमल्लस्य निधनं, राजकुमारीचन्द्रलेखोद्वाहः,
विक्रमादित्यस्य सोमेश्वर-जयसिंहाभिधानयोर्भ्रात्रोर्व्यतिकरः, चोलानां पराजयः
किञ्च अन्याः कतिपयविविधा घटनाः सन्ति कवित्वसमुल्लसितायां मनोऽभिरामायां
गिरायां गीताः । काव्ये चालुक्यवंशस्यादिपुरुषो विधातुश्चुल्लोकादुद्भूत इत्येतदादा
बुदीरितम् । कारुणिकप्रारम्भानन्तरं परम्परायामुच्छेदोऽवाप्यते महान् ।
विरहणः प्रथमं तैलपं नाम नृपतिमवतारयति तत्कृत-राष्ट्रकूटविजयञ्च गायति ।
अन्येषामनेकेषां भूवल्लभानां तु वर्णनं कृतमेव परं विक्रमादित्यपितुः आहवम-

ह्यस्य विशिष्टतयोल्लेखनं कुर्वाणः स दृश्यते । यद्यपि कविना यद्गुलास्तादृश्यो घटनाः स्वकाव्ये वर्णिता यादृश्यी हि पुरावृत्तोपरि प्रकाश-क्षेपणे नितान्तं सहायका भवन्ति परं यत्र कविः स्वनायकगुण-गौरवानुरागामितवशात् तस्योत्कर्ष-प्रदर्शन एव पूर्ण मनोयोगं प्रददाति, तत्र एवंविधायाः घटनाया घटनमवलोक्यते यां न केचन इतिहासाः परिपोषयन्ति । परं साम्प्रतिके समये बहव इतिहासलेखकाः देश-जाति-सम्प्रदायादिपक्षपातहेतोः स्व-स्वेतिहासे अतीतानां घटनानां वर्णन-मतिविपर्यासपूर्वकं विदधाना दृष्टा भवन्ति एतादृश्यां स्थिताविदमपि सुप्तकण्ठ-तया कथनं न समीचीनं प्रतिभासते यत् कविरमुकां घटनामसत्यामेव वर्णयामास ।

अस्ति विक्रमाङ्कदेवचरिते वीररसः अङ्गी । तत्र सर्वत्रैव वहूनां युद्धानां वर्णनं विलोकितं भवति । यद्यपि कविना काव्ये सर्वत्र वैदर्भी रीतिरवलम्बितास्ति परं यत्र यत्र श्लोके वीरतायाः, सेनायाः, समरस्य च दृश्यं कविना आलिखितं तत्र तत्र श्लोके वीररसानुकूला पदावली वीच्यते, सैन्यसमूहस्य वर्णनाय कवि-लेखनी यत्कौशलमभ्युपगच्छति तत्कौशलसामर्थ्यात् पाठकाः स्वसमचे सैन्यं सन्तिष्ठ-मानमिव प्रेक्षन्ते । तेषां श्रोत्रेन्द्रियं दुन्दुभि-ध्वनिं श्रोतुमारभते; कुञ्जराणां भारेण नीचैर्गच्छन्तीं पृथिवीं तेषां नयनेन्द्रियं विलोकयितुं सुसमयमश्नुते; तुरङ्ग-खुरोत्थापितं क्षमा-रजोदिग्भागान् आवृण्वत्; गजमदाशुभिर्धराभार्द्रां भवन्तीं च ते लोचनगोचरीं कर्तुमवसरं लभन्ते । सैनिकानां प्रमाथः, शस्त्रास्त्राणां भीषण-शब्दप्रकटनपूर्वकं विशुत्प्रभानुकारी प्रस्फुरत्प्रकाशः, समन्तादपसर्पत्तुमुलहेला-कोलाहलः, झणझणेति शब्दं कुर्वतां स्थानां पङ्क्तयः, हयानां गजानां पदातीनां परमभयोत्पादिनी श्रेणी च पाठकस्य श्रोतुर्वा पुरो युगपदवतीर्णा जायन्ते ।

राजा आहवमल्लः कीदृशो महानुद्भटो योद्धासीत् इत्येतत्—तथ्यं कविः कियद् वीरतोद्ग्रथितायामुत्साहादभ्योत्पादिकायां कातरस्यापि शोणिते उष्णतायाः सञ्चारिण्यां भाषायां सन्निधत्तीति विलोक्यतां क्षणम्—

कौक्षेयकः क्षमातिलकस्य यस्य पीत्वातिमात्रं द्विपतां प्रतापम् ।

आलोढ्य चाण्डालाभिराचक्षुर्म चोलीकपोलस्थलचन्दनानि ॥ १।९० ॥

दीप्रप्रतापानलसन्निधानाद् विभ्रत् पिपासामिव यत्कृपाणः ।

प्रमारपृथ्वीपतिकीर्तिधारां धारामुदारां कवलीचकार ॥ १।९१ ॥

निःशेषनिर्वासितराजहंसः खड्गेन बालाश्रुदमेचकेन ।

भोजक्षमाभृद्भुजपञ्जरेऽपि यः, कीर्तिहंसीं विरसीचकार ॥ १।९३ ॥

सूर्यसदृशस्य जयसिंहदेवस्य प्रचण्डारातीनामपि मानसे सन्तापसमुत्पादकं प्रतापं कविरें वर्णयति—

प्रतापमानौ भजति प्रतिष्ठां यस्य प्रभातेष्विव संयुगेषु ।

सूर्योपलानामिव पार्थिवानां केषां न तापः प्रकटीवभूव ॥ १८१ ॥

यात्रासु यस्य ध्वजिनीभरेण दोलायमाना सकला धरित्री ।

आर्द्रवगाधिष्ठित - पृष्ठपीठमकर्मठं कूर्मपतिं चकार ॥ १८२ ॥

शब्दावल्यां कियदोजः कियती विकटता कियांश्च दारुणो रसो विभ्राजते । सम्प्रति समराङ्गणे हतानां भूपानां हृत्कम्पनकृद् दृश्यं दृश्यतां किञ्च कविना तद् दृश्यं कियद् विलक्षणचातुर्येण प्रदर्शितं तदपि विलोक्यताम्—

किरीटमाणिक्य-मरीचिवीचिप्रच्छादिता यस्य विपक्षभूपाः ।

चितानिनीभीत्या समराङ्गणेषु न संगृहीताः सहसा शिवाभिः ॥ १८३ ॥

काव्यनायको विक्रमाङ्कदेवः शैशवादेव समरोत्सवोत्कण्ठो दृष्टो बभूव । आहव-
मल्लदेवस्तदीयः पिता अद्भुतसाहसाङ्गमेकवीरं तमेव सिंहासने प्रतिष्ठापयितुं मनसाचकाङ्क्ष । स राजलक्ष्म्याः संरक्षणं तस्यैवातुल्यसत्त्वस्य भूभारधारणक्षमयो-
र्भुजयोर्विशिष्टास—

“अलङ्करोत्यद्भुतसाहसाङ्कः सिंहासनं चेदयमेकवीरः ।

एतस्य सिंहीमिव राजलक्ष्मीमङ्गस्थितां कः क्षमतेऽभियोक्तुम् ॥” ३१२७ ॥

विक्रमाङ्कदेवो बहुसंख्याकान् महासमरान् जितवान् । आसीदसौ त्रिलोकवीरः—

“त्रिलोकवीरः कियतो विजिग्ये न दुर्दमानां प्रतिपार्थिवानाम् ।

दोर्विक्रमेणाद्भुतसाहसेन

महाहवानाहवमल्लसूनुः ॥ ३१६८ ॥

महोद्धुराणां महेभानां रणप्रचण्डानां तुरङ्गमानां जितनानासम्परायाणां महाभट-
नामपि पराङ्मुखकारिणः शत्रुप्रलयपवनस्य सम्मुखे गन्तुं विक्रमाङ्कदेव एव
शक्तिं निदधौ—

“उदतिष्ठदपारपौरुषः स्वयमुद्दाममदेन दन्तिना ।” १५१८

“असिना विशिखैः सतोमरैः सहस्र कुञ्जरधातुनेन च ।

स सहस्रमिवोद्धहन् करान् प्रतिपक्षक्षयदीक्षितोऽभवत्” ॥ १५१६४ ॥

महाकवी विलहणे अद्भुतैव भयङ्करसमरवर्णनपटीयस्कृता समुच्छलति । तस्य लेखन्यां तदमोघं बलं सञ्चरते यत् सर्वत्र शोणितापगानां रोमाञ्चकत्वं तद्दृश्य-
मुत्पादयितुं प्रभवति यदवलोक्य कालस्यापि हृदये हठाद् भीतिः प्रवेष्टुं प्रधावति

“महाभटानां करवालयष्टयः समुच्छलद्दीररसौर्मिनिर्मलाः ।

विनिर्गताः कोशविलौदरात् ततः कृतान्तपाशोरगसंनिभा वभुः” ॥१७।४५॥

“पदे, पदे शोणितपङ्कपातिनी दिनेश्वरस्य प्रतिविम्बमालिका ।

अवापदापानकुतूहलागतक्षपाचरस्त्रीचपकोपमेयताम्” ॥ १७।५२ ॥

इदं विक्रमाङ्कदेवचरितं महाकाव्यं चालुक्यवंशोद्भवं वर्णयत् वीक्ष्य, तद्वंशोद्भूत-
प्रचण्डपराक्रमपेशलपार्थिवानां वृत्तं च तत्र समवाप्य ह्यो वृहल्लादयो अचक-
थन् युन्महाकविना स्वकृतवैतिहासिकं तथ्यं वितथीकृतम् । परं दूषणसिद्धम-
त्रापातत एव प्रतिभाति न तत्त्वदृष्ट्या । प्रकृतकृतिरितिहासमूलापि काव्यमेव
नेतिहासः । अत्र महाकविविरहणस्य प्राधान्येन कवित्वमेव प्रकाशनीयं वर्तते न
चेतिहासतत्त्वम् । यत्रैतिहासतत्त्वमाविर्भावितं तदानुपङ्गिकत्वेन न प्राधान्येन
कविना चेदत्र काव्ये स्वनायकस्य किमपि अनुचितं वृत्तं निहृतं तदा तत्तु समुचि-
तमेव कृतं । कवि—

“यत् स्यादनुचितं वृत्तं नायकस्य रसस्य वा ।

विरुद्धं तत् परिहृत्यज्यमन्यथा वा प्रकल्पयेत् ॥”

इत्येषा हि शास्त्राज्ञा आज्ञापयति ।

वस्तुतः काव्यमेतत् स्वकीयतत्तद्गुणहेतोः संस्कृतसाहित्येऽसाधारणमेव
स्थानमधितिष्ठति । एतस्याभिनन्दनीयस्य काव्यस्य प्रणेता विरहणोऽस्ति विलक्ष-
णकाव्यविच्छित्तिप्रकाशनप्रवणो विचक्षणवरोऽनल्पमधुरमञ्जुलकल्पनाकुशलः ।
प्रसादाभिधेन गुणेन वैदर्भ्याख्यया मनोज्ञया रीत्या चैव कविः काव्यनिर्माणे
कविकुलगुरोः कालिदासस्य शैलीं विभर्ति । रस-ध्वनिच्छन्दःसमासोक्त्यादिभिः
सर्वथैव सनाथीकृत्य काव्यमिदं कुशलमहाकविना श्रीसरस्वतीचरणसरसिजयोः
सादरं सविनयञ्च समर्पितम् । वस्तुतः कविना विरच्यते काव्यरत्नं संस्कृत-
साहित्यसंसारस्य गरिमा महिमा च नितरामेव वृद्धिं नीतौ ।

काव्येऽस्मिन् उपमातिशयोक्त्यर्थान्तरन्यासकाव्यलिङ्गार्थापत्तिप्रभृतयोऽल-
ङ्कारास्तु सन्त्येव बहवः परमेतस्य काव्यस्य मध्ये उत्प्रेञ्चालङ्कारस्य तु अतितरा-
मेव मनोहरा लोकोत्तरसौन्दर्यशालिनी माला दृष्टिगोचरीभवति । इह कतिपये
श्लोकास्तदीयश्रीपर्यवेक्षणाय निधीयन्ते—

यस्येपवः संयुगयामिनीषु प्रोतप्रतिचमापतिमौलिररनाः ।

गृहीतदीपा इव विन्दते स्म खड्गान्धकारे रिपुचक्रवालम् ॥ १।७५ ॥

इह कविनाऽनुस्यूतराजमौलिंरत्नेषु शरेषु गृहीतदीपकत्वमुप्रेक्षितम् ।

यद्वैरिसामन्तनितम्बिनीनामश्रान्तसन्तापकदर्थ्यमाने ।

पराङ्मुखं शोपविशङ्कयेव कुचस्थले कुङ्कुमपङ्कमासीत् ॥ १११०५ ॥

अत्र कुचस्थले कुङ्कुमलेपस्य पराङ्मुखत्वं स्तनयोः शोपशङ्काया हेतुत्वेनोप्रेक्षितम् ।

यं व्रीच्य पाथोधिरधिज्यचापं शोणाश्मभिः शोणितशोणदेहैः ।

क्षोभादभीचणं रघुराजवाणजीर्णव्रणस्फोटमिवाचचचे ॥ ११२०९ ॥

अत्र रक्तपापाणेषु जीर्णव्रणस्फोटत्वमुप्रेक्षितम् ।

एवंविधाभिर्मधुरमधुराभिरुप्रेक्षाभिः काव्यमेतन्नितरां विभूषितं सद् भृशं सचेतसां चेतांसि चोरयति ।

सम्प्रति अन्येषां च त्रिचतुराणामलङ्काराणां छविं प्रेक्षन्ताम्—

“भोजक्षमापालविमुक्तधारानिपातमात्रेण रणेषु यस्य ।

कल्पान्तकालानलचण्डमूर्तिश्चित्रं प्रकोपाग्निरवाप शान्तिम्” ॥ ११९४ ॥

अत्र विरोधाभासः;

“ध्रुवं रणे यस्य जयामृतेन क्षीवः क्षमाभर्तुरभूत् कृपाणः ।

एका गृहीता यदनेन धारा धारासहस्रं यशसोऽवकीर्णम्” ॥ ११९६ ॥

इह परिवृत्तिः श्लेषश्च;

“अन्यायमेकं कृतवान् कृती यश्चालुक्वगोत्रोद्भववत्सलोऽपि ।

यत्पूर्वभूपालगुणान् प्रजानां विस्मारयामास निजैश्चरित्रैः ॥ १११०१ ॥

इह न्याजस्तुतिश्च सहृदयान् प्रीणयन्ती स्वशोभां सर्वतो विकिरति । साम्प्रतं ध्वनि-रमणीयतापि विलोकनीया—

“सोऽयं रणे नर्तयिता कवन्धान् मदान्धभूपालसहस्रसेव्यः ।

विलोक्यतां सुन्दरि चेदिराजस्तवास्तु दृष्टिः स्मरवैजयन्ती” ॥ ९१९५ ॥

अत्र कवन्धननर्तनकारिस्त्वेन शौर्यातिशयरूपवैस्त्वेन ध्वनितम्;

“उत्तम्भयामास पयोनिधेर्यस्तीरे जयस्तेम्भमदम्भवोरः ।

असूयितं स्वैरविहारशीलैरालानभीत्या जलवारणेन्द्रैः” ॥ १११११ ॥

इह जयस्तम्भे समुद्रगजानामालानस्य आन्याऽसूयेति प्रतीत्या आन्तिमानलङ्कारो व्यङ्ग्यः ।

“उत्थाय मन्युवशतश्चलितुं प्रवृत्ताः ॥”

कर्णं गते क्षटिति कुक्कुटकण्ठनादे ।

किञ्चित्प्लुतादिनिभमात्रमुदार्यनार्यः

प्राणेशकेल्लिशयनेषु पुनः पतन्ति ॥ १११९३ ॥

इत्येवंविधेषु श्लोकेषु अधरीकृतसुधं रसं निपीय परामेव वृत्तिमवाप्नुवन्ति भायुकाः ।

काव्ये—“आलयालवलयस्थितिभाजां बन्धवः सरसरागलतानाम् ।

हैमपात्रनिवहप्रणयिन्यः पाटलाः शुशुभिरे मधुधाराः ॥” १११९६

“यामिनीदयित कामपि कान्तां दुर्लभामभिलपन् भ्रुवमेपि ।

तानवं किमपि तन्तुसमानं मानहीनविदितः परमार्थः ॥” १११९९

इत्येतादृशाः शतशः श्लोकाः माधुर्यगुणमुद्रहन्तः समवाप्यन्ते । कविर्माधुर्यं प्रसादे च गुणे प्रतिपदं महाकविं कालिदासं स्मारयति । एतावदेव न तल्लालित्यं क्वापि दण्डिनः, क्वापि च जयदेवस्य, क्वापि च श्रीहर्षस्य लालित्यमपि जयदिव प्रति-
लक्ष्यते । वसन्तादिकानामृतूनां वर्णनन्त्वेतदीयं माघादिकविकृततुर्वर्णनेऽपि क्वचित् क्वचिदरुचिसुत्पादयत् किं वा रुचिं परिग्लायत् प्रतीयते—

“उन्माद्यन्मधुपेन पुष्पमधुना केलीभुवः पङ्किलाः

सर्वे भङ्गभयं दिशन्ति कुसुमप्राग्भारतः पादपाः ।

चैत्रेणास्त्रपरम्पराव्ययविधौ दैन्यं परित्याजितः

कामः सम्प्रति वाणमोक्षरसिको लक्ष्येऽवलक्ष्येषु च ॥” ७१७३

“कूजत्कोकिलकोपिता गुलिधनुःशिखां समासेवते

खिन्ना चन्दनमारुतेन मलये दावाग्निमाकाङ्क्षति ।

किञ्चान्विष्यति दुर्मना दलयितुं कामेन मैत्रीं मधोः

कर्तुं धावति दुर्लभे त्वयि सखी कां कां न वातूलताम् ॥” ७१६६

सूर्यास्तः कविनोऽप्रेक्षाकदम्बकैर्नितरामेव हृद्यतया वर्णितः । तत्र स मधुरमुपदि-
शन्नपि दृश्यते—

“मज्जतः पयसि पश्चिमसिन्धोः स्निग्धमम्बरतलं परिरम्य ।

भास्वतस्त्यविद्युत्कमस्त-क्षोदपाटलमलक्ष्यत धाम ॥” १११३

कवेरुपमाग्रति च दृष्टिरत्र देया ।

“प्रार्थनार्थमिव रत्नरुचीनां भानुरद्विधमगमद्गतकान्तिः ।

सख्यमुन्नतपदात्पतितानां विद्यते न महतामपि न्यूनम् ॥” १११४

इहार्थान्तरन्यासमालम्ब्य यदुपदिशति क्वविस्तत्रापि ध्यानं प्रदेयम् ।

काव्ये कविः स्थाने स्थाने सन्निवेशिताभिः सूक्तिभिः स्वक्रीयान् पाठकान् प्रति न केवलं सन्मार्गं प्रदर्शयत्यपि त्वसौ स्वप्रकृति-परिचयमपि प्रददाति; स एतदपि ज्ञापयति यत्स तेषु तेषु भावेषु विचारेषु वा अभिरुचिं निदधाति । कवि-निहितानां सूक्तीनां महोपकारत्वादिहापि त्रिचतुरा एव सूक्तयो निधीयन्ते—

(क) “इयं हि लक्ष्मीर्धुरि पांसुलानां केषां न चेतः कलुपीकरोति” ३, ४२

(ख) “न कृच्छ्रेऽपि महाभागास्त्यागं व्रतपराङ्मुखाः” ४, ६७

(ग) “यश्चसि रतिर्महतां न देहपिण्डे” ६, ७७

(घ) “प्रायेण देहविरहादपि दुःसहोऽयं

सर्वाङ्गसंस्वरकरः प्रियविप्रयोगः” १६, ४०

अस्य कवेर्नवमसर्गस्थं स्वयंवरवर्णनं कालिदासवर्णितेन्दुमतीस्वयंवरं तु संवदत्येव अन्या अपि एतदीया उक्तयस्तत्तत्कव्युक्तीः संवदन्त्यः प्राप्यन्ते । तथाहि—

“लोकान्तरसुखं पुण्यं तपोदानसमुद्भवम् ।

सन्ततिः शुद्धचर्या हि परब्रेह च शर्मणे ॥” (रघु०, १, ६९)

“किमश्वमेधप्रभृतिक्रियाक्रमैः सुतोऽस्ति चेन्नोभयलोकयान्धवः ।

ऋगं पितृणामपनेतुसत्तमाः कथं लभन्ते गृहमेधिनः शुभम् ॥” (वि० २, ३४)

“अविधुषु स्थलपथीकृतेषु नः पूर्यते जवविधौ कुतूहलम् ।

इत्यकुर्वत दिगन्तगोचरं नूनमस्य तुरगाः क्षमारजः ॥” (वि०, १४, ६२)

“प्रयातुमस्माकमियं कियत्पदं धरा तदम्भोधिरपि स्थलायताम् ।

इतीव बाहैर्निजवेगगर्वितैः पयोधिरोधक्षममुत्थितं रजः ॥” (नै०, १, ६९)

वस्तुत इदं काव्यं संस्कृतकाव्येषु नैजं विशिष्टं महत्त्वं निदधाति । यस्यापि दृष्टिपथे काव्यमेतत्समागच्छति स काव्यमिदमधीत्यातितरां प्रीयते । पाठकस्याग्रे काव्यमेतदेकतस्त्वैतिहासिकीः घटनाः सन्निधात्यपरतः कवित्वलक्ष्मीमतः काव्यस्यास्य-कर्ता विरहणः स्वपाठकं यथा परिप्रीणाति न तथाऽन्ये कवयः । एतत्कृताश्चौरपञ्चाशिका-कर्णसुन्दरी-विक्रमाङ्गाभ्युदयाख्यचम्पूकृतयश्च रसिकानां मानसेषु हर्षममितं सञ्चारयन्ति । सुभाषितसंग्रहप्रबन्धेष्वपि एतद्-रचिता अनेके श्लोकाः संलभ्यन्ते । सत्यमुक्तम्—

“विरहणस्य कवेः प्राप्तप्रसादैव सरस्वती ।

नीयते जातु कालुष्यं दुर्जनैर्न घनैरपि ॥”

नैषधं विद्वदौषधम्

अमरवाणीसाहित्यसुधीशिरोरत्नविश्वविदितयशा नैपथीयचरितमहाकाव्यरचयिता कविचक्रचूडामणिस्तार्किकजगदलङ्कारो लोकोत्तरप्रतिभापावनः श्रीहर्षो महाकविर्ललितपदनिबन्धनावाप्तविचित्रचातुरीकश्चमस्कारचासुताचुम्बितार्थप्रकाशनपण्डितो वैदुष्यातुलविभावितनिबन्धप्रणयननिपुणः शास्त्रीयस्य पाण्डित्यस्य कविस्वस्य चानुपम एव रत्नाकरो बभूव ।

स यथा मानसमञ्जरीसमुन्मीलनविधायिन्याः प्रकृतिपेशलायाः कविताया विरचने परां प्रवीणतामगाहत तथैव पण्डितप्रकाण्डमदचूर्णनचतुरायास्तर्ककार्कश्यकर्कशाया गिराया गुम्फनेऽपि अद्भुतामेव विदग्धतां वभाज । शो हि श्रीहर्षः कविता-कामिनीकरलीलाक्रमलभूतं नैपथीयचरितमररचत् स एव श्रीहर्षः प्रगाढपाण्डित्यभुजदण्डखड्गभूतं खण्डनखण्डखाद्यमपि अजग्रन्थत् । यः श्रीहर्षो मनोऽभिरामया कान्तकवितया कश्मीरेषु स्वीयां विमलां समज्ञावैजयन्तीमुदतुलत् स एव जयचन्द्रकान्यकुब्जनरेन्द्रसंसदि स्वपितृपादपराजेतुस्तार्किकतल्लजस्योदयनस्यापि वैदुष्यजनितमदमपि अचुचूर्णत् । क्विकुलपारावारपौर्णमासीन्दोः श्रीहर्षस्येयमुक्तिर्नितान्तमवितथैव—

“साहित्ये सुकुमारवस्तुनि दृढन्यायग्रहग्रन्थिले

तर्के वा मयि संविधातरि समं लीलायते भारती ।

शय्या वास्तुमृदूत्तरच्छदवती दर्भाङ्कुरैरास्तृता

भूमिर्वा हृदयङ्गमो यदि पतिस्तुत्या रतियोऽपिताम् ॥”

श्रीहर्षो न केवलं कविदर्शानिको वा बभूव स महान् साधको योगी च भूत्वा सुवि बभौ । चिन्तामणिमन्त्रसिद्धिः सरस्वतीमातृवरसमवाप्तिश्च तस्य साधकत्वे योगित्वे च समुज्ज्वलं प्रमाणम् । संस्कृतकवीनां मध्ये हि एवंविधाः कवयो नाधिका यत्र कवित्वयोगित्वयोर्मञ्जुलो योगः परिस्फुरन् प्रेक्ष्येत ।

अद्वैतसिद्धान्तनिहितरुचिविशेषो महाकविदर्शानिकसिद्धान्तप्रतिपादने व्यङ्ग्यवर्ती सरणिं संश्रित्य दर्शनविदां संसारेऽमितां मुदं वितन्वानो राजते । तदीयो हि नैपथीयचरितस्थः सप्तदशः सर्गो दर्शनशास्त्रविषयकवैदुष्यस्य

निकपोपलः सन् शोभते । चार्वाकमतस्य तत्र मण्डनं खण्डनञ्च एतावत्या प्रौढत-
रतयानुष्ठितं यदसौ सर्गो दर्शनशास्त्रमिव प्रतीयते । चार्वाकाननेन ये विचारास्तत्र
कविना प्रतिष्ठापितास्तेऽद्यतनानामपि भौतिकवादिनां तर्कान् सिद्धान्तांश्च परिहृ-
सन्तः प्रतिलिखन्ते । चार्वाकमतानुगामिनः सन्ति प्रत्यक्षप्रमाणमात्रसभाजनपराः ।
न तेषु अनुमानस्य सम्मानं न च शब्दस्य । तन्मतेन चैतन्यविशिष्टं संहननमेव
आत्मा, मरणमेव मोक्षः, न क्वापि स्वर्गो न च क्वापि परमेश्वरः ।

“यावज्जीवेत् सुखं जीवेदणं कृत्वा घृतं पिबेत् ।

भस्मीभूतस्य देहस्य पुनरागमनं कुतः ॥”

इत्येव तेषामुद्बोधो लोकविदित एव । कविः श्रीहर्ष एतान् एव नास्तिकदर्शनस-
म्वन्धिनः सिद्धान्तान् कीदृश्या प्रवाहवत्या मनोविनोदिन्या रीत्या समुपस्थापय-
तीति प्रेक्ष्यताम्—

“कः शमः क्रियतां प्राज्ञाः प्रियाप्रीतौ परिश्रमः ।

भस्मीभूतस्य देहस्य पुनरागमनं कुतः ॥

स्वं च ब्रह्म च संसारे मुक्तौ तु ब्रह्म केवलम् ।

इति स्वोच्छित्तिमुक्त्युक्तिवैदग्धी वेदवादिनाम् ॥

अग्निहोत्रं त्रयी तन्त्रं त्रिदण्डं भस्म पुण्ड्रकम् ।

प्राज्ञा-पौरुषनिःस्वानां जीवो जल्पति जीविका ॥”

मोक्षे सुखस्याभाव इत्येतद्व्यतिपादकं गौतमं कविः कीदृश्या व्यक्रोक्त्योपहसतीति
वीक्ष्यताम्—

“मुक्तये यः शिलात्वाय शास्त्रमूचे सचेतसाम् ।

गौतमं तमवेक्ष्यैव यथा विस्थ तथैव सः ॥”

नैयायिकानामीश्वरवादिताविधायां कविवरस्याक्षेपप्रकारो विलोक्यताम्—

“देवश्चेदस्ति सर्वज्ञः करुणाभागवन्ध्यवाक् ।

तत् किं वाग्व्ययमात्राज्ञः कृतार्थयति नार्थिनः ॥”

दानधर्मस्य वैयर्थ्यप्रतिपादनपरायां कयेरुक्त्यां कृणुं दृष्टिः क्षीयताम्—

“किं वित्तं दत्त तुष्टेयमदातरि हरिप्रिया ।

दत्त्वा सर्वं धनं मुरधो बन्धनं लब्धवान् बलिः ॥”

दर्शनं यदि किमपि सद्वादि तु अपरमस्ति असद्वादि, तदितरं तु सदसद्वादि ।
तदेवं दर्शनानि भिन्नभिन्नान्येव मतानि प्रतिपाद्य जनानां मतिं अमे पातयन्ति ।

अद्वैतवादिवेदान्तदर्शनं तु वादचतुष्टयादपि भिन्नां पञ्चमीं कोटिमवलम्बते । कवि-
स्तामेवाधः स्थिते श्लोके प्रस्तवीति—

“सासुं ग्रयच्छति न पञ्चचतुष्टये तां
तज्ज्ञाभशंसिनि न पञ्चमकोटिमात्रे ।
अद्धां दधे निपधराड्विमतौ मताना-
मद्वैततत्त्व इव सत्यतरेऽपि लोकः ॥”

कवेर्भवत्युपहासोऽतितरामेव मनो मर्मभागस्पृक् । प्रियोपहासस्य तस्य रुचेर्लब्धं
किन्स्वास्ते गम्भीरा शास्त्रचर्चा । स्वकीययानया प्रक्रियया रहस्यमेवोद्धाटयितु-
न्मीहते सततम् । दृश्यताम्—

“भङ्क्तुं प्रभुव्याकरणस्य दर्पं
पदप्रयोगाध्वनि लोक एषः ।
शशो यदस्यास्ति शशी ततोऽय-
मेवं सृगोऽस्यास्ति सृगीति नोक्तः ॥”

अत्र व्याकरणाज्जगद्व्यवहारस्य गरीयस्कतां कविर्विलक्षणैव विधिनोपपाद्य
वैयाकरणान् कीदृश्या ललितया व्यंग्यगिरया परिहसति ।

सकलेष्वपि दर्शनेषु कवेर्गतिरप्रतिहतैव अदृश्यत । सांख्ययोगदर्शनपाटवं
प्रति तदीयः श्लोक एष सङ्केतयति—

“क्षणनीरवया यथा निशि श्रितवप्रावलियोगपट्टया ।

मणिवेश्ममयं स्म निर्मलं किमपि ज्योतिरवाह्यमिज्यते ॥”

इत्यत्र ‘योगी आश्रितयोगपट्टोऽविद्यादिदोपरहितं, किमपि बाह्यनसयोरविषय-
मात्मलक्षणं ज्योती रात्राबुपास्त’ इति सांख्ययोगविषयिणीं वातां नगरीवर्णन-
व्याजेनाभिव्यनक्ति कविः । स्वकीयाया मीमांसाभिज्ञताया दिशि कविरधःस्थितेन-
श्लोकेन सचेतश्चेत आवर्जयितुमभिलषते—

“इष्टं नः प्रति ते प्रतिश्रुतिरभूद् याद्य स्वराह्यादिनी
धर्मार्था सृजतां शुद्धिर्तिमती कृत्यान्विताख्यापदाम् ।
स्वस्कीर्तिः धुनती पुनस्त्रिभुवनं शुभ्राद्वयादेशनाद्

द्रव्याणां शितिपीतलोहितहरिनाम्नान्वयं लुम्पतु ॥”

इत्यत्र कर्मप्रतिपादिका श्रुतिर्यागमुद्दिश्य प्रवर्तते । सा विधिस्त्वेन यत् प्रति-
पादयति तदेव धर्म इत्युच्यते । मीमांसा श्रुत्युक्तं धर्ममेव विविवनक्ति । सा तदेव

कर्म कर्मत्वेनानुमन्यते यद्विहितं श्रुतिसम्मतम् । तस्मात् सा 'चोदनालक्षणाथो'
धर्मः' इत्येतेन सूत्रेण धर्मं लक्षयन्ती जगतीं कर्माचरितुं नुदति । 'अङ्गीकृतं सुकृ-
तिनः परिपालयन्ती'त्येतत्कथनीयं कथनं च सीमासादर्शनसिद्धान्तप्रदर्शनपूर्वकं
कविः प्रकटीचकार । एषा चमत्कारचारुता इह वीक्षिता भवति सम्यक् ।

“न्यवेशि रत्नत्रितये जिनेन यः

स धर्मचिन्तामणिरुज्झितो यथा ।

कपालिकोपानलभस्मनः कृते

तदेव भस्म स्वकुले स्तृतं तथा” ॥

इत्येतस्मिन् श्लोके 'रत्नत्रितयेन' इत्येतद्विज्ञाय कविः स्वस्य बुद्धदर्शनप्रावीण्यं
प्रदर्शयति । वक्ति च स यद् बुद्धोपदिष्टं सम्यग्दर्शन-सम्यग्ज्ञान-सम्यक्चारित्र्य-
लक्षणरत्नत्रितयं न हेयम् । कलिनाशनदमयन्तीनलक्रीर्तनापदेशेन नानाविधं
नैजं ज्ञानमाकलय्य स्वकाव्याभूतपानपरायणान् जनान् अपि तत्तच्छास्त्रीयज्ञानेन
परिग्रीणयितुमुत्सहते ।

“ध्वान्तस्य वामोरु विचारणायां

वैशेषिकं चारुमतं मतं मे ।

औलूकमाहुः खलु दर्शनं तत्

क्षमं तमस्तत्त्वनिरूपणाय ॥

इत्येतेन श्लोकेन कविरिक्तस्तु स्वीयं वैशेषिकदर्शननैपुण्यं निदधात्यपरतोऽसौ
'औलूक'मित्येतेन पदेन वैशेषिकदर्शनमप्युपहसति मनोरञ्जनपूर्वकम् ।

महाकवेः श्रीहर्षस्य नैपथीयं चरितं कलापक्षपातिनां काव्यानां शिरोमुकुट-
मणिः । परं कलालीलाविलासानां केलिकुञ्जत्वे सत्यपि तस्य कलावादिकाव्यान्त-
रमिव न सौगम्येन तत् सहृदयबुधबोधगम्यम् । तदीयं रसं सौन्दर्यञ्च स एवो-
पभोक्तुं क्षमते यो भावुकः सन् शास्त्रार्थतत्त्वावगममक्षमनिश्चितप्रतिभावान् महान्
मेधान्यपि वरीवर्ति । स्वकाव्यस्य काव्यान्तरालब्धवैशिष्ट्यं स्वयमेव कविरा-
मनति—

यथा यूनस्तद्वत् परमरमणीयापि रमणी ।

कुमाराणामन्तःकरणहरणं नैव कुरुते ।

मदुक्तिश्चेदन्तर्मदयति सुधीभूय सुधियः

किमस्या नाम स्यादरसपुरुषानादरभरैः ॥

आदिमारभ्य अन्तं यावद् यावन्तोऽपि श्लोका अत्र उल्लसन्ति तावत्सु सकलेष्वपि ललितानां पदानां रमणीयं निबन्धनं विभाति । परं तेषु ललितपदावस्येव न तत्र विलक्षणं पाण्डित्यमपि वितनुते । नानाशास्त्रतत्त्वतरलत्वात् धीप्रयासकारिशब्द-परिपूर्यमाणत्वाच्च ते ललिता अपि श्लोकाः प्रतिभाशालिनां शास्त्रिणां समुदायमेव नितरां प्रोणयन्ति । सामान्यधियः पुमांसो न ततः सर्वाङ्गीगतया पूर्णमानन्दमा-स्वादयितुमर्हन्ति । पद-लालित्यशोभा अस्य काव्यस्य क्षणमवलोक्यताम्—

“तत्रायनीन्द्रचयचन्दनचन्द्रलेप-

नेपथ्यगन्धवहगन्धवहप्रवाहम् ।

आलीभिरापतदनङ्गशरानुसारी

संरुध्य सौरभमगाहत शृङ्गवर्गः ॥”

“देवी पवित्रितचतुर्भुजवामभागा

बागालपत् पुनरिमां गरिमाभिरामाम् ।

अस्थारिनिष्कृपकृपाणंसनाथपाणेः

पाणिग्रहादनुगृहाण गणं गुणानाम् ॥”

यथैतस्मिन् चारुणि काव्ये प्रतिपदं ललितं तथैव काव्यस्यास्य प्रतिश्लोकमलङ्काराणां सुषमा विलोकिता भवति परं तेषां तेषामलङ्काराणां सौरस्यमपि पातुं प्रधीत्वमपेक्ष्यते । द्वित्राः श्लोकाः काव्यस्यास्यालङ्कारप्रियत्वं ज्ञापयितुं निधीयन्ते—

“कलसे निजहेतुदण्डजः किमु चक्रभ्रमकारितागुणः ।

स तदुच्चकुचौ भवन् प्रभाक्षरचक्रभ्रममातनोति यत् ॥”

इत्येव श्लोकोऽनुमानरूपकभ्रान्तिमदुच्छेदाविरोधाभासालङ्कारैरलङ्क्रियमाणोऽस्ति । परं यावदेतस्य श्लोकस्यार्थावधारणा न भवति तावत् तत्तदालङ्कारच्छटाचमत्कारो न हृदयनयनं प्रमोदयितुमलम् ।

“अपि लोकयुगं दशावपि श्रुतदृष्टा रमणीगुणा अपि ।

श्रुतिगामितया दमस्त्वैवमूर्त्यतिभाते सुतरां धरापते ॥”

इत्यत्र वचनश्लेषप्रतिभाकारकदीप्तकतुल्ययोगितालङ्काराणां रुचिरता प्रस्फुरतितराम् । परमत्रापि अलङ्कारशास्त्रस्य सूक्ष्मज्ञानमन्तरेणालङ्कारजनितं माधुर्यं न सुलभमेव-मेवेह कविप्रयुक्तात् ‘व्यतिभाते’ इत्येतस्मात् पदाद् व्याकरणविषयकं सौन्दर्यमपि स एवास्वादयितुं क्षमेत योऽस्ति वैयाकरणः ।

अधः स्थिते श्लोके समसोक्तिश्रियं प्रेक्षन्ताम्—

नवा लता गन्धवहेन चुम्बिता

करम्बिताङ्गी मकरन्दशीकरैः ।

दृशा नृपेण स्मितशोभिकुलाला

दरादराभ्यां दरकम्पिनी पपे ॥

कवेः काव्यमिदं परमरमणीयम् । तत्र साहित्यिकानां सर्वस्वं ध्वनिः स्वेन गुणा-
लङ्कारादिजित्वरेण अधरीकृतामृतमाधुर्येण माधुर्येण रसिकानां निकरं मुहुर्मुहुर्धि-
न्वन् विद्योततेतराम् ।

“एतं नलं तं दमयन्ति पश्य त्यजार्तिमित्यालिकुलप्रबोधान् ।

श्रुत्वा स नारीकरवर्तिसारीमुखात् स्वमाशङ्कत यत्र दृष्टम् ॥”

इत्येतादृशानां श्लोकानां बाहुल्यं तत्र विभाति यद् अलङ्कारध्वनेः शङ्काप्रभृति
विविधभाव-संस्फुरणस्य श्रिया सुधीसमाजं प्रीणाति भृशम् । प्रकृते श्लोक
इह सारीवाक्ये नारीवाक्यभ्रमाद् वस्तुनां भ्रान्तिमदलङ्कारो व्यज्यते ।

वस्तुध्वनेः सौन्दर्यं दर्शयितुं कविवरेण्यस्य श्लोकोऽयमीक्ष्यताम्—

“अपि तद्वपुषि प्रसर्पतोर्गमिते कान्तिश्चरैरगाधताम् ।

स्मरयौवनयोः खलु द्वयोः प्लवकुम्भौ भवतः कुचाबुभौ ॥

अत्र हि कुचयोः स्मरयौवनप्लवनकुम्भत्वोत्प्रेक्षया तयोरौत्कट्यं कुचयोश्चातिवृद्धि-
व्यज्यत इत्यलङ्कारेण वस्तुध्वनिः ।

श्लेषे कवेर्मनोवृत्तिर्नितरां प्रायेण सर्वत्रैव रममाणा वीक्ष्यते परं त्रयोदशे सर्गे
सा वृत्तिः स्वकीयं श्लेषविषयकमनुरागं प्रकृष्टतरतां नयन्ती पर्यवेक्षिता भवति ।

“देवः पतिर्विदुषि नैपधराजगत्या

निर्णीयते न किमु न व्रियते भवत्या ।

नाथं नलः खलु तवाति महानलाभो

यद्येनमुच्छसि वरः कतरः परस्ते ॥”

इत्येतेनैकेनैव श्लोकेन श्लेषानुरागी कविरिन्द्रार्णवमवरुणनलान् पञ्चापि वर्णयन्
अहो, वीक्ष्यमाणो भवति ।

महाकवीनां रचनासु निसर्गतयैवानुप्रासयमकादीनां शब्दालङ्काराणां घटा
आपतिता भवन्ति । सा तेषां काव्यगगनमावरीतुं स्वत एव सातिशयवेगं धावन्ती
वीक्ष्यते । न तदर्थं ते स्वल्पतमेऽपि प्रयासे प्रवर्तन्ते । अस्मादेव कारणात् अस्य

महाकवेः काव्ये ते सर्वत्रैव विजृम्भमाणाः प्राप्यन्ते । अत्र तु केवलं तच्छ्रिया
स्वलेखन्या एव सौभाग्यं वर्धयितुमुदाहरणत्वेन श्लोकद्वितयं निधीयते—

यमकस्य भव्या विभा विभाव्या—

“अवलम्ब्य विद्वत्स्यम्बरे क्षणमाश्चर्यरसालसंगतम् ।

स विलासवनेऽवनीभृतः कलमैच्छिष्ट रसालसंगतम् ॥”

अनुप्रासस्य पेशलतया नन्दयन्त्वधुना—

कलकलः स तदालिजनानना-

दुदलसद्विपुलस्वरितेरितैः ।

यमधिगम्य सुतालयमीयिद्वान्

धृतद्वरः स विदमर्पुनन्दरः ॥

अप्रस्तुतविधानेऽपि कविरयमद्वितीयः । तदीयैषा विशिष्टता क्वापि शास्त्रीयकल्प-
नाकलिता सती, क्वापि शृङ्गारिणीभिरुहामिरुहसिता सती; क्वापि च लोक-
व्यवहारबन्धुरतया बन्धुरा सती हृदयपथेऽवतरति ।

अप्रस्तुतविधानं शास्त्रीयकल्पनाललितम्—

“अजस्रभूमीतटकुट्टनोत्थितैरुपास्थमानं चरणेषु रेणुभिः ।

रयप्रकर्षाभ्ययनार्थमागतैर्जनस्य चेतोभिरिवाणिमाङ्कितैः ॥”

अप्रस्तुतविधानं शृङ्गारिकल्पनालोलम्—

“अष्टत यद् विरहोष्मणि मज्जितं मनसिजेन तदूरुयुगं तदा ।

स्पृशति तत्कदनं कदलीतरुयदि मरुवुलदूपरदूषितः ॥”

अप्रस्तुतविधानं लोकव्यवहारबन्धुरम्—

“पचेलिमं दाडिममर्कविग्वमुत्तार्य सन्ध्यात्वगिवोज्झितास्य ।

तारामयं बीजभुजादसीयं कालेन निष्ठूतमिवास्थियूथम् ॥”

कविरप्रस्तुतानां चयनं व्याकरण-दर्शन-कामशास्त्रादिभ्योऽपि विदधानो ह्रगोच-
रीभवति । एतादृशानि पद्यान्यतिष्ठन्त्याह्वानि सन्ति । कालिदासमाधादिकवि-
भिरपि एष पन्था अद्भुतः परमस्मिन् नैपधकारे त्वेषा प्रवृत्तिर्नितरां प्रौढतामुपे-
तावाप्यते । दर्शनव्याकरणादिभ्य एवोपमानान्यादत्तानि कविनेत्येतदपि न,
साहित्य-नाट्यशास्त्रतोऽपि तानि गृहीतानि दृश्यन्ते ।

“न वर्तसे मन्मथनाटिका कथं प्रकाशरोमावलिस्त्रधारिणी ।

तवाङ्गहारे रुचिमेति नायकः शिखामणिश्च द्विजराड् विदूषकः ॥”

इत्येतस्मिन् श्लोके उपमानस्यादानं नाट्यशास्त्रतो विहितमास्ते ।

विदुषामिह केपाञ्चनोदीरणमिदं यदेवंविधाः प्रयोगाः पाण्डित्यप्रदर्शनदृशा-
कामं वरं स्युः परं न भवन्ति ते काव्यश्रीपरिपोषकाः । न भवन्ति तेऽलङ्कार्यभा-
वानुभूत्यां सहायका मनागपि ।

नैपथीयचरिते पाञ्चालीरीतिर्विशेषेण विभ्राजते परं वैदभ्यां अपि विभ्रमो
बहुलामेवावदाततां वितन्वन् विद्योतते । क्वचित् क्वचिद् गौडी च राजतेतराम् ।
छन्दांस्यपीह काव्ये भूयांसि विविधानि च कविः प्रयुञ्जानः प्रेक्ष्यते । धस्तुतः
श्रीहर्षसदृशानां प्रतिभावन्द्यमानानां किमपि न दुरासदम् ।

श्रीहर्षस्य काव्यमिदं शृङ्गाररसप्रधानम् । परं तत्र वीरकरुणहास्यादीनामपि
रसानां मधुरिमाणमास्वादयितुं सचेतसः सदवसरमश्नुवन्ति । एकादश-द्वादश-
त्रयोदशसु सर्गेषु वीररसस्य स्रोतस्विनी सरयं प्रवहन्ती सम्यग् दृष्टा भवति परं
कवेः स वीररसो न मानसे वीरभावान् जनयति न तत्र सा शक्तिर्यथा मन
उत्साहेन उत्फुल्लति स तु सन् अपि वीरः शृङ्गारीव प्रतिभाति । तत्रातिशयोक्ते-
र्विलासः शब्दानाञ्च श्रीर्नृत्यन्ती समवतरति । दृश्यताम्—

“द्वेष्ट्याकीर्तिकलिन्दशैलतनयानद्यास्य यद्दोर्द्वयी-

कीर्तिश्रेणिमयी समागममगाद् गङ्गा रणप्राङ्गणे ।

तत् तस्मिन् विनिमज्ज्य बाहुजभटैरारम्भि रम्भापरी-

रम्भानन्दनिकेतनन्दनवनक्रीडादराडम्बरः ॥”

पोडशे सर्गे हास्यरसच्छटापि स्मेरानना समवलोक्यते—

“स किञ्चिदूचे रचयन्तु तेमनो-

पहारमन्नाङ्ग रुचेर्यथोचितम् ।

पिपासतः काश्चन सर्वतोमुखं

तवार्पयन्तामपि काममोदनम् ॥”

यमधिकृत्य ‘एको रसः करुण एव निमित्तभेदादिति भवभूतिर्वभाण तेनापि कृता-
र्थीक्रियतामिदानीम्—

“मदर्थसन्देशमृणालमन्थरः

प्रियः कियद्दूर इति त्वयोदिते ।

विलोक्यन्त्या रुदतोऽथ पक्षिणः

प्रिये स कीदृग् भविता तव क्षणः ॥”

प्रकृतिवर्णनविषयकं प्रेम कवेः मुख्यतोऽप्रस्तुतविधानरतम् । न तत्र प्रकृते-
र्विषयचित्राणि दृश्यन्ते । संयोगे विप्रयोगे च तदीया प्रवृत्तिः संलक्ष्यमाणा
भवति । प्रथमसर्गे वर्णिता प्रकृतिपेशलता नलमुपतापयन्ती चेद् अवलोक्यते तदा
चतुर्थसर्ग-समुल्लासिता सा दमयन्तीम् ।

“सरसिजवनान्युद्यत्पचार्यमाणि हसन्तु न
चतरुचिसुहृच्चन्द्रं तन्द्रामुपैतु न कैरवम् ।

हिमगिरिदृषदायादधि प्रतीतमदःस्मितं
कुमुदविपिनस्याथो पाथोरुहैर्निजनिद्रया ॥

कालः किरातः स्फुटपद्मकस्य
वधं व्यधाद् यस्य दिनद्विपस्य ।

तस्येव संध्या रुचिरालम्बारा

ताराश्च कुम्भस्थलमौक्तिकानि ॥”

इत्यादिषु एकोनविंशद्वार्षिणसर्गयोः शोभमानेषु श्लोकेषु प्रदर्शिता प्रकृतिलक्ष्मीः
संयोगे रुचिमाकलयन्ती दीव्यति ।

प्रकृतेः रम्यता स्वभावोक्तीनाञ्च विशदता यादृशी माघकाव्ये वीच्यते मानस-
मोदवर्षिणी न तादृशीहेति केपाञ्चन काव्य-रसिकानां विचारः ।

वस्तुतः संस्कृतकाव्येषु नैषधीयचरितमतीवोत्कृष्टपदमलङ्करोति इह दिव्यान्त्रेण
तत्रत्यानां सुसुन्दरललितानां पदानां रमणीयता अलङ्काराणां चमत्कारस्य चारुता,
अनन्यनीकाशा अनुप्रासविलासाश्च चित्रिताः । काव्येऽस्मिन् उत्प्रेक्षाणामथ
चोपमानां विभाषि सर्वथैव अनुपमा दृष्टा भवति । नात्र संशयो यदेतत्काव्यं
महीयः सचेतसां धियं चित्तञ्चोभयमपि पूर्णतया परितोपयति । एतेषां भूयिष्ठानां
परमश्लाघनीयानां गुणानामग्रे कस्य नाम हि जनस्य दृष्टिं द्वित्रास्तुच्छतमा
दुर्बलतमाश्च पुनरुक्ततादिदोषाः कथमपि नावर्जयितुं शक्नुवन्ति । एतत्काव्यप्रशं-
सायामिदं युक्तमेवोक्तं केनापि—

“तावद् भा भारवेर्भाति यावन्माघस्य नोदयः ।

उदिते नैषधे काव्ये क नान्यः क च भारविः ॥”

कान्यकुब्जेश्वरो जयचन्द्रः स्वयमेवास्मै क्रान्तदर्शिने कवये ताम्बूलद्वयमासनञ्च
प्रदाय सम्मानं यददर्शयत् तत्तु वस्तुतोऽस्यामरयशस्कस्य कवीन्द्रस्य सरस्वती-
समाराधनसमवाप्तप्रतिभायाः पुरो नास्तिपष्टमपि महत्त्वं मूल्यं वा निदधाति । अहो
तस्य श्रेष्ठो धन्या यां तदीयः प्रतिद्वन्द्वी अपि श्लाघते एवम्—

“हिंसाः सन्ति सरस्वतोऽपि विपिने शौण्डीर्यवीर्योद्यता

स्तस्यैकस्य पुनः स्तुवीमहि महः सिंहस्य विश्वोत्तरम् ।

केलिः कोलकुलैर्मदो मदकलैः कोलाहलं नाहलैः

संहर्षो महिषैश्च यस्य सुमुचे साहंकृते हुंकृते ॥”

नैपथीयचरितं मानवजीवनस्य समग्रतां नाङ्कते तत्र शृङ्गारस्यैव एकदेशिचित्रं चित्रितं कथासंयोजनमपि कलात्मिकया दृष्ट्या नाधिकं समीचीनमित्येतद् यत् काव्यमिदं लक्ष्यीकृत्य केचन शंसन्ति न तत्रास्मदीयं मनो रज्यति । जगत्याः सर्वेऽपि मानवा येषु भावेषु जीवन्ति तेषां भावानामत्र काव्ये सर्वत्र मनोरञ्जनकारिणी सुन्दरता रममाणा वीच्यते । चन्द्रस्य आह्लादकता, सुमनसां सौरभमरामाणां मनोज्ञमञ्जुलता, उद्दामा वासन्तिकी श्रीः सुन्दर्याः सौन्दर्यम्, संगीतस्य माधुर्यम्, सुधोपमास्तेते सरसाः पदार्थाः कं न मानवं रमयन्ति ? काव्येऽस्मिन् एते सर्वेऽपि पदार्थाः नितरामेव प्रवीणतया कलात्मकतया गीताः सन्ति । तेषां सौन्दर्यस्योन्मीलनाय कौशलस्य सा सीमा कविना प्रदर्शितास्ति या कदाचिन्नान्येन कविनाविर्भाविता । मानवस्य प्रकृतिः संसारोन्मुखी वर्तते । तस्याः संसारोन्मुखतां काव्यमेव तथा परावर्तयितुं प्रयतते यथा सा मनस्त्विसंलब्धिपूर्वकं हसन्ती हसन्ती तल्लक्ष्यं प्रति स्वीयां दृष्टिमुत्क्षिपेत् यदधिगमनेन शाश्वतिकी शान्तिरनन्तरं सुखञ्च समवाप्यते । काव्यमिदं स्वकीयस्यास्य कर्तव्यस्य पालने न मनागप्युपेक्षां कुर्वद् दृष्टं भवति । काव्यमिदं तदेव दर्शयति यन्मानवे निसर्गतो वसति । स्मरेण मानवस्तपति सत्यमेवेदं, कविरपि ब्रवीतीदमेव—‘नलस्य तन्वी हृदयं विवेश यत्’ । स्मरोपतप्तता न जघन्योऽपराधः । मानवस्तु अस्यैव कामक्रोधलोभमोहादीनामाकृतिः* । परं स न एतैरेव विनिर्मितः । तन्निर्माणकारिषु तत्त्वेषु बुद्धिरप्येकतमं तत्त्वम् । सदसद्विवेचनपूर्वकमाचरणमेव मानवस्य ‘धर्म’ इति निगद्यते । अत एव नीतिकारोऽप्याह ‘धर्मो हि तेपामधिको विशेषः’ इति । तस्मात् कविस्तमेव, तामेव भाषामाश्रित्योपदिशति काव्ये यस्या भाषायाः प्रयोगाय स आदिष्टो भवति—

“स्मरोपतप्तोऽपि शृङ्गं न स प्रभुर्विर्भराजं तनयामयाचत ।

त्यजन्त्यसूक्ष्मं च मानिनो वरं त्यजन्ति न त्वेदमयाचितव्रतम् ॥”

मानवस्य कुतूहलाक्रान्तमनस्कता सर्वविदिता । कविस्तामेव स्वकीये काव्ये अनन्यलक्ष्यया चतुरतयादीदृशत् । अस्ति च मानवो नियतिपरतन्त्रः । एतद्वि नियतिपरवशात्त्वमपि मानवस्य लक्षणेऽन्तर्गतमस्ति । कविस्तदेव निर्दिशत्येवम्—

“अवश्यमव्येष्वनवग्रहग्रहा यथा दिशा धावति वेधसः स्पृहा ।

तृणेन वात्येव तथानुगम्यते जनस्य चित्तेन शृशावशात्मना ॥”

मानवः प्रकृत्या स्वार्थपरः सः स्वार्थायत्तो भूत्वा कदापि तदपि कर्तुमुद्युक्ते येन परः प्राणी विपन्नतां प्रयाति । काव्यमिदं मानवस्य तां प्रकृतिं स्पष्टतः सम्मुखे तस्य निधायोपदिशति यत् परं विनाश्य स्वार्थसाधनं न मानवस्य धर्मः ।

विश्वासजुपां द्विषामपि मारणं धर्मधना निन्दन्ति—

“विगर्हितं धर्मधनैर्निर्वहणं विशिष्य विश्वासजुपां द्विषामपि ।”

कविरथ—“मनस्तु यं नोञ्जति जातु यातु मनोरथः कण्ठपथं कथं सः ।

का नाम बाला द्विजराजपाणिग्रहाभिलाषं कथयेदलज्जा ॥”

इत्यादिकं यद् विविधं वचनसहस्रं दमयन्तीम् अवीवदत् तत् सर्वं मानवमेव पूर्णतया व्याख्याति । तत्र मानवप्रकृतेरेव उन्मेषो भाति । कामो हि मानवे यलवत्तमो भावः । तस्य भावस्य सर्वान् अपि स्वभावान् धर्मांश्च कविरत्र नलद-
मयन्तीचरितकीर्तनव्याजेन नितान्तमेव साधुतया दर्शयतिस्म । मानवे ज्ञान-
मज्ञानं च वर्तते तत्र बुद्धिर्मनश्च राजेते । तस्य हि एतस्या उभयविधताया यत्र निरूपणं वा प्रदर्शनं भवति तन्मानवसमग्रताया वर्णनमिति प्रोक्तम् । अत्र काव्ये दमयन्तीं कामयमानस्यापि नलस्य इन्द्राग्न्यादिदेवचतुष्टयस्य यद् दूतत्वं गीतं, देवदूततां गतस्य नलस्य दमयन्त्याः सविधे गमनं तस्याश्च पुरस्तात् देवानां सन्देशस्य समुपस्थापनं यदभिहितं, इन्द्रसन्निकाशान् अपि देवान् अवज्ञाय सकृद्वृत्तस्य नलस्यैव दमयन्त्या वरणं यदुपनिवद्धं, करालकलेर्निन्दनीयं यदाचर-
णमुद्ग्रथितं, तत्तच्छास्त्राणां मताद्युपस्थापनेन मानवस्य प्रज्ञायाः सर्वाङ्गीणस्वेनो-
द्रेकाय प्रयत्नो यः कृतः, शृङ्गाररसोर्मिसागरभूतस्य काव्यस्यास्य छिष्टछिष्टतरग्र-
न्थुद्ग्रथितत्वं यद् विहितं तदेतदखिलमप्युपक्रमणं मानवं पूर्णतया प्रदर्शयितुं तस्य सर्वान् अपि तांस्तान् विशेषान् प्रकाशयितुं हृदयपक्षं बुद्धिपक्षञ्च आलिखितुं कृतम् । अतः महाकविना श्रीहर्षेण युद्धेश्वरं पुरो निधाय काव्यश्रेष्ठमिदं स्पष्टं तस्योद्देश्यस्य पूर्तिः सर्वविधतयात्र संवृत्ता । इयं हि नैषधीयचरिताख्या कविता न केवलं कविता सा वैदुष्यविलसिता कवितास्ते । तामवगाह्य मानवः कविस्त्वं वैदुष्यञ्चोभयमपि लब्धुमर्हति । विद्वत्तालाभायावश्यमेवैतस्काव्यौषधं विदुषां सेव-
नीयमहर्निशम् ।



गद्य-विकासः

गीर्वाणवाण्याः गद्यसाहित्यं परमललितं पाण्डित्यपेशलं चिरन्तनञ्च । वैदिक-संहितानामुदयो यस्मिन् पूततमे पुरातनतमे युगे बभूव तस्मिन्नेव युगे गद्यमप्यभिव्यक्तिमगमत् । कृष्णयजुर्वेदस्य तैत्तिरीयसंहितायां यस्य गद्यस्य दर्शनं भवति तदस्ति गद्यस्याद्यं स्वरूपम् । तस्यां संहितायां किञ्च तस्यैव वेदस्य काठकमैत्रायण्यादिसंहितास्वपि गद्यं तावत्स्यामेव मात्रायां परिलक्ष्यते यावत्स्यां मात्रायां तत्र पद्यानि शोभन्ते । ततश्च गद्यस्य प्रतिष्ठा अथर्ववेदे वीक्ष्यते । अथर्वणः पृष्ठो भागो गद्यात्मक एव समग्रः समवाप्यते । ब्राह्मणग्रन्थेषु तु सर्वत्र गद्यमेव विद्योतते । आरण्यकं साहित्यमपि गद्यमयं भवद् विभाति । उपनिषत्सु प्राचीनतमोपनिषदपि गद्यारम्भकैव भूत्वा विभ्राजते । तदेवं वैदिकसाहित्ये गद्यस्य प्रयोगोऽतिव्यापकत्वेनोदात्तत्वेन च कृतो दृश्यते । आवेदोपनिषदन्तानां ग्रन्थानां गद्यं पर्यालोच्य ज्ञायते यद् गद्यस्य विकासः शनैः शनैः समजायत । यथा यथा समयो व्यतीयाय तथा तथा तत् पर्यपुण्यत् । वेदप्रयुक्ताद् गद्याद् ब्राह्मणारण्यकेषु प्रयुक्तं गद्यं परिष्कृततरं विलोक्यते । उपनिषत्कालवर्तिनि गद्ये तु रमणीय उत्कर्षः परिस्फुरति । वस्तुतो वैदिकवाङ्मये समुन्मीलिता गद्यपरम्परा स्फुटमेवेदं ज्ञापयति यद्दस्मदीयो देशो गद्यस्याधिर्भावने चिरात् सान्द्रस्नेहमदर्शयत् ।

अत्र वैदिकसाहित्याद् गद्यस्य त्रिचतुराण्युद्धरणान्युद्ध्रियन्ते येनोपरिकथितं कथनं पुष्टिमासादितं स्यात्—

“भृगुर्वै वारुणिः वरुणपितरमुपससार अधीहि भगवो ब्रह्मेति । तस्मा एतत् प्रोवाच । अन्नं प्राणं चक्षुः श्रोत्रं मनो वाचमिति । त५ होवाच । यतो वा इमानि भूतानि जायन्ते येन जातानि जीवन्ति । यत् प्रयन्त्यभिसंविशन्ति । तद् विजिज्ञासस्व ।” (तैत्तिरीय०)

“स एकया पृष्ठो दशभिः प्रत्युवाच । अथैनमुवाच—‘वरुणं राजानमुपधाव पुत्रो मे जायतां तेन त्वां यजै’ इति । ‘तथा’ इति स वरुणं राजानमुपससार—‘पुत्रो मे जायतां, तेन त्वां यजै’ इति । तथेति ।” (ऐतरेयब्रा०)

“मूर्धाऽहं रयीणाम्, मूर्धा समानानां भूयासम्; रुजश्च मा वेनश्च मा हासि-
ष्टाम् । मूर्धा च मा विधमीं च मा हासिष्टाम् ।” (अथर्ववेदः)

वैदिकसाहित्यस्य भाषा विषयप्रधानास्ति । न तत्र सौन्दर्यं प्राप्यते । तत्र
समास-प्रयोगोऽपि न दृश्यते । तत्रत्यानामाख्यानानां भाषायां रोचिष्णुता
सरलता स्वाभाविकता च वीक्ष्यन्ते । न तत्र प्रौढत्वं न च सान्द्रशिल्पलसितानि
पदान्येव प्राप्तानि भवन्ति । परं प्रासादिकतायाः कुत्राप्यभावो नास्ति । एषः हि
तदीयः प्रसन्ना पदावली किमपि विचित्रमेव माधुर्यं वर्धति । यो हि मधुरिमा—
“सत्यं वद; धर्मञ्चर; स्वाध्यायान्मा प्रमद; तमसो मा ज्योतिर्गमय; तेजोऽसि
तेजो मयि धेहि” इत्यादिकायां सरलतां परिष्वजमानायां पदपङ्क्त्यां सुखं
प्रीतिञ्च ददाति न तादृशं सुखं प्रसन्नतां वा तादृशीं, कृत्रिमताकलिता पदश्रेणी
प्रयच्छति ।

आरण्यकस्य गद्यस्य सौन्दर्यं वीक्ष्यताम्—

“एतमेव विदित्वा मुनिर्भवति । एतमेव प्रव्रजिनो लोकमिच्छन्तः प्रव्रजन्ति ।
एतद् स्म वै तत् पूर्वं विद्वांसः प्रजां न कामयन्ते ।”

वैदिकयुगे यादृश्यां गद्य-निबन्धनशैल्यां विपश्चितां मनोऽनुरागः प्रावर्तत न
तादृश्यां शैल्यां तदुत्तरकालवर्तिनो विद्वांसो रुचिं दर्शयन्तो लोचनगोचरीभवन्ति ।
अत एव तद्विधस्य गद्यस्य विकासः प्रसारश्च निरुद्धोऽभवत् । वैदिकयुगस्य गद्यं
सामान्यं वर्तते । तत्र सैव भाषा प्राधान्येन प्रयुक्तास्ति या दैनिकव्यवहारे
व्यवहियते । दैनिकव्यवहाराहता भाषा न प्रायेण सुरक्षायोग्या मता भवति
अतस्तस्यां दिशि लोके विदुषां चेत उपसरति । गीतिषु पद्येषु स्वर-लयविशिष्टायां
वाक्यावल्यां भवत्याकर्षणम् । मनस्तत्र विशेषेणानुरज्यति । अशिक्षिता अत्रि-
जातयश्छन्दोबद्धया गिरया अनायासेन आवर्जिता भवन्ति; सा छन्दोमयी वाणी
ज्ञातिरिह ददयं स्पृशति भवति च सा सत्वरं कण्ठगता । अतः साहित्ये पद्यमेव
स्थायि सम्मानं लभते । संस्कृतभाषाया वैदिककालवर्तिनो गद्यस्य निरोधे
ह्येतापि लोकभावना कारणमभवत् । गद्यस्य प्रयोगः शनैः शनैः कृशतामेव
ययौ प्रायेण यादृशगद्यस्य स्वरूपमुपनिषदां वा ब्राह्मणानां वा संहितानां समये
पर्यवेक्ष्यत तादृशमेव सहाभारतीयमपि गद्यं वीक्ष्यते । वीक्ष्यताम्—“स तथे-
त्युक्त्वा तमश्वमधिरुह्य प्रत्याजगामोपाध्यायकुलमुपाध्यायानी च ज्ञाता केशाना-
वापयन्त्युपविष्टोत्तङ्को नागच्छतीति शापायास्य मनो दधे ।”

गद्यम्प्रति विदुषामनुरागः परं सदैव न्यूनतायां वाधिकतायां प्रवर्तमानोऽ-
दृश्यत । इदमेव कारणं यद् यास्को निरुक्तं गद्ये निबध्नन् तस्मिन् कालेऽपि
दृष्टो भवति यस्य कालस्यातीतस्य सप्तविंशतिशतकानि यातानि ।

गच्छता कालेन गद्यस्योपयोगः प्रधानतया टीकासु व्याकरण-ज्यौतिषायु-
र्वेदादिविषयकेषु ग्रन्थेषु विद्वद्भिः प्रारब्धः । यादृशा विषया आसस्तादृशं सौन्दर्य-
मपि तत्रत्ये गद्ये स्थानमलभत । महर्षिपतञ्जलेर्महाभाष्ये गद्यश्रियं पश्यन्तु—

“एवं हि श्रूयते । बृहस्पतिरिन्द्राय दिव्यं वर्षसहस्रं प्रतिपदोक्तानां शब्दानां
शब्दपारायणं प्रोवाच । नान्तं जगाम । बृहस्पतिश्च प्रवक्तेन्द्रश्चाध्येतुं दिव्यं
वर्षसहस्रमभ्ययनकालो न चान्तं जगाम ।”

इदमपि गद्यमनलङ्कृतमेव । परं आपा शिष्टजनानामस्ति । तत्र प्राञ्जलता
विद्यते । सा भावाभिव्यञ्जने क्षमा च ।

बुद्धाविर्भावात् प्रागेव वैदिकसाहित्यं परमविस्तारं प्रपेदे तदीया समृद्धिर्विपु-
लताञ्च प्रापद्यत । तद्रक्षाया अपेक्षा विद्वज्जगतान्वभूयत । अतः नवसाहित्यस्य
निर्माणमारब्धमभूत् । एतच्चूतनं साहित्यमपि गद्ये प्रणीतमजायत । तद् गद्यं
सूत्ररूपमादाय प्रादुरभूत् । वैदिककर्मकाण्डसम्बन्धि साहित्यं सूत्रशैल्यात्मके गद्ये
यद्वरूपमादायोन्मीलितमभवत् पाणिनेः अष्टाध्याय्यां तद्रूपं विकस्वरतां जगाम ।
सूत्रस्वरूपस्य गद्यस्यास्योपयोगः षट्स्वपि दर्शनेषु कृतोऽवाप्यते ।

सूत्रग्रन्थप्रणयनकारिणां मेधाविनां दृष्टिर्गद्यस्य परिष्करणे तस्य संवर्द्धने
पल्लवने वा नासीत् । सा तु शास्त्रीयसमृद्धिरक्षणप्रयोजनेनैव उपससार । तदीय-
मुद्देश्यमिदमेवासीत् यत् तत्त्वस्य समुपस्थानमतिपरिमितशब्देषु कृतं स्यात् । येन
तदायासमन्तरेण हृदयङ्गमं भवेत् किञ्च सुरक्षामपि उपेयात् ।

लौकिकसंस्कृतकाले गणितज्यौतिषायुर्वेदव्याकरणदर्शनप्रभृतिविषयान् अपि
यद्यपि पद्यमय्यां वाण्यां प्रणेतुं प्रेक्षावन्तः सन्नद्धा अजायन्त परं समये समये
तान् अपि विषयान् प्रतिभाशालिनो लेखका गद्य एव रचयाम्बभूवुः । चाणक्यो
नैजे अर्थशास्त्रे गद्यं प्रयुज्जानोऽवाप्यते । तद्गद्यच्छटावलोक्यताम्—

“दर्शने प्रसीदति । वाक्यं प्रतिगृह्णाति । आसनं ददाति । विविक्तो दर्शयते ।
शङ्कास्थाने नातिशङ्कते । कथायां रमते । परिज्ञाप्येभ्यवेक्षते । पथ्यमुक्तं सहते ।
स्मयमानो नियुञ्जे । हस्तेन स्पृशति । श्लाघ्ये नोपहसति ।”

कीदृशानि लघुलघुवाक्यानि गद्येऽस्मिन् शोभन्ते ।

सम्प्रति चरकस्य चरकसंहितायां गद्यस्याभा^३ वीक्ष्यताम्—“नारदनपाणि-
नास्त्रानो नोपहतवापा न्तजपित्वा नाहुत्वा देवताभ्यो नानिरूप्य पितृभ्यो नादत्त्वा
गुरुभ्यो ज्ञातिभिभ्यो नोपाश्रितेभ्यो नापुण्यगन्धो नामाली नाप्रक्षालितपाणि-
वदनो नाशुद्धमुखो नोदब्धुलो न विमना.....न प्रतिकूलोपहितमन्त्रमाददीत ।”

बौद्धविद्वांसः स्वसमयेऽनेकान् ग्रन्थान् गद्येऽपि अरचयन् । तेषु बहवो लोक-
प्रियाणि महात्मनो बुद्धस्याख्यानानि गद्ये लिखितुः । आर्यशूरो जातकमालां
नाम सुप्रथितां कृतिं गद्य एव लिखेत् । तत्रत्यं गद्यं पश्यन्तु विज्ञाः—

“अथ कदाचित् तस्य महासत्त्वस्य भोजनकाले स्नातानुलिसगात्रस्य कुशलो-
दारसूदोपकल्पिते समुपस्थिते वर्णगन्धरसस्पृशादिगुणसमुदिते विचित्रे भक्ष्य-
भोज्यादिविधौ तत्पुण्यसम्भाराभिदृष्टिकामो ज्ञानाग्निनिर्दग्धसर्वक्लेशेन्धनः
प्रत्येकबुद्धस्तद्गृहमभिजगाम भिक्षार्थी ।”

अस्मिन् गद्ये समासानामपि प्रयोगेऽपि सह कथावस्तुवर्णनं प्रवाहशील-
भाषायां कृतमीच्यते ।

लौकिकसंस्कृतग्रन्थानां यस्मिन् काले प्रणयनमभूत् तदा गद्यस्य त्रीणि
रूपाणि दृष्टान्यभवन्—(१) पौराणिकम् (२) शास्त्रीयम् (३) साहित्यिकम् ।
पौराणिके गद्ये वैदिककालस्य कतिपये अपि शब्दाः प्रयुक्ताः प्राप्यन्ते ।
श्रीमद्भागवत-विष्णुपुराणादिषु व्यवहृते गद्य उक्ता विशिष्टता स्पष्टमेवाधिगता
जायते । इदं हि गद्यं वैदिकं गद्यं लौकिकञ्च गद्यं परस्परं संयोजयतीव । पौराणिकं
गद्यमलङ्कृतं गुणगुम्फितञ्च । श्रीमद्भागवते तु गद्ये प्रौढता भावाभिव्यञ्जन-
नदीप्लवता चातितरामीक्षिता भवति । दृश्यताम्—

“तेषां विशीर्यसागानामतिमधुरसुरभिसुगन्धिबहुलारुणरसोदेनारुणोदा नाम
नदी मन्दरगिरिशिखरान्निपतन्ती पूर्व्वेणैलावृतमुपप्लावयति । यदुपजोपणाद्
भवान्या अनुचरीणां पुण्यजनवधूनामवयवस्पर्शसुगन्धवातो दशयोजनं समन्ता-
दनुवासयति ।

विष्णुपुराणस्य च गद्यश्रीरियम्—

“ग्रथैव व्योम्नि वह्निपिण्डोपमं स्वामहमपश्यं तथैवाद्याग्रतो गतमप्यत्र
भगवता किञ्चिन्न प्रसादीकृतं विशेषमुपलक्ष्यामीत्युक्तेन भगवता सूर्येण निज-
कण्ठादुन्मुच्य स्यमन्तकक्षाम महामणिवरमवतार्य एकान्तेन्यस्तम् ।”

शास्त्रीयस्य गद्यस्योदाहरणत्वेन सन्ति दर्शनग्रन्थाः । षड्दर्शनेषु विद्वांस-

आचार्या यानि भाष्याणि कृतवन्तस्तेषु भाष्येषु च यस्य गद्यस्य दर्शनं सञ्जायते तन्निर्मलं गभीरं गहनञ्च वर्तते । मीमांसासूत्रेषु शबरस्वामिनो, न्यायसूत्रेषु वात्स्यायनस्य, वेदान्तसूत्रेषु च शङ्कराचार्यस्य भाष्यं दार्शनिकस्य गद्यस्य विशिष्टोदाहरणत्वेन विभाति । अत्र भाष्येभ्यो द्वित्राण्युद्धरणानि निधीयन्ते—

“इच्छयात्मानमुपलभामहे । कथमिति ? उपलब्धपूर्वं ह्यभिप्रेते भवतीच्छा । यथा मेरुमुत्तरेण यान्यस्मज्जातीयैरनुपलब्धपूर्वाणि स्वादूनि वृक्षफलानि न तानि प्रत्यस्माकमिच्छा भवति ।” (श० भा०)

एतद् गद्यं कियत् सरलं रुचिरं च विद्यते ।

“सर्वो हि पुरोऽवस्थिते विषये विषयान्तरमध्यवस्यति, युष्मत्प्रत्ययापे-
तस्य च प्रत्यगात्मनोऽविषयत्वं ब्रवीषि । उच्यते—न तावदयमेकान्तेनाविषयः,
अस्मत्प्रत्ययविषयत्वात् । न चायमस्ति नियमः पुरोऽवस्थित एव विषये विषया-
न्तरमध्यवसितव्यमिति ।”

आचार्यस्य शङ्करस्य गद्ये यद्यपि प्रौढता परिस्फुरति परं न सा प्रसादमुज्जति ।
न्यायमञ्जरीकारस्यापि जयन्तभट्टस्य गद्यं ललितं दृश्यते । स्वभावकर्कश-
मपि न्यायमाचार्यः स्वकीयया शैल्या हृदयङ्गमं कुरुते । तदीये गद्ये व्यंग्योक्ती-
नामासारवर्षा समवासा भवति । अधोनिहितेनोद्धरणेन तदीयाया गद्यसुषमाया
दर्शनं भवितुमर्हति ।

“आः क्षुद्रतार्किक सर्वथानभिज्ञोऽसि, ब्रह्मैव जीवात्मानो नहि ततोऽन्ये ।
नहि दहनपिण्डाद् भेदेनापि भान्तः स्फुलिङ्गा अग्निस्वरूपा भवन्ति । तव किं
ब्रह्मण एवाविद्या ? न च ब्रह्मणोऽविद्या ।”

नव्यन्याये तर्कप्रधानशैल्याश्चरमोत्कर्षः संलक्ष्यते । तत्रत्यं गद्यं तु नितान्त-
दुरुहं दुर्वोधञ्च । तार्किकशिरोमणीनां श्रीरघुनाथचरणानां किञ्च गदाधरमहाभा-
गानां ग्रन्थान् विलोक्यैव तत्रत्यस्य चण्डस्य गद्यस्य स्वरूपं सम्यग् द्रष्टुं शक्यते ।

दर्शनशास्त्रस्य विवेचनपद्धतिः साहित्यशास्त्रिभिरपि अभ्यनन्द्यत । तैरपि
नैजगद्ये सैव शैली अभ्युपगता सूक्ष्मविचारकारिणी तर्कप्रधाना । दृश्यतां काव्यप्र-
काशीयं गद्यम्—

“तत्प्रयोगेऽपि विभावाद्यप्रयोगे तस्याऽप्रतिपत्तेस्तदप्रयोगेऽपि विभावादिप्र-
योगे तस्य प्रतिपत्तेश्चेत्यन्वयव्यतिरेकाभ्यां विभावाद्यभिधानद्वारेणैव प्रतीयत इति
निश्चीयते तेनासौ व्यङ्ग्य एव मुख्यार्थवाधाद्यभावाच्च पुनर्लक्षणीयः ।”

रसगङ्गाधरकारो जगन्नाथस्तु गद्यस्य यद्वरूपमदर्शयत् तत्तु सरलतां स्पृश-
त्येव न । तत्र तु सैव, च्छटा शोभते या नव्यन्यायग्रन्थेषु राजते ।

केपुचन शास्त्रीयेषु ग्रन्थेषु गद्यं पद्यमिश्रमपि दृश्यते । तत्र मुख्यविषयस्य
विवेचनं गद्ये विहितं परं पद्यानां प्रयोगः समर्थकत्वेन कृतः । एषा शैली चिकि-
त्साशास्त्रेऽलङ्कारशास्त्रे च प्राप्यते । कौटिल्येनार्थशास्त्रेऽपि इयमनुसृता ।

संस्कृतभाषायाः गद्यकाव्यानि तानि नेदानीमुपलभ्यन्ते यानि दण्डिवाणप्रभृ-
तीनां कवीनां कालात् प्राक् प्रणीतान्यभूवन् । कात्यायनेन वार्तिके हि आख्या-
यिकाया, यो निर्देशः कृतः, पतञ्जलिना वासवदत्ता-सुमनोत्तराभैमरथीनां य
उल्लेखी विहितः, भोजेन स्वकीये शृङ्गारप्रकाशे मनोवतीसातकर्णीहरणनामधे-
ययो रचनयोः सङ्केतः समुपस्थापितः, दण्डिना मनोवत्या या प्रशंसानुष्ठिता,
हाललालितः श्रीपालितो यां तरङ्गवतीं लिलेख, रामिलसौमिलौ च यां शूद्रककथां
रचयाम्बभूवतुः, वाणः स्वहर्षचरिते भट्टारहरिचन्द्रस्य यद् गद्यं प्राशंसत् तत्सक-
लमपि गद्यकाव्यनिकुरम्बं सम्प्रति दुर्लभं, न तदधिकृत्य किमपि विदितं परं
तद्विपयिणी या चर्चा तैस्तैरनुष्ठिता सा तु सुदृढतयेदमवगमयति यदस्मद्भारते
सुवन्धुवाणादिकविभ्यः प्रागपि मनोहरगद्यकाव्यकर्तारः कवयः प्रादुरभूवन् ।
नूनमस्मद्देशस्य गता सहस्रद्वयाब्दव्यापिनी कालकला गद्यकलया सर्वथैव विभू-
षिता बभूव ।

अतिपुरातने युगे गद्यस्य यद् रूपं सरलं सरसञ्च दृष्टमभवत् परं तदुत्तरकाले
तस्य यद्रूपं लोचनपथेऽवातरत् तत्प्रामुख्येन अलङ्कारालङ्कृतं समासबहुलं
श्लिष्टञ्च व्यालोक्यत । ईशवीये द्वितीये शतके महात्त्वपरुद्रदाज्ञो यः शिलालेखो
जनुरवाप तस्य गद्यं ज्ञापयति यत् तदाप्रभृत्येव कवीनां मानसमलङ्कारालङ्कृत-
गद्यप्रणयने प्रणयं बबन्ध ।

“प्रमाणमानोन्मानस्वरगतिवर्णसारसत्वादिभिः परमलक्षणव्यञ्जनैरुपेतकान्त-
मूर्तिना स्वयमधिगतमहान्नत्रपनाङ्गा नरेन्द्रकन्यास्वयम्बरानेकमाव्यप्रासदाज्ञा
महान्नत्रपेण रुद्रदाज्ञा सेतुं सुदर्शनपारं कौरितम् ।” (रुद्रदाज्ञो गिरिनारलेखः)

गद्यमिदं स्वागतमिकालगामिनो गद्यगुम्फनकारिणस्तथैवाचूचुदत् यथा मनो-
वतीप्रभृतिगद्यकाव्यानि । गिरिनारशिलालेखे गद्यस्य यद्वरूपमालोक्यते तस्य
ग्रीवं प्रकृष्टं सुन्दरतरं च रूपं हरिपेणरचितसमुद्रगुप्तप्रशस्त्यां प्राप्यते । तत्र
सुदीर्घसमासश्रुतिसुखदशब्दसमुदायसुशोभितगद्यकाव्यस्य मनोज्ञच्छटोच्छलति ।

श्लेषस्यापि सुन्दरता तत्र शोभते । एषा गद्यशैली उत्तरकालोद्भूतान् गद्य-लेखकान् नितरामप्रीणात् । तस्मात् तेषां गद्यकाराणां गद्यमरमत्पुरः परममञ्जुलतया-
लिङ्ग्यमानमलङ्कारैरलङ्क्रियमाणं श्लेषैराश्लिष्यमाणं दीर्घदीर्घतरसमासैराक्रम्यमा-
णमुपतिष्ठति । एतादृशेन विकासोन्मुखेन गद्येनास्मद्वाङ्मयस्य ताः शताव्यो मण्डिता
अभूवन् यासु गुप्तसाम्राज्यं हर्षवर्द्धनशासनानेहा च चकासाञ्चक्रतुः ।

सुबन्धु-दण्डि-द्याणकवयः स्वप्राक्तनगद्यप्रणेतृणां गद्यश्रियं चरमोत्कर्षमन-
यन् । तेषां प्रशंसनीयेन प्रयासेन गद्यकलाकलेवरं सकलामिर्ललितताभिः समग्रैः
प्रसाधनैश्च सुसज्जितं भूत्वा वभौ ।

सुबन्धुर्वासवदत्तां प्रणीय गद्यस्य तद्रूपं परमोत्कर्षं निनाय यत्र दीर्घदीर्घ-
तरसमासानां बहुलता अलङ्काराणां विपुलता श्लिष्टपदानाञ्च प्रचुरता भवति । सः
प्रत्यक्षरं श्लेषमयोजयत् वक्रोक्तेः सन्निवेशं कृत्वा लङ्कारचमत्कारेण गद्यं स्वकीयमति-
तरामेवादीपयत् । स वस्तुतः श्लेष-कविः । स सभङ्गाभङ्गोभयविधश्लेषं प्रयुज्य
स्वीयं कान्यं विचित्रस्याध्वन उरुकुट्टोदाहरणत्वेन ससर्ज क्वचित् क्वचित्तु तदीया
श्लिष्टा पद-रचनैतावतीं श्लिष्टतां भजते यत् तामवगन्तुं तदर्थमवधारयितुं विद्वत्स-
हजानामपि प्रज्ञा चङ्क्रम्यते । क्वचित् क्वचित् कोष-साहाय्यमन्तरेण पदमेकमपि
पाठक उपसर्तुं शक्नोति न ।

दीर्घतरसमासवती पदावस्थेकेच्यताम्—

“यश्च मदकलकलहंससारसरसितोद्भ्रान्तभाः कूटविकटपुच्छच्छटाव्याधूतवि-
कचकमलखण्डविगलितमकरन्दविन्दुसन्दोहसुरभितसलिलया..... ।”

प्रसन्नश्लेषशोभितवाक्यानि कानिचनावलोक्यन्ताम्—

“.....बालिनमिवाङ्गदोषशोभितं, कुहूकण्ठमिव हारिकण्ठं, कनकमृगमिव
रामाकर्षणनिपुणं, जयन्तमिव वचनामृतनन्दितवृद्धश्रवसं, कृष्णमिव कं सहर्षं न
कुर्वन्तम्..... ।”

विरोधोत्प्रेक्षोपमादिकालङ्कारयुक्तेषु वाक्येषु श्लेषस्य च चमत्कारोत्पादने
स प्रयतमानो दृश्यते । तदीयाः सन्धुपमाः कौतूहलकारिण्यः । तासु कवेरदभु-
तविदग्धताया आभा परिस्फुरति ।

“व्याकरणमिव विततस्त्रीनदीकृत्यबहुलम्, न्यायविद्यामिव उद्योतकरस्वरू-
पाम्” इत्यादिकान्युदाहरणान्यत्र प्रमाणम् । तस्य प्राकृतिकानि दृश्यानि श्लेषरा-
हित्यादतिशयतया मनो रमयन्ति ।

“क्रमेण च रजोविलुठितोत्थितकुलायार्थिपरस्परकलहविकलकलचिक्कुकलकल-
कलवाचालशिखरिपु”.....भगवती सन्ध्या समदृश्यते” इत्यादिषु अभिरामसा-
न्ध्यध्रीः कं न कोविदं नन्दयति । कलापक्षस्य चेत् साम्राज्यं कापि दृश्यते तदा
तदस्यैव कवैः रचनायां वासवदत्तायां दृश्यते । कविर्वाणभट्टः सत्यमेवाह कृति-
मेतदीयामुद्दिश्य—

“कवीनामगलद् दर्पो नूनं वासवदत्तया ।

शक्त्येव पाण्डुपुत्राणां गतया कर्णगोचरम् ॥”

वाणो बहूनि ग्रन्थरत्नानि स्वलेखनी-रत्नाकरात् साहित्यसंसाराय समर्पया-
मास कादम्बरी हर्षचरितञ्च तस्य गद्यकाव्यानां मौलिभूषणभूतावनुपमौ ग्रन्थौ
स्तः । हर्षचरितमुपलब्धास्वाख्यायिकासु पुरातनतमा आख्यायिकास्ति । वाणस्य
समये गद्यस्य जीवनम् “समासबाहुल्यं मतमभूत् । अतः कविस्तदेव लक्ष्यीकृ-
त्य हर्षचरितं निघबन्ध । स आख्यायिकां हर्षचरिताभिधानां प्रगीय संस्कृतसा-
हित्यसंसारस्य गौरवमवर्धयत् । तदीयेयं रचना त्रयमेवासीत् या भामह-दण्डि-
रुद्भटप्रभृतींस्तान् विद्वद्वरान् अनुत्तुपद् ये हि कस्यापि विशिष्टस्य लक्ष्यग्रन्थस्या-
भावात् आख्यायिकाया लक्षणं यथायथं प्रदर्शयितुं नितान्तमेवोत्सुकतामविभरुः ।
हर्षचरितं न केवलं काव्यवैभवत्वेन विदितमपितु तत् सप्तमशतकवर्तिनो भारत-
स्यापि अत्युज्ज्वलं प्रामाणिकं सांस्कृतिकं चित्रमपि सत् साहित्यजगति देदीप्यते ।

तत्रत्यां हि गद्यश्रियं दर्शयितुमुद्धरणमेकं निधीयते—“.....स्वमपि धूम-
मग्भोदसमुद्भूतिभियेव भक्षयन्तः, स्वेदिन इव विलीयमानमधुपटललोलगलित-
मधूच्छिष्टवृष्टयः काननेषु, खलतय इव परिशीर्यमाणशिखासंहतयो महोषरेषु,
गृहीतशिलाकवला इव ज्वलितसूर्यमणिशकलेषु शिलोच्चयेषु, प्रत्यदृश्यन्त दारुणा
द्रावाग्रयः ।”

वाणस्य कादम्बरी अस्त्यतिद्वयी रचना । न तादृशी कापि रचना साहित्य-
संसारे द्वितीया । इमां रचनामधीत्यानुशील्य च विद्वज्जगद् वाणं ‘वाणोच्छिष्टं
जगत् सर्वम्’ इत्यनेन श्लाघनेन श्लाघमानं चिराच्छ्रूयमाणं भवति । केवलमिदमेकं
वाक्यं वाणस्य वा गदीयायाः कृतेः अस्या महनीयतां महीयस्कताञ्चोच्चैरुद्घोष-
यति । ‘साहित्यिकं यदपि सौन्दर्यं गीतं तदखिलमपि सर्वांशतस्तत्रोद्गीर्णं विलो-
क्यते । तत्र कलापक्षो भावपक्षश्च द्वावपि स्वकीयेन पूर्णेन समृद्धेन च वैभवेन
अजेयेन प्रताप्तेन सह सानन्दं विभ्राजमानौ दृश्येते । चरित्रचित्रणप्रति यदा

दृष्टिर्गच्छति तदा सा तत्रैव स्थिरा भवति । न ततः क्वाप्यन्यत्र गन्तुमभिलषते; चेत् प्रकृतिच्छटावलोकनाय सा गच्छति तदा तत्रापि तस्याः स्थितिः सैव सञ्जायते तत्रापि सा निष्कम्पा भूत्वा निमेषालसपञ्चमपङ्क्तिर्भवन्ती तदवलोकन एव परा भवति । सर्वाण्यपि वर्णनानि नितरामेव बन्धुराणि वदान्यानि समुज्ज्वलानि सन्ति । उपमोत्प्रेक्षादिकानां सकलानामप्यलङ्काराणां छटा तु तत्र भात्येव परं विरोधाभासश्लेष-परिसंख्यालङ्काराणां यादृशी मञ्जुला मधुरता अस्य कवेः कवितासु वीक्षिता भवति न तादृशी सम्भवतः कचिदपि वर्तते । हार्दिक्यः सर्वा अपि भावनाः साकारा भूत्वा अस्य गद्याजिरे नृत्यन्त्यः सविलास-मीक्षणपथेऽवतरन्ति ।

आदर्शस्य गद्यस्य सर्वेऽपि गुणास्ते ये तेन हर्षचरिते—

“नवोऽर्थो जातिरग्राभ्या श्लेषः स्पष्टः स्फुटो रसः ।

विकटाक्षरबन्धश्च कृत्त्रमेकत्र दुर्लभम् ॥”

उल्लिखितास्ते सर्वेऽपि तस्य गद्ये विराजन्ते ।

स एतावान् महान् यत् तत्प्रशंसायामुदीरिताः—

“कादम्बरीरसभरेण समस्त एव

मत्तो न किञ्चिदपि चेतयते जनोऽयम्”

“प्रागल्भ्यमधिकमाहुं वाणी वाणो यभूवेति”

“रुचिरस्वरवर्णपदा रसभाववती जगन्मनो हरति ।

सा किं तरुणी ? नहि नहि वाणी वाणस्य मधुरशीलस्य ॥”

इत्यादिकाः सर्वा अपि सूक्तयो लघीयस्य एव प्रतिभान्ति ।

तदीया रसनोपमाश्रीः प्रेक्ष्यताम्—

“क्रमेण च कृतं मे वपुषि, वसन्त इव मधुमासेन, मधुमास इव नवपल्लवेन, नवपल्लव इव कुसुमेन, कुसुम इव मधुकरेण, मधुकरेण इव मदेन नवयौवनेन पदम् ।”

सम्प्रति परिसंख्याया अपि लक्ष्मीः इह विलोक्यताम्—

यत्र च महाभारते शकुनिवधः पुराणे वायुप्रलपितं, वयोपरिणामे द्विजपतनम्,मूलानामधोगतिः ।”

उपदेशस्य माधुर्यमत्र लघुलघुवाक्यैः सरलसरलतरैः कियद्गमणीयतां नीतम्—

“सखे पुण्डरीक, नैतदनु रूपं भवतः । क्षुद्रज्जन्तुण एव मार्गः धैर्यधना हि साधवः । किं यः कश्चित् प्राकृत इव विकलीभवन्तमात्मानं न रुणस्ति । कृ ते तद् धैर्यम् । कासौ इन्द्रियजयः ।” तत्र—“प्रोपितजनजायाजीवोपहारहृष्टमन्मथा-स्फालितचापरवभयस्फुटितपथिकहृदयरुधिरार्द्रकृतमार्गेषु” इत्येतादृशानि सह-स्रशो दीर्घदीर्घतरसमासशालीनि वाक्यानि; “भीष्ममिव शिखण्डिशत्रुम्, निदाघदिवसमिव सतताविर्भूतमृगतृष्णम्...” इत्यादिकानि भूयिष्ठानि श्लिष्टानि वाक्यानि; “सुरभिविलेपनधरमपि सतताविर्भूतहव्यधूसगन्धम्, मातङ्गकुलाध्या-सितमपि पवित्रम्” इत्येवंविधानि पुष्कलानि वाक्यानि विलसन्ति विरोधाभास-विभ्राचितानि ।

दण्डी गद्यकविषु सः अस्ति यमित्थं समग्रमपि साहित्यिकं जगत् स्तौति—

“जाते जगति वारुमीकौ कविरित्यभिधाऽभवत् ।

कवी इति ततो व्यासे कवयस्त्वयि दण्डिनि ।

दण्डिनो गद्यं नितरां सुबोधं सरसं प्रवाहमयञ्चास्ति । न तदस्ति श्लेषभार-वामनीभूतं न च तदस्ति समासकर्कशान्दुकानिवद्धम् । तदस्ति व्यवहारक्षमं सजीवं स्फूर्तिसुलसितम् । न तदलङ्काराडम्बर-निपीडितम् । शब्दानां चयनं व्यावहारिकं तत्र । भाषा च तत्र वाग्धारात्मिका ।

तदीयदशकुमारचरितं हि आख्यानकाव्यस्योज्ज्वलं निदर्शनम् । तत्र हास्यं शिष्टं व्यंग्यं हृदयानन्दकरं, कथावस्तु कौतूहलौत्सुक्यवर्धनं, पात्राणि च एतस्यैव संसारस्य सन्ति, सन्ति च तानि प्राणवन्ति । वर्णनमस्ति स्वरूपं परं न तत्कथा-प्रवाहप्रतिबन्धि । लालित्यार्थं दण्डिकविद्विंश्विस्तृतः—“दण्डिनः पदला-लित्यम् ।” सः स्वरचनाभिर्विशेषतो दशकुमारेण—स्वसमयवर्तिसामाजिकस्थिति-

सम्यन्धि चारुतरं चित्रं च प्रस्तौति ।

“अथ राजवाहनो विश्वेश्वरस्य क्रियापाटवेन फलितमिव मनोरथं मन्यमानः पुष्पोद्भवेन सह स्वमन्दिरमुपेत्य, सादरं बालचन्द्रिकामुखेन निजवह्निभायै संग-मोपायं वेदयित्वा.....” इत्यतिष्ठत् । इत्येवंविधा तदीया गद्यश्रीः सर्वत्र शोभमा-नावाप्यते ।

गद्यस्य यद् बीजं श्रौतग्रन्थेषु दृष्टमभूत् तदेवं हि संस्कृतसाहित्ये सप्तमा-ष्टमशतकवर्तिनमनेहसमासाद्य पूर्णतया विकासमुपेतमवलोकितमभूत् ।

इदाञ्चमपि संस्कृतगद्यनिबन्धने तत्संवर्धने तत्परिष्करणे तत्प्रचारणे च


सुरभारतीचरणानुरागिणो मनीषिणो यतमानाः प्राप्यन्ते । अम्बिकादत्तव्यासस्य शिवराजविजयप्रबन्धोऽनेकनवानवशैलीसुशोभितप्रौढगद्यस्य स्पृहणीयं निदर्शनम् ईक्ष्यते ।

सागप्रतिकेषु गद्यकविषु पण्डिता क्षमा च परमसम्माननीयं स्थानमध्यास्ते । सा चिरपुरातन्यां भाषायां नवान् एव प्राणान् सञ्चारयन्ती दृश्यते । तदीये गद्ये इदानीन्तनजगदभिमतार्थवर्णनशैली विज्ञानानुमोदितविचारणानां मधुरिमा प्रगतिप्रिया च दृष्टिः सर्वत्र समुल्लसति । तदीया कथामुक्तावली घटनावैचित्र्यविचित्राणां सभाजितमनोऽभिरुचीनां कथानां कमनीयः संग्रहः ।

विंशे शतके सञ्जातः पण्डितो हृषीकेशशास्त्री प्रबन्धमञ्जर्यां यत्नपूर्वकं निबन्धगद्यं तत्र सामयिकेषु विषयेषु सुरुचिरचिरान् निबन्धान् निबध्नता तेन सरसायां व्यंग्यवत्यां प्रवाहशीलायाञ्च शब्दावल्यामवतार्य संस्कृतगद्यस्य श्रीः अपूर्वमेव चमत्कृतिं प्रापितास्ति ।

अन्ये चास्मिन् काले पं० रामस्वरूपशास्त्रि-ब्रह्मानन्दशुक्ल-वेङ्कटराघव-नारायणशास्त्रिस्त्रिस्ते-द्विजेन्द्रशास्त्रि-विद्याधरशास्त्रिप्रभृतयः शतशः सुधीन्द्राः गद्यसाहित्यं वर्धयन्तः समवलोक्यन्ते । एवंस्थिते कथं हि वक्तुमिदं शक्यं यत् संस्कृतभाषायाः संस्कृतसाहित्यस्य च प्रसारो निरुद्धतां गतोऽस्ति ।

प्रार्थ्यते परमेश्वरो यद् भारतीयाः स्वकीयभारतीयसंस्कृत्यां संस्कृतभाषायाञ्च दृढं सत्यं स्नेहं निबध्नीयुर्येन संस्कृतगद्यमेवेत भारतस्य चास्य प्राप्तायाः स्वतन्त्रतायाः श्रीः विश्ववन्दनीयं च गरिमाणं प्रपद्येत ।



कादम्बरी

संस्कृतगद्यकाव्यस्य श्रियश्चरमोत्कर्षो वाणस्य कृतिषु पर्यवेक्ष्यते । वाणात् प्राग् ये केऽपि गद्यकवयः प्रादुर्बभूवुस्तेषां सर्वेषामपि गद्येषु या या विशिष्टताः सुन्दरतीक्ष्णोभन्ते तास्ताः सकला अपि विशिष्टताः सुन्दरताश्च ललिततरताम-
चदात्तरतासुन्दरतरताञ्च गमितास्तत्र भासन्ते । केवलमेतावदेव न, यद् वाणात् प्राक् सज्जातानां गद्यकाराणां कवीनां कृतिषु न तत् सौन्दर्यं वीक्षितं भवति यद् वाणस्य रचनासु राजते अपि तु तदुत्तरकालवर्तिनामपि गद्य-कवीनां काव्येष्वपि न सा आभा आभासते या वाणस्य । तस्माद् गद्य-कविषु वाण एव श्रेष्ठः ।
यत् किमपि दृश्यं यत् किमपि वस्तुजातं, यत् किमपि तत्त्वं, या कापि घटना, या कापि स्थितिः यः कोऽपि लौकिकोऽलौकिको वा विषयस्तस्य पुरस्ताद् वर्गनीयत्वेनोपपादनीयत्वेन च समुपतस्थुस्तेषां निखिलानामपि वर्णनं येन येन प्रकारेण येन येन साधनेन येन येन च चारुतमेनोपक्रमेण सर्वाङ्गीणतया भवितु-
मर्हति सः सः प्रकारस्तत् तत् साधनं स स च उपक्रमो गद्यकविकुलतिलकेन पण्डितपुरन्दरेण महाकविना वाणेनाभ्युपागामिषत् ।

वाणकविकृतासु रचनासु कादम्बरी हर्षचरितञ्च नितरां प्रसिद्धे श्रेष्ठे च रचने स्तः । एतयोर्हर्षचरितम् आख्यायिकाकाव्यं, कादम्बरी च कथाकाव्य-
मस्ति । गद्यकाव्यस्याख्यायिकाकथाभेदेन महाकविर्वाणस्तद्भेदद्वयमधिकृत्य गद्यकाव्यमसृजत् । प्रणयने च आख्यायिकायाः कथायाश्च, तां महनीयां नदीष्णतां जग्राह यथा गद्यकलाकामिन्याः सर्वं सर्वविधमपि सौन्दर्यं स्वकीये पूर्णे तारुण्ये समुन्मीलितं भवत् सचेतसां पुरः प्रस्फुरेत् । कविः स्वीयेऽस्मिन् प्रयासे सर्वथैवानन्यलब्धां श्लाघनीयान् सफलतामधिजगाम ।

कृतेः समुत्कृष्टतरतायै रसात्मकत्वमपेक्ष्यते । इदं सौन्दर्यं वाणस्योपरि निर्दिष्टयोर्हभयोरपि रचनयोः समुल्लसति । एतादृशस्य सौन्दर्यस्य समुत्पादनाय कलायाः कमनीयता भावानां च भव्यताऽपेक्ष्यते कवेरस्य काव्ये द्वयमप्येत-
न्मनोभिरामां धीविस्मयविधायिनीं लक्ष्मीं परिप्वजमानं समवाप्यते । एतस्य हि

कवेः सकलसुधीजनवन्दिताङ्गाः कविताया अनवद्यां बन्धुरतां निभालयितुं तदीया कादम्बरी एवालं भवेत् तस्मात् सैवालम्ब्यते । तामेव तु लक्ष्यीकृत्योक्तमिदम्—

“कादम्बरीरसभरेण समस्त एव मत्तो न किञ्चिदपि चेतयते जनोऽयम् ।”

कादम्बरी संस्कृतगद्य-साहित्यस्य समुज्ज्वलं रत्नमस्ति । तत्र भाषा भावेन भाति, भावश्च भाषया । शब्दार्थयोरुभयोरपि नितान्तमेव श्लाघनीयो योगस्तत्र दृष्टिपथमवतरति । वर्णनानां सुन्दरता अनिर्वचनीयैव । क्वचिद् विन्ध्याचलस्य विकटाटङ्गी साहससंलग्नं भीत्युत्पादनकरं शरसरसैन्यं च वर्णयते तु क्वचित् सद्यताया अवतारो धर्मस्य साकारं रूपम्, आध्यात्मिकताया देदीप्यमानं निदर्शनं मुनिर्जाबालिस्तदीयश्च परमपावनो मनश्चौर्यचणः सुभगशोभाशुभ्र आश्रमः सर्वेषां मनांसि रमयति । क्वचिद् चात्ये गन्धर्वोत्सङ्गललितायाः कल-
क्षणनकारिण्या व्रीणाया इव मञ्जुवादिन्याः स्निग्धस्वान्ताया महाश्वेताया विरू-
विधुरा मूर्तिः संलक्ष्यते तु क्वचित् अलोकसामान्यानां सुखानां निचयमुपभुञ्जा-
नाया गन्धर्वराजतनयायाः सरसमानसायाः कमनीयस्वरूपायाः कादम्बर्याः सरसा कथा श्रोतॄणां चित्तचञ्चरीकांश्चोरयन्ती दृष्टा भवति । सर्वत्रैवालङ्काराणां मधुरं शिक्षितं श्रोत्रेन्द्रियं प्रीणाति; सर्वत्रैव रागात्मिकाया वृत्तेरभिव्यञ्जना हृदयमुन्मीलयन्ती विभाति । वस्तुतः कादम्बरी हि अलङ्काररसयोः प्रियेण प्रका-
रेण मेलनकारित्वात्, भाषा-भावयोर्भन्वया पद्धत्या संयोजनकारित्वात्, कल्पना-
वर्णनयोश्च विचित्रेण विधिना संश्लेषणकारित्वाच्च संस्कृतगद्यकाव्येषु अतिद्वयी एव रचना । रसिकमानसोन्मादनकारित्वाञ्जनं कादम्बरी कादम्बर्यैव ।

बाणः स्वकीयानां पात्राणां चरित्राणि चारुतयैव चित्रयति । सः अस्यामपि कलायां नितरां कुशलः । अत एव तस्य पात्राणि प्राणवन्तीव भूत्वा मञ्जुलमूर्-
र्तिमन्तीव भूत्वा पाठकनयनालिन्दे अवतीर्णानि भवन्ति । प्रजापालनपरस्य महाराजस्य शूद्रकस्य वीरमूर्तिः कस्य न हृदये उत्साहं, सौम्यतापसो हारीतः कस्य न चेतसि प्रीतिः, ज्ञानबृद्धो जाबालिः कस्य न हृदि भक्तिं च सञ्चारयति ? अवदातचरितस्तारापीडः, शास्त्रे व्यवहरे च कुशलः शुकनासः, शुभ्राम्बरा तप-
स्विनी महाश्वेता, कमनीया च कादम्बरी कुशलेन कविना स्वलेखनी-तुलिकया तथाऽऽलिखिता यत् तानि सर्वाण्यपि पात्राणि सचेतसां चेतःसु स्वोयममरं प्रभावं समुत्तिपन्ति ।

स एव वस्तुतस्तु कविः कविर्यो जगतो विविधान् अनुभूतान् समवाप्य

तदीयहृदयस्पर्शिनः पक्षस्य सञ्चयने चतुरो भवति ः अस्मिन् हि निकषे कर्षणात्
याणस्य कविता निर्दोषस्तकुम्भमिव संसिद्धयति । कविर्वाणो यथा नानाविधं
लोकवृत्तविषयकं ज्ञानं निदधाति तथैव स चमत्कारवर्षिणीं यथार्थतामपि परि-
पुष्णाति । तस्यामरे काव्ये सुख-समृद्धिसुन्दरं भोग-विलाससुलसितं जीवनमेक-
तश्चित्रितमस्ति, एकतश्च तपस्विनो हि पूतं चरितमालिखितमस्तीत्येतत् सर्वं
कवेरनुभूतीनां विशालतां विविधतां यथार्थताञ्च लक्षयति ।

कादम्बर्यां प्रकृतेर्वर्णनमतितरां रमणीयं ललितञ्च भाति । केचन संस्कृत-
कवयः प्रकृतेर्मञ्जुलं रूपं चातुर्यां चित्रयन्तो वीक्ष्यन्ते; केचन तु तस्याः भयाव-
हस्य रोमाञ्चकृतः स्वरूपस्य प्रदर्शने पटीयांसः प्राप्यन्ते परं वाणे हि उभयवि-
धापि प्रवीणता विश्राजते सः प्रकृतेर्मथुरं कठोरञ्च रूपं परमकौशलेन प्रदर्शयन्
समवाप्तो भवति । एवंविधानां दृश्यानां स्वरूपाणि हृदयङ्गमानि कारयितुं कविना
विविधा अलङ्कारा अवलम्बिताः । उपमोत्प्रेक्षाविरोधाभासपरिसंख्यालङ्काराणां
स्तूपान् उत्थाप्य कविः पाठकानां पुरः स्वंकीयान् वर्णनीयान् विषयान् मञ्जुल-
तयावतारयन् विलोकितो जायते । विन्ध्याटव्या भयङ्करतायाश्चित्रणं कविर्वित्
परमसफलतया कृतवान् तत्तु मानसे परं विस्मयमातनोति भयेन च महता
हृदयमापूरयति—

“नखमुखलम्बेभकुम्भमुक्ताफललुब्धैः शयरसेनापतिभिरभिहन्यमानकेशरि-
शता, प्रेताधिपनगरीव सदासन्निहितमृत्युभीषणा महिषाधिष्ठिता च, समरोद्यत-
पताकिनीव वाणासनारोपितशिलीमुखा विमुक्तसिंहनादा च, कात्यायनीव प्रचलित-
खड्गभीषणा रक्तचन्दनालङ्कृता च,..... क्वचित् प्रलयवेलेव महावराहदंष्ट्रासमु-
त्खातधरणीमण्डला, क्वचिद् दशमुखनगरीव चट्टेलवानरवृन्दभञ्जयमानतुङ्गशा-
लाकुला..... ।”

कवेस्तपोवन-वर्णनं सर्वविधप्रभावोत्पादकवर्णनीयविषयविभूषितमस्ति, तद्
दृश्यं न कदापि विस्मरणीयं भवितुमर्हति यत्र जरदन्धतापसाः परिचितैर्वानरैर्द-
त्तहस्तावलम्बा भवन्तस्तपोवनं प्रवेश्यमानास्ततश्च निष्काश्यमाना दृष्टा भवन्ति ।
ऋतूनां वर्णनमपि परममेव मनोरमं कृतमस्ति । प्रभात-सन्ध्यान्धकारचन्द्रोदया-
विसम्बन्धीनि प्राकृतिकानि दृश्यानि कविनातिशयसहृदयभावेन याथाार्थ्येन च
चित्रितानि सन्ति । अच्छोदसरोवर्णनेऽपि कवेः सूक्ष्मेक्षणशक्तेरगाधता सम्यग्
वीक्षिता भवति । सरोवरस्य निर्मलजलत्वं प्रदर्शयितुं कविरुपमानामेकां महतीं
शृङ्खलामेव वीर्या व्यातन्वानो दृश्यते—

“मणिदर्पणमिव त्रैलोक्यलक्ष्म्याः, स्फटिकभूमिगृहमिव वसुन्धरादेव्याः,
निर्गमनमार्गमिव सागराणाम्, निस्थन्दमिव दिशाम्, अवतारमिव जलाकारं
गगनतलस्य, कैलासमिव द्रवतामापन्नम्, तुषारगिरिमिव विलीनम्, चन्द्रातप-
मिव रसतामुपेतम्, हराट्टहासमिव जलीभूतम्..... ।”

कादम्बर्यां प्रकृतेः सौम्यमुग्रश्च रूपं यावत्स्या रुचिरतया चित्रितं तावत्स्यैव
ललिततया तत्र विविधानां वस्तूनां वर्णनं कृतमवाप्यते । वर्णनानि संक्षिप्तानि
प्रभावपूर्णानि च विधातुं भावांश्च भासुरीकर्तुं कविरूपमोक्षेच्छाश्लेषविरोधाभासादि-
कानामलङ्काराणां महत्या समीचीनया रीत्या प्रयोगं विदधानश्च वीक्ष्यते ।

उपमामाश्रित्य इन्द्रायुधस्य वर्णनं कीदृशं मधुरं विहितं; दृश्यतां क्षण्यते—
“हरिचरणमिव सकलवसुन्धरोल्लङ्घनक्षमम्, वरुणहंसमिव मानसप्रचारम्,
मधुमासदिवसमिव विकसिताशोकपाटलम्.....सूर्योदयमिव सकलभुवन-
घ्राहम्..... ।”

तस्यैव वर्णनमुत्प्रेक्षामुखेन वीक्ष्यताम् ईषत्—

“अश्वालङ्कारनिहितमरकतरत्नप्रभाश्यामायमानदेहतया गगनतलनिपतित-
दिवसकररथतुरगशङ्कामिवोपजनयन्तम्, अतितेजस्वितया जव्रनिरोधरोपवशात्
प्रतिरोमकृपात् समुद्रतानि सागरपरिचयलभानि मुक्ताफलानीव स्वेदलवजालकानि
वर्पन्तम्..... ।”

राजकुलवर्णनं श्लेषेण क्रियमाणं मनाक् अवलोक्यताम्—

“राजकुलमिव भरतगुणानन्दितम्, ज्यौतिषमिव ग्रहमोक्षकलाभागनिपुणम्,
नारदीयमिव वर्ण्यमानराजधर्मम्, यन्त्रमिव विविधशब्दरसलब्धास्वादम्, मृदु-
काव्यमिवान्यचिन्तितस्वभावाभिप्रायावेदकम्, महानदीप्रवाहमिव सर्वदुरिताप-
हरम्..... ।”

उज्जयिनीनगर्याः सौन्दर्यं विरोधाभासमाश्रित्य दर्शयति कविरेवम्—

“संगृहीतगारुडेनापि भुजङ्गभीरुणा, खलोपजीविनापि प्रणयिजनोपजीव्यमा-
नविभवेन, वीरेणापि विनयवता, प्रियंवदेनापि सत्यवादिना, अभिरूपेणापि स्वदार-
सन्तुष्टेन, अतिथिजनाभ्यागमार्थिनापि परप्रार्थनानभिज्ञेन.....विलासिजैनेना-
धिष्ठिता ।”

परिसंख्यालङ्कारस्य तु चाणः सन्नाडेव प्रतीयते । यथाऽयं कश्चिः श्लिष्टपरि-

संख्याया विस्मयावहेन प्रकारेण प्रयोगं कुर्वाणो दृश्यते न कदाचित् तथाऽन्यः कविर्विचयमाणो भवति ।* परिसंख्या-सुपमा-प्रफुल्लिताः काश्चन गद्यपङ्क्तयोऽपि प्रेचयन्तां त्वारापीडवर्णनविषयिकाः—

“यस्मिंश्च राजनि गिरीणां विपक्षता, प्रस्थयानां परत्वम्, दर्पणानामभिमुख-
स्वावस्थानम्, शूलपाणिप्रतिमानां दुर्गालेपः, जलधराणां चापधारणम्, प्रतीहारा-
णामसिधारणम्, तैचन्यमसिधारणम्, ध्वजानामुन्नतिः.....करिणां दानवि-
च्छित्तिः, अक्षक्रीडासु शून्यगृहदर्शनं पृथिव्यामासीत् ।”

रत्नोपमाया अपि छटा चेदृशी यत् तस्या विनावलोकनं न सचेताः पुर
उपसर्तुं शक्नोति—

“क्रमेण च कृतं मे वपुषि, वसन्त इव मधुमासेन, मधुमास इव नवपल्लवेन,
नवपल्लव इव कुसुमेन, कुसुम इव मधुकरेण, मधुकरेणैव मदेन नवयौवनेन
पदम् ।”

अस्ति कादम्बरी हृदयपक्षप्रधाना गद्यकविता । कविः स्वपात्राणां मानसस्या-
भ्यन्तरे भागे तत्र प्रविशन् दृष्टो भवति । स तासु तासु अवस्थासु समुत्पद्यमानाः
अन्तःकरणवृत्तीर्विशिनष्टि समुचितेन च पद-विन्यासेन ता अभिव्यनक्ति ।
पुण्डरीकं विलोक्य महाश्वेताया हृदये समुत्पन्नानां क्रियतां भावानां छविः
प्रेक्षणीयास्ति—

“आसीच्च मम मनसि—‘शान्तात्मनि दूरीकृतसुरतव्यतिकरेऽस्मिन् जने मां
निक्षिपता किमिदमनार्येणासदृशमारब्धं मनसिजेन । एवञ्च नामातिमूढं हृदय-
मङ्गनाजनस्य, यदनुरागविषययोग्यतामपि विचारयितुं नालम्.....कालो हि
गुणश्च दुर्निवारतामारोपयन्ति मदनस्य सर्वथा ।”

पुण्डरीकस्य वियोगे महाश्वेताया हार्दिकानां भावानां या रम्याभिव्यक्तिरत्र
दृश्यते सापि कवेर्वाणस्य लेखन्या अनुपम एव चमत्कारः—“अनया च मे
दृष्ट्या दिव्योद्भास्येव प्रनष्टवर्त्मनः, बहुलनिशयेवान्धस्य, जिह्वोच्छ्रित्येव
सूकस्य, इन्द्रजालैर्किपिच्छिकयेवातस्वदर्शिनः ज्वरप्रलापप्रवृत्त्येवासम्बद्धभाषिणः,
दुष्टनिद्रयेव विषविह्वलस्य, लोकायतिकविद्येवाधर्मरुचेः.....दोषविकारोपचयः
सुतरामक्रियत स्मरानुरस्य मे मनसः, येनाकुलीक्रियमाणा सरिदिव पूरेण विह्वल-
तामभ्यगमम् ।”

अनपत्यताजनितविषादवैषण्यस्य तारापीडस्य हृदयगतानां मृदुलानां भावनानां चित्रणं नितरामेव रमणीयमवितथञ्च वर्तते—

“अहमपि खलु देवि !.....कदा मे तनयजन्ममहोत्सवानन्दनिर्भरो हरि-
प्यति पूर्णपात्रं परिजनः । कदा हारिद्रवसनधारिणी सुतसनाथोत्सङ्गा द्यौरिवो-
दितरविमण्डला सयालातपा मामानन्दयिष्यति देवी.....कदा च क्षितिरेणुधू-
सरो मण्डयिष्यति मम हृदयेन दृष्ट्या च सह परिभ्रमन् भवनाङ्गणम्”..... ।
“.....शून्यमिव मे प्रतिभाति जगत्, अफलमिव पश्यामि राज्यम् । अप्रति-
विधेये तु विधातरि किं करोमि, तन्मुच्यतां देवि ! शोकानुबन्धः, आधीयतां धैर्यं
धर्मं च धीः..... ।”

चन्द्रापीडस्य प्रथमदर्शनानन्तरं स्वदेशं निवर्तमाने सति तस्मिन्, काते-
न्वर्या भावानां चित्रणं कविर्यच्चकार तत् कवेर्मनोविज्ञानात्मकस्य विश्लेषणस्य
प्रियं निदर्शनमस्ति—

“तिरोहितदर्शने च देवे,....प्रीत्या तं दिगन्तं दुरधोदधिधवलैः प्लावयन्तीव
दृष्टिपातैः, सितातपत्रापदेशेन शशिनेर्ष्या निवार्यमाणरविकरस्पर्शा सुचिरं तत्रैव
स्थितवती ।....तमुपेत्य च ‘देवेनात्र मरकतशिलामकरिकाप्रणालप्रस्रवणसिच्यमा-
नहरितलतामण्डपे शीकरिणि शिलातले स्थितम्....किमपि चिन्तयन्ती....दुःख-
दुःखेन क्षणदामनैषीत् ।”

“प्रेम भौतिकानां सम्बन्धानां न नामान्तरसिति वाणो मन्यते । तद्दृ-
ष्ट्यान्तु तत् जननान्तरे समुद्भूतः कश्चनाध्यात्मिक एव सम्बन्धोऽस्ति । कादम्बरी
‘जननान्तरसौहृदम्’ एव चित्रयति । एषा सा प्रेमकथास्ति या हि अतीतं विद्या-
मानञ्च परस्परं निवध्नाति । सा सन्दिशति यत् प्रेम न कदापि समाजस्य
मर्यादामतिक्रमते । यत् ‘प्रेम’ इत्येतेन नाम्ना गीयते तद् भवति संयतं निष्का-
मञ्च । कालस्तद् विध्वंसयितुं न प्रभवति । तस्य स्मृतिस्तु शश्वत् प्रस्फुरन्त्येव
अनुभूयते । समवासानेकजनुःसंसिद्धिचारितार्थं महाश्वेता-पुण्डरीकयोः कादम्ब-
रीमहाश्वेतयोश्च प्रेम इत्यत्र विद्योत्तमानं प्रागवत् प्रमाणमस्ति ।

कविना यस्य प्रणयस्यैषा मनोऽभिरामा कथा लिखितास्ति स प्रणयो बाह्या-
कर्षणप्रसूतो न, न च स रूपच्छटाराग एव । स तु अस्ति लोकोत्तरानन्दजनित-
विकारः । सः सचेतसश्चेतः सचेतसश्चेतसा निवध्नाति मिथः । स बहुजन्मव्यापि-

नीमभिव्यक्तिमादाय विजृम्भमाणो भवति । कादम्बर्याः प्रणयलीला नैकमेव जन्मभिव्याप्य सन्तिष्ठमभ्नास्ति सा तु जन्मत्रयवती वर्तते । सस्त्वपि त्रिषु जन्मसु जातेषु सा स्वकीये माधुर्ये न कीदृशीमपि तनुतामनुभवति । कामं शरीरं परिवर्ततां, कर्मवशाच्च प्राणी कामं नानायोनिषु विचरेत् परं तदीयं द्रव्यः प्रेम सदैव तमनुयाति । कादम्बरीकथाऽस्माकं पुरत इदमेव सत्यं निदधाति ।

यौवन-धनैश्वर्य-दोष-निरूपणावसरे कविः काव्यमख्यां भाषायां नीतितत्त्वं नितरामेव ललितेन प्रकारेण सन्निदधाति । तत्रापि कविना रूपकस्योपमायाश्च निवेशस्तथा कृतो यद् यौवनस्य चाञ्चर्यं लक्ष्म्या उन्मादशीलस्वमैश्वर्यस्य च प्रमत्तस्य युगपदेव साकारं भवत् स्वस्वविच्छित्तिपूर्वकं पाठकानामग्रे समुपस्थितं सञ्जायते । लक्ष्मीमुद्दिश्य कविः कथयति—

“इयं संवर्द्धनवारिधारा तृष्णाविपवह्नीनाम्, व्याधगीतिरिन्द्रियमृगाणाम्, परामर्शभूमलेखा सच्चरितचित्राणाम्, विभ्रमशय्या मोहदीर्घनिद्राणाम्, निवास-जीर्णबलभी धनमदपिशाचिकानाम्, तिमिरोद्गतिः शास्त्रदृष्टोनाम्.....राहुजिह्वा धर्मेन्दुमण्डलस्य.....” ।” वर्णनमिदं रूपकच्छटया रम्यमाणमास्ते । कवेर्विचारा महोदारा महोदात्ताश्च सन्ति । तस्य दृष्टिः अतिदूषदर्शिनी अस्ति । तस्य धीः ईदृशी निशितास्ति यत् किमपि वस्तु स्वकीयान् सर्वान् अपि गुण-दोषान् नैजं वैशिष्ट्यञ्च न कदापि संवरोतुं शक्नोति तस्याः पुरतः ।

“कवेर्वाणस्य गद्यं हिंसासत्त्वसमाकुला भयावहारण्यानीव” इति केचन आलोचका यद् वदन्ति तत् ते कवेः समासबहुलानि ओजोगुणमण्डितानि स्थलान्येव विलोक्य वदन्ति । यत्र कविर्दीर्घदीर्घतरेरान् समासान् प्रदुयोज, ओजोगुणगुम्फितानि विकटानि वाक्यानि ससर्ज, विरोधाभास-श्लेषादीन् अलङ्कारान् आश्रित्य रचनाञ्चकार तानि स्थलानि सन्त्येवैवविधानि । यदि तेषां वर्णनं तथाविधतया न विहितं स्यात् तदा तत्तद्वर्ण्यपदार्थानां यथार्थं स्वरूपं तद्गतञ्च वैशिष्ट्यं न कदापि साकारं भूत्वा सजीवञ्च भूत्वोपस्थितं भवितुं शक्नोति । यो विषयो यादृशो भवति, कुशलः कविस्तं तादृशं च विषयप्रति तदनुरूपमेव भाषां तदनुकूलामेव पद्धतिं तदनुगुणामेवाभिव्यक्तिविधामपि स्वीकरोति । अटवी-शयरशैत्य-राजकुल-दिग्विजय-चण्डिकामन्दिर-जरद्वद्रविड-सन्ध्यादिकानि स्थलानि तादृशमेव पद्धत्यां कविर्वर्णयन् दृष्टो भवति यादृशी पद्धतिस्तदर्थमपैच्यते । प्रभावशालिनां पदार्थानां प्रभावस्य प्रदर्शनं यदि वर्णन-

विधिः कर्तुं न क्षमते तदाऽस्य वर्णनविधिर्व्यर्थ एव । अस्मादेव कारणात् कविः सर्वत्र विषयानुरूपमेव गद्यं निवबन्ध । आलोचका अपिचारपूर्वकमेव अस्य कवेर्गद्यमालोचितवन्तः । संस्कृतसाहित्ये वाण इवान्यः कोऽपि प्रभावशालिगद्यलेखकस्तु दृश्यत एव न । आदर्शगद्यस्य यान् गुणान् कविर्हर्षचरिते उल्लिख्य ते गुणस्तस्य गद्ये वैशद्येन विद्यमानाः प्राप्यन्ते ।

सन्देश-संलाप-विरहादिका विषया लघुलघुतरकलेवराणि वाक्यानि काङ्क्षन्ति । न ते दीर्घदीर्घतरान् समासान् अपेक्षन्ते न च ते विकटं पदवन्धम् । तस्मात् कविस्तद्विधेषु विषयेषु लघुलघुतरवाक्यानि प्रयुनक्ति न तत्र स समासान् दीर्घान् अवलम्बते न च विकटपद-संघटनमेवोपयुनक्ति । दृश्यताम्—

(क) “किमिति निरर्थकमयमात्मा मया शिशुनेवायासितः । किमेतन् गृहीतेनागृहीतेन वा किन्नरयुगलेन प्रयोजनम् । यदि गृहीतमिदं ततः किम्, यथा न गृहीतं ततोऽपि किम् ।”

(ख) कुमार, पूर्णा ना मनोरथाः । अधीतानि शास्त्राणि । शिचिताः सकलाः कलाः । गतः सर्वास्वायुधविद्यासु परां प्रतिष्ठाम् ।

(ग) “यदि सत्यमनया यथा कथितं तथा सर्वमवितथं स्वप्नदर्शनम् । अहं तु न श्रद्दधे । कुतोऽस्माकमियती भाग्यसम्यक् ।”

इत्थमिदं स्पष्टमेव यद् वाणस्य वर्णनीयविषय-तत्प्रकटनप्रकारविधयोरन्तरालेऽद्भुतं सामञ्जस्यं शोभते । गद्ये हि, वस्तुतस्तु सूक्ष्मा निरीक्षणशक्तिर्मनोहारिणी वर्णनपद्धतिः, अक्षयशब्दराशिः, मधुराः कल्पनाः, मौलिकानामर्थानां संहतिर्वैशिष्ट्येन विभ्राजते । गद्ये महीयान् प्रभावः प्रवाहश्च वरीवर्तते । अनुकर्तारः कवयः कठोरतममपि प्रयासं विधाय स्वकीये गद्ये नैतस्य कवेर्गद्यस्य मध्ये समुच्छलन्तं तरलं चमत्कारं चपलं चारुत्वं सर्वदिग्गामिनीञ्चोद्भावनं जनयितुमशक्नुवन् । सचेतसो यन्माधुर्यं यमानन्दं याञ्च तृप्तिमेतस्य कवेः कवितायामशक्नुवते न तन्माधुर्यं तमानन्दं ताञ्च प्रीतिमन्यत्र कुत्रापि विन्दन्ति ते । कविस्त्रिलोचनः सत्यमेवाचष्टे—

“हृदि लग्नेन वाणेन यन्मदो दुरतिक्रमः ।”

भवेत् कविकुरङ्गाणां चापलं तत्र कारणम् ॥”

प्राचीन आलोचको धर्मदासोऽस्य कवेर्वर्णयां सुगन्धो बभूव । स आनन्दनिमग्नो भवन् यदिदमाह तदचरशः सत्यम्—

“रुचिरस्वरवर्णपदा रसभाववती जगन्मनो हरति ।

सा किं तरुणी ? नहि नहि वाणी वाणस्य मधुरशीलस्य ॥”

राजशेखरस्य मते वाणस्य गद्ये पाञ्चाल्या भव्यं शुभ्रञ्च लावण्यं स्फुरति—

“शब्दार्थयोः समो गुग्फः पाञ्चाली रीतिरिष्यते ।

शिलाभट्टारिकावाचि वाणोक्तिषु च सा यदि ॥”

संस्कृतसाहित्यरूपरेखाकारेण चेदं यद् वाणस्य कवितामुद्दिश्याभिहितं तत् कियदुचितमस्ति—अनुगनानुगः सन्नाडिव संस्कृतभाषा कविना प्रस्थाप्यमानास्ति कथा च पृष्ठतस्तेन छत्रधर इव प्रच्छन्नभावेन परित्यज्यमानास्ति ।

वाणस्य प्रतिभा सर्वव्यापिनी आसीत् । सा प्रस्तुतं सन्दर्भं न तावन्मुञ्चति यानि भवन्ति न सः पूर्णतयाऽऽलोढ्यमानः । वर्ण्यस्य विषयस्य सर्वाङ्गीणतया वर्णनकारित्वादेव कविमिमं लक्ष्यीकृत्येयं श्लाघा श्रूयते—“वाणोच्छिष्टं जगत् सर्वम्” । वाण्याश्चरमसीमां गतो विकासोऽस्ति कवितायां दृष्टो भवति तस्या उत्कृष्टतमोत्थानं तत्र विलोक्यैव आचार्यगोवर्द्धनः कविमिममेवं स्तवीति ।

“जाता शिखण्डिनी प्राग् यथा शिखण्डो तथाऽवगच्छामि ।

प्रागल्भ्यमधिकमाप्तुं वाणी वाणो बभूव ॥

वाणकवितायाः सुमधुरसङ्गीतगायिकात्वात् तस्या अधरीकृतवीणामधुरक्षणनत्वाद् गङ्गादेवी तामेवं स्तौति ।

“वाणी - पाणि - परामृष्ट-वीणा - निष्काश - हारिणी ।

भावयन्ति कथं वान्ये भट्टवाणस्य भारतीम् ॥”

वाणो विश्वप्रशंसितामिमां स्वकीयां कादम्बरीं नाम कवितां संवरीतुं न शशाक । तस्याः समाप्तेः प्रागेव सः संसारमिमं तस्याज । तस्मात्तत्सूलुः पुलिन्द-भट्टस्तस्याः शेषभागं समासिमनयत् । तत्पूरितोऽवशिष्टो भाग एव उत्तरार्धत्वेन प्रथते । उत्तरार्धारम्भे वाणतनयः पुलिन्दभट्टो लिखति—

याते दिवं पितरि तद्वचसैव सार्धं विच्छेदमाप भुवि यस्तु कथाप्रबन्धः ।

दुःखं सतां तदसमासिकृतं विलोक्य प्रारब्ध एव च मया न कवित्वदर्पात् ॥

अहह, पृताहक् पितृभक्तो निःस्पृहश्च पुत्रः साहित्य-संसारे कदाचिदेव कोपि द्वितीयः स्यात् ! अथ च स पुनराह—पितुः कृपाप्रभावादेव तद्गद्यसिव गद्यं स्रष्टुमहं क्षमो जातोऽन्यथाऽहं तु कादम्बरीरसभरेण तथा मत्तः कृतोऽस्मि यत् किञ्चिदपि न चैतये—

कादम्बरीरसभरेण समस्त एव
 मत्तो न किञ्चिदपि चेतयते जनोऽयम् ।
 भीतोऽस्मि यच्च रसवर्णविभर्जितेन
 तच्छेषमात्मवचसाप्यनुसन्धानः ॥

वाणस्य विलक्षणप्रतिभापेशलत्वात् प्रकाण्डपाण्डित्यवत्त्वाच्च महाराजः
 श्रीहर्षवर्द्धनस्तस्मिन् अतितरां श्रद्धां न्यदधात् । सः तस्य परमप्रियपात्रं सम्माना-
 स्पदञ्च बभूव । श्रीहर्षचरितं प्रणीय वाणोऽपि तं नितरां प्रदुपचकार । सत्यमेवे-
 दं वाणप्रशंसायां जगता गीयते—

हेम्नो भारशतानि वा मदमुचां वृन्दानि वा दन्तिनां
 श्रीहर्षेण समर्पितानि कवये वाणाय कुत्रापि तत् ।
 या वाणेन तु तस्य सूक्तिनिकरैरुद्धृक्लिताः कीर्तय-
 त्ताः कल्पप्रलयेऽपि यान्ति न मनाङ् मन्ये परिम्लानताम् ॥



पण्डिता क्षमा

अस्मत्प्रिये भारते देशे भगवदलुकोशेन चिरन्तनादनेहसः पुरुषा इव पुरन्ध्रयोऽपि प्रौढपाण्डित्यवत्यः कवित्वशक्तिरूपः समये समयेऽजनिपत । पुरातनतमे वैदिकयुगे पुष्कला मन्त्रद्रष्टृथो ब्रह्मवादिन्यो लोपामुद्रायमीप्रभृति विदुष्यः सम्बभूवुः—इति को न वेद वेदविद्यानुशीलयिता । राजर्षिजनकस्य सुमसि ब्रह्मतत्त्वमधिकृत्य विमृशन्तीं मैत्रेयीं गार्गीञ्च को नाम नोपनिषत्साहित्य-वी जानाति ।

एष रामायणमहाभारतादिवर्ती समयस्तु अतिपुराणः । तस्य समयस्य तु इतिवृत्तमपि न प्रकाशे समुपतिष्ठते परं यदेव कालात् पूर्ववर्तिनीं सहस्राब्दीं प्रति दृष्टिः क्षिप्यते तदाप्यस्माकमग्रे दृश्यो महीयस्यो विदुष्य उपस्थिता भवन्ति । विजका-सुभद्रा-मोरिका-मारुता-शीलभट्टारिका-मधुरवाणी-गङ्गादिकाभिर्विचक्षणाभि-गताः भूयस्यः क्षताब्दोऽनण्ड्यन्तेत्येतस्माधु विदितमेव संस्कृतसाहित्येतिहासविदां पुंसाम् । नैवविधः कालो यत्र नास्माकीनो देशस्तासां विदुषीणां ललनाना-मालोकेनालौकिकेनालोकितः सम्प्रत्यपि निर्मलश्यामरसादिकाव्यकारिण्यः श्रीनिर्म-लाप्रभावती-प्रभृतयोऽनेकानेकप्रेक्षावत्यो विद्यावत्यः शास्त्रपारमार्थिन्यो देव्यो वीक्षिता भवन्ति । एतासु साम्प्रतिकीषु कवयित्रीषु अस्मद्गोयचरिता पण्डिता क्षमा विश्राजते ।

श्रीमती भारतनारीभूषणं विद्वदुत्तमा क्षमा स्वकीयेन पूतोद्भवेन पुण्यपत्तन-नामधेयस्य पत्तनस्य पुण्यं नवत्यधिकाष्टादशशततमेशवीये वत्सरे जुलाईमासे चतुर्थ्या तारिकायां प्रगुणीकृतवती । तदीयाः पितृपादाः पण्डितप्रवरश्रीशङ्कर-पाण्डुरङ्गमहाभागाः संस्कृतभाषायाः महामनीषिण आसन् । भर्ता च तस्याः श्रीमान् डॉक्टर राघवेन्द्ररावः शल्यभिरुग्वरेषु महतीं प्रतिष्ठां जगाहे ।

मान्या श्रीक्षमा प्राच्यप्रतीच्ययोरुभयोरपि विद्ययोः श्लाघनीयमधिकारं न्यदर्शयत् । भारतीयता तत्रातिशयभास्वरभावेन व्यराजत । सा भारतीयं जीवनं संस्कृतिञ्च प्रदर्शयितुमांग्लभाषायामनेककथानाटकादीनि व्यररचत् । संस्कृत-भाषाया मृजुता भावाभिव्यञ्जनक्षमता गम्भीरगरीयस्कतादिका भूयिष्ठा विशिष्ट-

तास्तां नितरामावर्जयन्ति स्म । तस्मात् सा आंग्लभाषां विहाय स्वकीयाः कृतीः कर्तुं संस्कृतभाषामशिश्रियत् । संस्कृतभाषामुद्दिश्याधः स्थिताशयजुषं विचार-मभिन्यानम् ।

“संस्कृतभाषायाः शब्दकोपोऽन्यासां भाषाणां शब्दकोपेभ्यो गरीयान् ; तत्र अभिव्यञ्जनायाः करणानि तेभ्यः करणेभ्यो महीयांसि वलीयांसि च विभान्ति यानि संसारस्य अन्या भाषा जुपन्ते । अस्मादेव हेतोः संस्कृतभाषा लक्षशो वर्षाणि यावद् अखिलमपि विश्वमैक्यसूत्रेण निबन्धुं प्रवभूव । सङ्घटनात्मक-बलशालित्वं तस्याः, तस्या जीवितभाषात्वमभिव्यनक्ति । अविदितगुणापि सा जननिकरकर्णकुहरेषु वमति मधुधाराम् । सकलमपि भूभुवनं तस्या जेधनं लभते । भौगोलिक्या ऐतिहासिक्या च दशा उभाभ्यामपि दृग्भ्यां सा चमत्कारं वितनुते । काश्मीरप्रदेशात् कन्याकुमारीं यावत् पाञ्चालेभ्यः कामरूपान् यावत् भासमानाः सर्वा अपि भाषाः अभिव्यङ्ग्य सा विभ्राजते । तत्र भारतस्य त्रयोऽपि कालाः प्रतिविम्बिता भवन्तो ह्युद्भासन्ते । तत्र क्वचिद् वैदिकस्य भारतस्य उपा सम्पूर्णोऽपि संसारे चेतनां सञ्चारयन्ती प्रकाशं वर्पन्ती गतिं प्रीतिञ्च उद्गिरन्ती निरन्तरम् , क्वचित् तत्रौपनिषत्की निरस्ततमस्का ज्योतिःश्रीः भुवनानि विद्यो-तयन्ती, क्वचिद् रामायणकथा मानवादर्शश्रियं चितन्वन्ती क्वचित् महाभारत-वनघटा स्वयुगस्य च्छट्टामुन्मेपयन्ती, क्वचिद् बौद्धकालस्य लक्ष्मीः स्ववैभवं विकिरन्ती, क्वचिद् गुप्तसम्राजां च प्रतापप्रभा पुरः स्वयशः प्रसारयन्ती दृग्गोचरीभवति यथा तत्रोज्ज्वलातीतस्य छविर्वीक्ष्यते तथैव तत्र वर्तमानगान्धि-युगस्यापि कान्तः प्रकाशः प्रस्फुरति; आशास्यते च तत्र तदपि भाविकाले कम-नीयं जगद् वीक्ष्येत यत्र सर्वेऽपि संस्कृतं भाषमाणाः श्रुता सविप्यन्ति ।

कवयित्री क्षमा महाराष्ट्रवासिनी महिलःसीत् । तस्याः शैशवं सौराष्ट्रेषु व्यतीयाय । प्रकृत्या सा दीन-दरिद्रवत्सलासीदतस्तदीये साहित्ये सर्वत्र दीन-दरिद्रजनोद्धरणभावनामन्दाकिनी प्रवहन्ती दृश्यते । प्राचेतसं महर्षिं ब्राह्मीकिं यथा क्रौञ्चवधो रामायणं नाम काव्यं स्रष्टुं प्रसभं प्रवर्तयामास तथैव रसिका-मिमां क्षमामपि भारतौकसां दैन्यं दारिद्र्यञ्च काव्यानि अवतरयितुं प्रेरयामास । तीक्ष्णप्रतिभापेशलत्वात् सा अचिरेणैव कालेन पुष्कलं लोकप्रियं साहित्यं ससर्ज । अद्यपर्यन्तं तद्वचिता इमा रचनाः प्रकाशमायाताः सन्ति—

(१) सत्याग्रहगीता, (२) कथामुक्तावली, (३) कथापञ्चकम् ,

(४) विचित्र परिपद्यात्रा, (५) शङ्करजीवनाख्यानम्, (६) मीरालहरी, (७) उत्तरसत्याग्रहगीता, (८) तुकारामचरितम्, (९) रामदासचरितम्, (१०) ग्रामज्योतिः, (११) ज्ञानेश्वरचरितम्, (१२) एकाङ्किसप्तकम् ।

काश्चन रचनाः सम्प्रत्यपि प्रकाशं न गताः सन्तीत्यपि कथ्यते । क्षमादेव्याः साहित्यं काव्य-कथा-गीति-नाटक-विविध-प्रकीर्णकारूपेषु पञ्चसु भागेषु विभक्तमस्ति ।

काव्यम् : सत्याग्रहगीता नाम तदीयं काव्यं त्रिभागात्मकं विद्यते । तत्र गान्धियुगं चित्रितमस्ति । प्रथमे भागे महात्मनो गान्धिन एकत्रिंशदधिकैकोन-विंशतशततमेशवीयात् प्राग् विहितानि राजनीतिकानि गान्धीरत्रिन-सन्धि-प्रवृत्तीनि कार्याणि गीतानि सन्ति । द्वितीयभागे—उत्तरसत्याग्रहगीतायाम्—एकत्रिंशदधिकैकोनशततमेशवीयावदात् चतुश्चत्वारिंशदधिकैकोनविंशतशततमेश-वीयावद् यादवमहात्मा गान्धी हरिजनसेनार-हिन्दीभाषाप्रचार-स्वदेशीयवस्तु-प्रसार-वैदेशिकवसनवहिष्कार-विविधराष्ट्रीयसंस्थोद्योगशालादिप्रतिष्ठापनादिकानि यानि महान्ति कार्याणि कृतवान् तानि तत्र वर्णितानि सन्ति । तृतीयभागे—जय-सत्याग्रहगीतायाम्—महात्मगान्धिना सञ्चालितेन सत्याग्रहान्दोलनेन समवासस्य स्वातन्त्र्यस्य कीर्तनं, साम्प्रदायिकताजनितदिकाराणां चर्चा, महात्मनो बलि-दानञ्च गीतमस्ति ।

क्षमा निसर्गतः कवित्वशक्तिं समवाप । सा तां सामयिककाव्य-प्रणयने प्रयुयोज । संस्कृतसाहित्ये तदीया रचनाः सन्ति सर्वथैव अभिनवाः । तत्र नवनवा भावोद्भावनपरा ऊहाः शोभन्ते । कथञ्चनस्तूपन्यासप्रकारश्च सर्वथैव नवीनो भाति । सर्वत्रापि स्वाभाविकतया वैज्ञानिकतया ललिततया च रीत्या-शेयवस्तूनां प्रकथनं कृतमस्ति । तत्र भारतीय-संस्कृत्याः सन्ध्यायाश्च उत्कृष्टतामुद्रातुं यः स्तुत्यः पन्थाः स्वीकृतो वर्तते स आधुनिकमनोवृत्तिं नितान्त-सरलतया स्वाधीनां कर्तुं क्षमः ।

साम्प्रतिके समये ये केऽपि श्रेष्ठाः संस्कृतसाहित्यकाराः सन्ति तेषु क्षमा-देव्यैव अग्रगणनीयास्ति । संस्कृतसाहित्यरसज्ञाः तत्साहित्याद् यां मुदं प्रीतिञ्च लभन्ते न तां कस्मादप्यन्यस्मादाधुनिकात् कव्यन्तरविरचितात् साहित्यात् । १९४४ तमेशवीयावदे दक्षिणभारतान्तर्गतत्रिवेलेनूरस्थ-गान्ध्याश्रमप्रार्थनया संस्कृतकविभिः संस्कृतभाषायां यानि गान्धिजीवनचरितविषयकाणि काव्यानि

प्राणीयन्त निर्णेतारस्तेषां कार्यानां मध्ये हि एतत्प्राणीतमेव काव्यं श्रेष्ठकाव्यत्वेन निर्णीय एनामेव कवयित्रीं प्रथमेन पुरस्कारेण सम्मानयन्तिस्म ।

डॉ० राधाकृष्ण-एम० आर० जयकर-श्रीपाह्णामरनाथप्रभृतयोविद्वद्ध रेयाः क्षमायाः कवित्वशक्तिं पुनः पुनः प्रशंसन्तः श्रूयन्ते । नात्र संशयो यत् तदीयाः कृतयः साम्प्रतिके युगे पुनः संस्कृतभारत्यां प्राणान् प्रातिष्ठिपन् । वर्तमानेऽनेहसि प्राणीतेषु संस्कृतकाव्येषु प्रायेण परम्परागता रूढिवादितैव प्रतिलिख्यते । परं क्षमायाः काव्येषु तु सर्वत्र प्रगतिवादिता शङ्कं धमन्ती श्रूयते । इदानीन्तनस्य कस्य काव्ये दीनजनानामार्तनादः श्रुतो भवति ? कः कविर्निःस्वानामपि दिग्गज-राणामपि दुर्वलानामपि दयनीयाया दशाया वर्णने स्वकीयं स्वान्तमावर्णयन् समवाप्यते ? इयं नमैव दरिद्रभारतस्य कारुणिकीं मनोमर्मभागभिदुरां कथं मस्मत्पुरः साम्प्रतं निदधानावलोक्यते । एतस्या एव काव्ये—

“ध्यायं ध्यायं दशां दीनां बन्धूनां दुःखितोऽभवत् ।

तदुद्धारमनुध्यायन् विनिद्रोऽगमयन्निशाम् ॥”

x x x x

यावन्न वेष्टिताः सर्वे बन्धवो मे यथोचितम् ।

स्थास्यामि स्वल्पवेशोऽहमिति तेन धृतं व्रतम् ॥

इत्येतद्विधा वर्तमानभारतस्थितिप्रदर्शनकारिणः श्लोकाः सप्तवाप्यन्ते ।

इयमेव विदुषी अस्येवंविधा यदीये काव्ये पारतन्त्र्यं मरणादपि अति-रिच्यते इत्येतच्छ्रूयते—

“जीवन्तोऽपि न जीवन्ति परदास्यधुरन्धराः ।

पारतन्त्र्यमुदाराणां मरणादतिरिच्यते ॥”

कतमत् आधुनिकं काव्यं स्वातन्त्र्यस्य महत्तां परमनिर्भयभावेन संस्थापयति—

“स्वातन्त्र्याद्धि मनुष्याणां प्रियमन्यन्न विद्यते ।”

स्वदेशार्थं स्वार्थत्यागस्योपदेशः केनान्येन संस्कृतकाव्येन प्रदीयते—

“स्वार्थत्यागात् स्वदेशार्थं नान्यच्छ्रूयो हि विद्यते ।”

कस्मिन् हि अन्यस्मिन् काव्ये वैदेशिकानां वसनानां दहनं दृष्टिगोचरं भवति—

“परदेशीयवस्त्राणि निर्दह्य बहवो जनाः ।”

कुत्र च काव्ये ‘खादी’तिनामधेयेन विश्रुतानि वसनानि वसनानां देशसेव-कानामाभा दृश्यते—

“श्वेतस्त्रादिधराः सन्तः सञ्जाता देशसेवकाः ।”

क हि तन्तुचक्रस्य युञ्जनमेतस्याः काव्यादन्यत्र श्रूयते—

“गुञ्जनं तन्तुचक्रस्य श्रूयते स्म गृहे गृहे ।”
पुतदीयं हि आदर्शकाव्यम्—

“शूद्रो वा ब्राह्मणो वापि क्षत्रियो वा कृषीयलः ।

देवदृष्ट्या समाः सर्वे विकृतिस्तु नरोद्भवा ॥”

मेघः कृतो मनुष्येण न धात्रा समदर्शिना ।

शीलं चिह्नं सुजातस्य न जातिर्न च जीविका ॥

अतोऽन्त्यजानवज्ञानुं नाधिकारोऽस्ति कस्यचित् ।

अमी मलिनकर्माहं इत्युक्तिर्ननु किल्विषम् ॥”

इत्यादिभिः श्लोकैर्जातिवादमन्त्यजावज्ञाञ्च निन्दत् कश्चित् ;

“हिंसां न कोऽपि कुर्वीत मनोवाक्कायकर्मभिः ।

अहिंसयैव सिद्धिः स्यादित्याह बुद्धः पुनः ॥”

इत्यादिना हिंसाया हेयतां किञ्च अहिंसाया ग्राह्यतां कश्चित् ;

“बलं सर्वबलेभ्योऽपि सत्यस्यैवातिरिच्यते ।

सत्यवानबलः श्रेयान् सबलात् सत्यवर्जितात् ॥”

इत्यादिना सत्यस्य प्रकृष्टतामुपन्यस्यच्च कश्चित् प्राप्यते । एतावदेव न,
अस्यास्तु काव्यमस्माकमग्रे देशार्थमसूनपि जुह्वतस्तरुणान् दर्शयति; तत् तान्
मानवान् अतितरां भर्त्सयति ये सन्ति तु खैस्तधर्माबलम्बिनः परं दिवानिशं
हिंसात्मकानि कठोराणि कर्माण्यनुतिष्ठन्ति निपीडयन्ति च मानव-जातिमन्याय-
मत्याचारञ्च विधाय । अतः काव्यमिदं मानवं तत्कर्त्तव्यमार्गं दर्शयति । राष्ट्रियता-
भावविभाविता पावनप्रेरणा कस्मादपि नान्यस्मात् साग्रप्रतिकात् संस्कृतकाव्यात्
संलब्धा भवति ।

अहह क्षमायाः काव्यमधीत्य तु नः पुरतः श्रीमद्भगवद्गीतायाः आनन्दा-
मृतकणानां वर्षेव भवितुमारभते । दृश्यताम्—

स्वधर्मं प्रतिपद्यध्वं पुरुषत्वं च रक्षत ।

अहिंसका जितक्रोधाः प्रवर्तध्वं स्वकर्मणि ॥

अपमानमिमं सोढुं कथं शक्नुथ बान्धवाः ।

स्यक्त्वाधिकारिणो भीतिमुत्तिष्ठत सपौरुषम् ॥

साहित्यं स्वयुगस्य सुकुर इति सत्यमेवोक्तं केनापि । क्षमादेव्याः कृतयो यदापि पठिताः स्युस्तदा पाठकास्तत्र स्पष्टमेव नितान्तसरलतया गान्धियुगस्य भारतं द्रष्टुं प्रभवेयुः । तेषां पुरः समग्रमपि भारतं सजीवं चित्रमिव भूत्वा समुपतिष्ठेत् । ते तद् विलोक्य ज्ञास्यन्ति आंग्लशासनस्य दमनं, कृषीचलानां शोचनीयां दशां देशस्य च कारुणिकीमवस्थाम् । यथा चित्रशालामधिष्ठिता जनाः पटोपरि प्रतिविम्बितानि अनवच्छिन्नतया एकैकशो बहूनि चित्राणि पश्यन्ति तथैव क्षमादेव्याः साहित्यमपि चित्रशालास्ति । तत्र दर्शकः कस्मिंश्चित्रे सन्मार्गमिति आंग्लशासनमानेतुं प्रयतमानं महात्मानं गान्धिनम्, कस्मिंश्चित्रे हरिजनान् उद्धरन्तं तम्, कस्मिंश्चित्रे देशे सर्वत्र विततमस्पृश्यताभावं देवारयन्तं तम्, कस्मिंश्चित्रे मानवीयान् अधिकारान् आंग्लजातिं याचमानं सविष्यं तम्, कस्मिंश्चित्रे देशस्वातन्त्र्याय कारागारीयकष्टानि सहमानं तम्, कस्मिंश्चित्रे देशभक्तान् बहून् बहुविधानि दुःस्थानि सहर्षं निषेवमाणान्, कस्मिंश्चित्रे प्राणान् अपि जुह्वतोऽनेकान् तृणान्, कस्मिंश्चित्रे दीन-दरिद्र-विधवादिदृष्टं सकरुणं क्रन्दत्, वैदेशिकवस्त्रादि-निरोधनाय देश-सेवकान् कठोरं प्रयत्नं विदधानांश्च, कस्मिंश्चित्रे चित्रेऽन्यानि च बहुविधानि देशस्य शोचनीयानि मनोमर्म-भागातिपीडकानि दृश्यानि दर्शं दर्शं नितरामेव व्यथामनुभवति । वस्तुतः क्षमादेव्या रचनाः पाठकस्य हृदये देशभक्तिं प्रगाढां समुत्पादयन्ति । ता अधीत्य मानवो न कोऽपि कदाचिदेवंविधो यो देशानुरागी न स्यात् । ता मानवस्य हृदयादसम्भावान् दूरीकृत्य तन्निर्मलं कर्तुं क्षमाः सन्ति । ता मानवं सङ्कीर्णतातोऽनुदारतातः शुद्धतातश्च निर्गमय्य तमुदारे पवित्रे विकारविहीने क्षेत्रेऽवतारयन्ति । तस्माद् वस्तुतः क्षमादेव्याः काव्यानि दर्शनग्रन्था इव सन्ति । आधुनिकं युगं काव्ये यां यां विशिष्टतां दिदृक्षते तां तां विशिष्टतां तत्साधु समवामोति ।

पण्डिता क्षमा यथा सत्याग्रहगीतादिकल्पयानि प्रणीय संस्कृतकाव्यसाहित्य-संसारं अष्टपूर्वामेव छटां व्यतनोत् तथैव सा कथानां सृष्टिं विधाय संस्कृतकथा-साहित्यसंसारमपि नूतनयैव कयापि अतुल्यैव भव्यविभया ह्यभूषयत् । भारत-भूपा क्षमा स्वकथासाहित्यरचनया संस्कृतकथासाहित्यस्य गरिमाणमुदनमयत् । संस्कृतसाहित्ये कथानामपि यद्यपि प्राज्यता प्रेक्ष्यते चिरन्तनात् कालात् परम् आधुनिकः पाश्चात्यः संसारः कथोल्लेखनस्य यां विधां यां पद्धतिं यां नूतनामेव

विच्छित्तिमवलम्बते प्राचीनं संस्कृतकथासाहित्यं न तस्यां विधायां न तस्यां पद्धत्यां न च तस्यां विच्छिन्नां सृष्टमवाप्यते । पण्डिता क्षमा संस्कृतकथासाहित्यं हि आधुनिककथा-साहित्यस्थाभिर्विशिष्टताभिरलङ्कृतवती । सा तत्र मानवहृदयस्य तत्पक्षं सन्निवेशयितुं प्रायतत यस्य पक्षस्याविर्भावनं प्रतीच्येभ्यः कथारसिकेभ्यो मृशं रोचते ।

मानवः परिस्थितीनामस्ति किङ्करः । तं सांसारिकं वैभवमनायासेनैवाक्रष्टुं शक्नोति; प्रकृतिदौर्बल्यात् स इन्द्रियाण्यपि नावज्ञातुं प्रभवति; विपदि सः क्षिप्रमेव धैर्यं यत्नं मुञ्चति; धनं तं स्वदिशं, सौन्दर्यं तं स्वामाशां, पदं तं नैज-दिशां, लोकस्यातिसौभाग्यलोलता च तं स्वककुभमाकर्षन्ति नक्तन्दिवम् अत-स्मादीयानां मानसिकगतीनां स्वरूपोद्भावनमस्ति तरामपेक्ष्यते—इत्येषा विचारधारा साम्प्रतिके संसारे द्राघीयसी भूत्वा सर्वत्र प्रवहमाना केन न दृश्यते ? पण्डिता क्षमा वर्तमानस्य लोकस्य रुचिं स्वादं प्रस्तुतिञ्च सम्यगधीतवती । मानवीया मनोवृत्तिः कुत्र रगतेऽतितरामित्येतद् विज्ञाय यदौषधं तस्य मनोमलिनतां परिमृज्य तद्धितं कर्तुं क्षमते तदेव सा उपायुनक् । सा स्वकथासाहित्ये मनो यां यां दिशां गच्छति यद् यत् कर्तुं तत् प्रवर्तते यद् यत् तत् प्रीणाति तत् सर्वमेव चित्रयति स्म ।

अत्र 'प्रेमरसोद्वेग' कथां पण्डितक्षमाप्रणीतां स्वदृष्टेः पुरः प्रतिष्ठाप्य एतत्प्र-दर्शनस्य चेष्टा कृता स्यात् यदेतस्या विदुष्याः कथा वस्तुतस्ता उपर्युक्ताः सर्वा विशिष्टताः सन्निवेशयति याः खलु इदानीन्तनीं प्रतीच्यधरणीं रमयन्ति निरन्तरम् । वर्तमानं जगत् साधारणतमानां मानवानां जीवन-दर्शने रुचिं दधाति । तद् रजकानां चर्मकाराणां सूचिकाराणां श्रमजीविनामन्येषाञ्च निम्नतमश्रेणीसमु-द्भवानां नराणां नारीणाञ्च दैनिके जीवने घटमानानां घटनानां वर्णने महतीं प्रीतिं निबध्नाति । तस्मात् कारणात् पण्डिता स्वीयप्रेमरसोद्वेगकथायां मेघज-पालकस्य वृत्तं गायति । प्राचीनासु संस्कृतकथासु नैतादृशानि पात्राणि गेयत्वेन अवचितानि । तत्र नृपतीनामभिजातानामुच्चवर्णानां तपस्वि-भक्त-धार्मिकादीना-मेव चरित्राणि चित्रितानि दृश्यन्ते न तत्र नृशंसो दस्युः, न पापीयान् चन्दी, न परनारीचौरः पामरः, न पतिस्थक्ता वनिता, न च संसारयातनानिपीडयमानविध-वादिनानां समुदायो हि वर्णनीयविषयत्वेन परिगृहीतः ।

कवयिभ्याः कथेयं कमनीया अस्मद्दृष्टिपथे हि एकां पतिस्थक्तां नारीं किञ्च

कृपीबल-नाविकादीन् बहून् साधारणतमान् जनान् अवतारयति । अथ चैषा कथा शालिचेत्र-ध्वस्तदेवायतन-विशङ्कटगोष्ठ-पांसुलमार्ग-सुशिष्टगुल्मादिकानि दृश्यानि वितनोति । समग्रमपि वातावरणं आभ्यं विद्यते । न तत्र वर्त्तते धनधान्यसमृद्धानां नगराणां छटा । प्रायेणास्मदीयेयं धारणा यद् धैर्यं महत्स्वेव पुरुषेषु राजते न जनसामान्ये । इयं पण्डिता हामिदायां मेपत्रजपालिकायां दारिकाया-मपि तं गुणं दर्शयति । प्रायेण विश्वसिमो वयं यत् सुशिक्षिता जना एव अवरिचितेष्वपि जनेषु समुदाचारं व्यवहरन्ति न तदितरे । परं कथाया अस्या लेखिका साधारणतमे स्थविरेऽपि समुदाचारविधायिनीं धियं चित्रयन्ती दृश्यते ।

मानवस्य मानसं दया-क्षमा-कठोरता-धृणा-स्नेहादीनां गुणावगुणानामोत्पन्नं भवति—इत्येतद्भि तथ्यमेतस्यां कथायां समवासं जायते । अत्र कथात एतस्य काश्चन पङ्क्तय उद्ध्रियन्ते ताभ्यो मानवहृदयस्य ता विशिष्टता विदिताः स्युः—

(क) “ततः क्षणमात्रं विमृश्य शङ्कां च दूरीकृत्य निवद्धपुरुषविमोचन-पराभूत् ।”

(ख) “.....परमवेदनया ध्रुवं पीडितोऽस्तीति प्रतीता च तत्क्षेपं प्रशमयितुं निश्चिकाय ।”

(ग) “.....निर्गमात् प्राङ् मयावश्यं वालिकायै किमपि पारितोषिकं प्रदेयमिति मनसि कृत्वा स्वमहानुभावं दर्शयितुं वृद्धकृपीबलायांसावाचक्ष्यौ ।”

(घ) “अनपत्यासीन्मद्गोहिनी । तस्यायन्ध्यतयातिकुपितस्तां सार्धत्रयो-दशवर्षेभ्यः प्राग् गृहाक्षिप्कासितवानहम् । नान्यां च कन्यां परिणीतवान् ।”

(ङ) “मृत्युवक्त्रात् परित्रातोऽस्मि तथा । तस्या भावी भर्ता मन्नाविको भवत्विति ।”

(च) “दीयतां पञ्चशती रूप्याणामर्हते जनायान्यस्मै । यत्र मे पितामहस्य पितामहाश्च निवासस्तत्रैव समुचितो ममापि । विद्यते हि दिष्ट्या पर्याप्तं धनमेतयोः सविधे मत्पोषणार्थमिति स—निश्चयं प्रोच्यात्रे च सपदि संप्लुत्योच्चैः स्थविरकृपीबलस्याङ्के सुखमुपाविशत् ।”

पण्डितायाः क्षमायाः कथासु सौन्दर्यमिदमपि राजते यत् सा तत्र प्रथमं हि आदौ किमपि रहस्यबीजं वपति । एतत् कृत्वा सा पाठकानां मानसेषु कौतूहलं जनयति । कथाया घटनं तेन विधिना सा विदधाति यत् उत्तरोत्तरकौतूहलवर्धनकारित्वं कथायां सञ्चारयति । ततश्च अन्ततो नितान्तहृदयस्पर्शि रहस्यं समु-

झटयति । पाठकाः कथामधीत्य निश्चयं वा चकितचकिता इव भूत्वा कमपि विचित्रमेवानन्दमनुभवन्ति ।

पण्डिता क्षमा सरलं सरलञ्च गद्यं निबध्नाति । तदीये गद्ये प्राञ्जलः प्रवाहः प्राप्यते । नैसर्गिकी छटा परिबीज्यते । वर्णनक्रमो नातिदीर्घो न चातिह्रस्वो भवति । पाठकस्तत्र कापि न क्लाम्यति न ताम्यति अपि तु तत्पठनार्थं परमोत्साहमश्नुते । यद्यपि एतस्या मनीषिण्या गद्यं न श्लेषश्लिष्टं न अलङ्कारप्रभूतभार-
कलान्तं न दीर्घदीर्घतरसमाससङ्कीर्णं खलु विलोक्यते परं पाठकानां मनो यथात्र रमते, सम्भवतो, न तथा तत्र तत्र रमते प्रीतिं वा विन्दति यद् भवति श्लेष-
समासोक्तिविरोधाभासयमकादिभिराकीर्णम् । एतदीये गद्ये वस्तुतस्तु संस्कृत-
भाषायां प्रसन्नतां सुबोधतां च परिपुष्णन्ती प्राप्यते । अत्रोद्धरणद्वयमेव निधीयते येन पाठकाः गद्य-सौन्दर्य-सुधाकणिकाः काश्चन पातुं प्रभवेयुः—

(क) “नास्मि किमात्मभरणक्षमा । चिराय त्वयान्नावस्थितम् । परिश्रा-
न्तोऽसि । क्षुधार्तोऽपि स्याः । याहि गोहम्; याहि शीघ्रम् । तवाभ्या त्वदागमनो-
त्कण्ठिता त्वां प्रतीक्षमाणाऽसहाया स्थिता स्यात्... ।”

(ख) “सेयं सरोजलोचना कुन्दकुञ्जालदन्तपङ्क्तिः प्रयालाधरा चञ्चलालका
शिरीषकुसुमकोमला शारदकौमुदीव रुचिरा धैर्यशीलापि मृदुवचना धीरापि
स्थिरमतिः स्नेहनिर्झरसम्प्लुता दमयन्तीव परमदमनशीला क्षमातलागता सुरसु-
न्दरीव कमनीया कृपिवलस्य चेन्नादिकार्येषु मुदा प्रयस्यन्ती सुखमास्ते ।”

(प्रेमरसोद्रेकः)

पण्डितायाः क्षमायाः कथामुक्तावलीमुद्दिश्य सरदारपान्निकर आह—“संस्कृत-
कथामुक्तावली आधुनिकस्य दुर्गस्य सर्वोत्तमा रचनास्ति । एतदीया भाषा
सरसा सरला प्रसादगुणगुम्फिता वर्तते । अत्र वर्तमानं भारतं नैजेऽनवद्ये स्वरूपे
प्रतिबिम्बितं दृश्यते । वस्तुत एष कथासंग्रहः क्षमायाः पण्डितायाः संस्कृतसाहि-
त्यस्य कृते अद्भुतं चिरस्थायि प्राभृतम् ।”

गीतिः—मीरालहरी नाम गीतिकाव्यं गीतिकाव्येषु शुद्धसंस्कृतपदपङ्क्तिपाव-
नमुच्चतमविचारविज्ञावितमनवद्यकल्पनाकलितमास्ते । तत्र भावनानां विभा-
चमत्कारचञ्चलव्यङ्ग्यमञ्जुलता च अनुपमैव प्रेक्ष्यते । नूनं गीतिकाव्यमिदं
प्रणीय अनया भावुकहृदयया संस्कृतगीतिकाव्यानां श्रीः संवर्द्धितैव ।

नाटकं हि काव्यसाहित्यस्य श्रेष्ठमङ्गम् । पण्डितक्षमाया नाटकानि तत्प्रयो-

जनं समीचीनतया सम्पादयन्ति यद् हृदि निधाय नाटकानां सृष्टिर्नाटकाचार्यैः कृता । 'गिरिजयप्रतिजनबालविधवादिनाटकानि तदीयानि वर्तमानयुगस्य प्रतिनिधित्वमनुतिष्ठन्ति । एकाङ्कि साहित्यमपि तस्या एकाङ्किनाटककलायाः स्वीय-माभ्यन्तरं रूपं परिगृह्य दीप्यन्ते ।

विविधरचनाः—विविधरचनासु इह पण्डितक्षमायाः पत्रभाषणादीनामन्तर्भावो भवति । इमानि च पत्रभाषणादीनि सन्ति महत्त्वशालीनि । एभ्योऽपि सर्वे आत्मानमुपकर्तुमर्हन्ति । प्रकाशिते सति एवंविधे साहित्ये लोको नूनं ततः कल्याणं स्वमर्जयितुं शक्नुयात् ।

श्रद्धेया कवयित्री क्षमा न केवलं साहित्यं सृष्ट्वा स्वं देशमसेवतुं परं सा भारतभाग्यप्रकाशमहात्मगान्धिनो नायकत्वे ग्रामे ग्रामे नगरे नगरे च परिभूय स्वकीयैः श्रेष्ठैराचारैरुदारैश्च विचारैर्दास्यशृङ्खलानिबद्धायां जनतायां स्वातन्त्र्य-प्रियतायाः स्फूर्तिमपि समुदपादयत् । सा भारतस्य प्रायेणाष्टादशभाषासु अविज्ञतां न्यदधात् तस्मात् यत्रापि जगात् तत्र स्वविचारान्तरदेशस्यैव भाषया प्रकटीकृतवती । तस्या देशभक्तत्वात् प्रचरित्रविदुषीत्वात् तस्या भाषणानि देशवासिनां मानसेष्वमोघं प्रभावमक्षिपन् ।

इयं प्रतिभाशालिनी विद्वद्वन्धा २२-४-५४ तमदिनाङ्के भूलोके निजकृति-कीर्तिं वितत्य तिरोहिताभवत् । भूपयतात् सदा भारतभुवं एवंविधाभिः संस्कृतविदुषीभिर्भगवान् ।



श्रीपण्डितराज-जगन्नाथः

जगति जलबुद्बुदवत् कति कति न जनाः प्रतिक्षणमुत्पद्यन्ते विलीयन्ते च परं तेपामेव जनुर्धन्यं येषां जनुषा मातुर्भारत्या मन्दिरस्य विजयवैजयन्ती उत्तुङ्गतरा भूत्वा दोषयते । श्रीपण्डितराजो जगन्नाथस्तेषु विद्वद्भौरेयेष्वन्यतमो जातो ये हि विपश्चित्तल्लजा यावदजीवंस्तावत् सरस्वत्याः कोशं स्वरचनारनैः सर्वथैव सम्नुद्धयितुमीहन्ते स्म । पद-वाक्य-प्रमाणपारावारीणानां पण्डितानां लोके सः स्वकीयामनन्यगामिनीभामामाददानः शुशुभे । तस्मिन् विद्वज्जगदञ्जुतां प्रतिभामद्भुतां पाण्डित्यमद्भुताञ्च प्रबन्ध-प्रणयन-प्रवीणतामवाप्नुत । वस्तुतः सुरसरस्वतीसाहित्याम्बरे तस्य पदमन्वरमणि-पद्मिव निरतिशयया तेजस्विनया विद्योतते ।

“मूर्तिमतेव नवावासफखानमनःप्रसादेन द्विजकुलसेवाहेवाकिवाङ्मनःकायेन माथुरकुलसमुद्रेन्दुना रायमुकुन्देनादिष्टेन श्रीसार्वभौम साहिजहानप्रसादाधिगतपण्डितरायपदवीविराजितेन तैलंगकुलावतंसेन पण्डितजगन्नाथेनासफविलासालयेयमाख्यायिका निरमीयत” — इत्येताभिस्तदीयाभिरासफविलासस्थाभिः पङ्क्तिभिस्तस्य शाहजहाँ-राजसमाधिष्ठितत्वं किञ्च तस्य तैलंगवंशावतंसत्वं स्फुटतयैव ज्ञातं जायते । “दिङ्मीवल्लभपाणिपल्लवतले नीतं नवीनं वयः” इत्येतेन च तदीयेन वाक्येन सः स्वकीयं नवीनं वयो दिङ्मीश्वरस्य च्छायायामनैपीदिति भवति विदितम् । एतेन तस्य सप्तदशशतकवर्तिन्यं च सिद्ध्यति ।

अधःस्थितेभ्यस्तत्कृतिविराजितेभ्यः श्लोकेभ्यस्तस्य ‘कः पितासीत् का मातासीत्, को गुरुरासीत्, कीदृशञ्च तस्मिन् प्रकाण्ड-चैटुण्यमराजत’ इत्येतद्विषयकश्च संस्तवोऽतिसमासेन समवाप्यते :—

(क) तैलङ्गान्वयमङ्गलालयमहालक्ष्मीदया-लालितः

श्रीमत्पेरमभट्टसुनुरनिशं विद्वल्ललाटन्तपः ।

सन्तुष्टः कमलाधिपस्य कवितामाकर्ण्य तद्वर्णनं

श्रीमत्पण्डितराजपण्डितजगन्नाथो व्यधासीदितम् ॥

(ख) श्रीमज्जानेन्द्रमिहोरधिगतसकलब्रह्मविद्याप्रपञ्चः-

काणादीराक्षपादीरपि गहनगिरो यो महेन्द्रादवेदीत् ।

देवादेवाभ्यगीष्ट, स्मरहरनगरे शासनं जैमिनीयं

शेषाङ्कप्राप्तशेषामलभणितिरभूत् सर्वविद्याधरो यः ॥

(ग) निर्माय नूतनमुदाहरणानुरूपं

काव्यं मयात्र निहितं न परस्य किञ्चित् ।

किं सेव्यते सुमनसां मनसापि गन्धः

कस्तूरिकाजननशक्तिभृता सृगेण ॥

पण्डितराजो जगन्नाथ इमान् ग्रन्थान् व्यररचत्—

(१) गङ्गालहरी (पीयूषलहरी) एष ग्रन्थो गङ्गास्तवविषयकोऽस्ति ।

(२) सुधालहरी (सूर्यप्रशस्तिरत्र वर्तते) ।

(३) अमृतलहरी (अत्र यमुना स्तुतास्ति) ।

(४) करुणालहरी (इह भगवतो विष्णोः स्तुतिः कृतास्ति) ।

(५) लक्ष्मीलहरी (लक्ष्मी-प्रशंसायां रचितेयम्) ।

(६) आसफ-विलासः (आसफखानस्य प्रशंसायां रचितः) ।

(७) प्राणाभरणम् (कामरूपाधिपतिप्रशंसायामुपनिबद्धम्) ।

(८) जगदाभरणम् (उदयपुराधीश्वरकर्गसिंह-सूनु-जगत्सिंहस्य वर्गन-मत्र विहितम्) ।

(९) चित्रमीमांसाखण्डनम् (अप्ययदीक्षितप्रणीत-चित्रमीमांसाख्यग्रन्थ-स्य खण्डनमिह दृश्यते) ।

(१०) मनोरमाकुचमर्दनम् (भट्टोजिदीक्षितकृतस्य मनोरमाभिधग्रन्थस्य खण्डनरूपम्) ।

(११) भामिनीविलासः (अत्र सन्ति गृहीताः करुणा-शृङ्गारनिर्वेदाद्यनेक-विषयाः) ।

(१२) रसगङ्गाधरः (अलङ्कारशास्त्रविषयकोऽयमद्भुतो ग्रन्थोऽस्ति) ।

यमुनादर्शनपरकमपि ग्रन्थं गद्ये पण्डितराजश्चकार इत्येतद् विदुषां जगति श्रूयते परं साम्प्रतं न सः प्राप्यते । पण्डितराजोऽन्योक्ति-सम्बन्धिनीमपि रचना-मेकां रचितवान् । एषा तदीया रचना सम्प्रति हि तस्मिन् संग्रहे संगृहीतास्ति

यत्र पण्डितराजप्रणीतानां कृतीनां संग्रहणं कृतं वर्तते । रसगङ्गाधरो नाम ग्रन्थो न पूर्णः प्राप्यते ।

संस्कृतवाङ्मये गीतिकाव्य-प्रणेता रो ये सुप्रसिद्धाः भर्तृहरि-विल्हणामरुक-हाल-धोयी-गोवर्द्धनाचार्य-जयदेवप्रभृतयः कवयोऽभूवन्तेषु पण्डितराजस्य जगन्नाथ-स्यापि गणना स'दरं गीतिकाव्यकोविदैर्विधीयते । पण्डितराजस्य गीतिषु रसिका आश्चर्यन्तरसौन्दर्यविपयिकामतिशयानन्दवर्षिणीं मधुरतां पिवन्ति । तदीया गीतस्यो हि सहृदयान् जयदेवं स्मारयन्ति । तदीयायां शैल्यां तदेव मनोज्ञत्वं तदेव प्राञ्जलत्वं दृग्गोचरीभवति यद् भर्तृहरेः शैल्यां शोभते । भव्यो भावभङ्गिमा प्रौढस्य पदविन्यासः सूर्यत्रैव गीतिषु तदीयासु विलसति तस्माद् विपश्चितां रसिणोऽपि तस्य गीतिकाव्यानि नितरामेव प्रीणयन्ति । मामिनीविलासस्तद्रचित-सुक्तकगीतीनां रमणीयः संग्रहो वरीवर्ति ।

(अ) तीरे तरुण्या वदनं सहस्रं
नीरे सरोजञ्च मिलद्विक्रिसम् ।

आलोक्य धावत्युभयत्र मुग्धां
मरन्दलुब्धालिकिशोरमालाः ॥

(आ) रे चेतः कथयामि ते हितमिदं वृन्दावने चारयन्
वृन्दं कोऽपि गवां नवाम्बुदनिभो बन्धुर्न कार्यस्त्वया ।
सौन्दर्याद्भुतमुद्गिरज्जिरभितः संमोह्य मन्दस्मितै-
रेप त्वां तव वल्लभांश्च विषयानाशु चर्यं नेष्यति ॥

इत्येतादृशैर्भूयोभिर्भावबन्धुरैर्ललितललिततरैः श्लोकैर्विभूष्यमाणत्वाद् मामिनीवि-
लासस्य, भावुकानां संसारं सोऽतितरामाह्लादयति ।

पण्डितराजस्य कवितायां नैसर्गिकः प्रवाहः सर्वत्र प्रवहति । तत्र पदानां मनोऽभिरामा शल्या कल्पनायाश्च हृदयहारिणी चारुता चकास्ति । स महान् परमेशभक्त आसीत्; अत एव शत्रुचितासु गङ्गालहरी-सुधालहरी-करुणालहरी-प्रभृतिकृतिषु भक्तिभावना प्राणमयी भूत्वा आनन्द-सुधासागरनिमज्जनचमगुणा च भूत्वा समुच्छ्रुति । सः सकलमपि स्वाभिमानं विहाय समग्रमपि छल-कपट-दम्भादिदोषान् परित्यज्य गितान्तसरलहृदयतया आत्मसमर्पणधियं निधाय, स्वकीयान् भक्तिप्रवणान् भावान् स्तोत्रेषु समावीविशद् अतो भक्तिर्भावशुब्र उत्थाय स्तपदत्रीमधिरुढास्ति । पिवन्तु सुधिय इह त्रि-चतुर्भक्तिसुधासीकरान्ः—

(अ) अयि दीनतरं दयानिधे, दुरवस्थं सकलैः समुज्जितम् ।
अधुनापि न मां निभालयन् भजसे हा कथमश्मचित्ताम् ॥
सुमहान्ति जगन्ति विश्रतस्तव यो नाविरभून्मनागपि ।
स कथं परमाप्तदेहिनां परमाणोर्मम धारणे श्रमः ॥

(आ) नितरां विनयेन पृच्छ्यते सुविचार्योत्तरमत्र यच्छ मे ।
करितो गिरितोऽप्यहं गुरुस्त्वरितो नोद्धरसे यदद्य माम् ॥
न धनं न च राज्यसम्पदं नहि विद्यामिदमेक्यर्थये ।
मयि धेहि मनागपि प्रभो करुणाभङ्गितरङ्गितां दशम् ॥

(इ) निधानं धर्माणां किमपि च विधानं नवमुदाम्
प्रधानं तीर्थानामलपरिधानं त्रिजगताम् ॥
समाधानं बुद्धेरथ खलु तिरोधानमधियां
श्रियामाधानं नः परिहरतु तापं तव वपुः ॥

(ई) विपीदता नाथ विपानलोपम-
विपादभूमौ भवसागरे विभौ ।
परं प्रतीकारमपश्यताधुना
मयायमात्मा भवते समर्प्यते ॥

पण्डितराजो जगन्नाथोऽपि श्रोहर्ष-भवभूतिसदृशः स्वाभिमानशाली बभूव ।
सः संस्कृतसाहित्ये यथा पाण्डित्यकविस्त्वादिहेतोर्विश्रुतोऽस्ति तथैवासौ स्वगर्वोक्तिनि-
मित्तादपि विरुतातो वर्तते । वस्तुतस्तस्य गर्वोक्तयो न सन्त्यलीकाः । अवर्ततापि
तत्रागाधं वैदुष्यं विलक्षणा च प्रतिभा तस्माद् गर्वोक्तिभिश्चेत् सः स्ववसतिस्थली-
कृतस्तर्हि युक्तमेव तत् कृतम् । श्रूयतामेका तदीया गर्वोक्तिः—

गिरां देवी वीणागुणरणनहीनादरकरा
यदीयानां वाचाममृतमयसाचामति रसम् ।

वचस्तस्याकर्ण्य श्रवणसुभगं पण्डितपते-

रधुन्वन् मूर्धानं नृपशुरथवास्यं पशुपतिः ॥

पण्डितराजोऽन्योक्तिप्रणयने च परामेव पटीयस्कतां गाहते । अन्योक्तिषु तदीयासु
अपूर्वा मनोज्ञता विमलञ्च व्यङ्ग्यं विभाति । अतस्ताः प्रेक्षावतां कण्ठाभरणतां
गताः सन्ति—

(क) आपेद्विरेऽन्वरपथं परितः पतङ्गाः :

शृङ्गं रसालमुकुलानि समाश्रयन्ति ।

सङ्कोचमञ्जति सरस्वयि दीनदीनो

मीनो नु हन्त कतमां गतिमभ्युपैतु ॥

(ख) नीरक्षीरविवंके हंसालस्यं स्वमेव तनुपे चेत् ।

विश्वस्मिन्नधुनाऽन्यः कुलव्रतं पालयिष्यति कः ॥

(ग) पुरा सरसि मानसे विकचसारसालिस्त्रलत्-

परागसुरभीकृते पयसि यस्य यातं वयः ।

स पल्लवजलेऽधुना मिलदनेकमेकाकुले

मरालकुलनायकः कथय रे कथं वर्तताम् ॥

पण्डितराजस्य काव्यकलायां सहृदयहृदयाह्लादकतां भाववैचित्र्यचमत्कार-
चारुतां सुधावधीरिण्या मधुरताया निप्यन्दनशीलताञ्च समुल्लसन्तीमवाप्य कस्य
न चेतोवतश्चेतसि विचारोऽयं समुन्मीलति—

शिखरिणि क्व नु नाम कियच्चिरं

किमभिधानमसावकरोत् तपः ।

रसिक-मानस-रञ्जनकौशलां

रचयितुं कवितां प्रवभूव यः ॥

पण्डितराज आसीत् सकलशास्त्रावगाहिधिषणो मनीषी । तदीये प्रकाण्डपा-
ण्डित्ये वैदुष्यमदमर्दनपाटवं व्यराजत । तस्यैतद् दिव्यं वैशिष्ट्यं तत्प्रणीतचित्र-
मीमांसाखण्डन-मनोरमाकुचमर्दन-रसगङ्गाधराख्यानां ग्रन्थानामवलोकनेन सम्यग्
विदितं सञ्जायते ।

चित्रमीमांसाखण्डने अप्ययदीक्षितमतमुपमालङ्घनं प्रत्याख्यातुं वक्ति सः—

“यदपि……लङ्घनद्वयं तैरेकं निर्मितं, तदसत् । वर्णनस्य विलङ्घनशब्दा-
त्मकस्य, विलङ्घनज्ञानात्मकस्य वा शब्दवाच्यताविरहेणोपमाया वाच्यालङ्कारता
न स्यात् । तस्य सूर्यथैवाव्यङ्ग्यत्वादव्यङ्ग्यविशेषणवैयर्थ्याच्च । अथ यदि वर्णन-
विपर्याभूतं तादृशसादृश्यमुपमेत्युच्यते तदा यथा गौस्तथा गवय इत्यत्रोपमाल-
ङ्कारापत्तेः…… ।”

पण्डितराजो वस्तुतस्तु आसीच्छ्लाघनीय आलोचकोऽद्वितीयः । तस्य

प्राक्तनेषु शास्त्रकारेषु महती श्रद्धासीत् । सः मम्मटस्यानेकसिद्धान्तान् प्रत्याख्या-
तवान् परं न कापि सः प्रत्याख्यानार्थमशिष्टां भाषामवलम्बमानोऽधिगम्यते । सः
स्थाने स्थाने तं 'सहृदय-शिरोमणि'रित्येतेन विशेषणेन सम्बोधयन् समुवाच्यते ।
परं स्वकालवर्तिभिः कतिभिः प्रधीभिः सार्धं तस्यासीत् स्पर्धा । विशेषतो
भट्टोजिदीक्षिताप्पयदीक्षिताभ्यां सह । तस्मादसौ तत्सिद्धान्तनिरसने क्वचित्
परुषतामाददानः प्रतिलक्ष्यते । अस्तु तावत् ।

पण्डितराजो महांस्तार्किकोऽप्यासीत् । तस्य तर्कशैल्या लोकोत्तरत्वं तार्कि-
कमनःप्रसादनप्रवीणत्वं तद्विहितेषु सिद्धान्तग्रन्थेषु स्फुटतया विशदतया च
समवलोक्यते ।

पण्डितराजस्य रसगंगाधरोऽपूर्वोऽद्भुतो मूर्धन्यश्च ग्रन्थोऽस्ति हलङ्कारग्र-
न्थेषु । अध्ययनीयोऽयमस्ति ग्रन्थः । 'अलङ्काराणामिह परमगाम्भीर्येण विवेचनं
तलस्पर्शिन्यां मर्मभेदिन्यां भाषायां विहितं दृश्यते । तेषां स्वरूपस्य प्रतिष्ठापने
यः प्रयास आचरितो विद्वद्भौरेयेण लेखकतल्लजेन वस्तुतः सोऽस्ति अभिनन्द-
नीयः । न केवलमेतावत्येव विशिष्टता विद्यतेऽस्य ग्रन्थस्य । एषा विशिष्टता तु
न वर्तते तादृशी गरीयसी यादृशी रसनिरूपणविषयके स्थले दृष्टा भवति । तत्र
तु पण्डितराजस्य प्रतिभायाश्चरम उत्कर्ष एव वीक्षितो जायते । नानार्थकशब्द-
स्थले पदार्थोपस्थित्यर्थं या प्रक्रियाङ्गीकृतास्ति किञ्च व्यञ्जनामधिकृत्य यो हि
सारो निस्सारितः सोऽपि विद्वद्भोक्तुं शृङ्खलं प्रीणाति । सर्वेऽपि विद्वांस एवमतेन
ग्रन्थेऽस्मिन् प्रदर्शितं काव्यलङ्घनं, शक्युपपादनं, गुण-निरूपणं, रसस्याङ्गाना-
मुपाङ्गानाञ्च प्रतिपादनं, भादानाञ्च विशदतयावदाततया च कृतं वर्णनं प्रशंसन्ति
पुनः पुनः । को नाम रस इत्यत्र स आह—

“समुचितललितसंनिवेशचारुणा काव्येन समर्पितैः सहृदयहृदयं प्रविष्टैस्त-
दीयसहृदयतासहकृतेन भावनाविशेषमहिम्ना विगलितदुष्यन्तरमणीत्वादिभिरलौ-
किकविभावानुभावव्यभिचारिशब्दव्यपदेश्यैः षड्भुजलादिभिरालम्बनकारणैश्चन्द्रि-
कादिभिरुदीपनकारणैरश्रुपातादिभिः कार्यैश्चिन्तादिभिः सहकारिभिश्च संभूय प्रादु-
र्भावितेनालौकिकेन व्यापारेण तत्कालनिर्वर्तितानन्दांशावरणाज्ञानेनात एव प्रमृष्ट-
परिमितप्रमातृत्वादिनिजधर्मेण प्रमात्रा स्वप्रकाशतया वास्तवेन निजस्वरूपानन्देन
सह गोचरीक्रियमाणः प्राग्विनिविष्टवासनारूपो रत्यादिरेव रसः ।” अत्र सः
मम्मटाभिनवगुप्त-भट्टनायकप्रभृतीनामनेकेषां प्राचामाचार्याणां बहूनाञ्च नव्यानां

मतमुपस्थापयन् “रसो वै सः” इत्येतच्छ्रुतिस्वारस्येन रस्याद्यवच्छिन्ना भग्नावरणा चिदेव रस इति साधयति ।

केचन कविकौशल-कल्पितकमनीयतास्पदं शब्दमेव काव्यं मन्यन्तेऽपरे कविकौशल-कल्पितकमनीयतास्पदं शब्दार्थयुगलमेव काव्यमिति वदन्ति । काव्यस्य एतद्द्वयं सामान्यलक्षणं मतम् । पण्डितराजो जगन्नाथस्तेषु काव्यलक्षणकारिष्वन्यतमो यः शब्दमेव काव्यत्वेन स्वीकरोति । पण्डितराजस्य काव्यलक्षणमिदं— “रमणीयार्थप्रतिपादकः शब्दः काव्यम्” स्वलक्षणस्य व्याख्यायां स इमानि वाक्यानि निदधानोऽवाप्यते :—“इत्थं च चमत्कारजनकभावनाविषयार्थप्रतिपादकशब्दत्वम्, यत् प्रतिपादितार्थविषयकभावनात्वं, चमत्कारजनकतावच्छेदकत्वम् । स्वविशिष्टजनकतावच्छेदकार्यप्रतिपादकतासंसर्गेण चमत्कारववश्यमेव च काव्यत्वमिति फलितम् ।” पण्डितराजः शब्दार्थयुगलं न काव्यत्वेनाङ्गीकुरुते । स आह—“काव्यमुच्चैः पठ्यते, काव्यादर्थोऽवगम्यते, काव्यं श्रुतमर्थो न ज्ञातः, इत्यादिविश्वजनीनव्यवहारतः प्रस्युत शब्दविशेषस्यैव काव्यपदार्थत्वप्रतिपत्तेश्च... तदेवं शब्दविशेषस्यैव काव्यपदार्थत्वे सिद्धे तस्यैव लक्षणं वक्तुं युक्तम् ।”

पण्डितराजः काव्यस्य कारणमेकमात्रं हि उत्पाद्यां प्रतिभां मनुते । कारणान्तराणि तु परम्परयैव सः काव्यस्य कारणत्वेन स्वीकुरुते । स ब्रूते—“तस्य च कारणं कविगता केवला प्रतिभा ।”

रसगङ्गाधरकार उत्तमोत्तममध्यमाधमभेदात् काव्यं चतुर्षु भागेषु विभनक्ति । “केचिदिमानपि चतुरो भेदानगणयन्त उत्तममध्यमाधमभावेन त्रिविधमेव काव्यमाचक्षते” इत्यभिधाय त्रिभेदमानिन आक्षिपति ।

पण्डितराजस्त्रीन् एव गुणान् मन्यते । गुणानां रसधर्मत्वेऽपि अयं विद्वान् महतीं समालोचनां “प्रत्यक्षमेवेति चेत् न.....” इत्यादिशब्देषु सन्निवेशयन् वीक्षितो भवति । स “आत्मनो निर्गुणत्वात् रसे गुणानां स्थितिर्न भवितुं शक्नोति” इति वदति । इदमपि स ब्रवीति ‘यद् रसस्योपाधयः सन्ति रतिशोकक्रोधादयः । तेषामिच्छा(ज्ञान)रूपत्वात्, ते गुणा इत्युच्यन्ते । गुणो न गुणे स्थातुं प्रभवति ; एतद्धेतो रस्यादावपि गुणस्थितिर्न सम्भवा । तस्मात् शब्दादौ गुणा वसन्ति ।’

अभिधादिशक्तिनिरूपणकारिषु पण्डितराजजगन्नाथोऽप्यस्ति । तिसृगामपि-अभिधा-लक्षणा-व्यञ्जनानां-शक्तीनां प्रतिपादने व्याख्याने च सः गम्भीरं पाण्डित्यं

सूक्ष्मदर्शित्वञ्च प्रकटीकुर्वन्नर्वाप्यते । “शक्त्याख्योऽर्थस्य शब्दगतः, शब्दस्यार्थ-
गतो वा सम्बन्धविशेषोऽभिधा” इत्यभिधाया लक्षणमुपपादयन् सः ‘केवलसमु-
दायशक्तिः, केवलावयवशक्तिः समुदायावयवशक्तिसंकरश्चे’ति भेदत्रयेण तस्यास्त्रि-
विधस्त्वमामनति । ‘शक्त्या प्रतिपादकत्वमभिधा’ इत्येतदप्पयदीक्षितोक्तं तल्लक्षण-
मसौ ‘इह शब्दाज्यायमानायाम्’.....इत्यादिशब्दैर्निरस्यन् ‘न चाभिधातः
शक्तिरतिरिक्ते’त्याद्युक्त्योपसंहरति स्वकीयं तत्प्रत्याख्यानात्मकमवतरणम् । मम्म-
टादिरिव सोऽपि चतुष्टयीशब्दानां प्रवृत्तिरिति मन्यते । “शक्यसम्बन्धो लक्षणे”-
त्येतल्लक्षणा-लक्षणं प्रकाश्य स तस्याः निरुद्धा प्रयोजनवती चेत्येतौ द्वौ भेदा-
वभिधाय प्रयोजनवत्याः षड्विधत्वं प्रतिपादयति । तत्र च स प्राचामाशयमपि
मतभेदप्रदर्शनपुरस्सरमभिव्यनक्ति । एतावदेव न ‘नव्यास्तु’ इत्यतस्तेपामाकुली-
भावः स्यादित्येतत्पर्यन्तं नव्यानामपि विचारान् सम्यक् समालोचयति । यथा
काव्यप्रकाशे मम्मटेन व्यञ्जनायाः प्रतिष्ठापनमनेकानेकाभेदाच्छेद्युक्तिपूर्वकं
विहितं तथा रसगङ्गाधरे तन्न दृश्यते परं संलक्ष्यक्रमध्वनिनिरूपणावसरे पण्डित-
राजस्तदुपपादनं वैदग्ध्येन विदधानः पर्यवलोक्यते । एकस्मिन् स्थले स ब्रूते—
“....‘तस्मान्नानार्थस्याप्राकरणिकेऽर्थे व्यञ्जने’ति प्राचां सिद्धान्तः शिथिल एव ।
प्राकरणिकाप्राकरणिकयोरर्थयोरुपमायां तु सा कदाचित्स्यादपीत्यत्रास्माकं
प्रतिभाति... ।”

भावः क इत्यत्र स्वमतस्य प्रदर्शनात् प्राक् पण्डितराजस्तत्तद्भावलक्षणेपु
दोषं दर्शयति । तदीयानि भावप्रकरणगतानि वाक्यानि द्वित्राप्यत्र निधीयन्ते—
(१) “अथ किं भावत्वम् ? विभावानुभावभिन्नत्वे सति रसव्यञ्जकत्वमिति चेत्,
रसकाव्यवाक्येऽतिव्याप्यापत्तेः ।” (२) “नापि रसाभिव्यञ्जकचर्चणाविषयचि-
त्तवृत्तित्वं तत्रम् । भावादिवर्चणायाम्.....अतिप्रसक्तेः ।” इत्थं हि पण्डितरा-
जस्तत्तल्लक्षणमालोचयन् स्वाभिमतं भावलक्षणं लिखत्येवम्—“विभावादिव्य-
ज्यमानहर्पाद्यन्यतमत्वं तत्रम् ।” लक्षणञ्च नैजं “व्यभिचार्यञ्जितो भावः”
इत्येतत् काव्यप्रकाशकारोक्तञ्च भावलक्षणं प्रतिष्ठाप्य परिपुष्णाति । निःसंशयं,
भावानां यद् विशदं यथार्थं निरूपणं पण्डितराजेन कृतं तदतितरां रमणीयं
वर्तते । एवमेवानेकार्थकशब्दस्थले पदार्थोपस्थितिः केन प्रकारेण जायते—
इत्येतद्विषयकं यदुपपादनं पण्डितराजेनानुष्ठितं तद् विद्वद्गणां निखिलमपि
जगतीं शृङ्गं प्रीणाति । पण्डितराजो यमपि विषयं विविनक्ति तं प्रकण्ठपाण्डित्य-

चत्वां भाषायां सन्निदधाति । तस्य विवेचनशैली सर्वत्र तर्कोद्ग्रथिता समवा-
प्यते । सः अन्येषां मत्प्रनां प्रदर्शने समुपस्थापने विवेचने च परामेव रुचिं
निदधाति । वस्तुनो मर्मं, तदीयाः सर्वा विशिष्टतास्तदीयानि सम्पूर्णान्यप्य-
ङ्गानि तदीयमाभ्यन्तरं रूपञ्च यावन्न स्फुटतां यान्ति तावत् स तद्वस्तु जहात्येव
न । व्यञ्जनामुद्दिश्य सर्वैरपि साहित्य-शास्त्रपारदृशभिर्विमर्शनं विहितं परं
पण्डितराजस्य तद्विषयकविमर्शनं किमप्यपूर्वमेव विद्यते । वस्तुतस्तस्य विचारावि-
र्भावनप्रकारोऽनुपमोऽस्ति, नैजोऽस्ति, विचित्रोऽस्ति । तस्य ग्रन्थे रसगङ्गाधरे
विदुषां बुद्धिः सर्वत्र यथेष्टं भोज्यमधिगच्छति । उपमालङ्कारादुत्तरालङ्कारपर्यन्तं
येऽप्यलङ्कारास्तेन स्वकीये ग्रन्थे समुपस्थापितास्तेषां सर्वेषामप्यलङ्काराणां
स्वरूपं यादृश्या तल्लक्षणान्या शब्दावल्या, यादृश्या, मर्मप्रकाशिन्या भाषया,
यादृश्या प्रौढ्या रीत्या, यादृश्या ओजस्विन्या सज्जया च तेन प्रतिष्ठापितं न
तादृश्या शब्दावल्या भाषया रीत्या सज्जया च कोऽपि प्रतिष्ठापयन् समुपल-
भ्यते । अत्र तस्यालङ्कार-निरूपणं कीदृशं भवतीत्येतद् दिङ्मात्रं प्रदर्श्यते पर्यायो-
क्तालङ्कारवर्णनस्थले सः आचार्यमम्मटभट्टस्य भावं कीदृश्यां दुरवगाहायां भाषायां
सन्निदधाति—इति विलोक्यताम्—‘अस्यां च गम्यस्य येनाकारेण गम्यता
तदतिरिक्ताकारेण वाच्यता । तेन पर्यायेण भङ्ग्यन्तरेणोक्तमभिहितं व्यङ्ग्यं यत्रेति
प्राचीनैर्निर्मितं लक्षणं व्यङ्ग्यत्ववाच्यत्वयोर्विरोधादसंगतमिति नाशङ्कनीयम् ।
एकस्यैव प्रकारमेवेन वाच्यत्वव्यङ्ग्यत्वयोरविरोधात्...’ । विद्वन्मूर्धन्यः पदे
पदे स्वपाठकानां हितार्थं हि अन्येषामलङ्काराचार्याणां मतानि निदधानो दृश्यते ।
अत्रैव पर्यायोक्ते कापि सः “गम्यस्यापि भङ्ग्यन्तरेणाभिधानं पर्यायोक्तम्.....”
इत्यादिशब्दैः अलङ्कारसर्वस्वकारस्य मतं, कापि “पर्यायेण वाच्यादतिरिक्तप्रकारेण
व्यङ्ग्येनोपलक्षितम्.....” इत्यादिशब्दैः अभिनवगुप्तपादाचार्याणां मतं, कापि च
कुवलयानन्दकारस्य च मतं निदधानः केन न प्राप्यते ? सः दयालुर्मनीषी न
केवलं तत्तन्मतान्युपन्यस्यति, अपि तु तेषामाशयमपि समुपस्थाप्य पाठकवृन्दमु-
पकरोतितराम् । अलङ्कारस्वरूप-निरूपण-परमतसमुपस्थापनादिनैव स न तुप्यति
अपि तु सः ‘अमुकालङ्कारस्यामुकालङ्कारात् का भिन्नते’त्याद्यपि साधु प्रस्तवीति ।
युगविधा, अस्य विशिष्टता सर्वत्रापि तद्ग्रन्थे पाठकैरवाप्यते ।

पण्डितराजजगन्नाथसंकाशानेव पण्डितसत्तमानधिकृत्य केनापीदमवितथमे-
वोदीरितम्—

अर्थाहरणकौशलं किं स्तुमः शास्त्रवादिनाम् ।
अन्येभ्योऽपि ये चार्थान्निष्कर्षन्ति सहस्रशः ॥

अन्या जगद्धितमयी मनसः प्रवृत्ति-
रन्यैव कापि रचना वचनावलीनाम् ।
लोकोत्तरा च कृतिराकृतिरङ्गद्वया
विधावतां सकलमेव गिरां दधीयः ॥



शिवराजविजयः

सप्तपञ्चाशदधिकाष्टादशशततमेशवीयाब्दे घटितस्य राजविद्रोहस्य विफलता यदा मातृभूमेः प्रातःस्मरणीयानां भक्तानां दलनं विधाय भारतीयाया जनताया मानस्य वेगवतीं गभीरां निराशां सञ्चार्य विजृम्भमाणा पर्यवालोच्यत, जनतायाः स्वान्ताद् यदा स्वातन्त्र्यावासिविषयको विश्वासोऽपाह्रियत, यदा समीरोऽपि आसादानकर्मणि वेपमानोऽन्वभूयत तदा तदानीन्तनस्य साहित्यिकसंसारस्य अलौकिकालोकलोलं नक्षत्रं महाकविः अम्बिकादत्तव्यासो भारतीयानां हृदयान्नि-
राशामविश्वासं निर्दिण्णतामुत्साहहीनतामुद्दालीनतां विक्लवताञ्च दूरीकर्तुं तत्र च प्रस्फुरन्तीमाशां सखलं विश्वासमदभ्यां जीवनशक्तिं बलीयांसमुत्साहमद्भुतं साहसं श्लाघनीयं स्वसाध्यसाधकक्रियाकौशलमनभिभवनीयञ्च पौरुषं सञ्चारयितुं सिंहोरुसत्त्वस्य महाराजस्य पुण्यश्लोकस्य शिवराजस्य स्पृहणीयेन चरित्रेण पूयमानं शिवराजविजयं नामानुपमं गद्यकाव्यं ससर्ज ।

एषा हि शिवराजविजयाख्या रचना वस्तुतः पुष्कलगुणविशिष्टत्वात् सामयिक-
कामिलापपूर्तिकारित्वाच्च विश्वस्य शतकस्य रचनासु उच्चतमं स्थानमध्यास्ते । साम्प्रतिकस्य समयस्य महान् विद्वान् डॉक्टर भगवान् दास एतां महनीयां कृतिमभिनन्दन् प्राह—“.....संस्कृतसाहित्यस्य पण्डितमण्डले प्रायेण त्रयाणां गद्यकाव्यानां चर्चा चिरादतितरां प्रवर्तमानावाप्यते । तानि गद्यकाव्यानि सन्ति—
सुबन्धोर्वासवदत्ता, बाणस्य कादम्बरी, दण्डिनश्च दशकुमारचरितम् । दण्डिनो गद्यकाव्यं दशकुमारचरितं तु निश्चप्रचतया स्वेतर-गद्यकाव्यद्वयात् चरतरमिति वक्तुं सुशकम् । यद्यप्यलौकिकतामसम्भाव्यतामिव च सेधन्त्यो घटनाः असकृत् घटितास्तत्र सन्ति परं तत्र भाषा न केवलमोजस्विन्यर्थवती च शोभते राजनीति-
लोकचातुरी-ललितकलादिविषयकं ज्ञानमपि तत्र समुल्लसति परं वासदत्तायाः कादम्बर्याश्च शब्द्वारण्यान्यां तु वराकोऽर्थपान्थः सर्वथा आन्तो अष्टश्च भवन्
विलुप्ततामिव प्रयाति, तस्योपलब्धिरेव न भवति । कविताया गुणेषु प्रसादो मुख्यो गुणः, स एतयोर्द्वयोरपि समवासो न जायते । परं शिवराजविजये न स्थितिरिच्छती । तत्र भाषा उत्तमोत्तमापि ओजस्विन्यपि अर्थपूर्णपि सुबोधापि

अस्ति । सा यथास्थानं यथावसरं च मृदुलोत्कटा च दृश्यते । नवापि रसास्तत्र नितरामुचिततया दक्षतया च सन्निवेशिताः सन्ति । वीररसः, यस्यार्वाचीने संस्कृतसाहित्ये प्रायेणाभाव एवास्ति, ग्रन्थेऽस्मिन् अस्ति प्रधानः । शृङ्गारोऽप्यस्ति । अस्ति च सः सर्वथा सात्त्विकः सुकोमलः प्रसन्नश्च । क्वापि न तत्राश्लीलता समागतास्ति । युद्धसन्दर्भे रौद्र-भयानक-वीभत्सानामथ च वीरे अद्भुतस्य निर्वहणं पर्याप्तमान्नायां समीचीनमेव संवृत्तमस्ति । राजनीतेश्चाराचातुर्यस्य संग्रामशौण्डतायाश्च निरूपगमत्यन्तं मनोज्ञं वर्तते । उच्चतमा च विशिष्टतेयमेतदीया यद् गृहीतो हि विषय ऐतिहासिको विद्यते तत्रास्ति यथार्थता न च कपोलकल्पितता तत्र वर्तते । देशभक्त्या जन्मभूमिभक्त्या चैषा कृतिः परिपूर्णमाणास्ति । तत्र राजानं प्रति प्रजाया भक्तिः, प्रजाश्च प्रति राज्ञो भक्तिरथ च द्वयोरेव धर्मप्रति भक्तिः किञ्च राष्ट्रियभावना उच्चैः परिस्पन्दते । एतादृशानां भावानां वस्तुतोऽर्वाचीनेषु संस्कृतग्रन्थेषु सर्वथा अभाव एव प्राप्यते ।

नाहमवयोद्धुं शक्नोमि, कश्मात्कारणात्, विद्वन्मण्डलमश्लीलतापूर्णेण हठादकृष्टपदसुगुम्फितेषु माघकिरातादिषु तावन्तं महिमानमारोपयति; अत्र च ते रत्नभूते ग्रन्थे शिवराजविजये—ईर्ष्यन्ति न चेत्, तदा तेषां पराङ्मुखता तु अस्ति । ग्रन्थस्यास्य यावान् प्रचारः स्यात् तावदेव वरम् ।”

महामहोपाध्यायो गोपीनाथमहाकविराजश्चाद्यतनो विद्वद्बौरेय इदमैतिहासिकं गद्यकाव्यं साम्प्रतिकस्य युगस्य श्रेष्ठां रचनां मन्वानो ब्रूते—यद् यद्यपि कृतिरेषा नव्या परमुत्कृष्टतमस्थानाधिष्ठापनाहर्हा ।

इदं सर्वं विपश्चिद्वराः सम्यग् जानन्ति यद् गद्यकाव्यस्य प्रणयनं दुष्करं भवति । पद्ये सौष्ठवं तु सुलभतया समुत्पद्यते परं तद् गद्ये सुलभतया न कदापि सम्भवम् । सर्वाङ्गीणसुन्दरतायाः समुन्मीलनं तु तत्र ततोऽपि कठिनं भवति । अत एव ‘गद्यं कवीनां निकषं वदन्ति’ इत्येषा सूक्तिः सर्वत्र सुविदितास्ति । गद्यकाव्यस्य दुष्करतां लक्ष्यीकृत्य—“पद्ये छन्दःपारवश्यात् स्वच्छन्दपदप्रयोगो न भवतीत्यनिच्छतापि कविताग्रसङ्गप्राप्तं स्वाभाविकं स्वल्पमपि वचनीयं क्वचिद् विस्तार्यते, क्वचिद् बहुपि नियताक्षरैः संक्षिप्य, क्षोदिष्टं विधीयते, क्वचिच्च द्वित्रस्वाभाविकपदप्रयोगसमापनीयान्यपि पारस्परिकालापसंसक्तप्राप्तवान्यानि जटिलीक्रियन्ते । गद्ये तु यदि किमपि तादृशमस्वाभाविकं स्यात्, तत्कवेरेव निर्वक्ति महदवद्यम्—इत्यादिकारणैः पद्यापेक्षया गद्यमेव अहमान्यं

भवति" इत्येतद् अग्निकादत्तव्यासः स्वयमपि वक्ति परं यदा वयं नैजदृष्टिं तस्य शिवराजविजयस्थितगद्योपरि आपाततयैव चिपामस्तदैव तत्क्षणं ज्ञातं जायते यत् श्रीव्यासविदुषो गद्यं ताः सर्वा विशिष्टताः निदधाति याः श्रेष्ठगद्ये भवन्ति ।

"नवोऽर्थो जातिरग्राभ्या श्लेषोऽविलुप्तः स्फुटो रसः ।

विकटाक्षरबन्धश्च कृत्स्नमेकत्र दुष्करम् ॥"

इति यद् वाणेन गद्यस्य सौन्दर्य्यमुदीरितं तत् स्फुटतयैव श्रीव्यासस्य कृतौ- शिवराजविजये विलोकितं भवति । तत्र सर्वत्र मनोभिरामाणां पदानां सञ्चयनं कृतं वर्तते; नवनवार्थानामुन्मेषः संलभ्यते; न कापि अस्वाभाविकताया लेशोऽपि दृष्टो भवति; श्लेषस्य परिग्रहो यत्रापि कृतो न सः अस्ति शिरोवेदनाकृतः । पाठकः श्रोता च अनायासेनैव सर्वत्र रसं पिवन् अग्रे उपसरन् वीक्षितो जायते । संस्कृतभाषायां वीरतापूर्णभावानामभिव्यक्त्यर्थं कियती बलवती सफला च शक्तिर्विराजते किञ्च नव-नवविषयस्यात्मसात्कारिणी कीदृशी कियती च महती प्रभविष्णुता प्रफुल्लतीति च श्रीव्यासविपश्चिद्वरस्य शिवराजविजयाध्ययनेन सम्यग् ज्ञातं भवति । इहोद्धरणानि निधाय एतासां सर्वासां विशिष्टतानां किञ्च एताभ्यो व्यतिरिक्तानामन्यासां विलक्षणतानां प्रदर्शनस्य समासेनोद्योगो विहितो भवेद् येनोपरि निवेदितं निवेदनं प्रत्यक्षं स्यात् किञ्च समालोचकैर्विद्वद्भिर्ग्रन्थ-मिममधिकृत्य या श्लाघा कृतास्ति तस्या अपि सत्यता प्रमाणिता भवेत् ।

शिवराजविजयस्य रचनायाः कालः स आसीद् यदा भारतीयजनताया मानसे देशभक्तिभावना पूर्णतया प्रसृतासीत्, यदा भारतीयाः शोचनीयां दीनतां कापुरुषताञ्च अवलम्बमानाः समवाप्यन्तः, यदा तेषु नोत्साहो, न जीवन-शक्तिः, न कर्त्तव्यपरायणता, न स्वधर्मपालननिष्ठा च व्यल्लेखिपतः, यदा ते निद्रया, व्यसनेन बहुविधैश्च देशापकारानुरागैः कलहैरेव नैजं जीवनसमर्थं नयन्त एव समुपालभ्यन्तः, यदा तेषां शोभितेऽहपापि उष्णता नान्वभूयतः, यदा ते स्वकीयं गौरवं सर्वथैव विस्मरन्तो दासतामेव सर्वस्वं मन्यमानाः सुखेन कालं क्षिपन्तोऽ-दृश्यन्तः, यदा ते विनष्टशौर्यमत्वा भवन्तः परचाटुकारितायामेव संलम्बा अवाप्यन्तः, यदा ते स्वसंस्कृतौ स्वसम्भतायाञ्च नितान्तमनभिज्ञा एव प्रत्यैयन्तः, यदा ते निष्प्राणाः मृन्तोऽपि शृङ्गार एव निलीना व्यालोक्यन्तः, यदा ते परकृतं न्यक्कारमपि स्वकीयं सम्मानमिवावगच्छन्तः सर्वत्र समासाधन्तः, यदा च ते सर्वमप्यौचित्यं विस्मरन्तो नृत्ये सङ्गीते हासे उपहासे च निमज्जन्तः पर्यवैच्यन्त । एतादृशे क्षिप्तनीये पतनकाले शिवराजविजयो भारतीयां जनतां देशभक्तिमन्व-

शिपत् ; तस्यास्तादृशेऽनेहसि किं प्रमुखं कर्त्तव्यमित्युपादिशत् ; तस्या मानसे उत्साहस्योत्कटं स्रोतः समचारयत् ; तस्यामात्मगौरवभावनामजागरयत् ; तस्याः स्वान्ते वीरताया अनभिभवनीयां नितान्तवेगवतीं सचलां भावनामपूरयत् ; तत्र च स्वातन्त्र्यस्य शक्तिशालिनः पावनान् भासुरांश्च भावान् कृत्स्नतया अवपत् । “काधुना मन्दिरे मन्दिरे जयध्वनिः ? क सम्प्रति तीर्थे तीर्थे घण्टानादः ? काद्यापि मठे मठे वेदघोषः ? अद्य हि वेदा विच्छिद्य वीथीषु विक्षिप्यन्ते, धर्म-शास्त्राण्युद्धूय धूमध्वजेषु ध्मायन्ते, पुराणानि पिष्ट्वा पानीयेषु पात्यन्ते, भाष्याणि अंशयित्वा भ्राष्ट्रेषु भर्ज्यन्ते; कचिन्मन्दिराणि भिद्यन्ते, कचित् तुलसीवनानि छिद्यन्ते, कचिद् दारा अपहियन्ते, कचिद् धनानि लुण्ठयन्ते, कचिदात्तनादाः, कचिद् रुधिरधाराः, कचिदग्निदाहः, कचिद् गृहनिपातः” इत्याद्युच्चैरुद्घोष्य सकलानामपि भारतीयानां मनांसि प्रसभमान्दोलयन् तेषां नयनानि उन्मीलयन्; तेषां नाड्याः शोणितमुष्णत्वं प्रापयन्, अन्यायं प्रति तेषां रोमणि रोमणि रोपं जनयन्; अत्याचारपराङ्मां म्लेच्छानां विध्वंसनाय तेषां स्नायुषु प्रचण्डां भीषणाञ्च जीवनशक्तिं समुत्पादयन् हि सः समुपतिष्ठते ।

यद् भारतं सम्प्रति धीरैः प्रतापशालिभिस्तेजस्विभिर्विक्रमवद्भिर्वीरताश्रीसु-शोभितैर्विहीनमस्ति यत्र नाधुना शान्तिर्न च लक्ष्मीः न च सौख्यं न च धर्मो न च विद्यैव वीक्ष्यते; यत्र च राजानः परस्परं कलहायन्ते; स्नेहबन्धनं शिथिलीकृत्य च वीरे धियं नियोज्य स्वकीयान् एव विनाशयितुमुपक्रमन्ते, यत्रत्या हि भटाः स्वशौर्यवैभवं सुन्दरीणां सकटाक्षेक्षणचरण-सरसिजेषु सादरं समर्पयन्तो वीक्ष्यन्ते; यस्य देशस्य अमात्य-समुदायः स्वार्थचिन्तायामेव सततं निलीनोऽवाप्यते; यत्र नृपाः स्वप्रशंसाश्रवण एव प्रगाढां रुचिं निदधति, यत्र च विद्वांसोऽपि मूर्खमपि भूषं ‘स्वं विद्वान् असि’ इति, गुणलवरहितमपि ‘स्वं गुणिनां शिरोमणिरसी’ति, बलरहितमपि ‘स्वं बलवतां भूषणमसी’ति, कुरूपमपि ‘स्वं कामदेवस्यावतारोऽसी’ति, उपेक्षितप्रजानिखिलहितमपि ‘स्वं सदैव प्रजानां हिते निरतोऽसौ’ति च कथयित्वा कथयित्वा सर्वदा मिथ्या प्रशंसां विदधानाः श्रुता भवन्ति, तस्य भारतस्य चिन्तास्पदं चित्रं निधाय ‘शिवराजविजयः’ प्रियस्य स्वस्य देशस्य निवासिनः सर्वानपि मानवान् सप्रश्रयं सानुरोधं च सन्दिशति यत् ते पतनगर्तनिपतितं स्वकीयं देशं समुत्थापयितुं मनसा वचसा कर्मणा च प्रयतेरन् ।

स एव देशः स्वस्य ईश्वरस्य, स्वस्य धर्मस्य, स्वस्य साहित्यस्य, स्वस्याः भाषायाः, स्वकीयायाः सम्पदः, स्वकीयानां पुत्रकुलव्राणां, स्वकीयानां देवमन्दिराणां धर्मसंस्थानां पुरातनानां दुर्गप्रासादादीनां, स्वकीयानां सर्वेषामपि कलाकौशलानां, नैजानां तीर्थानां पुस्तकालयानां शिक्षागाराणामुद्योगागाराणाञ्च रक्षां कर्तुं शक्नोति यस्य देशस्य देवपूजकाः, महात्मानो धर्मात्मानः पुरोहिताः पण्डिताः श्रोत्रिया उपदेशकाः सर्वे एव युवानो युवतयश्च सर्वाः, समग्रा एव स्त्रियः पुरुषाश्च बाला बालिकाश्च कर्मण्याः कठोरकर्मठाः भवन्ति, शक्तौ शौर्ये पौरुषे च विश्वसन्ति; त्रिवेकेन सर्वमपि साधु विमृश्य धैर्यमवलम्ब्य व्यसनानि विहाय प्राणानपि अञ्जलौ निधाय स्वकीयं कर्त्तव्यं सोत्साहं पालयन्ति । परमात्मा तेषां मानवानां सहायको न कदापि भवति ये स्वकर्त्तव्येभ्यो विमुखा भूत्वा स्वस्य देशस्य स्वदेवतादीनां रक्षार्थं भगवन्तमाह्वयन्ति प्रार्थयन्ते च—“हे भगवन् अस्मान् अस्मदीयं धर्मादिकं सकलं च पाहि” इति । शिवराजविजयो न दैववादे श्रद्धां निदधाति; सः कर्मणि श्रद्धते; सः शौर्यमाराधयति; सः पौरुषस्य श्रीचरणेषु स्वं मौलिं प्रणतं कुरुते । तदीयमिदं मतं यद् भगवतास्मस्कृते मनो-बुद्धिहस्तपादादिकानि सर्वाणि साधनानि प्रदत्तानि सन्त्यतोऽस्मदीयं कर्त्तव्यमस्ति यद् वयं तेषां सर्वेषां साधनानां सम्यग् विविच्य, विचिन्त्य, विमृश्य च सदुपयोगं विदधीमहि । ईश्वरस्तेषामेव कार्येषु सहायको भवति ये सत्यया कठोरतया वीरतया च स्वकीयं कर्त्तव्यमभिव्यज्जन्ति । “वीर ! गृहीत-मखिलं वित्तम् पराजिता आर्यसेनाः; बन्दीकृता वयम्, सञ्चितममलं यशः, इतोऽपि न शाम्यति ते क्रोधः.....किन्तु त्यजेमामकिञ्चित्कर्तुं जडां महादेव-प्रतिमाम् ।” इत्यादिकानां पङ्क्तिनां समुपस्थापनस्य प्रयोजनमिदमेव शिवराज-विजयस्य प्रतीयते ।

भारतवर्षीयेषु भारतवर्षीयतां शिवराजविजयो द्रष्टुं कामयते अतः स आह पुनःपुनः “भारतवर्षीया यूयम्”, इति । नास्माभिः स्वकीयमाभिजात्यं जातु विस्मरणीयमतः स महोच्चकुलजाततां स्मारयति भूयोभूयः । धर्मः प्राणेभ्योऽपि गरीयान् । तद्रक्षणं प्राणैरपि विधेयमित्येतद्बोधयितुं स ब्रूते—“प्राणा यान्तु न च धर्मः” इत्याद्याणां दृढः सिद्धान्तः । महान्तो हि धर्मस्य कृते लुण्ठयन्ते, पात्यन्ते, हन्यन्ते, न च धर्मं त्यजन्ति, किन्तु धर्मस्य रक्षायै सर्वसुखान्यपि त्यक्त्वा, निशीथेऽहपि, वर्षास्वपि.....चन्द्रहासचमत्कारेष्वपि च निर्भया विचरन्ति ।

“कार्यं वा साधयेयम्, देहं वा पातयेयम्” इत्येतद्वि जीवनस्य लक्ष्यं शिव-
राजविजयस्याभिमतम् । भारतवर्षस्य निवासिना स्वकीयस्य राष्ट्रस्य स्वतन्त्र-
ताया रक्षणाय, स्वदेशस्य संस्कृतेः सभ्यतायाः भाषायाश्च परित्राणाय, स्वराष्ट्रस्य
गरिष्ठः परिवर्द्धनाय, स्वकीयस्य धर्मस्य च गोपनाय एतादृश्येव द्रष्टव्यसी
प्रतिज्ञा कर्त्तव्येति शिवराजविजयस्य हार्दिकोऽभिलाषो बलीयान् । कामं महान्
प्रचण्डो झञ्झावातः प्रवर्तमानो भवेत्, कामं दारुणाभिः श्यामश्यामतराभिर्घन-
घटाभिर्योम आक्रम्यमाणं स्यात्, कामं मार्गो नितान्तभयङ्करो विपसो दुर्गमो
वनसङ्कीर्णः पर्वतश्रेणीसमाकुलो नानाविधवाधाभिर्ग्रस्यमानश्च भवेत् परं न
स्वकीयाल्लक्ष्यमार्गान्मानवेन स्वस्तेन भाव्यमित्येतद् उपदेष्टुमेव शिवराजविजयः—
“तावदकस्माद्बुध्यितो महान् झञ्झावातः, एकः सायं समयप्रयुक्तः स्वभाववृत्तोऽ-
न्धकारः, स च द्विगुणितो मेघमालाभिः ।.....वनाद् वनानि, शिखराच्छि-
खराणि, ...परशतशतवर्ष्नी-प्रचारजन्मेनेव-कन्दरि-कन्दर-प्रतिध्वनिभिश्चतुर्गुणितेन
महाशब्देन पर्यपूर्यत साऽरण्यानी । परमधुनाऽपि—“देहं वा पातयेयं कार्यं
वा साधयेयम्” इति कृतप्रतिज्ञोऽसौ शिववीर-चरो न निजकार्यान्निवर्तते इत्येत-
द्वतरणमवतारयति मुदा ।

शिवराजविजयो हि देशे तादृशान् श्रुत्यान् दिदृक्षते यादृशा हि श्रुत्याः
शिवराजस्य सविधे बभूवुः । न शिवराजस्य श्रुत्याः स्वामिनो वञ्चनं जानन्ति
स्म; न ते केनापि बृहत्तरेण, उत्कोचलोभेनैव गृह्यमाणा अभूवन्; ते सकला
अपि विपदः सोढुं तु सदा सन्नद्धा अवाप्यन्त परं न ते आत्मानं कर्त्तव्यपदादभ्रं-
शयन् । शिवराजविजयो राजकर्मचारिषु सेवकेषु राज्यप्रति देशप्रति सत्यमनु-
रागं, सत्यं कर्त्तव्यपरायणत्वं सञ्चारयितुमेव—“कथं विश्वासघातं स्वामिवञ्चनञ्च
शिच्यसि ?.....ये उत्कोचलोभेन स्वामिनं वञ्चयित्वा आत्मानमन्धतमसे
पातयन्ति, न वयं शिवगणास्तादृशाः.....” इत्यादिकानि वाक्यानि सन्निवेश-
यति । शिवराजविजयस्याकाङ्क्षास्ति यद् देशस्य नेतृषु ते सर्वे गुणाः सन्ति
वाञ्छनीया ये महाराजे शिवे अशोभन्त । तद्गुणा विशिष्टा एव देशस्य भारतस्य
स्वतन्त्रतां पातुं प्रभवेयुः किञ्च देशस्य गौरवं वर्धयितुं समर्थाः स्युः । अतः सः
शिवस्य गुणवर्णनव्याजेन स्वदेशस्य शासनसूत्रधारिषु राजनीतिनिष्णातत्व-विद्या-
सिन्धुत्व-रणचतुरत्व-द्वीनदुःखदावदहनत्व-स्वधर्मरक्षणसङ्गणत्व-विलक्षणविचक्षण-
णत्वादिकगुणानां सन्निवेशो भवेदित्येतां स्वकामनां प्रकटयति । न. स. इच्छति

यद् देशस्य भारतस्य पवित्रायां वसुन्धरायां कापि भ्रोपीनाथसदृशा देशद्रोहिणो दृष्टाः स्युः; ये स्वकीयं व्यक्तिवस्तुथापयितुं स्वं जीवनं सुखेन यापयितुं देशस्य अरातीनां चरणेषु अक्षलिं वद्ध्वा लालाटिकतामङ्गोक्षुर्वन्ति; ये मातृभूमिद्वेषिणामेव दासेरकतां वहन्ति ।

शिवराजविजयोऽस्माकं पुरतो हि—“तत्र च क्वचित् खट्वासु पर्यङ्केषु चोप-
विष्टान्, सगङ्गाशब्दं ताम्रकधूसमाकृत्य.....मद्व्याघूर्णितशोणनयनान्,
सपारस्परिककण्ठग्रहं पर्यटतः” इत्यादिभिर्वाक्यश्रेणीभिर्यवनसैन्यस्य स्कन्धा-
वारीयं चित्रं किञ्च “अद्य गानम्, अद्य लास्यम्, अद्य मद्यम्, अद्य वाराङ्गना,
अद्य भ्रूकुंसकः, अद्य वीणावादनम्” मित्यादिपङ्क्तिभिर्यवनसेनापतीनां वैलासिकस्य
जीवनस्य चित्रमालिख्य किञ्च—“भ्लेच्छगण-दुराचार-दुःखाक्रान्त-वसुमती-वेद-
नामिव समुद्रशायिनि निविवेदयिषुः, वैदिकधर्म-ध्वंस-दर्शन-संजात-निर्वेद
इव.....” इत्यादिभिः पङ्क्तिभिः सूर्यस्यास्तंगतताया वर्णनच्छलेन तत्कालवर्तिनो
भारतस्य हृदयमेदिकां दशामस्मत्पुरो निदधाति ।

शिवराजविजयस्य वर्णनानि सन्ति नितान्तमेव मनोभिरामाणि; तत्र
नितरामेव नैसर्गिकता विलसति । तत्र न केवलं वर्णनोपयुक्तानि पदान्येव राज-
न्तेऽपि तु तत्र मनोज्ञा सजीवता सरसता धारावाहिकता चातितरामेव परिस्प-
न्दमाना वीक्षिता भवति । दृश्यताम्—

सेयं वर्णेन सुवर्णम्, कलरवेण पुंस्कोकिलान्, केशै रोलम्बकदम्बान्, लला-
टेन कलाधरकलाम्, लोचनाभ्यां खल्लनान् अधरेण यन्धुजीवम्, हासेन ज्योत्स्नां
तिरस्कुर्वन्ती वयसा एकादशमिव वर्षं स्पृशन्ती श्यामकौशेयवस्त्रपरिधाना.....
अविदितबहुलतानतारतम्यं मन्दमन्दं सुग्धसुग्धं मधुरमधुरं किञ्चिद् गायतीति ।

शिवराजविजयस्य भाषास्ति नितान्तमेव चमत्कारमयी । तां निशम्याधीत्य
वा मनो विस्मितं भवति तत् तच्छ्रवणाध्ययनानेहसि शृशं सुग्धं जायते; सर्वमपि
अन्यत् तद् विस्मरति; अपूर्वमेव • विलक्षणमेवादभुतमेव रसं निपीय तन्मन्यते
आत्मानं धन्यतमम् । विलोक्यताम्—

“अपरदासेरकेण व्यादिष्ट-मार्गो नव-वारिद-वारि-विन्दु-वृन्दसम्पर्क-प्रकटित-
सिन्धुर-सन्दोह-सन्तर्पण-मधुरगन्धि रजनीकरनिकरविरोचितां भूमिमालोक्यन्...
आसन्नकृपाजलमुत्तोष्य हस्तपादं प्रक्षाल्य, हनुमन्मूर्तिं दृष्ट्वा कमपि नित्यनियम-
मिव निर्माह्य.....वातानां सुखमनुभवन्, कदाचिच्चन्द्रम्, कदाचित् तारकाः,

कदाचिद् गिरिशिखराणि... अवलोकयन्... परिक्रमापरपादाहति-पिच्छिल-
पापाण-पट्टिका-परिष्कृत-वेदिकायां पर्यटन् कञ्चित् समरमतिवाहयाम्बभूव ।”

अस्मिन् शिवराजविजये बहूनामलङ्काराणां प्रयोगः कृतो दृश्यते। कचिदुपमा,
कचिद् रूपकम्, कचिद् विरोधाभासः, कचित् समासोक्तिः, कचिच्च अन्येऽनेकेऽल-
ङ्काराः सचेतसां चेतांसि चोरयन्तः परिस्फुरन्ति ।

“एष भगवान् मणिराकाशमण्डलस्य, चक्रवर्ती खेचरचक्रस्य, कुण्डलमाख-
ण्डलदिशः, दीपको ब्रह्माण्डभाग्यस्य, प्रेथान् पुण्डरीकपटलस्य” इत्यादौ माला-
रूपकालङ्कारः कियतीं मनोहरच्छटाभावधनन् विलोकितो भवति; “कर-कस्पित-
कृपा-कृपण-कृपाणो महादेवमारिराधयिषुस्तपस्विवेपोऽर्जुन इव शान्तवीररस-
द्वयस्नातः” इत्यत्र पूर्णोपमा स्वकीयं सौन्दर्यं वितन्वन्ती दृष्टा जायते; “परितश्च
तस्यैव खर्वामप्यखर्वपराक्रमां श्यामामपि यशःसमूहरवेतीकृतत्रिभुवनं कुशासना-
श्रयामपि सुशासनाश्रयाम्” इत्यादौ विरोधाभासस्य विच्छित्तिः साधु दृष्टिगोच-
रीभवति; “धारिताकृतिमिव वीरतां विग्रहिणीमिव धीरता” मित्यादावुत्प्रेक्षा
परिस्पन्दमाना सती विलोक्यते; “तेषां चैकैकमन्तरा महाफला माकन्दद्रुमाः,
मध्ये मध्ये च विहितपार्श्वस्थ-पादपाश्लेषा मन्दमन्दमनिलालोला लता लसन्ती”
त्यादौ समासोक्तिश्च स्वविलासेन बुधवृन्दस्य मनो हरन्ती वीक्ष्यते ।

“पाथोधि-पयःपूर-परिवर्ति-परशशतपोतस्थ-सांयात्रिकसमूह-जगीयमान-कीर्ति-
चन्द्रिका-चुलुकन-चकोरीभूत-कोङ्कण-कल्याण-खानदेशादि-महामण्डल-प्रजागणः”
इत्येवंविधानि दीर्घदीर्घतराणि समासारलेपितानि वाक्यान्येव न, शिवराजविजयः
उपहारीकृत्य कोविदकुलं पस्मिणात्यपि तु सः “अभाग्य एष जनः, अस्वायत्तं
हृदयम्, विगलितं धैर्यम्, पराधीनं चित्तम्, अस्थिर आत्मा, दुर्निवारः प्रेमप्र-
वाहः, दुरन्तोऽभिलाषः, अग्रतिरोधा कर्मरेखा, तत् किमिव वच्मि ? इत्यादिकानि
सरलसरलतराणि लघुलघुतराणि वैदर्भीरीतिसमुल्लसितानि वाक्यानि चोपायनी-
कृत्य विद्वद्गणं नन्दयति ।

शिवराजविजयो न केवलं साहित्यिकान् ललितललिततरैः नवनवकल्पनाक-
लितैर्नानाभावविभावितैर्वाक्यैः सम्यक् मोदयतेऽपि तु स “धानुष्क-शाक्तीक-प्रासिक-
वाण्टिक-यतर-ततर-मोमुद्यमान-नरीनृत्यमान-पोस्फुट्यमान-तातप्यमान-अलुलु-
ण्ठत्-प्रातवीविशत्-विधित्सु-सिन्नासु-व्ययाजिपत-अतापिपत-चर्कन्ति-वर्भन्ति-जर्ह-
न्ति-प्रभृतिप्रचुरतरपदानि च प्रयुज्य वैयाकरणानामपि संसारं साधु परितोषयति ।

शिवराजविजयो हि नवनवाभूतपूर्वांशुतपूर्वपदानाञ्च निधिरस्ति । कतिप-
यानि पदानि विलोक्यन्तम्—मौलिवि, मोहरमः, रामयानम्, इष्टका, भ्रमरिका,
काचपात्रम्, अष्टापदम्, पालंकी, मज्जितम्, गृङ्गारः, झुरिका, खुरत्रः, आरनालम्,
कण्डोलः, पोटलिका, गडगडा, फक्किका च ।

शिवराजविजये ये संवादाः समुपस्थापिताः सन्ति तेऽपि संवादानुकूलवाक्य-
युक्तत्वात् रामणीयकृतां श्रयन्ति । तच्छ्रीरपि निभालनीया—

महादेवः—उद्वाहः कदा भविता ?

संन्यासी—श्वः ।

महादेवः—अथ वरयात्रा-समयः कः ?

संन्या०—यातैकयामायां यामिन्याम् ।

महा०—कति सहचरा अनुमता नगराधिकारिभिः ?

संन्या०—वादकाद्यतिरिक्तास्त्रिंशत् ।

महा०—भद्रम्, वयमपि सह योक्ष्यामः ।

शिवराजविजये यत् किमपि कथितं तत्र सर्वत्र अमोघा ओजस्विता, चम-
स्कारकारिणी ऊर्जस्वलता, विचित्रैव वक्रोक्तिः, अद्भुतो भावाभिनयजनविधिश्च
शोभन्ते । पाठकानां श्रोतृणाञ्च मनांसि सर्वेभ्योऽप्यन्येभ्यः पदार्थेभ्यः प्रसभमा-
कृत्य शिवराजविजयस्य प्रभावपेशलानि गद्यानि स्वदिशाभ्यति स्वाभिमतभ्यति
स्वलचयभ्यति परमसफलतापूर्वकं नेतुं तानि, सर्वथैव क्षमाणि भवन्ति । न कादम्बर्या
न त्रासवदत्तायां न दशकुमारचरितेऽपि सा भाव-प्रकटनप्रवीणता दृष्टिपथं याति
या अत्र वीक्षिता भवति दिङ्मात्रमिह तस्या विद्युतो लोलालोकेन क्रियतां स्वजी-
वनं सार्थकम्—

(क) हा भारत ! किं लुण्ठकैरेव मोक्ष्यसे ? हा वसुन्धरे ! किं दीनप्रजानां
रक्तैरेव स्नास्यसि ? हा सनातनधर्म ! किं विलयमेव यास्यसि ? हा चातुर्वर्ण्य !
किं कथावशेषमेव भविष्यसि ?

(ख)अगणित-फगावलि-फूरकृतैरिव वीज्यमानो विमल-कमलोदर-
सोदर-सौन्दर्याभ्यां कमलकोमलकमला-करतलाभ्यां पादयोः पीड्यमानो निःशङ्कं
तस्मिन्नेव कोमलतमवेपे शेषे शेषे । तत् किं जगतः शेषे तव निद्रया भङ्ग्यते ?
.....तत् किं गजोद्धार-धावन-स्थगितोऽसि ? यन्न धावसि । विप्ररावणहनन-
चनवास-क्रीडितोऽसि ? यन्नावतरसि ।

न शिवराजविजयः पुरातनकथनप्रणालीमङ्गीकुरुते । अङ्गीकृतापि यद्यस्ति तदा सा नवीनायामेव शैल्यां परिणमय्य अवतारित्वास्ति । तत्र रूपशिल्पस्य सौष्ठवं वङ्गिमचन्द्रकृतस्योपन्यासस्य सौष्ठवमनुहरति । वाणस्य गद्य-सौन्दर्यं तत्र भाति परं तदुपरि व्यासस्य सुद्रा स्पष्टं परिस्फुटति; तत्र दशकुमारस्य पदालिख्यं विद्योतते परं न तत्पौराणिकतयालिङ्गितमस्ति । इतिहासकल्पनयोस्तत्र स मञ्जुलः सम्बन्धः संगुम्फितो यः संस्कृतसाहित्यस्य न पुरातने न चाभिनव एव साहित्ये विलोक्यते ।

न शिवराजविजये लेखकतल्लजेन कापि अतिद्वयी कथा सृष्टा तत्र तु समाजगतस्थैव तस्य ज्योतिःपिण्डस्य मानवस्य चरित्रं चित्रितं यो विशङ्कटसङ्कटसङ्कुलेऽनेहसि भारतीयं गौरवं गोपायाञ्चकार । तस्य मानवरत्नस्य चरित्रमुद्गीय नूनं व्यासमहाकविर्जीवनस्य तां व्याख्यां विततान यत्रादर्शमानवताया रूपं प्रत्यक्षीभवति । मन्ये, राष्ट्रियता शतशतस्वरैर्मननं प्रमोदयन्ती सर्वतः स्वां दिव्यामाभां विकिरति ।

अहो, अश्विकादत्तव्यासो, वस्तुतो महान् प्रतिभावान् विद्वान् कल्पनावान् उत्कृष्टराष्ट्रानुरागवान् अस्ति । तस्य देशभक्तिस्तस्य स्वसंस्कृतिविषयकं प्रेम एकतस्तद्रचनातः प्रकटीभवत्यपरतस्तस्य रचनातस्तदीयमुत्कटं पाण्डित्यं भाषाया उपरि महान् एकाधिकारो व्याकरणादिशास्त्रनिष्णाततादिकाश्च गुणा व्यक्ता भवन्ति । केन प्रकारेण तदीयेयं कृतिर्वर्णनीया स्यात् या वीरताया इतिहासोऽस्ति, या राष्ट्रप्रेम्णो मन्दाकिनी अस्ति, या नानाकलानां कलितं राजभवनमस्ति, या चारुचारुतरचरित्राणां चित्रशालास्ति, या हृदयहारिणां कोमलकान्तपदावलीनां विलासागारोऽस्ति ।

स्वरचनां प्रति, सत्यमेव, एष कविव्यासः “स्वर्वाभाधरमाधुरीं विधुरयन् वाचां विलासो मम” इत्यभिदधौ । अन्ततो वयं—

“का द्राक्षारसमाधुरी मधु च किं क्षीरं च किं सामृतं

किं वाद्यकणनं च किं पिकवचः किञ्चापि योषित्-स्मितम् ।

राष्ट्रप्रेममयी महोज्ज्वलगुणा वीरानुरागाम्बिका-

दत्तव्यासकवेर्गिरा यदि शिवा श्रोत्रद्वयं गाहते ॥”

इत्येतेषु पदेषु निधाय नैजां नतिमिमां महनीयां कृतिमप्रति, विरमामः ।

गीतिकान्यम्

अस्ति गीतिकान्यं सुरसरस्वतीमातुः परममृदुलं शिरीषादपि पेलवं मनोरममङ्गम् । तन्मुक्तक-प्रबन्धभेदेन द्विविधम् । यत् सन्दर्भानपेक्षि भवत् स्वयमात्मन्येव पूर्णतां विभ्रत् स्वविषयवस्तुना रसिकानां मनांसि रञ्जयद्रसपेशलं भवति तन्मुक्तकमिति^१ संज्ञया प्रथितम् । एतदीयं प्रतिपदं सरसं भवति तदास्वादमात्रेण सहृदय-हृदयं सद्यः परिप्रीणयति । मुक्तककाव्येषु भर्तृहरेः शतकत्रयममरकस्य चामरकशतकं साम्प्रतिककविकुलालङ्कारभूत-पं० मथुरानाथस्य सरस्वती-सौरभञ्च सुन्दरतमान्युत्तमानि मुक्तककाव्यानि सन्ति । प्रबन्धकाव्येष्वेव रसः परिपोषमुपैतीत्येतां धारणां वस्तुतो मुक्तकानि काव्यानि समूलमुन्मूलयन्ति । रसं तत्र प्रतिपदमुत्तरलोभवदनुभूयैव आनन्दवर्धनः “मुक्तकेषु हि प्रबन्धेषु इव रसबन्धाभिनिवेशिनः कवयो दृश्यन्ते” इत्येतदाह ।

यत्र किमपि सत्यं कल्पितं वा आख्यानकं कस्यचन गेयचरितस्यैकदेशिजीवनं गातुमुपादीयते तत्प्रबन्धात्मकं गीतिकान्यमिति स्मृतम् । मेघदूतमन्यानि च पवनदूत-हंसदूतप्रभृतीनि काव्यानि उत्तमप्रबन्धगीतिकान्यत्वेन गण्यन्ते ।

गीतिकाव्येषु कवयः सङ्गीतमयानि वृत्तानि च प्रयुज्जानाः प्रायेण प्राप्यन्ते ते तत्र सुकुमारान् भावान् तदनुरूपाणि च मथुरमथुरतराणि पदानि निबध्नन्ति । वर्णनाय च शृङ्गार-नीति-चैराग्य-प्राकृतिकदृश्यसम्बन्धिनो विषयास्ते तत्र चिन्वन्ति । विप्रलम्भ-शृङ्गार-करुण-शान्तरसास्तत्र विशेषेण रमणीयतामश्नुवाना वीक्षिता भवन्ति । हृदयपत्र एव प्राधान्येन परिस्फुरन् सर्वतः, कार्ये व्यापृतः समवाप्यते च तत्र ।

प्रकृत्या अधीरः कातरः सुखामिलापश्च मानवः । स आत्मानं स्वजनं परं वा विपन्नमार्तं दीनं वीक्ष्य विषीदति नितराम् । न तस्य सङ्गो जायते स्वप्रियजन-विच्छेदः^२ । दुःखानि^३ यदा तमभिभवन्ति क्लेशा यदा तं क्लिश्नन्ति स रोदिति; सम्पदः सुखानि स्वजनस्नेहः प्रियजनसम्पर्कस्तं प्रसादयति प्रमोदयति च । तत्रैवा

१. पूर्वापरनिरपेक्षेणापि हि येन रसचर्चणा क्रियते तदेव मुक्तकम्—ध्वन्यालोकः

स हसति, क्रीडति, निपीदति, स्वपिति, विश्राम्यति, अस्ति, वक्ति च यत्र तदनु-
कूलाः स्थितय आसाद्यन्ते । मानवस्य एष स्वभाव एव गीतिकाव्ये कविना मधुर-
मालिख्यते । कविप्रतिभायाः कमनीयं संस्पर्शमवाप्य मानवस्य तास्ता दुर्बलताः
अपि आनन्दवर्षिण्यो भूत्वा भावुकानां पुर उपतिष्ठन्ते । ताः कस्मिन्नपि मनः-
प्रमोदकरे रूपे परिणता भवन्त्यः परिस्फुरन्ति । दुःखकरमपि मानवस्याख्यानं,
विचित्रमेवैतत्, कविकलया सुखास्पदं सञ्जायते । दुःखमपि तत्रस्थं सुखत्वेना-
नुभूयते ।

गीतिकाव्येषु नारीप्रणयस्योदात्तता स्वीयं मर्मभागमपि समुन्मीलयन्ती
दृग्गोचरीभवति । तत्र बाह्यप्रकृतेराभ्यन्तरप्रकृतेश्च प्रभावोऽन्योन्यमनुगृह्यन्
प्रफुल्लति । यथा चलचित्रालये चित्राणि दर्शकानां चेतांसि चोरयन्ति तथैवात्रापि
गीतिकाव्ये प्राकृतिकानि दृश्यानि रसिकानां स्वान्तानि हरन्ति ।

मुक्तकमपि गीतिकाव्यं लौकिक-धार्मिकभेदेन द्विविधतां भजति । लौकिकं
हि मुक्तकं लोकविषयकैर्विधानैर्वन्धुरं भवति, धार्मिकं विशिष्टानां देवतानां स्तु-
तिभिः सुन्दरम् । संस्कृतसाहित्ये चिरन्तनात् कालात् द्विविधयोरपि लौकिक-
धार्मिकगीतिकाव्ययोः प्रणयनं कुर्वन्तः कवयः प्राप्यन्ते ।

वैदिकसंहितायामपि गीतिकाव्यस्य दिव्यैवाभा भाति । कवयस्तत एव
चस्तुतो गीतिकाव्य-विरचनस्य शुभां प्रेरणामलभन्त । संहितासु उप-इन्द्र-
विष्णु-वरुण-मरुदादीनां देवानां हृदयहारिणीः स्तुतीरधीत्य संश्रुत्य वा कवयोऽपि
जगद्भरभट्ट-पण्डितराजजगन्नाथो-त्पलदेवप्रभृतयः स्वकीयानि गीतिकाव्यानि च
देवस्तुतिपरकाणि प्राणैषुः ।

महर्षयो हि सत्यस्योपासका आसन् । ते तस्य सत्यस्य गवेषणाय सतत-
मयतन्त यदीयया शक्त्या ब्रह्माण्डस्थापि सकलस्य सर्वेऽपि पदार्थाः स्व-स्व-
क्रियासु संलग्नाः सन्ति । तदर्थं ते प्रतिपदार्थं ददृशुस्तत्र च प्रविचिशुः । प्रतिपदार्थ-
स्याभ्यन्तरभागे प्रविष्टत्वात् तेषां, तेषु तेषां तादात्म्यमेव सञ्जातम् । स्वेच्छया
स्वीकृत एष तेषामुत्सर्गस्तेषां गिरासु ज्ञानगरिमाणं वर्णनमधुरिमाणञ्च उदवी-
भवत् । श्रुतिमन्त्रेषु तत्तद्गुणवैशिष्ट्यस्य दर्शने कारणमिदमेव प्रतिभाति । तेषु
मन्त्रेषु एतादृशा अपि भूयांसो मन्त्राः सन्ति यत्र महर्षीणां वृन्दं स्वीयान् मनो-
मिलपितानपि भावांस्तीव्रानुभूतिपुरस्सरं वितन्वानमधिगम्यते । एवमन्त्रा

धार्मिकगीतिकाव्यस्वेनोद्गीता भवन्ति । केचनान्न मन्त्रां उद्ग्रथयन्ते । येन वैदिक-
गीतिमनोज्ञता दृष्टिपथेऽवतरितुमर्हेत्—

“अहन्नहिं पर्वते शिश्रियाणं त्वष्टास्मै वज्रं स्वयं ततत् ।

वाश्रा इव धेनवः स्थन्दमाना अक्षः समुदमवज्रमुरापः ॥”

इत्येव मन्त्र इन्द्रस्तुतिपरकः । अयं सायं गोचराजिवर्तमानानां स्वस्ववत्सोत्सुकाना-
मुच्चै रावं विदधतीनां धावन्तीनां सौरभेयीणां ‘वाश्रा इव धेनवः’ इत्येतया पद-
पङ्क्त्या मनोहरं दृश्यञ्चोपस्थापयति । धेनुषु अपामुपमितता च कियती प्रिया ।
ये हि भावा मानवमानसं कमपि शक्तिविशेषं स्तोतुं नुदन्ति ते भावास्तदा हृदये
समुत्पद्यन्ते यदा शक्तिः स्वतेजस्वितया मानवमभिभावयति हृदये । वृष्टेस्तानि
तानि लोकहितावहानि कार्याणि गहनविस्मयोत्पादनपूर्वकं स्वीयान् महनीयान्
लाभान् निदधति मानवस्याग्रे । सः (मद्भजवः) ततस्तां शक्तिं वर्षणकारिणीं
स्तौतुमुपक्रमते । एष मन्त्रो यस्मादिन्द्रसूक्ताद् गृहीतः तदपि तच्छक्तेर्महिम्नः
प्रेरणया प्रेर्यमाणाद् हृदयाज्जिगतमस्ति । एतादृशा मनोहरा अलङ्कारलसिता हृदयो-
द्गारा गीतिकाव्यतत्त्वजुषः श्रुतिषु सन्ति सहस्रशः ।

औपसानि सूक्तानि नितरामेव गीतिकाव्यस्य ललितं रूपं सृजति । तत्रत्यानां
भावनानां भव्यता नितान्तं मनो हरति । अधिप्रभातमरुणिम्ना मण्डितं सुवर्ण-
च्छट्याऽऽच्छुरितं प्राच्यं नभोमण्डलं पर्यवेक्ष्य कस्य न भावुकस्य हृदये कोमला
भावनोदेति ? ऋषिस्तच्छविमीक्षते प्रेरणा । स तदभिरामसुपमायामुन्मज्जति निम-
ज्जति च उपलोऽवदातद्युतिस्तस्य कवि-हृदयमुद्बोधयति । उपः सुन्दरीव तस्य
प्रतिभाति भावानामुद्दामो वेगस्तथा वर्धते यत् स तस्यामात्मानं लोपयति । सः
कदापि उपसं कुमारीं कदापि प्रेयसीं कदापि मातरं मन्यते । भावनानां वली-
यसा रंहसा सः सानन्दमेवं गातुमारभते—

“अभ्रातेव पुंस एति प्रतीची गर्तारुगिव सनये धनानाम् ।

जायेव पत्य उशती सुवासः उषा हस्तेव निरीणीते अप्सः ॥”

हन्त, कवेर्हृदयमुपसि किं किञ्चोत्प्रेक्षते । तत् उपः-सुन्दरतां तीव्रतयाभिव्यङ्क्तुं
नानालङ्काराणां विधुनं प्रस्तौति । शुभ्ररूपवती उषा सिस्नासुः सुन्दरीव नभःसरसि
अवतरति कदापि, आरुविहीना भगिनीव कदापि सा दायभागमादिस्स्या पितरं
सूर्यं निकपोपसरति, चारुतरं दुक्कलं वसाना प्रेमपाशेन पतिं वशीकर्तुं कामा
सौन्दर्याभिमानिनी कामिनीव प्रियतमस्य पुरः कदापि गच्छन्तीव विलोक्यते ।

तदेवं श्रुतिषु प्रभूतानि सूक्तानि गीतिकाव्यस्य ललिततराणि निदर्शनानि विभान्ति । महाकविः कालिदासः स्वकाव्येषु प्रकृतेर्द्विविधस्यापि रूपस्य आभां प्रस्तुवन् प्रेक्ष्यते । तदीये ऋतुसंहारे प्रकृतिश्चेत्स्वीयं रूपमनावृत्य रमणीयां श्रिय-
माकलयन्ती पुरोऽस्माकमुपतिष्ठते तदा मेघदूतेऽलङ्काराणां दीप्त्या दीप्यमानां सुसृदुलभावभङ्गीनां शोभया देदीप्यमानां रमण्याः सुन्दरतां विकिरन्ती दृग्जिरेऽ-
वतरति । कालिदासस्येदं प्रकृतिचित्रणं वैदिकीं शैलीमेवानुसरति ।

लौकिकेषु गीतिकाव्येषु मेघदूतं तिलकायते । तत्र कुवेरशापशस्य विर-
हिणो यक्षस्य प्रियतमा-वियोगजनिताया व्यथाया मर्मस्पर्शितया कविना चित्रणं
कृतम् । मानव-प्रकृतेः बाह्यप्रकृतेश्च परमहृदयहारि सामञ्जस्यं समुपस्थापिततन्त्र ।
बाह्यप्रकृतिर्यादृशीं चरमप्रधानतां तत्र नीता वीक्ष्यते न कुत्राप्यन्यत्र तादृशीं
प्रधानतामासादितावलोक्यते । पूर्वमेघे, तु आवितोऽन्तं यावत् प्रकृतेरेव कमनीया-
कृतिर्दृग्गता जायते । यक्षस्य तत्प्रेयस्याश्च विरहावस्थाया वर्णनं विधाय कवि-
मानवमानसस्य मार्मिकचित्रमेव प्रस्तवीति । यदा प्रभृत्येव काव्यमिदं सृष्टमभवत्
तदा प्रभृत्येव न विद्मः कियन्तः कवयो हि काव्यादेतस्मात् प्रेरणां पूतामवाप्य
दूतकाव्यप्रणयने रता बभूवुः कियन्तश्च तस्मात् सुधास्रोतसः सुधां निपीय स्व-
जीवनं धन्यममंसत । न ज्ञायते च भाविनि कालेऽपि कियतां कवीनां प्रेरणा-
स्रोतस्त्वेन च तत् सिद्धं स्यात् । यथातीतकाले कवयो नेमिदूत-शीलदूत-चन्द्र-
दूत-पवनदूतप्रभृतीनि काव्यानि, काव्यमिदं विलोक्य, कर्तुं प्रावर्तन्त वर्तमाने
च यथा भ्रमरदूत-पत्रदूतप्रभृतिकाव्यानि च विरचयन्तो दृश्यन्ते तथैव भावि-
न्यपि अनेहसि बहवो हि, कवयः प्रयतिष्यन्ते यत् तेषामपि दूतकाव्येषु तदेव
सौन्दर्यं तदेव च माधुर्यं संभृतं स्यात् यन्मेघदूते समन्तात् प्रवहमानमस्ति ।
गीतिकाव्याग्रगण्यस्य मेघदूतस्य रमणीयां सुकोमलां कल्पनां तदनुरूपां भाषां
मनोरमां, प्राञ्जलं प्रवाहं स्निग्धं प्रियं पदवृन्दं, प्रकृतेः किञ्च मानवप्रकृतेरुन्मादिनीं
सुन्दरतां प्रेक्षन्तां क्षणम्—

अम्भोविन्दुग्रहणचतुरांश्चातकान् वीक्षमाणाः

श्रेणीभूताः परिगणनया निर्दिशन्तो बल्लकाः ।

त्वामासाद्य स्तनितसमये मानयिष्यन्ति सिद्धाः

सोत्कण्ठानि प्रियसहचरीसम्भ्रमालिङ्गितानि ॥

संस्कृतसाहित्ये गीतिकाव्यं यस्यां द्वितीयस्यां सरण्यां प्रणीतमभूत् सीसि शतक-

शैली । शतकशैल्यां लभ्यमानेषु गीतिकाव्येषु भर्तृहरेः शतकानि शिरोभू षण् भूतानि सन्ति । शतकीयानां श्लोकानां जनसाधारणस्य रसनायां सञ्चरणं भर्तृहरेः कृतीनां लोकेप्रियतां स्पष्टतः प्रथयति ।

शतकत्रयस्य नामानीमानि (१) नीतिशतकम् , (२) शृङ्गारशतकम् , (३) वैराग्यशतकम् । एतेषां शतकानामध्ययनेन तत्लेखकस्यावासपूर्णजगदनुभवत्वं विदितं जायते । अनुभूतीनां मार्मिकपक्षग्रहणे तद्धीः अनुभूतामेव क्षमतां निदधती विलोक्यते । यः कविः संसारमधिवसन् स्वानुभूतिवलेन तस्य (संसारस्य) हृदयमवगम्य कवितायां तस्य (हृदयस्य) रूपं साकारस्वेनालिखितुं क्षमते स एव सफलः कविरिति मनीषिभिः शस्यते । भर्तृहरिरेवंविध एव । सः संसारस्य लघुलघुतराणि वस्तूनि अपि सूक्ष्मतया ददर्श व्यवहारांश्च विविधान् सुवहितमानङ्गे शिक्षामपि ततः परिजग्राह—एता हि सकलास्तदीया विशिष्टास्तदीयाभी रचनाभिरुच्चैराविर्भाव्यन्ते । शतकत्रयस्य लेखकस्य क्रमे यन्मनुजो मङ्गलं पश्येत् सः सद्गुणान् सञ्चिस्थ नैजं जीवनमुन्नमयेत् । अत्र तद्रचनातः केचन श्लोका उद्भूयन्ते येन हि तत्कविताया अनन्यलब्धा विशिष्टा विदिताः स्युः । येषां संसर्गात् न कोऽपि गुणो लब्धो भवितुमर्हति तेभ्यः को लाभः । धन्यास्त एव जना ये तुच्छान् अपि अयोग्यान् अपि गुणवतो विदधति—इत्येतन्नावं कियस्या विचित्रया चारुतयाभिव्यनक्ति कविः ।

किं तेन हेमगिरिणा रजताद्रिणा वा

यत्राश्रितास्तु तरवस्तरवस्त एव ।

मन्यामहे मलयमेव यदाश्रयेण

कङ्कोलनिम्बकुटजान्यपि चन्दनानि ॥

यद्यपि कार्यं कुर्वीत तत्साधु चिरं विमृश्यैव विदधीत अन्यथा तत्फलं दुःखमेव भवति । जगति अविमृश्यकारिणो जनान् अनुशयं विन्दमानान् प्रेक्ष्यैव कविरिदमाह—

“उचितमनुचितं वा कुर्वता कार्यजातं

परिणतिरवधार्या यत्नतः पण्डितेन ।

अतिरभसकृतानां कर्मणामाविपस्ते-

र्भवति हृदयदाही शस्यतुल्यो विपाकः ॥”

जगति पुष्पितां वाचं बवतां जनानां संख्यातिविशाला परं दानादिना साहाय्य-
कारिणो विरलाः—इत्येतदनुभूय कथयति कविर्वैदरभ्यविलसितया गिरा—

“ रे रे चातक सावधानमनसा किञ्चित् क्षणं श्रूयता-

मम्भोदा बहवो वसन्ति गगने सर्वेऽपि नैतादृशः ।

केचिद् वृष्टिभिरार्द्रयन्ति वसुधां गर्जन्ति केचिद् वृथा

यं यं पश्यसि तस्य तस्य पुरतो मा ब्रूहि दीनं वचः ॥”

सत्यमिदं यज्जगति धनं विना न जनः कापि मानं लभते कामं स विपागुण-
कुलसनाथः स्यात् । निर्धनत्वात् स सर्वत्र तिरस्क्रियत एव—इत्येतद् विलोक्य
भुवि कविर्व्याहरति—

जातिर्यातु रसातलं गुणगणस्तस्याप्यधो गच्छतु

शीलं शैलतटात् पतत्त्वभिजनः सन्दह्यतां वह्निना ।

शौर्ये वैरिणि वज्रमाशु निपतत्वर्थोऽस्तु नः केवलं

येनैकेन विना गुणस्तृणलवप्रायाः समस्ता इमे ॥

यत् सुखं शाश्वतं निर्वेदे न तत् कापि । विपुलवैभवादिकं किमपि न शान्ति-
प्रदम् । शान्तिस्तु वैराग्यादेव लभ्या भवतीति दृष्ट्वा ब्रूते कविः—

मही शय्या रम्या विपुलमुपधानं भुजलता

वितानं चाकाशं व्यजनमनुकूलोऽयमनिलः ।

शरच्चन्द्रो दीपो विरतिवनितासङ्गमुदितः

सुखी शान्तः शेते मुनिरतनुभूतिर्नृप इव ॥

सम्प्रति गीतिकाव्यस्यान्यावेधमेव माधुर्यं पाययितुं पुर उपलभ्यते । एष कवि-
रस्ति ‘अमरुकशतकस्य’ कवयिता ‘अमरुकः’ । अहो, धन्योऽयं कविर्यं ध्वन्या-
लोकंकारो रसमर्म्माविद् आनन्दवर्धनाचार्योऽप्येवं प्रशंसति—

“मुक्तेषु हि प्रबन्धेष्विव रसबन्धाभिनवेशिनः कवयो दृश्यन्ते । तथा
अमरुकस्य कवेर्मुक्ताः शृङ्गारस्यन्दिनः प्रबन्धायमानाः प्रसिद्धा एव”

जातायास्तदीयाया रचनायाः शतकानि बहून्यतीतानि परं सम्प्रत्यपि तत्र
रसिकानां चेतांसि मृशं रमन्ते । तस्या मनोहारितैव तस्या लोकप्रियतायां
कारणम् । वस्तुतोऽमरुको रसकविः तत्कृतिः शृङ्गाररसस्यानुपमो निधिः । तत्सर-
सतायाः पुरो न कापि सरसता स्थातुं शक्नोति । ‘घटे सागरः’ इत्येषा लोकोक्ति-
स्तत्र यथार्थतश्चरितार्थी भवति । तस्य काव्यं सजीवप्रेम्णश्चाकृतश्चित्रशालैव ।

क्वापि तत्र कामिनां कामिनीनाञ्च विभिन्ना मनोवृत्तयश्चित्रिताः सन्ति; क्वापि प्रवासगामिनं रमणं वीचयै विह्वलतां प्रपन्नायाः कान्ताया अधीरं चित्तं चित्रितमस्ति । प्रायेण सर्वेऽपि श्लोकाः सन्ति ध्वनेर्मधुराण्युदाहरणानि । उपरि कथितकथनं प्रमागीकर्तुमत्र केचन श्लोका लिख्यन्ते । तैः संस्कृतसाहित्ये कीदृशान्युत्तमानि गीतिकाव्यानीत्येतदपि सिद्ध्येत्—

अच्छिन्नं नयनाम्बु वन्धुषु कृतं तापः सखीष्वाहितो

दैन्यं न्यस्तमशेषतः परिजने चिन्ता गुरुभ्योऽर्पिता ।

अथ श्वः किल निर्वृतिं व्रजति सा श्वासैः परं खिद्यते

विश्रब्धो भव विप्रयोगजनितं दुःखं विभक्तं तथा ॥

एतानि विविधभावभग्यतामयानि चित्राण्यालोक्य सुन्दरं संवादात्मकं चित्रं सम्प्रति प्रेक्षणीयम्—

वाले नाथ विमुञ्च मानिनि रूपं, रोपान्मया किं कृतं,

खेदोऽस्मासु न मेऽपराध्यति भवान् सर्वेऽपराधा मयि ।

तत् किं रोदिषि गद्गदेन वचसा कस्याग्रतो रुद्यते

नन्वेतन्मम का तवास्मि दयिता नास्मीत्यतो रुद्यते ॥

इदं हि चित्रं वीचयतां तन्वेद्यया लोकनयनचन्द्रिकायास्तस्या यदीयया सुपमया इन्दीवरस्याभावेऽपि इन्दीवराणां, कुन्दजात्यादीनां सुमनसामभावे कुन्दजात्यादीनाम्, अर्घ्यपात्रस्याभावेऽप्यर्घ्यभाजनस्य पूर्तिः स्वीयैरङ्गैरेवानवद्यैराचरिता । अहो कयेः सृष्टिर्विचित्रा । इहत्यानि कमलादीनि तु विधातुः सृष्टेः कमलादिभ्योऽतितरां प्रियाणि ललितानि च—

दीर्घा वन्दनमालिका विरचिता दृष्टयैव नेन्दीवरैः

पुष्पाणां प्रकरः स्मितेन रचितो नो कुन्दजात्यादिभिः ।

दत्तस्वेदमुचा पयोधरयुगेनार्घ्यो न कुम्भाभसा

स्वैरेवावयवैः प्रियस्य विशतस्तन्वया कृतं मङ्गलम् ॥

भल्लटः संस्कृतगीतिसाहित्यस्य सुविदितः कविः । एतदीयाः श्लोकाः अलङ्कारग्रन्थेषु प्रायेण दृश्यन्ते । आचार्य आनन्दवर्धनो न केवलमस्य कवेः कवितामुद्धार अपि तु स एतस्य लोकोत्तरप्रतिभामपि श्लाघाञ्चक्रे । एतद्रचितं भल्लटशतकं मुक्तकगीतिकाव्यस्य मधुरमुत्कृष्टञ्च निदर्शनम् । शतकमिदं नीतिसम्बन्धिनां श्लोकानां रम्य आकरः । अन्योक्तय एतदीया अनुपमाः । प्रसादस्तत्र पेशलो

माधुर्यं च पावनम् । अलङ्काराणां छटा मनोहारिणी । स्वभावोक्तिः उपप्रेक्षा,
उपमा, अर्थान्तरन्यासश्च—इत्येतेऽलङ्कारास्तु वस्तुतः सहृदयानां हृदयं नितान्तं
नन्दयन्ति । संस्कृतसाहित्येऽयं विद्वान् भञ्जटो महाकविषु गण्यते । निपीयन्तां
केचन तत्कवितासुधाशीकराः—

“एतत् तस्य मुखात् कमलिनीपत्रे कणं वारिणो
यन्मुक्तामणिरित्यमंस्त स जडः शृण्वन् यदस्मादपि ।
अंगुल्यग्रलघुक्रियाप्रविलयिन्यादीयमाने शनैः
कुत्रोड्डीय गतो ममेत्यनुदिनं निद्राति नान्तःशुचा ॥”

मन्दानामस्थाने ममत्वमिह कियत्सु सुन्दरेषु शब्देषु सन्निहिता—

“कस्त्वं भोः कथयामि दैवहतकं मां विद्धि शाखोटकं,
वैराग्यादिव वच्हि साधु विदितं कस्मादिदं कथ्यते ।

वामेनात्र वटस्तमध्वगजनः सर्वात्मना सेवते
न च्छायापि परोपकारकृतये मार्गस्थितस्यापि मे ॥”

स्वाभिमतमर्थं कियञ्चलितया सरण्यात्र कविर्निदधाति स्म ।

आचार्यगोवर्द्धनः शृङ्गाररसस्य सिद्धकविः कविषु । कविर्जयदेवस्तमेवं
श्लाघते—

“शृङ्गारोत्तरसत्प्रमेयरचनैराचार्यगोवर्द्धनस्पर्धी कोऽपि न विश्रुतः ।” कवि-
र्यमार्यारचनायां लब्धयशाः । आर्यासमं छन्दो नातः प्राक् कोऽपि एतावत्या
सुचारुतया लिलेख । आर्यासप्तशत्यामेव कविः शृङ्गारस्य विविधानामव-
स्थानां वर्णनं मार्मिकतया विदधानोऽवाप्यते । माववहृदयस्य प्रवृत्तीनाञ्च महान्
वेत्तायं कविरित्येतदस्य कृतेरध्ययनेनाध्येता सम्यग् ज्ञातुमर्हति । आश्चर्यमिदं
यदेव आर्यासप्तशलघुच्छन्दस्यपि विविधानां विशालानाञ्च भावानां सन्निवेशने
सफलतया क्षमो बभूव । आर्यासप्तशती हार्लकविकृतां गाथासप्तशतीं स्वपुरत
आदर्शत्वेन निदधाति । श्रूयतां केवलमार्याद्वितयम्—

“तल्पे प्रभुरिव गुरुरिव मनसिजतन्त्रे श्रमे मुर्जिष्येव ।
गेहे श्रीरिव गुरुजनपुरतो मूर्त्तेव सा व्रीडा ॥
न सवर्णो न च रूपं न संस्क्रिया कापि नैव सा प्रकृतिः ।
चाला स्वद्विरहादपि जातापभ्रंशभावेव ॥”

गीतिकाव्येषु जयदेवस्य गीतगोविन्दकाव्यमसरकाव्यम् अस्ति । अत्र संस्कृत-
भारत्याः सौन्दर्यस्य माधुर्यस्य च चरमसीमावलोकिता भवति । कोमलकान्तप-
दावल्याः सरसप्रवाहं मधुरभावानां मधुमयीं धाराञ्चावगाहितुमनसो रसिका अत्र
स्वेच्छयावगाहन्तां तेषां तृप्तिं मनसः काव्यमिदं विहाय नान्यत् कर्तुं पारयेत् ।
इहानन्दकन्दस्य व्रजचन्द्रस्य जगद्वाधावाधाया राधायाश्च ललितानां लीलानां
यादृशं ललामं गानं श्रुतं भवति नान्यत्र क्वापि । भावानां भव्यता, शब्दानां
सुन्दरता, अर्थानां सरसता सर्वाभरणभूषितेहावलोक्यन्ते । निपीयतामाकण्ठ-
मधरीकृतसुरसुधा गीतिसुधैतदीया—

“उन्मदमदनमनोरथपथिकवधूजनजनितविलापे ।

अलिकुलसङ्कुलसुमनसमूहनिराकुलवकुलकलापे ॥

केलिकलाकुतुकेन च काचिदमुं यमुनाजलकूले ।

मन्जुलवन्जुलकुञ्जगतं विचकर्ष करेण दुकूले ॥

मनोभवानन्दन चन्दनानिल प्रसीद रे दक्षिण मुञ्च वामताम् ।

क्षणं जगध्याण विधाय माधवं पुरो मम प्राणहरो भविष्यसि ॥”

श्रीरूपगोस्वामी च राधाकृष्ण-ललितकेलीनां नितरामेव रसमयमवदात-
वर्णनं स्तुतिश्लोकेषु विदधानो दृग्गोचरीभवति । रचनायामेतदीयायां गीतगोवि-
न्दस्य प्रभावः स्पष्टमेवावलोक्यते । रूपगोस्वामी प्रतिभावान् श्रीराधाकृष्णविमल-
भक्तिनिर्मलहृदयवान् महान् वैष्णवः कविर्बभूव । तस्य स्तवमालायाः स्तुतयो
गीतिकाव्यस्य मनोऽभिरामं रूपं चित्रयन्ति—

हृदि बलदविरलसंज्वरपटलीस्फुटदुग्ज्ज्वलमौक्तिकसमुदाया ।

शीतलभूतलनिश्चलतनुरियमवसीदति सम्प्रति निरुपाया ॥

गोष्ठजनाभयसन्नमहाव्रतदीक्षित भवतो माधव बाला ।

कथमर्हति तां हन्त सनातनविषमदशां गुणवृन्दविशाला ॥

स्तोत्रात्मकं गीतिकाव्यमपि परमसरसं हृदयस्पर्शननिपुणं विपुलं च । स्तोत्र-
साहित्यसर्वस्वस्य गीतिकाव्यस्य कवयितारश्च प्रभूता भक्तकवयोऽजायन्त । अस्म-
दीयसंस्कृत-साहित्यस्य विद्वद्भिरैरेयाणां कविवराणां विशिष्टतेयं यत् ते यादृशीं
शाब्दप्रीतिं विद्यायां निदधुस्तादृशीमेवाथवा ततोऽपि गुस्तरां भक्तिं भगवति च
सरलां निहितवन्तः । इदमेव कारणमस्ति यत् तेषां कविताः सन्ति जीवनवत्योऽ-

ज्ञानविनाशनपटीयस्यो भगवच्चरणोन्मुखकारिण्यश्च । इह पूर्वं श्रीशङ्कराचार्यस्य
काश्चन स्तुतिपङ्क्तयो निधीयन्ते—

“भज गोविन्दं भज गोविन्दं भज गोविन्दं मूढमते ।

प्राप्ते सन्निहिते तव मरणे नहि नहि रक्षति ह्रुकृज्करणे ॥

बालस्तावत् क्रीडासक्तस्तरुणस्तावत् तरुणीरक्तः ।

वृद्धस्तावच्चिन्तामग्नः पारे ब्रह्मणि कोऽपि न लग्नः ॥

भज गोविन्दं भज गोविन्दं भज गोविन्दं मूढमते ।

पण्डितराजो जगन्नाथः परमवैष्णव आसीत् । स चञ्चलं चित्तमुपदिशत्येवं मधुरया
कयापि सरसया गिरया—

रे चेतः कथयामि ते हितमिदं वृन्दावने चारयन्

वृन्दं कोऽपि गवां नवाल्बुदनिभो बन्धुर्न कार्यस्त्वया ।

सौन्दर्याद्भुतमुद्गिरिद्विरभितः सम्मोह्य मन्दस्मितै-

रेप त्वां तव वल्लभांश्च विषयानाशु क्षयं नेष्यति ॥

स्तुतिकुसुमाञ्जलिकारेण जगद्धरभट्टेन नितान्तप्रभावशालिना हृदयद्रावण-
कारिणा विभिना शङ्करः स्तुतः । तस्त्विति निशम्य कठोरहृदयस्यापि हृदयमाद्रं
भवति । केवलमेक एव श्लोकः श्रूयताम्—

स्वैरेव यद्यपि गतोऽहमधः कुक्कुरस्यै-

स्तत्रापि नाथ तव नास्म्यवलेपपात्रम् ।

इसः पशुः पतति यः स्वयमन्धकूपे

नोपेक्षते तमपि कारुणिको हि लोकः ॥

गीतिकाव्येषु रागात्मकवृत्तीनामुन्मीलनत्वात् तत्र जीवनस्य रञ्जनकारीणि
चित्राणि एव सर्वत्र चारुणि भूत्वा चित्रितानि सन्ति । तेषु भावानामसीमता,
कोमलता, निरीक्षणस्य नवीनता, कल्पनानाञ्च चारुतानुपमैव प्रतिपदं सञ्चरते ।
कवि-कोकिलश्च गीतिकाव्यकुञ्जे स्वतन्त्रतया स्वेन हसितसुधामाधुर्येण मधुरेण
स्वरेण सर्वा अपि आशाः प्रपूरयन् श्रुतो भवति । धन्या संस्कृतसाहित्य-
गीति-सरसी ।

कला-सीमा काव्यम्

‘का नाम कला’ इत्यत्र प्रतीयः प्रधीवरो वैडले वदति—“कला वस्तुनो ह्यान्तरिकी अभिव्यक्तिरस्ति” । शब्दान्तरेषु इदं वक्तुं शक्यं यद् वस्तुनो हि स्वकीया आकृतिर्यथा सुघटिता भूत्वा प्रत्यक्षीभवति सा सुघटितयथार्थवैशिष्ट्याभिव्यञ्जनकारिणी क्षमता ‘कला’ इत्यनेन नाम्ना प्रोक्ता भवति । वस्तुनो नैजाकृतित्वंस्तुगतो धर्मः किंवा तद्गतः सारो वा वैशिष्ट्यं भवति । साहित्यिकानां भाषायां वस्तुन इदं वस्तुत्वमेव सौन्दर्यमित्यभिधीयते । जगति सर्वेऽपि पदार्थाः स्वसौन्दर्यवत्त्वादेव ग्राह्या भवन्ति । कलायाः कार्यं सौन्दर्यस्थोन्मीलनमस्ति । मानवस्य रागात्मिका बुद्धिर्यद्वाप्य रमते सन्तुष्यति प्रसीदति आनन्दमनुभवति तदेव बुद्धेः सुरम्यं विश्रामस्थलं सौन्दर्यमिति गीयते । कला इदमेव सौन्दर्यमव्यक्तातो व्यक्तां नयति । कलायाः स्वभाव एवास्वभिव्यक्तिपरकता । कलाः सन्ति यद्यपि बहुविधाः परं तत्र पञ्च कलाः ललितकलाः इत्येतया संज्ञया सन्ति प्रसिद्धाः । ताः सन्तीमाः—

(१) स्थापत्यकला, (२) मूर्तिकला, (३) चित्रकला, (४) सङ्गीतकला, (५) काव्यकला ।

कलाकारः कलां सहकृत्य सर्वविधान् अपि मूर्तान् अमूर्तान् वा पदार्थान् कमनीयतमे रूपे परिवर्तयति । स एतत्साहाय्येन वस्तुजातं सर्वथैव हृद्यं प्रियञ्च विधाय समवतारयति । तत् स्वकीयं स्थूलं रूपमत्यजदेव किमपि परमाश्चर्यकरमानन्दावहं कमनीयतमं रूपं नवीनं परिगृह्य विलोकयितृणां सहृदयानां पुरःप्रतिष्ठापयति । दृश्यते लोके यत् सुवर्णकार-रथकार-कुम्भकारादयः सुवर्ण-काष्ठ-मृत्तिकादिवस्तुकलापं परमसुन्दरेषु स्वान्तानन्दकरेषु कुण्डलासन्दिका-क्रीडनकादिषु परिणमयन्ति । येनोपादानेन कद्रूपता-विवर्णता-कठोरतादिदोषभागपि कर्तस्वरखण्डादिकाः पदार्थाः सुन्दरं मनोऽभिरामं सुमृदुलं कौतूहलास्पदं रूपं परिगृह्णन्ति तदुपादानमेव कला भवति । शिलाखण्डान् महतो महत्तरान् वा दुर्गराजप्रासादादिषु मनोरमेषु नानाकल्याणास्पदभूतेषु परिणमयति सा कला ‘स्थापत्यकला’ इति कथ्यते । येन साधनेन हि पापाण-काष्ठ-मृदादिकाः पदार्था विचित्रविचित्रतर-

राम-कृष्ण-प्रताप-गान्धि-जवाहरलालादिकानां मूर्तिषु परिवर्तन्ते तत् साधनमेव 'मूर्तिकला' इति निगद्यते, येन साधनेन सीता-दमयन्ती-विवेकानन्द-रवीन्द्रादिकान् जनान्, गिरि-सरित्काननादिकानि वस्तूनि वा आलेख्येऽर्पितानि पश्यामो वयं तदेव साधनविलक्षणं 'चित्रकला' इति कलाविदो वदन्ति । यथा चित्रकारः साधारणं दलादिकमपि दमयन्त्यादिषु घटयति तथैव संगीतकारोऽपि साधारणान् एव शब्दान् स्वरान् वा अतिमधुरान् सरसान् आनन्दविधायकांश्च विधाय सचेतसां पुरः सन्निधायति । तान् निशम्य मानवानां तु कथैव का मृगादिकाः पश्वोऽपि भीषणविषधरा भुजङ्गा अपि नितरामानन्दं विन्दन्तः प्राप्यन्ते । तेऽपि पुनः पुनः सानन्दं शिरो ध्रुनानाः सुखसमुद्रे निमज्जन्तो लीयमाना विलीयमानाश्च विलोक्यन्ते । संगीतकारा यया कलया संसारं प्रमोदयन्ति सैव 'संगीतकले'ति कीर्त्यते । एवमेव कविरपि यां शरणं प्रयच्छ शब्दार्थौ हि सुधामयौ कृत्वावतारयितुं प्रभवति; कलाकलितौ भूत्वा च शब्दार्थौ तौ संसारे विचित्रविचित्रा घटनाः घटयितुं समर्थौ बोभूतः । कवेर्वाणीं तां निशम्य शूराः समराङ्गणे प्राणान् अपि सहर्षं जुह्वति, कृपणा अपि तां श्रुत्वा दातारो जायन्ते; जना राष्ट्रं स्वं रचितुं, स्वं धर्मं पातुं बद्धपरिकराः जायन्ते । किं बहुना संसारे असम्भाव्या अपि घटनाः सम्भाव्यास्तदा भवन्ति यदा कविः स्वकीयां कविस्वमयीं गिरां प्रयुनक्ति । तद्गिरया जनेषु अन्याय-निरोधनाय अपारं बलं समुत्पद्यते; सर्वत्रैव कृष्णायाः सरित् तथा प्रवहमाना भवति यत् सा तान् अपि जनान् परिप्लावयति ये कदापि एकमपि वाष्पविन्दुं मुञ्चन्तो न दृष्टाः पुरा बभूवुः; संयमिनां कृतब्रह्मचर्याभिमानानामपि चेतांसि विकृतानि भवन्ति । एतद्विधां विचित्रां दशां नयन्तीं कविगिरां प्राप्यैव तामधिकृत्य सुधिय एवं स्तुवन्ति—

अपारे काव्यसंसारे कविरेव प्रजापतिः ।

यथास्मै रोचते विश्वं तथेदं परिवर्तते ॥

यथा कवेर्वाणी एतद्विधं लोकोत्तरं बलमश्नुते सैव 'काव्यकला' इति कथ्यते दुधैः ।

एतासु पञ्चविधास्वपि ललितासु कलासु काव्यकला सा फलास्ति या चतस्रोऽपि स्वेतराः कलाः सर्वथा जयति । तस्मात् काव्यकला कलासूत्तमा कला । सा कलानां सम्राज्ञी । सा स्वगुणैः स्वविशिष्टताभिः स्वोत्कर्षैश्च विजयिभिः सर्वाः कलाः अधरीकृत्य जरीजृम्भते । सा सर्वासामपि कलानां शिरांसि नमयन्ती श्रेष्ठ-

मुन्नततममासनमधिकरोति । अत्रेदमिदानीं विमर्शनीयत्वेनापतितमास्ते यत् काव्य-
कलायां ते के गुणाः किंवा कास्ताः विशिष्टता विमान्ति यद्वशात् सा सकला
अपि कलाः अतिशेते । कलारहस्यविदां विपश्चितामभिधानमिदं यत् कलासु सैव
कला श्रेष्ठा कला गण्यते या मूर्ताधारञ्च कदापि त्यक्तुं शक्नोति । स्थापत्यमूर्ति-
चित्रकलाः स्फुटमेवाधारापेक्षिण्यो दृश्यन्ते; सङ्गीतकलापि नादनिष्ठा परिवीच्यते ।
काव्यकलैव एतादृशी समवाप्ता जायते सर्वेभ्योऽपि तन्त्रेभ्यो या स्वतन्त्रा
भवन्ती कलाजगति समुद्भासते सा महतोऽपि महत्तरं यत् कार्यं साधयति, न
तदन्या कला हि साधयितुमीष्टे । तदर्थं प्रतिभाऽपेक्ष्यते; शास्त्राण्यभिलष्यन्ते,
सत्कवीनां सन्निकर्ष आकाङ्क्ष्यते; सत्कविकवितानामनुशीलनमपेक्ष्यते । सा
महद् ज्ञानं विशालमनुभवं व्यापकञ्च पाटवं कामयते । एतेषां सर्वेषामप्यपेक्षा
अन्यस्याः कलायाः कृते न भवति । एतद्धेतोरपि काव्यकला सर्वाभ्योऽपि कलाभ्यः
श्रेष्ठा किञ्च ज्येष्ठा । स्थपति-मूर्तिकार-चित्रकारादयः स्वं स्वं कलात्मकं कौशलं
प्रदर्शयितुमभिमतं पर्याप्तं क्षेत्रमधिगच्छन्ति परं कविनटस्तु स नट आस्ते यः
स्वीयकाव्यकलाकौशलस्य प्रतिष्ठापनाय तावन्तमप्याधारं नापेक्षते यावान्
आधारो नटेनातिसूक्ष्मतन्तूपरि चलनार्थं गृह्यते । अन्ये कलाकारास्तु बाह्यमेव
सौन्दर्यं परिलक्षितुं क्षमाः सञ्जायन्ते परं काव्यकलाकारास्तु आभ्यन्तरमपि
सौन्दर्यं विना रङ्ग-तूलिका-करण्डिकादिसाधनं प्रभविष्णवो भवन्ति । सा यया
सुन्दरतया सर्वान् अपि लोकान्, समग्रान् अपि कालान् सर्वत्रापि अविद्यमानान्
पदार्थान् अपि अवतारयति न तथा सुन्दरतया अन्याः कलास्तत् सकलमपि
वस्तुजातमवतारयितुमलं जायन्ते । विधातुः सृष्ट्यां यत् क्वापि न विलोक्यते
काव्यकलेयं तदपि प्रादुर्भावयति । या नवरसरुचिरतात्र दृश्यते सान्यस्यां कलायां
ह । एवंविधा अनन्यलब्धविशिष्टतास्तत्रालोक्यैव आचार्यमम्मट आचष्टे—

“नियतिकृतनियमरहितां ह्लादैकमयीमनन्यपरतन्त्राभ् ।

नवरसरुचिरां निर्मितिमादधती भारती कवेर्जयति ॥”

‘कला कलायाः कृते’ इत्येव उद्धोपो हि येषां वर्तुतीति तेषां कवीनां काव्यानि
पाण्डित्यप्रधानानि संलक्ष्यन्ते । तानि विविधालङ्कारशब्दचमत्कारादिप्रसाधनै-
स्तथा प्रसाधितानि सुगुम्फितानि सुश्लिष्टानि च जायन्ते यत् तत्रत्यं भावात्मकं
सौन्दर्यं तत्रत्याभ्यन्तरी सुषमा वा बाह्यया श्रीविद्युता आव्रियते । परं विद्वत्स-
चेतसां चेतःसु सावश्यमेव दिस्मयं जनयन्ती अभितां प्रसन्नतामुत्पादयति ।

केषाञ्चन जनानामभिधानमेतद् यदेतादृशानां काव्यानां सकाशात् कोऽपि लाभः सामाजिके जीवने नास्ति; ते वस्तुतस्तु नावितथमुदीरयन्ति । यथा सामाजिकं जीवनं स्वसत्तायै स्वस्वस्थतायै च धर्मार्थकामान् अपेक्षते तथैव तद् रञ्जयितुमास्मानं प्रीणयितुं तोषयितुं च नैजं चेतः, अपनेतुं स्वमनीषायाः कण्डूं काव्य-शास्त्र-विनोदमपि नियततया वाञ्छति । यस्य हि समाजस्य प्रवृत्तिरेवंविधे विनोदे न दृश्यते वस्तुतस्तस्यापरिष्कृतवृत्तिशीलस्य समाजस्य सद्भावो न संसारम्प्रति गौरवाधायकः ।

“कला मानव-जीवनोद्भवाय” इत्येतद्धि येषां मन्तव्यं तेषां कवीनां काव्येषु न शब्दचित्रता दृष्टा भवति न तानि काव्यानि तदीयानि अलङ्कारादिभारं पुष्कलं वहन्ति; न तत्र तद्वैचित्र्यमेव चकास्ति येन हृदयचक्षुः क्षणं भावयन्निमीलितं सञ्जायते । तानि काव्यानि तु सरलतयैव मञ्जुलतयैव च मानवस्य पुरो जीवनस्य स्वरूपं प्रस्तुवन्ति । मानवीयजीवनोद्देश्यस्य जीवनो-स्थानोपायानां च प्रदर्शनं तेषामिष्टं भवति न च वैदुष्यस्य सम्प्रतिष्ठापनं तेषां प्रियम् । तानि तथा प्रयतन्ते येन मानवस्याग्रे मानवताया गतिविधी सम्यक् समुपस्थिते सञ्जायेयातां, मानवो हि तद्द्वारेण स्वकीयां दुर्बलतामभिजानीयात् ताञ्च दूरीकर्तुं स प्रयतेत आत्मनि च सदाशयतां सञ्चारयेत् ; स्वपदं च स द्रागेव सदाचारपथे निदधीत, एतानि च सर्वाणि कार्याणि कर्तुं सदैव तानि प्रयतमानान्येव प्राप्यन्ते ।

काव्यकलाया अभिव्यक्तयो भवन्ति नानाननाः । कदापि ता नीतिवादितां परिपुष्णन्ति तु कदापि उपयोगितावादम्, कदापि च ताः-शुद्धं कलात्मकमेव भावमुपासते । एतादृश्यां स्थित्यां प्रश्नोऽयमुत्तिष्ठति यत् किं सौन्दर्यमपि एतेषामेवोद्देश्यानां संकेते नृत्यार्थं वाध्यमानं भवति । अत्रेदं समाधानं विधीयते विद्वद्वालोचकैः-सौन्दर्यं स्वत एव आश्रितवस्तु न, अभिव्यक्त्यर्थं तद् आधारमपेक्षते । तस्माद् विदितं भवति यत् कामं काव्यं केनाप्युद्देश्येन भवेद्विहितं तत्र सौन्दर्यं नियततयाभिव्यक्तं स्यात् तस्य स्वतो निरपेक्षत्वात् । सौन्दर्यस्योद्भवः कस्मात् तत्त्वाज्जायते; उद्भूयमानस्य च तस्योपलब्धिः कस्यां धरायामभूष्टा भवति इत्यत्र यदि विमृश्यते तदा ज्ञायते यत् सौन्दर्यं कल्पनाप्रसूतमस्ति । कवे रागात्मिकावृत्तिः कल्पनामानन्दस्वरतां नयति । एष व्यापारो रसात्मकताम्प्रति कारणं सञ्जायते । एतेन काव्यकलायाः सौन्दर्यानुगतत्वं निष्पद्यते । काव्येषु मानवमनोवृत्ते

रागपञ्च एव अभिव्यज्यते । काव्यानुभूतिस्तु रागपञ्चायत्ता । तस्मात् तद्धरा
स रागपञ्च एव । काव्यं वस्तुतोऽभिव्यक्त्यनुभूत्योः प्रक्रियात्वेन मतम् । उभयो-
रप्येतयोः प्रभावेण काव्य-पाठकयोर्मध्ये एकत्वस्य प्रतिष्ठापना सञ्जायते । इद-
मेकत्वमेव 'रसात्मकता' भवति । यावत् काव्यं सचेतसमेतां कोटिं न प्रापयितुं
शक्नोति तावत् तत्काव्यं वस्तुतः काव्यत्वं नोपैति । रसात्मकबोधाय काव्ये वा
साहित्ये सौन्दर्यतत्त्वस्यासीनताभिलष्यते । तत्रैव साहित्यिकभावभूमेः अधिष्ठित-
त्वात् । तदभावे काव्यं काव्यं न तत् शब्दाडम्बर एव । काव्यकलामार्गस्य दुर्गम-
त्वादेव कवित्वपदलाभः परमकठिनः ।

सकलस्यापि सामान्यस्य लोकस्योद्धारभरः कवावेव स्थितस्तस्मात् कवित्वं
पौराणिकत्वात् दार्शनिकत्वाच्च गरीयः । कविः स्वकाव्यकलया तस्यैव तत्त्वस्या-
भिव्यक्तिं कुरुते यस्य पौराणिकाः पुराणेन, दार्शनिका दर्शनेन कुर्वन्ति परमभि-
व्यक्तेः पद्धतिस्तेषां नैकविधा । कव्यङ्गीकृतायां पद्धत्या सत्यस्योपस्थापनं तथा न
भवति यथा पौराणिकादिकाः स्वाभिमतपद्धत्यां विदधति । स तु सौन्दर्यावृतं
विधाय सत्यं प्रकाशयति न कदापि तस्य सौन्दर्यशून्यता तदभिमता । सौन्दर्य-
सञ्चिविष्टस्वमेव तस्य न प्रियमपि तु तस्य प्रकाशनं हि परोक्षतया भवेदित्येतदपि
स इच्छति । अतएव कवेर्वाणीं तद्गतञ्च माधुर्यं निपीय यादृशमानन्दं रसिका
चिन्दन्ति न तादृशमन्ये । सत्यस्य प्रकाशनं न कठिनं न च परुषवचःप्रयोगोऽपि
कठिनः कठिनं तु अस्ति सत्यस्य सुन्दरतया मधुरतया विलक्षणतया च आविर्भाव-
नम् । अत एव कवि-कर्म परमगहनम् । कवेः काव्ये सत्यं शिवं सुन्दरञ्च भवद् दृष्टं
भवतीत्येतदेव वैशिष्ट्यं काव्यं वाङ्मये मूर्धन्यस्थानाधिष्ठितं विदधाति । परोक्षतया
कथनमित्येतस्याभिप्रायोऽयं यत् काव्यं स्वाभिमतं वचः प्रकाशयितुं न अभिधा-
वृत्तिमवलम्बते न च लक्षणां न च मीमांसकानां प्रियां तात्पर्यामेव । अपि तु
व्यञ्जनां वृत्तिमाश्रयति । व्यञ्जनया काव्यमनन्यलब्धां प्रकर्षश्रियमश्नुते । तन्नो-
कोत्तरमेव सञ्जायते । काव्यस्य लोकोत्तरत्वादेव आचार्य आनन्दवर्द्धनस्तस्य
प्रशंसायामेवमाह—

• "प्रतीयमार्धं पुनरन्यदेव वस्त्वस्ति वाणीषु महाकवीनाम् ।

यत् तत् प्रसिद्धावयवातिरिक्तं विभाति लावण्यमिवाङ्गनासु ॥"

विश्वस्य मङ्गलं संपादयितुं कविः प्रयतते । तस्मात् एतादृशस्य मार्गस्यानु-

सरणं स्वीकरणं वा तस्यापेक्षितं जायते येन सर्वेऽपि प्रयातुं प्रभवेयुः । कवेरुद्ध-
विश्वभरत्वं प्रेक्षयैव केनाप्युक्तम्—

“न स शब्दो न तद् वाच्यं न स न्यायो न सा कला ।
जायते यन्न काव्याङ्गमहो भारो महान् कवेः ॥”

यामिमां हि व्यञ्जनामालम्ब्य कवेः काव्यकला स्वकीयं स्थानं सर्वेभ्योऽपि
पृथक् करोति, किञ्च यया सा सर्वा अपि सकलाः कलाः शास्त्राणि जयति च
तस्याः स्वरूपमाचार्यमम्मटेन इत्थं दर्शितम्—

यस्य प्रतीतिमाधातुं लक्षणा समुपास्यते ।
फले शब्दैकगम्येऽत्र व्यञ्जनाज्ञापरा क्रिया ॥
नाभिधा समयाभावात् हेत्वभावाच्च लक्षणा ।
लक्ष्यं न मुख्यं नाप्यत्र बाधो योगः फलेन नो ॥
न प्रयोजनमेतस्मिन् न च शब्दः स्वलदगतिः ।

व्यञ्जनामधिकृत्याधुनिकानां कथनमिदं यद् व्यञ्जना सहजस्वतन्त्राध्यात्मिक-
क्रियास्ति तदाधारो मूलतः कल्पना भवति । तस्याः सफलतैव सौन्दर्यमस्ति ।
अभिव्यञ्जनावादस्य सारः क्रोचे-मतेनायम्—

- (१) कलाविषयकं ज्ञानं प्रतिभाज्ञानमस्ति ।
- (२) सौन्दर्यमभिव्यञ्जनायामाकृत्याञ्च भवति वस्तुनि न ।
- (३) प्रतिभाज्ञानस्यैवाभिव्यञ्जना भवति ।
- (४) व्यञ्जना स्वतन्त्रमानसिकप्रक्रियास्ति तदाधारो मूलतः कल्पनास्ति ।
- (५) व्यञ्जनाया अविभाज्यरूपत्वात् काव्येऽलङ्कारादीनां न पृथक् महत्त्वम् ।

न काव्यकला पानकरसार्थं शर्करोशीरैलाक्षीरवातारिप्रभृतिसाधनानि मना-
गप्यपेक्षते सा एवंविधां सामग्रीमन्तरेणैवाधारीकृतामृतमाधुर्यमद्भुतमेव जिता-
खिललौकिकपानकरसं पानकरसं जगतः कृते प्रस्तवीति । अहो धन्यास्ते कवयो
ये सुधामपि वसुधायै सुलभां कृतवन्तः । निपीयताम्—

मृगमदसौरभरभसवशंवदनवदलमालतमाले ।

युवजनहृदयविदारणमनसिजनखरुचिकिंशुकजाले ॥

पीनपयोधरभारभरेण हरिं परिरभ्य सरागम् ।

गोपबधूरनुगायति काचिदुदञ्चितपञ्चमरागम् ॥

कापि कपोलतले मिलिता लपितुं किमपि श्रुतिमूले ।

चारु चुचुम्बं नितम्बवती दयितं पुलकैरनुकूले ॥

केलिकलाकुतुकेन च काचिदमुं यमुनाजलकूले ।

मञ्जुलवञ्जुलकुञ्जगतं विचकर्ष करेण दुकूले ॥

चेत् कविर्जगद् भवेन्निर्विण्णमिति कामयते तदा स तद्विधामेव गीतिं श्रुद्वाऽपि
तत् तथाविधमेव कर्तुं क्षमते—

धावन्तः प्रतिवासरं दिशि दिशि प्रस्थाशया सम्पदां

दृष्ट्वा कालवशेन हन्त पलितं कस्यापि दैवद्रुमम् ।

आवं आवमवञ्जयोपहसितं सर्वत्र भग्नोद्यमा

जीवामः परमार्थशून्यहृदयास्तृप्ता मनोमोदकैः ॥

याच्ञाशून्यमयत्नलभ्यमशनं वायुः कृतो वेधसा

ज्यालानां पशवस्तृणाङ्कुरभुजः सुस्थाः स्थलीशायिनः ।

संसारार्णव-लङ्घनक्षमधियां वृत्तिः कृता सा नृणां

यामन्वेपयतां प्रयान्ति सततं सर्वे समासि गुणाः ॥

कदापि कविर्जनं शोके तु कदापि उरसाहे तु कदापि शृङ्गारे निमज्जयति ।
सकलं हि जगच्छोके निपातयन्तं तम् अवलोकयन्तु—

धृत्वा पदस्खलनभीतिवशात् करं मे

यारूढवस्यसि शिलाशकलं विवाहे ।

सा मां विहाय कथमद्य विलासिनी द्या-

मारोहतीति हृदयं शतधा प्रयाति ॥

सम्प्रति उत्साहं जनयन्तं तं पश्यन्तु—

चत्वारो वयस्मृत्विजः स भगवान् कर्मोपदेष्टा हरिः

संग्रामाध्वरदीक्षितो नरपतिः पत्नी गृहीतव्रता ।

कौरव्याः पशवः प्रियापरिभवक्लेशोपशान्तिः फलं

राजन्योपनिमन्त्रणाय रसति स्फीतं यशो-दुन्दुभिः ॥

इदानीं शृङ्गारसुधां पाययन्तं तं वीक्षन्ताम्—

पानायामधरतोऽमृतं वसतयेऽप्यस्याः स्तनचमाधरो-

ऽधस्तात्सज्जघनान्तकन्दरधरः सख्याय चक्षुर्मृगः ।

जप्यो मन्त्रवरो मनोहरकथा ध्यानाय वक्त्राम्बुजं

चेत्थं देहतपःस्थले सति कथं सन्तो वनान्तं गताः ॥

यदि कविराश्रयनिमग्नस्तदा कथमिदं सम्भवं यत् सर्वेऽपि नाश्रयनिमग्नाः स्युः—

दोर्दण्डाञ्चितचन्द्रशेखरधनुर्दण्डावभङ्गोद्यत—

पृङ्कारध्वनिरार्यबालचरितप्रस्तावनाडिण्डिमः ।

द्राक् पर्यस्तकपालसम्पुटमिलद्ब्रह्माण्डभाण्डोदर-

आम्यत्पिण्डितचण्डिमा कथमहो नाद्यापि विश्राम्यति ॥

अधुना कविर्हसति भवन्तोऽपि हसन्तु—

(क) गणयति गगने गणकश्चन्द्रेण समागमं विशाखायाः ।

विविधभुजंगक्रीडासक्तां गृहिणीं न जानाति ॥

(ख) आपाण्डुराः शिरसिजास्त्रिवली कपोले, दन्तावली विगलिता न च मे विषादः । एणीदृशो युवतयः पथि मां विलोक्य, तातेतिभाषणपराः खलु वज्रपातः ।

भयाद् भीतं हि भूत्वा सर्वं कम्पतेतरां, दृश्यताम्—

किञ्चित्कोपकलाकलापकलनाहुंकारविभ्रद्भ्रुवो-

र्विचेपादकरोदसौ रघुपतिर्लङ्कापतेः पत्तनम् ।

क्रन्दत्फेरु रटत्करेदु विघटद्दारु स्फुरद्गुग्गुलु

प्रोत्क्रीडत्कपि निःश्वसत्-फणि रणज्झिञ्झिभ्रमद्द्वीपि च ॥

काव्यकलायामञ्जुतमेव सामर्थ्यं प्राप्यते सा यदपि दर्शयितुमुत्सहते तद्वि-
नैव विलम्बं लोचनयोः पुर उपस्थापयति । विलोक्यतां जुगुप्सोत्पादनपरं
चृणास्पदं दृश्यम्—

उत्कृत्योत्कृत्य कृत्ति प्रथममथ पृथूच्छोफभूयांसि मांसा-

न्यंसस्फिक्पृष्ठपिण्डाद्यवयवसुलभान्युग्रपूतीनि जग्ध्वा ।

आत्तस्नाय्वन्त्रनेत्रः प्रकटितदशनः प्रेतरङ्गः करङ्का-

दङ्कस्थादस्थिसंस्थं स्थपुटगतमपि क्रम्यमव्यग्रमस्ति ॥

क्रोधं साकारं भवन्तं काव्यकलायामीक्षन्ताम्—

यत्सत्यव्रतभङ्गभीरुमनसा यत्नेन मन्दीकृतं-

यद्द्विस्मर्तुमपीहितं शमवता शान्तिं कुलस्येच्छता ।

तद् द्यूतारणिसम्भृतं नृपसुताकेशाम्बराकर्षणैः

क्रोधज्योतिरिदं महत् कुरुवने यौधिष्ठिरं जृम्भते ॥

कामं भवन्तः कस्मिंश्चिच्छीतागारे स्थिताः स्युः परं यदा निदाघमध्याह्नो-

वर्णनपरं काव्यं पठितुमारभन्ते तदाऽसौ शीताग्ररोऽपि आप्द्रायते, चेत् तदा हेमन्तकालो राजते तद् सोऽपि निदाघायेत—

१. उद्दामद्युमणिद्युतिव्यतिकरप्रक्रीडदकोपल-

उवालाजालजटालजाङ्गलतटीनिष्कूजकोयष्टयः ।

भौमोष्मप्लवमानसूर्यकिरणाः क्रूरप्रकाशा दृशा-

मायुः कर्म समापयन्ति धिगमूर्मध्याह्नशून्या दिशः ॥

काश्मीर्याः कृतमालमुद्रतदलं कोयष्टिकट्टीकते

तीराशमान्तकशिखिचुम्बितमुखा धावन्यपः पूर्णिकाः ।

दात्यूहैस्तिनिशस्य कोटरवति स्कन्धे निलीय स्थितं

वीरुक्षीडकपोतकूजितमनुक्रन्दन्त्यधः कुक्कुटाः ॥

काव्यकलायाश्चित्रचित्रणचातुरी विचित्रैव सा लेखनसम्भारं नापेक्षते मना-
गपि । अत्र तां सर्वतस्तमो वितन्वन्तीं प्रेक्षन्ताम्—

नाकाशं न दिशो न भूधरकुलं नाम्भोधयो न क्षिति-

र्न द्यौर्नाम्बुधरा न तीव्रकिरणो नेन्दुर्न तारागणः ।

एतैः पट्पदकायकान्तिपटलीपाण्डित्यवैतण्डिकैः

कल्लोलैस्तमसामसाम्प्रतमयं विश्वव्ययः कल्पते ॥

चित्रकाव्यमधममिति कथनं न युक्तम् । तदपि काव्यं स्वकीयमनुपममेव सौन्दर्यं परिपुष्णाति । तत्रापि स रसः परिस्पन्दते यो रसोऽद्भुतामेव विधां निदधाति । रसस्तु स एव न, यो हि मानवं सर्वेभ्योऽपि विषयेभ्यो व्यावर्त्यात्मानमप्रति सर्वथैवावर्जयेत् । क एतादृक् जनो योऽधुःस्थितां चित्रकाव्यच्छविमालोक्य न धन्यं धन्यमिति वक्तुं सानन्दमुद्यतो जायेत—

पायाद् वः करणोऽरणो रणरणो राणो रणो वारणो

दत्ता येन रमारमारमरमारामारमाः सा रमा ।

स श्रीमानुदयोदयोद्भेदयदयो दायोदयो देदयो

विष्णुर्जिष्णुरभीरभीरभिरभीराभीरभी सारभीः ॥

काव्यकलाया महनीयता केन विधिना वर्ण्येत । तत्प्रयुक्त एकस्मिन्नपि शब्दे महार्थराशिः समाविष्टो भवति । सा सांसारिकं सुखं दातुं क्षमा, सा अपवर्गानन्दं प्रदातुमपि प्रभविष्णुः । सा तद्वलमपि निदधाति येन सा मानवं हरिचरणरतं कुरुते—

मुग्धं स्निग्धं मधुरं मुरलीमाधुरीधीरनादैः
 कारं कारं करणविवशं गोकुलव्याकुलस्वम् ।
 श्यामं कामं युवजनमनोमोहनं मोहनाङ्गं
 चित्ते नित्यं निवसतु महो बल्लवीवल्लभं नः ॥
 स्वैरेव यद्यपि गतोऽहमधः कुक्कुट्यै-
 स्तत्रापि नाथ तव नास्म्यवलेपपात्रम् ।
 हसः पशुः पतति यः स्वयमन्धकूपे
 नोपेक्षते तमपि कारुणिको हि लोकः ॥

वस्तुतः कान्यकलास्पर्शमणि (पारसमणि) स्तं संस्पृश्य अयोऽपि चामीकरतां
 याति; अगन्धोऽपि पदार्थः सौरभयुतो भवति । तत्प्रभावात् विषमपि अमृतायते;
 अमृतमपि विषायते । सर्वमपि अनिर्वचनीयतां प्रपद्यते । एतादृशी विलक्षणता
 एतादृशी विस्मयकृत्कर्मनिपुणता नान्यस्यां कलायामीक्ष्यते अतः सत्यं—
 कलासीमा कान्यम् ।



अभिधादेरपि व्यञ्जना गरीयसी

शब्दो हि महाशक्तिशाली । अर्थस्तस्मै शक्तिं प्रयच्छति । विपुलविपुलतरश-
क्त्यर्थं सः सदा तमपेक्षते । परं शब्द-साहाय्यमन्तरेण अर्थो न नैजं गौरवं
प्रकटीकर्तुमर्हति । सोऽपि शब्दमपेक्षते । उभावप्यन्योन्याश्रितौ । अत एवोक्तमपि
“शब्दार्थाविव सत्कविः” इति । अर्थं विना शब्दो न स्थातुं क्षमः, शब्दं विना-
र्थोऽपि । द्वावपि परस्परं सम्पृक्तौ स्तस्तस्मादेव तु हेतोर्महाकविः कालिदासो
भगवन्तं शङ्करं प्रणमन्नाह—“वागर्थोविव सम्पृक्तावि”ति । शब्दे स्थितायाः शक्तेः
प्रयोगं विद्वान् एवं कर्तुं क्षमते । प्रतिभावान् विपश्चिन्ननैजं लेखं भाषणं कवितादिकं
अ प्रति यावन्तमपि आदृशमपि गरिमाणं प्रदातुमभिलषते स तावन्तमेव तादृ-
शमेव तं शब्दे प्रयोक्तुं क्षमः । न साधारणो जनः शब्दनिष्ठां शक्तिं जानाति; ‘केन
प्रकारेण शब्दस्थितायाः महत्याः शक्तेः प्रयोगः कर्त्तव्य’ इत्येतदपि स न वेत्ति ।
तस्मात् तदीयं वाक्यं न लोकं प्रीणाति न तमावर्जयितुं सः स्वम्प्रति क्षमते ।
कविर्मनीषी शब्दमुपास्ते सः शब्दज्ञो भवति, शब्दस्य शक्तिमपि सम्यगवगच्छति ।
एतस्मात् कारणात् समग्रमपि जगत् तद्दर्चनां तद्-वक्तृतां तद्वाणीं च सततं
श्रोतुमुत्सुकतां दर्शयति । यथा कस्यचन सुयोग्यस्य शक्तिमतः शूरस्य शरो वेध्यस्य
वस्तुनो वा लक्ष्यस्याभ्यन्तरभागे प्रविश्य तदीयमन्त्यञ्च मर्मं भित्त्वा वह्निर्निर्गत्य
चान्यानपि स्वसम्मुखापतितान् पदार्थान् भिनत्ति तथैव कुशलवक्तृप्रयुक्तः शब्दोऽपि
न केवलं स्वं विश्रुतमर्थं प्रकटीकृत्य विरमत्यपि तु सः स्थल-समय-श्रोतृविशेषाद्य-
नुरोधवशादनेकान् विविधानर्थानभिग्नयति । शब्दः प्रत्यक्षमेवार्थं न निदधात्यपि
तु स परोक्षमपि अर्थमधिकरोति । यो वक्ता परोक्षार्थद्योतनपरं शब्दं प्रयोक्तुं
समर्थो यश्च शब्दः परोक्षार्थोपस्थापननिष्ठः स वक्ता स च शब्दो विदुषां समवाये
परां प्रतिष्ठापयति । विचारवन्तो विज्ञाः शब्दाभ्यन्तरे राजमानां क्षमतां सम्यक्
चिरञ्जानुभूय निश्चयमिममगुर्यद् यथा पृथिव्यसेजोवाय्वादिपदार्था आत्मन्यनन्तं बलं
विपुलांश्च गुणान् सँजिदधति तथैव शब्दोऽपि भवत्यगाधशक्तिभागनेकगुणशाली
च । सद्गुण-विद्या-कला-सत्सङ्ग-सुसंस्कार-नियत्यादिसाहाय्यमवाप्य यथा लोके
शुमान् अद्भुतं सत्त्वं तेजो बलं प्रभावञ्च प्रदर्शयति तथैव शब्दोऽपि प्रतिभावन्तं

शास्त्र-पारदृश्वानं लोक-व्यवहाराभिज्ञं स्वाध्यायपरं जनमवाप्याद्भुताद्भुता-
र्थान् प्रकाशयति । शब्दस्य विलक्षणतामिमां साहित्यिकाः सुधीधौरेया धीरतया
गम्भीरतया च चिन्तयाञ्चक्रुः । ततश्च ते वैयाकरणा नैयायिका मीमांसकाश्च
शब्दाभ्यन्तरे यां यां शक्तिमनुसन्दधुस्तां तां शक्तिमेव न शब्दो लुपतेऽपि तु स
ततोऽपि परां शक्तिं निदधातीत्येतं निश्चयमगमन् । ते वैयाकरणाद्यन्विष्टाः शक्तीः
साधु परीक्षयान्तत इदं निश्चिद्युर्यद् वैयाकरणाः शब्दे यामभिधां, नैयायिकास्तत्र
यां लक्षणां, मीमांसकाश्च तत्र यां तात्पर्याख्यां शक्तिं पश्यन्ति ताः सर्वास्तिस्रो-
ऽपि शक्तयः शब्दाभ्यन्तरशोभमानया सहृदयसंवेद्यया शक्त्या सर्वथातिशीयन्ते ।
इमां हि अभिधादिविजयिनीं शक्तिं ते 'व्यञ्जना' इत्येतेन नाम्ना व्याजहुः ।
दृढतापूर्वकं ते प्राहुः—

तत्र व्यापारो व्यञ्जनात्मकः ।

यस्य प्रतीतिमाधातुं लक्षणा समुपास्यते ।

फले शब्दैकगम्येऽत्र व्यञ्जनाच्चापरा क्रिया ॥

नाभिधा समयाभावाद्धेत्वभावाच्च लक्षणा ।

लक्ष्यं न मुख्यं नाप्यत्र बाधो योगः फलेन नो ॥

न प्रयोजनमेतस्मिन् न च शब्दः स्खलद्गतिः ॥ इति ।

व्यञ्जनाया लक्षणमिदं प्रतिपाद्य ते तां व्याचक्षाणा ब्रुवन्ति 'व्यञ्जना-प्रति-
पाद्योऽर्थो व्यङ्ग्यार्थ' इति कथ्यते । अभिधाप्रतिपाद्याद् वाच्यादर्थच्छब्दस्य मुख्यार्थ
एव वेद्यते यथा 'गङ्गा' इत्येतस्य शब्दस्य मुख्योऽर्थो जल-प्रवाहविशेष इत्येव
वर्तते । एषः अर्थोऽभिधाबोधो भवति परं 'गङ्गायां घोष' इत्यादौ यदा
गङ्गादिशब्दः प्रयुज्यते तदा स गङ्गाशब्दस्तद्विरूपं लक्ष्यमर्थं लक्षयति । तद्विरूप-
लक्ष्यार्थस्य ज्ञापनं लक्षणा करोति । परं 'गङ्गायां घोष' इत्यादौ प्रयुक्ताद् 'गङ्गा'
शब्दात् शीतत्वपावनत्वादिकार्यो यः प्रतीयते सोऽर्थ एव व्यङ्ग्यार्थ इत्युच्यते ।
इमं व्यङ्ग्यार्थमभिव्यनक्ति व्यञ्जना । मीमांसकाभिमतता तात्पर्याख्या वृत्तिर्न
व्यञ्जनावृत्तेः कार्यं कुरुते तस्यास्तु कार्यं ततो भिन्नमेव । तदीयं कार्यं हि
अर्थस्यान्वितताकरणं किंवा अन्वितस्यैवार्थस्याभिधानमास्ते । तदेवं व्यङ्ग्यार्थो
वाच्यलक्ष्यतात्पर्याख्येभ्योऽर्थेभ्यो नितान्तं भिन्नः । चेद् व्यङ्ग्यार्थस्य वाच्यादिष्व-
न्तर्भावः कृतः स्यात् तदा मूललक्ष्यकारिण्यनवस्थाऽऽपतेत् ।

अभिधा केवलं मुख्येऽर्थे प्रवर्तते, लक्षणा तत्र प्रवर्तते यत्र मुख्यार्थबाधो

वा मुख्यार्थयोगो वा रूढिप्रयोजनयोरन्यतरद् वर्तते; तात्पर्यावृत्तिस्त्वन्वये गतिं कुरुते । व्यञ्जनायाः कार्यक्षेत्रं नैजमेव । सा तु अभिधामालम्बमानापि अभिधातः पृथक् एव व्यापारमाचरति । एतावदेव न; सा लक्ष्णगामप्याश्रयन्ती लक्षणातो विलक्षणं कार्यमनुतिष्ठति । अन्वयमात्रे गतिकारिणीत्वाद् तात्पर्याया वार्तैव का तत्पुरतः । अभिधां लक्षणाञ्चावलम्बमानापि व्यञ्जना स्वतन्त्रा वृत्तिरस्ति तत्कृतकार्यस्य सर्वथैव अभिधा-लक्षणाकृतकार्याद् भिन्नत्वात् । विद्युन्मेघादुत्पद्यते परं विद्युत्कार्यं मेघो न कर्तुं पारयति मेघो यद्यपि धूमज्योतिःसलिलमसतां सन्निपातोऽस्ति परं मेघस्य कार्यं न धूमो न ज्योतिर्न सलिलं न च मरुद् कर्तुमर्हति । पदार्थाः पृथक्तायां यत् कार्यमाचरन्ति न तत् कार्यं ते संहतिं गत्वा-नुतिष्ठन्ति । तस्यां स्थित्यां तत्कार्यं किमप्यन्यदेव भवति । समुद्रो वारिविन्दू-नामेव संघातो भवति परं वारिविन्दोर्भिन्नमेव किमपि नितान्तमद्भुतं विशङ्कटञ्च कार्यं करोति सः । व्यञ्जनाशक्तिस्तु विचित्रैव शक्तिः सा न सर्वथाभिधाद्यधीना; सा तु कदापि स्वातन्त्र्यमपि भजते ।

यद्यपि व्यञ्जनव्यापारस्यानन्तत्वं दृश्यते परमनुगतोपाधिवशाद् भेदत्रये तदन्तर्भावो भवितुं शक्यो वस्त्वलङ्काररसादिविधया व्यङ्ग्यार्थस्य त्रिविधत्वात् । एषां त्रयाणामन्तराले वस्त्वलङ्कारौ द्वावपि क्वापि व्यङ्ग्यौ भवतः क्वापि च वाच्यौ—वाच्यतासहौ— । परं रसः सदा व्यङ्ग्य एव भवति । न सः कदापि वाच्यो भवितुं शक्नोति । वस्तुरूपोऽलङ्काररूपश्च ध्वनिर्व्यञ्जनाप्रतिपाद्य एव न लक्षणादिना तत्प्रतीतिः सम्भवा ।

(क) अविवक्षितवाच्यस्य ध्वनेर्द्वावपि अर्थान्तरसंक्रमितात्यन्ततिरस्कृत-वाच्यौ भेदौ लक्षणामूलकौ भवतः । तत्र वस्तुमात्रव्यङ्ग्यो लक्षणायाः प्रयोजनत्वे-नावतिष्ठते । न स व्यङ्ग्योऽर्थो लक्षणाया विषयः । चेत् सोऽपि तद्विषयत्वे-नाभ्युपगम्येत तदा प्रयोजनान्तररूपना तदर्थमपेक्ष्येत । तथात्वेनानवस्थैवाप-तेत् । तस्मादिदमेव निष्पन्नं यल्लक्षणामूलकध्वनौ हि वस्तुमात्रव्यङ्ग्यो भवति यः, स व्यञ्जनयैव प्रतीतिपथेऽवतरति । न तामन्तरेण कापि शक्तिरन्या तं प्रत्याययितुमीष्टे तस्माद् व्यञ्जनाख्या शक्तिरभिधादितो विलक्षणा ।

(ख) अभिधामूलकध्वनेः शब्दशक्तिमूलके भेदेऽनेकार्थकाः शब्दाः प्रकरणादिना एकस्मिन् अर्थे नियन्त्यन्ते । शब्दस्यानेकार्थवाचकत्वे सत्यपि तेषां

बहुनामर्थानां मध्ये केवलमेकमेवार्थं प्रकरणाद्यनुकूलं 'तन्नाभिधा ग्राहयति न च तदितरानर्थान् । एतेनेदं सिद्धं यन्नियन्त्रितार्थाच्छब्दाद् योऽर्थः प्रकरणादिवशाद् 'गृह्यते' स तु अभिधेयोऽर्थो भवति अवशिष्टाश्च अन्येऽर्था अभिधेया न भवन्ति । तेषामर्थानां या प्रतीतिरभिधेयार्थबोधवसरे भवति सा व्यञ्जनया कार्यते । मुख्यार्थवाधाद्यभावात् तत्प्रतीतिं लक्षणा तु कारयितुमर्हत्येव न । तस्माद् नियन्त्रितार्थाद् व्यतिरिक्ता अर्था व्यंग्या एव भवन्ति तेषां व्यञ्जनाविपयत्वात् । 'भद्रात्मनो दुरधिरोहतनोरि'त्यादिश्लोकं हि उद्धृत्य प्रोक्तञ्चाचार्यैः—यदत्र राजपरकोऽर्थो यो हि प्रकरणादिना नियम्यते सः अर्थोऽभिधेयोऽस्ति किञ्च तं व्यतिरिच्य राजपरको योऽर्थो द्वितीयः प्रतीयते स प्रतीयमानोऽर्थो व्यंग्यः । सः अर्थो व्यञ्जनयाभिव्यक्तिं याति । न तमर्थमभिधा बोधयितुं समर्था जायते । राजपरकमर्थं समुपस्थाप्य तस्या विरतशक्तित्वात् । श्लेषेण राजपरकस्याप्यर्थस्य बोधो भवितुमर्हतीति कथनं न युक्तम् । श्लेषस्य प्रवृत्तिस्तत्र भवति यत्र वक्ता बहून् अर्थान् युगपद् व्याहर्तुमभिलपते । यत्र हि एकस्मिन्नेवार्थे वक्तुस्तात्पर्यं भवतिष्ठते तत्र व्यञ्जना अर्थान्तरमभिव्यनक्ति न च श्लेषस्तस्य तद्विपयत्वात् । अभिधाद्यगम्यमर्थं या प्रकाशयति सा व्यञ्जना केन प्रकारेण अभिधादिषु हि अन्तर्भवितुं शक्या ?

(ग) अर्थशक्तिमूलके ध्वनौ वस्त्वलङ्कारयोर्व्यञ्जनया प्रतीतिर्भवति न चाभिधेया । तन्नापि अभिधाया गतिरसम्भवा । प्रतीयमानयोर्वस्त्वलङ्कारयोः सङ्केतग्रहणीमावाहत्वात् । अभिधा सङ्केतितमर्थमेव बोधयति । तत्प्रतीत्यर्थं नाभिधोपासनापेक्षयते न च तदवबोधनायान्वितपदार्था एवाकाङ्क्षन्ते । अत्र भावोऽयं कथनस्य—प्रथमतः पदार्थः प्रतीयते, ततश्चान्वयविशेषरूपो वाक्यार्थः प्रकटीभवति, ततश्च वस्त्वलङ्कारयोः प्रतीतिः सञ्जायते । वाक्यार्थमधिकृत्य मीमांसकानां हि सिद्धान्तौ द्वौ । प्रथमः 'अभिहितान्वयवाद' इत्येतेन नाम्नाख्यातो द्वितीयो हि 'अन्विताभिधानवाद' इत्यनेन नाम्ना विश्रुतः । अभिधा प्रथमं पदान्तर्गतमर्थं बोधयति ततश्च तात्पर्या वाक्यार्थमुपस्थापयति नाभिधया वाक्यार्थबोधनक्षमता सा तु पदार्थमात्रज्ञापने शक्तिं निदधातीत्येषः अभिप्रायोऽस्ति अभिहितान्वयवादस्य । विचारिते सत्यस्मिन् अभिहितान्वयवादे, इदं स्फुटतयैव विदितं सञ्जायते यदर्थशक्तिमूलके ध्वनौ प्रतीयमानयोर्वस्त्वलङ्कारयोर्बोधनं न कदापि अभिधा कारयितुं प्रभवति न च तात्पर्यैव । तयोर्द्वयोरपि अभिधायास्ता-

स्पर्शायाश्चाविषयत्वात् । वस्त्वलङ्काररूपस्य व्यङ्ग्यार्थस्य व्यञ्जनाविषयत्वमेतेन सिद्धं किञ्च व्यञ्जनायाः पृथग् वृत्तित्वमपि निष्पन्नम् ।

(घ) अन्विताभिधानवादस्यास्यभिप्रायोऽयं—अभिधा अन्वितमेवार्थं प्रकाशयति न च अनन्वितमर्थम् । यद्यभिधायां हि अन्वितार्थमात्रप्रकाशनक्षमतास्ति तदा सा व्यङ्ग्यार्थं तं केन प्रकारेण प्रकाशयितुं क्षमते यो हि वाक्यार्थबोधानन्तरं प्रतीयते । व्यञ्जनाद्योध्यमानमर्थं व्यंग्यं न अभिधा एकाकिनी बोधयितुं क्षमा न च सा तात्पर्यायाः साहाय्यमपि गृहीत्वा तं प्रकटीकर्तुं पारयति इत्येतस्मात् कारणात् व्यञ्जना सर्वथैव स्वतन्त्रो व्यापारः । न अभिहितान्वयवादेन स व्यापारो निरस्तो भवितुमर्हति न चान्विताभिधानवादेनैव ।

(ङ) यद्यपि व्यङ्ग्योऽर्थो नैमित्तिकोऽप्यस्ति परं स नैमित्तिको व्यङ्ग्योऽर्थो यं शब्दं निमित्तत्वेनाददाति स शब्दः कर्तृत्वेन तु नो ग्राह्यो भवितुं शक्योऽर्थस्याकार्यत्वात् । शब्दोऽर्थं प्रकाशयति ज्ञापयति वा केवलमतः स (शब्दः) ज्ञापको मतोऽर्थश्च ज्ञाप्यः । परं शब्दस्य प्रकाशकता ज्ञातव्यतामपेक्षते । सा च ज्ञातव्यता सङ्केतेन ज्ञाता जायते । यावद् व्यङ्ग्यार्थं प्रति कोऽपि शब्दो नियतत्वेन निमित्तत्वाय न कल्पते तावत् नैमित्तिकस्य (व्यङ्ग्यस्य) अर्थस्य प्रतीतिः कुतः सम्भवेत् ? व्यङ्ग्यार्थप्रतीतौ शब्दो ज्ञापकरूपनिमित्तं तु वर्तते परं तदीया सा निमित्तता व्यञ्जनां विना नोपपद्यते । यतो हि शब्दस्तदैवार्थं बोधयति यदा स वृत्तिसहायः स्यात् । शब्दोऽर्थप्रकाशनार्थं वृत्तिमपेक्षते । यथा वाच्योऽभिधया, लक्ष्यो लक्षणया च प्रकाशते तथैव व्यङ्ग्योऽर्थोऽपि व्यञ्जनाया प्रकाशते विना वृत्तिप्रकाशं न याति सोऽपि तस्माद् व्यङ्ग्यार्थज्ञानाय शब्दवृत्तिः स्वीकार्यास्ति । अन्यथा, शब्दो व्यङ्ग्यार्थस्य निमित्तमिति कथनमसङ्गतं स्यात् । चेद् विना व्यापारमर्थं प्रति शब्दो निमित्तत्वेन मतो भवेत् तदाभिधा लक्षणा च द्वे अपि वैयर्थ्यं यायाताम् । एतेन विमर्शनेन च व्यञ्जनाया अभिधादिभिन्नत्वं सिद्ध्यति ।

(च) इषुरिव अभिधापि व्यङ्ग्यार्थं प्रकाशयितुं शक्नोति “यत्परः शब्दः स शब्दार्थः” इत्येतन्न्यायादिति चेत् तदपि न, “यत्परः शब्दः स शब्दार्थः” इत्येतस्य न्यायस्य “यदेव विधेयं तत्रैव तात्पर्यमि”त्येतस्मिन्नर्थे सन्निहितत्वात् । विधिवाक्येषु क्रिया साध्यत्वेन सन्तिष्ठते; तत्कृत एव कारकपदानि प्रयुज्यन्ते । प्रधानक्रियायाः सम्पादनाय कारकाणां स्वीयाः क्रिया अपि भवन्ति । यथा ‘गामानय’ इत्यत्र ‘आनयनम्’ प्रधानक्रियास्ति । ‘गोचालनञ्च’ गौणक्रिया ।

प्रधानक्रिया-निर्वहणकारिण्या क्रियया सार्धं सम्बद्धत्वात् कारकेष्वपि कश्चिदंशः साध्यांशत्वेन संलक्ष्यते । इत्थं वाक्ये किमपि वस्तु सिद्धरूपं भवत् किमपि च साध्यरूपं सत् समवतिष्ठते । साध्यवस्त्वेव (मीमांसकर्मतेन) अप्राप्तं भवति । अप्राप्तस्यैव सिद्धिरपेक्ष्यते । अदग्धदहनन्यायेन तस्यैव विधानं क्रियते । तस्मात् सिद्धयति यच्छब्दस्य तात्पर्यं हि अप्राप्त एव निपीदति । तदेवं व्यङ्ग्यार्थो न शब्दस्य वाच्योऽर्थः । एतेन व्यङ्ग्यार्थस्य कृते व्यञ्जनाऽपेक्ष्यत इत्यायातम् ।

(छ) 'विपं भक्षय'... इत्यादिवाक्यस्य 'तस्य गृहेऽभ्यवहरणं विप-भक्षणा-दपि दुष्टम्' इत्येष एवार्थः । यदेव विधेयं तत्रैव तात्पर्यमिति मीमांसकन्याया-दुक्तवाक्येऽप्युपात्तशब्दार्थ एव तात्पर्यं न च प्रतीतमात्रे । एवं स्थिते वाक्यार्थभिन्न-प्रतीयमानार्थनिमित्तेन व्यञ्जनाया उपादानमिष्टम्

(ज) शब्दश्रवणानन्तरं सर्वविधानामपि वाच्याद्यर्थानां बोधोऽभिधायैव जायत इति चेत् तदा 'श्रुतिलिङ्गवाक्यप्रकरणस्थानसमाख्यानां पूर्वपूर्ववलीयस्त्व-मि'ति जैमिनिसूत्रं कथं संगच्छेत ? अभिधायाः सर्वार्थबोधकारित्वस्याङ्गीकृत-त्वेऽर्थविप्रकर्षचर्चायाः कृते कुतोऽवकाशोऽवशिष्येत ? यदि श्रुति-लिङ्गादि-प्रतिपाद्येष्वर्थेषु न कापि स्वस्वविशिष्टतास्ति तदा तत्संग्रहणमेव मुधा ? तत्संग्रहणेन कस्य प्रयोजनस्य सिद्धिः स्यात् ? अर्थवलीयस्कतायास्तदेवमसिद्धत्वेन तेषामुपादानमकिञ्चित्करम् । तस्माद् व्यङ्ग्यार्थनिमित्तेन व्यञ्जनाया ग्रहणम-निवार्यम् ।

उपरि कृतनैतेन विमर्शनेन ध्वनेर्व्यञ्जनाप्रतिपाद्यत्वं व्यङ्ग्यार्थस्याभिधातृ-त्यबोध्यत्वञ्च निष्पन्नम् । सम्प्रत्यन्नेदमपि स्फुटीक्रियते यद् व्यङ्ग्यार्थं विना दोषादीनामपि व्यवस्था नोपपद्येत । अतो व्यञ्जनाया उपादानमपेक्ष्यत एव ।

(झ) व्यङ्ग्यार्थेऽभ्युपपन्ने सत्येव, 'कुरु-रुचिम्' इत्यनयोः पदयोर्विपर्य-स्तत्वे, 'रुचिङ्कुरु' इत्येवंविधं रूपं गते सस्युक्तवाक्ये, 'चिङ्कुरु' शब्दस्य भगनासा-वाचकतया अश्लीलादोष उत्थितो भवति । परमत्र न 'रुचिम्' इत्येतस्य शब्दस्य न च 'कुरु' इत्येतस्य शब्दस्य वाच्यार्थोऽस्ति 'भगनासे'ति । यदा हि अश्लीलार्थो वाच्योऽस्ति न; अभिधां विहाय काप्यन्या वृत्तिर्वाच्यार्थबोधिका च न तदा भगनासारूपाश्लीलार्थस्य प्रतीतिः कथं सम्भवा ? एवं स्थिते, एतादृशः प्रयोगोऽपि वाक्ये वर्जितः केन प्रकारेण भवितुं शक्यः ? परं सर्व एव सहृदयास्तादृशप्रयोगस्या-

सम्भार्यत्वाद् वर्जनीयत्वमुपपादयन्ति । अतोऽभिधां व्यतिरिच्य व्यञ्जनायाः अपि अर्थबोधकवृत्तित्वेन ग्राह्यत्वमपेक्ष्यते ।

(अ) नित्यानित्यदोषव्यवस्थार्थमपि व्यञ्जनायाः स्वीकरणमपेक्ष्यते । श्रुतिकटुत्वादिदोषाः 'शृङ्गारे सन्ति दोषाः परं वीरादौ भवन्ति ते गुणाः'—इत्येतदभिधानं तदैव युक्तं भवति यदा व्यञ्जनाङ्गीक्रियते । अन्यथा न । 'आलिङ्गितः स तन्वङ्ग्या कार्ताध्यं लभते कदे'त्यादौ पठितस्य 'कार्ताध्यमि'त्येतस्य पदस्य श्रुतिकटुत्वं प्रतीतिवेद्यमेव । तद्विधायाः प्रतीतेर्वोधिका व्यञ्जनाया ऋते कान्या वृत्तिः ?

(ट) पर्यायवाचीनि बहूनि सन्ति पदानि । परं तेषां पर्यायवाचीनां पदानां मध्ये विरलमेव किमपि पदं क्वचित् काव्ये नितरां सौन्दर्यं वर्धयति । तथा हि "द्वयं गतं सम्प्रति शोचनीयतां समागमप्रार्थनया कपालिनः" इत्यत्र शिवपर्यायवाचिकपालीत्येतत्पदं हि अद्भुतमेव सौन्दर्यं सृजति । चेत् तत् पदं विहाय शिवपर्यायवाचिपिनाकीत्यादि पदं तत्र प्रयुज्येत तदा न तत्सौन्दर्यं तत्र सम्भवम् । कपालिपदजनिता सुन्दरता व्यञ्जनयैव गम्या भवति न वृत्त्यन्तरेण तस्माद् व्यङ्ग्यव्यञ्जकभावोऽभ्युपेय एव । तदङ्गीकरणेनैव असाधुत्वादीनां नित्यदोषत्वं कष्टत्वादीनामनित्यदोषत्वमित्येतद् विभागकरणमुपपन्नतां प्रपद्यते ।

(ठ) वाच्योऽर्थः सर्वान् प्रतिपत्तुन् प्रति एकरूप एवातो नियतः सः । न हि 'गतोऽस्तमर्क' इत्यादौ वाच्योऽर्थः क्वचिदन्यथा भवति । प्रतीयमानस्तु वर्ततेऽनियतः । वाच्यव्यङ्ग्यार्थयोरियं भिन्नतापि व्यञ्जनाया उपादेयत्वं प्रतिष्ठापयति ।

(ड) वाच्यो व्यङ्ग्यश्चार्थो वस्तुतो नितान्तभिन्नः । 'निःशेषच्युतचन्दनमि'त्यादौ यदा वाच्यो निषेधात्मकस्तदा व्यङ्ग्यो विध्यात्मको दृश्यते । 'मात्सर्यमुत्सार्य' इत्यादौ वाच्यः संशयरूपः परं व्यङ्ग्योऽर्थो निश्चयरूपः । तदेवं स्वरूपतोऽपि द्वावपि भिन्नौ । तयोर्भिन्नता स्वरूपत एव न कालत, आश्रयतो, निमित्ततः, कार्यतः, संख्यातो, विषयतश्च प्राप्यते । वाच्यस्य प्रतीतिः प्रथमं भवति ततश्च व्यङ्ग्यस्य, अतः कालभेदो वर्तते । वाच्यः शब्दगत एव व्यङ्ग्यस्तु शब्दतदेकदेशतदर्थवर्गसंघटनागतश्चातः स आश्रयतोऽपि भिन्नतां गाहते । वाच्यस्य बोधो व्याकरणकोशाद्यात्मकज्ञबदानुशासनेन भवति परं व्यङ्ग्यस्य प्रकरणादिसहायप्रतिभानैर्मध्ययुतशब्दानुशासनेन वेदितव्यतास्तेऽतो निमित्तभेदोऽस्त्युभयोः । वाच्यार्थस्य बोधो बोद्धापि कर्तुं शक्यते परं व्यङ्ग्यार्थस्तु सहृदयवेद्य एव । किञ्च वाच्ये

न चमस्कारः प्रतीयते, व्यङ्ग्ये तु तस्य प्रतीतिः सचेत्तसा क्रियते तस्माद् वाच्य-
व्यङ्ग्ययोः कार्यं नैकम् । 'गतोऽस्तमर्क' इत्यादौ संख्यायाः (तस्य तस्य
जनस्य तत्तदर्थविगम्यमानतया) भिन्नतास्ति सापि वाच्य-व्यङ्ग्ययोर्विभिन्नतां
स्पष्टीकरोति ।

“कस्स वा ण होइ रोसो” इत्यादिस्थलमुच्चैर्वाच्यस्य व्यङ्ग्यस्य च विषय-
भिन्नतामुपपादयति । तदेवं व्यञ्जनाया ग्राह्यत्वमनेकधा सिद्ध्यति । न केवलं
वाच्यव्यङ्ग्ययोर्भिन्नत्वाद् व्यञ्जनाया महत्त्वमुपपद्यते अपि तु वाचक-व्यञ्ज-
कयोश्च भिन्नतापि तदीयां विशिष्टतामुद्घोषयति । तथाहि—

(ढ) वाचकस्तु तमेवार्थं बोधयति यत्र तदीयः सङ्केतग्रहः । परं
व्यञ्जकस्तु न तदपेक्षी । व्यञ्जकता न केवलं शब्दे दृष्टा भवति सा तु अर्थेऽपि
निरर्थकवर्णादौ च विलोक्यते ।

“वाणीरकुडङ्कोड्डीन” इत्यादौ ह्येतत् स्फुटीभवति यत् व्यङ्ग्योऽर्थो नाभिधा-
युत्तेर्न च तात्पर्यवृत्तेरधीनतायामस्ति । एतेन तादृशार्थनिमित्तेन च व्यञ्जनाया
अङ्गीकरणत्वमपेक्षितं जायते । न प्रतीयमानस्यार्थस्यापलापनमुचितं कदापि ।

(ण) व्यङ्ग्यार्थस्य लक्षणावृत्तिबोध्यतापि न । अस्मादपि कारणात्
व्यञ्जनाया अभ्युपगतिरनिवार्या भवति । लक्ष्यार्थ-व्यङ्ग्यार्थयोर्भिन्नत्वेनावधारणे
सन्ति हेतव इमे—

(अ) यद्यपि एकस्य शब्दस्यानेके लक्ष्यार्था भवितुं शक्याः परं ते सर्वे
नियता एव भवन्ति । लक्ष्यार्थस्य प्रतीतिः सामीप्यादिनियतसम्बन्धाधारेणैव
जायते न च सम्बन्धाधारं विना । लक्षणा मुख्यार्थयोगमपेक्षते । व्यङ्ग्यार्थस्तु
प्रकरणाद्यपेक्षिणा मुख्यार्थेन सह सम्बन्धं निदधानोऽपि न सदा नियतत्वेन तद्वि-
धसम्बन्धमपेक्षते प्रतीक्षते च ।

(आ) लक्षणा मुख्यार्थवाधे सति प्रवर्तते परम् “अत्ता एत्थ...” इत्यादौ
मुख्यार्थवाधादर्शनात् सिद्ध्यत्येतद् यद् व्यञ्जना तथाविधायामपि दशायां
प्रवर्तयत्यात्मानम् ।

(इ) प्रयोजनप्रतीत्यर्थं लक्षणायापि व्यञ्जनाश्रीयते परं व्यञ्जना न
तस्माहाय्यचिन्ताचिन्तिता दृश्यते ।

(ई) यथा अभिधा सङ्केतायत्ता यथा च लक्षणा मुख्यार्थवाधादिसमय-
त्रिकाधीना न तथा व्यञ्जना परवशा ।

(उ) व्यञ्जना न सर्वत्राभिधामपेक्षते न च सा सर्वत्र लक्षणामेव । सा क्वचित् क्वचिदात्मन्येव रम्भाणा न कामपि वृत्तिमवलम्बते । व्यञ्जकताया न सर्वत्र शब्दानुसरणशीलत्वात् तस्याः सर्वतन्त्रस्वतन्त्रत्वमिहोक्तम् । अशब्दात्मकनेत्र-त्रिभागावलोकनादिगतत्वमपि व्यञ्जनायाः प्रसिद्धमेव ।

(त) “अखण्डबुद्धिनिर्वाहो वाक्यार्थ एव वाच्यः, वाक्यमेव च वाचकम्” इति येप्याहुः, तैरप्यविद्यापदपतितैः पदपदार्थकल्पना कर्त्तव्यैवे”ति निगद्य मम्मटाचार्येण कियत्या मधुरया वक्रोक्त्या व्यञ्जनाया वेदान्त्यभिमतत्वं साधितम् ।

(ध) व्यङ्ग्यस्य प्रतीतेरनुमानागम्यत्वाच्च व्यञ्जनाया अश्रुयुगमनमपेक्षितं सञ्जायते । व्यक्तिविवेककारो ‘अम धार्मिक’ इत्यादौ व्यङ्ग्यस्यानुमेयत्वं यत् प्रतिपादयामास तत् समीचीनं न । तत्रत्यस्य हेतोर्व्यभिचारित्वात् । भीरुजनस्यापि प्रियास्नेह-स्वाभ्या- देशादिवशात् भयवस्थानम्प्रति गमनं दृश्यत एव तस्मान्न व्यङ्ग्यार्थो हि अनुमानबोध्यः ।


तदेवं व्यञ्जनाया उपादेयत्वं, तदीयं महत्त्वं, तदीयं श्रेष्ठत्वं, तदीयं सर्ववृत्ति-विजयशीलत्वं, तदीयं परोक्षार्थदर्शकत्वं तदीयमतिशयानन्दशालित्वञ्च पूर्णतया सिद्ध्यति ।

“निःशेषयुतचन्दनम्”, “कस्य वा न भवति रोपः”, “रामोऽसौ भुवनेषु विक्रमगुणैः”, “न्यङ्कारो ह्ययमेव”—इत्यादिषु श्लोकेषु यदद्भुतमवदातं सौन्दर्यं प्रवहति यश्च मधुरो रसस्तत्र सहृदयैः पीयते तदर्थं सकलमपि सुधीजगत् व्यञ्जनाम्प्रति स्वीयं कृतज्ञताञ्जलिमर्पयति ।

वस्तुतः शब्देऽर्थे च लावण्यमिव तरलं यत् सर्वोत्तमं पावनतमं मधुरतमं सुन्दरतमं च तत्त्वमुल्लसति तत्साहित्यशास्त्रिण एव मार्गयितुमशक्नन्त । तन्मा-र्गितमिदं तत्त्वामृतं यां परां मुदं सृजति न तां तु किमप्यन्यत् सृजद् दृश्यते । कवीश्वरान् लक्ष्यीकृत्य केनापि कोविदोत्तमेन युक्तमेवेदमभिनन्दनं कृतम्—

जयन्ति ते सुकृतिनो रससिद्धाः कवीश्वराः ।

येषां नास्ति यशःकाये जराभरणजं भयम् ॥



वैदिकी संस्कृतिः

या वेदस्मृतिशास्त्रविन्मुनिवरैर्जुष्टा सुखैकास्पदा
दैवी सम्पदलङ्कृता भगवता श्रीशेन संरक्षिता ।

या वर्णाश्रमधर्मसारहृदया कामार्थमोक्षप्रदा
नित्या विश्वहितैषिणी विजयते सा वैदिकी संस्कृतिः ॥

स्वकीयेभ्य आसेभ्यः पितृपितामहप्रपितामहादिभ्यः कुलपरम्परायाः सकाशाच्च
कस्यचन देशस्य जनता यान् आचरान् विचारान् व्यवहारान् रीतिनीतिक्रिया-
कार्यकलापांश्चाधिगम्य आचरणे च परिणमय्य नैजं जीवनं यापयति त आचार-
विचारादय एव 'संस्कृतिः' इत्येतेन शब्देन प्रोच्यन्ते ।

जनता जीवन—यापनप्रयोजनेन तादृशमेव सदनं भोजनं वसनं पानं क्रीडनं
मनोरञ्जनमन्यच्च सकलमभ्युपगच्छति यादृशं देश—काल—जल—पवनादिकं
भवति । इदं देशकालादिकं जनताया बुद्धौ मानसे शरीरे मस्तिष्के च नियततथैव
नैजं प्रभावममोघं क्षिपति । सा तेषां सर्वेषां साक्षिभ्यात् तदीयैः संस्कारैः संस्कृता
जायते । तस्याः तद्विधा संस्कृततैव संस्कृतिरिति बुधैर्गीयते ।

वसिष्ठ—पराशरात्रिभरद्वाजरामकृष्णादिगोत्रोद्भूतानां भरतभूसम्भवानां मान-
वानां संस्कृतिर्वैदिकी संस्कृतिरिति नाम्नाद्य सर्वत्र विश्रुता । सा “आनीदवातं
स्वधया तदेकम्” (ऋग्वेदः, १०।१२९।२) अथ च “संगच्छध्वं संवदध्वं सं
वो मनांसि जानताम्” (ऋग्वेदः, १०।१९१।२) इत्येवंविधाभ्य आचारधा-
राभ्यः, विविधकलाकलितनिकेतनकृतवासानां प्रस्तर—कशिपु—तल्प—प्रोष्ठ—ब्रह्म-
शूर्ष—तितउ—अर्दरादिकासंख्यातपरिच्छदनिर्पेचणपराणां, प्रतिष्ठापितनानादुर्गनगर-
ग्रामनिचयानां, दध्याशीर—नवनीतायुताज्यौदनादिप्रचुरभोज्यपदार्थप्रयोगप्रदर्शि-
तकामानां, क्षौमोर्णाजिनकौसुम्भपरिधानाद्यावरणावृतवपुष्काणां, निष्करुमपाश-
कुरीर—प्रभृतिपुष्कलालङ्कारालङ्कृतानां गवादिपशुपालनरतचित्तानां, आकाङ्क्षित-
सकलोदयानां विश्वोपकारिकर्मपरायणानां ज्ञान-विज्ञानसम्पन्नानां यज्ञयागानुष्ठा-
नप्रवीणानां कृषीवलानाम् आचरणेभ्यः, किञ्च—

“इमं मे गङ्गे यमुने सरस्वति शुतुद्रि स्तोमं संचता परुष्याः...”

हत्यादिमन्त्रवर्णिततस्त्रिणीसेव्यमानदेशात् वसन्त-ग्रीष्म-वर्षाशरद्धेमन्त-शिशिरपट्कृतूपास्यमानवातावरणाच्च स्वघटनोपादानानि बहूनि बहुविधानि च समासाद्य भुवि लब्धेभ्योऽपि परानवदान् अभिव्याप्य विराजमानास्ति ।

इयं वैदिकी संस्कृतिरेव आध्यात्मिकी संस्कृतिर्वा भारतीया संस्कृतिरित्यभिधीयते । तस्या वेद-ज्ञानप्रकाशनकारिणां भारतीयैकसां महर्षीणां विचारैर्जीव्यमानत्वात् । एषा संस्कृतिर्विश्वसंस्कृतिरित्यपि कथ्यते तस्यास्त्रिकालवर्तिसकलदेशस्थप्राणिमात्रोपकारकयज्ञाख्यकर्मनिष्ठत्वात् । भारते प्रवहतां मतमतान्तराणां सम्प्रदायानाञ्च मूले स्थिरीभूय एषा निषीदति अतएव सर्वेषामपि सम्प्रदायानां प्रतिपाद्यो विषय एकः स एव यं भारतीया संस्कृतिरभिनन्दति ।

स्थान-समयभेदेन भिन्नतामाददानापि भारतीया संस्कृतिः सुरशुनीधरेवाजन्तं स्त्रकीयामेकात्मतां पूतताञ्च न जहाति । इदमेव कारणं यद् भरतावनौ चिरात् प्ररुद्धास्वपि सा कालवैविध्यजनितविकृतिरजोधूसरासु साम्प्रदायिकतासु निपत्यापि न ग्लानतां गता वीक्ष्यते । यथेश्वरो मायोपहितः सन्नपि न मायया वशीकर्तुं शक्यते तथैव सम्प्रदायोपधर्मविधर्माद्युपहितापि न सा तैः सम्प्रदायादिभिः कदापि स्वपथात् पातयितुं प्रभूयते ।

यत्कर्म यज्ञार्थं न विधीयते तत्कर्मानेकानेकदोषानुत्पादयति । तद्विधानि कर्माणि सततं मानवं दुन्वन्ति । स जनुर्निधनचक्रपतितोऽनिशं विपीदति । यज्ञार्थककर्माणि तु तेभ्यो नितान्तं विपरोतानि । तानि मानवे निष्कामभावनामुद्भावयन्ति । निष्कामेषु कर्मसु यदा रुचिरुदेति तदा रागद्वेषादिका दोषा असद्भावाश्च मनोभुवं हित्वा दूरं पलायन्ते । मानवोऽनिर्वचनीयां प्रीतिं भजमानो जीवनस्य चरममुद्देश्यमवाप्तुमभिधावति । भारतीयसंस्कृतौ निष्काम-कर्मवीचयः सर्वतः उच्छलन्त्यः प्रवहन्त्यश्च संलक्ष्यन्ते—

“तस्मादसक्तः सततं कार्यं कर्म सदाचर ।

असक्तो ह्याचरन् कर्म परमाप्नोति पूरुषः” ॥

वेदान्तरीयासु संस्कृतिषु नेदं वैशिष्ट्यम् । ताः सन्ति सकामकर्मसु रमा माणाः । तस्मान्न ताः श्रेयसे कल्पन्ते ।

सांसारिकान् भोगान् विहातुं न सा मानवमुपदिशति । किन्तु तेषामुपभोगोऽनासक्तिपूर्वकमेव कार्यं इति सा काङ्क्षति । सा तामेव प्रवृत्तिमनुमन्यते या

निवृत्तिविधायिका भवेत् । 'वर्तमानाय सा श्लाघते परं तस्य सम्बन्धो भूतेन जुग्यमाणः स्यात् भवेच्च तद्योगो भाविजीवनोन्नेता । एतस्यैवादार्शस्य संरक्षणाय वैदिकीसंस्कृतिराश्रमवादिनी संस्कृतिरस्ति ।

ब्रह्मचर्यं हि कठिनतमं तपः । तद्वरणेन तेजस्ति तित्तासद्वुद्धिस्वस्थता-
दिसम्पदामवाप्तिर्जायते । तत् तपस्तपःसु श्रेष्ठम् । न तस्य महिमानं किमप्यन्य-
दधिगन्तुं पारयति । अतस्तत् प्रशंसन् वेद आह—“ब्रह्मचर्येण तपसा
देवा मृत्युमुपाप्नोत” ।

ब्रह्मचर्यस्य महत्त्वं भारतमेव प्रथममजानात् । तस्मादेव कारणात् तदीया
संस्कृतिर्ब्रह्मचर्यवादिनी संस्कृतिर्वर्तते ।

भारतीया संस्कृतिर्न भोगान् द्वेष्टि परं ते सर्वे भोगाः—विषयाः—विचारपूर्वकं
सम्यग्धिया विमृश्य भोक्तव्या इत्येतदवश्यमुपदिशति । तेषां विषयाणाम-
नित्यत्वात् दुःखपर्यवसायित्वाच्च तेषु हि अविचारपूर्वकप्रवर्तनेन हानिरेव हानि-
र्भवति—इत्येतस्मात् कारणात् सा मानवमात्रं सावधानं कुरुते । विषयोपभोग-
विषयिणी कामना मानवस्य प्रकृतिमधिवसतीति साधु अवगच्छति सा, अतएव
सा तामुन्मूलयितुं नोपदिशति परं निग्रहीतुमेवादिशति । तन्निग्रहणमभ्यासेन
वैराग्येण च सम्भवमिति विचिन्त्य सा यमनियमादीनां योगशास्त्रप्रतिपादितानां
सिद्धान्तानामनुसरणाय सततं निर्दिशति । वस्तुत आर्यसंस्कृत्या गार्हस्थ्याश्रम-
व्यवस्था दुर्धर्षकाम-वासनाशासनप्रयोजनेनाभ्युपगतास्ति न च विषयो-
पभोगाय ।

इदं जगत्, इमे सश्वन्धिनः, इमे पुत्रकलत्रादयः, इमाः सम्पदाः, इदं
भवनम्, इयं धरा, एषा च प्रभुता यत् किञ्चिदपि तिष्ठति तत् सर्वमपि नियत-
मेकस्मिन्नहनि परित्याज्यं स्यादिति ध्रुवम् । यदा मृत्युरागमिष्यति तदा तत्
पुरतः पुरुषो न किमपि कर्तुं प्रभविष्यति; तस्मिन् समये तु सर्वेषामुत्सर्गः
कर्त्तव्यः स्यादेव । एवंभूतायां स्थित्यामिदमेव वरं भवेद् यन्मृत्योः प्रागेव मोह-
मुञ्चित्वा सर्वाण्यप्यनित्यानि वस्तूनि विहायात्मोपचिकीर्षुरदवीं व्रजेत् । एतस्याः
परिव्रज्याया एव हेतोर्भारतीयसंस्कृतौ वानप्रस्थाश्रमस्य प्रतिष्ठा इमोचरीभवति ।

वानप्रस्थाश्रम आध्यात्मिकभावनाया भूमिर्वर्तते । यथा दीप आलोकेन
तमो विधूय प्रकाशं विकिरति तथैव सङ्कटोद्भूतामुद्विगतां निरस्य वैखानसता
पुंसि ज्ञानं सञ्चारयति । कृतवानप्रस्थाश्रमप्रवेशो मानुषो न केवलमात्मश्रेयः

आचरति किन्तु स स्वकीयेन गहनानुभूतिबलेन, योग्यतासामर्थ्येन सक्रियेण च ज्ञानेन जनसामान्यस्य मलिनतामनायासेनापनीय कर्तव्यं कर्म गन्तव्यञ्च मार्गं प्रदर्शयति । अतः भारतीयसंस्कृत्यां दानप्रस्थाश्रमव्यवस्था सर्वजनकल्याण-कारिणी व्यवस्था समवतिष्ठते ।

संन्यासाश्रमं प्रविश्य मानवो जीवनस्यान्त्यं लक्ष्यमधिगच्छति । एष आश्रमो मुक्तेर्द्वारमिव । दुःखानामात्यन्तिकनिवृत्तिर्वा जन्मजरामरणपाशास्त्रिमुक्तिर्न तत्त्वज्ञानाधिगमनमन्तरेण सम्भवा । तज्ज्ञानलाभाय भारतीया संस्कृतिः संन्यासाश्रमवादिनी भूत्वा विद्योतते । निश्चप्रचतया विश्वजनीनाया भारतीयायाः संस्कृत्या एषा आश्रमवादिता संसारं सम्यगव्यवस्थापयति उन्नमयति चोत्तरोत्तरम् ।

समाजस्य मङ्गलाय तस्योत्थानाय, 'सुख-शान्तिपूर्वकं तस्य जीवनं जगति व्यतीयादित्येतत्प्रयोजनेन वैदिकसंस्कृत्यां वर्णव्यवस्था कल्पितास्ति । यस्मिन् जनवर्गे सात्त्विकं तत्त्वं प्रधानतया दृश्यते स इह संस्कृतौ 'ब्राह्मण' इति, यत्र सात्त्विकतान्त्रितं राजसं तत्त्वं प्रमुखं स 'क्षत्रिय' इति, यत्र रजोगुणविशिष्टस्य तमोगुणस्योन्मेषो वीचयते स 'वैश्य' इति, यत्र च तमोगुण एव विद्यते मुख्यतया स 'शूद्र' इति निगद्यते । आधुनिकं मनोविज्ञानमित्थं विभजते-जीवो द्विविधः-उद्बुद्धः अनुद्बुद्धश्च । तत्रोद्बुद्धस्त्रिविधः-ज्ञानप्रधानः, क्रियाप्रधानः, इच्छाप्रधानश्च । ये मस्तिष्केण समाजं सेवन्ते ते सात्त्विका जीवा ज्ञानप्रधानत्वाद् 'ब्राह्मणा' इति कथ्यन्ते । ये बाहुबलेन समाजमाराधयितुमवसस्ते राजसजीवाः क्रियाप्रधानत्वाद् 'क्षत्रिया' इति भाष्यन्ते, भौतिकदृष्टिमन्तस्तमःप्रधाना राजसजीवा 'वैश्या' इति उच्यन्ते, अनुद्बुद्धाः प्राणिनः तमोगुणप्रधानाः 'शूद्राः' इति शस्यन्ते । मनुष्येषु ज्ञानं, क्रिया, इच्छा इत्येते भावाः प्राप्यन्ते । इमान् एव भावान् आधृत्य वर्णव्यवस्था-प्रासादः सन्तिष्ठते ।

भारतीयसंस्कृत्यभिमतता वर्णव्यवस्था अर्थशक्तिं पङ्क्तुं विदधाति । धनेन पुमान् भौतिकानि द्रव्याणि क्रेतुं शक्नोति किन्तु न तेन सः सम्मानं क्रेतुं प्रभवति । भारतीयसंस्कृतिरभिलषते-यज्जनाः स्वस्वप्रवृत्त्यनुसारेण समाजं सेवेरन् । ब्राह्मणा ज्ञानेन, क्षत्रिया बलेन, वैश्या धनेन, शूद्राश्च सेवया च समाजमुपकुर्वीरन् । यदा कल्याणं कृते किमपि कर्तव्यं निर्धार्यते तदा तेन कर्तव्येन समं तस्य

क्रोऽप्यधिकारोऽपि स्थिरीक्रियते । अयमधिकारो वस्तुत उपहारत्वेन मतः ।
भारतीयदृष्टिरधिकारं सम्मान-शासन-धन-क्रीडाभेदेन चतुर्षु भागेषु विभज्यते ।

ब्राह्मणाय कर्त्तव्यफलनोपलब्धये सम्मानं प्रदत्तं किन्तु सम्मानमवाप्य बुद्धि-
दुष्यति अतः ब्राह्मणं प्रति भारतीयसंस्कृतेरयमुपदेशः—

“सम्मानाद् ब्राह्मणो नित्यमुद्विजेत विपादिव” ।

क्षत्रियाय तत्कर्त्तव्यरक्षोद्देश्येन यत्पारितोषिकत्वेन प्रदीयते तदस्ति शासनम् ।
परं शासनमपि मानवमुन्मादयति तस्मात् भारतीयसंस्कृतेस्तम्प्रति व्याह-
रणमिदम्—

“दण्डो हि सुमहत्तेजो दुर्धरश्चाकृतात्मभिः ।

धर्माद् विचलिते हन्ति नृपमेव सवान्धवम् ॥”

वैश्याय धनं तदधिकारत्वेन विश्राणितं परन्तु तदपि जनं मोहयति अत-
उक्तम्—

“दद्याच्च सर्वभूतानामन्नमेव प्रयत्नतः ।”

शूद्रो हि शरीरेण समाजं निपेवते । तदीया शक्तिस्तदेव । न तस्य सविधे
ज्ञानं, न बलं, न धनम् । तस्मात् तत्कर्त्तव्यानुरोधेन तदर्थं पारितोषिकत्वेनाव-
काश उत्सृष्टः । सर्वविधविकासाय तस्मादपि सर्वविधं सौविध्यन्तु प्रदत्तमेव हि
वर्ततेऽनुपदम् । सः स्वोत्थानाय स्वतन्त्रः—

“शूद्रो ब्राह्मणतामेति ब्राह्मणश्चैति शूद्रताम् ।”

धनगतं क्रयणवलं लघयितुं वर्णव्यवस्थायां प्रतिष्ठाप्रभुतासम्पदश्च नैकत्र
सन्निवेशितास्तास्तिस्रोऽपि पृथक् स्थाने व्यस्ततां समारोप्यावस्थापिताः । यत्र
प्रतिष्ठा प्रदत्ता ततः प्रभुता सम्पच्च दूरीकृते यत्र प्रभुता समर्पिता तत्र न प्रतिष्ठा न
सम्पदोपहृता किञ्च यत्र सम्पत् प्रतिष्ठापिता ततः प्रतिष्ठाप्रभुते द्वे अपि हते ।
प्रतिशक्तिः सदैवाकिन्येवा कृता । समाजस्य विकासः स्वार्थपरार्थधियः समन्वयेन
भग्नितुमर्हतीति भारतीयशास्त्रिणः साधु विविदुः । तस्मात् तेऽर्थमुपेक्षमाणाः परार्थं
प्रमुखे स्थाने निधाय स्वार्थं परार्थसाधकत्वेन गौणमधिष्ठानमध्यासयाम्बभूवुः ।
निष्कामा प्रवृत्तिः परार्थं साधयति, सकामा च स्वार्थम् । निष्कामभावेन समाज-
हिताचरणं ब्राह्मणक्षत्रियोः कर्त्तव्यम् । सकामतयापि तदाराधनं वैश्यशूद्रयोः,
धर्मत्वेनाभ्युपगतम् । वर्णव्यवस्थाया इयं दृष्टिः संसारं रक्षितुमीष्टे । जगज्जनाना-
मौचित्यमेतद्यत्ते तां संवर्धयितुं भारतीयसंस्कृतिनिर्दिष्टां वर्णव्यवस्थामुररी-
कुर्वीरन् ।

आस्माकीनमद्यतनं भारतं योजनामयवातावरणं विस्तृणोति । उन्निकीपयः सर्वेऽपि देशान्तरियाश्च स्वं स्वं राष्ट्रमुन्नमयितुं योजनानामानाथं वितन्वानाः अद्य वीक्ष्यन्ते क्वचित् पाञ्चवर्षिकी क्वचिद् द्वाशवर्षिकी योजना प्रवर्तमानावाप्यन्ते । आभिर्योजनाभिर्वन्ध-वन्धनं, कुल्याखननं, सेतुप्रणयनं, नल-कूपारचनं, विविध-यन्त्रशालानां संस्थापनम्, औद्योगिकागारप्रतिष्ठापनं, वैद्युच्छक्तेः प्रसारणमिस्था-दिविधान्यनेकानि महामहाविशङ्कटान्युपक्रमणान्युपाक्रान्तानि दृश्यन्ते । एतासां योजनानां प्रयोजनं पार्थिववैभवोपभोगपल्लवनं विहाय नान्यत् किमपि । मानवानां भौतिक्याः क्षुधो निवारणायानुष्ठीयमाना इमे उपक्रमाः सन्ति कथनीयाः । किन्त्वाधुनिकयानया विज्ञानशिक्षया मानवस्तस्य चरमाह्वययाद् विमुखीकृतः । मानवतातः सः पराङ्मुखीकृतः । सार्वजनीनभावनातः पातितः । सः स्वं यावदिच्छति न तावत् स्वं वर्गं, यावत् स स्वं वर्गं काङ्क्षति न तावत् स्वकीयं समाज-श्रेवमेव यावदसौ स्वसमाजमभिलषते न तावत् स्वकीयं राष्ट्रम् । परकीय-वर्गव्यक्तिस्वसमाज-राष्ट्राणां तु वार्तैवानिदूरे तिष्ठति । न राष्ट्रं राष्ट्रान्तरस्योत्थानं विकासं सुखानि च सोढुं शक्नोति । तस्य सर्वाण्यपि शस्त्रास्त्राणि नवनवानि परराष्ट्रं परसम्पदं विनाशयितुमुन्मूलयितुञ्च साननव्यादानं सावलेपं च सन्ति-ष्ठन्ते । अपि किमियमेव मानवता ? किमेषैव उन्नततमा सभ्यता ? किमयं कश्चिद् विश्वबन्धुतायाः प्रकारः ? वैदिकी संस्कृतिर्न कदापि भौतिकताविकासवि-रोधिनी । सा तु परोत्कर्षासहनविरोधिनी । तदीयन्त्वभिधानमिदमेव यच्चेदेपां वैज्ञानिकानां कार्याणां कर्तरि मानवे मानवताया उद्रेको न समुदितस्तदाभिः सम्पन्निरेभिः कार्यैश्च को लाभः ? न प्रतिदिनं वृद्धिं गच्छन्त्य इमा दुरन्ता दुष्पूराः प्रमाथिन्यो भौतिक्यः कामनाः मानवं दुराचाराश्रितवर्तयितुं क्षमन्ते । नेमा भ्रष्टा-चारात् तं पराङ्मुखीकर्तुमर्हन्ति । अस्याः पार्थिवतायाः एव स्वभावोऽस्ति यद् यदै-वैका कामना पूर्तिमृच्छति तदैवेयमपरां कामनां जनयति—

न जातु कामः कामान्भुपभोगेन शास्यति ।

हविषा कृष्णवर्मेव भूय एवाभिवर्द्धते ॥

तस्मात् तत्रानासक्तधीरेव निधेयाः । भारतीयसंस्कृतेरेष एवाभ्यन्तरिकोऽभिलाषः ।

भारतीयसंस्कृत्या गुरुतमा योजना मानवस्य निर्माणमस्ति । प्रतीच्या संस्कृतिः स्वाद्यं चिन्तयति, वासांसि ध्यायति, विलासितां विमृश्यति परं सा मानवतीया उन्मीलने निमीलितनयना भूत्वा सुखेन स्वपिति ।

नात्र संशयो यदशन-वृषनादिकामावे मानुषेणानृतचारिणा विपथगामिना
अष्टाचारनिषेविणा च भवितुं शक्यते—

“बुभुक्षितः किन्न करोति पापं, क्षीणा नरा निष्करुणा भवन्ति”—किन्तु
प्रचुरभोज्यभोग्योपस्करधारिणो नानाविधदिव्याम्बरशालिन उच्चप्रासादनिवासि-
नोऽनुलसुखविहारिणोऽपि निन्दनीयेषु कर्मसु रममाणा आसाद्यन्ते सर्वत्र । सतोऽपि
पुष्कलाद् धनाच्च वृष्टिं भजमानास्ते सर्वतो वित्तं सहस्रयाहवो भूत्वा कृपन्तो
वीचयन्ते । तस्माद् भारतीया संस्कृतिरिमां प्रतीच्यां संस्कृतिं न मानव-कल्याण-
कारिणीं पश्यति । सकलमपि जगदद्यैतस्याः प्रतीच्यायाः संस्कृतेः परिश्रान्तं
परिष्कान्तं नितरामशान्तमुद्विग्नञ्च वर्तते । एतद्धेतोर्निखिलमेव भुवनं हाहाकारं
विदधानं श्रूयते ।

मानवस्य निर्माणं मानवताया निष्पादनं शान्तेः समुत्पादनं विश्वबन्धुताया
आविर्भावनं च भारतीया संस्कृतिः साधु जानाति । तदीया संस्कारवादिता
उपर्यभिहिततत्त्वान्येव सूते । भारतीयसंस्कृत्यां विद्यमानाः षोडशापि संस्कारा-
मानवजातेः मानसं संस्कुर्वन्ति परिमार्जन्ति च । तेषां प्रभावः प्रत्यक्षाप्रत्यक्षरीत्या
धियि आत्मनि च निपतति । तेन धियि सात्त्विकानां प्रकाशानां सञ्चारो भवितु-
मारभते आत्मा च भवति द्रढीयान् । यस्मिन् मानवे सात्त्विकी धीः, शुद्धं स्वच्छं
मनो बलवान् आत्मा वासं कुर्वन्ति स एव विश्वस्य सेवां कर्तुं पारयति । अतः
भारतीयसंस्कृतिस्तादृशैर्मानवैरलङ्क्यमाणं विश्वं दिदृक्षते यादृशा मानवास्तदु-
द्धाराय अपेक्षयन्ते । भारतीयसंस्कृतेरयं विश्वासः—

“इह चेदवेदीत् अथ सत्यमस्ति, न चेदवेदीत् महती विनष्टिः ।”

भारतीयसंस्कृतेर्मूलानुबन्धनानवगमनेनानेके छिद्रान्वेषिण आलोचका आक्षिपन्ति
यद् भारतीयसंस्कृतिः स्वप्नस्य कल्पनायाश्च चञ्चलां क्षोणीमध्यास्ते । संसारस्य
क्रियात्मिकया धारया सार्धं नास्ति तदीयोल्पिष्ठोऽपि सम्बन्धः । परमेष आक्षेपो
नावितथः । भारतीयसंस्कृतिश्चरणाभ्यामिमामिमां स्पृशति किन्तु मूर्ध्नाम्बरमभि-
व्याप्येयं निषीदति । आमुष्मिकतायां निहितचेतस्कापि सा ऐहिकतायां दत्तध्या-
नास्ति । पदार्थविद्या-शासनपद्धति-समाजव्यवस्था-शारीरशास्त्र-वार्तावास्तुकला-
युद्धविद्या-जननविज्ञानप्रभृतीनामखिलानामपि विद्यानां कलानां विज्ञानानां
क्षेत्रेषु भारतीयसंस्कृतेः पारङ्गतत्वं सर्वविदितमेव । वायुविज्ञानशक्त्या सा
कालाध्वनोर्व्यवधानं जयति; सूर्यविज्ञानस्य साहाय्येन पदार्थस्वरूपं परिवर्तयितुं

मृत्युञ्जवावगन्तुं सा सामर्थ्यमश्नुते । तदीया समाजव्यवस्था व्यक्तिविकासकारी-
प्युपकरणान्युररीकृत्यापि समाजस्य शुभं प्राधान्येनानुतिष्ठति । तदीयमर्थशास्त्रं
समाजशोपणकारि न भूत्वा तद्रक्षकं पोषकञ्च सच्चकास्ति ।

“उपार्जितानां वित्तानां त्याग एव हि रक्षणम् ।

तडागोदरसंस्थानां परीवाह इवाम्भसाम् ॥”

इत्यभिधाय सा समाजस्य पुरस्तान्मङ्गलमयीं सम्मतिं प्रस्तौति । येन समाजस्य
दिनानुदिनं वृद्धिर्जायेत ।

भारतीया संस्कृतिर्न शरीरे उपेक्षाधियं निदधाति । सा तु तत्र स्नेहं विद्वान्ना
भातितराम् । सा मन्यते—

“देहोऽयं मानुषो राजन् पुरुषस्यास्त्रिलार्थदः ।

तस्मादस्य वधो वीर सर्वार्थवध उच्यते ॥”

सा कामयते—

“पश्येम शरदः शतं जीवेम शरदः शतम् ।”

सा प्रार्थयते—

“भद्रं कर्णेभिः शृणुयाम देवाः..... ।”

मानवस्वभावे प्रवृत्तिर्द्विविधा संलक्ष्यते—केन्द्रोन्मुखी वृत्तोन्मुखी च । आद्या
वृत्तात् केन्द्र-विन्दुमुपसरति । सा विचरतु क्वापि परं तच्चित्तं सदैव केन्द्रे स्थितं
भवति । सा तावन्न विरमति यावत् केन्द्रं न लभते । अन्त्या केन्द्रात् परिधिं
प्रधावति । सा बाह्यविहारिणी । द्वे अपीमे प्रवृत्तौ द्विविधां संस्कृतिं सुवाते ।
केन्द्रोन्मुखी प्रवृत्तिर्भारतीयां संस्कृतिं वृत्तोन्मुखी च पाश्चात्यसंस्कृतिं जनयति ।
भारतीयसंस्कृतिराचरणप्रधानास्ति । तत्र अन्तर्बृत्तेर्विकासः, समाज-घटकहेतोरा-
त्मशुद्धिः, वैयष्टिकजीवनस्य त्यागपरता च स्वीक्रियन्ते । यथार्थहिताचरणस्य
कृते शुद्धान्तःकरणस्यापेक्षितत्वात् ॥

इदमनुपदमेवोक्तं यद् भारतीया संस्कृतिर्न भौतिकतापरिपन्थिनी । केवलं
तस्या मतभेदः संस्कृत्यन्तरेण सह भौतिकतोपयोगविषये वर्तते । भारतीयसंस्कृते-
भौतिकतोपयोगप्रकार आध्यात्मिकतासंश्लिष्टोऽस्ति परं संस्कृत्यन्तरस्य भौतिक-
तोपयोगविधा तच्छून्यास्ति । भारतीयसंस्कृतेरेवाध्यात्मिकताश्लिष्टता भौतिकता
सर्वैरपि सत्यपक्षपातिभिर्विद्वद्भिः प्रतीयैः पुनः पुनः श्लाघ्यते । “इण्डिया ह्याट्

कैन इट टीच अस्” इत्यादिनामधेया ग्रन्था भूयोभूयः संस्कृतिं वैदिकीं प्रशंसन्तः
केन न श्रूयन्ते ।

अस्माकं धर्मस्यान्तराले, समाजव्यवस्थाया मूले, शिक्षाया गर्भे, कलायाः
अन्तःकरणे च भारतीया संस्कृतिरिमां भव्यां भावनां पिपति—

धर्मस्य ह्यापवर्ग्यस्य नार्थोऽर्थायोपकल्पते ।

नार्थस्य धर्मेकान्तस्य कामो लाभाय हि स्मृतः ॥

कामस्य नेन्द्रियप्रीतिर्लाभो जीवेत यावता ।

जीवस्य तत्त्वजिज्ञासा नार्थो यश्चेह कर्मभिः ॥

भारतीया संस्कृतिः कर्मवादिनी । कर्म विना न गतिः । तदेव बन्धने पातयति
तदेव बन्धनान्मोचयति । न कदापि तस्माज्जुगुप्सेत—

न कर्मणामनारम्भाच्चैकर्म्यं पुरुषोऽश्नुते ।

न च संन्यसनादेव सिद्धिं समधिगच्छति ॥

भारतीया संस्कृतिर्जन्मान्तरवादिनी । जगन्मध्ये प्राणिषु वीक्ष्यमाणा विविधता,
दुःखसुखादिकं, दारिद्र्यमदारिद्र्यं, रोगादिकमन्याश्च विषमताः पूर्वजन्मकृतकर्म-
वशादेव समागताः सन्ति—

“जातस्य हि ध्रुवो मृत्युर्ध्रुवं जन्म मृतस्य च ।”

भारतीयसंस्कृतिराचारवादिनी । सा ज्ञानादाचारं ज्यायांसमवगच्छति । न
सा तथा विद्वांसं सभाजयति यथाचारवन्तम्—

“कदाचारं नरं वेदा न पुनन्ति कदाचन ।

न देवा न धनं तेज्या नाधीतिर्न महान्वयः” ॥

अहह भारतीयसंस्कृतिप्रपूर्यमाणा ग्रन्थाः सदाचारं सेवितुं कियन्मधुरया
गिरयोपदिशन्ति—

आयुः स्वैरं स्रवति वपुषो भिन्नकुम्भादिवाग्भः

को विश्वासः प्रहरति कदा क्रूरकर्मा कृतान्तः ।

नान्यः पन्था विषय-विपतो दूषितो मानवानां

कल्याणाय प्रभवति सखे बन्धुराचार एकः ॥

भारतीयसंस्कृतेर्वैशिष्ट्यमिदमपरं यत् सा मातृशक्तेः सम्मानं करोति ।

“या देवी सर्वभूतेषु मातृरूपेण संस्थिता”; “स्त्रियः समस्तास्तव देवि भेदाः”
इत्यादिवचांसि अस्याः संस्कृतेरुच्चैर्नारी-सम्मानभावनामुद्गिरन्ति ।

एषा चान्या विशिष्टतास्याः यदियं विचारसङ्क्षिप्ततां श्रयति । सा स्वकीयान् विचारान् प्रकाशयितुं सहर्षं सर्वान् प्रति स्वातन्त्र्यं प्रयच्छति । भारतेऽत एव तु भूयिष्ठानां वादानां मतानाञ्च दर्शनं भवति । को न जन इह ईश्वरवादान् ईश्वरवादवैद-पौरुषेयत्वापौरुषेयत्ववाद-देहवाद-शून्यवादादिकान् शतशो वादान् शृणोति ।

भारतीयसंस्कृत्यै सदैव सत्यं रोचते । यत्र विद्या यत्र ज्ञानं यत्र प्रकाश-स्तदेव तां प्रीणाति । तत्रैव सा रमते न ततोऽन्यत् किमपि ह्यात्मानं जानाति ।

सेयं तपोवनसम्भवा त्यागतपोम्भ्यां पूता 'सर्वं खलु इदं ब्रह्म' इत्येतस्मिन् सत्ये श्रद्धावतीत्वात् समदर्शिनी भारतीया संस्कृतिः संसारस्य सर्वास्वपि संस्कृतिषु श्रेष्ठा । यत्राद्य खस-यवन-दरद-म्लेच्छ-पारद-काम्बोजादिदेशानां संस्कृतयः कालस्याननगह्वरे बिलिखियरे तत्रेयं वैदिकसंस्कृतिर्नैजविजयवैजयन्ती दोधूयमाना सर्वत्रापि संसारे स्वकीयामनन्यसाधारणीं प्रभुताभारःपयन्ती विश्वजिरे सप्रमोदं विजृम्भते ।

प्रार्थ्यते परब्रह्म परमेश्वरः—

अध्यात्मज्ञाननिष्ठाऽखिलललितकलापोपिणी पुण्यरूपा

विद्यानामेकगोहं कविकुसुदविशुर्विश्वसाहित्यसम्पद् ।

देशस्यास्य प्रतिष्ठाऽऽगमनिगमनिधिर्गौरवं चार्थजातेः

सर्वेषां रक्षिका सा स्वभुवननिखिले भासतां संस्कृतिर्नः ॥



कैन इट टीच अस्” इत्यादिनामधेया ग्रन्था भूयोभूयः संस्कृतिं वैदिकीं प्रशंसन्तः
केन न श्रूयन्ते ।

अस्माकं धर्मस्यान्तराले, समाजव्यवस्थाया मूले, शिक्षाया गर्भे, कलायाः
अन्तःकरणे च भारतीया संस्कृतिरिमां भव्यां भावनां पिपति—

धर्मस्य ह्यापवर्ग्यस्य नार्थोऽर्थायोपकल्पते ।

नार्थस्य धर्मेकान्तस्य कामो लाभाय हि स्मृतः ॥

कामस्य नेन्द्रियप्रीतिर्लाभो जीवेत यावता ।

जीवस्य तत्त्वजिज्ञासा नार्थो यश्चेह कर्मभिः ॥

भारतीया संस्कृतिः कर्मवादिनी । कर्म विना न गतिः । तदेव बन्धने पातयति
तदेव बन्धनान्मोचयति । न कदापि तस्माज्जुगुप्सेत—

न कर्मणामनारम्भाच्चैकस्म्यं पुरुषोऽश्नुते ।

न च संन्यसनादेव सिद्धिं समधिगच्छति ॥

भारतीया संस्कृतिर्जन्मान्तरवादिनी । जगन्मध्ये प्राणिषु वीक्ष्यमाणा विविधता,
दुःखसुखादिकं, दारिद्र्यमदारिद्र्यं, रोगादिकमन्याश्च विषमताः पूर्वजन्मकृतकर्म-
वशादेव समागताः सन्ति—

“जातस्य हि ध्रुवो मृत्युर्ध्रुवं जन्म मृतस्य च ।”

भारतीयसंस्कृतिराचारवादिनी । सा ज्ञानादाचारं ज्यायांसमदगच्छति । न
सा तथा विद्वांसं सभाजयति यथाचारवन्तम्—

“कदाचारं नरं वेदा न पुनन्ति कदाचन ।

न देवा न धनं तेज्या नाधीतिर्न महान्वयः” ॥

अहह भारतीयसंस्कृतिप्रपूर्यमाणा ग्रन्थाः सदाचारं सेवितुं कियन्मधुरया
गिरयोपदिशन्ति—

आयुः स्वैरं स्रवति वपुषो भिन्नकुम्भादिवाम्भः

को विश्वासः प्रहरति कदा क्रूरकर्मा कृतान्तः ।

नान्यः पन्था विषय-विषतो दूषितो मानवानां

कल्याणाय प्रभवति सखे बन्धुराचार एकः ॥

भारतीयसंस्कृतेर्वैशिष्ट्यमिदमपरं यत् सा मातृशक्तेः सम्मानं करोति ।

“या देवी सर्वभूतेषु मातृरूपेण संस्थिता”; “स्त्रियः समस्तास्तव देवि भेदाः”
इत्यादिवचांसि अस्याः संस्कृतेरुच्चैर्नारी-सम्मानभावनामुद्गिरन्ति ।

एषा चान्या विशिष्टतास्याः यदियं विचारसङ्घिष्णुतां श्रयति । सा स्वकीयान् विचारान् प्रकाशयितुं सहर्षं सर्वान् प्रति स्वातन्त्र्यं प्रयच्छति । भारतेऽत एव तु भूयिष्ठानां वादानां मतानाञ्च दर्शनं भवति । को न जन इह ईश्वरवादानि-श्वरवादवैद्-पौरुषेयत्वापौरुषेयत्ववाद-देहवाद-शून्यवादादिकान् शतशो वादान् शृणोति ।

भारतीयसंस्कृत्यै सदैव सत्यं रोचते । यत्र विद्या यत्र ज्ञानं यत्र प्रकाश-स्तदेव तां प्रीणाति । तत्रैव सा रमते न ततोऽन्यत् किमपि ह्यात्मानं जानाति ।

सेयं तपोवनसम्भवा त्यागतपोभ्यां पूता 'सर्वं खलु इदं ब्रह्म' इत्येतस्मिन् सत्ये श्रद्धावतीत्वात् समदर्शिनी भारतीया संस्कृतिः संसारस्य सर्वास्वपि संस्कृतिषु श्रेष्ठा । यत्राद्य खस-यवन-दरद-म्लेच्छ-पारद-काम्बोजादिदेशानां संस्कृतयः कालस्याननगह्वरे विलिखियरे तत्रेयं वैदिकसंस्कृतिर्नैजविजयवैजयन्ती दोधूयमाना सर्वत्रापि संसारे स्वकौयामनन्यसाधारणीं प्रभुतामारेपयन्ती विश्वाजिरे सप्रमोदं विजृम्भते ।

प्रार्थ्यते परब्रह्म परमेश्वरः—

अभ्यात्मज्ञाननिष्ठाऽखिलललितकलापोपिणी पुण्यरूपा

विद्यानामेकगेहं कविकुमुदविधुर्विश्वसाहित्यसम्पद् ।

देशस्यास्य प्रतिष्ठाऽऽगमनिगमनिधिर्गौरवं चार्थजातेः

सर्वेषां रक्षिका सा स्वभुवननिखिले भासतां संस्कृतिर्नः ॥



संस्कृत-भाषा

संस्कृतभाषा भाषास्वादिभाषा । सा सर्वासामपि भाषाणां जननी । याः का अपि भाषा अद्य जगति प्रचलिताः सन्ति किं वा याश्चापि अतीतकाले काञ्चन कालकलां यावज्जीवनमवाप्य विलुप्ता अभवंस्तासां निखिलानामपि भाषाणां स्रोत इयमेवामरभाषास्ति । भाषाया एतस्याः सर्वभाषाजननीत्वोपपादनाय प्रामाण्याय वा न भाषा-विज्ञानविदुषो वचनमेवातितरामपेक्ष्यते न चास्मदेतद-दभिधानं कोऽपीतिहासवित्पोषयेदित्येतदपि नानिवार्यत्वेनापेक्षितम् । यं हि ऋग्वेदं संसारस्याद्यं पुस्तकं सर्वे अपि प्राच्याः प्रतीच्याश्च पण्डिता एकस्वरेण स्वीकुर्वन्ति सः स्वर्गापवर्गमार्गप्रदर्शी ज्ञानज्योतिःपुञ्जपावनप्रदीपो वेदः संस्कृतभाषाया-मेव संशोभते । अतस्तस्याः (संस्कृतभाषायाः) आदिभाषात्वं स्वत एव सिद्धम् ।

संस्कृतभाषा तान् सर्वान् अपि गुणान् विभर्ति ये हि कस्याश्चन भाषायाः सर्वजनोन्त्वाय सर्वविधविषयोद्भावनत्वायाखिलभावविभावनत्वाय सार्वभौमत्वाय च काम्यन्ते । न केवलं तदीयं शब्दसौष्टवं अर्थगाम्भीर्यं गुणगुरुत्वमलङ्कारालङ्कृतत्वं रसातिशयित्वञ्चानुपममपि तु तस्याः परमपुरुषार्थसाधीयस्कतापि अद्वितीयैव । धर्मार्थकामानासुपपत्त्या सममेवापवर्गमादिशन्तीयं सुरगवी सुर-सरिदिव जगद्बौधविध्वंसनपटीयसी कौमुदीव शान्ति-सुधावर्षिणी निखिल-विश्वप्रसूतभाषासुकुटमणिः । न तदीयो महिमा कालविशेषजागरूकः किन्तु कालत्रितयसिद्धः ।

संस्कृतभाषा भारतीयानामनुपममन्त्रयं पैत्रिकं धनम् । यावदेतद् धनं भारतमधिकरोति न जगति कोऽपि देशस्तावद् देशमिमं ज्ञानेऽधरीकर्तुं प्रभ-विष्णुः । एतस्यां भाषायां तज्ज्ञानं विश्राजते यत्सदृशं न किमपि पूतम् । तल्लब्ध्वा परा शान्तिरासाद्यते; तद्द्वारेण सर्वेऽपि संशया उच्छिन्नतां हृदय-ग्रन्थयश्च मिन्नतां व्रजन्ति । तत् सर्वाण्यपि कर्माणि दग्धुं क्षमते; तच्चानन्तमभ्यु-दयविधायकं सातमहर्निशमजस्रं वर्पति । जगत् तदीयमेवंविधं ज्ञानं वेदोप-

निषद्दर्शनगीता-रामायण-श्रीमद्भागवतादिभ्यो ग्रन्थनिर्द्धारैभ्योऽनायासेनैव पादुं प्रभवति ।

संस्कृतभाषायां यथाध्यात्मिकं ज्ञानं विपुलं तथैवाधिभौतिकमपि ज्ञानं प्रचुरम् । लौकिकजीवनप्रकर्षाय यद्यदभीप्सितमस्ति तत् तत्र दृश्यते । लोकेऽर्थमन्तरेण जीवनं व्यर्थम् । दुःखानां शकटमेव तन्मतम् । तस्यार्थस्य केन प्रकारेण समुपार्जनं कार्यं केन विधिना स रक्षणीयो वर्धनीयश्चेत्येतद्विषयाणां प्रतिपादनकारिणो ग्रन्था अपि नादुर्लभाः । लोकद्विष्टार्थस्य प्रयोजनमस्ति कामानामुपभोगः । भाषायामस्यां तमपि कामविषयमधिकृत्य ग्रन्था वर्तन्ते । अर्थ-कामौ धर्मेण निर्दोषौ भूत्वा द्रवीयसीं स्थितिं लभेते । भाषायामस्यां धर्मविषयका अपि ग्रन्थाः सन्ति पुष्कलाः । तस्मात् आपेयमैहलौकिकपारलौकिककल्याणसम्पा-दयित्रीत्यत्र न कापि संशीतिः ।

अस्ति संस्कृतभाषानेकवैशिष्ट्यशालिनी । तत्र सा संस्कृतिमन्दाकिनी प्रवहति यया मानवता जीवनमश्नुवाना सत्तमुपचयमधिगच्छति । तदीय उद्बोधोऽयम्—

यावद् भ्रियेत जठरं तावत् स्वत्वं हि देहिनाम् ।

अधिकं योऽभिमन्येत स स्तेनो दण्डमर्हति ॥

संस्कृतभाषायां यस्य धर्मस्य निरूपणं कृतमस्ति सः प्राणिमात्रस्य सुहृत् । सः—

“सर्वेऽपि सुखिनः सन्तु सर्वे सन्तु निरामयाः ।

सर्वे भद्राणि पश्यन्तु मा कश्चिद् दुःखभाग् भवेत्”

इत्येतस्यां भावनायामभिनिविशन् तदनुरूपाचरणपक्षपाती । संस्कृतभाषा-प्रतिपादितधर्मस्यात्मा ‘अहिंसा’ स्ति । आचार-तपस्यागस्त्य-शुचितास्तस्य प्राणाः सन्ति ।

संस्कृतभाषा तानि कर्मण्येव कर्मत्वेनाभ्युपगच्छति यानि भवन्ति यज्ञार्थानि । यानि कृत्वा न कोऽपि विपीदति कदापि; यानि अनुष्ठाय जनो दुःखेभ्यो विनिर्मुक्तो भूत्वा अमितमक्षयञ्च शर्माश्नुते । सा यज्ञार्थानि कर्माणि प्रार्शंसन्त्येवं श्रूयते—

“यज्ञार्थात्कर्मणोऽन्यत्र लोकोयं कर्मबन्धनः ।

० तदर्थं कर्म कौन्तेय मुक्तसङ्गः समाचर ॥

संस्कृतभाषायां ये हि अर्थसम्बन्धिनो ग्रन्थाः सन्ति तेष्वर्थस्य महत्त्वं सम्यक् स्वीकृतमस्ति । लोके तस्य योपादेयता विद्यते तां ते मनुसाऽऽद्रियन्ते । लोकं च ते तदर्थं शृशमुत्साहयन्ति, तदर्जनाय ते तं प्रवर्तयन्ति ।

संस्कृतभाषायामियमर्थसम्बन्धिनी विद्या 'वार्ता' इत्येतया संज्ञया प्रसिद्धा अर्थशास्त्रमधिकृत्य तदीयेयं भावना भव्या—

धर्ममर्थञ्च कामं च प्रवर्तयति पाति च ।

अधर्मानर्थविद्वेषानिदं शास्त्रं निहन्ति च ॥

लक्ष्मणोऽप्यधिकानि वर्षाणि भारतं भारतीयतां च उन्मूलयितुं नाशकम् इत्यत्र यत्कारणं तदस्ति—संस्कृतभाषा । सा सर्वान् अपि तत्तद्विभिन्नवेश-भूषा-भोजनोपभाषाद्युपयोगिनो भारतीयान् स्वस्तन्यपरिपोषितसंस्कृतिरश्मिना निवध्य एकीकुरुते ।

संस्कृतभाषायाः साहित्यं गुरुतमम् । न कस्या अपि भाषायाः साहित्यमपि तज्जेतुं पारयति । कामं प्रकामं कस्या अपि अन्यस्या भाषायाः ग्रन्थाः संख्यायां वा शब्दावलिर्गणनायां विशालतरा स्यात् । अस्या भाषायाः सन्निधौ विद्यमाना ग्रन्थाः स्वसारशालितया इतरभाषाणां ग्रन्थान् सलीलं पराभवन्ति । एतदीयायां शब्दावल्यामपि यद् व्यापकत्वं यद् गभीरत्वं यद् भिन्नार्थकत्वं, यत्प्रकटत्वं, यन्निशितत्वं, यन्माधुर्यं यत् प्रसादत्वं यदोजस्वं यत्सूचमत्वं यच्च कामयुक्त्वं विद्योतते न तत् तत् कस्या अपि भाषायाः शब्द-श्रेणीषु सन्निहितमस्ति ।

अत्रत्यं साहित्यं वैदिक-लौकिकभेदेन द्विविधम् । वैदिके साहित्ये संहिता-पङ्क्त-ब्राह्मणारण्यकोपनिषदादयोऽन्तर्भवन्ति । लौकिके च दर्शनपुराणरामायण-महाभारतकाव्यादीनि सन्निविशन्ते । वेदेषु ज्ञान-कर्मोपासनाविज्ञानवैभवं विभ्राजतेतराम् । उपवेदाश्च सन्ति तदीयाश्चतुर्विधाः—आयुर्वेदः, धनुर्वेदः, गान्धर्ववेदः, अर्धवेदः ।

आयुर्वेदः शल्यशालाक्यकायचिकित्साभूतविद्याकौमारभृत्यागदरसायनाद्यष्टाङ्गेषु विभक्तोऽस्ति ।

धनुर्वेदो युद्धविद्यां शस्त्रास्त्राणि च निरूपयति ।

गान्धर्ववेदः सङ्गीत-विद्यां गायति ।

अर्थवेदो राजनीतितन्त्रार्थतन्त्रकृपिवाणिज्यसमाजशास्त्रादीनि तत्त्वानि विविनक्ति ।

वेदानामङ्गानि च सन्ति पट्-शिक्षा-कल्प-व्याकरण-निरुक्त-छन्दोज्यौतिष-भिदा । एतेषु पट्सु यथाक्रमं स्वरवर्णाद्युच्चारणशिक्षा, श्रौत-गृह्यकर्माणि, नामा-ख्याते, वैदिकपदनिरुक्तिः, छन्दांसि, काल-ग्रह-नक्षत्रादीनि सम्यगुपपादि-तानि सन्ति ।

ब्राह्मणेषु यज्ञविधानम् आरण्यकोपनिषत्सु च ब्रह्मादिनिरूपणं कृतं वर्तते ।

दर्शनानि च नास्तिकास्तिकभेदेन द्विविधानि सन्ति । तत्र चास्तिकदर्शनेषु सन्तीमानि—वेदान्त-सांख्य-न्याय-वैशेषिक-योगमीमांसाः । एषु ब्रह्म-जीव-प्रकृति-द्रव्य-गुणादियज्ञकर्मादिविविधपदार्थानां सविशदं वर्णनं दृश्यते । नास्तिकेषु दर्शनेषु चार्वाक-बौद्ध-जैनदर्शनानि सन्ति सुख्यानि । तत्र चार्वाकदर्शनं भूतवादि वर्तते । बौद्धदर्शनं विज्ञान-वाद-शून्यवादादिविविधवादसमुपस्थानपुरस्सरं निर्वाणोपदेशपरम् । जैनदर्शनमाचारशुचिताऽहिंसाप्रतिपादननिष्ठम् ।

पुराणानि सन्त्यष्टादश । तत्र सर्ग-प्रतिसर्गादिप्रकथनपूर्वकं राजवंशादीनां प्रवचनं कृतम् ।

स्मृतयः सन्ति वर्णाश्रमधर्म-कर्त्तव्य-दण्ड-व्यवहारादिव्यवस्थापिकाः ।

निगमतन्त्रादिषु लोककल्याणविधायकविविधोपायकलाप आन्नातः ।

रामायण-महाभारत-काव्य-नीति-नाटकाख्यायिकादीनाञ्च उद्देश्यं प्रवृत्तिर्नो निवृत्तिर्न प्रति जनसाधारणस्याप्याकर्षणमस्ति ।

संस्कृतभाषाया निर्दिष्टं साहित्यं सकलमपि संस्कृतभाषाया गरिमाणं व्याप-कतां सर्वाङ्गीणताञ्चास्मत्पुरत उपस्थापयति ।

उपरिनिर्दिष्टसंस्कृतसाहित्यस्य विवरणावलोकनेनेदमपि सिद्ध्यति यदावि-भाषितसुरभारतीकं भारतं प्रेयति श्रेयसि च-उभयत्र-स्वबुद्धिं बबन्ध ।

यदा हि अस्माभिरन्यान्यभाषाणां साहित्यं प्रति स्वदृष्टिः क्षिप्यते तदा तत्रैता-दृशी व्यापकता, सर्वजनीनता श्रेयःप्रेयःप्रदायकसाधननिरूपणकारिता न विलो-किता जायते ।

अद्यतनाः प्रतीच्याः “मिश्रा”ख्यस्य देशस्य साहित्यं प्रशंसनीयतरमिति वदन्तः प्राप्यन्ते । परं तदपि संस्कृतसाहित्याच्च गरीयः । तत्रैहिकजीवन-सुख-

सम्पादयित्रीणां विद्यानां तु प्रकामं वर्णनं विभाति परं हृदयशोधनकारिण्याः कलाया न कापि तत्र लेशोऽपि लसति, न च तन्नाभ्यात्मिकी चर्चैव चकास्ति । किमेवंविधं साहित्यं सर्वाङ्गीणं प्रवक्तुं शक्यते । प्रतीच्यं साहित्यं न भारतीय-साहित्यात्—न संस्कृतभाषायाः साहित्यात्—पुरातनतरम् । तत् संस्कृतभाषायाः साहित्यस्य विभर्ति ऋणम् । तत् तस्मादेव शिक्षां विद्याश्च लेभे । संस्कृत-साहित्यस्य बहवो ग्रन्था ध्वस्ततां नीताः, बहवः कालेन क्वलिताः, बहवः कापि अन्यत्र नीताः, बहवः अज्ञातस्थानस्थितिजुपः सञ्जाताः सन्ति । अतोऽनेके विषयाः संस्कृत-साहित्यप्रतिपादिताः साम्प्रतं समवाप्ते संस्कृतसाहित्ये न दृश्यन्ते । पारतन्त्र्यात् कुत्सितराजनीतिश्चञ्चलावात्यातश्चाधुनिकानां विषयाणामाधुनिकरीत्या च तत्र प्रवेशो न भवितुं शक्नोतिस्म यद्यपि, परं सत्यप्येतादृशेऽभावे साम्प्रतिकानामेव विद्यानुरागिणां ज्ञानपिपासूनां पण्डितानामुदीरणमिदं यत् संस्कृत-साहित्यस्य योऽशोऽधुना प्रकाशमागतः सोऽपि साहित्यान्तराद् गरीयान् द्राघी-यांश्च यश्च तदीयोऽशोऽप्रकाशितो वर्ततेऽथवा विलुप्तोऽस्ति तस्य तु गणनैव दूरे वर्तते ।

संस्कृतसाहित्यस्य सकाशे यद् व्याकरणं वर्तते तस्य सामर्थ्यन्तु नानुमातुं शक्यम् । तत् समस्तविषयाणां प्रतिपादनार्थं यादृशी शब्दावलिरपेक्ष्यते तादृश्याः शब्दावल्या निष्पादने निर्माणे च आश्चर्यजनक-क्षमतां निदधातीत्येतस्यां दशायां तत् (साहित्यं) कथमपि न कस्मादपि साहित्यान्न्यूनम् । विश्वस्य का अपि भाषाः प्रथमन्तु अस्याः संस्कृतभाषायाः समक्षे स्वीयं शिर उन्नमयितुमस्मादपि कारणात्, न समर्था भवन्ति यद् भाषाया अस्याः केवलं व्याकरणमेव तद्विधं यद्विधं व्याकरणं न कस्या अपि भाषायाः सकाशे भाति । अहह, संस्कृतभाषायाः व्याकरणं केन प्रकारेण प्रशंस्येत । तदीयैव कृपेयं यद् विविधाः दारुणा अपि प्रत्यूहाः भाषामिमां हन्तुं न प्राभवन् । अयि तत्तद्भाषामिमानकारिणः प्रथमं स्वकीयाया भाषाया व्याकरणं संस्कृतभाषाया व्याकरणनीकाशं विदधतु ततः संस्कृतभाषामालोचयितुं नैजमाननं कुर्वन्तु विवृतम् ।

अथ एष च प्रवाद आकर्ण्यते यत् संस्कृतभाषा व्यावहारिकी भाषा, न कस्मिन्नपि कालेऽवर्तत । विषयेऽस्मिन् सम्प्रति द्वे विरोधिनी मते स्तः । एकै वदन्ति यत् प्राकृतभाषैव व्यावहारिकी भाषासीत् । संस्कृतभाषा तु केवलं ग्रन्थेषु प्रायुज्यत । अपरे इदमप्याहुः—संस्कृतभाषाया व्यावहारिकभाषात्वेनापि प्रयोगो

वभूव । कस्मिंश्चन काले भारतीयजनता स्वकीयान् भाषान् अनयैव आपयामि-
न्यानक । सा अस्यामेव नैजं द्वाहिकमखिलमपि कृत्यमनुष्ठितवती ।

इदं तु चिरन्तनात् कालादवगम्यमानमेव यत् सुशिक्षितानां नागरिकाणां,
ग्रामीणानामशिक्षितानाञ्च भाषायां भेदो भवति । नागरिकः शिक्षावान् जनो
यां भाषां प्रयुक्ते तस्यां पदानि शुद्धानि संस्कृतानि श्रूयन्ते उच्चारणञ्च तेषां
सर्वेषां युक्तं प्रशस्तं च भवति परं ग्रामीणोऽशिक्षितो नरो हि तामेव शिक्षित-
जनप्रयुक्तां तथाविधेन विधिना नोपयुनक्ति । तत्र पदानि न शुद्धानि भवन्ति न
चोच्चारणमेव युक्तं भवति । प्राचीनसमये प्रायेण ता एव भाषाः प्राकृतभाषा-
नाम्ना अभ्याहृत्यन्त या अशिक्षितेषु ग्राम्येषु प्रायुज्यन्त किञ्च या नागरिकेषु
शिष्टसुशिक्षितेषु प्रचलिता आसन् ताः एव साहित्यिक्यो वा संस्कृता भाषा इति
न्यगद्यन्त । साम्प्रतं किं न दृश्यते तद्व्यमेतदद् यत् शिक्षिताशिक्षितप्रयुक्त-
हिन्दां स्पष्टमेवोच्चारणस्य भिन्नता पदानाञ्च शुद्धाशुद्धता श्रुता भवति । एकामेव
भाषां शिक्षिताशिक्षितौ वदतः परमुच्चारणादिवभेदेन सा भिन्नभिन्नेव जायते ।
एतादृशी विभिन्नता तु लोके सर्वत्र सदैव दृश्यमध्यारोहति । धीमांश्चतुरो
जनस्तदेव कार्यं सम्पादयति यत्कार्यं पूर्वं केनाप्यविदग्धेन बुद्धिरहितेन कृतं परं
तदेकमेव कार्यं तद्विधजनद्वयानुष्ठितत्वात् भिन्नमेव रूपं परिगृह्योपस्थितं
जायते । अत इदमेव प्रतिभाति यद् एकैव भाषा नामद्वयेन व्यापादिश्यत । पुरा
ग्रामीणेषु अशिक्षितेषु या भाषा प्राकृतभाषेतिनाम्ना व्यवहियत सैव भाषा
नागरिकेषु शिक्षितेषु संस्कृत-भाषेतिनाम्ना अभ्यधीयत । भाषणलिखनयोर्भाषा
भवत्येकैव न भिन्न-भिन्ना । परं भाषणकालवर्तिन्या भाषायाः लिखनकालवर्तिनी
भाषाधिकतरां परिमृष्टतामाधत्त इति केन न दृश्यते ? तस्मात् प्राचीनयुगे या
भाषा ग्रन्थेषु प्रयुक्ताभूत् सैव भाषा जनैस्तत्तद्ग्रन्थलेखकैः स्वकीये व्यवहारेप्या-
हियत । अतः, संस्कृतभाषा कदापि व्यवहारिकी भाषा नासीदिति कथनं राग-
द्वेषेर्प्यादोषदुष्टत्वादग्राह्यमेव । संस्कृतभाषाया जन-भाषात्वादेव कोषेषु 'भाषा'
इत्येतन्नाम विलोक्यते—“ब्राह्मी तु भारती भाषा गीर्वाग्वाणी सररवती ।”
संस्कृतप्राकृतयोर्मध्य एष भेद एव भवति यदेका अपशब्दरहिता भवत्यपरापशब्द-
सहिता । महाभाष्ये विषयमिममधिकृत्य सविस्तरमुक्तं महर्षिणा पतञ्जलिना ।

महर्षेयास्कस्य निरुक्ते वैदिकानां पदानां व्युत्पत्तिः प्रदर्शितास्ति । स ग्रन्थः
संस्कृतभाषां व्यावहारिकभाषात्वेन प्रमाणीकरोति । वैदिकसंस्कृताद् भिन्ना

साधारणजनताया भाषा यास्केन स्थाने स्थाने भाषात्वेनोपपादितास्ति । तदानीं भिन्नभिन्नप्रदेशेषु संस्कृतभाषायाः पदानां यानि रूपान्तराणि प्रयुज्यन्ते स्म पदानां विशिष्टेष्वर्थेषु यः प्रयोगः कृतोऽभूत् तेषां सर्वेषामपि समुल्लेखोऽकारि । तेन संस्कृतभाषाया यास्कानेहसि व्यावहारिकीत्वं सिद्ध्यति ।

पाणिनेरपि समये संस्कृतभाषाया देशे प्रचार आसीत् । स दैनिकेषु कार्येषु व्यवहृतासीत्, अत एव तु पाणिनिस्तां भाषेति ब्रूते । 'दूराद्धूते च', 'प्रत्यभिवादेऽशूदे' इत्यादिकानि सूत्राणि, केशाकेशि, 'उदरपूरं मुक्ते' इत्येवंविधां धारास्रयो पदावलीञ्च प्रेष्य भाषाया अस्या लोकव्यवहारगतत्वं प्रमाणीभवति । नवनवशब्दानां पदावलीनाञ्च प्रयोगं प्राप्नुय्येणेह पर्यवेच्य कात्यायनो वार्तिकानां विरचनाय प्रेरितोऽभवत् । पाणिनिकाले अरण्यानीति पदं महदरण्यमित्येतस्मिन् किञ्च 'यवनानी' ति पदं यवनानां लिप्यर्थे न प्रायोजि अत एव वार्तिककारः कात्यायनः 'हिमारण्ययोर्महत्त्वे', 'यवनालिप्याम्' इत्यादि वार्तिकानां सृष्टिञ्चकार ।

अत्रत्यानां बहूनां प्राचीनानां महीपानां राज्येषु राज्यभाषात्वेनान्तःपुरभाषात्वेन च संस्कृतभाषा प्रायुज्यत । राजशेखरोऽस्मिन् सन्दर्भे काव्यमीमांसायामुल्लिखन् अवाप्यते । धाराधीशो भोजः संस्कृतभाषाया व्यवहारे प्रचारे प्रसारे च यां रुचिमनुकरणीयामदीदृशत् सा तु कवीनां गेयैव संवृत्ता ।

संस्कृतभाषायाः प्रकर्षः केन विधिना वर्ण्येत तस्यां तावन्त एव गुणा द्योतन्ते यावन्ति व्योम्नि नक्षत्राणि । सा पुष्कलाभिर्विशिष्टताभिः प्रस्फुरन्ती देवसि । राम-लक्ष्मण-भरतादीनां सद्बन्धुत्वं, सीता-सावित्र्यादीनां चरित्रचारुत्वं, भीष्मा-वर्जुनकर्णादीनां शूरत्वं, श्रीकृष्णस्य गीता, कौटिल्यस्य राजनीति-प्रचण्डा-प्रतिभा, अशोकस्य धर्मचक्रज्योतिः गुप्तसम्राज्ञां शासनश्रीः, हर्षवर्द्धनप्रभृतीनामनवद्याचारपद्धतिः, शिवाजिप्रतापप्रभृतीनां च देश-प्रेम चेतकचिद् दृग्गोचरीभवितुमर्हति तर्हि तेषां सर्वेषामपि मञ्जुलता संस्कृतभाषायाः साहित्यमध्यास्ते ।

यदि कस्यचन भावुकस्य मानसे आकाङ्क्षेयं जागर्ति यत् सः रामगिरितः कैलासं यावद् यात्रामनुतिष्ठेत् ; किं वा एषः अभिलाषः कस्यचन सचेतसश्चेतसि चकास्ति यत् स गोदावरीसरितः पावनं परिसरं दण्डकारण्यस्य भीषणताञ्चेत यद् वा कस्यचन सहृदयस्य स्वान्ते एषा कामनोज्ज्वति यदसौ ब्रजकान्तेन कृष्णेन समं तरणितनूजाकूलनिकुञ्जेषु विहरेत्, अथवा कस्यचन धन्यस्य चित्ते

अपि किं कस्मिन्नपि साहित्ये भरतकृतनाट्यशास्त्रनीकाशं नाट्यशास्त्रं,
मर्तुहरिप्रणीतं शतकत्रयसंकाशं शतकत्रयं, विष्णुशर्मविरचितं पञ्चतन्त्रनिब
पद्मिबनीतिबोधकं पञ्चतन्त्रं, मम्मटप्रणीतकाव्यप्रकाशप्रतीकाशं साहित्यशास्त्रं,
पिङ्गलविरचितमित्यङ्गदोषिषयकपिङ्गलचूडनिभश्छन्दोग्रन्थः, कल्हणस्य राजतर-
ङ्गिणीचत् राजतरङ्गिणी, जगद्धरभट्टादिकृतस्त्रीत्रयस्तुतिकुसुमाञ्जलिर्नमं स्तोत्र-
निकुरन्धं, गोशर्द्धनाचार्यस्य शृङ्गारनक्षत्रादीनामतीतादीनामस्तमाती दीक्षिता
कावलिः ।

वस्तुतः सकलमपि भारतं यावत् संस्कृतमातरं शरणं न प्रपश्यते न तावद्भ्र-
राष्ट्रे शान्तिः, सदाचारः, सरलता, सुखञ्च सम्भवम् । सत्यमेवाद्ये श्रीमन्नो-
द्देशिकगणनम्पूतिरिपादकविरचम्—

० वदामि करसुदृष्ट्य सर्वेषां सदसि स्थितः ॥

समस्तेऽपि संसारे भारतीयायाः संस्कृतेऽपि हि हिानि भवन्ति दृग्गोचराणि । तानि ज्ञापयन्ति यत् कदापि सा मनोज्ञा वेला विललास यदा संस्कृतभाषायाः साम्राज्यं सर्वत्र चित्तिमण्डले सर्वथा लोकोक्तिमासीत् । द्विसहस्रसमाभ्योधिकाः समा अति-क्रान्ताः, लङ्कायां पाण्डकम्पस्य शासनं यद् बभूव, स्याम (थाइलेण्ड) देशस्य प्राचीनं नाम 'द्वारावती'ति यच्छ्रूयते, किञ्च तत्रेशवीर्यपञ्चमशताब्द्यां वैदिकधर्मस्य हीनयानसम्प्रदायस्य च यः प्रचारो जातः, हिन्दूचीनदेशस्य पुरातनं नाम 'चम्पा' इति यदाकर्ण्यते, फिलिस्तीनद्वीपस्य प्राचीनभाषायां संस्कृतभाषायाः बहूनां शब्दानां यः समावेशो निभास्यते, दक्षिणामेरिकायां विशालानि देवमन्दिराणि भूस्खननाद् यानि भवन्त्यासादितानि, मिश्रदेशस्यातिप्राचीनायामपि सभ्यतायां वैदिकसंस्कृतेर्यानि लक्ष्माण्यवलोक्यन्ते, वीर्नियोऽभिधे द्वीपे चतुर्थस्य शतकस्य यूपलेखा येऽत्राप्यन्ते तत्र मूलवर्मणो भूभर्तुर्या दानचर्चा दृष्टा भवति, जावा-सुमात्रा-वालिप्रभृतिदेशानामाख्यानां यत् पुराणेषु यवद्वीप-सुवर्णद्वीप-वालिद्वीप-नामभिः कृतमस्तीत्येते सर्वेऽपि व्यतिकराः स्फुटतया संस्कृतभारत्यास्तेषु तेषु स्थानेषु प्रसारं प्रकटीकुर्वन्ति ।

नात्र संशयः स्तोकमपि संस्कृतभाषासदृशी न कापि भाषा । सा स्वीयतत्त्व-तद्गुणवत्तया सर्वस्पृहणीयोपादेयतान्विततया अनन्यलब्धया महत्तया प्राचीन-तमतया वैज्ञानिकधरासीनतया च सर्वाभ्योऽपि भाषाभ्यो गरिष्ठा ।

कस्यापि कवेर्गीतयानया पदावल्या प्रार्थ्यते—

सवर्णां सद्गुणा विविधललितालङ्कृतिचणा

गुणाख्या निर्दोषा विबुधनिवहाराधितपदा ।

सुरीतिप्रख्याता भवविभवरूपाश्रितरसा

सदेयं शर्वाणी जयन्तु सुरवाणीह सततम् ॥

अध्यात्मज्ञानगोहं स्मृतिललितकलावह्वरीवाटिकाभू-

र्विद्यानामादिवीजं कविकुमुदविधुर्विश्वसाहित्यसम्पद ।

देशस्यास्य प्रतिष्ठागमनिगमनिधिर्गौरवं चार्थजातेः

श्रीकृष्णस्य प्रसादाद् भरतमुवि पुनर्द्योततां भारती नः ॥

मेक्समूलरः सत्यमेवाह भाषामिमामधिकृत्य—

“दी प्रेटेस्ट लेंगवेज इन दी वर्ल्ड, दी मोस्ट वण्डरफुल एण्ड दी मोस्ट परफेक्ट” ।

श्री के. एम. मुन्शीमहाभागानामचरश इदं कथनं सत्यम्—

“विदाउट संस्कृत इण्डिया उड वी नर्थिंग वट ए वण्डल ऑफ लिग्विस्टिक ग्रुप्स” ।

श्रीमती चमारावकवयित्री प्राच्यप्रतीच्यसाहित्यपारावारीणा धन्या, या संस्कृतभाषाया महनीयतां सम्यग् विज्ञाय भारतस्य कल्याणं यत्र, तत् सादरं प्रार्थयत एवम्—

संस्कृताधीतिनः सन्तु सर्वे भारतभूमिजाः ।

संस्कृतेनैव कुर्वन्तु, व्यवहारं परस्परम् ॥

संस्कृतज्ञानमासाद्य संस्कृताचारवृत्तयः ।

सर्वतः संस्कृतीभूय सुखिनः सन्तु सर्वतः ॥

संस्कृतभाषाया भाविकालः परमोज्ज्वलः । अतः स्तोक एव यत्नश्चेत् कृतः
कृत्यात् तदा साध्ये सिद्धिः सुनिश्चितेति मम मतिः—

भावी कालः परमविमलः संस्कृतस्थीरिति भव्यो

भक्तिं प्रौढां सुरवचसि चेद् दर्शयेयुः स्वकीयाम् ।

तिग्मप्रज्ञा निजजनिरसाः प्रीतिमन्तः प्रधीन्द्वा

लोकश्रेयो ननु हि निहितं देववाणीविकासे ॥



(५२)

संस्कृतभाषाया अभ्युत्थानोपायाः

कस्यापि प्राणिनो वस्तुनो वाभ्युत्थानं पतनञ्च निसर्गजातमेव । यं भगवन्तं
भानुं प्रभाते उदयन्तं लोकः पश्यति तमेव मध्याह्ने प्रखरप्रतापोत्कर्षं गच्छन्तं
स प्रेक्षते ततस्तमेव सायमस्तं भवन्तमसाववलोकयति । शशिनि गगन-
मलङ्कुर्वाणे या कुमुद्वती आनन्दोल्लासेनोल्लसिता दृश्यते सैव तस्मिन् अन्तर्हिते
विषण्णा म्लानानना परिवीक्ष्यते । परिवर्तनं प्रकृतेरविचलो नियमः । नैव
किमपि तत्रैकमेव स्थितिमनुभवद् दृग्गतं भवितुं शक्यम् । अत एव तु
कालिदास आह—

कस्यात्यन्तं सुखमुपर्नतं दुःखमेकान्ततो वा
नीचैर्गच्छत्युपरि च दशा चक्रनेमिक्रमेण ॥

कदाचिदेतन्नियमपरवशतयाद्य गीर्वाणवाणी न तां स्थितिमध्यासीना
अवलोक्यते यामधिष्ठिता सातीतयुगेऽवलोकिता बभूव । अस्तु नाम तद्भासस्य
हेतुरयं नात्र कर्मण्या मनस्विनः श्रद्दधते । यां भाषाम्प्रति राजा राजशासनं
वाऽऽश्रयं प्रयच्छति सा नियतत्वेन समुन्नता भवति तस्याः प्रसारः प्रचारश्च
प्रकृष्टतया सर्वत्र सततं सञ्जायते । यदा हि संस्कृतभाषा राजाहताऽऽसीत् तदा
सा उन्नतेश्वरमशिखरमध्यारूढा केन नावालोकि ? लोके प्रतिचेत्रं तस्या व्यवहृत-
त्वात् शास्त्र-स्मृती-तिहास-पुराण-नीतिग्रन्था-युर्वेद-काव्यादीनि लिखितान्यभूवन् ।
समग्राण्यपि कार्याणि राजकीयान्यराजकीयानि वा तस्यामेव सम्पन्नतामगुः ।
भोजराजकाले कुबिन्दा अपि संस्कृतभाषायां कविताः प्रणयन्तोऽवाप्यन्त । सर्वत्र
जनाः समवाप्तशिखाः संस्कृतज्ञा अलभ्यन्त । साग्रतं यत् किमपि छिन्न-भिन्नं
न्यूनमपूर्णञ्च साहित्यं संस्कृतभाषाया अधिगम्यते तदपि नितान्तविशालं महत्त्व-
मयञ्च वर्तते । तच्च ज्ञापयति संस्कृतभाषाया लोकव्यवहृतताम् । यस्या भाषाया
लोके व्यवहारो न जायते न तस्याः साहित्यमेतावद्गार्धं पुष्कलञ्च भवितु-
मर्हति । यास्क-पाणिनि-पतञ्जलिप्रभृतीनां विद्वद्भौरेयाणां ग्रन्थाः संस्कृतभाषाया
लोकव्यवहृतत्वे सन्ति समुज्ज्वलानि ज्वलन्ति प्रमाणानि । एतस्या भारती-

भाषेत्यादीनि नामान्यपि एतस्या भाषास्वमुच्चैः ख्यापयन्ति सत्यमेवेदं यद् वैदेशिकैर्धर्मान्धैश्च भासूतस्य राजकीयाः सर्वेऽपि गुरुगुरुतराः पुस्तकालया अन्या च सकला राजसामग्री सम्पूर्णश्च परिच्छदोऽध्वंस्यन्त तस्माद् एतस्या भाषाया लोकव्यवहृततावबोधिका वार्ता न लब्धहस्ता जायन्ते । अतो जनाः भाषाया अस्या लोकव्यवहृततायां सन्दिहन्ति । परं येऽनिशं संस्कृतभाषायां व्यवहरन्ति ये सततं संस्कृताध्ययनाध्यापने समयं नयन्ति ते तस्यां तत्तल्लक्षणाणां विद्यमानत्वात् स्पष्टमेव एतां हि संस्कृतभाषामधिकृत्य वदन्ति यदियं भाषा कदापि लोके प्रयुक्ता व्यवहृता चाभवत् । विद्वांसः शिचिताः आसपुरुषा नृप-मन्त्रि-सामन्तादयो राजकीयकर्मचारिणोऽधिकारिणश्च सकलमपि नैजं कार्यमेतया संस्कृतभाषान्वतिष्ठन् ; ग्रामीणा अशिचिताः सामान्यजनाश्च एतस्या भाषाया एव विकृतरूपभूतां प्राकृतभाषां प्रयुज्यते स्म तथैव, यथाद्यतनाः शिचिता मानवास्तां भाषां व्यवहरन्ति या पुस्तकेषु दृश्यते किञ्च ग्राम्याः साधारणाः पुरुषाः तथा स्वव्यवहारं विदधति याः साम्प्रतं भोजपुरीयराजस्थानीयविहारीयभाषाः इत्यादिनामभिः प्रसिद्धाः सन्ति । इमाः सर्वा अपि भाषाः हिन्ध्या एव विकृतरूपभूता भाषा एव सन्ति न च ततो भिन्नाः । पुराऽत्र शिचणालयेषु संस्कृतभाषयैव शिचा प्रदत्ताभूत् । सैवान्न अपाठ्यत । युवानो बाला वा संस्कृतभाषयैव शिचामलभन्त परं यदा देशे वैदेशिकसत्ताया राज्यं प्रतिष्ठापितमभूत् तदा ते वैदेशिका नृपाः संस्कृतभाषां दूरीकृत्य स्वकीयां भाषां शिचणालयेषु राजकार्यालयेषु च प्रवेशयन्ति स्म तेन संस्कृतभाषा लोकात् पृथग् जाता । वैदेशिका एतेनैव प्रकारेण न भाषामिमामपाकुर्वन्ते भाषामेतामपकर्तुं भारतीयजनेषु भारतीय-संस्कृतिं सम्यक्ताश्च प्रति तीव्रां घृणाञ्चोत्पादयन्ति स्म । एतस्माद्भेतोश्च भाषेयं भारत एव लोके चिराद् न्यक्कृता अवज्ञाता दलिता च दृष्टा भवति । हा ! साम्प्रतं तु अस्य देशस्य शिचामन्यपि अत्रोदास्ते । हन्त यां भारतीयां संस्कृतभाषां—

“इन फेक्ट देअर इज स्टिल प्लेण्टी ऑफ वर्क लेफ्ट फॉर दोज हू केम आफ्टर अस फॉर विद ऑल देट हेज बीन एचीव्ड, बी आर ऑन दी देअर शोल्ड ऑफ ए टूली हिस्टोरिकल स्टडी ऑफ इण्डियन फिलॉसफी एण्ड लिट्रेचर, हीयर, आक्सो, बी आर स्टिल लाइक चिल्ड्रन प्लेइंग ऑन दी सी-शोर एण्ड फाइण्डिंग नाउ ए पेविल ऑर ए शैल ब्हाइट दी ग्रेट ओसन ऑफ देट एन्सेण्ट लिट्रेचर लाइज विफोर अस अण्डिस्कवर्ड एण्ड अन एक्सप्लोर्ड”—इत्यादि-

शब्दैर्मुहुर्मुहुः श्लाघन्ते प्रतीच्याः सैव भाषा स्वकीय एव देशे स्वकीयैरेव जनैरवधूयमानास्ति ।

संस्कृतभाषा स्वकीयाभिर्बहुलाभिर्विशिष्टताभिर्जगति विद्यमाना स्यात् अपि भाषाः हेलयैव जयति । ये हि यावन्तश्च वैज्ञानिका गुणा एतस्यां भाषायां शोभन्ते ते तावन्तश्च कस्यां भाषायां विलोकिता भवन्ति ? एतदीया वर्णमाला सर्वथैव पूर्णा । यदत्र लिख्यते तदेव पठ्यते । सर्वविधा अपि भाषाः सर्वे च विषया एतया स्पष्टतया प्रकाशयितुं सन्ति शक्याः । सुकुमारसुकुमारतरविषय-प्रतिपादने यथेयं कुशला तथैव कठोरकठोरतरस्यापि विषयस्य निरूपणे इयं क्षमा । एकतस्तु इयं परमललिता मधुरा च अपरत इयं परमकठोरा गभीरा च । इयं सरलसरलतरेषु क्लिष्टक्लिष्टतरेषु च शब्देषु सर्वविधान् अपि भावान् प्रकटीकर्तुमीष्टे । कमपि भावमेकयैव रीत्या न अपि तु बहुविधया रीत्या प्रकटी-करोतीयम् । अस्याः सविधे शब्दानां महान् भाण्डागारः शोभते । परिमितशब्दैर्भावाः प्रकाशिताः स्युः किंवा भूर्यष्टैः पदैरित्येतदियं सम्यग् वेत्ति । अत्रैतादृशानां शब्दानां हि विपुला संख्या विद्यते ये शब्दा नानार्थवन्तो भवन्ति । वस्तुतो यादृशा गभीरा व्यापका उत्कृष्टाः शब्दा एतस्याः सविधे विद्यन्ते न तादृशाः शब्दाः संसारस्य कस्यामपि भाषायां दृष्टा भवन्ति । अस्या भाषाया व्याकरणं जगतीतलवर्तिनीनां सर्वासामपि भाषाणां व्याकरणानि अतिशेते । सर्वाण्यपि व्याकरणानि एतदीयव्याकरणभानोः पुरतः खद्योता इव प्रतीयन्ते । सत्यन्तु इदमास्ते यद् यावत्कालमस्माकं सकाशे संस्कृतभाषा-वैज्ञानिकीभाषा-विभाति यावत्कालं च अस्माकं पार्श्वे, वैज्ञानिकं सुदृढं सर्वाङ्गपूर्णं च व्याकरणं विद्योतते तावत्कालं नो नः सा चिन्ता पीडयितुमतितरां क्षमते या हि नष्टसाहित्याद् उद्भवति । यतो हि एतस्या भाषाया अवलम्बनेन वयं पुनरपि बहुविधं साहित्यं स्रष्टुं शक्नुमः । सम्प्रति तु आदावपेक्षेयं प्रकृष्टा यत् संस्कृतभाषायाः प्रचारः प्रसारश्च भुवि करणीयः । तथा प्रयत्नः कार्योऽस्ति यथा सा तां व्यावहारिकतां समुपेयात् यां हि वर्तमानः कालः काङ्क्षति । अतोऽत्र तद्विषयका उपाया विमृश्यन्ते—

१. राज्याश्रयो हि संस्कृतभाषाया उत्थाने आद्यं कारणम् । राज्यं खलु सर्वविधवलसम्पन्नं भवति । तस्य सविधे उत्तमोत्तमप्रतिभाशालिनो नानाशास्त्र-पारद्वन्द्वानो विचारवन्तो व्युत्पन्नाः सदाचारपरा अमात्या मन्त्रिणोऽधिकारिणश्च

भवन्ति । तेषां साहाय्येन तत् संस्कृताभ्युत्थानविषयकान् उपायान् विमृश्य तदाश्रयणेन संस्कृतभाषां प्रचारयितुं सर्वथा नमम् । तत् कोषशक्तिं निदधाति तस्या उपयोगं विधाय अभिमतमपरिमितञ्च धनं व्ययीकर्तुं प्रभवति । तदायत्त-
तायामखिलापि जनता भवति अतस्तद् यां भाषाम्प्रति जनतां प्रवर्तयितुमिच्छति ताम्प्रत्यवश्यमेव सा प्रवर्तेत । तन्निग्रहानुग्रहचममतः सर्वमपि तन्निग्रहं भवति । सदा लोकस्ततो विभेति स तदेव कर्तुं तदेव व्यवहर्तुं समुद्यतं सञ्जायते यद् राज्यं कामयते चेद् राज्यमिच्छति यत् तदीया जनता संस्कृतभाषामधीयत तामेव व्यवहारे आनयेत् तदा कथमिदं सम्भवं यजनता तदभिलाषानुगामिनी न भवेत् । राज्यं हि स्वदेशस्य सर्वेष्वपि विद्यालयेषु संस्कृतभाषामनिवार्यपाठ्यवि-
षयत्वेन चेत् प्रतिष्ठापयेत् ततः को नाम एतादृक्जनो यो न संस्कृतभाषामर्ज-
यितुं संलग्नः स्यात् ? जनता अर्थार्थिनी भवति । राज्ये सर्वत्र सर्वेषु विभागेषु संस्कृतभाषायाः प्रयोगं दृष्ट्वा सा अर्थावाप्तिप्रयोजनेनावश्यमेव संस्कृतं पठेत् । प्रत्यहं न प्रमाणमपेक्षते । साम्प्रतमाङ्गलभाषाया राजभाषात्वात् सर्वेषामेव तदध्ययनपरत्वं इश्यत एव । तस्मात् संस्कृतभाषाया उत्थानाय प्राधान्येन राज्याश्रयोऽपेक्ष्यते ।

२. संस्कृतभाषाया अध्ययनार्थं लोकेऽभिरुच्याः समुत्पादनम्—

यद्यपि जीविकालाभस्य सर्वजनोद्दिष्टत्वात् जीविकायाः सम्मानस्य च दात्री भाषैव लोकेन संगृह्येत तथापि “संस्कृताध्ययनं विना भाषाविज्ञानशास्त्रे न गतिर्न च भाषा-विज्ञानशास्त्रे निष्णातता एव भवितुं सम्भवा; किञ्च पुरातनभारतस्य जनता केन प्रकारेण जीवनं यापितवती, तस्मिन् हि पुरातने युगे भारतस्यार्थिक-सामाजिक-राजनीतिक-धार्मिकावस्था च कीदृश्यासीदित्येतत् सर्वं तज्ज्ञापाध्ययनमपेक्षते, भारतीयायाः संस्कृतेः सभ्यतायाश्च ज्ञानं संस्कृतसाहित्या-
ध्ययनादेव सम्भवम् । भारतीयेतिहासजिज्ञासूनां कृते संस्कृतभाषाया ज्ञानं नितान्तमेव लाभप्रदं भवेत् । संस्कृतपठनाद् हृदयं भगवद्भक्तिपरं भवति मानसिकी शान्तिर्लब्धा जायते, आध्यात्मिकं बलं वर्धते” इत्यादिकं निगद्य मृदु-
तया मधुरतया च ज्ञनताया मानसे संस्कृताध्ययनविषयिणी अभिरुचिः समुत्पा-
दनीया संवर्द्धनीया च ।

३. सरलमृदुलभाषायां पुस्तकानां निर्माणम्—

सरलायां सरसायां च भाषायां तादृशा ग्रन्था विद्वद्भिरनिर्मया येभ्यो भाषा-

ज्ञानपूर्वकं विज्ञानेतिहासादीनां साम्प्रतिकलोकस्थानुकूलानामपि विषयाणां ज्ञानं सम्पद्येत ।

४. संस्कृतग्रन्थप्रकाशनाय मुद्रणालयस्थापनम्—

विद्वज्जनप्रणीतानां नवनवोपयोगिनां ग्रन्थानां प्रकाशनाय स्वल्पैरपि अनेकैर्भागैः संग्राहणे धनेन अनेकेषां मुद्रणालयानां स्थापनं कर्तव्यम् ।

५. नवग्रन्थप्रकाशनसमितीनां स्थापनम्—

अस्मिन् अपि युगे संस्कृतप्रचाराकाङ्क्षिणां प्रकाण्डपाण्डित्यशालिनां मनीषिणां न चिन्तनीया न्यूनता । बहवो हि बुधा नवनवरचनाः रचयन्तः प्रेषयन्ते तेष्वर्थाभावात् स्वरचनानां प्रकाशने सन्त्यक्तमाः । तद्वचितानां ग्रन्थानां प्रकाशनेन ते वर्द्धितोत्साहा भविष्यन्ति; अन्यांश्च उपयोगिनो ग्रन्थान् प्रणेतुं प्रेर्यमाणो भविष्यन्ति तस्मात् संस्कृतप्रकाशनकारिणीनां संस्थानामपेक्षा वर्तते । ताः संस्थाः न केवलं नवरचनाः प्रकाशयेयुः अपि तु दुर्लभानां प्राचीनानां ग्रन्थानां प्रकाशने रताः स्युः । एवंविधकार्यसम्पादनाय प्रकाशनसमितयः प्रतिष्ठापनीयाः ।

६. संस्कृतभाषायां पत्र-व्यवहारः—

सर्वैरपि संस्कृतज्ञैः संस्कृत-पण्डितैः परस्परं संस्कृतभाषायां पत्रव्यवहारो विधेयः । भाषणे लेखने च सरलाया भाषाया व्यवहारः कार्यः । संस्कृत-प्रचार-प्रयोजनेन पुण्यव्रतमेतद् धारणीयम् ।

७. पुरस्कारवितरणम्—

व्युत्पत्तिविशेषप्रदर्शनपूर्वकमुत्तीर्णभ्यश्छात्रेभ्यः किञ्च संस्कृतप्रतियोगितासु प्रथमद्वितीयस्थानगामिभ्यो विजेतृभ्यो विद्यार्थिभ्यः प्रबलोत्साहवर्धनकारिणां पुरस्काराणां वितरणस्य प्रबन्धः कर्तव्यः । एतदर्थं पुरस्कारवितरणसमितिः संस्थापनीया । पुरस्कारार्थं धनं धृतविद्यानुरागेभ्यो भारतीयसंस्कृतिसंरक्षणपरेभ्यः श्रेष्ठिभ्यो लब्धगौरवेभ्यो नगरनिवासिभ्यः संग्राह्यम् । उत्साहमवाप्य जनाः किं किं न कुर्वन्ति तस्मादेव उपायः स्यात् कामधुक् ।

८. संस्कृतपत्राणां पठने रुच्याः समुत्पादनं, पत्र-क्रयणे प्रेरणं, सरलसंस्कृत-निबद्धपत्रस्य च प्रकाशनम्—

प्रायेण दृश्यते यद्य यान्यपि त्रिचतुराणि पत्राणि प्रकाशयन्ते संस्कृतज्ञैर्न तत्पठने नैजसुचिर्दर्श्यते न च तानि तैर्नियमतः क्रीयन्ते । नास्तीदं शोभनम् । तत्र सुचिदर्शनेनावश्यमेव संस्कृतभाषायाः प्रसारणे संस्कृतप्रचारकाः साहाय्य-

मवाप्स्यन्ते । संस्कृत-पत्रप्रकाशकानां कर्तव्यमिदं यत् ते तत्र सरलसंस्कृतभाषां प्रयुजीरन् । अथ च तत्र परीक्षोपयोगिनीनां सामग्रीणां छात्रोपकारकाणां विषयाणां च प्रकाशनं विदध्युः । वर्तमानलोकप्रियविषयेषु लेखान् प्रकाशयेयु-र्मनोविनोदनकारिण्यः कथाः कविताश्च तत्र सन्निवेशयेयुः किञ्च पत्राणि अल्प-मूल्यकानि कृत्वा यथासमयं नियमतः प्रकाशनं नयेयुः । एष मार्गः संस्कृत-प्रचारणे नूनं सहायकः सिद्धयेत् ।

९. संस्कृतशब्दानां व्यवहरणम्—

दैनिके व्यवहारे संस्कृतभाषायाः सरलसरलशब्दाः प्रयोक्तव्याः । यथा माता, पिता, भगिनी, भ्राता, बन्धुः, मित्रम्, वायुः, जलम् अग्निः, पृथिवी, नारी, पुरुषः, नदी, वनम्, वृक्षः, लता, वत्सः, पशुः, संध्या, दिनम्, चन्द्रः, सूर्य इत्यादिकाः । कदापि यदा तदा वार्ता-प्रसङ्गे लघु-लघुवाक्यान्यपि प्रयोक्तव्यानि । यथा—“स्नानं कुरु; शीतलं जलम् आनय; भोजनं कर्तव्यम्; पुस्तकं पठ; क्षीरं पिब, पुस्तकं लिख; दधि देहि” इत्यादीनि । यदा तदा स्वसंवादाद्यवसरेषु किञ्च निबन्ध-लेखनादिकाले किञ्च भाषण-समये संस्कृतभाषाया वाग्धारात्मकानि च बहुप्रचलितानि वाक्यान्यपि आदरणीयानि । उदाहरणार्थमत्र कानिचन सुभाषितानि दीयन्ते—“अतिस्नेहः पापशङ्की; सुखमुपदिश्यते परस्य; दुःखं न्यासस्य रक्षणम्; प्रद्युत्पन्नमति स्रैणम्; आर्जवं हि कुटिलेषु न नीतिः; निसर्गनिपुणा नार्यः; क्षते प्रहारा निपतन्त्यभीक्ष्णम्; गण्डस्थोपरि पिटकः संवृत्तः; किं दूरं व्यवसायिनां; शीलं परं भूषणम्; भाग्यं फलति सर्वत्र न विद्या न च पौरुषम्; विषस्य विषमौषधम्, शरीरमाद्यं खलु धर्मसाधनम्; शठे शत्रुं समाचरेत्, उद्योगिनं पुरुषसिंहमुपैति लक्ष्मीः, महाजनो येन गतः स पन्थाः” इत्यादिकानि ।

सद्वचनसरेषु उचितेषु च समयेषु जनमनोविनोदनप्रयोजनेन च सुविदिताः सुप्रचलिताः सरससरसनीतिपूर्णाश्च श्लोकाः सुस्वरपूर्वकं शुद्धतया उच्चारणीयाः । यथा अधः स्थिताः श्लोकाः—

“उदेति सविता तान्नास्तात्र एवास्तमेति च ।

सम्पत्तौ च विपत्तौ च महतामेकरूपता ॥”

“पिबन्ति नद्यः स्वयमेव नाग्भः स्वयं न खादन्ति फलानि वृक्षाः ।

भादन्ति सस्यं खलु वारिवाहाः परोपकाराय सतां विभूतयः ॥”

“विद्या विवादाय धनं भूदाय शक्तिः परेषां परिपीडनाय ।

खलस्य साधोर्विपरीतमेतज्ज्ञानाय दानाय च रक्षणाय ॥”

“न ह्यतो धर्मचरणं किञ्चिदस्ति महत्तरम् ।

यथा पितरि शुश्रूषा तस्य वा वचनक्रिया ॥”

एवंविधानां श्लोकानां प्रयोगेण संस्कृतभाषाम्प्रति जनेषु संस्कृताभिरुचिः समुत्पद्येत । वाक्यावस्थात एव प्रवृत्ते संस्कृतशब्दसंस्कारे आयुःसम्बर्धनेनैव सह संस्कृतभारतीप्रीतिरपि प्रतिक्षणमुपचीयेत । एतेनापि संस्कृतभाषा सत्त्वरमेव व्यावहारिकी स्यात् । तत्-तद्-वस्तुयुक्तगृहभाण्डेष्वपि तत्-तद्-वस्तुसूचक-संस्कृतनामान्यङ्कनीयानि । तत्-तद्-व्यवहारबोधकानि काष्ठफलकान्यपि संस्कृत-शब्दैराकारणीयानि । पण्यवीथिकास्वपि आपणाः तत्-तद्-द्रव्यविक्रयकारिणः संस्कृतशब्दैरेव निर्देष्टव्याः एवमादिदिशा सञ्जाते संस्कृतशब्दबहुले व्यवहारेऽ-चिरेणैव मनोरथे सिद्धिः स्यात् ।

१०. कथा-प्रचारः—

सभासु, समाजेषु, पाठशालासु, महाविद्यालयेषु आश्रमेषु च दिनैकभागे रात्रौ वा केनापि सुविचक्षणेन कथाकुशलेन शिचकेण वा अन्येन केनापि निपुण-बुद्धिना वेदशास्त्रपुराणादिभ्यः किमपि वाक्यमुद्धृत्य सरलया सरसया च संस्कृतभाषया वा संस्कृतशब्दसमाकुलया हिन्दीभाषया भावगर्भितगभीरगिरा युक्त्यारोहावरोहपूर्वकं व्याख्यातव्यम् । तदनु रूपदृष्टान्तोपस्थापनं वरं भवेत् । एवमनुष्ठिते कतिपयैरेवाहोभिः संस्कृतभारती द्रागेव व्यावहारिकी भवितुमर्हत् । संस्कृतप्रचास्टदृष्ट्या कथा आश्रयणीया न च धनार्जनोद्देश्येन ।

११. संस्कृतभजनगानम्—

स्वरताललयसम्मिता गीतिर्हि शास्त्रसाराथगर्भिता यथाञ्जसैव मन एकतानतां नयति न तथा किमप्यन्यत् । समाहिते मनसि विचित्रशक्तिरुदेति इति सर्व-सम्मतम् । गानस्य प्रभावोऽद्भुतस्तेन अप्राणा अपि सप्राणा इव सञ्जायन्ते । अतः गानस्य महिमा महान् । संस्कृतभाषा व्यावहारिकी स्यादित्येतदर्थं संस्कृत-वाण्यां भजनगानमुपकारि स्यात् । अस्माभिः उर्दूभाषागीतकानि, गजल-कव्वाली-त्यादिकाख्यानि विषयवासनोद्दीपकानि हिन्दीभाषानिबद्धानि भजनानि च गीयन्ते । चेदस्माभिः संस्कृतभाषायामपि पौरुषोद्दीपकानि सदाचारप्रसारकाणि देशभक्तिमूलकानि मातृपित्राचार्यादरोपबृंहकाणि शिवभक्त्युपढौकनानि गीतकानि

गीयेरन् तदावश्यं झटिति संस्कृतभाषाभजनगानशुद्धचित्ता जनाः संस्कृतभारती-
मुञ्चेतुमुपक्रमेरन् ।

१२। संस्कृतभाषाया अध्यापनविधेः परिष्कारो व्याकरणस्य च सरलीकरणम्—

पाठशालासु विद्यालयेषु च दृश्यत इदं यत् संस्कृतपण्डिताङ्गीकृतपाठन-
पद्धतिर्वाल्कान् संस्कृतभाषाध्ययनादुद्वेजयति । तस्वीकृताध्यापनप्रकारः संस्कृता-
ध्ययनम्प्रति झटिति तन्मानसेषु विरक्तिं जनयति । ते उद्विग्ना भूत्वा संस्कृत-
भाषायां जुगुप्सन्ते । वदन्ति च परस्परं यत् संस्कृतभाषातिकठिना । एषा हि
दोषपूर्णा संस्कृतपाठनपद्धतिः संस्कृतभाषायाः प्रचारे महतीं बाधामुपस्थापयति ।
दोषमयी पद्धतिरेषा सत्वरमेवापनेया । बालेषु युवसु वृद्धेषु सर्वेषु च जनेषु यथा
संस्कृतभाषाम्प्रति सुरुचिः समुत्पद्येत तथा यतितव्यम् । संस्कृतपण्डिताः प्रथमं
व्याकरणं कोषञ्च कण्ठस्थं कारयन्ति । नोचितमिदम् । भाषाया ज्ञानार्थं प्रथमं
सरलसरलतरपदावलीविभूषितानि पाठ्यपुस्तकानि पाठनीयानि । सः प्रयत्नः
कार्यो येन बालानां प्रवेशो भाषायां भवेत् । ते संस्कृतपाठ्यपुस्तक-साहाय्येन
विदितप्रचुरव्यावहारिकशब्दाः स्युः; लघुलघुतरवाक्योच्चारणे च क्षमा भवेयुः ।
शिक्षकाः लघुलघुवाक्यानि स्वयमभिधाय छात्रेषु स्वरचितवाक्योच्चारणार्थं प्रेरणां
प्रदद्युः । ते प्रयतेरन् यच्छात्राः संस्कृतप्रश्नानामुत्तराणि स्वयमपि संस्कृतभाषायां
ब्रूयुः । संस्कृतपाठ्यपुस्तकेषु पूर्वविधानां पाठानां सन्निवेशः कार्यो ये पाठाः
संवादात्मकाः प्रश्नोत्तरात्मकाश्च स्युः । अध्यापकाः पाठ्यपुस्तकेभ्यो व्याकरणविषयकं
नितान्तं स्थूलं ज्ञानं च वितरेयुश्छात्रेभ्यः । छात्रा यत् किमपि कण्ठस्थीकुर्युस्तद्-
बोधपूर्वकमेव । कण्ठस्थीकरणस्यापि महत्त्वमास्ते । तस्मात् कण्ठस्थीकरण-
विषयके कार्ये शिक्षकास्तथा प्रवर्तेरन् यथा तेषां सुमृदुलं मस्तिष्कं प्रति प्रतिकूलो
हि प्रभावो न निपतेत् हृदयमुद्विग्नतां न व्रजेत् । न बालश्रेणीषु व्याकरणक्लिष्टता
प्रतिष्ठापनीया तत्र स एव प्रयत्नो विधेयो येन बालेषु व्याकरण-ज्ञानलाभाय
रुचिमात्रमुत्पद्येत किञ्च वाक्यान्तर्गतपदानां मध्ये बालाः राजमानं व्याकरणीय-
सौन्दर्यस्यास्वादं ग्रहीतुं प्रभवेयुः । हन्त संस्कृतभाषाया व्याकरणं तु परमरमणीयं
वैज्ञानिकं च विद्यते परमस्मस्वीकृतकुत्सितपाठनपद्धतेस्तत् सम्प्रति सरसमपि
नीरसं, मृदुलमपि कर्कशं, रुचिसंवर्द्धनपरमपि अरुचिविधायकं, प्रसन्नमपि मलिनं,
प्रतिभाति । सर्वेषामपि संस्कृताभ्युदयानुरागिणां कर्तव्यमिदं यत् ते संस्कृत-
भाषायाः प्रचाराय संस्कृतपाठनपद्धतेर्वर्तमानान् दोषान् दूरीकुर्युः ।

१३. मातृशक्तेः संस्कृतज्ञताया अपेक्षा—

नास्ति नारीणां कृते विद्यार्जनप्रतिषेधः कापि शास्त्रेऽपि पुरातनं भारतं शिक्षितनारीविभूषितमासीत् । गार्गी-मैत्रेयीप्रभृतयो भूयिष्ठा नार्यो विदुष्यः आसन् प्राचीने भारते । मातर एव भवन्ति आद्या आचार्याः शिक्षूनाम् । ता एव स्वकीयान् शिक्षन् स्तनन्धयान् पयःपानावसरे सरससुवर्णमयीं संस्कृतभाषां भाषणव्यपदेशेन बोधयितुं पाठयितुं वा समर्थाः । यदि वयं वस्तुतः संस्कृतभाषा-प्रचाराभिलाषिणः स्मस्तदा क्षिप्रमेवास्माभिर्मातृजगत् संस्कृतज्ञं विधातव्यम् ।

१४. पौरोहित्य-कर्मकाण्डपण्डितेभ्यः संस्कृतपुस्तकानां दक्षिणास्वेन प्रदानम्—

जनतायाः पावनं कर्त्तव्यं यत् सा सर्वेष्वपि दान-धर्माद्यवसरेषु ब्रह्मभोजेषु यज्ञेषु कथासु जपेषु अनुष्ठानेषु उद्यापनेषु सकलेष्वपि शुभकृत्येषु ब्राह्मणान् प्रति संस्कृतपुस्तकानां दानं विदध्यात् । न केवलं सा रूप्यकाणि वसनानि पात्राणि भोज्यसामग्रीं च प्रदद्यादपि तु संस्कृतपुस्तकान्यपि प्रयच्छेत् । यानि पुस्तकानि तेभ्यः प्रदत्तानि भवेयुर्जनता तत्पुस्तक-कथां कथयितुं च तान् प्रार्थयेत् । नात्र संशयो यजमानाभिलाषपूर्त्यर्थं ते तानि पुस्तकान्यवश्यं पठिष्यन्ति तत्सम्बन्धिनीं कथां च श्रावयिष्यन्ति । अनेनापि प्रकारेण संस्कृत-प्रचारः सम्भवः स्यात् ।

यदा ह्यस्माकं भारतं परतन्त्रमासीत् तदा तु संस्कृतभाषायाः प्रसारो वस्तुतो नितान्तकठिन आसीत् सम्भवोऽपि नासीत् परमिदानीं तु संस्कृतभाषायाः प्रचार-णमतितरां सरलम् । यद्यस्मिन् अपि स्वातन्त्र्ये संस्कृतभाषाया उन्नतिर्न जायते; सा प्रचलिता न भवति तदा तत्रापराधोऽस्माकमेव संस्कृतज्ञानां संस्कृतजीविनां विदुषामेव । संस्कृतभाषायां न स्तोकमपि न्यूनत्वं विद्यते केवलमस्मद्दोषप्रमाद-तुच्छस्वार्थादिवशादेव सा सम्प्रति विपीदति । विजयतां सा संस्कृतभाषा—

यत्प्रभापटलोद्भासा भासतेऽद्यापि भारतम् ।

दिव्यं तत् संस्कृतज्योतिरासंसारं प्रवर्तताम् ॥

अहह, संस्कृतभारतीमध्येतुं भारतीयाः कीदृशेन मधुरेण पद्येन केनापि विपश्चिद्वरेण प्रार्थन्ते—

सुरभारतीं कथं न समधीत भारतीयाः

दृग्वारिधारणी का जननीं विना द्वितीया ॥



‘मुहूर्तं ज्वलितं श्रेयो न च धूमायितं चिरम्’

भगवता परमेश्वरेण मानवानां सृष्टिः प्रयोजन-विशेषेण कृतास्ति । तेऽपि तिर्यञ्च इव आहार-निद्रा-मैथुनादिष्वेव स्वकीयं जीवनं थापयितुं जगत्सुस्पन्नाः स्युः किञ्च मृता-इत्येतन्न विधातुरभिलषितं कदापि । विविधज्ञान-विज्ञानविभव-मुपाजंयन्, शारीरिकं मानसिकमाध्यात्मिकञ्च उत्थानम् अनुतिष्ठन्, स्वसेवाभिः पारिवारिकस्य सामाजिकस्य नागरिकस्य राष्ट्रस्य विश्वस्य च जीवनं समुन्नमयन् सार्वजनीनं कर्म आचरन् भगवति परमात्मनि द्रढीयसीमचलां भक्तिं समुपस्थापयन् मानवः सरलं शुद्धं सार्विकं जीवनं सततं गमयेत्-इत्येतदर्थं तस्य समुत्पादनं जगदेककर्ता ब्रह्मा विदधौ । स न इच्छति यन्मानवः स्वोदरपूरणार्थमेव चिरं जीवेत् । स वाञ्छति यत् तस्मिन् जीवति बहवो जीवन्तु; स कामयते यद् यावत् स जीवेत् दीनेषु दरिद्रेषु दयमानो जीवेत्; सः अभिलषते यद् लोके मानव आपन्नार्तिं हरन् जीवनं वहेत् । सर्वोदये मनो निदधानः सर्वेषां पारमार्थिकं हितं कुर्वाणो यदि स मुहूर्तमपि ज्वलितो भवन् जीवति तदा तस्य जीवनं तस्य मानवस्य जीवनाद् गरीयो महीयश्च यो जीवनन्तु चिरमधारयत् परं न तज्जीवनेन कोऽपि श्रेयो द्रष्टुमशक्यत् । ईश्वरस्य नाभिलषितमिदं मानवस्य निरर्थकं जीवनम् ।

एतज्जगत् तेषामेव मानवानां जीवनं प्रशंसति ये हि जनाः “मुहूर्तं ज्वलितं श्रेयो न च धूमायितं चिरम्” इत्येतदुद्देश्यमग्रे निधाय जगति जीवनमनयन् नयन्ति वा । नेतिहासकारा न कवयो न पौराणिका न च नीति-कारास्तान् मानवान् असंख्यातान् कदापि श्लाघमाना दृश्यन्ते श्रूयन्ते वा ये काका इव चिरं बलिं भुञ्जाना जगति अजीवन् । अत्र तु तस्यैव गणना कृताऽभूत् यो मानवधर्ममपालयत्—

“पञ्चिर्तिनि संसारे मृतः को वा न जायते ।

जातस्तु गण्यते सोऽत्र यः स्फुरेच्च श्रियाधिकः ॥”

अत्र तु तेषामेव जीवनं सभाजितमभिनन्दितं चाभूत् येषां स्थित्या धरा स्वीयं जीवनं धत्तुं शक्नोति त एव जनाः संसारस्यास्य रक्षका मता भवन्ति ये सच्चरि-

त्रताश्रिया वेदीप्यमाना भवन्तः समग्रमपि कल्मषध्वान्तं दलयन्तो भुवं पातु-
मुद्यताः सन्ति सहर्षम्—

ये दीनेषु दयालवः स्पृशति यान्त्पोऽपि न श्रीमदो

व्यग्रा ये च परोपकारकरणे हृष्यन्ति ये याचिताः ।

स्वस्थाः सन्ति च यौवनोन्मदमहाव्याधिग्रकोपेऽपि ये

तैः स्तम्भैरिव सुस्थिरैः कलिभरक्लान्ता धरा धार्यते ॥

महाभारते उद्योगपर्वण्युपन्यस्तं विदुलोपाख्यानमिहोल्लिख्यते तेन साधु मानव-
जीवनस्य चारितार्थं क्लेशेतद् विदितं स्यात् ।

विदुला कर्त्तव्यपरायणासीदेका विदुषी नारी । सद्गुणविभूषितत्वात् सा
क्षत्रियाङ्गनासु परामेव प्रतिष्ठामवाप । तस्या एव सुतः सञ्जय आसीत् । एकदा
सः सिन्धुराजेन सह युध्यमानः पराजितो बभूव । पराजितं रणक्षेत्रात् पलाय-
मानं तमवलोक्य विदुला नितरां चिखेद । मन्युं प्रकटयन्ती अतितीव्रकटुवचो-
नाराचैर्मनोमर्मभागं छिन्दन्ती सा प्राह तम्—

“समराजिरात् पलाय्य त्वं शत्रुकुलमनन्दयो माञ्च भृशमपीडयः । त्वदीय-
मिदं निन्दनीयं कर्म मदीयन्तु सर्वमपि सुखमपाहरत् । न त्वं मम पुत्रः । मम
पुत्रो न कदाप्येतादृशं कुत्सितं कर्म कर्तुमुद्यतो भवितुमर्हेत् । तव शोचनीय-
मेतत् पलायनरूपं कर्म विलोक्य तु मम मनः ‘त्वं मम पुत्रोऽसि न वेति’ शङ्कते
पुनः पुनः । विदुलायाः पुत्रस्तु रणे मरणं वरं मन्यते न च ततः पलायनम् ।
साम्प्रतं ममैव न, कस्या अपि यशोधनाया वीराङ्गनायाः सन्तानत्वेन तव
गणना न सम्भवा । न क्षत्रियात्मजाः कदापि एतां मलीमसां पद्धतिमाददते ।
उत्तिष्ठ, आजीवनं मा पराजयमिमं वरिष्ठाः । कस्मादात्मानमवसादयसि ? कस्मात्
त्वं स्वकीयेभ्यः परिमितेभ्यः साधनेभ्यो विषीदसि ? त्वं तवानृतभयादेव विभेपि ।
उत्तिष्ठ, उपसंहर निर्वेदम्—अनिर्वेदः श्रियो मूलं लाभस्य च शुभस्य च । नहि
खलु उत्साहवतां कश्चिद्विपयो नाम—

“मात्मानमवमन्यस्व मा शेषैवं पराजितः ।

मनः कृत्वा सुकल्याणं मा भैस्त्वं प्रतिसंहर ॥”

न जानासि मन्द ! मनस्वी नारूपेन तुष्यति—

धीरवीरस्य हृदयं कुनदिका न या स्वल्पेनैव जलवर्षणेन प्रपूर्यते; तन्मूषिका-
ञ्जलिर्न यः कणेनैवैकेन संभृतः सञ्जायते । नान्तःसारो जनोऽल्पेनोन्माद्यति । हन्त

त्वां प्रेतमिव पतितं प्रेक्ष्य शोचामि । अपि किं त्वयि वज्रपातः सञ्जातः । कादरः
“त्वमेवं प्रेतवच्छेपे कस्माद् वज्रहतो यथा ।

उत्तिष्ठ हे कापुरुष मा स्वाप्सीः शत्रुनिर्जितः ॥”

न तावत् त्वमरातीन् दग्धुं प्रभवसि यावन्न स्वयं प्रज्वलसि । चिरं न चेत्
तर्हि तिन्दुकराशिरिव सप्रकाशं प्रस्फुट मुहूर्तमेकम् । न च तुषामिरिव धूमायस्व
चिरम् । चिरधूमायिततायास्तु परदहनशीला क्षणजीविनी अर्चिष्मत्ता वरम् ।
तद् विधेहि येन शत्रूणां नयनानि दूयेरन् । तदाचर, येन रिपूणां प्राणाः सङ्कटे
निपतेयुः । मा स्म वंशयशोविनाशनकारिणि कर्मणि आत्मानं पीपतः—

अलातं तिन्दुकस्येव मुहूर्तमपि विज्वल ।

मा तुषामिरिवानर्चिर्धूमायस्व जिजीविषुः ॥

मुहूर्तं ज्वलितं श्रेयो न च धूमायितं चिरम् ।

मा ह स्म कस्यचिद् गोहे जनि राज्ञः खरो मुहुः ॥”

त्वदीयेनैतेन मित्रावृत्तिपरिग्रहेन दैन्यलालनेन शान्तिग्रीतालापेन तावकीनं
कुलं खलूपक्रोशमलीमसं स्यात् तावत्पूर्वजानानि लाञ्छनेन लाञ्छितानि स्युः ।
प्रार्थये परमेश्वरं यन्न कापि सौभाग्यवती युवतिस्त्वादशमुत्साहरहितं वीर्यविहीनं
चामर्षशून्यं सुतं प्रसुवीत । पुरुषः स एव वाच्यो भवति यत्र पौरुषं शत्रुहृदय-
दलनकुशलं शौर्यं च स्वभीषणमुखं व्यादददानो विजृम्भते । चेन्न तत्र परिपन्थि-
निकरपाटनपटीयः क्षमत्वं यदि न तत्र भूभुवनधूनननिपुणामर्षः प्रचण्डस्तदा स
पुरुषः पूरुषो न नारी एव—

“एतावानेव पुरुषो यदमर्षी यदक्षमी ।

क्षमावान् निरमर्षश्च नैव स्त्री न पुनः पुमान् ॥”

न त्वमात्मानमतः परं पुरुषं मन्यस्व ।”

एतावति कृतेऽपि पुरुषे वाक्प्रहारे न सञ्जयस्य चेत उल्साहं जगाम । तत्र
पौरुषं प्रसुप्तमासीत् तत्र वीरोचितमैकृतिरवसन्नासीत् ।

सञ्जयो मातुर्वात्सल्यमाजुहाव—“मातः, संगरे हातुमसून् कस्मात् प्रेरयसि ?
अहमेव चेन्नाभविष्यं तदा तव जीवनमेव कां सार्थकतामवचयत ? असति मयि
त्वं तव प्राणान् अपि वोढुं न कामयिष्यसे ।” निशम्यैतद् वचस्तस्य विदुला
पुनः कोपवेगोद्विग्ना बभूव । सा तं धिक् कुर्वन्ती प्राबोचत्—“नाहं त्वत्कृते
जीवामि परं त्वत्कीर्तिप्रयोजनेन त्वत्कर्तव्यपालननिमित्तेन जीवामि । त्वमपि

नात्मनः कृते श्रसिहि अपि .तु स्वयशसे स्वकर्तव्यधर्मपरिरक्षणाय प्राणिहि ।
 प्रजाजनाः स्वजनाश्च स्वामालम्ब्य जीवन्ति तस्मात् तदर्थमेव प्राणधारणं
 युक्तम् । यदि त्वं न तेषामालम्बनं हि भवितुं शक्नोषि तदा जीवनस्यैव ते का
 सार्थकता ? नाहं निन्दानिन्दितं जीवनं वरं मन्ये । यो नृपतिरेकान्तविध्वंसिनि
 पिण्डे प्रीतिं दर्शयति स्वक्षमतायाः शूरतायाश्च समये परिचयं न प्रयच्छति
 अस्ति स स्तेनः । पश्य न लोकः सिन्धुराजे रज्यति । तद्राज्यं वस्तुतस्तव
 पूर्वजानामेव । तवोदासीनतया तदायत्ततां गता प्रजा किंकर्तव्यविमूढास्ति ।
 अन्ये राजानोऽपि त्वत्पुरुषार्थाननं सोऽसुकं प्रेक्षन्ते । त्वं साम्प्रतं स्वीयं 'सञ्जय'
 इत्येतन्नाम अन्वर्थय । त्वत्सुहृदः सिन्धुराजं निर्यातयितुं त्वदीयं नायकत्वमा-
 काङ्क्षन्ति; समृद्धिं व्यृद्धिं वा न पश्य; लाभं हानिं वा न चिन्तय; स्वमाक्रम्य-
 माणोऽसि अतः साम्मुख्यं कुरु । प्रतिभटतां प्रकटीकुरु । अपि किम् आश्रयदातारो
 वयम् आश्रिता बुभूषेम इत्येतदुचितम् ? त्वदीयमिदं दैन्यन्तु ज्ञापयति यत्
 त्वं सम्प्रति आश्रितो बुभूषसि । साहं त्वां क्षत्रियधर्माद् अष्टं न विलोकयितुकामा
 यथा कुलमेतद् सुवर्णमरालमिथुनेन मानसमिव प्रफुल्लितप्रभम् । शत्रुदलमनु-
 नयन्तं तन्निघ्नतामङ्गीकुर्वन्तं त्वां द्रष्टुं नाहं प्राणान् विभर्मि । हन्त, ममान्वये तु
 कोऽप्येतादृशो नोदपद्यत यः पारतन्त्र्याङ्गीकरणं वरममस्त—

“नास्मिन् जातु कुले जातो गच्छेद् योऽन्यस्य पृष्ठतः” ।

मातरमनुकूलयितुं सञ्जयोऽन्त्यं प्रयत्नमनुतिष्ठन् जगाद्—

“मातः, तव मानसन्तु प्रतिभाति मे कुलिशकठोरतानिर्मितमयोमयं वा ।
 अपि सत्यमिदं त्वं मम माता नासि ! कस्मादित्थं त्वं मामनले निर्दयभावेन
 प्रक्षिपसि ? न मम सविधे सैन्यं, कोपो, मित्राणि वा । एवं स्थिते कथमहं युध्दै ?
 रिपुकृतादपि क्रूराद् व्यवहारात् क्रूरतरं व्यवहारं मयि त्वमाचरसि ।

सञ्जयस्य कथनमिदं प्रतिवक्तुं विदुला शशंस—नास्ति मद्वात्सल्यं निस्सारम् ।
 न मम पयो बालेयाङ्गनायाः पयः । अन्यायदिरोधनेन अपमानासहनेन च तस्य
 सार्थकतां विधेहि । नास्ति मम सविधे कोपो मित्राणि च—इत्येतत् तवाभिधानं
 नानुमन्ये । कोपस्तव पुरुषार्थेन सङ्कल्पेन च दृढेनानावृतो भवेत् । मित्राणि,
 वत्स, परीक्षितान्येव कदा ? कदा त्वं विपदि तानि समस्मरः ? तव सुहृदस्तु
 प्रतिवद्वत्साः सौरभेय इव निरुपायाः सन्ति । यावत् त्वं स्वीयं स्नेहं न
 तेष्वदर्शयिष्यस्तावत् साहाय्याय केन विधिनोत्साहमगमिष्यन् । वेद्वज्रं तव

मुहूर्तं ज्वलितं श्रेयो न च धूमायितं चिरम्

५४३

प्रभावस्य प्रखरतां पुरुषस्य अगाधतां धियश्च तिग्मताम् । न त्वं वेस्ति स्वीयं
चलम् । उत्तिष्ठ जागृहि, उद्युङ्क्ष्व । सुस्थिरेण चित्तेनेदमेवावधारय यत्
साफल्यं मद्वशवर्ति—

“उत्थातव्यं जागृतव्यं योक्तव्यं भूतिकर्मसु ।

भविष्यतीत्येव मनः कृत्वा सततमव्यथैः ॥”

अथ सत्त्वोऽजागः । स प्रत्याशुश्राव—

“उदके भूरियं धार्या मर्तव्यं प्रवणे मया ।

यस्य मे भवती नेत्री भविष्यद्-भूरिदर्शिनी ॥”

मातः शत्रुसैन्य-सलिलनिमग्नां वसुधां प्राणानपि हुत्वोद्धरिष्ये । स्वया,
अश्व, मम श्रेयःपथः प्रदर्शितः । नियतमेव विजयश्रीर्मम लब्धव्या स्यात् ।

अस्मद्भारतस्य मातरः स्वसुतान् । सदैवोपर्युक्तेनैव प्रकारेणोपदिशन्त्योऽ-
प्राप्यन्त । तास्तथा प्रायतिपत येन तत्पुत्राः स्वजीवनस्य लक्ष्यं जानानास्तद-
धिगन्तुं निरन्तरमुपसरेयुः ।

कर्त्तव्यस्य पालनं, धर्मस्य रक्षणं, सदाचारस्य परिपोषणं, न्याय्यपक्षस्थाश्रयणं
परोपकारस्य वरणं, निस्वार्थसेवायां जीवनस्य समर्पणञ्च असिधाराव्रतमेव, कठोरं
तप एव, स्वकीयैश्वर्यसुखसम्पदादीनामवहेलनमेव । न कदापि कर्त्तव्यनिष्ठो
धार्मिको जनः सुखानि भोक्तुं शक्नोति, न स कष्टानि दारुणानि सहमानोऽपि
जगतीमिमामाराधयितुमेव समर्थः । सः सदैव स्वकीयं गन्तव्यं मार्गं कण्टका-
कीर्णमेव लप्स्यते ।

संसारे ये केऽपि मानवा अनेन मार्गेण गतास्ते जीवनं यावत् दुःखानि
अभजन् ; निन्दात्मकानि वचनानि अशृण्वन् ; स्वपुत्रकलत्रादिभ्योऽपि तेऽतिदूरं
नीता अभूवन् । जीवनमपि तेषां ग्रहीतुं लोकोऽयमुद्यतोऽवलोकितोऽभूत् ।

रामात् परः को लोकसेवक इह जगति समजायत । परं किं सः स्वजीवने
सुखं ददर्श ? प्रथममसौ निर्वासितो भूत्वा गहने कानने निवसन् भूयांस्य-
सहनीयानि दुःखानि सेहे ततश्च स लोकपरीवादेन तत्प्राण-प्रियप्रियातोऽपि
वियोजितोऽभूत् । आजीवनं तद्वियोग-सन्ताप-सन्तप्तः सन् क्रन्दन् विलपन्
शोचन् एव स्वजीवनं निनाय ।

कृष्णं को न जानाति जगति । धर्मस्य त्राणाय अधर्मस्य च विनाशनाय
सः प्रत्याशुश्राव । तस्य कुफलं सज्जातं तत् सर्वविदितमेव । जीवने प्रतिपदं स

मयङ्करैर्विरोधैरप्रस्यत । अर्धमं पातयितुमाडम्बरं विमोक्षयितुमसत्यं पराजेतु-
मन्यायं दलयितुमत्याचारं विध्वंसयितुमनाचारञ्च व्यापादयितुं स जीवनं यावत्
तैः सार्धं युयुधे । स सन्तुपतीन् राज्यच्युतान् राज्येषु प्रतिष्ठापयामास; दुष्टान्
भूपान् राज्य-सिंहासनादभ्रंशयत् । सः कष्टेषु जीवनस्य यापनं वरं मेने परं
नासञ्जीतिः कदापि तस्मा अरोचत । सः सज्जनान् पातुमेव जीवनमधारयत् ।
न स कदापि स्वसुखाय प्रायतत । परसुखायैव सः अजीवत् । राजलक्ष्मीस्तं
सदैव अचीकमत परं न स ताम् ।

महाराजप्रतापः अरावलीपर्वतस्य प्रस्तरेषु शयनं स्वीचकार परं न सः
अकवरस्य पराधीनतां स्वीकृत्य सांसारिकाणां वैभवानामुपभोगं साधु विवेद ।
स तृणेषु जीवनं निनाय; स्वसुतसुतादीनां मनोमर्मविदारणकारिणं क्रन्दन-
शब्दमपि श्रोतुमात्मानं मुद्युक्तञ्चकार परं मातृभूमेः परतन्त्रतां द्रष्टुं न
सञ्जदो बभूव ।

महाराजमहाराष्ट्रकेशरी शिवाजिरपि स्वराष्ट्रस्य गौरवरक्षार्थं सहर्षं स्वं
भीषणेषु सङ्कटेष्वपातयत् । न सोऽपि स्वं प्राणप्रिये राष्ट्रेऽमानवीयमनाचारमयं
कुत्सितं शासनं विलोकयितुं क्षणमपि जीवन-धारणमुचितममंस्त ।

सन्त्यन्ये चानेके जनाः वर्तमान एवानेहसि । महात्मा गान्धी विलोक्य-
ताम् । तस्य सविधे धनमासीत् विद्याप्यतुलासीत् । सः संसारस्योत्कृष्टतराणि
बहूनि सुखानि भोक्तुं क्षम आसीत् ; स उच्चतरपदेऽपि आसीनो भूत्वा जीवन-
मानन्दपूर्वकं नेतुमपि समर्थ आसीत् ; स परमैश्वर्यवान् अपि भवितुं योग्य
आसीत् परं स देशे सति पदाधीने, अन्यायनिष्ठे शासने सति विद्यमाने संसारस्य
महान्ति महान्ति सुखानि उच्चोच्चतरं पदमैश्वर्यञ्च प्रकृष्टं तृणमिवामुञ्चत् ।
कृपीबलानां दीना दशा तमरोदयत् , देशस्य निरचरता तमपीडयत् ; स्वदेशस्य
दरिद्रता तमवेपयत् । सः स्वकीयं प्रियं राष्ट्रं नष्टं विलोक्य स्वयं वासोऽपि
धारयितुं न वरममन्यत । को न जगति तं कौपीनमेव वसानं विलोकितवान् ?
स दीन-दरिद्राणां विपदो हर्तुं सत्याग्रहे मतिं निहितवान् । राष्ट्रं स्वीयं हि
अन्यायेभ्योऽत्याचारेभ्यश्च पातुं कारागारं सिधेवे । मानवताया रक्षायां स प्राणान्
अपि अजुहोत् ।

पुरुषा एव न नार्योऽपि बहुला-महारानी लक्ष्मीबाई-सरोजिनी-कमलानेहरू-
प्रभृतयो न न्यायमार्गं कदाप्यत्यजन् । ताः अपि, अतः, आजीवनं कर्त्तव्यं

‘मुहूर्तं ज्वलितं श्रेयो न च धूमायितं चिरम्’

५४५

पालयन्त्योऽदृश्यन्त । परं ये केऽपि सन्मार्गेण अगमन् न ते सुखपूर्वकं क्षणमपि स्थातुमिह प्राभवन् । ते यावदपि अतिष्ठन् तावच्चिर्भयाः सोत्साहाः सोद्योगा एव भवन्तः स्थिता अवालोक्ष्यन्त । विपदो भीषणा न तेषां मुखं खिन्नं, तेषां तेजो मलिनं, तेषां कान्तिश्च विषण्णां कर्तुमशक्यम् । हसन्तो हसन्तस्ते विज्ञान् आलिङ्गन् । यः परोद्धाराय जीवति स एव जीवतीति मत्वा ते—

“यस्य जीवन्ति धर्मेण पुत्रा मित्राणि बान्धवाः ।

सफलं जीवितं तस्य हयात्मार्यं को न जीवति ॥”

इति सहर्षमुच्चैः शंसन्तः सर्वेण जगता व्यालोकिपत ।

धनं नश्वरं, जीवनं नश्वरं, संसारस्य सर्वेऽपि पदार्था नश्वराः, संसारः स्वयमेव नश्वर इति विमृश्य सुधियो यश एव कामयन्ते । यशो न कदापि त्रियते । तदेव सर्वैः गीयते इत्येतच्चिश्चिस्थ सर्वमपि विहाय यशःकामो यश एव वृणीते—

“स जीवति यशो यस्य कीर्तिर्यस्य स जीवति ।

अयशोऽकीर्तिसंयुक्तो जीवन्नपि मृतोपमः ॥

चलं वित्तं चलं चित्तं चले जीवितयौवने ।

चलाचलमिदं सर्वं कीर्तिर्यस्य स जीवति ॥”

वदान्यतोदारताविद्यादयाशूरतादिसद्गुणेषु यदीयेषु मुग्धा भूत्वा जना यस्य जीवनं धन्यं मन्यन्ते चेत् स पुरुष इह मुहूर्तमपि समलिष्ठत तदा तस्यैकस्यापि तदपि मुहूर्तस्थायपि जीवनं कोटिसंख्याकानामपि पुरुषाणां सहस्राब्दव्यापिभ्योऽपि जीवनेभ्यो नूनं गरीयो महीयश्च—

जातः कूर्मः स एकः पृथुभुवनभरायार्पितं येन पृष्ठं

श्लाघ्यं जन्म ध्रुवस्य भ्रमति नियमितं यत्र तेजस्विचक्रम् ।

सञ्ज्ञातव्यर्थपक्षाः परहितकरणे नोपरिष्ठात्र बाधो

ब्रह्माण्डोदुम्बरान्तर्मशकवदपरे जन्तवो जातनष्टाः ॥

येन जनेन शरीरस्थास्य सार्थकता सैम्यगवेदि स शरीरेणानेन पुनश्चिन्तामणिमेव क्रीणीते न च वराटिकाम् । श्रूयते यत् सूर्यवंशे दिलीपो नाम कश्चिद्राजा बभूव । तस्य पुत्रः यदा आपन्नजातिप्रशमन-समस्योपस्थिता जाता स तदा तदेव चक्रे यत् क्षत्रियत्वस्य कृते समुचितमासीत् सः स्पष्टमेवावादीदिदम्—

किमप्यर्हिस्तव चेन्मतोऽहं यशःशरीरे भव मे दयालुः ।

एकान्तविध्वंसिषु मद्भिधानां पिण्डेष्वनास्था खलु भौतिकेषु ॥

वस्तुतः सत्यमिदमेव, धर्मोऽयमेव । अत एव तूक्तम्—

यो नात्मजे न च गुरौ न च बन्धुवर्गे

दीने दयां च कुरुते न च भृत्यवर्गे ।

किं तस्य जीवितफलं हि मनुष्यलोके

काकोऽपि जीवति चिराय बलिं च भुङ्क्ते ॥

यावत् सत्यस्य प्रकाशः—ज्ञानभानोरुदयो—न भवति न तावत् मानवो वस्तुतः कर्त्तव्यनिष्ठो भवितुमर्हति । अत एव देशस्यास्य महर्षयो मानवसंसारं ज्ञानार्थं पुनःपुनः प्रणोदयामासुः गीतायाञ्च श्रीकृष्णः प्राह—

“नहि ज्ञानेन सदृशं पवित्रमिह विद्यते ।”

ज्ञानमुपाज्यै येस्तेन सत्पथो वृतः त एव तरेजः प्राप्तवन्तो येन समस्तमपि जगत् आलोकितमभवत् । न मानवो हि शरीरस्थित्या जीवति मानवस्तु परमार्थतो धर्मेण, कर्त्तव्येन, सदाचरणेन जीवति । मानवेतरप्राणिनो हि लोके शरीरेण जीवन्ति परं मानवो नाम प्राणी तु यशसा सत्कर्मणा च जीवति । सत्कर्म एव यश एव जीवनमिति विचार्य ये प्राणान् अधारयन् त एव जनानां सर्वेषां स्मृतिपथे सन्ति । ये हि जीवनं शरीरमेव मेनिरे ते क अजायन्त, क च अत्रियन्त इति कोऽपि न जानाति । मानव-जीवनस्य प्रयोजनं मत्वा ये तत्प्रयोजनानुकूलं स्वं जीवनमयापयंस्तानेवाधिकृत्य केनापि कविना गीतमिदम्—

बन्धः स पुंसां त्रिदशाभिवन्धः कारुण्यपुण्योपचयः क्रियाभिः ।

संसारसारत्वमुपैति यस्य परोपकाराभरणं शरीरम् ॥

महात्मनां शरीरे न शिरांसि बहूनि भवन्ति, न च हस्तपादादयोऽपि भवन्ति भूयांसस्तेऽपि एकशिरस्का बाहुद्वयवन्तः पादद्वयशालिनश्च भवन्ति परं ते गुणविशेषहेतोरेव मानव-धर्मरक्षणकारणादेव ‘महात्मानः’ इति कथ्यन्ते । सत्यमेवोक्तं—

विपदि धैर्यमथाभ्युदये क्षमा सदसि दौर्गपद्वता दुधि दिक्क्रमः ।

यशसि चाभिरुचिर्ब्यसनं श्रुतौ प्रकृतिसिद्धमिदं हि महात्मनाम् ॥

ये सर्वेषु समदर्शितां निदधति त एव ‘सज्जनाः’ इत्युक्ताः । सज्जनेषु केनापि स्वकीया शुभकामनेयं साधु दर्शिता—

ते सज्जनाः किल भवन्तु सदा प्रसन्ना ये प्रीणयन्ति जगतीजनतासनांसि ।

शश्वत्परोपकृतिकर्मपरा वचोभिर्बारां भरर्वनघटा इव काननानि ॥

‘मुहूर्तं ज्वलितं श्रेयो न च धूमायितं चिरम्’

५४७

गुरुगोविन्दसिंहस्य सुतो न तावत् विस्मृतौ स्यातां यावन्मानवधर्मो जीवेत् जगत्याम् । तयोरमरतीयाः किं कारणम् ? इदमेव यत् तौ मानवीयजीवनस्य महत्त्वमसाताम् ।

वस्तुतोऽस्माकं देशे एवंविधानां मानवानां मानवीनां च संख्या न न्यूनास्ति येषु मानवतायाः समुज्ज्वलं हि रूपं विद्योतमानं सद् जागर्ति । अद्यापि श्रीजवाहरलालनेहरुमानवतायाः समदर्शितायाः साकारं सजीवं स्वरूपं विभ्राणः सर्वेणापि विश्वेन दृश्यते ।

पुनरपि अस्माकं राष्ट्रस्य भवने भवने एतादृशानां जनानां संख्या नितरामेव वृद्धिं गच्छेत् यानुद्दिश्य कवय एवं गायन्त उच्चैः श्रूयन्ते—

अहो महत्त्वं महतामपूर्वं

विपत्तिकालेऽपि मरोपकारः ।

यथास्थमध्ये पतितोऽपि राहोः

कलानिधिः पुण्यचयं ददाति ॥

ते साधवो भुवनमण्डलमौलिभूता-

ये साधुतां निरुपकारिषु दर्शयन्ति ।

आत्मप्रयोजनवशीकृतस्त्रिभुवः

पूर्वोपकारिषु खलोऽपि हि सानुकम्पः ॥

इमान् हि सन्मानवान् प्रशंसन्तेः हि कवयो न कदापि तृप्यन्ति ते तेषां प्रशंसन एव स्वजीवनं धन्यं मन्यन्ते—

आपत्समुद्धरणधीरधियः परेषां

जाता महत्यपि कुले न भवन्ति सर्वे ।

विन्ध्यादवीषु विरलाः खलु पादपास्ते

ये दन्तिदन्तसुखलोह्वितं सहन्ते ॥

‘मुहूर्तं ज्वलितं श्रेयो न च धूमायितं चिरम्’ इत्येतामुक्तिं जीवने चरितार्थीकुर्वाणैः पुरुषैर्यावत्संसारोऽयं न प्रपूरितः स्यान्न तावत् कदापि लोकेऽस्मिन् सुख-शान्ति-सुरसरित् प्रवहन्ती भवितुमर्हेत् । जगति सुखानां दृष्टिभौतिकताप्रकर्षेण परमार्थतर्था न जायते सा तु आध्यात्मिकतायाः समुद्भवेणैव सम्भवा ।

चोरभोग्या वसुन्धरा

जगति एवंविधः कः प्राणी यः सुखान्युपभोक्तुं नाभिलषते । सर्वेषामपि प्राणभृतामन्तःकरणे एषैवेच्छोत्कटा भूत्वा जरीजृम्भते यत् तेषां सविधे जगतः सकल-सुखसाधनानि स्युः । समग्रस्यापि भूमण्डलस्य प्रभुत्वं स्वायत्तं विधाय ते सानन्दं विहरेयुः । सर्वा अपि वसुन्धरा तेषामाज्ञावशवर्तिनी भूत्वा 'का आज्ञा' इति निवेदयन्ती तेषां पुरो नतभाला भवन्ती सन्तिष्ठेत । ते यदपीच्छेयुस्तदविलम्बं तत्करगतं भवेत् । ज्ञाने पौरुषे सम्पदि यशसि पदे प्रतिष्ठायाञ्च तेषां साम्यं न कोऽपि कदापि कर्तुं प्रभवेत् । परमेतादृशा मनोरथास्तेषामेव जनानां सफला भवन्ति ये तत्तदभिलषितानां पदार्थानां तत्तदाकाङ्क्षितानां द्रव्याणां च कृतेऽपेक्षितां शक्तिमात्मनि निदधति । शक्तिमन्तरेण नैकामपि चराटिकां कोऽपि मानवोऽत्र लोकेऽधिगन्तुं शक्नोति । चेत्कश्चित् विहीनशक्तिः स्वकीय-पितृपितामहादिभ्योऽवासवैभवो जायते तदा जगतीयं तस्माद् दुर्बलाज्जनात् तदीयं सर्वस्वमपि क्षटिस्थपहरति । एतस्मिन् विषये संसारस्येतिहासः साक्षी वर्तते यदेतादृक् कोऽप्यनेहा न वीक्षितो भवति यस्मिन् काले बलवद्भिः निर्बलानां सम्पदो, निर्बलानां राज्यं, निर्बलानां कलत्राणि, निर्बलानां मेदिनी, निर्बलानां परिच्छदाश्च नाग्राहिण्यस्त प्रसभम् ।

देशान्तरस्य चर्चा दूरे आस्तां स्वदेश एव दृश्यतां तावत् । वैदिकः कालो ह्यस्मद्देशस्य पुरातनतमः कालो बभूव । अस्मदीयस्य राष्ट्रस्य श्रेष्ठकालत्वेन सः प्रख्यातः परं तत्रापि निर्बला बलवद्भिरवाध्यन्त चेदिदं न सत्यं तदा कस्माच्छ्रुतिषु विविधासम्भाव-द्रोहेर्ण्याकलह-दस्यूपद्रवादीनां नानोत्प्लेखाः प्राप्यन्ते । अवश्यमेव तदानीमपि गोपायितुमात्मानं स्वसम्पदादिकञ्च पातुं तेजसो वीर्यस्य चापेक्षानुभूता बभूव । अवश्यमेव तदा परधनगृध्नवोऽपि विचरन्तो न्यालोक्यन्त । 'मा गृधः कस्यस्विद् धनम्' इत्येतदुपदिशद्भ्यो वेदेभ्य इत्येतदेव ज्ञातं जायते ।

राजशक्तिः सा शक्तिर्भवति या दुष्टान् निगृह्णाति दुर्बलान् उद्धतबलेभ्योऽनीतिनिष्ठेभ्यो रक्षति । तां विना दुर्बलानां जगती न स्वकीयधनधरादारदिकं त्रातुं

प्रभवति । सैव अपुत्राणां पुत्रः, अवन्धूनां वन्धुः, असहायानां सहायः, अधनानां धनं भवति । अवश्यमेव वैदिकेऽपि काले तदानीन्तनो लोक इदमनुवभूव यद् बलमृते न स गोपायितुं स्थं कदापि क्षमस्तस्मात् त्राणाय स्वस्य 'राजा' इत्येतन्नामकं बलं ससर्ज । चेदिदं नैवं तदा कस्माद् वेदेषु—

“सर्वास्वा राजन् प्रदिशो ह्यन्तूपसद्यो नमस्यो भवेह ।”

(अथर्व—१।४।१)

इत्यादिकानां बहूनां मन्त्राणां दर्शनं भवति ।

अस्मदीयं हि राष्ट्रं स्वकीयसंस्कृतेः स्वकीयसभ्यतायाश्च प्रत्यूषसमयादेव बलस्य महत्त्वं तस्य महिमानं च साधु मेने । तस्य ब्रह्मीयानयं विश्वास आसीद् यत् तदन्तरेण न प्रेयसः सिद्धिर्न च श्रेयसः । प्रेयःश्रेयसोरेकमात्रं साधनं बलमेव विद्यते तेज एव चास्ते । तस्मादेव कारणात् अस्मद्देशस्य प्राचीनतमं वैदिकं साहित्यं तत्र श्रद्धां प्रबलां प्रदर्शयति । तदुच्चैर्बलस्य महनीयतां स्वीकुर्वद् उपदिदेश जगदेवम्—

“ब्रह्मचर्येण तपसा राजा राष्ट्रं विरक्षति ।”

“ब्रह्मचर्येण तपसा देवा मृत्युमुपाप्नन्त ॥”

ब्रह्मचर्यं शक्त्युपार्जनस्य श्रेष्ठं साधनमस्ति । तस्माद् यद् बलं गृहीतं भवति तद्वान् भूत्वा पुरुषः सहस्रं समा अपि जीवितुं समर्थः । प्रकृतेः सुखदुःखमोहवत्त्वात् सदैव सृष्ट्यां जनेषु वैविध्यं विलोकितमभवत् भवति च विलोकितम् । राग-द्वेषेभ्यां दयोपकारादिका अनिशं जगति क्रीडन्तः प्रेक्ष्यन्ते । सज्जनता दुर्जनता-उभयमपि-भूभुवनस्य प्रियसुते स्तः । अतः सोऽपि कालो वैदिक आभ्यां विभान्यमानोऽत्रापि ।

इदन्तु सर्वविदितमेव देव-दानवयोः सत्तेह पुरातने समये युद्धानि प्रारब्ध-यत् । देवा दानवान् पराजेतुं दानवाश्च देवान्, सततं शक्तिमुपूजन् । नितरामेव तस्यामस्त्रिहान् । अस्मद्देशस्य न कोऽपि देव एतादृग् विलोक्यते यो न स्यादा-युधवान् । चक्रं विष्णुः, शिवः शूलम्, वज्रश्च इन्द्रः, दण्डं यमः, पाशं वरुणः कर्त्रालं काली विभर्ति । देवानामियं शस्त्रधारणप्रियता ह्येतेनाभिभ्यक्ता भवति । न केवलं देवेषु शक्त्यां प्रीतिः प्रहरणेषु च अनुरक्तिर्वीक्षिताभवत् सा स्वस्माकं देशे सङ्घातेषु सकलेष्वपि कीर्तनीयचरित्रेषु मनुजेषु दृष्टाभूत् । अन्यथा कस्माद्

रामो धनुः, कृष्णः सुदर्शनं, बलदीवो मुसलं, हनुमान् गदाञ्च विभ्राणा दृग्गोचरा जायन्ते ।

विदितमेव सम्यग् न शान्तिरिह जगति निश्चिन्ता भूत्वा स्थातुमशकत् । युद्धानि हि अशान्तिजनितानि समये समयेऽघटन्त । युद्धानि तदैव जनुर्गृह्णन्ति, यदा असत्यं सत्यं, अन्यायो न्यायं, पापं पुण्यम्, अधर्मो धर्मम्, अत्याचारः सदाचारं, कठोरता दयालुताम्, असज्जनता सज्जनतां च व्यापादयितुं प्रक्रमते ।

अस्मद्देशस्य सम्पूर्णमपि साहित्यं युद्धगाथाभिः परिपूरितमस्ति । पुराणेषु न जानीमहे, कियत्यो युद्धकथाः विराजन्ते । रामायणस्य महाभारतस्य च मध्ये युद्धं विहाय अन्यदस्येव किम् ? एतत्सर्वमपि साहित्यमिदमेव ज्ञापयति यच्छक्तिं विना न कदापि जगति कोऽपि जीवितुमर्हति । शक्तिं विना धनवान् अपि गुणवान् अपि विद्वान् अपि कलावान् अपि कोऽप्यन्यो वा न नैजं किमपि पातुं प्रभवति । किं विना शक्तिं रामो रावणात् सीतां ग्रहीतुं क्षम आसीत् ? किं विना शक्तिं पाण्डवाः कौरवेभ्यः स्वकीयं स्वत्वमुपादातुं समर्था आसन् ? किं शक्तिं विना अशोकः कलिङ्गान् जेतुं योग्य आसीत् ? किं शक्तिं विना प्रतीच्या देशाः जर्मनाधिनायकं हिटलरं पराजेतुं पर्याप्ता आसन् ? शक्तिं विना तु सृष्टेः प्रारम्भादद्यपर्यन्तं कोऽपि स्वकीयं साध्यं साधयितुमलं न सञ्जातः । वसुन्धराया भोगाः सदैव वीरैरेव भुक्ताः । वीरैरेव स्वदेशस्य सम्मानं गौरवञ्च संवर्द्धितम् । वीरैरेव धरायां धर्मः प्रतिष्ठापितः, वीरेभ्य एव सर्वे विभ्यति; वीरानेव सर्वे सादरं नमन्ति, वीरान् एव सर्वेऽभिनन्दन्ति । वीरताविहीनः शान्तिप्रियः, वीरतारहितो ज्ञानवान्, न कस्मिन्नपि प्रभावं स्थापयितुमीष्टे । संसारः शक्तिशालिन एव वशे सन्तिष्ठते न च सः सद्भाववतः, सत्यवादिनः, दृढसंघस्य मनस्विनो वा । इदमेव कारणं प्रधानं यद् दरद(चीन)देशो नास्मद्देशस्य शान्तिप्रियतामजीगणत्, न स तस्य सरलहृदयताम् अपुपूजत् न च स तस्य मानवत्वानुरागमेव मानयामास । स तु अस्मद्देशस्य यदैव ध्यानं वीरतावर्धनादन्यत्र प्रैक्षिष्ट तदैवाहिलम्बं तं सहस्रैव आस्कदत् । तदीयं प्रचुरं भागं द्रागेव अहार्पात् । हन्त, निर्बलमेव संसारोऽयं परिपीडयति तस्यैव भुवं प्रसभं स्ववशंगतां करोति । वीरस्य दिशि तु स स्वप्नेऽपि दृष्टिं न क्षिपति ।

कुटिला जना न धर्मात् शङ्कन्ते, न ते सदाचारात् वेपन्ते ते तु केवलं वीरत्वात् कम्पन्ते । यावत् न तेषां मुखमुपमर्द्यते न तावत् ते शाठ्याद् दूरे पला-

यन्ते । शठतां शक्तिरेव शास्ति । शठतां नाशयितुं, कुटिलतां ध्वंसयितुं, दुष्टतां क्राथयितुं, नीचतां चूर्णयितुं, वर्वरतामुन्मूलयितुमुत्कोचादिग्रहणप्रवृत्तिं रोद्धुं शक्तेरेव सदापेक्षा भवति ।

कापटिकेषु जनेषु कदाचनापि कथञ्चनापि सारस्येन न व्यवहरणीयम् । 'आर्जयं कुटिलेषु न नीतिः' इत्येतं सिद्धान्तं देशोऽथं कदा न मानयतिस्म ? को न अवगच्छति यद् देवकीनन्दनः श्रीकृष्णचन्द्रो जरासन्धस्योज्जासनाय कुटिल-ताया अङ्गीकरणं नानुचितं कदापि मेने । स तेन सह भीमं योधितवान् कारित-वांश्च तं पुरन्दरपुरातिथिम् । श्वभ्राद् रथचक्रमुद्धरन्तं कर्णं स तत्काल एव करालकालकवलितमचीकरत् । साध्यसाधनाय समवाप्तं सदवसरं न त्यजेद् भीमान् इति विमृश्यासौ शिखण्डिनं पुरो निधाय धनञ्जयेन भीममपि व्यापी-पदत् । कुरुकुलगुरुं द्रोणाचार्यं संहर्तुं सत्यावतारभूतं युधिष्ठिरम् 'अश्वत्थामा हतः' इत्युदचीचरत्-इत्येतदपि सकलमितिहासकोविदानां विदितमेव ।

यत्तु केचन धर्मध्वजधारणधौरेयधीरधिया सुधिय आमनन्ति कपटव्यवहा-रोऽयं, सत्यम्, अस्मिन् संसारे भुक्तिः, परं परलोकदूषकत्वान्मुक्तिदो नैव भवि-तुमर्हति । तेषु निवेद्यते कपटाचारिषु कपटाचरणं चेत् तदीयकपटदोषदूरीकरणाय अङ्गीक्रियते येन पुनः कदाप्यसौ कपटात्मा कपटव्यवहारं न कुर्यात् तदा धर्म एव, किं वा कपटकारिणः प्रहारादात्मानं पातुकामेन यदि कुटिलताभ्युपगम्यते तर्हि तद्विधकार्याचरणस्योद्देश्यं केवलमात्मरक्षणं न पुनः परविप्रलाभ इत्येताभ्या-मुभाभ्यां युक्तिभ्यां कुटिलेषु कुटिलतान्यवहरणं न दोषावहम् । तस्मात् श्रीकृष्ण-चन्द्रो न कदापि पापभाक् । एतेनेदमपि सिद्धं यदाहवेऽन्योऽन्यं प्रहरतो वीरान् न कदापि हिंसाजन्यं पातकं संस्पृशति । तत्र कर्मणि शत्रुप्रहरणात् स्वस्य रक्षण-मेव लक्ष्यं मुख्यं भवति न च जिघांसा । श्रीकृष्णचन्द्रो यदार्जुनेन पापमया-दवोचि—

“पापमेवाश्रयेदस्मान् हत्वैतानाततायिनः ।”

इति तदा श्रीकृष्णो मतमिदमेव स्वं प्रास्तावीत्—

“अथ चेत् त्वमिमं धर्म्यं संग्रामं न करिष्यसि ।

ततः स्वधर्मं कीर्तिं च हित्वा पापमवाप्स्यसि ॥”

श्रीभीमपितामहो नयविचारेण सरलतावलम्बनं न युक्तम् इत्येतस्यामालोकधा-रायां युधिष्ठिरं राजधर्ममेवमुपदिदेश—

“आर्जवं सर्वकार्येषु श्रेयथाः कुरुनन्दन ।
पुनर्नयविचारेण त्रयीसंवरणेन च ॥”

राज्ञा विरोद्धा भाव्यं राजानमविरोद्धारं भूमिर्प्रसते—

“द्वाविमौ प्रसते भूमिः सर्पो विलशयानिव ।

राजानं चाविरोद्धारं ब्राह्मणं चाप्रवासिनम् ॥”

अनार्जवेनापि शत्रोः पक्षस्य भेदनं नीतिरेव—

“अनार्जवैरार्जवैश्च शत्रुपक्षस्य भेदनम् ।”

यदि कापटिके कश्चिदार्जवं प्रयुनक्ति नूनं स श्रीभीष्मपितामहसम्मतौ नाध-
र्ममाचरति । अधार्मिके धर्माचरणं नास्ति धर्मः । तदस्ति पापाचरणम् । भारवि-
कविमतेनापि कुटिलेष्वकुटिलीभवनं मान्द्यमेव तस्मात् सः स्वकाव्ये किरातार्जु-
नीये ब्रूते—

“व्रजन्ति ते मूढधियः पराभवं

भवन्ति मायाविषु ये न मायिनः ।

प्रविश्य हि घ्नन्ति शठास्तथाविधा-

नसंवृताङ्गान् निशिता इवेषवः ॥”

वीरो न वीरतयैव अधर्मपरं कुटिलतानिष्ठमरातिं परिभवितुं समर्थः । तन्नि-
पातनाय कुटिलतानुविद्धा वीरतापेक्ष्यते । यो देशः अन्यायेन कस्यचन भूभा-
गेऽधिकारं संस्थापयति; अपहृतभूभागं देशं विरोद्धुं तमपकर्तुञ्च देशान्तराणि
प्रोत्साहयति; अनृतप्रचारांश्च सूशाख्यं सर्वत्र कुरुते; परेण केनापि आक्रम्यमाणं च
दृष्ट्वा कमपि देशं निष्कारणनिहितस्वद्वेषबुद्धिः प्रसीदति, बहुंश्च निन्दनीयान्
गर्हणीयान् विविधान् कुटिलतापूर्वकं व्यवहारान् विदधाति तस्मिन् देशेऽपि
साधुतायाः सरलतायाः वा प्रदर्शनं न कदापि युक्तमिति नीतिज्ञा अपि मन्यन्ते ।
शस्त्रेभ्यः सैनिकेभ्यो विविधाभ्यश्चान्यान्याभ्यः राज्ञाभ्यो गरीयसी नैतिकी शक्ति-
र्भवति । वीरेण पुरुषेण वीरेण समाजेन वीरेण च राष्ट्रेण स्वीयां वीरतामन्वर्थी-
कर्तुमेवा नैतिकी शक्तिर्नियतमेवाश्रयणीया । सा शस्त्र-सैन्यादिविषयिणी न्यूनतां
नूनं पूरयिष्यति । यद्यस्मासु स्वराष्ट्रस्य गरिष्ठो वर्धनाय अनन्त उत्साह उद्देहीत,
यद्यस्मासु स्वदेशस्य मानं त्रातुं प्रचण्डं साहसं प्रज्वलति न तदा कोऽपि विशाल-
तरोऽपि देशोऽस्मद्देशं परतन्त्रीकर्तुं समर्थः । भवतु नाम सम्प्रत्यस्मद्देशे बुद्धसा-

धन-स्वरूपता परं सर्वेषुपि तथात्वे सोऽस्ति तेजस्वी । बलं हि तेजस्वितामधिति-
ष्ठति । कश्चिद् विद्वान् साधु वदति—

“हस्ती स्थूलतरः स चाङ्कुशवशः किं हस्तिमात्रोऽङ्कुशो

दीपे प्रज्वलिते प्रणश्यति तमः किं दीपमात्रं तमः ।

वज्रेणापि हताः पतन्ति गिरयः किं वज्रमात्रो गिरि-

स्तेजो यस्य विराजते स बलवान् स्थूलेषु कः प्रत्ययः ॥”

क्रियासिद्धिः सत्त्वे भवति न चोपकरणे तस्मादेव हेतोरुच्यते केनापि तत्त्वविदा—

“विजेतव्या लङ्का चरणतरणीयो जलनिधि-

र्विपक्षः पौलस्त्यो रणभुवि सहायाश्च कपयः ।

तथाप्येको रामः सकलमवधीद् राक्षसकुलं

क्रियासिद्धिः सत्त्वे भवति महतां नोपकरणे ॥”

• शूर एक एव चिन्ति सकलां चोत्तुं शक्नोति । सन् अपि एकः सविता स्वकीयेन

० स्फारस्फुरितेन तेजसा निखिलमपि विश्वमास्कंभ शृशं स्कुनीते ।

देशस्य कृते प्रामुख्येन वीरा अपेक्ष्यन्ते । विद्वांसो विद्यां रक्षन्ति परं विदुषो
वीरा रक्षन्ति । धनस्यार्जनं धनिका जानन्ति परं वीराः केन प्रकारेण धनिका
रक्षणीया इति विदन्ति । कला-कौशलादिकं देशस्य समृद्धित्वेन मतं भवति परं
तत्कलाकौशलादिकं स्वसत्तायाः प्रयोजनेन कलावतोऽपेक्षते कलावन्तश्च स्वरक्षार्थं
वीराणामपेक्षां कुर्वन्ति । सर्वेषामपि जीवनस्य मूलं वस्तुतो वीरतैव । कवेः
श्लोकोऽधःस्थित एतत्तथ्यमेव सङ्केतयति—

“वह्निं शीतयितुं हिमं ज्वलयितुं वातं निरोद्धुं पथो

मूर्तं व्योम विधातुमुन्नमयितुं नेतुं नति वा महीम् ।

उद्धर्तुं किल भूतः स्थलयितुं सिन्धुं च सम्भाव्यते

शक्तिर्यस्य जनैः स एव नृपतिः शेषाः परं पार्थिवाः ॥”

वीरस्य मानसे अद्भुत एव उत्साहः परिस्फुरति अजस्रम् । न तत् स्वार्भाप्सित-
लाभाय कस्यापि मुखमीक्षते । यत्रापि वसति स तत्रैव स्वप्रभुत्वं प्रतिष्ठापयति ।
न सः कदापि चिन्तयति यत् स एकाकी वर्तते वा बन्धुविहीनः । स तु स्वप्रभा-
वार्द्धि सर्वमपि अभिलषितमनायासेनैव समुपार्जयति—

“को वीरस्य मनस्विनः स्वविषयः को वा विदेशस्तथा

यं देशं श्रयते तमेव कुरुते बाहुप्रतापार्जितम् ।

यद्वृष्टानखलाङ्गलप्रहरणः सिंहो वनं गाहते १

तस्मिन्नेव हतद्वितेन्द्ररुधिरैस्तृष्णां छिन्नस्यात्मनः ॥

अयं देशः स्वजननसमयादेव वीरताप्रिय आसीत् । वीरतायां सत्तमस्य प्रीतिर्विरेजे । वीरतामयानि ओजस्वीनि कर्माणि सर्वदैव अस्मा अरोचन्त । अयमेव स देशो विद्यते यदीयं शौर्यजनितं यशः सकलं भूभुवनमभिव्याप्य विललास । अयमेव देशः संसाराय धनुर्वेदमयच्छत् । एतादृक् को भुवो भागो यत्र न देशस्यास्य प्रभुतायाश्चिह्नानि समवासानि जायन्ते ? जावा-सुमात्रा-मेसो-पोटामिया-रूमानिया-मिश्रादिनामकानां समग्राणां देशानां भूभागाः साक्षिणः सन्ति यद्यं देशः स्वकीयां विजय-वैजयन्तीं सर्वत्र उदधूयुनत् । देशस्यास्य विश्वविजयिनीं वीरतां विलोक्यैव तु कवय इतिहासकाराश्च पुनःपुनस्तां प्रशंसन्तोऽपि न तृप्तिं लभमानाः प्रेक्षन्ते । ग्रन्थेषु या हि रणसामग्री प्राप्यते सा, किञ्च यद् रणवर्गनमवाप्यते तत् सर्वमपि देशस्यास्मदीयस्य वीरत्वमेवोद्धोषयति । दृश्यतां ० तावद्रणसामग्री—

योधैरेव वशीकृताः कथमपि प्रोद्दामरोषान्धिता

गाढध्वान्तधराधरा इव रथचोणीसमालम्बिताः ।

ईपन्मीलितघूर्णितं प्रतिदिशं प्रक्षिप्तेन्नाञ्चला-

मन्दान्दोलितमौलयो मदजलैरामान्ति दन्तावलाः ॥

आरूढचित्तिपालभालविगलस्त्वेदाम्बुसेकोद्धता

मेरीझाङ्कृतिचापटङ्कृतिचमत्कारोञ्जसन्मानसाः ।

क्षुभ्यत्क्षोणितलं स्फुरत्स्फुरपुटं चञ्चलकेशरं

मन्दभ्रान्तविलोचनं प्रतिदिशं नृत्यन्ति वाजिघ्राजाः ॥

साम्प्रतं श्रुत्वा हृदयं, सुदृढा भूत्वा धीराः प्रेक्षन्तां भयावहमाहवम्—

युष्मद्दोर्दण्डमण्डल्यवनमितरणच्छण्डकोदण्डदण्डान्—

मुक्तेषु छिन्नमूर्च्छितप्रतिनृपतिभुजाखण्डमुण्डावकीर्णा ।

गायन्नृत्यत्प्रवल्गुदरजनिचरवधूदत्ततालैः करालैः—

वंनालैरदृढासप्रकटितदशनैर्युद्धभूर्भाति भीमा ॥

अत्रत्यानामुद्घटानां वीरपुङ्गवानां सैनिकयुवकानां पुरः शत्रुः क्षणमपि रणाङ्गणे स्थानुं समर्थो न भवति । साम्प्रतिके युगेऽपि प्रथमद्वितीयमहास्कन्दनयोः प्रदर्शितं

तेषां शौर्यप्रचण्डं सर्वैरपि शूरशिरोमणय एकस्वदेणोच्चैः गायन्त्येव । न जानन्ति
ते रणक्षेत्रात् पलायनम् । वैरिणस्तान् याचमानाः प्राणभिन्नामेवाश्रयन्त—

धूलीधाराभिरन्धास्तदनु बधिरतामागताः स्फारभेरी-

भूयोऽङ्गाङ्गारराचैरमृतकरकुलापीडयत्सैन्ययाने ।

धावन्तो विन्ध्यभूसृङ्गनघनकुहरे कण्टकाकृष्टकेशा-

स्त्रायध्वं मुञ्चतेति प्रतिहतविकला वैरिणः संगिरन्ते ॥

अहह देशस्यास्य प्रतापवतां भूसृतां प्रतापं सोढुन्तु सुरा अपि न शक्नुः—

देव स्वदुजदण्डचण्डिमचमस्कारिप्रतापानल-

ज्वालाजालभयादिवाभिविशति चौरास्त्रुधिं माधवः ।

भर्गः स्वर्गधुनीं दधाति शिरसा त्यक्तत्रिलोकीकृति-

र्वेधाः किन्तु सुहुः कमण्डलुजलैरात्मानमासिञ्चति ॥

अन्धकासुरवैरिन् पुरारे शूलिन् महारुद्र ! पुनः अस्मन्मातृभूमिभारतं वीरतां
तेजस्वितां शत्रुसंहरणक्षमां वर्चस्वितां गाहतां पुनरप्यत्र सा शक्तिर्जागृयात् या
दुर्वान्तानां दुष्टानां दलने संसारे सञ्जीतेः प्रतिष्ठापने सदाचारस्य च संस्थापने
सर्वथैव क्षमा भवति ।

स्वकृपापात्रभूता एते भारतीयाः प्रतिभटभयङ्करा घस्मरा रणभटा अद्यपर्यन्तं
यत्रापि युद्धाय गतास्तत्र स्वविजयध्वजमेव समारोप्य समागताः । समराजिरे ते
वीरतरुणकेशरिणो यददमनीयं शौर्यं प्रादोदृशन् किञ्च तत् सकलमपि जगदाश्च-
र्याणवे न्यमज्जयत् ? वर्तमानं तु तेषां बलं वस्तुतः शयानमेव वर्तते ।
जागृते सति किं विश्वं तत्तेजोमयं बलं वीक्षितुमपि क्षणं क्षमेत । इमे भारतीया
एव भासुरभृतिमन्तः शक्तिमन्तः सन्ति ये हि आश्चर्याकृतेन केनापि अदृष्टपूर्वेण
अपरिगृहीतशस्त्रास्त्रसाधनेन सामर्थ्येन अतुलबलमुजदण्डेभ्यो विश्वविदितकुटिल-
नीतिभ्य आंगलेभ्यो देशमिममुन्मोच्य सर्वथैव स्वतन्त्रं विधाय पुनर्भूभुवने स्वभा-
रतमातृभालमुदनीनम् ।

अस्मदीयस्य राष्ट्रस्य वीराणां धर्मप्रियत्वात् वैदेशिकास्तेषां देशे सुखपूर्वक-
मेव प्रवेशमलभन्त । ते तेऽप्यनृतव्यवहारमकार्षुर्विप्रलम्भमयश्चाचरणं कृतवन्तः ।
छलैर्न ते तेषु वसतिं यदा समवापुस्तदा कृतदृढस्थितिकास्ते योद्धुमुद्यता
अभूवन् । भारतीया वीरा धर्मयुद्धमेव सततमभिनन्दन्ति स्म । परं वैदेशिकानां
संस्कृष्टां धर्मयुद्धं नाम वस्तु तु विद्यमानमेव नासीत् । अधर्मेण ते भारतीयान्

वीरान् विजित्य तेषां प्रिये देशे स्वं राज्यमेव प्रातिष्ठिष्ये । स्वीयं शासनं देशे सर्वत्र प्रसार्य ते शनैःशनैस्तेषामभीष्टतमं देशं नाशयितुमुपाक्रमन्त । भारतात् ते शस्त्रास्त्राणि सर्वाण्यपाहरन् । भारतं शस्त्रास्त्रशून्यं चक्रुः । ते तान् सर्वानपि उपायान् अशिथ्र्यन् ये कस्यचनापि देशस्य वीरताया विध्वंसनाय अपेक्ष्यन्ते । एतावदेव कृत्वा न ते तृप्तिमाययुर्देशं तदीयं ते धनेन ज्ञानेन च विहीनं विदधुः । तावत् ते न शान्तिमगमन् यावत् पवित्राचारविचारमिमं वृद्धं देशशिरोमणिं देशं हतसर्वस्वं न चक्रुः । ते देशस्यास्य भाषां साहित्यञ्च संहृत्य अत्र दासताऽसन्नावनां प्रतिजनहृदये सन्निवेशयामासुः । देशं समग्रं तच्चारिण्याध्वनः परिभ्रंशयामासुः । शिक्षणालयेषु स्वीयां भाषां च सन्निवेश्य अत्रत्यां संस्कृतभाषां ततो निर्वासयामासुः । इदं हि सकलं कुकृत्यं कर्तुं ते तदैव सदवसरमनुकूलाञ्च स्थितिं प्राप्तुमशकन् यदा ते पूर्वं देश-धरामखिलां वीरता-विहीनां विहितवन्तः । एतस्याभिधानस्य प्रयोजनं केवलमिदं यदवीरतां सर्वेषामपि अनर्थानां सकलानामपि सङ्कटानामखिलानामपि बाधानामास्पदं भवति । यत्रावीरता भवति तत्र सर्वा अपि विपदः सानन्दं स्वकीयमेकाधिकारं स्थापयितुं समुद्यताः सञ्जायन्ते । वीरताविहीनत्वात् समुद्भूतां स्वस्य देशस्य दीनां दशां विलोक्य देशभक्तानां हृदयानि रोदितुमारभन्त । ते बुद्धिमन्तो देशानुरागिणो मेधाविनस्तदेव विधातुमुपाक्रमन्त यत्तस्यां दशायां सम्भवमासीत् । इदानीं परमेश्वरानुक्रोशेन देशोऽस्मदीयः स्वातन्त्र्ये अस्ति । तस्मात् पुनर्गमिताया वीरताया आसादनार्थमनुकूलोऽस्ति समयः सर्वथैव । देशोऽयं पुनः धीरेषु देशेषु वीराग्रणीदेशः स्याद् इत्येतदर्थमावालस्थविरैः पूर्णतया प्रयत्नोऽविरामः कार्यः । यावत् सन्नग्रापि जनता न स्वकीयं योगमेतस्मिन् क्षेत्रे राज्यप्रति-शासनप्रति-प्रदास्यति तावन्न लक्ष्यं लब्धं भवितुमर्हति । वीरतायाः समुपलब्ध्यर्थं यदतुलं धनं शासनेन सम्प्रतं व्ययीक्रियते तस्य सार्थकत्वं चारितार्थ्यञ्च तदैव सर्वविधतया भवेत् यदा देशस्य सर्वेऽपि जनाः सर्वेऽपि सम्प्रदायाः सर्वा अपि संस्थाः सर्वाण्यपि संघटनानि च स्वकीयं हि हार्दिकं सक्रियं साहाय्यं शासनं प्रति प्रयच्छेयुः ।

• एषा समवासा स्वतन्त्रता रक्षणीयास्ति । दुष्टहृदयाः कुटिलाचाराश्छल-कपट-प्रिया भूता न देशस्यास्य स्वतन्त्रतां सहन्ते । तेषु देशस्यास्य निपातन्त्य भयङ्करः प्रचण्डो द्वेषः प्रज्वलति । ते देशमिममपकर्तुं विविधान् आनायान् वितन्वाना अधुना वीक्ष्यन्ते । तेभ्यो दुर्हृद्भ्यो देशस्य त्राणं तदैव स्याद् यदा

देशोऽयं वीरो भवेत् । यथा अस्वस्थं दुर्बलं वा सर्वेऽपि रोगा आक्रमन्ते तथैव दुर्बलं देशं प्रबला देशा वशीकर्तुं तत्र स्वकीयं राज्यं स्थापयितुमुत्सुका भूत्वा प्रधावन्ति । गतेषु दिनेषु दरद(चीन)नामा देशो देशमिममास्कन्दन् भूभागञ्च प्रचुरमपहरन् केन न दृष्टः ? पाकिस्तानदेशः प्रत्यहं देशमिममपकुर्वन् केन न दृश्यते ? देशमेतं बलहीनं प्राप्यैव तु दरद(चीन)देशस्तत्सर्वं कृतवान् । सङ्कट-प्रस्तं देशमिमं विलोक्यैव तु पाकिस्तानदेशः क्षणे क्षणे नवनवप्रस्यूहान् देशोपरि निपातयति । देशवासिनां हृदये स्वकीयं देशम्प्रति प्रेम वर्तते चेद् देशवा-सिनः स्वकीयं देशमेताभ्य उपरि निर्दिष्टाभ्यो विपद्भ्यः पातुं कामयन्ते तदा कर्तव्यमिदमेव प्रथमं प्रमुखञ्च यत् सर्वेऽपि संहता भूत्वा देशं वीरं कुर्वन्तु । यस्मिन् काले देशस्यास्य एकैकस्तरुगो वीरो भवेत् ; यस्मिन् काले देशे सर्वत्रापि वीरतासरित् सर्वेण गम्भीरतापूर्वकं भयङ्करं निनादं कुर्वाणा प्रवहमाना सर्वैरेव देशैर्विलोकिता भवेत् तस्मिन् काले, नात्र मनागपि संशयो न कोऽपि स्वप्नेऽपि देशमिमं प्रति नैजकुदृष्टिं पातयितुं क्षमो भवेत् । वसुन्धरा सदैव वीरैरेवोपभु-ज्यते । वीराणामेव वशे सा तिष्ठति । वीरान् एव सा परिष्वजते । वीराणामेव पत्नी भूत्वा साव्रतिष्ठते । अवीरान् सा त्यजति । अतः भारतीया वीरा भवन्तु वीरा भवन्तु वीरा भवन्तु ।



(५५)

दिष्टं पौरुषश्च

नीतिकाराणां गिरासु क्व सत्यं क्व असत्यमिति न ज्ञातुं शक्यम् । ते यदेव
क्वचित् प्रशंसन्तः श्रूयन्ते तदेव तेऽन्यत्र निन्दन्त आकर्ण्यन्ते ।

“दैवं फलति सर्वत्र न विद्या न च पौरुषम् ।

पापाणस्य कुतो विद्या येन देवत्वमागतः ॥

पुरुषः पौरुषं तावद् यावद् दैवं तु सम्मुखम् ।

विपरीतगते दैवे पुरुषो न च पौरुषम् ॥

नैवाकृतिः फलति नैव कुलं न शीलं

विद्यापि नैव न च यज्ञकृतापि सेवा ।

भाग्यानि पूर्वतपसा किल संचितानि

काले फलन्ति पुरुषस्य यथैव वृक्षाः ॥

यद् धात्रा निजभालपट्टलिखितं स्तोकं महद् वा धनं

तत्प्राप्नोति मरुस्थलेऽपि नितरां मेरौ ततो नाधिकम् ।

तद् धीरो भव वित्तवत्सु कृपणां वृत्तिं वृथा मा कृथाः

कूपे पश्य पयोनिधावपि घटो गृह्णाति तुल्यं जलम् ॥”

इत्यादिकाः सहस्रशो दैवप्रशंसापरका दैवश्रेष्ठताप्रतिपादिका उत्तमोत्तमा उक्तयो
यदास्मत्कर्गगोचरतां ग्रथयन्ति तदा वयं ‘दैव’ मेव वस्तुतो बलिष्ठं न ततः परं
किमपि श्रेष्ठमित्येतन्निश्चिनुमः परं यदा—

“विहाय पौरुषं यो हि दैवमेवावलम्बते ।

प्रासादसिंहवत् तस्य सूड्धिं तिष्ठन्ति वायसाः ॥

उद्योगिनं पुरुषसिंहमुपैति लक्ष्मी-

दैवं हि दैवमिति का पुरुषा वदन्ति ।

दैवं निहत्य कुरु पौरुषमारमशक्यता

यत्ने कृते यदि न सिद्ध्यति कोऽत्र दोषः ॥

तपसा रूपसौभाग्यं रत्नानि विविधानि च ।

प्राप्यते कर्मणा सर्वं न दैवादकृतारमना ॥

न फलति विकर्मा जीवलोके न दैवं
 व्यपनयति विमार्गं नास्ति दैवे प्रभुत्वम् ।
 गुरुमिव कृतमङ्गं कर्म संयाति दैवं
 नयति पुरुषकारः संचितस्तत्र तत्र ॥”

इत्यादीनि वचांसि शृणुमो नीतिकाराणां तदा पौरुषमेव बलिष्ठं न ततः परं
 किमप्युत्कृष्टतममित्येतं निश्चयं गच्छामः; सन्देहे वा पतामः पुनः पुनः; विचार-
 यामश्च किं पौरुषमवलम्ब्य कठोरं परिश्रमं कुर्याम किंवा धैर्यमाश्रित्य तिष्ठेम ।
 भाग्य-कृपयैव सर्वं लभ्यते; व्यर्थमेवासि पौरुषम् । अमुकः पुरुषः पुरुषार्थं विनैव
 प्रचुरां सम्पदं लब्धवान् । अमुकः सम्पदार्थं कठोरं श्रमं हि दिवाभिशं कृतवान् परं
 न वराटिकामपि प्राप्नुमशकत् अतः कस्माद् निरर्थकमात्मा कर्तव्यनीयः । नैव
 नैव, दैवमवलम्ब्य कदापि न अकर्मण्येन भाव्यम्, अकर्मण्यता हि महद् दुरितं,
 ० कार्याणि मनोरथेन न सिद्धानि जायन्ते तानि उद्योगमपेक्षन्ते । सः पुरुष उद्योगं
 भीषणं विधायैव धनिकोऽभवत् । सः परमदरिद्र आसीत् परं स्वदारिद्र्य-
 विनाशनाथ हि सः तानि तानि कष्टानि सेहे; तं तं महान्तं प्रयासमकरोत्
 ततश्च स समवासकलमनोरथो जातः । सम्प्रति सः सुखेन समयं वहति तस्मात्
 पौरुषमेव वरं तस्यैवोपासना कार्या-इत्येवंविधाः परस्परविरोधिनो नानाविचारा
 मनसि उत्पद्यन्ते । कदापि नीतिकारोक्तेषु वचःसु श्रद्धा समुत्पद्यते कदापि
 च घृणा ।

मनुष्यस्तु कालादृष्टेश्वराधीनः । स येषामधीनतायां वर्तते तत्प्रेरित एव
 शुभान्यशुभानि च कर्माणि करोति । अतः पारमार्थ्येन न स शुभाशुभकर्तृता ।
 एवंस्थिते कस्मात् कर्माणि तमनिशं क्लिश्नन्ति यदैवेद्विचार उत्तिष्ठति तदा
 मानवः पुनश्चिन्तयति-कोऽयं कालः किञ्च अदृष्टं कश्चेश्वर इति ।

अज्ञानदशाभ्मानवो व्यर्थमेव कसपि कदापि निन्दति कसपि कदापि अप-
 चदति । नीतिकाराणां वचनेषु न कोऽपि विरोधो विद्यते । यद् यदुद्दिश्य ते दैवं
 प्रशंसन्ति निन्दन्ति वा यद् यदुद्दिश्य ते पुरुषार्थसमिनन्दन्ति दुस्सयन्ति वा
 तत्सर्वमपि यदि दृष्टिपथे समारोप्यते विवृण्वते च तदा सत्यमेव सिद्ध्यति ।
 इमे सर्वेऽपि अदृष्टादिविषयाः सन्ति गहनाः । श्रीमन्महाभारते हि एतदखिल-
 विषयाणां स्पष्टीकरणाय गौतमशुक्लानां प्रदत्तमस्ति तदिह प्रस्तूयते—

गौतमी नाम कापि क्षमसंयुता स्थविरा आसीत् । तस्याः पुत्रं सर्पोऽश्नत् ।

स पञ्चत्वं गतः । अनेन दुष्टेन सर्पेण शान्तस्वभावायासिपस्विन्या एकपुत्राया गौतम्याः पुत्रो दष्ट इति दृष्ट्वा अर्जुनको नाम लुब्धकः स्नायुपाशेन तं सर्पं बद्ध्वा गौतम्याः समुपनिनाय, आह च तां स—‘महाभागे अनेनाधमेन पद्मेन तव पुत्रो हतः । आदिश केन प्रकारेण इमं व्यापादयानि । किमग्नाविमं प्रक्षिपानि उत क्षिनवानि खण्डश एनम् ।’ लुब्धकस्य वचस्तन्निशम्य गौतमी तं तथा कर्तुं निवारयन्ती प्राह—‘सर्पं हत्वा न मे सुतो जीवितो भवितुं शक्नुयात् अतस्त्यज एनम् । अस्मिन् सर्पे जीवति सति न कोऽपि स्यादत्ययस्तस्मात् एतस्सर्प-व्यापादनजनितपापमुपाज्यं यमलोक-गमनं को नु कामयेत ?’ यद्यपि गौतमी पुनः पुनस्तं हन्तुं लुब्धकं निवारितवती परं स लुब्धकस्तं सर्पं विमोक्तुं बुद्धिं न न्यवधत्वात् । ततः सर्पः परमकष्टं प्रपन्नोऽब्रूत ‘मम दोषो नात्र वर्तते मृत्युरेव मां तथा कर्तुमचूचुदत् । तदाज्ञस्यैव मया स दष्टः । अतोऽत्र क्लिष्टं मृत्योरेव न मम । मया मृत्योः प्रेरणया दष्टो बालकोऽतोऽहमपि चेदपराधीति चेत् तथात्वेऽपि मृत्योः प्रयोजककर्तृत्वात्, स एवात्र प्रथमः क्लिष्टपो । हवींषि जुह्वाना ऋत्विजो यथा मलजनितफलं न प्राप्नुवन्ति तत्फलं यजमान एव लभते तथैवात्रापि मृत्युरेव अपराधित्वेन वेद्यो न चाहम् ।’ एवंविधो हि यदा विवादः सर्पलुब्धकयोर्मध्ये प्रवर्तमान आसीत् तदैव मृत्युः समागतः । उवाच च सः ‘कालेन प्रेर्यमाण एव अहं त्वां सर्प, बाल-दशनाय प्रेरितवान् अतः शिशोरस्य विनाशने कारणं न त्वं न च अहम् । यथा वायुर्मेघान् हतस्ततो विकर्षति तथैवाहमपि कालवशगः सन् सर्वमाचरितमुपक्रमे । कालाधीनं सकलं जगत् । सर्वेऽपि जङ्गमाः स्थावराश्च कालात्मका एव । काल एव सर्वं संसारं सृजति संहरति च’—इत्येवमभिदधन्मृत्युर्व्याधं जगाद्—‘अयि व्याध ! आवां द्वावपि कालवशगौ तस्मान्नाहं दोषी न च सर्प एव ।’ तदन्तर एव तत्र कालोऽप्युपस्थितो बभूव । स लुब्धकमवोचत—‘नाहं न मृत्युर्न सर्प एव जन्तुमरणेऽपराधभाग्, अयं बालकः स्वकर्मवशादेव मृत्युं गतः अतः कर्म एव क्लिष्टं । व्याध, न विस्मरेदम्—

“यथा मृत्पिण्डतः कर्ता कुरुते यद् यदिच्छति ।

एवमात्मकृतं कर्म मानवः प्रतिपद्यते ॥”

कालस्य वच आकर्ण्य तद्, गौतमी कथितवती—‘नैव कालो न सर्पो न मृत्युरिह कारणम् । बालः स्वकर्मभिरेव निधनं गतस्तस्मात् पन्नगं मुञ्च ।’

उपरिस्थित उपाख्यं यदि दृक्पातः क्रियते तदा ज्ञातं भवति यन्मानवं न दैवं कदर्थयति न चान्यदेव किमपि । सत्कर्मानुष्ठानेन स सुखानि लभतेऽसत्कर्माचरणेन च स दुःखानि भजते । एतस्मिन् वर्तमाने जीवने यानि कर्माणि क्रियमाणानि भवन्ति आगामिनि जन्मनि फलोन्मुखतां गतानि तान्येव गतजन्मकृतानि कर्माणि 'दैवम्' इत्येतेन नाम्ना व्यपदिश्यन्ते । मानवः स्वयमेव स्वस्य दैवस्य निर्माणकर्ता वर्तते । सत्कर्माण्यनुष्ठाय स स्वकीयं दैवं सुखदायकं कर्तुं प्रभवति किञ्च असत्कर्माणि विधाय स तदुदुःखप्रदायकञ्च विधातुं प्रभवति । दुष्कर्माणि दुर्दैवं सृजन्ति सत्कर्माणि च सदैवम् । दुर्दैवं मानवं दुनोति सदैवं हि तं धिनोति । सुखदुःखयोः कारणं कर्माण्येवेति विज्ञाय विद्वांसः सदैव कर्मस्वेवात्मानं संनियोजयन्ति । कुर्वन्ति च सुख-सम्पदादिप्राप्तिनिमित्तेन सत्कर्माणि ते । प्रमादान्मान्द्याद् वा गते जनुषि कृतानि अशुभकर्माणि हि वर्तमाने जीवने यानि दुःखानि जनयन्ति तानि दुःखानि ते विद्वद्ब्रीरा धैर्यपूर्वकं सहन्ते च । कर्मणां गहनतां सम्यग् ज्ञात्वैव धीरैर्दिष्टं पौरुषञ्चाख्यातम् । मन्दधियो मानवास्तत्त्वाधिगमनासमर्थत्वाद् व्यर्थमेव "नीतिज्ञाः कदापि दैवं स्तुवन्ति कदापि च पौरुषम्, तदीये कस्मिन् वचसि श्रद्धा विधेये"ति निगद्य नीतिज्ञान् पण्डितान् परिहसन्ति ।

मतिमन्तः पुरुषाः कठोरेषु सङ्कटेष्वपि निपत्य न मुह्यन्ति न ते स्वकर्तव्यं कर्म मुञ्चन्ति । इमानि हि दुःखान्यस्मत्कर्मजनितान्येवेत्यवगत्य ते तानि सधैर्यं सहमानाः सततं कर्माणि कुर्वाणा एव दृश्यन्ते । न कदापि विपत्तिरवधूयमाना भूत्वा ते कर्मभ्यो विरमन्ति । ते भगवतः कृष्णस्य—

"नियतं कुरु कर्म त्वं कर्म ज्यायो ह्यकर्मणः ।

शरीरयान्नापि च ते न प्रसिद्ध्येदकर्मणः ॥

कर्मणैव हि संसिद्धिमास्थिता जनकादयः ।"

इत्यादीनि वाक्यानि संस्मरन्तो हृदि, दिष्टेन व्यर्थीक्रियमाणोद्योगा अपि नोद्योगमुज्जन्ति । दैवं स्वकीयं कार्यं करोति ते स्वकीयम् । यदा कृतेऽपि सर्वविधे पूर्णे उद्योगे ते निष्फला जायन्ते तदा ते न कदापि निरुत्साहा भवन्ति । अस्माभिरालस्यं विहाय उत्साहपूर्वकं समुचितयुक्तिविधींश्चावलम्ब्य कार्यं कृतम् । कार्याचरणमसत्कर्तव्यमस्ति । तत्फलं नास्मदधीनमिति विमृश्य "कर्मण्येवाधि-कारस्ते भू फलेषु कदाचन" इत्येतच्च गीतावाक्यादाश्चासनञ्चावाप्य प्रसन्नमानसा

एव भवन्तः पुनः स्वाभीप्सितार्थमुद्योगे रता भवन्ति । जगति येषां जनानां गतजन्मकृतानि कर्माण्यतितरामेव दुष्टानि नितरामेव निविडपापमयानि भवन्ति वस्तुतस्त एव कतिपये जनाः कृतेऽपि कठोरतमे उद्यमे न मनोऽभिमतं फलमवाप्नुं पारयन्ति अन्यथा न्यायप्रियो दयामयो भगवान् न हि समुचितौद्योगकारिणो मानवान् निराशान् कुरुते । ईश्वरो मानवमुद्योगपरमेव द्रष्टुमिच्छति न च तं स्व-तत्परम् । जनस्तं भजतु न वा भजतु परं यदा हि स तं विधिपूर्वकं युक्तियुक्ततया समुचितेन मार्गेण परिश्रमं विदधानं प्रेक्षते तदा स तस्मिन् प्रसीदति तत्कृतानि दुष्कृतानि च परिश्रज्य तन्मनोरथान् प्रपूरयति । उद्योगनिष्ठान् जनान् जगति सफलतां गच्छतो विलोक्यैव नीतिज्ञाः कथितवन्तः—

“उद्योगिनं पुरुषसिंहमुपैति लक्ष्मीः ॥”

“उत्साहसम्पन्नमदीर्घसूत्रं क्रियाविधिज्ञं व्यसनेष्वसक्तम् ।

शूरं कृतज्ञं दृढसौहृदञ्च लक्ष्मीः स्वयं याति निवासहेतोः ॥”

सुधीः मानवो दिष्टमाद्रियते पौरुषञ्चाद्रियते । न स कमप्येकतरमवजानाति । कृतेऽपि पूर्णे उद्योगे निष्फलतामवाप्य न विषण्णत्वं दिष्टादर इति कथ्यते किञ्च कर्तव्यधिया अनिशं कर्मानुष्ठानं पौरुषादर इति प्रोच्यते । दिष्टं पौरुषञ्च-द्वयमपि-आलम्बमानं विद्वांसमवलोक्यैव केनाप्युक्तमिदम्—

“नालम्बते दैष्टिकतां न निपीदति पौरुषे ।

शब्दार्थौ सत्कविरिव द्वयं विद्वानपेक्षते ॥”

अष्टशतकाब्दव्यापिनी दासता भारतस्य सर्वानपि गुणान् अपाहरत् । परकीया जना इह स्वशासनं संस्थाप्य न केवलं देशमिमं तेऽर्थशून्यं कृतवन्तोऽपि तु ते तदीयं नैतिकमपि बलं विनाशितवन्तः । देशे ते विविधान् बहूँश्च दोषान् उत्पादयामासुस्तं दुर्ब्यसनेषु च निपातयामासुः । सर्वत्रैव निर्धनतां प्रसार्य जनतां ते दीनां शोचनीयां च दशां नीतवन्तः । ते तान् सर्वान् अपि उपायान् अशिश्रियन् ये देशस्य शारीरिकं बलं मानसिकं दक्षिमाध्यात्मिकं तेजोऽपकर्षन्तस्तं सन्मार्गात् अंशयन्ति । या जनता हि वैदेशिकानामागमनात् प्राक् धर्मभीरुन्यायनिष्ठा शस्त्रास्त्रविभूषिता स्वस्थशरीरा धन-धान्यसम्पन्ना कलासु विद्यासु च कुशलासीत् सैव वैदेशिकशासनानुग्रहेण अचिरादेव अचहेलितधर्मा अन्यायप्रिया शस्त्रास्त्ररहिता नानारोगाक्रान्तकलेवरा धन-धान्यशून्या कलाविद्याविहीना चाभवत् । एषा हि पतनावस्था भारतीयान् जनान् दैववादिनश्चकार । तस्या

दीनदुःखिताया दशायाः कारणं ते प्राधान्येन अदृष्टमेव मेनिरे । अदृष्टस्य कोपोऽस्मात्तु वर्ततेऽत एवास्मदीयो देशो वैदेशिकशासनाधीनं संवृत्तं वयञ्चेमां दरिद्रामवस्थानुपेताः । अस्माभिर्गतेषु जन्मसु दुष्कर्माणि कृतानि तस्मादेव कारणाद् इदानीं दुःखानि असह्यानि सन्त्यन्ते—

“ब्रह्मा येन कुलालचक्षिणमिमो ब्रह्माण्डभाण्डोदरे

विष्णुर्येन दशावतारगहने क्षिप्तः सदा सङ्कटे ।

रुद्रो येन कपालपाणिपुटके भिचाटनं कारितः

सूर्यो भ्रान्त्यति नित्यमेव गगने दैवाय तस्मै नमः ॥”

इत्येवंविधा विचारास्तेषां हृदये दृढतया स्थिता अभूवन् । तेषां वंशस्य पावनचरितत्वात् संस्कृतेश्च तेषां वदान्यत्वात् ते नानासुखभोगिषु वैदेशिकेषु न रागद्वेषधियं प्रादर्शयन् तत्तद्दुःखानां गम्भीराणां प्रदातारो न तेषां तु भाग्यमेव दुःखप्रदमस्तीति ते मन्यमानाः—

“कांश्चित् तुच्छयति प्रपूरयति वा कांश्चिन्नयत्युन्नतिं

कांश्चित्पातविधौ करोति च पुनः कांश्चिन्नयत्याकुलान् ।

अन्योऽन्यं प्रतिपन्नसंहतिमिमां लोकस्थितिं बोधय-

न्नेप क्रीडति कूपयन्त्रघटिकान्यायप्रसक्तो विधिः ॥”

इत्येव विशश्वसुः । भाग्यवादिताया गरीयान् प्रभावस्तेषां विवेकशक्तिमाच्छादितवान् । ते यन्न भाग्यं तदपि भाग्यमेवामंसत । अन्यायानामस्याचाराणां च सहनं तेषां प्रकृतेरेको गुणविशेषोऽभवत् । दुःखानां दलनार्थं यो हि प्रयत्नो विधीयते स विस्मृतोऽभूत् । या जनता भारतीया अतः प्राक् सदैव पौरुषे घोरे व्यापृता अदृश्यत सैव नितान्तमेव अकर्मण्या सञ्जाता । या जनता—

“न चोद्योगमनारुह्य नरो भद्राणि पश्यति ।

उद्योगं पुनरारुह्य सुखं जीवति हृष्यति ॥

निपानमिव मण्डूकाः सरःपूर्णमिवाण्डजाः ।

सोद्योगं नरमायान्ति विवशाः सर्वसम्पदः ॥”

इत्यस्यां विचारधातुयां भक्तिं न्यदधात् सैव लोकेन तदा दैवेन देयमिति वदन्ती अभ्रूयत ।

यस्मिन् देशे पुरुषार्थभावना मृता भवति, आगतानां सङ्कटानां निराकरणा-
र्थमुत्साहपूर्वकमुद्योगो ह्युत्कटो न क्रियते, अन्यायमस्याचारञ्च विरोद्धं सततं

संघर्षो नानुष्ठीयते, निर्भयतापूर्वकं न्याय्यमपि वचः प्रवक्तुं न प्रयासो वितन्यते स देशो न कदापि दुःखेभ्यो मुक्तो भवितुमर्हति । भारतं हि वैदेशिकशासन-कालेन तामेव स्थितिं नीतं यामासाद्य दुःखेभ्यो बन्धनेभ्यश्च निर्मुक्तिरसम्भवा जायते ।

जीवनकाले नैकान्ततो दैवमुपेक्षितुं शक्यं भवति न चैकान्ततः पौरुषमेव । जीवनस्य रक्षणार्थं तस्य यापनार्थं तस्य चोन्नत्यर्थं कदापि दैवमुपेक्षितं जायते कदापि च पौरुषम् । उद्योगं निरन्तरं विदधानोऽपि यदा मानवः स्वकीये मनोरथे सफलो न भवति तदा सः अतितरां दुःखितो भवति । दुःखस्य बहुलतया स कदापि तु प्राणानपि हातुं सन्नद्धो जायते । चेत् एतादृशं प्राणोत्सर्गकारिणं मानवम् प्रति दैव-महत्त्वं कथितं स्यादुच्चैस्तदा युक्ततरमेव स्यात् । सम्भवमिदं यत् तद्विधोक्तिं निशम्य स प्राणत्यागोद्यमाद् विरमेत्, शान्तिं धैर्यञ्च लभेत् । प्रायेण बहुधा दृष्टमपि लोके यद् दैवस्य बलवत्तां श्रुत्वा बहवो जनाः आत्मव्यापादनकर्मणो विरता अभूवन् । प्राण-रक्षणात् परं न किमपि कार्यम् । स एव प्रयत्नः कर्तव्यो येन जीवनस्य रक्षा भवेत् । यदि जीवनमस्ति तदा मनोरथानां सिद्धिरपि कदापि सम्भवास्ति । यदि तदस्येव न, तदा तु कदापि किमपि न सम्भवम् । गतं धनं जीवने सति पुनः प्राप्तं भवितुं शक्नोति; गतं स्वास्थ्यं च पुनः जीवने निवृत्तं भवितुमर्हति, विफल-मनोरथा जीवने सफलतामपि कदापि लब्धुं प्रभवति; अनुत्तीर्णशृङ्गात्रो जीवने कदाप्यवश्यमुत्तीर्णोऽपि भवितुमर्हति तस्माज्जीवनस्य रक्षा सदैव कर्तव्या । जीवन-रक्षणस्य ये उपायाः सन्ति तेपूपायेषूत्तमा उपायाः—आश्वासनकारीणि वचांसि, धैर्याधायकानि वाक्यानि दैवमहत्त्वप्रतिपादकानि पद्यानि च सन्ति । मानवोपरि तेषां प्रभावोऽवश्यमेव निपतति । या बुद्धिरस्मिन् प्रथमे क्षणे समुदपद्यत तस्या बुद्धेरपरस्मिन् क्षणे तिरोधानं प्रायेण दृष्टं भवति तस्मात् तद्विधदैवाख्यानात्मकानां वचनानां क्षणस्थायी प्रभावोऽपि वरम् । अतो दैवमपि कदापि जीवनमुपकरोति तस्मात् तदपि नैकान्ततस्तस्याऽयमस्ति ।

पौरुषन्तु सदैव जीवनमुपकुरुते । न तद्वरणं कस्यऽपि दशायां हानिं जनयति । मानवः प्रकृत्या दुर्बलः । सः सुखानि तु वाञ्छति परं तेषां कृते कष्टानि सोढुं न काङ्क्षति । स धनवान् विद्वान् ऐश्वर्यवान् उच्चपदासीनः स्वस्थशरीरश्च भवितुमिच्छति परं सर्वेषामपि एतादृशानां मनोरथानां कृते यादृशो यावांश्च

परिश्रमोऽभीष्टो विद्यते न स तादृशं तावन्तञ्च परिश्रमं करोति तस्मात् सः न भवति तत्र तत्र सफलः । विफलतां प्राप्य स विपीदति, रोदिति, नितरां दूयते च । अत्यन्तं खिन्नतां गतः स मानवो हि स्वकीय-शुभचिन्तकानां सुहृदां स्वजनानाञ्च पुरुषार्थप्रवर्तिनीं वाणीं निशम्य पुनः कठोरे पौरुषे आत्मानं प्रवर्तयति, भवति च ततः सफलमनोरथस्तस्मात् कदापि पौरुषमपि जीवनेऽपेक्षयते । मानवीयं जीवनं तद्द्वयमपि सततमपेक्षते मानव-जीवन-निमित्तेन द्वयोरप्युपकारित्वाद् भारतीया संस्कृतिर्दैवं पौरुष-शुभयमपि-आद्रियते ।

महाकविः कालिदासो राष्ट्रकविरस्ति तस्य कवितायां प्रत्यक्षं भारतीयायाः संस्कृतेर्दर्शनं भवति । शाकुन्तले नाटके योऽस्माभिरयमधः स्थितः श्लोकः पठ्यते तस्मात् पुरातनस्य भारतस्य दिष्टपौरुषनिषण्णता स्फुटं ज्ञाता भवति—

अस्मान् साधु विचिन्त्य संयमधनानुच्चैः कुलं चात्मन-

स्त्वय्यस्याः कथमप्यवान्धवकृतां स्नेहप्रवृत्तिं च ताम् ।

सामान्यप्रतिपत्तिपूर्वकमियं दारेपुं दृश्या त्वया

भाग्यायत्तमतः परं न खलु तद् वाच्यं बधून्नुभिः ॥

विश्वविदितदानिनः प्रथितपराक्रमस्य कर्णस्यापि निम्नलिखिते वचने च भारतस्य एवैव दैव-पौरुषनिष्ठा समुन्मीलन्ती वीक्षिता भवति—

सूतो वा सूतपुत्रो वा यो वा को वा भवान्यहम् ।

दैवायत्तं कुले जन्म ममायत्तं तु पौरुषम् ॥

दैवं यत् किमप्याचरत् तत्र न खेदं विन्दमानो यो नरः पौरुषमवलम्ब्य स्वकीयं जीवनमुत्थापयितुं सदैव प्रयतते स नरः, भारते प्रतिष्ठामेव प्राप । श्रूयते यन्महिदास ऐतरेयः शूद्रायां ससुत्पन्नो जड इति मलिनः इति शूद्र इति ब्राह्मणैः श्रोत्रियैरवज्ञातः यज्ञशालातो वहिष्कृतश्चिरं तपस्तप्त्वा भगवदनुग्रहा-स्पदं भूत्वा शब्दब्रह्मणि प्रबुद्धः । प्रतिष्ठां महतीं ययौ ततः ।

ये हि जना लोके केवलं दिष्टमथवा केवलं पौरुषमाश्रित्य कार्यं कुर्वन्ति ते जनाः प्रायेण विपीदन्ति । तेषां जीवनं न पूर्णं सफलतां याति । दिष्टावलम्बी जनस्तु उन्नत एव न भवति । स तु यस्यां स्थित्यामुत्पद्यते तस्यामेव ज्ञियते परं यः पौरुषामेवाश्रित्य प्रवर्तते तस्यापि जीवनं निष्फलपौरुषतायां प्रायेण शोच्यतां गच्छद् दृश्यते । पौरुषाश्रयी जनो यदा स्वकीयं कृतं कठोरं पौरुषं व्यर्थं पश्यति तदा स, तद्व्यर्थतायां केवलात्मानं कारणं भत्वा प्राणान् परित्यजति । “मया

समुचितो युक्तः कठोरश्चोद्योगोऽविरामः कृतः कस्माद्गृहं सफलतां लब्धवान् ।
 अपि किमदृष्टस्य बलवत्तरतयाऽहं सफलमनोरथो न भवामी"त्येतद्विधं विचारं
 स केवलपुरुषार्थवादित्वात् कदापि न करोति तस्मात् स आत्मानं हिनस्ति । यश्च
 जनो दैवं पौरुषञ्चोभयमप्यालम्ब्य जीवने प्रवर्तते असौ न कदापि अकर्मण्यः
 प्राप्तो भवति न कदापि स आत्मव्यापादनकर्मरत एव दृष्टो जायते । स यदा
 स्वकीये उद्योगे आत्मानं निष्फलं पश्यति तदा सः 'अदृष्टवशाद्वाहं सफलतां
 सम्प्रति समवाप्तोऽतः पुनः उद्योगं विधास्यामी'ति विमृश्य पुनः परिश्रमे
 आत्मानं नियोजयति । एवंविधा जनाः पुनः पुनः निष्फलतां लभमाना अपि न
 स्वं हिंसन्ति । ते वस्तुतः प्रकाशे जीवन्ति, प्रकाशे वसन्ति प्रकाशे च व्यवहरन्ति,
 अत एव न सुधीजनगर्हितं कुत्सितं कर्म कर्तुमुपसरन्ति । ये च जना अन्धकारे
 जीवन्ति, अन्धकारे वसन्ति, अन्धकारे च व्यवहरन्ति, ते सदैव गर्हणीयानि
 निन्दनीयानि कर्माणि कुर्वाणाः प्राप्नन्ते । भगवता कृपेन एतादृशान् एव जनान्
 लक्ष्यीकृत्योक्तम्—

इदमद्य मया लब्धमिमं प्राप्स्ये मनोरथम् ।

इदमस्तीदमपि मे भविष्यति पुनर्धनम् ॥

अतो मया हतः शत्रुर्हनिष्ये चापरानपि ।

ईश्वरोऽहमहं भोगी सिद्धोऽहं बलवान् सुखी ॥

आढ्योऽभिजनवानस्मि कोऽन्योऽस्ति सदृशो मया ।

यद्ये दास्यामि मोदिष्य इत्यज्ञानविमोहिताः ॥

दुःखमिदं महद् यस्मात्प्रतमस्मदीयं भारतं स्वकीयायां राष्ट्रभाषायां सुरवा-
 चायां न स्निह्यति न तत् तत्रानुरज्यति तस्मात् तत् स्वीयसंस्कृतितः स्वसभ्य-
 तातश्च पराङ्मुखं संवृत्तमस्ति । एतत् पराङ्मुखताया दुःखदर्ममिदमस्ति यत् तद्
 आचारे विचारे चरित्रे च मलिनतां गतमस्ति । अतो विविधानि दुःखान्युपभुनक्ति ।
 यदि तत् स्वभाषा-संस्कृत्यादिकमङ्गीकुर्वीत तदा तद्दिष्टे पौरुषे च धियं निधातुं
 शक्नुयात् । तस्यां स्थित्यां तत् न सुखेन न च दुःखेन पराभवितुं शक्यं स्यात् ।
 हन्त, क वयं क चास्मदीया रामकृष्णादिपूर्वजना ये दिष्टवादिनीं पौरुषवादिनीञ्च
 स्वसंस्कृतिं सदैव सर्वथैव ररञ्चुः ।



मानवो मानवं पातु

त्यजेदेकं कुलस्यार्थं ग्रामस्यार्थं कुलं त्यजेत् ।

ग्रामं जनपदस्यार्थं ह्यात्मार्थं पृथिवीं त्यजेत् ॥

भारतीयस्य समाजस्य आधारः क आसीदित्येतस्यां दिशायामुपरि स्थितः श्लोकः सङ्केतं कुर्वाणोऽस्माभिः स्पष्टमेव दृश्यते । अस्मत्प्राचीने भारते मूर्धन्यस्य प्रतिष्ठापनाभिमतभूत् तद् आसीदितं जगत् । अत्र यदपि दिचारितमभवद् यापि चोजना प्रवर्तिताभूत् यदपि पदं पुरःस्थापितमजायत तद् दृष्टेऽग्रे विश्वं निधायैव सर्वमाचरितम् । अत्र तत्कर्म एव सत्कर्म मतमभूत् यत्र अमेदभावना कुराजत । भेदभावनात्मकत्वादिह कथमपि केनपि असत्कर्म न प्रशंसितम् । विश्वस्य हिताय सकलमपि यदत्रानुष्ठितमभूत् तत्र सूलकारणमेवा अमेदभावनैवासीत् । अनयोदारया भावनया प्रेरितो भूत्वा जनो यत् किमप्यकरोत् तत्कुलमुत्थापयितुं व्यदधात् कुलं यदप्याचरत्; तद्ग्रामस्य नगरस्य वा कल्याणाय अन्वतिष्ठत्; ग्रामो नगरं वा यदप्यनुतस्थौ तज्जनपदोपकाराय चकार; जनपदैश्च यदपि कृतं तच्चिखिलं राष्ट्रार्थमनुष्ठितम् । राष्ट्रैश्च सर्वे संघटिता भूत्वा समग्रमपि आयोजनमखिलमपि कर्म विश्वस्य श्रेयसे प्रेयसे च कृतवन्तः । विश्व-हितकारीणि कर्माण्येव अत्र 'यज्ञ' इत्येतेन नाम्ना सादरं व्यपदिष्टान्यभूवन् । यत् कर्मात्र यज्ञत्वेन नाक्रियत तत्कर्म एव विद्वद्भिर्धर्मशास्त्रिभिर्बन्धनकृद् दुःखविधायकं जन्ममरणादिसङ्कटप्रदायकमाम्नातम् । अत एव तु श्रीकृष्णो हि उपदिशन्निदं श्रूयते—

यज्ञार्थात् कर्मणोऽन्यत्र लोकोऽयं कर्मबन्धनः ।

तदर्थं कर्म कौन्तेय * मुक्तसंगः समाचर ॥

यज्ञशिष्टाशिनः सन्तो मुच्यन्ते सर्वकिल्बिषैः ।

भुञ्जते ते त्वघं पापा ये पचन्त्यात्मकारणात् ॥

“समग्रमपि जगदस्मदीयं कुटुम्बनि” इत्यादि भावनां लोकं या संस्कृतिः सभ्यता वा अपीपठत् सा संस्कृतिः सभ्यता वा वैदिकी संस्कृतिरेव वर्तते । नान्या । * भारतभूस्मभूतानां भूकुटुम्बत्वं तु तेषां संस्कृतवाङ्मयदर्शनेन स्फुटमेव

सुविदितं जायते । तदीयाः श्रुतयो यद् वदन्ति तदेव स्मृतयो निगदन्ति यत् स्मृतयः कथयन्ति तदेव दर्शनान्युदीरयन्ति यद् दृशनानि शंसन्ति तदेव पुराणानि शास्त्राणि च व्यवहरन्ति यद् हि तानि भणन्ति तदेव हितोपदेशादिसकलानि लघुलघुतरपुस्तकान्यपि भापन्ते । सर्वेषामपि एक एव स्वरो वर्तते सकलमपि साहित्यं निखिलमपि विश्वमैक्यसूत्रेण निबध्नद् दृष्टं भवति ।

नात्र व्यक्तिरूपेक्षितामदत् कदापि । विश्वकल्याणपरमभियानं सर्वथैव तद् विकासं स्वदृष्टि-सम्मुखे निदधौ । समाजमध्ये व्यक्तेरभ्युदयः केन प्रकारेण ध्यातोऽभवदित्यन्नाधः स्थितो मन्त्रः स्फुटतया प्रकाशं क्षिपति—

“अभीवतैन मणिना येनेन्द्रो अभिवा वृधे ।

तेनास्मान् ब्रह्मणस्पतेऽभिराष्ट्राय वर्धय ॥”

भावोऽयं यदत्रत्या समाजव्यवस्था व्यक्तिं ज्ञानवर्ती शौर्यशालिनीं वर्चस्विनीं धन-समृद्धिमतीं द्रष्टुमैच्छत् । किञ्च सेदमपि अचीकमत यत् तदीयं सर्वस्वमपि यदा विश्वस्य कृतेऽपेक्ष्येत तदोत्सृष्टमपि स्यात् । व्यक्तेरभ्युत्थानाध्वनि योऽपि अत्यवायो योऽपि प्रत्यूहः समुपस्थितोऽजायत तस्य विनाशनं विधाय व्यक्तिः सर्वदैवोत्कर्षं सर्वाङ्गीणमनायि । अत एव तु शास्त्रेष्वस्मदीयेषु प्रोक्तमेतत्—

“उदसौ सूर्यो अगादुदिदं मामकं वचः ।

यथाहं शत्रुहोऽसान्यसपत्नः सपत्नहा ॥”

व्यक्तीनां समवायस्यैवापरं नाम ‘समाज’ इत्येतद् भवति । चेद् व्यक्तिः स्वकीयं ज्ञानं धनं बलं वैभवं सकलमपि परिच्छदं समाजस्य कृते मनुते तदा सामाजिकी व्यवस्था दिनानुदिनमुन्नतति । न तदा कृष्यग्रिया घटना घटितुमपि अवसरं लभते समाजे सर्वत्र शान्तिः सुखञ्च परिलक्ष्यते । भारतीया महर्षयस्तस्मादेव कारणात् तादृशानां संस्काराणां प्रसारणमुचितं मेगिरे यादृशैः संस्कारैर्मानवस्य सङ्कीर्णतानुदारतास्वार्थपरायणतादिसम्बन्धिनी मलिनतापनीता भवति । पोड-शानां संस्काराणां प्रयोजनमेतदेव प्राधान्येन वर्तते यन्मानव उदारमनाः स्यात् छुद्र-कुभावनाविहीनः स जायेत समुत्थानपरिपन्थिनो दोषाश्चोन्मूलिताः स्युः । कृतेऽप्येवंविधे महाप्रयत्ने ते प्रयत्नान्तरमपि नोपेक्षाश्चकिरे । मानवः प्राक्तनसंस्काराणां कर्मणाञ्च नानाविधानां पारतन्त्र्यात् उपदेशमात्रेण न सत्पथे स्थितो भवति । तदर्थं दण्डभयमप्यपेक्ष्यते । विना दण्डेन न लोको विभेति । समाज-व्यवस्थाया रक्षायै नूनं राज-शासनस्यापेक्षा भवति । केवलराज-शासनं न पर्याप्तं

वर्तते । शासनासनाधिष्ठितैरधिकारिभिः सदाचारिभिः कर्त्तव्यपरायणैर्न्यायनिष्ठैर्भाष्यम् । यावत् शासनसूत्रधारिणो न भवन्ति स्वकर्त्तव्यारूढाः सदाचारवन्तस्तावन्मानवो जनता वा न सन्मार्गं संश्रयति । अधः स्थिताः पङ्क्तयो लोकस्य समाजस्य सत्पथारूढतायां कारणं शासनाधिकारिणो नृपमन्त्रिन्यायाधीशप्रभृतय एव सन्तीत्येव ज्ञापयन्ति—

“राजा वा कालस्य कारणम्, कालो वा राज्ञः कारणम् ।

इति ते संशयो मा भूत् राजा कालस्य कारणम् ॥”

यस्मिन् राष्ट्रे शासनकर्त्तारः प्रजाहितकारिणो भवन्ति, समाजस्योच्चायका भवन्ति, समाजमध्ये धनस्य वितरणमुत्तमरीत्या कुर्वन्ति, न केनापि वर्गेण सह विषमं व्यवहारमाचरन्ति, समस्तमपि लोकं सञ्जीत्या सदाचारेण न्यायेन चालङ्कृतुं, सर्वाङ्गीणविकासकारिणीभिर्योजनाभिर्देशमुन्नमयितुं समाजं च पोषयितुं निस्वार्थभावेन प्रयतन्ते तद् राष्ट्रमवश्यमेव सर्वविधमप्यभ्युदयं प्रपद्यते । एवंविधेषु सामाजिकतत्त्वपोषकेषु राष्ट्रशुभाचरणव्रतेषु राजशासनाधिकारिषु देशः सिद्ध्यति । स तानेव शासनासीनान् प्रेक्षितुं कामयते । एष मन्त्रोऽधः समुपन्यस्तः प्रोक्तमेव भावं प्रति सङ्केतं विदधानः प्राप्यते—

“त्वां विशो वृणतां राज्ञाय

त्वमिमाः प्रदिशः पञ्चदेवीः ।

वर्त्मन् राष्ट्रस्य ककुदि श्रुयस्व

ततो न उग्रो विभजा वसूनि ॥”

अर्थमन्तरेण न भौतिकमभ्युत्थानं सम्भवमित्येतत् कथनं नास्त्यम् । संसारे जीवनं वोढुमर्थस्य पदे पदे भवत्यपेक्षा परं यद्येकत इदं सत्यमस्ति तदा परत एतदपि सत्यं वर्तते यद् विश्वस्य हिताय समाजस्य मङ्गलाय राष्ट्रस्य च शुभाय मानवस्य निर्माणमपि नितान्तमपेक्षितमास्ते । विना समुचितं युक्तं मानवं, नार्थस्य जीवनं निरापदं भवितुमर्हति नार्थप्रदानासुद्योगागाराणां विविधशस्त्रनिर्माणकारिणां बृहद्बृहदुद्यमनिकेतनानां किञ्चान्यासां विद्युच्छालानां यन्त्रशालानां वा सत्ता देशं समाजं वार्धयन्तं समृद्धं कर्तुं हि शक्नुयात् । सदाचार-अर्थानां कर्त्तव्यविमुखानां वैयक्तिकहितनिहितदृष्टीनां स्वार्थपराणां जनानां यस्मिन् समाजे सत्ता भवति तस्य समाजस्य कृते कृतं किमपि उपरिनिर्दिष्टमर्थविषयकं कार्यमुपकारि न सिद्ध्यति । समाजमध्ये विलासितां तानि कार्याणि

प्रसारयन्ति । समाजं न तानि राष्ट्रस्य विश्वस्य वा कल्याणकारितायां नियोजयितुं प्रभवन्ति । समाजस्य मानवताविहीनमानवत्वात् तानि सर्वाण्यपि महामहोद्योगोपक्रमणानि न विकासं कर्तुं क्षमन्ते तस्मात् प्रथमं प्राधान्येन मानवस्य निर्माणमुचितम् । स एव मानवो मानवो मतो भवेद् यः सर्वस्यापि संसारस्य हिते स्वकीयं हितं मन्यते तद्धितमेव नैजं हितं जानाति तदुत्थानमेव स्वीयमुत्थानं वेत्ति, तत्सुखमेव स्वकीयं सुखमवगच्छति एवंविधस्य मानवस्य सृष्ट्यर्थं प्राचीनं भारतमनारतं सर्वथा प्रायतिष्ठ । तस्मिन् महनीये कार्ये तद् अवापापि श्लाघनीयां सफलताम् । अन्तरे मन्त्राः सन्ति देदीप्यमानानि प्रमाणानि—

“माता भूमिः पुत्रोऽहं पृथिव्याः”

“माऽहं मातरं पृथिवीं हिंस्याम”

“वयं राष्ट्रे जागृत्याम पुरुहिताः स्वाहा”

संसारस्य शुभमेव प्राचीनभारतीयस्य मतं प्रामुख्येन बभूव—इत्येतत् सत्यं तदा वयं जानीमो यदा वयं तमेतां प्रार्थनां कुर्वाणं प्राप्नुमः—

“आ नो भद्राः क्रतवो यन्तु विश्वतः”

तदानीन्तनो भारतीयो “मम सदनं विद्युत्प्रकाशेन प्रकाशितं भवेत्, प्रभो, बहु-भूमिकस्य गृहस्याहं स्वामी स्याम्, अहं निर्वाचने विजयी भवेयम्, अहं लोक-सभाया राजसभायाश्च सदस्यो भवेयम्, अहं तत्तद्विभागस्य मन्त्री भवेयम्”—इत्येवमदि न यथाचे तस्य प्रार्थनेयमासीत्—

“मधु वाता ऋतायते मधु क्षरन्ति सिन्धवः ।

माध्वीर्नः सन्स्वोषधीः ॥

मधु नक्तमुतोषसो मधुमत् पार्थिवं रजः ।

मधु द्यौरस्तु नः पिता ॥

मधुमाज्ञो वनस्पतिर्मधुमान् अस्तु सूर्यः ।

माध्वीर्गावो रंघन्तु नः ॥”

सः ‘सर्वेऽपि सन्तु सुखिनः’ इति प्रार्थयाञ्चक्रे । स भगवन्तमयाचत—‘धियो यो नः प्रचोदयात्’ “यद् भद्रं तन्न आसुव” इति । विश्वशुभाचरणरतत्वाद् भारतीयस्य पुरातनस्य, देशोऽयं नितरामेव लोकप्रियोऽभवत् । सः सर्वेषां दर्शनीयः संवृत्तः । अधःस्थितं श्लोकरूपं मान-चित्रं ध्यानेन विलोकनीयं तत्र तस्काळवर्तिनो भारतस्य चित्रं सम्यग् विलोकितं स्यात्—

“न मे स्तेनो जनपदे न कदर्यो न मद्यपः ।

नानाहिताग्निर्नाऽविद्वान्न स्वैरी स्वैरिणी कुतः ॥”

परं साम्प्रतिकस्यापि भारतस्य रूपं हि अधःसमुपस्थापिते श्लोक-मानचित्रे व्रीक्षणीयम्—

“सर्वः स्तेनो जनपदे सर्वः परधनाहरः ।

सर्वः स्वार्थकथामत्तः सर्वो धर्मपराङ्मुखः ॥”

यत्र मानवः स्वकीयं प्रेय एव वाञ्छति, यत्र मानवः परं हत्वा परकीयं धनमपहृत्य परं निपीड्य परमभिभूय च स्वयमेव सर्वसुखभोगाधिकारी ब्रुमूपति किं स मानव एतद्विधां कामनामपि कदापि स्वहृदये समुत्पादयितुं शक्नुयात्—

“दृष्टं जीवेभ्यः परिधिं दधामि

मैषां नु गादपूरो अर्थमेतम् ।

शतं जीवन्तु शरदः पुरुचीर-

न्तर्भृत्यं दधतां पर्वतेन ॥”

मानव-निर्माणकारि उपादानं नानेकविद्या-कलापारंगततास्ति, न उच्चपदसमवासिरस्ति, न धनाढ्यतास्ति न ऐश्वर्यशालितास्ति, न सुरुपतास्ति, न उच्चकुलतास्ति, न बहुसन्तानशालितास्ति, न उत्कृष्टप्रासादवसतिरस्ति, न महर्घाम्बरधारणशीलतास्ति, न धूम्रयानमस्ति, न वायुयानानि सन्ति, न चित्रपटाः सन्ति, न समाचारपत्रपठनादिकञ्च वर्तते मानव-निर्माणस्योपादानानि तु सन्त्यन्यान्येव । ईशावास्योपनिषद् एतादृशमेकमुपादानं मानवनिर्माणकरं ज्ञापयति यस्मिन् सत्यन्यस्यापेक्षैव न स्यात्—

“यस्तु सर्वाणि भूतान्यात्मन्येवानु पश्यति ।

सर्वभूतेषु चात्मानं ततो न विजुगुप्सते ॥” इति ।

महर्षिवेदव्यासो मानवनिर्माणकार्युपादानं लक्ष्यीकृत्य ब्रूते—

“आत्मनः प्रतिकूलानि, परेषां न समाचरेत्”

मानवो येन निर्मायते तदुपादानमुद्दिश्य पुनः ईशावास्योपनिषदाह—

“कुर्वन्नेवेह कर्माणि जिजीविषेच्छतः समाः”

सैवोपनिषदुपादानान्तरं बोधयति—

“तेन त्यक्तेन भुञ्जीथा मा गृधः कस्यस्विद् धनम्”

मानवे स्मृनवतायाः सञ्चारो यैर्भवति तानि साधनानि उपादानानि वा मनुर्वदति—

धृतिः क्षमा दमोऽस्तेयं शौचमिन्द्रियनिग्रहः ।

धीर्विद्या सत्यमक्रोधो दशकं धर्मलक्षणम् ॥

इमे ये दश धर्मा उक्ताः त एव सन्ति मानवताधायका उपायाः ।

अन्यच्चोपादानं मानवनिर्माणपरकं यदस्ति तत्कश्चिदेतस्मिन् श्लोके निर्दिशति—

“न त्वहं कामये राज्यं न सौख्यं नापुनर्भवम् ।

कामये दुःखतप्तानां प्राणिनामार्तिनाशनम् ॥”

मानवता येनोपादानेन स्वकीयं रूपं ग्रहीतुमीष्टे तदधिकृत्यापि माता कुन्ती स्वकीये निम्नलिखिते वाक्ये मनोज्ञमिङ्गितं विदधाना परिवीक्ष्यते—

“विपदः सन्तु नः शश्वत् तत्र तत्र जगद्गुरो ।

भवतो दर्शनं यस्यादपुनर्भवदर्शनम् ॥”

मानवो वस्तुतः क इत्यस्योत्तरं स्वामिनो रामतीर्थस्याधः स्थिते वाक्ये निहितमस्ति—

“यः परिच्छदः शरीरेणोह्यते स एव यस्य सविधे स्यात् ।” 0

वर्तमानकाले सन्ति सहस्रशो विश्वविद्यालयाः, विद्वांसोऽपि सन्ति उत्तमोत्तमा भूयिष्ठाः, सर्वत्र विज्ञान-ज्योतिरपि विततमास्ते, उत्कृष्टोत्कृष्टतराः कलाशालाश्च शोभन्ते, भौतिक-समृद्धिरुत्कृष्टां सीमामध्यास्ते, सौन्दर्य-सुन्दराणि नवनवानि विचित्रविचित्राणि मानव-सृष्टानि कौशलान्यपि सन्ति प्रभूतानि; केवलं सम्प्रति मानवतामण्डित-मानवस्यैवाभावो विद्यते । तत्सङ्गावे सति वस्तुत इदं भूभुवनं स्वर्गलोकादपि गरीयो महीयश्च भवितुमर्हति । पुरा भारतमध्यवसन् मानवा एव । तेषु क्षमा-शौचौदार्यदयासत्यतपस्यागसदाचार-ज्ञानोपकारकर्मण्यतासदुत्साहविश्वश्रुभचिन्तन-भगवद्भक्ति-सौजन्यादिसद्गुणा भूयांसो व्यराजन्त तस्मादेव कारणाद् देवा अपि भारते जनुर्ग्रहीतुं सदैवोत्सुका अदृश्यन्त । सर्वेषां भारतं परमप्रियमासीत् सर्व एव भारतमेवं प्रशंसन्तोऽश्रूयन्त—

“अहो अमीषां किमकादि शोभनं

प्रसन्न एषां स्विदुत स्वयं हरिः ।

यैर्जन्म लब्धं नृषु भारताजिरे

मुकुन्दसेवौपयिकं स्पृहा हि नः ॥

किं दुष्करैर्नः क्रतुभिस्तपोव्रतै-

र्दानादिभिर्वा द्युजयेन फल्गुना ।

न यत्र नारायणपादपङ्कजे-

स्मृतिः प्रमुष्टातिशयेन्द्रियोत्सवात् ॥

कल्पायुषां स्थानजयात्पुनर्भवात्

चणायुषां भारतभूजयो वरम् ।

चणेन मर्त्येन कृतं मनस्विनः

संन्यस्य संयान्त्यभयं पदं हरेः ॥

न यत्र वैकुण्ठकथासुधापगा

न साधवो भागवतास्तदाश्रयाः ।

न यत्र यज्ञेशमखा महोत्सवाः

सुरेशलोकोऽपि न वै स सेव्यताम् ॥

यद्यत्र नः स्वर्गसुखावशेषितं स्विष्टस्य सूक्तस्य कृतस्य शोभनम् ।

तेनाजनाभेः स्मृतिमज्जन्म नः स्याद् वर्षे हरिर्यद् भजतां शं तनोति ॥”

अतीतस्य भारतस्य गौरव-गानेन न कोऽपि लाभो भवेत् । इदानीन्तनं भारतं किं कीदृशञ्चास्त्येतदस्ति विचारणीयं विलोकनीयञ्च । अद्य तु भारतमिदं निता-
न्तमेव पतितावस्थायां मग्नमस्ति । नात्र सदाचारो न सच्चरित्रता न कर्तव्यप-
रायणता नान्येऽपि केऽपि सदगुणा दृष्टा भवन्ति । यद् भारतमुद्दिश्य कीर्तित-
मिदं वभूव—

“स्वं स्वं चरित्रं शिञ्चेरन् पृथिव्यां सर्वमानवाः”

तदेव भारतं परिगृहीतनिखिलदुष्कर्मकं दृश्यते । मानवतातस्तज्जितरां दूरे स्थितमस्ति । विश्वबन्धुभावनायास्तु, कथैव का, अत्रत्येषु मानवेषु तु सम्प्रति सा भावनापि नावशिष्यते यया प्रेर्यमाणो मानवः स्वकीयं सोदरं बन्धुमपि बन्धुत्वेन निभालयति । अधुना सर्वतः प्रथममत्र मानवतायाः—भारतीयतायाः—समुत्पादनं तत्र च दलितजीवनशक्तेः सञ्चारणमपेक्ष्यते । सम्प्रति सा क्षितिर्मागणीया वर्तते यत उप्तं मानवतावीजमङ्कुरितं भूत्वा पुष्पितं फलितं पल्लवितञ्च भवेत् । सास्ति मही नवसन्ततिर्या कोटिशः संख्यायामिदानीं शिक्षणशालास्वधीते । न तत्कृते आचारशिक्षायाः कापि व्यवस्था विद्यते; नास्ति तदर्थं शासनकर्तृणां विद्यादातृणां धनिकानां शिक्षानुरागिणां च हस्ते कापि योजना । छात्रावासनिवासिनोऽन्ते-
वासिनोऽनुशासनरक्षिणस्तु अद्यापि प्राप्यन्ते न ते तद्विध्वंसनकारिणोऽवश्यं लभ्यन्ते । केन प्रकारेणानुशासनपद्धतिर्भज्येत-इत्यत्र ते नूनमभ्यस्यन्तो विलो-

व्यन्ते ज्ञायते, तद्विधाभ्यासमूले कापि प्रेरणास्ति । सत्यभूतस्यास्य राष्ट्रधन-
स्यैव विनाशो वस्तुतोऽत्यन्तासह्या व्यथास्ति परमेतदुत्तरदायित्वभारवहनका-
रिणामधिकारिणां मध्ये कस्य हृदयं तद्विषयकव्यथाग्रहाराहतमस्ति ? नैतादृक्
कोऽपि अन्वेपणेनापि क्वाप्यासादितो जायते ।

श्रद्धेयाः श्रीपण्डितवराः श्रीरामशर्माणो राष्ट्रमूलाधारभूतनवतरूपेषु मानव-
तामाधातुमेकां सुलभां योजनां समुपस्थापयन्तो दृश्यन्ते । तद्योजनेयमतिस-
मासेन—

(१) पुराणां तत्पार्श्ववर्तिचेत्राणाञ्च सांस्कृतिकीं प्रवृत्तिं दृष्टौ निधाय
प्रतिनगरे हथेकस्य वा एकाधिकसंख्याकस्याश्रमस्य प्रतिष्ठापनं राष्ट्रनिर्माणस्य
मूलभूतभूमिकास्ति । अतस्तत्तन्नागरनिवासिभिः शिक्षाशास्त्रिभिः स्वशिक्षालयी-
यच्छात्राणां कृते आश्रमसदृशच्छात्रावासाः संस्थापनीयाः ।

(२) आश्रमस्य गतिविधयो भारतीयसंस्कृत्यनुकूलाः स्युः । येन सः
(आश्रमः) संस्कृतिसम्बन्धिनीनां सर्वासामपि वार्तानां सक्रियप्रचारकेन्द्रस्था-
नमिव भवेत् ।

एतदर्थमाश्रमे ह्यादौ त्रीणि कार्याणि प्रारब्धव्यानि स्युः—

(क) संस्कृतभाषा-प्रचारोद्देश्यं पुरो निधाय संस्कृतपाठशालाया एकस्याः
सञ्चालनम् । तदीयाश्छात्राः शिक्षा-व्यय-भारनिर्मुक्ता भवेयुर्यथासम्भवमथ च
तेषां जीवनचर्याऽत्यन्तसरला सात्त्विकी च स्यात् । येषां नगरस्य विभिन्नशिक्ष-
णालयीयच्छात्राः सरलसात्त्विकजीवनयापने रुचिं निदधीरन् तेऽपि आशिक्षार्जन-
कालमत्र सरल-सात्त्विकजीवनयापनस्याभ्यासं कुर्वाणाः संस्कृत-पाठशालातश्च
लाभं गृह्णानाः वसेयुः ।

(ख) आश्रमे विद्यासंग्रहानासेकान्तप्रियाणां स्वाध्यायव्यसनिनां विद्यादा-
नप्रतिनां वानप्रस्थिनां संन्यासिनां च निवासार्थं समुचिता युक्ता च
व्यवस्था स्यात् ।

(ग) आश्रमे गोशालाप्येका लब्धयेव स्यात् । तस्याङ्गविशेषत्वेन सा भवेत् ।
गोमातेत्येवमेव विचार्य न गोशालायास्तस्याः स्थापनं कार्यमपि तु गोवंशस्यो-
न्नमनसुरक्षणादिप्रयोजनेनादर्शत्वेन तस्या लघुतरायाः गोशालायाः प्रतिष्ठापनं
करणीयम् । जनतायां गोदुग्धप्रचारसम्बन्धिन्या मनोवृत्तेरुद्दीपनमपि आश्रमस्या-
न्यतमकर्तव्यं स्यात् ।

(४) विद्यार्थिजीवन-निर्माणं व्यतिरिच्य संस्कृतभाषायाः प्रचारः, आश्रम-पद्धत्या प्राच्य-प्रतीच्यग्रन्थानां स्वाध्यायः गोदुग्धप्रचारश्च-इत्येतास्तिष्ठो हि स्युराश्रमस्य प्रमुखक्रियात्मकप्रवृत्तयः । गो-दुग्धस्य महत्त्वं प्रायेण सम्प्रति जनतया विस्मृतं तस्या महनीयतां सत्त्वगुणसमुत्पादनक्षमतां जनता जानीयात् पुनः इत्येतदर्थं गोदुग्ध-प्रचारोऽपेक्ष्यते ।

(३) प्रबन्धसमितिराश्रमं सञ्चालयेत् । तस्यां त्यागशीलास्तपस्विनो भारतीयसंस्कृतिपरिपोषकाः एकताभावनाप्रसारणनिष्ठाः सदाचाराः सेवाव्रतैक-धारिणो विद्वांसः शिक्षानुरागिणः सुधियो धनिकाश्च सदस्याः स्युः ।

(४) पुस्तकालय एक आश्रमे प्रतिष्ठापितः स्यात् । पुस्तकालये प्राच्यानां प्रतीच्यानाञ्च ख्यातनाम्नां विद्वद्भिराणां प्रणीताः ग्रन्था अधिकतमसंख्यायां निधेयाः स्युः । संग्रहस्तथा कृतो भवेत् यथा सर्वेषामपि विषयाणां ग्रन्थाः संगृह्येरन् । वेदोपनिषद्दर्शन-गीतापुराणस्मृति-महाभारतरामायण-कोप-निरुक्तादि-ग्रन्थास्तदीया भाष्यग्रन्थाश्च सर्वे एवं ज्यौतिषायुर्वेदविषयकाः किञ्च भौगोलिक-खागोलिका अथ च प्राचीना अर्वाचीनाश्च विज्ञानसम्बन्धिनो ग्रन्थाश्च संग्राह्याः स्युः ।

(५) व्यायामशालापि आश्रमस्य प्रमुखाङ्गत्वेन मता भवेत् । अत्र भारतीयव्यायामान् प्रति महत्त्वं प्रदत्तं स्यात् । सर्वविधखेलानामायोजनं स्यात् शस्त्रास्त्र-शिक्षा च प्रदत्ता भवेत् ।

(६) प्रार्थनाभवनमप्याश्रमाजिरमलङ्कुर्वीत । तत्र प्रत्यहं प्रार्थना, सन्ध्या-चन्दनम्, यज्ञाश्च कर्त्तव्याः स्युः । सत्र सर्वेषामपि छात्राणामुपस्थितिरनिवार्या भवेत्, समये समये विदुषां सतां महात्मनाञ्च प्रवचनानि स्युः ।

(७) छात्रावासस्य वातावरणम् एतादृशं विरचनीयं भवेत् येन छात्राणां प्रवृत्तिः सन्मार्गं प्रति स्यात् । ब्रह्मचर्यविरोधिनीषु प्रवृत्तिषु कठोरं नियन्त्रणं प्रतिष्ठापितं भवेत् । शास्त्रीयसंगीतस्य साध्वी व्यवस्था स्यात्, स्वकार्यं स्वयमेव कर्त्तव्यमित्येषा भावना प्रसारिता स्यात् । सर्वेऽपि पुरुषार्थेन स्वकीयेन, स्वका-र्याणि कुर्युः । न सेवकानां निधुक्तिर्वाञ्छनीया भवेत् ।

एतादृशानामाश्रमाणां यदि देशे सर्वत्र स्थापना क्रियेत तदा विश्वासोऽयं द्रढीयान् यदवश्यमेव नवयुवसु मानवतायाः समुद्भवो भवेत् । ते याथार्थ्येन

मानवतायामात्मानं परिणमयितुं प्रभवेयुः । सम्प्रति संसारस्य कृते सच्चरित्राणां विशालहृदयानामुच्चविचारविभूषितानां विश्ववन्धुत्वाचारचारूणां तरुणानामपेक्षा वर्तते येन पुनः सर्वमपि जगत् सुखेन शान्त्या च आसमादातुं शक्नुयात्, भारतीयता पुनरपि जागृयात्, भूयश्च भारतं स्वीयमतीतं महिमानं गरिमाणञ्च समवाप्नुयात् । भारतीयताया लामस्तदैवास्ति यदा सा मानवीयताया अङ्गं स्यात्, विश्व-परिवारस्य निर्माणे भागं गृह्णीयात्, समग्रमपि विश्वं स्वदृष्टेर्लक्ष्यं विद्ध्यत् । सा न केवलं रामं कृष्णं बुद्धं महावीरं गान्धिनं जवाहरमाद्रियेत अपि तु सा मुहम्मदस्य बन्धुत्वभावनां, लेनिन-मेजिनीवांशिगटनानां स्वातन्त्र्योपासनां, कार्लमाक्सस्य त्यागं, टालस्टाय-सेक्सपियर-मोपासॉ-क्रोपाटकिनादीनां विद्योपासनां, गैलिलियो-स्टीफेन्सन-न्यूटनादीनां विज्ञानसाधनामपि पूजयेत् । विश्वस्य श्रेय ऐक्यभावनाविभाविते मानव एव निहितमस्ति नान्यत्र । तद्गुण-विभूषितो मानव एव मानवं पातुमर्हेत् ।



आशा हि परमं ज्योतिः

“मया स्वविचारैरेवाहमवानिधि” इत्येषा भणितिस्तस्मिन् पुंसि घटते यः स्वस्वान्ते निराशां निरुत्साहं वा सन्निवेशयति । निराशावान् पुमान् निर्विण्णतात्मिकया प्रवृत्त्यात्मानं रोगाय समर्पयति स्वमत्पायुष्कताञ्च प्रति आसादयितुमीहते । मनःशरीरयोर्मध्ये सान्द्रः सम्बन्धो वर्तते । उभयोरेवोभयस्योपरि पतति प्रभावः ।

अनेकाव्दव्यापिना परिश्रमेण यदस्माभिः सञ्जीयते तदेकपलवर्तिन्या निराशया झटिति विलुम्पते । मनोऽतितरामेव, क्षिप्रतया दुष्यति । अत एव श्रुतिस्तत्पवितुं प्रेरयति नः पुनः पुनः—

“यज्जाग्रतो दूरमुदैति दैवं तद्बु सुसस्यं तथैवेति ।

दूरङ्गमं ज्योतिषां ज्योतिरेकं तन्मे मनः शिवसङ्कल्पमस्तु ॥”

महीधरादवतरणं सरलं परं तदारोहणं भवति न सरलम् ।

निराशात्मक एकैको विचारोऽस्मान् पुर उपसर्तुं रुणद्धि । सः अस्मान् पृष्ठमेव गन्तुं धक्कयति । निराशायामाहोस्विन्निर्विण्णतायां स्वस्य पातनमस्ति महानपराधः । रुदतो जनस्य गतेर्मृतोदन्तप्रदत्वं विश्रुतमेव । यस्य जनस्य निराशैव सम्पत् स न कदापि सफलतयानुगृह्यते ।

नवतरुणैर्नवतरुणीभिश्च सततं स्वजीवनम्प्रति भाव्यमाशावतीभिः । भवन्त्यपि नववयस्कास्तथाविधाः । परं स्थितेर्विपर्यासे ते सत्वरमेव भवन्त्यपि निराशाः । प्रायेण वयं शृणुमो यदमुको नवयुवा परीक्षायां सफलताया अनधिगततया आत्मानमहिन्दत् । अमुकश्च तरुणो जीविकाया अनुपलब्धतया स्वमृतुगेट् । परीक्षोत्तरणादिकमेव न जीवनस्य ध्येयमित्येतस्य तथ्यस्याविदितत्वादेव ते आत्मानं धनन्ति ।

अस्त्येव प्रकृत्या यो निरुत्साहवान् ; अस्ति च योऽव्यवस्थितचित्तो न स व्यापारिकेषु कार्येषु न च सामाजिकेष्वेव सम्बन्धेषु विश्वासाहः । न कोऽप्येतादृशो जनस्य सौहृदं विशिनष्टि; तच्छण एव शंसति “नाहं तत्र विश्वसिमि” ।

स्मृतिरस्त्यननुकूलेति विचिन्तयति यो वणिक् भ्रुवं सः स्ववाणिज्यं निरु-

णद्धि । प्रायेण दृश्यते यद् बहुधार्मिकी दुःस्थितिर्भयाञ्जित्साहाद् वा प्रारब्धा जायते । प्रथमं तु निराशा केषुचन जनेषु प्रभावं प्रतिष्ठापयति ततश्च सा वनेऽग्निरिव तेषु अध्यारोपितप्रभावेषु परमतीव्रतया प्रसरति । अस्त्युत्साहविहीना सेना पराजिता सेनेव । सा समराजिर-गमनात् प्रागेव निहता भवति । चेद् भवत्सु विजिगीषोद्वेज्जति तदा विजयभावो व्रियताम् । स्वमित्राणां मध्ये विजेतार इव सन्तिष्ठन्ताम् । सैनिकाः सम्पराये नैपोलियनस्यागमनं साहाय्याय समागतानववलुथिनीमिवान्वभूवन् । बहुषु युद्धेषु तु सः केवलं नैजप्रचण्डसाहसवलादेव विजयं हस्तं गतञ्चकार । पौरुषं साहसमुत्साहमाशाञ्च न कदापि स तत्याज । बावरो लोदीब्राहीमस्य विशालां सेनां प्रेक्ष्य चेदभेप्यत् न सः स्वसैनिकांश्चेदौत्साहयिष्यत्, चेत्सः “शत्रोः सेनास्ति भूयसी वलीयसी च, न वयं जयं लप्स्यामहे, विजयः सर्वथास्यसम्भवः; सम्प्रति तु जीवन-रक्षाया न कोऽपि मार्गः, युधि मरणमेव साम्प्रतमेकमात्रं शरणम्” इत्यवदिष्यत्, तदा किं सः पानीपतयुद्धे विजयश्चियं वरीतुं क्षमोऽभविष्यत् किञ्च भारते मुगलराज्यस्थाधार-शिलां स्थापयितुमशक्यत् । कदापि न । उत्साहविहीने सति सेनापतौ, न कदापि सेनोत्साहवती भवितुमर्हति ।

विजय इव समृद्धिरपि मनस एव लभ्यते । मनुजो यदा भवति निराशो हताशो वा तदैवासावात्मयोग्यतायां सन्देग्धि । सन्देहपदं वस्तु मानवस्य दिशामेव परिवर्तयति । दिशायाः परिवर्तनात् सः स्वलक्ष्याद् दवीयान् सञ्जायते । अनुत्साहो हि सदैव कार्यं मनक्ति । स दारिद्र्यं जनयति । लक्ष्मीरुत्साहशून्ये नरे जुगुप्सते । सा ततो दूर एव तिष्ठासति ।

वयं किमपि कार्यं परमोत्साहेन प्रारभामहे । तत्र सफलताधिगमनस्यापि महतीमाशां निबध्नीमः । परं यदैव समुदेति कापि बाधा, वयमुद्विजामहे । एतत्कार्यमनुष्ठातुं वयं योग्याः स्मो न वेत्येप सन्देहोऽप्यस्मासु समुत्पद्यते । यो विधिरस्माभिर्गृहीतोऽस्यपि स युक्तो न वेत्येप च विचारोऽस्मन्मनो वेपयति पुनः पुनः; एतान्दौर्बल्यध्वनीन् यथा यथा वयं ध्यानपथमध्यारोपयामस्तथा तथा ते प्रचुरप्रचुरतरबलसमवाप्तेः समासादयन्त्यवसरम् । अन्ततो गत्वा वयं तत्कार्यं परित्यक्तुमुद्यतामहे । हा हन्त, सदैव हि अस्मदिच्छानुकूलायाः परिस्थितेरभावादेव वयमस्मानुत्साहशृङ्गाद् भ्रंशयामः । कस्मान्न वयं विचारयाम यजीवन-मार्गो नास्त्येकान्ततो हि ऋजुः । नास्ति जीवनाध्वा नःसाम्प्रभागगामी एव ।

पन्था नतोन्नतोऽपि भवति। तत्रोच्चावचता विपमतां च भवति । भवति च सः अनेकचङ्क्रमचक्रजुट् । तन्नास्माभिः सोत्साहं ससाहसञ्च यात्रा कर्तव्या ।

सङ्क्रामकरोग इव निराशायाः कीटाणवो भवन्ति । तेभ्योऽतिदूर एव स्थातव्यम् । तैः सह सौहृदं नापद्रहितं; ये जीवने न सफलतामधिगतवन्तोऽथ च न ये आत्मनि विश्वसन्ति न च स्वेतरेषु । निराशावादिनां वार्तायाः श्रवणेन मस्तिष्कं निराशामयमेव स्यात् । तदुन्नतिपथं विहायावनतिपथोन्मुखं भवेत् । एतादृशे हि वातावरणेऽवस्थानेन सकला अपि आकाङ्क्षाः शुष्कतां गमिष्यन्ति ।

अपि भवद्भिर्न दृष्टा असफलैर्जनैः सार्धं सुपविष्टा असफला जनाः; किञ्च सफलैः साकमासीनाः सफलाः । “सङ्गत्या मानवो ज्ञायते” इत्येतत्कथनमत्रापि घटते । अतः समवाससाफल्यैर्जनैर्न तत्र प्रयातव्यं यत्र निष्फलातागतैः प्राणिभिः स्थीयते । न दुर्बला जना आश्रयणीयाः, न च दुर्बला विचाराः श्रोतव्याः न दुर्बलाः सङ्कल्पाः कर्तव्याः । सततमुच्चा विचारा निधातव्या उच्चेष्वेव स्थानेषु स्थातव्यम् । उत्साहश्चेन्मनसि राजेत तदा पौरुषार्थं प्रेरणा लब्धा भवेत् । उत्साहरहितं मनो न कदापि चरम् । तदस्मान्मात्म-विश्वासादपि भ्रंशयति । मनसः खिन्नत्वेन स्फूर्तिरस्मान् त्यक्त्वा क्वाप्यन्यत्र पलायते; अस्मदभिमतानि सर्वाणि च वस्तूनि नः परित्यज्य प्रतिष्ठन्ते । सर्वा अपि अनभिलपिताः स्थितयः क्षिप्रमेव प्रकटी-भूयास्मान् परिवेष्टन्ते । मनस आशा-विश्वासवत्त्वेन न केवलं जीवनं प्रसादमनु-भवति प्रियप्रियतराणां पदार्थानामपि समवासिर्जायते ।

अभ्यासेन आशोपचीयते । आशायाः संवर्द्धनमस्मन्मानसिकबलोपरि भव-त्यध्यारूढम् । मनोबलस्य कृशत्वे सा कृशतां गच्छति तस्य बलवत्त्वे सापि बलवती भवति । न मित्राणि सन्त्यस्मद्धनं न च धन-सम्पद एव सन्त्यस्मद्धन-मस्मद्धनन्तु वस्तुत आशैवास्ति । न तथा वयं कदापि त्याज्याः । तस्याः सङ्गात्वेन वयं मित्राणां धन-सम्पदाञ्च संग्रहोऽनायासेन कर्तुं पारयेम । सत्यपि स्वास्थ्ये नष्टे, आशा-साहाय्येन जीवन्-संघर्षसूत्रं सफलतापूर्वकं वितन्तुं शक्नुमः । आशा जीवनपोतस्य सञ्चालिकाऽस्ति; तदभावे भवति पोतो विनष्टः । वस्तुतस्तु आशां विना जीवनं इव इव । आकृतिदर्शनमात्रेणोन्नतेरवन्तेश्च ज्ञानं कर्तुं शक्यम् । आकृतेरस्मिततया खिन्नतया च असफलता-पराजयः-बोधविषयीभवति । सफलस्य मानवस्याननं तु सस्मितं प्रफुल्लञ्च दृष्टं भवति । असफलताया बोधनाय विदीर्ण-भलिनवाससो धारणं नापेक्ष्यते । नेत्रयोस्तरलतया स्कन्धयोः

परिणद्धतया, मुखस्य मुद्रया च सर्वमेव विदितं भवति । मुखाकृतिः सूचना-पट इव वर्तते । तत्पठनेनैव मनसो भयोत्साहनिराशादिकानां सत्ताया ज्ञानमना-यासं सञ्जायते ।

निरुत्साहोऽस्मान् विप्रलभते । 'न वयं योग्या'—इत्येतं प्रत्ययं सोऽस्मासु जनयति । परं वस्तुस्थितिनैतादृशी भवति । असाधारणयोजना-समुत्थापनानेहसि एषः (अनुत्साहः) समुत्पद्य सर्वमपि आयोजितं समूलं निरस्यति । अयं कार्यारम्भविपयिणीमिच्छामेव हिनस्ति ।

कश्चित् नवतरुणो विश्वविद्यालयात् काञ्चन परीक्षामुच्चतरश्रेण्यामुदतरत् । वृत्त्यर्थं यदा स इतस्ततो भृशं यत्नं विदधानोऽपि साफल्यं न समवाप तदा स कस्मिंश्चिज्जल-पानगृहे पान-पात्रादिप्रक्षालनस्य कार्यं कर्तुमारभत । स निराशो भूत्वा दिन-यापनपरो जातः । निराशा तस्मिन् पूर्णं स्वाधिकारं प्रतिष्ठापितवती तेन न तस्मिन् कदापि स्वमलिनवस्त्रस्य प्रक्षालने अभिलाषः समुदपद्यत । तस्मिन् स्वकेश-संस्कारार्थमेवोत्साहोऽजागः । तदीया दशातितरामेव तस्मिन् प्रतिष्ठितादिनी संवृत्ता । एकदा रात्रौ यदा स उद्याने प्रसुप्त आसीत् स्वप्ने 'आत्मनि विश्वसिहि' इत्येतदाकाशे लिखितमपठत् । ततस्तु सः प्रत्यूष एव उत्तस्थौ । केशान् सञ्चस्कार, वासांसि च निनेज । पुनश्च वृत्त्यर्थं प्रचक्रमे । न सम्प्रति तस्याकृतौ निराशासीन्न च निर्विण्णता न च मलिनता । नासौ कार्यालयेषु दीनः खिन्नश्च सन् प्रविवेश । सः यत्रापि यथावाशाविश्वासाभ्यां सह ययौ । तस्याकृतौ सर्वत्रापि प्रसन्नतोत्साहः साहसञ्च पर्यवेक्ष्यन्त । येनापि सह वार्ता कृतवान् आत्म-सम्मानमविलुम्पन्नेद वार्ता कृतवान् । एतेषां गुणानां प्रभावात् स द्रागेव विना विलम्बं वृत्तिमलब्ध । तद्वात्रिगतः स्वप्नः सदैव तस्य पथप्रदर्शको बभूव । गच्छता कालेन स लक्षापीशश्च संवृत्तः । तदीयमुत्साहमात्मविश्वासञ्च विलोक्य 'इमं जनं निराशा कदापि नवाधे—इत्येतन्न कोऽपि मनस्यपि कल्पनामपि कर्तुं शक्नोति ।

“आत्मानं विद्धि” इत्येतस्य दर्शनवाक्यस्यार्थ एवास्ति—आत्मनि विश्वसिहि इति ।

वस्तुतः स एव किमपि कार्यं कर्तुं शक्नोति योऽवगच्छतीदं यदहं कर्तुं क्षमे । केनापि साधूक्तम्—

आशा नाम मनुष्याणां काचिदाश्चर्यं भ्रङ्गला ।

यथा बद्धाः प्रधावन्ति मुक्तास्तिष्ठन्ति पङ्कवत् ॥

विपद आयन्ति, निर्यान्ति च । अतः आपत्सु न मुञ्चेत् । तत्रापि न कदापि निर्विण्णः स्यात् । अज्ञानात् त्रुट्यो जायन्ते त्रुट्य आपदमामन्त्रयन्ति । चेदापद्भ्यो मुक्तिः स्यादित्येतदभिलष्यते तदा तस्मादज्ञानादात्मा रक्षणीयो यद्धेतोस्त्रुटयः सञ्जाताः, त्रुट्यश्चापदोऽजीजनन् । अनुशयो न लाभप्रदः । स तु सन्तापमेव जनयति । सन्तापेन न जातु आत्मा निपीडनीयः । 'अलं चिन्तयित्वा; किमपि न चेदवशिष्यते तदेदमपि नावशिष्येत्'—इति दार्शनिको निगदति ।

अहं तं जनं जानामि योऽसफलतायां सत्यां केवलमिदं वक्ति—"न कापि चिन्ता, आगामिनि काले सर्वमपि मनोऽनुकूलमेव सम्पद्येत ।"

या वार्ताः अस्मान् परिक्रामयन्ति; सन्ति च या अप्रतिकाश्यास्तासां स्मृतिर्भवति परमदुःखप्रदायिनी । ताः सन्त्यमङ्गलानां भूमयः । सर्वथैव सन्ति विस्मरणार्हास्ताः । भाविकालविनाशनपरत्वात् तासां, तासामुत्सादनमेव वरम् । 'न सिद्धिः साध्ये सम्भवे'त्येतां दुर्बलां धारणां मनसि समुत्पादयति निराशा । परमितिहासोऽत्र साक्षी । सः अस्माकं पुरोऽनेकान् नरान् उदाहरणत्वेन प्रस्तवीति एतादृशान्; येषां सर्वेऽपि मञ्जुला मनोरथाः खण्डानां शतकेषु चूर्णां अभूवन्, ये न केवलं प्रमादमाचरितवन्तोऽपि तु जघन्यानपराधानपि कृतवन्तः परं प्रौढत्वे वार्धक्ये वा तेषां स्थितिरेव पर्यवर्तते । ते निन्दनीयान् संस्कारान् विहाय पुर उपसृतवन्तो नवं सफलञ्च स्वकीयं जीवनं घटितवन्तः ।

भवन्त्वापरस्वप्याशावन्तः; असफलतास्वपि च भवन्तु आशावन्तः । निराशया अङ्गीकरणेन यदि भवन्तः कमपि लाभं न प्राप्नुवन्ति यदि तस्या अवलम्बनेन भवदीयं मस्तिष्कं न शान्तिमभ्युपैति; यदि तदाश्रयणेन न भवदीयं व्यक्तित्वमुत्तिष्ठति तदा कस्मान्न भवन्तस्तामुन्मुच्याशामवलम्बन्ते; तस्या उररीकरणेन भवन्तः शान्तिं सुखं प्रसन्नतामुत्साहमवश्यमेव सततमनुभविष्यन्ति । शान्त्यादिसद्भावेन भवतां मतिर्भवतां विवेकशक्तिरुत्तरोत्तरं वृद्धिं यास्यति सा निश्चिन्ताञ्च प्राप्स्यति । समुन्नताबुद्धिस्तीक्ष्णतां प्रयाता मनीषा भवतां कृते प्रकाशं प्रदर्शयिष्यति सा भवतः प्रति तं मार्गं प्रकटीकरिष्यति यमवाप्य नूनं भवन्तः द्वान् मनोऽभिलषितान् पदार्थानधिगन्तुं प्रभविष्यन्ति । अतः सदैव

आशोपासनीया । निराशयं तु न कोऽपि लाभो जायते । सा तु अस्मत्सुख-
शान्तिसुमत्यादीनि सर्वाणि धनानि हरति अतः सर्वविधतया सा हेयैव वर्तते ।

एतावत्कालपर्यन्तं चेद् भवन्त इत्वरतायां रुचिं निहितवन्तस्तर्हि अतः परं
भवन्तु सावधानाः । अतीतं विस्मारयितुं मनसा वाचा कर्मणा ग्रयंतन्ताम् ।
अपरिहार्यैऽर्थे न स्वकीयं जीवनं विध्वंसयन्तु । अनुशयं विधाय जातासु घटनासु,
न स्वकीयं दुर्लभं मानवीयं जनुः कलुषयन्तु कदापि । ये दस्यवो भवज्जीवन-
धनमेतावन्तं कालमुष्णन् तांस्ततो दूरीकर्तुं किं न समायातः समयः ? तस्य
पुरातनस्य पत्रस्य पठनेन को लाभो यत्पठित्वा बहुला दुःखदाः स्मृतयः
प्रस्फुट्युः । शुष्कस्य क्षतस्य पुनर्हरितोत्करणं न वरम् । जानाम्यहं तां प्रौढां
महिलां या स्वकीयोन्मत्तरलतारुण्यकालादेव एतादृशस्यैकस्य प्रणयिनः पत्राणि
नितान्तमेव सावहिततया निगूह्य निदधाति योऽतितरामेवायोग्यः सिद्धोऽभूत्
किञ्च यो हि तस्यामतिपरुषमन्यायमयश्च व्यवहारमन्ववर्तत । सा तानि पत्राणि
प्रायेण यदा तदा पठति ततश्च होदिति चिरम् । निराशाजनिताः स्थितयोऽभिहि-
तानि पत्राणीव सन्ति । ता मुधैव व्यथयन्ति नः ।

आभ्यन्तरिकीं शान्तिं निराशा चूर्णयति । तस्मान्मनीषिणो न कदाप्यात्मानं
तदधीनं विदधति ।

“न शोचनीयं तत्”—इत्येतद् वाक्यं न विस्मरणीयम् । निवारणार्थं
कृतेष्वपि समीचीनेषु प्रयासेषु, यद् घटते तद् घटताम् । कस्मात् कारणाद् वयं
तत्र शोचाम क्रन्दाम च यानि सन्ति अप्रतिकार्याण्यपरिहार्याणि च । आघाता
धैर्येण शौर्येण च सन्ति सहनीयाः । न तैर्मनः स्वकीयं क्षेतव्यम् । सेवासमितेः
कार्यालये कस्यचनाधिकारिणः पीठिकोपरि लिखितमासीत् “सञ्ज्ञाता आहतिः
केन प्रकारेण भवद्भिः सोढा” इत्येषोऽस्ति सरलः स्वस्थश्च सन्देशः । अत्र भवदीयं
साहसं परीक्ष्यते । केन विधिना भवद्भिः क्षतं सहाते ? अपि किं ततो बलमा-
साध्यते भवद्भिः किंवा चिरं तदाहतेर्भवद्भिः सृदैर्न्यं क्रन्द्यते खिद्यते शप्यते च ?
निराशावान् पुमानेव क्षतेषु विषीदति । आशावन्तं तु बाधाः प्रताडनाश्च साहस-
पूर्वकं पुरो गन्तुं प्रेरयन्ति ।

आशां विना संसारोऽयं क्षणमपि जीवितुं न प्रभवति । आशां परिगृह्यैव स
कठिनतमानि दुःसाध्यानि च कार्याणि कर्तुं प्रवर्तते आशामवलम्ब्यैव स तत्र
सफलताश्रियमपि लभते । जगति यानि सहस्राणि अभ्रंलिहानि भवनानि

प्रेक्षितानि भवन्ति तान् आशयैव निर्मापितानि सन्ति । आशैव जनान् महत्सु व्यापारेषु योजयति । आशयैव वणिजो वाणिज्येषु प्रचुर-धन-राशिं प्रक्षिपन्ति । आशयैव च्छात्राः कठोरतमेऽध्ययनकर्मणि सन्निविशन्ते । आशयैव ते परीक्षासु प्रविशन्ति । आशयैव विज्ञान-विद्याविशारदा जीवनापहारिष्वपि भयङ्करेषु प्रयोगेषु अहो नक्तं श्राम्यन्ति । आशयैव माता-पितरौ स्वसन्ततिं परिपालयतः, पोषयतः, वर्धयतः, पाठयतश्च । आशयैव शासनम् उद्योगपतयश्च उद्योगागारान् विशालान् सेतून् विशङ्कटान् बन्धान् वृष्टद्वृष्टतरान् यन्त्र-तन्त्रनिचयान्, बहुवर्षसाध्यान् प्रासादान् भूधराकाराणि दुर्गाणि च निर्मापयन्ति । भावोऽयं कामप्याशमेवादाय जगति प्रत्यहं महामहायोजनानि भवन्त्यायोजितानि । जगतः सर्वेऽपि व्यवहारा आशाधिरूढाः सन्ति । उपक्रमणानि सर्वाणि आशाम-पेक्षन्ते । सकला अपि सज्जाः आशां प्रतीक्षन्ते । अपि किमेतत्सम्भवं यदाशाम-न्तरेण किमपि कार्यं प्रारब्धं भवितुमर्हेत् ?

० अस्मदीयाः श्रुतिस्मृतयः सन्ति आशावादिभ्यः ताः सततमाशां परिपुष्णन्ति ।

“पश्येम शरदः शतं प्रब्रवाम शरदः शतं शृणुयाम शरदः शतमदीनाः स्याम शरदः शतं भूयश्च शरदः शतात् ।”

इत्यादिकासु पावनगिरासु आशादेव्या मङ्गलमयं दर्शनं को न कुरुते ?

अपि किम् आशाविहीनो हि कृषीबलः कृषिकर्मणि प्रवृत्तो भवितुमर्हति ?

तस्य पुरतस्तु असंख्याताः प्रस्थूहाः स्थिताः सन्ति । अचिरेणैव वर्षा-दुर्मित्त-तुषार-हिम-कीटप्रभृतिषु विघ्नेषु एकतमो हि विघ्नस्तस्य कृषिं विध्वंसयितुं क्षमते परं जानानोऽपि सर्वविधानप्युपद्रवान् स आशां मनसि निधायैव मधुरां, तत्र दारुणे कर्मणि रात्रिदिवं प्रवृत्तो जायत एव । सः शैत्यं सहते, कठोरमातपं सहते, वर्षाञ्च भीषणां सहते परं न ततो विरमति । आशादेव्याः प्रसादेन तदीयः स्वेदावहः कर्कशः श्रमः कुम्भश्च मनोऽनुकूलं फलमपि विन्दति । एषा आशैव विद्यते यस्याः सबलं पाणिं गृहीत्वा सेनानीः सम्परायाजिरे युध्यते । किम् आशा-विरहितो भूत्वासौ युद्धक्षेत्रे आत्मानमवतारयितुं समर्थः स्यात्, आशा जीवने जीवनं सञ्चारयति । वस्तुतः आशैव जीवनम्; निराशैव मृत्युः । मैनस्तावदेव जीवति यावत् तत्र आशा सञ्चरते । आशया विहीनं भूत्वा मनः स्थातुं नार्हति; तन्म्रियते । को न वेत्ति मनसि सति निराशो सर्वमपि विलीयते सति मनसि आशावति गतमपि विनष्टमपि सर्वं समवाप्यते । मनो यदि प्रस्थूहान्

प्रत्यूहत्वेनावगच्छति तदा प्रत्यूहाः अवश्यमेव स्थास्यन्ति यदि तच्च तान् तथा-
विधानं मन्यते तर्हि तेऽविलम्बेनैव विलीयेरन् । चेत् तत् निराशायामपि
आशयाः पूतं दर्शनं कर्तुं चेष्टते तदा सकलामपि जगतीं तदाशासमुल्लसितां
प्राप्स्यति । असफलतायामपि तत् सफलताया दर्शनं विधास्यति । दुःखेऽपि
सुखस्य छाया, तद्दृष्टिगता भविष्यति । कण्टकाकीर्णः पन्था अपि तस्य
सुमनोभ्योऽपि मृदुतरः प्रतिभास्यति । मार्गे स्थिताः शङ्कुसमाकुला गुल्मा अपि
नवकिसलयावलिरेव प्रतिलक्षिता भविष्यन्ति । तद् भयङ्करास्वपि घनघटासु
घनश्यामस्य मनोज्ञां मूर्तिं द्रक्ष्यति । निदाघकालीनस्य भास्करस्य प्रचण्डकिर-
णवृन्दमपि शरत्कालीनसुधाकरस्य सुधावर्षिरेरिमनिकुरम्बमिव तदनुभविष्यति ।
तद्-हिमान्वितः समीरोऽपि हेमन्तस्य, सुखयिष्यति । वर्षर्तोर्भयावहा विभावर्षपि
तस्य भीतिमपनेष्यति । उद्देशोऽयं यस्मिन् मनसि आशा नाम तरङ्गिणी प्रवहति
तदेव मनः सफलतामश्नुते । तदेव अविचलं भवत् स्ववलेनापारेण शिलामपि
दलयति; तदेव भीषणमपि विशालतरमपि नानार्हिस्त्रसत्सङ्कुलमपि कान्तारमु-
च्छिनत्ति । वस्तुतस्तु आशापरिपोषितं मनस्तु अग्निं शीतयितुं हिमं उ्वलयितुं
वातं निरोद्धुं, व्योम मूर्तं विधातुं, महीमुन्नमयितुं, गिरीन् उद्धतुं, सिन्धुं स्थलयितुं
च प्रभवति ।

आशयाः प्रयोगो यदि आत्मन उत्थापनाय, आत्मनः कल्याणाय, आरमनो
विकासनाय क्रियते; यदि तदुपयोगो विश्वस्य मङ्गलमाचरितुं, जनतां समाराध-
यितुं, श्रेयः सम्पादयितुं विधीयते तदा वस्तुतोऽस्ति सा मातेव परमहित-
कारिणी । परं यदि अपकर्षपथोपरि प्रयातुं तस्या वरणं केनापि क्रियते
तदा तु न सा भवति साधुजनप्रशंसिता । 'नास्ति तस्याः परमार्थ-परिपन्थिरूपं
शुभावहम् । छुद्रप्रयोजनार्थं यदि परिगृह्येत सा, तदा मानवमनुपदं कदर्थयेत् ।
तुच्छाभिलाषपरो जनञ्चाटुकारितायां तां प्रयुनक्ति । एतादृशो हि छुद्रसङ्कीर्ण-
हृदयो जनस्तद्बद्धो भूत्वा अवमाननां भर्त्सनां च सहते सदैव धनिनामधिका-
रिणाञ्च ।

‘आशा’ इत्येतत् पदं ये सुधियः ‘स्पृहा’ किंवा ‘तृष्णा’ इत्येतस्मिन् अर्थे
प्रयुज्यन्ति ते आशामतितरां निन्दन्ति । ते वदन्ति—

“आशाया ये दासास्ते दासाः सर्वलोकस्य ।

आशा येषां दासी तेषां दासायते लोकः ॥”

सत्यमेव, आशा नितुरामेव भ्रामयति मानवम् । भर्तृहरिस्तु तमेव जनं
दरिद्रं मनुते यस्याशा(तृष्णा)स्ति विशाला ।

“वयमिह परितुष्टा वल्कलैस्त्वं दुकूलैः
सम इह परितोषो निर्विशेषो विशेषः ।
स हि भवति दरिद्रो यस्य तृष्णा विशाला
मनसि तु परितुष्टे कोऽर्थवान् को दरिद्रः ॥”

धनिनस्तु आशावतो जनान् स्वक्रीडनकान् इव मन्यन्ते—

“एहि गच्छ पतोत्तिष्ठ वद मौनं समाचर ।

एवमाशाग्रहग्रस्तैः क्रीडन्ति धनिनोऽर्थिभिः ॥”

नाशावान् सुखमासादयति । उक्तं च—“आशा हि परमं दुःखं नैराशं परमं
सुखम् ।” वस्तुतो यया लोभ-स्वार्थ-स्पृहारागादिदुर्गुणानां वृद्धिर्भवति न सा
(आशा)प्रशस्ता । सैवास्ति ग्राह्या यया जीवने बल-पौरुष-साहसोत्साहप्रगतीनां
सैद्गुणानां विकासो जायते । एतामेवोद्दिश्योक्तम्—“आशा हि परमं ज्योतिः ।”



सर्वेषामपि धर्माणां सदाचारः प्रशस्यते

चतुर्विधस्यापि पुरुषार्थस्य साधकत्वान्मानव-जीवनस्य, तदेव सर्वेषामपी-
तरेषामसुष्ठुतां जीवनेभ्यः श्रेष्ठं मतम् । परं दुःखमिदं लब्ध्वापि भगवदनुक्रोशेना-
नन्तेनास्माभिः प्रायेण निखिलैरपि मानवैस्तस्य विधीयते दुरुपयोग एव । येन
मानवजीवनेन परममङ्गलं भवितुमर्हति, येनाविनश्वर आनन्दोऽवाप्तुं शक्यः;
येन जरामरण-व्याधिप्रभृतिभ्यः सकलेभ्योऽपि कष्टेभ्यो मुक्तिः सम्भवा; येन
जगति सर्वेऽपि मनोऽभिमताः पदार्था अधिगमनीयाः सञ्जायन्ते, येनोच्चतममपि
पदं, सर्वस्पृहणीयमपि यशः, सर्वविधसुखप्रदमपि धनं, द्रुतं सर्वेऽपि मानसिकाः
कामाश्च साध्या भवन्ति तदेव जीवनं मानवो हन्त, व्यर्थमेव सदा गमयति ।
परमेतेषां सर्वेषामपि प्रदाने मागवीथं जीवनं तदैव क्षमं जायते यदा तत्सदाचा-
राधारशिलोपरि प्रतिष्ठापितं स्यात् । सदाचारस्य श्लाघा सर्वेष्वपि शास्त्रेषु कृता
दृश्यते; विद्वांसः साधवो महात्मानो धर्मात्मानश्च सर्वे एकस्वरेण सदाचारं शृङ्गं
प्रशंसन्तः श्रूयन्ते । सदाचारस्य महिम्नि आज्ञातम्—

“सदाचाराच्छुले जन्म सदाचाराच्छुभाच्छ्रविः ।
सदाचाराच्छुभा विद्या सदाचारात् कलामला ॥
सदाचाराद् यशो लोके सदाचारात्सुखं दिवि ।
सदाचाराद् भवेन्मोक्षः सदाचारो हि कामधुक् ॥
यः सदाचारमुत्सृज्य वर्तते कामतो जनः ।
श्रियं स लभतां कामं श्रेयस्तस्य न विद्यते ॥
सदाचारमयीं नावं समारुह्य सुबुद्धयः ।
पारं याता भवाम्भोधेर्भूयो भीतिं न मेजिरे ॥”

कामं कोऽपि—

“जातिर्यातु रसातलं गुणगणस्तस्याप्यधो गच्छतु
शीलं शैलतटात्पतत्वभिजनः सन्दङ्घांतां वह्निना ।
शौर्यं वैरिणि वज्रमाशु निपतत्वर्थोऽस्तु नः केवलं
येनैकेन विना गुणास्तृणलवप्रायाः समस्ता इमे ॥”

इत्याद्यभिधाय गुण-शील-शौर्यादिभ्योऽर्थं श्रेष्ठं प्रतिपाद्य तेनात्मानमाख्यं भुवि विदध्यात् परं जगद् यत् सम्मानं सदाचारवन्तमप्रति प्रददाति न तद् धनवन्त-मप्रति । नात्र संसारे विद्यावतां न ऐश्वर्यशालिनां न परमोच्चपदासीनानां न सुन्दराणां, नोदग्रवंशसम्भवानां न कलाकोविदानां न पण्डितानां नान्येषामपि केषां तादृशी पूजोपासना प्रतिष्ठा च भवति यादृशी सच्चरित्रस्य मानवस्य । लोकोऽयमखिलः सच्चरित्र एव श्रद्धते, तत्रैव विश्वसिति, तत्रैव हार्दिकीं प्रीतिं निवध्नाति, तत्रैव नैजं सर्वस्वमपि सन्निधधाति । आस्तां तावत् सच्चरित्रो गुणविहीनः कुरूपो निर्धनो वा, ऐश्वर्यशून्यः उच्चपदानारूढो दुर्वलो वा परं सः सर्वेषामपि मानवानामादरास्पदमनुकरणीयः प्रशंसापात्रश्च सञ्जायते ।

श्रेयःप्रेयःसाधकं चारित्र्यमिदं केन विधिना लभ्यं भवतीत्यत्रास्ति विचारः कर्त्तव्यः । सदाचारस्याधिगमनार्थमाद्यः श्रेष्ठः प्रशस्ततमश्चोपायः-सत्संगतिः सुधीभिः समवाप्तविपुलानुभवैर्वृद्धैः साधुभिः शास्त्रैस्तत्त्वदर्शिभिश्च प्रतिपाद्यते । वस्तुतः सत्सङ्गात् परो न महीयान् ज्यायांश्चोपायोऽन्यः । प्रतिलक्ष्यते । सत्सङ्गतिरखिल-कलाध्ययनोत्सुकानां शिक्षाशाला पुमर्थजलयाचकचातकानां प्रावृट्, जनमनोर-थपूरणाय कल्पवल्ली, श्रुतिकामधेनोः पथः, संसार-सागरस्य सुधा, कलेवरका-सारस्य कादम्बः, ज्ञानेन्दोरुदयाचलः, दोषाणामस्तगिरिशृङ्गं, गुण-रत्नानां सागरः, शोकानलोपशमनसलिलं, सुख-समुद्रसमाकर्षण-शशी, मद-नाग-विमर्दनकृत् केशरी, आचारचन्द्रकिरणपरिपूरयित्री पौर्णमासी, विद्या-प्रणयिनी-प्रणयवर्धनसु-कुशलदूती किञ्च तृष्णातरङ्गचलितं कामक्रोधादिमकरभयङ्करं विषय-वासनामत्सी-समाकुलं मोह-भ्रम-भीषणं लोभाग्नुपरिप्लुतं संसृति-समुद्रमुत्तितीर्षोर्मानवस्य नौकेति गीयते मनीषिशिरोमणिभिः । सत्यमेवोक्तं तामुद्दिश्य—

“मातेव रक्षति पितेव हिते नियुक्ते

कान्तेव चापि रमयत्यपनीय खेदम् ।

लक्ष्मीं तनोति व्रितनोति कलाकलापं

सत्सङ्गतिः कथय किञ्च करोति पुंसाम् ॥

पापान्निवारयति योजयते हिताय

गुह्यं निगूहति गुणान् प्रकटीकरोति ।

आपन्नं च न जहाति ददाति काले

सत्सङ्गतिः कथय किञ्च करोति पुंसाम् ॥

धर्मं प्रवर्धयति पापमपास्य दूरं
 निःस्वान् पुनः ससुखमर्थपतीन् करोति ।
 कामान् प्रपूरयति मोक्षमथार्पयन्ती
 सत्सङ्गतिः कथय किञ्च करोति पुंसाम् ॥”

द्वितीय उपायः सच्चरित्रतायाः समुपार्जनार्थमस्ति स्वाध्यायः । ‘स्वाध्या-
 यान्मा प्रमदः’ इत्येतच्छास्त्रीयं वाक्यं स्वाध्यायस्य प्रकृष्टतरतामुपादेयताञ्च
 स्फुटतयैव प्रकटीकुर्वाणं प्रेक्षितं भवति । योगसूत्रकारेण महर्षिणा पतञ्जलिना
 नियमेषु^१ पञ्चसु सः अन्तर्भावितः । चरित्र-निर्माणे, मानवताया विकासने,
 आभ्यन्तरिकस्य बलस्य समुन्मीलने च तस्य महान् अभिनन्दनीयो योगो
 भवतीत्येतद्धेतोः तत्र तस्य सन्निवेशनमुच्चैरुद्घोषयति । अर्जुनमुपदिशन्^२ भगवान्
 कृष्णो ब्राह्मणे तपसि तं गणयति । एतेन च तस्योपकारकत्वं प्रमाणीभवति
 वैशद्येन । स्वाध्यायाद् ज्ञान-शक्तिर्वर्धते; विविधा नवनवा भूयांसश्च विषया
 अवगम्यन्ते; विचाराः परिष्कृत्यन्ते; हृदयस्य सङ्कीर्णता अपह्रियते; मनसो
 मालिन्यमपनीयते; शास्त्राणां रक्षणं जायते; विदुषां विचाराः सर्वत्र प्रसरणस्य
 सदवसरमासादयन्ति; विद्याधनमुत्तरोत्तरमेधते, चक्रत्वकलाः परिपुष्यति;
 साहित्यश्रीः परिस्फुरति । एतावानेव लाभो न स्वाध्यायादवाप्तेनालौकिकेनालो-
 केन मानवः स्वस्य परेषां च कृते गन्तव्यमध्वानं द्रष्टुं दर्शयितुञ्च शक्नोति । सः
 ऋषीणां विद्वद्बराणां च ऋणान्मुक्तो भवतीत्यं स्वाध्यायाद् असंख्याता लाभा
 भवन्ति । तदवाप्तेन दिव्येन ज्योतिषा चरित्रं तु भवत्येवोज्ज्वलतरं चारुतरञ्च ।

सदाचार-श्रियः समुन्मेषेऽन्यतमो हेतुस्त्यागो मतः । एष एव गुण एतादृ-
 गस्ति येन तत्तत्कालुष्यजनिता जीवनगताः सर्वेऽपि दोषाः प्रक्षाल्यन्ते; वस्तुतो
 मानव-जीवनस्य साफल्यमेवास्मिन् गुणे निहितं वर्तते । एष गुणो महामन्त्र इव
 विद्यते तत्प्रभावादमोघात् स्वीयाः सकला अपि-स्वार्थाः पर्यवस्यन्ति । भौतिकं
 जीवनम्प्रति अन्धास्था सर्वथैवोपरमते । यस्मिन् मानवे एष महान् त्यागाख्यो
 गुणः शोभते स दीनदुःखितानामुद्धर्ता, असहायानामनाथानामवलानां रक्षिता,
 अन्यायस्य अपहर्ता, भौतिकतावादिन्याः सभ्यताया विनाशयिता, आध्यात्मिक्या

१. शौचसन्तोषतपःस्वाध्यायेश्वरप्रणिधानानि नियमाः, यो० सू०

२. अनुद्वेगकरं वाक्यं सत्यं प्रियहितं च यत् ।

स्वाध्यायाभ्यसनं चैव वाङ्मयं तप उच्यते ॥ गीता० १७, १५. ८

भावनायाः परित्राता, परेषामधिकारस्य प्रदाता च भवति । एतं गुणमन्तरेण चरित्रं जीवदपि मृतमेव । चारित्र्ये जीवनशक्तेः सञ्चारोऽनेनैव भवितुमर्हति । एतस्य महतीमुपकारक्षमतां विलोक्यैव वैदिक-महर्षिभिस्तत्संग्रहणाय जनाः सर्वे इत्थमुपदिश्यन्ते—

“ईशावास्यमिदं सर्वं यत् किञ्च जगत्यां जगत् ।

तेन त्यक्तेन भुञ्जीथा मा गृधः कस्यस्विद् धनम् ॥” (ईशोपनिषत्)
त्यागस्यापरिहार्यकर्तव्यत्वं लक्ष्यीकृत्य भगवता कृष्णेनोच्यते—

“यज्ञदानतपः कर्म न त्याज्यं कार्यमेव तत् ।

यज्ञो दानं तपश्चैव पावनानि मनीषिणाम् ॥” (गी० १८, ५)
त्यागः-केनापि विद्वत्तत्त्वजेन साधु स्तूयते—

“त्याग एको गुणः श्लाघ्यः किमन्यैर्गुणराशिभिः ।

त्यागाज्जगति पूज्यन्ते पशु-पापाण-पादपाः ॥

७ दानेन भूतानि वशीभवन्ति दानेन वैराण्येपि यान्ति नाशम् ।

परोऽपि बन्धुत्वमुपैति दानैः दानं हि सर्वव्यसनानि हन्ति ॥”

चरित्र-निर्माणस्य कृते यानि साधनानि विश्वशुभचिन्तकैर्निर्गदितानि तेषु इन्द्रिय-निग्रहस्य स्थानं मूर्धानमध्यास्ते । इन्द्रियाणां निग्रहणं महत् तपः । शारीरेषु तपःसु मतं तदेव श्रेष्ठम् । अत एव तूक्तम्—“न तपस्तप इत्याहुर्ब्रह्म-चर्यं परं तपः ।”

सर्वविधमपि उत्थानमिन्द्रिय-संयममपेक्षते । नाजितेन्द्रियो भौतिकीमुन्नतिं न चासुप्तिकीमेवोन्नतिं कर्तुं प्रभवति । मान-प्रतिष्ठा-ज्ञान-विज्ञान-धन-बल-सांसारिकसुखापवर्गादिकानां सर्वेषामपि प्रयोजनानां सम्पादनाय समुपार्जनाय च एकमात्र इन्द्रिय-संयमोऽभिलष्यते । एतत्-तपोबलादस्मदीयाः पूर्वजा आश्चर्य-जनकमश्रुदयमुत्कर्षञ्च ययुः । ते अद्भुतं वाङ्मयं त्रष्टुं प्राभूवन् । अज्ञानतमो-विध्वंसकं ज्ञानालोकं सर्वत्र प्रकाशयितुमक्षमन्त । जगति सर्वेषामपि पूजनीया अजायन्त । एतस्य तपस एव सामर्थ्यात् ते विद्यासु, कलासु, गुणेषु, सम्पत्सु, विभूतिषु, सर्वास्वपि शक्तिषु समस्तानपि तत्तद्देशवास्तव्यान् विजिग्युः । भीष्म-पितामह-पवनसुत-परशुरामादिकानाममरयशसः कारणमिदमेवेन्द्रियनिग्रहाख्यं तपो वर्तते । यो जन आजीवनमिदं तपश्चरति तस्य सविधे न आलस्यं, न दीर्घसूत्रता, न अल्पायुष्कता, न व्याधयः, न विस्मृतिः, नान्ये च केऽपि

प्रत्युहा आगन्तुं पारयन्ति १ यत्रेदं न तत्र चारिष्यमपि न । एतन्महिमैवं
गीयतेः—

“ब्रह्मचर्यं वीर्यरक्षा-कर्त्तव्या सर्वयत्नतः ।
पालिते ब्रह्मचर्ये हि प्राप्यन्ते सर्वसम्पदः ॥
जातायां वीर्यरक्षायां रोगा नश्यन्ति सर्वतः ।
नीरोगं जीवनं दिव्यं पुरुषस्य भवेद् ध्रुवम् ॥
धर्मार्थकाममोक्षाणामारोग्यं मूलकारणम् ।
आरोग्यस्य च मूलं तु वीर्यरक्षैव तत्त्वतः ॥
तस्मात् सर्वप्रयत्नैस्तु सर्वैरेव च मानवैः ।
पालनीयं ब्रह्मचर्यं सर्वानन्दप्रदायकम् ॥
साधनं ब्रह्मसम्प्राप्तेः सुखानां मूलमुत्तमम् ।
ब्रह्मचर्यव्रतं पुण्यं पालनीयं प्रयत्नतः ॥”

सतां सङ्गे, स्वाध्याये, त्यागे, तपसि अन्येषु च सुमार्गेषु तदैव मनो
रज्यति यदा भगवतः कृपा भवति । यस्य मानवस्य मन उपरिनिर्दिष्टेषु सद्गुणेषु
प्रवर्तते, रमतेऽनुरज्यति च स मानवोऽवश्यमेव भगवत्कृपारूपदमस्तीति निश्चप्र-
चतया ज्ञेयम् । विना हरिकृपां तत्र तत्र प्रवृत्तिर्न कदापि सम्भवा । तस्मादस्म-
दीयं कर्त्तव्यमस्मात्स्वापतति यद् वयमीश्वरे निष्कपटभावेन सकलमपि दम्भं
विहाय सरलहृदया भूत्वा भक्तिं निदधीमहि येन चारिष्यस्य निर्माणकारिषु
सद्गुणेषु सततं मानसं रज्येत् न तत्तेभ्यः कदापि विमुखं भूत्वावतिष्ठेत् । एष
ईश्वर-प्रेमाभिधो गुणश्चारिष्योद्भावयितृणां सर्वेषामपि गुणानां जनकोऽस्ति ।
एतदीश्वरप्रेम एव सर्वानप्युपरिप्रोक्तान् गुणान् जनयति प्रेरयति वर्धयति पोषयति
च तस्माच्चारिष्य-निर्माणचित्तानां मानवानां कर्त्तव्यमिदं यत् ते चरित्रं समुन्नम-
यितुं धवलयितुं परिपातुञ्च सदैव भगवच्चरणयोः प्रीतिं निदध्याः । न भगवद्भक्ति-
मन्तरेण कदापि कल्याणम् । विश्वभावनो भगवान् व्यासोऽत एवाह—

“स वै पुंसां परो धर्मो यतो भक्तिरधोक्षजे ।

अहैतुक्यप्रतिहता ययाऽऽत्मा सम्प्रसीदति ॥

वासुदेवे भगवति भक्तियोगः प्रयोजितः ।

जनयस्याशु वैराग्यं ज्ञानं च यदहैतुकम् ॥

धर्मः स्वनुष्ठितः पुंसां विष्वक्सेनकथासु यः ।

नोत्पादयेद् यदि रतिं श्रम एव हि केवलम् ॥

धर्मस्य ह्यापवर्ग्यस्य नार्थोऽर्थार्थोपकल्पते ।

नार्थस्य धर्मेकान्तस्य कामो लाभाय हि स्मृतः ॥

कामस्य नेन्द्रियप्रीतिर्लाभो जीवेत यावता ।

जीवस्य तत्त्वजिज्ञासा नार्थो यश्चेह कर्मभिः ॥

वदन्ति तत्तत्त्वविदस्तत्त्वं यज्ज्ञानमद्वयम् ।

ब्रह्मेति परमात्मेति भगवानिति शब्दते ॥”

(श्रीमद्भा०, १, २, ६-११)

सत्य-विनय-धैर्याध्यवसायोद्योगोदारता-समय-परिपालन-गुरुजन-सेवादिकाश्च शुणाः चरित्र-निर्माणार्थमतितरामपेक्ष्यन्ते । विनयस्तु मानवस्य भूषणमेव । यथा सौरभं विना न कुसुमं शोभते तथैव विनयं विना पुरुषः । विद्याया वरदानमेव विनयः । अभिमानवति जने सर्वं एव जुगुप्सन्ते । समाजे संमानलाभाय विनयोऽस्त्याकाङ्क्षितः । सत्यं चारित्र्यस्य निकषोपलः । सत्यस्य पूर्णतया संरक्षणं चरित्राराधकानां धर्मो महात् । केनापि कविना सत्यं प्रशंसतोदीरितं सम्यक्—

“अश्वमेधसहस्रं च सत्यं च तुलया धृतम् ।

अश्वमेधसहस्राद्धि सत्यमेव विशिष्यते ॥”

मानवजीवनं सुख-दुःखाक्रान्तमेव दृष्टं भवति । न सदात्र सुखमेव वसति न च दुःखमेव । द्वयोरपि स्थितिरत्र युगपदेव च दृश्यते । मानवजीवनेन सह एते द्वे अपि समुद्रं क्रीडन्त्येव वीक्ष्येते । मानव-जीवनस्य पुरो विपदो बहुला घोरघोरतरास्तस्य साफल्यपथं संवृत्य सन्तिष्ठन्तेऽतो जीवने धैर्यस्य प्रतिक्षण-मपेक्षास्ति । धैर्यालम्बनमन्तरेण न कदापि विपदो भवन्ति जिताः । अस्ति धैर्यमापदां तरणिः । अतः विधुरेऽपि काले न तत् त्याज्यम् । दशके धर्मलक्षणे तस्यैवाद्यं स्थानम् । धीरा एव वस्तुतो वीराः । वीराणां लक्षणमेव सुखदुःखयोः समभावः । न वीरः सुखे मुह्यति न च दुःखे खिद्यते—“उदेति सूर्यस्ताम्रस्ताम्र एवास्तमेति च ।” दशरथनन्दनो रामोऽभिषेकोदन्तमाकर्ण्य न प्रासीदत् न च अम्लायत्—

“प्रसन्नतां या न गताभिषेकतस्तथा न मग्ले वनवासदुःखतः ।

मुखास्त्रजुश्री रघुनन्दनस्य मे सदास्तु सा मञ्जुलमङ्गलप्रदा ॥”

परगुणेषु हर्षाविर्भाधनमुपकारिणि कृतज्ञताप्रकाशनं सर्वत्र समश्वाचरणञ्चोदा-
रतेति कथ्यते । एष च गुणश्चारित्र्यस्य समुत्पादने नितरां सहायको भवति ।

जीवनं महायुद्धक्षेत्रमिवास्ति । ततः स एव निस्तरति, स एव सफलीभवति, स एव चारित्र्य-पतनकारिणो वैरिणो जेतुं शक्नोति यो भवत्यभ्यवसायी उद्योगी विमृश्यकारी समयादरकर्ता सात्त्विकताभावाराधयिता च । संसारे विजेता एव सर्वत्र पूज्यते तस्मात् विजयश्रीलाभाय चारित्र्ये एतेषां गुणानामुन्मेषः सर्वथैवेष्यते ।

सच्चरित्रः पुरुषो न मृत्योर्विभेति । स देशं रक्षितुं सहर्षं सोत्साहञ्च स्वप्रानपि समर्पयितुं सदा सन्नद्धो भवति । जुहोति चात्मानं वीरतापूर्वकं यदासौ तदर्थमादिश्यते । गुरुगोविन्दसिंहोऽन्यायं विरोद्धुं देश-निवासिन आजुहाव; प्रार्थनानन्तरं गुरुगोविन्दसिंहो नम्रं चन्द्रहासमादाय जनवृन्दस्य पुर आगम्य व्याजहार—“शिरोऽर्थी अहम्, कोऽपि जनो मह्यं स्वशिरः प्रदातुमुद्यतते कञ्चित् ? सर्वतो नीरवता समजायत । गुरुः पुनस्तदेव प्राब्रूत । लवपुरवासी दयारामो नाम क्षत्रियो युवा तदा जगाद—मदीयं शिरः श्रीमतां सेवायामस्त्युपस्थितम् । गुरुर्दयारामं समीपस्थं शिविरं निनाय । मुहूर्तानन्तरं सः शोणिताक्तं खड्गं धारयन् बहिराजगाम । भूयश्च तदेव न्यगदद् यदहं शिरोद्वितीयमभिलषे पुनः निस्तब्धता सर्वा दिशाः व्यातनोत् परं धर्मदासो नाम तरुण उदतिष्ठत् स्वशिरोऽर्पयितुम् । एवमेव गुरुरन्यानि च त्रीणि शिरांसि यथाचे मुहकमचन्द्र-हिम्मतसिंह-साहिवचन्द्रनामधेयाः पुरुषसिंहास्त्रयो गुरोः पुर उपस्थाय सविनयं निवेदयामासुः गुरो गृह्यन्तामस्मदीयानि शिरांसि । गुरुरेकैकं शिविरं नीतवान् । यदा यदा स द्वितीयं तृतीयं वा जनं शिविरं नीत्वा बहिरागच्छतौ तदा तदा बहिःस्थिताः सर्वेऽपि जनास्तदीयामसिधारं शोणितशोणामवाप्नुवन् । इत्थं गुरुः पञ्च तान् वीरान् परीक्षाञ्चक्रे । परीक्षितानसौ “गुरोः पञ्च प्रियशिष्याः” इत्येतेनोपाधिना तान् विभूषयाञ्चकार । एतादृशा एव जना जगति सदाचारवन्तः कथ्यन्ते । एषा वसुन्धरा, वस्तुतः सच्चरित्रजनेष्वेवावतिष्ठते । अस्माकं भारतवसुधयां सहस्रशः सदाचारवन्तः समये समये व्यालोक्यन्त । इयं भरतभूः तु संसारे स्वचारित्र्यादेव अभ्यर्चिताऽभवत् । सदाचारवत्त्वादेवैतस्या, लोकोऽस्या वसुमत्याः श्रीचरणयोनैजं मौलिं प्रणतञ्चकार ।

अतीतकालोऽस्मद्देशस्यात्युज्ज्वलचरित्रचारुभिर्मानवैर्नितरामेव भासुरोऽवलोक्यते शिवि-दधीचि-हरिश्चन्द्र-भगीरथ-दिलीप-रघु-राम-कृष्णार्जुनादिकाः अनुकरणीयचरिताः स्वकीयेन भास्वरेण चरित्रेण भारतमातुर्भालमुज्जमयाञ्चक्रुः । नाधिकानि अहानि यातानि, महाराज-प्रताप-शिवाजि-लक्ष्मीबाईप्रभृतयोऽसह्यानि

कष्टान्यसहन्त भीषणाभिरापद्भिः प्रतिक्ष्णं प्रापोढ्यन्तः परं ते राज्य-सुखलाभादि-
कमपि विहाय स्वचरित्रमेव गोपायाञ्चक्रुः ।

एष वर्तमानकालोऽपि अस्मद्देशस्य, धवलोल्लसत्सुन्दरचारित्र्येण देदीप्यमानः
केन न जगति विलोक्यते । लोकमान्यतिलकस्य पार्श्वे किञ्चासीत् । मेधा-विद्या-
सद्गुणादिकाः सर्वेऽपि तस्मिन् राजमाना आसन् । परं स तेषां सर्वेषामपि
प्रयोगं स्वस्य चरित्रस्य समुत्थापनं पुत्रं कृतवान् । न सः स्वामगाधां विपुलां
विद्वत्तां विलक्ष्णं प्रतिभाम् अन्यदुर्लभान् गुणांश्च तांस्तान् सुखोपभोगाय प्रायुक्तं
अपि तु तैः सः कर्त्तव्यं न्यायं धर्मं सदाचारं मानवताञ्च रक्षितवान् । तदीयस्य
चरित्रस्य लोकोत्तरां विभां तदुक्तायां सिंह-गिरायामस्यां साधु विलोकयितुं
शक्यमुः—“न्यायाधीशानां पञ्चकेन कृतेऽपि निर्णयेऽस्मिन् अहमात्मानं निराग-
समेव लभे । अस्मात्संसारादपि परास्येका शक्तिः । तत्सङ्केतेनात्रत्यः सकलोऽपि
न्यापारः सञ्चलति । मन्येऽहं मदगृहीतं कार्यं मयि सति स्वतन्त्रे न तथाविधतया
फुलेत् वर्धेत च यथाविधतया कष्टेषु निपातिते सत्यात्मनि तत्” ।

क्षणभङ्गुरस्य जीवनस्योद्देश्यं मानवसेवैव वर्तते । स्वामिविद्वेकानन्दो नैजेन
कर्मठेन तपःपूतेन चरित्रेण जीवनं तल्लक्ष्यावाप्त्यर्थमेव न्ययूयुजत् ।

पण्डितमदनमोहनमालवीयस्य लोकाभिरामं चरित्रं कं न मानवमादर्शमार्ग-
म्प्रति प्रयातुं प्रेरयति । स महान् आलोको जीवनस्य कठोरताभिः सन्ततं युध्य-
मानः प्रचण्डासु वात्यास्वपि प्राज्वलत् ।

अस्य युगस्य महान् मानवो गान्धी स्वेन चरित्रेणैव संसारस्य समग्रस्या-
भवत् पूजनीयः । तच्चरित्रस्य अहिंसा-सत्य-सेवातपस्यागज्योतींषि निखिलमपि
भूलोकमिमं धवलयन्ति केन न वीक्ष्यन्ते । हा, तच्चरित्रप्रकाशः सर्वतोऽद्यापि
विस्तृतोऽस्ति परं तन्मध्ये वयं निमील्य नेत्राणि नैजानि सन्तिष्ठामहे न तं
दिव्यं प्रकाशं प्रयुज्य जीवनं स्वकीयसुत्थापयामः स्वं चरित्रं च समुन्नमयामः ।
स महात्मा गान्धी तदाचरत्, यन्मानव-जीवनस्य परमं लक्ष्यमस्ति स
तच्चरित्रमदीदृशत्, यच्चरित्रं सकलैरपि आत्मकल्याणाभिलाषिभिर्निर्धातव्यं
संरक्षितव्यमेधितव्यञ्च । स आदर्शचरितस्तपस्वी भेदभावं भेत्तुं पतिताशु-
द्धर्षभेर्कतां प्रसारयितुं समतां सञ्चारयितुमन्यायं विनाशयितुं मानवतां पोषयितुं
जगतीतलस्य कणे कणे बन्धुतां समुत्पादयितुं मानवस्य हृदये दया-गङ्गां प्रवाह-
यितुं मातृवोपरि जायमानान् अत्याचारान् दलितुं किं बहुना स्वर्गमेव

संसारेऽवतारयितुमजीवत् तदर्थमेव प्राणांश्चान्ततोऽङ्गहोत् । तस्य पावनस्य
 चरित्रस्य विशिष्टतेयमासीद् महनीया यदसौ तदेवाचरद् यन्मनस्यचिन्तयद्
 यत् स मनसि व्यचारयत् तदेव अभाषत । वस्तुतोऽस्मदीयस्य राष्ट्रस्य एष
 विद्यमानोऽप्यनेहा उत्तमोत्तमानि सरदारपटेल-राजेन्द्रप्रसाद-जवाहरलाल-सुभाष-
 चन्द्र-भगतसिंह-लालबहादुरशास्त्रिप्रभृतिमहापुरुषाणां कस्तूरवा-सरोजिनीप्रभृति-
 चन्द्रनीयनारीणां पूतान्यनुकरणीयानि चरित्राणि सन्निदधात्यस्माकं कर्तव्यं
 यत् तान्यनुसृत्य स्वं स्वसमाजं स्वदेशं सकलमेव संसारमुन्नमयाम ।

चतुर्वर्गफलं सूते, सदाचारसुरद्रुमः ।

तस्मात् कृतमतिलोकः श्रेयसे तं समाश्रयेत् ॥



कीर्तिर्यस्य स जीवति

अस्मिन् भू-भुवने क ईदृग् जनो यो यशो न कामयते । परं यशो नास्ति सुलभम् । तदस्ति नितान्तमेव दुस्साध्यम् । तन्महान्तं त्यागमपेक्षते । तत् तमेव मानवं वृणुते यस्तदर्थं सर्वस्वमपि तृणं मनुते । तस्य कृते मानवेन सर्वाण्यपि सांसारिकाणि सुखानि हातव्यानि भवन्ति । न मानाकाङ्क्षी न प्रतिष्ठाभिलाषी न ऐश्वर्यानुरागी न धनस्नेही न पदप्रेमी न पुत्र-कलत्रार्थी न भौतिकपदार्थव्यसनी न इन्द्रियचयाभिमतभोगरागी न प्राणप्रणयी एव जनो यशोऽधिगन्तुं प्रभवति । यः कोऽपि जैनस्तत्र मनोऽवधनात् तत् तं तेभ्यः पूर्वोभ्योऽपि पदार्थेभ्यो मनो दूरीकर्तुमन्वहगत् तेषु हि नैजात्मीयताधियं न्यदधात् सः । तत् स्पष्टगिरया तं न्यगदत् यदि मामिच्छसि तदा सर्वाण्यपि वस्तूनि मुञ्च यानि स्वीयानि मन्यसे; चेन्न तवाभिमतमेतत् तदा मां त्यज । यस्य मानवस्य यशसि सत्यं सुदृढमविचलञ्च प्रेम भवत्यसौ “संसारेऽस्मिन् यत् किमपि वस्तु विलोक्यते तन्निश्चप्रचतया सर्वमपि मायाविततात् प्रपञ्चाद् व्यतिरिक्तं न किमपि । नैतादृक् पदार्थः कोऽपि यः स्यात्स्यान्नुः । येऽपि पदार्था अद्यास्मदीयया दृष्ट्या प्रेक्ष्यन्ते तेषां सर्वेषां स्थितिरस्ति क्षणिका । संसारस्य सकलान्यपि वस्तूनि गिरिनदीवेगोपमानि सन्ति; सन्ति तानि सलिलध्रुद्बुदनीकाशानि; तेषां दशा सान्ध्यगगनरक्तिमेव भवति । विलोकयितुर्लोचनपथात् क्षिप्रमेव सर्वाण्यपि सांसारिकाणि वस्तूनि तिरोभवन्ति । वस्तुत एषा जगती धर्मशालेवास्ति । यथा दिग्दिगन्तरेभ्यो देशदेशान्तरेभ्यश्च जना आगम्य कानिचन दिनानि तत्र विधाय वासं पुनः स्वस्वाभिमतानि स्थानानि व्रजन्ति तथैव मानवाः स्वकर्म-फलवशादस्यां धरायां जनुर्गृहीत्वा सम्पाद्य च कर्माणि पुनर्लोकमिमं परित्यज्य प्रतिष्ठन्ते कर्मग्राहितं लोकान्तरम् । एष संसारः स्वप्न एव । यथा स्वप्ने दृश्यमानानि सर्वाणि वस्तूनि समवासायां विनिर्द्रतायां लोपन्ते तथैव संसारस्य सर्वेऽपि पदार्थाः क्षणान्तर एव नश्यन्ति” इत्येतत् सर्वं साधु विज्ञाय विचिन्त्य च यशोऽनुरागी मानवः सर्वत्रापि विरज्यति केवलं यशसि रज्यति ।

यश उपासको मानवो महान् भवति । तस्य मानसोपवने—

“पृथिवी दह्यते यत्र मेरुश्चापि विशीर्यते ।

सुशोषं सागरजलं शरीरे तत्र का कथा ॥

गन्धर्वनगराकारः संसारः क्षणभङ्गुरः ।

मनसो वासनैवेयमुभयोर्भेदसाधनम् ॥

सर्वे क्षयान्ता निचयाः पतमान्ताः समुच्छ्रयाः ।

संयोगा विप्रयोगान्ता मरणान्तं हि जीवितम् ॥”

इत्येतादृशाः प्रकाशमया विचाराः अनारतं प्रफुल्लन्तः प्रसीदन्तश्च प्राप्यन्ते । सः
सम्यगोवेदं वेद—

“चेतोहरा युवतयः स्वजनोऽनुकूलः

सद्वान्धवाः प्रणतिगर्भगिरश्च भृत्याः ।

गर्जन्ति दन्तिनिवहास्तरलास्तुरङ्गाः

सम्मीलने नयनयोर्नहि किञ्चिदस्ति ॥

मित्रं कलत्रमितरः परिवारलोको

योगैकसाधनमिमाः किल सम्पदो न ।

एकः क्षणः स तु भविष्यति यत्र भूयो

नायं न यूयमितरे न वयं न चैते ॥”

अतः स विनश्वर-पदार्थहेतोर्न कदापि अजरममरञ्च यशः परित्यजति ।

मानवो यासां सुखसम्पदां कृते दुष्कर्मण्यपि कर्तुमुपसरति स यस्याः
पृथिव्याः, यस्या राजलक्ष्म्याः, यस्याः सुन्दर्याश्च निमित्तेन बन्धु-पितृ-भ्रातृ-मित्रा-
दिव्यापादनादपि न विरमति ताः सुखसम्पदः सा पृथिवी, सा राजलक्ष्मीः, सा
सुन्दरी च क्षणान्तरेणैव विद्युत्प्रभेव अन्तर्दधति सर्वाः । को न वेत्ति पुरा
हिरण्यकशिपु-रावण-वाणासुरप्रभृतयोऽनेके ते महीपतयो बभूवुर्येषां सविधे
विपुलमैश्वर्यमनन्तं धनमपरिमिता भौतिक्यः शक्तयः सर्वविधान्यपि शत्रुदुर्ल-
मान्यपि सुखानि आसन्; येषां चरणेषु सकलापि धरित्री प्रणतमस्तका भूत्वा
‘किं करोमि; आज्ञापयन्तु मामि’ति निवेदयन्ती सप्रश्रयं समतिष्ठत; संसारस्य
सर्वेऽपि शूरर्षभा येभ्यः सदा दिभ्युः; देवा अपि येभ्यः स्वस्वसेवां समर्पयन्तः
स्वान् धन्यान्मंसत ते समुत्पादितकालहृदयसाध्वसा अपि श्रीमन्तः क्वाद्य सन्ति
किञ्च सिकन्दर-मुहम्मदप्रभृतयो दुर्धर्षा दुरासदा मदोन्मत्ता यवनहृत्कास्ते,

न च सन्ति ये भारतस्यार्जुनसूत्र्यानि रत्नानि पुष्कला अपरिमिताश्च सम्पद उल्लुण्ठय स्वविषयान् अनुबुधुः । न हाः सम्पद एव सम्प्रति तेषां पार्श्वे सन्ति न ते स्वयमेव सन्ति । कालेन सर्वाणि वस्तूनि कबलीक्रियन्ते । मानवो यानि सदसत्कर्माणि अनुतिष्ठति तज्जनितं यशोऽपयशश्चावशिष्येते । प्रथमं मानवो म्रियते ततश्च तत्सञ्चितानि धनानि परगतानि जायन्ते तन्निर्मितानि अन्यानि च प्रासाद-दुर्ग-सरोवर-बन्ध-मार्ग-सेतुप्रभृतीनि सर्वाणि वस्तून्यपि द्वित्रिसहस्राब्दानन्तरं विनश्यन्ति । सर्वेषामपि विनाशं विलोक्यैव ज्ञानवन्तो विवेकशालिनः सत्यद्रष्टारो जनाः सर्वांमपि स्वकीयां शक्तिं यशःसमुपार्जन एव प्रयुञ्जते; ते कस्माच्चिदपि न विभ्यति केवलमपयशस एव प्रतिचरणं त्रस्यन्ति शङ्कन्ते वेपन्ते च । सर्वेषामपि पदार्थानां नाशस्तेषां सहो भवति परं यशसो विनाशः कदापि न । राजलक्ष्मीर्यदि याति, यातु; प्राणेभ्योऽपि प्रियतराणां पुत्र-कलत्रादीनां विच्छेदो यदि भवति, भवतु, जीवनस्य नाशोऽपि यदि जायते जायतां परं न केनापि प्रकारेण यशो मलिनीभवेत् तत् तान् हिंसा कुत्रापि न गच्छेत् ।

चेत् स्वरूपेनापि ध्यानेन विचार्यते तदा यशस उपकारित्वमुपादेयत्वं सद्बन्धुत्वं सन्मित्रत्वञ्च अनायासपूर्वकमेव विदिततामायान्ति । यशोऽस्मान् निन्द्यात् कर्मणो वर्जयति; तदस्मान् दुरितेभ्यो निवारयति, तदन्यायादस्मान् दूरीकरोति, तद् व्यभिचारादस्मान् पराङ्मुखीकरोति; तत् सर्वविधेभ्योऽप्यन्याचारेभ्योऽस्मान् पितेव गुरुर्वि सुहृदिव कान्तेव पृथगेव स्थातुमुपदिशति मधुरम् ।

भौतिकतायामनुरागस्तावानेव श्रेयस्करो यावता मानवो जगत्पुत्रत्वा भविष्यजीवनमुन्नततरं विधातुं स्वस्य सर्वस्यापि विश्वस्य कृते च श्रेयांसि समुपार्जयितुं जरा-व्याधिमरणादिकष्टेभ्यो दारुणेभ्य आत्मानं मोचयितुं बलमश्नुवीत । भौतिकबलानामप्रयोजनं भाविजीवनस्य हिताचरणमस्ति न च तद्विनाशनं किञ्च तत्पातनम् । सुधियो न कदापि भौतिकीः सम्पदो निन्दन्ति ते तु तं मानवं निन्दन्ति यो हि तासामुपयोगो नैज-भाविजीवनं विध्वंसयितुं, मानवजीवनचरमलक्ष्यभूतस्यापवर्गस्योपरि प्रहारं कर्तुं, परमात्म-प्रदत्तान् बुद्धि-मनोऽहङ्कारेन्द्रियसत्त्वादिगुणरूपानुपमोपहारान् भङ्क्तुं चूर्णयितुञ्च प्रयतते । संसारस्य विषयोपभोगेभ्यो न शास्त्राणि मानवं वर्जयन्ति तानि तु विषयोपभोगैः स्वस्य, मानव-जीवनस्य, आत्मनः, स्वकीयागामिजीवनस्य, पारमार्थिकस्य कल्याणस्य च विनाशनान्मानवं प्रत्यादिशन्ति । विषयाणामुपभोगस्तेन प्रकारेण

विधातव्यो येन तदुपभोगोऽपि यथायथं भवितुमर्हेत् । नैजं मङ्गलं, भविष्यजी-
वन, मपवर्गश्च न निहतो भवेत्—केवलमेतच्छास्त्राणां सतां महात्मनाञ्चोपदेश-
स्योद्देश्यमस्ति । एतादृशं कार्यं तदैव भवितुमर्हति यदा—

“ईशावास्यमिदं सर्वं यत् किञ्च जगत्यां जगत् ।

तेन त्यक्तेन भुञ्जीथा मा गृधः कस्यस्विद् धनम् ॥”

इत्यत्र पूर्णतया दृष्टिं निदधानो मानवः पापेभ्यो विभीषात्; दुराचारेभ्यस्त्रस्येत्,
अन्यायेभ्यः शङ्केत दुर्व्यसनेभ्यश्च वेपेत । “चेदहं दुष्कर्मसु प्रवर्तेय मां जगत्
हसिष्यति निन्दिष्यति अपवदिष्यति च । स हासः, सा निन्दा, स च
अपवादो मम कीर्तिं विनाशयिष्यन्ति; मम नाम-कलङ्कितं भविष्यति; अहं
केन प्रकारेण कलङ्कितनामा भूत्वा स्वगुरुजनानामग्रे स्थातुं शक्यामि; तद् दुष्कार्यं
विधाय अहं केन विधिना स्वशिर उन्नतं कृत्वा तेषां पुरः संलपिष्यामि ये मां
सदाचारिणं मत्वा सदैव श्लाघन्ते”—इत्यादिका विचारा येषां मानसं पुनः
पुनश्छिन्दन्ति ते प्रायेण स्वकीयं चरित्रं कलिलेभ्यः पातुं क्षमाः सञ्जायन्ते; ते
कीर्तिमपि स्वीयां लाञ्छनाद्रक्षितुं पारयन्ति । अस्मदीयाः पूर्वजाः यशसि
स्निह्यन्ति स्म । तेषां चरित्रं लाञ्छितं स्यात्; तेषां कीर्तिर्दूषिता भवेदित्येतन्न
तेऽसहस्तः । गौरवं संरक्षितुं वंशस्य महिमानं पालयितुं, नैजं नाम धवलयितुं,
स्वोयं व्यक्तित्वं, चरित्रञ्च जगति प्रथयितुं ते निरन्तरमयतन्त । “संभावितस्य
चाकीर्तिर्मरणादतिरिच्यते” इत्येतत् ते कदापि न विसस्मरुः । एषा द्रढीयसी
कीर्ति-रक्षणभावना तान् सदा दुष्कर्मभ्योऽज्जायत ।

अद्य एवंविधा भावना प्रायेण जनताया मानसे दृष्टैव न भवति । अस्त्यपि
चेत्सा तदातितरां क्षामतां, कृशताञ्च गतास्ति । कीर्तिं स्ववंशस्य गरिमाणं
स्वजातेर्महिमानं स्वकीयं महत्त्वञ्च प्रति तु कस्यापि स्वरूपमपि ध्यानं न
वर्तते । न कोऽपि पित्रोः प्रतिष्ठां चिन्तयति, न गुरोर्न विद्यालयस्यैव महत्तामेव
विस्मरति । अपवादादुपहासाच्च न कोऽपि बिभेति । अद्यतनानां जनानां
स्थितिस्तु परामेवावनतिमुपेतास्ति । निन्दा-वृणापकीर्तयो न सागप्रतिकं मानवं
दुष्कर्मपथात् भ्रंशयितुं प्रभवन्ति । पतनस्य पराकाष्ठा त्वेतावती जातास्ति यद्
दुष्कर्मार्ण्यहर्निशं विधायापि विना कामपि त्रपामनुभूय निर्भयं जना हसन्तः
शिर उन्नमयन्तो वक्षो वितन्वन्तश्च सर्वत्र समुदं विचरन्ति । निर्लज्जास्ते गुणान्
दोषपक्षं किञ्च दोषान् गुणपक्षमध्यारोपयन्ति । धर्मं निन्दन्ति, सत्यमुपहसन्ति,

सच्चरित्रतां तिरस्कुर्वन्ति, कृतज्ञतामवजानन्ति, वचननिष्ठां च अपवदन्ति । सज्जनतां मन्दधियः कार्यकलापं ते मन्यन्ते; त्यागौदार्य-सेवादिसद्गुणांस्ते विचिंसताया भेदविशेषमवगच्छन्ति । शास्त्राणां वचनं प्रमत्तानां प्रलापं मत्वा मनागपि तत्र कर्णेन्द्रियं न प्रयुज्जन्ति; यत्र सन्तो महात्मान उपतिष्ठन्ते तस्यां दिशि सकृदपि दृष्टिचेपं पापाचरणं विभावयन्ति । एतादृशाचार-विचारजुषो जना जगति प्रत्यहं समुत्पद्यन्ते त्रियन्ते च । न तेषां जन्मना कोऽपि कस्यापि लाभो जायते न च तेषां निधनेन कस्यापि हानिरेव भवति । ते कदोत्पन्ना अभूवन् कदा चोपरता इयेतदपि न कस्यापि विदितं भवति । पशव इव ते आहार-निद्राद्यर्थमुत्पद्यन्ते जीवन्ति त्रियन्ते च । तेषु मानव-शरीरमिदं व्यर्थमेव भवत् स्वभाग्यं निन्दति । तेषां स्थित्या वस्तुतो भूर्भारवती एव भवति । एवंविधानां भारभूतानां जीवनं कवयो विद्वांसश्च नितरामेव शोचन्तस्तेषामेव जनानां जीवनं धन्यं मन्यन्ते यैर्मानवता कृतार्थता याति । मानवजीवनस्य तुच्छतर-मुपि प्रयोजनं येषां जन्मना न सिद्ध्यति तानेव लघ्वीकृत्य प्रोक्तमिदं कियद् युक्तम्—

यस्मिन् जीवति जीवन्ति बहवः सोऽत्र जीवतु ।

वयांसि किं न कुर्वन्ति चञ्च्वा स्वोदरपूरणम् ॥

यज्जीव्यते क्षणमपि प्रथितं मनुष्यै-

र्विज्ञानशौर्यविभवार्थगुणैः समेतम् ।

तन्नाम जीवितमिह प्रवदन्ति तज्ज्ञाः

काकोऽपि जीवति चिराय बलिं च मुञ्जे ॥

यो नात्मना न च पुरेण च बन्धुवरै-

द्दीने दयां न कुरुते न च मर्त्यवरैः ।

किं तस्य जीवितफलं हि मनुष्यलोके

काकोऽपि जीवति चिराय बलिं च मुञ्जे ॥

नीतिज्ञास्तस्य जन्म निरर्थकं वदन्ति येन वंशस्यापि कीर्तिर्न वृद्धिं प्रयाति । ते तं मानवं नैजमातृयौवनहारिणं मन्यन्ते—

किं तेन जातु जातेन मातृयौवनहारिणा ।

आरोहति न यः स्वस्य वंशस्याग्रे ध्वजो यथा ॥

तेषां मतेन स एव गणनाहो भवति यस्मिन् कापि श्रीः शोभते—

“परिवर्तिनि संसारे मृतः को वा न जायते ।

जातस्तु गण्यते सोऽत्र यः स्फुरेच्च श्रियार्थधेकः ॥”

प्रभूतपुण्यापनोतविश्वाधिव्याधिव्यतिकरान् समस्तसंघतिसुखाश्रयान् दूरी-
कृतेतिभयान् निरस्तसकलदुःकृतान् अनेकसप्ततन्तुपावनप्रतिमान् विचित्रचरित्रान्
नृप्रवरान् कीर्तिवृणुते । इह यैः कर्मभिर्महनीयैः कीर्तिरधिगम्यते तेषु चेदुल्लेखः
कृतः स्यात् तदोचितं भवेत् ।

सज्जनता भवति परमाकर्षिणी । न तदाकर्षणं रूपे भवति न वसने न
भूषणे न वैदुष्ये नाभिजात्ये यद् भवति सौजन्ये । मानवस्य भूषणमेव तत् ।
‘सज्जन’ इत्येतस्यार्थोऽस्ति सः पुरुषो योऽस्ति परोपकर्ता सदाचरणपरः, उदार-
मानसो, दीन-दरिद्रवत्सलः, आपन्नार्तिप्रहर्तेति । दुःखे, सुखे, रोहे, प्रवासे
कापि मानवो वसेत् परं न सौजन्यमुज्झेत् मानव-जीवनसाफल्यं तत्रैव निहित-
त्वात् । न सज्जनो जातु जायते स्वजीवनेऽसफलः । संसारस्य सर्वाण्यपि वैभव-
सुखानि अक्षलिं वद्ध्वा गुरोः पुरस्ताद् विनेय इव सज्जनस्याग्रे समुपतिष्ठन्ति ।
वस्तुतः सौजन्यं विचित्रां सकलशक्त्यतिशायिनीं शक्तिं निदधाति । अतः
कस्यामपि दशायां न तद्वेयम् । इश्यतां तावन्महाराज्ञी कुन्ती ! सा विपत्स्वपि
न सज्जनताममुञ्चत । नात्र संशयः, सा सौजन्यादेव सर्वा अपि दुस्तरा विपदोऽ-
तरत् । योऽपि स्वजीवन-गगनाच्छृङ्गां विपज्जलधरघटां छेत्तुकामः सः कदापि न
सुजनतामयं व्यवहारं जह्यात् ।

दुर्योधनो युधिष्ठिरार्जुन-भीम-नकुल-सहदेवेषु स्वबन्धुषु सदैव दिद्विषे । सः
सततं नैजैः कुत्सितैर्व्यवहारैस्तान् प्रपीडयामास । निपीड्यमानास्ते युधिष्ठिरार्जु-
नादिकाः पाण्डुनन्दनाः स्वकीयया जनन्या कुन्त्या सार्धं वेशं परिवर्त्य नगरान्त-
रमयासिषुः । तत्र ते कस्यचन विप्रस्य निकेतनमध्युषुः । तन्नगरनिकटे भीषण-
मासीत्काननमेकम् । तत्र च नरमांसाशी राक्षस उवास । प्रत्यहं मानवव्यापादनं
तदीयं कृत्यमासीत् । तदव्याचारैर्निखिलमपि नगरमासीन्नितान्तमेव व्याकुल-
मशान्तं व्यथितञ्च । एकदा तन्नगरनिवासिनस्तस्य तमीचरस्य पार्श्वे जग्मुः ।
ऊचुश्च तं ते । त्वमनुदिनं बहून् नरान् व्यापादयसि; अश्नासि केवलमेकम् ।
“तव कृते प्रतिदिनमेकं जनं वयं प्रेषयिष्यामस्त्वमनेकजनव्यापादनकर्मणो विरमे-
त्यस्मदीयं निवेदनम् ।” असौ पिशिताशनः स्वीचकार तेषां तां प्रार्थनाम् । ततः
प्रत्यहमेको जनस्तत्सन्निधौऽभवत् प्रहितः । सोऽपि तं हत्वा सुखेन वस्तुमारेभे ।

एकस्मिन् दिने व्यतिकरोऽघटतेत्यम्—

भीमं विहाय अवशिष्टाश्चत्वारोऽपि बन्धवो भिक्षां चरितुं वनं प्रयाता आसन् । अकस्माद् विप्रस्य सद्मनि, यत्र कुन्ती माता स्वसुतैः पाण्डवैः सार्ध-मासीकृतवसतिका, क्रन्दनशब्दो महानश्रूयत । कुन्ती विलपन्तमुच्चैर्ब्राह्मणं शिरो धुन्वन्तीं वक्षः प्रताडयन्तीमतितरां तारस्वरेण हृदयवेधनकारिशब्देन क्रन्दन्तीं ब्राह्मणीं च वीक्ष्य तत्क्रन्दनस्य कारणं पप्रच्छ । दुःखहेतुजिज्ञासयाऽनु-ध्यमानोऽसौ भूसुरः कुन्तीं सर्वमपि दुःखोदन्तं संरुद्धकण्ठोऽजस्रप्रवाहित-चाष्पधारो भवन् निवेदयाच्चकार—“मातः, अद्य ममैव सुतो राज्ञस्य सविधे सम्प्रेषणीयो भविता । स तं व्यापाद्य स्वोदरपूर्तिं विधास्यति इत्यतो वयं रुदिमः । अस्त्येतदस्मद्दुःखकारणम् । यद्यहं स्वयं तस्मै राज्ञसायात्मानं भोजनत्वेन समुपस्थापयेयम् तदा को गृहं पालयेत्, चेत्पुत्रः प्रहीयेत तदा जीवनमेव व्यर्थम् । हा, किं कर्वाणि ? केव गच्छानि ?” ब्राह्मणस्य तद् वचनं निशम्य तदीयं तद्विधं विलापञ्चाकर्ण्य मातुः कुन्त्याः हृदयं करुणयाक्रान्तमभूत् । सा प्रावोचन्मा भवान् दुःखं कार्षीत् । सन्नि मम पुत्राः पञ्च । तेषु एकतमं राज्ञस्य भोजनार्थं प्रेषयिष्यामि । तच्छ्रुत्वा ब्राह्मणोऽचकथत्—“नैव, नाहमिद-मिच्छामि । भवती भवत्पुत्राश्च सन्ति ममातिथयो नाहं स्वकुटुम्बजीवननिमित्तेन अतिथेः प्राणान् कदापि तस्मै राज्ञसाय दिस्सेयम् । इदं गर्हणीयं कर्म विधाय अपि किं स्यामहं स्थातुं क्षमः स्वसमाजस्य समचे ।” “नात्राधर्मः कोऽपि । भवानस्मत्कृते प्रदत्तवान् शरणमतोऽस्माकमस्ति प्रमुखं कर्त्तव्यं यद्वयं भवन्तं प्रति सहायकाः स्याम” इति कुन्ती निजगाद । ब्राह्मणः प्राब्रवीन्नैतादृशी सहायतास्यभीष्टा भवेत् तस्मादाय्यग्रहणं निरयप्रदायकम् । एतां विपदं स्वीकरिष्ये परं राज्ञसो भवत्सुतं हन्यादिति कदापि न । तथा वदन्तं ब्राह्मणम-वादीच्छन्ती—“मम पुत्राः सन्ति प्रकाण्डशक्तिमन्तस्तद्भुजेषु भुवनविजयिनी शक्ती राजते; सा स्म भवान् भैषीत् । राज्ञस एव मत्सुतैर्व्यापादितो भवेत् ।” कुन्तीकृता तत्पुत्रविषयिणी शौर्यश्लाघा ब्राह्मणस्य स्वान्ते विश्वासमिमं सुदृढमु-त्पादितवती यदवश्यमेव तत्सुता राज्ञसविनाशनाय अलम् । अतः नगर-हितस्यापि दृष्ट्या सः कुन्ती-कथनमभ्युपागमत् । कुन्ती च स्वपुत्रं भीमसेनं, राज्ञसस्य सविधे शन्तुमादिदेश ।

भीमसेनो मातुरादेशमवाप्य वनं प्रतस्थे । सति सायं समये, यदा भीमस्य चत्वारोऽपि बन्धवो गृहं निववृतिरे तदा मातुर्मुखाद् बन्धुभीमस्य सर्वं

वनगमनकारणं विज्ञाय ते परां चिन्तां प्रत्यपद्यन्त । ज्येष्ठो बन्धुर्युधिष्ठिर आह मातरं, मातः एकाकिनो भीमस्य वनप्रेषणं नोचितमासीत् । युधिष्ठिरस्य वचो निशम्य वीरमाता धर्मदर्शिनी कुन्ती युधिष्ठिरं प्राह—“अहं भीमस्य बलं सस्य-गवगच्छामि । सः अवश्यमेव राक्षसं हनिष्यति । भीमो राक्षसस्य व्यापादने क्षमोऽपि न स्यात् तदापि न कापि चिन्ता । यूयं चत्वारः पुत्रास्तु मम स्थ विद्यमाना एव । कष्टे निपतितो मानवो मानवेन रक्षणीय एव । ये मानवाः दुःखेषु परेषां साहाय्यमाचरन्ति परमेश्वरस्तेषां भवति साहाय्यकृत् । दृढतयाहं विश्वसिमि—भीमसेनो भगवत्सहायतां लप्सीष्ट ।”

पुत्रान् आश्वासयन्त्यां कुन्त्यामेवं, भीमसेनो राक्षसं हत्वा काननास्त्रिव-वृत्ते । भीमं विलोक्य चत्वारोऽपि बन्धवो मात्रा सह प्रसन्नतामगुः । यदोदन्तोऽयं पुरि प्रससार तदा सर्वेऽपि पौरा हर्षेण ननुतुर्मुशम् । ते सानन्दं मातुः कुन्त्याः तत्सौजन्यं भूयो भूयः प्राशंसन् ।

अद्य मातुः कुन्त्याः नश्वरं शरीरं नास्ति परं नश्वरेण शरीरेण सा यां कीर्ति-मुपार्जितवती सा अद्यापि सत्स्वपि गतेषु पञ्चसहस्राब्देषु विद्यते । तया कीर्त्या कुन्ती सम्प्रत्यपि जीवति ।

अस्मद्देशेऽनेके एतादृशो महापुरुषो बभूवुर्यान् कोऽपि महतोऽपि महत्तरो लोभो न कर्त्तव्यपथाद् भ्रंशयितुमशकत् । गुरु-गोरक्षाहेतोर्यदा राजा दिलीपः ।

“स त्वं मदीयेन शरीरवृत्तिं देहेन निर्वर्त्तयितुं प्रसीद ।

दिनावसानोत्सुकबालवत्सा विसृज्यतां धेनुरियं महर्षेः ॥”

इत्येतत् सिंहं प्रार्थयाञ्चक्रे तदा सिंहोऽपि “एकातपत्रं जगतः प्रभुत्वम्.....”

“तद् रक्ष कल्याणपरम्पराणाम्....” इत्यादिकैर्बहुभिर्वचोभिर्दिलीपं गोजीवन-रक्षणरूपकर्त्तव्यात् संसयितुं प्रायतत परं यशोधनो राजा—

“क्षतात् किल त्रायत इत्युदग्रः क्षत्रस्य शब्दो भुवनेषु रूढः ।

राज्येन किं तद्विपरीतवृत्तेः प्राणैरुपक्रोशमलीमसैर्वा ॥”

X

X

X

X

“किमप्यहिंस्यस्तव चेन्मतोऽहं यशःशरीरे भव मे दीयालुः ।

एकान्तविध्वंसिषु मद्भिधानां पिण्डेष्वनास्था खलु भौतिकेषु ॥”

इत्यादि निवेद्य आभिषस्य पिण्डमिव स्वदेहं हरये उपानयदेव ।

अर्थिनो मनोरथं पूरयितुमत्रत्या मानवाः सर्वविधमपि न्याय्यं प्रयत्नं चक्रुः ।
सर्वाण्यपि कष्टानि सहमाप्ता अपि ते तस्यामिलापं पूरयामासुः । विश्वजित्यध्वरे
निःशेषविश्राणितकोषजातो रघुः कौत्सस्थानवासकामं निवर्तनं न सेहे । स
तस्यामपि स्वरहितायामवस्थायामिदमेव व्यचारयत्—

“गुर्वर्थमर्थी श्रुतपारदश्च रघोः सकाशादनवाप्य कामम् ।

गतो वदान्यान्तरमित्यर्थं मे माभूत्परीवादनवावतारः ॥”

अन्ततो गत्वा, स तं सफलमनोरथं चकारैव ।

यशःशरीरं रक्षितुमेव महाराज्ञी पद्मिनी अन्याश्च तदीयाः सहचर्यो जीवन्त्य
एव चितासु दग्धा अभूवन् । यशसः कृत एव गुरुगोविन्दसिंहस्योभावपि पुत्रौ
कुड्यावृततया नैजं वर्ष्माजुहुताम् । स्वभारतमातुर्भालमुन्नमय यशो नैजं
पातुमेव भंगतसिंहप्रभृतयो देशभक्ताः स्वान् बलिवेष्टामहौपुः ।

नात्र स्वर्गोऽपि सन्देहो यस्य यशसि रुचिः स एव धर्मात्मा सदाचारी
पुरोपकारी आपन्नजनकष्टहारी भवितुमर्हति नान्यः । यतो हि यशःप्रियो
मरणान्न बिभेति; स यशो-रक्षायां स्वनिधनं पुत्रजन्मसमं मनुते । चारुदत्तस्यान-
नादिदमेव श्रूयते—

“न भीतो मरणादस्मि केवलं दूषितं यशः ।

विशुद्धस्य हि मे मृत्युः पुत्रजन्मसमो भवेत् ॥”



अद्यतनं भारतम्

श्रीमद्भागवते महर्षिर्न्यासो भारतम्—

“अहो अमीषां किमकारि शोभनं

प्रसन्न एषां स्विदुत स्वयं हरिः ।

यैर्जन्म लब्धं नृपु भारताजिरे

मुकुन्दसेवौपयिकं स्पृहा हि नः ॥” ५, १९, २१

“कल्पायुषां स्थानजयात् पुनर्भवात्

क्षणायुषां भारतभूजयो वरम् ।

क्षणेन मर्त्येन कृतं मनस्विनः

संन्यस्य संयान्त्यभयं पदं हरेः ॥” ५, १९, २३

इत्थेतदादिभिः श्लोकैरुपश्लोक्यन् यदास्माभिरासाद्यते तदा मनसि विचार एषः समुत्पद्यते यदिदं भारतमाधुनिकं नियतं पुरातने युगे तां श्लाघनीयां स्थितिमधिष्ठितं बभूव यां विलोक्य उत्तमसुखभाजोऽपि सर्वविधवैभववन्तोऽपि लोकोत्तरभोगान् भुञ्जाना अपि एतस्मिन् भारते स्वीयं जीवनं यापयितुममन्दा-मुत्सुकतां विभ्रति स्म तदानीन्तने युगेऽत्र वैकुण्ठकथासुधापगाः सर्वत्र वहन्त्यः, भागवताः साधुजना वसन्तः, आयोज्यमाना यज्ञेशमखा महोत्सवाः ज्ञान-क्रियाद्रव्यकलापसम्भृतां नृणां समुदायः अपुनर्भवाय यतमानानां पण्डितानाञ्च समाजश्च शोभन्ते स्म । भारतं तदास्मदीयं साधुव्यवहाररत्नानामाकरः, श्रेयसाम् आश्रयः, सम्पदामास्पदम्, धर्मस्य धाम, आर्यमर्यादोपदेशानामाचार्यभवनं भवद्भुवि विवभौ । पुराणपुरुषस्य लीलामन्दिरं, मन्त्रद्रष्टृणामृषिमुनीनां ज्ञानक्षितिं, राजर्षीणां त्यागभूमिं, तपोधनानां तपोऽवनिं, जिज्ञासाभृतां धीमता-मन्वेपणमहौं, क्षत्रियाणां मानधरित्रीं, सर्वेषामप्यादर्शधरां, सकलस्यापि विश्वस्य सदाचारशिक्कमेतत्प्रियं भारतं कवय इत्थं गायन्तोऽश्रूयन्त—यत्र सततधर्मक-माचरणनिवारितसकलाधिव्याधिव्यतिकराः पुरुषायुपजीविन्योऽखिलजगतीसुख-सेविन्योऽवालोकिता भवन्ति सर्वप्रजास्तथा हि—“कुष्ठयोगो गान्धिकापणेषु, स्फोटप्रवादो वैयाकरणेषु, सन्निपातस्तालेषु, ग्रहसंक्रान्तिज्योतिःशास्त्रेषु, भूत-

विकारचादः सांख्येषु, न्युयस्तिथिषु, गुल्मवृद्धिर्वर्तमानेषु, गलग्रहो मत्स्येषु, गण्डकोत्थानं पर्वतवनभूमिषु, शूलसम्बन्धश्चण्डिकायतनेषु दृश्यते न प्रजासु । यत्र सौराज्यरजितमनसः सकलसमृद्धिवर्धितमहोत्सवपरम्परारम्भनिर्भराः, सतत-मकुलीनं कुलीनाः, प्रासविमानमप्रासविमानभङ्गाः, कतिपयवसुविराजितमनेक-वसवः, समुपहसन्ति स्वर्गवासिनं जनं जनाः ।”

शास्त्रेतिहासपुराणकाव्यादिभ्योऽर्त्तितस्य भारतस्य तदुत्थानमवलोक्याद्य-
तनस्य च भारतस्यैतादृशं शोचनीयं पतनञ्च वीक्ष्य क ईदृग् भारतीयो यो
नातितरां दूयते । हन्त, अद्य तु अस्यां वसिष्ठ-जनक-राम-कृष्णार्जुनादीनां
पवित्रायां भरतवसुधायां दाराः अपहियन्ते, मर्यादाः निपात्यन्ते, आचारा
विलोप्यन्ते, प्रतिप्रभातं प्रतिसाथं च वाष्पवारिचिन्दुसन्दोहैराननं क्षालयन्तः
दग्धहृदया धमद्धमद्धमनीधावमानंरुधिरधरा दुर्धर्षवदनाः, अपरिमितं सन्तापं
वहमाना अनेकानेकविफलमनोरथदन्द्यमानाः सर्वत इतस्ततः सञ्चरमाणा जना
अवाप्यन्ते । सम्प्रति त्वस्मिन् देशे नगरे नगरे ग्रामे ग्रामे गेहे गेहे च प्रवञ्चन-
पटनो दुराचरणप्रयुक्तसकलबुद्धिवैभवाः एव पुरुषाः प्राप्यन्ते । नैवविधं किमपि
स्थानं यत्र अधर्मपूर्वकं धनार्जनम् उत्कोचग्रहणम्, अनृतभाषणम्, राष्ट्रियसम्प-
दपहरणञ्च न प्रवृत्तं स्यात् । सर्वत्रात्राय भारते नक्तन्दिवं दस्यवो भ्रमन्तः
प्राप्यन्ते । तेषां नृशंसनिर्दयदुर्व्यवहारमयैः कर्मभिः जनता निपीड्यमानास्ति
भृशम् । ते बालान् निरपराधान् व्यापादयन्ति; नारीषु व्यभिचरन्ति; मनुष्यः
कामं स गृहे स्याद् वा वहिः, याने स्याद् उपविष्टो वा पदातिः स्यात् न तस्य
धनमस्ति सुरक्षितम् । सः सर्वत्र विप्रलभ्यते ।

यद्यपि भारतं तदेव वर्तते; स एव हिमालय इह तिष्ठति; सैव गङ्गात्र
प्रवहति; सैव भूमिरिह विद्यते; स एव सूर्योऽत्र प्रकाशते; स एव शशीह शोभते;
तदेव नमो विभ्राजते; तान्येव नक्षत्राणि दीप्यन्ते परं न ज्ञानवेपु मानवता, न
महिलासु स्वभारतीयायां संस्कृतां निष्ठा, न बन्धुषु वन्धुत्वम्, न मित्रेषु
मित्रत्वम्, न धनवत्सु दीन-दरिद्र-भरणभावः, न शासनकारिषु जनवात्सल्यम्,
न कर्मठत्वं कर्मचारिषु, नाचार्येषु आचार्यत्वम्, न शिक्षार्थिषु शिक्षार्थित्वम्, न
गुरुषु गुरुभावेऽभिरुचिः, न देशानुरागिषु देशानुरागः, न भक्त्येव्भीश्वरभक्तिः, न
मातृपितृव्यपि सन्तानेऽपि हितदृष्टिः, न पत्न्यां पत्युः सत्यप्रेम न पत्यौ पत्न्याश्च
अनवद्यप्रीतिः प्रायेण संलक्ष्यते । न भारतीयोऽधुना कस्मादपि दुरिताचरणाद्

विभेति सः अर्थपदावासिप्रयोजनेन भगिनीं कन्यां दक्षिताञ्च विक्रीणन् न त्रपते;
सः स्वार्थेन तथा ग्रस्तोऽस्ति यत् परकृतमाक्रमणमप्युपेत्यते, सः परिगृह्य उत्कोचं
देशस्य शासनस्य च सर्वाण्यपि रहस्यानि शत्रुषु उन्मीलयति । हा, सर्वथैव
निन्दनीयं शोचनीयञ्च पतनं संबृत्तमस्या भारतवसुन्धरायाः ।

हा विश्वम्भर, हा पुराऽसकृदुद्धृतभारत, हा गृहीतसाधुपरित्राणैकव्रत, हा
दुष्कृतविध्वंसन-निपुण, साम्प्रतं ये जना अस्यैव देशस्य जनाः सन्ति, ये अत्रत्यमेव
सलिलं पीत्वा, अन्नं भुक्त्वा, समीरं गृहीत्वा च जीवन्ति, येऽस्यैव भारतस्य
धरायां शेरते, सञ्चरन्ते, क्रीडन्ति, विहरन्ति, लपन्ति, हसन्ति, विलपन्ति,
वसन्ति च त एव स्वस्यैव देशस्य भाषासु द्विषन्ति; स्वस्यैव देशस्य वेपे
द्रुहन्ति; स्वस्यैव देशस्य आचारेषु जुगुप्सन्ते । स्वकीयदेशस्य भाषोत्थानका-
रिणां जनानां कर्माणि ते विरुन्धन्ति; तथा प्रयतन्ते येन स्वदेशस्य भाषाणां
व्यवहारो न राज्य-कार्येषु सम्पद्येत । ते वैदेशिक्या भाषाया एव इह भरतभूम्यां
प्रतिष्ठापनाय सञ्चालनाय व्यवहरणाय च आप्रलयं, कृतान्दोलनाः प्राप्यन्ते; ते
स्वदेशभाषायाः प्रचारणार्थं प्रारब्धस्योद्योगस्य विनाशनाय सहस्रवाहवो भूत्वा
देशे निन्दनीयान् मार्गान् अवलम्बमाना अधिगम्यन्ते; ते देशे स्वदेशीया भाषा
न प्रवर्तते—इत्येतद्धेतोः राज्यस्य पत्रालयान् दहन्ति, यानानि भञ्जन्ति, रक्षिणो
ज्वालयन्ति; जनता-हितपराणि वस्तूनि विनाशयन्ति सञ्चूर्णयन्ति च । भारतस्य
हितं न तेषामभिमतम् । ते संघटिता भूत्वा-ऐक्यसूत्रनिबद्धा भूत्वा-न स्थातुम-
भिलषन्ते; तेषामभिलाषोऽयं प्रचण्डो यद् देशो भवेत् छिन्न-भिन्नः । न देशे
एकता जीवेत् । प्रतिप्रदेशवास्तव्यो जनः स्वं स्वं प्रदेशं देशस्य केन्द्रीयशक्तेः
पृथग् विधातुं कामयते । दक्षिणप्रदेशः “उत्तरप्रदेशात् पृथग् भूत्वैव सुखं
शान्तिञ्च लभेत्” इति मनुते । वस्तुतो देशे सर्वत्र कुटिला नीतयः प्रसृताः
सन्ति । विविधच्छल-कपटपूर्णानि कुत्सितानि साधनान्यालम्ब्य जनाः देशं निपा-
तयितुमुद्यताः सन्ति; ते तेभ्योऽपि कुत्सायुतेभ्य आचरणेभ्यो न विरमन्ति यानि
देशं परतन्त्रतां प्रापयितुं क्षमाणि भवन्ति, यैः शत्रूणां शक्तिः संवर्धते; यैर्देशो
दुर्वलतां गच्छति । अत्रस्थानां धनिकानां श्रेष्ठिनां व्यापारिणाञ्चावस्थेयं दृश्यते
यत्ते भोज्येषु पदार्थेषु अपि तानि तान्यसद्वस्तुन्यवश्यमेव मिश्रयिष्यन्ति । कामं
जनतायाः स्वास्थ्यं हीयेत, कामं सा त्रियेत; ते दीनानां जनानामपि प्राण-पयो
निपीय जीवितुमिच्छन्ति, ते निर्धनस्य वराकस्य तृणकुटीमपि न सहन्तः; तेषां

क्षुत्क्षामकण्ठतापि तेषां जीर्णशीर्णवसनवत्तापि न क्षणमपि तेषां सद्भा । ते धनमुपार्जयितुमञ्चं रहसि दृढतया निगूहन्ति; ते आयकरादात्मानं पातुं नानाविधात् कुमार्गान् आश्रयन्ति, ते राष्ट्रमपकर्तुं तान् निखिलानप्युपायान् स्वीकुर्वाणा दृश्यन्ते ये सर्वथैव सन्ति अधर्मोपेता अन्यायपरिपोषणकराश्च । हा, साम्प्रतिके भारते तु अत्रत्या मानवाः स्वस्य देशस्य गंरिमाणं महिमानं संस्कृतिं सभ्यताञ्च समुद्रस्य अगाधे जले निमज्जयितुं स्वरमाणाः सन्ति । ते शिवेः शरणागतवत्सलताम्, दधीचेस्स्यागम्, रामस्य पित्रादेशपालनपरताम्, भरतस्य आवृ-भक्तिम्, दशरथस्य वचोनिष्ठाम्, हरिश्चन्द्रस्य सत्यपरिपालनव्रतम्, दिल्लीपस्य यशःप्रियताम्, रघोर्दानम्, अर्जुनस्य धानुष्कताम्, कृष्णस्य गीताम्, ऋषि-मुनीनामादर्शम्, सर्वमपि नैजस्य देशस्य महनीयत्वञ्च सर्वथैव स्वस्मृतिसरणेः निपात्य सन्तिष्ठमाना वीक्ष्यन्ते ।

आधुनिकीं भारतीयां दशान्तु विलोक्य एतत् प्रतिलिखितं भवति यद् इह चातुर्वर्ण्यं कथावशेषमेव यास्यति; सनातनधर्मो विलयमेव गमिष्यति; संस्कृत-भाषोपरतैव भविष्यति ।

इदानीं न चिन्ता शास्त्रेषु, न दृढबन्धः काव्येषु, न रागविलसितानि गीतेषु, न व्यसनं सद्गुणेषु, न निग्रह इन्द्रियेषु, न श्रमो विद्यासु, न आत्मीयता स्वजनेषु, न कृतज्ञता उपकारिषु, न श्रद्धा वृद्धेषु, न अभिरुचिर्दानेषु, न अनुरक्तिस्तपसु, न स्पृहा सत्कर्मसु, न बन्धुता बन्धुषु, नोन्नतिः कलासु, न जुगुप्सा हिंसासु, न घृणा दोषेषु, न मौनं ज्ञाने, न क्षमा शक्तौ, नोत्साहस्यागे, न भक्तिर्भगवति, न प्रीती राष्ट्रे, न शुचिता चरित्रे, न निष्ठा न्याये, न पक्षपातो धर्मे, न विमलता चित्ते, न प्रयत्नो दोष-दूरीकरणे, न समुत्थानं शिक्षायाम्, न रतिः सदन्यवहारे, न विरतिश्च व्यभिचारे भारतीयानां विलोक्यते ।

सम्प्रति अर्थानां सञ्चयनं विषय-वासनापरितोषणाय न दीन-दरिद्रार्तिप्रशमनाय, मितभाषणं स्वमहापुरुषताप्रदर्शनाय न सत्याय, विजिगीषा पर-धाम-धन-धरार्थं न कीर्त्यर्थम्, द्वार-परिग्रहः कामोपभोगाय न सन्तानाय, विद्याध्ययनं भृत्यतायै न कर्त्तव्यार्थम्, संन्यास-ग्रहणं भिक्षार्थं न मोक्षार्थम्, देव-मन्दिर-निर्माणं परकीयस्थान-भूस्याद्यपहरणार्थं न अपवर्गार्थम्, जप-व्रत-पूजादिकम् उदरभरणार्थं न भगवद्भक्त्यर्थम्, उत्कलिका परनिन्दायां न सस्त्रेवायाम्, नेतृत्वं लोक-राज्यभाराजसमादिषु सदस्यताप्राप्त्यर्थं न प्रजाकष्टनिराकरणार्थम्, शिक्षणशा-

लादीनां व्यवस्थापकताद्यङ्गीकरणं वैयक्तिकहितपूर्वार्थं न तदभ्युपगमनं देशारा-
धनार्थम्, शिक्षकतास्वीकरणं समयक्षेपणार्थं न राष्ट्रनिर्माणार्थम्, शक्युपाजनं
पर-पीडनार्थं न देशत्राणार्थम्, विद्वत्तार्जनं विवादार्थं न ज्ञानार्थं किं बहुना
सकलान्यपि कर्माणि स्वार्थसाधनार्थमेव विधीयन्ते न विश्वस्य न देशस्य न
प्रदेशस्य न नगरस्य न ग्रामस्य न समाजस्य न स्वजनसमुदायस्यैव कल्याणा-
र्थमायोज्यन्ते ।

यदाप्रभृत्येव जगदम्बानुकम्पया भारतेन स्वातन्त्र्यं समवाप्तं तदाप्रभृत्येव
देशमपकर्तुं सहस्रेभ्योऽप्यधिकाः स्वार्थभावा युगपदेव भारत-धरामावृण्वन्तो
भारताकाशमाच्छादयन्तो भारतदिशाश्च आपूरयन्तो दृग्गोचरीभवन्ति । राष्ट्र-
निर्माणार्थं राष्ट्रं धनधान्यादिसमृद्धिभिः समृद्धं कर्तुं योऽपारधन-राशिः शासनेन
राज्येन वा नियतीक्रियते तस्य भूयङ्गो भागस्य दुरुपयोग एव सञ्जायते;
तस्माद्देशोऽभिमताद्धिताद् वञ्चितमेवात्मानं समुपलभते । सेतुबन्ध-यन्त्रशाला-
विज्ञानागारोद्योगालयशोधसंस्थान-प्रयोग-भवन-पथ-निर्माण-समर-सामग्री-समु-
त्पादनमन्दिर-चिकित्साविद्यालय-विद्युद्दामादिप्रयोजनेन रूप्यकाणि तु संख्याती-
तानि व्ययीभवन्ति परं राष्ट्रं तावद्व्ययीभूतधनाल्लभं नाधिगन्तुं शक्नोति ।
इदमेव कारणं येन राष्ट्रस्य क्षिप्रतयाभ्युदयो न भवितुमर्हति; राष्ट्रस्य तादृश
उदयो न जायते यादृशोऽभिलष्यते । न तावच्छ्रेयस्तस्य सम्पद्यते यावत्
तादृशाद् व्ययीकृताद् धनाद् भवितुं सम्भवम् । शासनमप्रति साहाय्यप्रदानस्य
तु वार्ता दूरे आस्तां तदीयां गतिं विरोद्धुं बाधाः समुपस्थाप्यन्ते । कोऽपि
असहयोगं प्रारभते कोऽपि कर्तुमनशनं प्रधावति, कोऽपि आन्दोलनं विरचयति;
कोऽपि षड्यन्त्रमातनोति; कोऽपि पैशुन्यमनुतिष्ठति, कोऽपि जिह्वातामाचरति ।
यथाभावास्याया निशायामागतायां खद्योतोल्लूकपाटञ्चरादिक्षुद्रक्षुद्रतराः प्राणिन
एकस्मिन्नेव काले स्फारीभवन्ति तथैव लोकतन्त्रस्य वातावरणमवाप्य सर्व एव
स्वच्छन्दाः सन्तो युगपदेव अकुतोभया भूत्वा राष्ट्रं पातयितुं सर्वतः विविधेषु
गर्हितेषु कृत्येषु प्रवर्तमानाः प्राप्यन्ते । शासनं यथा यथा नवनवान् विधीन्
विनियोज्य राष्ट्रं समुन्नमयितुं यतते तथा तथा जना विधिभ्यो रक्षितुमात्मानं
नवनवोपायान् मार्गयन्ति । जनताया राजकर्मचारिणाञ्च कौटिल्याच्छासनसञ्चाल-
नं सुन्दरसुन्दरतरमप्यायोजनं वैयर्थ्यं प्रयाति । एकैकस्य यन्त्रस्य विकृतत्वात्
यन्त्रिणः स्थितिर्व्यर्थैव प्रतीयते । राज्यं अष्टाचारं दूरीकर्तुं प्रयतते परं तद्व्यतिर-

पदस्थिताधिकारिकृतअष्टाचारान् प्रति प्रायेण भवत्युपेक्षातितरामतस्तस्य तद्विज्ञायां विहितान्युपक्रमणानि निष्फलानि जायन्ते । तन्न अष्टाचारपरान् उच्चतरपदारूढान् कठोरतया दण्डयति तेन साधारणेषु कार्यकारिषु जनेषु न कोऽपि समुचितः प्रभावः पतति । को न साम्प्रतं तत्तद्राजकीयेषु विभागेषु अधिकरणेषु कार्यालयेषु च अष्टाचारं स्वकीयं वक्षःस्थलं वितन्वत् शमश्च प्रस्फोरयत् जघनं च प्रास्फालयत् प्रेक्षते । अवैधेन प्रकारेण धनस्य समुपार्जनं तस्य निगूहनं सुवर्णस्य च प्रच्छादनमन्यानि चैवंविधान्यनेकानि कार्याणि धनिकानां समाजे वीक्ष्यन्ते तानि स्पष्टमेवोद्घोषयन्ति धनवतां राष्ट्रवृत्तिकारिणीं कुप्रवृत्तिम् ।

साम्प्रतिके हि अनेहसि भारतं विचित्रमेव स्वरूपं विभ्राणं भुवि विभासते । कलहसितस्थितं तत् कामिवत्, पृथुकार्तस्वरपात्रं तद् भूपतिभवनवत्, सुरानुरागं तद् बृहस्पतिवत्, नभसि दर्शितोदयं तन्नवजलधरवृन्दवत्, महासत्त्वनिवासं तत् सलिलनिधिवत्, प्रसाधितदुर्गं तत् त्र्यम्बकवत्, निरपेक्षधर्मं तद् दुर्योधनवत्, सतताविर्भूतमृगतृष्णं तद् निदाघदिनवत्, मानसवेगं तद् विद्याधरवत्, दर्शितभौतिकतामानसं तत् चार्वाकवत्, दीनानाथविपन्नशरणं तच्छून्यनगरवत्, प्रियसत्यव्रतं तच्छ्रुतनुचत्, भुजङ्गवेष्टितं तत् चन्दनतरुवत्, प्रकटिताङ्गनोपभोगमप्यखण्डितचरित्रम्, बहुप्रकृतिकमपि स्थिरम्, स्वजनप्रियमपि निःस्वजनप्रियम्, समानमप्यसमानम्, हिंसानिवृत्तमप्यात्तदण्डम्, कृतसारमेयसंग्रहमपि फलमूलाशनम्, एकदेशस्थितमपि व्याप्तविश्वमण्डलम्, महादोषमपि सकलगुणाधिष्ठानम्, अविरतप्रवृत्तदानमपि अमदम्, अत्यन्तशुद्धस्वभावमपि दर्शितकृष्णचरितम्, अकमलापतिकमपि सकमलापतिकम्, हिंसारतमप्यहिंसारतम्, स्थितमप्यस्थितम्, संस्कृतभाषानिष्ठमपि असंस्कृतभाषानिष्ठम्, एकमपि अनेकधागृह्यमाणम्, एकागारमिव करुणायाम्, प्रातिवेशिक इव पुरुषोत्तमस्य, बलदर्शनमिव वैदग्ध्यस्य, सर्वस्वकथनमिव कान्तेः, परमप्रमाणमिव सौभाग्यस्य प्रतिभाति । अद्यास्मद्विग्रहभारतं—

(१) न किञ्चदपि राष्ट्रं राष्ट्रान्तरस्याभ्यन्तरेषु विषयेषु कीदृशमपि हस्तक्षेपं विदध्यात् ।

(२) प्रादेशिकीमखण्डतां किञ्च प्रभुत्वसत्ताग्रति परस्परतया प्रतिराष्ट्रं श्रद्धामयीं भावनां परिपुष्णीयात् ।

(३) सर्वाणि राष्ट्राणि सर्वेष्वपि राष्ट्रेषु समानतां व्यवहरेयुः; सर्वाणि अन्योऽन्यं मित्रचक्षुषा प्रेक्षेरन् ।

(४) न किमपि राष्ट्रं कस्यापि राष्ट्रस्योपर्याक्रमणं कुर्वीत ।

(५) अन्योऽन्यं प्रति प्रतिराष्ट्रस्य शान्तिमयः सद्भावो व्यवहारं आहृतः स्यात् ।

इत्येतान् पञ्चसिद्धान्तान् स्वदृष्टेः पुरतो निधाय तान् आलम्ब्य उन्नतिं स्वकीयां कर्तुमुपसृतं दृश्यते । तेन स्वीया वैदेशिकी नीतिरपि एतेष्वेव पञ्चसु सिद्धान्तेषु प्रतिष्ठापितास्ति; तन्मनुते यदेतेषां सिद्धान्तानामुद्देश्यमेवेदं यद् वर्तमानयुगस्य कूटनीतिश्छलपूर्णायाः स्वार्थसंवर्द्धनपराया राजनीतेः समूलमुन्मूलनं भवेत् । तदेतां कुटिलां मानवताविनाशिनीं राजनीतिं निहत्य स्वकीयमार्थिकं सांस्कृतिकञ्च कल्याणमनुष्ठातुमुद्यतते । तदीय एष प्रयासो मानवता-पथ-प्रशस्तीकरणार्थमेव विद्यते । तस्येदं प्रियं यदेतैः पञ्चभिः सिद्धान्तैस्तदीयं स्वातन्त्र्यं मनुष्यमात्रं पारतन्त्र्यान्मुक्तं विदधानं मङ्गल-मार्गं नेतिज्यात् ।

भारतस्य ग्रामप्रधानत्वात् तस्योत्थानार्थं भारतीयं शासनं ग्रामाणां सर्वाङ्गीणविकासाय सामुदायिकविकासयोजनां समायोजयद्यच्च विलोक्यते । योजनाया अस्या मुख्यमुद्देश्यं खाद्यस्य-कृषेः-उत्पादनं तदतितरां वर्धनमस्ति । स्त्री-पुरुष-शिशूनां पुर आदर्शोपस्थापनं, जीवनाधिकारप्रदानं भोजनसमस्यासमाधानञ्च योजनैषा कामयते । एतावदेव न, सामिलपते ग्रामेषु शिक्षाया विकासा, स्वास्थ्यस्य सुस्थितिः नूतन-शिल्प-व्यवसायाश्च दरीदृश्येरन् । सामुदायिकविकास-योजनासु अधोलिखिताः कार्यक्रमा निहिताः सन्तिः—१. कृषिः, २. शिक्षा, ३. यातायातसाधनानि, ४. प्रशिक्षणम्, ५. स्वास्थ्यम्, ६. आजीविका, ७. गृह-निर्माणम्, ८. सामाजिककल्याणञ्च ।

एकतस्तु भारतं ग्रामोत्थाने संलग्नमद्य दृश्यतेऽपरतस्तत् स्वोपरभुव ऊपरतां दूरीकर्तुमीतिजनितमयश्चापनेतुं यतमानमाप्यते । शासनेनेह देशस्य सरिन्मातृक-त्वबलं संवर्धयितुञ्च योजना कृतास्ति । नदी-धाटो-योजनाया उद्देश्यमस्ति,—सेचनव्यवस्थायाः प्रसारणम्, अतिवृष्टिजनितविघ्न-निरोधनम्, जल-विद्युच्छक्तेः समुत्पादनञ्च । अद्य अस्मदीयो देश एतद्विधयोजनाहेतोरेव भाकराबन्धादिभिर्विभूष्यमाणो जगति विलोक्यते । देशस्यार्थिकजीवनग्रस्येतासां योजनानां महदुपादेयत्वमस्ति । रेलमार्गविकासार्थञ्च देशे महान् प्रयत्नः प्रचलितो वीक्ष्यते ।

इक्षनोत्पादनार्थं चित्तरक्षनशिल्पशाला स्थापितास्ति । रेलोजननार्थं द्वितीयपाञ्चवर्षिकयोजनावसरे पञ्चविंशतिकोट्यधिकैकादशार्बुदमितानि रूप्यकाणि सन्ति स्वीकृतानि । कृषि-शिक्षाहेतोः सम्प्रति बहवः कृषिविद्यालयाश्च सञ्जातयन्ते; कृषिविभागस्य प्राविधिकाधिकारिणः कर्मचारिणश्च देशान्तरेषु प्रशिक्षण-ग्रहणप्रयोजनेन सम्प्रेष्यन्ते; कृषेर्विविधनवनवयन्त्राणि च प्रयोगे आनीयन्ते; कुटीरोद्योगाः समुत्थाप्यन्ते; सहकारिण्यः समितयः संस्थाप्यन्ते; कार्पासांशुकसमुत्पादनाय यन्त्र-शालानां संस्थाः दिनानुदिनं वर्धयन्ते; कर्पासोत्पादनदृष्ट्याधुना देशवासिनः सर्वथा स्वावलम्बिनो विलोक्यन्ते; तन्तुवायोद्योगा उन्नयन्ते; विद्युदुत्पादनशक्तिं संवर्धयितुमनेके प्रकृष्टतमा उद्योगा आलभ्यन्ते; लोहादिपदार्थविकासनाय विशङ्कता योजना आरभ्यन्ते; परिवहण-सञ्चारोद्देश्येन भूयांसः प्रयासाः अङ्गीक्रियन्ते; जनजीवनभाराधयिन्तुं विविधाः सुन्दरसुन्दरतराः नितान्तसुखविश्रामप्रदायका उपयोगिनः पदार्थाः यन्त्रोपयन्त्रनिकायाः संसृज्यन्ते विरच्यन्ते निर्मायन्ते आह्वयन्ते च । यत्र स्वातन्त्र्यात् प्राक् ऊपर आसीत् तत्राद्योपवनानि राजन्ते; यत्र निर्जनता दृष्टाभवत् तत्राद्य जना एव जनाः वीक्ष्यन्ते; अद्य ग्रामानगरेषु परिणताः किञ्च नगराणि महानगरेषु परिवर्तितानि सन्ति; यत्र शब्दोऽपि न मानवस्य अश्रूयत तत्राद्य गीतीनां मधुरा ध्वनयो वीणासृदङ्गादीनां कणनानि, भूषणानां शिञ्जितानि, शिशूनां कलकलः शुक-सारिकादीनां संरावाः श्रुतिगोचरा जायन्ते; सर्वतः सर्वत्र च ग्रामे ग्रामे गृहे गृहे विद्युत्प्रकाशो नयनानि हृदयानि च नन्दयन् परिस्पन्दते; समग्रस्यापि देशस्य स्वरूपमेव अद्भुतं नवीनं पेशलतरमुज्ज्वलतरमुदग्रतावहं प्रकर्षमासादयदीक्ष्यते । परमिदानीं प्राच्यता विषीदन्ती प्रतीक्ष्यता च हृष्यन्तीह वीक्ष्यते; विज्ञानस्योज्ञतौ तु सर्वेषामभिरुचिर्वर्लीयसीह दृग्गता भवति परमाध्यात्मिकताया उस्थानं नैतिकचारिण्यस्य च विकासम्प्रति न ध्यानं वर्तते; ऐहिकता त्वत्र सम्प्रति सर्वत्र मनसा वाचा कर्मणा चाभिनन्द्यते परमाधुमिकता तिरस्क्रियते सधिक्कारम् । यद्यपि पुरातन आडम्बरो निन्द्यतेऽधुना परं नूतन आडम्बरः पूज्यते; यद्यपि प्राक्तनो दम्भो न्यविक्रियते परं नवीनो दम्भ आराध्यते सस्नेहम् । तादृशे प्रयत्ने वस्तुतः ग्रमाद् एवेदानीमुपलभ्यते यादृशेन प्रयत्नेन व्यास-वाल्मीकि-कालिदासादिकविकोर्विदानामभिमता भारतीयता युक्ततरमुचिततरं समीचीनतरञ्च पोषणं लब्धुमर्हेत् । तस्मात् सनतमौलि स्तूयते परमेश्वरः—

या रेवा-जङ्घकन्याप्रभृतिबहुधुनीः पुण्यतोया विभर्ति
 या रभ्या नालिकेरैर्मधुफलकदलीनागरजै रसालैः ।
 या भव्या नागावल्लीकुरवककुटजैर्नपजास्थादिपुष्पैः

सास्माकं भारताम्बा भवतु विजयिनी श्रेयसे सर्वपुंसां ॥
 मन्यन्ते यां पुमांसो निजहृदि वरदां देवतां भारतेऽस्मिन्
 वन्दन्ते मित्रराष्ट्राण्यमितनवनवैः प्राभृतैर्यामजस्रम् ।
 प्रेक्षन्ते यां सपत्ना विदलितहृदया द्वेषवन्तो भवन्तो

भूयात् सा मानवानां मम जनन-मही सर्वथा त्राणयोग्या ॥

सुपूतं या लोकं सपदि कुरुते वेदवचसा

अघं हिंसाया या झटिति हरते बौद्धगिरया ।

जगच्चित्तं सम्यग् रमयति च या गान्धिचरितै-

स्ततो भूयाद् धर्मो निखिलभुवने ह्युन्नततरः ॥

यस्याः श्रीचरणं जलेन जलधिः संमार्ष्टि नक्तन्दिवं

यां द्रव्यैर्बहुभिः सदैव विपुलैर्गौरीगुरुः सेवते ।

गन्धेनार्चति यां मुदेष मलयक्षोणीधरः प्रत्यहं

सा मे जन्मधरावनौ विजयतां सर्वोदयाकाङ्क्षिणी ॥

विद्यास्रोतोभृगुमनुनिभान् या प्रसूते स्म सिद्धान्

या चासूत प्रथितयशसो व्यासचात्स्मीकिवन्द्यान् ।

सीतागार्गीप्रभृतिललनायाऽसविष्टात्र देशे

भूयः सूतां मम जनिमही सच्चरित्रान् नरान् सा ॥

या मे माता सकलसुखदं रामराज्यं ह्यभुङ्क्त

या मे माता सुकृतसुभगं धर्मराज्यं ददर्श ।

या मे माता ह्यधिगतवती सत्यनीत्या स्वराज्यं

सा भूयान्मे विमलचरिता जन्मभूमिर्जगत्पाम् ॥

राष्ट्रं राष्ट्रमणिः चितौ विजयतां राष्ट्रं स्वकीयं भजे

राष्ट्रेण वियतां द्रुतं सुरगिरा राष्ट्राय तस्मै नमः ।

राष्ट्रादस्ति परं न किञ्चिदपि मे राष्ट्रस्य दासोऽस्म्यहं

राष्ट्रे मे रमतां मनः प्रतिपलं भो राष्ट्रं गोपाय माम् ॥

आत्मविश्वासः परं बलम्

आत्मविश्वाससम्पन्नो मानवोऽधियाति साफल्यम् । अवश्यमेवाहं सफलता-
श्रियमवाप्स्यामीत्येतस्य दृढविश्वासस्यावस्थितिर्मनस्यपेक्ष्यतेऽनिशम् । स एव
सुकृती एवंविधं दृढीयांसं विश्वासं मनसि प्रतिष्ठापयितुं प्रभवति यः सत्यं शुश्रूषते
सततम् । यत्र जगदध्यात्मभावयोः सामञ्जस्यं परिपूर्णं जायते तत्रैव परिभाषापि
सत्यस्य भवति पूर्णा । सत्यञ्चेदं यदास्मज्जीवनयात्राया भवत्यवलम्बस्तदैव वयं
जगतस्तत्परकशक्तेश्च परिचयमवाप्नु कृतार्थीभवामः । अतएव सत्यमेव जीवनस्य
सर्वस्वम् । 'सत्यमस्मदीयजीवनस्य नियमं' इत्येतत्सत्यमधिकृत्य महात्मनो
गुण्ढिनोऽभिधानम् । महर्षिर्व्यासः सत्यमेव मूर्धन्यं धर्मं मनुते । सत्यतत्त्वम-
भिज्ञायैवर्षयो देवयानाध्वना परमात्मानं प्रपेदिरे । महात्मा गान्धी तु एतावदपि
वक्ति यत् सृष्ट्यां सत्यस्यैव सत्तास्ति । न सत्यात् परं किमपि । सत्यं स्वयं
परमेश्वरस्याभिव्यक्तिरस्ति । सत्यदर्शी विश्वामित्रः सत्यं श्लाघमानः प्राह—

“सत्येनार्कः प्रतपति सत्ये तिष्ठति मेदिनी ।

सत्यं चोक्तं परो धर्मः स्वर्गे सत्यः प्रतिष्ठितः ॥”

कश्चिच्छास्त्रकारश्चेदमेव प्रतिपादयन् ब्रूते—

“सत्येन धार्यते पृथ्वी सत्येन तपते रविः ।

सत्येन वाति वायुश्च सर्वं सत्ये प्रतिष्ठितम् ॥”

आध्यात्मिकं जगदेव सत्यस्याश्रयस्थलमिति स्मरणीयमस्ति पूर्वापरता
यथावतिष्ठत एकस्मिन्नखण्डचित्तिजे तथैव जगदध्यात्मभावश्च एकस्मिन्नेव सत्ये
प्रतिष्ठितं वर्तते । द्वे अपि ते सत्यस्यैकस्यैव पक्षद्वयम् । तयोरेकतरस्याप्युपेक्षणं
सत्यस्य पुरोऽपराधाचरणं स्मृतम् । यदा हि वयं संसारस्य समस्ता घटनाः
केवलं बाह्यघटनात्वेनावगच्छामस्तदा न ताभ्यः कमप्यानन्दं प्राप्नुमः । ता-
घटनाः अस्मज्जीवनञ्च नीरस-यन्त्रप्रक्रियायत् प्रतीयन्ते । यथाऽद्योपथे बाष्पयानं
घण्टापथे नानाविधाः शकटिकाः, पाषाणखण्डेषु नद्या धाराः प्रवहन्ति तथैवास्म-
न्मनोप्रावणि जगद्द्वारा प्रवहमाना भवति । न चेतसि तत्प्रभावो निपतति;
सर्वमपि निर्जीवनीरसारुचिकारकयापार इव परिलक्ष्यते; विविधकृत्रिमोपायान-

वलम्ब्यात्मानमाह्लादयितुं प्रयतेमहि कामं, परं तथाकृते सत्यपि जीवन-यात्रा भार इव प्रतिभाति ।

जीवनयात्रैव का जगतो घटनाश्च सर्वाः जीवनं नाप्यायन्ति न तास्तत्रोत्साहं न च स्फूर्तिमयीं प्रेरणाञ्च सञ्चारयन्ति । कियत्कालं यावत् ता मन इन्द्रियाणि चावर्जयन्ति परं क्षिप्रमेव तत्र घृणोत्पद्यते ततश्च स्वभाववशात् पदार्थान्तरे जीवन-रसमन्वेष्टुमुपस्त्रियते परं कालान्तरेण ततोऽपि स्थितं निवर्तते । तात्पर्य-मिदमेव यत् पदार्थात् पदार्थान्तरं वस्तुतो वस्त्वन्तरं, घटनातो घटनान्तरं धावति मनः परं न कुतोऽपि चेतना स्फूर्तिमधिगच्छति ।

भौतिकतापरकदृष्टित्वात् न सूर्यस्योदये, न नद्याः कलकलशब्दे, न वयसां विरागे, नानोक्तहानां पुष्पिततायां फलिततायाञ्च वयं कामपि प्रेरणां लब्धुं पारयामः । तस्मान्न चेतना तृप्यति न सा प्रसीदति । वस्तुतस्त्वसत्यस्य च्छायायां कं सुखं कं च शान्तिः । असत्यत्वात् तेषां सर्वेषां पदार्थानां, तेऽस्मान् दुन्वन्त्येव क्षिप्तन्त्येव पीडयन्त्येव च ।

एकाङ्गिणी जातास्यस्मद्दृष्टिः । सा तद् जगदुपेक्षयाध्यात्मिकी बुभूषति यदाह्य सत्यस्य दर्शनं सम्भवं भवति । द्वयोरेकतरस्याश्रयणहेतोरेवास्मदीयाः सत्यदर्शननिमित्तेन कृताः प्रयासा निष्फला भवन्ति । आध्यात्मिकता तु तदैव सार्थकं स्यात् यदा जगदपि तथा सहानुस्थूतं भवेत् ।

तदेवमसत्याचरणमस्मदसफलतायाः कारणं जायते । जगदन्यत् जगत्कर्ता चान्य इत्येपा दृष्टिरेव नः सत्याद् दूरं नयति । सत्यस्य साधनायै सत्यस्य दर्शनाय च संसारोऽध्यात्मभावश्च, सृष्टिः सृष्टिकर्ता च, पदार्थः पदार्थप्रकाशनकारिणी चेतना च न पृथक्पृथक्त्वेनावधारणीया । यः संसारः स एवाध्यात्मभावः, या सृष्टिः सैव सृष्टिकर्ता, यः पदार्थः स एवं पदार्थप्रकाशनपरकचेतना च इत्येतदेव विश्वसनीयम् । यदा सत्यमिदमात्मसात् स्यात् तदा चेतनास्माकं परितृप्येत् । सत्यस्यास्याश्रयो येन गृहीतः सोऽवश्यमेव परमार्थसाधनायां क्षमः । विना सत्याचाप्तिं पारमार्थिकता न, पारमार्थिकतां विना जीवनस्य सफलता न । जीवन-ग्रहणस्य प्रयोजनमस्ति पारमार्थिकता । जीवनमेव तदस्ति यदस्ति पारमार्थिकम् । महर्षिग्यासो जीवन-सफलताया रहस्यं प्रकटीकुर्वाणः प्राह—“जीवितं सफलं तस्य यः परार्थोद्यतः सदा ।” प्रतीच्यः प्रधीविकटर-हूगो निगदति—“परोपकारेण यावदेव वयं विप्रलभ्यामहे तावदेवास्मद्धृदयेन

सुखमनुभूयते । परमार्थसाधनया मानवीया चेतना विशेषतो विकासं याति । परमार्थलीनमानवस्य न दुर्लभं किमपि संसारे । वस्तुतः सज्जन एव सः यो मनसा वाचा कर्मणोपकारे निलीयते । परमार्थो मानवजातेः सुरक्षायाः समुत्थानस्य शान्तेश्च साधनमस्ति । सैव जनता सुख-शान्ति-विकासपथेऽध्या-
रूढा भवितुमर्हति यस्याः प्रतिव्यक्तिः सेवापरायणा साहाय्यव्यापारसंलग्नास्ति । तत्स्थित्या न व्यक्तिः स्वार्थपरताभिभवितुं शक्नोति । समष्टिविषयिणी भावनो-
देति तदा । 'अहम्' इत्येव भावस्तिरोधते 'वयम्' इत्येव च भावः प्रादुर्भवति । सर्वेऽपि जनाः परस्परं प्रेम्णा व्यवहरन्ति सुख-दुःखयोः साहाय्यकारिणश्च
जायन्ते । परमार्थवादिनि समाजे न कापि व्यक्तिः स्वकीयां सत्तां पृथक्त्वेन
मन्यते स्त आत्मानं समाजस्य शक्तिसम्पन्नाङ्गमिव मत्वा सततं कार्यपरा दृश्यते ।
एतया पारमार्थिकया भावनया समाजस्य जीवने गतेः सञ्चारो भवति व्यक्तिश्च
सुरक्षिता पूर्णतया भवति । सा स्वजीवनं सार्थकं मत्वा स्वकर्तव्यमतिशयप्रस-
न्नतया पालयति । तदेवं परमार्थवादो व्यक्तिं समाजं चोभयमेव समुन्मीलयति
वर्धयति पोषयति प्रीणाति च नितराम् ।

उपदेशः प्रचारो वा न परमार्थः । स तु व्यावहारिकसीमातो बहिर्न कदापि
सन्तिष्ठते । चेदुपदेशेन वचनेन च परमार्थस्य विशदा व्याख्या क्रियते परं तस्य
व्यवहारो न क्रियते; स व्यवहारे नानीयते तदा तद्विधः परमार्थस्तु दम्भ एव
अनृततैव मतो भवेत् । परमार्थस्याभिष्पक्तिः वाण्यां न भवत्यपि तु व्यवहार
एव भवति ।

परोपकारार्थं यत् कर्म क्रियेत तेन विवेकप्रेरितेन भाव्यम् । विवेक-निर्णीतं
कर्म एव सफलं जनयति । यत् कर्म मोहेन द्वेषेणाधविश्वासेन आसक्त्या च
क्रियते तद् हानिमुत्पादयति । सर्वेषामेव विदितमेतद् यद् यौ माता-पितरौ
स्वशिशोरनुचितां प्रार्थनां पूर्यतो मोहवशात् तौ तत्रासत्प्रवृत्तिमुत्पाद्य तस्याहि-
तमेवाचरतः ।

सर्वेषां सेवाकारित्वात् सर्वेषां हिताधायकत्वात् सर्वेषाञ्च शुभविधायकत्वात्
परमार्थोऽतितरां मार्गजनीनं पावनमनुष्ठानमस्ति । सज्जना महात्मानश्चात एव
परमार्थं मानवजीवनस्य मुख्यधर्मं मन्यन्ते । ज्ञानहीना बुद्धिविहीनाः स्वार्थे
स्वलाभं मन्यन्ते । ते स्वोदरपूर्यर्थमेव सततमीहन्ते । स्वार्थ-निमित्तेन ते सर्व-
विधमपि दुष्कर्म कर्तुं प्रवर्तन्ते न पापेभ्यो विरमन्ति स्वार्थान्धा भूत्वा । ते

नावगच्छन्ति यत् तेषां तार्दृशं स्वार्थमयं कर्म सर्वामपि सामाजिकीं व्यवस्थां विध्वंसयति । एकमात्रं पारमार्थिककर्म एवेदृशमस्ति, येन जन-जीवनं रचयते समाजस्य सर्वाण्यङ्गानि पोष्यन्ते तेषु प्राणशक्तिः सञ्चार्यते तानि दृढीक्रियन्ते । येषां मानवानां चित्तवृत्तिः परमार्थे रमते परमार्थाय प्रयतते निरन्तरमाचरणञ्च निखिलं यदीयं पारमार्थिकं भवति ते स्वजीवने स्वकीयप्रयासे न कदापि विफल-मनोरथा भवन्ति ।

कीदृशमपि कर्म लघु-गुरु कृतं स्यात् तत्कृते उद्योगस्यापेक्षा भवति । पारमार्थिकं कर्म तु परमकठिनमस्ति तन्नितान्तमेव गुरु भवति । तत्तु परमकठोर-मुद्योगमपेक्षते । ये जनाः कठोरात् परिश्रमाद् विभ्यति, ये विघ्न-बाधानां पुरो नतभालाः सञ्जायन्ते न मनसि दृढं सङ्कल्पं धारयन्ति ते न कदापि सफल-मनोरथा भवन्ति । दृढसङ्कल्पविहीनत्वात् ते मध्य एव कर्म मुञ्चन्ति । भगीरथो नाम राजा प्रियपरमार्थो दृढसङ्कल्पवान् सत्यनिष्ठो महीप आसीत् । पुराणानि ज्ञापयन्ति यद् भगीरथस्य पूर्वजाः शापेन अदहन्त । मरणान्तरमपि ते सद्गतिमवापुः । तेषामुद्धारार्थमेव उपायो निर्दिष्टोऽभवद् यच्चेद् गङ्गा पृथिवी-मागच्छेत् सा च तस्मिन् स्थाने प्रवहेत् यत्र ते शापेन दग्धा अजायन्त, तदा तत्पूर्वजाः पितरः सद्गतिमवाप्तुं पारयेयुर्नान्यथा ।

राजकुमारो भगीरथो राजवंशे समुत्पन्नो भूत्वापि न विलासप्रियराजकुमार इव आसीत् । न स तेषु राजकुमारेष्वासीत् ये स्वकीयं विकासोन्मुखं तारुण्यं सुरा-सुन्दरी-निषेवणाग्रौ हातुमुत्सुका भवन्ति । यद्यपि दुःसङ्गोऽपि दुर्भाग्यमि-वोच्चवंशोद्भवान् अनुयाति परं मनस्वी भगीरथ उदग्रसंस्कारशुभ्रमना आसीत् न तदीयं मनो विचलितमभूत् । तदीया विवेकशक्तिस्तं जीवन-समस्याः समाधातु-मनुनुदत् ।

पूर्वजानां कृते तदीयं किंकर्तव्यमित्यत्र स चिन्तयितुमारेभे । शापेन न केवलं तदीयाः पितरोऽदाहिषत अपि तु तदीयस्य वंशस्य महिमापि अस्तं गमितः । गतस्य गौरवस्य समवाप्त्यर्थं स कमप्यादर्शपथं दिवानिशं व्यचिन्तयत् । दुष्कर्म स्वयमेव शापोऽस्ति । दुष्कर्मकारी दुष्कर्मणैव विनाश्यते । यथा शापो दहति मानवं तथैव दुष्कर्मापि तं हिनस्ति । अपयशश्च सर्वत्र दुष्कर्मणा प्रसरति ।

भगीरथस्य पूर्वजैः प्रमादस्तु कृत एव तैस्त्रुटिस्त्वाचरितैव । सप्रति कृतामनवधानतां परिमार्ष्टुमादर्शसत्कर्मचरणं सदभिमतमार्गावलम्बनमेवावशिष्ट-

मासीत् । चेत् दुष्कर्मणां फलं निरयोऽस्ति तदा सत्कर्मणः फलं स्वर्गोऽपि भवितुमर्हति । भूम्यां गुह्याया अवतरणाज्जातं पुण्यं न केवलं तमपि तु तस्य पूर्वजानपि उद्धरिष्यति । तस्मात् कथञ्च तद्विधे पुण्ये कर्मणि मनः प्रवर्त्येत । भगीरथोऽनारतमिदमेव दध्यौ ।

दुर्वलहृदयाः पुरुषा विचारयन्ति बहुतरं परमाचरन्ति न किमपि । तेषां प्रकृतिरेवेदशी भवति परं मनस्विनो मानवा यदुचितं युक्तञ्चावगच्छन्ति तदनुसर्तुं भवन्ति सोऽसाहं सन्नद्धाः साहसस्याग्रे वराक्यो बाधाः कियत्कालं स्थातुं शक्नुवन्ति ? ता विवशा भूत्वा मार्गं त्यजन्ति । गमनार्थं गमनकारिण-
मप्रति तत्क्षणमवसरं प्रयच्छन्ति ।

भगीरथो यदा स्वर्गाद् गङ्गायाः पृथिव्यामवतारणमुद्दिश्य स्वकीयं ध्रुवं निश्चयं स्वजनान् प्रति अश्रावयत् तदा ते निःस्तब्धतामगुः । एतावन्महद् गुरु कार्यमीदृशो लघुयुवा कर्तुं शक्नुयादित्यत्र न ते श्रद्धास्ति स्म । आदौ सर्वेऽप्येक-
स्वरेण स्वसम्मतिं न प्रादीदृशन् । मार्गे ह्यागमिष्यमाणान् प्रत्यूहान् बोधयन्तस्ते तं निरुत्साहं कर्तुमारेभिरे । परं यथा चिराद् दृश्यते तथैवान्नापि दृष्टमभूत् । हृदनिश्चयस्य पुरतः सर्वे नतमस्तका भवन्ति समर्थनञ्चान्ततः संलभ्यते साहा-
य्यञ्च । भगीरथो राजभवनमत्यजत्, आसाद्य च हिमालयं तत्र तपश्चरितुमा-
रभत । हिमनग-प्रभुशङ्करस्य हृदयं बभूव नितान्तमार्द्रम् । सः स्वमूर्धस्थितां गङ्गां महीतलेऽवतारयितुं स्वीकृतिं प्रददौ । राजा भगीरथो यदियेष तस्याप । गङ्गावतारणनिमित्तेन स चिरं भूरि शतं वर्षाणि कठोरं तपश्चकार तपोवनसम्ब-
न्धीनि सर्वाण्यपि कष्टानि च सेहे । तपश्चरणात् नानाकष्टसहनाच्च तस्य शरीर-
मत्तितरां कृशं क्षीणञ्चाभवत् । परं भवतु नाम तत्सर्वमपि । मानव-शरीरस्य सार्थकता न चिरकालव्यापिनि जीवने वर्तते न च सुखसम्पत्समुद्भसितेषु भोगो-
पभोगेष्वेव विद्यते तस्य सार्थकता तु धवल्यशस्करे कर्मणि राजते । गङ्गावता-
रणायै युवावस्थां निर्योज्य न भगीरथः किमपि व्यलोपयत् न स कस्मादपि सत्प्रशंसितात् पदार्थादेव वञ्चितो जातः । स तु वस्तुतः प्राप्यं प्राप । शापप्रपी-
डिताः पूर्वजाः सद्गतिं लब्धवन्तः सः स्वयं स्पृहणीयमसरं यशः प्राप्तवान् । एताभ्यामपि द्वाभ्यां परं चेदमभूत् यत् तदनुष्ठितेन गरिष्ठेन महत्त्वमयेन प्रशंस-
नीयेन कार्येण तेन गंगा भूलोकमन्वगृह्णात् समग्रमपि प्राणभृतां जगत् बुधा-

यास्तृष्णाया अशान्तेश्च निर्धारणकारिणीममोघामोषधिं शाश्वतिकीं समृद्धिं शान्तिञ्च संलेभे परमानन्दप्रदाम् ।

जीवनं हि एवंविधानामेव जनानां धन्यं येषां पुरुषार्थेन सम्पूर्णोऽपि संसार उपकृतो भवति । वासना-तृष्णा-कर्दमे चतुरस्रं वेष्टतां कृमि-कीटानां जीवनं नयतां पुंसां जीवनेनास्त्येव को लाभः ?

महामनस्विनि भगीरथे को गुण एतादृगासीत् येन स तद्विधेऽपि महनीये दुस्साध्ये कार्ये साफल्यमियाय ?

आसीत् स गुण आत्मविश्वास एव । स जनः केन प्रकारेण विद्यां लब्धुं पारयेत् यन्मानसं निराशातमसाच्छन्नमास्ते । “अहं विद्वान् भवितुमिच्छामि परं किं करवाणि अस्म्यहं निस्सहायः । न मम सकाशे साधनानि सन्ति न मम सविधे धनमेव पर्याप्तम् । एवंविधाननुकूलपरिस्थितिवशादस्म्यहं विवशः परवांश्च । अत एव विद्याप्राप्तिद्वारं मे विद्यत आवृतम्” — इत्येवंविधा विचारः न कदापि हितावहा आत्मविश्वासाभावात् । आत्मविश्वासः सर्वविधा अपि विपदो व्याहन्तुं भवति क्षमः ।

असौ नवयुवा केन प्रकारेण धनवान् भवितुमर्हति यो हि ‘अहं पौरुषमाश्रित्य धनमुपार्जयितुं प्रभविष्णुः’ इत्येतादृशं विश्वासं न निदधाति । धनं तु विरला एव प्राप्नुवन्ति तत्सुखोपभोगविषयकं भाग्यं न सर्वे लभन्ते-इत्येतादृश-विचारकारिणो जना वस्तुतः सन्ति श्रम-भीरवः ।

‘अहं वाणिज्ये सफलतामधिगमिष्याम्याहोस्विन्न’ — इत्येतादृशं विचारं निधाय यो जनो वाणिज्ये प्रवेशामिलाषी भवति तस्मात् सन्दिग्धहृदयात्कापि नास्त्याशा । कोऽपि मानवस्तावत् स्वकार्ये सफलतां नाधिगन्तुं योग्यो भवति यावत् सः सफलतायां दृढं विश्वासं न निदधाति । मानवस्तदेव कार्यं सम्यक् युक्ततया कर्तुं शक्नोति तत्रैव सः सफलतां लब्धुं पारयति यत्सिद्धौ तस्य हार्दिको भवति विश्वासः ।

एवंविधा अनेके नवतरुणा ज्ञाताः सन्ति ये स्वकीयन्यवसाय-निश्चयने परमोत्साहं दृढं निश्चयं सङ्कल्पञ्च परिगृहीतवन्तस्तस्मान्न कोऽपि तान् तदुद्देश्यात् संस्यितुमशकत् । अन्ततो गत्वा ते स्वोद्योगे प्राप्तवन्तश्चाशातीतां सफलताम् ! नास्मदीयमुद्देश्यमस्मत्तः पृथग् इति ये पूर्णविश्वासेन सार्धं प्रागेवोररीकृतवन्तस्तान् को नाम जनस्तदुद्देश्यपथाद् अंशयितुमर्हति ? तेषां सङ्कल्पस्तदीय-

व्यक्तित्वस्यैवाभिन्नमङ्गं, जायते । चेद् वयमविचलं पौरुषोत्साहसाहससम्पादितानि तदीयानि गुरुगुरुतराणि कार्याणि तत्तत्कार्यकर्तृश्रेष्ठेभ्यः तेषु च गाहेमहि तदा तत्र मले दृढात्मविश्वासमेव प्रामुख्येन संलभेमहि । स मानवोऽवश्यमेव साफल्यं यास्यति पुर उपसृतो भविष्यति, उत्थानञ्च गमिष्यति यो नैजकार्यसम्पादन-शक्तौ दृढं विश्वासं निदधाति । एवंविधस्य विश्वासस्य दृढं मानसिकं फलं तेषामेव जनेषु न पतति ये दृढविश्वासपूर्वककार्यानुष्ठाने रता भवन्ति अपि तु तेष्वापि जनेषु तस्य प्रभावो निपतति ये दृढविश्वासपूर्वककार्याचरणशीलानां साक्षिभ्यो निवृत्तम् ।

यावदेव वयं स्वयोग्यतायां कार्यक्षमतायाञ्च विश्वासं निधास्यामस्तावदेवा-स्मज्जीवनमपि सफलं भविष्यति यावच्च वयं स्वयोग्यतायामविश्वासं करिष्याम-स्तावदेव वयं विजयात्-साफल्यात्-दूरे स्थास्यामः । भवतु नामास्मदीयो मार्गः कामं कण्टकाकीर्णः सङ्कटाकुलोऽन्धकारपूर्णश्चास्मत्कर्तव्यमिदमेव यत्कदापि न स्वीयं तिलाक्षलिं समर्पयामः स्वकीयमात्मविश्वासमिति । अस्मत्कार्यसाफल्य-मस्मदात्मविश्वासमेवाधितिष्ठति । 'तत् कार्यं नियतत्वेन कर्तुं शक्नुमो वयमित्ये-तस्मिन् विचारे महत्यद्भुतशक्तिः सन्निहितास्ति । संसारे ये केऽपि महामानवाः संजातास्तेषूच्चकोटिमाटीकमान आत्मविश्वासो दृष्टोऽभवत् ।

जगति यावन्तो महान्त आविष्कारा जाता जातानि च विचित्रविचित्रत-राणि कार्याणि तावन्त आविष्कारास्तावन्ति चाद्भुतानि कार्याणि सर्वाणि दृढवि-श्वासस्य दृढनिष्ठाया अदम्यकार्यशीलताया एव सफलानि वेद्यानि । अपि भवन्तो जानन्ति ते आविष्कर्तारः कीदृशीः कीदृशीः कठिनताः बाधाश्च सेहिरे ? किं भवन्तो विदन्ति यत् चिरं ते सफलता-चिह्नमपि न विलोकयितुमशक्नुवन् बहूनि वर्षाणि हि तेषामन्धकारमयान्येवातिक्रान्तान्यभूवन् परं न ते लषयाद् विमुखा अजायन्त । न ते आत्मविश्वासे मनागपि अप्रीतिमदीदृशन् । अन्ततस्ते ज्योतिरपश्यन्; सफला अभूवन् । आत्मविश्वास-परित्यागं विधाय किं ते सफलताधिकारिणो भवितुं क्षम आसन्; किं ते नैजाद्भुताविष्कारैः संसारमाश्र-यितुं विधातुं योग्या आसन् ?

प्रतिकार्यं तदैव सफलं जायते यदा तत्र दृढविश्वासस्य बलं सञ्चरते । दृढ आत्मविश्वास एव तं पन्थानं दर्शयति योऽस्मान् निर्दिष्टस्थानं नयति । कार्यस्य हि बलमस्यात्मविश्वासः । ततोऽस्मात् शक्तेरेतादृशं स्रोतः स्फुटति यत् कठिनत-ममपि कार्यं विनायासं पूर्तिं प्रापयति ।

आत्मविश्वासे सा शक्तिः सन्तिष्ठते या सहस्रशो विपदोऽपि पराभूय विजयिनी भवति । आत्मविश्वास एव मनुष्यस्य परमार्थतो मित्रमस्ति स एव मनुष्यस्य सञ्चितधनराशिरस्ति । सर्वविदितमिदं यत् साधनहीना अपि जना आत्मविश्वासवलेन जगति विलक्षणानि दिव्यानि विस्मयावहानि कार्याणि कृतवन्तो यदा हि सर्वसाधन-सम्पन्ना अपि मानवा आत्मविश्वासभावात् शोचनीयाम-सफलतामभजन् । यदि वयं दृढतया विश्वसिमो—यद् वयं गुरुगुस्तरकार्याणि कर्तुं योग्याः स्मः संसारे प्रलयसम्पाद्यं परिवर्तनं विधातुं क्षमाः स्मः; यदि वयं विश्वसिमो—यद् अस्मासु महद् दैवं तत्त्वं सन्निहितमस्ति, पूर्णतास्मासु राजते, अनन्तशक्तेः सागरो ह्युत्तरलोऽस्मासु गर्जति, तदा निःसंशयं लोके वयं महाम-हाकार्याणि अनुष्ठातुं प्रभवामः । राम आत्मविश्वाससामर्थ्यादेव साधनसकलस-म्पन्नमपि लङ्केश्वरं स्वयं साधनविहीनोऽपि अजयत् । अत एव तु कोऽपि कविस्त-मेवं स्तवीति—

विजेतव्या लङ्का चरणतरणीयो जलनिधि-

र्विपन्नः पौलस्त्यो रणभुवि सहायाश्च कपयः ।

तथाप्येको रामः सकलमवधीद् राक्षसकुलं

क्रियासिद्धिः सत्त्वे भवति महतां नोपकरणे ॥

मानवो हि राजराजेश्वरस्य परमेश्वरस्य-पुत्रोऽस्ति । अतोऽस्ति स राज-कुमारो महान् । यदा हि स स्वपितुर्दिव्यसम्पदामुत्तराधिकारी वर्तते तदा कस्माच्च सः स्वक्रीये अनन्ते पौरुषे दृढं विश्वस्यात् ? न वयं जानीमहे स्वीयां तां शक्तिमत एव यथायथं तस्या विकासमपि विधातुं न प्रभवामः ।

यद्विधं वयमात्मानं मन्येमहि तद्विध एव आदर्शोऽपि अस्मदीयस्यात्मनः स्यात् । न कदापि सम्भवमिदं यद् यथाविधानस्मान् वयं मन्यामहे तथाविध-त्वात् ज्यायांसो न स्याम । अल्पमतिरात्मविश्वासी तस्माद् बुद्धिबलसम्पन्नाद-धिकं कार्यं संपादयितुमर्हति यो नास्त्यात्मविश्वासवान् ।

आत्मविश्वासात् परं न किमपि साधनमेवंविधं यन्मानवमुन्नमयेत् तं बुद्ध-प्रकृतेः संरक्षेत् । किमधिकमेतदात्मविश्वासमालम्ब्य तु मानव आत्म-परमात्मनो-रन्तराल ऐक्यं संस्थाप्य तज्जनितमपरिमेयमानन्दमप्यनुभवितुं क्षमते । सोऽस्म-दपरशक्तीरपि प्रोत्साहयति । यावान् एवास्मासु आत्मविश्वासस्यांशः स्यात् तावान् श्वात्मस्त्वबन्धोऽनन्तेन जीवनेनासीमथा, च शक्यता सह संयुतः स्याद् गभीरः ।

अस्मन्मानसिकयः शक्तयोऽस्मदीयमात्मविश्वास्त्रमपेक्षन्ते । आत्मविश्वासस्य दौर्बल्यात् कार्यसम्पादनशक्त्यामपि नैर्बल्यमुत्पद्यते । यदपि कार्यं हस्तगतं करिष्यामि तदवश्यं सफलताश्रियालङ्कृतं भविष्यति, सर्वमपि माग्प्रति वरमेव सम्पत्स्यते-इत्येवंविधा भावना न हितकरी सिद्ध्यति । विश्वासोऽस्त्यात्मनो ध्वनिः । अस्ति स आध्यात्मिककार्यशक्तिः । केनापि महापुरुषेणोक्तं प्रथमं वयं ज्ञातुमिदं प्रयतेमहि यद् वयं के ? किमर्थं जगति समागताः स्मः ? किमस्मदीयं कार्यमस्ति ? इत्यत्रैव मानवस्य सर्वस्वं निहितमस्ति । यदि स उक्तान् विचारान् विदधानः स्वकीय उद्दिष्टेऽध्वनि दृढविश्वासेन सह अकुतोभयो भूत्वोपसरेत् तदा साफलयाधिगमने सन्देह एव नास्ति । दृढविश्वासस्य सफलताजनकत्वात् । कृष्णे दृढविश्वास एव सततं व्यराजत अतएव तु सोऽर्जुनं निःसन्दिग्धभावेनोच्चैर्जगाद—

“मच्चित्तः सर्वदुर्गाणि मत्प्रसादात् तरिष्यसि ।

अथ चेत् त्वमहंकाराच्च श्रोष्यसि विनङ्क्ष्यसि ॥”

अस्माकं प्रमुखं कर्त्तव्यमत इदं यदात्मविश्वासमात्मन्युत्पादयितुं तं दिनानु-दिनं वर्धयितुं नितरामेकाग्रचित्ता भूत्वा प्रयतेमहि । तत्रैव मानवमात्रस्य शिवं मङ्गलञ्च सन्निहितमिति दिक् ।



स्वर्गीयः प्रधानमन्त्री पं० जवाहरलालनेहरूः

स यत्र अगमत् तत्र सम्प्रत्युद्गन्तुं जनसमुद्र उत्तरलोऽभवत्; स यदा अभाषत तदा तद्भाषणं श्रोतुं सकलोऽपि संस्मारः सत्वरमधावत्; स यदा अगर्जत् तदाखिलापि मही विवर्लितुमारभत; स यदा व्यद्योतत तदा विद्युतोऽपि आत्मानमपाह्नोपत; स यत्र उपाविशत् संमग्रमपि भू-भूवनं तत्र उपतिशति स्म; यत्र स प्रातिष्ठत तत्र तदपि प्रतिष्ठते स्म; विस्तारे गगनं न तं जेतुमशकत्; क्षमा च क्षमायामात्मानं न ततोऽधिकममस्त; विश्वस्य महापुरुषास्तदीयां स्थितिं विश्वस्य कृते हि मङ्गलममन्यन्त; निखिलापि जनता तस्येङ्गितेऽनृत्यत्, धरित्र्याः सर्वेऽपि देशास्तत्र श्रद्धते स्म; वस्तुतः सः सर्वमासीत् सर्वं च तस्मिन् माति स्म; मेदिनीमण्डलस्य स शान्तिधुधावर्षी सुधाकर आसीत्; जगत्यां उवलन्तं समरज्वलनं निर्वापयितुं स घनघटा आसीत्; निःसंशयं तस्य जीवनगाथाया एकैकं पदं विलक्षणमेव भवत् क्षितिमध्यतिष्ठत्; तं शान्तिदूतमवाप्य पण्डितो मोतीलालनेहरूः स्वपितृत्वं माता च स्वरूपरानी स्वकीयं मातृत्वं धन्यममंसाताम् । नवाशीत्यधिकाष्टादशशततमेशवीयसंवत्सरे नवम्बरे मासे दिनाङ्के च चतुर्विंशे प्रयागे प्रादुर्भूतः सः प्रकाशः पृथिव्यां 'जवाहरलाल' इत्येतयाभिधया सर्वत्र अप्रथत ।

मातृपितृमनःप्रमोदवर्धनपरः संसारसारो जवाहरलालो विश्वविजयिनश्चक्रवर्तिनः क्षितिधारिणो राजसूत्रुरिव नैजं शैशवमानन्दभवने सानन्दमनयत् । उपमातरो गौराङ्गनास्तं नक्तन्दिवं ससान्द्रस्नेहमलालयन्त; गौराङ्गाश्च विद्याविदस्तदर्थमाद्यां शिक्षां व्यतरन् । बाल्य एव स तुरङ्गारोहण-तरणादिकलासु कुशलतामगात् । उच्चतमशिक्षार्जनाय स हरिवर्षम्-इङ्ग्लेण्डम्-अगात् । तत्र स कैम्ब्रिज-विश्वविद्यालयस्य ट्रिनिटीकालेजे शिक्षामधिगम्य बी० एस-सी०, एम० ए० च भूत्वा द्वादशाधिकैकोनविंशतिसततमेशवीयेऽब्दे विधिवक्ता च-वैरिस्टरः-संवृत्तः ।

प्रतीच्येषु देशेषु विचरन् जवाहरलालः सर्वत्रापि नवमेव जीवनं समुल्लसितं सर्वविधमपि स्वातन्त्र्यमगाधाञ्च जनताया मातृभूमिभक्तिमवलोकयति स्म यदा, तदा तन्मनः स्वदेशस्य दरिद्रां दीनां पराधीनाञ्च दशां स्मारं स्मारं भृशमदूयत ।

तदीये मानसे परमैश्वर्यपरिगलितं स्वकीयं जीवन्नमपि प्रति नितरां जुगुप्सा संमुत्पन्नाऽभवत् । कस्मात् कारणात् पाश्चात्यदेशाः अतुलसमृद्धिवालिनः कस्माच्च कारणात् तदीयदेशभारतं शोचनीयतमामवस्थां प्रपन्नमित्यत्र यदा स गम्भीरतया व्यचिन्तयत् तदा सः स्वकीयमावृमुचो दरिद्रतायाः कारणमेकमात्रं पारतन्त्र्यमपश्यत् । सः स्वीये छात्र-जीवन एव ततः स्वकीयं प्रियं देशं पारतन्त्र्य-पाशान्मोक्तुं प्रत्याश्रुतवान् ।

प्रगाढं देश-प्रेम हृदये निधाय जवाहरलालो हि शिक्षां समाप्य स्वं देशं प्रत्यावृत्तः । यद्यपि पितुराज्ञया प्रयागस्य प्रधानन्यायाधिकरणे सः प्राड्विवाकत्वे आत्मानं न्ययोजयत् परं न तत्र चेतोऽरज्यत् । षोडशोत्तरैकोनविंशतिशततमे ज्यैष्ठेऽब्दे तस्य जीवने महत्त्वमहनीये द्वे घटने अघटताम् । तत्रैकासीत् कमलया सह परिणयोऽपराञ्च महात्मनो गान्धिनो दर्शनम् । राष्ट्रचिन्ताचिन्तितमानसं जवाहरं न प्राड्विवाकता न च प्रभूतवैभववतः स्वस्थ भवनस्य राजसुखान्येव निरोद्धुमशक्नु न च निन्दितसुरसुन्दरीसौन्दर्यं कमलायाः सौन्दर्यं किञ्च न स्तन्धयायाः सुताया इन्दिराया वत्सलतापि तं राष्ट्र-सेवापथात् संसयितुं प्राभवत् । स यथा सिद्धार्थो लोकं दुःखेभ्यो विमोक्तुं पर्यव्राजीत् तथैव स्वां जन्मभूमिं भारतं स्वाधीनं विधातुं पर्णगृहवासिनां दीन-निरीहाणां निस्वानां कृषीबलानामश्रुधारां परिमार्ष्टुञ्च समस्तपि सर्वविघ्नमपि सम्पद्राशिं नृणाय मत्वा देश-सेवायामात्मानं न्ययुज्यत् ।

स्वातन्त्र्य-समर-सेनातरुणाग्रणीर्वीरजवाहरलालः प्रथमं चतुर्दशाधिकैकोनविंशतिशततमेशवीये वत्सरे दक्षिणाफ्रीकाभूभागे प्रवासिभारतौकसामधिकारगोपनार्थं प्रारब्धे सत्याग्रहे पञ्चसहस्ररूप्यकाणि संगृह्य महात्मानं गान्धिनमप्रति सम्प्रेषितवान् । १९१८ तमेऽब्दे भारतीयस्वशासनसंस्थायाः-इण्डियनहोमरूल-लीगस्य-मन्त्रिपदमधिष्ठाय तत्कार्यं साधु सः सम्पादितवान् ; राष्ट्रियमहासभायां-कांग्रेसे-प्रविश्य च स रौलटविधानं विरोद्धुं सम्प्रवृत्ते हथान्दोलने प्रबलोत्साहपुरस्सरं सत्साहसपूर्वकं निर्भयमना भवन् सत्यनिष्ठया कर्त्तव्यमपालयत् ।

आंगलीयशासनस्य नृशंसानि कार्याणि तदीयञ्च कठोरं दमनं जवाहरलाल-स्थावेशमङ्गारे पर्यवर्तयन् । कर्मठः सः स्वकीयैर्वीरतापूर्णैः कार्यैः देशभक्तिपूर्णैरोजस्विभिर्भाषणैस्तत्समयवर्तिनः सर्वान् अपि देशनेतृन् चकितचकितान् अकरोत् । पराधीनतामप्रति जनताया मानसे जुगुप्सामुत्पादयितुं देशञ्च प्रति तस्या अन्तः-

करणे स्थिरां सुदृढाञ्च प्रीतिं जनयितुं स तथा प्राथतत यद् आंग्ला आंग्लानाञ्च
शासनं समग्रं नितरामेव भीतिमगमन् । वैदेशिकशासनस्य कुदृष्टिस्तं निग्रहीतुं
व्यचिन्तयत् । पितुर्वात्सल्यमयं हृदयं प्रियं सुतं जवाहरं हि आगामिनीभ्यो भया-
वहाभ्यः कठोरतराभ्य आपद्भ्यो चारयितुमभवदाकुलम् । परं जवाहरलालः—

‘निन्दन्तु नीतिनिपुणा यदि वा स्तुवन्तु

लक्ष्मीः समाविशतु गच्छतु वा यथेष्टम् ।

अद्यैव वा मरणमस्तु युगान्तरे वा

न्याय्यात्पथः प्रविचलन्ति पदं न धीराः ॥’

इत्येतमादर्शं पुरो न्यदधात् अतः पितुर्निवारणा तु न तं स्वपथाच्च्युतं कर्तुम-
शक्तः । सः अवश्यमेव स्वपितरमपि स्वातन्त्र्यार्थं समारब्धे संयुगे सप्तवतार-
यत् । सुतस्नेहेन देश-प्रेम्णा वा अतुल्यैर्भवशाली परमयशस्वी पं० मोतीलालस्-
यागमूर्तिरभवत् । अयं जवाहरलाल एव आसीत् यस्य प्रेरणया सर्वमेव तत्कुल-
मावालवनितावृद्धं देशाराधनायां न्यलीयत ।

जवाहरलाल एकोनविंशधिकैकोनविंशतिशततमादब्दादेकविंशत्यधिकैकोन-
विंशतिशततमाब्दं यावदुत्तरप्रदेशीयकृषकान्दोलनेऽद्भुतं पराक्रमं प्रादीदृशत् ।
आनन्दभवनस्य स राजकुमारः कृषीवलैः सार्धं कृषीवल एव भूत्वा जीवनमनै-
षीत् । आन्दोलने कारा-यात्रायां सैनिकशस्त्रप्रहारसहने च सः सततं देशवासिभिः
सहैव समतिष्ठत् । १९२१ तमेशवीयेब्दे स प्रथमं कारावासदण्डेन अदण्डयत् ।
पण्मासान् काराकष्टमसहत् । पुनश्च स १९२२ तमेऽब्दे वैदेशिकवसनापणानं
पुरो हि वैदेशिकाम्बरविरोधं कुर्वाणो न्यगृह्यत । गते सत्यवसानमसहयोगे
स प्रयागीयनगरसभायां प्रधानो भूत्वा प्रशंसनीयेन विधिना कार्याणि सम्पाद-
यामास । प्रयागीयजनता तदीयेन त्यागेन तदीयया परमोत्कृष्टया अवदातया
योग्यतया नितरामावर्जिताऽभवत् । तत्कृतेन प्रयत्नेन प्रयागनगरं यामुन्नतिं
याञ्च समृद्धिमगच्छत् तदर्थं तत् सम्प्रति नतभालमभूत् । १९२१ तमे संवत्सरे
नागपुरे पताकारोहण-सत्याग्रहं समीचीनतया संयोजितवान् सः, अथ च तस्मि-
न्नेवावसरे सः प्रथमवारं राष्ट्रियमहासभायाः प्रधानमन्त्रिपदे प्रतिष्ठापितोऽभवत् ।
कोकोनाडाकांग्रेसोपनिवेशनं तं प्रधानमन्त्रिपदे सुशोभितं विलोक्य परामेव
प्रीतिमवाप । तदाप्रभृति तु स देश-सेवायां सर्वथैव निमग्नमकरोदात्मानमविरा-
मकठोरकर्मसु सदैव रतः स दृष्टोऽभूत् । यत् कार्यं योगिनामप्यगम्यं तत्रैव सः

अद्भुतां सफलतामधिगच्छन् अवालोकि । देशकार्त्तमेव तद्दृष्टिसमन्वे स्थितम-
भवत् । न स स्वचिन्तां मनागपि व्यदधात् । देशस्तं कर्मयोगिनमवाप्य
धन्योऽभवत् ।

जवाहरलालः षड्विंशत्यधिकैकोनविंशतिशततमेशवीये वर्षे पुनः पाश्चात्यान्
देशान् प्रातिष्ठत् । तत्र स तदा साम्राज्यविरोधिनीं सभांमेकां सम्भावयामास,
सभायाः कार्यमेकस्मिन् दिने तु तदाध्यक्ष्य एव सम्पन्नतामगात् । 'रूस' इत्येतदभिधे
देशे प्रसृता तत्रत्यां साम्यवादिविचारधारा तस्मिन् प्रभावमारोपितवती स्वकम् ।
स ततः प्रत्यावृत्त्य स्वकीये देशेऽपि साम्यवादसम्बन्धिनो विचारान् प्रसारयितुं
प्रायतत । किञ्चाष्टविंशत्यधिकैकोन वंशतिशततमे वर्षे स्वेनाविरामप्रयत्नेन
भारतीयस्वाधीनतासङ्घं—इण्डियन इन्डिपेण्डेण्ट्स लीगम्—प्रातिष्ठिपत् । ततश्च
१९२९ तमेशवीयेऽब्देऽसावखिलभारतीयश्रमकारिसंघस्य—'ऑल इण्डिया ट्रेड
यूनियन कांग्रेसस्य'—अध्यक्षपदमलंकृतवान् । एतस्मिन्नेवाब्दे हि लवपुरे—
आह्वारे राष्ट्रं तं तरुणहृदयवल्लभं राष्ट्रपतिपदेऽधिष्ठितमकुर्वत् । नेतृत्वे च तस्य
लवपुरे पूर्णस्वाधीनताविषयकः प्रस्तावः स्वीकृतोऽभूत् । त्रिंशदधिकैकोनविंशति-
शततमेशवीये संवत्सरे जनवरीमासे षड्विंशे दिनाङ्के सर्वत्रापि देशे प्रथमः स्वतन्त्रता-
दिवसः सातिशयोक्ताहमायोजितोऽभवत् । देशो दिनानुदिनं वीरस्य तस्य नेतृत्वे
प्रगतिं कुर्वाणो व्यालोक्यत । तस्य महता प्रयत्नेन सर्वत्रापि स्वदेशभक्तिगङ्गा
सवेगं प्रवहमाना दृष्टाऽभवत् । सर्वत्रापि 'जयतु जयतु जवाहरलाल' इत्येष घोषो
गगनभेदी श्रुतोऽभूत् । यदा हि पूर्णस्वातन्त्र्यं नाङ्गीकृतमांगलशासनेन असकृत्
कृतास्वपि, प्रार्थनासु तदा पुनर्यत् असहयोगान्दोलनं महात्मना गान्धिना
समारब्धं तस्मिन् सः भूयो वन्दीकृतः । घण्टासान् ग्रावत् कारा-कष्टानि भोक्तुं
कारागारे च क्षिप्तोऽभवत् । यदा हि गान्धि-हरविनसन्धिपरामर्शः प्रवृत्तस्तदा
सः श्रीमहात्मना गान्धिना समं विचार-विनिमयनिमित्तेन यरवदा-कारागृहं
नीतोऽजायत यतः स तदानीन्तनेऽनेहसि राष्ट्रिय-समाध्यञ्च आसीत् तदनुमतिं
विना सन्धिर्न सुशक आसीत् ।

जवाहरलालनेहरूः महान्ति महान्ति कार्याणि कृतवान् । सः जनतायां
अन्वर्थतया हृदयसंघाट् आसीत् । राजनीतिज्ञेषु तदीयः प्रभावो निविडतया
विततोऽभवत् । सः स्वकीयैः स्पृहणीयैः गुणैः सर्वेषामपि प्रियो जातः । देशस्य
समग्रमपि पण्डितवृन्दं तमप्रति नतमस्तकं सज्जातम् । सः सन्धिविच्छेदे जाते

पुनः पीडितकर्पकसमाजस्य^० सेवायां निरतोऽभवत् । न क्षणमपि विश्राममगृ-
ह्णात् । शासनं तस्मात् कर्मकुशलाद् भीतमासीत् पुनश्च वर्षद्वयभोग्येन
कारावासदण्डेन दण्डितो जातः । परं मातृ रुग्णत्वात् पूर्वमेवोदमुच्यत ।

१९३२तमेशवीयाब्दात् १९३८तमेशवीयाब्दं यावत् जवाहरलालमभी-
क्षणमनेकदारुणविपदः परिवारसम्बन्धिन्यो नितरामेवाङ्घ्रिभ्रष्टं परित्याः असहनीयो
वियोगोऽभवत्; पितापि स्वर्गं प्रस्थितः, पत्नी पिता तु प्रियं जवाहरमस्थजदेव
मातापि हा, तं विहाय नाक्रमगच्छत् । अयं जवाहरलाल एव धीरमानव
आसीत् य एवंविधानि स्वजनविरहजनितानि असह्यानि, हृदयमर्मविदलन-
कारीणि कष्टानि सहमानोऽपि मातृभूमिसेवातो न मनागपि विमुखो जातः ।
यदा हि कठोरमना विधाता निरन्तरं तत्तद्विपत्पातने संलग्न आसीत् तदापि सः
१९३४तमखैस्ताब्दे घटितेन विहारभूकम्पेन प्रपीडितो जनतां कदापि सेवमानः,
कदापि च “राष्ट्रियमन्त्रिमण्डलं संस्थापितं भवेच्छासनाभ्यन्तरे” इत्येतं हि राष्ट्रिय-
महासभाया निश्चयं सफलीकर्तुं सर्वत्रापि देशे दिवानिशं विश्रामं विहाय धातु
दृष्टोऽभवत् । तस्यैवोत्कटस्य परिश्रमस्य फलमासीत् यत् तदाष्टसु प्रदेशेषु राष्ट्रिय-
महासभा स्वकीयानां मन्त्रिणां शासने समावेशने सफलतामलभत ।

मानवः संसारे निःस्वार्थभावेन क्रियमाणया लोकसेवयैव लोकप्रियतां
विन्दति । जवाहरलालं देशोऽसकृत् परीक्षते स्म । सः सदैव पावनचरित्र एव
सिद्धोऽभवत् । देशो यदा यदा तमाहूतवान् तदा तदा सः सेवक इव तं निषेवितुं
समुद्यतो दृष्टोऽभवत् । वस्तुतस्तस्य जीवनं देशार्थमासीत् । मानवतायाः परि-
क्षणायैव स भुवि समवतीर्णोभूत् । भारतीयजनता, अत एव तं मानवतोपासकं
महामानवं त्रिःशतं राष्ट्रपतिपदे प्रतिष्ठापितवती । प्रथमं स १९२९तमे वर्षे
लखनपुरे ततः १९३५तमे वर्षे लखनऊनगरे ततश्च १९३६तमे वर्षे फैजपुरे
राष्ट्रपतिः संबुतः । श्रीजवाहरलालस्य जनप्रियत्वस्यातः परं किं उच्यते प्रमाणं
स्यात् । यदा यदा लोकसभाया राजसभायाश्च निर्वाचनानि अभवन्स्तदा तदा
तस्यैव शब्दे अभ्यर्थिनो जनमतमवाप्तुमशक्नु ।

अष्टत्रिंशदधिकैकोनविंशतिशततमेशवीये वर्षे पण्डितजवाहरलालनेहरूः
पुनर्लोक-मतं भारतानुकूलं कर्तुं प्रतीत्येषु देशेषु व्यचरत् । तदानीं स्पेनदेशो
गृहयुद्धग्रस्त आसीत् स तत्रापि अगच्छत् । चीनदेशश्च स ययौ । ततः प्रत्या-
गतं तं भारतभक्तं वैदेशिकं शासनं न द्रष्टुं प्राभवत्; एकोनचत्वारिंशदधिकैकोन-

विंशतिशततमेऽब्दे वर्षचतुष्टयभोग्येन कारावासदण्डेन अदण्डयत सः । तस्मिन् एव वर्षे द्वितीयविश्वमहाह्वस्य प्रारम्भोऽभवत् । भारतस्य जनतया तद्विधमेव साहाय्यं ब्रिटेनदेशमपि दातव्यं यद् ब्रिटेनदेशोऽभिलषते—इत्येतं विषयमधिकृत्य महात्मना गान्धिना निवेदितं यद् राष्ट्रियमहासभाया अहिंसासिद्धान्तनिष्ठत्वात् सङ्ग्रामे सा साहाय्यं प्रदातुं नात्मानं समर्था पश्यति । सा बान्धुति यदेतस्मिन् विषये आतराष्ट्रस्य जनो, निर्वाधतया स्वकीयं विचारं प्रकटीकृतुं सदवसरमासादयेत् । वायसरायो नैतत् स्वीचकार । तद्विरोधे श्रीमहात्मना वैयक्तिकसत्याग्रहः आरब्धः । पण्डितजवाहरलालनेहरुस्तस्मिन्नवसरे कारागारादुन्मुक्तः कृतः शासनेन ।

भारतं तदानीं क्रिप्सयोजनयापि शासनेन विकलीकृतमासीत् । एकतस्तु देशस्तेन विश्वयुद्धाग्निना दह्यमानोऽभ्युदपरतः क्रिप्सयोजना तं विप्रलब्धं सुखं व्यादाय सन्तिष्ठमानासीत् । भारतीया नेतारस्तदा 'भारतं त्यजत' इत्येतं प्रस्तावं समुपस्थापितवन्तः । वैदेशिकाः शास्तरस्तत्क्षणमगस्तमासे नवमे दिनाङ्के द्विचत्वारिंशदधिकैकोनविंशतिशततमे वर्षे गान्धिमहात्मप्रभृतिनेतृवृन्देन समं पुनरपि जवाहरलालं निगृहीतवन्तः । कारागारात् सः १९४५तमे ख्रिस्ते वर्षे जूनमासे उन्मुक्तिमलब्ध वैवल-प्रस्ताव-विचारणायै ।

पण्डितजवाहरलालनेहरुदेशं भाविस्वातन्त्र्ययुद्धाय सजीकर्तुं पुनस्तदा प्राक्रमत । तदा स इदमेव कार्यं नाकरोदपि तु सुभाषचन्द्रसमायोजितायाः स्वतन्त्रभारतसेनायाः सेनानायकेषु योऽभियोगः समारोपितः शासनकारिभिस्तस्मात् स्वतन्त्रभारतसेनानायकान् उन्मोक्तुं तेषां जीवनं रक्षितुं सः पूर्णशक्तिपूर्वकं प्रायतिष्ठ । स तस्मिन् अभिनन्दनीये प्रयासे साफल्यमपि प्राप्तवान् ।

ब्रिटेनदेशनिवासिनः शास्तारो भारतमपकर्तुं तत्सञ्चालितं स्वातन्त्र्यायोधनं निर्बलीकर्तुं सन्ततं साम्प्रदायिकतानलमदीपयन् किञ्च देशं पातयितुं भारतीयान् भूपान् अधिकारिणश्च भृशमनूनुदन् जवाहरलालः साम्प्रदायिकताभेदभावविषयिणीं कुत्सितां नीतिं छेतुमिदमुचितमस्ति यत् साधारणजनसम्बन्धयोजना-सञ्चालिता स्यात् । "साम्प्रदायिकतया साधारणा एव जनाः धन-हानिं जीवन-हानिञ्च गच्छन्ति न तत्कुप्रभावस्तदितरेषु निपतति" इत्येतद् विभृश्य स तथा प्रायस्यत् येन सामान्यजनवर्गः शासनस्य समाजनेतृवृन्दस्य च तां नीतिं जानाति इमं या समये समये तमपि चित्कारिणी असिद्धयत् । देशीयरज्या-

धिकारिणां सहायतया आंग्लशासनं स्वाभीप्सितं साधयितुं न प्रभवेदित्येतदर्थञ्च स देशीयराज्यजनतया सह सम्यन्धं स्थापितवान् अखिलभारतीयराज्यजनसभाञ्चाकारितवान् तस्याः सभायाः साभापत्यमङ्गीकृत्य जनतां जागरयति स्म राजभ्यः स्वाधिकाराधिगमनाय च तां प्रेरयति स्म ।

जवाहरलाल उद्योगप्रसारवादी आसीत् । स स्वातन्त्र्य-समवाप्तेः प्रागपि तदर्थं भृशं प्रायतत । सः अचीकमतं यद् देशो महोद्योगशाली स्यात् । तत्र विविधानां प्रचुराणाञ्च पदार्थानां निष्पादनं भवेत् । तत्र सर्वविधा उद्योगागाराः स्थिताः स्युर्येन देशोऽर्थवान् जायेत न स तत्तद्वस्तूनां कृतं देशान्तराननापेक्षी भवेत् । यदैव देशः स्वतन्त्रो जातः स एतदर्थमेव सुदृढं पदमुत्थापितवान् । अद्य देशे ये हि अनेके महान्त उद्योगागाराः विलोक्यन्ते या हि विशालविशालतरा विद्युच्छालाः प्राप्यन्ते ये च विविधयन्त्रनिर्माणकारिणः कार्यागारा वीक्ष्यन्ते याश्च महत्यो विज्ञानशालाः सम्प्रति अवालोच्यन्ते ये च महाश्चर्यकारिणो देशे विशिष्टतरा वन्धाश्च शोभन्ते ते सर्व एव तस्यैव महापुरुषस्य उद्योगस्य मधुराणि फलानि सन्ति । स्वकीयं देशमर्थवन्तं विधातुं समाजस्य जीवनं समृद्धं कर्तुं जनमात्रस्य दारिद्र्यमपहर्तुं च तन्मानसे या महत्त्वाकाङ्क्षाः सवेगं सञ्चरन्ति स्म ता एव तत्तदुद्योगागारादिरूपाणि विभ्राणाः सर्वत्र देशे विजृम्भमाणाः प्राप्यन्ते । स यथा बृहत्तरोद्योगानां प्रसारणे रुचिं न्यधात् तथैव सः कुटीरोद्योगादिलघुलघुकार्यकलापेष्वपि प्रीतिमपुष्णात् । तदर्थं च सदैव यत्नं व्यदधात् । देशस्य जनसंख्याया अधिकतमो भागो ग्रामेषु वसति । ग्रामीणजनतायाः सविधे केवलं कृषिकार्यं भवति । तत् कार्यं न वर्षव्यापि भवति । कृषकाणां भूयान् कालो व्यर्थमेव व्यत्येति । तेषां जीवन-समयं सार्थकं कर्तुं तेषां कार्याभावात् जीविकायाः राहित्याच्च समुत्पन्नां दरिद्रतां दूरीकर्तुं लघुलघूद्योगानां महत्यपेक्षा वर्तते । धनाभावात् कर्षकाणां कृते कुटीरोद्योगाः सन्ति परमोपकारिण इत्येतत् सः साधु अजानात् अतस्तद्विधानामप्युद्योगानां निमित्तेन स्वातन्त्र्यात् प्राक् अर्वाक् च अनारतं प्रभूतं कार्यं कृतवान् पुष्कलधनराशेश्च तत्र विनियोगं कारितवान् । खरधारणस्य प्रयोजनमेव तस्येदमभवद् यद्, धनविहीनजनतायाः सविधे धनं गतं भवेत् ।

न जवाहरलालं कदापि साम्राज्यवादोऽधिनायकवादश्च अप्रीणात् । तस्य तदेवामिलषितमभवद् येन मानवस्य सर्वाङ्गीणो विकासो भगितुमर्हति ।

मानवताविधातकतत्त्वेषु, तस्य नितान्तमेव धृणास्तीत् । स आजीवनं तथा प्रायतत येन संसारस्य सर्वेऽपि मानवाः परस्परं सौहार्दभावमाचरन्तः स्थातुं शक्नुयुः । यत्र यत्र संसीरभागे युद्धं प्रास्फुटत् स तदुपशमनाय एव अचेष्टत सः स्वकीये एतस्मिन् प्रयासे बहुत्र सफलतामपि लब्धवान् । यदि तृतीयविश्व-युद्धात् संसारं कोऽपि अद्यपर्यन्तं गोपायितुं क्षमो जातस्तदा सः अयमेव शान्ति-दूतो महान् मानवतापत्तपाती जवाहर आसीत् । स जनतन्त्रे श्रद्धां न्यदधा-दतः स्वातन्त्र्यप्राप्त्यनन्तरं स्वकीये देशे जनतन्त्रशासनमेव प्रातिष्ठित् । चिर-कालात् समागता पुरतन्त्रता यदा देशं सप्तचत्वारिंशदधिकैकोनविंशतिशततमे-शवीयाब्दे मुक्तवती, तदा देशस्य स्थितिर्नैतादृशी अवर्तत यत्र जनतन्त्रशासनं संस्थापितं स्यात् परं जानन्नपीदमुत्कृष्टतमसंस्कृतिमतः पुरातनतमस्य पावनेति-हासशालिनो विश्वस्पृहणीयगौरवधारिणः स्वस्य देशस्य सम्मानवृद्धिमसौ जन-तन्त्रशासनप्रतिष्ठायामेव अबुध्यत । अविरोधेन श्रेणेन पौरुषेण च कठिनतममपि कार्यं साधयितुं शक्यं भवतीति विचार्य स मनस्वी महतीमुज्ज्वलां बलवतीञ्च आशां हृदि निधाय प्रधानमन्त्रित्वपदग्रहणकालात् स्वान्तिमन्त्रासं यावत् जनत-न्त्रशासनं परमधीरतापूर्वकं परिपोषयन् एव दृष्टोऽभवत् ।

जवाहरलालो धर्मे आदरधियं सदैव न्यवध्नात् । परं न स आडम्बरं दम्भं परधर्मासहिष्णुतां वा धर्मममंस्त । स महान् मानवः—

“सर्वेऽपि सुखिनः सन्तु सर्वे सन्तु निरामयाः ।

सर्वे भद्राणि पश्यन्तु मा कश्चिद् दुःखभागू भवेत् ॥”

इत्येतदर्थं जन्म अगृह्णात् । सः स्वकीयोपर्युक्तादर्शरुचार्थमेव कार्यं कृतवान् । तदर्थमेव सः अजीवत् । एतस्मादेव हेतोः स तद्राज्यं स्वकीये देशे स्थापितवान् यत्र सर्वेऽपि धर्मावलम्बिनः स्थातुं शक्नुयुः, यत्र सर्वेऽपि मानवाः सुखेन स्वकीयं जीवनं वोढुं क्षमाः स्युः, यत्र सर्वेऽपि नैजं सर्वाङ्गीणं विकासं कर्तुं प्रभवेयुः अयं जनः श्रपचोऽतः रश्शयोग्योऽपि न, अयं जनः शूद्रजातीयोऽत-स्तस्थानयोग्यो न, अयं जनो यवनो म्लेच्छो वा अत इह स्थातुं योग्यो न इत्येवंविधान् बुद्धान् विचारान् सः सदैव न्यवकृतवान् ।

जवाहरलालो यथा स्वस्य देशस्योन्नतिमकामयत तथैव सः विश्वस्य सर्वेषा-मपि देशानामुदयं विकासञ्चाकाङ्क्षति स्म । सः समग्रेऽपि जगति समदृष्टिं न्यदधात् । न कमपि देशं सः शत्रुमवागच्छत् । सर्वेऽपि मित्रवदाचरणं तस्येष्टमासीदत एव

सः विश्वम्प्रति तटस्थतानीतिप्रचलम्भवत् । सः स्वकीयायामस्यां नीत्यां सफलता-
मपि संलब्धवान् । अखिलोऽपि संसारस्तत्रत्यानि अमेरिका-रसाग्रभृतिराष्ट्राणि तदी-
यामेतां नीतिं हृदयेन प्रशंसन्ति । “किञ्चिदपि राष्ट्रं कस्याप्यन्यस्य राष्ट्रस्याभ्य-
न्तरिकेषु विषयेषु न कीदृशमपि हस्तक्षेपं कुर्यात्”; “सर्वाण्यपि राष्ट्राणि अन्योऽन्यस्य
प्रादेशिकीमखण्डताम्प्रति किञ्च प्रभुत्वसत्ताम्प्रति परस्परं श्रद्धाभावं विदधुः”;
“प्रतिराष्ट्रं परस्परं समानतात्मकं व्यवहारमाश्रयेत्”; “किमपि राष्ट्रं न राष्ट्रा-
न्तरोपर्याक्रमणं विदध्यात्”; “प्रतिराष्ट्रं परराष्ट्रस्य जीवने स्वजीवनं मन्यमानं
स्वकीयया शान्तिप्रियया सत्तया समग्रमपि संसारमाश्लासयेत्”—इत्येतेषु
सिद्धान्तेषु तस्य हि द्वितीयसी आस्था निष्ठा च अवर्तत अत एव स चीनकृतमा-
स्कन्दनं नितान्तमनुचितं मन्यमानस्तदीये तादृशे निन्द्ये कर्मणि घृणामदीदृशत् ।
तस्य नीतेश्वरमलक्ष्यमासीत् संसारे सौहार्दसंस्थापनं समाजवादीदस्योन्मेषणमथ च
शोषणकारिभ्यो मानवतायाः परित्राणम् ।

श्रीजवाहरलालो महान् अध्ययनशीलः सुप्रसिद्धलेखक आसीत् । सः “विश्वे-
तिहासस्य प्रकाशः”, “भारतवर्षस्य समस्याः” “आत्मकथा” “पितुः पत्राणि
पुत्रीम्प्रति” इत्यादिकान् बहून् ग्रन्थान् अजग्रन्थत् । तस्य लेखनविधां हि
आक्सफोर्डीयविश्वतःसमालोचकः श्री एडवर्डटामसनः श्रीगुन्धरश्च भृशं प्राशंसताम् ।

वर्तमाने जगति यादृशं सम्मानं जवाहरलालः समलभत न तादृशं कोऽपि
जनः साम्प्रतिके युगे लब्धुमपारयत् । यस्मिन् अपि देशे सः अगात् तत्र तत्रस्थाः
सर्वेऽपि आवालवृद्धाः तस्मिन् स्वहृदय-सुमनांसि सादरं सप्रेमं च अवर्षयन् ।
स वस्तुतः एशियाख्यस्य द्वीपस्य तु प्रबोधनकृत् प्रखरः सवितासीत् । तस्मात्
सर्वेऽपि दुर्बला निपीडिताश्च देशा बलमलभन्त । सः असहायानां सहाय
आसीत् । मंहात्मना गान्धिना तस्मिन् यो हि दुर्बहो भारो निक्षिप्तः स भारस्तेन
सम्यगेव ऊढः । स नवभारतस्य निर्माणकृत्त्रेहूरुः केन प्रकारेण स्तूयेत । कवय-
स्तस्य कान्यार्थमितिहासकाराश्च तस्येतिहासार्थं तादृशानां समुचितानां शब्दानां
मार्गणे पराः सन्ति यैस्तदनुरूपं कान्यमितिहासश्च विरचितः स्यात् ।

अयि वीर जवाहर ! अद्य त्वां विना विद्या विगतधवा जातास्ति; शान्तिः
सर्वत्र विलपन्तीतस्ततो धावति न कापि शरणमासादयति उस्साहो विगताश्रयौ
भूत्वोच्चैः क्रन्दति विश्वशान्तिरनाथा जातास्ति । अयि शिशुवत्सल, स्वमिमां
शिशून् विहाय क्व गतः । त्वम् इमान् बालान् विलोक्य प्रासीदः । इमे बालाश्च

त्वां दृष्ट्वा अनन्दन् । स्वन्तु एतेषु परमदयालुरासीत् । इमान् अपि स्वमत्यजः ।
नारीणां समुत्थानार्थं त्वं यं यं प्रयासं कृतवान् तं तं स्मारं स्मारं सकलमपि
नारीजगदद्य उच्चैः रोदिति । अयि प्रिय जवाहर ! चेतनानां तु वार्तैव का
अचेतना अपि स्वामन्तरेण दूयन्ते—

गङ्गा रोदिति यमुना रोदिति रोदिति भरतघरित्री हा

चन्द्रो रोदिति सविता रोदिति रोदिति हिमनग उच्चैर्हा ।

विन्ध्यो रोदिति जलधी रोदिति रोदित्युडुगणलोको हा

वृद्धो रोदिति लतिका रोदिति रोदिति निखिलमरण्यं हा ॥

नमस्तस्मै ज्योतिषे यज्ज्योतिः सप्तविंशे दिनाङ्के मईमासे चतुष्पष्ट्यधिकैको-
नविंशतिशततमेशवीयेऽब्देऽन्तर्हितमभवत् ।



साम्यवादिनी विचारधारा

माक्सवादो मानवकल्याणञ्च—

यो हि साम्यवादः कार्लमाक्सैण परिपोषितः प्रसारितश्च स एव 'माक्सवाद' इत्येतेन नाम्नापि विस्तृत आस्ते । माक्सार्त् प्रागपि केचन विचारवन्तः साम्य-वादमधिकृत्य स्वं विचारमभिध्याक्षिपुः परं नववैज्ञानिकरूपप्रदानकारित्वान्माक्सस्य सा विचारधारा तन्नामैव प्रसिद्धिमगमत् । विश्वस्य सकलामपि श्रमजीविजनतामेकीकर्तुं संसारात् सम्पदधिनायकताञ्च समूलमुच्छेत्तुं माक्सो नूतनं हि महापरिवर्तनकारिणं सन्देशं जनसमुदायं प्रति प्रयच्छन् निजगाद—“अयि संसारस्य श्रमजीविनो मानवाः, संगच्छध्वं संवदध्वञ्च यूयम्, स्त च संघटिताः । भिन्ध्वं ताः शृङ्खलाः यामिर्यूयं निबद्धाः स्थ । सर्वोऽपि लोको युष्माकं जेतव्योऽस्ति । मानवसमाजस्येतिहासावलोकनेन ज्ञातं भवति यद् यस्मात् कालात् सृष्टिरारब्धा जाता तस्मादेव कालात् मानव-समाजः समृद्धिशालिनां धनपतीनां वर्गेण सदैव शोषमेव नीतः । सर्वविधमपि सामाजिकं शोषणमप्रति धनपतय एव सन्ति सर्वथैवोत्तरदातारः । ते हि समाजं द्वयोर्विरोधिबर्गयोर्विभक्तं कृतवन्तः—शोषके शोषिते च । सम्पदधिनायकतावादस्येतिहासः शोषकवर्गकृतशोषणस्येतिहासोऽस्ति । सम्पदधिनायकतावाद एव साम्राज्यवादिनी भावनामुत्पाद्य समाजस्य रक्तमपिवत् कृतवांश्च तं सर्वविधतया जर्जरम् । सम्पदधिनायकतावाद एव मानवतां शोषयितुं तदीयां प्रगतिमपि न्यरौत्सीत् । अतः मानवताया उन्नमनार्थं शोषिताया जनतायाश्चाख्यीकरणार्थमथ च विश्वस्य कल्याणार्थं हि राशिवादस्य—सम्पदधिनायकतावादस्य विनाशनमपेक्ष्यते ।

शोषणचक्रं न भवति कदापि निरुद्धगतिरिति नवनवोत्पादनानां साधनानाञ्च मार्गणेनैव सह शोषणवर्गाणामपि संख्या भवत्येधमाना । कुफलञ्च तस्य जायत इदं यच्छोषितवर्गं द्विगुणं त्रिगुणं शोषणं स्वशरव्यतां प्रापयति । अस्य शोषणचक्रस्य निरोधनार्थमेक एवोपायोऽस्ति । अस्ति च सः—अनेकवर्गाणां सत्तायां उन्मूलनं वर्गहीनसमाजस्य च प्रतिष्ठापनम् । तत्र मानवमात्रस्य विकासाय सुखाय सम्पन्नतायै च सर्वविधा अपि अनुकूलताः दत्ताः स्युः । इत्थं समस्तस्यापि

शोपणस्य अन्तः कृतः स्यात् । इदानीं प्रश्न एव उपतिष्ठते यदेवंविधो वर्गहीनः समाजः केन प्रकारेण स्थाप्येत ? एतादृशो वर्गहीनस्य समाजस्य स्थापना साम्यवादेन सम्भवा । साम्यवादाङ्ग एव वर्गहीनः समाजः पुष्पितः फलितः पल्लवितश्च भवितुमर्हति ।

वर्तमानेऽनेहसि संसारस्य समग्रोऽपि समाजो विषमता-पेपण्या पिप्यमाणो दृश्यते । कोटिशो मानवाः अन्न-कणद्वयार्थं दीनवदना भूत्वा द्रुतस्ततो विचरन्तो विलोक्यन्ते; क्षुधां तानुद्वेजयन्ती तेषामसूत्रं हस्तं प्रक्रमते । एकस्यां दिशायान्तु ईदृशी हृदयवेधिनी अवस्थाऽस्ति अपरस्यां दिशि श्रेष्ठिनां सारमेयाः संयावमपूपञ्च सानन्दमदन्तो वीच्यन्ते । केचन मानवास्तु श्रमेण श्रान्ताः क्लान्ताश्च सन्ति ते कठोरं श्रमं विधायापि अनवासभोजनाः सन्ति परमितरे केचन सन्त्येवंविधा यत् ते श्रमं मनागपि न विदधति परमुत्तमोत्तमभोजनमहन्यसङ्कटं कुर्वाणाः उन्माद्यन्ति ।

एकतस्तु श्रमजीविनां कर्षकाणाञ्च अर्मकाः क्षुधिता नग्नाश्च सन्तः क्रन्दन्ति; न ते तावदप्यन्नं लभन्ते यावतोदरगतः पूर्यते दुग्धस्य तु वातैव दूर आस्ते; अपरतः शोषकवर्गः स्वकीयं मनो रमयितुं निर्धनानां गाढस्वेदमर्जितं निर्दयतया विध्वंसयन्ति । लक्षशो रूप्यकाणि ते मद्यादिपानदुर्व्यसनेषु विनाशयन्ति । चित्र-पटेषु सहभोजेषु विहारेषु गोष्ठीषु अन्येषु च बहुविधेषु विलासेषु ते तदतुलं धनराशिं प्रयुज्जते यं तेऽविरामकठोरश्रमकारिभ्यः श्रमजीविभ्यः प्रसभं हरन्ति ।

एवंविधां सामाजिकीं विषमतां दूरीकर्तुं मार्क्सः साम्यवादं प्रवर्तयामास । मार्क्सस्थं साम्यवादसम्बन्धिनो विचाराः अतिसमासेनेमे सन्ति—

१. वर्गसंघर्षस्य विश्वव्यापिनीं सत्तां समूलमुन्मूल्य वर्गहीनस्य समाजस्य प्रतिष्ठापनम् ।

२. वर्गसंघर्ष-संवृत्त्यं वर्गहीनं च समाजं प्रतिष्ठाप्य तस्य च सहायतया असमानताया अपनयनम् ।

३. प्रतिजनस्य तत्त्वमंतानुकूले कार्ये नियोजनं तदपेक्षितापेक्षणीयजीवनो-पयोगिपदार्थानां प्रस्तुतीकरणम् ।

४. उत्पादेषु साधनेषु एकस्या व्यक्तेः किं वा वर्गविशेषस्य स्वत्वमपसार्य तत्र सामाजिकस्याहोस्विद् राजकीयस्याधिकारस्य समुपस्थापनम् ।

५. सर्वहरस्य श्रमजीविवर्गस्य स्वामित्वम् ।

६. धर्म-भाग्यप्रभृतिचिन्तितप्रदप्रवृत्तिभ्यो मानवतायाः संगोपनम् । येन मानवतायाः पन्थाः स्यान्निष्कण्टकः ।

७. अकर्मण्याय पुरुषार्थरहिताय जनाय न भोजनं दत्तं स्यात् अपि तु कर्मण्यं पुरुषार्थपरमेव जनं प्रति भोजनाद्यपेक्षितपरिच्छदः प्रदत्तो भवेत् ।

८. साम्यवादस्य लक्ष्यं न कश्चिद् देशविशेषो भूभागो वा भवेदपि तु सकलः संसार एव स्यात् ।

९. मानवता-भक्तं राशिवादं विनाश्य सर्वविधा अपि अर्थाचाराः निःशेषोऽपि शोषण-प्रकारो विध्वस्येरन् ; एकस्या नवाया एव मानवतायाः सृष्टिं विधाय नव एव संसारः सृष्टः स्यात् ।

माक्सवादो नाम विशालः प्रासादो हि मानव-कल्याण-भूषण एवोत्थापितोऽस्ति । यदोत्पादन-साधनेषु व्यक्तेर्वर्गविशेषस्य वा स्वत्वमपहृतं भवेत् भवेच्च तत्र राज्यस्याधिकारस्तदा व्यक्त्या व्यक्तेर्वर्गस्य वर्गेण शोषणं सम्भवमेव न कदापि भवेत् ।

एतादृश्यां स्थित्यां यत् किमपि समुत्पन्नं स्यात् तस्मिन् सर्वेषामपि मानवानां समानमेव स्वत्वं स्यात् । न कस्यापि न्यूनोऽधिकारो दृश्येत न चाधिक एव । ये जनाः कार्यं करिष्यन्ति तेषां कृते भोजनादिनिखिलजीवनसमुच्च-सनसम्बन्धिनी सामग्री विश्राणिता भवेत् । एतादृशेन शुभेनोपक्रमणेन युगयुगव्यापिनः कालात् छुधानिपीडिताः श्रमकारिणः सुखं यास्यन्ति अकर्मण्यश्च सामन्तवर्गः सुख-वञ्चितः कृतः स्यात् । एतथा हि पद्धत्या न धनस्य दुरूपयोगो भवेत् ।

अत्र केवलमिदमेव वक्तव्यमस्ति यन्माक्सनिर्दिष्टां युगान्तरकारिणीं प्रति सावहितं जागरूकतापूर्वकञ्च बुद्धिमत्त्वेन कार्यं कर्तव्यं स्यात् । हिंसात्मकस्य परिवर्तनस्य मानव-हितपरिपन्थित्वात् । माक्सोक्ता विचारा विवेकपूर्वकञ्चेद् गृहीता अभविष्यंस्तदावश्यमेव मानवहितावहास्ते सिद्धा अभविष्यन् । संसारस्य अर्धादप्यधिका मानवजातिर्माक्सवादिनः सिद्धान्तान् स्वीकृत्य ससुखं दिनानि नयन्ती वीक्ष्यते । आशास्यतेऽवशिष्टापि मानवता माक्सवादमुचिततथानुसृत्य सुखमयसमृद्धिविपुल-जीवनयापने प्रभविष्युः स्यात् ।

साम्यवादो भारतञ्च—

कस्यचन विषयस्य राजनीतिक-स्वतन्त्रता तस्य विषयस्य (देशस्य) पूर्णस्वतन्त्रता नैव भवितुमर्हति । देशस्तदैव पूर्णः स्वतन्त्रः इति कथ्येत यद्दासौ

स्वावलम्बी स्यात् । स्वं जीवयितुं न स राष्ट्रान्तरेऽस्य मुखं पश्येत् । स्वावलम्बनार्थं देशेन सामाजिके, आर्थिके च क्षेत्रे कठोरं कर्त्तव्यं पालनीयं भवेत् येन विश्वस्य पुरतः स्वकीयं शिर उच्चैर्विधाय “सर्वथैवाहमस्मि स्वतन्त्रो देश” इति वक्तुं प्रभूयेत ।

भारतमस्मदीयं राजनीतिकदृष्ट्या तु पूर्णं स्वतन्त्रमस्ति परं क्षेत्रान्तरेषु अस्ति तत् राष्ट्रान्तरावलम्बि । सामाजिकस्यार्थिकस्य च विकासस्य कृते तत् अन्यानि राष्ट्राणि प्रति पराधीनमेव । तस्य पुरतः समस्याः समाधातुमुपस्थिताः सन्ति । तत् लाभ्यः समस्याभ्य उन्मुक्तीभवितुमनारतं यतमानञ्च प्राप्यते । तेन तु तथाविधं परिवर्तनं करणीयत्वेन अपेक्ष्यते यथाविधं हि तत् परम्पराऽऽगतं संघटनं नव एव संघटनान्तरे परिणतं स्यात् किञ्च तद् (भारतम्) पूर्णसर्वविधस्वतन्त्रस्य राष्ट्रत्वस्य पदं ग्रहीतुमर्हेत् । अत्याचारपूर्णं शोषणशीलं वर्ग-युक्तं समाजं विनाश्य तेन तु तादृशस्य समाजस्य स्थापना करणीयास्ति तद्विधस्य समाजस्य निर्माणं कर्त्तव्यमस्ति, यत्र वर्गभेदो भवेदेव न । सर्वेऽपि स्युः समानाधिकारिणः सर्वेऽपि जीवनार्थ—जीवनस्य विकासार्थ—समवासाधिकारा भवेयुः । अनया दृष्ट्या यदा विचारयितुं वयं सन्नद्धाः स्याम तदा अस्माकमग्रे युगस्य सर्वप्रमुखा मार्क्सवादिनी विचारधारा सा समुपस्थिता जायते यस्या ध्येयं साम्यवादि वर्तते; या सुवि सर्वत्र साम्यवादं प्रसारयितुं विजृम्भते । संसारे सन्ति बहुलानि राष्ट्राणि ईदृशानि यानि इमां विचारधारां सञ्चित्य स्वकीयं सामाजिकमार्थिकं राजनीतिकञ्चोत्थानं कृत्वा विश्वस्याग्रे उन्नतभालानि भूत्वा सगर्वं स्थितानि सन्ति । अन्यानि च कतिपयानि राष्ट्राणि सन्त्येतद्विचारधारानुसरणोत्सुकानि । तान्यपि पुरः पदं निधातुं कृतसङ्कल्पानि इव प्रतीयन्ते । तेषामपि विश्वासोऽयं यदेतयैव विचारधारया तेषां भाविकाल उज्ज्वलो भवेत् ।

सम्प्रति भारतस्यापि पुरः प्रश्नोऽयं स्थितोऽस्ति यत् तदपि किं विचारधारा-मिमामङ्गीकृत्यात् ? तदीयसांस्कृतिकविचारधारां प्रति एष वादो बाधकस्तु न सिद्ध्येत ? किमेवंविधया, विचारधारया भारतसदृशो देशो राष्ट्रिय-समुन्नतिं कर्तुं क्षमेत ? इतो भारतं ततश्च मार्क्सवादिनी विचारधारा च वर्तते । रोगिणः समञ्चे ओषधिर्निहितास्ति । रोगी रोगान्मुक्तो भवितुमभिलपते परं निश्चयं न कर्तुं शक्नोति । ओषधिः सुपचा स्यान्नवेति संशये स निपतितोऽस्ति । “ओषधेनोपकृतो न भूत्वा यदि अपकृत एव जातस्तदा तु महति सङ्कट एव निमग्नः स्याम्”—

इत्येतत् साध्वसं पुनः पुनस्तुं भाययति । रुग्णस्य कर्तव्यमिदमस्ति यदसौ भेषजस्य गुण-दोषयोर्विषये ज्ञानमधिगच्छेत् स्वकीयां शारीरिकीं च स्थितिं सम्यगधीयते । ततस्तस्य भेषजस्य सेवने रतो भवेत् । भावावेशात् कृतं कार्यं न युक्तम् । यदि हि एतेनौषधेन द्रुगेव रोगनिवृत्तिः स्यादित्येतन्निश्चित्यौषधिः प्रयुक्ता स्यात् तदा तत्फलमपि विपर्यस्तं भवितुमर्हति । एतया दृष्ट्या चेद् मार्क्स-वादिविचारधारौषधेः वैज्ञानिकं विश्लेषणं क्रियते ततः प्राधान्येनाधः स्थिताः खलु प्रश्नाः विचारणीयत्वेन सन्तिष्ठमानाः संजायन्ते—

१. अपि किं साम्यवादी वर्गसंघर्षं दूरीकर्तुं क्षमते ?

२. अपि किं वस्तुतस्तद्दृष्ट्या व्यक्तेः समाजो गरीयान् महीयांश्च ?

३. अपि किं स उत्पादनेषु राष्ट्रस्याधिकारमाकाङ्क्षति ?

४. प्रतिव्यक्तिरुत्पाद्यवसरं समानभावेन लभेत—इत्येतस्मिन् पक्षे स आरूढोऽस्ति ? यो न करिष्यति कार्यं स जीवनस्याप्यधिकारं न निधास्यति किम् ?

५. किं स्पर्धा राष्ट्रियक्षेत्राद् निवारिता भवितुमर्हति ?

६. किं राशिवाद आमूलमुन्मूलनं गच्छेत् ?

७. अपि किं स आर्यान्धविश्वासादिघातकविचारेभ्यः समाजं पातुं प्रभवेत् ?

इदं हि मार्क्सवादिन्या विचारधारायाः स्थूलं विश्लेषणमस्ति । द्रष्टव्यमिदमस्ति यद् रुग्णस्य भारतस्य कृते औषधिरेषोचिता कियत्यस्ति ।

चेद् भारतस्य राजनीतिकार्थिकसामाजिकसांस्कृतिकसमस्यासु दृक्पातः क्रियते ततः स्पष्टं भवति यद् भारतमपि तज्जटिलग्रन्थिग्रह-गृहीतमस्ति यं निहन्तुं मार्क्सवादिन्या विचारधारायां जनुरूपलब्धं भुवि । मार्क्सः कस्यापि देशविशेषस्य भवेत् परं तस्य विचारधारा विश्वव्यापिनी विद्यते । तदीयं लक्ष्यं नास्ति कश्चिद् भूभागोऽपि तु समग्रमपि जगदेव सा स्वं शरव्यं मन्यते । एतस्यां विचारधारायाः समस्याः खलु मानवस्य समस्याः सन्ति । एतया दृष्ट्या प्रतिदेशस्याधिकारोऽस्ति यत् सः अनया विचारधारया स्वकीयं मार्गं प्रकाशयन्तं विदध्यात् । सङ्कीर्णविचारवशात् चेत् कोऽपि देशोऽस्या विचारधारायाः आश्रयणे वैपते विभेति वा, किं वा स तस्यां विविधान् आरोपान् आरोपयतीत्येषा वार्ता त्वन्यैव । अद्यतनं भारतं न तदस्ति यद्वः प्राचीने काले आसीत् । परिवर्तिनेन समयेन विचारधारास्वपि घोरपरिवर्तनमारोपितमस्ति । अद्यतने विज्ञान-प्रधाने युगे स्थितेऽपि चेदस्माभिः प्राचीनतायाः स्वप्नेषु दृष्टिः प्रतिष्ठाप्येत

ततस्ते स्वप्ना अस्मदीयां गतिं निरुन्धीरन् । रास-राज्यमद्यापि स्थापितं भवितु-
मर्हति परं रामराज्यस्य तत्स्वरूपं नागन्तुं प्रभवेत् यद् रामस्य समयेऽवर्तत किं
वा यस्य चित्रणं मानसं तुलसीदासेन कृतम् । स्वस्वयुगस्य विचारधाराः पृथक्
पृथक् भवन्ति । न तस्य युगस्य विचारधारा सैव सम्भवा या रामयुगसमयवर्तिनी
ह्यासीत् । विचारधाराः समयानुसारिण्यो भवन्ति । तस्मिन् भारते वर्गशोषणं
नासीत्, नासीत् तदा वर्गयुक्तः समाजः; जातिप्रथाया अपि जाटिल्यं नादृश्यत ।
सर्वेऽपि समानाधिकारा आसन् । परमद्यतने भारते तु वर्गशोषणमस्ति; वर्गयुक्तः
समाजः सन्तिगते; जात्युपजातिभेदसहस्राणि वर्तन्ते; सङ्कीर्णताः सर्वत्र विचरन्ति;
अन्धविश्वासा भ्रमन्तीतस्ततः; रुढि-कुरुढयश्च सगर्वं माधन्ति च । एते सर्वेऽपि
विकाराः प्रथमं सन्त्यपनयनीयाः । न केवलं प्राचीनताह्वानेन कोऽपि लाभो
भवेत् । सम्प्रति सर्वथैव प्रथममपेक्षितमिदमस्ति यत् समाजे परिवर्तनं जायेत;
नव-समाजस्य निर्माणं भवेत्; सर्वेऽपि जीवनस्याधिकारं लभेरन् । एतदर्थं
भारतेन साम्यवादस्यावलम्बनं ग्राह्यम् । मार्क्सवादिनीं विचारधारां परिगृह्य
स्वोद्धारः कर्त्तव्यः । तथैव विचारधारयोपरिनिर्दिष्टविकारेभ्य उन्मुक्तिः सम्भवा ।
समाधानं तु समस्यायाः निराकरणं तु दोषाणां तथैव विचारधारया सम्भवं
प्रतिभाति । कामं तस्याः किमपि रूपं परिगृहीतं स्यात् किं वा स्वाभीप्सितता-
निमित्तेन सा विचारधारा प्रथमं ग्राहितरूपान्तरा कृता भवेत् ततश्च आश्रयणीया
स्यात्, भारतस्य नेतारो विद्वांसश्च भारते साम्यवादं प्रत्युद्गन्तुकामा दृश्यन्ते ।
परं कतिपयभ्रान्तयस्तस्य साम्यवादस्य परिग्रहणाय तान् वर्जयन्ति । अतस्ते
तमुपादातुमुद्विजन्ते सङ्कन्ते च । अन्यथा ते सन्ति सन्नद्धाः स्वीकर्तुं तम् । इदं तु
सत्यं यत् मार्क्सवादे विद्रोहात्मकः स्वरः श्रूयते । सः राष्ट्रस्य कलेवरं नवं
विधातुमभिलषते नवविधतयैव । इदं च कामयते सः यत् सर्वेष्वपि क्षेत्रेषु
एतावान् भयङ्करो विद्रोहः प्रचण्डवात्येवोत्तिष्ठेत् यत् तद्गता सर्वाणि कलुषता-
तिरोद्धयात् ततश्च समागते नवीने तस्मिन् स्वच्छे स्वरूपे नवं निर्माणं सम्भवं
भवेत् । परिवर्तनस्य स्वरूपमिदं भारतं नैवाभ्युपगन्तुं शक्नोति । तदभ्युपगमन-
मुचितमपि न । परिवर्तनमभिलष्यते परं विद्रोहेण न । शनैः शनैर्भारतीयेषु
शिक्षादिसाधनेन चेतनायाः सञ्चारणं तथा कार्यं यथा ते स्वयमेव परिवर्तनार्थं
परामेवोत्कण्ठां बिभृयुः । तदर्थं तेषां मानसमत्याकुलं जायेत स्वयञ्च बलवत्या
प्रेरणया प्रेर्यमाणा भूत्वा क्रियात्मकं कार्यमारभेरन् । इत्थं समाजस्य रूपमपि

नोच्छिन्नं भवेत्; परम्परागता सांस्कृतिकचेतनापि अहता स्यात् नवस्य समाजस्य राष्ट्रस्य च स्वरूपमुन्मेषं प्रपद्येत ।

अत्रेदमपि वक्तुं सुशकं यद् भारतं पूर्णतया यन्त्रेणैवपि आत्मानं निर्भरभावेन स्थापयितुं शक्नोति न । अत्रत्याधिकतमा जनता कृपिकारिण्यस्ति । कृपिरवधि-विशेषे कर्षकान् व्यापृतान् कुरुते । तदवधिविशेषव्यतिरिक्ते काले कृषीवलानां पुरो न किमपि कार्यं करणीयत्वेनावतिष्ठते । ते सुधैव स्वं समयं गमयन्त्यथवा तेषां कालः कार्याभावात् व्यर्थमेव व्यत्येति अतस्तेषां कार्ये नियोजनसतितरामपेक्ष्यते येन तेषामार्थिकावस्था समृद्धाढ्या च स्यात् । अनया दृष्ट्या कुटीरलघुद्योगानां सञ्चालनं विवर्द्धनञ्च नितरामपेक्ष्यते । मार्क्सवादस्य कथनमिदमस्ति यदुत्पादकेषु साधनेषु राष्ट्रस्यैवाधिकारः पूर्णत्वेनैतेष्वपि लघुद्योगेषु भवितुं योग्योऽस्ति । एतेन समाजस्य शोषणशीलभावना निहता भवेत् तत्र च शोषितवर्गस्य शोषकवर्गस्य चोत्पत्तिरेव न घटेत् । इदं ज्ञापयति यदेवा विचार-धारा न पूर्णरूपेण निरर्थिका न च सर्वथैव वाद एव भारतम्प्रति नितान्तप्रतिकूलः । “एष वादो हि एकनायकतामिच्छति, अस्ति स हिंसात्मकः, भौतिकतोपासकः, आध्यात्मिकतायां द्रुहति, वैयक्तिकं स्वातन्त्र्यमपहरति”त्यादिबहवो दोषा आरोपाश्च अस्मिन् वादे आरोप्यन्ते । परं वैज्ञानिकेन विश्लेषेण सिद्ध्यति यदि उपरिष्ठादुक्ता दोषा वितथाः । नैष वादो व्यक्तेरधिकारमपहरति अपि तु स सर्वहृद्द्वर्गस्यैवाधिकारितायां ग्रहणं करोति । स सर्वहृद्द्वर्गस्यैवैकनायकतापक्षपाती अपि भवितुं सन्नद्धः । तदीया हिंसा रक्तसम्बन्धिनी न, अपि तु शोषण-सम्बन्धिन्यस्ति । स शोषणमेव हिनस्ति । स समग्रान् अपि अन्धदिश्यासान् हन्ति । स विकारान् कुरुविसमुदायांश्च क्राथयति । स व्यक्तेस्तां स्वतन्त्रतामपहरति या समाजं राष्ट्रञ्चापकुरुते ।

साम्यवादिनी विचारधारा व्यक्तिम्प्रति गरीयस्कतां न प्रयच्छति अपि तु सा समाजम्प्रति तां विश्राणयति । एतेन न व्यक्तेर्महत्ता भवति तुच्छा । विचार-धाराया उद्देश्यन्तु इदमेव यद् व्यक्तिसात्मानं स्वतन्त्रां सत्तां न मन्येत अपि तु स आत्मानं समाजस्यैव लघुतममंशमवगच्छेत् । भौतिकतोपासकतास्येत्यत्र तु वक्तव्यमेतदेव यद् भौतिकताध्यात्मिकतयोरन्तराले निकटतमः सम्बन्धो वर्तते । जीवनं नेतुमुभयमपि अपेक्षणीयम् । द्वयोरपि स्व-स्व-महत्त्वमास्ते । प्राक्तने काले यदा भारतं हि आध्यात्मिकतायाश्चरमसीमामधिरुढमासीत् तदानीमपि न तद्

भौतिकतापराङ्मुखं दृष्टमभूत् । तत्कालवर्तिन्या अपि शिक्षायाः प्रमुखं ध्येयम-
पीदमासीद् यन्मानवस्य सर्वाङ्गीणो विकासः स्यात् : तत्र भौतिकताध्यात्मिक-
तयोरुभयोरपि समावेशो विद्यते ।

इत्थं निश्चितभावेनेदं समासेन वक्तुं शक्यं भवति यन्माक्सस्य साम्यवा-
दिनी विचारधारा स्वरूपपरिवर्तनपूर्वकं ग्राह्यास्ति ।

भारतीयसाम्यवादः—भारतं हि स्वसभ्यताया जन्मकालादेव समतायां श्रद्धते ।
तत्केनापि सह वद्भापि विपमतामयं व्यवहारं नाचरदित्यत्र तस्य पुरातनेतिहास-
रामायणमहाभारतादिग्रन्थाः देदीप्यमानानि प्रमाणानि सन्ति । अत्र पुरा यान्यपि
युद्धान्यजनिपत तान्यपि धर्मयुद्धान्यजायन्त । नात्र शत्रुषु शत्रुताभवत् परं
तद्गृहीतान्यायदुराचाराधार्मिकतादिदोषेष्वेव शात्रवं निहितमभूत् । भारतन्तु
वस्तुतः प्रकृत्यैवास्मात्शत्रुमेव दृष्टोच्चरतामगात् । एतद्वैशिष्ट्यादेव तु तद् जगति
गुरुत्वेन मतमाहृतञ्च वभूव । भारतस्य वेदशास्त्र-दर्शनादीनि सर्वाणि मानवता-
पुरिपोषकाणि वर्तन्ते । तानि सन्ति शान्तिप्रियाणि । तेषां मतेन कस्याप्यपीड-
नमेव धर्मः—

श्रूयतां धर्मसर्वस्वं श्रुत्वा चैवावधार्यताम् ।

आत्मनः प्रतिकूलानि परेषां न समाचरेत् ॥

अस्मदीयानि सर्वाण्यपि शास्त्राणि सर्वेऽप्याचार्याः अहिंसामेव परमं धर्मं
मन्यन्ते—एवं स्थिते भारतं कथं साम्यवादाद् विपरीतमिति वक्तुं शक्यते ।
भारतं हि साम्यवादस्य आद्यं पुरातनतमं महत् रक्षकमस्ति भूमण्डले ।
अस्मद्देशस्य सन्ति वेदाः पूज्यतमाः ग्रन्थाः । सर्वाणि शास्त्राणि सर्वा अपि स्मृत-
यस्तमेवानुगच्छन्ति । तेष्वपि साम्यवादविपयिणी विचारधारा प्रवहन्ती दृश्यते ।
दृश्यताम्—

(क) “मा गृधः कस्यस्विद् धनम् ।”

(ख) “केवलाघो भवति केवलादी ।”

(ग) “समानवी आकृतिः समा हृदयानि वः समानमस्तु वो मनः ।”

(घ) “मित्रस्य चक्षुषा सर्वाणि भूतानि समीक्षन्ताम् ।”

एतादृशानि सहस्रशो वाक्यानि श्रुतिषु राजमानानि सन्ति यैः श्रुतीनां साम्यवा-
दित्वं विदितं भवति । विश्वाहता श्रीमद्भगवद्गीतापि साम्ये धियं निदधाति—

(क) “भुञ्जते ते त्वघं पापा ये पचन्त्यात्मकारणात् ।”

(ख) “इद्वैव तैर्जितः स्वर्गो येषां साम्ये स्थितं मनः ।”

साम्यवादमधिकृत्य सम्प्रति भारतीयैतिहासिकशिरोमणेर्दार्शनिकमूर्धन्यस्य महानेतुर्व्यासस्य वचनं श्रूयताम्—

“यावद् भ्रियेत जठरं तावत्स्वत्वं हि देहिनाम् ।

अधिकं योऽभिमन्येत स स्तेनो दण्डमर्हति ॥”

अहह पुरातनं भारतमिव जगति को देशः साम्यवादपक्षपातिसाम्यवादप्रचारणरतो भवितुमर्हति यस्योद्बोधोऽयम्—

“सर्वे च सुखिनः सन्तु सर्वे सन्तु निरामयाः ।

सर्वे भद्राणि पश्यन्तु मा कश्चिद् दुःखभागभवेत् ॥”

भारतवर्षीय-साम्यवादस्याङ्गीकरणार्थं न मनागपि हिंसाया अपेक्षा भवति; न तदर्थं विश्वोत्सादनमपि अपेक्ष्यते; न तस्य कृते धनिनामुज्जासनमपि आकाङ्क्षितं जायते । भारतीयः साम्यवादो वदति धनपतीन् यत् ते त्यागार्थं सम्भृताः स्युः । तस्य कथनमिदं पावनं यत् कोटिपतिरपि यदि कश्चिदस्ति, तस्याप्यधिकारः केवलं जठरपूरणम् । भावोऽयं यत् सर्वसामान्यनिवासभोजनपानादिमानव-मान्नोपयोगिवस्तुमात्रं निधातुं स प्रभवति न ततोऽधिकम् । तदुपयोगाद् व्यतिरिक्तमखिलमपि तस्य धनं निर्धनानामेवास्ति । अतो धनवन्तः स्वधनं राष्ट्रहितसाधनायां समस्ताया अपि जनतायाः हितकारकेषु कार्येषु सततं प्रयुज्जीरन् । परार्थं प्रयुक्तेन धनेन लाभोऽयं स्यात् यत् निर्धनाः अपि स्वजीवनोपयोगिसकलसाधनानि समवाप्तुं क्षमा भवेदुः । सर्वेऽपि समुन्नत्यर्थं सदवसरं लभेरन् सर्वे चाभोदप्रभोदपूर्णं जीवनं यापयितुं समर्थाः स्युः ।

भारतीयसाम्यवादस्त्यागभावनावसुन्धरासीन आस्ते । त्यागभावनायामादृतायां सत्यां न तेषामुपायानामवलम्बनस्यापेक्षा जायेत ये ह्युपायाः साम्प्रतिकेना-भारतीयेन साम्यवादेन प्रतिपाद्यन्ते । अस्मदीयं भारतमद्यापि त्यागे दाने च महत् अङ्गं निदधाति । अत्र साम्यवादस्य प्रचारणं न कठिनम् । सर्वभारतीय-धनिकानां त्यागनिष्ठत्वे सति भारतमपि तद्विधसकलसुखसम्पन्नं भवितुं क्षमं तद्विधसुखसम्पन्नता साम्यवादिन्या विचारधारया काम्यते ।

(६४)

सामाजिकसमानाधिकारवादपरिपन्थी सिद्धान्तः

(फासिस्टवादः)

यूरोपीये संसारे द्वयोर्विश्वसम्पराययोर्मध्ये नवीनैवैका राजनीतिकी विचार-धारा प्रादुरभवत् । सा हि विचारधारा 'फासिस्टवाद' इत्यगद्यत । अयं वादो यस्मिन्नेहसि प्राकट्यमगात् सः अनेहा १९१९ तमेशवीयाब्दमारभ्य १९४४ तमेशवीयाब्दं यावन्मतो भवति । इटलीदेशे वेनोटी मुसोलिनी वादमिममवतारयाञ्चकार । इटलीतो निर्गम्य वादोऽयमतिचिप्रतया जर्मनी-स्पेन-तुर्क-यूनान-पुर्तगालजापानाख्येषु देशेषु प्रासरत् । आन्दोलनं ह्येतच्चलितं बाहुलकवादिनाम-उद्धितेषु सर्वेष्वपि कार्यकलापेषु वज्रमपातयत् । यो हि फासिस्टवादो बाहुल्य-वादं निहत्य पुरः सत्वरतया प्रास्फुटत् तमेव फासिस्टवादं द्वितीयं महायुद्धमसू-षुदत् । फासिस्टवादस्य दुर्गभूतान् इटली-जर्मनीजापानदेशान् द्वितीयस्मिन्महा-समरे मित्रराष्ट्राणि पराभूवन् । तेषां पराजयस्यार्थं फासिस्टवादस्य मृत्युर्ज्ञेयः । जातेऽप्येतस्मिन् काण्डे फासिस्टविचारधारा सम्प्रत्यपि जीवति । या लक्ष्म्योऽ-प्यधिकान् जनान् आवर्जयति स्म सा केन प्रकारेणोपरन्तुमर्हति । सम्प्रति फासिस्टवादोऽपयशस्कतां गतोऽस्ति परमेतस्य विचारधाराया अध्ययनं राज-नीतिज्ञानमपेक्षितं वर्तते । एतद्विचारधाराया आन्दोलनस्य प्रवर्तयितारो वेनीटोमुसोलिनी-राको-गियोवानी-जेन्टाइलालफेडा आसन् ।

लेटिनभाषायाः 'फासिज़' इत्येतस्मात्पदात् 'फासिज़्म' इत्येतत् पदं व्युद-पद्यत । 'यष्टीनां राशिर्वा परशुः' इत्येषः अर्थः फासिज़्मपदस्य भवति । प्राचीन-समये रोमवास्तव्या इदं 'फासिज़्म' पदम् 'अनुशासनम्' किं वा 'आज्ञापालनम्' इत्येतस्मिन् अर्थे प्रयुयुजुः । अतः फासिस्टवादिनां मध्ये अनुशासने आज्ञापालने च बलीयसी निष्ठा दृष्टाभवत् । रोमवासिनः पुरा यष्टिराशिं वा परशुम् एकता-याश्चिह्नत्वेन परिपेदामग्रे निन्युरजस्तम् । तस्मादेव हेतोः तद्वस्त्वेव फासिस्टवादि-नश्चिह्नत्वेनाङ्गीकृतवन्तः । फासिस्टा नैजान् रोमवासिविजेतृणां वंशात् समुद्भूतान् मन्यन्ते स्म पुनश्च ते तमेव प्राचीनं गरिमाणं लब्धुमचेष्टन्त ।

रजनीपानदत्तेन 'फासिस्म-एन एनालासिज़' इत्येतस्मिन् स्वकीये ग्रन्थे फासिस्टवादं सम्यग् व्याचष्ट । स तत्र लिखति—"वस्तुतः फासिस्टवादः समाजविरोधी विलक्षणः कश्चिस्वतन्त्रः सिद्धान्तो न । आधुनिकाव्यतावादसम्बन्धिनीनां प्रवृत्तीनां पूर्णतया संगतिवद्वाभिन्न्यक्तिरस्ति फासिस्टवादः ।" मुसोलिनी स्वकीयान् विचारान् प्रकटीकुर्वन् एकस्मिन् स्थले वदति—"अस्मासु फासिस्टेषु परम्परागतराजनीतिकसिद्धान्तवादिनां मान्यताया उच्छेदनस्य शक्तिरस्ति; वयं कुलीनास्तन्त्रवादिनः सन्तोऽपि लोकतन्त्रवादिनश्च स्मः, वयं क्रान्तिकारिणः स्मः प्रतिक्रियावादिनश्च । श्रमिकोपजीव्याः सन्तोऽपि श्रमिकविरोधिनांऽपि वर्तामहे । वयं शान्तिपरिपोषकाः सन्तोऽपि शान्तिहन्तारश्च स्मः । वयं स्थिरदृष्टिबिन्दुमन्तः स्म इत्येतदेवास्मद्विषये वेद्यम् । न राष्ट्रं किंवान्यत् किमपि प्रथमम् ।" मुसोलिन्या एतां परिभाषामवलोक्येदमेव सिद्ध्यति यच्च फासिस्टवादस्य कापि निश्चिता परिभाषास्ति; अस्ति सः सिद्धान्तविहीनो वादः । राजनीतेः प्रख्यातः प्रथीः सैवाइनो नेमं वादं सिद्धान्तवन्तं लब्धवान् । स एतं वादमुद्दिश्य यदाह तच्छ्रूयताम्—"फासिस्टो नेता, विशेषतः, पराजये दम्भी एव व्यलोक्यत । फासिस्टदर्शनञ्च, निश्चप्रचतया अशिष्टव्यंग्यचित्रादधिकं न किमप्यन्यत् । परं व्यंग्यचित्रान्तराणीव तन्नियतं याथार्थ्यसंवादि प्रतिभासते । अस्तु नाम तत्किमपि, राजनीतिकविचारविशिष्टत्वात् तस्य, स वादो दर्शनेष्वन्तर्भूतो भवितुं शक्यः ।

फासिस्टशासनात् प्राग् इटल्यां संसदात्मकप्रजातन्त्रं व्यवहारे आहृतमासीत् । परं शासकानामयोग्यत्वात् शासनं दिनानुदिनं पतनमगच्छत् । स्वार्थभावना तथा तन्मानसेषु वलीयस्कतामियाय यद् देशहितभावना तथा समूलमुन्मूलितैव । जनताया अधिकारेषु कुठाराघातं शासनसूत्रधारिणः कर्तुमारेभिर । समाजोच्चायकेषु तेऽज्जगुप्सन्त । शासनमप्रति जनतायामनास्था समुदपद्यत । एतानि कारणानि तत्र फासिस्टवादं जनयितुमुपक्रान्तान्यभूवन् ।

इटल्यामेतद्विधान्दोलनस्योत्पत्तिमप्रति ऐतिहासिकानि मनोविज्ञानविषयकाणि च कारणान्यासन् । या इटली प्रथमविश्वसङ्घायायुद्धे मित्रराष्ट्राणि प्रति प्रददौ स्वं साहाय्यं तामेव इटलीं वसाईसन्धिकाले राष्ट्रान्तराणि विप्रालभन्त । युद्धे इटल्या जन-धनहानिरत्यर्थमभूत् । तस्मात् तस्या आर्थिकदंशा दिनानुदिनं शोचनीयतामेवागमत् । फासिस्टवादमेवापि चिन्तनीयावस्था प्रादीपयत् । अवसरवादित्वात् फासिस्टवादिनां, ते जनतायाः साहाय्यमपि लब्धुं प्राभवन् । ते प्रायतन्त

यल्लोक-संग्रहकारितायां असफलतां तेऽधिगच्छेयुः । ते जनतां प्राबोधयन् यत् ते कर्मयोगिनः सन्ति न च सिद्धान्तवेत्तारः । ते नवयूनः 'विश्वसित, आज्ञां पालयतु, युध्यध्वं च' इत्येतेनोद्घोषेण विनयन्ति स्म च । इत्थं ते स्वं वादं स्वदेशे प्रसारितवन्तः । परं नात्र सन्देहो यत् फासिस्टवादे बुद्धितत्त्वस्याभावो दृश्यते । सैबाइनस्तमुद्दिश्य सत्यमेवाह—“एतदीयः स्वरः प्रमादपूर्णो वर्तते..... संगतिहीनतापरिपोषकोऽयं वादः ।”

फासिस्टवादस्योद्देश्यमासीत् इदं त्वया मानवसमाजस्य नेतृत्वापादनम् । सर्वत्रैव इदं त्वयाः शक्तेः प्रतिष्ठापनम्; इटलीराष्ट्रस्योत्थापनं संवर्द्धनञ्च विश्वोपरि तस्याः शासनमपि ।

एकोनविंशत्यधिकैकोनविंशतिशततमेशवीयेऽब्दे मुसोलिनी स्वकीयान् उद्देशान् योजयन्ति च नैजानि प्रकटीकुर्वन् वाचमिमामवोचत् :—

स्वेषामन्येषाञ्च प्रतिपक्षेऽस्माभिर्ज्ञानसिद्धान्त एव सर्वविधो विध्वस्ततां नीतोऽस्ति; यावांश्चान्धविश्वासोऽस्ति तावान् सर्व एव दृश्यते । येऽपि सन्ति स्वर्गास्तेऽप्यखिलाः न्यक्कृताः, सर्वेऽपि चाटुकारा धिक्कृताः कामं ते वर्णेन गौराः वा श्यामा वा रक्ताः स्युः । यतो हि ते मानवजातिं प्रीणयितुमाश्चर्यजनकेष्वौपधेषु श्रद्धते । न वयं प्रथायां न देवतायां न च साधौ विश्वसिमः । अतोऽप्यल्पीयांसं विश्वासं प्रसन्नतायां मुक्तौ प्रत्याश्रुतायाञ्च इलायां निदध्मः । अस्मदीयाः सर्वेऽपि विचारा व्यक्तौ सन्ति केन्द्रिताः । व्यक्तिस्थितिसमुन्नमनं वयं परिपुष्णीमः । तदेव वयं कुर्मो येन सा सुखं लभेत स्वातन्त्र्यं विन्देत, विस्तृतं जीवनञ्चासादयेत् । वयं तं प्रतिभावं विरुद्ध्यो यो व्यक्तिस्वतन्त्रतां हिनस्ति, व्यक्तिमपकुरुते । अद्य श्यामो रक्तश्च धर्मोऽस्मन्मस्तिष्के संसारस्य चोपरि अधिकारं निधातुं युध्येते । द्वे सत्ते सम्प्रति स्वविचारप्रचारणे रते स्तः । तत्रैका रोममपरा च मास्कोमधितिष्ठति । न वयं द्वयोरपि धर्मयोः श्रद्धां निदध्मः ।

फासिस्टवादस्य प्रमुखा विशिष्टताः सन्तीमाः—

(अ) फासिस्टवादस्य प्रथमा विशिष्टतास्ति—राष्ट्रवादिता । मुसोलिनी राष्ट्रं दिव्यगुणान् आदधाति । स राष्ट्रं व्यक्तेः समाजात् सर्वाभ्यश्चान्याभ्यः संस्थाभ्यो गरीयो मन्यते । तत्कथनमस्ति यन्मानवस्य कर्त्तव्यमिदं यत्स राष्ट्रार्थं जीवेत् राष्ट्रार्थं च म्रियेत । राष्ट्रस्य प्रतीको राज्यम् । राज्यमप्रति मानवेन कृत्स्नतयाभिसमर्पणभावना निधातव्या । न मानवस्य स्वयं किमपि शुभम् । राष्ट्रस्या-

होस्विद् राज्यस्य कल्याणं तस्य कल्याणमस्ति । जनजायामीदृशी विचारधारा ईदृश्यो भावनास्तथा कार्यक्रमः सञ्चारणीया यतो राष्ट्रं शुभं भद्रञ्च व्रजेत् । पत्र-पत्रिका-मुद्रणालयाकाशवाणीचलचित्रशालानां विनियोगो राष्ट्रार्थं कार्यः । राष्ट्रमेवोच्चतममित्येतदेव सर्वतः पाठितं स्यात् ।

(आ) फासिस्टवादस्य द्वितीया विशिष्टतास्ति—राज्यस्य सर्वश्रेष्ठत्वेनावगतिः फासिस्टानामभिधानमस्ति यद्वाज्यं भवति निरङ्कुशं प्रभुतासम्पन्नञ्च । न तन्मतेन राज्यात् परं किमपि । सर्वमपि राज्यान्तर्गतमस्ति न राज्याद् बहिः किमपि वस्तु । न च राज्याद्विरुद्धमपि किमपि ।

मुसोलिन्याः कथनमस्ति यद् राज्यं साध्यमस्ति व्यक्तिश्च साधनम् । सः अग्रे प्राह—“राज्यं व्यक्तिं बाह्येभ्य आभ्यन्तरेभ्यश्चारातिभ्यश्चायते । तत्र सकल-नागरिकभावनानामिच्छानां च सुरक्षार्थं पूर्णतया व्यवस्था भवति । एतावदेव न भाषा-प्रथाविश्वासहेतोः परस्परं सम्बद्धानां येषां विभिन्नानां वर्गाणां शताब्दो-व्यतीतास्तेषां हितस्यापि सुरक्षा पूर्णतया राज्येन क्रियते ।”

फासिस्टानां मतेन तु राज्यं नैतिकताया आध्यात्मिकतायाश्च संस्थास्ति । न राज्यं केवलं वर्तमानजीवनस्य तथ्यमपि तु अतीतो भावो च सम्बन्धस्तत्र तथैव वर्तते यथा पटे तन्तवः । राज्यं नागरान् नागरिकतां पाठयति; तान् ऐक्येन निबध्नाति; तज्जीवन-लक्ष्यं निर्धारयति । नैतावदेव तन्मानवं तद्भाविनीं सन्ततिं च एकतां मुपेतं कला-धर्म-मानवतासमवायं प्रापयति । तद् राजभक्तानां तेषां नामानि अमराणि कर्तुमीहते ये राज्यार्थमात्मानमपि जुहुवुः ।

(इ) एकस्यैव दलस्य समर्थनं फासिस्टवादस्य तृतीयं वैशिष्ट्यं कथ्यते । दलस्यानुशासने आदेशपालने च नागरिकेण स्वीयरुचिर्निधेयेति फासिस्टानां मतम्; दलस्य नेता च समाजरक्षकत्वेन । तस्मिन् (नेतरि) अन्धविश्वासो निधातव्य इति फासिस्टवादस्य प्रमुखः समयः । दलस्य सदस्येन वक्ष्यमाणस्य शपथ-पत्रस्य परिपूर्तिः कर्त्तव्या भवति—

“ईश्वरम् इदलीञ्च साक्षित्वेन मत्वा शंषामि यद्दहं स्वनेतुराज्ञां वाद-विवादा-वन्तरेण पालयिष्यामि स्वकीयपूर्णशक्त्या सह अपेक्षायां सस्यां स्वशोणितमपि समर्प्य फासिस्टक्रान्तिं जीवयितुं सञ्चालयितुञ्च प्रयतिष्ये ।”

फासिस्टवादो मुद्रणालयस्य स्वातन्त्र्ये, लेखन-भाषणयोश्च स्वाच्छन्द्ये न विश्वासं निदधाति । मुद्रणालय-चलचित्र-प्रेक्षागृह-संगीत-कलासु च राज्यस्य सर्वथैव नियन्त्रणं भवति । राष्ट्रविरोधी नेतृविरोधी दलविरोधी च ज्ञानं

कुत्रापि स्थानं समवाप्तुं शक्नोति । स्वतन्त्रविचारकारिभेदाविलेखकमपि फासिस्ट-वादः कारायां पातयति वा तस्य प्राणान् हरति वा तं देशात् निर्वासयति ।

(ई) फासिस्टवादस्य चतुर्थी विशिष्टतेयम् अस्ति यत् सा जनतन्त्रं विरुणद्धि । न फासिस्टवाद औदार्यवादं सहते न च जनतन्त्रम् । प्रजातन्त्रं हि मन्दानां राज्यमिति स मन्यते । संसदात्मकं शासनं भवति मन्थरगतिकं; भवति च न तद्योग्यं व्यवहारार्हमिति च तदीयो विश्वासः । न शासनस्य कार्यं सर्व-एव जनाः सम्पादयितुमर्हन्ति सर्वत्र समानगुणानामसद्भावादिति च तदीयास्ति मान्यता अतस्तत्र शासनकार्योत्तरदायित्वं कतिपयेषु जनविशेषेष्वेव संस्थाप्यते ।

औदार्यवादे व्यक्त्यर्थं राज्यहितमप्युपेक्षते परं फासिस्टवादे राज्यमेव सर्वस्वम् ।

(उ) फासिस्टवादस्य पञ्चमी विशिष्टतास्ति—युद्धप्रियता । फासिस्टाः शान्तिं कापुरुषतायाः प्रकारमवगच्छन्ति । सामाजिकोत्थानाय ते युद्धस्यापेक्षा-मुज्जीकुर्वन्ति । तेषां विचारेण मानवगुणानां प्रकाशो युद्धेनैव सञ्जायते । युद्धमन्तरेण किमपि राष्ट्रं न स्थातुं शक्नोति; युद्धे राज्यस्य सीमाया विस्तारो जायते । परदेशेषु स्वत्वस्थापनं कस्यचन राज्यस्य न्यायोचितोऽधिकार इति फासिस्टानां धारणास्ति ।

(ऊ) फासिस्टवादस्य षष्ठी विशिष्टतास्ति—सर्वहारिराज्यम् । फासिस्ट-‘आर्थिकक्षेत्रे राष्ट्रस्य पूर्णं नियन्त्रणं भवेदिति’ आमनति । अस्ति अनुदारतायां वस्य पक्षपातः राजनीत्यामर्थं च न तस्मै उदारता रोचते । आढ्यतावाद्जनितान् दोषान् सः अङ्गीकुरुते । श्रमिकाणां शोषणं न तस्य सह्यम् । परं राष्ट्रस्य संपूर्णेऽपि अर्थजाते श्रमिकाणां नियन्त्रणं स्यादिति यत् समाजवादिनां मतं तन्न सः स्वीकरोति । स वर्गहीनसमाजसम्बन्धिनं सिद्धान्तं विरुणद्धि । सः आढ्यानां धनपतीनां सत्तां राष्ट्रकल्याणकारिस्वेन मन्यते । तदेवं हि आढ्यानां श्रमिकाणां च समन्वयतायां भृशं रुचिं दर्शयति ।

(ऋ) फासिस्टवादस्य सप्तमी विशिष्टतास्ति—निगमप्रणाली । न निगम-प्रथायां वर्ग-संघर्षस्य लवोऽपि भवति । निगमानामुपरि राज्यस्य सर्वविधं नियन्त्रणं भवति । ब्राह्मतरु निगमाख्या सत्ता स्वायत्ता प्रतिभासते परमन्ततस्त-दीख्या सत्ता कारातो न कथमपि न्यूनतरा । निगमो भवत्युच्चोन्नतं संगठनम् । तत्र व्यक्तिः खलु राष्ट्रहितायाचरति तेन नागरिकतायाः स्वरूपं भवति

परिष्कृतम् । सर्वविधैरपि संघटनैः राष्ट्रम्प्रति उत्तरदायिभिर्भवितव्यमित्येतदतित-
रामपेक्ष्यते ।

(ल) फासिस्टवादस्याष्टमी विशिष्टता बुद्धिविरोधाभास इति कथ्यते ।
फासिस्टा न बुद्धौ-विवेके-आस्थां निदधति । भावनायां वर्तते तेषामास्था । ते
वदन्ति यन्मानवाः सर्वे एव भावना-विभाविता भूत्वा प्रतिकार्यमनुतिष्ठन्ति ।
अस्मिन् बुद्धिविरोधवादे धियं निवर्धनन्तस्ते कमपि सिद्धान्तं शाश्वतं न
मन्यन्ते । तेषां मतमस्ति यत् सिद्धान्ताः समय-परिस्थित्योश्च वशात् परि-
वर्तन्ते ।

मुसोलिनी सत्ताधिगमनानन्तरं यूनां युवतीनाञ्च मर्नासि परिवर्तयितुं
शिष्टां नेनेक्तिस्म । स तत्रात्मत्यागोत्तरदायित्वसङ्कल्पबुद्ध्यादेर्विकासञ्चकार ।
बौद्धिक-विकासाच्छारीरिकविकासं फासिस्टा वरतरमवगच्छन्ति ।

(ए) फासिस्टवादस्य नवमी विशिष्टतास्ति—ईश्वरार्चामन्दिरे आस्था ।
प्रारम्भे फासिस्टवादिनस्तत्राजुगुप्सन्त । १९२१ तमेशवीयाब्दानन्तरं तेषां
धारणा पर्यवर्तत । फासिस्टा हि सन्ति वस्तुतोऽवसरवादिनः । ईश्वरार्चाधिष्ठाने
चेत् सौहृदं निहितं स्यात् तदा नूनं साहाय्यभासादितं स्यादिति विचिन्त्य ते तत्र
धियं बबन्धुः । १९२९ तमेशवीयाब्दे मुसोलिनी ईश्वरार्चास्थानमधिकृत्य
सन्धानं कृतवान् ; धर्माचार्यः (पोपः) इटल्युपरि फासिस्टानामधिनायकताम-
मानयत् । मुसोलिन्यपि धर्माचार्यं वैटिकननगरे सर्वशक्तिशालित्वेन स्वीचक्रे ।
धर्माचार्योऽपि धर्मपुरोहितानादिशत् यत् ते राजनीत्यां न गृह्यन्तु भागम् । इत्थं
फासिस्टवादिनोऽर्चामन्दिरे बद्धसौहृदाः सञ्जाताः ।

फासिस्टवादस्य जन्म इटल्यामभूत् । इटल्यामेव सः स्वसफलतायाः प्रथमं
दर्शनमलब्ध । १९२४ तमेशवीयाब्दे यदा सत्ताया उपरि फासिस्टवादिना-
मधिकारः सञ्जातस्तदा तस्य प्रचारोऽतिद्रुतगत्या भवितुमारभत । समयमवाप्य
फासिस्टवाद इटलीतो निर्गम्य देशान्तरेषु प्रासरत् । १९२९ तमेशवीयाब्दानन्तर-
मित्येव फासिस्टवादस्य देशो नादृश्यत अपि तु संसारस्य अन्ये चानेके
देशाः फासिस्टवादिनो व्यालोक्यन्त । १९३६ तमेशवीयाब्दं यावत् फासिस्टवादो
वल्लोरियां, यूनानं, पोलेण्डम्, आस्ट्रियां, रुमानियां, हंगरीं चाभिव्याप्योत्तस्थौ ।
कापि शासनेन कापि च जनतया सः पर्यगृह्यत । १९३६ तमेशवीयाब्दे सः
स्पेनेऽपि प्रसृतो जातः । जर्मन्यामपि स उन्नतो भवन् पर्यलक्ष्यत । जापानदे-

शोऽपि फासिस्टवादिशासनं प्रातिष्ठिषत् । न तत्र अतीच्यराष्ट्राणां प्रभावः स्वीयमङ्कुशं स्थापयितुं तदा प्राभवत् । स फासिस्टवादो यूरेशियातः पुर उपसृत्य दक्षिणामेरिकायामपि नैतत्प्रगमत् । ब्राजीलेऽन्येषु च लैटिनराज्येषु तस्य जयभेरी श्रुताभवत् ।

फासिस्टवादिदेशा लोकतन्त्रवादं विरोद्धं संगठिता भूत्वा उदतिष्ठन् । जर्मनीटलीजापानदेशा ग्रन्थिवन्धनपूर्वकं मैत्रीं चक्रुः । बर्लिन-रोम-टोकियोदेशानां त्रितयं संसारे सर्वशक्तियुतं सङ्घटनं भूत्वा व्यजृम्भत । इमे देशाः समरे सति परस्परं साहाय्यमपि प्रदातुं दत्तवचना अभूवन् । १९३९ तमेशवीयाब्दे द्वितीयं विश्वयुद्धं फासिस्टवादं विरोद्धमेव प्रास्फुटत् । लोकतन्त्रं पराजितुं फासिस्टवादिनः साम्यवादिनश्च एकीभूय स्थिता अभूवन् । युद्धारम्भे सति फासिस्टवादिनामेव विजयघोषः सर्वतोऽश्रूयत । यत्र यत्र फासिस्टवादिनो विजयमलप्सत तत्र तत्र फासिस्टवादः प्रासरत् । १९४० तमेशवीयाब्दे फ्रांसदेशोपरि जर्मन्याः स्वत्वं स्थापितमजायत । फासिस्टवादिशासनं च तत्र स्थापनामगात् । स्तोक्समयाभ्यन्तर एव यूरोपस्य मध्ये उत्तरपश्चिमयूरोपीयेषु देशेषु फासिस्टवादस्यैव भवजा उद्धूनाना समवाप्यत । इदं सर्वं जनमानसे एतां प्रतीतिमजनयत् यद् फासिस्टवाद एव संसारे सर्वत्र प्रभुत्वं करिष्यति । १९४४ तमेशवीयवर्षपर्यन्तं फासिस्टवादस्योन्नतिश्चरमसीमामगच्छत् ।

फासिस्टवादः कस्मादेतादृशीमुन्नतिमवाप-इत्यत्र विचारः करणीयोऽस्ति । न विना कारणमुन्नतिः सम्भवा । जनतन्त्रस्य सफलतायाः कृते उच्चशिक्षा, उच्चचरित्रम्, उच्चराजनैतिकी चेतना शुद्धोत्तरदायित्वमपेक्ष्यन्ते । एतेषां सन्भावो वस्तुतो न शक्यः सरलतया । अधिनायकवादे तु जनता नेतारमभ्यर्च्य पर्याप्तं लाभं लभते तस्मादेव हेतोः फासिस्टवाद एतावस्याः क्षिप्रतया सफलतामयात् । राष्ट्रियभावनापि फासिस्टवादम्प्रति वरदानमेवासिद्धयत् । यावद् राष्ट्रियता नो-ग्रतामगच्छत् फासिस्टवादस्यापि पतनं न जातमपि तु दिनानुदिनं वृद्धिमगमत् । राष्ट्रियगौरवाधिगमनानुरागा जगत्पुरातनसम्मानलाभनिष्ठा स्वश्रेष्ठत्वप्रदर्शनाभिनिवेशा भावनापि फासिस्टवादस्य साफल्ये कारणत्वं प्रत्यपद्यत ।

मित्रराष्ट्राणि १९१९ तमेशवीसंवत्सरे शान्तिसन्धिकाले हि अन्येषां जर्मन्युपरि किञ्च तत्सहचरराष्ट्रोपरि कुर्वन्ति स्म इटलीञ्चोपेक्षन्ते स्म-इत्येतानि सर्वाणि कारणानि जर्मनीप्रभृतिदेशेषु सकलेषु निर्यातनसम्बन्धिनीं प्रेरणां जनयन्ति स्म । फासिस्टवादस्य संवर्द्धने पाश्चात्यसाम्राज्यवादानाशनकारी विचारो

वीरपूजासिद्धान्तोऽन्ये च भाविनि विलोकयिष्यमाणाः सुवर्णस्वप्नाः साहाय्यकारिणो भूत्वा प्रादुरभवन् ।

१९११ तमेश्वरीयवर्षात् १९४४ तमेश्वरीयाब्दं यावत् फासिस्टवादो यां सफलतामवाप्तवान् तत्कारणात् फासिस्टदर्शनं प्रति सर्वेषामपि दृष्टिः सीत्कण्ठा अधावत् । अद्य संसारे फासिस्टवादो न प्राप्यते, परं तदीया बहवः सिद्धान्ताः संसारमधुनापि परितोषयन्तो लभ्यन्ते । राष्ट्रवादिनी विचारधाराद्यापि संसारस्य प्राणभूतेव दृग्गोचरीभवति । मैक्सी शंसति—“एष वादः ज्वामपरिष्कृताञ्च शक्तिं रहस्यवादिनादर्शगामिना मधुरेण लेपेनालिम्पत् । सः हिंसामौचित्यगतनीतिरेव प्रत्यपादयत् । सः देशभक्तिभावनाया लाभं पूर्णतयोपायुङ्क्त । सः सूक्ष्मरूपेणाल्पसंख्यकं शासनं विवेकसम्मतमकल्पयत् । व्यापकलोकतन्त्रं, पदभावविषयिकां नीतिं, साम्यवादजनितं भयञ्च प्रति समुत्पन्नादसन्तोषात् सः सर्वथैव लाभमविन्दत् । सः सर्वेषामपि पुरो नवमाराध्यदेवमाराधयितुं नवीनमेव साधनं न्यदधादिति ।” इत्थं संसारस्य उच्चेषु दर्शनेषु फासिस्टवादोऽपि महत्त्वपूर्णं स्थानमासादयत् ।

फासिस्टैर्यद्यपि इटली साफल्यसिंहासने प्रतिष्ठापिता, गौरवं तदर्थमर्जितमनुशासनदृष्ट्या राष्ट्रे नवीना शक्तिः सञ्चारिता, इटल्या नवनिर्माणञ्च कृतं परं सत्स्वप्येतेषु तथ्येषु फासिस्टवादे सन्त्यनेके दोषाः—

(१) हीगलस्य राष्ट्रवादः, अफलातूनस्य कुलीनं तन्त्रं, वर्गसनस्याबुद्धिवाद इह सम्पृक्तोऽस्ति तस्मादेव फासिस्टवादोऽस्पष्टो विरोधाभाससमाकीर्णश्च वर्तते—इति सैवाइनस्य कथनमस्ति ।

(२) जनतन्त्रोदारवादयोर्धृणाप्रदर्शनकारित्वादेश वादः समयानुकूलो न ।

(३) एष वादो व्यक्तिस्वातन्त्र्यापहारी वर्तते । एष चात्र महान् दोषः ।

(४) शान्तिमुपहसति; युद्धञ्चोन्नमयति उद्दीपयति च तत् ; तदेव (युद्धमेव) राष्ट्रोन्नतिविधायकमिति च वदति सः । गतयोर्महायुद्धयोर्या जनानां सम्पदाञ्च हानिः समजायत तां स्मृत्वापि जनताया मानसं वेपते अतः सा फासिस्टवादं दूरत एव प्रणमति ।

(५) साम्यवाद इव फासिस्टवादोऽपि अधिनायकीयं शासनं परिपोषयति । अधिनायकतायां जनता सुखं शान्तिञ्च लब्धं पारयति । तदीया कार्यप्रणाली

जनताया जीवनमेव कदर्थनायां गहनायां निष्प्रतयाति । जनता वस्तुतो न साम्यवादसम्बन्धिनीमधिनायकतामिच्छति न च फासिस्टवादविषयिकामेव

(६) बलवान् सन् अपि सः सफलतां भुवि न लब्धवान्—इत्येव च स्वयं तत्र महान् दोषः ।

फासिस्टवादं तदीयोप्रराष्ट्रभक्तिरेवाध्वंसयत् । स मानवमात्रं प्रति समुचितान् दृष्टिं न न्यदधात् इत्येव च कुभावमा तमपातयत् । उन्नतिं स गच्छति यो न मानवे वैषम्यमाचरति । शक्यहङ्कारस्तं तां पराकाष्ठामनयत् यां गत्वा न कोऽपि वादः स्थातुं शक्नोति । आसीत् फासिस्टवादोऽधिनायकतानिष्ठः । अधिनायकः प्रलोभनैर्जनतां वशीकरोति । परं प्रलोभनरहस्ये विवृते सति अधिनायकता धराशायिनी भवति । विशिष्टाः परिस्थितीः प्राप्य वस्तुतो फासिस्टवाद उदयमयासीत् परं न तत्र तानि तत्त्वान्याम्न यैः स स्थायिनीं सफलतामधिगन्तुं शक्नुयात् । वस्तुतोऽन्ततो गत्वा जगति वैदिकविचारधारैव विजयिनी भविष्यति तस्याः सत्यसिद्धान्तनिष्ठत्वात् सर्वसुखाभिलाषित्वात् समदर्शित्वान्मयायशीलत्वाच्च सैव जगति स्थायिनी सफलतामधिगच्छेत् संसारञ्च समग्रमुन्नमयेत् ।



लोकतन्त्रशासनपद्धतिस्तस्याः सफलता च

लोकराज्यात्मिका शासनपद्धतिर्न कापि नवीना पद्धतिः, नेयमेतादृश्यपि पद्धतिर्यास्मद्देशेन देशान्तराद् गृहीता स्यात् । पुरातनसंस्कृतवाङ्मयावलोकनेन ज्ञातं भवति यदस्मदीये भारतेऽनेकविधानां शासनप्रणालीनामूलासीत्प्रचलनम् । ऐतरेयब्राह्मणे^१ उल्लेख एष प्राप्यते यत्लोकतन्त्रात्मकशासनपद्धतिर्यादवेष्वासीत् प्रचलिता । महाभारताद् ज्ञायते यद्यादवानाम् अन्धक-वृष्णिनामधेयः संघ आसीत् । कतिपयेभ्यः शिलालेखेभ्यश्च^२ गणराज्यानां सद्भावस्य परिपुष्टिर्जायते । वैदिकग्रन्थेषु एवंविधं वर्णनं दृढपथेऽवतरति यद्देशस्यास्मदीयस्य नानाधिपशासनपद्धतिमत्त्वं ज्ञापयति । वेदाभ्येतृणां विदितचरमेव कृत्स्नतया यत् वैदिकेऽनेहसि गणतन्त्रात्मकं राजतन्त्रात्मकञ्च शासनमिह व्यद्युतत् । तत्र गणतन्त्रात्मकस्य राज्यस्य

बहुपाठ्ये यतेमहि स्वराज्ये (ऋग्० ५, ६६, ६)

त्वाम् इमाः प्रदिशः पञ्चदेवीः (अथर्व०, ३, ४, २)

इत्यादि श्रुतिवाक्येषु मधुरां कल्पनां विलोकयितुं शक्नुमः । परमाधुनिके काले लोकराज्यस्य (गणतन्त्रात्मकस्य) स्वरूपं तस्मात् लोकराज्यसम्बन्धिनः स्वरूपात् सर्वविधभावेन न साम्यं भजते । प्राचीने भारते भारतीया यां सामाजिकीं भावनामजनयन् सा कार्यात्मके वर्गीकरणे द्रष्टव्यसीमास्थां निदधौ । कस्यचन वर्गविशेषस्य श्रेष्ठत्वं किं वा अश्रेष्ठत्वं तदीयं कार्यमेव प्रेक्ष्य अङ्कितमभूत् । राजा स्वकीये मूले रूपे जनताया एव व्यक्तित्वाद् भिन्नो नासीत् । स्वगुण-योग्यता-समरीयसामर्थ्यादिवशाद् विशिष्टं पदमवाप्तुमपारयत् । स्वकर्तव्यपालनहेतोः प्रतिष्ठाया जीवनयापनस्य चोद्देश्येन तस्मै केचन अधिकारविशेषाश्च प्रदत्ता अभूवन् । न तस्मै प्रजोत्पादमात्रं स्वकीयात् भागं प्रददावपि तु राज्यस्य क्रियाकलापसञ्चालननिमित्तेन निर्धारितं किमपि बलिस्त्वेन प्रायच्छत् । सैव व्यक्तिः, या राजत्वाधिगते प्राक् सामान्यसदस्येषु मताऽभवत्

१. ऐतरेय ब्रा० ३९. १. १४ ।

२. गिरिनार शिलालेखः ६, य च किञ्चिद् आराधयितुम् ।

राजस्वल्बन्धनन्तरं सदस्यानां सामान्यानां मध्ये, सर्वश्रेष्ठाऽवागम्यत । आदर्श-
राज्यात् शासकाच्चैषां कृताभूद्यत् तदुभयं न केवलं प्रजानां सुख-समृद्धयर्थ-
मपि तु नैतिकोन्नत्यर्थं च क्रियमाणेषु प्रयासेषु सक्रियं भागं ग्रहीष्यति ।
प्राचीनतरभारतग्रति यदा दृष्टिः क्षिप्यते तदा स्पष्टमेवेदं ज्ञातं जायते यद्
राजतन्त्रपद्धतिः प्रजातन्त्रपद्धतिश्च-द्वे अपि-लोकराज्यस्य स्थापनां स्वकीयमा-
दर्शममंसाताम् ।

अर्थशास्त्रं धर्मशास्त्रञ्च राजतन्त्रं श्रेष्ठसाधनपद्धतिं मत्वा राज्ञः कर्त्तव्यानि
वर्गयोर्द्वयोर्विभजेते स्म प्रथमे वर्गे निहितानि कर्त्तव्यानि अनिवार्याणि प्राथमि-
कानि च मतान्यभूवन् । तद्विहिता स्वल्पादपि कृतात् प्रमादात् आलस्याच्च राज्यस्य
सत्ता नाशोन्मुखी अपि भवती समवाप्यत । एतान्यनिवार्याणि कर्त्तव्यानि
'प्रजापालनम्' इत्येतया संज्ञया व्यपदिष्टान्यभवन् । प्रजापालनार्थं कर्त्तव्यानीमा-
न्यासन्—शत्रुपक्षत्रेभ्य आक्रमणेभ्यश्च प्रजाया रक्षणम्, चौर्याद्यसामाजिकीनां
प्लवृत्तीनां दमनं, सामाजिकानामत्याचाराणां निरोधः । एतद्विधकार्यार्थं सैन्य-
न्यायाख्याङ्गानि महत्तां स्वकीयां निदधुः । एतत्कर्त्तव्यानन्तरं प्रजारक्षण-
विषयकाणि कर्त्तव्यानि प्रति ध्यानं प्रदत्तमभूत् । एतत्प्रयोजनेन लोकोपयोगनः
कल्याणकारिणो राज्यस्य स्थापनापेक्षिताभूत् । राज्यमाधारभूता नीतीः संस्थाप्य
सामाजिकीश्च संस्थाः सञ्जात्य शिक्षां कला-कलापञ्च परिवर्धय सुशासनस्य
स्थापनामनुत्तमौ । एवैव भावना शतपथब्राह्मणेन पुष्टि-क्षेमशब्दद्वारेण प्रकटी-
कृतास्ति । बृहस्पतिर्हि यां 'राजसत्तम' भावनामुद्भावयाम्बभूव तत्र लोकरा-
ज्यस्य इफुटतयैवाभिव्यक्तिः प्रतिलिखिता भवति । बृहस्पतिराह-यद् यस्य राज्ञो
राज्ये प्रजा निर्भया भूत्वा पितृगृहनिवासकारिणी म्रन्ततिरिव सानन्दं विचरति
स राजा 'राजसत्तम' इत्युच्यते । चन्द्रगुप्तमौर्यस्य सन्नाजः अशोकस्य च शासनं
राजतन्त्रात्मकं शासनं सदपि लोकराज्यात्मकमेव शासनं भूत्वा वस्तुतो भुवि विरेजे ।
अशोकेन चरम्यवस्थां प्रजाहिते विनियोज्य जनानां जनपदानाञ्च पारमार्थिकीं
स्थितिमवगन्तुं यः प्रयत्नमार्चरित आसीत् किञ्च अनुसंयानाख्या यात्राः आयोज्य
या चेष्टानुष्ठितासीत् तस्या उद्देश्यं 'राजसत्तम' स्थितेरधिगमनमेव बभूव ।

लोकराज्यकल्पनाया द्वितीयोऽपि पक्ष आसीत् । प्रजायाः शासनमप्रति
भक्तिमत्त्वं शुचित्वं शालिनीत्वञ्च । प्रजायां द्वयोरपि गुणयोर्विद्यमानत्वमादर्शत्वेन
मतमभूत् । कौटिल्यो जनपदस्य वैशिष्ट्यं प्रतिपादयन् ब्रूते यद् भक्तः शुचिश्च

मानवो जनपद-सम्पदस्ति । भक्तिः प्रशासनम्प्रति प्रजा-निष्ठायाः प्रतीकः किञ्च शुचिता राज्यम्प्रति अविच्छिन्नाया भक्तेर्निष्ठायाश्च रूपमीसीत् । कौटिल्यो भक्त-शुचिमनुष्यैः परिपूर्णं राज्यमेव 'पृथिवी'ति किञ्च 'अर्थ' इति मेने । एषा जनता पृथिव्यासीत् राजा च तस्या आसीद् वरदः पुत्रः^१ । अभिषेकानन्तरं राजा 'मातः पृथिवि, नाहं त्वयि द्वेष्यामि न च त्वं ममोन्मूलनकारिणी च स्याः' इत्येतच्छ-पथं परिगृह्णन् दृष्टो बभूव^२ । पृथिवीतो नृपो यामाशामग्रहीत् सा नृपस्य जनतां किञ्च राज्यम्प्रति निष्ठाभावनायाः प्रकाशयित्री आसीत् । मृहीतिशपथे सति तस्मिन्, सः शासक-पदमलङ्कृतुमादिष्टोऽभवत् । न ततः प्राक्^३ शासकाय च तस्मै सुशासन-सूत्रं, प्रशासनार्थञ्च राज्यं प्रदत्तमभूत् । समग्राया अपि कर्मकाण्डीयपद्धतेः पृष्ठभूमौ जनता शक्तेस्तदधिकाराणां चाधारत्वेन समतिष्ठत् । अथर्ववेदकालं यावत् सा राजानं सर्वसम्मत्या अन्नाचिनोत् प्रशासनस्य चाधिकारं तस्मै समर्पयति स्म । नैतिककर्त्तव्यात्स्वकीयात् विमुखो राजा, 'वेन इव इह न्यगृह्यत । इतिहासविश्रुतञ्चेदं तथ्यं यज्जनताया रक्षणेऽसमर्थो बृहदरथः सेनाप-तिना पुष्यमित्रेण अधानि ।

स्मृतिपरम्परायां राजा प्रजायाः सेवको मतः । स्वकर्त्तव्यानि पालयितुं जीवनं च निर्वोदुं सः पष्ठांशवृत्तिभाक् कृत आसीत् । जागरूको हि शास्ता यं प्रशास-नसिद्धान्तमनुसरति स्म वस्तुतस्तु, सः प्रजाहितपरं कल्याणकरं लोकराज्य-मजनयत् । उदात्तभावनावलम्बितस्य राज्यस्य शासकत्वात् पृथ्वीपुत्रः पृथ्वीप-तित्वं भेजे । सः स्वकीयराजनीतिकादर्शावासिप्रयत्नेषु विजिगीषुरित्यकथ्यत; सकलाश्च राज्यप्रकृतयस्तदधीना भवन्त्योऽतिष्ठन् । शासको यदा प्रजायै कर्त्त-व्यानि पालयन् तदर्थञ्च स्वीयां निष्ठां निदधाति स्म तदा लोकराज्य-स्थापनायां सर्वथैव सः प्रभविष्णुरभवत् । एवंविधो हि राजा राज्याद् भिन्नो न दृष्टो बभूव । सर्वे राज्ञि राज्यमपश्यन् राज्ये च राजानम् । न राज्यं राज्ञः पृथक्त्वं ययौ न च राजैव राज्यात् । प्राचीनं भारतं वस्तुतः, नैतिकताया राजनीतेश्च समन्वयतामेव 'लोकराज्यम्' इत्यमन्यत । तदेतत् स्थितिमेव लोकराज्यत्वाय अकल्पयत् ।

साम्प्रतं सौभाग्यादस्मद्देशे लोकराज्यविषयिकाशासनपद्धतिः प्रतिष्ठापि-

१. महाभारतम्, शा प.;

२. पृथिवीमातर्माहिंसीर्मा अहं त्वाम् । शतपथ ब्रा० ५, ४, ३, २०.

तास्ति । एषा शासनपद्धतिरस्मदीयदेशस्य नेतृणां मस्तिष्केषु तदैव समुत्पन्ना-
जायत यदा ते-नेतारः-देशस्य स्वातन्त्र्याय युद्धे रता आसन् तैः अयं शिवसङ्कल्पः-
कृत आसीद् यत् सति स्वतन्त्रे देशे, वयं तत्र लोकतन्त्रात्मिकां शासनपद्धतिं
प्रवर्त्स्यामहे । तेषामेतादृश उदात्तः पुनीतश्च सद्भावः सर्वेष्वपि साधारणेषु जनेषु
इमामुद्भावनां सञ्चारितवान् यद् देशे स्वाधीने सति सर्वेऽपि भारतीयाः स्वकीये
देशे स्निह्येयुः; सर्वे समवेता भूत्वा संगठिताश्च भूत्वा पवित्रया निष्ठया सह देश-
सञ्चारित्रतया श्रिया, ज्ञानज्योतिषा, सम्पदां सुपमया, सर्वविधसाधनसम्पदा च
समृद्धं सम्पन्नं च विधास्यन्ति; सर्वेऽपि च जना देशाद् गुरुतरं न किमपि
अवगमिष्यन्ति । ते जातेः सम्प्रदायात् प्रादेशिकत्वात् व्यक्तिवाच्च गरीयांसं नैजं
देशमेव विभावयिष्यन्ति । सर्वे जना भेदभावं विस्मृत्य देशस्योत्थाने स्वकीयमु-
त्थानं देशस्य पतने स्वकीयं पतनं वेत्स्यन्ति । एतासां सर्वासां भावनानामाल-
म्बनमधिगम्य मन एतं निश्चयं गतमासीद् यल्लोकराज्यात्मकशासनप्रणालीयं
निश्चप्रचतया सफलतां यास्यति परं यदैव भारतवसुन्धरां पवित्रयितुं स्वतन्त्र-
ता माता अवातरत् पण्डितजवाहरलालनेहरू-सरदारवल्लभभाईपटेलप्रभृतयो-
देशमर्थसमृद्धं विधातुं विविधा योजनाः प्रवर्तितवन्तोऽथ च देशे विद्यमानानि
तानि सर्वाणि राज्यानि देशेऽन्तर्भावयितुं घोरे कठोरे च प्रयासे रता अजायन्त-
तदैव मन्त्रिमण्डले समवासस्थाना अनेके मन्त्रिणः, लोकसभाया राज्यसभायाश्च
सदस्याः राजकीयासनासीना बहवोऽधिकारिणो धनाधीशश्च प्रचुराः आत्मान-
माढ्यतरं समृद्धतरं च कर्तुं बहुविधानसम्प्रयरनान् आशिश्चियन् । यदा साधारणाः
कर्मचारिणः जनसमुदायाश्च तान् वैयक्तिकहितेषु निलीनान् प्रैक्षिपत तदा तेऽपि
धर्मविरुद्धान्मार्गात् अर्थमुपार्जयितुं निर्भया भूत्वा सन्नद्धा अभूवन् । सत्यमे-
वेदम्—‘यद् यदाचरति श्रेष्ठस्तत् तदेवानुवर्तते’ । अथ अस्मिन् लोकतन्त्रात्मके
शासने, सर्वत्र सर्वेष्वपि राजविभागेषु जनतायाः प्रतिवर्गेऽधर्मतोऽन्यायतश्च
धनस्यार्जनं स्वाद्यपदार्थानां संग्रहणं निगूहनञ्च किञ्च पदार्थेषु हानिजनकपदार्थानां
मेलनं, मन्यादिपदप्राप्त्यर्थं हिंसादिदुष्कर्मणामावरणं घटमानं दृग्गोचरं भवति ।
देशोऽथ नितान्तनिन्दनीयेऽध्वनिं चलन्वाप्यते । एषा दुःस्थितिर्देशस्य समवाप्ता
स्यतन्त्रतां सङ्कटे निपातयन्ती प्रतिभासते । सर्वेषामपि राज्यानां मन्त्रिमण्डलं
स्वस्वपदस्य चिन्तायामस्ति । देशस्य चिन्ता न कस्मिन्नपि विलोकिता भवति ।
एतस्मात् कारणात् सर्वत्र स्वच्छन्दता प्रसूतास्ति कापि भाषा-विवाद उत्थाप्यते;

क्वापि च प्रादेशिकतावादः प्रसार्यते । मत-संग्रहणार्थं सर्वतो जातिवादस्य सम्प्रदायवादस्य च स्वरमुच्चैः कुर्वाणास्त एव जनाः प्रेक्ष्यन्ते ये सन्ति शास्तारः । शासनसूत्रधर्तृणां चरित्रे दुर्बलताया आगमनस्येदं कुफलं संवृत्तमस्ति यत् सर्वत्र अष्टाचारो सुखं व्याददानो वीक्ष्यते तन्निरोधार्थं यथा यथा प्रयत्नो विधीयते तथा तथा स उच्चततर एव भवति । वस्तुतो यदा न्यायकर्तारः शासनसूत्रधर्तारो विधिविधातारश्च मलीमसां पद्धतिमाददते, तदा कदापि न सम्भाव्यमेतज्जायते यत् पापानि विनष्टानि स्युः; उक्तोच उपसंहृतः स्यात्, अष्टाचारो निवारितो भवेत्, असत्पदार्थानां च मिश्रणं निरुद्धं जायेत । हा देशम्प्रति शुभेच्छा तु दूरे तिष्ठतु देशस्यैव निवासिषु बहवस्तत् तद् दुष्कर्म कुर्वाणा विलोक्यन्ते येन देशः प्राधीनतायां निपतितो भवेत् । ते देशान्तरेभ्यो धनं ग्राहं ग्राहं देशं सुवर्धैवापद्वन्तः प्राप्यन्ते । पुरा तु देशे एक एव जयचन्द्र आसीत् परमधुना तु सहस्रशः सन्ति जयचन्द्राः । एताभिर्भीषणाभिरापद्भिस्तु देशो 'ग्रस्तोऽस्त्येव एताभ्यश्च व्यतिरिक्ता कश्मीरसमस्या, पाकिस्तानस्य अहैतुकी दारुणा दुर्जनतः चीनस्य च भयङ्करी लिप्सा तमहोरात्रं दुन्वन्ती नितरां केन नेक्ष्यते ।

लोकराज्यस्य रक्षार्थं लोकस्य यत्कर्त्तव्यं भवति तदन्नस्यो लोकोऽनुसरत्येव न । देशस्याधिकतमा जनाः सम्प्रत्यपि सन्ति शिक्षाशून्याः । तेषां शिक्षा-शून्यत्वादद्य लोकतन्त्रास्मिकेयं शासनप्रणाली अतितरां विपीदति । स्वार्थपराः शासकाः शिक्षाम्प्रति सर्वथैव अपेक्षाधियं निदधाना अवलोक्यन्ते । न तद्दिशि तेषां ध्यानं मनागपि । ते शिक्षाया उपादेयतां महनीयताञ्च जानन्तोऽपि तां सततमव-जानन्ति । शिक्षकसमुदायस्तदर्थं यदि तां प्रेरयति तदा ते हा हन्त, निगृहीता एव क्रियन्ते । इयमस्ति ईदृशी चास्ति लोकतन्त्रस्याद्य दुरवस्था । वस्तुतो लोकतन्त्रस्य प्रतिष्ठापनं न तावत् कठिनं, यावत् तस्य रक्षणं भवति कठिनमत-स्तस्य सफलतापूर्वकं सञ्चालनार्थमथ च तस्य अखण्डताया अक्षुण्णतायाश्च कृते यानि तत्त्वानि सन्त्यपेक्षितानि तानीह निधीयन्ते—

१. राज्ये विभिन्नानां राजनीतिकदलानामुपरिस्थितिः प्रतिदलम्प्रति स्वस्वसंघ-टननिमित्तेन प्रचारस्य च प्रयोजनेन स्वातन्त्र्य-प्रदानम् ।

२. कमपि भेदभावं कामपि च भीतिं विहाय जनताम्प्रति स्वकीयप्रतिनिधि-निर्वाचनाधिकारस्य दानम् । एतदर्थमिदमपेक्ष्यते यन्निर्वाचनावसरे मत-दानं नितान्तप्रच्छन्नतया स्यात् । को नागरः कस्मै मतं प्रदत्तवान्—इत्येतत् कोऽपि न

ज्ञातुं शक्नुयात् । चेदिदं न स्यात् तदा मतदानं स्वतन्त्रतया-निर्भीकरूपेण-न भवितुमर्हेत् लोक-मतञ्च न सत्यं प्रकटीभवेत् ।

विरोधिदले सति सवले शासकवर्गः सावधान एव सन्तिष्ठते । विरोधिपक्षो न ज्ञायते कदा, शासन-सूत्रं स्वहस्तायत्तं कर्तुं क्षमो भवितुं शक्नुयात् इत्येव त्रासोऽनिशं शासकदलं बाधते । इङ्गलेण्डे चलवतो विरोद्धुर्दलस्य सत्तायुपादेया मता भवति अतस्तत्र विरोधिदलस्य नेतापि शासनाल्लभते वेतनम् । विरोधिदलनायकेनापि प्रतिमस्या गम्भीरतयाध्येतव्या भवति । तस्यापि कर्त्तव्यं भवति यदसौ शासनं सततं सावदध्यात् । लोकतन्त्रस्य रचायै निन्दकस्य प्रत्यासन्नता सदैवाभिमता भवति । चलवानेव विरोधी शासनकर्तुषु स्वं प्रभावं स्थापयितुं प्रभवति तस्मात् तस्यापेक्षा निरन्तरमाकुञ्चयते । भारते विरोधिदले शक्तिमत्ताया अभावात् शासकवर्गो निरङ्कुशो भवितुमवसरमश्नुते । चेद् विरोधिनां संमवाया बहवो भवन्ति तदा विभक्तत्वात् ते भवन्ति निर्बलाः । पुतादृश्यां स्थित्यां शासनसूत्रधर्तारस्तेभ्यो भयविरहिता एव भूत्वावतिष्ठन्ते ।

३. निर्वाचने यः समुदायो बहुमतो जायेत स एव शासनाधिकारं लब्धुं प्रभवेत् । बहुमत-समवासेरर्थोऽयमेव भवति यजनता तस्मिन्नेव प्राप्तबहुमतके समुदाये विश्वसिति । न कापि शक्तिरधिगतबहुमतकं शासनमुन्मूलयितुं विध्वंसयितुं वा क्षमते कामं सा शक्तिः कीदृश्यपि स्यात् । इदृश्यां सुसोलिनी स्वस्य फासिस्टवर्गस्य शक्तिमत्तुलं प्रदर्श्यैव सत्तां हस्तसात्कर्तुं समर्थः सञ्जातः ।

४. लोकतन्त्रे विधेः सर्जनस्य, नीतिनिर्धारणस्य, आयव्ययकस्य च पारणस्य स्वंत्वं जनतावचिताः प्रतिनिधय एव निदधति । मन्त्रिमण्डलं प्रतिनिधीनां सम्मतिमन्तरेण न कामपि नीतिं निर्धारयितुं शक्नोति न च नवं राजस्वमेवारोपयितुमीष्टे । जनतायाः प्रतिनिधीनां पुरस्तात् मन्त्रिमण्डलमुत्तरदायित्वमावहदेव समवतिष्ठते । यावन्मन्त्रिमण्डलं जन-प्रतिनिधीनां विश्वासं निदधाति तावदेव तत् स्वपदमधिष्ठातुं पारयति । जनप्रतिनिधयो मन्त्रिमण्डलोपरि अविश्वासप्रस्तावं पारीकृत्य किं वा शासकसमुदायस्य कमपि प्रस्तावमनङ्गीकृत्य मन्त्रिमण्डलं तत्पदात् विचलितमपि कर्तुमर्हन्ति । आयव्ययके कृतो व्यकलनात्मकः प्रस्तावोऽपि तदेव महत्त्वं दधाति यदविश्वासात्मकः प्रस्तावः ।

५. लोकतन्त्रस्य सफलताया निमित्तेन महनीयतमं तत्त्वमस्ति जनतायाः शिक्षणं तस्याश्च जागरुकत्वम् । मतदानतृणां शिक्षितत्वमेतावत्तु नितरामपेक्ष्यते यत् ते देशस्य सामाजिकान् आर्थिकान् राजनीतिकान् प्रश्नान् अवगन्तुं प्रभवेयुः ;

कोऽपि कीदृशोऽपि प्रभावो न तानभिभवितुं समर्थः स्यात्; ते निर्वाचनानेहसि स्वतन्त्रतया मतं प्रदातुमीशीरन् । प्रभावो न भौतिकशक्तेरेव भवति बन्धुताया धर्मस्य स्थानविशेषविषयकस्य प्रेम्णश्च भवति । प्रायेण दृश्यते यदुच्चतरशिष्टा-
वन्तोऽपि जना धर्मस्य, सौहृदस्य, जातेः सम्प्रदायस्य भाषायाश्चानुरोधेन निर्वाचने तान् जनान् प्रति स्वीयं मतं प्रयच्छन्ति ये प्रतिनिधीभवितुं न योग्यतां निदधते न च तेषु लोक-सेवा-भावनपि स्तोकापि भवति । तेषु स्वार्थ-
साधनाया भाव एव बलीयान् भूत्वा प्रसरति । धन-लोभेन मत-प्रदानं लोकतन्त्रं हिनस्ति । स्वमतस्य विक्रयो भवति महत् पापम् । अस्ति तद्विधं, कर्म देशमिति विद्रोहः । एतद्विधतया तु आढ्या एव सदा सत्तारूढा दृष्टा भवेयुः ।

इदमपि सम्भवं यत् सकृज्जनता कस्यापि राजनीतिकपक्षस्य सिद्धान्तान् घोषणापत्रं चावगम्य तस्य प्रत्यर्थिभ्यो मतं प्रयच्छेत् परस्ताच्च तस्य राजनीति-
कदलस्य प्रत्यर्थिनः प्राप्तान् अधिकारान् सत्तां च दुरुपयुञ्जीरन्; तेऽनुचिततया-
विशिष्टान् अधिकारान् वशीकृत्य जनतां चोपेक्ष्य एवंविधान् निश्चयान् गृहीरन्
ये स्युर्लोकमतविपरीताः । बहवस्तु सदस्या विभिन्नेषु हितेषु आत्मानं निलीयन्ते
भवन्ति च तद्विश्वार्तिनः । काष्ठयोषित इव ते तेषां पुरो नृत्यन्ति । चतुःपञ्चव-
र्षपर्यन्तं न कोऽप्यस्मान् अपसारयितुं समर्थः अतो निर्भीका भूत्वा स्वार्थः
साधनीय इत्येतद्विधं विचारं कृत्वा ये कार्याणि विदधति वस्तुतस्ते लोकतन्त्रस्य
सन्ति शत्रवः । जनता चेत् सावधाना भवति तदा नियतं लोकतन्त्रपद्धतिः
पुष्टिमुपैति । जनतायां प्रमादवस्यां सत्यां प्रतिनिधयो मन्त्रिणश्च अनियन्त्रिता
निरङ्कुशाश्च भवितुमर्हन्ति । ते संविधानेऽपि परिवर्तनं विधाय समस्तान् अधिका-
रान् द्रुद्रसीमागतान् कुर्वन्ति । इत्येतां जर्मन्यां च मुसोलिनी हिटलरश्च इदमेव-
कृतवन्तौ । तौ बलीयसौ शक्तिं समवाप्य समस्तमपि संविधानं पर्यवीवृतताम्
अथ च जनताया अपि अधिकारान् अपाहरताम् । भारतेऽपि यदा तदा शासक-
वर्गो जनतायाः प्रबलान्दोलनाभावात् ईदृशं निर्णयं विहितवान् यत्र स्पष्टतो
बहुमतस्यावज्ञा कृतासीत् । बहुष्ववसरेषु तु प्रभञ्जशालिनो नेतुरातङ्कात् प्रतिनि-
धयस्तदिच्छानुरोधाद्वा सहर्षं तूष्णीं भवन्ति किं त्रा चाटुकारिणः सञ्जायन्ते ।
अत्र सर्वत्र जनताया अनवहितत्वमेव कारणम् । यथा प्रग्रहमन्तरेण ह्यो भवत्यनि-
यन्त्रितस्तथैव प्रबललोकमतप्रकाशनं विना शासकपक्षोऽपि स्वच्छन्दचारी सञ्जायते ।
अब्राहिमलिङ्कनस्येदं वाक्यं न कदापि विस्मरणार्हं यल्लोकतन्त्रस्य परमार्थतया
अर्थोऽयम्—“जनताया जनतोपरि जनतायै शासनमिति” । लोकतन्त्रे जनतैव

स्वयम् आत्मानं शक्तिः । यदा सैव जनतोदास्ति यद् वा श्रुयते तदा श्रुत्यः स्वाच्छन्दमाचरितुमवसरमधियाति । सः जनैः जनैरेकैकमधिकारमपहर्तुं जनतातः आत्मानं प्रवर्तयति । तस्मान्न कदापि लोकमतेन प्रमादपरेण भवितव्यम् ।

३. लोकमतस्य प्रकाशनं सर्वाधिकमात्रायां समाचारपत्रैः, सभाभिः, प्रदर्शनैश्च भवति । वस्तुतो निष्पत्तैः समाचारपत्रैर्लोकमतं तीव्रतयाऽभिव्यक्तिमुपैति । जनता विभिन्नाः सभाः संयोज्य प्रदर्शनानि च प्रदर्श्य स्वभावनाः शासकेषु संस्थापयति । न नूनं कापि राजशक्तिः प्रबलस्य लोकमतस्य प्रवाहमवरोद्धुं प्रभवति ।

वर्गविशेषस्य समाचारपत्राणि जनतां मार्गाद् भ्रंशयन्ति । जनतायाः कर्तव्यमिदं यत् सा तादृशेभ्यः पत्रेभ्य आत्मानं रक्षन्ती न नैजं लोकमङ्गलमयं पन्थानं मुञ्चेत् । स्वार्थपराः सदा जन-मतं दूषयितुं प्रयतन्ते । वस्तुतः समाचार-पत्रात्मिका शक्तिर्देशमुपकर्तुमपि शक्नोत्यपकर्तुमपि । तत्र सा शक्तिर्विराजते या देशं स्वमनोभिमतं दिशां नेतुं समर्था भवति । सा देशस्य जनतां देशभक्त्याऽ-गाधया परिपूर्णमाणां कर्तुं सर्वथैव अलम् । स्वातन्त्र्यात् प्राक् सैव देशस्य जनतायां देशभक्तिः सञ्चारितवती । यद्वाशात् यद्यभावाच्च जनता देशार्थं विविधानि कष्टानि प्राप्तवत्, असूनपि स्वान् देशसेवायामजुहोत् । सत्यं त्विदं यत् समाचारपत्राणां भाषां शिक्षिता जनतैवावगन्तुं क्षमते तस्माद् देशे जनतामध्ये प्रतिजनेन शिक्षितेन भाव्यम् । साम्प्रतिकं भारतं यच्छासनं शास्ति न तस्य ध्यानं शिक्षाप्रति पर्याप्तं वर्तते । तस्मिन् शासने शासति शिक्षा, वस्तुतः, अवज्ञातैव सती स्वजीवनं वहति । तच्छिक्षायाः कृते न्यूनतममेव धनं व्ययीकरोति । तज्ज्ञानदपि शिक्षाया महत्तामुपादेयतां कल्याणकारितुं च तदीयानि तानि तानि तत्त्वानि प्रयोक्तुं नोद्यतते । संसारस्य को भागो नास्मिन् शिक्षाप्रिये भारते शिक्षां विलपन्ती शिक्षकान् क्रन्दतः शिक्षणशालाः शिरो धुनानाः प्रेक्षते । शिक्षाया अवज्ञातत्वादेवाद्यान्त्रस्या लोकतन्त्रपद्धतिः सर्वत्र सर्वतश्च निष्फलतामेव विन्दन्ती समवाप्यते । लोकतन्त्रात्मकं शासनं सदाचाराच्छलति । सदाचारस्य जननी भवति शिक्षा । अस्मद्-देशस्य शिक्षालयेषु सम्प्रत्यपि आंग्लशासनकालवर्तिन्यः शिक्षाया एव व्यवस्थास्ति । इदमेव कारणं यत् युवानो लोकतन्त्रालुकूला हि एभ्यः शिक्षालयेभ्यो निर्गच्छन्तो विलोकिता जायन्ते । न तेषु राष्ट्रियता प्रज्वलन्ती वीच्यते; न तेषु स्वावलम्बनभावो विलसन् विलोक्यते; न तेषु ज्ञानप्रतिपिपासैव उद्दीप्ता भवन्ती प्राप्यते, न तेषु चारित्र्यस्य धवलता लभ्यते, न च तेषां

मनो मस्तिष्कञ्च विमलं त्रिशदमुदात्तमवदातं च दृश्यते । वस्तुतो यावत् यथार्थतया शिक्षायाः प्रसारो न कृतः स्यात्, यावत् शिक्षां प्रति शिक्षकञ्च प्रति उन्नततमं स्थानं न दत्तं स्यात् तावत् लोकतन्त्रपद्धतिर्वन्ध्यैव सिद्ध्येत् ।

महाभारते लोकतन्त्रस्य साफल्यमुद्दिश्य या चर्चा कृतास्ति तत्राभिहितमिदं यल्लोकराज्ये नागरिकेषु सदाचारिता सुशिक्षिता स्वसम्पन्नता शूरता शस्त्रशास्त्राभिज्ञतापेक्ष्यते—

द्रव्यवन्तश्च शूराश्च शस्त्रज्ञाः शास्त्रपारगाः ।

कृच्छ्रास्वापत्सु समूहान् गणाः सन्तारयन्ति ये ॥

तत्रोक्तं यत्सङ्घराज्यस्य यदि जना द्वैधीभावे, परशोषणे, निग्रहणे हिंसायाञ्च मनो निवध्नन्ति तदा न सङ्घराज्यमस्थापद्रहितम्—

क्रोधो भेदो भयं दण्डः कदर्यं निग्रहो वधः ।

नयत्यरिवशं सद्यो गणान् भारतसत्तम ॥

सङ्घराज्यार्थं ज्ञानवृद्धानां निःस्वार्थसेवापरायणानां, परवञ्चनादुर्भावनाविहीनानां मगाधसुदृढगम्भीरराष्ट्रभावनाविभावितानां मानवानामपेक्षा भवति ।

अस्मद्देशस्येतिहासो वदति यदेव देशो न वैदेशिकैः पराक्रमेण स्वायत्तीकृतः । ते द्वैधीभावेनैव जेतुमिममशकन् किञ्चात्रशासितुमपि क्षमा अजायन्त । हन्ताद्यापि नैव द्वैधीभाव-पिशिताशनादस्मात् देश उन्मुक्तो दृश्यते । युधिष्ठिर-आह—“भेदमूलो विनाशो हि गणानामुपलक्ष्ये” ।

समासेन वक्तव्यमिदं भवति यल्लोकराज्यं तत्रैव सफलतां गन्तुं शक्नोति यत्र सदाचारः, सुशिक्षा, सामाजिकसाम्यम्, आर्थिकवैषम्याभावः, राष्ट्रियभावनानावस्था मानवतायाः सपर्याग्रति देगवान् प्रवाहः, सामाजिककल्याणव्रतवती जनता, वृत्तिविहीनताया अभावः, लेखलेखनार्थं विचाराणां प्रकाशनार्थं च स्वातन्त्र्यं, नारीजातिप्रति गौरवभावना, स्वायत्तशासनप्रणालीप्रयोजनेन स्वस्थं वातावरणं, स्वस्थैव देशस्य भाषाया लोके राज्ये च व्यवहारश्च दृश्यन्ते ।

देशं शत्रोः पातुं देशे सुखानि शान्तिञ्च स्रष्टुं देशे आध्यात्मिकमाधिभौतिक-माधिदैविकञ्चोत्थानं द्रष्टुं सर्वेषामपि विदुषां धर्मात्मनां महात्मनाञ्चाद्यं कर्तव्यं यत्ते लोकतन्त्रात्मकं शासनं सफलीकर्तुं गृहीतप्रतिज्ञाः स्युः ।



समाजो व्यक्तिश्च

‘समाज’ इत्येतत् पदमात्मनि, नितान्तव्यापकमर्थं निधाय पद-जगति-संशोभते । सर्व एव मानवीयाः सम्बन्धाः संस्थाश्च ‘समाज’ इत्येतेन नामधेयेन व्यवहियन्ते । न मनुष्योऽस्ति प्रकृत्योपह्वरतानुरागी । सः स्वजीवनं गोपायितुं स्वभावनावलिं तोपयितुं स्वव्यक्तित्वञ्च संवर्द्धयितुं समाजमप्यास्ते । जनुरारभ्यो-परामपर्यन्तं स्वकीयं प्रत्येकमभिलाषं पूरयितुं परमालम्बते सः । स्तनन्धयः पित्रो-र्वात्सल्यमयं सरंक्षणं, बन्धु-भगिनीनां मधुरं स्नेहं सवयसां च मोदप्रदं साज्जिथ्यं विना न जीवितुमर्हति । गच्छताऽनेहसा विद्याध्ययनाय च प्रयाति छाठशालासु । तदनु जीवनस्य कृते यदार्थार्जनमपेक्षितं सञ्जायते तदा प्रतिपदं तेन परेषां साहाय्यमपेक्ष्यते । तदेवं पारस्परिकी सहायता मानव-जीवनस्यास्ति महती विशिष्टता । पर-साहचर्य-तत्तद्व्यवसायाचरणसमये मानवो नैजाभिप्रेत-कृत्य-सम्पादनमनसाऽनेकसंस्थाः सृजति । अध्ययनार्थं विद्यालयानां, आमोदादि-कृते गोष्ठीनां, चित्रशालानां, नाट्यगृहाणां, संगीतालयानां, कौतुकागाराणां चापेक्षिततरां भवति तस्य । अथ चायप्रयोजनेन श्रुत्यतावाणिज्योद्योगादिकानि ज्ञाधनानि जायन्तेऽभिलषितानि । आर्थिकाधिकारत्राणार्थं संघसंस्थापनञ्च भवत्या-काङ्क्षितम् । जीवन-क्षेपणाय सृष्टानामेतासां सर्वासां संस्थानां समष्टिरेव ‘समाज’ इति प्रणिगद्यते ।

नैतदिह विस्मरणीयं यत् स एव मानव-समवायः ‘समाज’ इत्येतां संज्ञां भजते यत्र सौहृदमय-शान्ति-शुचिजीवन-यापनानुरागो जागर्ति । न चाकस्मा-देव सञ्जातो जन-संमर्दः कदापि समाज इत्यभिधीयते । समाजस्योद्भवस्तु तदा जायते यदा विशाले जननिवहे पारस्परिकसहयोगपूर्वकजीवन-वहनकामना-संघर्षशून्यप्रेमपूतजीवनदिदृक्षा समोदं समुत्थिता भवति । मनुष्यस्य प्रकृतिरेवा-स्तादृशी यत् सा शान्तिं श्रृगयते; आनन्दमन्विष्यति; न सा एकाकितायां रमते; न तस्यै विविक्तता रोचते । अतः पारस्परिकस्नेह-सहानुभूतिमयजीवनोऽज्वल-जनसमुदाय एव ‘समाज’ शब्दस्य भवति वाच्योऽर्थः । डॉक्टरजेन्क्सः—“मानवानां

मित्रतान्धितशान्तिसन्धानयुतजीविनमेव समाज^१” इति मनुते । मैकाइवरः समाजं परिभाषमाणो लिखति—“समाजः समावेशयस्यात्मनि मानवानुरागपरकध्यानं सम्बन्धम्^२” ।

एतेन ज्ञायते यत् समाजेऽधः स्थितानि तत्त्वान्यपेक्ष्यन्तेः—

१. विशालो जनसमुदायः ।

२. जनवृन्दे शान्तिपरिपूर्ण-सहयोगसमृद्धसितजीवननयनात्मिका नैसर्गिकी वाञ्छा ।

३. सकलश्रेयःप्रेयःपावनजीवनयापनार्थं निश्चयं नीता साम्यजिकी योजना व्यवस्था च ।

सामाजिकस्थाकारस्य विकासः शनैः शनैः एव संवृत्तः । मानवस्य स्वभाव-एव समाजस्य सञ्चिविष्टत्वात् समाजस्तावानेव पुरातनो यावन्मानवस्य जीवनम् । परमादौ समाजस्थाकार आसीद्बुधियान् । आदौ मानवः परिवारे न्युवासः परिवारोऽस्ति जातीनां जनकः; जतयो प्राप्तं प्रतिष्ठापयामासुः; ततश्च गच्छत् समयेन महामहाराष्ट्राणि प्रादुरभवन् । अद्यतनं निखिलमपि जगत् पारस्परिकप्रीतिपूर्वकं वस्तुमिष्टे तस्मात् सकलोऽपि संसारः समाजस्य अङ्गमिव सञ्जातोऽस्ति । सामाजिक-संगठनाय न कापि राजनीतिकी वा राजकीया व्यवस्था काङ्क्ष्यते । सर्वेऽपि जना यदा सहयोगेन स्वकीया आभ्यन्तरिकया नैतिकया भावनया च पारस्परिकं सम्बन्धं प्रयुज्जन्ति तदा सामाजिकं संघटनं भवति कार्यशीलात्मकम् । समाजः शरीरमिव प्रतीयते । यथा शरीरे भवन्ति विभिन्ना अवयवाः तथैव समाजे विभिन्नाः समुदायाः संस्थाश्च भवन्ति । समाजशरीरहिताचरणं समुदायादीनां भवत्युद्देश्यम् ।

मानवस्याधिसमाजमधिवासः कस्मादिष्यते—इत्येषः प्रश्नः उत्तिष्ठति । समाजाधिवासो मनुष्यं बहुविधासु चिन्तासु आपत्सु च निमज्जयति । अपि किं वयमेताभ्यश्चिन्ताभ्य आपदभ्यश्चात्मानं विमोक्ष्य समाजात् दूरे कृत्वा च न कस्मिंश्चित् कान्तारे स्वं जीवनं गमयितुं प्रभवामः ? अपि किं नैतत् सम्भवं यसौ (मानवः) उत्तरदायित्वेभ्यो बहुविधेभ्यो दुःखेभ्योऽसफलताभ्यो बाधाभ्यश्च स्वं निर्मुक्तं विधाय रहसि स्थातुं शक्नुयात् ?

१. दी टम सोसायटी मीन्स हारमोनियस एटलीस्ट पोसफुल रिलेशनशिप ।

२. सोसायटी इन्क्ल्यूड्स एव्री विल्ड रिलेशनशिप ऑफ मेन टू मेन ।

स्ववन्धूनां स्वज्ञातीनां स्वजनानां च कदनात् त्रस्तो भूत्वाऽर्जुनोऽपि कुरुक्षेत्रे कृष्णमेवमेवापृच्छत्—योगेश्वर, एतादृशाद् दुःखास्पदाजीवनात् किं विपिन-निवासो न वरम् ? तदानीं हृषीकेशः श्रीकृष्णोऽर्जुनमुपादिशत्—‘अर्जुन, युद्धभूमौ स्वकर्तव्यस्यापालनं कापुरुषत्वमस्ति; सांसारिकेभ्यो दुःखेभ्यः प्रपञ्चेभ्यश्च क्लान्तिं व्याकुलतां च प्राप्य ततः पलायनं मान्द्यम् । समाजे स्थित्वैव निष्कामकर्माचरणं वरम् । तथा कृत्स्नैवास्माकं समाजस्य च भद्रं भवितुमर्हति ।

परित्यक्तसमाजं जीवनं जीवनं न । योगिनः संन्यासिनश्च समाजं न परित्यजन्ति । तेऽस्वतपसा, स्वाध्यायेन, निःस्पृहताया, भगवद्भजनेन च समाजमुपकुर्वन्ति शृङ्गम् । ते पारिवारिकं सामाजिकं च बन्धनं मुञ्चन्ति; सामाजिकं जीवनं न । समाज-परित्यागेन अहितं भवति महत् । तथाकरणं वस्तुतस्तु सम्भवमपि न । समाजेनैव मानवचरित्रस्य भवति निर्माणम् । मानवस्तेन न केवलं स्वचरित्रं संस्कृतुं साधुं च शक्नोति तेन स आत्मोन्नतिमपि कर्तुमर्हति । सः स्वार्थपरतां विहाय स्वकीयेऽन्तःकरणे समन्वयात्मिकां भावनां सञ्चारयितुं क्षमते । सः स्वजीवनं रक्षन् नैजसम्भ्यतां संस्कृतिं चोन्मीलयितुं प्रभवति । भावोऽयं मानव-जीवन-रक्षार्थं समाजस्य सत्ता सर्वथैवापेक्ष्यते । विना सामाजिकं साहाय्यं मानवो न जीवितुं शक्नोति । अत्र सन्त्यघःस्थितानि कारणानि :—

१. शरीरमिदं चतुर्थसमपेक्षते तदस्ति अशनं वसनञ्च । भोज्यपदार्थेन मानवीयस्य शरीरस्य जीवनरक्षा भवति, वसनैश्च तच्छरीरं स्वकीयं शैत्यादितः पाति । भोज्यं द्रव्यं वस्त्रञ्च मानवः पर-सहयोगमन्वरेण न लब्धुमर्हति । अन्नो-त्पादनाय वसन-निर्माणाय च अनेकेषां मनुष्याणां सहायता भवत्यपेक्षिता । एतेन सम्यग्ज्ञातं जायते यज्जीवनकृते मानवः समाजापेक्षी वर्तते ।

२. मानवः शत्रोः, हिंस्रपशुभ्यो दस्युजनात्ततायिप्रभृतिभ्यश्च स्वीयां रक्षां शस्त्रास्त्रेभ्यः कुरुते । शस्त्रास्त्राणि न सन्ति व्यवस्थेकप्रयत्नफलाणि तानि समाज-समुपार्जिताभ्यवसायनिष्पादितानि सन्ति । एतेनापि सिद्धयतीदं यत् समाजीयं सहयोगं विना न मानवः स्वं रक्षितुं क्षमः ।

३. मानव-जीवनस्य पुरः शत्रुसिंहादिहिंस्रपशूनामाततायिप्रभृतीनामेव भयं न विद्यते परं तत्पुरतः प्रकृतेः प्रकोपोऽपि सन्तिष्ठते । प्राकृतिकेभ्यः सङ्कटेभ्य-

स्त्रायते निकेतनम् । निकेतनं मानवोऽन्येषां मानवानां सहयोगेनैव निर्मातुमर्हति ।
इत्थमिहापि समाजं विना मानवस्य जीवनं नात्मानं वोढुं क्षमते ।

४. नानाधिव्याधयो मानव-जीवनमभीक्ष्णमनुधावन्ति । ते यदा तदा
जीवनमाक्रमन्तेऽभिभवन्ति निपीडयन्ति अपकुर्वन्ति च तेषां निवारणाय दूरी-
करणाय विनाशनाय च औपधानां-चिकित्सायाः-अपेक्षा भवति । इमान्यौष-
धानि चिकित्सा च मानवेन सामाजिकसहकारेणैव लभ्यन्ते । अत्रापि मानवः
समाजश्रितः समवाप्यते । न तं विना सः स्थातुं पारयति ।

इत्थं वयं पश्यामो यन्मानवस्य कृते समाजस्यापेक्षा पदे पदे जरीजृम्भ्यते ।

मानवस्य जीवनं समाजं विना न स्थातुं शक्नोतीत्येतस्मादेव कारणात्
मानवः समाजं नालम्बतेऽपि तु सः स्वभावनाराशिमिच्छापुञ्जं पूरयितुमपि
तमाश्रयति । आधुनिकस्य मनोविज्ञानस्य साधिकारं वक्तव्यमिदं यन्मानवः
काश्चन नैसर्गिकीः प्रवृत्तीर्निदधाति । स ताः स्वाभाविकीः—ईश्वरप्रदत्ताः-
भावनाः—कदापि नैकान्तिके जीवने प्रकटीकर्तुं क्षमः । तासामभिव्यक्त्यर्थमन्ये-
प्राणिनोऽपेक्ष्यन्ते । तथाहि—पैतृक-प्रवृत्ति-संतृप्तिकृते पुरुषो वा नारीष्यते ।
पुत्रमेव संग्रहशीलायाः आत्मरक्षाविषयिकायाः कुधानिवारणकारिण्याः प्रेम-
जुगुप्सा-संरम्भाद्यात्मिकायाः स्वप्रभावप्रतिष्ठापनसम्बन्धिन्याः कीर्तिसमवासिनि-
ष्टाया उपचिकीर्षायाः परेषामुपरि नैजशासनसञ्चालनपरायाः धृताडम्बर-प्रसार-
णौत्सुक्यायाः अन्यान्यविषयस्थितायाश्च प्रवृत्तेः पूर्तिः समाजमध्य एव भवितुं
शक्यास्ति । अतएवापि न मानवः स्वं कस्मिन्नपि काले कस्मिन्नपि स्थाने
समाजात् पृथक् कर्तुं क्षमः । वस्तुतः समाजराहित्यं मानवजीवनं नितान्तमेव
द्वयनीयतां गमयति । मानवजीवनमात्मानं यदापहतसमाजसाक्षिण्यमीक्षते तदा
नितरां दूयते । दार्शनिकोऽस्तुः सत्यमेवाचचक्षे—“मनुष्योऽस्ति प्रकृत्या
सामाजिकः प्राणी ।

समाजस्तन्महीयः साधनं यतो मानवो ज्ञानोपार्जनस्य सांस्कृतिकस्य च
विकासस्य सद्वसरमश्नुते । अनेकानेकयुगव्याप्तिज्ञानं समाजे सञ्चितं भवति
तस्मात् सः विशालकोश इव वर्तते । समाजे उल्लिख्यमानवस्ततोऽनन्तं सञ्चितं
ज्ञानं लभते । ततस्तस्य बौद्धिकी शक्तिरेधते । जीवनं समाजादेव सभ्यतां
सञ्चिनुते । तस्य सभ्यतासम्बन्धिनी समुन्नतिश्च जायते । वस्तुतस्तु समाजोऽ-
स्येको महान् विश्वविद्यालय इव । मानवस्तत्र निवासं विधाय विविधयन्त्र-
पोत-भेषजप्रभृतिनानापदार्थानां निर्माणस्य योग्यतामवाप्नोति । एतद्विधृतया

सभ्यता प्रकर्षं मानवीयं जीवनं च सुखं विन्दते । किं नाम सुन्दरं किं सत्यं भवतीत्येतच्च समाजाद् विदितं जायते । सर्वासामपि चित्रकला-नृत्यकला-संगीत-कलादीनामपि समुद्भवः समाज एव भवति । एतावदेव न भाषायाः प्रादुर्भावोऽपि तत्रैव घटते । न मानवो विपिनेऽधिवासं कृत्वा भाषां शिञ्चते न च तदीया भाषा तत्र विकसिता भवितुमर्हति । एतेन सिद्धमिदं यत् समाजः सांस्कृतिकस्य विकासस्य मूल-स्रोतो-वा । आर्थिकमुत्थानमपि समाजश्रितम् । नैकाकी भूत्वा म्रानवस्य अर्थविषयको मनोरथश्च फलति । समाज-सन्निधानादेव सः अर्थस्यार्जनमर्थस्य वृद्धिञ्च विधातुं प्रभवति । राज्यस्य व्यवस्था सामाजिकं संघटनमभ्यारोहति । इयं सामाजिकी भावनैव वर्तते यद्वशाद् मानवो राज्यस्य नियमान् सहर्षं स्वेच्छया परिपालयति । अतः समाजो निःसन्दिग्धतया व्यक्तिं मातेव पितेव गुरुविपकुर्वतेऽहर्निशम् ।

सम्प्रति प्रश्नोऽयमुत्तिष्ठति समाजे व्यक्तेः किं स्थानम् ? अपि किं व्यक्तिः समाजाद् गरीयसी ? आहोस्वित् समाजो व्यक्तेर्गरीयान् ? समाजो व्यक्त्यर्थमस्ति किं वा व्यक्तिः समाजार्थम् ?

समाज-विचारकर्तृभिरस्मिन् सम्बन्धे विभिन्नानि मतानि व्यक्तीकृतानि सन्ति । केषाञ्चन विचारवतां विचारोऽयं यत् समाजोऽस्ति व्यक्तेर्महीयान् । व्यक्तेर्धर्मो भवति यत् सः समाजार्थं समाजस्य प्रतिष्ठार्थं च कार्यं कुर्वति । समाजोऽस्त्यन्तिमं साध्यम् । व्यक्तिर्वर्तते साधनमात्रम् । परमन्ये विचारकाः किमप्यन्यदेवोदीरयन्ति । तेषामभिधानमिदमत्र । व्यक्तीनां समष्टयैव समाजस्य भवति निर्माणम्; न समाजस्यास्ति नैजं स्वतन्त्रं स्वत्वम् । मानवः स्वाभिलाषपरिपूरणप्रयोजनेन समाजं जनयति । तस्मात् समाजस्यान्त्यं ध्येयं व्यक्तिरेव; न व्यक्तेर्लक्ष्यं समाजः । समाजस्य धर्मोऽयं यदसौ तत् कार्यमनुतिष्ठेत् येन व्यक्तिरुपक्रियेत समुत्थाप्येत च । तद्विपरीताचरणार्थं नास्ति स आदिष्टः ।

येषां दृष्टौ समाज एव प्रधुनः, स एव साध्यः; स एवान्त्यलक्ष्यत्वेन सन्तिष्ठते तेषां व्याहरणमेतद्—व्यक्तिः शरीरस्य नेत्र-प्राण-हस्त-पादाद्यङ्गवद्वर्तते; समाजश्च प्राणप्रदा शक्तिरिव विद्यते । यथा नेत्र-प्राणाद्यङ्गानि प्राणशक्त्युपलब्धिमन्तरेण न स्वैवक्रियायां व्यापृतानि भवितुं प्रभवन्ति तथैव समाजं विना लोके न स्व-विकासं कर्तुमर्हति व्यक्तिः कदापि । ईदृग्विचारः प्लेटो-सिसरो-मार्सीलिओ-हाब्स-ब्लॅशलीनामधेयानां विद्वद्वरेण्यानामस्ति । व्यक्तिं प्रति समाजो

जीवन-बलम् । स तत्र जीवनं सञ्चारयति । अतो मनुष्यस्य कर्तव्यमिदं यदसौ समाजमुपकर्तुं तमुन्नमयितुं तं वर्धयितुं तं सेवितुञ्च सततं यतेत । नैजं सर्वस्वं तदर्थं जुहुयात् । समाजोपरि चेदापदापतेत् तदा सर्वमपि विहाय समाजं सः ज्ञायेत । समाजार्थं सः तनुं वसुं मानसञ्च समर्पयेदित्येतत्ते विद्वांसो भणन्ति । अस्मदीया श्रुतिरपि 'समानीव आकूतिः' 'संगच्छध्वं संवदध्वम्' इत्यादिना सामाजिकीं सेवाम्प्रति प्रेरयति व्यक्तिम् । "त्यजेदेकं कुलस्यार्थं ग्रामस्यार्थं कुलं त्यजेद्" इत्येतच्च वाक्यं तदेवोपदिशति ।

उपरिनिहितं मतमालोचयन् हरवट्स्पेंसरः श्रूयते । सोऽभिदधाति यन्नेत्राद्यङ्गैः सह व्यक्तेस्तुलना न युक्ततरा । द्वयोरपि मध्ये विशिष्टभिन्नत्वदर्शनात् । मनुष्यस्य समाजस्य च रचनायां प्रमुखौ द्वौ भेदाववाप्येते : अधिमानव-शरीरं चेतनायाः स्थितिर्दृश्यते । तयैव शरीरं प्रगतिमत् । तदभावे न शरीरस्थास्तित्वम् । तदपि नश्यति । परं समाजे चेतनाया अधिष्ठानानि तावन्त्येव भवन्ति यावत्स्यः सन्ति व्यक्तयः । एकैक-व्यक्तिः पृथक् पृथग् विचारयति, कार्यमाचरति; जायते म्रियते च नैकसमये । व्यक्त्यामुपरतायां न समाज-गतिर्भवति निरुद्धा । आत्मनि निर्गते सति वपुषो, भवन्त्यङ्गानि व्यर्थानि । अपरञ्च, शरीरस्य ते ते भागाः न स्यतन्त्रमभिलाषं नैजं निदधति । न तेषां काप्यभीप्सितता । परं समाजस्य तु एकैकः सदस्यः पृथक् पृथगिच्छां निदधाति; तस्य स्वस्वाभीप्सिततापि विद्यते । अत एतत् साम्यं यच्छरीराङ्गेन सार्धं कृतं न संगतम् । अस्तु, अङ्गवादोऽपि न सर्वथा असत्यः । तत्रापि महत् सत्यमन्तर्हितमस्ति ।

"समाजं मानवः स्वेच्छयाजनयत्; सः केपाञ्चन लसानोद्देश्यानां पूत्यै समाजमरचत्; तस्य संघटनं व्यदधात् । मानवस्य निषेवणं तच्छक्ति-विकासनं समाजस्यैकमात्रं लक्ष्यम्" इत्येतद् वदन्ति ये, तेऽनुबन्धसिद्धान्तवादिनोऽभिधीयन्ते । अस्मिन् वादे समाजः साधनत्वेन व्यक्तिश्च साध्यत्वेन मतमित्येतस्मात् कारणात् केचन वादमेतमपि अवमन्यन्ते । अवमन्यन्तां ते । परं वादोऽयं ज्ञान-वम्प्रति स्वकर्तव्यं पालयितुं समाजं सनिर्वन्धमजुरुणद्धि; तस्मात् न सर्वथोपेक्षणीय एषोऽपि ।

वस्तुतस्तु समाजे उभयमपि विद्यते साधनत्वं साध्यत्वञ्च । सः साधनमप्यस्ति साध्यमपि । न व्यक्ति-समाजयोर्हितेषु पारस्परिको विरोधः । समाजो-व्यक्तिं प्रति पूरको व्यक्तिश्च समाजम्प्रति । व्यक्तेर्धर्मोऽयं यस्मा समाजस्य मानं

प्रतिष्ठां च वर्धयेत्; समाजीयान् नियमान् रचेत्; सामाजिकस्य हितस्य पुरो वैयक्तिकं हितं हेयं मन्येत; समाजमुत्थापयेत्; तस्य गरिमाणसेधयेच्च । समाजोऽपि व्यक्तेर्हिताय प्रवर्तते; तस्या विकासनाय सुन्दरसुन्दरतरयोजनाः सञ्चालयेत्; तस्याधिकारान् गोपायेत् । तत्प्रगति-पथे समागतान् प्रत्यूहांश्च विनिवारयेत् । भावोऽयं समाजो व्यवस्थार्थं जीवेत् व्यक्तिश्च समाजार्थम् । न समाज-साहाय्यं विना तस्य विकासः कदापि सम्भव इति विचार्य व्यक्तिः समाजं सदा सेवेत; समाजस्यापि कर्त्तव्यं यत् स मानव- (व्यक्ति)-हितनिमित्तेनोपयुक्तं वातावरणं सृजेत् । समाजस्य व्यक्तेश्च कल्याणं तदैव सम्भवं यदा समाजो व्यक्तिश्च परस्परं संहत्य स्वं स्वं कर्त्तव्यं रचेत् ।

समाजस्योत्पत्तौ कारणं केचन ईश्वरं, तदितरे मानवं, तदपरे मानवीयां भावनां, तद्वन्ये विकासवादिनं सिद्धान्तं मन्यन्ते ।

‘समाजमीश्वरश्चकार’ इत्यस्य सिद्धान्तस्यावैज्ञानिकत्वाज्जनास्तत्र न श्रद्दधते । ‘मानवः समाजमसृजदि’त्येतस्मिन्नपि मते विवेकिनो विप्रतिपत्तिमुपस्थापयन्ति । ते वदन्ति यदेतन्मतं मानवेतिहासे सामाजिकयुगादपि प्राग् युगान्तरस्य सत्तां स्वीकुरुते । एषा हि मान्यता मनुष्य-प्रकृतेरैतिहासिकात् सत्यादपि विपरीता अतः नैतन्मतमुचितम् । नृतत्त्वशास्त्राजीवशास्त्राच्छरीरविज्ञानाच्च ज्ञायते यन्मानवः स्वपूर्वजैभ्यः पशुभ्यः सामाजिकं गुणं गृहीतवान् । पशु-समजस्यापि दर्शनात् । एतद्व्यतिरिच्य समाजं विना जीवनं न सम्भवम् अतो मानवः समाजं न ससर्ज; स तु मानव-प्रकृति-सिद्धोऽस्ति ।

समाजप्रति कारणं भावना-इत्येतस्मिन् सिद्धान्ते सत्यस्यांशः प्रतिलक्ष्यते समाजस्य मानवीयभावनावलम्बितत्वात् । परमिदमप्यत्रास्ति स्मरणीयं यद् भावनार्थमेव न, समाजस्य तु अपेक्षा मानवीयाभिलाषार्थं सांस्कृतिकोत्थानार्थमपि वर्तते ।

समाजस्योद्भवमधिकृत्य एते उपरिनिर्दिष्टाः सिद्धान्ता वस्तुतो मानसं तावत् न परितर्पयन्ति यावद् विकासवादी सिद्धान्तः । विकासवादी सिद्धान्तः “समाजस्योत्पत्तिर्न, विकासो जातः” इति बोधयति । समाजस्य जन्म अमुककाले जातमिति न स मनुते । तस्य तु विश्वासोऽयं यत् समाजस्तु शाश्वतिकः । स तु मानव-जीवन-निबद्धोऽस्ति । आदौ सामाजिकं जीवनं परमसाधारणमासीत् शनैः शनैः स्तस्य विकासोऽभूत् । नानाविधा विघ्नवाधाः समाजस्य वृद्धौ विकासे दाढ्यं च

सहायिका अभूवन् । अस्मिन् विकासवादिनि सिद्धान्ते मानसं श्रद्धते । यथा यथा मानवस्य स्वभावो बुद्धिर्विचाराश्च विकासमगुस्तथा तथा समाजोऽपि स्व-परि-
ष्करणस्य स्वनिर्माणस्य च सदवसरमाससादेति यदुच्यते तत्सत्यमेव ।

अद्यतना विद्वांसः सामाजिकविकासेतिहासं चतुर्षु भागेषु विभजन्ते ते भागा इमे—१. मृगयावस्था, २. गोपावस्था, ३. कृषीवलावस्था, ४. औद्योगि-
कावस्था ।

समाजः स्वीयं शैशवं मृगयायुगेऽयापयत् । अस्मिन् युगे पशुव्यापादनात् पशुपालनं वरमित्येतज्ज्ञानमलब्ध समाजः । गोपयुगे सामाजिकं जीवनं समुन्नतं बभूव । मानवः सभ्यतायाः प्रत्यासन्नतां जगाम । कृषियुगे तु समाजस्यातितरां समुत्थानं सञ्जातं बहुषु क्षेत्रेषु समाजः प्रगतिं प्रादर्शयत् । अस्मिन्नेव युगे समाजो ग्राम-नगरादिकानां सृष्टिं चकार । समाजे पुरोहित-कलाकार-सैनिकादिकानामा-
विर्भावोऽभूत् । नानाविधानां संघटनानां प्रादुर्भावः सञ्जातः । नृप-सामन्तप्रभृ-
तयो जन्म जगृहुः । इत्थं समाजस्येयं चतुर्थी दशा विपुलं स्वीयं स्वरूपं वितन्वन्ति
जगति समुपातिष्ठत् ।

भारते वर्तमानेऽनेहसि समाजः प्रभूत-संघटनानि विभ्रानो लोचनगोचरी-
भवति । स्वसत्तां दृढीकर्तुं, संस्कर्तुं, सर्वाङ्गीणतया च समुन्नेतुं तेन बहूनि
बहुविधानि च संघटनानि स्वीकृतानि सन्ति । तत्राद्यानेकेषां संघानाञ्च दर्शनं
भवति । जातिसमुदायश्च तत्र विवर्धमानः परिदृश्यते । भारतीय-सामाजिके-
जीवने जात्युपजातिभिरनेकानि महान्ति कार्याणि कृतानि सन्ति । तद् विवेचन-
मथ इत्थं कर्तुं शक्यम्—

(१) द्वैधीभावः—जात्युपजातिवशाद् भारतीयसमाजो लघु-लघुतर-
समूहेषु विभक्तोऽस्ति । समूहेषु चैतेषु मिथ ईर्ष्या-घृणासम्बन्धिनो भावाः प्रबला
भूत्वा सर्वतो वितताः सन्ति । एतद्धेतोरेवाद्य भारतीय-समाजो महास्वार्थपरः
संवृत्तोऽस्ति । न तत्रैकताया विन्दुरपि क्वापि संलक्ष्यते । द्वैधीभावेन समाजस्ताव-
त्स्वेव भागेषु विभक्तीकृतोऽस्ति यावन्तः समाजे सन्ति जनाः । एतस्मात् कारणा-
देतदेवानुमीयते यदिह देशे कदापि नैक्यं प्रतिष्ठापितं स्यात् ।

(२) अस्पृश्यता—जात्युपजातीनां भिन्नतया बहुलतया च भारतीय-
समाजे अस्पृश्यतारव्यो दोषः प्रसारितोऽस्ति । काश्चन जातयः स्वसत्तां
मुच्चां मत्वा परा जातीः अवमन्यन्ते; निम्नजातीनां स्पर्शमपि ताः सोढुं न

शक्नुवन्ति । समाजे सन्ति कोटिशो जना एतादृशाः येऽस्पृश्या इत्युच्यन्ते । चेत् तेषां स्पर्शो जायते तदा श्रेष्ठम्मन्या नराः सचेलं स्रान्ति । सङ्कीर्णता—
“अहं श्रेष्ठः स नीचः, अहमुत्तमजात्यां जातोऽस्मि स नीचजात्याम्”—
इत्यादिकाः कुचिचाराः समाजस्य मध्ये परमवेगेन सञ्चरमाणा इदानीमपि दृश्यन्ते । जातिवादेन अस्पृश्यतावादेन च सर्वेषामपि मानवानां मानसेषु सङ्कीर्णतानुदारता जुगुप्सा च समुत्पादितास्ति । एतद्दोषवशात् सम्प्रत्यपि समाजो भारतीयः क्लीबतां गतोऽस्ति । न सः कस्मिंश्चिदपि साहसपूर्णं कार्यं प्रवृत्तो भवितुं क्षमतां निदधाति— ०

(३) दासताजनितदोषः—प्रायेण सप्तशतकवर्षाभ्यापिन्या परतन्त्रतया प्रस्तम्भद् भारतीयसमाजे दासताजनिता अनेकानेकदोषाः समागताः सन्ति । न साम्प्रतं तत्र स्वसंस्कृतिं स्वसम्भूतां च प्रति गौरवधीः समवलोक्यते । न सः सम्प्रति स्वभाषायां स्वमातृभूमौ स्वेषु आचार-विचारेषु च सम्मानभावनां विभर्ति ।

(४) नारीणामवज्ञा—नगरेषु तु जनानां ध्यानं स्त्री-सम्मानम्प्रति गतं दृश्यते परं ग्रामेषु सम्प्रत्यपि ग्रामीणजनता स्त्री-सम्मानात् प्रायेण पराङ्मुखी एव दृश्यते । अस्मिन्नपि उल्लिखिते युगे भारतीये समाजे नार्यो नानात्याचारैः पीड्यमानाः प्राप्यन्ते । या कापि स्वल्पतरा शिक्षा प्राप्यते नारीजगति, सा केवलं नगरनिवासिनीषु स्त्रीषु एव विद्यते । ग्रामवासिन्यो नार्यस्तु सम्प्रत्यपि सर्वाः सन्ति अशिक्षिताः । भारतीय-समाजस्यावनतेर्मूलकारणमत्रत्यानां नारीणाम-
शिक्षितत्वं तासु कृतं बहुविध-दमनञ्च वर्तते ।

उपरि निर्दिष्टा एते, अन्ये च आलस्यानुत्साह-दम्भप्रभृतयो बहवो दोषा अद्यतने समाजे निवसन्ति । तेन समाजो नोन्नतिं गन्तुं शक्नोति । साम्प्रतिकानां भारत-तरुणानां प्रमुखोऽयं धर्मो यत् ते स्वसमाजे विद्यमानान् दोषान् दूरीकृत्य तमुत्थापयितुं तस्य महिमानं वर्धयितुं च पूर्णतया प्रयतेरन् । धनवतां धनस्य, विद्यावतां विद्यायाः, प्रभुत्वसम्पन्नानां प्रभुतायाः, कवीनां कवितायाः, यूनां यौवनस्य, साधूनां साधुतायाश्च सार्थक्यं तदैव भवेत् यदा ते ते सर्वे संघटिता भूत्वा स्वं समाजं मनसा वाचा कर्मणा च उन्नति-शिखरमध्यारोपयेयुः ।

भारतीयसमाजवादिन्यर्थव्यवस्था, प्रमुखसमस्याश्च भारतीयसमाजस्य

सा शासनव्यवस्था 'समाजवाद' इत्येतेन नाम्ना प्रथते यत्र देशस्य सर्वेषामपि जनानां सुखं सौविध्यञ्च प्रति ध्यानं प्रदीयते । न तत्र कोऽपि मनुष्यः कस्यापि मनुष्यस्य शोषणं कर्तुमर्हति । तस्मात् समाजवादिनी शासनव्यवस्था साम्राज्यवादिन्याः शासनव्यवस्थाया अरातिरेव ।

सैद्धान्तिकदृष्ट्या समाजवादो द्वयोर्भागयोर्विभज्यते—

१. क्रान्तिकारी समाजवादः, २. वैधानिकः समाजवादः । यत्र समाजवादिनं विधिमङ्गीकर्तुं क्रान्तिकारीणि परिवर्तनानि अभिलष्यन्ते सः 'क्रान्तिकारी समाजवाद' इति कथ्यते ।

२. यत्र शान्तिमयेन प्रकारेण वैधानिकान् नियमान् अवलम्ब्य जनैः जनैः समाजवादः प्रतिष्ठाप्यते स "वैधानिकः समाजवाद" इत्युच्यते । तत्र तत्साधनमाश्रीयते येन राज्यं सुव्यवस्थितं भवितुमर्हेत् ।

यदा स्वकीयं भारतं लक्ष्यीकृत्य विचिन्त्यते तदा निश्चितमिदं सञ्जायते यदस्मदीयो देशो वैधानिकं समाजवादं प्रतिष्ठापयितुमभिलषते । यतो हि अस्मदीयं वर्तमानं शासनं शान्तिमयैर्वैधानिकैः साधनैरेव विद्यमानामर्थव्यवस्थां परिवर्तितां कर्तुमिच्छति । तत् तदर्थं प्रतीच्यदेशैराहियमाणं क्रान्तिकारिणं समाजवादमङ्गीकर्तुं नाकाङ्क्षति । तादृशे समाजवादि हिंसा-युद्ध-धन-वृत्ति-भयङ्कर-रक्तपातादिकार्याणि घटितानि भवन्ति तेन न तत्तद्विधस्य समाजवादस्य स्वीकरणं वरं मन्यते । देशोत्थानार्थमस्मद्देशे वैधानिकसमाजवादिन्या व्यवस्थायाः स्थापनैव नितान्तं मङ्गलमयी श्रेयस्करी च वर्तते । श्रीजवाहरलालनेहरू राष्ट्रियमहासभायाः कांग्रेसस्य-उद्देश्यमधिकृत्यैकदोक्तवान्—“संयुतसहकारिस्वराज्य-प्रतिष्ठापनमेव समाजवादिनः समाजस्यावतारणत्वेन वेद्यम् । एषः अस्मदिष्टः समाजवादस्तामर्थव्यवस्थां निर्दिशति यत्र—(क) उत्पादनस्य समं वितरणं स्यात्, (ख) राष्ट्रियसम्पदामधिकतया वृद्धिर्भवेत्, (ग) सर्वेऽपि जनाः समानमधिकारं लभेरन् । नेदमत्र विचारणीयं यदेतया व्यवस्थया व्यक्तिगतस्य स्वामित्वस्यो-

भारतीयसमाजवादिन्यर्थव्यवस्था, प्रमुखसमस्याश्च भारतीयसमाजस्य ६६६

न्मूलनमिष्टमस्ति । वैयष्टिकस्य क्षेत्रस्य समुन्नवाय सन्ति सम्प्रति पर्याप्ताः सम्भावनाः; तद्विषयकं क्षेत्रमस्ति विस्तृतम् । देशस्य मौलिकोद्योगानां सञ्चालनं तेषां रक्षणञ्च राज्येन विहितं भवेदित्येतन्नितरामपेक्षितमस्ति ।”

भारते समाजवादिविधाया व्यवस्थाया अपेक्षा—

अस्मद्वर्तमानशासनस्याभिमतमिदमस्ति यद् देशे सर्वकल्याणकारिणो राज्यस्य स्थापना स्यात् । अस्मद्देशे धनवान् धनवचरतां निर्धनश्च निर्धनतरतां गच्छन् वीक्ष्यते । आर्थिके सामाजिके च क्षेत्रे परस्परं महती प्रतिस्पर्धा सवेगं समुत्थिता भवन्ती प्रतिलक्ष्यते । धनवन्तः सन्त्यत्र प्रमुखं मूलकारणम् । ते ह्यल्पसंख्यका धनवन्तः सम्पूर्णमपि देशं शोषयन्ति । तच्छोषणस्य विनाशनाय समाजवादिनी व्यवस्था सर्वथैवापेक्ष्यते । पञ्चपञ्चाशदधिकैकोनविंशतिशततमे-
शवीये वत्सरे राष्ट्रियमहासभया नैजे आवद्भीप्रस्तावे समाजवादिविधिव्यवस्था-
स्थापनाया अपेक्षाम्प्रति अधोनिहितानि कारणानि प्रतिपादितानि सन्ति—

१. भारते आयस्य वितरणमतितरां विषमं वर्तते । देशस्य हि प्रायेणैकप्रति-
शतजनसंख्या समस्ताया अपि उत्पादितायाः सम्पदो दशप्रतिशतभागं गृह्णाति
परं सम्पूर्णस्यापि राष्ट्रियस्यायस्य ३ भागं ३ जनताधिकुरुते । इत्थं धनिक-
निर्धनयोराये तावान् अन्तरो दृश्यते यावानन्तर आकाशपातालयोर्मध्ये दृगोच्चरी-
भवति । आयस्य एवंविधाया विषमताया निराकरणाय समाजवादिविधाया
अर्थव्यवस्थाया अपेक्षास्ति ।

२. अस्मद्देशोऽस्त्यविकसितं निर्धनं राष्ट्रम् । अत्रत्या ६०० जनता
वारिद्र्यग्रस्तास्ति । अतएव देशस्य प्राकृतिकानां साधनानां प्रयोगो न सम्भवो
भवति । भूमेर्भूषिष्ठो भागोऽनुर्वर एव वर्तते तमुर्वरीकर्तुं देशस्य अकार्यतां
निर्धनताञ्चापनेतुं समाजवादिविधा व्यवस्था भृशमपेक्ष्यते ।

३. भारतेनार्थिक-नियोजनस्य मार्गः परिगृहीतोऽस्ति । आर्थिकनियोजना-
द्वयमेवार्थस्योत्पादनं तीव्रगत्या वृद्धिं गच्छेत् । सा च धनवृद्धिर्निर्धनानामुन्न-
मने प्रयुक्ता स्यात् । तेन सार्वजनीनोन्नतिमार्गः प्रशस्तो भवेत् । आर्थिकनियोजनं
समाजवादिन्यै व्यवस्थायामेव सम्भवं नान्यत्र ।

४. वर्तमानेऽनेहसि विश्वस्य सर्वैरपि राष्ट्रैः समाजवादोऽङ्गीकृतोऽस्ति ।
अतस्तस्यापेक्षेहापि सञ्जातास्ति । प्रतिदेशस्य मनोवृत्तौ देशान्तरस्य प्रभावः

पतति; अतः संसारस्य राण्डान्तरैः सार्धमस्माभिरपि समाजवादिनीं व्यवस्थामा-
श्रित्य पुर उपसरणीयम् ।

५. देशेऽकार्यता-समस्या मुखं व्यादाय सन्तिष्ठमानास्ति । एकोनसप्ततिमिता
प्रतिशतं जनसंख्या कृषिमिहावलम्बते । कृषिकार्यश्रितेयं जनसंख्याबृहत्तरता
देशेऽतिशयतरामकार्यतां वितनोति । वृत्तेर्दोषपूर्णं वितरणमेवमेतामकार्यताम्प्रति
वर्तत उत्तरदातृ । दोषोऽयं समाजवादिन्या व्यवस्थयैव सरलतया दूरीकर्तुं
शक्यः । नास्ति तद्दूरीकरणाय कोऽप्यन्य उपायः ।

६. मनुष्यो मनुष्यं न शोपयेदित्यत्रैव देशस्य हितं लोकस्य कल्याणं न्यायश्च
ज्ञेयः । इदं तदैव सम्भवं स्याद् यदा वैयष्टिकसम्पत्तिः कठोरतापूर्वकं शासितं
भवेत् सर्वेषाञ्च कृते समानतयोन्नतेर्विकासस्य चावसरः प्रदीयेत । एतत्सर्वमपि
समाजवादिन्यार्थव्यवस्थायामेव घटितुं शक्नोति । तस्मात् समाजवादिन्या
अर्थव्यवस्थायाः सन्नावस्तु अस्मद्देशस्य कृतेऽनेकदृष्टिभिरपेक्ष्यते ।

समाजवादो भारतं च—

नास्ति भारतं प्रति समाजवादिनी व्यवस्था कापि नवीना घटना । त्रिंशद-
धिकाष्टादशशततमेशवीयेऽब्दे सरचार्त्समेटकाफः प्राचीनभारतीयार्थव्यवस्थामुद्दिश्य
लिखति—

ग्राम-समुदायो वस्तुतस्तु लघुलघुगणतन्त्रं वर्तते, तत्र तदपेक्ष्यमाणानि
सर्वाण्यपि सन्ति वस्तूनि । अस्ति च तत् तन्त्रं वैदेशिकसम्बन्धेभ्यः सर्वथा स्व-
तन्त्रम् । तस्य सत्तास्ति स्थायिनी यदा हि तदितरस्य सर्वस्यापि सत्तां
नाविचला । ग्रामसमुदायस्यास्मिन् संघे प्रतिग्रामः स्वयमेकं स्वाधीनराज्यमिव
विद्यते—तदीयैर्विधा स्थितिः, अतः सः स्थितन्त्रतायाः प्रसन्नतायाश्च महान्
प्रेरयितास्ति । स्वातन्त्र्यात् प्रागपि समाजवादिनीं व्यवस्थामधिकृत्य सततं
विचार-विमर्शः प्रवर्तमानोऽभवत् । अष्टचत्वारिंशदधिकैकोनविंशतिशततमेशवीये
वर्षे सप्तदशे दिनाङ्के फरवरीमासे घटितेनाधःस्थितेन प्रस्तावेन भारतस्य समाज-
वादिन्या व्यवस्थायाः स्वरूपं प्रकाशमिति नीतं भवति—

“अस्याः सभाया मतमिदं यद् देशस्य आर्थिक आकारः समाजवादिनी
आर्थिकता भवेत् । प्रमुखोद्योगानां राष्ट्रियकरणाय औद्योगिकीं सामूहिकीं च
कृषिः किञ्च देशीयभौतिकसाधनानां सामाजीकरण्यायाङ्गीकृताः सिद्धान्तास्तदीयो
मूल आधारः स्यात् । भारतशासनमिमां नीतिं सत्वरमालम्बेत् ।”

भारतीयसमाजवादिन्यवस्था, प्रमुखसमस्याश्च भारतीयसमाजस्य ६७१

समाजवादिन्यवस्थाया मूलसिद्धान्ताः—

समाजवादाभिमतया अर्थव्यवस्थाया उद्देश्यं सर्वतः प्रथमं राष्ट्रियमहा-
सभाया आवद्धीप्रस्तावः प्रकाशयतिस्म । प्रास्ताविकदृष्ट्या राज्यस्य नियोजनस्य
चोद्देश्यमिदं स्याद्—समाजवादादहताया आर्थिकन्यवस्थाया घटनं तेन विधिना
निष्पादनीयं येनोत्पादनविषयकेषु साधनेषु जनताप्रतिनिधिभूतस्य राज्यस्य
शासनमवतिष्ठेत किञ्चोत्पादितस्य धनस्य समानरूपेण वितरणं भवितुं महेत् ।
यथावद्दीप्रस्तावं, समाजवादिन्या व्यवस्थायाः समासेन मूलसिद्धान्ता अधोलि-
खिताः सन्ति—

१. पूर्णा जीवनवृत्तिः कार्यप्राप्तेश्चाधिकारः, २. राष्ट्रियस्य धनस्य अधिकत-
ममुत्पादनम्, ३. अधिकतमं राष्ट्रियमात्मनिर्भरत्वम्, ४. सामाजिक आर्थिकश्च
न्यायः, ५. अहिंसात्मकशान्तिपूर्णजनतन्त्रात्मकविधिप्रयोगः, ६. सहकारिणीनां
समितीनां ग्रामपञ्चायतनानाञ्च संस्थापना, ७. जनमात्रस्य निर्धनताया अपन-
युनार्थं तन्यूनताः प्रति उच्चतमप्राथमिकताप्रदानम् ।

इमे सिद्धान्ता महात्मगान्धिन उद्देश्यानि पूरयन्ति । सारांशः—वर्तमाने
समयेऽस्मद्देशेन वैधानिकः समाजवादः स्वीकृतोऽस्ति । तं हि समाजवादं
देशाङ्गीकृतं 'गान्धिवादीयसमाजवाद' इत्येतेन नाम्ना व्यवहर्तुं शक्नुमः ।
संसारस्य देशान्तरैरिव अस्मद्देशेन न क्रान्तिकारी समाजवादः परिगृही-
तोऽस्ति । यतो हि अस्मदीयो देशस्तां नीतिं वृणुते यया कार्यं शान्त्या सम्पद्येत ।
देशः सकलमपि कार्यं सधैर्यं शनैः शनैः कर्तुमभिलषते; सहसा क्रान्त्युपक्रमणं
न देशस्याभिलषितं भवति । साम्प्रतिके समये भूमिमतां राज-नहाराजादीनां क्रिञ्च
अस्पृश्यतादिप्रथानानुन्मूलनं यत्कृतमस्ति तत् सर्वं समाजवादिन्या व्यवस्थाया
अङ्गत्वेनैव बोध्यम् ।

भारतीयसमाजस्तस्य च प्रमुखाः समस्याः—

कस्यापि देशस्य प्रगतेः पृष्ठाधारः समाजो भवति । देशस्य सम्पूर्णोऽपि
विकासप्रासादस्तद्देशस्य सामाजिकाधारशिलासेवाधितिष्ठति । चेद् देशस्य
सामाजिकी स्थितिर्द्रवीयसी स्वस्थतरा सुपुष्टतरा चाभिव्यव्यत् तदा तदुत्थानस्य
प्रासादोऽपि खिराय समस्थस्यत । चेत् सामाजिकी दशास्ति क्षीणा अष्टा कृशा च
तदा तदुदयप्रासादोऽपि समस्तः सैकतप्राचीरमवैव । सः अचिरमेव धराशायी
स्यात् । इत्थमिदं सिद्ध्यति यत् कस्यापि देशस्यावनमने समुन्नमने च

सामाजिक्याः शक्तेर्महद् धोऽगदः न भवति । मानव-समुदायस्य संघटिता शक्तिरेव 'समाज' इत्युच्यते । इमे लघु-गुरुसमाजा एव कस्यापि विषयस्य भाविन्या उन्नतेराधारस्तम्भा भवन्ति । यस्य देशस्य जना वा नागरिका यावन्मात्रं सचरित्राः कर्मठा उदात्तविचारशीला भवन्ति तस्य देशस्य समाजोऽपि तद्विन्मात्रमुन्नतो गरिष्ठो दृढश्च भवति । समाजस्य अष्टत्वे पतितत्वे अकर्मण्यत्वे अलसत्वे च देशोऽपि दलितयां पतितायां विनष्टायाञ्च अवस्थायां दृष्टिगोचरो भवति । अतः देशस्य सुखसमृद्धिरुन्नतिश्च सामाजिकी समृद्धिमुन्नतिश्च तपेक्षते ।

प्राचीनकालादेव अस्मदीया संस्कृतिः सभ्यता च निखिलेऽपि संसारे गौरवयुक्तं स्थानमध्यासीना वीक्ष्यते । अस्मदीयं प्राक्तनं भारतीयजीवनं सुखेन वैभवेन च समन्वितमासीत् । सकलापि जनता समुदं क्षिपन्ती जीवनमदृश्यत् । भारतीयं साहित्यं कला चोत्कर्षस्य चरमविन्दुमध्याल्लब्धाऽवालोक्यत । सर्वास्वपि आशासु भारतीया पताका दोधूयमाना समवाप्यत । भारतीया भवन-निर्माणादिसम्बन्धिन्यः कलाः वाणिज्यञ्च दिव्यामेव श्रियमविभक्तः । भारतं सर्वस्मिन्नपि जगति 'हेमवर्ध' इत्युच्यते । तच्च भारताख्यं स्वर्णपक्षिणं व्यापादयितुं यवन-श्येनाः आचक्रमिरे । देश आगतदुर्दिनोऽभवत् । वभूव च स परतन्त्रः । कठोरात्याचारपटहस्योद्धोष एव सर्वतोऽश्रूयत । तस्माद् भारतीयसमाजः परिवृत्तिमियाय । तत्र निर्दयरूढिवादिता सन्निवेशः वभूव च सः कर्कशवन्धननिबद्धः । देशस्य सभ्यतायाः संस्कृतेश्च मानचित्रमेवामूलचूलं पर्यवर्तत । समाजस्य बन्धनानि दिने दिने कठोरतामगुः । तत्र नानाविधानां विकृतीनां प्रवेशः सञ्जातः । देशः स्वकीयं व्रणमिमं चीरेण बद्धमपि कर्तुं नाशकत् स, एतस्मिन्नेवान्तरे, आत्मानम् आंग्लाक्रमणाक्रान्तमपश्यत् । एषा दुर्धटना तु तस्य यापि शक्तिरवशिष्टा तामपि अपजहार । आंग्लानां शोषणनीतिरस्मत्समाजं जर्जरतरां दुर्बलतराञ्च अकरोत् । समाजस्य दशा अकर्मण्यतां अष्टचरित्रतामलसंतां विलासिताञ्च नीताभवत् । समग्रस्यापि समाजस्य रूपमेवान्यदेव संवृत्तम् । सर्वेऽपि अस्मान् अस्मत्समाज-मस्मद्देशं च जुगुप्सया घृणया च विलोकयितुमारभन्त । दुर्नियतिस्वेनाद्यापि भारतीयसमाजोऽस्मदीयो होनामेवावस्थां भजते । सर्वतस्तत्र कुत्सा-मक्षिका उत्प-तन्त्यः सभ्रप्रति प्रेक्ष्यन्ते । भारतस्य सामाजिकदुर्दशा हा अद्य के न देश-भक्तं दुनोतितराम् ? साश्रुधाराप्रवाहमद्यापि तदेव वक्तुं वयं सर्वे बाधिताः स्मो यद् भारतेन्दुः स्वकाले क्रन्दन् व्याहरत्—

भारतीयसमाजवादिन्यर्थव्यवस्था, प्रमुखसमस्याश्च भारतीयसमाजस्य ६७३

“रोवहु सच मिलिकै, आवहु भारत भाई ।

हा ! हा ! समाज-दुर्दशा न देखी जाई ॥”

अद्यास्मद्देशस्य सर्वासामपि व्यक्तीनां पवित्रं कर्तव्यमिदमस्ति यत् सर्वेऽपि जनाः शीघ्रं कठोरवैषम्यनिगडोद्ग्रथितं समाजं मोचयेयुः । सर्वेषामपि मानवानां करणीयमिदं यत् ते सामाजिकीषु कुरीतिषु दुर्बलतासु दुर्गुणावलिषु दृष्टिं क्षिपेयुः; सर्वाश्च ताः समूलमुन्मूलयेयुः एतादृश्यां चिन्तनीयायां स्थित्याम-
वधानपूर्वकं कार्याणां सम्पादनमुचितं स्यात् । नेत्रे निमील्य चेत् किमपि कृतं स्यात् तदा हानिमेव भवेत् । धैर्यमपेक्ष्यते न च त्वरा । या प्रथा शुद्धिमपेक्षते तस्याः शोधनं कर्त्तव्यं, यस्मिन् नियमे यावती परिवृत्तिराकाङ्क्ष्यते तस्मिन् तावत्येव प्रवृत्तिः कर्त्तव्या । यस्य च वहिष्कारोऽपेक्ष्यते तस्य सर्वथैव समूल-
मुच्छेद एव विधेयः संशोधनात्मिकां वहिष्कारात्मिकाञ्च नीतिमवलम्ब्य वयं समाजं निर्दोषं पवित्रञ्च कर्तुं प्रभवेम । एतस्मिन् शुभे सहनीये च कार्येऽस्माभि-
रञ्जित्यानुदारतया सह न अपि तु वदान्यतयोत्साहेन च प्रगाढेन सह प्रवृत्तिः कार्या । अस्मत्समाजस्य इदानीन्तन्यः प्रभुत्वाः समस्याः इमाः सन्ति—

वर्णाश्रमधर्मस्य कठोरताजातिवन्धनजनिता च रूढिवादिता—

अस्मत्समाजस्य सर्वप्रधानासमस्या वर्णाश्रमधर्मस्य कठोरता, किञ्च तदीया-
रूढिवादितास्ति । इदमत्र न विस्मरणीयं यत् सामाजिका नियमाः परिवर्तनाहर्हा
भवन्ति ते युगविशेषस्य परिस्थित्यनुरूपा भवन्ति । नियमतरविविदः समयं
स्थितिञ्च विलोक्य तान् परिवर्तयन्ति । पुरातने युगे वर्णाश्रमधर्मस्य परमापेक्षा-
सीत् तस्मात् कारणात् तत्कालवर्तिनो मनीषिणः समग्रमपि समाजं चतुर्षु भागेषु
विभजन्ते स्म । विभक्तिं गतोऽपि समाज एव केवलं तत् तत् कर्मणि तु पृथक्
अभवत् परमन्तत एक एवासीत् । तत् तत् कर्मपरायणेषु वर्णेषु पारस्परिक-
मैक्यमवर्तत; न कोऽपि वर्णो वर्णान्तरं घृणया ददर्श । प्राधान्येन मस्तिष्कस्य
कार्यं यो वर्णश्चकार स ‘ब्राह्मण’ इत्यभ्यधीयत । तस्य कार्यस्य श्रेष्ठत्वात् ब्राह्मणो
हि समाजै उच्चतमासनमलभत; यस्य कार्यं समाजस्य रक्षणमासीत् स ‘क्षत्रिय’
इत्यनद्यत; क्षत्रियस्य कार्यं प्राधान्येन शारीरिकशक्तिविषयकमासीत् । ज्ञानाद्
वर्कं न ज्यायस्तस्मात् सः समाजे प्रतिष्ठायां द्वितीयं स्थानमध्यगच्छत् । अज्ञेन
धनेन च समाजस्य परिपोषणं यश्च कर्तुमशकत् स ‘वैश्य’ इत्यकथ्यत । वैश्यस्य
प्राधान्येन कार्यं धनेन समाजस्य संवर्धनमासीत् । यदि हि ज्ञान-बल-धनेषु

विचारो विधीयते तदा, 'महनीयतायामुपादेयतायामुच्चतमकल्याणकारितायां ज्ञानमेव ज्ञातं भवति । तस्मात् समाजः प्राक्तनः ज्ञानमेव मूर्धन्यत्वेन मेने तदेव प्रति सः अधिकतमं सम्मानं प्रादर्शयत् । धनं स्वरक्षामपेक्षते रक्षणं बलेन भवति तस्मात् धनाद् बलं गरीयो मतमभूत् । इत्थं विमर्शनेन धनं क्रमे तृतीयम-सिद्धयत् । तेन समाजे वैश्यस्तृतीयं पदमगृह्णात् । यो हि प्रामुख्येन सेवा-कर्मणा समाजं सेवितुं क्षमोऽभवत् स मानव-समुदाय इह समाजे 'शूद्र' इत्येतेन नामधेयेन सम्मानितोऽभूत् । सेवाकार्यमपि स्वकीयं महत्त्वं निदधाति । सेवाका-रिणोऽन्तरेण न समाजरथः सम्यक् चलितुं शक्नोति तस्मात् समाजे सेवाकारी च चतुर्थं पदमवापि । सर्वेऽपि वर्णाः स्व-स्व-कर्तव्यं दत्तचित्ततया विदधुस्तस्मात् समाजः सुखी सन् जीवनं निनाय परं कालान्तरेण वर्णव्यवस्थायां हि उच्चावचता-या भावाः सन्निविष्टा अभवन् । 'अहम् उच्चः स नीचः सः अस्पृश्यस्त्वं वैश्योऽहं क्षत्रिय' इत्येतद्विधाः सङ्कीर्णाः क्रुद्धा विचाराः प्राविशन् । नानाजातीनां जन्म सञ्जातम् । जातिष्वप्युपजातय उद्भूताः शूद्रा हेयत्वेन मत्ता अजायन्तु । वैवाहिकानि बन्धनानि नितरामेव कठोरतां नीतान्यभवन् । जात्यन्तरे विवाहो वर्जितो जातः । अस्पृश्यता नितान्तमेव भयावहा भूत्वा सर्वतः प्रयुताभूत् । मानव एव मानवस्य दृष्टयाममानवो जातः । मानवो मानव एव घृणामयं निन्दायुतमस्याचारपूर्णं व्यवहारं कर्तुमारभत । एवंविधाः विकृतयः सर्वथैव वर्णव्यवस्थां मलीमसामकुर्वन् । साम्प्रतिकया वर्णव्यवस्थाया उक्तानेकदोषदुषि-तत्वात् तत्र शोधनमपेक्ष्यते । तत्र समागता विकृतयो हि अपसारणीयाः सन्ति सत्वरम् । तासां निराकरणं यावन्न कृतं भवेत् तावत् समाज उन्नतो न भवितु-मर्हेत् । अज्ञानस्य प्रावल्यात् असंख्याताः रुढिवादिताः समाजस्याभ्यन्तरे प्रवेशं निर्बाधं लभमाना दृश्यन्ते । तास्तस्योन्नतिपथगामितायां प्रतिपदं प्रत्यूहं समुप-स्थापयन्ति तस्मात् तासु सतीषु विद्यमानासु न समाजः पुर उपसर्तुं शक्नोति तासां विनाशनं द्रागेवापेक्ष्यते ।

शिक्षा-विधिः—

भारतीयसमाजस्य द्वितीया प्रमुखसमस्यास्ति शिक्षा-विधिः । प्रतीच्या शिक्षापद्धतिर्नास्मत्समाजस्य विकृतीर्निवारयितुं क्षमास्ति । प्रत्यहं यद्यपि नवनव-शिक्षालयाः स्थापनां लभमाना विलोक्यन्ते; शासनञ्च तेषां सञ्चालनाय सर्वविधं साहाय्यमपि प्रददद् दृश्यते परं तत्रत्यासु शिक्षासु न तादृशी तावती च व्याव-

हारिकता समागतास्ति यादृशी यावती च साऽपेक्ष्यते । दारिद्र्याद् द्वैत्याच्च ग्रामाणां भूयिष्ठो भागः शिक्षाशून्य एव वर्तते । प्रौढ-शिक्षाया न कोऽपि समुचितः प्रबन्धः साम्प्रतमपि दृष्टिपथमुपैति । शिक्षाक्षेत्रे स्त्री-शिक्षायास्तु महान् अभाव एव लोचनगोचरीभवति । अस्मत्समाजे १ अपि स्त्रियो न शिक्षिताः प्राप्यन्ते । शिशूनां प्रथमा शिक्षिका मातैव भवति परमस्मत्समाजे न मातरः सन्ति प्राप्तशिक्षास्तस्मात् कारणात् अस्मत्समाजस्य शिक्षावोऽज्ञानध्वान्ते निपतिताः सन्ति । अविलम्बेनैव-अतिशीघ्रतयैव शिक्षाविधाद्युचितसंशोधनमतोऽपेक्ष्यते किञ्च तत्र परिवर्द्धनमनिवार्यतयाकाङ्क्ष्यते ।

३. नारीजात्युपेक्षा—

अस्मद्भारतस्य प्राचीनतरो मूलमन्त्रः “यत्र नार्यस्तु पूज्यन्ते रमन्ते तत्र देवताः” इत्येषः अवर्तत । परं सं साम्प्रतं ‘नार्युपेक्षायां’ परिवर्तितोऽस्ति । अस्मदीयसमाजस्मास्तीयं प्रमुखा तृतीया समस्या किं वा कलङ्कः । अद्य भारतीयं नारीजगत् पुरुषाणां सभ्याचारैरतितरां सञ्चूष्यमानमस्ति । नास्ति समाजे नारीजातेः सम्मानमुचितम् । पुरुषो बहून् विवाहान् कर्तुं शक्नोति । सः स्थविरतायामपि नवयुवतिमुद्बोद्धुमर्हति परमेका विधवा स्त्री नवयुवतिर्भवन्त्यपि न द्वितीय-विवाहस्याधिकारिणी । दूषितेन पतितेन समाजेन उन्नतिद्वारमेव स्त्रीणां कृते बानृतं कृतमस्ति सुदृढतापूर्वकम् । यावद् नारीणां समाजे सम्मानं न तावत् समाजस्य समुत्थानं सम्भवम् । समाजश्चेदिच्छति स्वकीयाभ्युदयं तदा तस्य कर्त्तव्यमस्ति यदसौ स्त्रियः सुशिक्षिता विदध्यात् । तासां सम्मानं कुर्यात् । तासु उच्चामादरधियं निदध्यात् । स्त्रीसमाजस्य मूलमस्ति । अपि किं कोऽपि वृद्धो मूले सति शुक्ले विनष्टे वा स्थातुं शक्नोति ?

४. अन्धविश्वासः—

अस्मत्समाज इदानीमन्धविश्वासानामधिष्ठानमस्ति । एवं प्रतीयते यद् अन्ध-विश्वासी भारतीयसमाजस्य व्यक्तिवात्म्यन्तरे तत्प्रकृतीभूय वर्तते सन्तिद्विमानः । लघवो गुरवः सर्व एव यन्त्रे तन्त्रे शास्त्र्यामेवंविधायामेवमन्यभ्यां क्रियायां विश्वसन्ति भृशम्; भूत-प्रेतवेतालादिकानां सर्वत्र पूजा भवन्ती विलोक्यते । नास्त्येतादृक् कोऽपि गेहो यो नानेन रोगेण ग्रस्तः स्यात् । स्वार्थस्य बलीयस्क-त्वात् बुद्धतायाः परमप्रचण्डत्वात् मिथ्याचारो अष्टाचारो दुराचार उत्कोचश्च सर्वत्र नितरामुच्चैर्निर्भयं गर्जन्तः श्रूयन्ते । उत्कोचमाश्रित्य जना न्यायं गले

गृहीत्वा व्यापादयन्तोऽन्यायञ्च परिपोषयन्तः पदे पदे विलोकिता भवन्ति । तदेवं समग्रोऽपि समाजः शोचनीयामवस्थां प्रति यतमानो दृश्यते । समाजे यावन्तो यादृशा ये च दोषाः समागताः सन्ति वस्तुतस्तावतां तादृशां तेषाञ्च दोषाणां वर्णनं सर्वथैवासम्भवं जातमस्ति । तदर्थं चेत् प्रभूततमः समयः प्रभूततमञ्च स्थानं प्रदत्तं भवेत् तदापि सर्वेषामपि तेषां दोषाणां कात्स्न्येन प्रदर्शनं सम्भवं नास्ति । वस्तुतो दोषाणां दुर्व्यसनानाञ्च अनया दारुणया स्थित्या भारतस्य भाविकालोऽन्धकारावृतो भयाकुलो विपद्घटाच्छन्नश्च कृतोऽस्ति ।

इदानीं सर्वप्रथमं यदपेक्ष्यते तदस्ति समाजस्य सम्मार्जनं लंशोधनं संस्कारीकरणञ्च । इदं हि गुरुतमं दुरुहतमं कठिनतमञ्च कार्यं केचन पावनचरिताः स्वार्थशून्याः देश-सेवैकग्रता एव महात्मानोऽथवा नृणां युवान एव कर्तुं शक्नुवन्ते । समाजस्य हि भाविनः कर्णधाराः अद्यतनस्तरुणजनाः एव वर्तन्ते । तस्मादाशेषं यत् ते खलु एतस्मिन् महति महनीये च कार्यविशेषे शासनं प्रति स्वं सक्रियं सहयोगं प्रदाय प्रत्यासन्ने हि भविष्यति काले द्रुतमेव स्वस्य समाजस्य स्थितिं संस्कर्तुं समुद्यता भविष्यन्ति ।

कदापि अस्माद् देशात् भूमण्डलस्य सर्वेऽपि देशाश्चरित्रस्य शिष्यामगृह्णन् अद्य स एव देशोऽयं महान् भ्रष्टाचारः संवृत्तोऽस्ति; कदाप्यस्मिन् देशे कापि स्वैरी स्वैरिणी च दृष्टा नाभवत् परमद्य तु नास्त्येतादृशी स्थितिः । साम्प्रतं तु सर्वत्र स्वेच्छारिताया एव उज्जृम्भणं दृग्गोचरं भवति । स्वराज्ये-स्वातन्त्र्ये-समवाप्ते सति चेतस्येपा आशालतिका प्रारोहत् यत् समाजस्य प्रतिजनः शासनसूत्रधारिणः सर्वेऽपि अधिकारिणः, देशस्य मन्त्रिमण्डलं सकलमेव राज्यकर्मचारिणः स्वं राष्ट्रं स्वं समाजं समुन्नमयितुं यतमाना भविष्यन्ति; सर्वे निःस्वार्थभावेन राष्ट्रस्य समाजस्य च समृद्धयर्थं हि अविरामं परिश्रमं करिष्यन्ति; समाज-हिताचरणमेव सर्वेषां जीवन-लक्ष्यं भवेत्; सर्वे सत्यभावेन निष्कपटभावेन शुद्धेन व्यवहारेण च स्वकीयं स्वकीयं कर्तव्यं रक्षिष्यन्ति परं दृष्टन्तु इदं जातं यजनता शासनकर्तारश्च सर्वेऽपि समाजमिति कर्तव्यविमुखाः सन्ति । हन्त, को मामुद्धरिष्यतीत्येतत् साक्रोशमुच्चैरभिदधत् समाजः श्रूयते ।

पञ्चशीलशिद्धान्ता भारतस्य तदस्थनानीतिश्च

‘पञ्चशील’ मित्येतत्पदं ‘शिष्टाचारविषयकाः सिद्धान्ताः’ इत्येतस्मिन् अर्थे पर्यवस्यति । महात्मा गौतमबुद्ध एतान् पञ्चापि सिद्धान्तान् स्वशिष्यान् शास्त्रितम् । सोऽप्येतान् पञ्चापि सिद्धान्तान् ‘पञ्चशील’ मित्येतेन नाम्ना व्यवहारत् । तस्मान्नैव शब्द आधुनिकोऽपि तु शब्दस्यैतस्य प्रादुर्भूतस्य शतपञ्चकाधिकसहस्रद्वयसमाः अतिक्रान्ताः । इमे पञ्चापि सिद्धान्ताः क्रमेणैवं सन्ति—१. अहिंसा, २. सत्यम्, ३. अस्तेयम्, ४. अप्रमादः, ५. ब्रह्मचर्यम् ।

एतान् पञ्चापि नियमान् पालयितुं भिन्नवो बुद्धदेवेनादिष्टा आसन् । तस्मिन् काले पञ्चशीलमिति पदं केवलं धार्मिकाध्यात्मिकक्षेत्रगामि आसीत् । परमिदानीन्तने युगे न तत् पदं तावत्या सीमया परिवद्धमस्ति । सम्प्रति तद्व्यापकत्वं गतमस्ति । राजनीतिकक्षेत्रेऽपि तेन पदार्पणं कृतमस्ति । यत्पञ्चशीलं बौद्धकाले व्यक्तिजीवनमेवाभिव्याप्य समतिष्ठत तदेवाद्यं राष्ट्रजीवनमप्याक्रम्य प्रसृतं वर्तते ।

चीन-भारतयोर्या मैत्री चतुष्पञ्चाशदधिकैकोनविंशतिशततमे शवीयेऽब्दे सम्पद्यत सा पञ्चशीलं नैजमाधारं विधायैव सन्तिष्ठते । भारतचीनयोर्बौद्धधर्म-निष्ठत्वाद् द्वावपि देशौ परस्परमतिगाढसम्बन्धं चिरं निहितवन्तौ । अस्मादेव कारणात् द्वयोरपि उपवर्तनयोः प्रधानमन्त्रिणौ पण्डितजवाहरलालनेहरू महोदयः चाऊएन-लाई च विश्वशान्त्युद्देश्येन पञ्चशीलं प्रति राजनीतिकञ्च महत्त्वं प्रदत्तवन्तौ । उपयुञ्जितनियमपञ्चकं पञ्चशीलं राजनीतिर्नवेनैव संस्कारेण, संस्कृतवती । तेनैते पञ्चापि सिद्धान्ताः संसारस्य विभिन्नराष्ट्राणां मध्येऽखण्डमभ्यञ्जसौहृदबीजं वपन्ति ।

साम्प्रतिके ‘पञ्चशीले’ तेषां हि राजनीतिकानां नियमानां शुद्धेभ्यो भवति ते सन्श्लेषम्—

१. किमपि राष्ट्रं कस्यचन राष्ट्रान्तरस्य आभ्यन्तरिकेषु विषयेषु न कीदृशमपि हस्तक्षेपं करिष्यति ।

२. प्रतिराष्ट्रं राष्ट्रान्तरस्य प्रादेशिकीमखण्डतां प्रभुत्वसत्तां च प्रति पार-
स्परिकीं श्रद्धाभावनां निधास्यति ।

३. प्रतिराष्ट्रमिथः समानतां व्यवहरिष्यति ।

४. किमपि राष्ट्रमपरं राष्ट्रं नाक्रमिष्यति ।

५. सर्वाण्यपि राष्ट्राणि मिथः स्वां स्वां शान्तिमयीं सत्तां रक्षितुं प्रयतिष्यन्ते ।
एतन्नियमपञ्चकोपर्येव चीन-भारतयोर्मैत्री सञ्जाता । इमे द्वे अपि राष्ट्रे विश्वस्या-
न्यान्यपि राष्ट्राणि प्रेरितवती सिद्धान्तस्तान् परिग्रहीतुं किल । तस्माच्छान्ति-
काङ्क्षीणि बहूनि राष्ट्राणि तानङ्गीकृत्य परराष्ट्रैः सार्धं मित्रतां कर्तन्तिस्म ।

पञ्चपञ्चाशदधिकैकोनविंशतिशततमेशवीयेऽब्दे जूनमासे द्वाविंशतिदिनाङ्के
पञ्चशीलस्य रूपं स्तोकोमात्रं परिवर्तनं परिवर्द्धनं च गमितम् । भारतं रूसश्च
पञ्चशीलसिद्धान्तं सहर्षं स्वकुर्वाते स्म, अङ्कुरताञ्च मिथः प्रत्याश्रयणमिदम्—

“किमपि राष्ट्रं कीदृशेनापि राजनीतिकेन किं वा आर्थिकेन यद्वा सैद्धाञ्चि-
केन कारणेन पारस्परिकेष्वाभ्यन्तरिकेषु विषयेषु न हि कामपि आपत्तिमुत्थाप-
यिष्यति ।”

एतस्मिन्नेव सिद्धान्ताधारे इंगलेण्ड-यूगोस्लावियादिदेशैः समं भारतं शान्ति-
मयीं सहसत्तां स्फुटतया ह्यजघुषत् ।

अद्यतनस्य पञ्चशीलस्य परिधिर्बौद्धयुगवर्तिनः पञ्चशीलस्य परिधेर्यायान् ।
व्यक्तिगता अहिंसा न सम्प्रति व्यक्तिमेवाभिव्याप्य वरीवर्ति परं तद्विस्तरौ
राष्ट्रमपि संस्पृशति, तेन न किञ्चिद् राष्ट्रं राष्ट्रान्तरमपि न शारीरिकेण न च
मानसिकेनैव कष्टेन व्यथयेत् । अस्तेयार्थसिद्धान्तस्याधुनैषोऽर्थो गृह्यते—
राष्ट्रेण राष्ट्रान्तरस्य सम्पदोऽनपहरणम् । ‘न गुप्तरूपेण राष्ट्रान्तरे स्व प्रतिनिधि-
भिस्तत्स्करताया वा प्रवञ्चनायाः प्रोत्साहन’ मित्येतस्मिन्नर्थे सत्यस्येदानीं प्रयोगः
कृतोऽस्ति । अप्रमादश्चैवमेव वर्तमानेऽनेहसि ‘शान्तिमयसहसत्ता इत्येतमर्थ-
मभिव्यनक्ति । ‘ब्रह्मचर्यञ्च’ इत्येतस्य च पदस्य सङ्केतग्रहः ‘पवित्राचरणम्’ इत्यत्र
कृतो वर्तते । एतेन समस्तेषु देशेषु पारस्परिक-समानतात्मिकाया भावनायाः
समुत्पादनाय प्रयासो विधीयते ।

इत्थं पञ्चापि पुरातनाः अहिंसासत्यास्तेयादिनियमाः एतस्मिन् युगे साम्प्रतिके

विशिष्टपरिभाषासु पर्यवसिताः सन्ति नाधुना तेषामर्थास्तावन्त एव यावन्तः पुरा कदापि गृहीता अभूवन् ।

पञ्चपञ्चाशदधिकैकौनविंशतिशततमेशवीयेऽब्दे अग्रेल मासे सञ्जातं बाङ्ग-सम्मेलनं यावत् चीन-भारतयोर्मध्ये दिनानुदिनं साक्षिभ्यामिवृद्धिः पुर्यपुन्यत् । एतेन चीनस्य महत्या उदारतायाः बुद्धिमत्तायाश्च संस्तवः समवाप्तो भवति । चीनदेशः प्रमुखस्य राष्ट्रान्तरीयस्य सङ्घस्य महत् शक्तिसम्पन्नं राष्ट्रं सदपि एशियाद्वीपीयमैव संघटनञ्च सुदृढं कर्तुं भारतम्प्रति सत्यतापूर्णं व्यवहारमन्ववर्तत-इत्येतस्मात् कारणात् चीनदेशो वस्तुतोऽभिनन्द्य एव । परं दुर्नित्येः साम्राज्यवादिन्या स्वार्थान्धतया त्रिविष्टपस्य-तिव्वतस्य-दशा विपमा शोचनीया च विहिता । फलमिदं संवृत्तं यत् द्वयोरपि राष्ट्रयोर्मध्ये मनोमलिनता समुद-पद्यत । परं सत्यपि तथात्वे देशेषुभौ विवेकपूर्वकं कार्यं कृतवन्तौ; न सीमास्थितं राज्यम्प्रति भयावहं पदमुपसारितमभूत् ।

पटपञ्चाशदधिकैकौनविंशतिशततमेशवीये वर्षे जूनमासे सप्तविंशे दिनाङ्के पेरिक्राराजधान्यां पञ्चशीलस्य प्रथमवर्षग्रन्थिसमारोहः परमोत्साह-पुरस्सर-मायोजितोऽभूत् । एतावन्तं समयं यावत् भारत-चीन-वर्मा-रूस-पोलण्ड-यूगो-स्लाविया-इण्डोनेशियादिदेशैस्तदीयमुपादेयत्वं महत्त्वञ्चोररीकृतमासीत् । अस्मा-देव हेतोरेकस्य वर्षस्याभ्यन्तरे एव सिद्धान्त एष एशियाभिधे यूरोपाभिधे च द्वीपे समानभावेन शान्तिं प्रारम्परिकीं मैत्रीञ्च प्रतिष्ठापयितुमलभूत् । पञ्चशीलस्य व्यापकं प्रचारं प्रेष्यैव साम्प्रतं हि एशियाद्वीपस्य जागरूका देशा विश्वशान्तिसम्बन्धिषु प्रयत्नेषु नैजं क्रियात्मकं सहयोगं प्रददतः संलक्ष्यन्ते । भारतस्य वैदेशिकनीति-प्रासाद एव पञ्चशीलमुचि स्थितोऽस्ति । पञ्चशीलमेव तन्महद् बलमस्ति यद् विश्ववस्मरं संघर्षानलमुपशमयत् चतुरस्रं प्रेम-श्रद्धावीज-मवपत् ।

राष्ट्रपिता महात्मा गांधी, भारतीयायाः स्वाधीनतायाश्चिरं प्रागज्जुषत—
“भारतीया स्वतन्त्रता न स्वयं नैजेनात्मना साध्यत्वेन विद्यते; सा तु वस्तुतो मानवीया स्वतन्त्रता विश्वशान्तिर्नवविश्वव्यवस्थायाः साधनभूता भूत्वा-वतरेत्” इति ।

निश्चप्रचतया सत्यमिदं यद् भारतस्य स्वतन्त्रता मनुष्यमानस्य स्वाधीन-

त्वेन लोकहितभावनात्वेन च समुज्जृम्भते । केचन जनाः शङ्कन्ते यत् पञ्चशीलं राजनीतिकार्थिकहितोद्भूतमास्फालनं नापनेतुं शक्नोति । परं तेषामियमाशङ्का निर्मूलास्ति । ते वस्तुस्थितिं नावगच्छन्ति । पञ्चशीलस्य सृष्टिर्वर्तमानानेहसः कूटनीत्यां छलयुक्तायां च स्वार्थवर्द्धिन्यां राजनीत्यां वज्रं प्रहर्तुं सञ्जातास्ति । तत् (पञ्चशीलम्) तस्या विशसनं विधाय लोकस्यार्थिकं सांस्कृतिकञ्च कल्याणं कर्तुं सततं चेष्टमानमस्ति । तद् विश्वस्य मानवताया वा पन्थानं प्रमार्ज्य तदर्थं मङ्गल-मुपायनीकर्तुमीहते ।

पञ्चशीलस्य लक्ष्याणि सन्ति परमपावनानि श्रेयःसम्पादकानि च । तदुद्देश्याधारशिलाद्वेषभावनामुपर्युपरि वर्तते सा तु विशुद्धनिःस्वार्थमानवताभव्यभुवस्तले निहिता विद्यते । तस्य प्रमुखं ध्येयमिदमास्ते यद् भारतीया स्वतन्त्रता मनुष्यमात्रं पारतन्त्र्यान्मोचयेत् तदर्थञ्च भद्रपथं विरचयेत् । निःसंशयभावेन सा घटी शुभघटी भवेत् तद्दिनञ्च शिवं स्यात् यदा विश्वस्य सर्वाणि राष्ट्राणि पञ्चशीलसिद्धान्तान् आचरणे परिणमयन्ति पारस्परिकसौहृदसूत्रेण निबद्धानि भव्तिष्यन्ति । तथा सति तु विश्वशान्ति-स्वप्नः सत्यतामेव गतोऽवलोकितः स्यात् ।

भारतस्य तटस्थनीतिः—

सर्वत्रापि समबुद्धिं निधाय सर्वेष्वपि मित्रभावस्याचरणं सर्वेषामपि समुत्थाने प्रसन्नताया अनुभवनं न कस्यापि मनागप्यधिकारानामपहरणे मतिं संस्थाप्य स्वकीयविकासार्थं प्रयतनं च खलु तटस्थनीतिरित्युच्यते । भारतीयजनसंघस्य सुविदितो नेता अटलविहारी वाजपेयी 'तटस्थ' मित्येतत् पदमेवं विविशदं व्याचष्टे—“तटस्थम्” इत्येतस्य पदस्यार्थोऽस्ति तटे आसीनता । तटे कः स्थातुं शक्नोति ? स न कदापि तटे स्थातुं प्रभवति यस्यांघ्रिस्तुङ्गतरङ्गस्यैकेनैवावातेन सञ्चलितो जायते यश्च प्रतिधाराया आरोहावरोहाभ्यां सह स्वयमपि आरोह-मवरोहञ्चानुभवति न स तटस्थो जन इति वक्तुं शक्यः । न, च स एव जनो, यो ह्यागामिनः संवर्तस्य पुरः शिरो नमयति, तटस्थो भवितुमर्हति । प्रतिद्वन्द्विता-सागरस्य महोर्मिणाभावात्प्रत्याघातानां मध्ये ह्यात्मानं निष्कम्पभावेन संस्थापयन् यः स्वस्थाने सुदृढतया स्थितो भवत्यसावेव तटस्थ इति निगद्यते । तस्मात् तटस्थेन शक्तिमता भवितव्यम् ।”

राष्ट्राणां मध्ये धर्षणशीलां प्रकृतिं वीक्ष्य भारतं स्वातन्त्र्यसमवाप्यनन्तरं

तटस्थताया आश्रयणमेव युक्तमस्ति । तद् विश्वस्य 'रुसामेरिकयोर्विशालविरो-
धिशक्तिभूतयोर्मध्ये एकतरस्याः अपि अवलम्बनं' नोचितमवागमत् । एतेन
न तात्पर्यमिदं यद् भारतं नैतयोर्महतोर्देशयोर्मित्रतामिच्छति । तत् न केवल-
मेतयोः सख्यमाकाङ्क्ष्यपितु विश्वस्यापि लघुलघुतरदेशेष्वपि मित्रतां निधातुमभि-
लषते । काममेतानि लघुगुरुणि राष्ट्राणि तदुपकर्तुं प्रभवयुरथवा न प्रभवयुः । भारतं
विश्वस्य मित्रमस्ति तद् विश्वस्यापि सकलस्य बन्धुरस्ति । इदमेव तस्य मुख्यं
वैशिष्ट्यमस्ति । तस्य सर्वेषामपि हिताकाङ्क्षित्वात् न कस्याप्यहितकारित्वाच्च ।
अस्मादेव कारणात् तत् सर्वेषामपि परस्परविरोधकारिणामपि राष्ट्राणां मित्रं
वर्तते । यदि अमेरिका भारतं स्वकीयं सन्मित्रं वेति तदा रूसोऽपि तन्मित्रं पारमा-
र्थ्येन सुहृदमवगच्छति । तत्र मूलकारणमिदमेव विद्यते यद् भारतमेतद्देशद्वय-
मपि स्वमित्रं मन्यते । तयोरपि तस्य मित्रवदाचरणमस्ति । इत्थं भारतं परस्पर-
विरोधिभ्योरपि महत्योः शक्तयोर्विश्वासभाजनं वर्तते । वस्तुतोऽस्मत्तटस्थता-
नीतेरेव एषं महान् विजयो वेद्यः ।

स्वकीयानामेतासां विशिष्टतानां बलादेव नवोदितमसम्पन्नञ्च सदपि भारत-
मनेकक्लिष्टसमस्यानामुन्मोचने विभिन्नानाञ्च देशानां स्वहितानि दूरीकर्तुं परम-
सहयोगं प्रदत्त सर्वेणापि जगता दृष्टमेव । यद्यपि वैज्ञानिक्या किञ्च सैनिकसम्ब-
न्धिभ्या दृष्ट्वा भारतमुन्नतेषु देशेषु नास्ति । परं नैजोच्चादशहितोर्देशान्तरेषु तस्य
प्रभावविशेषो वर्तते । भारतमधिकृत्य परस्परविरोधकारिषु देशेषु या सम्मान-
भावना जागृता दृश्यते तेन द्वौ महान्तौ लभ्यौ घटितौ स्तः । प्रथमोऽयं यद्
राष्ट्रान्तरीयसमस्यासु भारतं यन्मतं प्रकटीकरोति तत्र सर्वाण्यपि राष्ट्राणि
ध्यानपूर्वकं विमर्शनं विदधति । एतस्मात् कारणात् समुचितदृष्टिस्वीकरणे युक्त-
निर्णयप्रकाशने च सहायता लब्धा जायते । फलञ्चेदं सञ्जायते यन् मिथ्यारोपणा-
नामाशङ्कानां च सम्भावना तनुतां याति पारस्परिकस्य विश्वासस्य च मार्गः
प्रशस्तो भवति ।

चेद् भारतं स्वतटस्थताया नीतिं परिहृत्य कस्मिंश्चिद् गणे सम्मिलितमभवि-
ष्यत् तदा तस्यैव गणस्य मित्रराष्ट्राणां सहानुभूतिं प्राप्तमकरिष्यत् । परं तटस्थ-
त्वात् भारतं सर्वेषामपि देशानां मित्रतां सहानुभूतिञ्च प्राप्नुवद् दृश्यते ।
स्वीयाया एतस्या नीतेः सामर्थ्यात् भारतं वैदेशिकसाहाय्यावासेः सततं सदवस-
रमनायासेनाश्रुते । अस्मद्देशस्य बहवो हि नेतारः प्रायेण अमेरिकारूसप्रभृति-

देशान् यदा तदा गच्छन्ति; तेषामपि देशानां नेतारोऽस्मद्देशं यदा तदा आगच्छन्ति । एतेन आवागमनेन आदानेन प्रदानेन च भारतस्य मैत्री सुदृढतां गतास्ति सद्भावनाश्च पारस्परिक्यः पर्याप्तं प्रोत्साहनमाप्तिदिता दृष्टा भवन्ति । सर्वेऽपि वैदेशिका नेतारोऽस्मद्देशस्य तटस्थतानीतिमतः प्रशंसन्ति नितराम् ।

शिखरपरिषदोऽसफलत्वात्, तृतीयमहायुद्धस्य सम्भावना समुद्भूताऽभवत् परमेवविधं जन्यं सर्वेषामपि राष्ट्राणामुक्त्यां बाधकत्वेनैव सिध्येत् अतएवास्मत्-प्रधानमन्त्री पं० नेहरू महोदयः प्रोक्तवान् यन् महाशक्तिशालिभिः सर्वैरपि राष्ट्रैः परस्परमेकमतैर्भाव्यम् । यद्यपि साम्प्रतं न किमपि राष्ट्रं युद्धाभिलाषि परं देशास्तु सर्वे तस्मात् शङ्कमानाः अवश्यं सन्तिष्ठन्ते । “सम्भवमिदमस्ति यद् द्वितीयस्य गणस्य किमपि राष्ट्रम् आकस्मिकमाक्रमणं कर्तुमुपक्रमेत” — इत्येषा चिन्ता सदा सर्वाण्यपि राष्ट्राणि व्यथयति । एतेस्मादेव संशयात् शस्त्रास्त्रनिर्माणविपयिणी स्पर्धा सर्वेष्वपि देशेषु सवेगं चलन्ती प्रेक्ष्यते । भारतं निःशस्त्रीकरण-योजनां परिपोषयति । परं यावत् जगति युद्धभीतिर्न समाप्तिं यास्यति तावत् निःशस्त्रीकरणयोजनाः किं वा एवंविधा अन्या अपि योजनाः न कार्यान्विता भवितुमर्हन्ति ।

अस्मद्देशस्य एषा तटस्थतासम्बन्धिनी नीतिर्नास्माकमकर्मण्यतां वा निष्क्रियतां सूचयति । एषा तु नीतिर्वस्तुतः संसारे विश्वशान्तेः पारस्परिकसद्भावनानाञ्च स्थापना-निमित्तेन ससारपदस्य न्यासोऽस्ति । तस्माज्जास्ति अस्मदीया शान्तिप्रियता भयजन्या परमस्ति सोद्देश्यजन्या । भारतेन राष्ट्रान्तरीयरजनीत्यां गान्धिवादः प्रयुज्यते । परमस्मदीया अहिंसा कापुरुषाणां निर्दलानाञ्च अहिंसा नास्ति अपि तु सा दृढेच्छाशक्तिजुषामहिंसास्ति । विभिन्नानां देशानां सामाजिकोत्थानप्रयोजनेन तेषां स्वकीया एव आर्थिकयो राजनीतिक्यश्च पद्धतय उपकारिण्यः सिद्ध्यन्तीत्यस्माकं भारतनिवासिनां विश्वासोऽस्ति । अतः कस्यचन देशस्य शासनपद्धतेः प्रयोगश्चेद् देशान्तरे क्रियते तदा तादृशाचरणं न केवलं समुचितमपि तु हानिकरमपि वर्तते । विभिन्नदेशानां कृते ता एव शासनपद्धतयोऽनुकूलाः सिद्ध्यन्ति या भवन्ति तत्-तद्-देशभौगोलिकपरिस्थितिसदृश्यः । चतुष्पञ्चाशदधिकैकोनविंशतिशततमेशवीयेऽब्दे प्रधानमन्त्री एण्ड्रयु नेहरूमहोदयो व्याहरति स्म राष्ट्रियमहासभाया एकोनपष्ठितमाधिवेशनावसरे यद् अस्माभिस्तटस्थताया नीतिर्न केवलमेतन्निमित्तेनाङ्गीकृता येन संसारे शान्तिरुपस्थिता स्यात्

अपि तु एतदर्थमपि स्वीकृतास्ति येनास्मदीया पार्श्वभूमिर्न विस्मृता भवेत् । अद्य-
पर्यन्तं यानि तत्त्वानि चिरात् कालादस्माभिरङ्गीक्रियन्ते न कदापि तानि तत्त्वानि
संरक्ष्यन्तुं शक्यन्ते । विश्वसिमो वयं यदद्यतनसमस्याः शान्तिपूर्वकं समाहिता
भवितुं योग्याः सन्ति । युद्धाप्रवर्तनमेव शान्तिर्न । शान्तिस्तु मानसिकी-
स्थितिरस्ति । न सा साम्प्रतिके शीतयुद्धे संसारे समवाप्ता स्यात् । सत्यपि
प्रारब्धे युद्धे न वयं तत्र सम्मिलिता भवितुमिच्छामः । अस्तीदृशमस्मदुद्घोषणम् ।
वयन्तु शान्ति-क्षेत्रं वितनितुमभिलषामहे ।”

भारतं शान्तिमाकाङ्क्षत्येव न अपि तु तत् तदर्थं कृत्स्नतया क्रियाशीलमपि
वर्तते । एतस्मिन् शुभे सुन्दरे च कार्येऽधिकतया राष्ट्राणि स्वकीयं सहयोगमपि
अस्मद्देशाय प्रायच्छन् । भारतं न केवलं शान्तिधारायाः प्रसारमकरोदपितु तत्-
लघु-गुरुराष्ट्राणि शान्तियज्ञमाचरितुं प्रेरितवन् ।

अस्मद्देशे सत्याक्रम्यमाणे केनापि देशेन किं वयं तटस्था एव भूत्वा स्थिताः
स्याम-इत्येष विचारणीयः प्रश्नोऽस्ति । एष प्रश्नोऽस्ति सम्मान्य एव । प्रत्यासन्ने-
भविष्यत्समये न कस्यापि वैदेशिकस्याक्रमणस्य सम्भावनोत्तिष्ठति । यद्यपि
अस्मद्देशस्य सैनिकशक्तिर्नास्ति बहुशक्तिशालिनी तथात्वेऽपि सुरक्षार्थं
पर्याप्तस्ति । आत्मविश्वासः कर्त्तव्यः । आत्मविश्वासं निदधानाः तटस्थताया
नीतिञ्च अवलम्बमाना वयं स्वकीयां रक्षां कर्तुं शक्नुमः । तटस्थतां परित्यज्य
यदि वयं कमपि संघातं श्रयितुमुद्यताः स्याम ततो नास्माकं शक्तिरेधमाना भवेत्
परावलम्बनपरा अवश्यं वयं जायेमहि । सा स्थितिरस्मदीया स्वाधीनतां सङ्कट-
निमग्नां विधास्यति सम्भवतः । अतः आत्मावलम्बनविपयिणी नीतिरेव श्रेयस्करी
प्रतिभाति । सैनिकसंघाते सम्मिलितत्वात् वैदेशिकी नीतिः परावलम्बनी जायत
इति नास्त्यं कदापि ।

भारत-चीन-सीमा-विवादमुल्लिखन् पण्डितो नेहरूमहोदयः प्राह—“वयं
चीनसमस्यां शान्तिपूर्णपद्धत्या समाधातुकामाः स्मः । एतेननैवेदं ज्ञेयं यद् वयं
युद्धाद् विभीमः । वयमिदं साधु जानीमो यद् युद्धव्यापृतयोः अभयोर्मध्ये एकतरमपि
पक्षं प्रति न कदापि युद्धमुपकारकं सिद्धयति । युद्धात् समस्यानां समाधानं तु
भवति न ताः छिद्यतरतामवश्यमुपयान्ति ।”

अधिकतमानि राष्ट्राणि भारतस्य तटस्थनीतिमनुसरन्ति सम्प्रति । एतेन

एतस्या नीतेः सफलता स्पष्टतयैव सिद्धिं गता प्रमाणिता भवति । अरवाप्त्रीकैशि-
यावर्तिदेशैरेतन्नीत्यनुसरणसारं बधमेव ।

सम्प्रति वयं तेषां देशानां स्थितिं प्रति दृष्टिं चिपामो ये भवन्तोऽपि
स्वतन्त्राः सन्ति कस्मिंश्चिदपि संघाते सम्मिलिताः । पाकिस्तानजापानदेशौ
स्तोऽस्मत्समचे । द्वावपि देशौ प्रतीच्यसंघातेन अमरीकाभिधेन सह सम्बद्धौ
स्तः । अमरीका तयोः कृते शस्त्रास्त्राणि अन्यां च समरसामग्रीं प्रयच्छति । तत्
फलमिदं यत् पाकिस्तानदेशः पष्टिः प्रतिशतं धनं सैन्यनिमित्तेन व्ययीकर्तुं वाधि-
तोऽस्ति । जापानदेशोऽपि सैन्येऽस्यधिकधनव्ययं कर्तुं परवान् । एतावदेव न, अन-
योर्देशयोः प्रयोगोऽपि युद्धात्मकचेत्रत्वेन क्रियते । एतयोर्वायुयानाया श्रयत्वेनापि
दुरभिसन्ध्यर्थं प्रयोगः क्रियते वस्तुस्थितिरियं यत् ते देशास्तेषां देशानां कुचक्र-
विधायकाङ्गानीव सञ्जायन्ते ते (गृहीताश्रया अमेरिकादिदेशाः) तेषां (पाकि-
स्तानादीनाम्) स्वीकृतिमन्तरेणैव युद्धमपि प्रारब्धं विधातुमर्हन्ति । सैनिकसन्धि-
स्वीकरणस्य संघाताश्रयणस्य च दृष्टान्येव दुष्फलानि भवन्ति । अस्मद्भारतं
संघातात् पृथक् अस्ति । अस्ति स तटस्थदेशः । एतस्मात् कारणात् अस्मद्धरि-
भ्युपरि न कोऽपि देशो युद्धात्मकवायुयानाद्यान् प्रतिष्ठापयितुं हि कीदृशीमपि
नततामेव चेष्टुं शक्नोति किञ्च नानुकूलतामेव कीदृशीं याचितुं प्रभवति ।
अस्माकं देशे नास्त्येकोऽपि समरीयोऽष्टः । कोऽपि देशोऽस्मदष्टेभ्य उचितमुत्पन्नं
व्यतिरिच्य न कस्याप्यन्यस्योद्देश्यस्य पूर्तिमपि कर्तुं क्षमते निःसंशयं कस्य च
नापि देशस्य मध्ये वैदेशिकसमरीयवायुयानाद्यास्तस्य देशस्य सार्वभौमभावोपरि
प्रहार इव भवन्ति ।

प्रतीच्यसंघाते सम्मिलितत्वादेव पाकिस्तानदेशो निर्धारितवर्षधनराशे-
रधिकतमांशव्ययीकरणे बाध्यमानोऽस्ति । एतस्मात् कारणात् जनताया
मनागपि पोषणं न भवितुमर्हति । तस्मादन्ततो वयं स्वान् एतमेव निश्चय-
मासादितान् प्राप्स्यामो यत् तटस्थतासम्बन्धिनीतिर्यामस्मद्देशोऽनुसरति, सर्वो-
त्तमा श्रेष्ठा च नीतिरस्ति ।

तटस्थतानीतिस्तदैव साफल्यं गच्छति यदा तत्र यथार्थतायाः सन्निवेशो
भवति । साम्प्रतमियं निर्बलतायाः प्रतीकत्वेन सन्तिष्ठते । भावनावादस्य
भूयस्कता देशं क्षिणोति । तटस्थताया अर्थ एव नास्ति यत् तटस्था देशाः परस्प-

रमपि धरायां साक्षिभ्यं सम्बन्धं वा न संस्थापयेयुः । सन्निकृष्टता तु वर्धनीयेव ।

क्षान्तिकोस्थानात् शस्त्रास्त्रवृत्तिन्या द्वेपञ्चुष्टायाः स्पर्धायाश्च वशात् अद्यतना आहवाः अतितरामेव भयानककाण्डकारिणः गहनचिन्तास्पदभीषणापद्विपिणो मानवतारातिभूताः सन्ति । तज्जनिततत्तद्दुःस्थितिभ्यस्त्रातुं तटस्थतानीते रवलम्बनं सर्वथैवोचितं वर्तते । अन्यच्च ययोर्द्वयोः सम्यतयोः सिद्धान्तयोश्च संघर्षो भवेत् तयोः संघर्षकारिणोर्मध्ये एकतरस्मिन्नन्यात्मनः समावेशनं न देशमप्रति कथमपि हितावहं स्यात् । तटस्थदेशानां नीतिनूनं निर्बला दृष्टाऽभवत् परं सत्यपि तथास्वे तेषां संख्या दिने दिने वृद्धिमेव गतवती ।

भारतस्य तटस्थताया नीतिर्देशस्य स्वतन्त्रतायाः सार्वभौमताया विश्वशान्तेश्च दृढीकरणाय सारपूर्णा गुर्वी नीतिरस्ति । एषा नीतिर्न तां नीतिमाद्विष्यते या नैजे भूभागे वैदेशिकसम्परायस्थल-निर्माणस्य पक्षे वर्तते किञ्च सैनिक-संघाते अन्तर्भावनमुचितमवगच्छति । अनया नीत्या भारतेन उभयविधयोरपि राजनीतिकार्थिकयोः स्वतन्त्रतयोः कृते अनुकूलं वातावरणं सफलतापूर्वकं निर्मितमस्ति । इदमेव कारणमस्ति येन भारतस्येयं नीतिस्तदीयसर्वोच्चराष्ट्रियहितत्वेन मता भवति । नीतिरेषाद्यपर्यन्तं सफला एव सिद्धा चेद् भाविनि काले दृढतापूर्वकमस्या निर्वहणं कृतं, तदा प्रतिदिनवमश्यमेवाधिकतरां सफलतामासादयिष्यति ।

भारतं सम्प्रति यथा तटस्थतानीतिवशाद् भूमण्डले सहर्तीं प्रतिष्ठां लभते तथैव तत्पञ्चशीलसिद्धान्तानामनुसरणकारित्वादपि० तत्र सम्मानदृष्ट्या दृश्यते । चेदेवंविधे महति प्रयत्ने भारतं साफल्यमध्यगमिष्यत् तदा तच्छीघ्रमेव स्वसञ्चालितासु पञ्चवर्षीययोजनास्वपि सफलतामधिगम्य समृद्ध्या समृद्धं सम्पत्तिः सम्पन्नञ्च भवितुमर्हति । एतदर्थं संसारे सर्वथैव शान्तिरपेक्ष्यते । शान्तिं विना न कुत्रापि कीदृश्यपि प्रगतिर्भवति सम्भवा । योजनानामन्वर्थतायां राष्ट्रियस्य आयस्य वृद्धिः संजायेत । जनताया जीवन-स्थितिरुत्थिता भवेत् । कस्यापि देशस्य जीवनं तदैव सुखितं जायते यदोत्पादनं प्रचुरं स्यात्, कृषे विकासः स्यात्, उद्योग-व्यवसायादिकसाधनानि सर्वत्र प्रसृतानि भवेयुः । भारतं स्वस्वातन्त्र्यसमवाप्तिसमयादेव सर्वशक्त्या स्वयोजनासाफल्ये संलग्नमस्ति ।

चीनदेशेनावश्यं भारतस्थोत्थानमार्गे प्रस्थूहः समुत्पादितोऽस्ति । सन्तु नाम
विघ्नाः परं भारतं निःसंशयं नैजाङ्गीकृतनीतिभिः प्रस्थूहान् विजित्योत्तिष्ठेत् ।

—o—o—o—

वर्धतां संस्कृतं सन्ततं भारते
राजतां राष्ट्र-भक्तिर्गुणं मानसे
द्योततामिन्दिरा सर्वदा सव्युहे
वर्ततामम्ब तेऽनुग्रहोऽस्मिञ्जने ॥

प्रबन्धरत्नाकरस्य

शुद्धि-पत्रम्

पृ०	पं०	अशुद्धम्	शुद्धम्
१	१९	अन्तरी	अन्तरेण
६	१९	भाष्यकारेयु	भाष्यकारेषु
७	०१२	शालिनीत्वात्	शालित्वात्
११	१९	भावना	भावाना
११	२२	मनोरम्	मनोरमम्
१२	२	जगच्च	जगत्
१२	७	जरीजृम्भिताम्	जरीजृम्भिताम्
१३	शीर्षके	प्रधीनां	प्रध्यां
१३	६	षण्णाग	षण्णाम
१५	५	वर्णितना	वर्णितानां
२८	१६	दमाह	द आह
३५	१३	अत्यक्तं	अव्यक्तं
४२	२२	गौता	गीता
४६	२४	श्रुवि	श्रुति
५४	२९	स्मरन्	स्मरन्ती
५९	२०	प्रधीनां	प्रधीजनानां
५९	२२	सङ्कतेः	सङ्केतः
६०	१२	वेदोपनिष	वेदोपनिषत्
६३	२३	उपलभ्यते	उपलभ्यन्ते
६६	१२	मर्थैको	यथैको
६७	२३	मन्तरा	मन्तरेण
६७	२८	मया	यया
७०	२७	भिन्ना	ऽभिन्ना
७५	६	ईश्वरः (१२) कृष्णः	ईश्वर कृष्णः
७७	२२	कार्यं	कार्यं
७९	८	न	ते
७९	९	तद्	तद्

पृ०	पं०	अशुद्धम्	शुद्धम्
७९	१५	वदार्थाः	पदार्थाः
८३	११	सदसत्	सदसत्
८७	१३	अवस्थिति	अवस्थिति
८८	२३	वलम्बेत	मवलम्बेत
८९	१८	मन्तरोन्नति	मन्तरेणोन्नति
८९	२८	योगासूत्र	योगसूत्र
९५	१०	जग्यो	जग्यो
९९	१	ज्ञान	ज्ञात
१०३	१२	सिद्धान्तराणां	सिद्धान्तरान्तराणां
१०७	३	निर	निर
११०	१२	ज्ञानस्थ	ज्ञानस्थ
११४	१९	उत्पादयितुं	उत्पादयितुं
११५	२२	प्रमाकर	प्रभाकर
१२५	२०	इन्द्रियातीत	इन्द्रियातीत
१२७	६	त्रिपिटक	त्रिपिटक
१२९	७	मस्ति	स्ति
१२९	२४	सम्भना	सम्भवा
१३२	९	भति	भवति
१३६	५	सञ्ज्ञानः	सञ्ज्ञातः
१४१	२५	ख्ये	हि
१४२	१४	अपचेतुं	अवचेतुं
१४६	१४	मध्यम	मध्यम
१४७	१७	त्रीति	त्रीणि
१४८	३	वेदनीयं	वेदनीयं
१४९	३	इममेव	इयमेव
१५८	४	आचार्ये	आचार्यो
१५८	१५	विश्वासं	विश्वासः
१६९	शीर्षके	प्रदर्शनं	प्रतीच्यं दर्शनम्
२०९	१	प्रधीनां	प्रधीजनानां
२०९	१९	विश्वविश्वसीत	विश्वस्यात्
२१३	९	शक्या	शक्यं
२१८	२८	व्याकरणं	व्याकरण

५०	२५	अशुद्धम्	शुद्धम्
२२३	२५	नामाभिः	नामाभिः
२२५	०	रुद्राटाः	रुद्राटाः
२२५	२५	यथार्था	यथार्था
२३३	१४	अनुतिष्ठति	अनुष्ठीयते
२४६	१०	अन्तरेव	अन्तरेणैव
२५०	२७	पूत्राणि	पौत्राणि
२५५	५	निर्गदिता	निर्गदिता
२७०	२९	वयस्का	वयस्या
२९७	२२	अपत्तीत्	अपसत्
३०४	३	एवा	एव
३१५	१८	भीमो	भीमं
३२१	१५	वर्णवन्ति	वर्णनवन्ति
३४६	२२	काव्यत्वधायक	काव्यत्वाधायक
३५७	२०	श्रियाम्	श्रियम्
३६७	७	शोक्नोति	शक्नोति
४५४	३	धरेयाः	धौरेयाः
४९५	२	सरागपत्त एव	सरागपत्ता एव
५२०	९	तयाः	तस्याः
५४९	७	समथा	सैमथा
५९१	८	शुणाः	शुमाः
६१३	२	रभ्या	रम्या
६२९	२	सौहादं	सुहृद्
६३०	११	सौहादं	सौहृद्
६४०	२४	महत्	महती
६४१	१०	अर्थे	अर्थो
६४२	१	दत्तेन	दत्तः
६४८	२८	लब्ध	लब्ध
६५१	१५	उपयोग	उपयोगिनः
६७७	शीर्षके	शिद्धान्ता	सिद्धान्ता
६८२	२२	आर्थिक्यो	आर्थिक्यो









